

ਬੋਲੈ
ਸੇਖੁ ਫਰੀਦ

ਬੋਲੈ ਸੇਖ ਫਰੀਦ

ਡਾ. ਟੀ. ਆਰ. ਸ਼ੰਗਰੀ

ਰਾਧਾਸੁਆਮੀ ਸਤਿਸੰਗ ਬਿਆਸ

ਬੋਲੈ ਸ਼ੇਖ ਫ਼ਰੀਦ

—ਭਾ. ਟੀ. ਆਰ. ਸ਼ੰਗਾਰੀ

ਪ੍ਰਕਾਸ਼ਕ:

ਸੇਵਾ ਸਿੰਘ,

ਸਕੱਤਰ,

ਰਾਧਾਸੁਆਮੀ ਸਤਿਸੰਗ ਬਿਆਸ,

ਡੇਰਾ ਬਾਬਾ ਜੈਮਲ ਸਿੰਘ,

ਜ਼ਿਲ੍ਹਾ ਅੰਮ੍ਰਿਤਸਰ (ਪੰਜਾਬ) - 143 204

© Radha Soami Satsang Beas- 2002

All Rights Reserved

ਪਹਿਲੀ ਵਾਰ	2002	10,000
ਦੂਜੀ ਵਾਰ	2004	10,000

ਛਾਪਕ: ਸਰਤਾਜ ਪ੍ਰਿੰਟਿੰਗ ਪ੍ਰੈਸ, ਜੋਸ਼ੀ ਇਸਟੇਟ, ਟਾਂਡਾ ਰੋਡ, ਜਲੰਧਰ ਸ਼ਹਿਰ

ਬੇਲੈ
ਸੇਖ਼ ਫ਼ਰੀਦ

ਵਿਸ਼ੇ-ਸੂਚੀ

ਪ੍ਰਕਾਸ਼ਕ ਵੱਲੋਂ	9
ਭੂਮਿਕਾ	11
ਜੀਵਨ	15-64
ਉਪਦੇਸ਼	65-258
1. 'ਬੋਲੈ ਸੇਖ ਫਰੀਦੁ'	67
2. 'ਏਹੁ ਤਨੁ ਹੋਸੀ ਖਾਕ'	82
3. 'ਸਚੇ ਤੇਰੀ ਆਸ'	93
4. 'ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ'	101
5. 'ਤੂ ਆਹੋ ਕੇਰੇ ਕੰਮਿ'	116
6. 'ਵਸੀ ਰਬੁ ਹਿਆਲੀਐ'	130
7. 'ਦਰ ਦਰਵੇਸੀ ਗਾਖੜੀ'	144
8. 'ਅਮਲ ਜਿ ਕੀਤਿਆ ਦੁਨੀ ਵਿਚਿ'	159
9. 'ਜੋ ਗੁਰੁ ਦਸੈ ਵਾਟ'	171
10. 'ਵਿਸਰਿਆ ਜਿਨ੍ ਨਾਮੁ'	193
11. ਨਮਾਜ਼ੇ-ਮਾਅਕੂਸ	214
12. 'ਬੇੜਾ ਬੰਧ ਨ ਸਕਿਓ'	220
13. 'ਜਾ ਹੋਏ ਕ੍ਰਿਪਾਲੁ ਤਾ ਪ੍ਰਭੁ ਮਿਲਾਏ'	229
14. ਸੂਫੀਮਤ ਅਤੇ ਗੁਰਮਤਿ ਜਾਂ ਸੰਤਮਤ	241
15. ਸਾਰ	255

ਕਲਾਮ	259
ਕਾਵਿ-ਕਲਾ	345
ਹਵਾਲੇ	367
ਸਹਾਇਕ ਪੁਸਤਕਾਂ ਦੀ ਸੂਚੀ	381
ਤਤਕਰਾ	387
ਸਾਡੇ ਪ੍ਰਕਾਸ਼ਨ	391

ਬੋਲੈ ਸੇਖ ਫਰੀਦੁ ਪਿਆਰੇ ਅਲਹ ਲਗੇ॥

ਇਹੁ ਤਨੁ ਹੋਸੀ ਖਾਕ ਨਿਮਾਣੀ ਗੋਰ ਘਰੇ॥

(ਆਦਿ ਗ੍ਰੰਥ, ਪੰ.488)

ਬੋਲੈ
ਸੇਖੁ ਫਰੀਦ

ਪ੍ਰਕਾਸ਼ਕ ਵੱਲੋਂ

ਖ਼ੁਸ਼ੀ ਦੀ ਗੱਲ ਹੈ ਕਿ ਬਹੁਤ ਸਾਲ ਪਹਿਲੋਂ ਹਜ਼ੂਰ ਮਹਾਰਾਜ ਚਰਨ ਸਿੰਘ ਜੀ ਦੀ ਰਹਿਨੁਮਾਈ ਵਿਚ ਸ਼ੁਰੂ ਹੋਈ 'ਪੂਰਬ ਦੇ ਸੰਤ' ਪੁਸਤਕ-ਮਾਲਾ ਵਿਚ ਹੁਣ ਤਕ ਸੰਤ ਨਾਮਦੇਵ, ਕਬੀਰ ਸਾਹਿਬ, ਗੁਰੂ ਨਾਨਕ ਸਾਹਿਬ, ਗੁਰੂ ਅਰਜਨ ਸਾਹਿਬ, ਗੁਰੂ ਰਵਿਦਾਸ, ਪਲਟੂ ਸਾਹਿਬ, ਦਾਦੂ ਸਾਹਿਬ, ਗੋਸਵਾਮੀ ਤੁਲਸੀ ਦਾਸ, ਸੰਤ ਤੁਕਾਰਾਮ, ਹਾਥਰਸ ਦੇ ਸੰਤ ਤੁਲਸੀ ਸਾਹਿਬ, ਸੁਆਮੀ ਜੀ ਮਹਾਰਾਜ, ਮੀਰਾਂ ਬਾਈ, ਸੰਤ ਚਰਨ ਦਾਸ, ਸਾਈਂ ਬੁਲ੍ਹੇਸ਼ਾਹ, ਹਜ਼ੂਰਤ ਸੁਲਤਾਨ ਬਾਹੂ ਅਤੇ ਸਰਮਦ ਬਾਰੇ ਪੁਸਤਕਾਂ ਛੱਪ ਚੁਕੀਆਂ ਹਨ। ਇਨ੍ਹਾਂ ਪੁਸਤਕਾਂ ਦਾ ਮੁਖ ਮੰਤਵ ਪੂਰਨ ਸੰਤਾਂ ਦੇ ਜੀਵਨ ਅਤੇ ਉਪਦੇਸ਼ ਨਾਲ ਜਾਣਕਾਰੀ ਕਰਵਾਉਣਾ ਅਤੇ ਉਨ੍ਹਾਂ ਦੇ ਉਪਦੇਸ਼ ਵਿਚ ਦਿਖਾਈ ਦਿੰਦੀ ਸਮਾਨਤਾ ਨੂੰ ਉਜਾਗਰ ਕਰਨਾ ਹੈ। ਇਸ ਲੜੀ ਦੇ ਅਧੀਨ ਹੁਣ ਬਾਬਾ ਫਰੀਦ ਦੇ ਜੀਵਨ, ਉਪਦੇਸ਼ ਅਤੇ ਕਲਾਮ ਸੰਬੰਧੀ ਇਹ ਪੁਸਤਕ ਪਾਠਕਾਂ ਦੀ ਸੇਵਾ ਵਿਚ ਪੇਸ਼ ਕੀਤੀ ਜਾ ਰਹੀ ਹੈ। ਹਜ਼ੂਰ ਤੁਲਸੀ ਸਾਹਿਬ ਇਕ ਗ਼ਜ਼ਲ ਵਿਚ ਕਹਿੰਦੇ ਹਨ:

ਮਨਸੂਰ ਸਰਮਦ ਬੂ ਅਲੀ ਔਰ ਸਮਸ ਮੌਲਾਨਾ ਹੂਏ।

ਪਹੁੰਚੇ ਸਭੀ ਇਸ ਰਾਹ ਸੇ ਜਿਸ ਨੇ ਕਿ ਦਿਲ ਪੁਸ਼ਤਾ ਕੀਆ॥¹

ਆਪ ਦਾ ਭਾਵ ਹੈ ਕਿ ਸੰਸਾਰ ਦੇ ਸਭ ਕਾਮਲ ਦਰਵੇਸ਼ਾਂ ਨੇ ਪ੍ਰਭੂ-ਪ੍ਰਾਪਤੀ ਦੇ ਇੱਕੋ ਸਾਧਨ ਅਤੇ ਮਾਰਗ ਦਾ ਉਪਦੇਸ਼ ਦਿੱਤਾ ਹੈ। ਆਗਰੇ ਦੇ ਪਰਮ ਸੰਤ ਹਜ਼ੂਰ ਸੁਆਮੀ ਜੀ ਮਹਾਰਾਜ ਨੇ 'ਸਾਰਬਚਨ ਵਾਰਤਿਕ' ਵਿਚ ਵੱਖ-ਵੱਖ ਦੇਸ਼ਾਂ ਅਤੇ ਸਮਿਆਂ ਦੇ ਦੋ ਦਰਜਨ ਦੇ ਲਗ-ਪਗ ਪੂਰਨ ਸੰਤਾਂ ਦੇ ਨਾਂ ਦਰਜ ਕਰਦੇ ਹੋਏ ਇਸ ਗੱਲ ਉਤੇ ਜ਼ੋਰ ਦਿੱਤਾ ਕਿ ਆਦਿ ਕਾਲ ਤੋਂ ਪ੍ਰਭੂ ਪ੍ਰਾਪਤੀ ਦਾ ਇੱਕੋ ਮਾਰਗ ਚਲਦਾ ਆ ਰਿਹਾ ਹੈ ਅਤੇ ਸਾਰੇ ਪੂਰਨ ਸੰਤ ਆਪਣੇ ਸਮੇਂ ਵਿਚ, ਆਪਣੇ ਢੰਗ ਨਾਲ, ਪਰਮੇਸ਼ਰ-ਪ੍ਰਾਪਤੀ ਦੇ ਇੱਕੋ ਸਾਧਨ ਅਤੇ ਮਾਰਗ ਦਾ ਪ੍ਰਚਾਰ ਕਰਦੇ ਆਏ ਹਨ।² ਆਪ 'ਸਾਰਬਚਨ ਛੰਦ-ਬੰਦ' ਵਿਚ ਕਹਿੰਦੇ ਹਨ, 'ਯੇਹ ਸਾਰ ਸਾਰ ਸਬ ਗਾਇਆ। ਸੰਤਨ ਮਤ ਭਾਖ ਸੁਨਾਇਆ॥'³ ਅਰਥਾਤ ਜਿਹੜਾ ਉਪਦੇਸ਼ ਆਦਿ ਕਾਲ ਤੋਂ ਸਭ ਪੂਰਨ ਸੰਤ ਦਿੰਦੇ ਆਏ ਹਨ, ਮੈਂ ਵੀ ਉਸੇ ਦਾ ਪ੍ਰਚਾਰ ਕਰ ਰਿਹਾ ਹਾਂ।

ਗੁਰੂ ਅਰਜਨ ਦੇਵ ਜੀ ਦਾ ਕਥਨ ਹੈ, 'ਮਾਰਗ ਪ੍ਰਭ ਕਾ ਹਰਿ ਕੀਆ ਸੰਤਨ ਸੰਗਿ ਜਾਤਾ ॥' ਅਰਥਾਤ ਪ੍ਰਭੂ-ਪ੍ਰਾਪਤੀ ਦਾ ਮਾਰਗ ਖੁਦ ਪ੍ਰਭੂ ਦੁਆਰਾ ਸਿਰਜਿਆ ਗਿਆ ਹੈ, ਸੰਤ-ਜਨ ਸਿਰਫ਼ ਉਸ ਨੂੰ ਪ੍ਰਗਟ ਕਰਦੇ ਹਨ। ਇਸ ਵਿਚ ਕਿਸੇ ਤਰ੍ਹਾਂ ਦੀ ਦਵੈਤ ਅਤੇ ਪਰਿਵਰਤਨ ਦੀ ਕੋਈ ਸੰਭਾਵਨਾ ਨਹੀਂ ਹੈ। ਹਜ਼ੂਰ ਮਹਾਰਾਜ ਚਰਨ ਸਿੰਘ ਜੀ ਆਪਣੇ ਸਤਿਸੰਗ ਵਿਚ ਅਕਸਰ ਇਸ ਗੱਲ ਉਤੇ ਜ਼ੋਰ ਦਿੰਦੇ ਸਨ ਕਿ ਜਦ ਇੱਕੋ ਪਰਮਾਤਮਾ ਹੈ, ਉਸੇ ਪਰਮਾਤਮਾ ਨੇ ਸਾਨੂੰ ਸਭ ਨੂੰ ਬਣਾਇਆ ਹੈ, ਉਹ ਹਰ ਇਕ ਦੇ ਅੰਦਰ ਬੈਠਾ ਹੋਇਆ ਹੈ ਅਤੇ ਹਰ ਇਕ ਨੇ ਅੰਦਰੋਂ ਉਸ ਇਕ ਪਰਮਾਤਮਾ ਨਾਲ ਹੀ ਮਿਲਾਪ ਕਰਨਾ ਹੈ, ਤਾਂ ਇਹ ਕਿਸ ਦੀ ਅਕਲ ਵਿਚ ਆਉਂਦਾ ਹੈ ਕਿ ਹਿੰਦੂਆਂ ਦੇ ਅੰਦਰ ਪਰਮਾਤਮਾ ਨੇ ਆਪਣੇ ਨਾਲ ਮਿਲਣ ਦਾ ਇਕ ਰਸਤਾ ਰੱਖਿਆ ਹੋਵੇ ਅਤੇ ਸਿੱਖਾਂ, ਇਸਾਈਆਂ, ਮੁਸਲਮਾਨਾਂ ਦੇ ਅੰਦਰ ਕੋਈ ਹੋਰ ਰਸਤਾ ਰੱਖਿਆ ਹੋਵੇ! ਹਰ ਕੌਮ, ਮਜ਼ਹਬ, ਮੁਲਕ, ਜਾਤੀ ਅਤੇ ਵਕਤ ਵਿਚ ਹੋਏ ਸਭ ਕਾਮਲ ਦਰਵੇਸ਼ਾਂ ਨੇ ਹਮੇਸ਼ਾ ਪਰਮਾਤਮਾ ਦੀ ਪ੍ਰਾਪਤੀ ਦੇ ਇੱਕੋ ਸਾਧਨ ਅਤੇ ਮਾਰਗ ਦਾ ਪ੍ਰਚਾਰ ਕੀਤਾ ਹੈ।

ਬਾਬਾ ਫ਼ਰੀਦ ਅੱਜ ਤੋਂ ਅੱਠ ਸੌ ਸਾਲ ਪਹਿਲੋਂ ਹੋਏ। ਆਪ ਦਾ ਸੰਬੰਧ ਸੂਫ਼ੀਆਂ ਦੇ ਚਿਸ਼ਤੀ ਸਿਲਸਿਲੇ ਨਾਲ ਹੈ, ਜਿਸ ਦਾ ਆਰੰਭ ਭਾਰਤ ਵਿਚ ਖਵਾਜਾ ਮੁਈਅਨੁੱਦੀਨ ਚਿਸ਼ਤੀ ਨਾਲ ਹੋਇਆ, ਜੋ 'ਗ਼ਰੀਬ ਨਵਾਜ਼ ਅਜਮੇਰ ਵਾਲੇ' ਦੇ ਤੌਰ ਤੇ ਪ੍ਰਸਿੱਧ ਹਨ। ਉਨ੍ਹਾਂ ਦੇ ਪਰਮ ਸ਼ਿਸ਼ ਹਜ਼ਰਤ ਬਖ਼ਤਿਆਰ ਕਾਕੀ ਬਾਬਾ ਫ਼ਰੀਦ ਦੇ ਮੁਰਸ਼ਦ ਸਨ। ਬਾਬਾ ਫ਼ਰੀਦ ਦੇ ਸਮੇਂ ਵਿਚ ਚਿਸ਼ਤੀ ਸਿਲਸਿਲੇ ਦੀ ਬਹੁਤ ਤਰੱਕੀ ਹੋਈ। ਆਪ ਦੇ ਉਤਰਾਧਿਕਾਰੀ ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ (ਦਿੱਲੀ ਵਾਲੇ) ਨੇ ਆਪਣੇ ਪੂਰਵਜਾਂ ਦੇ ਕਾਰਜ ਨੂੰ ਹੋਰ ਅੱਗੇ ਵਧਾਇਆ। ਗੁਰੂ ਸਾਹਿਬਾਨ ਨੇ ਬਾਬਾ ਫ਼ਰੀਦ ਦੀ ਬਾਣੀ ਦੀ ਰੂਹਾਨੀ ਵਡਿਆਈ ਅਤੇ ਆਪਣੇ ਉਪਦੇਸ਼ ਨਾਲ ਇਸਦੀ ਸਮਾਨਤਾ ਨੂੰ ਦੇਖਦੇ ਹੋਏ, ਇਸ ਨੂੰ ਸ੍ਰੀ ਆਦਿ ਗ੍ਰੰਥ ਵਿਚ ਸ਼ਾਮਲ ਕੀਤਾ।

ਇਸ ਤੋਂ ਪਹਿਲੋਂ ਇਸ ਪੁਸਤਕ ਦੇ ਲੇਖਕ 'ਪੂਰਬ ਦੇ ਸੰਤ' ਪੁਸਤਕ ਮਾਲਾ ਵਿਚ ਸਾਈਂ ਬੁਲ੍ਹੇਸ਼ਾਹ, ਸੰਤ ਚਰਨ ਦਾਸ ਅਤੇ ਸੁਆਮੀ ਸ਼ਿਵ ਦਿਆਲ ਸਿੰਘ ਜੀ ਦੇ ਜੀਵਨ ਅਤੇ ਉਪਦੇਸ਼ ਸੰਬੰਧੀ ਪੁਸਤਕਾਂ ਲਿਖ ਚੁਕੇ ਹਨ। ਹਥਲੀ ਪੁਸਤਕ ਆਪ ਦੀ ਲੰਮੀ ਖੋਜ ਅਤੇ ਅਣਥੱਕ ਮਿਹਨਤ ਦਾ ਫਲ ਹੈ। ਆਸ ਹੈ ਪਾਠਕ ਇਸ ਤੋਂ ਪੂਰਾ ਲਾਭ ਉਠਾਉਣਗੇ।

ਡੇਰਾ ਬਾਬਾ ਜੈਮਲ ਸਿੰਘ

ਜ਼ਿਲ੍ਹਾ ਅੰਮ੍ਰਿਤਸਰ

1 ਅਕਤੂਬਰ, 2002

ਸੇਵਾ ਸਿੰਘ

ਸਕੱਤਰ

ਰਾਧਾਸੁਆਮੀ ਸਤਿਸੰਗ ਬਿਆਸ

ਭੂਮਿਕਾ

ਬਾਬਾ ਫ਼ਰੀਦ (1173-1265) ਭਾਰਤ ਵਿਚ ਹੋਏ ਸਭ ਤੋਂ ਮਹਾਨ ਸੂਫ਼ੀ ਸੰਤਾਂ ਵਿੱਚੋਂ ਹਨ। ਵਿਦਵਾਨਾਂ ਨੇ ਬਾਬਾ ਫ਼ਰੀਦ ਨੂੰ ਪੰਜਾਬੀ ਭਾਸ਼ਾ ਵਿਚ ਬਾਣੀ ਦੀ ਰਚਨਾ ਕਰਨ ਵਾਲੇ ਪਹਿਲੇ ਸੂਫ਼ੀ ਦਰਵੇਸ਼ ਮੰਨਿਆ ਹੈ। ਆਪ ਨੂੰ ਦਰਵੇਸ਼ਾਂ ਦੇ ਦਰਵੇਸ਼, ਸੂਫ਼ੀਆਂ ਦੇ ਸੂਫ਼ੀ ਅਤੇ ਸ਼ਾਇਰਾਂ ਦੇ ਸ਼ਾਇਰ ਕਿਹਾ ਜਾਂਦਾ ਹੈ ਕਿਉਂਕਿ ਆਪ ਤੋਂ ਬਾਦ ਹੋਏ ਪੰਜਾਬੀ ਦੇ ਹਰ ਸੂਫ਼ੀ ਦਰਵੇਸ਼ ਦੇ ਕਲਾਮ ਉੱਤੇ ਆਪ ਦੀ ਹਸਤੀ ਅਤੇ ਕਲਾਮ ਦਾ ਡੂੰਘਾ ਅਸਰ ਪਿਆ। ਜਦ ਇਹ ਗੱਲ ਸਾਹਮਣੇ ਰੱਖਦੇ ਹਾਂ ਕਿ ਬਾਬਾ ਫ਼ਰੀਦ ਨੇ ਆਪਣਾ ਕਲਾਮ ਸੰਸਾਰ ਦੇ ਮਹਾਨ ਸੂਫ਼ੀ ਦਰਵੇਸ਼ ਮੌਲਾਨਾ ਰੂਮ (1207-1273) ਤੋਂ ਵੀ ਪਹਿਲੋਂ ਉਚਾਰਿਆ ਅਤੇ ਉਸ ਕਲਾਮ ਨੂੰ ਗੁਰੂ ਨਾਨਕ ਸਾਹਿਬ (1469-1539) ਨੇ ਬਾਬਾ ਫ਼ਰੀਦ ਦੀ ਗੱਦੀ ਦੇ ਬਾਰੂਵੇਂ ਗੱਦੀ-ਨਸ਼ੀਨ ਸ਼ੇਖ਼ ਇਬਰਾਹੀਮ ਤੋਂ ਲੈ ਕੇ ਆਪਣੇ ਉਤਰਾਧਿਕਾਰੀਆਂ ਨੂੰ ਸੌਂਪਿਆ ਅਤੇ ਗੁਰੂ ਅਰਜਨ ਦੇਵ ਜੀ ਨੇ ਗੁਰੂ ਸਾਹਿਬਾਨ, ਸੰਤ ਨਾਮਦੇਵ, ਗੁਰੂ ਰਵਿਦਾਸ, ਸੰਤ ਕਬੀਰ ਆਦਿ ਦੀ ਬਾਣੀ ਦੇ ਨਾਲ, ਇਸ ਨੂੰ ਸ੍ਰੀ ਆਦਿ ਗ੍ਰੰਥ ਵਿਚ ਸ਼ਾਮਲ ਕੀਤਾ, ਤਾਂ ਇਸ ਦੀ ਵਡਿਆਈ ਦਾ ਸਿੱਕਾ ਬਦੋ-ਬਦੀ ਮਨ ਉੱਤੇ ਥੇਨ ਜਾਂਦਾ ਹੈ।

ਪੰਜਾਬ ਵਿਚ ਨਿਰਗੁਣਵਾਦੀ ਧਾਰਾ ਦੇ ਪੂਰੀ ਤਰ੍ਹਾਂ ਸਥਾਪਤ ਹੋਣ ਤੋਂ ਪਹਿਲਾਂ ਹੀ ਬਾਬਾ ਫ਼ਰੀਦ ਇਕ ਮਹਾਨ ਸੰਤ ਦੇ ਤੌਰ ਤੇ ਪਰਵਾਨ ਹੋ ਚੁੱਕੇ ਸਨ। ਆਪਣੀ ਬੇਮਿਸਾਲ ਸ਼ਖ਼ਸੀਅਤ, ਬੰਦਗੀ, ਨਿਮਰਤਾ, ਲੋਕ-ਸੇਵਾ ਅਤੇ ਰੱਬੀ-ਗਿਆਨ ਦੇ ਅਮ੍ਰਿਤ ਨਾਲ ਭਰਪੂਰ ਮਾਖਿਓਂ ਵਰਗੀ ਮਿੱਠੀ ਬਾਣੀ ਕਾਰਨ, ਆਪ ਦਾ ਲੋਕਾਂ ਦੇ ਮਨ ਵਿਚ ਡੂੰਘਾ ਸਤਿਕਾਰ ਬਣ ਗਿਆ ਹੈ। ਸਮੇਂ ਦੇ ਬੀਤਣ ਨਾਲ ਆਪ ਦੀ ਲੋਕਾਂ ਦੇ ਮਨ ਨਾਲ ਨੇੜਤਾ ਵਧਦੀ ਗਈ ਹੈ। ਸ੍ਰੀ ਆਦਿ ਗ੍ਰੰਥ ਵਿਚ ਦਰਜ ਹੋਣ ਕਾਰਨ, ਪੰਜਾਬ ਵਿਚ ਆਪ ਦੀ ਬਾਣੀ ਦਾ ਪਰਚਾਰ ਅਤੇ ਪਰਸਾਰ ਸਦਾ ਜਾਰੀ ਰਿਹਾ ਹੈ। ਅਜੋਕੇ ਯੁਗ ਵਿਚ ਤਾਂ ਆਪ ਦੀ ਬਾਣੀ ਸਕੂਲਾਂ, ਕਾਲਜਾਂ ਅਤੇ ਯੂਨੀਵਰਸਿਟੀਆਂ ਦੀ ਪੜ੍ਹਾਈ ਦੇ ਕੋਰਸਾਂ ਦਾ ਅਨਿੱਖੜ ਅੰਗ ਬਣ ਕੇ ਸਾਡੇ ਜੀਵਨ ਅਤੇ ਸਾਡੀ ਸੋਚ ਦੇ ਹੋਰ ਵੀ ਨੇੜੇ ਹੋ ਗਈ ਹੈ।

ਬਾਬਾ ਫ਼ਰੀਦ ਦਾ ਕਲਾਮ ਸਦੀਆਂ ਤੋਂ ਖੋਜ ਅਤੇ ਵਿਚਾਰ ਦਾ ਵਿਸ਼ਾ ਬਣਿਆ ਰਿਹਾ ਹੈ। ਇਸ ਕਲਾਮ ਦੇ ਅਨੇਕ ਟੀਕੇ ਹੋਏ ਹਨ। ਬਾਬਾ ਫ਼ਰੀਦ ਦੇ ਜੀਵਨ ਅਤੇ

ਉਪਦੇਸ਼ ਬਾਰੇ ਸੈਂਕੜੇ ਬੋਜ-ਪੱਤਰ ਅਤੇ ਪੁਸਤਕਾਂ ਲਿਖੀਆਂ ਗਈਆਂ ਹਨ। ਸੰਨ 1973 ਵਿੱਚ ਬਾਬਾ ਫ਼ਰੀਦ ਦੇ ਅੱਠ ਸੌਵੇਂ ਪ੍ਰਕਾਸ਼-ਉਤਸਵ ਦੇ ਮੌਕੇ 'ਤੇ ਆਪ ਦੇ ਜੀਵਨ ਅਤੇ ਉਪਦੇਸ਼ ਬਾਰੇ ਅਨੇਕ ਗੱਲਟੀਆਂ ਹੋਈਆਂ, ਅਨੇਕ ਨਵੀਆਂ ਪੁਸਤਕਾਂ ਲਿਖੀਆਂ ਗਈਆਂ, ਅਣਗਿਣਤ ਨਵੇਂ ਲੇਖ ਅਖ਼ਬਾਰਾਂ ਅਤੇ ਰਸਾਲਿਆਂ ਵਿਚ ਛਪੇ, ਜਿਵੇਂ ਕਿ ਬਾਬਾ ਫ਼ਰੀਦ ਸੰਬੰਧੀ ਜਾਣਕਾਰੀ ਦਾ ਇਕ ਹੜ੍ਹ ਆ ਗਿਆ ਹੋਵੇ। ਦਰਅਸਲ ਬਾਬਾ ਫ਼ਰੀਦ ਦੇ ਜੀਵਨ, ਉਨ੍ਹਾਂ ਦੀ ਰਚਨਾ ਅਤੇ ਉਨ੍ਹਾਂ ਦੀ ਵਿਚਾਰਧਾਰਾ ਬਾਰੇ ਏਨਾ ਕੁਝ ਲਿਖਿਆ ਅਤੇ ਕਿਹਾ ਜਾ ਚੁੱਕਾ ਹੈ ਕਿ ਕੁਝ ਹੋਰ ਲਿਖਣ ਦੀ ਬਹੁਤੀ ਲੋੜ ਮਹਿਸੂਸ ਨਹੀਂ ਹੁੰਦੀ। ਪਰ ਜਦੋਂ ਹੁਣ ਤਕ ਲਿਖੀਆਂ ਗਈਆਂ ਰਚਨਾਵਾਂ ਨੂੰ ਸਾਹਮਣੇ ਰੱਖਦੇ ਹਾਂ ਤਾਂ ਦੋ ਗੱਲਾਂ ਸਾਹਮਣੇ ਆਉਂਦੀਆਂ ਹਨ। ਪਹਿਲੀ ਇਹ ਕਿ ਬਾਬਾ ਫ਼ਰੀਦ ਨਾਲ ਸੰਬੰਧਿਤ ਬਹੁਤੀਆਂ ਰਚਨਾਵਾਂ ਇਕ-ਪਾਸੜ ਹਨ। ਕੁਝ ਰਚਨਾਵਾਂ ਨਿਰੋਲ ਇਤਿਹਾਸਕ ਤੱਥਾਂ ਨਾਲ ਸੰਬੰਧਿਤ ਹਨ, ਕੁਝ ਉਨ੍ਹਾਂ ਦੇ ਜੀਵਨ ਬਿਰਤਾਂਤ ਨੂੰ ਮੁੱਖ ਰੱਖ ਕੇ ਚਲਦੀਆਂ ਹਨ ਅਤੇ ਕੁਝ ਬਾਬਾ ਫ਼ਰੀਦ ਨੂੰ ਇਕ ਮਹਾਨ ਸਾਹਿਤਕਾਰ ਦੇ ਤੌਰ ਤੇ ਪੇਸ਼ ਕਰਨ ਵੱਲ ਰੁਚਿਤ ਹਨ। ਦੂਜੀ ਗੱਲ ਇਹ ਹੈ ਕਿ ਬਹੁਤੀਆਂ ਰਚਨਾਵਾਂ ਕਾਲਜਾਂ ਅਤੇ ਯੂਨੀਵਰਸਿਟੀਆਂ ਦੇ ਵਿਦਿਆਰਥੀਆਂ ਅਤੇ ਅਧਿਆਪਕਾਂ ਨੂੰ ਮੁੱਖ ਰੱਖ ਕੇ ਲਿਖੀਆਂ ਗਈਆਂ ਹਨ। ਇਨ੍ਹਾਂ ਵਿਚ ਵਿਚਾਰਾਂ ਦੀ ਪੇਸ਼ਕਾਰੀ ਦਾ ਢੰਗ ਏਨਾ ਵਿਦਵਤਾ ਭਰਪੂਰ ਹੈ ਕਿ ਆਮ ਪਾਠਕ ਇਨ੍ਹਾਂ ਤੋਂ ਪੂਰਾ ਲਾਭ ਨਹੀਂ ਪ੍ਰਾਪਤ ਕਰ ਸਕਦਾ।

ਇਹ ਪੁਸਤਕ ਲਿਖਣ ਦਾ ਮਕਸਦ ਨਾ ਤਾਂ ਨਵੀਂ ਸਮੱਗਰੀ ਦੀ ਖੋਜ ਕਰਨਾ ਹੈ, ਨਾ ਬਾਬਾ ਫ਼ਰੀਦ ਦੀ ਲੰਮੀ ਅਤੇ ਪੂਰੀ ਜੀਵਨੀ ਪੇਸ਼ ਕਰਨਾ ਹੈ ਅਤੇ ਨਾ ਹੀ ਉਨ੍ਹਾਂ ਦੇ ਜੀਵਨ ਅਤੇ ਉਪਦੇਸ਼ ਨਾਲ ਜੁੜੀਆਂ ਘਟਨਾਵਾਂ ਅਤੇ ਮਾਨਤਾਵਾਂ ਸੰਬੰਧੀ ਕਿਸੇ ਵਿਵਾਦ ਵਿਚ ਪੈਣਾ ਹੈ। ਲੇਖਕ ਦਾ ਉਦੇਸ਼ ਉਨ੍ਹਾਂ ਦੇ ਜੀਵਨ ਅਤੇ ਉਪਦੇਸ਼ ਨਾਲ ਸੰਬੰਧਿਤ ਅੱਜ ਤਕ ਪ੍ਰਾਪਤ ਸਮੱਗਰੀ ਦਾ ਲੇਖਾ-ਜੋਖਾ ਜਾਂ ਉਨ੍ਹਾਂ ਦੇ ਜੀਵਨ ਨਾਲ ਜੁੜੀਆਂ ਘਟਨਾਵਾਂ ਅਤੇ ਸਾਖੀਆਂ ਦੀ ਇਤਿਹਾਸਕ ਸੱਚਾਈ ਬਾਰੇ ਖੋਜ ਕਰਨਾ ਵੀ ਨਹੀਂ ਹੈ। ਅਸਲ ਉਦੇਸ਼ ਬਾਬਾ ਫ਼ਰੀਦ ਦੇ ਜੀਵਨ ਦਾ ਸੰਖੇਪ ਵੇਰਵਾ ਦਿੰਦੇ ਹੋਏ ਆਪ ਦੀ ਬਾਣੀ ਵਿਚ ਪ੍ਰਾਪਤ ਰੂਹਾਨੀ ਤੱਤਾਂ ਨੂੰ ਅਜੋਕੇ ਮੁਹਾਵਰੇ ਵਿਚ ਸਰਲ ਅਤੇ ਲੜੀਬੱਧ ਰੂਪ ਵਿਚ ਪੇਸ਼ ਕਰਨਾ ਹੈ ਤਾਂ ਜੋ ਅੱਜ ਦਾ ਸਾਧਾਰਨ ਪਾਠਕ ਵੀ ਆਪ ਦੇ ਉਪਦੇਸ਼ ਦੇ ਰੂਹਾਨੀ ਪਹਿਲੂ ਨੂੰ ਆਸਾਨੀ ਨਾਲ ਸਮਝ ਕੇ ਇਸ ਤੋਂ ਲਾਭ ਉਠਾ ਸਕੇ। ਜੋ ਵੀ ਸਮੱਗਰੀ, ਘਟਨਾ ਜਾਂ ਸਾਖੀ ਬਾਬਾ ਫ਼ਰੀਦ ਦੇ ਜੀਵਨ ਜਾਂ ਉਪਦੇਸ਼ ਦੇ ਕਿਸੇ ਪਹਿਲੂ ਨੂੰ ਸਮਝਣ ਵਿਚ ਸਹਾਇਤਾ ਦਿੰਦੀ ਹੈ, ਉਸਨੂੰ ਪੁਸਤਕ ਵਿਚ ਸ਼ਾਮਲ ਕਰ ਲਿਆ ਗਿਆ ਹੈ।

ਬਾਬਾ ਫ਼ਰੀਦ ਦੀ ਬਾਣੀ ਮਾਤਰਾ ਵਿਚ ਬਹੁਤ ਘੱਟ ਹੈ ਪਰ ਇਸ ਵਿਚ ਪਰਮਾਰਥ ਦੇ ਗੂੜ੍ਹ ਭੇਦਾਂ ਨੂੰ ਸੰਕੇਤਕ ਰੂਪ ਵਿਚ ਪੇਸ਼ ਕੀਤਾ ਗਿਆ ਹੈ, ਮਾਨੋ ਸਾਗਰ ਨੂੰ ਗਾਗਰ ਵਿਚ ਬੰਦ ਕਰ ਦਿੱਤਾ ਗਿਆ ਹੋਵੇ। ਪੁਸਤਕ ਵਿਚ ਆਪ ਦੀ ਬਾਣੀ ਦੀ ਵਿਸਤਾਰਪੂਰਵਕ ਵਿਆਖਿਆ ਕੀਤੀ ਗਈ ਹੈ ਤਾਂ ਜੋ ਆਪ ਦੇ ਸ਼ਬਦਾਂ ਵਿਚ ਛੁਪੇ ਗੂੜ੍ਹ ਅਰਥਾਂ ਨੂੰ ਭਲੀ-ਭਾਂਤ ਉਜਾਗਰ ਕੀਤਾ ਜਾ ਸਕੇ। ਵੱਖ-ਵੱਖ ਵਿਸ਼ਿਆਂ ਸੰਬੰਧੀ ਆਪ ਦੀ ਬਾਣੀ ਦੀ ਵਿਆਖਿਆ ਕਰਦੇ ਸਮੇਂ ਥਾਂ-ਪਰ-ਥਾਂ ਸ਼ਵਾਜਾ ਮੁਈਅਨੁੱਦੀਨ ਚਿਸ਼ਤੀ, ਸਾਈਂ ਬੁਲ੍ਹੇਸ਼ਾਹ, ਹਜ਼ਰਤ ਸੁਲਤਾਨ ਬਾਹੂ, ਮੌਲਾਨਾ ਰੂਮ ਆਦਿ ਸੂਫ਼ੀ ਦਰਵੇਸ਼ਾਂ ਅਤੇ ਕੁਝ ਹੋਰ ਸੰਤਾਂ-ਮਹਾਤਮਾਵਾਂ ਦੇ ਵਿਚਾਰਾਂ ਤੋਂ ਵੀ ਸਹਾਇਤਾ ਲਈ ਗਈ ਹੈ ਤਾਂ ਜੋ ਆਪ ਦੀ ਬਾਣੀ ਨੂੰ ਸੂਫ਼ੀ ਸਿਧਾਂਤਾਂ ਦੇ ਪਿਛੋਕੜ ਵਿਚ ਵੀ ਦੇਖਿਆ ਜਾ ਸਕੇ, ਆਪ ਦੀ ਬਾਣੀ ਦੀ ਰੈਸ਼ਨੀ ਵਿਚ ਪੂਰੀ ਸੂਫ਼ੀ ਵਿਚਾਰਧਾਰਾ ਦੇ ਦਰਸ਼ਨ ਵੀ ਕੀਤੇ ਜਾ ਸਕਣ ਅਤੇ ਦੂਸਰੇ ਨਿਰਗੁਣਵਾਦੀ ਸੰਤਾਂ ਦੀ ਬਾਣੀ ਨਾਲ ਇਸਦੀ ਸਮਾਨਤਾ ਵੀ ਦੇਖੀ ਜਾ ਸਕੇ।

ਬਾਬਾ ਫ਼ਰੀਦ ਦੀ ਬਾਣੀ ਦੇ ਬਹੁਤ ਸਾਰੇ ਪ੍ਰਸੰਗ ਇਕ ਤੋਂ ਵੱਧ ਵਿਸ਼ਿਆਂ ਨਾਲ ਸੰਬੰਧਤ ਹਨ, ਜਿਸ ਕਾਰਨ ਉਹ ਪ੍ਰਸੰਗ ਪੁਸਤਕ ਵਿਚ ਵੱਖ-ਵੱਖ ਵਿਸ਼ਿਆਂ ਦੀ ਵਿਆਖਿਆ ਵਿਚ ਇਕ ਤੋਂ ਵੱਧ ਵਾਰ ਆਏ ਹਨ। ਆਸ ਹੈ ਪਾਠਕ ਇਸ ਦੁਹਰਾਓ ਨੂੰ ਸੁਹਿਰਦਤਾਪੂਰਵਕ ਸਹਿਣ ਕਰ ਲੈਣਗੇ।

ਮੈਨੂੰ 30 ਸਾਲ ਤੋਂ ਵੱਧ ਸਮੇਂ ਤੱਕ ਐਮ.ਏ. ਦੇ ਵਿਦਿਆਰਥੀਆਂ ਨੂੰ ਬਾਬਾ ਫ਼ਰੀਦ, ਸਾਈਂ ਬੁਲ੍ਹੇਸ਼ਾਹ, ਸ਼ਾਹ ਹੁਸੈਨ ਆਦਿ ਸੂਫ਼ੀ ਦਰਵੇਸ਼ਾਂ ਦਾ ਕਲਾਮ ਪੜ੍ਹਾਉਣ ਦਾ ਮੌਕਾ ਮਿਲਿਆ। ਸਾਈਂ ਬੁਲ੍ਹੇਸ਼ਾਹ ਬਾਰੇ ਪੁਸਤਕ ਲਿਖਦੇ ਸਮੇਂ ਮਨ ਵਿਚ ਬਾਬਾ ਫ਼ਰੀਦ ਬਾਰੇ ਵੀ ਪੁਸਤਕ ਲਿਖਣ ਦੀ ਲਾਲਸਾ ਪੈਦਾ ਹੋ ਗਈ। ਕੁਝ ਸਮਾਂ ਪਹਿਲੋਂ ਜਦੋਂ ਰਾਧਾਸੁਆਮੀ ਸਤਿਸੰਗ ਬਿਆਸ ਦੇ ਵਰਤਮਾਨ ਮੁਖੀ ਨੇ ਮੈਨੂੰ ਬਾਬਾ ਫ਼ਰੀਦ ਬਾਰੇ ਪੁਸਤਕ ਲਿਖਣ ਦੀ ਪ੍ਰੇਰਨਾ ਦਿੱਤੀ ਤਾਂ ਮੈਨੂੰ ਬਹੁਤ ਖੁਸ਼ੀ ਹੋਈ ਕਿਉਂਕਿ ਇਸ ਤਰ੍ਹਾਂ ਸੰਗਤ ਦੀ ਸੇਵਾ ਤੋਂ ਬਿਨਾਂ ਮੇਰੀ ਦੇਰ ਦੀ ਖਾਹਿਸ਼ ਵੀ ਪੂਰੀ ਹੋ ਰਹੀ ਸੀ। ਇਸ ਲਈ ਮੈਂ ਹੌਲੀ-ਹੌਲੀ ਪਰ ਲਗਾਤਾਰ ਇਹ ਕਾਰਜ ਜਾਰੀ ਰੱਖਿਆ, ਜੋ ਮੁਰਸ਼ਦ ਦੀ ਰਹਿਮਤ ਨਾਲ ਹੁਣ ਪੂਰਾ ਹੋ ਗਿਆ ਹੈ।

ਪੁਸਤਕ ਲਿਖਦੇ ਸਮੇਂ ਇਸ ਗੱਲ ਦਾ ਖ਼ਾਸ ਤੌਰ ਤੇ ਧਿਆਨ ਰੱਖਿਆ ਗਿਆ ਹੈ ਕਿ ਬਾਬਾ ਫ਼ਰੀਦ ਦਾ ਉਪਦੇਸ਼ ਉਨ੍ਹਾਂ ਦੀ ਬਾਣੀ ਤੋਂ ਸੁਭਾਵਿਕ ਤੌਰ ਤੇ ਪ੍ਰਵਾਹਿਤ ਹੋਵੇ। ਬਾਬਾ ਫ਼ਰੀਦ ਦੇ ਵਿਚਾਰਾਂ ਤੋਂ ਕੁਝ ਸਿੱਟੇ ਜ਼ਰੂਰ ਕੱਢੇ ਗਏ ਹਨ ਪਰ ਪਹਿਲ ਆਪਣੇ ਨਿਜੀ ਵਿਚਾਰਾਂ ਨੂੰ ਨਹੀਂ, ਬਾਬਾ ਫ਼ਰੀਦ ਦੇ ਵਿਚਾਰਾਂ ਨੂੰ ਹੀ ਦਿੱਤੀ ਗਈ ਹੈ।

ਇਹ ਪੁਸਤਕ ਲਿਖਣ ਵਿਚ ਅਨੇਕ ਵਿਦਵਾਨਾਂ ਅਤੇ ਖੋਜੀਆਂ ਦੇ ਵਿਚਾਰਾਂ ਤੋਂ ਵਡਮੁੱਲੀ ਸਹਾਇਤਾ ਮਿਲੀ ਹੈ। ਲੇਖਕ ਉਨ੍ਹਾਂ ਸਭ ਦਾ ਰਿਣੀ ਹੈ। ਪੁਸਤਕ ਦੀ ਤਿਆਰੀ, ਸੁਧਾਈ ਅਤੇ ਛਪਵਾਈ ਵਿਚ ਅਨੇਕ ਸਾਥੀਆਂ ਨੇ ਕਈ ਪ੍ਰਕਾਰ ਦੀ ਪ੍ਰੇਮ ਭਰੀ ਸਹਾਇਤਾ ਦਿੱਤੀ ਹੈ, ਲੇਖਕ ਉਨ੍ਹਾਂ ਦਾ ਤਹਿ ਦਿਲੋਂ ਧੰਨਵਾਦੀ ਹੈ।

ਆਪਣੇ ਪਿਆਰੇ ਸਤਿਗੁਰੂ ਦੀ ਯਾਦ ਵਿਚ ਉਨ੍ਹਾਂ ਦੀ ਸੰਗਤ ਨੂੰ ਇਹ ਪੁਸਤਕ ਭੇਟ ਕਰਦੇ ਹੋਏ ਮੈਨੂੰ ਅਪਾਰ ਖੁਸ਼ੀ ਹੋ ਰਹੀ ਹੈ।

S-6, ਰਾਧਾਸੁਆਮੀ ਸਤਿਸੰਗ ਬਿਆਸ

ਤਿਲਕ ਰਾਜ ਸ਼ੇਰਗਰੀ

ਡੇਰਾ ਬਾਬਾ ਜੈਮਲ ਸਿੰਘ

ਜ਼ਿਲ੍ਹਾ ਅੰਮ੍ਰਿਤਸਰ

1 ਅਕਤੂਬਰ, 2002

ਭਾਗ ਪਹਿਲਾ

ਜੀਵਨ

ਬੋਲੈ
ਸੇਖੁ ਫਰੀਦ

ਜੀਵਨ

ਪ੍ਰਸਿੱਧ ਸੂਫੀ ਸੰਤ ਮੌਲਾਨਾ ਜਾਮੀ* ਦਾ ਕਥਨ ਹੈ:

ਬੰਦਾ-ਏ-ਇਸ਼ਕ ਸ਼ੁਦੀ ਤਰਕੇ-ਨਸਬ ਕੁਨ ਜਾਮੀ।

ਕ ਅੰਦਰ ਈ ਰਾਹ ਫੁਲਾਂ ਇਬਨੇ-ਫੁਲਾਂ ਚੀਜ਼ੇ-ਨੀਸਤ।

ਓ ਜਾਮੀ, ਤੂੰ ਰੱਬ ਦੇ ਇਸ਼ਕ ਦਾ ਗੁਲਾਮ ਹੋ ਜਾ ਅਤੇ ਖ਼ਾਨਦਾਨੀ ਰਿਸ਼ਤੇ ਛੱਡ ਦੇ, ਕਿਉਂਕਿ ਇਸ ਰਾਹ ਵਿਚ ਇਹ ਨਹੀਂ ਦੇਖਿਆ ਜਾਂਦਾ ਕਿ ਕੌਣ ਕਿਸ ਦਾ ਪੁੱਤਰ ਹੈ।

ਬਾਬਾ ਫ਼ਰੀਦ ਰੱਬ ਦੇ ਇਸ਼ਕ ਦੁਆਰਾ ਰੱਬ ਦਾ ਰੂਪ ਹੋ ਚੁੱਕੇ ਕਾਮਲ ਦਰਵੇਸ਼ ਸਨ। ਦਵੈਤ ਵਿੱਚੋਂ ਨਿਕਲ ਕੇ ਅਦਵੈਤ ਵਿਚ ਪਹੁੰਚ ਚੁੱਕੇ ਅਜਿਹੇ ਦਰਵੇਸ਼ਾਂ ਬਾਰੇ ਹਰ ਤਰ੍ਹਾਂ ਦੀਆਂ ਸਮਾਜਕ, ਪਰਿਵਾਰਕ ਅਤੇ ਧਾਰਮਕ ਹੱਦਬੰਦੀਆਂ ਅਰਥਹੀਣ ਹੋ ਜਾਂਦੀਆਂ ਹਨ। ਉਹ ਸਾਰੇ ਸੰਸਾਰ ਦੇ ਹੋ ਜਾਂਦੇ ਹਨ ਅਤੇ ਸਾਰਾ ਸੰਸਾਰ ਉਨ੍ਹਾਂ ਦਾ ਹੋ ਜਾਂਦਾ ਹੈ। ਉਨ੍ਹਾਂ ਨੇ ਕਿਸੇ ਖ਼ਾਸ ਥਾਂ, ਖ਼ਾਸ ਮਾਂ-ਬਾਪ ਦੇ ਘਰ, ਖ਼ਾਸ ਹਾਲਾਤ ਵਿਚ ਜਨਮ ਜ਼ਰੂਰ ਲਿਆ ਹੁੰਦਾ ਹੈ ਅਤੇ ਉਹ ਜ਼ਿੰਦਗੀ ਦੇ ਖ਼ਾਸ ਹਾਲਾਤ ਵਿੱਚੋਂ ਵੀ ਗੁਜ਼ਰੇ ਹੁੰਦੇ ਹਨ, ਪਰ ਰੱਬ ਨਾਲ ਵਸਾਲ ਕਰ ਲੈਣ ਤੋਂ ਬਾਦ ਉਨ੍ਹਾਂ ਦੇ ਮਾਂ, ਬਾਪ, ਰਿਸ਼ਤੇਦਾਰਾਂ, ਕੌਮ, ਮਜ਼ਹਬ, ਮੁਲਕ ਆਦਿ ਦੇ ਵੇਰਵੇ ਏਨੇ ਅਰਥ ਭਰਪੂਰ ਨਹੀਂ ਰਹਿੰਦੇ, ਜਿੰਨਾ ਉਨ੍ਹਾਂ ਦਾ ਉਪਦੇਸ਼ ਹੁੰਦਾ ਹੈ। ਉਨ੍ਹਾਂ ਦੀ ਅਸਲ ਵਡਿਆਈ ਉਸ ਸਿਧਾਂਤ, ਫ਼ਲਸਫ਼ੇ ਜਾਂ ਜੀਵਨ-ਜ਼ੁਗਤ ਵਿਚ ਹੁੰਦੀ ਹੈ, ਜਿਸ ਦਾ ਉਹ ਪ੍ਰਚਾਰ ਕਰਦੇ ਹਨ। ਉਨ੍ਹਾਂ ਦੀ ਅਸਲ ਪੂੰਜੀ ਉਹ ਸ਼ਰਧਾਲੂ ਜਾਂ ਮੁਰੀਦ ਹੁੰਦੇ ਹਨ, ਜਿਹੜੇ ਉਨ੍ਹਾਂ ਦੇ ਉਪਦੇਸ਼ ਅਨੁਸਾਰ ਆਪਣਾ ਜੀਵਨ ਢਾਲਣ ਦਾ ਜਤਨ ਕਰਦੇ ਹਨ। ਖ਼ੁਸ਼ੀ ਦੀ ਗੱਲ ਹੈ ਕਿ ਬਾਬਾ ਫ਼ਰੀਦ ਦੇ ਜੀਵਨ ਸੰਬੰਧੀ ਚੌਖੀ ਸਮੱਗਰੀ ਪ੍ਰਾਪਤ ਹੈ ਅਤੇ ਆਪ ਦਾ ਕਲਾਮ ਵੀ ਆਪਣੇ ਅਸਲ ਰੂਪ ਵਿਚ ਉਪਲਬਧ ਹੈ, ਜਿਸ ਤੋਂ ਆਪ ਦੇ ਜੀਵਨ ਅਤੇ ਉਪਦੇਸ਼ ਨੂੰ ਸਮਝਣ ਵਿਚ ਬਹੁਤ ਸਹਾਇਤਾ ਮਿਲਦੀ ਹੈ।

* ਜਾਮੀ: (1414-1492) ਆਪ ਦਾ ਪੂਰਾ ਨਾਂ ਮੌਲਾਨਾ ਨੂਰਉੱਦੀਨ ਅਬਦ ਸੀ। ਆਪ ਫ਼ਾਰਸੀ ਦੇ ਮਹਾਨ ਵਿਦਵਾਨ ਅਤੇ ਸੰਤ-ਕਵੀ ਹੋਏ ਹਨ। ਆਪ ਨੂੰ ਈਰਾਨ ਦਾ ਆਖ਼ਰੀ ਮਹਾਨ ਸੂਫੀ ਕਵੀ ਮੰਨਿਆ ਜਾਂਦਾ ਹੈ। ਆਪ ਦੁਆਰਾ ਕੀਤੀ ਗਈ ਕੁਰਾਨ ਸ਼ਰੀਫ਼ ਅਤੇ ਸੂਫੀ ਸਿਧਾਂਤਾਂ ਦੀ ਵਿਆਖਿਆ ਨੂੰ ਉੱਚ ਕੋਟੀ ਦੇ ਆਲੋਚਨਾਤਮਕ ਸਾਹਿਤ ਵਿਚ ਰੱਖਿਆ ਜਾਂਦਾ ਹੈ।

ਜੀਵਨੀਕਾਰਾਂ ਨੇ ਬਾਬਾ ਫ਼ਰੀਦ ਦਾ ਕੁਰਸੀਨਾਮਾ ਕਈ ਪੀੜ੍ਹੀਆਂ ਪਿੱਛੇ ਲਿਖਾਂਦੇ ਹੋਏ ਕਾਬਲ ਦੇ ਬਾਦਸ਼ਾਹ ਫ਼ਰੋਜ਼ਸ਼ਾਹ ਅਤੇ ਸੁਲਤਾਨ ਇਬਰਾਹੀਮ-ਬਿਨ-ਅਹਿਮਦ ਰਾਹੀਂ, ਹਜ਼ਰਤ ਮੁਹੰਮਦ ਸਾਹਿਬ ਦੇ ਦੂਜੇ ਖਲੀਫ਼ਾ ਹਜ਼ਰਤ ਉਮਰ ਫ਼ਾਰੂਕ ਨਾਲ ਜੋੜਿਆ ਹੈ। ਫ਼ਰੀਦ ਦੇ ਵਡੇਰੇ ਕਾਬਲ ਦੇ ਵਸਨੀਕ ਸਨ। ਗਜ਼ਨਵੀਆਂ ਅਤੇ ਗੋਰੀਆਂ ਦੀਆਂ ਨਿੱਤ ਦੀਆਂ ਆਪਸੀ ਲੜਾਈਆਂ ਕਾਰਨ ਅਫ਼ਗ਼ਾਨਿਸਤਾਨ ਵਿਚ ਅਜਿਹੀ ਬਦ-ਅਮਨੀ ਫੈਲੀ ਰਹਿੰਦੀ ਸੀ ਕਿ ਅਮਨ-ਪਸੰਦ ਲੋਕਾਂ ਲਈ ਜੀਵਨ ਬਤੀਤ ਕਰਨਾ ਅਸੰਭਵ ਹੋ ਗਿਆ ਸੀ। ਗੁਜ਼ ਕਬੀਲੇ ਦੇ 1157 ਈ. ਦੇ ਹਮਲੇ ਦੇ ਸਮੇਂ ਫ਼ਰੀਦ ਦੇ ਦਾਦਾ ਹਜ਼ਰਤ ਸ਼ੇਖ ਸਈਬ ਆਪਣੇ ਪਰਿਵਾਰ ਸਮੇਤ ਕਾਬਲ ਤੋਂ ਲਾਹੌਰ ਆ ਗਏ। ਕੁਝ ਸਮਾਂ ਲਾਹੌਰ ਗੁਜ਼ਾਰਨ ਤੋਂ ਬਾਦ ਉਹ ਪਹਿਲੋਂ ਕਸੂਰ ਅਤੇ ਫਿਰ ਮੁਲਤਾਨ ਚਲੇ ਗਏ। ਉਥੇ ਉਹ ਖੋਤਵਾਲ ਦੇ ਕਾਜ਼ੀ ਨਿਯੁਕਤ ਹੋ ਗਏ ਅਤੇ ਪਰਿਵਾਰ ਸਮੇਤ ਉੱਥੇ ਹੀ ਜਾ ਵੱਸੇ। ਖੋਤਵਾਲ ਨੂੰ ਕੋਠੀਵਾਲ ਵੀ ਕਿਹਾ ਜਾਂਦਾ ਹੈ।^{*} ਅੱਜਕਲ ਇਸ ਪਿੰਡ ਦਾ ਨਾਂ 'ਚਾਵਲੀ ਮਸ਼ਾਇਖ' ਹੋ ਗਿਆ ਹੈ।[†]

ਕਾਜ਼ੀ ਸਈਬ ਦੇ ਤਿੰਨ ਪੁੱਤਰਾਂ ਵਿੱਚੋਂ ਦੂਜਾ ਜਮਾਲੁੱਦੀਨ ਸੁਲੇਮਾਨ ਸੀ, ਜਿਸ ਦੀ ਸ਼ਾਦੀ ਸ਼ੇਖ ਵਜੀਹੁੱਦੀਨ ਦੀ ਲੜਕੀ ਕਰਸੂਮ ਬੀਬੀ ਨਾਲ ਹੋਈ। ਉਨ੍ਹਾਂ ਦੇ ਘਰ ਸੰਨ 1173 ਈ. ਵਿਚ ਬੇਟੇ ਦਾ ਜਨਮ ਹੋਇਆ ਜਿਸ ਦਾ ਨਾਂ ਫ਼ਰੀਦਉੱਦੀਨ ਮਸਊਦ ਰੱਖਿਆ ਗਿਆ ਜੋ ਬਾਦ ਵਿਚ ਬਾਬਾ ਫ਼ਰੀਦ ਦੇ ਨਾਂ ਨਾਲ ਮਸ਼ਹੂਰ ਹੋਇਆ। ਫ਼ਰੀਦ ਦੇ ਦੋ ਭਰਾ ਸਨ। ਇਕ ਭਰਾ ਉਸ ਤੋਂ ਵੱਡਾ ਸੀ ਅਤੇ ਦੂਜਾ ਛੋਟਾ। ਉਨ੍ਹਾਂ ਦੀ ਇਕ ਭੈਣ ਵੀ ਸੀ।

ਮਾਤਾ

ਛੋਟੀ ਉਮਰ ਵਿਚ ਹੀ ਪਿਤਾ ਦਾ ਸਾਇਆ ਸਿਰ ਤੋਂ ਉਠ ਗਿਆ ਅਤੇ ਫ਼ਰੀਦ ਦੀ ਪਰਵਰਿਸ਼ ਉਸ ਦੀ ਮਾਤਾ ਦੀ ਦੇਖ-ਰੇਖ ਵਿਚ ਹੋਈ। ਫ਼ਰੀਦ ਦੀ ਮਾਤਾ ਕਰਸੂਮ ਬੀਬੀ, ਜਿਸ ਨੂੰ ਮਰੀਅਮ ਵੀ ਕਿਹਾ ਜਾਂਦਾ ਸੀ, ਨੇਕੀ ਅਤੇ ਪਾਕੀਜ਼ਗੀ ਦੀ ਮੂਰਤ ਸੀ। ਉਹ ਸਾਰੀ-ਸਾਰੀ ਰਾਤ ਰੱਬ ਦੀ ਇਬਾਦਤ ਵਿਚ ਲੱਗੀ ਰਹਿੰਦੀ। ਉਹਦੀ ਨੇਕੀ ਅਤੇ ਮਨ ਦੀ ਨਿਰਮਲਤਾ ਸੰਬੰਧੀ ਕਈ ਸਾਖੀਆਂ ਪ੍ਰਚਲਿਤ ਹਨ। ਕਿਹਾ ਜਾਂਦਾ ਹੈ ਕਿ ਇਕ ਰਾਤ ਕੁਝ ਚੋਰ ਘਰ ਵਿਚ ਆ ਵੜੇ। ਉਨ੍ਹਾਂ ਨੂੰ ਬੀਬੀ

* ਮੁਹੰਮਦ ਅਸਫ਼ ਖ਼ਾਂ ਨੇ 31 ਲੇਖਕਾਂ ਦੁਆਰਾ ਪਿੰਡ ਦਾ ਨਾਂ ਵੱਖ-ਵੱਖ ਦਿੱਤੇ ਜਾਣ ਦਾ ਵੇਰਵਾ ਦਿੱਤਾ ਹੈ ਅਤੇ ਪਿੰਡ ਦਾ ਠੀਕ ਨਾਂ ਕੋਠੀਵਾਲ ਮੰਨਿਆ ਹੈ।[†]

† ਮੁਹੰਮਦ ਅਸਫ਼ ਖ਼ਾਂ ਨੇ ਆਪ ਦਾ ਜਨਮ 1188 ਈ. ਵਿਚ ਹੋਇਆ ਮੰਨਿਆ ਹੈ।

ਕਰਸੂਮ ਦੇ ਚਿਹਰੇ ਦੁਆਲੇ ਰੂਹਾਨੀ ਨੂਰ ਦਾ ਇਕ ਅਜਬ ਚੱਕਰ ਨਜ਼ਰ ਆਇਆ ਅਤੇ ਚਿਹਰੇ 'ਚੋਂ ਅਦਭੁਤ ਸ਼ਾਂਤੀ ਨਾਲ ਭਰੀਆਂ ਕਿਰਨਾਂ ਨਿਕਲ ਰਹੀਆਂ ਪ੍ਰਤੀਤ ਹੋਈਆਂ। ਚੋਰਾਂ ਦੇ ਮਨ ਉੱਤੇ ਇਸ ਦਾ ਏਨਾ ਡੂੰਘਾ ਪ੍ਰਭਾਵ ਪਿਆ ਕਿ ਉਹ ਸਦਾ ਲਈ ਚੋਰੀ ਕਰਨਾ ਛੱਡ ਕੇ ਨੇਕ ਇਨਸਾਨ ਬਣ ਗਏ।^੧ ਕੁਝ ਵਿਦਵਾਨਾਂ ਨੇ ਮਾਤਾ ਕਰਸੂਮ ਦੇ ਨੂਰ ਨਾਲ ਇਕ ਚੋਰ ਦੇ ਅੰਨ੍ਹਾਂ ਹੋ ਜਾਣਾ ਅਤੇ ਬਾਦ ਵਿਚ ਮਾਤਾ ਦੀ ਦੁਆ ਨਾਲ ਉਸ ਦੇ ਸੁਜਾਧਾ ਹੋ ਜਾਣ ਦੀ ਗੱਲ ਵੀ ਲਿਖੀ ਹੈ।^੨

ਸ਼ੀਸ਼ੀ ਕਰਸੂਮ ਦਾ ਜੀਵਨ ਰੂਹਾਨੀਅਤ ਦੇ ਸੱਚੇ ਵਿਚ ਢਲਿਆ ਹੋਇਆ ਸੀ। ਉਹ ਉਨ੍ਹਾਂ ਆਮ ਮਾਵਾਂ ਵਿੱਚੋਂ ਨਹੀਂ ਸੀ, ਜੋ ਆਪਣੇ ਪੁੱਤਰ ਲਈ ਦੁਨਿਆਵੀ ਮਾਣ-ਵਡਿਆਈ ਦੇ ਸੁਪਨੇ ਦੇਖਦੀਆਂ ਹਨ। ਉਹ ਤਾਂ ਆਪਣੇ ਪੁੱਤਰ ਨੂੰ ਰੱਬ ਦਾ ਸੱਚਾ ਆਸ਼ਕ ਬਣਾਉਣਾ ਚਾਹੁੰਦੀ ਸੀ। ਮਾਤਾ ਦੇ ਦਿਲ ਵਿਚ ਨਾ ਸਿਰਫ਼ ਫ਼ਰੀਦ ਨੂੰ ਕਾਮਲ ਫ਼ਕੀਰ ਬਣਾਉਣ ਦੀ ਇੱਛਾ ਸੀ, ਸਗੋਂ ਉਹਨੂੰ ਇਹ ਪੂਰਾ ਭਰੋਸਾ ਵੀ ਸੀ ਕਿ ਵਕਤ ਪਾ ਕੇ ਉਹਦੀ ਇੱਛਾ ਜ਼ਰੂਰ ਪੂਰੀ ਹੋਵੇਗੀ। ਫ਼ਰੀਦ ਹਾਲੇ ਛੋਟਾ ਬਾਲਕ ਹੀ ਸੀ ਕਿ ਉਹਨੇ ਇਕ ਦਿਨ ਦੂਰ ਢੋਲ ਵੱਜਦਾ ਸੁਣ ਕੇ ਆਪਣੀ ਮਾਤਾ ਨੂੰ ਪੁੱਛਿਆ ਕਿ ਢੋਲ ਕਿਉਂ ਵੱਜ ਰਿਹਾ ਹੈ? ਮਾਤਾ ਨੇ ਦੱਸਿਆ ਕਿ ਤੇਰੇ ਭਰਾ ਮੁਰਾਦ ਨੇ ਤਿੰਨ ਕੋਹ ਪੜ੍ਹੇ ਇਕ ਨਵਾਂ ਚੱਕ ਬੰਨ੍ਹਿਆ ਹੈ, ਜਿਸ ਕਾਰਨ ਉਹਦਾ ਢੋਲ ਵੱਜ ਰਿਹਾ ਹੈ। ਪੁੱਤਰ ਨੇ ਭੋਲੇ-ਭਾਅ ਕਿਹਾ, “ਅੰਮੀ ਜਾਨ, ਮੈਨੂੰ ਵੀ ਢੋਲ ਲੈ ਦਿਓ, ਮੈਂ ਵੀ ਢੋਲ ਵਜਾਵਾਂਗਾ।” ਮਾਤਾ ਕਹਿਣ ਲਗੀ, “ਪੁੱਤਰ, ਤੇਰਾ ਢੋਲ ਕਸਾਇਆ ਜਾ ਰਿਹਾ ਹੈ, ਜਦੋਂ ਇਹ ਵੱਜੇਗਾ ਤਾਂ ਤਿੰਨਾਂ ਕੋਹਾਂ ਵਿਚ ਹੀ ਨਹੀਂ, ਤਿੰਨਾਂ ਲੋਕਾਂ ਵਿਚ ਸੁਣਾਈ ਦੇਵੇਗਾ।”^੩

ਇਸ ਦ੍ਰਿੜ੍ਹ ਭਰੋਸੇ ਆਸ਼ਰੇ ਮਾਤਾ ਨੇ ਬਚਪਨ ਤੋਂ ਹੀ ਪੁੱਤਰ ਨੂੰ ਧਰਮ ਦੀਆਂ ਉੱਚੀਆਂ-ਸੁੱਚੀਆਂ ਕਦਰਾਂ-ਕੀਮਤਾਂ ਸਿਖਾਉਣ ਅਤੇ ਰੱਬ ਦੀ ਇਬਾਦਤ ਵਿਚ ਲਾਉਣ ਦੀ ਕੋਸ਼ਿਸ਼ ਸ਼ੁਰੂ ਕਰ ਦਿੱਤੀ। ਉਹਨੇ ਛੋਟੀ ਉਮਰ ਤੋਂ ਹੀ ਪੁੱਤਰ ਨੂੰ ਨਮਾਜ਼ ਪੜ੍ਹਨੀ ਸਿਖਾ ਦਿੱਤੀ। ਕਿਹਾ ਜਾਂਦਾ ਹੈ ਕਿ ਪੁੱਤਰ ਦੇ ਦਿਲ ਵਿਚ ਨਮਾਜ਼ ਪੜ੍ਹਨ ਦਾ ਸ਼ੌਕ ਪੈਦਾ ਕਰਨ ਲਈ ਮਾਤਾ ਨੇ ਉਹਨੂੰ ਸਮਝਾਇਆ ਕਿ ਨਮਾਜ਼ ਪੜ੍ਹਨ ਤੇ ਅੱਲਾ-ਤਾਅਲਾ ਸ਼ੱਕਰ ਭੇਜਦਾ ਹੈ। ਮਾਤਾ, ਫ਼ਰੀਦ ਦੇ ਨਮਾਜ਼ ਪੜ੍ਹਨ ਵਾਲੇ ਮੁਸੱਲੇ ਹੇਠਾਂ ਸ਼ੱਕਰ ਦੀ ਪੁੜੀ ਰੱਖ ਦਿੰਦੀ। ਜਦ ਪੁੱਤਰ ਨਮਾਜ਼ ਪੜ੍ਹ ਕੇ ਉਠਦਾ ਤਾਂ ਉਹਨੂੰ ਮੁਸੱਲੇ ਹੇਠੋਂ ਸ਼ੱਕਰ ਦੀ ਪੁੜੀ ਮਿਲ ਜਾਂਦੀ। ਕਿਹਾ ਜਾਂਦਾ ਹੈ ਕਿ ਇਕ ਦਿਨ ਮਾਤਾ ਪੁੜੀ ਰੱਖਣੀ ਭੁੱਲ ਗਈ, ਪਰ ਕੁੱਲ-ਮਾਲਕ ਦੀ ਰਹਿਮਤ ਸਦਕਾ ਫ਼ਰੀਦ ਨੂੰ ਰੋਜ਼ ਵਾਂਗ ਮੁਸੱਲੇ ਹੇਠੋਂ ਸ਼ੱਕਰ ਦੀ ਪੁੜੀ ਮਿਲ ਗਈ। ਅਸਲ ਭਾਵ ਇਹ ਹੈ ਕਿ ਮਾਤਾ ਨੇ ਹਰ ਹੀਲੇ-ਵਸੀਲੇ ਪੁੱਤਰ ਦੇ ਅੰਦਰ ਨੇਕ ਧਾਰਮਕ ਸੰਸਕਾਰ ਪੈਦਾ ਕਰਨ ਦਾ ਜਤਨ ਕੀਤਾ। ਕੁਝ ਵਿਦਵਾਨਾਂ ਦਾ ਖ਼ਿਆਲ ਹੈ ਕਿ ਰੱਬ ਦੀ ਰਹਿਮਤ ਨਾਲ ਫ਼ਰੀਦ ਦੇ

ਮੁਸੱਲੇ ਹੇਠੋਂ ਸ਼ੱਕਰ ਦੀ ਪੁੜੀ ਨਿਕਲਣ ਕਾਰਨ ਬਾਬਾ ਫਰੀਦ ਦਾ ਨਾਂ 'ਸ਼ੱਕਰਗੰਜ'—ਸ਼ੱਕਰ ਦਾ ਖਜ਼ਾਨਾ—ਪੈ ਗਿਆ। ਆਪ ਦਾ ਨਾਂ 'ਸ਼ੱਕਰਗੰਜ' ਪੈਣ ਸੰਬੰਧੀ ਵਿਦਵਾਨਾਂ ਨੇ ਕਈ ਹੋਰ ਕਹਾਣੀਆਂ ਅਤੇ ਕਾਰਨ ਬਿਆਨ ਕੀਤੇ ਹਨ, ਜਿਨ੍ਹਾਂ ਵਿੱਚੋਂ ਕੁਝ ਇਕ ਇਸ ਪ੍ਰਕਾਰ ਹਨ:

1. ਇਕ ਵਾਰ ਇਕ ਵਪਾਰੀ ਸ਼ੱਕਰ ਦੀਆਂ ਬੋਰੀਆਂ ਲਈ ਜਾ ਰਿਹਾ ਸੀ। ਫਰੀਦ ਨੇ ਉਹਨੂੰ ਪੁਛਿਆ ਤੂੰ ਕੀ ਲਿਜਾ ਰਿਹਾ ਹੈਂ? ਵਪਾਰੀ ਨੇ ਜਵਾਬ ਦਿੱਤਾ ਕਿ ਲੂਣ ਲਿਜਾ ਰਿਹਾ ਹਾਂ। ਇਸ ਨਾਲ ਸ਼ੱਕਰ ਦੀਆਂ ਬੋਰੀਆਂ ਲੂਣ ਵਿਚ ਬਦਲ ਗਈਆਂ। ਵਪਾਰੀ ਬਹੁਤ ਪਛਤਾਇਆ ਅਤੇ ਉਹਨੇ ਬਾਬਾ ਫਰੀਦ ਤੋਂ ਮਾਫੀ ਮੰਗੀ। ਬਾਬਾ ਫਰੀਦ ਦੇ ਹੁਕਮ ਨਾਲ ਲੂਣ ਮੁੜ ਸ਼ੱਕਰ ਬਣ ਗਿਆ।
2. ਇਕ ਵਾਰ ਬਾਬਾ ਫਰੀਦ ਹਫ਼ਤੇ ਭਰ ਦੇ ਰੋਜ਼ੇ (ਵਰਤ) ਤੋਂ ਬਾਦ ਆਪਣੇ ਮੁਰਸ਼ਦ ਦੇ ਦੀਦਾਰ ਲਈ ਜਾ ਰਹੇ ਸਨ ਕਿ ਰਾਹ ਵਿਚ ਠੇਡਾ ਖਾ ਕੇ ਡਿਗ ਪਏ ਅਤੇ ਮਿੱਟੀ ਦੀ ਡਲੀ ਆਪ ਦੇ ਮੂੰਹ ਵਿਚ ਚਲੀ ਗਈ। ਰੱਬ ਦੀ ਰਹਿਮਤ ਨਾਲ ਉਹਦਾ ਸਵਾਦ ਸ਼ੱਕਰ ਵਰਗਾ ਮਿੱਠਾ ਹੋ ਗਿਆ। ਆਪ ਨੇ ਆਪਣੇ ਮੁਰਸ਼ਦ ਨੂੰ ਇਹ ਗੱਲ ਦੱਸੀ ਤਾਂ ਮੁਰਸ਼ਦ ਨੇ ਫਰਮਾਇਆ ਕਿ ਜੇ ਤੇਰੇ ਮੂੰਹ ਵਿਚ ਪਈ ਮਿੱਟੀ ਵੀ ਸ਼ੱਕਰ ਬਣ ਗਈ ਹੈ ਤਾਂ ਸੱਚ-ਮੁੱਚ ਤੇਰੀ ਜ਼ਬਾਨ ਵਿਚ ਸ਼ੱਕਰ ਘੁਲ ਜਾਵੇਗੀ ਅਤੇ ਸਭ ਲੋਕਾਂ ਨੂੰ ਤੇਰੇ ਮਿੱਠੇ ਬੋਲਾਂ ਦਾ ਲਾਭ ਪਹੁੰਚੇਗਾ।
3. ਆਪ ਨੇ ਕਈ ਦਿਨਾਂ ਦਾ ਰੋਜ਼ਾ (ਵਰਤ) ਰੋਜ਼ਾਂ ਨਾਲ ਖੋਲ੍ਹਿਆ ਤਾਂ ਰੋੜ ਸ਼ੱਕਰ ਬਣ ਗਏ।
4. ਆਪ ਨੇ ਜੰਗਲ ਵਿਚ ਰੱਖਿਆ ਚਾਲੀ ਦਿਨ ਦਾ ਰੋਜ਼ਾ ਮਿੱਟੀ ਦੀ ਡਲੀ ਨਾਲ ਖੋਲ੍ਹਿਆ ਤਾਂ ਮਿੱਟੀ ਸ਼ੱਕਰ ਬਣ ਗਈ। ਇਸ ਉੱਤੇ ਗੈਬੀ ਆਵਾਜ਼ ਨੇ ਕਿਹਾ, "ਅਸੀਂ ਤੈਨੂੰ ਆਪਣੇ ਮਿਠ-ਬੋਲਫੇ ਦਰਵੇਸ਼ਾਂ ਵਿਚ ਸ਼ਾਮਲ ਕਰ ਲਿਆ ਹੈ ਅਤੇ ਤੈਨੂੰ ਗੰਜ-ਸ਼ੱਕਰ (ਸ਼ੱਕਰ ਦਾ ਖਜ਼ਾਨਾ) ਬਣਾ ਦਿੱਤਾ ਹੈ।"

ਧਿਆਨ ਦੇਣ ਦੀ ਲੋੜ ਹੈ ਕਿ ਮੁਰਸ਼ਦ ਦੁਆਰਾ ਵੀ ਅਤੇ ਗੈਬੀ ਆਵਾਜ਼ ਦੁਆਰਾ ਵੀ, ਬਾਬਾ ਫਰੀਦ ਦੀ ਮਿੱਠੀ ਜ਼ਬਾਨ ਵੱਲ ਇਸ਼ਾਰਾ ਕੀਤਾ ਗਿਆ ਹੈ ਅਤੇ ਇਸ ਵਿਚ ਹੀ ਉਨ੍ਹਾਂ ਨੂੰ ਸ਼ੱਕਰਗੰਜ ਕਹੇ ਜਾਣ ਦਾ ਅਸਲ ਭੇਦ ਛੁਪਿਆ ਹੋਇਆ ਹੈ। ਇਸ ਬਾਰੇ ਰੱਤੀ ਸ਼ੱਕ ਨਹੀਂ ਕਿ ਬਾਬਾ ਫਰੀਦ ਖੁਦ ਵੀ ਨਿਮਰਤਾ ਭਰੀ ਮਿਠਾਸ ਦਾ ਅਥਾਹ ਸੋਮਾ ਸਨ ਅਤੇ ਉਨ੍ਹਾਂ ਦੇ ਕਲਾਮ ਵਿਚ ਵੀ ਸ਼ੱਕਰ ਘੁਲੀ ਹੋਈ ਹੈ।

* ਵਿਸਥਾਰ ਲਈ ਦੇਖੋ: ਨਿਜ਼ਾਮੀ, 'ਦ ਲਾਈਫ ਐਂਡ ਟਾਈਮਜ਼ ਆਫ਼ ਸ਼ੇਖ ਫਰੀਦੁੱਦੀਨ ਗੰਜੇ-ਸ਼ੱਕਰ', ਪੰ. 116-117.

ਵਿਦਿਆ

ਸਮੇਂ ਦੇ ਰਿਵਾਜ ਮੁਤਾਬਿਕ ਪੰਜ-ਛੇ ਸਾਲ ਦੀ ਉਮਰ ਵਿਚ ਫ਼ਰੀਦ ਨੂੰ ਇਕ ਮਸੀਤ ਵਿਚ ਪੜ੍ਹਨੇ ਪਾਇਆ ਗਿਆ। ਉਨ੍ਹਾਂ ਦਿਨਾਂ ਵਿਚ ਮੁਸਲਮਾਨ ਪਰਿਵਾਰਾਂ ਦੇ ਬੱਚਿਆਂ ਲਈ ਕੁਰਾਨ ਸ਼ਰੀਫ਼ ਦਾ ਪਾਠ ਵਿਦਿਆ-ਪ੍ਰਾਪਤੀ ਦਾ ਜ਼ਰੂਰੀ ਅੰਗ ਸੀ। ਫ਼ਰੀਦ ਨੇ ਮੁਢਲੀ ਪੜ੍ਹਾਈ ਪੂਰੀ ਹੋਣ ਦੇ ਨਾਲ ਹੀ ਕੁਰਾਨ ਸ਼ਰੀਫ਼ ਦੀ ਮੁਲਾਵਜ਼ (ਪਾਠ) ਸ਼ੁਰੂ ਕਰ ਦਿੱਤੀ ਅਤੇ ਕੁਝ ਹੋਰ ਪੁਸਤਕਾਂ ਵੀ ਪੜ੍ਹ ਲਈਆਂ। ਨਾਲ ਹੀ ਉਹਦੇ ਅੰਦਰ ਇਬਾਦਤ ਕਰਨ ਦੀ ਲਗਨ ਵੀ ਵੱਧਦੀ ਗਈ। ਉਹ ਰੱਬ ਦੀ ਬੰਦਗੀ ਵਿਚ ਏਨਾ ਮਸਤ ਰਹਿਣ ਲੱਗ ਪਿਆ ਕਿ ਉਹਦੀ ਇਬਾਦਤ ਲੋਕਾਂ ਦੀ ਚਰਚਾ ਦਾ ਵਿਸ਼ਾ ਬਣ ਗਈ।

ਉਨ੍ਹਾਂ ਦਿਨਾਂ ਵਿਚ ਹੀ ਇਕ ਸੂਫ਼ੀ ਦਰਵੇਸ਼ ਜਲਾਲੁੱਦੀਨ ਤਮਰੀਜ਼ੀ ਦਿੱਲੀ ਜਾਂਦੇ ਹੋਏ, ਖੋਤਵਾਲ 'ਚੋਂ ਲੰਘੇ। ਉਨ੍ਹਾਂ ਨੇ ਲੋਕਾਂ ਨੂੰ ਪੁੱਛਿਆ ਕਿ ਏਥੇ ਕੋਈ ਸੂਫ਼ੀ ਦਰਵੇਸ਼ ਵੀ ਰਹਿੰਦਾ ਹੈ ਕਿ ਨਹੀਂ। ਲੋਕਾਂ ਨੇ ਦੱਸਿਆ ਕਿ ਦਰਵੇਸ਼ ਤਾਂ ਕੋਈ ਨਹੀਂ ਪਰ ਕਾਜ਼ੀ ਦਾ ਛੋਟੀ ਉਮਰ ਦਾ ਪੁੱਤਰ ਫ਼ਰੀਦ ਹੈ, ਜੋ ਹਮੇਸ਼ਾਂ ਰੱਬ ਦੀ ਬੰਦਗੀ ਵਿਚ ਲੱਗਾ ਰਹਿੰਦਾ ਹੈ ਤੇ ਲੋਕ ਉਸ ਨੂੰ 'ਕਾਜ਼ੀ-ਬੱਚਾ ਦੀਵਾਨਾ' ਕਹਿ ਕੇ ਛੇੜਦੇ ਹਨ। ਆਪ ਉਚੇਚਾ ਫ਼ਰੀਦ ਨੂੰ ਦੇਖਣ ਗਏ। ਰਾਹ ਵਿਚ ਕਿਸੇ ਨੇ ਉਨ੍ਹਾਂ ਨੂੰ ਇਕ ਅਨਾਰ ਭੇਟ ਕੀਤਾ। ਉਹ ਅਨਾਰ ਆਪ ਨਾਲ ਲੈ ਗਏ। ਉਨ੍ਹਾਂ ਨੇ ਅਨਾਰ ਤੋੜ ਕੇ ਫ਼ਰੀਦ ਨੂੰ ਦਿੱਤਾ। ਫ਼ਰੀਦ ਨੇ ਰੋਜ਼ਾ (ਵਰਤ) ਰੱਖਿਆ ਹੋਇਆ ਸੀ, ਇਸ ਲਈ ਉਹਨੇ ਅਨਾਰ ਨਾ ਲਿਆ। ਸ਼ੇਖ਼ ਜਲਾਲੁੱਦੀਨ ਨੇ ਖੁਸ਼ ਹੋ ਕੇ ਉਹਦੇ 'ਤੇ ਰਹਿਮਤ ਭਰੀ ਦ੍ਰਿਸ਼ਟੀ ਪਾਈ। ਸ਼ੇਖ਼ ਸਾਹਿਬ ਦੇ ਚਲੇ ਜਾਣ ਤੋਂ ਬਾਦ ਫ਼ਰੀਦ ਨੂੰ ਅਨਾਰ ਦਾ ਇਕ ਦਾਣਾ ਭੁੱਜੇ ਡਿੱਗਾ ਨਜ਼ਰ ਆਇਆ। ਉਹਨੇ ਇਹ ਸੋਚ ਕੇ ਕਿ ਇਹ ਦਾਣਾ ਇੱਕ ਦਰਵੇਸ਼ ਦੇ ਹੱਥੋਂ ਡਿੱਗਿਆ ਹੈ, ਉਸ ਨੂੰ ਆਪਣੇ ਹੁਮਾਲ ਦੇ ਲੜ ਬੰਨ੍ਹ ਲਿਆ ਅਤੇ ਬਾਦ ਵਿਚ ਉਸ ਨਾਲ ਰੋਜ਼ਾ ਖੋਲ੍ਹਿਆ।*

ਸ਼ੇਖ਼ ਜਲਾਲੁੱਦੀਨ ਨੇ ਸਿਰਫ਼ ਅਨਾਰ ਦੇ ਦਾਣੇ ਅਤੇ ਆਪਣੀ ਦ੍ਰਿਸ਼ਟੀ ਰਾਹੀਂ ਹੀ ਫ਼ਰੀਦ ਉੱਤੇ ਰਹਿਮਤ ਨਾ ਕੀਤੀ, ਆਪ ਉਹਨੂੰ ਫ਼ਕੀਰੀ ਦਾ ਇਕ ਵੱਡਾ ਨੁਕਤਾ ਵੀ ਸਮਝਾ ਗਏ ਅਤੇ ਉਹਦੇ ਭਵਿੱਖ ਬਾਰੇ ਇਕ ਸੂਖਮ ਇਸ਼ਾਰਾ ਵੀ ਕਰ ਗਏ। ਆਪ ਨੇ ਦੱਖਿਆ ਕਿ ਆਪ ਨਾਲ ਗੱਲਾਂ ਕਰਦੇ ਸਮੇਂ ਫ਼ਰੀਦ ਬਾਰ-ਬਾਰ ਆਪਣੀ ਸਲਵਾਰ ਵਿਚ ਥਾਂ-ਥਾਂ ਪਏ ਛੇਕ ਲੁਕਾਉਣ ਦਾ ਜਤਨ ਕਰ ਰਿਹਾ ਸੀ। ਆਪ ਨੇ ਉਹਦੀ ਚਿੰਤਾ ਦੇਖਦੇ ਹੋਏ ਫ਼ਰਮਾਇਆ, “ਬੁਖਾਰੇ ਵਿਚ ਇਕ ਦਰਵੇਸ਼ ਸੀ। ਉਹਨੂੰ

* ਵਿਸਥਾਰ ਲਈ ਦੇਖੋ: 'ਸ੍ਰੇਸ਼ਟ ਗੋਸ਼ਟਾਂ', (ਅਨੁ.) ਪ੍ਰੀਤਮ ਸਿੰਘ।

ਸੱਤ ਸਾਲ ਤੇੜ ਪਾਉਣ ਲਈ ਸਲਵਾਰ ਨਸੀਬ ਨਾ ਹੋਈ। ਉਹਨੇ ਸੱਤ ਸਾਲ ਲੱਕ ਦੁਆਲੇ ਪਰਨਾ ਬੰਨ੍ਹ ਕੇ ਗੁਜਾਰ ਦਿਤੇ। ਤੂੰ ਚਿੰਤਾ ਨਾ ਕਰ ਅਤੇ ਦੇਖਦਾ ਜਾ ਕਿ ਅੱਗੇ ਕੀ ਹੁੰਦਾ ਹੈ।”⁸

ਖੇਤਵਾਲ ਵਿਖੇ ਮਸੀਤ ਵਿਚ ਪੜ੍ਹਾਈ ਪੂਰੀ ਕਰਕੇ ਫਰੀਦ ਮੁਲਤਾਨ ਚਲਾ ਗਿਆ। ਓਥੇ ਉਹ ਮੌਲਾਨਾ ਮਿਨਹਾਜ਼ ਦੀਨ ਤਿਰਮੀਦੀ ਦੇ ਮਦਰੱਸੇ (ਸਕੂਲ) ਵਿਚ ਦਾਖਲ ਹੋ ਗਿਆ ਅਤੇ ਸਾਰਾ ਕੁਰਾਨ ਜ਼ਬਾਨੀ ਯਾਦ ਕਰ ਲਿਆ। ਉਹ ਸ਼ੁੱਧ ਗੀਤੀ ਨਾਲ 24 ਘੰਟਿਆਂ ਵਿਚ ਪੂਰੇ ਕੁਰਾਨ ਦਾ ਪਾਠ ਮੁਕਾ ਲੈਂਦਾ ਸੀ।⁹

ਮੁਰਸ਼ਦ ਨਾਲ ਮਿਲਾਪ

ਫਰੀਦ ਦੀ ਉਮਰ ਲਗਪਗ 18 ਸਾਲ ਹੋ ਚੁੱਕੀ ਸੀ ਅਤੇ ਉਹ ਬੜੀ ਲਗਨ ਨਾਲ ਵਿਦਿਆ ਦੀ ਪ੍ਰਾਪਤੀ, ਕੁਰਾਨ ਸ਼ਰੀਫ ਦੀ ਤਲਾਵਤ, ਰੱਬ ਦੀ ਇਬਾਦਤ ਅਤੇ ਰੋਜ਼ੇ ਰੱਖਣ ਦੇ ਆਪਣੇ ਦਸਤੂਰ ਵਿਚ ਕੁੱਝਿਆ ਰਹਿੰਦਾ ਸੀ। ਉਨ੍ਹਾਂ ਦਿਨਾਂ ਵਿਚ ਹਜ਼ਰਤ ਬਖ਼ਤਿਆਰ ਕਾਕੀ ਮੁਲਤਾਨ ਆਏ ਹੋਏ ਸਨ। ਆਪ ਉਸੇ ਮਸੀਤ ਵਿਚ ਠਹਿਰੇ, ਜਿੱਥੇ ਫਰੀਦ ਪੜ੍ਹਦਾ ਸੀ। ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਦਰਸ਼ਨ ਕਰਦਿਆਂ ਸਾਰ ਫਰੀਦ ਬਦੋਬਦੀ ਉਨ੍ਹਾਂ ਵੱਲ ਖਿੱਚਿਆ ਗਿਆ। ਉਹਨੂੰ ਮਹਿਸੂਸ ਹੋਇਆ ਕਿ ਇਹ ਜ਼ਰੂਰ ਪਹੁੰਚੇ ਹੋਏ ਦਰਵੇਸ਼ ਹਨ।

ਇਕ ਦਿਨ ਜਦ ਹਜ਼ਰਤ ਬਖ਼ਤਿਆਰ ਕਾਕੀ ਇਬਾਦਤ ਵਿਚ ਲੀਨ ਸਨ ਤਾਂ ਫਰੀਦ ਇਸਲਾਮੀ ਸ਼ਰੀਅਤ ਦੀ ਇਕ ਕਿਤਾਬ ‘ਨਾਫਾ’ ਪੜ੍ਹ ਰਿਹਾ ਸੀ। ਹਜ਼ਰਤ ਕਾਕੀ ਨੇ ਇਬਾਦਤ ਤੋਂ ਬਾਦ ਅੱਖਾਂ ਖੋਲ੍ਹੀਆਂ ਤਾਂ ਆਪ ਦੀ ਦ੍ਰਿਸ਼ਟੀ ਫਰੀਦ ਉੱਤੇ ਪਈ। ਆਪ ਨੇ ਪਿਆਰ ਭਰੇ ਲਹਿਜ਼ੇ ਵਿਚ ਪੁੱਛਿਆ, “ਮੌਲਾਨਾ, ਕੀ ਪੜ੍ਹ ਰਹੇ ਹੋ?” ਫਰੀਦ ਨੇ ਜਵਾਬ ਦਿੱਤਾ, “ਹਜ਼ਰਤ, ਮੈਂ ਨਾਫਾ ਪੜ੍ਹ ਰਿਹਾ ਹਾਂ, ਨਫੇ ਵਾਲੀ ਚੀਜ਼।” ਹਜ਼ਰਤ ਕਾਕੀ ਨੇ ਪੁੱਛਿਆ, “ਕੀ ਤੈਨੂੰ ਨਾਫਾ ਪੜਨ ਤੋਂ ਨਫਾ ਹੋਵੇਗਾ?” ਫਰੀਦ ਦੇ ਮੂੰਹੋਂ ਸੁਭਾਵਿਕ ਇਹ ਸ਼ਬਦ ਨਿਕਲੇ, “ਮੈਨੂੰ ਹਜ਼ੂਰ ਦੀ ਦਇਆ-ਮਿਹਰ ਤੋਂ ਨਫਾ ਹੋਵੇਗਾ।”¹⁰ ਇਹ ਕਹਿੰਦਿਆਂ ਹੋਇਆਂ ਫਰੀਦ ਨੇ ਆਪਣਾ ਸਿਰ ਮੁਰਸ਼ਦ ਦੇ ਕਦਮਾਂ ਉੱਤੇ ਰੱਖ ਦਿੱਤਾ ਅਤੇ ਇਹ ਸ਼ਬਦ ਉਚਾਰੇ:

“ਜਿਸ ਨੂੰ ਤੂੰ ਕਬੂਲ ਕਰ ਲਿਆ, ਉਹ ਸਦਾ ਲਈ ਕਬੂਲ ਹੋ ਗਿਆ। ਤੇਰੀ ਰਹਿਮਤ ਤੋਂ ਕਦੇ ਕੋਈ ਖ਼ਾਲੀ ਨਾ ਰਿਹਾ। ਜਿਸ ਜ਼ੋਰੇ ਉੱਤੇ ਤੇਰੀ ਪਲ ਭਰ ਲਈ ਨਜ਼ਰ ਪੈ ਗਈ, ਉਹ ਹਜ਼ਾਰਾਂ ਸੂਰਜਾਂ ਤੋਂ ਵੱਧ ਰੌਸ਼ਨ ਹੋ ਗਿਆ।”¹¹

ਇਸ ਤੋਂ ਪਤਾ ਲਗਦਾ ਹੈ ਕਿ ਫਰੀਦ ਅੰਦਰੋਂ ਕਾਮਲ ਮੁਰਸ਼ਦ ਦੇ ਮਿਲਾਪ ਲਈ ਤਿਆਰ ਹੋ ਚੁੱਕਾ ਸੀ। ਉਹਦੇ ਸੰਸਕਾਰ ਨਿਰਮਲ ਸਨ, ਝੁਕਾਅ ਮਾਲਕ ਦੀ ਬੰਦਗੀ ਵੱਲ ਸੀ ਅਤੇ ਮਨ ਵਿਚ ਕਾਮਲ ਮੁਰਸ਼ਦ ਦੇ ਮਿਲਾਪ ਦੀ ਕਦਰ ਅਤੇ ਤੜਪ ਸੀ।

ਕਾਮਲ ਮੁਰਸ਼ਦ ਜਾਣੀ-ਜਾਣ ਹੁੰਦਾ ਹੈ। ਹਜ਼ਰਤ ਬਖ਼ਤਿਆਰ ਕਾਕੀ ਫ਼ਰੀਦ ਉੱਤੇ ਬਹੁਤ ਪ੍ਰਸੰਨ ਹੋਏ ਅਤੇ ਉਨ੍ਹਾਂ ਨੇ ਆਪਣੇ ਰਹਿਮਤ ਭਰੇ ਹੱਥ ਉਹਦੇ ਸਿਰ ਉੱਤੇ ਰੱਖ ਦਿਤੇ। ਆਪ ਦਿੱਲੀ ਗਏ ਤਾਂ ਫ਼ਰੀਦ ਵੀ ਆਪ ਦੇ ਨਾਲ ਦਿੱਲੀ ਚਲਾ ਗਿਆ। ਉਥੇ ਪਹੁੰਚ ਕੇ ਫ਼ਰੀਦ, ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਹੱਥੋਂ, ਬਾਕਾਇਦਾ ਤੌਰ ਤੇ ਬੈਠਾ ਹੋਇਆ। ਅਮੀਰ ਖ਼ੁਰਦ ਨੇ ਲਿਖਿਆ ਹੈ ਕਿ ਫ਼ਰੀਦ ਨੂੰ ਨਾਮ-ਦਾਨ ਦਿੱਤੇ ਜਾਣ ਸਮੇਂ ਕਾਜ਼ੀ ਹਮੀਦ ਦੀਨ ਨਗੌਰੀ, ਮੌਲਾਨਾ ਅਲਾਉੱਦੀਨ ਕਿਰਮਾਨੀ, ਸੱਯਦ ਨੂਰੁੱਦੀਨ ਮੁਬਾਰਕ ਗਜ਼ਨਵੀ, ਮੌਲਾਨਾ ਸ਼ਮਸਉੱਦੀਨ ਤੁਰਕ ਆਦਿ ਮਹਾਂ-ਪੁਰਖ ਮੌਜੂਦ ਸਨ।¹²

‘ਸਿਯਰੁਲ-ਆਰਫ਼ੀਨ’ ਦੇ ਕਰਤਾ ਜਮਾਲੀ ਦਾ ਖ਼ਿਆਲ ਹੈ ਕਿ ਹਜ਼ਰਤ ਬਖ਼ਤਿਆਰ ਕਾਕੀ ਨੇ ਮੁਲਤਾਨ ਵਿਖੇ ਹੀ ਫ਼ਰੀਦ ਨੂੰ ਬੈਠਾ ਕੀਤਾ। ਫ਼ਰੀਦ ਨੇ ਸਫ਼ਰ ਦੇ ਤਿੰਨ ਪੜਾਅ ਹਜ਼ਰਤ ਬਖ਼ਤਿਆਰ ਕਾਕੀ ਨਾਲ ਤੈਅ ਕੀਤੇ, ਪਰ ਬਾਦ ਵਿਚ ਆਪ ਨੇ ਫ਼ਰੀਦ ਨੂੰ ਪੜਾਈ ਪੂਰੀ ਕਰਨ ਲਈ, ਉਹਨੂੰ ਮੁਲਤਾਨ ਵਾਪਸ ਭੇਜ ਦਿੱਤਾ। ਜਮਾਲੀ ਅਨੁਸਾਰ ਫ਼ਰੀਦ ਵਾਪਸ ਆ ਕੇ ਨਾ ਸਿਰਫ਼ ਕੁਝ ਸਮਾਂ ਮੁਲਤਾਨ ਹੀ ਰਿਹਾ ਸਗੋਂ ਉਹ ਉਚੇਰੀ ਵਿਦਿਆ ਲਈ ਕੰਧਾਰ ਵੀ ਗਿਆ ਅਤੇ ਕਾਫ਼ੀ ਸਮੇਂ ਬਾਦ ਮੁਰਸ਼ਦ ਦੀ ਹਜ਼ੂਰੀ ਵਿਚ ਦਿੱਲੀ ਪਹੁੰਚਿਆ।¹³

ਕਈ ਜੀਵਨੀਕਾਰਾਂ ਨੇ ਬਾਬਾ ਫ਼ਰੀਦ ਦੀਆਂ ਕੰਧਾਰ, ਗਜ਼ਨੀ, ਖ਼ੁਰਾਸਾਨ, ਬਗ਼ਦਾਦ, ਬੁਖਾਰਾ, ਬਦੱਖਸ਼ਾਂ, ਕਿਰਮਾਨ ਆਦਿ ਦੀਆਂ ਯਾਤਰਾਵਾਂ ਅਤੇ ਅਨੇਕ ਪੀਰਾਂ, ਫ਼ਕੀਰਾਂ ਅਤੇ ਦਰਵੇਸ਼ਾਂ ਨਾਲ ਹੋਈਆਂ ਮੁਲਾਕਾਤਾਂ ਦੇ ਲੰਮੇ ਵੇਰਵੇ ਦਿੱਤੇ ਹਨ। ਡਾ. ਨਿਜ਼ਾਮੀ ਨੇ ਇਨ੍ਹਾਂ ਵੇਰਵਿਆਂ ਉੱਤੇ ਭਰੋਸਾ ਨਹੀਂ ਕੀਤਾ। ਉਹ ਕਹਿੰਦੇ ਹਨ ਕਿ ‘ਫ਼ਵਾਇਦੁਲ-ਫ਼ਵਾਦ’, ‘ਖ਼ਿਰੁਲ-ਮਜਾਲਿਸ’ ਅਤੇ ‘ਸਿਯਰੁਲ-ਅਲੀਆ’ ਵਰਗੀਆਂ ਪ੍ਰਮਾਣਿਕ ਪੁਸਤਕਾਂ ਵਿਚ ਫ਼ਰੀਦ ਦੀਆਂ ਬਾਹਰਲੇ ਮੁਲਕਾਂ ਦੀਆਂ ਯਾਤਰਾਵਾਂ ਬਾਰੇ ਇਕ ਲਫਜ਼ ਵੀ ਨਹੀਂ ਮਿਲਦਾ। ਇਸ ਤੋਂ ਇਲਾਵਾ ਜਿਨ੍ਹਾਂ ਦਿਨਾਂ ਵਿਚ ਫ਼ਰੀਦ ਦੁਆਰਾ ਬਾਹਰਲੇ ਮੁਲਕਾਂ ਦੇ ਦੌਰੇ ਕੀਤੇ ਜਾਣ ਦੇ ਵੇਰਵੇ ਦਿੱਤੇ ਗਏ ਹਨ, ਉਨ੍ਹਾਂ ਦਿਨਾਂ ਵਿਚ ਉਨ੍ਹਾਂ ਮੁਲਕਾਂ ਵਿਚ ਭਾਰੀ ਬਦ-ਅਮਨੀ ਫੈਲੀ ਹੋਈ ਸੀ; ਅਤੇ ਜਦ ਬਾਬਾ ਫ਼ਰੀਦ ਦਾ ਮੁਰਸ਼ਦ ਹਿੰਦੁਸਤਾਨ ਵਿਚ ਸੀ ਤਾਂ ਫ਼ਰੀਦ ਨੂੰ ਭਾਰੀ ਬਦ-ਅਮਨੀ ਦੇ ਸਮੇਂ ਬਾਹਰਲੇ ਮੁਲਕਾਂ ਵਿਚ ਭਟਕਦੇ ਫਿਰਨ ਦੀ ਕੋਈ ਲੋੜ ਨਹੀਂ ਸੀ। ਨਿਜ਼ਾਮੀ ਦੇ ਖ਼ਿਆਲ ਵਿਚ ਬਾਬਾ ਫ਼ਰੀਦ ਆਪਣੀ ਤਾਲੀਮ ਪੂਰੀ ਕਰਨ ਲਈ ਵੱਧ ਤੋਂ ਵੱਧ ਕੰਧਾਰ ਗਏ ਹੋਣਗੇ।¹⁴ ਲੇਖਕਾਂ ਨੇ ਬਾਬਾ ਫ਼ਰੀਦ ਦੇ ਹਿੰਦੁਸਤਾਨ ਵਿਚ ਕਸ਼ਮੀਰ, ਅਜਮੇਰ, ਮਾਲਵਾ ਆਦਿ ਦੇ ਦੌਰਿਆਂ ਦੇ ਵੀ ਲੰਮੇ ਵੇਰਵੇ ਦਿੱਤੇ

* ਬੈਠਾ ਅਰਬੀ ਸ਼ਬਦ ਹੈ, ਜਿਸ ਦਾ ਅਰਥ ਹੈ ਦੀਖਿਆ ਜਾਂ ਨਾਮ-ਦਾਨ।

ਹਨ ਅਤੇ ਆਪ ਦੁਆਰਾ ਪੰਜਾਬ ਦੇ ਸ਼ਹਿਰ ਫ਼ਰੀਦਕੋਟ ਦੀ ਯਾਤਰਾ ਕੀਤੇ ਜਾਣ ਬਾਰੇ ਵੀ ਲਿਖਿਆ ਹੈ।

ਪੰਜਾਬ ਦੇ ਸ਼ਹਿਰ ਫ਼ਰੀਦਕੋਟ ਦਾ ਪਹਿਲਾ ਨਾਂ ਮੋਕਲ ਨਗਰ ਸੀ। ਇਹ ਨਗਰ ਰਾਜਾ ਮੋਕਲ ਦੇਵ ਨੇ ਬਾਰ੍ਹਵੀਂ ਸਦੀ ਬਿਕਰਮੀ ਦੇ ਅੰਤ ਵਿਚ ਵਸਾਇਆ ਸੀ। ਨਗਰ ਵਿਖੇ ਰਾਜਾ ਦੁਆਰਾ ਬਣਵਾਏ ਗਏ ਕਿਲ੍ਹੇ ਦਾ ਨਾਂ ਮੋਕਲਹਾਰ ਸੀ। ਕਿਹਾ ਜਾਂਦਾ ਹੈ ਕਿ ਬਾਬਾ ਫ਼ਰੀਦ ਦੇ ਇਸ ਨਗਰ ਵਿਚ ਚਰਨ ਪਾਉਣ ਦਾ ਰਾਜੇ ਉੱਤੇ ਏਨਾ ਭੁੱਖਾ ਪ੍ਰਭਾਵ ਪਿਆ ਕਿ ਉਹਨੇ ਆਪਣਾ ਨਾਂ ਹਟਾ ਕੇ ਇਸ ਕਾਮਲ ਦਰਵੇਸ਼ ਦੇ ਨਾਂ ਤੇ ਨਗਰ ਦਾ ਨਾਂ ਫ਼ਰੀਦਕੋਟ ਰੱਖ ਦਿੱਤਾ। ਫ਼ਰੀਦਕੋਟ ਵਿਖੇ ਬਾਬਾ ਫ਼ਰੀਦ ਦੇ ਨਾਂ ਨਾਲ ਕੁਝ ਯਾਦਗਾਰਾਂ ਵੀ ਮੌਜੂਦ ਹਨ।¹⁵

ਮੁਰਸ਼ਦ ਦੇ ਕਦਮਾਂ ਵਿਚ

ਫ਼ਰੀਦ ਦੇ ਮੁਰਸ਼ਦ ਹਜ਼ਰਤ ਕੁਤਬੁੱਦੀਨ ਬਖ਼ਤਿਆਰ ਕਾਕੀ (ਅਕਾਲ-ਚਲਾਣਾ 1235 ਈ.) ਆਪਣੇ ਸਮੇਂ ਦੇ ਪ੍ਰਸਿੱਧ ਕਾਮਲ ਦਰਵੇਸ਼ ਸਨ। ਆਪ ਉਸ (ਇਰਾਨ) ਦੇ ਰਹਿਣ ਵਾਲੇ ਸਨ, ਜੋ ਉਸ ਸਮੇਂ ਸੂਫ਼ੀਆਂ ਦਾ ਇਕ ਗੜ੍ਹ ਸੀ। ਆਪ ਉਸ ਵਿਚ ਆਪਣੀ ਪੜ੍ਹਾਈ ਪੂਰੀ ਕਰ ਕੇ ਬਗ਼ਦਾਦ ਚਲੇ ਗਏ, ਜੋ ਉਸ ਸਮੇਂ ਇਸਲਾਮ ਦਾ ਸਦਾਚਾਰਕ ਕੇਂਦਰ ਸੀ। ਉੱਥੇ ਆਪ ਨੂੰ ਕਾਦਰੀ ਸਿਲਸਿਲੇ ਦੇ ਮੋਢੀ ਮਹਾਨ ਸੂਫ਼ੀ ਦਰਵੇਸ਼ ਸ਼ੇਖ ਅਬਦੁਲ ਕਾਦਿਰ ਜੀਲਾਨੀ (1077-1166 ਈ.), ਸੁਹਰਾਵਰਦੀ ਸਿਲਸਿਲੇ ਦੇ ਮਹਾਨ ਸੂਫ਼ੀ ਸ਼ਹਾਬੁੱਦੀਨ ਸੁਹਰਾਵਰਦੀ (1145-1234 ਈ.) ਅਤੇ ਭਾਰਤ ਵਿਚ ਚਿਸ਼ਤੀ ਸਿਲਸਿਲੇ ਦੇ ਮੋਢੀ ਖ਼ਵਾਜਾ ਮੁਈਅਨੁੱਦੀਨ ਚਿਸ਼ਤੀ (1139-1236 ਈ.) ਵਰਗੇ ਮਹਾਨ ਦਰਵੇਸ਼ਾਂ ਦੀ ਸੰਗਤ ਦਾ ਲਾਭ ਪ੍ਰਾਪਤ ਹੋਇਆ। ਆਪ ਹਜ਼ਰਤ ਮੁਈਅਨੁੱਦੀਨ ਚਿਸ਼ਤੀ ਦੀ ਰੂਹਾਨੀ ਵਡਿਆਈ ਤੋਂ ਏਨੇ ਪ੍ਰਭਾਵਤ ਹੋਏ ਕਿ ਉਨ੍ਹਾਂ ਦੇ ਮੁਰੀਦ ਬਣ ਗਏ ਅਤੇ ਉਨ੍ਹਾਂ ਦੇ ਨਾਲ ਹੀ ਭਾਰਤ ਆ ਗਏ। ਏਥੇ ਆ ਕੇ ਆਪ ਕੁਝ ਦੇਰ ਮੁਲਤਾਨ ਵਿਚ ਰਹੇ ਅਤੇ ਬਾਦ ਵਿਚ ਦਿੱਲੀ ਆ ਗਏ।

ਉਨ੍ਹਾਂ ਦਿਨਾਂ ਵਿਚ ਦਿੱਲੀ ਵਿਦਵਾਨਾਂ, ਫ਼ਕੀਰਾਂ ਅਤੇ ਦਰਵੇਸ਼ਾਂ ਦਾ ਗੜ੍ਹ ਸੀ। ਵਕਤ ਦਾ ਬਾਦਸ਼ਾਹ ਇਲਤਮਸ਼ ਵੀ ਵਿਦਵਤਾ ਅਤੇ ਰੂਹਾਨੀਅਤ ਦਾ ਕਦਰਦਾਨ ਸੀ। ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਦਿੱਲੀ ਪਹੁੰਚਣ ਤੇ ਮੁਲਤਾਨ ਨੇ ਖ਼ੁਦ ਉਨ੍ਹਾਂ ਦਾ ਸੁਆਗਤ ਕੀਤਾ ਅਤੇ ਉਨ੍ਹਾਂ ਨੂੰ ਸ਼ਾਹੀ ਮਹੱਲਾਂ ਵਿਚ ਰਿਹਾਇਸ਼ ਰੱਖਣ ਲਈ ਅਰਜ਼ ਕੀਤੀ। ਆਪ ਨੇ ਇਹ ਬੇਨਤੀ ਪਰਵਾਨ ਨਾ ਕੀਤੀ। ਨਤੀਜਾ ਇਹ ਹੋਇਆ ਕਿ ਬਾਦਸ਼ਾਹ ਖ਼ੁਦ ਹਫ਼ਤੇ ਵਿਚ ਦੋ ਵਾਰ ਉਨ੍ਹਾਂ ਦੇ ਦੀਦਾਰ ਲਈ ਜਾਂਦਾ। ਬਾਦਸ਼ਾਹ ਦਾ ਪਿਆਰ ਦੇਖ ਕੇ ਇਕ ਵਾਰ ਹਜ਼ਰਤ ਕਾਕੀ ਨੇ ਨਸੀਹਤ

ਕੀਤੀ, “ਦਿੱਲੀ ਦੇ ਬਾਦਸ਼ਾਹ! ਤੂੰ ਗ਼ਰੀਬਾਂ, ਫ਼ਕੀਰਾਂ, ਦਰਵੇਸ਼ਾਂ ਅਤੇ ਬੇਸਹਾਰਾ ਲੋਕਾਂ ਨਾਲ ਚੰਗਾ ਸਲੂਕ ਕਰਿਆ ਕਰ। ਤੂੰ ਸਭ ਨਾਲ ਨੇਕੀ ਅਤੇ ਰਹਿਮ ਨਾਲ ਪੇਸ਼ ਆਇਆ ਕਰ ਅਤੇ ਲੋਕਾਂ ਦੀ ਭਲਾਈ ਲਈ ਵੱਧ ਤੋਂ ਵੱਧ ਜਤਨ ਕਰਿਆ ਕਰ। ਜਿਹੜਾ ਬਾਦਸ਼ਾਹ ਆਪਣੀ ਪਰਜਾ ਦਾ ਖ਼ਿਆਲ ਰੱਖਦਾ ਹੈ, ਕੁੱਲ-ਮਾਲਕ ਉਹਦਾ ਖ਼ਿਆਲ ਰੱਖਦਾ ਹੈ ਅਤੇ ਦੁਸ਼ਮਣ ਵੀ ਉਹਦੇ ਦੋਸਤ ਬਣ ਜਾਂਦੇ ਹਨ।”¹⁶

ਇਲਤਮਸ਼ ਹਜ਼ਰਤ ਬਖ਼ਤਿਆਰ ਕਾਕੀ ਦਾ ਬਹੁਤ ਸਤਿਕਾਰ ਕਰਦਾ ਸੀ। ਉਹਨੇ ਆਪ ਨੂੰ ਸ਼ੇਖ਼ੁਲ-ਇਸਲਾਮ ਦੀ ਪਦਵੀ ਦੇਣੀ ਚਾਹੀ, ਪਰ ਆਪ ਨੇ ਇਹ ਪਦਵੀ ਲੈਣ ਤੋਂ ਇਨਕਾਰ ਕਰ ਦਿੱਤਾ। ਇਲਤਮਸ਼ ਨੇ ਇਹ ਪਦਵੀ ਨਜ਼ਮੁੱਦੀਨ ਸੁੱਖਰਾ ਨੂੰ ਦੇ ਦਿੱਤੀ।¹⁷ ਉਨ੍ਹੀ ਦਿਨੀਂ ਖ਼ਵਾਜਾ ਮੁਈਅਨੁੱਦੀਨ ਚਿਸ਼ਤੀ ਦਿੱਲੀ ਆਏ ਹੋਏ ਸਨ। ਆਪ ਨੂੰ ਨਜ਼ਮੁੱਦੀਨ ਸੁੱਖਰਾ ਦਾ ਹਜ਼ਰਤ ਕਾਕੀ ਪ੍ਰਤੀ ਵਤੀਰਾ ਪਸੰਦ ਨਾ ਆਇਆ ਅਤੇ ਆਪ ਨੇ ਆਪਣੇ ਮੁਰੀਦ ਨੂੰ ਆਪਣੇ ਨਾਲ ਅਜਮੇਰ ਜਾਣ ਦਾ ਹੁਕਮ ਦੇ ਦਿੱਤਾ। ਜਦ ਖ਼ਵਾਜਾ ਸਾਹਿਬ ਅਤੇ ਹਜ਼ਰਤ ਕਾਕੀ ਅਜਮੇਰ ਲਈ ਰਵਾਨਾ ਹੋਏ ਤਾਂ ਦਿੱਲੀ ਦੇ ਲੋਕ ਮੀਲਾਂ ਬੰਧੀ ਉਨ੍ਹਾਂ ਦੇ ਪਿੱਛੇ ਗਏ। ਬਾਦਸ਼ਾਹ ਇਲਤਮਸ਼ ਵੀ ਪਰਜਾ ਦੇ ਨਾਲ ਦਰਵੇਸ਼ਾਂ ਦੇ ਪਿੱਛੇ-ਪਿੱਛੇ ਗਿਆ। ਰਾਜਾ ਅਤੇ ਪਰਜਾ ਦੇ ਪਿਆਰ ਨੂੰ ਦੇਖ ਕੇ ਖ਼ਵਾਜਾ ਸਾਹਿਬ ਦਾ ਦਿਲ ਪਸੀਜ ਗਿਆ ਅਤੇ ਆਪ ਨੇ ਹਜ਼ਰਤ ਕਾਕੀ ਨੂੰ ਦਿੱਲੀ ਵਾਪਸ ਜਾਣ ਦੀ ਆਗਿਆ ਦੇ ਦਿੱਤੀ। ਇਲਤਮਸ਼ ਨੇ ਸ਼ੁਕਰਾਨੇ ਵੱਜੋਂ ਖ਼ਵਾਜਾ ਸਾਹਿਬ ਦੀ ਕਦਮਬੋਸੀ ਕੀਤੀ।¹⁸ ਖ਼ਵਾਜਾ ਸਾਹਿਬ ਦੇ ਦਿੱਲੀ ਮੁੜ ਆਉਣ ਨਾਲ ਫ਼ਰੀਦ ਨੂੰ ਦਿੱਲੀ ਵਿਖੇ ਮੁਰਸ਼ਦ ਦੇ ਕਦਮਾਂ ਵਿਚ ਰਹਿਣ ਦਾ ਹੋਰ ਮੌਕਾ ਮਿਲ ਗਿਆ।

ਹਜ਼ਰਤ ਬਖ਼ਤਿਆਰ ਕਾਕੀ ਵਰਗਾ ਕਾਮਲ ਮੁਰਸ਼ਦ ਅਤੇ ਫ਼ਰੀਦ ਵਰਗਾ ਸੱਚਾ ਮੁਰੀਦ, ਇਹ ਸੱਚ-ਮੁੱਚ ਇਕ ਮਹਾਨ ਸੰਜੋਗ ਸੀ। ਮੁਰਸ਼ਦ ਨੇ ਖ਼ਾਨਗਾਹ ਵਿਚ ਫ਼ਰੀਦ ਨੂੰ ਇਕ ਛੋਟੀ ਜਿਹੀ ਕੋਠੜੀ ਦੇ ਦਿੱਤੀ। ਫ਼ਰੀਦ ਮੁਰਸ਼ਦ ਦੀ ਅਗਵਾਈ ਵਿਚ ਤਨੋਂ-ਮਨੋਂ, ਦਿਨ-ਰਾਤ ਅਭਿਆਸ ਵਿਚ ਜੁਟਿਆ ਰਹਿੰਦਾ। ਜਿਉਂ-ਜਿਉਂ ਅੰਦਰ ਤਰੱਕੀ ਹੁੰਦੀ ਗਈ, ਫ਼ਰੀਦ ਦਾ ਸ਼ੌਕ ਵੱਧਦਾ ਗਿਆ। ਉਹ ਕੋਠੜੀ ਵਿੱਚੋਂ ਬਹੁਤ ਘੱਟ ਬਾਹਰ ਨਿਕਲਦਾ। ਬਾਕੀ ਮੁਰੀਦ ਬਾਰ-ਬਾਰ ਮੁਰਸ਼ਦ ਦੇ ਦੀਦਾਰ ਲਈ ਜਾਂਦੇ ਪਰ ਫ਼ਰੀਦ ਮਹੀਨੇ ਵਿਚ ਸਿਰਫ਼ ਦੋ ਵਾਰ ਮੁਰਸ਼ਦ ਦੇ ਦੀਦਾਰ ਲਈ ਜਾਂਦਾ।

ਕੁਝ ਅਰਸੇ ਬਾਦ ਖ਼ਵਾਜਾ ਮੁਈਅਨੁੱਦੀਨ ਚਿਸ਼ਤੀ ਅਜਮੇਰ ਤੋਂ ਮੁੜ ਦਿੱਲੀ ਆਏ। ਆਪ ਨੇ ਫ਼ਰੀਦ ਨੂੰ ਦੇਖ ਕੇ ਪ੍ਰਸੰਨਤਾ ਨਾਲ ਆਪਣੇ ਮੁਰੀਦ ਨੂੰ ਕਿਹਾ, “ਬਖ਼ਤਿਆਰ, ਤੂੰ ਅਜਿਹਾ ਸ਼ਾਹਬਾਜ਼ ਫੜਿਆ ਹੈ, ਜੋ ਸਤਵੇਂ ਅਸ਼ਮਾਨ ਤੋਂ ਹੇਠਾਂ ਆਲ੍ਹਣਾ ਨਹੀਂ ਬਣਾਏਗਾ। ਫ਼ਰੀਦ ਅਜਿਹਾ ਚਿਰਾਗ਼ ਹੈ, ਜਿਹੜਾ ਦਰਵੇਸ਼ਾਂ ਦੇ ਸਾਰੇ ਸਿਲਸਿਲੇ ਨੂੰ ਰੋਸ਼ਨ ਕਰੇਗਾ।”¹⁹ ਇਹ ਕਹਿ ਕੇ ਖ਼ਵਾਜਾ ਸਾਹਿਬ ਨੇ ਖੁਦ ਵੀ

ਫਰੀਦ ਨੂੰ ਅਸੀਸ ਦਿੱਤੀ ਅਤੇ ਆਪਣੇ ਮੁਰੀਦ ਨੂੰ ਵੀ ਫਰੀਦ ਉੱਤੇ ਖਾਸ ਰਹਿਮਤ ਕਰਨ ਦਾ ਫਰਮਾਨ ਦਿੱਤਾ, ਜਿਸ ਨਾਲ ਫਰੀਦ ਨੂੰ ਪੂਰਨ ਇਕਾਗਰਤਾ ਦੀ ਅਵਸਥਾ ਪ੍ਰਾਪਤ ਹੋ ਗਈ ਅਤੇ ਉਹਦੀ ਰੂਹ ਅੰਦਰ ਖੁਦਾ ਦੇ ਕਲਮੇ (ਸ਼ਬਦ) ਨੂੰ ਫੜ ਕੇ ਉਪਰਲੇ ਰੂਹਾਨੀ ਮੰਡਲਾਂ ਵਿਚ ਚੜ੍ਹ ਗਈ।*

ਫਰੀਦ ਵਰਗਾ ਕੋਈ ਵਿਰਲਾ ਹੀ ਖੁਸ਼-ਕਿਸਮਤ ਸਾਧਕ ਹੁੰਦਾ ਹੈ, ਜਿਸ ਨੂੰ ਸਿਰਫ ਆਪਣੇ ਮੁਰਸ਼ਦ ਦੀ ਹੀ ਨਹੀਂ, ਮੁਰਸ਼ਦ ਦੇ ਮੁਰਸ਼ਦ ਦੀ ਵੀ ਰਹਿਮਤ ਨਸੀਬ ਹੁੰਦੀ ਹੈ। ਇਤਿਹਾਸਕਾਰਾਂ ਨੇ ਲਿਖਿਆ ਹੈ ਕਿ ਚਿਸ਼ਤੀ ਸਿਲਸਿਲੇ ਦੇ ਲੰਮੇ ਇਤਿਹਾਸ ਵਿਚ ਅਜਿਹਾ ਸੰਜੋਗ ਕਦੇ ਨਹੀਂ ਹੋਇਆ ਅਤੇ ਰੂਹਾਨੀਅਤ ਦੇ ਸਮੁੱਚੇ ਇਤਿਹਾਸ ਵਿਚ ਵੀ ਅਜਿਹੇ ਮੌਕੇ ਸ਼ਾਇਦ ਹੀ ਕਦੇ ਆਏ ਹੋਣ। ਅਮੀਰ ਖੁਰਦ ਨੇ 'ਸਿਯਰੁਲ-ਅੌਲੀਆ' ਵਿਚ ਇਸ ਮਹਾਨ ਵਰਦਾਨ ਦੀ ਪ੍ਰਾਪਤੀ ਉੱਤੇ ਫਰੀਦ ਦੀ ਉਪਮਾ ਕਰਦਿਆਂ ਹੋਇਆਂ ਲਿਖਿਆ ਹੈ:

“ਦੋ ਦਰਵੇਸ਼ਾਂ ਨੇ ਦੋਵੇਂ ਜਹਾਨ ਤੇਰੇ ਸਪੁਰਦ ਕਰ ਦਿੱਤੇ ਹਨ। ਵਕਤ ਦੇ ਇਨ੍ਹਾਂ ਸ਼ਾਹਾਂ ਨੇ ਤੈਨੂੰ ਸ਼ਾਹ ਬਣਾ ਦਿੱਤਾ ਹੈ। ਇਹ ਦੁਨੀਆ ਵੀ ਅਤੇ ਉਹ ਦੁਨੀਆ ਵੀ ਤੇਰੇ ਅਧੀਨ ਹੈ, ਸਾਰੀ ਕਾਇਨਾਤ ਤੇਰੇ ਹਵਾਲੇ ਕਰ ਦਿੱਤੀ ਗਈ ਹੈ।”²⁰

ਇਕ ਦਿਨ ਬਾਬਾ ਫਰੀਦ ਨੇ ਆਪਣੇ ਮੁਰਸ਼ਦ ਤੋਂ ਚਿਲ੍ਹਾ (ਚਾਲੀ ਦਿਨਾਂ ਦਾ ਤਪ) ਕਮਾਉਣ ਦੀ ਆਗਿਆ ਮੰਗੀ। ਮੁਰਸ਼ਦ ਨੇ ਜਵਾਬ ਦਿੱਤਾ, “ਚਿਲ੍ਹਾ ਕਮਾਉਣ ਦੀ ਕੋਈ ਲੋੜ ਨਹੀਂ। ਇਸ ਤਰ੍ਹਾਂ ਦੀਆਂ ਚੀਜ਼ਾਂ ਨਾਲ ਮਸ਼ਹੂਰੀ ਹੁੰਦੀ ਹੈ। ਚਿਸ਼ਤੀ ਸਿਲਸਿਲੇ ਦੇ ਦਰਵੇਸ਼ ਕਦੇ ਇਸ ਤਰ੍ਹਾਂ ਦੇ ਕੰਮਾਂ ਵਿਚ ਨਹੀਂ ਪਏ।” ਫਰੀਦ ਨੇ ਕਿਹਾ, “ਆਪ ਜਾਣੀ-ਜਾਣ ਹੋ। ਪ੍ਰਸਿੱਧੀ ਦੀ ਪ੍ਰਾਪਤੀ ਮੇਰੀ ਮਨਸ਼ਾ ਨਹੀਂ ਅਤੇ ਆਪ ਦੇ ਹੁੰਦਿਆਂ ਹੋਇਆਂ ਮੈਨੂੰ ਆਪਣੀ ਮਸ਼ਹੂਰੀ ਦੀ ਕੀ ਲੋੜ ਹੈ?” ‘ਫੁਵਾਇਦੁੱਲ-ਫੁਵਾਦ’ ਅਨੁਸਾਰ ਹਜ਼ਰਤ ਕਾਕੀ ਇਹ ਗੱਲ ਸੁਣ ਕੇ ਚੁੱਪ ਹੋ ਗਏ ਅਤੇ ਆਪ ਨੇ ਚਿਲ੍ਹਾ ਕਮਾਉਣ ਦੀ ਆਗਿਆ ਨਾ ਦਿੱਤੀ। ‘ਸਿਯਰ-ਉਲ-ਅੌਲੀਆ’ ਅਤੇ ਦੂਸਰੇ ਕੁਝ ਮਲਫੂਜ਼ਾਤਾਂ ਅਨੁਸਾਰ ਮੁਰਸ਼ਦ ਨੇ ਆਪ ਨੂੰ ਚਿਲ੍ਹਾਏ-ਮਾਅਕੂਸ²¹ ਕਮਾਉਣ ਦੀ ਇਜਾਜ਼ਤ ਦੇ ਦਿੱਤੀ। ਪਰ ਚਿਸ਼ਤੀ ਸਿਲਸਿਲੇ ਦੁਆਰਾ ਛਪਵਾਈਆਂ ਗਈਆਂ ਬਹੁਤੀਆਂ ਕਿਤਾਬਾਂ ਵਿਚ ਇਹੋ ਆਇਆ ਹੈ ਕਿ ਮੁਰਸ਼ਦ ਨੇ ਚਿਲ੍ਹਾ

* ਵਿਸਥਾਰ ਲਈ ਦੇਖੋ ਇਸ ਪੁਸਤਕ ਦਾ ਅਧਿਆਇ ‘ਵਿਸਰਿਆ ਜਿਨ੍ਹ ਨਾਮੁ’।

† ਦਰਵੇਸ਼ਾਂ ਦੇ ਜੀਵਨ ਦੀਆਂ ਘਟਨਾਵਾਂ ਅਤੇ ਬਚਨਾਂ ਉੱਤੇ ਆਧਾਰਤ ਲੇਖ।

‡ ਨਮਾਜ਼ੇ-ਮਾਅਕੂਸ ਅਤੇ ਚਿਲ੍ਹਾਏ-ਮਾਅਕੂਸ ਬਾਰੇ ਦੇਖੋ ਪੁਸਤਕ ਦਾ ਅਧਿਆਇ ‘ਨਮਾਜ਼ੇ-ਮਾਅਕੂਸ’

ਕਮਾਉਣ ਦੀ ਆਗਿਆ ਨਾ ਦਿੱਤੀ, ਸਗੋਂ ਫ਼ਰੀਦ ਨੂੰ ਸਾਰੀ ਉਮਰ ਇਸ ਗੱਲ ਦਾ ਪਛਤਾਵਾ ਰਿਹਾ ਕਿ ਜਦ ਮੁਰਸ਼ਦ ਨੇ ਇਕ ਵਾਰ ਨਾਂਹ ਕਰ ਦਿੱਤੀ ਸੀ ਤਾਂ ਉਹਨੇ ਮੁਰਸ਼ਦ ਦੇ ਸਾਹਮਣੇ ਦਲੀਲ ਦੇਣ ਦੀ ਗੁਸਤਾਖੀ ਕਿਉਂ ਕੀਤੀ। ਇਸ ਪਰਥਾਇ ਬਾਬਾ ਫ਼ਰੀਦ ਦੇ ਮੁਰਸ਼ਦ ਦੀ ਇਸ ਗੱਲ ਨੂੰ ਅੱਖੋਂ ਉਹਲੇ ਨਹੀਂ ਕੀਤਾ ਜਾ ਸਕਦਾ ਕਿ ਉਹ ਖੁਦ ਅਤੇ ਚਿਸ਼ਤੀ ਸਿਲਸਿਲੇ ਦੇ ਬਾਕੀ ਵੱਡੇ ਦਰਵੇਸ਼ ਇਸ ਕਿਸਮ ਦੇ ਹਠ ਕਰਮਾਂ ਨੂੰ ਰੂਹਾਨੀ ਤਰੱਕੀ ਲਈ ਜ਼ਰੂਰੀ ਨਹੀਂ ਸਨ ਸਮਝਦੇ।¹ ਇਹ ਗੱਲ ਪੂਰੇ ਭਰੋਸੇ ਨਾਲ ਕਹੀ ਜਾ ਸਕਦੀ ਹੈ ਕਿ ਜੇ ਬਾਬਾ ਫ਼ਰੀਦ ਹਠ-ਮਾਰਗੀ ਹੁੰਦੇ ਤਾਂ ਗੁਰੂ ਸਾਹਿਬ ਕਿਸੇ ਸੂਰਤ ਵਿਚ ਉਨ੍ਹਾਂ ਦਾ ਕਲਾਮ ਗੁਰੂ ਗ੍ਰੰਥ ਸਾਹਿਬ ਵਿਚ ਸ਼ਾਮਲ ਨਾ ਕਰਦੇ। ਹਜ਼ਰਤ ਬਖ਼ਤਿਆਰ ਕਾਕੀ ਦੀ ਸ਼ਰਨ ਵਿਚ ਆਉਣ ਤੋਂ ਪਹਿਲੋਂ ਫ਼ਰੀਦ ਨੇ ਜਿਹੌ ਜਿਹੇ ਮਰਜ਼ੀ ਹਠ-ਕਰਮ ਸਾਧੇ ਹੋਣ, ਪਰ ਬਖ਼ਤਿਆਰ ਕਾਕੀ ਵਰਗੇ ਕਾਮਲ ਦਰਵੇਸ਼ ਦੀ ਸ਼ਰਨ ਪ੍ਰਾਪਤ ਹੋ ਜਾਣ ਤੋਂ ਬਾਦ ਫ਼ਰੀਦ ਦੁਆਰਾ ਇਸ ਤਰ੍ਹਾਂ ਦੇ ਹਠ-ਕਰਮਾਂ ਵਿਚ ਲੱਗਣਾ ਕਿਸੇ ਤਰ੍ਹਾਂ ਵੀ ਸੁਭਾਵਕ ਨਹੀਂ ਭਾਸਦਾ।² ਡਾ. ਨਿਜ਼ਾਮੀ, ਡਾ. ਕਾਲਾ ਸਿੰਘ ਬੇਦੀ²³ ਆਦਿ ਲੇਖਕਾਂ ਨੇ ਇਸ ਕਿਸਮ ਦੇ ਵਰਣਨਾਂ ਦੀ ਸੱਚਾਈ ਬਾਰੇ ਡੂੰਘੇ ਸੰਦੇਹ ਪ੍ਰਗਟ ਕੀਤੇ ਹਨ।

ਸਭ ਜੀਵਨੀਕਾਰਾਂ ਨੇ ਲਿਖਿਆ ਹੈ ਕਿ ਬਾਬਾ ਫ਼ਰੀਦ ਗ੍ਰਿਹਸਤੀ ਦਰਵੇਸ਼ ਸਨ। ਉਨ੍ਹਾਂ ਨੇ ਸ਼ਾਦੀ ਕੀਤੀ।¹ ਉਨ੍ਹਾਂ ਦੇ ਧੀਆਂ-ਪੁੱਤਰ ਸਨ। ਉਨ੍ਹਾਂ ਦੇ ਬੱਚਿਆਂ ਦੀਆਂ ਸ਼ਾਦੀਆਂ ਹੋਈਆਂ। ਇਸ ਤੋਂ ਵੀ ਪਤਾ ਲਗਦਾ ਹੈ ਕਿ ਆਪ ਨਾ ਤਿਆਗ-ਮਾਰਗੀ ਸਨ, ਨਾ ਹਠ-ਮਾਰਗੀ। ਆਪ ਦੇ ਜੀਵਨ ਦਾ ਮੂਲ ਆਧਾਰ ਪ੍ਰੇਮ ਦਾ ਹਠ ਹੈ, ਹਠ ਦਾ ਪ੍ਰੇਮ ਨਹੀਂ।

ਹਾਂਸੀ ਵੱਲ ਰਵਾਨਗੀ

ਇਤਿਹਾਸ ਤੋਂ ਇਸ ਗੱਲ ਬਾਰੇ ਪੂਰੇ ਵੇਰਵੇ ਨਹੀਂ ਮਿਲਦੇ ਕਿ ਬਾਬਾ ਫ਼ਰੀਦ ਕਿੰਨੀ ਵਾਰ ਦਿੱਲੀ ਆਏ ਅਤੇ ਕਿੰਨਾ ਸਮਾਂ ਮੁਰਸ਼ਦ ਦੀ ਸੁਹਬਤ ਵਿਚ ਰਹੇ। 'ਜਵਾਹਰੁਲ-ਕਲਾਮ'²⁴ ਵਿਚ ਇਸ਼ਾਰਾ ਕੀਤਾ ਗਿਆ ਹੈ ਕਿ ਦਿੱਲੀ ਆਉਣ ਤੋਂ ਪਹਿਲਾਂ ਆਪ ਦੇ ਹਿਰਦੇ ਦਾ ਬਰਤਨ ਪੂਰੀ ਤਰ੍ਹਾਂ ਤਿਆਰ ਹੋ ਚੁੱਕਾ ਸੀ ਅਤੇ ਆਪ ਨੂੰ ਪੂਰਨਤਾ ਦੀ ਪ੍ਰਾਪਤੀ ਵਿਚ ਬਹੁਤੀ ਦੇਰ ਨਾ ਲੱਗੀ। ਮੁਰਸ਼ਦ ਦੀ ਰਹਿਮਤ, ਆਪਣੀ ਲਗਨ ਅਤੇ ਘਾਲਣਾ ਸਦਕਾ ਫ਼ਰੀਦ ਛੇਤੀ ਹੀ ਉਚੇਰੇ ਰੂਹਾਨੀ ਮੰਡਲਾਂ ਦਾ ਪਾਂਧੀ ਅਤੇ ਵਾਸੀ ਬਣ ਗਿਆ।

* ਦੇਖੋ 'ਫ਼ਵਾਇਦੁਲ-ਫ਼ਵਾਦ', ਉਰਦੂ ਤਰਜਮਾ, ਹਜ਼ਰਤ ਅਮੀਰ ਉੱਲਾ ਸੰਜਗੀ²²

† ਕੁਝ ਜੀਵਨੀਕਾਰਾਂ ਨੇ ਆਪ ਦੀਆਂ ਤਿੰਨ ਅਤੇ ਕੁਝ ਨੇ ਚਾਰ ਸ਼ਾਦੀਆਂ ਦੱਸੀਆਂ ਹਨ।

ਇਕ ਦਿਨ ਮੁਰਸ਼ਦ ਨੇ ਫ਼ਰੀਦ ਨੂੰ ਹਾਂਸੀ ਜਾਣ ਦਾ ਹੁਕਮ ਦਿੱਤਾ। ਫ਼ਰੀਦ ਨੇ ਕਿਹਾ, “ਹਜ਼ੂਰ ਮੈਂ ਆਪ ਦਾ ਖ਼ਾਦਮ ਹਾਂ, ਜਿਸ ਤਰ੍ਹਾਂ ਹੁਕਮ ਹੋਵੇ, ਉਸੇ ਤਰ੍ਹਾਂ ਕਰਾਂਗਾ।” ਮੁਰਸ਼ਦ ਨੇ ਫ਼ਰਮਾਇਆ “ਕੁੱਲ-ਮਾਲਕ ਦੀ ਇਹੋ ਰਜ਼ਾ ਹੈ।” ਇਹ ਕਹਿੰਦਿਆਂ ਹੋਇਆਂ ਮੁਰਸ਼ਦ ਨੇ ਆਪਣਾ ਮੁਸੱਲਾ ਅਤੇ ਅਸਾ (ਸੋਟਾ) ਫ਼ਰੀਦ ਨੂੰ ਦੇ ਦਿੱਤਾ ਅਤੇ ਫ਼ਰਮਾਇਆ, “ਮੈਨੂੰ ਚਿਸ਼ਤੀ ਪੀਰਾਂ ਤੋਂ ਪੀੜ੍ਹੀ-ਦਰ-ਪੀੜ੍ਹੀ ਮਿਲੀਆਂ ਚੀਜ਼ਾਂ ਖ਼ਿਰਕਾ (ਚੋਲਾ), ਸੱਜਾਦਾ (ਆਸਣ), ਦਸਤਾਰ ਅਤੇ ਖੜਾਵਾਂ ਤੇਰੀ ਅਮਾਨਤ ਹਨ। ਇਹ ਚੀਜ਼ਾਂ ਮੈਂ ਕਾਜ਼ੀ ਹਮੀਦੁੱਦੀਨ ਨਗੋਰੀ ਨੂੰ ਦੇ ਜਾਵਾਂਗਾ। ਤੂੰ ਮੇਰੀ ਵਫ਼ਾਤ (ਅਕਾਲ-ਚਲਾਣੇ) ਦੇ ਪੰਜਵੇਂ ਦਿਨ ਦਿੱਲੀ ਪਹੁੰਚੇਗਾ, ਤਾਂ ਤੇਰੀ ਇਹ ਅਮਾਨਤ ਵੀ ਤੈਨੂੰ ਮਿਲ ਜਾਵੇਗੀ।”²⁵ ਇਹ ਕਹਿੰਦਿਆਂ ਹੋਇਆਂ ਹਜ਼ਰਤ ਬਖ਼ਤਿਆਰ ਕਾਕੀ ਨੇ ਫ਼ਰੀਦ ਨੂੰ ਛੋਟੇ ਬੱਚੇ ਵਾਂਗ ਆਪਣੀ ਗੋਦ ਵਿਚ ਬਿਠਾ ਕੇ ਪਿਆਰ ਕੀਤਾ ਅਤੇ ਫ਼ਰਮਾਇਆ, “ਇਹ ਸਾਡੀ ਆਖ਼ਰੀ ਬਾਹਰੀ ਮੁਲਾਕਾਤ ਹੈ। ਨਾ ਮੈਂ ਆਪਣੇ ਮੁਰਸ਼ਦ ਦੇ ਅੰਤ ਸਮੇਂ ਉਹਦੇ ਕੋਲ ਸੀ ਅਤੇ ਨਾ ਹੀ ਮੇਰੇ ਅੰਤ ਸਮੇਂ ਤੂੰ ਮੇਰੇ ਕੋਲ ਹੋਵੇਗਾ।”²⁶ ਇਸ ਤਰ੍ਹਾਂ ਇਕ ਮਹਾਨ ਪੀਰ ਅਤੇ ਉਹਦਾ, ਉਹਦੇ ਵਰਗਾ ਹੀ ਮਹਾਨ ਮੁਰੀਦ, ਜਿਸਮਾਨੀ ਤੌਰ ਤੇ ਸਦਾ ਲਈ ਇਕ ਦੂਜੇ ਤੋਂ ਜੁਦਾ ਹੋ ਗਏ।

ਹਾਂਸੀ ਵਿਖੇ

ਫ਼ਰੀਦ ਨੇ ਦਿੱਲੀ ਨੂੰ ਛੱਡ ਕੇ ਹਾਂਸੀ (ਜ਼ਿਲ੍ਹਾ ਹਿਸਾਰ) ਵਿਚ ਜਾ ਟਿਕਾਣਾ ਕੀਤਾ। ਉਨ੍ਹਾਂ ਦਿਨਾਂ ਵਿਚ ਹਾਂਸੀ ਇੱਕ ਛਾਉਣੀ ਸੀ। ਆਪ ਨੇ ਸੋਚਿਆ ਕਿ ਏਥੇ ਗੁਮਨਾਮੀ ਵਿਚ ਰਹਿੰਦਿਆਂ ਹੋਇਆਂ ਭਜਨ-ਬੰਦਗੀ ਦਾ ਸਿਲਸਿਲਾ ਜਾਰੀ ਰਖਣਾ ਵਧੇਰੇ ਆਸਾਨ ਹੋਵੇਗਾ।

ਕਸਤੂਰੀ ਨੂੰ ਲੱਖ ਫੁਪਾ ਕੇ ਰੱਖੇ, ਉਸ ਦੀ ਸੁਰੰਧੀ ਬਾਹਰ ਨਿਕਲ ਹੀ ਜਾਂਦੀ ਹੈ। ਮਾਲਕ ਦਾ ਭਾਣਾ ਕਿ ਇਕ ਦਿਨ ਇਕ ਪ੍ਰਸਿੱਧ ਦਰਵੇਸ਼ ਮੌਲਾਨਾ ਨੂਰ ਤੁਰਕ ਹਾਂਸੀ ਆਏ। ਉਨ੍ਹਾਂ ਦਾ ਵਾਅਜ਼ (ਕਥਾ) ਬਹੁਤ ਉੱਚੇ ਦਰਜੇ ਦਾ ਸੀ। ਉਹ ਕਥਾ ਕਰ ਰਹੇ ਸਨ ਕਿ ਫ਼ਰੀਦ ਵੀ ਪਾਣੀ ਪੁਰਾਣੀ ਗੋਦੜੀ ਪਾਈ ਓਥੇ ਪਹੁੰਚ ਗਿਆ ਅਤੇ ਚੁੱਪ-ਚਾਪ ਇਕੱਠ ਵਿਚ ਪਿੱਛੇ ਕਰ ਕੇ ਬੈਠ ਗਿਆ। ਮੌਲਾਨਾ ਨੂਰ ਤੁਰਕ ਫ਼ਰੀਦ ਨੂੰ ਪਹਿਲੋਂ ਕਦੇ ਨਹੀਂ ਸੀ ਮਿਲੇ, ਪਰ ਫ਼ਰੀਦ ਦੇ ਚਿਹਰੇ ਤੋਂ ਉਹਦੀ ਅੰਦਰਲੀ ਅਵਸਥਾ ਦਾ ਅਨੁਮਾਨ ਲਾ ਕੇ ਉਹ ਇਕ ਦਮ ਬੋਲ ਪਏ, “ਮੁਸਲਮਾਨ ਭਰਾਵੇ, ਰਮਜ਼ਾਂ ਦਾ ਭੇਦੀ ਸੱਚਾ ਜੌਹਰੀ ਆ ਗਿਆ ਹੈ। ਇਸ ਗੋਦੜੀ ਵਿਚ ਛੁਪੇ ਲਾਲ ਦਾ ਦੀਦਾਰ ਕਰੋ।”²⁷ ਸਭ ਨਜ਼ਰਾਂ ਇਕ ਦਮ ਫ਼ਰੀਦ ਉੱਤੇ ਗੱਡੀਆਂ ਗਈਆਂ। ਬੁਢਾਪੇ ਦੀ ਉਮਰ ਵਿਚ ਪਹੁੰਚ ਕੇ ਬਾਬਾ ਫ਼ਰੀਦ ਆਪਣੇ ਮੁਰੀਦਾਂ ਨੂੰ ਕਹਿੰਦੇ ਹੁੰਦੇ ਸਨ ਕਿ ਜਿਹੜੇ ਸ਼ਬਦ ਉਸ ਦਰਵੇਸ਼ ਨੇ ਮੇਰੀ ਤਾਰੀਫ਼ ਵਿਚ ਵਰਤੇ ਸਨ, ਉਹਨੇ ਕਦੇ ਕਿਸੇ

ਬਾਦਸ਼ਾਹ ਲਈ ਵੀ ਨਹੀਂ ਵਰਤੇ ਹੋਣੇ। ਆਪ ਕਹਿੰਦੇ ਹੁੰਦੇ ਸਨ ਕਿ ਇਹ ਉਸ ਦਰਵੇਸ਼ ਦੀ ਵਡਿਆਈ ਸੀ, ਨਹੀਂ ਤਾਂ ਮੈਂ ਤਾਂ ਖੁਦਾ ਦਾ ਨਾਚੀਜ਼ ਗ਼ੁਲਾਮ ਹਾਂ।

ਇਸ ਘਟਨਾ ਨਾਲ ਫ਼ਰੀਦ ਦੀ ਉਪਮਾ ਸਾਰੀ ਹਾਂਸੀ ਵਿਚ ਫੈਲ ਗਈ ਅਤੇ ਰੂਹਾਨੀਅਤ ਦੇ ਖੋਜੀ ਵੱਡੀ ਗਿਣਤੀ ਵਿਚ ਉਨ੍ਹਾਂ ਦੇ ਦਰਸ਼ਨਾਂ ਲਈ ਆਉਣੇ ਸ਼ੁਰੂ ਹੋ ਗਏ। ਹਾਂਸੀ ਵਿਚ ਨਿਵਾਸ ਦੌਰਾਨ ਹੀ ਬਾਬਾ ਫ਼ਰੀਦ ਦਾ ਪ੍ਰਸਿੱਧ ਮੁਰੀਦ ਸ਼ੇਖ਼ ਜਮਾਲੁੱਦੀਨ ਉਨ੍ਹਾਂ ਦੀ ਸ਼ਰਨ ਵਿਚ ਆਇਆ। ਬਾਦ ਵਿਚ ਆਪ ਨੇ ਉਹਨੂੰ ਆਪਣਾ ਖਲੀਫ਼ਾ ਵੀ ਥਾਪਿਆ। ਕੁਝ ਇਤਿਹਾਸਕਾਰਾਂ ਅਨੁਸਾਰ ਆਪ 12 ਸਾਲ ਅਤੇ ਕੁਝ ਦੂਸਰਿਆਂ ਅਨੁਸਾਰ 19-20 ਸਾਲ ਤਕ ਹਾਂਸੀ ਵਿਖੇ ਰਹੇ। ਆਪ ਨੇ ਆਪਣੇ ਮੁਰਸ਼ਦ ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਚੋਲਾ ਤਿਆਗਣ ਤੋਂ ਬਾਦ ਹੀ ਹਾਂਸੀ ਤੋਂ ਵਿਦਾ ਲਈ।

ਹਜ਼ਰਤ ਕਾਕੀ ਦੇ ਜਾਨਸ਼ੀਨ

ਪੀਰ ਅਤੇ ਮੁਰੀਦ ਦੇ ਨਿਰਮਲ ਪ੍ਰੇਮ ਦੇ ਅਦਭੁਤ ਰਿਸ਼ਤੇ ਨੂੰ ਲਫ਼ਜ਼ਾਂ ਵਿਚ ਬਿਆਨ ਕਰ ਸਕਣਾ ਅਸੰਭਵ ਹੈ। ਨਾ ਮੁਰੀਦ ਮੁਰਸ਼ਦ ਤੋਂ ਦੂਰ ਜਾਣਾ ਚਾਹੁੰਦਾ ਹੈ, ਨਾ ਮੁਰਸ਼ਦ, ਮੁਰੀਦ ਨੂੰ ਅੱਖੋਂ ਓਹਲੇ ਕਰਨਾ ਚਾਹੁੰਦਾ ਹੈ। ਪਰ ਜਿਸ ਮੁਰੀਦ ਨੇ ਅੱਗੋਂ ਮੁਰਸ਼ਦ ਦੀ ਥਾਂ ਲੈਣੀ ਹੁੰਦੀ ਹੈ, ਮੁਰਸ਼ਦ ਉਸ ਨੂੰ ਸ਼ੁਰੂ ਤੋਂ ਹੀ ਉਸ ਜ਼ਿੰਮੇਦਾਰੀ ਲਈ ਤਿਆਰ ਕਰਨਾ ਸ਼ੁਰੂ ਕਰ ਦਿੰਦਾ ਹੈ। ਹਜ਼ਰਤ ਕਾਕੀ ਨੇ ਆਪਣੀ ਗੱਦੀ ਫ਼ਰੀਦ ਨੂੰ ਸੌਂਪਣ ਦਾ ਫੈਸਲਾ ਕਈ ਸਾਲ ਪਹਿਲਾਂ ਸੁਣਾ ਦਿੱਤਾ ਸੀ। ਗੱਦੀ ਦੇ ਚਾਹਵਾਨਾਂ ਨੂੰ ਨਿਰਾਸ਼ਾ ਜ਼ਰੂਰ ਹੋਈ ਪਰ ਪੀਰ ਦਾ ਹੁਕਮ ਅਟੱਲ ਸੀ। ਇਸ ਹੁਕਮ ਦੇ ਪਿੱਛੇ ਖੁਦਾ ਦੀ ਰਜ਼ਾ, ਮੁਰਸ਼ਦ ਦੀ ਮੌਜ, ਫ਼ਰੀਦ ਦੀ ਬੇਮਿਸਾਲ ਕਮਾਈ ਅਤੇ ਮੁਰਸ਼ਦ-ਪ੍ਰਸਤੀ ਸ਼ਾਮਲ ਸੀ।

ਕਿਹਾ ਜਾਂਦਾ ਹੈ ਕਿ ਜਿਸ ਰਾਤ ਮੁਰਸ਼ਦ ਕੁਤਬੁੱਦੀਨ ਬਖ਼ਤਿਆਰ ਕਾਕੀ ਨੇ ਦੁਨੀਆ ਤੋਂ ਕੂਚ ਕਰਨਾ ਸੀ, ਫ਼ਰੀਦ ਨੂੰ ਬਖ਼ਸ਼ਾਰਤ ਹੋਈ ਕਿ ਮੁਰਸ਼ਦ ਮੈਨੂੰ ਬੁਲਾ ਰਿਹਾ ਹੈ। ਫ਼ਰੀਦ ਸਵੇਰੇ ਤੜਕੇ ਦਿੱਲੀ ਲਈ ਭਰ ਪਿਆ। ਫ਼ਰੀਦ ਨੂੰ ਮੁਰਸ਼ਦ ਦੇ ਦਿਹਾਂਤ ਦੀ ਖ਼ਬਰ ਦੇਣ ਲਈ ਭੇਜਿਆ ਗਿਆ ਕਾਸਦ, ਉਹਨੂੰ ਰਾਹ ਵਿਚ ਮਿਲਿਆ। ਫ਼ਰੀਦ ਪੰਜਵੇਂ ਦਿਨ ਦਿੱਲੀ ਪੁੱਜਾ। ਮੁਰਸ਼ਦ ਦੇ ਹੁਕਮ ਮੁਤਾਬਿਕ ਕਾਜ਼ੀ ਹਮੀਦੁੱਦੀਨ ਨਗੌਰੀ ਨੇ ਮੁਰਸ਼ਦ ਦੁਆਰਾ ਦਿੱਤੀਆਂ ਵਸਤਾਂ ਫ਼ਰੀਦ ਨੂੰ ਸੌਂਪ ਦਿੱਤੀਆਂ। ਫ਼ਰੀਦ ਨੇ ਬੜੇ ਪਿਆਰ ਅਤੇ ਸਤਿਕਾਰ ਨਾਲ ਮੁਰਸ਼ਦ ਦਾ ਖ਼ਿਰਕਾ (ਚੋਲਾ) ਆਪਣੇ ਸਿਰ ਉੱਤੇ ਰੱਖ ਲਿਆ ਅਤੇ ਮੁਰਸ਼ਦ ਦੇ ਹੁਕਮ ਮੁਤਾਬਿਕ ਚਿਸ਼ਤੀ ਸਿਲਸਿਲੇ ਦੇ ਮੁਖੀ ਦਾ ਕਾਰਜ ਸੰਭਾਲ ਲਿਆ।

ਦਿੱਲੀ ਵਿਚ ਜ਼ਿੰਦਗੀ ਦੀ ਚਾਲ-ਵਾਲ ਹਾਂਸੀ ਤੋਂ ਬਿਲਕੁਲ ਵੱਖਰੀ ਕਿਸਮ ਦੀ ਸੀ। ਰਾਜਧਾਨੀ ਦੀ ਚਹਿਲ-ਪਹਿਲ ਵਿਚ ਹਾਂਸੀ ਵਾਲੀ ਸ਼ਾਂਤੀ ਕਿੱਥੇ! ਏਥੇ ਬਾਬਾ ਫ਼ਰੀਦ ਨੂੰ ਕਦੇ ਇਕ ਜਲਸੇ ਵਿਚ ਜਾਣਾ ਪੈਂਦਾ, ਕਦੇ ਦੂਜੇ ਵਿਚ। ਉਨ੍ਹਾਂ ਨੂੰ ਤੇਜ਼ ਰਫ਼ਤਾਰ ਅਤੇ ਹਫ਼ੜਾ-ਦਫ਼ੜੀ ਵਾਲਾ ਇਹ ਜੀਵਨ ਪਸੰਦ ਨਹੀਂ ਸੀ। ਹਾਲਤ ਏਥੋਂ ਤਕ ਪਹੁੰਚ ਗਈ ਕਿ ਹਾਂਸੀ ਤੋਂ ਸਰਹੰਗਾਂ ਨਾਮੀ ਸ਼ਰਧਾਲੂ ਆਪ ਨੂੰ ਮਿਲਣ ਆਇਆ ਤਾਂ ਸੇਵਕ ਨੇ ਕਈ ਦਿਨ ਉਹਨੂੰ ਬਾਹਰ ਹੀ ਰੋਕੀ ਰਖਿਆ। ਇਕ ਦਿਨ ਆਪ ਅਚਾਨਕ ਬਾਹਰ ਨਿਕਲੇ ਤਾਂ ਮਸਤਾਨੇ ਨੇ ਆਪ ਦੇ ਕਦਮਾਂ ਉੱਤੇ ਡਿਗ ਕੇ ਅਰਜ਼ ਕੀਤੀ, “ਹਜ਼ਰਤ, ਹਾਂਸੀ ਵਿਚ ਆਪ ਨੂੰ ਮਿਲਣਾ ਬਹੁਤ ਆਸਾਨ ਸੀ, ਪਰ ਏਥੇ ਬਹੁਤ ਮੁਸ਼ਕਲ ਹੈ।” ਬਾਬਾ ਫ਼ਰੀਦ ਨੇ ਫੌਰਨ ਦਿੱਲੀ ਛੱਡ ਕੇ ਹਾਂਸੀ ਵਾਪਸ ਜਾਣ ਦਾ ਫੈਸਲਾ ਸੁਣਾ ਦਿੱਤਾ। ਸ਼ਰਧਾਲੂਆਂ ਨੇ ਅਰਜ਼ ਕੀਤੀ ਕਿ ਆਪ ਦੇ ਮੁਰਸ਼ਦ ਨੇ ਆਪ ਨੂੰ ਆਪਣੀ ਗੱਦੀ ਬਖ਼ਸ਼ੀ ਹੈ। ਉਹ ਦਿੱਲੀ ਰਹਿੰਦੇ ਸਨ, ਆਪ ਨੂੰ ਵੀ ਦਿੱਲੀ ਹੀ ਰਹਿਣਾ ਚਾਹੀਦਾ ਹੈ। ਬਾਬਾ ਫ਼ਰੀਦ ਨੇ ਕਿਹਾ ਕਿ ਮੈਂ ਸ਼ਹਿਰ ਵਿਚ ਰਹਾਂ ਜਾਂ ਬੀਆਬਾਨ ਵਿਚ, ਮੇਰੇ ਮੁਰਸ਼ਦ ਦੀ ਰਹਿਮਤ ਸਦਾ ਮੇਰੇ ਨਾਲ ਹੈ।^{੧੮}

ਦਰਅਸਲ ਬਾਬਾ ਫ਼ਰੀਦ ਦਿੱਲੀ ਦੇ ਸਿਆਸੀ ਮਾਹੌਲ ਤੋਂ ਦੂਰ ਰਹਿਣਾ ਚਾਹੁੰਦੇ ਸਨ। ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਅਕਾਲ-ਚਲਾਣਾ ਕਰ ਜਾਣ ਤੋਂ ਕੁਝ ਮਹੀਨੇ ਬਾਦ ਹੀ ਸ਼ਾਹ ਇਲਤਮਸ਼ ਵੀ ਪਰਲੋਕ ਸਿਧਾਰ ਗਿਆ। ਉਹ ਆਲਮਾਂ ਅਤੇ ਦਰਵੇਸ਼ਾਂ ਦਾ ਕਦਰਦਾਨ ਅਤੇ ਸ਼ਰਧਾਲੂ ਸੀ। ਉਹਦੇ ਬਾਦ ਦਿੱਲੀ-ਦਰਬਾਰ ਸਾਜਿਸ਼ਾਂ ਦਾ ਅਖਾੜਾ ਬਣ ਗਿਆ। ਬਾਬਾ ਫ਼ਰੀਦ ਦਿੱਲੀ ਵਿਚ ਚਿਸ਼ਤੀ ਸਿਲਸਿਲੇ ਦਾ ਕਾਰਜ ਆਪਣੇ ਗੁਰ-ਭਾਈ ਬਦਰੁੱਦੀਨ ਗ਼ਜ਼ਨਵੀ ਨੂੰ ਸੌਂਪ ਕੇ ਖੁਦ ਦਿੱਲੀ ਤੋਂ ਰਵਾਨਾ ਹੋ ਗਏ।

ਇਕ ਅਹਿਲਕਾਰ ਨੇ ਬਦਰੁੱਦੀਨ ਲਈ ਖ਼ੂਬਸੂਰਤ ਖਾਨਗਾਹ ਬਣਵਾ ਦਿੱਤੀ ਜੋ ਰਾਜਸੀ ਚਾਲਾਂ ਦਾ ਅੱਡਾ ਅਤੇ ਬਦਰੁੱਦੀਨ ਦੀ ਤਬਾਹੀ ਦਾ ਕਾਰਨ ਬਣ ਗਈ। ਇਸ ਤੋਂ ਪਤਾ ਲਗਦਾ ਹੈ ਕਿ ਬਾਬਾ ਫ਼ਰੀਦ ਨੇ ਦਿੱਲੀ ਦੇ ਰਾਜਸੀ ਮਾਹੌਲ ਤੋਂ ਦੂਰ ਰਹਿਣ ਦਾ ਜਿਹੜਾ ਫੈਸਲਾ ਕੀਤਾ ਸੀ, ਉਹ ਭਾਰੀ ਦੂਰ-ਅੰਦੇਸ਼ੀ ਦਾ ਸੂਚਕ ਸੀ।^{੧੯}

ਅਜੋਧਨ

ਜੇ ਬਾਬਾ ਫ਼ਰੀਦ ਦਿੱਲੀ ਨਹੀਂ ਸਨ ਰਹਿਣਾ ਚਾਹੁੰਦੇ ਤਾਂ ਹਾਂਸੀ ਵੀ ਨਹੀਂ ਸਨ ਰੁਕਣਾ ਚਾਹੁੰਦੇ, ਕਿਉਂਕਿ ਓਥੇ ਵੀ ਉਨ੍ਹਾਂ ਦੀ ਪ੍ਰਸਿੱਧੀ ਫੈਲ ਚੁੱਕੀ ਸੀ। ਆਪ ਹਾਂਸੀ ਤੋਂ ਛੇਤੀ ਹੀ ਆਪਣੇ ਪਿੰਡ ਖੋਤਵਾਲ ਵਾਪਸ ਆ ਗਏ। ਜਦੋਂ ਏਥੇ ਵੀ ਸ਼ਰਧਾਲੂਆਂ ਦਾ ਤਾਂਤਾ ਲਗ ਗਿਆ ਤਾਂ ਆਪ ਅਜੋਧਨ ਚਲੇ ਗਏ ਅਤੇ ਆਪਣੇ ਆਖਰੀ ਸੁਆਸਾਂ ਤਕ ਉੱਥੇ ਹੀ ਟਿਕੇ ਰਹੇ।

ਉਨ੍ਹੀਂ ਦਿਨੀਂ ਅਜੋਧਨ ਆਵਾਜਾਈ ਦਾ ਇਕ ਅਹਿਮ ਕੇਂਦਰ ਸੀ। ਡੇਰਾ ਗ਼ਾਜ਼ੀ ਖਾਂ ਤੇ ਡੇਰਾ ਇਸਮਾਈਲ ਖਾਂ ਤੋਂ ਆਉਂਦੀਆਂ ਦੋ ਵੱਡੀਆਂ ਪੱਛਮੀ ਸੜਕਾਂ ਏਥੇ ਮਿਲਦੀਆਂ ਸਨ। ਇਨ੍ਹਾਂ ਰਾਹੀਂ ਹਿੰਦੁਸਤਾਨ ਮਧ-ਏਸ਼ੀਆ, ਈਰਾਨ ਅਤੇ ਤੁਰਕਿਸਤਾਨ ਨਾਲ ਜੁੜਿਆ ਹੋਇਆ ਸੀ। ਏਥੋਂ ਕਈ ਸੜਕਾਂ ਦੇਸ਼ ਦੇ ਵੱਖ-ਵੱਖ ਹਿੱਸਿਆਂ ਵੱਲ ਵੀ ਜਾਂਦੀਆਂ ਸਨ। ਹਮਲਾਵਰ ਫ਼ੌਜਾਂ, ਵਪਾਰੀਆਂ ਦੇ ਕਾਫ਼ਲੇ ਅਤੇ ਮੁਸਾਫ਼ਰ ਸਭ ਏਥੋਂ ਲੰਘ ਕੇ ਜਾਂਦੇ ਸਨ।

ਅਜੋਧਨ ਨੂੰ ਅੱਜ-ਕਲ੍ਹ ਪਾਕਪਟਨ ਕਿਹਾ ਜਾਂਦਾ ਹੈ। ਪਟਨ, ਪੱਤਣ ਤੋਂ ਬਣਿਆ ਹੈ ਅਤੇ ਪਾਕ ਦਾ ਅਰਥ ਹੈ, ਪਵਿੱਤਰ। ਦਰਿਆ ਸਿੰਧ ਦੇ ਕੰਢੇ ਦਾ ਇਹ ਪੱਤਣ ਬਾਬਾ ਫ਼ਰੀਦ ਦੇ ਨਾਂ ਤੇ ਪਾਕਪੱਤਣ, ਨੌਕ ਲੋਕਾਂ ਦੇ ਪਾਰ ਜਾਣ ਦਾ ਪੱਤਣ, ਨਾਂ ਨਾਲ ਪ੍ਰਸਿੱਧ ਹੋ ਗਿਆ।

ਉਨ੍ਹੀਂ ਦਿਨੀਂ ਏਥੇ ਅਜਿਹੇ ਅਨਪੜ੍ਹ ਅਤੇ ਗਵਾਰ ਕਬੀਲੇ ਆਬਾਦ ਸਨ, ਜੋ ਕਈ ਕਿਸਮ ਦੇ ਵਹਿਮਾਂ-ਭਰਮਾਂ ਦਾ ਸ਼ਿਕਾਰ ਸਨ। ਬਾਬਾ ਫ਼ਰੀਦ ਵਰਗੇ ਗ਼ੌਸ਼ਾ-ਨਸ਼ੀਨ (ਇਕਾਂਤ-ਵਾਸੀ) ਦਰਵੇਸ਼ ਲਈ ਇਸ ਤੋਂ ਵਧੀਆ ਥਾਂ ਹੋਰ ਕਿਹੜੀ ਹੋ ਸਕਦੀ ਸੀ! ਬਾਬਾ ਫ਼ਰੀਦ ਨੇ ਏਥੇ ਵੀ ਭਜਨ-ਬੰਦਗੀ ਦਾ ਕਾਰਜ ਪੂਰੇ ਜ਼ੋਰ-ਸ਼ੋਰ ਨਾਲ ਜਾਰੀ ਰਖਿਆ। ਹੌਲੀ-ਹੌਲੀ ਏਥੇ ਵੀ ਆਪ ਦੀ ਪਾਰਸਾਈ (ਪਵਿੱਤਰਤਾ) ਅਤੇ ਬਜ਼ੁਰਗੀ ਦੀ ਸੁਰੰਧੀ ਬਾਹਰ ਫੈਲਣੀ ਸ਼ੁਰੂ ਹੋ ਗਈ ਅਤੇ ਰੂਹਾਨੀਅਤ ਦੇ ਚਾਹਵਾਨ ਭਾਰੀ ਗਿਣਤੀ ਵਿਚ ਆਪ ਕੋਲ ਆਉਣੇ ਸ਼ੁਰੂ ਹੋ ਗਏ। ਅਸਲ ਵਿਚ ਹਰ ਕਾਮਲ ਦਰਵੇਸ਼ ਦੇ ਗੁਪਤ ਰਹਿਣ ਅਤੇ ਪਰਗਟ ਹੋਣ ਦਾ ਵਕਤ ਕੁੱਲ-ਮਾਲਕ ਵੱਲੋਂ ਨਿਸ਼ਚਿਤ ਕੀਤਾ ਹੁੰਦਾ ਹੈ। ਜਦ ਵਕਤ ਆਇਆ ਤਾਂ ਬਾਬਾ ਫ਼ਰੀਦ ਨੇ ਲੋਕਾਂ ਨੂੰ ਖੁਲ੍ਹੇ-ਆਮ ਦੀਦਾਰ ਦੇਣ ਅਤੇ ਕੁੱਲ-ਮਾਲਕ ਦੀ ਇਬਾਦਤ ਦੇ ਸੱਚੇ ਰਾਹ ਦਾ ਭੇਦ ਸਮਝਾਉਣ ਦਾ ਕਾਰਜ ਸ਼ੁਰੂ ਕਰ ਦਿੱਤਾ।^{੧੦} ਨਤੀਜਾ ਇਹ ਹੋਇਆ ਕਿ ਬਾਬਾ ਫ਼ਰੀਦ ਦੀ ਮਹਾਨਤਾ ਦੀ ਸੁਰੰਧੀ ਸਾਰੇ ਦੇਸ਼ ਵਿਚ ਹੀ ਨਹੀਂ, ਬਾਹਰਲੇ ਦੇਸ਼ਾਂ ਤਕ ਵੀ ਫੈਲਣੀ ਸ਼ੁਰੂ ਹੋ ਗਈ। ਇਸ ਨਾਲ ਜਿੱਥੇ ਸੱਚੇ ਜ਼ਿਗਿਆਸੂ ਖੁਸ਼ੀ-ਖੁਸ਼ੀ ਆਪ ਦੀ ਸ਼ਰਨ ਵਿਚ ਆ ਕੇ ਆਪਣੀ ਰੂਹਾਨੀ ਪਿਆਸ ਬੁਝਾਉਣ ਲਗੇ, ਉਥੇ ਬਾਹਰਮੁਖੀ ਕਿਤਾਬੀ ਗਿਆਨ ਦੇ ਕੈਦੀ, ਫ਼ਰੀਦ ਦੀ ਦਿਨੋ-ਦਿਨ ਵੱਧ ਰਹੀ ਸ਼ੁਹਰਤ ਤੋਂ ਬਹੁਤ ਦੁਖੀ ਹੋਏ।^{੧੧}

ਬਾਬਾ ਫ਼ਰੀਦ ਨੇ ਕਸਬੇ ਤੋਂ ਬਾਹਰ ਡੇਢ ਸੌ ਛੁੱਟ ਉੱਚੇ ਟਿੱਲੇ ਉੱਤੇ ਆਪਣਾ ਜਮਾਤਖਾਨਾ ਬਣਾਇਆ। ਇਹ ਇਕ ਵੱਡਾ ਕੱਚਾ ਕੋਠਾ ਸੀ ਜੋ ਮੁਰੀਦਾਂ ਅਤੇ ਮੁਸਾਫ਼ਰਾਂ ਵਾਸਤੇ, ਜੋ ਏਥੇ ਵੱਡੀ ਗਿਣਤੀ ਵਿਚ ਆਉਂਦੇ ਰਹਿੰਦੇ ਸਨ, ਬਣਾਇਆ ਗਿਆ ਸੀ। ਸਾਰੇ ਪੰਜਾਬ ਤੋਂ, ਹਿੰਦੁਸਤਾਨ ਦੇ ਵੱਖ-ਵੱਖ ਭਾਗਾਂ ਤੇ ਤੁਰਕਿਸਤਾਨ,

ਈਰਾਨ ਆਦਿ ਤੋਂ ਆਉਣ ਵਾਲੇ ਲੋਕ ਕੁਝ ਦੇਰ ਲਈ ਇਸ ਜਮਾਤਖ਼ਾਨੇ ਵਿਚ ਠਹਿਰ ਜਾਂਦੇ ਸਨ।

ਬਾਬਾ ਫ਼ਰੀਦ ਦੀ ਦਿਨ-ਰਾਤ ਵਧ ਰਹੀ ਪ੍ਰਸਿੱਧੀ ਨੂੰ ਦੇਖ ਕੇ ਅਜੋਧਨ ਦਾ ਕਾਜ਼ੀ ਈਰਖਾ ਨਾਲ ਸੜ-ਬਲ ਗਿਆ। ਉਹਦੀ ਚੁੱਕ ਵਿਚ ਆ ਕੇ ਇਲਾਕੇ ਦੇ ਜਰੀਰਦਾਰਾਂ ਅਤੇ ਅਹਿਲਕਾਰਾਂ ਨੇ ਬਾਬਾ ਫ਼ਰੀਦ ਅਤੇ ਉਹਦੇ ਪਰਿਵਾਰ ਨੂੰ ਤੰਗ ਕਰਨਾ ਸ਼ੁਰੂ ਕਰ ਦਿੱਤਾ। ਕਾਮਲ ਸੂਫ਼ੀ ਦਰਵੇਸ਼ਾਂ ਦੇ ਪੂਰਨਿਆਂ ਉੱਤੇ ਚਲਦਿਆਂ ਹੋਇਆਂ ਬਾਬਾ ਫ਼ਰੀਦ ਨੇ ਹਰ ਕਿਸਮ ਦੀ ਵਿਰੋਧਤਾ ਨੂੰ ਬਹੁਤ ਧੀਰਜ ਅਤੇ ਸਬਰ-ਸੁਕਰ ਨਾਲ ਸਿਰ ਉੱਤੇ ਝੱਲਿਆ।

ਬਾਬਾ ਫ਼ਰੀਦ ਦੀ ਬਰਦਾਸ਼ਤ ਦੀ ਸੀਮਾ ਸਮੁੰਦਰ ਤੋਂ ਵੱਧ ਸੀ। ਉਹ ਕਦੇ ਕਿਸੇ ਨਾਲ ਵਾਦ-ਵਿਵਾਦ ਅਤੇ ਝਗੜੇ ਵਿਚ ਨਾ ਪੈਂਦੇ। ਕਾਜ਼ੀ ਨੇ ਮੁਲਤਾਨ ਦੇ ਆਲਮਾਂ ਤੋਂ ਬਾਬਾ ਫ਼ਰੀਦ ਵਿਰੁੱਧ ਫ਼ਤਵਾ ਲੈਣ ਦੀ ਕੋਸ਼ਿਸ਼ ਕੀਤੀ, ਪਰ ਉਨ੍ਹਾਂ ਨੇ ਇਹ ਕਹਿ ਕੇ ਇਨਕਾਰ ਕਰ ਦਿੱਤਾ ਕਿ ਫ਼ਰੀਦ ਵਰਗੇ ਰੱਬ ਦੇ ਸੱਚੇ ਦਰਵੇਸ਼ ਵਿਰੁੱਧ ਉਂਗਲੀ ਚੁੱਕ ਸਕਣਾ ਅਸੰਭਵ ਹੈ।³²

ਕਾਜ਼ੀ ਦੇ ਕਲੇਜੇ ਠੰਡ ਨਾ ਪਈ। ਉਹ ਅੰਦਰ ਹੀ ਅੰਦਰ ਵਿੱਸ ਘੋਲਣ ਲੱਗਾ। ਆਖ਼ਰ ਉਹਨੇ ਭਾੜੇ ਦੇ ਇਕ ਕਾਤਲ ਦੁਆਰਾ ਬਾਬਾ ਫ਼ਰੀਦ ਦੀ ਹੱਤਿਆ ਕਰਵਾਉਣ ਦੀ ਕੋਸ਼ਿਸ਼ ਕੀਤੀ। ਜਦ ਉਹ ਵਿਅਕਤੀ ਕਤਲ ਦੇ ਇਰਾਦੇ ਨਾਲ ਉੱਥੇ ਗਿਆ ਤਾਂ ਬਾਬਾ ਫ਼ਰੀਦ ਧਿਆਨ ਵਿਚ ਮਗਨ ਬੈਠੇ ਸਨ। ਅਚਾਨਕ ਬਾਬਾ ਫ਼ਰੀਦ ਨੇ, ਬਿਨਾਂ ਅੱਖਾਂ ਖੋਲ੍ਹੇ, ਕੋਲ ਖੜ੍ਹੇ ਆਪਣੇ ਪਰਮ-ਸ਼ਿੱਸ਼ ਨਿਜ਼ਾਮੁੱਦੀਨ ਔਲੀਆ ਨੂੰ ਆਉਣ ਵਾਲੇ ਦਾ ਸਾਰਾ ਹੁਲੀਆ ਬਿਆਨ ਕਰਦਿਆਂ ਹੋਇਆਂ ਫ਼ਰਮਾਇਆ ਕਿ ਇਸ ਭਲੇਮਾਣਸ ਨੂੰ ਕਹੋ ਕਿ ਆਪਣੀ ਇੱਜ਼ਤ ਸਲਾਮਤ ਲੈ ਕੇ ਏਥੋਂ ਚਲਾ ਜਾਏ। ਕਤਲ ਦੇ ਇਰਾਦੇ ਨਾਲ ਆਏ ਉਸ ਵਿਅਕਤੀ ਦਾ ਰੰਗ ਬੱਗਾ ਪੈ ਗਿਆ ਅਤੇ ਉਹ ਸ਼ਰਮਿੰਦਗੀ ਨਾਲ ਮੂੰਹ ਲੁਕਾਉਂਦਾ ਹੋਇਆ ਓਥੋਂ ਚਲਾ ਗਿਆ।³³

ਇਸ ਦੇ ਬਾਵਜੂਦ ਕਾਜ਼ੀ ਨੇ ਬਾਬਾ ਫ਼ਰੀਦ ਦੇ ਪਰਿਵਾਰ ਪ੍ਰਤੀ ਦੁਸ਼ਮਣੀ ਜਾਰੀ ਰੱਖੀ। ਪਰਿਵਾਰ ਦੇ ਜੀਆਂ ਨੇ ਬਾਬਾ ਸਾਹਿਬ ਕੋਲ ਗਿਲਾ ਕੀਤਾ ਕਿ ਤੁਹਾਡੀ ਦਰਵੇਸ਼ੀ ਦਾ ਸਾਨੂੰ ਸਿਰਫ਼ ਇਹ ਫ਼ਾਇਦਾ ਹੋਇਆ ਹੈ ਕਿ ਲੋਕ ਸਾਨੂੰ ਬੁਰੀ ਤਰ੍ਹਾਂ ਤੰਗ ਕਰ ਰਹੇ ਹਨ।³⁴ ਬਾਬਾ ਫ਼ਰੀਦ ਨੇ ਉਨ੍ਹਾਂ ਨੂੰ ਧੀਰਜ ਰੱਖਣ ਲਈ ਕਿਹਾ। ਆਪ ਨੇ ਸਮਝਾਇਆ ਕਿ ਅਰਕ ਕੱਢਣ ਲਈ ਅਤੇ ਕੁਸ਼ਤਾ ਮਾਰਨ ਲਈ ਅੱਗ ਦਾ ਸੇਕ ਲਾਜ਼ਮੀ ਹੁੰਦਾ ਹੈ। ਆਪ ਦਾ ਭਾਵ ਸੀ ਕਿ ਦੁਸ਼ਮਣਾਂ ਦੀ ਕਰੋਪੀ ਦੀ ਅੱਗ ਦਰਵੇਸ਼ਾਂ ਦੇ ਸਬਰ, ਸੁਕਰ, ਰਜ਼ਾ ਅਤੇ ਤਵੱਕੁਲ ਦੇ ਗੁਣਾਂ ਨੂੰ ਬਾਹਰ ਲਿਆਉਣ ਦਾ ਸਾਧਨ

ਹੈ। ਹੌਲੀ-ਹੌਲੀ ਵਿਰੋਧੀ ਖਿਡੌਰਨੇ ਸ਼ੁਰੂ ਹੋ ਗਏ ਅਤੇ ਕਈ ਕੱਟੜ ਦੁਸ਼ਮਣ ਵੀ ਬਾਬਾ ਫ਼ਰੀਦ ਦੇ ਸ਼ਰਧਾਲੂ ਅਤੇ ਮੁਰੀਦ ਬਣ ਗਏ।^{੧੫}

ਬਾਬਾ ਫ਼ਰੀਦ ਦੀ ਪ੍ਰਸਿੱਧੀ ਦੂਰ-ਦੂਰ ਤਕ ਫੈਲ ਚੁੱਕੀ ਸੀ। ਅਨੇਕ ਸ਼ਰਧਾਲੂ ਆਪ ਦਾ ਉਪਦੇਸ਼ ਸੁਣਨ ਅਤੇ ਆਪਣੇ ਸ਼ੰਕੇ ਨਵਿਰਤ ਕਰਾਉਣ ਲਈ ਆਉਂਦੇ। ਅਨੇਕ ਹੋਰ ਭਾਂਤ-ਭਾਂਤ ਦੀਆਂ ਕਾਮਨਾਵਾਂ ਲੈ ਕੇ ਆਉਂਦੇ। ਇਕ ਵਾਰ ਸੁਲਤਾਨ ਨਾਸਿਰੁੱਦੀਨ ਦੀ ਫ਼ੌਜ ਬਾਬਾ ਫ਼ਰੀਦ ਦੇ ਦਰਸ਼ਨਾਂ ਲਈ ਟੁੱਟ ਪਈ। ਏਨਾ ਵੱਡਾ ਹਜ਼ੂਮ ਵੇਖ ਕੇ ਬਾਬਾ ਫ਼ਰੀਦ ਨੇ ਆਪਣਾ ਕੁਝਤਾ ਬਾਹਰ ਲਟਕਾ ਦਿੱਤਾ। ਸ਼ਰਧਾਲੂਆਂ ਨੇ ਮਿੱਟਾਂ-ਸਕਿੱਟਾਂ ਵਿਚ ਉਹਦੀ ਟਾਕੀ-ਟਾਕੀ ਸਾਂਭ ਲਈ। ਬਾਬਾ ਫ਼ਰੀਦ ਦੇ ਮੁਰੀਦਾਂ ਨੇ ਆਪ ਨੂੰ ਘੇਰੇ ਵਿਚ ਲੈ ਲਿਆ ਤਾਂ ਜੋ ਆਪ ਭੀੜ ਤੋਂ ਬਚੇ ਰਹਿਣ। ਇਕ ਫ਼ੌਰਸ਼ (ਸਫ਼ਾਈ ਕਰਨ ਵਾਲਾ) ਮੁਰੀਦਾਂ ਦਾ ਘੇਰਾ ਚੀਰ ਕੇ ਬਾਬਾ ਫ਼ਰੀਦ ਦੇ ਚਰਨਾਂ ਉੱਤੇ ਢਹਿ ਪਿਆ। ਉਹਨੇ ਬੇਨਤੀ ਕੀਤੀ, “ਹੇ ਦਰਵੇਸ਼, ਲੋਕ ਤੇਰੇ ਦੀਦਾਰ ਦੇ ਪਿਆਸੇ ਹਨ। ਤੂੰ ਇਨ੍ਹਾਂ ਨੂੰ ਆਪਣੇ ਦੀਦਾਰ ਤੋਂ ਮਹਿਰੂਮ ਨਾ ਰੱਖ।” ਬਾਬਾ ਫ਼ਰੀਦ ਦਇਆ ਪੂਰਵਕ ਸ਼ਰਧਾਲੂਆਂ ਨੂੰ ਦਰਸ਼ਨ ਦੇਣ ਲਈ ਉਨ੍ਹਾਂ ਦੇ ਵਿਚ ਜਾ ਖੜੋਤੇ।^{੧੬}

ਕੇਵਲ ਸਧਾਰਨ ਲੋਕ ਹੀ ਨਹੀਂ, ਕਈ ਸੂਫ਼ੀ, ਕਲੰਦਰ ਅਤੇ ਜੋਗੀ ਵੀ ਆਪ ਨੂੰ ਮਿਲਣ ਆਉਂਦੇ ਰਹਿੰਦੇ ਸਨ। ਹਜ਼ਰਤ ਨਿਜ਼ਾਮੁੱਦੀਨ ਨੇ ਕਈ ਮੌਕਿਆਂ ਉੱਤੇ ਵੱਖ-ਵੱਖ ਜੋਗੀਆਂ ਦੇ ਬਾਬਾ ਫ਼ਰੀਦ ਕੋਲ ਆਉਣ ਅਤੇ ਉਨ੍ਹਾਂ ਨਾਲ ਹੋਏ ਅਨੇਕ ਪ੍ਰਕਾਰ ਦੇ ਵਿਚਾਰ-ਵਟਾਂਦਰਿਆਂ ਦੇ ਹਵਾਲੇ ਦਿੱਤੇ ਹਨ।^{੧੭}

ਬਾਬਾ ਫ਼ਰੀਦ ਅਰਬੀ, ਫ਼ਾਰਸੀ ਦੇ ਮਹਾਨ ਵਿਦਵਾਨ ਸਨ। ਆਪ ਨੂੰ ਕੁਰਾਨ ਸ਼ਰੀਫ਼ ਅਤੇ ਸੂਫ਼ੀ ਸਾਹਿਤ ਦਾ ਡੂੰਘਾ ਗਿਆਨ ਸੀ। ਆਪ ‘ਕੁਰਾਨ ਸ਼ਰੀਫ਼’, ‘ਅਵਾਰਿਫ਼ੁਲ-ਮੁਆਰਿਫ਼’ ਅਤੇ ਕਾਜ਼ੀ ਹਮੀਦੁੱਦੀਨ ਨਗੌਰੀ ਦੀ ਪ੍ਰਸਿੱਧ ਰਚਨਾ ‘ਲਵਾਹ’ ਦੀ ਬਹੁਤ ਸੁੰਦਰ ਵਿਆਖਿਆ ਕਰਿਆ ਕਰਦੇ ਸਨ। ਆਪ ਵਿਦਵਾਨਾਂ ਦਾ ਸਨਮਾਨ ਕਰਦੇ ਸਨ ਪਰ ਅੰਦਰਲੇ ਰਾਜ਼ਾਂ ਤੋਂ ਵਾਕਫ਼ ਫ਼ਕੀਰਾਂ ਨੂੰ ਆਲਮਾਂ ਤੋਂ ਉੱਚਾ ਦਰਜਾ ਦਿੰਦੇ ਸਨ। ਬਾਬਾ ਫ਼ਰੀਦ ਦੀਆਂ ਨਜ਼ਰਾਂ ਵਿਚ ਆਲਮ ਤਾਰਿਆਂ ਸਮਾਨ ਸਨ ਤਾਂ ਆਮਲ ਫ਼ਕੀਰ ਤਾਰਿਆਂ ਦੇ ਝੁੰਡ ਵਿਚ ਚਮਕਦੇ ਚੰਦ ਸਮਾਨ ਸਨ।^{੧੮}

ਬਾਬਾ ਫ਼ਰੀਦ ਆਪਸੀ ਪ੍ਰੇਮ-ਪਿਆਰ ਉੱਤੇ ਬਹੁਤ ਜ਼ੋਰ ਦਿੰਦੇ ਸਨ। ਇਕ ਵਾਰ ਕਿਸੇ ਨੇ ਆਪ ਨੂੰ ਕੈਂਚੀ ਪੇਸ਼ ਕੀਤੀ ਤਾਂ ਆਪ ਨੇ ਕਿਹਾ ਕਿ ਮੈਨੂੰ ਕੈਂਚੀ ਨਹੀਂ ਸੂਈ ਚਾਹੀਦੀ ਹੈ ਕਿਉਂਕਿ ਕੈਂਚੀ ਕੱਟਦੀ ਹੈ, ਪਰ ਸੂਈ ਸਿਊਂਦੀ ਹੈ।

ਸਿਰਫ਼ ਸ਼ਰਧਾਲੂ ਹੀ ਨਹੀਂ, ਕਈ ਝਗੜਾਲੂ ਅਤੇ ਵਿਵਾਦੀ ਵੀ ਬਾਬਾ ਫ਼ਰੀਦ ਦੇ ਜਮਾਤਖਾਨੇ ਵਿਚ ਆ ਜਾਂਦੇ ਸਨ। ਇਕ ਵਾਰ ਬਾਬਾ ਫ਼ਰੀਦ ਇਬਾਦਤ ਵਿਚ

ਮਗਨ ਸਨ ਕਿ ਇਕ ਕਲੰਦਰ ਨੇ ਉਨ੍ਹਾਂ ਨਾਲ ਮਿਲਣ ਦੀ ਜ਼ਿਦ ਕੀਤੀ। ਬਾਬਾ ਫਰੀਦ ਦਾ ਮੁਸੱਲਾ ਸੂਰੇ ਦੇ ਬਾਹਰ ਪਿਆ ਸੀ। ਕਲੰਦਰ ਉਸ ਉੱਤੇ ਬੈਠ ਗਿਆ। ਬਾਬਾ ਫਰੀਦ ਦਾ ਪ੍ਰੇਮੀ ਮੁਰੀਦ ਮੈਲਾਨਾ ਬਦਰੁੱਦੀਨ ਜਮਾਤਖਾਨੇ ਦਾ ਪ੍ਰਬੰਧਕ ਸੀ। ਉਹਨੇ ਜ਼ੋਰ ਦੇ ਕੇ ਕਲੰਦਰ ਨੂੰ ਖਾਣਾ ਖੁਆਇਆ। ਬਾਬਾ ਫਰੀਦ ਦੇ ਇੰਤਜ਼ਾਰ ਵਿਚ ਕਲੰਦਰ ਨੇ ਆਪਣੇ ਪਿਆਲੇ ਵਿਚ ਭੰਗ ਘੋਲਣੀ ਸ਼ੁਰੂ ਕਰ ਦਿੱਤੀ, ਜਿਸ ਦੇ ਛਿੱਟੇ ਬਾਬਾ ਫਰੀਦ ਦੇ ਮੁਸੱਲੇ ਉੱਤੇ ਵੀ ਪਏ। ਬਦਰੁੱਦੀਨ ਬਹੁਤ ਨਾਰਾਜ਼ ਹੋਇਆ ਅਤੇ ਉਹਨੇ ਕਲੰਦਰ ਨੂੰ ਵਰਜਿਆ। ਕਲੰਦਰ ਗੁੱਸੇ ਨਾਲ ਲਾਲ-ਪੀਲਾ ਹੋ ਗਿਆ। ਉਹਨੇ ਬਦਰੁੱਦੀਨ ਉੱਤੇ ਹੱਥ ਚੁਕਿਆ ਹੀ ਸੀ ਕਿ ਬਾਬਾ ਫਰੀਦ ਆਪਣੇ ਹੁਜ਼ਰੇ ਤੋਂ ਬਾਹਰ ਆ ਗਏ। ਆਪ ਨੇ ਆਪਣੇ ਮੁਰੀਦ ਤੋਂ ਹੋਈ ਗੁਸਤਾਖੀ ਦੀ ਮਾਫ਼ੀ ਮੰਗੀ ਪਰ ਕਲੰਦਰ ਨੇ ਹੱਥ ਹੇਠਾਂ ਨਾ ਕੀਤਾ। ਕਲੰਦਰ ਕਹਿਣ ਲਗਾ ਕਿ ਕਲੰਦਰ ਅੱਵਲ ਤਾਂ ਹੱਥ ਚੁੱਕਦੇ ਨਹੀਂ, ਜੇ ਚੁੱਕ ਲੈਣ ਤਾਂ ਖਾਲੀ ਵਾਪਸ ਨਹੀਂ ਮੋੜਦੇ। ਬਾਬਾ ਫਰੀਦ ਨੇ ਕਲੰਦਰ ਨੂੰ ਕਿਹਾ ਕਿ ਗੁੱਸਾ ਕਢਣਾ ਹੀ ਹੈ ਤਾਂ ਕੰਧ ਉੱਤੇ ਕੱਢ ਲੈ। ਕਲੰਦਰ ਨੇ ਏਨੇ ਜ਼ੋਰ ਦੀ ਧੁੱਸ ਮਾਰੀ ਕਿ ਕੰਧ ਡਿਗ ਪਈ।^{੧੭} ਬਾਬਾ ਫਰੀਦ ਬਿਲਕੁਲ ਸ਼ਾਂਤ ਰਹੇ। ਆਪ ਨੇ ਕਲੰਦਰ ਨੂੰ ਕੁਝ ਨਾ ਕਿਹਾ। ਆਪ ਬਾਰ-ਬਾਰ ਇਸ ਗੱਲ ਉੱਤੇ ਜ਼ੋਰ ਦਿਆ ਕਰਦੇ ਸਨ ਕਿ ਤੁਸੀਂ ਦੁਸ਼ਮਣ ਨੂੰ ਵੀ ਪਿਆਰ ਨਾਲ ਜਿੱਤਣ ਦੀ ਕੋਸ਼ਿਸ਼ ਕਰੋ ਅਤੇ ਕਿਸੇ ਵੀ ਵਧੀਕੀ ਦੇ ਜਵਾਬ ਵਿਚ ਖੁਦ ਗੁੱਸੇ ਵਿਚ ਨਾ ਆਵੋ।^{੧੮}

ਇਕ ਵਾਰ ਇਕ ਬਿਰਧ ਆਪਣੇ ਪੁੱਤਰ ਨੂੰ ਨਾਲ ਲੈ ਕੇ ਬਾਬਾ ਸਾਹਿਬ ਨੂੰ ਮਿਲਣ ਆਇਆ। ਉਹਨੇ ਬਾਬਾ ਫਰੀਦ ਨੂੰ ਕਿਹਾ ਕਿ ਮੈਂ ਤੁਹਾਨੂੰ ਹਜ਼ਰਤ ਬਖ਼ਤਿਆਰ ਕਾਕੀ ਦੀ ਖਾਨਗਾਹ ਤੇ ਮਿਲਿਆ ਸੀ। ਉਸ ਬਿਰਧ ਦਾ ਲੜਕਾ ਬਹੁਤ ਮੂੰਹ-ਜ਼ੋਰ ਸੀ। ਉਹਨੇ ਬਾਬਾ ਫਰੀਦ ਨਾਲ ਉੱਚੀ-ਉੱਚੀ ਬਹਿਸ ਕਰਨੀ ਸ਼ੁਰੂ ਕਰ ਦਿੱਤੀ ਅਤੇ ਉਨ੍ਹਾਂ ਦੀ ਸ਼ਾਨ ਦੇ ਬਿਲਾਫ਼ ਕੁਝ ਗੁਸਤਾਖੀ ਭਰੇ ਬੋਲ ਵੀ ਬੋਲੇ। ਬਾਬਾ ਫਰੀਦ ਦਾ ਬੇਟਾ ਸ਼ਹਾਬੁੱਦੀਨ ਅਤੇ ਆਪ ਦਾ ਸ਼ਿੱਸ਼ ਨਿਜ਼ਾਮੁੱਦੀਨ ਜਮਾਤਖਾਨੇ ਦੇ ਬਾਹਰ ਖੜੇ ਸਨ। ਸ਼ਹਾਬੁੱਦੀਨ ਦੌੜ ਕੇ ਅੰਦਰ ਗਿਆ ਤੇ ਉਹਨੇ ਉਸ ਮੁੰਡੇ ਨੂੰ ਚਪੇੜ ਕੱਢ ਮਾਰੀ। ਜਦ ਮੁੰਡੇ ਨੇ ਸ਼ਹਾਬੁੱਦੀਨ ਉੱਤੇ ਹੱਥ ਚੁੱਕਿਆ ਤਾਂ ਨਿਜ਼ਾਮੁੱਦੀਨ ਨੇ ਉਹਦਾ ਹੱਥ ਫੜ ਲਿਆ। ਬਾਬਾ ਫਰੀਦ ਆਪਣੇ ਪੁੱਤਰ ਨਾਲ ਬਹੁਤ ਨਾਰਾਜ਼ ਹੋਏ ਕਿ ਤੂੰ ਨੌਜਵਾਨ ਦੇ ਚਪੇੜ ਕਿਉਂ ਮਾਰੀ। ਆਪ ਨੇ ਉਹਨੂੰ ਹੁਕਮ ਦਿੱਤਾ ਕਿ ਤੂੰ ਜਿੰਦਾਂ ਇਸ ਬਿਰਧ ਅਤੇ ਉਹਦੇ ਬੇਟੇ ਨੂੰ ਨਾਰਾਜ਼ ਕੀਤਾ ਹੈ, ਓਦਾਂ ਹੀ ਉਨ੍ਹਾਂ ਨੂੰ ਖੁਸ਼ ਕਰ। ਸ਼ਹਾਬੁੱਦੀਨ ਦੁਆਰਾ ਉਨ੍ਹਾਂ ਨੂੰ ਮੁੜ ਖੁਸ਼ ਕਰ ਲੈਣ ਤੇ ਹੀ ਬਾਬਾ ਫਰੀਦ ਨੇ ਉਸ ਨੂੰ ਮੁਆਫ਼ ਕੀਤਾ।

ਵਿਰੋਧ ਅਤੇ ਝਗੜੇ ਦਾ ਇਰਾਦਾ ਲੈ ਕੇ ਆਏ ਲੋਕ ਵੀ ਬਾਬਾ ਫਰੀਦ ਦੀ ਨਿਮਰਤਾ, ਪ੍ਰੇਮ, ਖਿਮਾ ਅਤੇ ਸਹਿਨਸ਼ੀਲਤਾ ਦੇ ਪ੍ਰਭਾਵ ਸਦਕਾ ਸ਼ਾਂਤ ਹੋ ਜਾਂਦੇ।

ਇਕ ਵਾਰ ਇਕ ਕਲੰਦਰ ਨੇ ਬਾਬਾ ਫ਼ਰੀਦ ਦੀ ਸ਼ਾਨ ਵਿਚ ਗੁਸਤਾਖੀ ਭਰੇ ਲਹਿਜੇ ਵਿਚ ਕਿਹਾ ਕਿ ਤੂੰ ਆਪਣੇ ਆਪ ਨੂੰ ਮੂਰਤੀ ਬਣਾ ਕੇ ਪੂਜਾ ਕਰਵਾ ਰਿਹਾ ਹੈਂ।¹¹ ਬਾਬਾ ਫ਼ਰੀਦ ਨੇ ਕਿਹਾ ਕਿ ਮੈਂ ਖੁਦ ਕੁਝ ਨਹੀਂ ਬਣਿਆ, ਜੋ ਰੱਬ ਨੇ ਮੈਨੂੰ ਬਣਾਇਆ ਹੈ ਮੈਂ ਬਣ ਗਿਆ ਹਾਂ। ਕਲੰਦਰ ਨੇ ਕਿਹਾ ਨਹੀਂ, ਤੂੰ ਖੁਦ ਮੂਰਤੀ ਬਣਿਆ ਬੈਠਾ ਹੈਂ। ਬਾਬਾ ਫ਼ਰੀਦ ਨੇ ਕਿਹਾ ਕਿ ਜੋ ਕੁਝ ਹੁੰਦਾ ਹੈ, ਉਸ ਰੱਬ ਦਾ ਕੀਤਾ ਹੁੰਦਾ ਹੈ।¹² ਬਾਬਾ ਫ਼ਰੀਦ ਨੇ ਇਹ ਗੱਲ ਐਸੇ ਪਿਆਰ ਭਰੇ ਲਹਿਜੇ ਵਿਚ ਕਹੀ ਕਿ ਕਲੰਦਰ ਦੇ ਮਨ ਉੱਤੇ ਬਹੁਤ ਡੂੰਘਾ ਅਸਰ ਹੋਇਆ ਅਤੇ ਉਹ ਚੁਪ-ਚਾਪ ਉਥੋਂ ਚਲਾ ਗਿਆ।

ਇਕ ਵਾਰ ਪੰਜ ਕਲੰਦਰ ਆਪ ਨਾਲ ਬਹਿਸ ਕਰਨ ਲਗ ਪਏ। ਉਹ ਕਹਿਣ ਲੱਗੇ ਕਿ ਅਸੀਂ ਸਾਰੀ ਦੁਨੀਆਂ ਗਾਹ ਲਈ ਹੈ, ਪਰ ਸਾਨੂੰ ਕੋਈ ਸੱਚਾ ਦਰਵੇਸ਼ ਨਜ਼ਰ ਨਹੀਂ ਆਇਆ। ਬਾਬਾ ਫ਼ਰੀਦ ਨੇ ਕਿਹਾ ਕਿ ਤੁਸੀਂ ਬੈਠ ਜਾਵੋ, ਮੈਂ ਤੁਹਾਨੂੰ ਸੱਚੇ ਦਰਵੇਸ਼ ਬਾਰੇ ਕੁਝ ਦੱਸਦਾ ਹਾਂ। ਉਹ ਕਲੰਦਰ ਨਾ ਮੰਨੇ ਅਤੇ ਉਠ ਤੁਰੇ। ਬਾਬਾ ਫ਼ਰੀਦ ਨੇ ਉਨ੍ਹਾਂ ਨੂੰ ਬਹੁਤ ਰੋਕਿਆ ਕਿ ਤੁਸੀਂ ਰੇਗਿਸਤਾਨ ਵਾਲੇ ਪਾਸੇ ਨਾ ਜਾਵੋ ਅਤੇ ਏਥੇ ਹੀ ਰੁਕੋ। ਕਲੰਦਰਾਂ ਨੇ ਇਕ ਨਾ ਸੁਣੀ। ਉਨ੍ਹਾਂ ਨੂੰ ਰੇਗਿਸਤਾਨ ਵੱਲ ਜਾਂਦਾ ਦੇਖ ਕੇ ਬਾਬਾ ਫ਼ਰੀਦ ਦੀਆਂ ਅੱਖਾਂ 'ਚੋਂ ਅੱਥਰੂ ਵਗ ਤੁਰੇ। ਮੁਰੀਦਾਂ ਨੂੰ ਕੋਈ ਸਮਝ ਨਾ ਲੱਗੀ ਕਿ ਇਸ ਵਿਚ ਕੀ ਭੇਦ ਹੈ। ਦੂਸਰੇ ਦਿਨ ਖ਼ਬਰ ਆਈ ਕਿ ਚਾਰ ਕਲੰਦਰ ਰੇਗਿਸਤਾਨ ਵਿਚ ਪਿਆਸੇ ਮਰ ਗਏ ਅਤੇ ਪੰਜਵੇਂ ਨੂੰ ਜਦ ਪਾਣੀ ਮਿਲਿਆ ਤਾਂ ਉਹਨੇ ਏਨਾ ਪਾਣੀ ਪੀ ਲਿਆ ਕਿ ਉਹਦੀ ਅਫ਼ਰੇਵੇਂ ਨਾਲ ਮੌਤ ਹੋ ਗਈ।¹³ ਕਲੰਦਰਾਂ ਨੇ ਬਾਬਾ ਫ਼ਰੀਦ ਦੀ ਵਿਰੋਧਤਾ ਕੀਤੀ ਸੀ ਪਰ ਬਾਬਾ ਫ਼ਰੀਦ ਦਾ ਹਿਰਦਾ ਉਨ੍ਹਾਂ ਲਈ ਵੀ ਪ੍ਰੇਮ ਨਾਲ ਭਰਪੂਰ ਸੀ।

ਸਵੇਰ-ਸਾਰ ਇਸ਼ਨਾਨ ਤੋਂ ਬਾਦ ਬਾਬਾ ਫ਼ਰੀਦ ਭਜਨ-ਬੰਦਗੀ ਵਿਚ ਲੀਨ ਹੋ ਜਾਂਦੇ। ਉਸ ਸਮੇਂ ਉਨ੍ਹਾਂ ਦੀ ਕੋਠੜੀ ਦਾ ਦਰਵਾਜ਼ਾ ਅੰਦਰੋਂ ਬੰਦ ਹੁੰਦਾ ਅਤੇ ਕਿਸੇ ਨੂੰ ਵੀ ਅੰਦਰ ਜਾਣ ਦੀ ਇਜਾਜ਼ਤ ਨਾ ਹੁੰਦੀ। ਜਿਉਂ ਹੀ ਆਪ ਕੋਠੜੀ ਵਿੱਚੋਂ ਬਾਹਰ ਆਉਂਦੇ, ਸ਼ਰਧਾਲੂਆਂ ਦੀ ਆਵਾਜਾਈ ਸ਼ੁਰੂ ਹੋ ਜਾਂਦੀ। ਹਰ ਸ਼ਰਧਾਲੂ ਇਕੱਲਾ ਉਨ੍ਹਾਂ ਕੋਲ ਜਾਂਦਾ ਅਤੇ ਆਪ ਬਹੁਤ ਧਿਆਨ ਨਾਲ ਉਹਦੀ ਗੱਲ ਸੁਣਦੇ। ਆਪ ਦੇ ਦਰ ਉੱਤੇ ਆਏ ਕਿਸੇ ਸ਼ਰਧਾਲੂ ਨੂੰ ਕਦੇ ਇਹ ਸ਼ਿਕਾਇਤ ਨਹੀਂ ਸੀ ਹੋਈ ਕਿ ਉਹਦੇ ਵੱਲ ਪੂਰਾ ਧਿਆਨ ਨਹੀਂ ਦਿੱਤਾ ਗਿਆ। ਆਪ ਅਕਸਰ ਕਿਹਾ ਕਰਦੇ ਸਨ, “ਜਦ ਤਕ ਦਰਵਾਜ਼ੇ ਉੱਤੇ ਇਕ ਵੀ ਜ਼ਰੂਰਤਮੰਦ ਸਵਾਲੀ ਖੜਾ ਹੈ, ਬੰਦਗੀ ਵਿਚ ਰਸ ਨਹੀਂ ਆ ਸਕਦਾ।”¹⁴ ਸਾਫ਼ ਜਾਹਰ ਹੈ ਕਿ ਆਪ ਲਈ ਖ਼ਲਕਤ ਦੀ ਸੇਵਾ, ਖੁਦਾ ਦੀ ਬੰਦਗੀ ਦਾ ਹੀ ਅੰਗ ਸੀ।

ਜਮਾਤਖ਼ਾਨਾ

ਬਾਬਾ ਫ਼ਰੀਦ ਦੇ ਜਮਾਤਖ਼ਾਨੇ ਦਾ ਰੰਗ ਸਾਰੀ ਦੁਨੀਆ ਤੋਂ ਨਿਆਰਾ ਸੀ। ਇਹ ਦੁਨਿਆਵੀ ਝਗੜਿਆਂ-ਝਾਂਜਿਆਂ ਨਾਲ ਹੰਢੀ ਹੋਈ ਲੋਕਾਈ ਲਈ ਇਕ ਸ਼ਾਂਤ ਅਤੇ ਸੰਘਣੀ ਛਾਂ ਵਾਲੇ ਨਖ਼ਲਿਸਤਾਨ* ਸਮਾਨ ਸੀ। ਵਜ਼ੀਰ, ਅਹਿਲਕਾਰ, ਵਿਉਪਾਰੀ, ਵਿਦਵਾਨ, ਰਾਗੀ ਅਤੇ ਸੂਫ਼ੀ ਹੀ ਨਹੀਂ, ਕਈ ਜੋਗੀ ਵੀ ਏਥੇ ਆ ਕੇ ਠਹਿਰ ਜਾਂਦੇ ਸਨ। 'ਹਮ ਦਿਲੀ ਅਜ਼ ਹਮ ਜ਼ਬਾਨੀ ਬਿਹਤਰ ਅਸਤ' ਭਾਵ ਦਿਲੀ ਦੋਸਤੀ ਜ਼ਬਾਨੀ ਦੋਸਤੀ ਨਾਲੋਂ ਚੰਗੀ ਹੈ। ਵੱਖ-ਵੱਖ ਥਾਵਾਂ ਤੋਂ ਆਉਣ ਵਾਲੇ ਅਤੇ ਵੱਖ-ਵੱਖ ਭਾਸ਼ਾਵਾਂ ਬੋਲਣ ਵਾਲੇ ਲੋਕ, ਏਥੇ ਆ ਕੇ ਸੇਵਾ, ਖ਼ਿਆ, ਨਿਮਰਤਾ ਅਤੇ ਪ੍ਰੇਮ ਦੀ ਸਾਂਝੀ ਬੋਲੀ ਬੋਲਦੇ।¹ ਇਸ ਜਮਾਤਖ਼ਾਨੇ ਦਾ ਮਾਹੌਲ ਇਸ ਗੱਲ ਦਾ ਅਮਲੀ ਸਬੂਤ ਸੀ ਕਿ ਕੌਮਾਂ, ਮਜ਼ਹਬਾਂ, ਮੁਲਕਾਂ ਦੀ ਅਨੇਕਤਾ ਦੇ ਬਾਵਜੂਦ, ਰੱਬ ਅਤੇ ਉਸ ਦੀ ਮਖ਼ਲੂਕ ਦਾ ਪ੍ਰੇਮ ਸਮੁੱਚੀ ਲੋਕਾਈ ਨੂੰ ਰੂਹਾਨੀ ਏਕਤਾ ਦੇ ਇੱਕੋ ਸੋਹਣੇ ਸੂਤਰ ਵਿਚ ਪਰੋ ਸਕਦਾ ਹੈ।

ਨਿਜ਼ਾਮੁੱਦੀਨ

ਹਜ਼ਰਤ ਨਿਜ਼ਾਮੁੱਦੀਨ ਬਾਬਾ ਫ਼ਰੀਦ ਦੇ ਜਮਾਤਖ਼ਾਨੇ ਦੇ ਗੁਲਦਸਤੇ ਦਾ ਬਹੁਤ ਖੂਬਸੂਰਤ ਫੁੱਲ ਸੀ। ਉਹ ਦਿੱਲੀ ਦਾ ਪ੍ਰਸਿੱਧ ਵਿਦਵਾਨ ਸੀ, ਜੋ ਉਮਰ ਵਿਚ ਛੋਟਾ, ਪਰ ਇਲਮ ਵਿਚ ਬਹੁਤ ਵੱਡਾ ਸੀ। ਉਹ ਬਾਬਾ ਫ਼ਰੀਦ ਦੇ ਦੀਦਾਰ ਲਈ ਆਇਆ ਤਾਂ ਸਦਾ ਲਈ ਉਨ੍ਹਾਂ ਦਾ ਹੀ ਹੋ ਕੇ ਰਹਿ ਗਿਆ। ਉਹਦੇ ਅਜੋਧਨ ਪਹੁੰਚਣ ਦੀ ਕਹਾਣੀ ਬਹੁਤ ਦਿਲਚਸਪ ਹੈ।

ਨਿਜ਼ਾਮੁੱਦੀਨ ਸਿਰਫ਼ ਬਾਰਾਂ ਸਾਲਾਂ ਦਾ ਸੀ ਜਦ ਉਹਨੇ ਪਹਿਲੀ ਵਾਰ ਸ਼ੇਖ ਫ਼ਰੀਦ ਦਾ ਨਾਂ ਸੁਣਿਆ। ਇਕ ਦਿਨ ਜਦ ਉਹ ਆਪਣੇ ਉਸਤਾਦ ਕੋਲ ਪੜ੍ਹ ਰਿਹਾ ਸੀ ਤਾਂ ਉਸਤਾਦ ਨੂੰ ਮਿਲਣ ਆਏ ਇਕ ਰਾਗੀ ਅਬੂ ਬੱਕਰ ਖ਼ਰਾਹ ਨੇ ਬਾਬਾ ਫ਼ਰੀਦ ਬਾਰੇ ਗੱਲ ਕੀਤੀ। ਰਾਗੀ ਮੁਲਤਾਨੋਂ ਮੁੜਿਆ ਸੀ। ਉਹਨੇ ਪਹਿਲੋਂ ਸ਼ੇਖ ਬਹਾਉੱਦੀਨ ਜ਼ਕਰੀਆ ਦੀ ਖ਼ਾਨਗਾਹ ਦੇ ਪਵਿੱਤਰ ਰੂਹਾਨੀ ਵਾਤਾਵਰਨ ਦੀ ਭਰਪੂਰ ਉਪਮਾ ਕੀਤੀ ਅਤੇ ਬਾਦ ਵਿਚ ਬਾਬਾ ਫ਼ਰੀਦ ਦੇ ਜਮਾਤਖ਼ਾਨੇ ਬਾਰੇ ਵੀ ਕੁਝ ਦੱਸਿਆ। ਰਾਗੀ ਨੇ ਬਹੁਤੀ ਉਪਮਾ ਸ਼ੇਖ ਬਹਾਉੱਦੀਨ ਦੀ ਖ਼ਾਨਗਾਹ ਦੀ ਕੀਤੀ ਸੀ, ਪਰ ਨਿਜ਼ਾਮੁੱਦੀਨ ਦਾ ਦਿਲ ਬਦੋਬਦੀ ਬਾਬਾ ਫ਼ਰੀਦ ਵੱਲ ਖਿੱਚਿਆ ਗਿਆ। ਬਿਨਾਂ ਬਾਬਾ ਫ਼ਰੀਦ ਨੂੰ ਦੇਖੇ ਉਹਦੇ ਮਨ ਵਿਚ ਉਨ੍ਹਾਂ ਪ੍ਰਤੀ ਡੂੰਘਾ ਪਿਆਰ, ਸਤਿਕਾਰ ਪੈਦਾ ਹੋ ਗਿਆ। ਉਹਦੇ ਅੰਦਰ ਉਨ੍ਹਾਂ ਦੇ ਇਸ਼ਕ ਦੀ ਚੰਗਿਆੜੀ ਇਸ ਤਰ੍ਹਾਂ ਬਲ

* ਹਰੀ-ਭਰੀ ਥਾਂ।

ਉਠੀ ਕਿ ਉਸ ਨੇ ਅੱਗੇ ਚੱਲ ਕੇ ਇਕ ਭਾਂਬੜ ਦਾ ਰੂਪ ਧਾਰ ਲਿਆ। ਹਾਲਤ ਇੱਥੋਂ ਤਕ ਪਹੁੰਚ ਗਈ ਕਿ ਨਿਜ਼ਾਮੁੱਦੀਨ ਨਮਾਜ਼ ਤੋਂ ਬਾਦ ਕਈ-ਕਈ ਵਾਰ ਬਾਬਾ ਫ਼ਰੀਦ ਦੇ ਨਾਂ ਦਾ ਵੀ ਜ਼ਿਕਰ ਕਰਦਾ ਅਤੇ ਇਸ ਜ਼ਿਕਰ ਵਿੱਚੋਂ ਉਹਨੂੰ ਇਕ ਅਜਬ ਰੂਹਾਨੀ ਸਰੂਰ ਹਾਸਲ ਹੁੰਦਾ। ਕਈ ਵਾਰ ਉਹਦੇ ਮੂੰਹੋਂ ਅਚਾਨਕ 'ਸ਼ੇਖ਼ ਫ਼ਰੀਦ' ਦਾ ਨਾਮ ਨਿਕਲ ਜਾਂਦਾ। ਉਹਦੇ ਜਮਾਤੀਆਂ ਨੂੰ ਉਹਦੀ ਬਾਬਾ ਫ਼ਰੀਦ ਪ੍ਰਤੀ ਡੂੰਘੀ ਸ਼ਰਧਾ ਦਾ ਪਤਾ ਲੱਗ ਚੁੱਕਾ ਸੀ। ਜਦ ਕਦੇ ਉਨ੍ਹਾਂ ਨੇ ਉਹਦੇ ਤੋਂ ਕੋਈ ਗੱਲ ਪੱਕੀ ਕਰਵਾਉਣੀ ਹੁੰਦੀ ਉਹ ਕਹਿੰਦੇ: ਖਾਹ ਸੌਂਹ ਬਾਬਾ ਫ਼ਰੀਦ ਦੀ।⁴⁶

ਨਿਜ਼ਾਮੁੱਦੀਨ ਦੇ ਦਿਲ ਵਿਚ ਪੁੰਗਰਿਆ ਬਾਬਾ ਫ਼ਰੀਦ ਦੇ ਇਸ਼ਕ ਦਾ ਪੈਦਾ ਹੋਲੀ-ਹੋਲੀ ਵੱਡਾ ਹੁੰਦਾ ਰਿਹਾ। ਇਕ ਵਾਰ ਉਹ ਆਪਣੇ ਕਿਸੇ ਰਿਸ਼ਤੇਦਾਰ ਨਾਲ ਬਦਾਯੂੰ ਤੋਂ ਦਿੱਲੀ ਆ ਰਿਹਾ ਸੀ। ਉਹਦੇ ਰਿਸ਼ਤੇਦਾਰ ਨੂੰ ਜਦੋਂ ਵੀ ਰਾਹ ਵਿਚ ਕਿਸੇ ਚੋਰ, ਲੁਟੇਰੇ ਜਾਂ ਜੰਗਲੀ ਜਾਨਵਰ ਤੋਂ ਕੋਈ ਖ਼ਤਰਾ ਮਹਿਸੂਸ ਹੁੰਦਾ, ਉਹ ਦੋਵੇਂ ਹੱਥ ਚੁੱਕ ਕੇ ਦੁਆ ਕਰਦਾ: ਪੀਰੋ ਮੁਰਸ਼ਦ, ਸਾਨੂੰ ਇਸ ਆਫ਼ਤ ਤੋਂ ਬਚਾ। ਨਿਜ਼ਾਮੁੱਦੀਨ ਨੇ ਉਸ ਤੋਂ ਉਹਦੇ ਮੁਰਸ਼ਦ ਦਾ ਨਾਂ ਪੁਛਿਆ ਤਾਂ ਉਹਨੇ ਦੱਸਿਆ ਕਿ ਮੇਰਾ ਮੁਰਸ਼ਦ ਸ਼ੇਖ਼ ਫ਼ਰੀਦ ਅਜੋਧਨੀ ਹੈ। ਇਸ ਨਾਲ ਨਿਜ਼ਾਮੁੱਦੀਨ ਦੇ ਮਨ ਉੱਤੇ ਬਾਬਾ ਫ਼ਰੀਦ ਦੀ ਅਜ਼ਮਤ ਦੀ ਡੂੰਘੀ ਛਾਪ ਲੱਗ ਗਈ⁴⁷ ਅਤੇ ਉਹਨੇ ਵੀ ਅੰਦਰੋਂ-ਅੰਦਰ ਬਾਬਾ ਫ਼ਰੀਦ ਅੱਗੇ ਦੁਆਵਾਂ ਕਰਨੀਆਂ ਸ਼ੁਰੂ ਕਰ ਦਿੱਤੀਆਂ। ਰਾਹ ਵਿਚ ਇਕ ਥਾਂ ਵਜ਼ਦ ਦੀ ਹਾਲਤ ਵਿਚ ਉਹਨੂੰ ਇਉਂ ਮਹਿਸੂਸ ਹੋਇਆ, ਜਿਵੇਂ ਕਾਲੇ ਚੋਲੇ ਵਾਲੇ ਇਕ ਬਜ਼ੁਰਗ ਨੇ ਉਹਨੂੰ ਘੁੱਟ ਕੇ ਛਾਤੀ ਨਾਲ ਲਾਇਆ ਅਤੇ ਉਹਦੀ ਛਾਤੀ ਨੂੰ ਸੁੰਘਦਿਆਂ ਹੋਇਆਂ ਕਿਹਾ, "ਇਸ ਵਿੱਚੋਂ ਮੈਨੂੰ ਇਕ ਸੱਚੇ ਸੋਮਨ ਦੀ ਸੁਗੰਧੀ ਆ ਰਹੀ ਹੈ।"

ਕੁੱਲ-ਮਾਲਕ ਦੀ ਮੌਜ ਕਿ ਦਿੱਲੀ ਵਿਖੇ ਜਿੱਥੇ ਨਿਜ਼ਾਮੁੱਦੀਨ ਠਹਿਰਿਆ, ਉਹਦੇ ਪਤਿਸ਼ ਵਿਚ ਹੀ ਬਾਬਾ ਫ਼ਰੀਦ ਦੇ ਛੋਟੇ ਭਰਾ ਸ਼ੇਖ਼ ਨਜੀਬੁੱਦੀਨ ਮੁਤਵੱਕਿਲ ਦਾ ਨਿਵਾਸ ਸੀ। ਨਜੀਬੁੱਦੀਨ ਨਿਰਮਲ ਹਿਰਦੇ ਵਾਲਾ, ਸਿੱਧਾ-ਸਾਦਾ ਦਰਵੇਸ਼ ਸੀ। ਇਸ ਸਾਧੂ-ਸੁਭਾਅ ਸੱਚੇ ਭਗਤ ਦੀ ਲੰਮੀ ਸੁਰਬਤ ਦਾ ਨਿਜ਼ਾਮੁੱਦੀਨ ਉੱਤੇ ਡੂੰਘਾ ਪ੍ਰਭਾਵ ਪਿਆ। ਇਕ ਵਾਰ ਨਿਜ਼ਾਮੁੱਦੀਨ ਨੇ ਉਹਨੂੰ ਅਰਜ਼ ਕੀਤੀ, "ਤੁਸੀਂ ਅੱਲਾ ਅੱਗੇ ਦੁਆ ਕਰੋ ਕਿ ਮੈਂ ਕਾਜ਼ੀ ਬਣ ਜਾਵਾਂ।" ਸ਼ੇਖ਼ ਸਾਹਿਬ ਨੇ ਜਵਾਬ ਦਿੱਤਾ, "ਤੂੰ ਕਾਜ਼ੀ ਕਿਉਂ ਬਣਦਾ ਹੈਂ, ਕੁਝ ਹੋਰ ਬਣ।"⁴⁸ ਹਜ਼ਰਤ ਨਿਜ਼ਾਮੁੱਦੀਨ ਕਹਿੰਦੇ ਹੁੰਦੇ ਸਨ ਕਿ ਉਨ੍ਹਾਂ ਨੂੰ ਬਹੁਤ ਦੇਰ ਬਾਦ ਸ਼ੇਖ਼ ਸਾਹਿਬ ਦੀ ਪਾਰਦਰਸ਼ੀ ਸੋਚ ਦਾ ਗਿਆਨ ਹੋਇਆ। ਜੋ ਕੁਝ ਉਸ ਨੇ ਅੱਗੇ ਚੱਲ ਕੇ ਬਣਨਾ ਸੀ, ਉਸ ਦਰਵੇਸ਼ ਨੂੰ ਉਹਦੀ ਪਹਿਲੋਂ ਖ਼ਬਰ ਸੀ, ਪਰ ਉਹਨੇ ਇਸ ਉੱਤੇ ਪਰਦਾ ਪਾਇਆ ਹੋਇਆ ਸੀ।

ਨਿਜ਼ਾਮੁੱਦੀਨ ਦੀ ਉਮਰ ਮਸਾਂ ਵੀਹ ਸਾਲ ਦੀ ਸੀ ਜਦ ਉਹ ਅਜੋਧਨ ਪੁੱਜਾ। ਉਹਨੂੰ ਦੇਖਦਿਆਂ ਸਾਰ ਬਾਬਾ ਫ਼ਰੀਦ ਨੇ ਫ਼ਰਮਾਇਆ:

ਐ ਆਤਿਸ਼ੇ ਫ਼ਿਰਾਕਤ ਦਿਲ ਰਾ ਕਬਾਬ ਕਰਦਾ।

ਸੈਲਾਬੇ-ਇਸ਼ਤਿਆਕਤ ਜਾਂ ਰਾ ਖ਼ਰਾਬ ਕਰਦਾ।

ਭਾਵ ਤੇਰੀ ਜੁਦਾਈ ਦੀ ਅੱਗ ਨੇ ਦਿਲ ਨੂੰ ਕਬਾਬ ਕਰ ਦਿੱਤਾ ਅਤੇ ਤੇਰੀ ਮੁਲਾਕਾਤ ਦੀ ਚਾਹ ਨੇ ਜਾਨ ਨੂੰ ਤਬਾਹ ਕਰ ਦਿੱਤਾ।

ਨਿਜ਼ਾਮੁੱਦੀਨ ਨੇ ਜਵਾਬ ਦਿੱਤਾ, ‘ਇਸ਼ਤਿਆਕੋ ਪਾਬੋਸ ਅਜ਼ੀਮ ਗ਼ਾਲਬ ਬੂਦਾ ਅਸਤ।’⁴⁹ ਭਾਵ ਮੇਰੇ ਅੰਦਰ ਤੁਹਾਡੀ ਕਦਮਬੋਸੀ ਦੀ ਜ਼ਬਰਦਸਤ ਚਾਹ ਸੀ।

ਇਸ ਤੋਂ ਪਤਾ ਲਗਦਾ ਹੈ ਕਿ ਨਾ ਸਿਰਫ਼ ਕਾਮਲ ਮੁਰੀਦ ਨੂੰ ਹੀ ਕਾਮਲ ਮੁਰਸ਼ਦ ਦੇ ਦੀਦਾਰ ਦਾ ਸ਼ੌਕ ਹੁੰਦਾ ਹੈ, ਸਗੋਂ ਕਾਮਲ ਮੁਰਸ਼ਦ ਵੀ ਬੜੀ ਬੇਤਾਬੀ ਨਾਲ ਆਪਣੇ ਕਾਮਲ ਮੁਰੀਦ ਦੀ ਇੰਤਜ਼ਾਰ ਕਰਦਾ ਹੈ। ਬਾਬਾ ਫ਼ਰੀਦ ਨੇ ਉਸੇ ਦਿਨ ਨਿਜ਼ਾਮੁੱਦੀਨ ਨੂੰ ਬੈਅਤ ਕਰ ਦਿੱਤਾ।

ਬਾਬਾ ਫ਼ਰੀਦ ਦੀ ਉਮਰ 90 ਸਾਲ ਤੋਂ ਉੱਪਰ ਹੋ ਚੁਕੀ ਸੀ ਅਤੇ ਆਪ ਇਸ ਤੋਂ ਬਾਦ ਸਿਰਫ਼ ਤਿੰਨ ਸਾਲ ਜ਼ਿੰਦਾ ਰਹੇ। ਨਿਜ਼ਾਮੁੱਦੀਨ ਹਰ ਸਾਲ ਉਨ੍ਹਾਂ ਦੇ ਦੀਦਾਰ ਲਈ ਆਉਂਦਾ। ਮੁਰਸ਼ਦ ਦੇ ਅਕਾਲ-ਚਲਾਣਾ ਕਰਨ ਤੋਂ ਪਹਿਲੋਂ ਉਹ ਤਿੰਨ ਵਾਰ ਦਿੱਲੀ ਤੋਂ ਅਜੋਧਨ ਆ ਕੇ ਕੁਝ ਸਮੇਂ ਲਈ ਆਪਣੇ ਮੁਰਸ਼ਦ ਕੋਲ ਠਹਿਰਦਾ ਰਿਹਾ। ਜਦ ਉਹਨੇ ਤੀਸਰੀ ਵਾਰ ਮੁਰਸ਼ਦ ਤੋਂ ਵਿਦਾ ਲਈ ਤਾਂ ਬਾਬਾ ਫ਼ਰੀਦ ਨੇ ਉਹਨੂੰ ਖ਼ਿਲਾਫ਼ਤਨਾਮਾ ਵੀ ਬਖ਼ਸ਼ ਦਿੱਤਾ ਅਤੇ ਆਪਣੇ ਤੋਂ ਬਾਦ ਆਪਣਾ ਜਾਨਸ਼ੀਨ ਬਣਾਏ ਜਾਣ ਦਾ ਇਸ਼ਾਰਾ ਵੀ ਕਰ ਦਿੱਤਾ।

ਬਾਬਾ ਫ਼ਰੀਦ ਨੇ ਅਸੀਸ ਦਿੱਤੀ, “ਅੱਲਾ-ਤਆਲਾ ਦੀ ਮਿਹਰ ਨਾਲ ਤੂੰ ਅਜਿਹਾ ਬਿਰਫ਼ ਬਣੇਂ, ਜਿਸ ਦੀ ਸੰਘਣੀ ਛਾਂ ਵਿਚ ਅਣਗਿਣਤ ਪੰਛੀਆਂ (ਲੋਕਾਂ) ਨੂੰ ਸ਼ਾਂਤੀ ਨਸੀਬ ਹੋਵੇ।”⁵⁰ ਅਨੇਕ ਕਮਾਈ ਵਾਲੇ ਪ੍ਰੇਮੀ ਅਤੇ ਵੱਡੀ ਉਮਰ ਵਾਲੇ ਮੁਰੀਦ ਮੌਜੂਦ ਸਨ ਪਰ ਬਾਬਾ ਫ਼ਰੀਦ ਨੇ ਉਨ੍ਹਾਂ ਦੀ ਬਜਾਏ 23 ਸਾਲ ਦੀ ਉਮਰ ਦੇ ਨੌਜਵਾਨ ਨੂੰ ਆਪਣੀ ਗੱਦੀ ਦਿੱਤੀ ਕਿਉਂਕਿ ਹੁਹਾਨੀਅਤ ਦਾ ਆਧਾਰ ਉਮਰ ਨਹੀਂ, ਅੱਲਾ ਦੀ ਰਜ਼ਾ, ਮੁਰਸ਼ਦ ਦੀ ਮਿਹਰ ਅਤੇ ਮੁਰੀਦ ਦੀ ਅੰਦਰਲੀ ਰਸਾਈ ਹੁੰਦਾ ਹੈ।

ਫ਼ਕੀਰੀ ਅਤੇ ਤੰਗਦਸਤੀ

ਇਸ ਗੱਲ ਉੱਤੇ ਹੈਰਾਨੀ ਹੁੰਦੀ ਹੈ ਕਿ ਬਾਬਾ ਫ਼ਰੀਦ ਵਰਗੇ ਦਰਵੇਸ਼ ਨੂੰ, ਜਿਸ ਦੇ ਸ਼ਰਧਾਲੂਆਂ ਵਿਚ ਅਮੀਰ, ਵਜ਼ੀਰ ਅਤੇ ਅਹਿਲਕਾਰ ਹੀ ਨਹੀਂ, ਨਵਾਬ ਅਤੇ ਬਾਦਸ਼ਾਹ ਵੀ ਸਨ, ਏਨੀ ਤੰਗੀ ਦਾ ਜੀਵਨ ਬਤੀਤ ਕਰਨਾ ਪੈਂਦਾ ਸੀ। ਆਪ ਦੇ

ਮੁਰੀਦ ਆਪ ਲਈ ਕੁਝ ਵੀ ਕਰਨ ਲਈ ਤਿਆਰ ਸਨ ਅਤੇ ਆਪ ਚਾਹੁੰਦੇ ਤਾਂ ਅਥਾਹ ਦੌਲਤ ਇਕੱਠੀ ਕਰ ਲੈਂਦੇ, ਪਰ ਆਪ ਦੀ ਅਸਲ ਦੌਲਤ ਫਕੀਰੀ ਸੀ। ਫਾਕਾਕਸ਼ੀ ਆਪ ਦੀ ਰੋਜ਼ਾਨਾ ਜ਼ਿੰਦਗੀ ਦਾ ਸੁਭਾਵਕ ਅੰਗ ਬਣ ਚੁੱਕੀ ਸੀ।

ਫਰੀਦ ਦਾ ਪਰਿਵਾਰ ਕਾਫ਼ੀ ਵੱਡਾ ਸੀ। ਆਪ ਦੇ ਪੰਜ ਪੁੱਤਰ ਅਤੇ ਤਿੰਨ ਧੀਆਂ ਸਨ। ਗਰੀਬੀ ਕਾਰਨ ਪਰਿਵਾਰ ਦੇ ਕਦੇ ਇਕੁ ਜੀਅ ਨੂੰ ਫਾਕਾ ਕਰਨਾ ਪੈਂਦਾ ਤਾਂ ਕਦੇ ਦੂਜੇ ਨੂੰ। ਜਦ ਬਾਬਾ ਫਰੀਦ ਨੂੰ ਇਸ ਬਾਰੇ ਦੱਸਿਆ ਜਾਂਦਾ ਤਾਂ ਉਹ ਇਕ ਕੰਨ ਸੁਣ ਕੇ ਦੂਜੇ ਵਿੱਚੋਂ ਕੱਢ ਛਡਦੇ। ਇਕ ਦਿਨ ਆਪ ਦੀ ਬੀਵੀ ਨੇ ਸ਼ਿਕਾਇਤ ਕੀਤੀ ਕਿ ਆਪ ਦਾ ਇਕ ਬੇਟਾ ਫਾਕੇ ਕਾਰਨ ਮਰਨ ਕਿਨਾਰੇ ਪਹੁੰਚ ਗਿਆ ਹੈ। ਬਾਬਾ ਫਰੀਦ ਨੇ ਜਵਾਬ ਦਿੱਤਾ ਕਿ ਜੇ ਕੁੱਲ-ਮਾਲਕ ਦੀ ਇਹੋ ਰਜ਼ਾ ਹੈ ਤਾਂ ਗਰੀਬ ਫਰੀਦ ਕੀ ਕਰ ਸਕਦਾ ਹੈ! ਮਾਲਕ ਦੀ ਦਇਆ ਨਾਲ ਆਪ ਦਾ ਲੜਕਾ ਨਿਜ਼ਾਮੁੱਦੀਨ ਫੌਜ ਵਿਚ ਭਰਤੀ ਹੋ ਗਿਆ ਅਤੇ ਬਾਕੀ ਦੇ ਲੜਕੇ ਖੇਤੀ-ਬਾੜੀ ਨਾਲ ਆਪਣਾ ਗੁਜ਼ਾਰਾ ਕਰਦੇ ਰਹੇ।

ਬਾਬਾ ਫਰੀਦ ਨੇ ਸਾਰਾ ਜੀਵਨ ਪਾਟੇ-ਪੁਰਾਣੇ ਕਪੜਿਆਂ ਵਿਚ ਕੱਟ ਦਿੱਤਾ। ਆਪ ਇਕ ਸ਼ਲੋਕ ਵਿਚ ਲਿਖਦੇ ਹਨ, 'ਫਰੀਦਾ ਪਿੰਬੜਿ ਮੇਖਾ ਅਗਲੀਆ'⁵¹ ਭਾਵ ਮੇਰੀ ਗੋਦੜੀ ਨੂੰ ਥਾਂ-ਥਾਂ ਟਾਕੀਆਂ ਲੱਗੀਆਂ ਹੋਈਆਂ ਹਨ। ਜਦੋਂ ਕੋਈ ਸ਼ਰਧਾਲੂ ਆਪ ਨੂੰ ਨਵੇਂ ਕਪੜੇ ਭੇਟ ਕਰਦਾ, ਆਪ ਫੌਰਨ ਇਹ ਕਪੜੇ ਕਿਸੇ ਲੋੜਵੰਦ ਨੂੰ ਦੇ ਦਿੰਦੇ। ਆਪ ਕੋਲ ਇਕ ਕੰਬਲ ਸੀ, ਜਿਸ ਨੂੰ ਆਪ ਦਿਨ ਸਮੇਂ ਆਸਣ ਵੱਜੋਂ ਵਰਤਦੇ ਅਤੇ ਰਾਤ ਨੂੰ ਆਪਣੀ ਮੰਜੀ ਉੱਤੇ ਵਿਛਾ ਲੈਂਦੇ। ਕੰਬਲ ਏਨਾ ਲੰਮਾ ਨਹੀਂ ਸੀ ਕਿ ਸਾਰਾ ਮੰਜਾ ਢੱਕਿਆ ਜਾਂਦਾ। ਪੁਆਂਦ ਹਮੇਸ਼ਾਂ ਨੰਗੀ ਰਹਿੰਦੀ। ਆਪ ਸਿਰਹਾਣੇ ਦੀ ਥਾਂ ਆਪਣੇ ਸਿਰ ਹੇਠ ਸਦਾ ਆਪਣੇ ਮੁਰਸ਼ਦ ਦਾ ਅਸਾ (ਸੋਟਾ) ਰਖਦੇ ਸਨ।

ਇਕ ਵਾਰ ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ ਆਪਣੀ ਪੱਗ ਗਿਰਵੀ ਰਖ ਕੇ ਦੁਕਾਨਦਾਰ ਤੋਂ ਲੂਣ ਉਧਾਰ ਲੈ ਆਏ ਕਿ ਪੀਰੋ-ਮੁਰਸ਼ਦ ਨੂੰ ਫਿੱਕੀ ਸਬਜ਼ੀ ਨਾ ਖਾਣੀ ਪਵੇ। ਜਦ ਖਾਣਾ ਪਰੋਸਿਆ ਗਿਆ ਅਤੇ ਬਾਬਾ ਫਰੀਦ ਨੇ ਸਬਜ਼ੀ ਵਿਚ ਗਰਾਹੀ ਪਾਈ ਤਾਂ ਹੱਥ ਉੱਪਰ ਨਾ ਉਠਿਆ। ਆਪ ਨੇ ਇਕ ਦਮ ਹੱਥ ਪਿੱਛੇ ਖਿੱਚ ਕੇ ਕਿਹਾ, 'ਅਜ਼ ਈ ਬੂਏ ਅਸ਼ਰਾਫ਼ ਮੀ ਆਯਦ'⁵²—ਭਾਵ ਇਸ ਵਿੱਚੋਂ ਫਜ਼ੂਲ-ਸ਼ਰਫ਼ੀ ਦੀ ਬੋ ਆ ਰਹੀ ਹੈ। ਹਜ਼ਰਤ ਨਿਜ਼ਾਮੁੱਦੀਨ ਲਿਖਦੇ ਹਨ ਕਿ ਮੈਂ ਥਰ-ਥਰ ਕੰਬਣ ਲਗ ਪਿਆ ਕਿ ਮੁਰਸ਼ਦ ਦੀ ਖੁਸ਼ੀ ਦੀ ਥਾਂ ਨਾਰਾਜ਼ਗੀ ਹਾਸਲ ਹੋ ਰਹੀ ਹੈ। ਮੈਂ ਇਕ ਦਮ ਆਪਣਾ ਕਸੂਰ ਮੰਨਦਿਆਂ ਹੋਇਆਂ ਕਿਹਾ ਕਿ ਹਜ਼ੂਰ, ਬਾਕੀ ਸਾਰੀਆਂ ਚੀਜ਼ਾਂ ਤਾਂ ਅਸੀਂ ਖੁਦ ਜੰਗਲ ਵਿੱਚੋਂ ਲਿਆਂਦੀਆਂ ਸਨ, ਪਰ ਲੂਣ ਉਧਾਰ ਲਿਆਂਦਾ ਸੀ। ਬਾਬਾ ਫਰੀਦ ਨੇ ਕਿਹਾ ਕਿ ਇਸ ਸੂਰਤ ਵਿਚ ਸਾਡੇ ਵਿੱਚੋਂ ਕੋਈ ਵੀ ਇਹ

ਖਾਣਾ ਨਹੀਂ ਖਾ ਸਕਦਾ; ਉਧਾਰ ਮੰਗ ਕੇ ਖਾਣਾ ਦਰਵੇਸ਼ਾਂ ਦੇ ਅਸੂਲ ਦੇ ਬਿਲਾਫ਼ ਹੈ। ਜੋ ਕੁਝ ਵੀ ਪਕਾਇਆ ਗਿਆ ਸੀ, ਸਭ ਗਰੀਬਾਂ ਵਿਚ ਵਰਤਾ ਦਿੱਤਾ ਗਿਆ।

ਫ਼ਤੂਹ*

ਬਾਬਾ ਫ਼ਰੀਦ ਆਪਣਾ ਅਤੇ ਆਪਣੇ ਪਰਿਵਾਰ ਦਾ ਗੁਜ਼ਾਰਾ ਆਪਣੀ ਹੱਕ-ਹਲਾਲ ਦੀ ਕਮਾਈ ਉੱਤੇ ਕਰਦੇ ਸਨ। ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ ਅਨੁਸਾਰ ਬਾਬਾ ਫ਼ਰੀਦ ਘੰਟਿਆਂ ਬੱਧੀ ਜੰਬੀਲ (ਖਜੂਰ ਦੀ ਖੱਜੀ ਦੇ ਥੈਲੇ) ਬੁਣਦੇ ਰਹਿੰਦੇ ਸਨ। ਜੰਬੀਲ ਦੀ ਆਮਦਨ ਤੋਂ ਆਪ ਲਈ ਦੋ ਰੋਟੀਆਂ ਬਣਾਈਆਂ ਜਾਂਦੀਆਂ। ਆਪ ਇਕ ਰੋਟੀ ਦੇ ਬਹੁਤ ਸਾਰੇ ਟੁਕੜੇ ਕਰਕੇ ਉਸ ਸਮੇਂ ਹਾਜ਼ਰ ਲੋਕਾਂ ਵਿਚ ਵੰਡ ਦਿੰਦੇ ਅਤੇ ਇਕ ਰੋਟੀ ਆਪ ਖਾ ਲੈਂਦੇ। ਕਈ ਵਾਰ ਇਸ ਇਕ ਰੋਟੀ ਵਿੱਚੋਂ ਵੀ ਅੱਧੀ ਜਾਂ ਚੌਪਾ ਲੋਕਾਂ ਵਿਚ ਵੰਡ ਦਿੰਦੇ।⁵³

ਬਾਬਾ ਫ਼ਰੀਦ ਨੇ ਆਪਣੇ ਇਕ ਸ਼ਲੋਕ ਵਿਚ ਲਿਖਿਆ ਹੈ, ‘ਫਰੀਦਾ ਬਾਰਿ ਪਰਾਇਐ ਬੈਸਣਾ ਸਾਂਈ ਮੁਝੈ ਨ ਦੇਹਿ॥ ਜੇ ਤੂ ਏਵੈ ਰਖਸੀ ਜੀਉ ਸਰੀਰਹੁ ਲੇਹਿ॥’⁵⁴ ਆਪ ਕੁੱਲ-ਮਾਲਕ ਅੱਗੇ ਦੁਆ ਕਰਦੇ ਹਨ ਕਿ ਮੈਨੂੰ ਕਦੇ ਕਿਸੇ ਉੱਤੇ ਨਿਰਭਰ ਨਾ ਹੋਣਾ ਪਵੇ ਅਤੇ ਕਿਸੇ ਅੱਗੇ ਹੱਥ ਨਾ ਅੱਡਣਾ ਪਵੇ। ਇਸ ਤਰ੍ਹਾਂ ਕਰਨ ਨਾਲੋਂ ਤਾਂ ਮੇਰੀ ਰੂਹ ਸਰੀਰ ਤੋਂ ਜੁਦਾ ਹੋ ਜਾਵੇ ਤਾਂ ਬਿਹਤਰ ਹੈ। ਆਪ ਮੰਗਣ ਨਾਲੋਂ ਮਰ ਜਾਣ ਨੂੰ ਬਿਹਤਰ ਦੱਸਦੇ ਹਨ। ਆਪ ਨੇ ਮਾਲਕ ਦੇ ਸੱਚੇ ਭਗਤਾਂ ਲਈ ਬਹੁਤ ਉੱਚਾ-ਸੁੱਚਾ ਆਦਰਸ਼ ਕਾਇਮ ਕੀਤਾ ਹੈ।

ਏਥੇ ਇਹ ਜ਼ਿਕਰ ਕਰਨਾ ਜ਼ਰੂਰੀ ਹੈ ਕਿ ਬਾਬਾ ਫ਼ਰੀਦ ਦੀ ਪ੍ਰਸਿੱਧੀ ਦੂਰ-ਦੂਰ ਤਕ ਫੈਲ ਚੁਕੀ ਸੀ। ਆਪ ਦੇ ਦਰਸ਼ਨ ਕਰਨ ਅਤੇ ਆਪ ਦਾ ਉਪਦੇਸ਼ ਸੁਣਨ ਆਉਣ ਵਾਲਿਆਂ ਦਾ ਹਮੇਸ਼ਾ ਤਾਂਤਾ ਲੱਗਾ ਰਹਿੰਦਾ ਸੀ। ਇਸ ਲਈ ਪਰਮਾਰਥੀ ਭੁੱਖ ਲੈ ਕੇ ਆਏ ਸ਼ਰਧਾਲੂਆਂ, ਸਾਧਕਾਂ ਅਤੇ ਦਰਵੇਸ਼ਾਂ ਦੀਆਂ ਅੰਨ-ਪਾਣੀ ਦੀਆਂ ਲੋੜਾਂ ਲਈ ਆਪ ਨੂੰ ਲੋਕਾਂ ਤੋਂ ਸੇਵਾ-ਭੇਟ ਪਰਵਾਨ ਕਰਨੀ ਪੈਂਦੀ ਸੀ। ਇਸ ਸੇਵਾ-ਭੇਟ ਦੀ ਵਰਤੋਂ ਦਾ ਇਹ ਕਰੜਾ ਅਸੂਲ ਸੀ ਕਿ ਜੋ ਕੁਝ ਵੀ ‘ਫ਼ਤੂਹ’ ਦੇ ਤੌਰ ਤੇ ਜਿਸ ਵਕਤ ਆਵੇ, ਉਸੇ ਦਿਨ, ਉਸੇ ਵਕਤ ਖਰਚ ਕਰ ਦਿੱਤਾ ਜਾਵੇ, ਕਿਸੇ ਸੂਰਤ ਵਿਚ ਕੁਝ ਵੀ ਬਚਾ ਕੇ ਨਾ ਰੱਖਿਆ ਜਾਵੇ। ਜੇ ਸੰਧਿਆ ਸਮੇਂ ਕੁਝ ਸੇਵਾ-ਭੇਟਾ ਵੱਜੋਂ ਆ ਜਾਂਦਾ ਤਾਂ ਉਹ ਸੰਧਿਆ ਸਮੇਂ ਹੀ ਜ਼ਰੂਰਤਮੰਦਾਂ ਵਿਚ ਵੰਡ ਦਿੱਤਾ ਜਾਂਦਾ, ਕੁਝ ਵੀ ਸਵੇਰ ਲਈ ਬਚਾ ਕੇ ਨਾ ਰੱਖਿਆ ਜਾਂਦਾ।

* ਜੋ ਸੇਵਾ-ਭੇਟ ਸ਼ਰਧਾਲੂ, ਬਿਨਾਂ ਪੀਰ ਦੇ ਮੰਗਣ ਦੇ, ਖੁਦ ਆਪਣੀ ਮਰਜ਼ੀ ਨਾਲ ਲਿਆਉਂਦੇ ਸਨ, ਉਹਨੂੰ ਫ਼ਤੂਹ ਕਿਹਾ ਜਾਂਦਾ ਸੀ।

ਬਾਦਸ਼ਾਹ ਨਸੀਰੁੱਦੀਨ ਅਹਿਮਦ ਆਪ ਦਾ ਸ਼ਰਧਾਲੂ ਸੀ। ਇਕ ਵਾਰ ਉਹਨੇ ਬਹੁਤ ਸਾਰਾ ਧਨ ਅਤੇ ਚਾਰ ਪਿੰਡਾਂ ਦਾ ਪਟਾ ਆਪਣੇ ਇਕ ਵਜ਼ੀਰ ਰਾਹੀਂ ਆਪ ਦੀ ਸੇਵਾ ਵਿਚ ਭੇਜਿਆ। ਬਾਬਾ ਫ਼ਰੀਦ ਨੇ ਨਕਦੀ ਲੈ ਕੇ ਉਸੇ ਸਮੇਂ ਲੋਕਾਂ ਵਿਚ ਵੰਡ ਦਿੱਤੀ, ਪਰ ਚਾਰ ਪਿੰਡਾਂ ਦਾ ਪਟਾ ਇਹ ਕਹਿ ਕੇ ਵਾਪਸ ਕਰ ਦਿੱਤਾ ਕਿ ਦਰਵੇਸ਼ ਜਗੀਰ ਸਵੀਕਾਰ ਨਹੀਂ ਕਰਦੇ। ਇਕ ਵਾਰ ਅਜੋਧਨ ਦੇ ਹਾਕਮ ਨੇ ਵੀ ਆਪ ਨੂੰ ਦੋ ਪਿੰਡ ਜਗੀਰ ਵਿਚ ਦੇਣੇ ਚਾਹੇ ਪਰ ਆਪ ਨੇ ਇਹ ਕਹਿ ਕੇ ਇਨਕਾਰ ਕਰ ਦਿੱਤਾ ਕਿ ਜੇ ਮੈਂ ਜਗੀਰ ਲੈਂਦਾ ਹਾਂ ਤਾਂ ਮੈਂ ਫ਼ਕੀਰ ਨਹੀਂ, ਦੁਨੀਆਦਾਰ ਗਿਣਿਆ ਜਾਵਾਂਗਾ ਅਤੇ ਕਿਸੇ ਫ਼ਕੀਰ ਨੂੰ ਮੂੰਹ ਦਿਖਾਉਣ ਦੇ ਲਾਇਕ ਨਹੀਂ ਰਹਾਂਗਾ।

ਇਸੇ ਤਰ੍ਹਾਂ ਇਕ ਵਾਰ ਬਾਦਸ਼ਾਹ ਬਲਬਨ ਨੇ ਆਪ ਨੂੰ ਟਕਿਆਂ ਦੀ ਭਰੀ ਇਕ ਵੱਡੀ ਤਸ਼ਤਰੀ ਪੇਸ਼ ਕੀਤੀ। ਸੂਰਜ ਭੁੱਖ ਚੁਕਾ ਸੀ ਅਤੇ ਹਨੇਰਾ ਹੋ ਚੁਕਾ ਸੀ। ਪਰ ਦਰਵੇਸ਼ ਸਵੇਰ ਹੋਣ ਦੀ ਇੰਤਜ਼ਾਰ ਨਹੀਂ ਸੀ ਕਰ ਸਕਦਾ। ਆਪ ਦੇ ਹੁਕਮ ਅਨੁਸਾਰ ਆਪ ਦੇ ਮੁਰੀਦ ਬਦਰੁੱਦੀਨ ਨੇ ਉਸੇ ਵੇਲੇ ਸਾਰੀ ਰਕਮ ਜ਼ਰੂਰਤਮੰਦਾਂ ਵਿਚ ਵੰਡ ਦਿੱਤੀ। ਬਾਦ ਵਿਚ ਦੀਵੇ ਦੀ ਰੋਸ਼ਨੀ ਵਿਚ ਇਕ ਟਕਾ ਭੁੰਜੇ ਡਿੱਗਾ ਨਜ਼ਰ ਆਇਆ, ਜੋ ਬਦਰੁੱਦੀਨ ਨੇ ਆਪਣੀ ਟੋਪੀ ਵਿਚ ਸਾਂਭ ਲਿਆ ਕਿ ਸਵੇਰ ਹੁੰਦਿਆਂ ਹੀ ਕਿਸੇ ਗ਼ਰੀਬ ਨੂੰ ਦੋ ਦੇਵੇਗਾ। ਜਦ ਬਾਬਾ ਫ਼ਰੀਦ ਸ਼ਾਮ ਦੀ ਨਮਾਜ਼ ਗੁਜ਼ਾਰਨ ਲਈ ਆਏ ਤਾਂ ਆਪ ਨੂੰ ਆਪਣੇ ਮਨ ਉੱਤੇ ਬੋਝ ਮਹਿਸੂਸ ਹੋਇਆ ਅਤੇ ਨਮਾਜ਼ ਵਿਚ ਮਨ ਨਾ ਲੱਗਾ। ਆਪ ਨੇ ਬਦਰੁੱਦੀਨ ਨੂੰ ਪੁਛਿਆ ਕਿ ਸਾਰੀ ਨਕਦੀ ਲੋਕਾਂ ਵਿਚ ਵੰਡ ਦਿੱਤੀ ਸੀ ਕਿ ਨਹੀਂ। ਬਦਰੁੱਦੀਨ ਨੇ ਬਚੇ ਹੋਏ ਟਕੇ ਬਾਰੇ ਦੱਸਿਆ ਤਾਂ ਆਪ ਨੇ ਉਸ ਤੋਂ ਉਹ ਟਕਾ ਲੈ ਕੇ ਦੂਰ ਵਗਾਹ ਮਾਰਿਆ ਅਤੇ ਸ਼ਾਂਤ-ਚਿਤ ਹੋ ਕੇ ਬੰਦਗੀ ਵਿਚ ਲੀਨ ਹੋ ਗਏ।⁵⁵

ਬਾਬਾ ਫ਼ਰੀਦ ਨੂੰ ਲੱਖਾਂ ਰੁਪਏ ਸੇਵਾ-ਭੇਟ ਵਿਚ ਮਿਲੇ, ਪਰ ਆਪ ਨੇ ਇਸ ਦੀ ਪਾਈ-ਪਾਈ ਗ਼ਰੀਬਾਂ ਅਤੇ ਲੋੜਵੰਦਾਂ ਉੱਤੇ ਖ਼ਰਚ ਕਰ ਦਿੱਤੀ। ਯਤੀਮ ਅਤੇ ਵਿਧਵਾਵਾਂ, ਬਾਬਾ ਫ਼ਰੀਦ ਦੀ ਦਇਆ ਦੇ ਵਿਸ਼ੇਸ਼ ਪਾਤਰ ਸਨ। ਉਹ ਉਨ੍ਹਾਂ ਨੂੰ ਕੁਝ ਦੇਣ ਲਗਿਆਂ ਹੋਰ ਵੱਧ ਖੁਸ਼ੀ ਮਹਿਸੂਸ ਕਰਦੇ। ਬਾਬਾ ਫ਼ਰੀਦ ਨੇ ਨਜ਼ਰਾਨੇ ਵਿਚ ਆਈ ਸੇਵਾ-ਭੇਟ 'ਚੋਂ ਇਕ ਪੈਸਾ ਵੀ ਆਪਣੇ ਪਰਿਵਾਰ ਲਈ ਖ਼ਰਚ ਨਾ ਕੀਤਾ। ਹਾਲਤ ਇਹ ਸੀ ਕਿ ਆਪ ਦੀ ਮੌਤ ਸਮੇਂ ਆਪ ਦੇ ਕਛਨ ਲਈ ਚਿੱਟੀ ਚਾਦਰ ਇਕ ਬਿਰਧ ਬੀਬੀ ਨੇ ਦਿੱਤੀ ਅਤੇ ਆਪ ਦੀ ਕਬਰ ਉੱਤੇ ਕੱਚੀਆਂ ਇੱਟਾਂ ਹੀ ਬੀੜੀਆਂ ਗਈਆਂ।

ਕਾਠ ਦੀ ਰੋਟੀ

ਬਾਬਾ ਫ਼ਰੀਦ ਦਾ ਇਕ ਸਲੋਕ ਹੈ, 'ਫ਼ਰੀਦਾ ਰੋਟੀ ਮੇਰੀ ਕਾਠ ਕੀ ਲਾਵਣੁ ਮੇਰੀ ਭਖ॥ ਜਿਨਾ ਖਾਧੀ ਚੌਪੜੀ ਘਣੇ ਸਹਨਿਗੇ ਦੁਖ॥'⁵⁶ ਇਸ ਸਲੋਕ ਨੂੰ ਆਧਾਰ ਬਣਾ

ਕੇ ਕੁਝ ਜੀਵਨੀਕਾਰਾਂ ਨੇ ਇਹ ਲਿਖ ਦਿੱਤਾ ਹੈ ਕਿ ਬਾਬਾ ਫਰੀਦ ਆਪਣੇ ਪੋਟ ਉੱਤੇ ਕਾਠ ਦੀ ਰੋਟੀ ਬੰਨ੍ਹ ਕੇ ਰਖਦੇ ਸਨ ਅਤੇ ਜਦ ਆਪ ਨੂੰ ਭੁੱਖ ਲਗਦੀ ਤਾਂ ਆਪ ਇਸ ਰੋਟੀ ਨੂੰ ਚੱਕ ਮਾਰ ਲੈਂਦੇ। ਇਸ ਨਾਲ ਉਨ੍ਹਾਂ ਦੀ ਭੁੱਖ ਮਿਟ ਜਾਂਦੀ ਅਤੇ ਉਹ ਮੁੜ ਰੱਬ ਦੀ ਇਬਾਦਤ ਵਿਚ ਲੱਗ ਜਾਂਦੇ।

ਨਿਰਸੰਦੇਹ ਬਾਬਾ ਫਰੀਦ ਅਲਪ-ਆਹਾਰੀ ਸਨ। ਆਪ ਨੇ ਆਪਣੀ ਸਾਧਨਾ ਦੇ ਅਰੰਭਕ ਪੜਾਵਾਂ ਵਿਚ ਲੰਮੇ ਵਰਤ ਵੀ ਰੱਖੇ। ਥੋੜ੍ਹਾ ਖਾਣਾ, ਥੋੜ੍ਹਾ ਸੌਣਾ, ਥੋੜ੍ਹਾ ਬੋਲਣਾ ਅਤੇ ਇਕਾਂਤ ਦਾ ਪ੍ਰੇਮ ਆਪ ਦੇ ਜੀਵਨ ਅਤੇ ਉਪਦੇਸ਼ ਦੇ ਜ਼ਰੂਰੀ ਅੰਗ ਸਨ ਪਰ ਆਪ ਦੀ ਬਾਣੀ ਵਿਚ ਕਿਸੇ ਕਿਸਮ ਦੇ ਹਠ-ਕਰਮ ਦੀ ਵਕਾਲਤ ਕੀਤੀ ਨਹੀਂ ਮਿਲਦੀ। ਇਸੇ ਗੱਲ ਨੂੰ ਗੁਰੂ ਨਾਨਕ ਸਾਹਿਬ ਦੇ ਪ੍ਰਸੰਗ ਵਿਚ ਦੇਖਦੇ ਹਾਂ। ਭਾਈ ਗੁਰਦਾਸ ਲਿਖਦੇ ਹਨ:

ਰੇਤੁ ਅਕੁ ਆਹਾਰੁ ਕਰ ਰੋੜਾਂ ਕੀ ਗੁਰ ਕਰੀ ਵਿਛਾਈ।

ਭਾਰੀ ਕਰੀ ਤਪਸਿਆ ਵਡੇ ਭਾਗੁ ਹਰਿ ਸਿਉ ਬਣ ਆਈ॥^{੧੭}

‘ਰੋਟੀ ਮੇਰੀ ਕਾਠ ਕੀ’ ਅਤੇ ‘ਰੇਤੁ ਅਕੁ ਆਹਾਰੁ ਕਰ’ ਕਾਵਿਕ ਅਤੇ ਅਲੰਕਾਰਕ ਵਰਣਨ ਹਨ। ਇਨ੍ਹਾਂ ਦਾ ਅਸਲ ਭਾਵ ਇਹ ਹੈ ਕਿ ਇਹ ਦਰਵੇਸ਼, ਸੁਆਦੀ ਖਾਣੇ ਨਹੀਂ, ਰੁੱਖਾ-ਮਿੱਸਾ ਅਤੇ ਸਾਦਾ ਭੋਜਨ ਖਾਂਦੇ ਸਨ। ਗੁਰੂ ਨਾਨਕ ਸਾਹਿਬ ਨੇ ਰੱਬ ਦੇ ਭਗਤਾਂ ਲਈ ‘ਅੰਨੁ ਪਾਣੀ ਥੋੜ੍ਹਾ ਖਾਇਆ’^{੧੮} ਦਾ ਆਦਰਸ਼ ਰੱਖਿਆ ਹੈ। ਸੰਤ-ਮਹਾਤਮਾਂ ‘ਅਲਪ ਆਹਾਰ ਸੁਲਪ ਸੀ ਨਿਦਰਾ’ ਭਾਵ ਥੋੜ੍ਹਾ ਖਾਣ ਅਤੇ ਥੋੜ੍ਹਾ ਸੌਣ ਦਾ ਉਪਦੇਸ਼ ਦਿੰਦੇ ਹਨ। ਇਹ ‘ਰੋਟੀ ਮੇਰੀ ਕਾਠ ਕੀ’ ਅਤੇ ‘ਰੇਤੁ ਅਕੁ ਆਹਾਰੁ ਕਰ’ ਦਾ ਅਸਲ ਭਾਵ ਹੈ।

ਬਾਬਾ ਫਰੀਦ ਦਾ ਅਸਲ ਉਪਦੇਸ਼ ਸਲੋਕ ਦੀ ਦੂਸਰੀ ਤੁਕ ਵਿਚ ਹੈ: ਜਿਨਾ ਖਾਧੀ ਚੋਪੜੀ ਘਣੇ ਸਹਨਿਗੇ ਦੁਖ। ਏਥੇ ‘ਚੋਪੜੀ’ ਦਾ ਅਰਥ ਐਸ਼ੇ-ਇਸ਼ਰਤ ਵਾਲਾ ਭੋਜਨ ਹੈ। ‘ਘਣੇ ਸਹਨਿਗੇ ਦੁਖ’ ਦਾ ਭਾਵ ਹੈ ਕਿ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ੇ-ਵਿਕਾਰਾਂ ਵਿਚ ਖਚਿਤ ਕਰਨ ਵਾਲੇ ਰਸ-ਕਸ ਮਨੁੱਖ ਨੂੰ ਅਜਿਹੇ ਪਾਪਾਂ ਦਾ ਭਾਰੀ ਬਣਾ ਦਿੰਦੇ ਹਨ, ਜਿਨ੍ਹਾਂ ਦਾ ਫਲ ਭੋਗਣ ਲਈ ਉਹਨੂੰ ਅਨੇਕ ਦੁੱਖ ਸਹਿਣੇ ਪੈਂਦੇ ਹਨ।

ਇਸ ਪਰਥਾਏ ਬਾਬਾ ਫਰੀਦ ਦਾ ਇਕ ਹੋਰ ਸਲੋਕ ਹੈ, ‘ਫਰੀਦਾ ਹਉ ਬਲਿਹਾਰੀ ਭਿਨ੍ ਪੰਥੀਆ ਜੰਗਲਿ ਜਿੰਨ੍ ਵਾਸੁ॥ ਕਕਰੁ ਚੁਗਨਿ ਬਲਿ ਵਸਨਿ ਰਖ ਨ ਛੋਡਨਿ ਪਾਸੁ॥’^{੧੯} ਆਪ ਕਹਿੰਦੇ ਹਨ ਕਿ ਉਹ ਪੰਛੀ ਪੰਨ ਹਨ ਜੋ ਜੰਗਲ ਵਿਚ ਰਹਿੰਦੇ ਹਨ, ਕੰਕਰ ਚੁਗਦੇ ਹਨ, ਪਰ ਰੱਬ ਦਾ ਸਾਥ ਨਹੀਂ ਛੱਡਦੇ। ਆਪ ਦਾ ਅਸਲ ਭਾਵ ਇਹ ਹੈ ਕਿ ਰੱਬ ਦੇ ਸੱਚੇ ਭਗਤ ਰੁੱਖਾ-ਮਿੱਸਾ ਖਾ ਕੇ ਸਬਰ-ਸੁਕਰ ਵਾਲਾ

ਸਾਦਾ ਜੀਵਨ ਬਤੀਤ ਕਰਦੇ ਹਨ। ਹਰ ਪ੍ਰਕਾਰ ਦੀ ਕਠਿਨਾਈ ਦੇ ਬਾਵਜੂਦ ਉਹ ਕਦੇ ਵੀ ਰੱਬ ਦੀ ਬੰਦਗੀ ਅਤੇ ਰੱਬ ਦੇ ਭਰੋਸੇ ਦਾ ਦਾਮਨ ਨਹੀਂ ਛੱਡਦੇ।

ਬਾਬਾ ਫ਼ਰੀਦ ਆਪਣੇ ਇਕ ਹੋਰ ਸਲੋਕ ਵਿਚ ਕਹਿੰਦੇ ਹਨ, 'ਰੁਖੀ ਸੁਖੀ ਖਾਇ ਕੈ ਠੰਢਾ ਪਾਣੀ ਪੀਉ ॥ ਫ਼ਰੀਦਾ ਦੇਖਿ ਪਰਾਈ ਚੋਪੜੀ ਨ ਤਰਸਾਏ ਜੀਉ ॥'⁶⁰ ਆਪ ਦਾ ਭਾਵ ਹੈ ਕਿ ਸੱਚਾ ਦਰਵੇਸ਼ ਸਬਰ-ਸ਼ੁਕਰ ਅਤੇ ਰਜ਼ਾ ਦੀ ਮੂਰਤ ਹੁੰਦਾ ਹੈ। ਕੁੱਲ-ਮਾਲਕ ਦੀ ਮੌਜ ਨਾਲ ਉਹਨੂੰ ਆਪਣੀ ਹੱਕ-ਹਲਾਲ ਦੀ ਕਮਾਈ ਵਿੱਚੋਂ ਜੋ ਵੀ ਰੁੱਖਾ-ਮਿੱਸਾ ਖਾਣ ਨੂੰ ਮਿਲਦਾ ਹੈ, ਉਹਦੇ ਲਈ ਓਹੋ ਹੀ ਸਭ ਤੋਂ ਉੱਤਮ ਅਤੇ ਸਵਾਦੀ ਭੋਜਨ ਹੁੰਦਾ ਹੈ। ਉਹ ਮਾਲਕ ਦੇ ਪਿਆਰ ਵਿਚ ਏਨਾ ਮਸਤ ਹੁੰਦਾ ਹੈ ਕਿ ਉਹ ਦੂਸਰਿਆਂ ਦੀ ਐਸ਼-ਇਸ਼ਰਤ ਦੀ ਜ਼ਿੰਦਗੀ ਵੱਲ ਅੱਖ ਚੁੱਕ ਕੇ ਵੀ ਨਹੀਂ ਦੇਖਦਾ। ਕਰਾਮਾਤਾਂ

ਦੂਸਰੇ ਕਾਮਲ ਦਰਵੇਸ਼ਾਂ ਵਾਂਗ ਬਾਬਾ ਫ਼ਰੀਦ ਦੇ ਨਾਲ ਵੀ ਕਈ ਕਰਾਮਾਤਾਂ ਜੋੜੀਆਂ ਗਈਆਂ ਹਨ। 'ਕਸ਼ਫ਼ੁਲ-ਮਹਜੂਬ' ਦੇ ਕਰਤਾ ਦਾਤਾ ਗੰਜ ਬਖ਼ਸ਼ ਅਨੁਸਾਰ ਕਰਾਮਾਤ ਅਤੇ ਮੁਅਜਜ਼ਾ ਵਲੀ (ਸੈਤ) ਅਤੇ ਪੈਗੰਬਰ ਲਈ ਸੁਭਾਵਕ ਕਾਰਜ ਹੈ। ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ ਅਨੁਸਾਰ ਵਲੀ ਅੱਲਾ ਨੂੰ ਇਹ ਕਰਾਮਾਤ ਹਾਸਲ ਹੁੰਦੀ ਹੈ ਕਿ ਉਹ ਬਿਨਾਂ ਤਾਲੀਮ ਦੇ ਹਰ ਇਲਮ ਹਾਸਲ ਕਰ ਲੈਂਦਾ ਹੈ; ਜਿਹੜੀਆਂ ਚੀਜ਼ਾਂ ਲੋਕ ਸੁਪਨੇ ਵਿਚ ਦੇਖਦੇ ਹਨ, ਉਹ ਜਾਗਦਿਆਂ ਦੇਖ ਸਕਦਾ ਹੈ ਅਤੇ ਸਿਰਫ਼ ਖ਼ਿਆਲ, ਤਵੱਜੋ ਜਾਂ ਦ੍ਰਿਸ਼ਟੀ ਨਾਲ ਲੋਕਾਂ ਦੇ ਮਨ ਨੂੰ ਜਿੱਧਰ ਚਾਹੇ ਮੋੜ ਸਕਦਾ ਹੈ।⁶¹ ਬਾਬਾ ਫ਼ਰੀਦ ਨੇ ਇਕ ਵਾਰ ਇਹ ਸਾਖੀ ਸੁਣਾਈ:

ਇਕ ਬਾਦਸ਼ਾਹ ਕਿਸੇ ਦਰਵੇਸ਼ ਕੋਲ ਗਿਆ। ਦਰਵੇਸ਼ ਦੇ ਸਾਹਮਣੇ ਥਾਲ ਵਿਚ ਇਕ ਸੇਬ ਪਿਆ ਸੀ। ਬਾਦਸ਼ਾਹ ਨੇ ਸੋਚਿਆ ਕਿ ਜੇ ਦਰਵੇਸ਼ ਜਾਣੀਜਾਣ ਹੈ ਤਾਂ ਇਹ ਸੇਬ ਮੈਨੂੰ ਦੇਵੇਗਾ। ਬਾਦਸ਼ਾਹ ਨੂੰ ਦੇਖ ਕੇ ਦਰਵੇਸ਼ ਨੇ ਇਹ ਸਾਖੀ ਸੁਣਾਈ ਕਿ ਇਕ ਖੋਤੇ ਦੇ ਮਾਲਕ ਨੇ ਉਹਨੂੰ ਏਨੀ ਸਿਖਲਾਈ ਦਿੱਤੀ ਹੋਈ ਸੀ ਕਿ ਉਹ ਬੰਦ ਅੱਖਾਂ ਨਾਲ ਬੰਦੇ ਨੂੰ ਸਿਰਫ਼ ਸੁੰਘ ਕੇ ਦੱਸ ਦਿੰਦਾ ਸੀ ਕਿ ਉਹਦੇ ਕੋਲ ਸੋਨੇ ਦੀ ਮੁੰਦਰੀ ਹੈ ਕਿ ਨਹੀਂ। ਦਰਵੇਸ਼ ਕਹਿਣ ਲੱਗਾ ਕਿ ਹੁਣ ਜੇ ਅਸੀਂ ਕਰਾਮਾਤ ਦਿਖਾਈਏ ਤਾਂ ਮੁੰਦਰੀ ਸੁੰਘਣ ਵਾਲੇ ਉਸ ਖੋਤੇ ਸਮਾਨ ਹੋਏ ਪਰ ਜੇ ਤੁਹਾਡੇ ਦਿਲ ਦੀ ਗੱਲ ਨਾ ਦੱਸੀਏ ਤਾਂ ਤੁਸੀਂ ਲੋਕ ਕਹਿੰਦੇ ਹੋ ਕਿ ਦਰਵੇਸ਼ ਮਨ ਦੀਆਂ ਨਹੀਂ ਖੁੱਝ ਸਕਦਾ। ਇਹ ਕਹਿੰਦਿਆਂ ਹੋਇਆਂ ਦਰਵੇਸ਼ ਨੇ ਸੇਬ ਬਾਦਸ਼ਾਹ ਨੂੰ ਦੇ ਦਿੱਤਾ।⁶²

ਕਾਮਲ ਦਰਵੇਸ਼ ਰੂਹਾਨੀ ਅਭਿਆਸ ਅਤੇ ਪਰਮਾਰਥ ਵਿਚ ਲੱਗੇ ਆਪਣੇ ਮੁਰੀਦਾਂ ਦੀ ਅਨੇਕ ਤਰ੍ਹਾਂ ਦੀ ਸਹਾਇਤਾ ਕਰਦੇ ਰਹਿੰਦੇ ਹਨ। ਉਨ੍ਹਾਂ ਕੋਲੋਂ ਸਹਿਜ-ਭਾਵ

ਵਿਚ ਬਹੁਤ ਕੁਝ ਐਸਾ ਹੁੰਦਾ ਰਹਿੰਦਾ ਹੈ, ਜਿਸ ਉੱਤੇ ਇਨਸਾਨੀ ਅਕਲ ਦੇਗ ਰਹਿ ਜਾਂਦੀ ਹੈ ਪਰ ਇਸ ਦਾ ਅਸਲ ਮੰਤਵ ਮੁਰੀਦਾਂ ਦੀ ਸਹਾਇਤਾ ਕਰਨਾ ਹੁੰਦਾ ਹੈ, ਤਾਕਤ ਜਾਂ ਕਰਾਮਾਤ ਦਾ ਦਿਖਾਵਾ ਨਹੀਂ। ਇਸ ਪ੍ਰਸੰਗ ਵਿਚ ਬਾਬਾ ਫ਼ਰੀਦ ਨਾਲ ਜੁੜੀਆਂ ਦੋ ਘਟਨਾਵਾਂ ਧਿਆਨ-ਜੋਗ ਹਨ।

ਇਕ ਵਾਰ ਕੋਈ ਪ੍ਰੇਮੀ ਮੁਰੀਦ ਬਾਬਾ ਫ਼ਰੀਦ ਦੇ ਦੀਦਾਰ ਲਈ ਆ ਰਿਹਾ ਸੀ। ਰਸਤੇ ਵਿਚ ਇਕ ਬਦਕਾਰ ਔਰਤ ਨੇ ਉਸ ਨੂੰ ਆਪਣੇ ਜਾਲ ਵਿਚ ਫਸਾ ਲਿਆ। ਅਚਾਨਕ ਇਕ ਆਦਮੀ ਨੇ ਉਹਦੇ ਕੋਲ ਆ ਕੇ ਜ਼ੋਰ ਦੀ ਉਹਦੇ ਮੂੰਹ ਉੱਤੇ ਚਪੇੜ ਕੱਢ ਮਾਰੀ ਤੇ ਆਖਿਆ, “ਤੈਨੂੰ ਸ਼ਰਮ ਨਹੀਂ ਆਈ? ਆਇਆ ਤੂੰ ਮੁਰਸ਼ਦ ਦੇ ਦੀਦਾਰ ਲਈ ਹੈਂ ਅਤੇ ਚਾਲੇ ਇਹ ਫੜੇ ਹੋਏ ਹਨ!” ਇਹ ਸੁਣ ਕੇ ਉਸ ਦੀਆਂ ਅੱਖਾਂ ਖੁਲ੍ਹ ਗਈਆਂ। ਉਹ ਦੌੜ ਕੇ ਮੁਰਸ਼ਦ ਕੋਲ ਜਾ ਪਹੁੰਚਿਆ ਅਤੇ ਸਿਰ ਉਹਦੇ ਚਰਨਾਂ ਵਿਚ ਰੱਖ ਦਿੱਤਾ। ਬਾਬਾ ਫ਼ਰੀਦ ਨੇ ਕਿਹਾ, “ਤੈਨੂੰ ਰੱਬ ਨੇ ਗੁਨਾਹ ਤੋਂ ਬਚਾ ਲਿਆ ਹੈ, ਤੂੰ ਉਸ ਦਾ ਸ਼ੁਕਰ ਕਰ; ਸ਼ੁਕਰਾਨਾ ਹੀ ਉਸ ਦੇ ਦਰ ਦਾ ਨਜ਼ਰਾਨਾ ਹੈ।”

ਇਸੇ ਤਰ੍ਹਾਂ ਇਕ ਵਾਰ ਬਾਬਾ ਫ਼ਰੀਦ ਦੇ ਇਲਾਕੇ ਵੱਲ ਕੋਈ ਹਾਕਮ ਚੜ੍ਹ ਆਇਆ ਤੇ ਲੁਟ ਮਾਰ ਕਰਦਾ ਪਿੰਡ ਦਾ ਕਾਫ਼ੀ ਸਮਾਨ ਲੈ ਗਿਆ। ਇਸ ਰੋਲੇ-ਗੋਲੇ ਵਿਚ ਇਕ ਤੇਲੀ ਦੀ ਸੁੰਦਰ ਪਤਨੀ ਵੀ ਚੁੱਕ ਲਈ ਗਈ। ਤੇਲੀ ਰੋਂਦਾ-ਰੋਂਦਾ ਬਾਬਾ ਫ਼ਰੀਦ ਪਾਸ ਡਰਿਆਈ ਹੋਇਆ। ਆਪ ਨੇ ਹਮਦਰਦੀ ਪੂਰਵਕ ਉਸਨੂੰ ਰੋਟੀ ਖੁਆਈ ਤੇ ਕਿਹਾ, “ਤੂੰ ਧੀਰਜ ਕਰ, ਤੇਰੀ ਚੀਜ਼ ਲਭਾ ਦਿਆਂਗੇ।” ਤੇਲੀ ਔਖਾ ਸੌਖਾ ਠਹਿਰ ਗਿਆ ਪਰ ਉਸ ਦਾ ਦਿਲ ਨਹੀਂ ਸੀ ਟਿਕਦਾ। ਤੀਜੇ ਦਿਨ ਹਾਕਮ ਦਾ ਮੁਨਸ਼ੀ ਬਾਬਾ ਫ਼ਰੀਦ ਪਾਸ ਤਰਲੇ ਕਰਦਾ ਕਹਿਣ ਲਗਾ, “ਹਾਕਮ ਨੇ ਮੈਨੂੰ ਹਿਸਾਬ-ਕਿਤਾਬ ਦੀ ਪੜਤਾਲ ਲਈ ਬੁਲਾਇਆ ਹੈ, ਮੇਰਾ ਫੁਟਕਾਰਾ ਕਰਾਓ।” ਬਾਬਾ ਫ਼ਰੀਦ ਨੂੰ ਪਤਾ ਸੀ ਕਿ ਉਹ ਬੰਦਾ ਨੇਕ-ਦਿਲ ਅਤੇ ਨਿਰਦੋਸ਼ ਹੈ। ਆਪ ਨੇ ਕਿਹਾ, “ਤੂੰ ਫਿਕਰ ਨਾ ਕਰ, ਤੈਨੂੰ ਸਜ਼ਾ ਨਹੀਂ, ਇਨਾਮ ਮਿਲੇਗਾ ਪਰ ਇਨਾਮ ਵਿੱਚੋਂ ਇਕ ਚੀਜ਼ ਸਾਨੂੰ ਦਈਂ।” ਮੁਨਸ਼ੀ ਨੇ ਕਿਹਾ, “ਹਜ਼ੂਰ ਸਭ ਕੁਝ ਆਪ ਦਾ ਹੀ ਹੈ, ਤੁਸੀਂ ਕਿਰਪਾ ਕਰੋ।” ਬਾਬਾ ਫ਼ਰੀਦ ਨੇ ਤੇਲੀ ਨੂੰ ਉਸ ਦੇ ਨਾਲ ਤੋਰ ਦਿੱਤਾ। ਮੁਨਸ਼ੀ ਦੇ ਮਾਸੂਮ ਚਿਹਰੇ ਨੂੰ ਦੇਖਦੇ ਸਾਰ ਹਾਕਮ ਨੇ ਕਿਹਾ, “ਇਸ ਨੂੰ ਸਿਰੋਪਾ ਦੇ ਕੇ ਛੱਡ ਦਿਓ, ਨਾਲ ਹੀ ਇਕ ਬਾਂਦੀ ਵੀ ਦਿਓ।” ਹੁਕਮ ਅਨੁਸਾਰ ਮੁਨਸ਼ੀ ਨੂੰ ਸਿਰੋਪਾ ਦਿੱਤਾ ਗਿਆ ਤੇ ਨਾਲ ਬਾਂਦੀ ਨੂੰ ਤੋਰਿਆ ਗਿਆ। ਉਹ ਬਾਂਦੀ ਤੇਲੀ ਦੀ ਪਤਨੀ ਸੀ। ਤੇਲੀ ਆਪਣੀ ਘਰ ਵਾਲੀ ਮਿਲ ਜਾਣ ਤੇ ਬਹੁਤ ਖੁਸ਼ ਹੋਇਆ। ਮੀਆਂ, ਬੀਵੀ ਦੋਵੇਂ ਬਾਬਾ ਫ਼ਰੀਦ ਦੇ ਗੁਣ ਗਾਉਂਦੇ ਆਪਣੇ ਘਰ ਚਲੇ ਗਏ।*

* ਵਿਸਥਾਰ ਲਈ ਦੇਖੋ: ‘ਸ਼੍ਰੇਸ਼ਟ ਗੋਸਟਾਂ’, (ਅਨੁ.) ਪ੍ਰੀਤਮ ਸਿੰਘ, ਪੰ. 58-61.

ਸੰਤਾਂ-ਮਹਾਤਮਾਵਾਂ ਦੁਆਰਾ ਕੀਤੀ ਅਜਿਹੀ ਮਾਨਵੀ ਅਤੇ ਰੂਹਾਨੀ ਸਹਾਇਤਾ ਦੀਆਂ ਸੁਭਾਵਕ ਘਟਨਾਵਾਂ ਦੇ ਟਾਕਰੇ ਤੇ ਲੋਕ ਉਨ੍ਹਾਂ ਦੇ ਨਾਲ ਅਨੇਕ ਕਿਸਮ ਦੀਆਂ ਕਰਾਮਾਤਾਂ ਵੀ ਜੋੜ ਦਿੰਦੇ ਹਨ। ਕਰਾਵਤ ਹੈ ਕਿ ਪੀਰ ਨਹੀਂ ਉਡਦੇ, ਮੁਰੀਦ ਉਨ੍ਹਾਂ ਨੂੰ ਉਡਾਉਂਦੇ ਹਨ। ਭਾਵ ਗੁਰੂ-ਪੀਰ ਤਾਂ ਕਰਾਮਾਤਾਂ ਨਹੀਂ ਕਰਦੇ, ਉਨ੍ਹਾਂ ਦੇ ਸ਼ਿੱਸ਼ ਉਨ੍ਹਾਂ ਨਾਲ ਕਈ ਕਿਸਮ ਦੀਆਂ ਕਰਾਮਾਤਾਂ ਜੋੜ ਦਿੰਦੇ ਹਨ। ਸੰਤਾਂ ਅਤੇ ਦਰਵੇਸ਼ਾਂ ਦੇ ਸਿੱਖਾਂ-ਸੇਵਕਾਂ ਅਤੇ ਮੁਰੀਦਾਂ ਨੂੰ ਡਰ ਲੱਗਾ ਰਹਿੰਦਾ ਹੈ ਕਿ ਸਾਡਾ ਗੁਰੂ ਜਾਂ ਪੀਰ ਕਿਸੇ ਦੂਸਰੇ ਗੁਰੂ-ਪੀਰ ਤੋਂ ਛੋਟਾ ਨਾ ਰਹਿ ਜਾਵੇ। ਇਸ ਲਈ ਜਿਸ ਕਿਸਮ ਦੀਆਂ ਕਰਾਮਾਤਾਂ ਦੂਸਰੇ ਦਰਵੇਸ਼ਾਂ ਨਾਲ ਜੁੜੀਆਂ ਹੁੰਦੀਆਂ ਹਨ, ਉਹ ਆਪਣੇ ਗੁਰੂ-ਪੀਰ ਨਾਲ ਉਹੋ ਜਿਹੀਆਂ ਜਾਂ ਉਸ ਤੋਂ ਵੀ ਵੱਡੀਆਂ ਕਰਾਮਾਤਾਂ ਜੋੜਨ ਦਾ ਯਤਨ ਕਰਦੇ ਹਨ। ਇਕ ਦਰਵੇਸ਼ ਬਾਰੇ ਕਿਹਾ ਗਿਆ ਹੈ ਕਿ ਉਹ ਜਦ ਵੀ ਕਾਅਬੇ ਜਾਣ ਦੀ ਇੱਛਾ ਪ੍ਰਗਟ ਕਰਦਾ, ਫਰਿਸ਼ਤੇ ਕਾਅਬਾ ਲਿਆ ਕੇ ਉਹਦੇ ਸਾਹਮਣੇ ਰੱਖ ਦਿੰਦੇ। ਇਕ ਦੂਸਰੇ ਦਰਵੇਸ਼ ਬਾਰੇ ਲਿਖਿਆ ਗਿਆ ਹੈ ਕਿ ਉਹਨੇ ਬਹੁਤ ਜਲਦੀ ਕਿਤੇ ਪਹੁੰਚਣਾ ਸੀ। ਉਹ ਕੰਧ ਉੱਤੇ ਬੈਠਾ ਸੀ। ਉਹਨੇ ਕੰਧ ਨੂੰ ਥਾਪੀ ਮਾਰੀ ਤੇ ਕਿਹਾ ਚੱਲ ਤੁਰ ਪਓ। ਹੁਕਮ ਦੀ ਦੇਰ ਸੀ ਕਿ ਕੰਧ ਘੋੜੇ ਵਾਂਗ ਦੌੜ ਪਈ। ਸਮਝਦਾਰ ਲੋਕ ਖੁਦ ਅੰਦਾਜ਼ਾ ਲਾ ਸਕਦੇ ਹਨ ਕਿ ਇਸ ਕਿਸਮ ਦੀਆਂ ਕਰਾਮਾਤਾਂ ਦਾ ਰੂਹਾਨੀ ਮਹੱਤਵ ਕੀ ਹੈ? ਇਸ ਤਰ੍ਹਾਂ ਦੀਆਂ ਕਰਾਮਾਤਾਂ ਦਾ ਤਾਣਾ-ਬਾਣਾ ਬੁਣਨ ਵਾਲੇ ਸ਼ਰਧਾਲੂ ਇਸ ਗੱਲ ਦੀ ਵੀ ਪਰਵਾਹ ਨਹੀਂ ਕਰਦੇ ਕਿ ਅਸੀਂ ਸ਼ਰਧਾ ਵੱਸ ਹੋ ਕੇ ਅਤੇ ਸੁਣੀਆਂ-ਸੁਣਾਈਆਂ ਗੱਲਾਂ ਦੇ ਆਧਾਰ ਤੇ ਜੋ ਕੁਝ ਕਹਿ ਰਹੇ ਹਾਂ, ਉਹ ਉਸ ਦਰਵੇਸ਼ ਦੀ ਬੁਨਿਆਦੀ ਤਾਲੀਮ ਦੇ ਉਲਟ ਤਾਂ ਨਹੀਂ ਹੈ। ਮਿਰਜ਼ਾ ਫ਼ਰੀਦੁੱਦੀਨ ਨੇ ਬਾਬਾ ਫ਼ਰੀਦ ਨਾਲ ਜੁੜੀਆਂ 30 ਦੇ ਕਰੀਬ ਕਰਾਮਾਤਾਂ ਦਾ ਹਾਲ ਬਿਆਨ ਕੀਤਾ ਹੈ, ਪਰ ਨਾਲ ਹੀ ਇਹ ਚੇਤਾਵਨੀ ਵੀ ਦਿੱਤੀ ਹੈ ਕਿ ਕਰਾਮਾਤ ਦਿਖਾਉਣਾ ਕਿਸੇ ਤਰ੍ਹਾਂ ਵੀ ਇਸਲਾਮ ਅਤੇ ਸੂਫ਼ੀ ਦਰਵੇਸ਼ਾਂ ਦੀ ਤਾਲੀਮ ਦੇ ਅਨੁਕੂਲ ਨਹੀਂ ਹੈ।^{੯੩}

ਮੇਲਾਨਾ ਅਲਹਾਜ਼ ਵਾਹਿਦ ਬਖ਼ਸ਼ ਸਿਆਲ ਚਿਸ਼ਤੀ ਸਾਬਰੀ ਅਨੁਸਾਰ ਬਾਬਾ ਫ਼ਰੀਦ ਅਤੇ ਦੂਸਰੇ ਉੱਚੇ ਦਰਜੇ ਦੇ ਦਰਵੇਸ਼ਾਂ ਨੇ ਕਰਾਮਾਤਾਂ ਨਹੀਂ ਦਿਖਾਈਆਂ ਕਿਉਂਕਿ ਕਰਾਮਾਤਾਂ ਨੀਵੇਂ ਦਰਜੇ ਦੀਆਂ ਚੀਜ਼ਾਂ ਹਨ। ਕਰਾਮਾਤਾਂ ਦਿਖਾਉਣ ਨਾਲ ਰੂਹਾਨੀ ਮਹੱਤਵ ਵਿਚ ਕਮੀ ਆਉਂਦੀ ਹੈ। ਜਿਉਂ-ਜਿਉਂ ਸਾਧਕ ਜ਼ਾਤੇ-ਹੱਕ (ਰੱਬ) ਵੱਲ ਤਰੱਕੀ ਕਰਦਾ ਹੈ, ਉਹ ਖੁਦ-ਬ-ਖੁਦ ਕਰਾਮਾਤ ਤੋਂ ਉੱਪਰ ਉੱਠਦਾ ਜਾਂਦਾ ਹੈ। ਜ਼ਾਤੇ-ਅੱਲਾ ਵਿਚ ਅਭੇਦ ਹੋ ਗਿਆ ਦਰਵੇਸ਼, ਰਾਜ਼ੀ-ਬ-ਰਜ਼ਾ ਰਹਿਣਾ ਪਸੰਦ ਕਰਦਾ ਹੈ, ਕਰਾਮਾਤਾਂ ਦਿਖਾਉਣਾ ਨਹੀਂ।^{੯੪}

ਬਾਬਾ ਫਰੀਦ ਦੇ ਮੁਰਸ਼ਦ ਹਜ਼ਰਤ ਬਖ਼ਤਿਆਰ ਕਾਕੀ ਨੇ ਫ਼ਰਮਾਇਆ ਹੈ ਕਿ ਵੱਖ-ਵੱਖ ਸੂਫੀ ਦਰਵੇਸ਼ਾਂ ਨੇ ਰੂਹਾਨੀ ਤਰੱਕੀ ਦੇ ਮਹਾਤਬਿਆਂ (ਮੁਕਾਮਾਂ, ਪੜਾਵਾਂ) ਦੀ ਗਿਣਤੀ ਵੱਖ-ਵੱਖ ਢੰਗਾਂ ਨਾਲ ਕੀਤੀ ਹੈ। ਕੋਈ ਦਰਵੇਸ਼ ਰੂਹਾਨੀ ਤਰੱਕੀ ਦੇ ਰਾਹ ਨੂੰ 100 ਪੜਾਵਾਂ ਵਿਚ ਵੰਡਦਾ ਹੈ, ਕੋਈ 80 ਪੜਾਵਾਂ ਵਿਚ ਅਤੇ ਕੋਈ 55 ਵਿਚ। ਚਿਸ਼ਤੀ ਸਿਲਸਿਲੇ ਦੇ ਦਰਵੇਸ਼ਾਂ ਨੇ ਰੂਹਾਨੀ ਤਰੱਕੀ ਦੇ 15 ਪੜਾਅ ਮੰਨੇ ਹਨ। ਜਿਹੜੇ ਦਰਵੇਸ਼ ਰੂਹਾਨੀ ਸਫ਼ਰ ਨੂੰ 100 ਮੰਜ਼ਲਾਂ ਵਿਚ ਵੰਡਦੇ ਹਨ, ਉਨ੍ਹਾਂ ਅਨੁਸਾਰ 80ਵੇਂ ਪੜਾਅ ਉੱਤੇ ਪਹੁੰਚ ਕੇ ਕਰਾਮਾਤ ਦੀ ਤਾਕਤ ਮਿਲਦੀ ਹੈ। ਚਿਸ਼ਤੀ ਦਰਵੇਸ਼ਾਂ ਅਨੁਸਾਰ 10ਵੇਂ ਪੜਾਅ ਉੱਤੇ ਪਹੁੰਚ ਕੇ ਕਰਾਮਾਤ ਦੀ ਸ਼ਕਤੀ ਮਿਲ ਜਾਂਦੀ ਹੈ। ਜਿਹੜਾ ਸਾਧਕ ਇਸ ਮੁਕਾਮ ਉੱਤੇ ਪਹੁੰਚ ਕੇ ਆਪਣੇ ਆਪ ਨੂੰ ਕਰਾਮਾਤ ਰਾਹੀਂ ਪ੍ਰਗਟ ਕਰ ਦਿੰਦਾ ਹੈ, ਉਹਦੀ ਅਗਲੇ ਪੜਾਵਾਂ ਦੀ ਤਰੱਕੀ ਬੰਦ ਹੋ ਜਾਂਦੀ ਹੈ। ਕਾਮਲ ਦਰਵੇਸ਼ ਉਹ ਹੈ ਜਿਹੜਾ ਆਖ਼ਰੀ ਮੁਕਾਮ ਉੱਤੇ ਪਹੁੰਚ ਕੇ ਵੀ ਕਰਾਮਾਤ ਵਿਚ ਨਾ ਪਵੇ।⁶⁵

ਸਰਕਾਰ, ਰਾਜ ਅਤੇ ਸਿਆਸਤ ਪ੍ਰਤੀ ਵਤੀਰਾ

ਮੱਧ ਕਾਲ ਦੇ ਸੂਫੀ ਦਰਵੇਸ਼ ਆਮ ਤੌਰ ਤੇ ਅਤੇ ਚਿਸ਼ਤੀ ਸਿਲਸਿਲੇ ਦੇ ਦਰਵੇਸ਼ ਖਾਸ ਤੌਰ ਤੇ, ਸਮੇਂ ਦੀ ਸਰਕਾਰ ਤੋਂ ਦੂਰ ਹੀ ਰਹਿੰਦੇ ਸਨ। ਵੱਡੇ-ਵੱਡੇ ਸਰਕਾਰੀ ਅਫ਼ਸਰ, ਵਜ਼ੀਰ, ਸ਼ਹਿਜ਼ਾਦੇ ਅਤੇ ਬਾਦਸ਼ਾਹ ਉਨ੍ਹਾਂ ਦੇ ਦਰਬਾਰ ਵਿਚ ਆਉਂਦੇ ਰਹਿੰਦੇ ਸਨ ਪਰ ਉਹ ਦਰਵੇਸ਼ ਖ਼ੁਦ ਨਾ ਉਨ੍ਹਾਂ ਦੀ ਨੇੜਤਾ ਹਾਸਲ ਕਰਨ ਦੀ ਕੋਸ਼ਿਸ਼ ਕਰਦੇ ਸਨ, ਨਾ ਉਨ੍ਹਾਂ ਤੋਂ ਕੋਈ ਲਾਭ ਪ੍ਰਾਪਤ ਕਰਨ ਦਾ ਜਤਨ ਕਰਦੇ ਸਨ ਅਤੇ ਨਾ ਹੀ ਵਕਤ ਦੀ ਸਿਆਸਤ ਵਿਚ ਕਿਸੇ ਤਰ੍ਹਾਂ ਦਾ ਦਖ਼ਲ ਦਿੰਦੇ ਸਨ। ਉਨ੍ਹਾਂ ਦਾ ਸਾਰਾ ਜ਼ੋਰ ਲੋਕਾਂ ਦੇ ਅੰਦਰ ਇਖ਼ਲਾਕੀ ਅਤੇ ਰੂਹਾਨੀ ਗੁਣਾਂ ਦਾ ਨਿਰਮਾਣ ਕਰਨ ਉੱਤੇ ਹੁੰਦਾ ਸੀ। ਬਾਬਾ ਫ਼ਰੀਦ ਆਪਣੇ ਮੁਰੀਦਾਂ ਨੂੰ ਬੜੇ ਸਾਫ਼ ਲਫ਼ਜ਼ਾਂ ਵਿਚ ਉਪਦੇਸ਼ ਦਿੰਦੇ ਸਨ ਕਿ ਰੂਹਾਨੀ ਤੌਰ ਤੇ ਉੱਚਾ ਉਠਣਾ ਚਾਹੁੰਦੇ ਹੋ ਤਾਂ ਸ਼ਹਿਜ਼ਾਦਿਆਂ ਦੀ ਸੁਹਬਤ ਤੋਂ ਪਰਹੇਜ਼ ਕਰੋ।⁶⁶

⁶⁵ ਹਿਜ਼ਵੀ ਨੇ ਸੂਫੀ ਦਰਵੇਸ਼ਾਂ ਸੰਬੰਧੀ ਲਿਖੇ ਗਏ ਬਹੁਤ ਸਾਰੇ ਮਲਫੂਜ਼ਾਤ ਦੀ ਇਤਿਹਾਸਿਕ ਸੋਚਾਈ ਬਾਰੇ ਸੰਦੇਹ ਪ੍ਰਕਟ ਕਰਦੇ ਹੋਏ ਇਨ੍ਹਾਂ ਵਿਚ ਕੀਤੇ ਗਏ ਮਨਮਰਜ਼ੀ ਦੇ ਵਾਧਿਆਂ ਨੂੰ 'ਨੇਕ ਜਾਲਸਾਜ਼ੀ' (pious forgery) ਦਾ ਨਾਂ ਦਿੱਤਾ ਹੈ। ਉਹਦਾ ਵਿਚਾਰ ਹੈ ਕਿ ਬਾਬਾ ਫ਼ਰੀਦ ਦੇ ਨਾਂ ਨਾਲ ਜੋੜੀਆਂ ਗਈਆਂ ਬਹੁਤੀਆਂ ਕਰਾਮਾਤਾਂ ਮਨ-ਘੜਤ ਹਨ ਅਤੇ ਇਹ ਚਿਸ਼ਤੀ ਸਿਲਸਿਲੇ ਦੇ ਸੂਫੀ ਦਰਵੇਸ਼ਾਂ ਦੀ ਤਾਲੀਮ ਦੇ ਵਿਰੁੱਧ ਹਨ।

ਵਿਸਥਾਰ ਲਈ ਦੇਖੋ: ਏ ਹਿਸਟਰੀ ਆਫ਼ ਸੂਫੀਇਜ਼ਮ ਇਨ ਇੰਡੀਆ ਪਾਰਟ I, ਪੰ. 1-20.

ਬਾਬਾ ਫ਼ਰੀਦ ਨੇ ਖੁਦ ਜੀਵਨ ਭਰ ਤਨੋਂ-ਮਨੋਂ ਇਸ ਅਸੂਲ ਦੀ ਪਾਲਣਾ ਕੀਤੀ। ਨਾ ਭਾਕਾਕਸ਼ੀ ਕਾਰਨ ਅਤੇ ਨਾ ਹੀ ਰਾਜ ਦਰਬਾਰ ਵਿਚ ਪ੍ਰਾਪਤ ਹੋਣ ਵਾਲੇ ਮਾਨ-ਸਨਮਾਨ ਕਾਰਨ, ਬਾਬਾ ਫ਼ਰੀਦ ਨੇ ਕਦੇ ਆਪਣੇ ਅਸੂਲਾਂ ਨਾਲ ਸਮਝੌਤਾ ਕੀਤਾ। ਅਨੇਕ ਵਿਦਵਾਨ, ਮੁੱਲਾਂ ਅਤੇ ਕਾਜੀ ਸਿਆਸਤ ਦੇ ਗੰਦੇ ਪਾਣੀ ਵਿਚ ਉਤਰ ਗਏ ਪਰ ਬਾਬਾ ਫ਼ਰੀਦ ਨੇ ਇਸ ਤੋਂ ਪੂਰਾ ਪਰਹੇਜ਼ ਕੀਤਾ। ਉਨ੍ਹਾਂ ਦੇ ਸਿੱਖ ਮੁਰੀਦ ਸੱਯਦ ਮੌਲਾਨਾ ਨੇ ਅਜੋਧਨ ਤੋਂ ਦਿੱਲੀ ਜਾਣ ਦੀ ਇਜਾਜ਼ਤ ਮੰਗੀ ਤਾਂ ਬਾਬਾ ਫ਼ਰੀਦ ਨੇ ਸਾਫ਼ ਲਫ਼ਜ਼ਾਂ ਵਿਚ ਤਾੜਨਾ ਕੀਤੀ ਕਿ ਦਿੱਲੀ ਜਾਣ ਦੀ ਜ਼ਿੰਦ ਕਰਦਾ ਹੈਂ ਤਾਂ ਮੇਰੀ ਇਹ ਨਸੀਹਤ ਹਮੇਸ਼ਾਂ ਯਾਦ ਰੱਖੀ ਕਿ ਸ਼ਾਹਾਂ ਅਤੇ ਉਨ੍ਹਾਂ ਦੇ ਅਹਿਲਕਾਰਾਂ ਦੀ ਸੁਹਬਤ ਤੋਂ ਬਚ ਕੇ ਰਹਿਣਾ ਚਾਹੀਦਾ ਹੈ।^{੯੭}

ਸੱਯਦ ਮੌਲਾਨਾ ਨੇ ਦਿੱਲੀ ਜਾ ਕੇ ਆਪਣੇ ਪੀਰ ਦੀ ਹਿਦਾਇਤ ਦੇ ਵਿਰੁੱਧ ਸ਼ਾਹੀ ਅਹਿਲਕਾਰਾਂ ਦੀ ਸਹਾਇਤਾ ਨਾਲ ਇਕ ਖ਼ਾਨਗਾਹ ਬਣਵਾ ਲਈ ਅਤੇ ਉਨ੍ਹਾਂ ਅਹਿਲਕਾਰਾਂ ਨਾਲ ਖੁਲ੍ਹਾ ਮੇਲ-ਮਿਲਾਪ ਕਰ ਲਿਆ। ਉਹ ਖ਼ਾਨਗਾਹ ਸਿਆਸੀ ਚਾਲਾਂ ਦਾ ਅਖਾੜਾ ਬਣ ਗਈ। ਫਲਸਰੂਪ ਉਹਦੇ ਸਰੀਰ ਵਿਚ ਮੇਖਾਂ ਬੋਝੀਆਂ ਗਈਆਂ, ਉਹਦੇ ਜਿਸਮ ਨੂੰ ਉਸਤਰੇ ਨਾਲ ਪੱਛਿਆ ਗਿਆ ਅਤੇ ਉਹਦੇ ਉੱਤੇ ਮਸਤ ਹਾਥੀ ਛੱਡ ਕੇ ਉਹਦੀ ਜਾਨ ਲੈ ਲਈ ਗਈ।^{੯੮}

ਬਾਦਸ਼ਾਹ ਅਲਤਮਿਸ਼ ਨੇ ਖਵਾਜਾ ਬਖ਼ਤਿਆਰ ਕਾਕੀ ਨੂੰ ਸ਼ੈਖ਼ੁਲ-ਇਸਲਾਮ ਬਣਾਉਣ ਦੀ ਪੇਸ਼ਕਸ਼ ਕੀਤੀ ਪਰ ਆਪ ਨੇ ਪਰਵਾਨ ਨਾ ਕੀਤੀ। ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ ਨੂੰ ਕਈ ਵਾਰ ਜਾਗੀਰ ਪੇਸ਼ ਕੀਤੀ ਗਈ। ਆਪ ਮੁਸਕਰਾ ਕੇ ਫ਼ਰਮਾਉਂਦੇ, “ਚਿਸਤੀ ਦਰਵੇਸ਼ਾਂ ਨੇ ਕਦੇ ਜਗੀਰਾਂ ਕਬੂਲ ਨਹੀਂ ਕੀਤੀਆਂ।”^{੯੯} ਬਾਬਾ ਫ਼ਰੀਦ ਵੀ ਸੂਫ਼ੀ ਸਾਧਕਾਂ ਨੂੰ ਚੇਤਾਵਨੀ ਦਿੰਦੇ ਰਹਿੰਦੇ ਸਨ ਕਿ ਸਰਕਾਰੇ-ਦਰਬਾਰੇ ਵੱਡੇ ਬਣਨ ਦੀ ਖ਼ਾਹਸ਼ ਨਾ ਰੱਖੋ ਅਤੇ ਕਦੇ ਕਿਸੇ ਸੂਰਤ ਵਿਚ ਰੂਹਾਨੀਅਤ ਨੂੰ ਦੁਨੀਆਦਾਰੀ ਉੱਤੇ ਕੁਰਬਾਨ ਨਾ ਕਰੋ।

ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਇਕ ਮੁਰੀਦ ਅਤੇ ਬਾਬਾ ਫ਼ਰੀਦ ਦੇ ਇਕ ਗੁਰ-ਭਾਈ ਬਦਰੁੱਦੀਨ ਗ਼ਜ਼ਨਵੀ ਨੇ ਇਕ ਸ਼ਾਹੀ ਅਹਿਲਕਾਰ ਮਲਕ ਨਿਜ਼ਾਮੁਦੀਨ ਦੀ ਸਹਾਇਤਾ ਨਾਲ ਇਕ ਖ਼ਾਨਗਾਹ ਬਣਾ ਲਈ। ਕੁਝ ਸਮੇਂ ਬਾਦ ਉਹ ਅਹਿਲਕਾਰ ਗ਼ਬਨ ਦੇ ਮਾਮਲੇ ਵਿਚ ਫੜਿਆ ਗਿਆ ਤਾਂ ਬਦਰੁੱਦੀਨ ਨੇ ਬਾਬਾ ਫ਼ਰੀਦ ਨੂੰ ਇਕ ਚਿੱਠੀ ਭੇਜੀ ਕਿ ਤੁਸੀਂ ਉਸ ਅਹਿਲਕਾਰ ਦੇ ਹੱਕ ਵਿਚ ਦੁਆ ਕਰੋ। ਬਾਬਾ ਫ਼ਰੀਦ ਨੇ ਬਦਰੁੱਦੀਨ ਨੂੰ ਜਵਾਬ ਭੇਜਿਆ:

“ਮੈਨੂੰ ਮੇਰੇ ਭਾਈ ਦਾ ਪੱਤਰ ਮਿਲਿਆ ਹੈ ਅਤੇ ਖੁਸ਼ੀ ਹੋਈ ਹੈ। ਜੇ ਕੋਈ ਵੀ ਆਪਣੇ ਵਡੇਰਿਆਂ ਦੀਆਂ ਕਾਇਮ ਕੀਤੀਆਂ ਰਵਾਇਤਾਂ ਦੀ ਉਲੰਘਣਾ ਕਰੇਗਾ,

ਉਹਨੂੰ ਦੁੱਖ ਅਤੇ ਤਕਲੀਫ਼ ਵਿੱਚੋਂ ਜ਼ਰੂਰ ਲੰਘਣਾ ਪਵੇਗਾ। ਸਾਡੇ ਸਿਲਸਿਲੇ ਦੇ ਕਿਸੇ ਵੀ ਵਡੇਰੇ ਨੇ ਕਦੇ ਆਪਣੇ ਰਹਿਣ ਲਈ ਜਾਂ ਪ੍ਰਚਾਰ ਲਈ ਕਿਸੇ ਤੋਂ ਖ਼ਾਨਗਾਹ ਨਹੀਂ ਬਣਵਾਈ। ਨਾ ਸਾਡੇ ਪੀਰ ਹਜ਼ਰਤ ਬਖ਼ਤਿਆਰ ਕਾਕੀ ਦਾ ਇਹ ਦਸਤੂਰ ਸੀ ਅਤੇ ਨਾ ਹੀ ਉਨ੍ਹਾਂ ਦੇ ਪੀਰ ਖ਼ਵਾਜਾ ਮੁਈਅਨੁੱਦੀਨ ਚਿਸ਼ਤੀ ਦਾ। ਉਨ੍ਹਾਂ ਨੇ ਆਪਣੇ ਕਿਸੇ ਮੁਰੀਦ ਤੋਂ ਕੋਈ ਖ਼ਾਨਗਾਹ ਨਹੀਂ ਬਣਵਾਈ, ਜਿਸ ਨੂੰ ਉਹ ਦੁਨੀਆਦਾਰਾਂ ਵਾਂਗ ਸਜਾ ਕੇ ਰਖਦੇ। ਉਹ ਏਕਾਂਤ-ਪਸੰਦ ਸਨ ਅਤੇ ਲੋਕਾਂ ਦੀਆਂ ਨਜ਼ਰਾਂ ਤੋਂ ਦੂਰ ਰਹਿੰਦੇ ਸਨ। ਭੁਗਾਡੇ ਲਈ ਵੀ ਜ਼ਰੂਰੀ ਹੈ ਕਿ ਇਸ ਤਰ੍ਹਾਂ ਦੇ ਵੱਡੇ ਲੋਕਾਂ ਦੀ ਸੁਹਬਤ ਤੋਂ ਬਚ ਕੇ ਰਹੋ।⁷⁰

ਸ਼ਾਦੀ

ਰਵਾਇਤ ਹੈ ਕਿ ਬਾਬਾ ਫ਼ਰੀਦ ਦੀ ਸ਼ਾਦੀ ਸ਼ਾਹ ਬਲਬਨ ਦੀ ਬੇਟੀ ਨਾਲ ਹੋਈ ਸੀ ਪਰ ਡਾ. ਨਿਜ਼ਾਮੀ ਨੇ ਇਸ ਗੱਲ ਨੂੰ ਇਤਿਹਾਸਕ ਤੌਰ ਤੇ ਠੀਕ ਪਰਵਾਨ ਨਹੀਂ ਕੀਤਾ।⁷¹

ਦਿੱਲੀ ਦਾ ਬਾਦਸ਼ਾਹ ਬਲਬਨ ਬਾਬਾ ਫ਼ਰੀਦ ਦਾ ਬਹੁਤ ਸਤਿਕਾਰ ਕਰਦਾ ਸੀ। ਇਕ ਵਾਰ ਕਿਸੇ ਲੋੜਵੰਦ ਨੇ ਬਾਬਾ ਫ਼ਰੀਦ ਅੱਗੇ ਬਾਰ-ਬਾਰ ਅਰਜ਼ ਕਰ ਕੇ ਉਨ੍ਹਾਂ ਤੋਂ ਆਪਣੇ ਹੱਕ ਵਿਚ ਬਲਬਨ ਦੇ ਨਾਂ ਇਕ ਪੱਤਰ ਲਿਖਵਾ ਲਿਆ। ਬਾਬਾ ਫ਼ਰੀਦ ਨੇ ਅਰਬੀ ਭਾਸ਼ਾ ਦੇ ਇਸ ਪੱਤਰ ਵਿਚ ਲਿਖਿਆ, “ਮੈਂ ਇਸ ਦਾ ਸਵਾਲ ਪਹਿਲੋਂ ਅੱਲਾ-ਤਾਅਲਾ ਅੱਗੇ ਰੱਖਿਆ ਹੈ ਅਤੇ ਹੁਣ ਤੇਰੇ ਅੱਗੇ ਰੱਖਦਾ ਹਾਂ। ਜੇ ਤੂੰ ਇਸ ਨੂੰ ਕੁਝ ਦੇਵੇਂਗਾ ਤਾਂ ਅਸਲ ਦਾਤਾ ਅੱਲਾ-ਤਾਅਲਾ ਹੋਵੇਗਾ ਪਰ ਇਸ ਦੀ ਵਡਿਆਈ ਤੈਨੂੰ ਮਿਲੇਗੀ। ਜੇ ਤੂੰ ਇਸ ਨੂੰ ਕੁਝ ਨਹੀਂ ਦੇਵੇਂਗਾ, ਤਾਂ ਦੇਣ ਤੋਂ ਰੋਕਣ ਵਾਲਾ ਅੱਲਾ-ਤਾਅਲਾ ਹੋਵੇਗਾ।”⁷² ਆਪ ਆਪਣੀ ਖ਼ਾਤਰ ਜਾਂ ਆਪਣੇ ਮੁਰੀਦਾਂ ਦੀ ਖ਼ਾਤਰ ਕਿਸੇ ਸ਼ਾਹ ਜਾਂ ਅਹਿਲਕਾਰ ਦੀ ਚਾਪਲੂਸੀ ਨਹੀਂ ਸਨ ਕਰਦੇ। ਆਪ ਅਸਲ ਦਾਤਾ ਅਤੇ ਕਰਤਾ ਉਸ ਕੁੱਲ-ਮਾਲਕ ਨੂੰ ਹੀ ਮੰਨਦੇ ਸਨ।

ਡਾ. ਨਿਜ਼ਾਮੀ ਅਨੁਸਾਰ ਮੁਲਤਾਨ ਦਾ ਗਵਰਨਰ, ਬਲਬਨ ਦਾ ਚਚੇਰਾ ਭਾਈ ਸ਼ੇਰ ਖਾਂ, ਬਾਬਾ ਫ਼ਰੀਦ ਦੀ ਨਿੰਦਿਆ ਕਰਦਾ ਰਹਿੰਦਾ ਸੀ। ਬਾਬਾ ਫ਼ਰੀਦ ਅਕਸਰ ਇਹ ਕਿਹਾ ਕਰਦੇ ਸਨ, “ਅਫ਼ਸੋਸ ਕਿ ਤੈਨੂੰ ਅਸਲੀਅਤ ਦੀ ਖ਼ਬਰ ਨਹੀਂ ਹੈ। ਜਦ ਤੈਨੂੰ (ਇਸ ਦਾ) ਪਤਾ ਲਗੇਗਾ ਤਾਂ ਪਛਤਾਵਾ ਕਰਨ ਦਾ ਕੋਈ ਫ਼ਾਇਦਾ ਨਹੀਂ ਹੋਵੇਗਾ।”⁷³ ਹੋਇਆ ਵੀ ਇਸੇ ਤਰ੍ਹਾਂ। ਸਮਾਂ ਪਾ ਕੇ ਸ਼ੇਰ ਖਾਂ ਨੂੰ ਭਾਰੀ ਖੱਜਲ-ਖ਼ੁਆਰੀ ਦਾ ਸਾਹਮਣਾ ਕਰਨਾ ਪਿਆ ਅਤੇ ਉਸ ਨੂੰ ਬਾਬਾ ਫ਼ਰੀਦ ਪ੍ਰਤੀ ਆਪਣੇ ਵੱਡੇਰੇ ਬਾਰੇ ਪਸ਼ੇਮਾਨ ਹੋਣਾ ਪਿਆ। ਬਾਬਾ ਫ਼ਰੀਦ ਨੇ ਆਪ ਲੋਕਾਂ ਨੂੰ ਅਨੇਕ ਨਸੀਹਤਾਂ ਦਿੱਤੀਆਂ ਹਨ, ਪਰ ਸ਼ਾਹਾਂ ਅਤੇ ਸਿਆਸਤਦਾਨਾਂ ਨੂੰ ਸਿਰਫ਼ ਇੱਕੋ ਨਸੀਹਤ ਕੀਤੀ ਹੈ, ‘ਮੁਲਕ ਬਵਜ਼ੀਰੇ ਖ਼ੁਦਾ-ਤਰਸ ਜ਼ਬਤ ਕੁਨ।’⁷⁴ ਭਾਵ ਮੁਲਕ ਦੀ ਬਾਗ਼-ਡੋਰ ਕਿਸੇ ਰੱਬ ਤੋਂ ਡਰਨ ਵਾਲੇ ਵਜ਼ੀਰ ਦੇ ਹੱਥਾਂ ਵਿਚ ਦਿਓ।

ਚਿਸ਼ਤੀ ਸਿਲਸਿਲਾ ਅਤੇ ਬਾਬਾ ਫ਼ਰੀਦ

ਭਾਰਤ ਵਿਚ ਸੂਫੀਆਂ ਦੇ ਚਿਸ਼ਤੀ ਸਿਲਸਿਲੇ ਦੀ ਨੀਂਹ ਪਵਾਜਾ ਮੁਈਅਨੁੱਦੀਨ ਚਿਸ਼ਤੀ ਨੇ ਰੱਖੀ ਅਤੇ ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਸਮੇਂ ਵੀ ਇਹਦਾ ਫੈਲਾਓ ਵਧਿਆ, ਪਰ ਚਿਸ਼ਤੀਆਂ ਦੇ ਸਦਾਚਾਰਕ ਅਤੇ ਰੂਹਾਨੀ ਉਪਦੇਸ਼ ਨੂੰ ਪੱਕੇ ਪੈਰੀਂ ਖੜ੍ਹੇ ਕਰ ਕੇ ਆਮ ਲੋਕਾਂ ਤਕ ਪਹੁੰਚਾਉਣ ਵਿਚ ਬਾਬਾ ਫ਼ਰੀਦ ਦਾ ਵੱਡਾ ਹੱਥ ਹੈ।

ਮਿੱਥੇ ਤੌਰ ਤੇ ਬਾਬਾ ਫ਼ਰੀਦ ਦੇ ਮੁਰੀਦਾਂ ਵਿਚ ਦੋ ਤਰ੍ਹਾਂ ਦੇ ਲੋਕ ਸ਼ਾਮਲ ਸਨ: ਇਕ ਉਹ ਜਿਨ੍ਹਾਂ ਨੇ ਸਿਰਫ਼ ਰੂਹਾਨੀਅਤ (ਪਰਮਾਰਥ) ਨੂੰ ਜ਼ਿੰਦਗੀ ਦਾ ਇੱਕੋ ਨਿਸ਼ਾਨਾ ਬਣਾ ਲਿਆ ਸੀ ਅਤੇ ਦੂਜੇ ਉਹ ਜਿਹੜੇ ਦੁਨੀਆ ਦੇ ਫ਼ਰਜ਼ ਪੂਰੇ ਕਰਦੇ ਹੋਏ ਮੁਰਸ਼ਦ ਦੇ ਉਪਦੇਸ਼ ਤੋਂ ਲਾਭ ਉਠਾ ਕੇ ਰੂਹਾਨੀ ਤਰੱਕੀ ਲਈ ਕੋਸ਼ਿਸ਼ ਕਰ ਰਹੇ ਸਨ। ਦੂਜੀ ਕਿਸਮ ਦੇ ਲੋਕਾਂ ਲਈ ਇਹ ਜ਼ਰੂਰੀ ਸੀ ਕਿ ਉਹ ਮੁਰਸ਼ਦ ਦੇ ਹੁਕਮ ਮੁਤਾਬਿਕ ਰੋਜ਼ ਇਬਾਦਤ ਨੂੰ ਵੀ ਸਮਾਂ ਦੇਣ ਅਤੇ ਜਕਾਤੇ-ਸ਼ਰੀਅਤ ਜਾਂ ਜਕਾਤੇ-ਤਰੀਕਤ ਵੀ ਅਦਾ ਕਰਨ। ਪਹਿਲੀ ਕਿਸਮ ਦੇ ਮੁਰੀਦਾਂ ਲਈ ਜਕਾਤੇ-ਹਕੀਕਤ* ਦੀ ਸ਼ਰਤ ਸੀ।^੧ ਇਸ ਤੋਂ ਇਲਾਵਾ ਉਨ੍ਹਾਂ ਲਈ ਇਹ ਉਪਦੇਸ਼ ਸੀ:

ਰੂਹਾਨੀ ਤਰੱਕੀ ਲਈ ਸ਼ਰੀਅਤ ਦੀ ਪਾਲਣਾ ਕਰਨਾ ਅਤੇ ਮਸ਼ੀਨ ਦੀ ਤਰ੍ਹਾਂ ਜ਼ਿਕਰ (ਸਿਮਰਨ) ਕਰਦੇ ਰਹਿਣਾ ਹੀ ਕਾਫ਼ੀ ਨਹੀਂ। ਸਾਧਕ ਦੇ ਰੋਮ-ਰੋਮ ਵਿੱਚੋਂ ਰੂਹਾਨੀਅਤ ਦੀ ਸੁਗੰਧੀ ਆਉਣੀ ਚਾਹੀਦੀ ਹੈ। ਉਹਨੂੰ ਚਾਹੀਦਾ ਹੈ ਕਿ ਕਲਬ (ਹਿਰਦੇ) ਦੀ ਸਫ਼ਾਈ ਵੱਲ ਪੂਰਾ ਧਿਆਨ ਦੇਵੇ, ਕਿਉਂਕਿ ਬਿਨਾਂ ਆਤਮਕ ਸੰਜਮ ਅਤੇ ਮਨ ਦੀ ਨਿਰਮਲਤਾ ਦੇ, ਰੂਹਾਨੀ ਚੜ੍ਹਾਈ ਸੰਭਵ ਨਹੀਂ। ਮਾਰਫ਼ਤ ਦੇ ਚਾਹਵਾਨ ਨੂੰ ਚਾਹੀਦਾ ਹੈ ਕਿ ਮਨ ਵਿੱਚੋਂ ਕਾਮ, ਕ੍ਰੋਧ, ਈਰਖਾ, ਨਫ਼ਰਤ ਆਦਿ ਦੀਆਂ ਜੜ੍ਹਾਂ ਪੁੱਟ ਸੁੱਟੇ ਅਤੇ ਕਿਸੇ ਨਾਲ ਝਗੜਾ ਨਾ ਕਰੇ, ਸਗੋਂ ਦੁਸ਼ਮਣਾਂ ਨੂੰ ਵੀ ਦੋਸਤ ਬਣਾਉਣ ਦਾ ਜਤਨ ਕਰੇ।^੨ ਅਹਿਲੇ-ਮਾਰਫ਼ਤ (ਸਾਧਕਾਂ) ਨੂੰ ਸ਼ਾਹਾਂ ਤੋਂ ਦੂਰ ਰਹਿਣਾ ਚਾਹੀਦਾ ਹੈ। ਦੌਲਤ, ਮਾਣ-ਵਡਿਆਈ ਅਤੇ ਚਮਕ-ਦਮਕ ਸਦਾਚਾਰ ਨੂੰ ਨਿਰਬਲ ਬਣਾ ਦਿੰਦੀ ਹੈ ਅਤੇ ਆਤਮਾ ਦੇ ਪੈਰੀਂ ਬੇੜੀਆਂ ਦਾ ਕੰਮ ਕਰਦੀ ਹੈ।^੩ ਮਾਰਫ਼ਤ ਦੇ ਰਾਹੀਂ ਨੂੰ ਦੁਨਿਆਵੀ ਜ਼ਿੰਮੇਦਾਰੀਆਂ ਪੂਰੀਆਂ ਕਰਨੀਆਂ ਚਾਹੀਦੀਆਂ ਹਨ ਅਤੇ ਫ਼ਰਜ਼ ਨਿਭਾਉਣੇ ਚਾਹੀਦੇ ਹਨ, ਪਰ ਮਨ ਦਾ ਝੁਕਾਅ ਹਮੇਸ਼ਾਂ ਉਸ ਸੱਚੇ ਦੋਸਤ ਵੱਲ ਰਹਿਣਾ ਚਾਹੀਦਾ ਹੈ।^੪

* ਆਮਦਨ ਦਾ ਅਠਵਾਂ ਹਿੱਸਾ ਦਾਨ ਵਿਚ ਦੇਣਾ ਜਕਾਤੇ-ਸ਼ਰੀਅਤ ਹੈ; ਸੱਤ ਹਿੱਸੇ ਦਾਨ ਵਿਚ ਦੇ ਦੇਣਾ ਜਕਾਤੇ-ਤਰੀਕਤ ਹੈ ਅਤੇ ਆਪਣਾ ਸਭ ਕੁਝ ਹੀ ਪਰਮਾਰਥ ਵਿਚ ਲਾ ਦੇਣਾ ਜਕਾਤੇ-ਹਕੀਕਤ ਮੰਨਿਆ ਜਾਂਦਾ ਹੈ। ਵਿਸਥਾਰ ਲਈ ਦੇਖੋ: ਰਾਹਤਲ-ਕੁਲੂਬ, ਪੰ. 9.

ਬਾਬਾ ਫ਼ਰੀਦ ਧਾਰਮਿਕ ਪੁਸਤਕਾਂ ਦੇ ਪਾਠ ਅਤੇ ਰੂਹਾਨੀ ਮਸਲਿਆਂ ਦੇ ਗਿਆਨ ਦੇ ਹੱਕ ਵਿਚ ਸਨ, ਪਰ ਨਾਲ ਹੀ ਆਪ ਇਸ ਗੱਲ ਉੱਤੇ ਜ਼ੋਰ ਦਿੰਦੇ ਸਨ ਕਿ ਬਿਨਾਂ ਪ੍ਰੇਮ-ਭਰੋਸੇ ਦੇ ਬੁੱਧੀ ਦਾ ਕੋਢੀ ਮੁੱਲ ਨਹੀਂ।^{੯੧} ਬਾਬਾ ਫ਼ਰੀਦ ਆਪਣੇ ਮੁਰੀਦਾਂ ਨੂੰ ਵਾਚਕ-ਗਿਆਨੀ ਨਹੀਂ ਬਣਾਉਣਾ ਚਾਹੁੰਦੇ ਸਨ। ਆਪ ਉਨ੍ਹਾਂ ਦੇ ਅੰਦਰ ਨਿਰਮਲ-ਨੈਤਿਕ ਅਤੇ ਰੂਹਾਨੀ ਗੁਣ ਪੈਦਾ ਕਰਨੇ ਚਾਹੁੰਦੇ ਸਨ। ਉਹ ਆਪਣੇ ਮੁਰੀਦਾਂ ਨੂੰ ਆਲਮ ਹੀ ਨਹੀਂ, ਆਮਲ (ਅਭਿਆਸੀ) ਵੀ ਬਣਾਉਣਾ ਚਾਹੁੰਦੇ ਸਨ। ਜਿਨ੍ਹਾਂ ਮੁਰੀਦਾਂ ਨੂੰ ਬਾਬਾ ਫ਼ਰੀਦ ਸਿਲਸਿਲੇ ਦੇ ਰੂਹਾਨੀ ਉਪਦੇਸ਼ ਦੇ ਫੈਲਾਉ ਲਈ ਖ਼ਲੀਫ਼ਾ ਥਾਪਦੇ ਸਨ, ਉਨ੍ਹਾਂ ਤੋਂ ਬਹੁਤ ਉੱਚੇ ਸਦਾਚਾਰ ਅਤੇ ਉੱਚੀ ਰੂਹਾਨੀ ਰਸਾਈ ਦੀ-ਮੰਗ ਕਰਦੇ ਸਨ। ਨਿਜ਼ਾਮੁੱਦੀਨ ਨੂੰ ਆਪਣਾ ਖ਼ਲੀਫ਼ਾ ਥਾਪਦੇ ਸਮੇਂ ਬਾਬਾ ਫ਼ਰੀਦ ਨੇ ਫ਼ਰਮਾਇਆ, “ਅੱਲਾ-ਤਾਅਲਾ ਨੇ ਤੈਨੂੰ ਇਲਮ ਵੀ ਦਿੱਤਾ ਹੈ, ਅਕਲ ਵੀ ਦਿੱਤੀ ਹੈ ਅਤੇ ਇਸ਼ਕ ਵੀ ਬਖ਼ਸ਼ਿਆ ਹੈ—ਕਿਸੇ ਮੁਰਸ਼ਦ ਦਾ ਖ਼ਲੀਫ਼ਾ ਬਣਨ ਲਈ ਇਹ ਤਿੰਨੇ ਸਿਫ਼ਤਾਂ ਜ਼ਰੂਰੀ ਹਨ।”^{੯੨}

ਬਾਬਾ ਫ਼ਰੀਦ ਨੇ ਆਪਣੇ ਜੀਵਨ ਕਾਲ ਵਿਚ ਆਪਣੇ ਕਈ ਖ਼ਲੀਫ਼ੇ ਨਿਯੁਕਤ ਕੀਤੇ ਜੋ ਮੁਰਸ਼ਦ ਦੇ ਹੁਕਮ ਨਾਲ ਅਤੇ ਮੁਰਸ਼ਦ ਦੀ ਅਗਵਾਈ ਵਿਚ ਚਿਸ਼ਤੀ ਸਿਲਸਿਲੇ ਦੇ ਪਰਸਾਰ ਦਾ ਕਾਰਜ ਕਰਦੇ ਸਨ। ਇਨ੍ਹਾਂ ਖ਼ਲੀਫ਼ਿਆਂ ਵਿਚ ਸ਼ੇਖ ਨਜੀਬੁੱਦੀਨ ਮੁਤਵੱਕਿਲ, ਮੌਲਾਨਾ ਬਦਰੁੱਦੀਨ ਇਸ਼ਾਕ, ਸ਼ੇਖ ਜਮਾਲੁੱਦੀਨ ਹਾਂਸਵੀ, ਸ਼ੇਖ ਨਿਜ਼ਾਮੁੱਦੀਨ ਅੰਲੀਆ, ਸ਼ੇਖ ਆਰਿਫ਼, ਸ਼ੇਖ ਅਲੀ ਸਾਬਿਰ ਅਤੇ ਮੌਲਾਨਾ ਫ਼ਖ਼ਰੁੱਦੀਨ ਸਫ਼ਹਾਨੀ ਪ੍ਰਸਿੱਧ ਹਨ।^{੯੩}

ਖ਼ਲੀਫ਼ਾ ਸਿਰਫ਼ ਉਸ ਨੂੰ ਥਾਪਿਆ ਜਾਂਦਾ ਸੀ, ਜਿਸ ਨੂੰ ਮੁਰਸ਼ਦ ਯੋਗ ਸਮਝਦਾ ਸੀ। ਬਾਬਾ ਫ਼ਰੀਦ ਕੱਚੇ ਅਤੇ ਅਧੂਰੇ ਖ਼ਲੀਫ਼ਿਆਂ ਦੇ ਸਖ਼ਤ ਵਿਰੋਧੀ ਸਨ। ਆਪ ਕਹਿੰਦੇ ਸਨ ਕਿ ਸਭ ਤੋਂ ਉੱਤਮ ਗੱਲ ਤਾਂ ਇਹ ਹੈ ਕਿ ਪੀਰ ਅੰਦਰੋਂ ਪ੍ਰਾਪਤ ਹੋਏ ਰੱਬੀ ਫ਼ਰਮਾਨ ਦੇ ਆਧਾਰ ਤੇ ਖ਼ਿਲਾਫ਼ਤ ਬਖ਼ਸ਼ੇ। ਘੱਟੋ-ਘੱਟ ਮੁਰੀਦ ਦੀ ਕਾਬਲੀਅਤ ਨੂੰ ਮੁੱਖ ਰੱਖਣਾ ਅਤੇ ਮੁਰਸ਼ਦ ਦੀ ਰਹਿਮਤ ਦਾ ਸ਼ਾਮਲੇ-ਹਾਲ ਹੋਣਾ ਤਾਂ ਬਿਲਕੁਲ ਜ਼ਰੂਰੀ ਹੈ।^{੯੪}

ਬਿਲਗਰਾਮ ਦਾ ਮੌਲਾਨਾ ਫ਼ਖ਼ਰੁੱਦੀਨ ਅਸਫ਼ਹਾਨੀ ਆਪਣੇ ਇਲਾਕੇ ਵਿਚ ਬਹੁਤ ਪ੍ਰਸਿੱਧ ਸੀ। ਉਹਨੇ ਇਕ ਸੂਫ਼ੀ ਸ਼ੇਖ ਦਾਊਦ ਦੁਆਰਾ ਸਿਫ਼ਾਰਸ਼ ਕਰਵਾਈ ਕਿ ਬਾਬਾ ਜੀ ਫ਼ਖ਼ਰੁੱਦੀਨ ਨੂੰ ਖ਼ਿਲਾਫ਼ਤਨਾਮਾ ਦੇ ਦੇਣ। ਸ਼ੇਖ ਦਾਊਦ ਨੇ ਅੱਗੋਂ ਹਜ਼ਰਤ ਨਿਜ਼ਾਮੁੱਦੀਨ ਅਤੇ ਮੌਲਾਨਾ ਸ਼ਹਾਬੁੱਦੀਨ ਤੋਂ ਵੀ ਸਿਫ਼ਾਰਸ਼ ਕਰਵਾਈ। ਬਾਬਾ ਫ਼ਰੀਦ ਨੇ ਫ਼ਰਮਾਇਆ:

ਈਂ ਕਾਰੇ-ਹੱਕ ਅਸਤ ਬਾ ਆਰਜੂ ਨੀਸਤ।

ਹਰ ਕਿਹ ਕਾਬਿਲ ਬਾਸ਼ਦ ਨਾਖ਼ੁਸਤਾ ਬਯਾਬਦ।

ਅਰਥਾਤ ਇਹ ਇਲਾਹੀ ਕਾਰਜ ਹੈ। ਕਿਸੇ ਦੇ ਮੰਗਣ ਨਾਲ ਖਿਲਾਫਤ ਨਹੀਂ ਦਿੱਤੀ ਜਾ ਸਕਦੀ। ਜੋ ਕਾਬਲ ਹੈ, ਉਸ ਨੂੰ ਬਿਨਾਂ ਮੰਗਿਆਂ ਹੀ ਮਿਲ ਜਾਂਦੀ ਹੈ।^{੧੩}

ਬਾਬਾ ਫ਼ਰੀਦ ਇਸ ਗੱਲ ਉੱਤੇ ਜ਼ੋਰ ਦਿੰਦੇ ਸਨ ਕਿ ਮੁਰਸ਼ਦ ਅਤੇ ਮੁਰੀਦ ਦਾ ਦੁਵੱਲਾ ਜੀਵਤ ਰਿਸ਼ਤਾ ਹੈ। ਕੋਈ ਵਿਅਕਤੀ ਕਿਸੇ ਚੋਲਾ ਤਿਆਗ ਚੁਕੇ ਮੁਰਸ਼ਦ ਦਾ ਮੁਰੀਦ ਨਹੀਂ ਬਣ ਸਕਦਾ। ਜਦ ਤਕ ਮੁਰਸ਼ਦ ਖੁਦ ਮੁਰੀਦ ਨੂੰ ਬੈਅਤ* ਨਾ ਕਰੇ, ਮੁਰਸ਼ਦ ਅਤੇ ਮੁਰੀਦ ਦਾ ਰੂਹਾਨੀ ਰਿਸ਼ਤਾ ਕਾਇਮ ਨਹੀਂ ਹੁੰਦਾ। ਬੈਅਤ ਨਿਹੀ ਦਿਖਾਵੇ ਦੀ ਰਸਮ ਨਹੀਂ ਹੈ। ਇਹ ਮੁਰਸ਼ਦ ਅਤੇ ਮੁਰੀਦ ਵਿਚਕਾਰ ਇਕ ਇਕਰਾਰਨਾਮਾ ਹੈ। ਮੁਰੀਦ, ਮੁਰਸ਼ਦ ਦੇ ਉਪਦੇਸ਼ ਉੱਤੇ ਅਮਲ ਕਰਨ ਦਾ ਇਕਰਾਰ ਕਰਦਾ ਹੈ ਅਤੇ ਮੁਰਸ਼ਦ ਉਹਨੂੰ ਸਿੱਧੇ ਰਾਹ ਉੱਤੇ ਚਲਾਉਣ ਦਾ ਜ਼ਿੰਮਾ ਲੈਂਦਾ ਹੈ। ਬਾਬਾ ਫ਼ਰੀਦ ਦੇ ਇਕ ਪੁੱਤਰ ਨੇ ਹਜ਼ਰਤ ਕਾਕੀ ਦੇ ਮਜ਼ਾਰ ਉੱਤੇ ਸਿਰ ਮੁਨਵਾ ਕੇ ਐਲਾਨ ਕਰ ਦਿੱਤਾ ਕਿ ਮੈਂ ਹਜ਼ਰਤ ਕਾਕੀ ਤੋਂ ਬੈਅਤ ਹੋ ਗਿਆ ਹਾਂ। ਜਦ ਬਾਬਾ ਫ਼ਰੀਦ ਨੂੰ ਇਸ ਬਾਰੇ ਪਤਾ ਲੱਗਾ ਤਾਂ ਆਪ ਨੇ ਕਿਹਾ, “ਸ਼ੇਖ ਕੁਤਬੁੱਦੀਨ ਖਵਾਜਾ ਵ ਮਖਦੂਮੇ ਮਾ ਅਸਤ। ਅਮਾ ਈ ਬੈਅਤ ਦਰੁਸਤ ਨਾ ਬਾਸਦ। ਅਹਾਦਤ ਵ ਬੈਅਤ ਆਸਤ ਕਿ ਦਸਤੇ ਸ਼ੇਖੀ ਗਰੀਬ।” ਅਰਥਾਤ ਸ਼ੇਖ ਬਖ਼ਤਿਆਰ ਕਾਕੀ ਮੇਰੇ ਮਾਣਯੋਗ ਮੁਰਸ਼ਦ ਹਨ, ਪਰ ਬੈਅਤ ਹੋਣ ਦਾ ਇਹ ਢੰਗ ਠੀਕ ਨਹੀਂ। ਬੈਅਤ ਹੋਣ ਅਤੇ ਮੁਰੀਦ ਬਣਨ ਦਾ ਇਹ ਤਰੀਕਾ ਹੈ ਕਿ ਮੁਰੀਦ ਜ਼ਿੰਦਾ ਮੁਰਸ਼ਦ ਦਾ ਹੱਥ ਫੜੇ।^{੧੪}

ਬਾਬਾ ਫ਼ਰੀਦ ਆਪਣੇ ਮੁਰੀਦਾਂ ਦੀ ਸਦਾਚਾਰਕ ਅਤੇ ਰੂਹਾਨੀ ਸਿਖਲਾਈ ਵੱਲ ਪੂਰਾ ਧਿਆਨ ਦਿੰਦੇ ਸਨ। ਆਪਣੇ ਸਹਿਜ-ਗਿਆਨ ਕਾਰਨ ਉਨ੍ਹਾਂ ਨੂੰ ਆਪਣੇ ਹਰ ਮੁਰੀਦ ਦੀ ਅੰਦਰਲੀ ਹਾਲਤ ਦੀ ਖ਼ਬਰ ਹੁੰਦੀ ਸੀ। ਉਹ ਪ੍ਰੇਮ, ਹਮਦਰਦੀ, ਸੂਝ-ਬੂਝ ਅਤੇ ਲੋੜ ਪੈਣ ਤੇ, ਪੂਰੀ ਸਖ਼ਤੀ ਨਾਲ, ਉਨ੍ਹਾਂ ਦੇ ਹਰ ਕਿਸਮ ਦੇ ਨੁਕਸ ਦੂਰ ਕਰਕੇ ਉਨ੍ਹਾਂ ਦੇ ਅੰਦਰ ਸੱਚੀ ਰੂਹਾਨੀਅਤ ਦਾ ਸੰਚਾਰ ਕਰਦੇ ਸਨ।^{੧੫} ਇਕ ਵਾਰ ਮੌਲਾਨਾ ਬਦਰੁੱਦੀਨ ਇਸਹਾਕ ਮੁਰਸ਼ਦ ਦੇ ਹੁਕਮ ਤੋਂ ਉਲਟ ਕੁਰਾਨ ਸ਼ਰੀਫ ਦੀ ਤਲਾਵਤ ਵਿਚ ਲੱਗਾ ਰਿਹਾ। ਬਾਬਾ ਫ਼ਰੀਦ ਨੇ ਉਹਨੂੰ ਸਮਝਾਇਆ ਕਿ ਮੁਰਸ਼ਦ ਦੇ ਹੁਕਮ ਨੂੰ ਮੰਨਣ ਤੋਂ ਵੱਡੀ ਤਲਾਵਤ ਅਤੇ ਰਿਆਜ਼ਤ ਕੋਈ ਨਹੀਂ ਹੈ ਅਤੇ ਮੁਰਸ਼ਦ ਦੀ ਹੁਕਮ-ਅਦੂਲੀ ਨਾਲ ਰੂਹਾਨੀ ਕਮਾਈ ਵਿਚ ਭਾਰੀ ਵਿਘਨ ਪੈ ਜਾਂਦਾ ਹੈ।^{੧੬} ਨਿਜ਼ਾਮੁੱਦੀਨ ਔਲੀਆ ਕਹਿੰਦੇ ਹਨ:

ਕਾਮਲ-ਮੁਰਸ਼ਦ ਉਹ ਹੈ ਜੋ ਖੁਦ ਰੂਹਾਨੀ ਸਫ਼ਰ ਤੈਅ ਕਰ ਚੁੱਕਾ ਹੋਵੇ ਅਤੇ ਮੁਰੀਦ ਨੂੰ ਵੀ ਉਹ ਸਫ਼ਰ ਤੈਅ ਕਰਨ ਵਿਚ ਸਹਾਇਤਾ ਦੇਵੇ; ਜਿਹੜਾ, ਬਿਨਾਂ ਮੁਰੀਦ ਦੇ ਧਨ-ਦੌਲਤ ਉੱਤੇ ਨਜ਼ਰ ਰੱਖਣ ਦੇ, ਮੁਰੀਦ ਦੀ ਰੂਹਾਨੀ

* ਬੈਅਤ ਅਰਬੀ ਸ਼ਬਦ ਹੈ, ਜਿਸ ਦਾ ਅਰਥ ਹੈ ਦੀਖਿਆ ਜਾਂ ਨਾਮ-ਦਾਨ।

ਸਿਖਲਾਈ ਕਰੇ; ਜਿਸ ਨੂੰ ਅੱਲਾ ਦੇ ਨਾਂ ਉੱਤੇ ਇਕ ਵਾਰ ਮੁਰੀਦ ਮੰਨ ਲਵੇ, ਮੁੜ ਕਿਸੇ ਸੂਰਤ ਵਿਚ ਉਸ ਨੂੰ ਰੱਦ ਨਾ ਕਰੇ; ਜਿਹੜੇ ਕੰਮਾਂ ਤੋਂ ਉਹਦੇ ਮੁਰਸ਼ਦ ਨੇ ਉਹਨੂੰ ਰੋਕਿਆ ਹੋਵੇ, ਆਪਣੇ ਮੁਰੀਦਾਂ ਨੂੰ ਵੀ ਉਨ੍ਹਾਂ ਕਾਰਜਾਂ ਤੋਂ ਰੋਕੇ ਅਤੇ ਜੇ ਮੁਰੀਦ ਇਸ਼ਾਰੇ, ਨਸੀਹਤ ਅਤੇ ਨਰਮੀ ਨਾਲ ਸਹੀ ਰਸਤੇ ਉੱਤੇ ਨਾ ਆਵੇ ਤਾਂ ਉਹਦੀ ਬਿਹਤਰੀ ਲਈ ਸਖ਼ਤੀ ਵਰਤਣ ਤੋਂ ਵੀ ਗੁਰੇਜ਼ ਨਾ ਕਰੇ ਕਿਉਂਕਿ ਮੁਰਸ਼ਦ ਦਾਈ ਦੀ ਨਿਆਈਂ ਹੈ ਅਤੇ ਮੁਰੀਦ ਬੱਚੇ ਦੇ ਸਮਾਨ ਹੈ।^{੧੭}

ਇਕ ਵਾਰ ਬਾਬਾ ਫ਼ਰੀਦ 'ਅਵਾਰਿਫ਼ੁਲ-ਮੁਆਰਿਫ਼' ਨਾਮੀ ਪੁਸਤਕ ਦੀ ਵਿਆਖਿਆ ਕਰ ਰਹੇ ਸਨ ਤਾਂ ਆਪ ਦੇ ਸ਼ਿੱਸ਼ ਨਿਜ਼ਾਮੁੱਦੀਨ ਨੇ ਵਿਚ ਆਪਣੀ ਦਲੀਲ ਦੇਣ ਦੀ ਕੋਸ਼ਿਸ਼ ਕੀਤੀ। ਬਾਬਾ ਫ਼ਰੀਦ ਨੂੰ ਇਹ ਗੱਲ ਪਸੰਦ ਨਾ ਆਈ ਅਤੇ ਆਪ ਉਸ ਨਾਲ ਨਾਰਾਜ਼ ਹੋ ਗਏ। ਨਿਜ਼ਾਮੁੱਦੀਨ ਨੂੰ ਆਪਣੀ ਗ਼ਲਤੀ ਦਾ ਅਹਿਸਾਸ ਹੋਇਆ ਅਤੇ ਪਛਤਾਵਾ ਵੀ। ਮੁਰਸ਼ਦ ਨੇ ਉਹਦੀ ਭੁੱਲ ਬਖ਼ਸ਼ ਦਿੱਤੀ ਅਤੇ ਬਾਦ ਵਿਚ ਉਹਨੂੰ ਆਪਣਾ ਉਤਰਾਧਿਕਾਰੀ ਵੀ ਥਾਪ ਦਿੱਤਾ।^{੧੮} ਇਸ ਤੋਂ ਪਤਾ ਲਗਦਾ ਹੈ ਕਿ ਮੁਰੀਦ ਦੀ ਰੂਹਾਨੀ ਸਿਖਲਾਈ ਕਿੰਨਾ ਪੇਚੀਦਾ ਮਸਲਾ ਹੈ। ਦਰਅਸਲ ਰੂਹਾਨੀਅਤ ਦਾ ਸਾਰਾ ਰਾਜ਼ 'ਮੁਰਸ਼ਦ' ਦੀ ਜਾਤ ਵਿਚ ਪੋਸ਼ੀਦਾ ਹੁੰਦਾ ਹੈ। ਬਿਨਾਂ ਕਿਸੇ ਜ਼ਿੰਦਾ ਕਾਮਲ ਮੁਰਸ਼ਦ ਦੀ ਰਹਿਮਤ ਭਰੀ ਸਿਖਲਾਈ ਦੇ, ਰੂਹਾਨੀ ਤਰੱਕੀ ਕਰ ਸਕਣਾ, ਮੁਸ਼ਕਲ ਹੀ ਨਹੀਂ, ਅਸੰਭਵ ਹੈ। ਬਾਬਾ ਫ਼ਰੀਦ ਦਾ ਕਲਾਮ ਹੈ:

ਬੋਲੀਐ ਸਚੁ ਧਰਮੁ ਝੂਠੁ ਨ ਬੋਲੀਐ॥

ਜੋ ਗੁਰੁ ਦਸੈ ਵਾਟ ਮੁਰੀਦਾ ਜੋਲੀਐ॥^{੧੯}

ਆਪ ਉਪਦੇਸ਼ ਕਰਦੇ ਹਨ ਕਿ ਮੁਰੀਦ (ਸ਼ਿਸ਼) ਨੂੰ ਚਾਹੀਦਾ ਹੈ ਕਿ ਮਨ-ਮਰਜ਼ੀ ਦਾ ਰਾਹ ਤਿਆਗ ਕੇ ਮੁਰਸ਼ਦ (ਗੁਰੂ) ਦੇ ਦੱਸੇ ਹੋਏ ਮਾਰਗ ਉੱਤੇ ਚੱਲੇ ਕਿਉਂਕਿ ਇਹੋ ਸੱਚਾਈ ਅਤੇ ਧਰਮ ਦਾ ਅਸਲ ਮਾਰਗ ਹੈ।

ਆਪਣੇ ਮੁਰੀਦਾਂ ਦੀ ਰੂਹਾਨੀ ਤਰੱਕੀ ਲਈ ਬਾਬਾ ਫ਼ਰੀਦ ਅਤੇ ਦੂਸਰੇ ਚਿਸ਼ਤੀ ਦਰਵੇਸ਼ਾਂ ਨੇ ਸਭ ਤੋਂ ਵੱਧ ਜ਼ੋਰ ਨਫ਼ਸ ਨੂੰ ਕਾਬੂ ਕਰਨ ਉੱਤੇ ਦਿੱਤਾ ਹੈ। ਨਫ਼ਸ ਨੂੰ ਕਾਬੂ ਕਰਨ ਲਈ ਸਾਧਕ ਨੂੰ ਚਾਹੀਦਾ ਹੈ:

1. ਹਲੀਮੀ ਜਾਂ ਨਿਮਰਤਾ ਧਾਰਨ ਕਰੇ ਅਤੇ ਦੂਸਰਿਆਂ ਨੂੰ ਆਪਣੇ ਤੋਂ ਚੰਗੇਰਾ ਅਤੇ ਵਡੇਰਾ ਸਮਝੇ।
2. ਦੋਸਤਾਂ ਨਾਲ ਤਾਂ ਸਾਰੇ ਹੀ ਚੰਗਾ ਸਲੂਕ ਕਰਦੇ ਹਨ, ਰੱਬ ਦੇ ਭਗਤ ਨੂੰ ਚਾਹੀਦਾ ਹੈ ਕਿ ਦੁਸ਼ਮਣਾਂ ਨਾਲ ਵੀ ਨੇਕੀ ਅਤੇ ਨਰਮੀ ਨਾਲ ਵਰਤੇ।
3. ਆਪਣੇ ਆਪ ਨੂੰ ਹਮੇਸ਼ਾਂ ਰੱਬ ਦੀ ਹਜ਼ੂਰੀ ਵਿਚ ਸਮਝੇ। ਉਹ ਹਰ ਕਰਮ ਕਰਦੇ ਸਮੇਂ ਇਹ ਸਮਝੇ ਕਿ ਮੈਂ ਰੱਬ ਨੂੰ ਦੇਖ ਕੇ ਕਰਮ ਕਰ ਰਿਹਾ ਹਾਂ— ਉਹ ਘੱਟੋ ਘੱਟ ਇਹ ਜ਼ਰੂਰ ਸਮਝੇ ਕਿ ਰੱਬ ਮੇਰੇ ਹਰ ਕਰਮ ਨੂੰ ਦੇਖ ਰਿਹਾ ਹੈ।

4. ਉਹ ਪੂਰੀ ਤਰ੍ਹਾਂ ਮੁਰਸ਼ਦ ਦੇ ਹੁਕਮ ਵਿਚ ਆ ਜਾਵੇ ਕਿਉਂਕਿ ਮੁਰਸ਼ਦ ਦੀ ਪਨਾਹ, ਰਹਿਮਤ ਅਤੇ ਹੁਕਮ ਦੀ ਪਾਲਣਾ ਦੇ ਬਿਨਾਂ, ਨਫ਼ਸ ਨੂੰ ਕਾਬੂ ਕਰ ਸਕਣਾ ਨਾ-ਮੁਮਕਿਨ ਹੈ।^{੯੦}

ਇਸਲਾਮ ਵਾਂਗ ਚਿਸ਼ਤੀ ਸਿਲਸਿਲੇ ਦੇ ਦਰਵੇਸ਼ਾਂ ਵਿਚ ਸ਼ਰਾਬ ਆਦਿ ਨਸ਼ਿਆਂ ਦੀ ਸਖ਼ਤ ਮਨਾਹੀ ਸੀ। ਨਸ਼ਿਆਂ ਦੀ ਵਰਤੋਂ ਤਾਂ ਇਕ ਪਾਸੇ ਰਹੀ, ਸੂਫ਼ੀ ਦਰਵੇਸ਼ ਅਤੇ ਸਾਧਕ ਇਨ੍ਹਾਂ ਦੇ ਨੇੜੇ ਵੀ ਨਹੀਂ ਜਾਂਦੇ ਸਨ। ਉਪਰ ਪੜ੍ਹ ਆਏ ਹਾਂ ਕਿ ਇਕ ਵਾਰ ਬਾਬਾ ਫ਼ਰੀਦ ਨੂੰ ਮਿਲਣ ਆਇਆ ਇਕ ਕਲੰਦਰ ਆਪਣੇ ਠੂਠੇ ਵਿਚ ਭੰਗ ਘੋਲ ਰਿਹਾ ਸੀ ਕਿ ਭੰਗ ਦੇ ਕੁਝ ਛਿੱਟੇ ਬਾਬਾ ਫ਼ਰੀਦ ਦੇ ਮੁਸੱਲੇ ਉੱਤੇ ਪੈ ਗਏ। ਬਾਬਾ ਸਾਹਿਬ ਦੇ ਸੇਵਕਾਂ ਨੇ ਇਸ ਦਾ ਬਹੁਤ ਬੁਰਾ ਮਨਾਇਆ ਕਿ ਇਸ ਨਾਲ ਮੁਰਸ਼ਦ ਦਾ ਮੁਸੱਲਾ ਡਿੱਟਿਆ ਗਿਆ ਹੈ।

ਬਾਬਾ ਫ਼ਰੀਦ ਦੇ ਦਰਬਾਰ ਵਿਚ ਔਰਤਾਂ ਦਾ ਮਰਦਾਂ ਨਾਲੋਂ ਵੀ ਵੱਧ ਸਤਿਕਾਰ ਕੀਤਾ ਜਾਂਦਾ ਸੀ।^{੯੧} ਬਾਬਾ ਫ਼ਰੀਦ ਕਿਹਾ ਕਰਦੇ ਸਨ ਕਿ ਬੀਬੀਆਂ ਵਿਚ ਪ੍ਰਭੂ-ਭਗਤੀ ਦਾ ਜਜ਼ਬਾ ਮਰਦਾਂ ਤੋਂ ਵੀ ਵੱਧ ਬਲਵਾਨ ਹੁੰਦਾ ਹੈ। ਆਪ ਅਕਸਰ ਆਪਣੀ ਮਾਤਾ ਦੀ ਉਪਮਾ ਕਰਿਆ ਕਰਦੇ ਸਨ ਅਤੇ ਇਸ ਗੱਲ ਉੱਤੇ ਜ਼ੋਰ ਦਿੰਦੇ ਸਨ ਕਿ ਨੇਕ-ਦਿਲ ਮਾਵਾਂ ਆਪਣੇ ਬੱਚਿਆਂ ਵਿਚ ਉੱਤਮ ਸੰਸਕਾਰ ਪੈਦਾ ਕਰ ਸਕਦੀਆਂ ਹਨ। ਚਿਸ਼ਤੀ ਦਰਵੇਸ਼ ਮੰਨਦੇ ਸਨ ਕਿ ਇਨਸਾਨ ਦੀ ਵਡਿਆਈ ਮਨ ਦੀ ਨਿਰਮਲਤਾ ਵਿਚ ਹੁੰਦੀ ਹੈ, ਔਰਤ ਜਾਂ ਮਰਦ ਹੋਣ ਵਿਚ ਨਹੀਂ।^{੯੨}

ਚਿਸ਼ਤੀ ਦਰਵੇਸ਼ਾਂ ਦਾ ਗੁਲਾਮਾਂ ਨੂੰ ਉਨ੍ਹਾਂ ਦੇ ਮਾਲਕਾਂ ਤੋਂ ਆਜ਼ਾਦ ਕਰਾਉਣ ਦਾ ਨਿਰਾਲਾ ਢੰਗ ਸੀ। ਬਾਬਾ ਫ਼ਰੀਦ ਆਪਣੇ ਸ਼ਰਧਾਲੂਆਂ ਨੂੰ ਅਕਸਰ ਸਮਝਾਉਂਦੇ ਸਨ ਕਿ ਸੂਫ਼ੀ ਮਤ ਹਰ ਤਰ੍ਹਾਂ ਦੀ ਗੁਲਾਮੀ ਦੇ ਵਿਰੁਧ ਹੈ, ਕਿਉਂਕਿ ਇਸ ਵਿਚ ਅੱਲਾ-ਤਆਲਾ ਤੋਂ ਬਿਨਾਂ ਕਿਸੇ ਦੂਜੇ ਨੂੰ ਕਿਸੇ ਚੀਜ਼ ਦਾ ਮਾਲਕ ਨਹੀਂ ਮੰਨਿਆ ਜਾਂਦਾ।^{੯੩} ਕੁੱਲ-ਮਾਲਕ ਇਕ ਹੈ। ਉਹ ਰੱਬੁਲ-ਆਲਮੀਨ ਹੈ। ਉਹ ਸਭ ਦਾ ਸਾਂਝਾ ਬਾਪ ਹੈ, ਇਸ ਲਈ ਕਿਸੇ ਇਨਸਾਨ ਨੂੰ ਕਿਸੇ ਦੂਸਰੇ ਨੂੰ ਆਪਣਾ ਗੁਲਾਮ ਬਣਾਉਣ ਦਾ ਹੱਕ ਨਹੀਂ।^{੯੪} ਲੋਕਾਂ ਵਿਚ ਮਸ਼ਹੂਰ ਸੀ ਕਿ ਪੀਰੋ-ਮੁਰਸ਼ਦ ਕਿਸੇ ਗੁਲਾਮ ਦੀ ਰਿਹਾਈ ਉੱਤੇ ਬਹੁਤ ਖੁਸ਼ ਹੁੰਦੇ ਹਨ। ਹਰ ਨਵਾਂ ਮੁਰੀਦ ਆਪਣੇ ਗੁਲਾਮ ਨੂੰ ਤਾਂ ਫ਼ੈਰਨ ਆਜ਼ਾਦ ਕਰ ਹੀ ਦਿੰਦਾ, ਉਹ ਕਿਸੇ ਦੂਸਰੇ ਦੇ ਗੁਲਾਮ ਨੂੰ ਆਜ਼ਾਦ ਕਰਾਉਣ ਦੇ ਆਹਰ ਵਿਚ ਵੀ ਲੱਗ ਜਾਂਦਾ।

ਇਕ ਵਾਰ ਸ਼ੇਖ਼ ਸ਼ਰਫ਼ੁੱਦੀਨ ਨਾਗੌਰ ਤੋਂ ਬਾਬਾ ਫ਼ਰੀਦ ਦੇ ਦੀਦਾਰ ਲਈ ਆਏ। ਉਨ੍ਹਾਂ ਦੀ ਬਾਂਦੀ ਨੇ ਆਪਣੇ ਵੱਲੋਂ ਇਕ ਦਸਤਾਰ ਮੁਰਸ਼ਦ ਨੂੰ ਭੇਟ ਕਰਨ ਲਈ ਦਿੱਤੀ। ਸ਼ੇਖ਼ ਸਾਹਿਬ ਨੇ ਆ ਕੇ ਬਾਂਦੀ ਦੁਆਰਾ ਭੇਜੀ ਦਸਤਾਰ ਬਾਬਾ ਫ਼ਰੀਦ ਨੂੰ

ਅਰਪਣ ਕੀਤੀ। ਬਾਬਾ ਫ਼ਰੀਦ ਨੇ ਕਿਹਾ, “ਖੁਦਾ ਉਸ ਨੂੰ ਆਜ਼ਾਦੀ ਬਖ਼ਸ਼ੇ। ਆਜ਼ਾਦੀ ਵਰਗੀ ਕੋਈ ਚੀਜ਼ ਨਹੀਂ।” ਘਰ ਪਰਤਦੇ ਸਮੇਂ ਸ਼ੇਖ਼ ਸ਼ਰਫ਼ ਨੇ ਸੋਚਿਆ ਕਿ ਬਾਬਾ ਜੀ ਦੇ ਬਚਨ ਨਾਲ ਗੋਲੀ ਨੇ ਆਜ਼ਾਦ ਤਾਂ ਹੋ ਗੀ ਜਾਣਾ ਹੈ, ਕਿਉਂ ਨਾ ਇਸ ਦਾ ਮੁੱਲ ਵੱਟ ਲਿਆ ਜਾਵੇ। ਫਿਰ ਖਿਆਲ ਆਇਆ ਕਿ ਜੇ ਇਹ ਦੂਜੇ ਦੇ ਕਬਜ਼ੇ ਵਿਚ ਜਾ ਕੇ ਆਜ਼ਾਦ ਹੋਈ ਤਾਂ ਇਸ ਦਾ ਪੁੰਨ ਵੀ ਉਸ ਨੂੰ ਮਿਲੇਗਾ, ਮੈਨੂੰ ਨਹੀਂ। ਇਹ ਸੋਚ ਕੇ ਉਨ੍ਹਾਂ ਨੇ ਘਰ ਪਹੁੰਚਦਿਆਂ ਹੀ ਉਸ ਗੋਲੀ ਨੂੰ ਆਜ਼ਾਦ ਕਰ ਦਿੱਤਾ।^{੯੫}

ਹਜ਼ਰਤ ਮੁਈਅਨੁੱਦੀਨ ਦੁਆਰਾ ਸ਼ੁਰੂ ਕੀਤੇ ਗਏ ਅਤੇ ਹਜ਼ਰਤ ਬਖ਼ਤਿਆਰ ਕਾਕੀ ਦੁਆਰਾ ਅੱਗੇ ਵਧਾਏ ਗਏ ਚਿਸ਼ਤੀ ਸੰਪਰਦਾਇ ਨੇ ਬਾਬਾ ਫ਼ਰੀਦ ਦੇ ਜਤਨਾਂ ਨਾਲ ਇਕ ਸ਼ਕਤੀਸ਼ਾਲੀ ਪਰਵਾਹ ਦਾ ਰੂਪ ਧਾਰਨ ਕਰ ਲਿਆ। ਬਾਬਾ ਫ਼ਰੀਦ ਦੇ ਬਾਦ ਆਪ ਦੇ ਪਰਮ ਸ਼ਿਸ਼ ਅਤੇ ਜਾਨਸ਼ੀਨ ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ ਨੇ ਆਪ ਦੇ ਕਾਰਜ ਨੂੰ ਹੋਰ ਅੱਗੇ ਵਧਾਇਆ। ਹਰ ਕਾਮਲ ਦਰਵੇਸ਼ ਨੇ ਇਸ ਧਾਰਾ ਨੂੰ ਹੋਰ ਵੱਧ ਵਿਸ਼ਾਲ ਅਤੇ ਸ਼ਕਤੀਸ਼ਾਲੀ ਬਣਾਉਣ ਵਿਚ ਆਪਣਾ ਯੋਗਦਾਨ ਪਾਇਆ। ਇਨ੍ਹਾਂ ਕਾਮਲ ਪੀਰਾਂ ਦੁਆਰਾ ਦਿਲੋ-ਜਾਨ ਨਾਲ ਕੀਤੀ ਲੋਕਾਂ ਦੀ ਰੂਹਾਨੀ ਅਗਵਾਈ ਨੇ ਦੇਸ਼ ਦੇ ਰੂਹਾਨੀ ਹਲਕਿਆਂ ਵਿਚ ਬਾਬਾ ਫ਼ਰੀਦ ਅਤੇ ਚਿਸ਼ਤੀ ਸਿਲਸਿਲੇ ਦੇ ਦਰਵੇਸ਼ਾਂ ਦੇ ਮਾਣ-ਸਨਮਾਨ ਵਿਚ ਬਹੁਤ ਵਾਧਾ ਕੀਤਾ। ਇਸ ਸਿਲਸਿਲੇ ਦੇ ਸ਼ਰਧਾਲੂਆਂ ਦੀ ਗਿਣਤੀ ਵਿਚ ਢੇਰ ਵਾਧਾ ਹੋਇਆ ਅਤੇ ਚਿਸ਼ਤੀ ਸਿਲਸਿਲੇ ਦਾ ਸਨਮਾਨ ਦੂਰ-ਦੂਰ ਤਕ ਫੈਲ ਗਿਆ।

ਮਹਾਨ ਸ਼ਖ਼ਸੀਅਤ

ਬਾਬਾ ਫ਼ਰੀਦ ਮਿਠ-ਬੋਲੜੇ ਤਾਂ ਹੈ ਹੀ ਸਨ, ਆਪ ਦਾ ਸਰੂਪ ਵੀ ਬਹੁਤ ਮਨਮੋਹਣਾ ਅਤੇ ਰੋਅਬਦਾਰ ਸੀ। ਚਿਹਰੇ ਤੋਂ ਰੱਬੀ ਨੂਰ ਝਲਕਦਾ ਅਤੇ ਆਪ ਦੀ ਨੇੜਤਾ ਤੋਂ ਅਮਨ-ਸ਼ਾਂਤੀ ਦਾ ਅਹਿਸਾਸ ਹੁੰਦਾ। ਜਿੱਥੇ ਵੀ ਆਪ ਜਾਂਦੇ, ਲੋਕਾਂ ਦਾ ਧਿਆਨ ਬਦੋਬਦੀ ਆਪ ਵੱਲ ਖਿਚਿਆ ਜਾਂਦਾ।^{੯੬}

ਬਾਬਾ ਫ਼ਰੀਦ ਬਹੁਤ ਘੱਟ ਬੋਲਦੇ ਸਨ, ਪਰ ਆਪ ਦੇ ਹਰ ਬਚਨ ਵਿਚ ਡੂੰਘਾ ਭੇਦ ਭਰਿਆ ਹੁੰਦਾ ਸੀ। ਲੋਕਾਂ ਨੂੰ ਜਿੰਨਾ ਵੱਧ ਆਪ ਦੀ ਸੁਹਬਤ ਦਾ ਸ਼ਰਫ਼ ਹਾਸਲ ਹੁੰਦਾ ਅਤੇ ਜਿੰਨਾ ਵੱਧ ਉਹ ਆਪ ਦੇ ਉਪਦੇਸ਼ ਨੂੰ ਸਹੀ ਅਰਥਾਂ ਵਿਚ ਸਮਝਣ ਦੇ ਕਾਬਲ ਬਣਦੇ ਜਾਂਦੇ, ਓਨਾ ਹੀ ਉਨ੍ਹਾਂ ਦੀ ਆਪ ਪ੍ਰਤੀ ਸ਼ਰਧਾ ਵਿਚ ਵਾਧਾ ਹੁੰਦਾ ਜਾਂਦਾ। ਆਪ ਦੇ ਉਪਦੇਸ਼ ਦਾ ਲੋਕਾਂ ਉੱਤੇ ਡੂੰਘਾ ਪ੍ਰਭਾਵ ਪੈਂਦਾ ਕਿਉਂਕਿ ਆਪ ਦੇ ਬਚਨ ਨਿਜੀ ਅਨੁਭਵ 'ਤੇ ਆਧਾਰਿਤ ਹੁੰਦੇ ਸਨ।

ਬਾਬਾ ਫ਼ਰੀਦ ਦਾ ਪਰਮ ਸ਼ਿਸ਼ ਨਿਜ਼ਾਮੁੱਦੀਨ ਔਲੀਆ ਪਹਿਲੀ ਵਾਰ ਆਪ ਨੂੰ ਮਿਲਣ ਅਜੋਧਨ ਆਇਆ ਤਾਂ ਬਾਬਾ ਫ਼ਰੀਦ ਦੀ ਉਮਰ ਲਗਪਗ 90 ਸਾਲ ਹੋ

ਚੁੱਕੀ ਸੀ। ਉਸ ਸਮੇਂ ਆਪ ਦੇ ਕਈ ਪੁਰਾਣੇ ਅਤੇ ਪ੍ਰੇਮੀ ਮੁਰੀਦ ਵੀ ਉੱਥੇ ਮੌਜੂਦ ਸਨ। ਆਪ ਨੇ ਉਨ੍ਹਾਂ ਸਭ ਨੂੰ ਛੱਡ ਕੇ ਇਸ ਨਵੇਂ ਅਤੇ ਨੌਜਵਾਨ ਮੁਰੀਦ ਨੂੰ ਆਪਣਾ ਉਤਰਾਧਿਕਾਰੀ ਨਿਯੁਕਤ ਕੀਤਾ। ਇਹ ਸਭ ਆਪ ਨੇ ਆਪਣੇ ਸਹਿਜ-ਗਿਆਨ ਆਸਰੇ ਕੀਤਾ ਸੀ। ਕੰਣ ਕਹਿ ਸਕਦਾ ਹੈ ਕਿ ਆਪ ਦਾ ਫੈਸਲਾ ਠੀਕ ਨਹੀਂ ਸੀ? ਹਜ਼ਰਤ ਨਿਜ਼ਾਮੁੱਦੀਨ ਕਹਿੰਦੇ ਹੁੰਦੇ ਸਨ ਕਿ ਜਦੋਂ ਉਹ ਸ਼ੇਖ ਫਰੀਦ ਦੀ ਸ਼ਰਨ ਵਿਚ ਗਏ ਤਾਂ ਉਨ੍ਹਾਂ ਦੇ ਮਨ ਵਿਚ ਇਹ ਖਿੱਚੋਤਾਣ ਚੱਲ ਰਹੀ ਸੀ ਕਿ ਆਪਣੀ ਪੜ੍ਹਾਈ ਜਾਰੀ ਰੱਖਾਂ ਕਿ ਨਾ। ਇਕ ਦਿਨ ਬਾਬਾ ਫਰੀਦ ਨੇ ਆਪਣੇ ਆਪ ਉਸ ਨੂੰ ਕਿਹਾ, “ਮੈਂ ਕਦੇ ਕਿਸੇ ਨੂੰ ਆਪਣੀ ਪੜ੍ਹਾਈ ਛੱਡਣ ਲਈ ਨਹੀਂ ਕਿਹਾ, ਦਰਵੇਸ਼ ਨੂੰ ਚਾਹੀਦਾ ਹੈ ਕਿ ਤਦ ਤਕ ਬਾਹਰਲੇ ਇਲਮ ਅਤੇ ਅੰਦਰਲੇ ਅਭਿਆਸ ਦਾ ਦੋਹਰਾ ਕਾਰਜ ਜਾਰੀ ਰੱਖੇ ਜਦ ਤਕ ਦੋਹਾਂ ਵਿੱਚੋਂ ਇਕ ਦੀ ਖਿੱਚ ਦੂਸਰੇ ਉੱਤੇ ਹਾਵੀ ਨਹੀਂ ਹੋ ਜਾਂਦੀ।”⁹²

ਬਾਬਾ ਫਰੀਦ ਗ੍ਰੰਥਾਂ-ਸ਼ਾਸਤਰਾਂ ਦੇ ਵੀ ਗਿਆਤਾ ਸਨ ਪਰ ਆਪ ਦਾ ਗਿਆਨ ਸਿਰਫ਼ ਕਿਤਾਬੀ ਇਲਮ ਤਕ ਹੀ ਸੀਮਤ ਨਹੀਂ ਸੀ। ਆਪ ਨੂੰ ਮਨੁੱਖੀ ਮਨ ਦੀ ਵੀ ਡੂੰਘੀ ਸੂਝ ਸੀ ਅਤੇ ਅੰਦਰਲੇ ਸਹਿਜ-ਗਿਆਨ ਦਾ ਪ੍ਰਕਾਸ਼ ਵੀ ਪ੍ਰਾਪਤ ਸੀ, ਜਿਸ ਦੀ ਰੋਸ਼ਨੀ ਵਿਚ ਆਪ ਹਰ ਗੱਲ ਨੂੰ ਉਸ ਦੇ ਸਹੀ ਰੂਪ ਵਿਚ ਦੇਖਣ ਦੇ ਸਮਰੱਥ ਸਨ। ਹੇਠ ਲਿਖੀ ਘਟਨਾ ਇਸ ਗੱਲ ਦੀ ਖੂਬਸੂਰਤ ਤਰਜਮਾਨੀ ਕਰਦੀ ਹੈ:

ਪਾਕਪਟਨ ਵਿਚ ਇਕ ਮੁੱਲਾਂ ਰਹਿੰਦਾ ਸੀ, ਜੋ ਸਦਾ ਫਕੀਰਾਂ ਨੂੰ ਬੁਰਾ-ਭਲਾ ਕਹਿੰਦਾ ਰਹਿੰਦਾ ਸੀ। ਉਹ ਕਹਿੰਦਾ ਸੀ, ਇਨ੍ਹਾਂ ਨੇ ਸ਼ਰ੍ਹਾ-ਸ਼ਰੀਅਤ ਦੀਆਂ ਕਿਤਾਬਾਂ ਨਹੀਂ ਪੜ੍ਹੀਆਂ, ਇਨ੍ਹਾਂ ਨੂੰ ਦੀਨ ਦਾ ਕੀ ਪਤਾ ਹੈ। ਇਕ ਵਾਰ ਉਹ ਬਾਬਾ ਫਰੀਦ ਪਾਸ ਆ ਕੇ ਵੀ ਉਲਟਾ-ਸਿੱਧਾ ਬੋਲਦਾ ਰਿਹਾ। ਉਨ੍ਹਾਂ ਨੇ ਕਿਹਾ ਕਿ ਮੁੱਲਾਂ ਜੀ ਦੱਸੋ, ਇਸਲਾਮ ਦੇ ਕਿੰਨੇ ਰੁਕਨ (ਅੰਗ) ਹਨ? ਉਸ ਨੇ ਜਵਾਬ ਦਿੱਤਾ, ਪੰਜ: ਕਲਮਾ, ਨਮਾਜ਼, ਰੋਜ਼ਾ, ਹੱਜ ਤੇ ਜਕਾਤ। ਸ਼ੇਖ ਫਰੀਦ ਨੇ ਕਿਹਾ: ਮੈਂ ਸੁਣਿਆ ਹੈ, ਇਕ ਛੇਵਾਂ ਰੁਕਨ ਵੀ ਹੈ ਤੇ ਉਹ ਹੈ ਰੋਟੀ। ਮੁੱਲਾਂ ਗੁੱਸੇ ਵਿਚ ਆ ਕੇ ਕਹਿਣ ਲੱਗਾ ਤੁਹਾਨੂੰ ਪਤਾ ਹੀ ਨਹੀਂ, ਇਸ ਦਾ ਜ਼ਿਕਰ ਨਾ ਕੁਰਾਨ ਵਿਚ ਹੈ, ਨਾ ਹਦੀਸਾਂ ਵਿਚ ਤੇ ਨਾ ਹੀ ਕਿਸੇ ਹੋਰ ਕਿਤਾਬ ਵਿਚ, ਤੁਸੀਂ ਇਹ ਛੇਵਾਂ ਰੁਕਨ ਕਿਵੇਂ ਬਣਾ ਦਿੱਤਾ?

ਸਮਾਂ ਗੁਜ਼ਰਦਾ ਗਿਆ। ਮੁੱਲਾਂ ਹੱਜ ਤੇ ਮੱਕੇ ਚਲਾ ਗਿਆ ਤੇ ਸੱਤ ਸਾਲ ਓਧਰ ਰਿਹਾ। ਜਦ ਵਾਪਸ ਆਇਆ ਤਾਂ ਰਸਤੇ ਵਿਚ ਬੇੜਾ ਟੁੱਟ ਗਿਆ ਤੇ ਇਕ ਫੱਟੇ ਉੱਤੇ ਤਰਦਾ ਹੋਇਆ ਕਿਸੇ ਥਾਂ ਕਿਨਾਰੇ ਜਾ ਲੱਗਾ। ਭੁੱਖ ਬਹੁਤ ਲੱਗੀ ਹੋਈ ਸੀ, ਪੈਸਾ ਪੱਲੇ ਨਹੀਂ ਸੀ। ਇਕ ਰੋਟੀ ਵਾਲਾ ਆਇਆ। ਉਸ ਨੇ ਆਖਿਆ ਕਿ ਤੂੰ ਮੈਨੂੰ ਸੱਤਾਂ ਹੱਜਾਂ ਦਾ ਪੁੰਨ ਦੇ ਦੇ, ਮੈਂ ਤੈਨੂੰ ਰੋਟੀ ਦੇ ਦਿੰਦਾ

ਹਾਂ। ਮੁੱਲਾਂ ਨੇ ਸੋਚਿਆ ਕਿ ਕਹਿਣ ਨਾਲ ਕੀ ਹੁੰਦਾ ਹੈ, ਕਹਿ ਦਿੰਦੇ ਹਾਂ, ਭੁੱਖ ਤਾਂ ਮਿਟਾਈਏ। ਉਸ ਨੇ ਰੋਟੀ ਦੇ ਦਿੱਤੀ। ਫੇਰ ਭੁੱਖ ਲਗੀ ਤਾਂ ਇਸ ਨੇ ਰੋਜ਼ਿਆਂ ਦਾ ਪੁੰਨ ਦੇ ਦਿੱਤਾ। ਤੀਜੇ ਦਿਨ ਨਮਾਜ਼ਾਂ ਦਾ ਫਲ, ਚੌਥੇ ਦਿਨ ਜ਼ਕਾਤ ਦਾ ਪੁੰਨ ਦੇ ਕੇ ਰੋਟੀ ਖਾ ਲਈ। ਅਗਲੇ ਦਿਨ ਮੁੱਲਾਂ ਕਹਿਣ ਲੱਗਾ ਕਿ ਮੇਰੇ ਕੋਲ ਕੁਝ ਨਹੀਂ ਬਚਿਆ। ਰੋਟੀ ਵੇਚਣ ਵਾਲੇ ਨੇ ਆਖਿਆ ਕਿ ਕੋਈ ਗੱਲ ਨਹੀਂ, ਹੁਣ ਤੂੰ ਮੈਨੂੰ ਲਿਖ ਕੇ ਦੇ ਦੇ ਕਿ ਮੈਂ ਰੋਟੀ ਦੇ ਬਦਲੇ ਸਾਰੇ ਪੁੰਨ ਦੇ ਬੈਠਾ ਹਾਂ ਤੇ ਅੱਜ ਸਿਰਫ਼ ਇਹ ਲਿਖਤ ਹੀ ਦੇ ਰਿਹਾ ਹਾਂ। ਮੁੱਲਾਂ ਨੇ ਇਹ ਲਿਖਤ ਦੇ ਕੇ ਰੋਟੀ ਖਾ ਲਈ ਤੇ ਵਾਪਸ ਪਿੰਡ ਆ ਗਿਆ।

ਜਦ ਸ਼ੇਖ ਫ਼ਰੀਦ ਜੀ ਨੂੰ ਪਤਾ ਲੱਗਾ ਤਾਂ ਉਹ ਮੁੱਲਾਂ ਨੂੰ ਬੜੇ ਪ੍ਰੇਮ ਨਾਲ ਮਿਲੇ ਤੇ ਸਫ਼ਰ ਦਾ ਹਾਲ-ਚਾਲ ਪੁੱਛਦਿਆਂ ਕਿਹਾ, ਅਸੀਂ ਤੁਹਾਨੂੰ ਬੜਾ ਯਾਦ ਕਰਦੇ ਰਹੇ ਹਾਂ। ਹੁਣ ਤੁਸੀਂ ਸਾਡੇ ਨਾਲ ਨਰਾਜ਼ ਤਾਂ ਨਹੀਂ, ਓਦੋਂ ਇਕ ਗੱਲੋਂ ਗੁੱਸੇ ਹੋ ਗਏ ਸੀ। ਤੁਸੀਂ ਦੀਨ ਦੇ ਪੰਜ ਰੁਕਨ ਦੱਸਦੇ ਸੀ, ਅਸੀਂ ਕਿਹਾ ਸੀ ਕਿ ਛੇਵਾਂ ਰੁਕਨ ਹੋਰ ਵੀ ਹੈ। ਮੁੱਲਾਂ ਨੂੰ ਸਾਰੀ ਗੱਲ ਯਾਦ ਆ ਗਈ ਅਤੇ ਉਸਨੇ ਫਿਰ ਜ਼ੋਰ ਨਾਲ ਦੁਹਰਾਇਆ, “ਮੈਂ ਹੁਣ ਵੀ ਕਹਿੰਦਾ ਹਾਂ ਕਿ ਫ਼ਕੀਰ ਸ਼ਰ੍ਹਾ ਦੀਆਂ ਕਿਤਾਬਾਂ ਨਹੀਂ ਪੜ੍ਹਦੇ, ਇਨ੍ਹਾਂ ਨੂੰ ਪਤਾ ਹੀ ਨਹੀਂ, ਐਵੇਂ ਗੱਪ ਮਾਰ ਛੱਡਦੇ ਹਨ। ਮੈਂ ਤਾਂ ਕਿਸੇ ਕਿਤਾਬ ਵਿਚ ਲਿਖਿਆ ਨਹੀਂ ਦੇਖਿਆ, ਜੇ ਤੁਸੀਂ ਲਿਖਿਆ ਦੇਖਿਆ ਹੈ ਤਾਂ ਦਿਖਾਓ।” ਬਾਬਾ ਫ਼ਰੀਦ ਨੇ ਆਪਣੇ ਸੇਵਕ ਨੂੰ ਬੁਲਾ ਕੇ ਉਹ ਲਿਖਤ ਦਿਖਾਈ ਜੋ ਮੁੱਲਾਂ ਨੇ ਆਪਣੇ ਹੱਥੀਂ ਲਿਖੀ ਸੀ। ਮੁੱਲਾਂ ਲਿਖਤ ਦੇਖ ਕੇ ਹੱਕਾ-ਬੱਕਾ ਰਹਿ ਗਿਆ ਤੇ ਬਾਬਾ ਫ਼ਰੀਦ ਦੇ ਚਰਨੀ ਪੈ ਗਿਆ।^{੧੪}

ਆਚਰਨ ਦੀ ਨਿਰਮਲਤਾ

ਮਹਾਨਤਾ ਦਾ ਮਹੱਲ ਨੇਕ ਇਖਲਾਕ (ਆਚਰਨ) ਦੀਆਂ ਨੀਹਾਂ ਉੱਤੇ ਉਸਰਦਾ ਹੈ। ਬਾਬਾ ਫ਼ਰੀਦ ਦਾ ਜੀਵਨ ਆਚਰਨ ਦੀ ਨਿਰਮਲਤਾ ਦੇ ਸੱਚੇ ਵਿਚ ਢਲਿਆ ਹੋਇਆ ਆਚਰਸ਼-ਜੀਵਨ ਸੀ। ਸੰਜਮ, ਜ਼ਬਤ (ਅਨੁਸ਼ਾਸਨ) ਅਤੇ ਪਰਹੇਜ਼, ਉਨ੍ਹਾਂ ਦੀ ਜ਼ਿੰਦਗੀ ਦੇ ਬੁਨਿਆਦੀ ਤੱਤ ਸਨ। ਥੋੜ੍ਹਾ ਖਾਣਾ, ਥੋੜ੍ਹਾ ਸੋਣਾ ਅਤੇ ਥੋੜ੍ਹਾ ਬੋਲਣਾ ਬਾਬਾ ਫ਼ਰੀਦ ਦੀ ਰਹਿਤ ਦਾ ਸੁਭਾਵਕ ਅੰਗ ਸੀ।

ਕੌਮਲ-ਚਿੱਤ

ਬਾਬਾ ਫ਼ਰੀਦ ਬਹੁਤ ਕੌਮਲ-ਚਿੱਤ ਸਨ। ਉਹ ਦੂਸਰਿਆਂ ਦੇ ਦੁੱਖ ਨੂੰ ਆਪਣਾ ਦੁੱਖ ਸਮਝਦੇ ਸਨ। ਕੋਈ ਦੁਖਿਆਰਾ ਆਪ ਦੀ ਹਜ਼ੂਰੀ ਵਿਚ ਫ਼ਰਿਆਦ ਕਰਦਾ ਤਾਂ ਆਪ ਦਾ ਮਨ ਇਕਦਮ ਪਸੀਜ ਜਾਂਦਾ ਅਤੇ ਨੇਤਰਾਂ ਵਿੱਚੋਂ ਅੱਥਰੂ ਵਗ ਤੁਰਦੇ। ਆਪ ਹਰ ਕਿਸੇ ਦੀ ਗੱਲ ਪਿਆਰ ਨਾਲ ਸੁਣਦੇ ਅਤੇ ਉਹਨੂੰ ਧੀਰਜ ਅਤੇ ਦਿਲਾਸਾ

ਦਿੰਦੇ। ਆਪ ਲੋਕਾਂ ਦੇ ਦੁੱਖਾਂ ਵਿਚ ਭਾਈਵਾਲ ਬਣਦੇ ਅਤੇ ਲਗਦੀ ਵਾਹ ਇਨ੍ਹਾਂ ਦੁੱਖਾਂ ਦਾ ਦਾਰੂ ਕਰਨ ਦਾ ਵੀ ਜਤਨ ਕਰਦੇ।

ਇਸ ਪਰਥਾਇ ਇਸ ਘਟਨਾ ਵੱਲ ਧਿਆਨ ਜਾਂਦਾ ਹੈ। ਅਜੋਧਨ (ਪਾਕਪਟਨ) ਦਾ ਇਕ ਅਹਿਲਕਾਰ ਆਪਣੇ ਮੁਨਸ਼ੀ ਨੂੰ ਬਹੁਤ ਤੰਗ ਕਰਦਾ ਸੀ। ਮੁਨਸ਼ੀ ਨੇ ਦੁਖੀ ਹੋ ਕੇ ਬਾਬਾ ਫ਼ਰੀਦ ਪਾਸ ਆਪਣੀ ਵਿਥਿਆ ਸੁਣਾਈ। ਆਪ ਨੇ ਸਾਰੀ ਗੱਲ ਬੜੇ ਧਿਆਨ ਨਾਲ ਸੁਣੀ ਅਤੇ ਅਹਿਲਕਾਰ ਨੂੰ ਇਹ ਸੁਨੇਹਾ ਭਿਜਵਾਇਆ, “ਫ਼ਰੀਦ ਤੇ ਅਹਿਸਾਨ ਕਰੋ, ਇਸ ਵਿਚਾਰੇ ਮੁਨਸ਼ੀ ਨੂੰ ਤਕਲੀਫ਼ ਨਾ ਹੋਵੇ।” ਅਹਿਲਕਾਰ ਇਹ ਸਿਫ਼ਾਰਸ਼ ਸੁਣ ਕੇ ਬਹੁਤ ਐਥਾ ਹੋਇਆ ਤੇ ਉਲਟਾ ਮੁਨਸ਼ੀ ਨੂੰ ਹੋਰ ਤੰਗ ਕਰਨ ਲੱਗ ਪਿਆ। ਦੁਖੀ ਹੋ ਕੇ ਮੁਨਸ਼ੀ ਫਿਰ ਬਾਬਾ ਫ਼ਰੀਦ ਪਾਸ ਫ਼ਰਿਆਦੀ ਹੋਇਆ। ਬਾਬਾ ਸਾਹਿਬ ਕਹਿਣ ਲੱਗੇ, “ਇਉਂ ਲੱਗਦਾ ਹੈ ਕਿ ਤੂੰ ਕਿਸੇ ਸਮੇਂ ਕਿਸੇ ਮਜ਼ਲੂਮ ਦੀ ਪ੍ਰਕਾਰ ਨਹੀਂ ਸੁਣੀ, ਜਿਸ ਕਾਰਨ ਤੇਰੀ ਫ਼ਰਿਆਦ ਵੀ ਨਹੀਂ ਸੁਣੀ ਗਈ।” ਇਹ ਸੁਣ ਕੇ ਮੁਨਸ਼ੀ ਨੇ ਤੋਬਾ ਕੀਤੀ ਤੇ ਅੱਗੇ ਤੋਂ ਹਰ ਦੁਖੀਏ ਦਾ ਦੁੱਖ ਸੁਣਨ ਅਤੇ ਉਸਦੀ ਮਦਦ ਕਰਨ ਦਾ ਪ੍ਰਣ ਕੀਤਾ। ਰੱਬ ਦਾ ਭਾਣਾ ਕਿ ਕੁਝ ਦਿਨਾਂ ਬਾਦ ਮੁਨਸ਼ੀ ਪ੍ਰਤੀ ਅਹਿਲਕਾਰ ਦਾ ਰਵੱਈਆ ਆਪਣੇ ਆਪ ਬਦਲ ਗਿਆ ਅਤੇ ਉਹ ਉਹਦੇ ਨਾਲ ਬਹੁਤ ਹਮਦਰਦੀ ਨਾਲ ਪੇਸ਼ ਆਉਣ ਲੱਗ ਪਿਆ।

ਸਹਿਨਸ਼ੀਲਤਾ

ਬਾਬਾ ਫ਼ਰੀਦ ਸ਼ਾਂਤ-ਚਿੱਤ ਦਰਵੇਸ਼ ਸਨ। ਜਿੰਨੀ ਮਰਜ਼ੀ ਵਿਰੋਧਤਾ ਕੀਤੀ ਜਾਂਦੀ ਅਤੇ ਜਿੰਨੀਆਂ ਮਰਜ਼ੀ ਭੜਕਾਊ ਗੱਲਾਂ ਕਹੀਆਂ ਜਾਂਦੀਆਂ, ਬਾਬਾ ਫ਼ਰੀਦ ਦੀ ਬਰਦਾਸ਼ਤ ਦਾ ਬੰਨ੍ਹ ਨਹੀਂ ਸੀ ਟੁੱਟ ਸਕਦਾ। ਉਨ੍ਹਾਂ ਦੀ ਸ਼ਾਂਤੀ ਓਪਰੀ ਜਾਂ ਬਨਾਵਟੀ ਨਾ ਹੋ ਕੇ, ਰੂਹ ਦੇ ਰੱਬ ਵਿਚ ਸਮਾ ਕੇ ਰੱਬ ਵਾਂਗ ਥਿਰ ਅਤੇ ਅਡੋਲ ਹੋ ਜਾਣ ਦੀ ਸਹਿਜ ਅਵਸਥਾ ਵਿੱਚੋਂ ਜਨਮੀ ਕੁਦਰਤੀ ਸ਼ਾਂਤੀ ਸੀ।

ਇਕ ਵਾਰ ਅਫ਼ਜ਼ਾਦੀਨ ਨਾਮੀ ਇਕ ਵਿਦਵਾਨ ਦਿੱਲੀ ਆਇਆ। ਉਹਨੇ ਬਹਿਸ ਵਿਚ ਸਭ ਆਲਮਾਂ, ਫ਼ਾਜ਼ਲਾਂ ਨੂੰ ਹਰਾ ਦਿੱਤਾ। ਉਹ ਬਾਬਾ ਫ਼ਰੀਦ ਦੀ ਕੀਰਤੀ ਸੁਣ ਕੇ ਪਾਕਪਟਨ ਜਾ ਪਹੁੰਚਿਆ। ਉਸਦਾ ਖ਼ਿਆਲ ਸੀ ਕਿ ਮੈਂ ਉੱਥੇ ਜਾ ਕੇ ਫ਼ਰੀਦ ਨਾਲ ਬਹਿਸ ਕਰਾਂਗਾ ਤੇ ਉਸ ਨੂੰ ਵੀ ਹਰਾ ਦਿਆਂਗਾ ਪਰ ਬਾਬਾ ਫ਼ਰੀਦ ਨੇ ਉਹਦੇ ਨਾਲ ਬਹਿਸ ਕਰਨੀ ਠੀਕ ਨਾ ਸਮਝੀ। ਆਪ ਕਿਸੇ ਨਾ ਕਿਸੇ ਬਹਾਨੇ ਉਸ ਨੂੰ ਟਾਲਦੇ ਰਹੇ। ਬਾਬਾ ਫ਼ਰੀਦ ਦੇ ਚੇਲੇ ਨਿਜ਼ਾਮੁੱਦੀਨ ਨੇ ਆਪਣੇ ਤੌਰ ਤੇ ਬਹਿਸ ਕੀਤੀ ਅਤੇ ਆਪਣੀਆਂ ਦਲੀਲਾਂ ਨਾਲ ਅਫ਼ਜ਼ਾਦੀਨ ਨੂੰ ਹੈਰਾਨ ਅਤੇ ਸ਼ਰਮਿੰਦਾ ਕਰ ਦਿੱਤਾ। ਜਦ ਬਾਬਾ ਫ਼ਰੀਦ ਨੂੰ ਪਤਾ ਲੱਗਾ ਤਾਂ ਆਪ ਨਿਜ਼ਾਮੁੱਦੀਨ 'ਤੇ ਬੜੇ ਨਰਾਜ਼ ਹੋਏ ਤੇ ਕਹਿਣ ਲੱਗੇ, “ਫ਼ਕੀਰਾਂ ਦਾ ਕੰਮ ਝਗੜਾ ਕਰਨਾ ਨਹੀਂ। ਤੂੰ

ਉਸ ਨੂੰ ਨੀਚਾ ਦਿਖਾਉਣ ਦੀ ਕੋਸ਼ਿਸ਼ ਕੀਤੀ ਹੈ। ਇਹ ਫ਼ਕੀਰੀ ਦੀ ਰੀਤ ਦੇ ਉਲਟ ਹੈ। ਦਰਵੇਸ਼ਾਂ ਦੀ ਸ਼ੋਭਾ ਵਿਦਵਾਨਾਂ ਦਾ ਸਨਮਾਨ ਕਰਨ ਵਿਚ ਹੈ, ਅਪਮਾਨ ਕਰਨ ਵਿਚ ਨਹੀਂ।" ਮੁਰਸ਼ਦ ਦੀ ਖੁਸ਼ੀ ਹਾਸਲ ਕਰਨ ਲਈ ਨਿਜ਼ਾਮੁੱਦੀਨ ਨੇ ਅਫ਼ਜ਼ਾਦੀਨ ਤੋਂ ਖਿਆ ਮੰਗੀ ਤੇ ਉਸ ਨਾਲ ਬਹੁਤ ਪਿਆਰ ਸਤਿਕਾਰ ਨਾਲ ਪੇਸ਼ ਆਇਆ।

ਹਜ਼ਰਤ ਨਿਜ਼ਾਮੁੱਦੀਨ ਆਪਣੇ ਮੁਰਸ਼ਦ ਦੇ ਇਹ ਬਚਨ ਅਕਸਰ ਦੁਹਰਾਇਆ ਕਰਦਾ ਸੀ ਕਿ ਸਾਰੀ ਦੁਨੀਆ ਨੂੰ ਆਪਣਾ ਦੁਸ਼ਮਣ ਬਣਾਉਣਾ ਚਾਹੁੰਦੇ ਹੋ ਤਾਂ ਆਪਣੇ ਅੰਦਰ ਹੰਕਾਰ ਪੈਦਾ ਕਰ ਲਵੋ। ਬਾਬਾ ਫ਼ਰੀਦ ਦੀ ਸੁਹਬਤ ਵਿਚ ਆਉਣ ਤੋਂ ਪਹਿਲੋਂ ਨਿਜ਼ਾਮੁੱਦੀਨ 'ਮਹਿਫ਼ਲ-ਸ਼ਿਕਨ' ਅਰਥਾਤ ਦੂਸਰਿਆਂ ਦੇ ਵਿਚਾਰਾਂ ਦੀਆਂ ਧੱਜੀਆਂ ਉਡਾ ਦੇਣ ਦੇ ਗੁਣ ਲਈ ਪ੍ਰਸਿੱਧ ਸੀ। ਪਰ ਬਾਬਾ ਫ਼ਰੀਦ ਦੀ ਸ਼ਰਨ ਵਿਚ ਆ ਕੇ ਉਹਦਾ ਵਤੀਰਾ ਬਿਲਕੁਲ ਬਦਲ ਗਿਆ ਅਤੇ ਉਹਨੇ ਆਪਣੇ ਮੁਰਸ਼ਦ ਤੋਂ ਇਹ ਗੁਣ ਗ੍ਰਹਿਣ ਕੀਤਾ ਕਿ ਵਿਰੋਧੀਆਂ ਦੇ ਵਿਚਾਰਾਂ ਨੂੰ ਵੀ ਇਸ ਤਰ੍ਹਾਂ ਠੰਡੇ ਦਿਲ ਅਤੇ ਪ੍ਰੇਮ-ਪੂਰਵਕ ਸੁਣਨਾ ਚਾਹੀਦਾ ਹੈ ਕਿ ਕਿਸੇ ਕਿਸਮ ਦੀ ਰੰਜਸ਼ ਪੈਦਾ ਨਾ ਹੋਵੇ।

ਨਿਮਰਤਾ

ਬਾਬਾ ਫ਼ਰੀਦ ਨਿਮਰਤਾ ਦੀ ਮੂਰਤ ਸਨ। ਉਹ ਹਰ ਗੱਲ ਦਾ ਸਿਹਰਾ ਕੁੱਲ-ਮਾਲਕ ਜਾਂ ਆਪਣੇ ਮੁਰਸ਼ਦ ਦੇ ਸਿਰ ਉੱਤੇ ਰੱਖਦੇ ਸਨ। ਉਹ ਰੂਹਾਨੀ ਭੇਦ ਬਿਆਨ ਕਰਦੇ ਸਮੇਂ ਆਪਣੇ ਆਪ ਨੂੰ ਬਿਲਕੁਲ ਵਿਚ ਨਾ ਲਿਆਉਂਦੇ ਅਤੇ ਇਸ ਢੰਗ ਨਾਲ ਗੱਲ ਕਰਦੇ ਜਿਵੇਂ ਉਹ ਕਿਸੇ ਦੂਸਰੇ ਦੇ ਤਜਰਬੇ ਬਿਆਨ ਕਰ ਰਹੇ ਹੋਣ। ਉਹ ਗੱਲ-ਗੱਲ ਵਿਚ ਆਪਣੇ ਆਪ ਲਈ ਆਜਿਜ਼, ਫ਼ਕੀਰ ਅਤੇ ਨਾਚੀਜ਼ ਆਦਿ ਸ਼ਬਦਾਂ ਦਾ ਪ੍ਰਯੋਗ ਕਰਦੇ। ਸ਼ਹਿਨਸ਼ਾਹਾਂ, ਅਹਿਲਕਾਰਾਂ ਅਤੇ ਅਸਰ-ਰਸੂਖ ਵਾਲੇ ਲੋਕਾਂ ਨਾਲ ਹੀ ਨਹੀਂ, ਆਪ ਗਰੀਬ ਤੋਂ ਗਰੀਬ ਲੋਕਾਂ ਨਾਲ ਵੀ ਆਜਜ਼ੀ ਨਾਲ ਪੇਸ਼ ਆਉਂਦੇ।

ਬਾਬਾ ਫ਼ਰੀਦ ਦੇ ਜੀਵਨ ਵਿਚ ਦਿਖਾਈ ਦਿੰਦੀ ਨਿਮਰਤਾ, ਉਨ੍ਹਾਂ ਦੇ ਕਲਾਮ ਵਿਚ ਵੀ ਸਾਫ਼ ਝਲਕਦੀ ਹੈ। ਇਸ ਵਿਚ ਆਪ ਨੇ ਪਰਮਾਰਥ ਦੇ ਪਾਂਧੀਆਂ ਨੂੰ ਆਪਣੇ ਅੰਦਰ ਨਿਮਰਤਾ ਦਾ ਗੁਣ ਧਾਰਨ ਕਰਨ ਦਾ ਸੁੰਦਰ ਉਪਦੇਸ਼ ਦਿੱਤਾ ਹੈ।

ਖਿਆ ਦੀ ਮੂਰਤ

ਬਾਬਾ ਫ਼ਰੀਦ ਖਿਆ ਦੀ ਮੂਰਤ ਸਨ। ਉਹ ਨਾ ਕਿਸੇ ਗੱਲ ਦਾ ਗੁੱਸਾ ਕਰਦੇ, ਨਾ ਕਿਸੇ ਗੱਲ ਦਾ ਬੁਰਾ ਮਨਾਉਂਦੇ ਅਤੇ ਨਾ ਹੀ ਕਿਸੇ ਤੋਂ ਬਦਲਾ ਲੈਣ ਬਾਰੇ ਸੋਚਦੇ। ਉਹ ਹਰ ਕਿਸੇ ਦੀ ਹਰ ਕਿਸਮ ਦੀ ਵਧੀਕੀ ਨੂੰ ਧੀਰਜ ਨਾਲ ਸਹਿਣ ਕਰ ਲੈਂਦੇ। ਇਕ ਵਾਰ ਕਿਸੇ ਜਾਦੂਗਰ ਨੇ ਕਾਲੇ ਇਲਮ ਨਾਲ ਬਾਬਾ ਫ਼ਰੀਦ ਨੂੰ ਦੁੱਖ ਦੇਣ ਦੀ ਕੋਸ਼ਿਸ਼ ਕੀਤੀ।

ਅਜੋਧਨ ਦੇ ਗਵਰਨਰ ਨੂੰ ਪਤਾ ਲੱਗਾ ਤਾਂ ਉਸਨੇ ਉਸ ਨੂੰ ਕਰੜੀ ਸਜ਼ਾ ਦੇਣੀ ਚਾਹੀ, ਪਰ ਬਾਬਾ ਫ਼ਰੀਦ ਨੇ ਖੁਦ ਵੀ ਉਹਨੂੰ ਮਾਫ਼ ਕਰ ਦਿੱਤਾ ਅਤੇ ਗਵਰਨਰ ਅੱਗੇ ਵੀ ਉਹਨੂੰ ਮਾਫ਼ੀ ਦੇ ਦੇਣ ਦੀ ਸਿਫਾਰਸ਼ ਕੀਤੀ। ਸ਼ੇਖ਼ ਨਿਜ਼ਾਮੁੱਦੀਨ ਔਲੀਆ ਨੇ ਲਿਖਿਆ ਹੈ ਕਿ ਬਾਬਾ ਫ਼ਰੀਦ ਬਾਰ-ਬਾਰ ਇਸ ਗੱਲ ਉੱਤੇ ਜ਼ੋਰ ਦਿੰਦੇ ਸਨ ਕਿ ਆਪਣੇ ਦੁਸ਼ਮਣਾਂ ਨੂੰ ਮਾਫ਼ ਕਰ ਦਿਓ ਅਤੇ ਉਨ੍ਹਾਂ ਨਾਲ ਪਿਆਰ ਨਾਲ ਪੇਸ਼ ਆਓ।

ਜ਼ਿਕਰ ਆਉਂਦਾ ਹੈ ਕਿ ਇਕ ਵਾਰ ਲਾਹੌਰ ਦੇ ਸੂਬੇਦਾਰ ਨੇ ਬਾਬਾ ਫ਼ਰੀਦ ਦੇ ਇਕ ਮੁਰੀਦ ਸ਼ੇਖ਼ ਆਰਿਫ਼ ਸੇਵਸਤਾਨੀ ਰਾਹੀਂ, ਜੋ ਲਾਹੌਰ ਦਾ ਵਾਸੀ ਸੀ, ਬਾਬਾ ਫ਼ਰੀਦ ਨੂੰ ਸੌ ਦੀਨਾਰ ਨਜ਼ਰਾਨੇ ਵੱਜੋਂ ਭੇਜੇ। ਸ਼ੇਖ਼ ਆਰਿਫ਼ ਦਾ ਮਨ ਬੇਈਮਾਨ ਹੋ ਗਿਆ ਅਤੇ ਉਹਨੇ ਸਿਰਫ਼ ਪੰਜਾਹ ਦੀਨਾਰ ਹੀ ਬਾਬਾ ਫ਼ਰੀਦ ਨੂੰ ਭੇਟ ਕੀਤੇ। ਬਾਬਾ ਫ਼ਰੀਦ ਨੇ ਕਿਹਾ, “ਬਈ ਆਰਿਫ਼, ਤੂੰ ਅੱਧੋ-ਅੱਧ ਕਰਕੇ ਬੜੀ ਨਿਆਂ ਵਾਲੀ ਵੰਡ ਕੀਤੀ ਹੈ।”^{੧੦} ਆਰਿਫ਼ ਨੇ ਸ਼ਰਮਿੰਦਾ ਹੋ ਕੇ ਬਾਕੀ ਦੇ ਪੰਜਾਹ ਦੀਨਾਰ ਵੀ ਭੇਟ ਕਰ ਦਿੱਤੇ। ਬਾਬਾ ਫ਼ਰੀਦ ਨੇ ਉਹਨੂੰ ਸਮਝਾਇਆ ਕਿ ਦਰਵੇਸ਼ ਨੂੰ ਹਮੇਸ਼ਾ ਈਮਾਨਦਾਰੀ ਤੋਂ ਕੰਮ ਲੈਣਾ ਚਾਹੀਦਾ ਹੈ, ਨਹੀਂ ਤਾਂ ਉਹਦੀ ਪਹਿਲੀ ਰੂਹਾਨੀ ਕਮਾਈ ਨਸ਼ਟ ਹੋ ਜਾਂਦੀ ਹੈ ਅਤੇ ਉਹ ਕਦੇ ਵੀ ਪੂਰਨਤਾ ਦੀ ਮੰਜ਼ਲ ਉੱਤੇ ਨਹੀਂ ਪਹੁੰਚ ਸਕਦਾ। ਇਹ ਕਹਿ ਕੇ ਬਾਬਾ ਫ਼ਰੀਦ ਨੇ ਸੌ ਦੇ ਸੌ ਦੀਨਾਰ ਆਰਿਫ਼ ਨੂੰ ਦੇ ਦਿੱਤੇ ਅਤੇ ਬਾਦ ਵਿਚ ਉਹਨੂੰ ਲਾਹੌਰ ਵਿਚ ਆਪਣਾ ਖ਼ਲੀਫ਼ਾ ਵੀ ਬਾਪ ਦਿੱਤਾ। ਇਸ ਤੋਂ ਆਪ ਦੀ ਸਹਿਨਸ਼ੀਲਤਾ ਅਤੇ ਖਿਆ ਹੀ ਨਹੀਂ, ਦਰਿਆ-ਦਿਲੀ ਦਾ ਵੀ ਪਤਾ ਲੱਗਦਾ ਹੈ। ਆਪ ਸੁਧਾਰ ਕਰਨ ਵਿਚ ਵਿਸ਼ਵਾਸ ਰਖਦੇ ਸਨ, ਨੀਂਵਾਂ ਦਿਖਾਉਣ ਵਿਚ ਨਹੀਂ।

ਕਲਾਮ

ਬਾਬਾ ਫ਼ਰੀਦ ਨੇ ਪੰਜਾਬੀ ਤੋਂ ਬਿਨਾਂ ਅਰਬੀ, ਫ਼ਾਰਸੀ ਵਿਚ ਵੀ ਕਲਾਮ ਉਚਾਰਿਆ। ਅਮੀਰ ਖ਼ੁਰਦ ਨੇ ਆਪ ਦੁਆਰਾ ਫ਼ਾਰਸੀ ਵਿਚ ਰਚੇ ਸ਼ੇਅਰਾਂ ਅਤੇ ਰੁਬਾਈਆਂ ਦੇ ਨਮੂਨੇ ਦਿੱਤੇ ਹਨ। ਮੌਲਵੀ ਅਬਦੁਲ ਹੱਕ ਨੇ ‘ਸੂਫ਼ੀਜ਼ ਵਰਕ ਇਨ ਅਰਲੀ ਡਿਵੈਲਪਮੈਂਟ ਆਫ਼ ਉਰਦੂ ਲੈਂਗੁਏਜ’ ਵਿਚ, ਪ੍ਰੋ. ਮਹਿਮੂਦ ਸ਼ੀਰਾਨੀ ਨੇ ‘ਪੰਜਾਬ ਮੇਂ ਉਰਦੂ’ ਵਿਚ ਅਤੇ ਡਾ. ਮੋਹਨ ਸਿੰਘ ਦੀਵਾਨਾ ਨੇ ‘ਹਿਸਟਰੀ ਆਫ਼ ਪੰਜਾਬੀ ਲਿਟਰੇਚਰ’ ਵਿਚ ਆਪ ਦੇ ਨਾਂ ਨਾਲ ਜੋੜੇ ਜਾਂਦੇ ਉਰਦੂ ਕਲਾਮ ਦੇ ਨਮੂਨੇ ਦਿੱਤੇ ਹਨ। ਕੁਝ ਖੋਜੀਆਂ ਅਤੇ ਵਿਦਵਾਨਾਂ ਨੇ ਆਪ ਦੇ ਹਿੰਦਵੀ ਜਾਂ ਦੇਸੀ ਭਾਸ਼ਾ ਅਤੇ ਸਥਾਨਕ ਉਪ ਭਾਸ਼ਾ ਦੇ ਕਲਾਮ ਦੀਆਂ ਵੰਨਗੀਆਂ ਵੀ ਪੇਸ਼ ਕੀਤੀਆਂ ਹਨ।

* ਪਿਆਰਾ ਸਿੰਘ ਪਦਮ ਨੇ ‘ਬੋਲੇ ਸ਼ੇਖ਼ ਫ਼ਰੀਦ’ ਵਿਚ ਬਹੁਤ ਸਾਰੀਆਂ ਸਾਖੀਆਂ ਅਤੇ ਘਟਨਾਵਾਂ ਦਾ ਵੇਰਵਾ ਦਿੱਤਾ ਹੈ, ਜੋ ਬਾਬਾ ਫ਼ਰੀਦ ਦੇ ਜੀਵਨ ਅਤੇ ਸ਼ਖ਼ਸੀਅਤ ਨੂੰ ਸਮਝਣ ਵਿਚ ਸਹਾਇਤਾ ਦਿੰਦੀਆਂ ਹਨ। ਦੇਖੋ ਪੰ: 85-112.

ਪ੍ਰੋ. ਨਿਜ਼ਾਮੀ ਨੇ ਇਸ ਤਰ੍ਹਾਂ ਦੀਆਂ ਰਚਨਾਵਾਂ ਦੇ ਕਈ ਨਮੂਨੇ ਦਿੰਦਿਆਂ ਹੋਇਆਂ ਇਨ੍ਹਾਂ ਦੇ ਬਾਬਾ ਫ਼ਰੀਦ ਦੀ ਰਚਨਾ ਹੋਣ ਸੰਬੰਧੀ ਸੰਦੇਹ ਪ੍ਰਗਟ ਕੀਤਾ ਹੈ।¹⁰⁰

ਸ੍ਰੀ ਆਦਿ ਗ੍ਰੰਥ ਵਿਚ ਆਪ ਦੇ 112 ਸ਼ਲੋਕ ਅਤੇ 4 ਪੂਰੇ ਸ਼ਬਦ ਦਰਜ ਹਨ, ਦੋ ਸ਼ਬਦ ਰਾਗ ਆਸਾ ਵਿਚ ਹਨ ਅਤੇ ਦੋ ਰਾਗ ਸੂਹੀ ਵਿਚ। ਆਪ ਦੇ ਸ਼ਲੋਕਾਂ ਦੇ ਨਾਲ ਗੁਰੂ ਸਾਹਿਬਾਨ ਵੱਲੋਂ ਜੋੜੇ ਗਏ 18 ਸ਼ਲੋਕ ਵੀ ਸ਼ਾਮਲ ਹਨ। ਮੁਹੰਮਦ ਆਸਫ਼ ਖਾਂ ਨੇ ਪਾਕਿਸਤਾਨ ਤੋਂ ਛਪੀ ਆਪਣੀ ਪੁਸਤਕ 'ਆਖਿਆ ਬਾਬਾ ਫ਼ਰੀਦ ਨੇ' ਵਿਚ ਬਾਬਾ ਫ਼ਰੀਦ ਦੇ ਨਾਂ ਨਾਲ ਜੋੜੇ ਜਾਂਦੇ ਸ੍ਰੀ ਆਦਿ ਗ੍ਰੰਥ ਤੋਂ ਬਾਹਰਲੇ 83 ਸ਼ਲੋਕ ਵੀ ਦਰਜ ਕੀਤੇ ਹਨ।

ਬਾਬਾ ਫ਼ਰੀਦ ਦਾ ਕਲਾਮ ਗੁਰੂ ਨਾਨਕ ਸਾਹਿਬ ਨੂੰ ਬਾਬਾ ਫ਼ਰੀਦ ਦੇ 12ਵੇਂ ਗੱਦੀ-ਨਸ਼ੀਨ ਸ਼ੇਖ ਇਬਰਾਹੀਮ ਤੋਂ, ਜਿਸ ਨੂੰ ਫ਼ਰੀਦ ਸਾਨੀ ਅਤੇ ਸ਼ੇਖ ਬ੍ਰਹਮ ਵੀ ਕਿਹਾ ਜਾਂਦਾ ਹੈ, ਪ੍ਰਾਪਤ ਹੋਇਆ।¹⁰¹ ਬਹੁਤ ਦੇਰ ਤਕ ਇਹ ਗੱਲ ਵਿਵਾਦ ਦਾ ਵਿਸ਼ਾ ਬਣੀ ਰਹੀ ਕਿ ਇਹ ਕਲਾਮ ਬਾਬਾ ਫ਼ਰੀਦ ਦਾ ਹੈ ਕਿ ਸ਼ੇਖ ਇਬਰਾਹੀਮ ਦਾ। ਕਈ ਵਿਦਵਾਨਾਂ ਨੇ ਇਸ ਕਲਾਮ ਦੀ ਭਾਸ਼ਾ ਆਦਿ ਨੂੰ ਮੁਖ ਰਖਦਿਆਂ ਹੋਇਆਂ ਇਸ ਨੂੰ ਸ਼ੇਖ ਇਬਰਾਹੀਮ ਦਾ ਕਲਾਮ ਸਾਬਤ ਕਰਨ ਦਾ ਜਤਨ ਕੀਤਾ ਹੈ। ਰਿਜ਼ਵੀ ਦਾ ਖਿਆਲ ਹੈ ਕਿ ਸ੍ਰੀ ਆਦਿ ਗ੍ਰੰਥ ਵਿਚ ਸ਼ੇਖ ਫ਼ਰੀਦ ਦੇ ਨਾਂ ਨਾਲ ਦਰਜ ਬਾਣੀ ਵਿਚ ਉਪਦੇਸ਼ ਬਾਬਾ ਫ਼ਰੀਦ ਦਾ ਹੀ ਹੈ, ਬੇਸ਼ਕ ਇਸ ਵਿਚ ਬਾਬਾ ਫ਼ਰੀਦ ਦੇ ਉਤਰਾਧਿਕਾਰੀਆਂ ਦੀ 'ਫ਼ਰੀਦ' ਨਾਂ ਹੇਠ ਰਚੀ ਬਾਣੀ ਵੀ ਸ਼ਾਮਲ ਹੋਵੇ।¹⁰² ਇਸ ਦੇ ਨਾਲ ਹੀ ਇਹ ਕਲਾਮ ਬਾਬਾ ਫ਼ਰੀਦ ਦਾ ਹੀ ਹੋਣ ਦੇ ਹੱਕ ਵਿਚ ਵਿਦਵਾਨਾਂ ਦੁਆਰਾ ਇਹ ਦਲੀਲਾਂ ਦਿੱਤੀਆਂ ਗਈਆਂ ਹਨ:

1. ਗੁਰੂ ਸਾਹਿਬ ਨੇ ਹਰ ਮਹਾਂਪੁਰਖ ਦੀ ਬਾਣੀ ਨਾਲ ਉਸ ਦੇ ਨਾਂ ਦਾ ਸਪੱਸ਼ਟ ਹਵਾਲਾ ਦਿੱਤਾ ਹੈ। ਜੇ ਇਹ ਕਲਾਮ ਸ਼ੇਖ ਇਬਰਾਹੀਮ (ਸ਼ੇਖ ਬ੍ਰਹਮ ਜਾਂ ਫ਼ਰੀਦ ਸਾਨੀ) ਦਾ ਹੁੰਦਾ ਤਾਂ ਗੁਰੂ ਸਾਹਿਬ ਇਸ ਬਾਰੇ ਜ਼ਰੂਰ ਸੰਕੇਤ ਕਰ ਦਿੰਦੇ।
2. ਬਾਬਾ ਫ਼ਰੀਦ ਨੇ ਆਪਣਾ ਇਕ ਸ਼ਬਦ ਇਸ ਤਰ੍ਹਾਂ ਸ਼ੁਰੂ ਕੀਤਾ ਹੈ, 'ਬੋਲੈ ਸੇਖ ਫ਼ਰੀਦੁ ਪਿਆਰੇ ਅਲਹ ਲਗੇ॥'¹⁰³ ਇਸ ਤੋਂ ਸਿੱਧਾ ਅਤੇ ਸਾਫ਼ ਸੰਕੇਤ ਮਿਲਦਾ ਹੈ ਕਿ ਇਹ ਬਾਣੀ ਸ਼ੇਖ ਫ਼ਰੀਦ ਦੀ ਹੈ, ਸ਼ੇਖ ਇਬਰਾਹੀਮ ਦੀ ਨਹੀਂ।
3. ਗੁਰੂ ਸਾਹਿਬ ਨੇ ਸ੍ਰੀ ਆਦਿ ਗ੍ਰੰਥ ਵਿਚ ਕਲਾਮ ਦਰਜ ਕਰਦੇ ਸਮੇਂ ਸਿਰਫ਼ ਕਲਾਮ ਦੀ ਪੱਧਰ ਅਤੇ ਇਸ ਦੀ ਭਾਸ਼ਾ ਦਾ ਹੀ ਨਹੀਂ, ਕਲਾਮ ਉਚਾਰਨ ਵਾਲੇ ਮਹਾਂਪੁਰਖ ਦੀ ਰੂਹਾਨੀ ਅਤੇ ਸਮਾਜਕ ਅਜ਼ਮਤ (ਵਡਿਆਈ) ਦਾ ਵੀ ਧਿਆਨ ਰੱਖਿਆ।
4. ਬਾਬਾ ਫ਼ਰੀਦ ਦੇ ਕੁਝ ਸ਼ਲੋਕਾਂ ਨਾਲ ਦੂਸਰੇ ਗੁਰੂ ਸਾਹਿਬਾਨ ਦੇ ਸ਼ਲੋਕ ਵੀ ਦਰਜ ਹਨ। ਇਨ੍ਹਾਂ ਵਿੱਚੋਂ 4 ਸ਼ਲੋਕ ਗੁਰੂ ਨਾਨਕ ਸਾਹਿਬ ਦੇ ਹਨ।

ਕੁਦਰਤੀ ਗੱਲ ਹੈ ਕਿ ਗੁਰੂ ਨਾਨਕ ਸਾਹਿਬ ਕੋਲ ਬਾਬਾ ਫਰੀਦ ਦੇ ਸ਼ਲੋਕ ਮੌਜੂਦ ਸਨ। ਇਸ ਤੋਂ ਪਤਾ ਲੱਗਦਾ ਹੈ ਕਿ ਗੁਰੂ ਨਾਨਕ ਸਾਹਿਬ ਨੇ ਸ਼ੇਖ ਇਬਰਾਹੀਮ ਤੋਂ ਬਾਬਾ ਫਰੀਦ ਦਾ ਕਲਾਮ ਲੈ ਆਂਦਾ ਸੀ।

5. 'ਸਿਯਰੁਲ-ਐਲੀਆ' ਵਿਚ ਬਾਬਾ ਫਰੀਦ ਦੇ ਫਾਰਸੀ ਕਲਾਮ ਤੋਂ ਬਿਨਾਂ ਉਨ੍ਹਾਂ ਦੀ ਮੁਲਤਾਨੀ (ਲਹਿੰਦੀ ਪੰਜਾਬੀ) ਦੀ ਰਚਨਾ ਵੱਲ ਇਸ਼ਾਰਾ ਮਿਲਦਾ ਹੈ, 'ਇਲਾਵਾ ਬਹੀ ਅਸ਼ਯਾਰੇ ਫਾਰਸੀ ਉਂ ਰਾ ਦਰ ਜਬਾਨੇ ਮੁਲਤਾਨੀ ਅਸ਼ਯਾਰੇ ਸ਼ੀਰੀ ਵ ਰਵਾਂ ਅਸਤ।'¹⁰⁴ ਭਾਵ ਫਾਰਸੀ ਤੋਂ ਬਿਨਾਂ ਆਪ ਨੇ ਮੁਲਤਾਨੀ ਵਿਚ ਮਿੱਠੇ ਅਤੇ ਰਵਾਨੀ ਭਰੇ ਸ਼ੇਅਰ ਉਚਾਰੇ। ਇਸ ਤੋਂ ਬਾਬਾ ਫਰੀਦ ਦੇ ਸ਼ਲੋਕਾਂ ਬਾਰੇ ਪ੍ਰਤੱਖ ਸੰਕੇਤ ਮਿਲਦਾ ਹੈ। ਇਹ ਸ਼ਲੋਕ ਸਮਾਂ ਪਾ ਕੇ ਲੋਕਾਂ ਦੀ ਜ਼ਬਾਨ ਉੱਤੇ ਚੜ੍ਹ ਗਏ ਅਤੇ ਬਹੁਤ ਹਰਮਨ-ਪਿਆਰੇ ਹੋਏ। ਇਸ ਤੋਂ ਪਤਾ ਲੱਗਦਾ ਹੈ ਕਿ ਗੁਰੂ ਸਾਹਿਬ ਨੇ ਸ਼ੇਖ ਇਬਰਾਹੀਮ ਤੋਂ ਜਿਹੜੀ ਰਚਨਾ ਲਈ ਉਹ ਬਾਬਾ ਫਰੀਦ ਦੀ ਹੀ ਹੋ ਸਕਦੀ ਸੀ।'

ਡਾ. ਨਜ਼ੀਰ ਅਹਿਮਦ ਨੇ ਆਪਣੀ ਪੁਸਤਕ 'ਕਲਾਮੇ ਬਾਬਾ ਫਰੀਦ ਸ਼ੱਕਰ ਗੀਜ਼' ਵਿਚ ਅਨੇਕ ਹਵਾਲਿਆਂ ਦੇ ਆਧਾਰ ਤੇ ਇਹ ਸਿੱਧ ਕਰਨ ਦਾ ਜਤਨ ਕੀਤਾ ਹੈ ਕਿ ਸ੍ਰੀ ਆਦਿ ਗ੍ਰੰਥ ਵਿਚ ਦਰਜ ਬਾਣੀ ਬਾਬਾ ਫਰੀਦ ਦੀ ਹੀ ਹੈ।' ਅਸੀਂ ਇਸ ਬਾਣੀ ਨੂੰ ਹੀ ਚਰਚਾ ਦਾ ਆਧਾਰ ਬਣਾਇਆ ਹੈ ਕਿਉਂਕਿ ਇਹ ਬਾਣੀ ਸ਼ੁੱਧ ਪ੍ਰਮਾਣਿਕ ਰੂਪ ਵਿਚ ਸਾਡੇ ਸਾਹਮਣੇ ਹੈ। ਬਾਬਾ ਫਰੀਦ ਦੇ ਨਾਂ ਨਾਲ ਜੋੜੀ ਗਈ ਦੂਸਰੀ ਸਾਰੀ ਬਾਣੀ ਬਾਬਾ ਫਰੀਦ ਦੇ ਉਪਦੇਸ਼ ਸੰਬੰਧੀ ਚਰਚਾ ਵਿਚ ਸਾਹਮਣੇ ਨਹੀਂ ਰੱਖੀ ਗਈ, ਤਾਂ ਜੋ ਸਿਰਫ ਪ੍ਰਮਾਣਿਕ ਬਾਣੀ ਦੇ ਆਧਾਰ ਤੇ ਹੀ ਕੋਈ ਗੱਲ ਕਹੀ ਜਾਵੇ। ਬਾਬਾ ਫਰੀਦ ਦਾ ਕਲਾਮ ਪੁਸਤਕ ਦੇ ਤੀਜੇ ਭਾਗ ਵਿਚ ਅਰਥਾਂ ਸਹਿਤ ਦਿੱਤਾ ਗਿਆ ਹੈ।

ਅਕਾਲ-ਚਲਾਣਾ

ਅਨੇਕ ਕਠਿਨਾਈਆਂ ਦੇ ਬਾਵਜੂਦ ਅੱਧੀ-ਅੱਧੀ ਰਾਤ ਤਕ ਸ਼ਲੋਕ-ਖ਼ੁਦਾ ਦੀ ਖ਼ਿਦਮਤ ਵਿਚ ਲੱਗੇ ਰਹਿਣਾ, ਬੜਾ ਕਠਿਨ ਕਾਰਜ ਸੀ। ਉਮਰ ਦਾ ਵੀ ਆਪਣਾ ਤਕਾਜ਼ਾ ਹੁੰਦਾ ਹੈ। 'ਬੁਢਾ ਹੋਆ ਸੇਖ ਫਰੀਦੁ ਕੰਬਣਿ ਲਗੀ ਦੇਹਿ॥'¹⁰⁵ ਬਾਬਾ ਫਰੀਦ ਬਹੁਤ ਬਿਰਧ ਹੋ ਚੁਕੇ ਸਨ। ਆਪ ਦੀ ਸਿਹਤ ਦਿਨੋ-ਦਿਨ ਵਿਗੜਦੀ ਜਾ ਰਹੀ ਸੀ। ਅੰਤੜੀਆਂ ਵਿਚ ਸੋਜਸ਼ ਕਾਰਨ ਦਰਦ ਹੋਣਾ ਸ਼ੁਰੂ ਹੋ ਗਿਆ ਸੀ।

* ਵਿਸਥਾਰ ਲਈ ਦੇਖੋ: (ੳ) ਡਾ. ਦੀਵਾਨ ਸਿੰਘ, ਫਰੀਦ ਦਰਸ਼ਨ।

(ਅ) ਮਾਨਵਤਾ ਦਾ ਪ੍ਰਤੀਕ ਬਾਬਾ ਫਰੀਦ, ਫਰੀਦ ਬਾਣੀ ਦੀ ਪ੍ਰਮਾਣਿਕਤਾ, ਪ੍ਰੋ. ਰਾਜਬੀਰ ਕੌਰ।¹⁰⁵

† ਵਿਸਥਾਰ ਲਈ ਦੇਖੋ: ਆਪ ਦੀ ਪੁਸਤਕ, ਪੰ. 12-14.

15 ਅਕਤੂਬਰ 1265 ਈ. ਦਾ ਦਿਨ ਸੀ। ਆਪ ਰਾਤ ਸਮੇਂ ਨਮਾਜ਼ ਗੁਜ਼ਾਰਨ ਲਈ ਉੱਠੇ ਅਤੇ ਬਾਦ ਵਿਚ ਛੇਤੀ ਹੀ ਬੇਸੁਰਤ ਹੋ ਗਏ। ਜਮਾਤਖਾਨੇ ਉੱਤੇ ਦੁੱਖ ਭਰੀ ਚਿੰਤਾ ਦੇ ਬੱਦਲ ਛਾ ਗਏ। ਜਿਹੜੀ ਥਾਂ ਸਾਲਾਂ ਬੱਧੀ ਰੂਹਾਨੀ ਕਾਰਜਾਂ ਦੀ ਗਹਿਮਾ-ਗਹਿਮੀ ਨਾਲ ਸਦਾ ਚਹਿਕਦੀ ਰਹਿੰਦੀ ਸੀ, ਉਸ ਵਿਚ ਇਕ ਦਮ ਕਬਰਸਤਾਨ ਵਾਲੀ ਗਮੀ ਅਤੇ ਉਦਾਸੀ ਛਾ ਗਈ। ਅਚਾਨਕ ਬਾਬਾ ਫਰੀਦ ਨੇ ਅੱਖਾਂ ਖੋਲ੍ਹ ਕੇ ਪੁਛਿਆ, “ਮੈਂ ਇਬਾਦਤ ਕਰ ਲਈ ਹੈ?” ‘ਹਾਂ’ ਵਿਚ ਜਵਾਬ ਮਿਲਣ ਦੇ ਬਾਵਜੂਦ ਆਪ ਫਿਰ ਅੰਤਰ-ਧਿਆਨ ਹੋ ਗਏ। ਕੁਝ ਦੇਰ ਬਾਦ ਆਪ ਨੇ ਫਿਰ ਅੱਖਾਂ ਖੋਲ੍ਹੀਆਂ। ਆਪ ਦੇ ਹੇਠ ਆਖਰੀ ਵਾਰ ਫਰਕੇ ਅਤੇ ਆਪ ਨੇ ‘ਯਾ ਹੁਜੀ ਯਾ ਕਯੂਮ’¹⁰⁷ (ਐ ਲਾਫ਼ਾਨੀ ਖੁਦਾ) ਕਹਿੰਦੇ ਹੋਏ ਇਸ ਫ਼ਾਨੀ ਸੰਸਾਰ ਵੱਲੋਂ ਸਦਾ ਲਈ ਅੱਖਾਂ ਮੀਟ ਲਈਆਂ।

ਬਾਬਾ ਫ਼ਰੀਦ ਦੇ ਅਕਾਲ-ਚਲਾਣਾ ਕਰਨ ਤੋਂ ਕੁਝ ਦਿਨ ਪਹਿਲਾਂ ਆਪ ਦਾ ਮੁਰੀਦ ਸੱਯਦ ਮੁਹੰਮਦ ਕਿਰਮਾਨੀ ਦਿੱਲੀ ਤੋਂ ਅਜੋਧਨ ਆਇਆ। ਬਾਬਾ ਫ਼ਰੀਦ ਹੁਜ਼ਰੇ ਵਿਚ ਬਿਮਾਰ ਪਏ ਸਨ ਅਤੇ ਬਾਹਰ ਉਨ੍ਹਾਂ ਦੇ ਬੱਚੇ ਅਤੇ ਮੁਰੀਦ ਇਸ ਮਸਲੇ ਵਿਚ ਉਲਝੇ ਹੋਏ ਸਨ ਕਿ ਉਹ ਆਪਣੀ ਗੱਦੀ ਕਿਸ ਨੂੰ ਦੇਣਗੇ। ਪੁੱਤਰ ਚਾਹੁੰਦੇ ਸਨ ਕਿ ਗੱਦੀ ਸਾਨੂੰ ਮਿਲ ਜਾਵੇ, ਪਰ ਕਾਮਲ ਦਰਵੇਸ਼ ਜੋ ਕੁਝ ਕਰਦੇ ਹਨ ਅੰਦਰੋਂ ਮਿਲੇ ਕੁੱਲ-ਮਾਲਕ ਦੇ ਹੁਕਮ ਅਨੁਸਾਰ ਕਰਦੇ ਹਨ। ਬਾਬਾ ਫ਼ਰੀਦ ਦੇ ਪੁੱਤਰਾਂ ਦੁਆਰਾ ਰੋਕੇ ਜਾਣ ਦੇ ਬਾਵਜੂਦ ਸੱਯਦ ਕਿਰਮਾਨੀ ਹੁਜ਼ਰੇ ਵਿਚ ਦਾਖ਼ਲ ਹੋ ਗਿਆ ਅਤੇ ਉਸਨੇ ਮੁਰਸ਼ਦ ਦੇ ਕਦਮਾਂ ਉੱਤੇ ਸਿਰ ਰੱਖ ਦਿੱਤਾ। ਬਾਬਾ ਫ਼ਰੀਦ ਨੇ ਇਕ ਦਮ ਅੱਖਾਂ ਖੋਲ੍ਹ ਕੇ ਪੁਛਿਆ, “ਸੱਯਦ ਤੇਰਾ ਕੀ ਹਾਲ ਹੈ? ਤੂੰ ਕਦੋਂ ਆਇਆ ਹੈ?” ਆਪ ਬਹੁਤ ਕਮਜ਼ੋਰ ਹੋ ਗਏ ਸਨ ਪਰ ਪੂਰੀ ਤਰ੍ਹਾਂ ਹੋਸ਼ ਵਿਚ ਸਨ। ਸੱਯਦ ਕਿਰਮਾਨੀ ਨੇ ਆਪ ਨੂੰ ਕਿਹਾ ਕਿ ਨਿਜ਼ਾਮੁੱਦੀਨ ਨੇ ਹਜ਼ੂਰ ਦੀ ਖ਼ਿਦਮਤ ਵਿਚ ਸਲਾਮ-ਦੁਆ ਅਰਜ਼ ਕੀਤੀ ਹੈ। ਬਾਬਾ ਫ਼ਰੀਦ ਨੇ ਬੜੀ ਉਤਸੁਕਤਾ ਨਾਲ ਪੁਛਿਆ, “ਨਿਜ਼ਾਮ ਦਾ ਕੀ ਹਾਲ ਹੈ? ਉਹ ਰਾਜ਼ੀ-ਬਾਜ਼ੀ ਤਾਂ ਹੈ?” ਇਹ ਕਹਿੰਦਿਆਂ ਹੋਇਆਂ ਆਪ ਨੇ ਆਪਣਾ ਖ਼ਿਰਕਾ (ਚੋਲਾ), ਸੱਜਾਦਾ (ਆਸਣ) ਅਤੇ ਅਸਾ (ਸੋਟਾ) ਉਹਨੂੰ ਦਿੰਦਿਆਂ ਹੋਇਆਂ ਫ਼ਰਮਾਇਆ ਕਿ ਇਹ ਚੀਜ਼ਾਂ ਨਿਜ਼ਾਮੁੱਦੀਨ ਨੂੰ ਸੌਂਪ ਦਈਂ। ਆਪ ਇਕ ਵਾਰ ਉੱਚੀ ਆਵਾਜ਼ ਵਿਚ ਬੋਲੇ, “ਸ਼ੇਖ਼ ਨਿਜ਼ਾਮੁੱਦੀਨ!” ਫਿਰ ਆਪ ਹੀ ਕਹਿਣ ਲੱਗੇ, “ਉਹ ਤਾਂ ਦਿੱਲੀ ਵਿਚ ਹੈ।”¹⁰⁸ ਆਪ ਉਹਨੂੰ ਖੁਦ ਹੀ ਕਹਿ ਚੁੱਕੇ ਸਨ ਕਿ ਨਾ ਮੈਂ ਆਪਣੇ ਮੁਰਸ਼ਦ ਦੇ ਅੰਤ ਸਮੇਂ ਉਹਦੇ ਕੋਲ ਸੀ ਅਤੇ ਨਾ ਹੀ ਤੂੰ ਮੇਰੇ ਅੰਤ ਸਮੇਂ ਮੇਰੇ ਕੋਲ ਹੋਵੇਗਾ।

ਜਿਸ ਤਰ੍ਹਾਂ ਬਾਬਾ ਫ਼ਰੀਦ ਨੇ ਫ਼ਕੀਰਾਨਾ ਢੰਗ ਨਾਲ ਜ਼ਿੰਦਗੀ ਗੁਜ਼ਾਰੀ ਸੀ, ਉਸੇ ਤਰ੍ਹਾਂ ਉਹ ਇਸ ਫ਼ਾਨੀ ਸੰਸਾਰ ਤੋਂ ਕੁਝ ਕਰ ਗਏ। ਘਰ ਵਿਚ ਉਨ੍ਹਾਂ ਦੇ

ਕਫ਼ਨ-ਦਫ਼ਨ ਲਈ ਵੀ ਕੁਝ ਨਹੀਂ ਸੀ। ਅਮੀਰ ਖੁਰਦ ਦੀ ਮਾਤਾ ਨੇ ਉਨ੍ਹਾਂ ਦੇ ਕਫ਼ਨ ਲਈ ਇਕ ਚਿੱਟੀ ਚਾਦਰ ਭੇਟ ਕੀਤੀ। ਘਰ ਦਾ ਬੂਹਾ ਉਖਾੜ ਕੇ ਆਪ ਦੀ ਕਬਰ ਲਈ ਕੱਚੀਆਂ ਇੱਟਾਂ ਕੱਢੀਆਂ ਗਈਆਂ। ਜਿਸ ਸ਼ਖ਼ਸ ਨੇ ਬਾਬਾ ਫ਼ਰੀਦ ਦੇ ਜੀਵਨ ਕਾਲ ਵਿਚ ਉਨ੍ਹਾਂ ਲਈ ਇਕ ਪੱਕਾ ਮਕਾਨ ਬਣਾਉਣ ਦੀ ਪੇਸ਼ਕਸ਼ ਕੀਤੀ ਸੀ, ਉਸ ਨੇ ਉਨ੍ਹਾਂ ਲਈ ਇਕ ਪੱਕਾ ਮਕਬਰਾ ਬਣਵਾਇਆ। ਬਾਦ ਵਿਚ ਬਾਦਸ਼ਾਹ ਫਿਰੋਜ਼ਸ਼ਾਹ ਤੁਗ਼ਲਕ ਨੇ ਇਸ ਦੀ ਮੁਰੰਮਤ ਕਰਵਾਈ।¹⁰⁶ ਇਸ ਮਕਬਰੇ ਨੂੰ ਲੋਕ ਅੱਜ ਤਕ ਪਵਿੱਤਰ ਸਥਾਨ ਮੰਨਦੇ ਹਨ।

ਕੁਝ ਲੇਖਕਾਂ ਨੇ ਬਾਬਾ ਫ਼ਰੀਦ ਦੇ ਖ਼ਲੀਫ਼ਿਆਂ ਦੀ ਗਿਣਤੀ ਹਜ਼ਾਰਾਂ ਵਿਚ ਦੱਸੀ ਹੈ। ਜਵਾਹਰੇ ਫ਼ਰੀਦੀ ਦੇ ਲੇਖਕ ਨੇ ਆਪ ਦੇ 584 ਖ਼ਲੀਫ਼ੇ ਮੰਨੇ ਹਨ। ਪ੍ਰੋ. ਨਿਜਾਮੀ ਅਨੁਸਾਰ ਬਾਦ ਦੇ ਲਿਖਾਰੀਆਂ ਨੇ ਕਲਪਨਾ ਦੇ ਘੋੜੇ ਦੁੜਾ ਕੇ ਮਨ-ਮਰਜ਼ੀ ਨਾਲ ਖ਼ਲੀਫ਼ਿਆਂ ਦੀ ਗਿਣਤੀ ਵਧਾ ਚੁੜਾ ਕੇ ਬਿਆਨ ਕੀਤੀ ਹੈ। ਉਹਨੇ 'ਸਿਯਰੁਲ-ਅਲੀਆ' ਦੇ ਹਵਾਲੇ ਨਾਲ ਸਿਰਫ਼ ਸੱਤ ਖ਼ਲੀਫ਼ਿਆਂ ਦਾ ਜ਼ਿਕਰ ਕੀਤਾ ਹੈ।¹⁰⁷ ਆਪਣੇ ਖ਼ਲੀਫ਼ਿਆਂ ਵਿੱਚੋਂ ਆਪਣੀ ਗੱਦੀ ਦੇ ਕਾਬਲ ਬਾਬਾ ਫ਼ਰੀਦ ਨੇ ਨਿਜਾਮੁੱਦੀਨ ਨੂੰ ਹੀ ਸਮਝਿਆ। ਨਿਰਸੰਦੇਹ ਆਪ ਦਾ ਉਤਰਾਧਿਕਾਰੀ ਆਪ ਦੀ ਭਵਿੱਖਬਾਣੀ ਉੱਤੇ ਪੂਰਾ ਉੱਤਰਿਆ ਅਤੇ ਉਹਨੇ ਆਪਣੇ ਮੁਰਸ਼ਦ ਦੇ ਉਪਦੇਸ਼ ਅਨੁਸਾਰ ਖ਼ਲਕ-ਖੁਦਾ ਦੀ ਰੂਹਾਨੀ ਸ਼ਿਦਮਤ ਦੇ ਕੰਮ ਨੂੰ ਚਾਰ ਚੰਦ ਲਾ ਕੇ ਆਪਣੇ ਮੁਰਸ਼ਦ ਦੇ ਕਾਰਜ ਨੂੰ ਪੂਰਨਤਾ ਦੀਆਂ ਸਿਖਰਾਂ ਉੱਤੇ ਪਹੁੰਚਾਇਆ।

ਬਾਬਾ ਫ਼ਰੀਦ ਨੂੰ ਭਾਰਤ ਹੀ ਨਹੀਂ ਸੰਸਾਰ ਦੇ ਮਹਾਨ ਸੂਫ਼ੀ ਦਰਵੇਸ਼ਾਂ ਅਤੇ ਕਾਮਲ ਫ਼ਕੀਰਾਂ ਵਿਚ ਗਿਣਿਆ ਜਾਂਦਾ ਹੈ। ਉਨ੍ਹਾਂ ਦੀ ਲਾ-ਮਿਸਾਲ ਰਿਆਜ਼ਤ (ਭਗਤੀ), ਮੁਰਸ਼ਦ-ਪ੍ਰਸਤੀ (ਗੁਰ-ਭਗਤੀ), ਹਲੀਮੀ, ਖਿਮਾ ਅਤੇ ਰੱਬ ਦੀ ਤਲਾਸ਼ ਵਿਚ ਭਟਕ ਰਹੀਆਂ ਅਨੇਕ ਰੂਹਾਂ ਉੱਤੇ ਕੀਤੀ ਅਪਾਰ ਦਇਆ-ਮਿਹਰ ਨੇ ਬਾਬਾ ਫ਼ਰੀਦ ਨੂੰ ਅਮਰ ਬਣਾ ਦਿੱਤਾ ਹੈ।*

ਬਾਬਾ ਫ਼ਰੀਦ ਨੂੰ ਸੂਫ਼ੀ ਮਤ ਦੇ ਇਤਿਹਾਸ ਵਿਚ ਹੀ ਨਹੀਂ, ਰੂਹਾਨੀਅਤ ਦੇ ਸਮੁੱਚੇ ਇਤਿਹਾਸ ਵਿਚ ਬਹੁਤ ਸਨਮਾਨ ਭਰਿਆ ਸਥਾਨ ਪ੍ਰਾਪਤ ਹੈ। ਅਰਬੀ ਭਾਸ਼ਾ ਵਿਚ 'ਫ਼ਰੀਦ' ਲਫ਼ਜ਼ ਦਾ ਅਰਥ ਹੈ 'ਲਾਸਾਨੀ ਮੋਤੀ'। 'ਫ਼ਰੀਦੁੱਦੀਨ' ਦੇ ਅਰਥ ਹਨ, 'ਧਰਮ ਦਾ ਸੁੱਚਾ ਮੋਤੀ'। ਬਜ਼ੁਰਗ ਅਤੇ ਵਡੇਰੇ ਨੂੰ 'ਬਾਬਾ' ਕਹਿੰਦੇ ਹਨ। 'ਸ਼ੈਖ਼' ਦਾ ਅਰਥ ਹੁੰਦਾ ਹੈ, ਮੋਹਰੀ, ਆਗੂ, ਮੁਖੀ ਜਾਂ ਵੱਡਾ। ਸਤਿਕਾਰ ਵੱਜੋਂ ਆਪ ਨੂੰ 'ਸ਼ੈਖ਼-ਕਬੀਰ' (ਵੱਡਾ ਸ਼ੈਖ਼), 'ਸ਼ੈਖ਼ੁਲ-ਸ਼ਯੂਖ਼' (ਸ਼ੈਖ਼ਾਂ ਦਾ ਸ਼ੈਖ਼) ਅਤੇ

* ਬਾਬਾ ਫ਼ਰੀਦ ਦੇ ਜੀਵਨ ਸੰਬੰਧੀ ਵਧੇਰੇ ਜਾਣਕਾਰੀ ਲਈ ਦੇਖੋ: ਰਿਜ਼ਵੀ, ਏ ਹਿਸਟਰੀ ਆਫ਼ ਸੂਫ਼ੀਇਜ਼ਮ ਇਨ ਇੰਡੀਆ, ਪਾਰਟ 1, ਪੰ. 138-158.

‘ਸ਼ਕਰਗੰਜ’ (ਸ਼ੱਕਰ ਦਾ ਭੰਡਾਰ) ਆਦਿ ਸਨਮਾਨ ਯੋਗ ਉਪਾਧੀਆਂ ਦਿੱਤੀਆਂ ਗਈਆਂ ਹਨ। ਆਪ ਆਪਣੇ ਨਾਂ ਨਾਲ ਜੁੜੀ ਹਰ ਉਪਾਧੀ ਉੱਤੇ ਸੋ-ਫੀਸਦੀ ਪੂਰੇ ਉੱਤਰਦੇ ਹਨ।* ਪਰ ਸੱਚੀ ਗੱਲ ਤਾਂ ਇਹ ਹੈ ਕਿ ਆਪ ਦੀ ਸ਼ਬਦਾਂ ਵਿਚ ਪ੍ਰਸ਼ੰਸਾ ਕਰ ਸਕਣਾ ਅਸੰਭਵ ਹੈ। ਆਪ ਆਪਣੇ ਕਲਾਮ ਵਿਚ ਕਹਿੰਦੇ ਹਨ:

ਕਰਿ ਕਿਰਪਾ ਪ੍ਰਭਿ ਸਾਧਸੰਗਿ ਮੇਲੀ॥ ਜਾ ਫਿਰਿ ਦੇਖਾ ਤ ਮੇਰਾ ਅਲਹੁ ਬੇਲੀ॥¹²

ਇਸ ਪ੍ਰਸੰਗ ਤੋਂ ਸਾਫ਼ ਇਸ਼ਾਰਾ ਮਿਲਦਾ ਹੈ ਕਿ ਬਾਬਾ ਫਰੀਦ ਰੱਬ ਨਾਲ ਵਸਾਲ ਕਰ ਚੁੱਕੇ ਪੂਰਨ ਦਰਵੇਸ਼ ਸਨ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ:

ਸਾਧ ਕੀ ਸੋਭਾ ਸਾਧ ਬਨਿ ਆਈ॥ ਨਾਨਕ ਸਾਧ ਪ੍ਰਭ ਭੇਦੁ ਨ ਭਾਈ॥¹³

ਭਾਵ ਕਿਸੇ ਸਾਧੂ ਜਾਂ ਦਰਵੇਸ਼ ਦੀ ਵਡਿਆਈ ਬਿਆਨ ਕਰ ਸਕਣਾ ਅਸੰਭਵ ਹੈ ਕਿਉਂਕਿ ਉਹਦੇ ਵਿਚ ਅਤੇ ਪਰਮਾਤਮਾ ਵਿਚ ਕੋਈ ਫਰਕ ਨਹੀਂ ਹੁੰਦਾ। ਗੁਰੂ ਅਰਜਨ ਸਾਹਿਬ ਨੇ ਬਾਬਾ ਫਰੀਦ ਦੀ ਬਾਣੀ ਨੂੰ ਦੂਸਰੇ ਗੁਰੂਆਂ-ਪੀਰਾਂ ਦੀ ਬਾਣੀ ਦੇ ਬਰਾਬਰ ਸਨਮਾਨ ਦਿੱਤਾ ਕਿਉਂਕਿ ਆਪ ਖੁਦਾ ਵਿਚ ਸਮਾ ਕੇ ਖੁਦਾ ਦਾ ਰੂਪ ਹੋ ਚੁੱਕੇ ਕਾਮਲ ਦਰਵੇਸ਼ ਸਨ।

ਬਾਬਾ ਫਰੀਦ ਪੂਰੇ ਪਰਉਪਕਾਰੀ ਅਤੇ ਮਨੁੱਖਤਾ ਦੇ ਸੱਚੇ ਹਿਤੈਸ਼ੀ ਕਾਮਲ ਮੁਰਸ਼ਦ ਸਨ। ਆਪ ਨੇ ਆਪਣਾ ਸਾਰਾ ਜੀਵਨ ਲੋਕਾਂ ਨੂੰ ਸੱਚ ਦਾ ਰਾਹ ਦਿਖਾਉਣ ਵਿਚ ਲਾ ਦਿੱਤਾ ਅਤੇ ਆਪਣੀ ਅਮੋਲਕ ਰੂਹਾਨੀ ਸਹਾਇਤਾ ਬਦਲੇ ਆਪਣੇ ਨਿੱਜੀ ਲਾਭ ਲਈ ਕਦੇ ਕਿਸੇ ਤੋਂ ਕੱਚੀ ਕੌਡੀ ਕਬੂਲ ਨਾ ਕੀਤੀ। ਆਪ ਜਾਂਦੇ ਹੋਏ ਆਪਣਾ ਉਹ ਇਲਾਹੀ ਕਲਾਮ ਪਿੱਛੇ ਛੱਡ ਗਏ ਹਨ, ਜੋ ਸਦੀਆਂ ਤੋਂ ਮਨੁੱਖਤਾ ਨੂੰ ਸੱਚੀ ਰੂਹਾਨੀਅਤ ਦਾ ਲਾਸਾਨੀ ਗਿਆਨ ਦੇ ਰਿਹਾ ਹੈ। ਇਹ ਕਲਾਮ ਅੱਜ ਵੀ ਸੱਜਰੇ ਫੁੱਲਾਂ ਵਾਂਗ ਆਪਣੀ ਸੁਗੰਧੀ ਫੈਲਾਅ ਰਿਹਾ ਹੈ। ਇਹ ਸੁੰਦਰਤਾ, ਰਸ ਅਤੇ ਪ੍ਰੇਰਨਾ ਦਾ ਅਜਿਹਾ ਅਖੁੱਟ ਭੰਡਾਰ ਹੈ, ਜਿਸ ਤੋਂ ਅਸੀਂ ਅੱਜ ਵੀ ਸੇਧ ਪ੍ਰਾਪਤ ਕਰ ਕੇ ਆਪਣਾ ਜੀਵਨ ਸੁਆਰ ਸਕਦੇ ਹਾਂ।

* ਪੰਜਾਬੀ ਦੇ ਕਿੱਸਾਕਾਰਾਂ ਦੁਆਰਾ ਕੀਤੀ ਗਈ ਬਾਬਾ ਫਰੀਦ ਦੀ ਉਪਮਾ ਲਈ ਦੇਖੋ, ‘ਬਾਬਾ ਫਰੀਦ: ਜੀਵਨ, ਸਮਾਂ ਅਤੇ ਰਚਨਾ’ (ਸੰ.) ਸੁਰਿੰਦਰ ਸਿੰਘ ਕੋਹਲੀ। ਇਸ ਪੁਸਤਕ ਅਨੁਸਾਰ ਪੰਜਾਬੀ ਦੇ ਪ੍ਰਸਿੱਧ ਕਿੱਸਾਕਾਰ ਵਾਰਸ ਸ਼ਾਹ ਨੇ ਆਪਣੇ ਕਿੱਸੇ ‘ਹੀਰ-ਰਾਂਝਾ’ ਵਿਚ ਬਾਬਾ ਫਰੀਦ ਦੀ ਇਸ ਪ੍ਰਕਾਰ ਉਪਮਾ ਕੀਤੀ ਹੈ:

ਮੈਂਦੂਦ ਦਾ ਲਾਡਲਾ ਪੀਰ ਚਿਸਤੀ, ਸ਼ੱਕਰਗੰਜ ਮਸਊਦ ਭਰਪੂਰ ਹੈ ਜੀ।

ਖ਼ਾਨਦਾਨ ਵਿਚ ਚਿਸਤ ਦੇ ਕਾਮਲੀਅਤ, ਸ਼ਹਿਰ ਫ਼ਕਰ ਦਾ ਪਟਨ ਮਸ਼ਹੂਰ ਹੈ ਜੀ।

ਬਾਈਆਂ ਕੁਤਬਾਂ ਵਿਚ ਉਹ ਪੀਰ ਕਾਮਲ, ਜਿਸ ਦੀ ਆਜ਼ਜ਼ੀ ਜ਼ੁਹਦ ਮਨਜ਼ੂਰ ਹੈ ਜੀ।

ਸ਼ੱਕਰਗੰਜ ਹੈ ਆਣ ਮੁਕਾਮ ਕੀਤਾ, ਦੁਖ-ਦਰਦ ਪੰਜਾਬ ਦਾ ਦੂਰ ਹੈ ਜੀ।¹⁴

ਭਾਗ ਦੂਜਾ

ਉਪਦੇਸ਼

ਬੋਲੈ
ਸੇਖੁ ਫਰੀਦ

1. 'ਬੋਲੈ ਸੇਖ ਫਰੀਦ'

'ਪਿਆਰੇ ਅਲਹ ਲਗੇ'

'ਬੋਲੈ ਸੇਖ ਫਰੀਦੁ ਪਿਆਰੇ ਅਲਹ ਲਗੇ॥' ਬਾਬਾ ਫਰੀਦ ਪ੍ਰੇਮ-ਭਿੱਜੇ ਲਹਿਜੇ ਵਿਚ ਕਹਿੰਦੇ ਹਨ ਕਿ ਮੇਰੇ ਪਿਆਰੇ ਮਿੱਤਰੇ, ਮੇਰੀ ਗੱਲ ਮੰਨੋ ਅਤੇ ਉਸ ਅੱਲਾ ਨਾਲ ਲੱਗ ਜਾਓ, ਅੱਲਾ ਨਾਲ ਪ੍ਰੇਮ ਪਾ ਲਓ। ਅਰਬੀ ਭਾਸ਼ਾ ਵਿੱਚ 'ਅੱਲਾ' ਦੇ ਲਫਜ਼ੀ ਅਰਥ ਹਨ: ਪੂਜਨੀਕ ਪਰਮੇਸ਼ਰ, ਸੱਚਾ ਪਰਮੇਸ਼ਰ, ਗੁਣ-ਨਿਧਾਨ ਪਰਮੇਸ਼ਰ, ਪਰਮੇਸ਼ਰ ਕਰਤਾਪੁਰਖ ਆਦਿ। ਆਪ ਦਾ ਭਾਵ ਹੈ ਕਿ ਉਹ ਅੱਲਾ ਜੋ ਸਭ ਤੋਂ ਉੱਚਾ ਤੇ ਸਭ ਤੋਂ ਵੱਡਾ ਹੈ, ਜੋ ਸ਼ਕਤੀ ਅਤੇ ਗਿਆਨ ਦਾ ਅਖੁੱਟ ਭੰਡਾਰ ਹੈ ਅਤੇ ਜੋ ਸਭ ਦਾ ਸਿਰਜਣਹਾਰ ਹੈ, ਸੱਚ-ਮੁੱਚ ਸਾਡੇ ਪ੍ਰੇਮ ਅਤੇ ਬੰਦਗੀ ਦੇ ਕਾਬਿਲ ਹੈ। ਉਹ ਸੱਚਾ-ਸੁੱਚਾ ਅਤੇ ਨਿਰਚਲ ਪਰਮ-ਤੱਤ ਹੈ। ਉਹ ਗੁਣਾਂ, ਚੰਗਿਆਈਆਂ ਦੀ ਅਖੁੱਟ ਖਾਣ ਹੈ। ਤੁਸੀਂ ਉਹਦੇ ਨਾਲ ਪ੍ਰੇਮ ਪਾ ਕੇ ਉਹਦੇ ਬਣ ਜਾਵੋ ਅਤੇ ਉਹਨੂੰ ਆਪਣਾ ਬਣਾ ਲਵੋ। ਤੁਸੀਂ ਇਸ ਤਰ੍ਹਾਂ ਉਹਦੇ ਪ੍ਰੇਮ ਅਤੇ ਉਹਦੀ ਬੰਦਗੀ ਦੇ ਰੰਗ ਵਿਚ ਰੰਗੇ ਜਾਵੋ ਕਿ ਤੁਹਾਡੇ ਵਿਚ ਅਤੇ ਉਹਦੇ ਵਿਚ ਕੋਈ ਭੇਦ ਨਾ ਰਹੇ। ਗੁਰੂ ਨਾਨਕ ਦੇਵ ਜੀ ਅਨੁਸਾਰ 'ਜੈਸਾ ਸੇਵੈ ਤੈਸੇ ਹੋਇ॥' ਜਦ ਤੁਸੀਂ ਉਹਦੇ ਨਾਲ ਲੱਗ ਕੇ ਉਹਦਾ ਰੂਪ ਹੋ ਜਾਵੋਗੇ ਤਾਂ ਤੁਹਾਡੇ ਅੰਦਰ ਵੀ ਉਹਦੇ ਵਾਲੇ ਸਾਰੇ ਗੁਣ ਸਮਾ ਜਾਣਗੇ।

ਫਰੀਦਾ ਖਾਲਕੁ ਖਲਕ ਮਹਿ ਖਲਕ ਵਸੈ ਰਬ ਮਾਹਿ॥

ਖੁਦਾ, ਖਲਕਤ ਵਿਚ ਹੈ ਅਤੇ ਖਲਕਤ, ਖੁਦਾ ਵਿਚ ਹੈ। ਖੁਦਾ ਦੀ ਪੈਦਾ ਕੀਤੀ ਖਲਕਤ, ਖੁਦਾ ਦੇ ਆਸਰੇ ਖੜ੍ਹੀ ਹੈ। ਖੁਦਾ ਆਪਣੇ ਆਪ ਤੋਂ ਹੈ ਅਤੇ ਆਪਣਾ ਆਧਾਰ ਆਪ ਹੈ। ਪਰ ਬਾਕੀ ਜੋ ਕੁਝ ਹੈ, ਆਪਣੀ ਹੋਂਦ ਲਈ ਰੱਬ ਉੱਤੇ ਨਿਰਭਰ ਹੈ। ਰੱਬ ਦੇ ਹੁਕਮ ਨਾਲ ਉਹਦੇ ਵਿੱਚੋਂ ਉਪਜਿਆ ਜਗਤ, ਆਪਣੀ ਹੋਂਦ ਲਈ ਉਹਦੇ ਉੱਤੇ ਨਿਰਭਰ ਹੈ। ਪਦਾਰਥਕ ਜਗਤ ਵੀ ਉਹਦੇ ਹੁਕਮ ਦੀ ਖੇਡ ਹੈ ਅਤੇ ਜੀਵਾਤਮਾ ਵੀ ਆਪਣੀ ਹੋਂਦ ਲਈ ਉਹਦੇ ਉੱਤੇ ਨਿਰਭਰ ਹੈ। ਅੱਜ ਅਸੀਂ ਉਨ੍ਹਾਂ ਚੀਜ਼ਾਂ ਨਾਲ ਲੱਗੇ ਹੋਏ ਹਾਂ, ਜਿਨ੍ਹਾਂ ਦੀ ਕੋਈ ਆਜ਼ਾਦ ਹਸਤੀ ਨਹੀਂ। ਅਸੀਂ ਸੁਖ-ਸ਼ਾਂਤੀ ਲਈ ਕਦੇ ਇਕ ਵਿਅਕਤੀ ਜਾਂ ਵਸਤੂ ਦਾ ਆਸਰਾ ਭਾਲਦੇ ਹਾਂ, ਕਦੇ ਦੂਜੀ ਦਾ। ਸਾਡੇ ਆਸਰੇ ਜਾਂ ਆਧਾਰ ਰੋਜ਼ ਬਦਲਦੇ ਰਹਿੰਦੇ ਹਨ ਕਿਉਂਕਿ ਸਾਨੂੰ

ਕੋਈ ਸਦੀਵੀ, ਪੱਕਾ ਅਤੇ ਨਿਹਚਲ ਆਧਾਰ ਜਾਂ ਆਸਰਾ ਪ੍ਰਾਪਤ ਨਹੀਂ ਹੋਇਆ। ਬਾਬਾ ਫਰੀਦ ਅਨੁਸਾਰ ਅਜਿਹਾ ਇੱਕੋ-ਇੱਕ ਆਧਾਰ ਜਾਂ ਆਸਰਾ ਉਹ ਖੁਦਾਵੰਦ ਹੈ। ਕਬੀਰ ਸਾਹਿਬ ਦੀ ਬਾਣੀ ਹੈ, 'ਤੂੰ ਮੇਰੇ ਮੇਰੇ ਪਰਬਤੁ ਸੁਆਮੀ ਓਟ ਗਈ ਮੈ ਤੇਰੀ॥ ਨਾ ਤੁਮ ਡੋਲਹੁ ਨਾ ਹਮ ਗਿਰਤੇ ਰਖਿ ਲੀਨੀ ਹਰਿ ਮੇਰੀ॥' 'ਖੁਦਾ', 'ਖੁਦ' ਅਤੇ 'ਆ' ਦੇ ਜੋੜ ਤੋਂ ਬਣਿਆ ਹੈ ਭਾਵ ਜੋ ਖੁਦ ਆਇਆ, ਖੁਦ ਬਣਿਆ ਹੋਵੇ ਅਤੇ ਆਪਣੀ ਹਸਤੀ ਦਾ ਖੁਦ ਆਧਾਰ ਹੋਵੇ। ਅਰਬੀ ਭਾਸ਼ਾ ਵਿਚ ਇਸ ਸ਼ਬਦ ਦੇ ਅਰਥ ਹਨ ਖੁਦ ਵਜੂਦ ਵਿਚ ਆਇਆ ਮਾਲਿਕ ਅਤੇ ਸਾਹਿਬ। ਗੁਰੂ ਨਾਨਕ ਦੇਵ ਜੀ ਵੀ ਕਹਿੰਦੇ ਹਨ, 'ਬਾਪਿਆ ਨਾ ਜਾਇ ਕੀਤਾ ਨਾ ਹੋਇ॥ ਆਪੇ ਆਪਿ ਨਿਰੰਜਨੁ ਸੋਇ॥' ਸੰਸਾਰ ਦੀ ਹਰ ਵਸਤੂ ਆਪਣੀ ਹੋਂਦ ਲਈ ਕਿਸੇ ਦੂਸਰੇ ਉੱਤੇ ਨਿਰਭਰ ਹੈ ਜਦ ਕਿ ਰੱਬ ਨੂੰ ਕਿਸੇ ਦੂਸਰੇ ਆਧਾਰ ਜਾਂ ਆਸਰੇ ਦੀ ਲੋੜ ਨਹੀਂ। ਜਦ ਅਸੀਂ ਉਸ ਸਰਵਸ਼ਕਤੀਮਾਨ, ਪੂਰਨ ਅਤੇ ਨਿਹਚਲ ਪ੍ਰਭੂ ਨੂੰ ਆਪਣਾ ਆਸਰਾ ਜਾਂ ਆਧਾਰ ਬਣਾ ਲਵਾਂਗੇ ਤਾਂ ਅਸੀਂ ਵੀ ਅਧੂਰੀਆਂ, ਅਸਥਿਰ ਅਤੇ ਬੇਬੁਨਿਆਦ ਵਸਤਾਂ ਦੇ ਆਸਰੇ ਤੋਂ ਮੁਕਤ ਹੋ ਕੇ ਇਕ ਸਦੀਵੀ, ਪੱਕੇ ਅਤੇ ਨਿਹਚਲ ਆਧਾਰ ਉੱਤੇ ਖੜੇ ਹੋ ਜਾਵਾਂਗੇ। ਇਸ ਤਰ੍ਹਾਂ ਅਸੀਂ ਵੀ ਖੁਦਾ ਵਾਂਗ ਅਮਰ ਜੀਵਨ ਅਤੇ ਪੂਰਨ ਅਨੰਦ ਦੇ ਭਾਗੀ ਬਣ ਜਾਵਾਂਗੇ। ਬਾਬਾ ਫਰੀਦ ਕਹਿੰਦੇ ਹਨ:

ਪਰਵਦਗਾਰ ਅਪਾਰ ਅਗੰਮ ਬੇਅੰਤ ਤੂ॥ ਜਿਨਾ ਪਛਾਤਾ ਸਚੁ ਚੁੰਮਾ ਪੈਰ ਮੂੰ॥

‘ਪਰਵਦਗਾਰ’— ਉਹ ਖੁਦਾ ਸਿਰਫ਼ ਦੁਨੀਆ ਦਾ ਖ਼ਾਲਕ ਜਾਂ ਕਰਤਾ ਹੀ ਨਹੀਂ ਹੈ, ਇਹਦਾ ਪਰਵਰਦਗਾਰ ਜਾਂ ਰਾਜਕ ਅਤੇ ਪ੍ਰਤਿਪਾਲਕ ਵੀ ਹੈ। ਉਹ ਕਾਇਨਾਤ ਪੈਦਾ ਕਰ ਕੇ ਇਸ ਬਾਰੇ ਬੇਪਰਵਾਹ ਨਹੀਂ ਹੋ ਗਿਆ। ਉਹ ਇਹਦੀ ਪੂਰੀ ਸੰਭਾਲ ਕਰ ਰਿਹਾ ਹੈ। ਉਹ ਆਪਣੀ ਪੈਦਾ ਕੀਤੀ ਹੋਈ ਖ਼ਲਕਤ ਲਈ ਰੋਜ਼ੀ ਜਾਂ ਉਪਜੀਵਕਾ ਦਾ ਵੀ ਪ੍ਰਬੰਧ ਕਰਦਾ ਹੈ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, ‘ਸੈਲ ਪਥਰ ਮਹਿ ਜੰਤ ਉਪਾਏ ਤਾ ਕਾ ਰਿਜਕੁ ਆਗੈ ਕਰਿ ਧਰਿਆ।’ ਉਹ ਜਲ ਅਤੇ ਥਲ, ਪਰਬਤਾਂ ਅਤੇ ਆਕਾਸ਼ਾਂ ਵਿਚ ਰਹਿਣ ਵਾਲੇ ਸਭ ਜੀਵਾਂ ਦੀ ਪਾਲਣਾ ਅਤੇ ਸੰਭਾਲ ਕਰਦਾ ਹੈ। ‘ਅਪਾਰ ਅਗੰਮ ਬੇਅੰਤ ਤੂ’— ਉਹ ਪਰਮੇਸ਼ਰ ਅਗੰਮ-ਅਵਿਨਾਸ਼ੀ ਹੈ। ‘ਜਿਨਾ ਪਛਾਤਾ ਸਚੁ ਚੁੰਮਾ ਪੈਰ ਮੂੰ’— ਆਪ ਕਹਿੰਦੇ ਹਨ ਕਿ ਜੇ ਲੋਕ ਉਸ ਅਲਖ, ਅਗੰਮ ਸੱਚ ਦੀ ਪਛਾਣ ਕਰ ਲੈਂਦੇ ਹਨ, ਮੈਂ ਉਨ੍ਹਾਂ ਤੋਂ ਕੁਰਬਾਨ ਜਾਂਦਾ ਹਾਂ।

ਉਹ ਪ੍ਰਤਿਪਾਲਕ ਪ੍ਰਭੂ ਅਗੰਮ ਅਤੇ ਅਮਰ-ਅਵਿਨਾਸ਼ੀ ਹੈ। ਸੰਸਾਰ ਦੀ ਹਰ ਵਸਤੂ ਦੇਸ਼-ਕਾਲ ਵਿਚ ਕੈਦ ਹੈ। ਉਹ ਖੁਦਾਵੰਦ ਇਨ੍ਹਾਂ ਹਦਬੰਦੀਆਂ ਤੋਂ ਪਰ੍ਹੇ ਹੈ। ਉਹ ਅਬਾਹ ਅਤੇ ਅਮਰ ਹੈ। ਹਰ ਵਿਅਕਤੀ ਅਤੇ ਵਸਤੂ ਦੀ ਇਕ ਸੀਮਾ ਹੈ।

ਉਹ ਉਸ ਤੋਂ ਅੱਗੇ ਨਹੀਂ ਜਾ ਸਕਦੀ। ਅਧੂਰੀਆਂ ਅਤੇ ਨਾਸ਼ਵਾਨ ਚੀਜ਼ਾਂ ਦਾ ਆਸਰਾ ਅਤੇ ਸੁਖ ਵੀ ਅਧੂਰਾ ਅਤੇ ਨਾਸ਼ਵਾਨ ਹੀ ਹੋ ਸਕਦਾ ਹੈ। ਕੇਵਲ ਉਸ ਪੂਰਨ ਅਤੇ ਅਵਿਨਾਸ਼ੀ ਪਰਮੇਸ਼ਰ ਵਿੱਚੋਂ ਹੀ ਪੂਰਨ ਅਤੇ ਅਵਿਨਾਸ਼ੀ ਸੁਖ ਦੀ ਪ੍ਰਾਪਤੀ ਹੋ ਸਕਦੀ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਸਕਰ ਖੰਡੁ ਨਿਵਾਤ ਗੁੜੁ ਮਾਖਿਉ ਮਾਝਾ ਦੁਧੁ॥

ਸਭੋ ਵਸਤੂ ਮਿਠੀਆਂ ਰਬ ਨ ਪੁਜਨਿ ਤੁਧੁ॥⁹

ਸ਼ੱਕਰ, ਖੰਡ, ਮਿਸ਼ਰੀ (ਨਿਵਾਤ), ਸ਼ਹਿਦ (ਮਾਖਿਉ) ਅਤੇ ਮਾਝਾ ਦੁੱਧ ਸੰਸਾਰ ਦੇ ਉੱਤਮ ਤੋਂ ਉੱਤਮ ਰਸਾਂ, ਸੁਆਦਾਂ ਅਤੇ ਭੋਗਾਂ ਦੇ ਪ੍ਰਤੀਕ ਹਨ। ਆਪ ਇਕ ਹੋਰ ਸ਼ਲੋਕ ਵਿੱਚ ਕਹਿੰਦੇ ਹਨ, 'ਫਰੀਦਾ ਰਬ ਖਜੂਰੀ ਪਕੀਆਂ ਮਾਖਿਅ ਨਈ ਵਹੈਨ੍ਹ॥'¹⁰ ਉਹ ਪਰਮਾਤਮਾ ਪੱਕੀਆਂ ਹੋਈਆਂ ਖਜੂਰਾਂ ਅਤੇ ਸ਼ਹਿਦ ਦੀ ਨਦੀ ਸਮਾਨ ਅਨੰਤ ਰਸ ਦਾ ਭੰਡਾਰ ਹੈ। ਸੱਚੀ ਗੱਲ ਤਾਂ ਇਹ ਹੈ ਕਿ ਸੰਸਾਰ ਦਾ ਕੋਈ ਵੀ ਰਸ, ਉਸ ਪ੍ਰਭੂ ਨਾਲ ਮਿਲਾਪ ਦੇ ਅਲੌਕਿਕ ਅਤੇ ਵਿਸਮਾਦੀ ਅਨੰਦ ਦਾ ਟਾਕਰਾ ਨਹੀਂ ਕਰ ਸਕਦਾ।

ਬਾਬਾ ਫਰੀਦ ਇਸ਼ਾਰਾ ਕਰਦੇ ਹਨ ਕਿ ਇਸ ਸਮੇਂ ਅਸੀਂ ਜ਼ਰੂਰ ਇੰਦਰੀਆਂ ਦੇ ਭੋਗਾਂ, ਵਿਸ਼ੇ-ਵਿਕਾਰਾਂ, ਐਸ਼ੋ-ਇਸ਼ਰਤ ਦੇ ਅਨੇਕ ਪ੍ਰਕਾਰ ਦੇ ਸਾਧਨਾਂ ਨੂੰ ਉੱਚਾ, ਵੱਡਾ ਅਤੇ ਸੁਖਦਾਈ ਮੰਨਦੇ ਹਾਂ ਪਰ ਜਦ ਰੱਬ ਨਾਲ ਵਸ਼ਾਲ ਦਾ ਅਨੰਦ ਨਸੀਬ ਹੋਵੇਗਾ ਤਾਂ ਇਹ ਸਭ ਰਸ ਫਿੱਕੇ ਅਤੇ ਨੀਰਸ ਪ੍ਰਤੀਤ ਹੋਣ ਲੱਗ ਪੈਣਗੇ। ਕਬੀਰ ਸਾਹਿਬ ਅਨੁਸਾਰ, 'ਉਹ ਰਸੁ ਪੀਆ ਇਹ ਰਸੁ ਨਹੀ ਭਾਵਾ॥'¹⁰ ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ, 'ਕੂਜਾ ਮੇਵਾ ਮੈ ਸਭ ਕਿਛੁ ਚਾਖਿਆ ਇਕੁ ਅੰਮ੍ਰਿਤੁ ਨਾਮੁ ਤੁਮਾਰਾ॥'¹¹ ਸੰਸਾਰ ਦਾ ਕੋਈ ਵੀ ਸੁਖ-ਸੁਆਦ, ਰਸ ਜਾਂ ਭੋਗ ਪਰਮਾਤਮਾ ਅਤੇ ਉਸਦੇ ਨਾਮ ਵਿੱਚੋਂ ਮਿਲਣ ਵਾਲੇ ਪਰਮ-ਅਨੰਦ ਦੇ ਬਰਾਬਰ ਨਹੀਂ ਹੈ। ਅੰਤਰ ਥੋੜ੍ਹੇ ਜਾਂ ਬਹੁਤੇ ਰਸ ਜਾਂ ਸੁਆਦ ਦਾ ਨਹੀਂ ਹੈ। ਇਹ ਅੰਤਰ ਮਾਤ੍ਰਾ (quantity) ਦਾ ਨਹੀਂ, ਗੁਣਵੱਤਾ (quality) ਦਾ ਹੈ। ਮਨ-ਇੰਦਰੀਆਂ ਦੇ ਭੋਗ ਸਥੂਲ ਅਤੇ ਜੜ੍ਹ ਹਨ। ਪਰਮਾਤਮਾ ਅਤੇ ਉਸਦੇ ਨਾਮ ਦਾ ਅਨੰਦ ਸੂਖਮ ਅਤੇ ਅਧਿਆਤਮਕ ਹੈ। ਇੰਦਰਿਆਵੀ ਸੁਖ ਛਿਣ-ਭੰਗਰ ਹਨ ਜਦ ਕਿ ਉਹ ਅਨੰਦ ਨਿਰੰਤਰ, ਅਨੰਤ ਅਤੇ ਸਹਿਜਮਈ ਹੈ। ਇਸ ਲਈ ਆਪ ਪਰਮਾਤਮਾ ਨਾਲ ਮਿਲਾਪ ਦੇ ਪਰਮ ਅਨੰਦ ਲਈ ਪ੍ਰਾਰਥਨਾ ਕਰਦੇ ਹੋਏ ਕਹਿੰਦੇ ਹਨ, 'ਤੇਰੀ ਪਨਹ ਖੁਦਾਇ ਤੂ ਬਖਸੈਦਗੀ॥ ਸੇਖ ਫਰੀਦੈ ਖੇਰੁ ਦੀਜੈ ਬੰਦਗੀ॥'¹² ਐ ਬਖਸ਼ਿੰਦ ਖੁਦਾਵੰਦ, ਮੈਂ ਬਾਕੀ ਸਭ ਆਸਰੇ ਤੱਜ ਕੇ ਤੇਰੀ ਸ਼ਰਨ ਵਿਚ ਆਇਆ ਹਾਂ। ਤੂੰ ਮੇਰੇ ਉੱਤੇ ਦਇਆ-ਮਿਹਰ ਕਰ ਕੇ ਮੈਨੂੰ ਆਪਣੀ ਬੰਦਗੀ ਜਾਂ ਭਗਤੀ ਦੇ ਰੰਗ ਵਿਚ ਰੰਗ ਦੇ ਅਤੇ ਆਪਣੇ ਨਾਲ ਮਿਲਾ ਕੇ ਆਪਣਾ ਰੂਪ ਬਣਾ ਲੈ।

‘ਦਿਲਹੁ ਮੁਹਬਤਿ ਜਿਨ੍ਹ’

ਦਿਲਹੁ ਮੁਹਬਤਿ ਜਿਨ੍ਹ ਸੇਈ ਸਚਿਆ ॥

ਜਿਨ੍ਹ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਂਢੇ ਕਚਿਆ ॥¹³

‘ਦਿਲਹੁ ਮੁਹਬਤਿ ਜਿਨ੍ਹ ਸੇਈ ਸਚਿਆ ॥’ ਆਪ ਸਾਵਧਾਨ ਕਰਦੇ ਹਨ ਕਿ ਤੁਸੀਂ ਸੱਚੇ ਦਿਲੋਂ ਰੱਬ ਨਾਲ ਲੱਗੋ। ਜੇ ਤੁਸੀਂ ਤਨੋਂ-ਮਨੋਂ ਉਸ ਸੱਚੇ ਰੱਬ ਨਾਲ ਪ੍ਰੇਮ ਕਰੋਗੇ ਤਾਂ ਤੁਸੀਂ ‘ਸਚਿਆਰ’ ਬਣ ਜਾਵੋਗੇ। ਫਿਰ ਤੁਸੀਂ ਇਸ ਨਾਸ਼ਵਾਨ ਅਤੇ ਮਾਇਆਵੀ ਰਚਨਾ ਦਾ ਦਾਇਰਾ ਪਾਰ ਕਰ ਕੇ ਪਰਮਾਤਮਾ ਰੂਪੀ ਪਰਮ-ਸੱਚ ਵਿਚ ਅਭੇਦ ਹੋ ਜਾਵੋਗੇ ਅਤੇ ਜੰਮਣ-ਮਰਨ ਦੇ ਦੁੱਖਦਾਈ ਬੰਧਨਾਂ ਤੋਂ ਸਦਾ ਲਈ ਆਜ਼ਾਦ ਹੋ ਜਾਵੋਗੇ।

ਆਪ ਉਪਰੋਕਤ ਪ੍ਰਸੰਗ ਵਿਚ ਹੀ ਅੱਗੇ ਕਹਿੰਦੇ ਹਨ, ‘ਜਿਨ੍ਹ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਂਢੇ ਕਚਿਆ ॥’ ਜੇ ਤੁਸੀਂ ਬਾਹਰੋਂ ਰੱਬ ਦੇ ਆਸ਼ਕ ਹੋਣ ਦਾ ਦਿਖਾਵਾ ਕਰਦੇ ਹੋ ਪਰ ਤੁਹਾਡਾ ਮਨ ਸੰਸਾਰ ਅਤੇ ਉਹਦੇ ਸ਼ਕਲਾਂ-ਪਦਾਰਥਾਂ ਦੇ ਮੋਹ ਅਤੇ ਪਿਆਰ ਨਾਲ ਭਰਿਆ ਹੋਇਆ ਹੈ ਤਾਂ ਤੁਸੀਂ ਪਰਮਾਤਮਾ ਰੂਪੀ ਸੱਚ ਨੂੰ ਧਾਰਨ ਕਰਨ ਵਾਲੇ ‘ਸਚਿਆਰ’ ਅਖਵਾਉਣ ਦੀ ਬਜਾਏ, ਕੂੜੇ (ਝੂਠੇ) ਸੰਸਾਰ ਨਾਲ ਮੁਹੱਬਤ ਕਰਨ ਵਾਲੇ ‘ਕੂੜਿਆਰ’ ਅਖਵਾਉਗੇ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ:

ਸਚਿ ਮਿਲੈ ਸਚਿਆਰੁ ਕੂੜਿ ਨ ਪਾਈਐ ॥

ਸਚੇ ਸਿਉ ਚਿਤੁ ਲਾਇ ਬਹੁੜਿ ਨ ਆਈਐ ॥¹⁴

ਆਪ ਦਾ ਭਾਵ ਹੈ ਕਿ ਪਰਮਾਤਮਾ ਰੂਪੀ ਸੱਚ ਵਿਚ ਸਮਾ ਚੁੱਕੇ ਲੋਕ ਸਚਿਆਰ ਹਨ ਅਤੇ ਮਾਇਆ ਰੂਪੀ ਕੂੜ ਵਿਚ ਖਚਿਤ ਲੋਕ ਕੂੜਿਆਰ ਹਨ।

ਕੁਰਾਨ ਸ਼ਰੀਫ਼ ਵਿਚ ਰੋਜ਼ੇ-ਮੀਸਾਕ ਦਾ ਜ਼ਿਕਰ ਆਉਂਦਾ ਹੈ ਕਿ ਜਦ ਰੱਬ ਨੇ ਰੂਹਾਂ ਨੂੰ ਪੁਛਿਆ, “ਕੀ ਮੈਂ ਤੁਹਾਡਾ ਸੱਚਾ ਮਾਥੂਦ (ਇਸ਼ਟ) ਹਾਂ?” ਰੂਹਾਂ ਨੇ ਜਵਾਬ ਦਿੱਤਾ, “ਬੇਸ਼ਕ ਤੂੰ ਹੀ ਸਾਡਾ ਇੱਕੋ-ਇਕ ਸੱਚਾ ਮਾਥੂਦ (ਇਸ਼ਟ) ਹੈਂ ਅਤੇ ਅਸੀਂ ਤੈਨੂੰ ਅਤੇ ਸਿਰਫ਼ ਤੈਨੂੰ ਆਪਣੇ ਇਸ਼ਕ, ਇਬਾਦਤ, ਬੰਦਗੀ ਜਾਂ ਭਗਤੀ ਦੇ ਲਾਇਕ ਸਮਝਾਂਗੀਆਂ।”¹⁵ ਸੂਫ਼ੀ ਦਰਵੇਸ਼ਾਂ ਨੇ ਸਮਝਾਇਆ ਹੈ ਕਿ ਕਾਫ਼ਰ ਅਤੇ ਮੋਮਨ ਦਾ ਸੰਬੰਧ ਹਿੰਦੂ ਜਾਂ ਮੁਸਲਮਾਨ ਹੋਣ ਨਾਲ ਨਹੀਂ ਹੈ। ਅਸਲ ਕਾਫ਼ਰ ਉਹ ਹੈ ਜੋ ਇਕ ਰੱਬ ਤੋਂ ਬਿਨਾਂ ਕਿਸੇ ਦੂਜੀ ਚੀਜ਼ ਨਾਲ ਇਸ਼ਕ ਕਰਦਾ ਹੈ ਅਤੇ ਇਕ ਰੱਬ ਨੂੰ ਛੱਡ ਕੇ ਕਿਸੇ ਹੋਰ ਇਸ਼ਟ ਦੀ ਬੰਦਗੀ ਵਿਚ ਲੱਗਾ ਹੋਇਆ ਹੈ। ਬਾਬਾ ਫ਼ਰੀਦ ਕਹਿੰਦੇ ਹਨ:

ਫਰੀਦਾ ਦਿਲੁ ਰਤਾ ਇਸੁ ਦੁਨੀ ਸਿਉ ਦੁਨੀ ਨ ਕਿਤੇ ਕੰਮਿ ॥

ਮਿਸਲ ਫਕੀਰਾਂ ਗਾਖੜੀ ਸੁ ਪਾਈਐ ਪੂਰ ਕਰੰਮਿ ॥¹⁶

ਆਪ ਖ਼ਬਰਦਾਰ ਕਰਦੇ ਹਨ ਕਿ ਭਲਿਆ ਲੋਕਾ, ਜੋ ਤੇਰਾ ਮਨ ਨਿਕੰਮੀ ਅਤੇ ਨਾਸ਼ਵਾਨ ਦੁਨੀਆ ਦੇ ਰੰਗ ਵਿਚ ਰੰਗਿਆ ਹੋਇਆ ਹੈ ਤਾਂ ਤੂੰ ਸੱਚਾ ਦਰਵੇਸ਼ ਜਾਂ ਭਗਤ ਨਹੀਂ ਹੈਂ। ਰੱਬ ਦਾ ਆਸ਼ਕ ਬਣਨਾ ਬਹੁਤ ਕਠਿਨ ਹੈ। ਬਾਬਾ ਫ਼ਰੀਦ ਕਹਿੰਦੇ ਹਨ, 'ਵਾਟ ਹਮਾਰੀ ਖਰੀ ਉਡੀਣੀ॥ ਬੰਨਿਅਹੁ ਤਿਖੀ ਬਹੁਤੁ ਪਿਈਣੀ॥'¹⁷ ਰੱਬ ਦੇ ਪ੍ਰੇਮ ਦੀ ਮੰਜ਼ਲ ਵੀ ਦੂਰ ਹੈ ਅਤੇ ਇਸਦਾ ਮਾਰਗ ਵੀ ਬਿਖੜਾ ਹੈ। ਬਾਬਾ ਫ਼ਰੀਦ ਅਨੁਸਾਰ, 'ਫ਼ਰੀਦਾ ਦਰ ਦਰਵੇਸੀ ਗਾਖੜੀ ਚਲਾਂ ਦੁਨੀਆ ਭਤਿ॥ ਬੰਨ੍ਹ ਉਠਾਈ ਪੋਟਲੀ ਕਿਥੈ ਵੰਞਾ ਘਤਿ॥'¹⁸ ਜਿਹੜਾ ਵਿਅਕਤੀ ਦੁਨੀਆਦਾਰਾਂ ਦੀ ਭਾਂਤੀ (ਦੁਨੀਆ ਭਤਿ) ਚੱਲਦਾ ਹੈ, ਜਿਸਦੀ ਬਿਰਤੀ ਸੰਸਾਰੀਆਂ ਵਾਲੀ ਹੈ ਅਤੇ ਜਿਸ ਨੇ ਆਪਣੇ ਸਿਰ ਉੱਤੇ ਸੰਸਾਰ ਦੇ ਮੋਹ ਦੀ ਭਾਰੀ ਪੰਡ ਚੁੱਕੀ ਹੋਈ ਹੈ, ਉਹ ਰੱਬ ਦਾ ਸੱਚਾ ਆਸ਼ਕ ਕਿਵੇਂ ਕਹਾ ਸਕਦਾ ਹੈ?

‘ਚੋਪੜੀ ਪਰੀਤਿ’

ਫਰੀਦਾ ਦਰਵੇਸੀ ਗਾਖੜੀ ਚੋਪੜੀ ਪਰੀਤਿ॥

ਇਕਨਿ ਕਿਨੈ ਚਾਲੀਐ ਦਰਵੇਸਾਵੀ ਗੀਤਿ॥¹⁹

ਸੱਚੀ ਪ੍ਰੀਤ ਕਠਿਨ ਹੈ ਪਰ ‘ਚੋਪੜੀ’ ਜਾਂ ਦਿਖਾਵੇ ਦੀ ਪ੍ਰੀਤ ਦਾ ਕੋਈ ਲਾਭ ਨਹੀਂ। ਬਾਬਾ ਫ਼ਰੀਦ ਸਾਵਧਾਨ ਕਰ ਰਹੇ ਹਨ ਕਿ ਰੱਬ ਨਾਲ ਤੁਹਾਡਾ ਪਿਆਰ ਛਲ-ਕਪਟ ਅਤੇ ਖ਼ੁਦ-ਗਰਜ਼ੀ ਦੀ ਖੇਡ ਨਹੀਂ ਹੋਣਾ ਚਾਹੀਦਾ। ਤੁਸੀਂ ਰੱਬ ਨਾਲ ਇਸ ਲਈ ਪ੍ਰੇਮ ਨਾ ਕਰੋ ਕਿ ਇਸ ਨਾਲ ਤੁਹਾਡੇ ਸੰਸਾਰਕ ਕਾਰਜ ਰਾਸ਼ ਆ ਜਾਣਗੇ ਜਾਂ ਉਹ ਤੁਹਾਨੂੰ ਸੰਸਾਰ ਦੀਆਂ ਦਾਤਾਂ ਨਾਲ ਮਾਲਾ-ਮਾਲ ਕਰ ਦੇਵੇਗਾ। ਨਾ ਹੀ ਇਸ ਡਰ ਨਾਲ ਉਸ ਦੀ ਪ੍ਰੀਤ ਦਾ ਸੁਆਗਤ ਭਰੋ ਕਿ ਉਹਦੀ ਬੰਦਗੀ ਨਾ ਕਰੋਗੇ ਤਾਂ ਕੁਝ ਨੁਕਸਾਨ ਹੋ ਜਾਵੇਗਾ ਜਾਂ ਤੁਸੀਂ ਕਿਸੇ ਸਜ਼ਾ ਦੇ ਹੱਕਦਾਰ ਬਣ ਜਾਵੋਗੇ। ਤੁਸੀਂ ਲੋਕ-ਲਾਜ ਦੀ ਪਾਲਣਾ ਲਈ ਵੀ ਰੱਬ ਦੀ ਭਗਤੀ ਦਾ ਨਾਟਕ ਨਾ ਖੇਡੋ। ਆਪ ਇਕ ਹੋਰ ਪ੍ਰਸੰਗ ਵਿਚ ਕਹਿੰਦੇ ਹਨ, ‘ਰਤੇ ਇਸਕ ਖੁਦਾਇ ਰੰਗਿ ਦੀਦਾਰ ਕੇ’²⁰ ਭਾਵ ਤੁਸੀਂ ਸਿਰਫ਼ ਉਹਦੇ ਦੀਦਾਰ ਅਤੇ ਮਿਲਾਪ ਦੀ ਤੜਪ ਜਾਂ ਚਾਹਤ ਲੈ ਕੇ ਉਹਦੀ ਭਗਤੀ ਵਿਚ ਲੱਗੋ। ਤੁਸੀਂ ਰੱਬ ਦੀ ਖ਼ਾਤਰ ਰੱਬ ਨਾਲ ਪਿਆਰ ਕਰੋ। ਤੁਸੀਂ ਰੱਬ ਨਾਲ ਇਸ ਲਈ ਪ੍ਰੇਮ ਕਰੋ ਕਿ ਤੁਸੀਂ ਉਸ ਨੂੰ ਪ੍ਰੇਮ ਕੀਤੇ ਬਿਨਾਂ ਰਹਿ ਹੀ ਨਹੀਂ ਸਕਦੇ। ਬਾਬਾ ਫ਼ਰੀਦ ਕਹਿੰਦੇ ਹਨ:

ਫਰੀਦਾ ਰਤੀ ਰਤੁ ਨ ਨਿਕਲੈ ਜੇ ਤਨੁ ਚੀਰੈ ਕੋਇ॥

ਜੇ ਤਨ ਰਤੇ ਰਬ ਸਿਉ ਤਿਨ ਤਨਿ ਰਤੁ ਨ ਹੋਇ॥²¹

ਰੱਬ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗੇ ਸੱਚੇ ਆਸ਼ਕਾਂ ਦਾ ਸਰੀਰ ਚੀਰੇ ਤਾਂ ਉਹਦੇ ਵਿੱਚੋਂ ਲਹੂ ਦੀ ਇਕ ਬੂੰਦ ਨਹੀਂ ਨਿਕਲੇਗੀ। ‘ਲਹੂ’ ਤੋਂ ਬਾਬਾ ਫ਼ਰੀਦ ਦਾ ਕੀ ਭਾਵ ਹੈ?

ਗੁਰੂ ਅਮਰ ਦਾਸ ਜੀ ਇਸ ਤੋਂ ਅਗਲੇ ਸ਼ਲੋਕ ਵਿਚ ਬਾਬਾ ਫ਼ਰੀਦ ਦੇ ਉਪਰੋਕਤ ਸ਼ਲੋਕ ਦਾ ਅਸਲ ਭਾਵ ਸਮਝਾਉਂਦੇ ਹੋਏ ਕਹਿੰਦੇ ਹਨ:

ਇਹੁ ਤਨੁ ਸਭੈ ਰਤੁ ਹੈ ਰਤੁ ਬਿਨੁ ਤੰਨੁ ਨ ਹੋਇ ॥

ਜੇ ਸਹ ਰਤੇ ਆਪਣੇ ਤਿਤੁ ਤਨਿ ਲੋਭੁ ਰਤੁ ਨ ਹੋਇ ॥

ਭੈ ਪਇਐ ਤਨੁ ਖੀਣੁ ਹੋਇ ਲੋਭੁ ਰਤੁ ਵਿਚਹੁ ਜਾਇ ॥

ਜਿਉ ਬੈਸੰਤਰਿ ਧਾਤੁ ਸੁਧੁ ਹੋਇ ਤਿਉ ਹਰਿ ਕਾ ਭਉ ਦੁਰਮਤਿ ਮੈਲੁ ਗਵਾਇ ॥

ਨਾਨਕ ਤੇ ਜਨ ਸੋਹਣੇ ਜਿ ਰਤੇ ਹਰਿ ਰੰਗੁ ਲਾਇ ॥¹²

ਆਪ ਦਾ ਭਾਵ ਹੈ ਕਿ ਸਰੀਰ ਤਾਂ ਸਾਰਾ ਬਣਿਆ ਹੀ ਲਹੂ ਦਾ ਹੈ ਪਰ ਰੱਬ ਦੇ ਸੱਚੇ ਆਸ਼ਕਾਂ ਦੇ ਅੰਦਰ ਲੋਭ ਰੂਪੀ ਲਹੂ ਦੀ ਇਕ ਬੂੰਦ ਵੀ ਨਹੀਂ ਹੁੰਦੀ। ਜਿਸ ਤਰ੍ਹਾਂ ਅਗਨੀ ਵਿਚ ਪਾਏ ਸੋਨੇ ਵਿਚ ਨਾਂ-ਮਾਤਰ ਵੀ ਥੋੜਾ ਬਾਕੀ ਨਹੀਂ ਰਹਿ ਜਾਂਦਾ, ਉਸੇ ਤਰ੍ਹਾਂ ਪਰਮਾਤਮਾ ਦੇ ਪ੍ਰੇਮ ਅਤੇ ਡਰ ਦੀ ਅਗਨੀ ਲੋਭ ਰੂਪੀ ਦੁਰਮਤ ਨੂੰ ਜਲਾ ਕੇ ਪ੍ਰੇਮੀ ਦਾ ਹਿਰਦਾ ਪੂਰੀ ਤਰ੍ਹਾਂ ਨਿਰਮਲ ਬਣਾ ਦਿੰਦੀ ਹੈ। ਆਪ ਦਾ ਭਾਵ ਹੈ ਕਿ ਜਦ ਤਕ ਹਿਰਦਾ ਸੰਸਾਰ ਦੇ ਲੋਭ ਅਤੇ ਮੋਹ ਨਾਲ ਗੰਦਾ ਹੈ, ਇਸ ਉੱਤੇ ਪ੍ਰਭੂ ਦੇ ਪ੍ਰੇਮ ਦਾ ਰੰਗ ਨਹੀਂ ਚੜ੍ਹ ਸਕਦਾ। ਬਾਬਾ ਫ਼ਰੀਦ ਕਹਿੰਦੇ ਹਨ:

ਫ਼ਰੀਦਾ ਜਾ ਲਬੁ ਤਾ ਨੇਹੁ ਕਿਆ ਲਬੁ ਤ ਕੂੜਾ ਨੇਹੁ ॥

ਕਿਚਰੁ ਝਤਿ ਲਘਾਈਐ ਛਪਰਿ ਭੁਟੈ ਮੇਹੁ ॥¹³

ਜਿਸ ਪ੍ਰੇਮ ਵਿਚ ਲੋਭ, ਲਾਲਚ, ਖੁਦਗਰਜ਼ੀ ਦੀ ਮਿਲਾਵਟ ਹੈ, ਉਹ ਪ੍ਰੇਮ ਝੂਠਾ ਹੈ। ਜਿਸ ਤਰ੍ਹਾਂ ਟੁੱਟੀ ਹੋਈ ਕੁੱਲੀ ਮੀਂਹ ਦੀ ਮਾਰ ਨਹੀਂ ਸਹਿ ਸਕਦੀ, ਉਸੇ ਤਰ੍ਹਾਂ ਲੋਭ ਅਤੇ ਪ੍ਰੇਮ ਦੋਵੇਂ ਇਕੱਠੇ ਨਹੀਂ ਚੱਲ ਸਕਦੇ। ਬਾਬਾ ਫ਼ਰੀਦ ਸਾਵਧਾਨ ਕਰਦੇ ਹਨ:

ਫ਼ਰੀਦਾ ਰਾਤੀ ਵਡੀਆਂ ਧੁਖਿ ਧੁਖਿ ਉਠਨਿ ਪਾਸ ॥

ਧਿਗੁ ਤਿਨ੍ਹਾ ਦਾ ਜੀਵਿਆ ਜਿਨਾ ਵਿਡਾਣੀ ਆਸ ॥¹⁴

ਸੱਚੀ ਪ੍ਰੇਮਕਾ ਇਕ ਮਨ, ਇਕ ਚਿੱਤ ਹੋ ਕੇ ਪ੍ਰੀਤਮ ਦੇ ਨਾਲ ਪ੍ਰੇਮ ਕਰਦੀ ਹੈ। ਜਿਨ੍ਹਾਂ ਸੁਹਾਗਣਾਂ ਦੇ ਹਿਰਦੇ ਵਿਚ ਆਪਣੇ ਪ੍ਰੀਤਮ ਦਾ ਸੱਚਾ ਪ੍ਰੇਮ ਵੱਸਿਆ ਹੋਇਆ ਹੈ, ਉਨ੍ਹਾਂ ਨੂੰ ਜੁਦਾਈ ਦੀ ਰਾਤ ਸਦੀਆਂ ਤੋਂ ਵੀ ਲੰਮੀ ਹੋ ਗਈ ਪ੍ਰਤੀਤ ਹੁੰਦੀ ਹੈ। ਉਨ੍ਹਾਂ ਦੁਹਾਗਣਾਂ ਦਾ ਜੀਵਨ ਧ੍ਰਿਗ ਹੈ, ਜਿਨ੍ਹਾਂ ਦੇ ਮਨ ਵਿਚ ਉਸ ਪ੍ਰੀਤਮ ਤੋਂ ਬਿਨਾਂ ਕੋਈ 'ਦੂਜੀ' ਜਾਂ 'ਪਰਾਈ' (ਵਿਡਾਣੀ) ਆਸ ਸਮਾਈ ਹੁੰਦੀ ਹੈ। ਸੰਸਾਰ ਅਤੇ ਇਸਦੇ ਵਸਤਾਂ-ਪਦਾਰਥਾਂ ਦੀ ਲਾਲਸਾ ਅਤੇ ਰੱਬ ਦਾ ਸੱਚਾ ਪ੍ਰੇਮ, ਦੋਵੇਂ ਗੱਲਾਂ ਇਕੱਠੀਆਂ ਨਹੀਂ ਚੱਲ ਸਕਦੀਆਂ।

‘ਜਿਨ੍ਹਾ ਨਾਉ ਸੁਹਾਗਣੀ’

ਢੁਢੇਦੀਏ ਸੁਹਾਗ ਭੂ ਤਉ ਤਨਿ ਕਾਈ ਕੋਰ ॥

ਜਿਨ੍ਹਾ ਨਾਉ ਸੁਹਾਗਣੀ ਤਿਨ੍ਹਾ ਝਾਕ ਨ ਹੋਰ ॥²⁵

ਆਪ ਸੁਹਾਗ ਦੀ ਤਲਾਸ਼ ਵਿਚ ਲੱਗੀ ਇਸਤਰੀ ਨੂੰ ਤਾੜਨਾ ਕਰਦੇ ਹਨ ਕਿ ਤੂੰ ਦਿਖਾਵਾ ਤਾਂ ਪਤੀ ਦੇ ਪ੍ਰੇਮ ਦਾ ਕਰ ਰਹੀ ਹੈਂ ਪਰ ਤੇਰੇ ਅੰਦਰ ਦਰਅਸਲ ਕੋਈ ਹੋਰ ਹੀ ‘ਝਾਕ’ ਹੈ। ਸੱਚੀ ਸੁਹਾਗਣੀ ਤਾਂ ਸੁਪਨੇ ਵਿਚ ਵੀ ਕਿਸੇ ਦੂਜੇ ਦਾ ਧਿਆਨ ਮਨ ਵਿਚ ਨਹੀਂ ਆਉਣ ਦਿੰਦੀ। ਜਦ ਤਕ ਹਿਰਦਾ ‘ਦੂਜੇ’, ‘ਪਰਾਏ’ ਜਾਂ ‘ਓਪਰੇ’ ਦੇ ਮੋਹ ਦੀ ਮੈਲ ਤੋਂ ਪੂਰੀ ਤਰ੍ਹਾਂ ਰਹਿਤ ਨਹੀਂ ਹੋ ਜਾਂਦਾ, ਇਸ ਵਿਚ ਉਸ ‘ਇਕ’ ਦੀ ਸੱਚੀ ਪ੍ਰੀਤ ਨਹੀਂ ਸਮਾ ਸਕਦੀ। ਪਰਮ ਸੰਤ ਤੁਲਸੀ ਸਾਹਿਬ ਕਹਿੰਦੇ ਹਨ:

ਦਿਲ ਕਾ ਹੁਜਰਾ ਸਾਫ਼ ਕਰ ਜਾਨਾਂ ਕੇ ਆਨੇ ਕੇ ਲੀਏ।

ਧਿਆਨ ਗੈਰੋਂ ਕਾ ਉਠਾ ਉਸ ਕੇ ਬਿਠਾਨੇ ਕੇ ਲੀਏ ॥

... ..
ਏਕ ਦਿਲ ਲਾਖੋਂ ਤਮੰਨਾ ਉਸ ਪੈ ਔਰ ਜਿਆਦਾ ਹਵਸ।

ਫਿਰ ਠਿਕਾਨਾ ਹੈ ਕਹਾਂ ਉਸ ਕੇ ਟਿਕਾਨੇ ਕੇ ਲੀਏ ॥²⁶

ਜੇ ਉਸ ਸੱਚੇ-ਸੁੱਚੇ ਪਰਮ-ਨਿਰਮਲ ਪ੍ਰੀਤਮ ਨੂੰ ਆਪਣੇ ਮਨ ਵਿਚ ਵਸਾਉਣਾ ਚਾਹੁੰਦੇ ਹੋ ਤਾਂ ਪਹਿਲੋਂ ਮਨ ਨੂੰ ਸੰਸਾਰ ਦੇ ਸ਼ਕਲਾਂ-ਪਦਾਰਥਾਂ ਦੇ ਮੋਹ ਦੀ ਮੈਲ ਤੋਂ ਸਾਫ਼ ਕਰੋ। ਜਦ ਤਕ ਹਿਰਦਾ ਸੰਸਾਰ ਦੀਆਂ ਅਨੰਤ ਇੱਛਾਵਾਂ-ਤ੍ਰਿਸ਼ਨਾਵਾਂ ਦੀ ਮੈਲ ਨਾਲ ਗੰਦਾ ਹੈ, ਇਹਦੇ ਅੰਦਰ ਕਦੇ ਵੀ ਉਸ ਪਰਮ-ਚੇਤਨ ਅਤੇ ਜੋਤੀ-ਸਰੂਪ ਪ੍ਰਭੂ ਦਾ ਨਿਵਾਸ ਨਹੀਂ ਹੋ ਸਕਦਾ। ਅਨੇਕਤਾ ਦੇ ਪਿਆਰ ਦਾ ਤਿਆਗ ਹੀ ਉਸ ‘ਇਕ’ ਦੇ ਪਿਆਰ ਦੀ ਪਹਿਲੀ ਪੌੜੀ ਹੈ। ਗੁਰੂ ਰਾਮਦਾਸ ਜੀ ਨੇ ਇਸ ਵਿਚਾਰ ਦੇ ਦੋ ਪਹਿਲੂ ਉਜਾਗਰ ਕੀਤੇ ਹਨ:

ਬਸੁਪਾ ਸਪਤ ਦੀਪ ਹੈ ਸਾਗਰ ਕਾਢਿ ਕੰਚਨੁ ਕਾਢਿ ਪਰੀਜੈ ॥

ਮੇਰੇ ਠਾਕੁਰ ਕੇ ਜਨ ਇਨਹੁ ਨ ਬਾਛਹਿ ਹਰਿ ਮਾਗਹਿ ਹਰਿ ਰਸੁ ਦੀਜੈ ॥²⁷

ਪਰਮਾਤਮਾ ਦੇ ਭਗਤਾਂ ਦੇ ਸਾਹਮਣੇ ਸੱਤਾਂ ਮਹਾਂ-ਦੀਪਾਂ ਦੀ ਦੋਲਤ ਕਿਉਂ ਨਾ ਢੇਰੀ ਕਰ ਦਿਉ, ਉਹ ਉਸ ਵੱਲ ਅੱਖ ਪੁਟ ਕੇ ਵੀ ਨਹੀਂ ਦੇਖਦੇ, ਉਨ੍ਹਾਂ ਨੂੰ ਚਾਹ ਹੈ ਤਾਂ ਕੇਵਲ ਹਰੀ ਦੇ ਦਰਸ਼ਨਾਂ ਦੀ।

ਸੁਰਗ ਮੁਕਤਿ ਬੈਕੁੰਠ ਸਭਿ ਬਾਂਛਹਿ ਨਿਤਿ ਆਸਾ ਆਸ ਕਰੀਜੈ ॥

ਹਰਿ ਦਰਸਨ ਕੇ ਜਨ ਮੁਕਤਿ ਨ ਮਾਂਗਹਿ ਮਿਲਿ ਦਰਸਨ ਤ੍ਰਿਪਤਿ ਮਨੁ ਧੀਜੈ ॥²⁸

ਲੋਕ ਸਵਰਗਾਂ-ਬੈਕੁੰਠਾਂ ਜਾਂ ਮੁਕਤੀ ਦੀ ਚਾਹ ਨਾਲ ਰੱਬ ਦੀ ਭਗਤੀ ਕਰਦੇ ਹਨ ਪਰ ਰੱਬ ਦੇ ਸੱਚੇ ਭਗਤ ਇਨ੍ਹਾਂ ਦੀ ਇੱਛਾ ਨਹੀਂ ਕਰਦੇ। ਉਨ੍ਹਾਂ ਨੂੰ ਜਦ ਵੀ ਠੰਢ ਪੈਂਦੀ ਹੈ, ਰੱਬ ਦੇ ਦੀਦਾਰ ਅਤੇ ਮਿਲਾਪ ਨਾਲ ਪੈਂਦੀ ਹੈ।

ਸੂਫੀ ਦਰਵੇਸ਼ ਰਾਬਿਆ ਬਸਰੀ ਦੇ ਬਚਨ ਹਨ, “ਐ ਖੁਦਾ! ਇਸ ਸੰਸਾਰ ਦੀਆਂ ਜੋ ਦੌਲਤਾਂ ਤੂੰ ਮੈਨੂੰ ਦੇਣੀਆਂ ਚਾਹੁੰਦਾ ਹੈਂ, ਮੇਰੇ ਦੁਸ਼ਮਣਾਂ ਨੂੰ ਦੇ ਦੇ, ਪਰਲੋਕ ਦੀਆਂ ਜੋ ਨਿਆਮਤਾਂ ਤੂੰ ਮੈਨੂੰ ਬਖਸ਼ਣੀਆਂ ਚਾਹੁੰਦਾ ਹੈਂ, ਮੇਰੇ ਦੋਸਤਾਂ ਨੂੰ ਬਖਸ਼ ਦੇ; ਮੇਰੇ ਲਈ ਤਾਂ ਤੂੰ ਹੀ ਕਾਫ਼ੀ ਹੈਂ।” ਉਹ ਕਹਿੰਦੀ ਹੈ, “ਐ ਖੁਦਾ, ਜੇ ਮੈਂ ਤੈਨੂੰ ਦੋਸ਼ ਦੇ ਡਰ ਕਾਰਨ ਪਿਆਰ ਕੀਤਾ ਹੈ ਤਾਂ ਮੈਨੂੰ ਦੋਸ਼ ਦੀ ਅੱਗ ਵਿਚ ਸਾੜੀ; ਜੇ ਮੈਂ ਜੰਨਤ ਦੀ ਲਾਲਸਾ ਨਾਲ ਤੇਰੀ ਬੰਦਗੀ ਕੀਤੀ ਹੈ ਤਾਂ ਮੈਨੂੰ ਜੰਨਤ ਤੋਂ ਮਹਿਰੂਮ ਰੱਖੀ, ਪਰ ਜੇ ਮੈਂ ਤੈਨੂੰ ਤੇਰੀ ਖ਼ਾਤਰ ਪਿਆਰ ਕੀਤਾ ਹੈ ਤਾਂ ਮੈਨੂੰ ਆਪਣੇ ਦੀਦਾਰ ਤੋਂ ਖ਼ਾਲੀ ਨਾ ਰੱਖੀ।”²⁹ ਹਜ਼ਰਤ ਈਸਾ ਕਹਿੰਦੇ ਹਨ, “ਮੇਰਾ ਪਹਿਲਾ ਅਤੇ ਵੱਡਾ ਹੁਕਮ ਇਹ ਹੈ ਕਿ ਤੁਸੀਂ ਉਸ ਪਰਮ-ਪਿਤਾ ਨੂੰ ਦਿਲ, ਜਾਨ ਅਤੇ ਮਨ-ਆਤਮਾ ਨਾਲ ਪ੍ਰੇਮ ਕਰੋ।”

ਰੱਬ ਦਾ ਇਸ਼ਕ ਅਤੇ ਰੱਬ ਦੀ ਬੰਦਗੀ, ਬਾਬਾ ਫ਼ਰੀਦ ਦੇ ਕਲਾਮ ਦਾ ਧੁਰਾ ਹੈ। ਆਪ ਅਨੇਕ ਢੰਗ ਵਰਤ ਕੇ ਇੱਕੋ ਭਾਵ ਦ੍ਰਿੜਾ ਰਹੇ ਹਨ ਕਿ ਜੀਵਾਤਮਾ ਰੂਪੀ ਪ੍ਰੇਮਕਾ ਨੂੰ ਸਦਾ ਉਸ ਪਰਮਾਤਮਾ ਰੂਪੀ ਪ੍ਰੀਤਮ ਦੇ ਪ੍ਰੇਮ ਵਿਚ ਮਗਨ ਰਹਿਣਾ ਚਾਹੀਦਾ ਹੈ। ਆਪ ਕਹਿੰਦੇ ਹਨ:

ਜੇ ਜਾਣਾ ਲੜੁ ਛਿਜਣਾ ਪੀਡੀ ਪਾਈ ਗੰਢਿ॥

ਤੈ ਜੇਵਡੁ ਮੈ ਨਾਹਿ ਕੋ ਸਭੁ ਜਗੁ ਡਿਠਾ ਹੰਢਿ॥³¹

ਬਾਬਾ ਫ਼ਰੀਦ ਨੇ ਉੱਪਰ ਕਿਹਾ ਹੈ ਕਿ ਸਾਨੂੰ ਉਸ ਅੱਲਾ ਨਾਲ ਲੱਗ ਜਾਣਾ ਚਾਹੀਦਾ ਹੈ। ਏਥੇ ਆਪ ਇਹ ਕਹਿ ਰਹੇ ਹਨ ਕਿ ਉਹਦੇ ਨਾਲ ਘੁੱਟ ਕੇ ‘ਗੰਢ ਚਿਤਾਵਾ’ ਕਰ ਲੈਣਾ ਚਾਹੀਦਾ ਹੈ। ਗੁਰੂ ਅਰਜਨ ਦੇਵ ਜੀ ਵੀ ਕਹਿੰਦੇ ਹਨ, ‘ਮੁ ਲਾਲਨ ਸਿਉ ਪ੍ਰੀਤਿ ਬਨੀ॥ ਤੇਰੀ ਨਾ ਤੂਟੈ ਛੋਰੀ ਨਾ ਛੂਟੈ ਐਸੀ ਮਾਧੋ ਖਿੰਚ ਤਨੀ॥’³² ਅਰਥਾਤ ਐ ਪ੍ਰੀਤਮ, ਮੇਰੀ ਤੇਰੇ ਨਾਲ ਪ੍ਰੀਤ ਹੋ ਗਈ ਹੈ। ਮੈਂ ਚਾਹੁੰਦੀ ਹਾਂ ਕਿ ਮੇਰੀ ਪ੍ਰੀਤ ਸਦਾ ਕਾਇਮ ਰਹੇ ਅਤੇ ਇਸ ਵਿਚ ਕਦੇ ਕਮੀ ਨਾ ਆਵੇ।

ਆਤਮਾ ਨੇ ਗੰਢ-ਚਿਤਾਵਾ ਕਿਸ ਪ੍ਰੀਤਮ ਨਾਲ ਕਰਨਾ ਹੈ? ‘ਤੈ ਜੇਵਡੁ ਮੈ ਨਾਹਿ ਕੋ ਸਭੁ ਜਗੁ ਡਿਠਾ ਹੰਢਿ॥’ ਉਸ ਵਾਹਦ-ਹੂ-ਲਾ-ਸ਼ਰੀਕ ਜਾਂ ਲਾਸਾਨੀ ਪ੍ਰਭੂ ਨਾਲ। ਉਹ ਵੱਡੇ ਤੋਂ ਵੱਡਾ, ਉੱਚੇ ਤੋਂ ਉੱਚਾ ਅਤੇ ਸੱਚੇ ਤੋਂ ਸੱਚਾ, ਸੁੱਚੇ ਤੋਂ ਸੁੱਚਾ ਹੈ। ਉਹਦੇ ਵਰਗਾ ਨਾ ਕੋਈ ਹੋਇਆ ਹੈ, ਨਾ ਹੋ ਹੀ ਸਕਦਾ ਹੈ। ਉਸ ਅਵਿਨਾਸ਼ੀ ਵਰ ਨੂੰ ਪਾ ਕੇ ਆਤਮਾ ਵੀ ਅਮਰ, ਅਵਿਨਾਸ਼ੀ ਪਦ ਅਤੇ ਉਸ ਨਾਲ ਜੁੜੀਆਂ ਸਭ ਖੁਸ਼ੀਆਂ ਦੀ ਭਾਗੀ ਬਣ ਜਾਵੇਗੀ।

* Thou shalt love the Lord thy God with all thy heart and with all thy soul, and with all thy mind. This is the first and great commandment.³⁰

ਅਜੁ ਨ ਸੁਤੀ ਕੰਤ ਸਿਉ ਅੰਗੁ ਮੁਝੇ ਮੁਝਿ ਜਾਇ॥
ਜਾਇ ਪੁਛਹੁ ਡੋਹਾਗਣੀ ਤੁਮ ਕਿਉ ਰੈਣਿ ਵਿਹਾਇ॥³³

ਸੱਚੀ ਸੁਹਾਗਣ ਆਪਣੇ ਪਿਆਰੇ ਦਾ ਪਲ-ਭਰ ਦਾ ਵਿਛੋੜਾ ਵੀ ਨਹੀਂ ਸਹਾਰ ਸਕਦੀ। ਬਾਬਾ ਫਰੀਦ ਦਾ ਭਾਵ ਹੈ ਕਿ ਤੁਸੀਂ ਇਕ ਵਾਰ ਰੱਬ ਦੀ ਭਗਤੀ, ਰੱਬ ਦੇ ਪ੍ਰੇਮ ਅਤੇ ਰੱਬ ਦੇ ਮਿਲਾਪ ਦਾ ਰਸ ਚੱਖ ਕੇ ਤਾਂ ਦੇਖੋ, ਤੁਹਾਡੇ ਸਭ ਸੋਸੇ-ਭਰਮ ਆਪਣੇ ਆਪ ਖੰਭ ਲਾ ਕੇ ਉੱਡ ਜਾਣਗੇ। ਹੁਣ ਤੁਹਾਡਾ ਉਸ ਰਸ ਵੱਲ ਧਿਆਨ ਨਹੀਂ ਹੈ ਪਰ ਉਸ ਨੂੰ ਪਾ ਕੇ ਤੁਸੀਂ ਇਕ ਪਲ ਲਈ ਵੀ ਉਸ ਨੂੰ ਤਿਆਗਣ ਲਈ ਤਿਆਰ ਨਹੀਂ ਹੋਵੋਗੇ। ਗੁਰੂ ਅਮਰ ਦਾਸ ਜੀ ਦੀ ਬਾਣੀ ਹੈ:

ਏ ਮਨ ਮੇਰਿਆ ਤੂ ਸਦਾ ਰਹੁ ਹਰਿ ਨਾਲੇ॥
ਹਰਿ ਨਾਲਿ ਰਹੁ ਤੂ ਮੰਨ ਮੇਰੇ ਦੂਖ ਸਭਿ ਵਿਸਾਰਣਾ॥
ਅੰਗੀਕਾਰੁ ਓਹੁ ਕਰੇ ਤੇਰਾ ਕਾਰਜ ਸਭਿ ਸਵਾਰਣਾ॥
ਸਭਨਾ ਗਲਾ ਸਮਰਥੁ ਸੁਆਮੀ ਸੋ ਕਿਉ ਮਨਹੁ ਵਿਸਾਰੇ॥
ਕਹੈ ਨਾਨਕੁ ਮੰਨ ਮੇਰੇ ਸਦਾ ਰਹੁ ਹਰਿ ਨਾਲੇ॥³⁴

ਗੁਰੂ ਸਾਹਿਬ ਸੰਦੇਸ਼ ਦਿੰਦੇ ਹਨ ਕਿ ਰੱਬ ਰੂਪੀ ਪ੍ਰੀਤਮ ਨਾਲ ਲੱਗੋ ਕਿਉਂਕਿ ਉਹ ਸਰਬ-ਸਮਰਥ ਹੈ। ਉਸ ਸੁਆਮੀ ਦੇ ਲੜ ਲੱਗਿਆਂ ਤੁਹਾਡੇ ਸਭ ਕਾਰਜ ਰਾਸ ਹੋ ਜਾਣਗੇ ਭਾਵ ਜਿਸ ਅਨੰਦ ਦੀ ਤਲਾਸ਼ ਵਿਚ ਦਰ-ਦਰ ਭਟਕ ਰਹੇ ਹੋ, ਤੁਸੀਂ ਸਹਿਜੇ ਹੀ ਉਸ ਪਰਮ-ਅਨੰਦ ਦੇ ਭਾਗੀ ਬਣ ਜਾਵੋਗੇ। ਇਹ ਪੁੱਛਣ ਦੀ ਬਜਾਏ ਕਿ ਰੱਬ ਨਾਲ ਕਿਉਂ ਲੱਗੀਏ, ਇਹ ਸੋਚੋ ਕਿ ਅਜਿਹੇ ਸਰਬ-ਸ਼ਕਤੀਮਾਨ, ਪੂਰਨ ਅਤੇ ਅਨੰਦ-ਰੂਪ ਪ੍ਰਭੂ ਨਾਲ ਛੇਤੀ ਤੋਂ ਛੇਤੀ ਕਿਉਂ ਨਾਂ ਲੱਗੀਏ। ਇਸ ਲਈ ਆਪ 'ਸਦਾ ਰਹੁ ਹਰਿ ਨਾਲੇ' ਦਾ ਸੰਦੇਸ਼ ਦਿੰਦੇ ਹਨ।

‘ਫਰੀਦਾ ਕੰਤੁ ਰੰਗਾਵਲਾ’

ਫਰੀਦਾ ਕੰਤੁ ਰੰਗਾਵਲਾ ਵਡਾ ਵੇਮੁਹਤਾਜੁ॥
ਅਲਹ ਸੇਤੀ ਰਤਿਆ ਏਹੁ ਸਚਾਵਾਂ ਸਾਜੁ॥³⁵

ਅੱਲਾ ਰੂਪੀ ਵੱਡੇ ਤੋਂ ਵੱਡਾ ਅਤੇ ਉੱਚੇ ਤੋਂ ਉੱਚਾ ਕੰਤ ਜਾਂ ਸੱਜਣ-ਸੁਆਮੀ ਅਤੀ ਰੰਗਲਾ, ਅਤੀ ਸੁੰਦਰ ਅਤੇ ਅਤੀ ਪਿਆਰਾ ਹੈ। ਸਦਾ ਨਵਾਂ-ਨਵੇਲਾ ਰਹਿਣ ਵਾਲਾ ਉਹ ਬੇਗਰਜ਼, ਨਿਰਭਉ, ਨਿਸਚਿੰਤ ਪ੍ਰੀਤਮ, ਸੁੰਦਰਤਾ, ਪ੍ਰੇਮ ਅਤੇ ਅਨੰਦ ਦਾ ਅਥਾਹ ਸੋਮਾ ਹੈ। ਉਹਦੇ ਵਾਂਗ ਹੀ ਉਹਦਾ ਪ੍ਰੇਮ ਅਤੇ ਉਹਦੀ ਦਇਆ ਵੀ ਅਨੰਤ ਤੇ ਅਥਾਹ ਹੈ। ‘ਅਲਹ ਸੇਤੀ ਰਤਿਆ ਏਹੁ ਸਚਾਵਾਂ ਸਾਜੁ’ ਭਾਵ ਜੀਵਾਤਮਾ ਰੂਪੀ ਪਤਨੀ ਨੂੰ ਚਾਹੀਦਾ ਹੈ ਕਿ ਉਹ ਮਨਮੋਹਣੇ, ਅਲਬੇਲੇ ਪ੍ਰੀਤਮ ਨੂੰ ਪ੍ਰੇਮ ਦੇ ਸ਼ਿੰਗਾਰ ਦੁਆਰਾ ਪ੍ਰਸੰਨ ਕਰਨ ਦਾ ਜਤਨ ਕਰੇ।

ਕਬੀਰ ਸਾਹਿਬ ਕਹਿੰਦੇ ਹਨ, 'ਕਬੀਰ ਕੋ ਠਾਕੁਰੁ ਅਨਦ ਬਿਨੋਦੀ॥'³⁶ ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ, 'ਸਤਿ ਸੁਹਾਣੁ ਸਦਾ ਮਨਿ ਚਾਉ॥'³⁷ ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, 'ਹਉ ਨਾ ਛੋਡਉ ਕੰਤ ਪਾਸਰਾ॥ ਸਦਾ ਰੰਗੀਲਾ ਲਾਲੁ ਪਿਆਰਾ ਏਹੁ ਮਹਿੰਜਾ ਆਸਰਾ॥'³⁸ ਉਹ ਸੱਚਾ ਹੈ, ਸੋਹਣਾ ਹੈ ਅਤੇ ਅਨੰਦ-ਰੂਪ ਹੈ। ਰਿਸ਼ੀਆਂ-ਮੁਨੀਆਂ ਨੇ ਵੀ ਉਸਨੂੰ ਸਤਿ, ਚਿਤ, ਅਨੰਦ ਕਿਹਾ ਹੈ, ਭਾਵ ਉਹ ਅਜਰ-ਅਮਰ ਹੈ; ਗਿਆਨ-ਰੂਪ ਅਤੇ ਅਨੰਦ-ਰੂਪ ਹੈ। ਸੰਤ-ਮਹਾਤਮਾ ਸਮਝਾਉਣਾ ਚਾਹੁੰਦੇ ਹਨ ਕਿ ਉਹ ਪ੍ਰਭੂ ਸੁੰਦਰਤਾ, ਪ੍ਰਸੰਨਤਾ ਅਤੇ ਖੇਡੇ ਦਾ ਅਨੰਤ ਭੰਡਾਰ ਹੈ। ਆਤਮਾ ਦੇ ਲਈ, ਅਜਿਹੇ ਗੁਣ-ਨਿਧਾਨ ਸੁਆਮੀ ਦੀ ਸੁਪਤਨੀ ਬਣਨ ਤੋਂ ਵੱਡਾ ਸੁਭਾਗ ਹੋਰ ਕੀ ਹੋ ਸਕਦਾ ਹੈ ?

ਬਾਬਾ ਫਰੀਦ ਨੇ ਬਹੁਤ ਸਾਰੇ ਸ਼ਲੋਕਾਂ ਵਿਚ ਉਸ ਪ੍ਰਭੂ ਨੂੰ ਪਿਆਰਾ ਕੰਤ, ਸਾਂਈ, ਸ਼ਹੁ, ਪਿਰ, ਸੁਹਾਗ, ਮਾਲਕ, ਸਾਹਿਬ, ਸੱਜਣ, ਧਨੀ ਆਦਿ ਕਹਿ ਕੇ ਸਲਾਹਿਆ ਹੈ। ਇਹ ਸਭ ਸ਼ਬਦ ਆਤਮਾ ਅਤੇ ਪਰਮਾਤਮਾ ਦੇ ਪਿਆਰ ਦੇ ਡੂੰਘੇ ਅਤੇ ਅਟੁੱਟ ਰਿਸ਼ਤੇ ਨੂੰ ਪ੍ਰਗਟਾਉਂਦੇ ਹਨ। ਇਸਤਰੀ ਦੀ ਹਸਤੀ ਅਤੇ ਖੁਸ਼ੀ ਪੂਰੀ ਤਰ੍ਹਾਂ ਪਤੀ ਉੱਤੇ ਨਿਰਭਰ ਹੁੰਦੀ ਹੈ। ਇਸਤਰੀ ਨੂੰ ਸੁੰਦਰ ਤੋਂ ਸੁੰਦਰ ਵਸਤਰ, ਸੋਲਾਂ ਸ਼ਿੰਗਾਰ, ਉੱਚੇ ਮਹਲ ਅਤੇ ਬੇਸ਼ੁਮਾਰ ਦਾਸ-ਦਾਸੀਆਂ ਕਿਉਂ ਨਾ ਮਿਲ ਜਾਣ, ਉਹਨੂੰ ਜਦ ਵੀ ਸੱਚਾ ਸੁਖ ਮਿਲਦਾ ਹੈ, ਪਤੀ ਦੇ ਵਸਾਲ ਅਤੇ ਪਿਆਰ ਤੋਂ ਮਿਲਦਾ ਹੈ। ਪਤੀ ਤੋਂ ਵਿਛੜੀ ਇਸਤਰੀ ਲਈ ਸਭ ਸੁਖ ਵਿਅਰਥ ਹਨ ਜਦ ਕਿ ਪਤੀ ਦੇ ਮਿਲਾਪ ਦੇ ਅਨੰਦ ਵਿਚ ਮਸਤ ਪਤਨੀ ਬਾਕੀ ਸਭ ਸੁੱਖਾਂ ਤੋਂ ਬੇਨਿਆਜ਼ ਹੈ। ਇਸੇ ਤਰ੍ਹਾਂ ਜੀਵਾਤਮਾ ਰੂਪੀ ਪਤਨੀ ਨੂੰ ਜਦ ਵੀ ਸੱਚਾ ਸੁਖ ਮਿਲਦਾ ਹੈ, ਪਰਮਾਤਮਾ ਦੇ ਮਿਲਾਪ ਵਿੱਚੋਂ ਮਿਲਦਾ ਹੈ, ਮਾਇਆਵੀ ਸ਼ਕਲਾਂ-ਪਦਾਰਥਾਂ ਵਿੱਚੋਂ ਨਹੀਂ। ਬਾਬਾ ਫਰੀਦ ਕਹਿੰਦੇ ਹਨ:

ਜੋਬਨ ਜਾਂਦੇ ਨਾ ਡਰਾਂ ਜੇ ਸਹ ਪ੍ਰੀਤਿ ਨ ਜਾਇ॥

ਫਰੀਦਾ ਕਿਤੀ ਜੋਬਨ ਪ੍ਰੀਤਿ ਬਿਨੁ ਸੁਕਿ ਗਏ ਕੁਮਲਾਇ॥³⁹

ਕਿਸੇ ਸੁੰਦਰੀ ਨੂੰ ਸਭ ਤੋਂ ਵੱਧ ਚਿੰਤਾ ਆਪਣੇ ਹੁਸਨ ਅਤੇ ਆਪਣੀ ਜਵਾਨੀ ਦੀ ਹੁੰਦੀ ਹੈ। ਪਰ ਰੱਬ ਦੀ ਪਿਆਰੀ ਜੀਵਾਤਮਾ ਨੂੰ ਸਿਰਫ਼ ਇਸ ਗੱਲ ਦੀ ਚਿੰਤਾ ਹੁੰਦੀ ਹੈ ਕਿ ਮੇਰੀ ਪ੍ਰੀਤ ਨਿਰਬਲ ਨਾ ਹੋ ਜਾਵੇ। ਉਹਨੂੰ ਪ੍ਰੀਤਮ ਦੀ ਪ੍ਰੀਤ ਹੀ ਆਪਣੇ ਜੀਵਨ ਦਾ ਮੂਲ ਆਧਾਰ ਪ੍ਰਤੀਤ ਹੁੰਦੀ ਹੈ। ਪ੍ਰੇਮ ਤੋਂ ਬਿਨਾਂ ਉਹਦਾ ਸੁੱਕਾ, ਮੁਰਝਾਇਆ ਜੀਵਨ ਅਤੇ ਜਵਾਨੀ ਕੌਡੀ ਕੀਮਤ ਦੇ ਨਹੀਂ ਰਹਿ ਜਾਂਦੇ।

ਸਾਹੁਰੇ ਢੋਈ ਨਾ ਲਹੈ ਪੋਈਐ ਨਾਹੀ ਥਾਉ॥

ਪਿਰੁ ਵਾਤੜੀ ਨ ਪੁਛਈ ਧਨ ਸੋਹਾਗਣਿ ਨਾਉ॥⁴⁰

ਬਾਬਾ ਫਰੀਦ ਕਹਿੰਦੇ ਹਨ ਕਿ ਆਪਣੇ ਵੱਲੋਂ ਤਾਂ ਸਭ ਹੀ ਰੱਬ ਦੇ ਭਗਤ ਹੋਣ ਦਾ ਦਾਅਵਾ ਕਰਦੇ ਹਨ ਪਰ ਜਦ ਤਕ ਉਨ੍ਹਾਂ ਦਾ ਸੱਚ-ਮੁੱਚ ਪ੍ਰੀਤਮ ਨਾਲ ਮਿਲਾਪ ਨਹੀਂ ਹੋ ਜਾਂਦਾ, ਉਨ੍ਹਾਂ ਦੀ ਨਾ ਪੇਕੇ ਘਰ ਭਾਵ, ਇਸ ਲੋਕ ਵਿਚ, ਪੁੱਛ-ਪਰਤੀਤ ਹੁੰਦੀ ਹੈ, ਨਾ ਸਹੁਰੇ ਘਰ ਭਾਵ, ਪਰਲੋਕ ਵਿਚ। ਲੋਕ ਅਤੇ ਪਰਲੋਕ ਦੋਹਾਂ ਵਿਚ ਸੁਖ-ਸ਼ਾਂਤੀ ਅਤੇ ਮਾਣ-ਸਨਮਾਨ ਦਾ ਇੱਕੋ-ਇਕ ਸਾਧਨ ਉਸ ਪਿਆਰੇ ਪ੍ਰਭੂ ਦਾ ਰਹਿਮਤ ਭਰਿਆ ਪ੍ਰੇਮ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਚਿਤ ਖਟੋਲਾ ਵਾਣੁ ਦੁਖੁ ਬਿਰਹਿ ਵਿਛਾਵਣੁ ਲੇਫੁ ॥

ਏਹੁ ਹਮਾਰਾ ਜੀਵਣਾ ਤੂ ਸਾਹਿਬ ਸਚੇ ਵੇਖੁ ॥¹

ਬਿਰਹਾ-ਕੁੱਠੀ ਪ੍ਰੇਮਕਾ ਲਈ ਸੁੰਦਰ ਪਲੰਘ ਅਤੇ ਸੁਖਦਾਈ ਵਿਛਾਉਣੇ ਵੀ ਚਿੰਤਾਵਾਂ ਅਤੇ ਹੈਕਿਆਂ-ਹਾਵਿਆਂ ਦਾ ਕਾਰਨ ਸਿੱਧ ਹੁੰਦੇ ਹਨ। ਉਹ ਪਲ-ਪਲ ਪ੍ਰੀਤਮ ਦਾ ਧਿਆਨ ਆਪਣੇ ਚਿਤਾ ਸਮਾਨ ਦੁਖਦਾਈ ਜੀਵਨ ਵੱਲ ਦਵਾਉਂਦੀ ਹੈ ਅਤੇ ਉਹਦੀ ਰਹਿਮਤ ਲਈ ਬੇਨਤੀਆਂ ਕਰਦੀ ਹੈ।

ਫਰੀਦਾ ਜੇ ਮੈਂ ਹੋਦਾ ਵਾਰਿਆ ਮਿਤਾ ਆਇਝਿਆਂ ॥

ਹੇੜਾ ਜਲੈ ਮਜੀਠ ਜਿਉ ਉਪਰਿ ਅੰਗਾਰਾ ॥²

ਆਪ ਕਹਿੰਦੇ ਹਨ ਕਿ ਜੇ ਮੈਂ ਆਪਣੇ ਪਿਆਰੇ ਤੋਂ ਕੁਝ ਲੁਕਾ ਕੇ ਰੱਖਾਂ ਜਾਂ ਮੈਂ ਆਪਣਾ ਸਭ ਕੁਝ ਉਸ ਤੋਂ ਨਾ ਵਾਰਾਂ ਤਾਂ ਮੈਂ ਇਸ ਤਰ੍ਹਾਂ ਜਲ-ਬਲ ਜਾਵਾਂ ਜਿਵੇਂ ਮਜੀਠ ਅੱਗ ਵਿਚ ਜਲ ਜਾਂਦਾ ਹੈ। ਆਪ ਦਾ ਭਾਵ ਹੈ ਕਿ ਸੱਚਾ ਆਸ਼ਕ ਆਪਣਾ ਸਭ ਕੁਝ ਆਪਣੇ ਪਿਆਰੇ ਉੱਤੇ ਵਾਰ ਦਿੰਦਾ ਹੈ। ਉਹ ਪ੍ਰੀਤਮ ਲਈ ਕੀਤੀ ਕੁਰਬਾਨੀ ਨੂੰ ਸੱਚੇ ਸੁਖ ਦਾ ਸਰੋਤ ਸਮਝਦਾ ਹੈ ਅਤੇ ਉਸ ਤੋਂ ਅਚੇਤ ਰਹਿਣ ਨੂੰ ਅੱਗ ਵਿਚ ਸੜਨ ਸਮਾਨ ਮੰਨਦਾ ਹੈ।

‘ਵਿਸਰਿਆ ਜਿਨ੍ਹ ਨਾਮੁ’

ਬਾਬਾ ਫਰੀਦ ਕਹਿੰਦੇ ਹਨ:

ਰਤੇ ਇਸਕ ਖੁਦਾਇ ਰੋਗਿ ਦੀਦਾਰ ਕੇ ॥

ਵਿਸਰਿਆ ਜਿਨ੍ਹ ਨਾਮੁ ਤੇ ਭੁਇ ਭਾਰੁ ਥੀਏ ॥³

ਆਪ ਖਬਰਦਾਰ ਕਰਦੇ ਹਨ ਕਿ ਜੇ ਤੁਸੀਂ ਉਸ ਪ੍ਰੀਤਮ ਦੇ ਪ੍ਰੇਮ ਦੇ ਰੋਗ ਵਿਚ ਰੋਗੇ ਹੋਏ ਹੋ ਤਾਂ ਤੁਸੀਂ ਸੱਚੇ ਪ੍ਰੇਮੀ ਹੋ। ਜੇ ਤੁਸੀਂ ਰੱਬ ਜਾਂ ਉਹਦੇ ਨਾਮ ਦੀ ਮੁਹੱਬਤ ਵਿਸਾਰ ਕੇ ਮਾਇਆਵੀ ਸੰਸਾਰ ਦੇ ਸ਼ਕਲਾਂ-ਪਦਾਰਥਾਂ ਦੇ ਮੋਹ ਵਿਚ ਫਸੇ ਹੋਏ ਹੋ ਤਾਂ ਤੁਸੀਂ ਧਰਤੀ ਉੱਤੇ ਭਾਰ ਹੋ ਅਤੇ ਇਉਂ ਸਮਝੋ ਕਿ ਤੁਹਾਡਾ ਮਨੁੱਖ ਜਨਮ ਰੋਗ ਦੇ ਭਾੜੇ ਬਰਬਾਦ ਹੋ ਗਿਆ। ਆਪਣਾ ਜਨਮ ਸਫਲ ਕਰਨ ਲਈ ਰੱਬ ਅਤੇ ਉਸਦੇ ਨਾਮ ਨੂੰ, ਆਪਣੀ ਜ਼ਿੰਦਗੀ ਦਾ ਆਧਾਰ ਬਣਾ ਲਵੋ।

ਇਸ ਸਮੇਂ ਸਾਡਾ ਹਰ ਇਕ ਦਾ ਪਿਆਰ ਮਾਤਾ-ਪਿਤਾ, ਪਤੀ-ਪਤਨੀ, ਪੁੱਤਰਾਂ-ਧੀਆਂ, ਮਿੱਤਰਾਂ-ਸੰਬੰਧੀਆਂ ਆਦਿ ਤਕ ਸੀਮਤ ਨਾ ਰਹਿ ਕੇ, ਕੌਮਾਂ, ਮਜ਼ਹਬਾਂ, ਮੁਲਕਾਂ ਤਕ ਫੈਲਿਆ ਹੋਇਆ ਹੈ। ਅਸੀਂ ਸਾਹ-ਸਾਹ ਨਾਲ ਦੁਨਿਆਵੀ ਦੌੜ-ਭੱਜ ਦਾ ਹਿੱਸਾ ਬਣੇ ਰਹਿੰਦੇ ਹਾਂ। ਜਦ ਬਾਬਾ ਫ਼ਰੀਦ ਜਾਂ ਦੂਜੇ ਮਹਾਤਮਾਂ ਸਾਨੂੰ ਆਪਣਾ ਮੂੰਹ ਬਿਲਕੁਲ ਉਲਟ ਦਿਸ਼ਾ ਵੱਲ ਮੋੜਨ ਦਾ ਸੰਦੇਸ਼ ਦਿੰਦੇ ਹਨ ਤਾਂ ਅਸੀਂ ਹੈਰਾਨ ਹੁੰਦੇ ਹਾਂ ਅਤੇ ਸਾਡੇ ਮਨ ਵਿੱਚੋਂ ਇਹ ਪ੍ਰਸ਼ਨ ਉੱਠਦਾ ਹੈ ਕਿ ਆਖ਼ਰ ਇਸ ਤਰ੍ਹਾਂ ਕਿਉਂ ਕੀਤਾ ਜਾਵੇ? ਅਸੀਂ ਸੋਚਦੇ ਹਾਂ ਕਿ ਬੇਸ਼ਕ ਰੱਬ ਬਾਰੇ ਸੁਣਿਆ ਤਾਂ ਬਹੁਤ ਕੁਝ ਹੈ ਪਰ ਖੁਦ ਤਾਂ ਰੱਬ ਨੂੰ ਨਹੀਂ ਦੇਖਿਆ। ਜੇ ਕੁਝ ਸਾਨੂੰ ਸਾਖਿਆਤ ਨਜ਼ਰ ਆ ਰਿਹਾ ਹੈ ਅਤੇ ਜਿਸ ਵਿੱਚੋਂ ਸਾਨੂੰ ਨਿੱਘ, ਪਿਆਰ ਅਤੇ ਸੁਖ-ਆਰਾਮ ਮਿਲ ਰਿਹਾ ਹੈ, ਉਸ ਨੂੰ ਤਿਆਗ ਕੇ ਉਸ ਚੀਜ਼ ਵੱਲ ਕਿਵੇਂ ਤੁਰ ਪਈਏ ਜਿਸ ਬਾਰੇ ਭਰੋਸੇ ਨਾਲ ਕੁਝ ਨਹੀਂ ਕਿਹਾ ਜਾ ਸਕਦਾ? ਬਾਬਾ ਫ਼ਰੀਦ ਨੇ ਇਸ ਸੰਸਾਰ ਦਾ ਬਹੁਤ ਸੁੰਦਰ ਸਮਾਧਾਨ ਕੀਤਾ ਹੈ।

‘ਜਿਨਾ ਪਛਾਤਾ ਸਚੁ ਚੁੰਮਾ ਪੈਰ ਮੂੰ ਆਪ ਰੱਬ ਨੂੰ ਸੱਚ ਕਹਿ ਕੇ ਬਿਆਨ ਕਰ ਰਹੇ ਹਨ। ਆਪ ਆਪਣੀ ਬਾਣੀ ਦੇ ਇਕ ਹੋਰ ਪ੍ਰਸੰਗ ਵਿਚ ਕਹਿੰਦੇ ਹਨ, ‘ਸਭਨਾ ਮੈ ਸਚਾ ਧਣੀ॥’⁴⁴ ਉਹ ਸੱਚਾ ਖੁਦਾਵੰਦ ਸਭ ਦੇ ਅੰਦਰ ਸਮਾਇਆ ਹੋਇਆ ਹੈ। ਆਪ ਦਾ ਭਾਵ ਹੈ ਕਿ ਰੱਬ ਦੀ ਹਸਤੀ, ਉਸਦਾ ਵਜੂਦ, ਉਸਦੀ ਹੋਂਦ ਪਰਮਸਤਿ ਹੈ। ਅਰਬੀ ਭਾਸ਼ਾ ਵਿਚ ਅੱਲਾ ਦਾ ਇਕ ਅਰਥ ‘ਸੱਚਾ ਵਜੂਦ’, ‘ਸੱਚੀ ਹਸਤੀ’ ਵੀ ਹੈ; ਉਹ ਰੱਬ ਜਿਸਦੀ ਹਸਤੀ, ਜਿਸਦਾ ਵਜੂਦ ਇਕ ਹਕੀਕਤ ਹੈ।

ਬਾਬਾ ਫ਼ਰੀਦ ਅਤੇ ਦੂਜੇ ਪੀਰ-ਫ਼ਕੀਰ ਇਹ ਗੂੜ੍ਹ ਭੇਦ ਪ੍ਰਗਟ ਕਰਦੇ ਹਨ ਕਿ ਨਾ ਕੇਵਲ ਰੱਬ ਦਾ ਵਜੂਦ ਸਤਿ ਹੈ ਸਗੋਂ ਉਹਦੀ ਹਸਤੀ ਅਤੇ ਵਜੂਦ ਹੀ ਸਦਾ ਕਾਇਮ ਰਹਿਣ ਵਾਲਾ ਇੱਕੋ-ਇਕ ਸੱਚ ਹੈ। ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ, ‘ਆਦਿ ਸਚੁ ਜੁਗਾਦਿ ਸਚੁ॥ ਹੈ ਭੀ ਸਚੁ ਨਾਨਕ ਹੋਸੀ ਭੀ ਸਚੁ॥’⁴⁵ ਉਹ ਖੁਦਾਵੰਦ ਭੂਤ, ਭਵਿਖ ਅਤੇ ਵਰਤਮਾਨ ਤਿੰਨਾਂ ਕਾਲਾਂ ਵਿਚ ਸਦਾ ਥਿਰ ਰਹਿਣ ਵਾਲਾ ਇੱਕੋ-ਇਕ ਸੱਚ ਹੈ। ਆਪ ਕਹਿੰਦੇ ਹਨ, ‘ਹੈ ਭੀ ਹੋਸੀ ਜਾਇ ਨਾ ਜਾਸੀ ਰਚਨਾ ਜਿਨਿ ਰਚਾਈ॥’⁴⁶ ਉਹ ਸਦਾ ਥਿਰ ਹੈ। ਗੁਰੂ ਅਮਰ ਦਾਸ ਜੀ ਕਹਿੰਦੇ ਹਨ, ‘ਨਿਹਚਲੁ ਏਕੁ ਸਦਾ ਸਚੁ ਸੋਈ॥’⁴⁷ ਉਹ ਰੱਬ ਕਦੇ ਨਾ ਬਦਲਣ ਵਾਲਾ ਅਤੇ ਸਦਾ, ਇਕ ਰੰਗ, ਇਕ ਰਸ ਅਤੇ ਇਕ ਰੂਪ ਰਹਿਣ ਵਾਲਾ ਪਰਮ ਤੱਤ ਹੈ, ਇਸ ਲਈ ਸਾਨੂੰ ਉਸ ਨਾਲ ਪਿਆਰ ਕਰਨਾ ਚਾਹੀਦਾ ਹੈ।

ਕੁਝ ਲੋਕ ਕਹਿੰਦੇ ਹਨ ਕਿ ਰੱਬ ਇਕ ਕਲਪਨਾ ਜਾਂ ਸਿਧਾਂਤ ਹੈ। ਕੁਝ ਲੋਕ ਕਹਿੰਦੇ ਹਨ ਕਿ ਸੰਸਾਰ ਦੀਆਂ ਸਭ ਖ਼ਾਮੀਆਂ ਅਤੇ ਕਮਜ਼ੋਰੀਆਂ ਤੋਂ ਉਪਰਲੀ

ਕਾਲਪਨਿਕ ਅਵਸਥਾ ਦਾ ਨਾਂ ਰੱਬ ਹੈ। ਕੁਝ ਹੋਰ ਇਹ ਮੰਨ ਕੇ ਚੱਲਦੇ ਹਨ ਕਿ ਜਿਨ੍ਹਾਂ ਨੇਮਾਂ ਦੇ ਆਧਾਰ ਤੇ ਸ੍ਰਿਸ਼ਟੀ ਚੱਲ ਰਹੀ ਹੈ, ਉਹੀ ਇਕ ਤਰ੍ਹਾਂ ਦਾ ਰੱਬ ਹਨ। ਬਹੁਤ ਸਾਰੇ ਲੋਕ ਰੱਬ ਦੀ ਹਸਤੀ ਤੋਂ ਹੀ ਮੁਨਕਰ ਹਨ। ਉਹ ਕਹਿੰਦੇ ਹਨ ਕਿ ਦ੍ਰਿਸ਼ਟਮਾਨ ਪਦਾਰਥਕ ਜਗਤ ਆਪਣੇ ਆਪ ਵਿਚ ਪੂਰਨ ਹੈ; ਇਸ ਤੋਂ ਉੱਪਰ ਅਤੇ ਪਰੇ ਕਿਸੇ ਅਦ੍ਰਿਸ਼ਟ ਜਗਤ ਅਤੇ ਰੱਬ ਦੀ ਕਲਪਨਾ ਕਰਨਾ ਵਿਅਰਥ ਹੈ। ਪਦਾਰਥਵਾਦੀ ਫਲਸਫ਼ੇ ਵਿਚ ਵਿਸ਼ਵਾਸ ਰੱਖਣ ਵਾਲੇ ਲੋਕ ਚੇਤਨਾ ਨੂੰ ਵੀ ਪਦਾਰਥ ਦੀ ਹੀ ਵਿਕਸਿਤ ਅਵਸਥਾ ਮੰਨਦੇ ਹਨ। ਉਹ ਨਾ ਰੱਬ ਨੂੰ ਮੰਨਦੇ ਹਨ ਅਤੇ ਨਾ ਹੀ ਕਿਸੇ ਅਦ੍ਰਿਸ਼ਟ, ਅਵਿਨਾਸ਼ੀ ਸੂਖਮ ਰੂਹਾਨੀ ਜਗਤ ਨੂੰ।

ਇਸ ਤੋਂ ਉਲਟ ਬਾਬਾ ਫਰੀਦ ਅਤੇ ਹੋਰ ਸੰਤ-ਮਹਾਤਮਾਂ ਸਮਝਾਉਂਦੇ ਹਨ ਕਿ ਰੱਬ ਹੀ ਸਦਾ ਕਾਇਮ ਰਹਿਣ ਵਾਲਾ ਇੱਕੋ-ਇਕ ਸੱਚ ਹੈ। ਬਾਕੀ ਜੋ ਕੁਝ ਹੈ, ਚਲਾਇਮਾਨ ਅਤੇ ਨਾਸ਼ਵਾਨ ਹੈ। ਬਾਬਾ ਫਰੀਦ ਬਾਰ-ਬਾਰ ਇਸ ਗੱਲ ਉੱਤੇ ਜ਼ੋਰ ਦਿੰਦੇ ਹਨ ਕਿ ਬਦਲਣਹਾਰ ਅਤੇ ਨਾਸ਼ਵਾਨ ਸ਼ਕਲਾਂ-ਪਦਾਰਥਾਂ ਦਾ ਸੁਖ ਵੀ ਬਦਲਣਹਾਰ ਅਤੇ ਬਿਨਸਨਹਾਰ ਹੀ ਹੋ ਸਕਦਾ ਹੈ। ਵਕਤ ਪਾ ਕੇ ਜਾਂ ਤਾਂ ਵਸਤਾਂ ਅਤੇ ਵਿਅਕਤੀ ਸਾਨੂੰ ਛੱਡ ਜਾਂਦੇ ਹਨ ਜਾਂ ਅਸੀਂ ਉਨ੍ਹਾਂ ਨੂੰ ਛੱਡ ਜਾਂਦੇ ਹਾਂ। ਇਸ ਲਈ ਸਾਨੂੰ ਉਨ੍ਹਾਂ ਤੋਂ ਸਦੀਵੀ ਸੁਖ ਨਸੀਬ ਨਹੀਂ ਹੋ ਸਕਦਾ। ਇਸ ਵਿਸ਼ੇ ਬਾਰੇ ਅਗਲੇ ਅਧਿਆਇ ਵਿਚ ਵਿਸਤਾਰਪੂਰਵਕ ਵਿਚਾਰ ਕੀਤਾ ਗਿਆ ਹੈ।

ਸੰਸਾਰ ਦੇ ਇਤਿਹਾਸ ਉੱਤੇ ਨਜ਼ਰ ਮਾਰਿਆਂ ਪਤਾ ਲੱਗਦਾ ਹੈ ਕਿ ਸਮੇਂ-ਸਮੇਂ ਹਜ਼ਾਰਾਂ ਫਿਲਾਸਫ਼ੀਆਂ, ਹਜ਼ਾਰਾਂ ਸਿਧਾਂਤ, ਹਜ਼ਾਰਾਂ ਕਿਸਮ ਦੇ ਰਾਜ-ਪ੍ਰਬੰਧ, ਹਜ਼ਾਰਾਂ ਸਿਆਸੀ ਅਤੇ ਭਾਈਚਾਰਕ ਜਥੇਬੰਦੀਆਂ ਹੋਂਦ ਵਿਚ ਆਈਆਂ। ਉਨ੍ਹਾਂ ਸਭ ਦਾ ਇੱਕੋ-ਇਕ ਸਾਂਝਾ ਮੰਤਵ ਮਨੁੱਖ ਨੂੰ ਸੱਚਾ, ਸਦੀਵੀ ਅਤੇ ਪੂਰਨ ਸੁਖ ਦੇਣਾ ਸੀ ਪਰ ਉਨ੍ਹਾਂ ਵਿੱਚੋਂ ਕਿਸੇ ਨੂੰ ਵੀ ਇਸ ਮਨੋਰਥ ਦੀ ਸਿੱਧੀ ਵਿਚ ਸਫਲਤਾ ਨਾ ਮਿਲੀ। ਕਾਰਨ? ਸੰਸਾਰ ਵੀ ਅਧੂਰਾ ਅਤੇ ਪਰਿਵਰਤਨਸ਼ੀਲ ਹੈ ਅਤੇ ਫਲਸਫ਼ੇ ਜਾਂ ਸਿਧਾਂਤ ਵੀ ਅਧੂਰੇ ਅਤੇ ਪਰਿਵਰਤਨਸ਼ੀਲ ਹਨ। ਫਲਸਫ਼ੇ, ਸਿਧਾਂਤ ਅਤੇ ਰਾਜ-ਪ੍ਰਬੰਧ ਬਣਦੇ ਪਿੱਛੋਂ ਹਨ ਤੇ ਬਦਲ ਪਹਿਲੋਂ ਜਾਂਦੇ ਹਨ। ਨਾ ਸੰਸਾਰ ਥਿਰ ਹੈ ਅਤੇ ਨਾ ਹੀ ਇਸ ਦੀ ਕੋਈ ਵਸਤੂ ਥਿਰ ਹੈ। ਨਾ ਪਹਿਲੋਂ ਸਾਰੇ ਸੰਸਾਰ ਨੂੰ ਸਦਾ ਲਈ ਪੂਰਨ ਸੁਖ ਪ੍ਰਦਾਨ ਕਰਨ ਵਾਲਾ ਕੋਈ ਪ੍ਰਬੰਧ ਸਿਰਜਿਆ ਜਾ ਸਕਿਆ ਹੈ ਅਤੇ ਨਾ ਅੱਗੋਂ ਹੀ ਸਿਰਜਿਆ ਜਾ ਸਕੇਗਾ। ਜਿਸ ਜਗਤ ਨੂੰ ਇਸਦੇ ਕਰਤਾ ਨੇ ਖੁਦ ਨਾਸ਼ਵਾਨ ਅਤੇ ਅਧੂਰਾ ਬਣਾਇਆ ਹੈ, ਉਸ ਵਿੱਚੋਂ ਪੂਰਨ ਅਤੇ ਸਦੀਵੀ ਸੁਖ ਮਿਲਣ ਦੀ ਆਸ ਰੱਖਣਾ ਵਿਅਰਥ ਹੈ। ਸੰਸਾਰ ਸਦਾ ਸੰਘਰਸ਼ ਦਾ ਅਖਾੜਾ ਰਿਹਾ

ਹੈ ਅਤੇ ਅੱਗੇ ਵੀ ਰਹੇਗਾ। ਕਾਮਲ ਦਰਵੇਸ਼ ਸੰਸਾਰ ਦੇ ਸੁਧਾਰ ਲਈ ਨਹੀਂ, ਜੀਵਾਂ ਦੇ ਉੱਧਾਰ ਲਈ ਸੰਸਾਰ ਵਿਚ ਆਉਂਦੇ ਹਨ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ:

ਪੂਰਾ ਪ੍ਰਭੁ ਆਰਾਧਿਆ ਪੂਰਾ ਜਾ ਕਾ ਨਾਉ ॥

ਨਾਨਕ ਪੂਰਾ ਪਾਇਆ ਪੂਰੇ ਕੇ ਗੁਨ ਗਾਉ ॥⁴⁸

ਬਾਬਾ ਫ਼ਰੀਦ ਦੀ ਤਰ੍ਹਾਂ ਗੁਰੂ ਅਰਜਨ ਸਾਹਿਬ ਅਤੇ ਸੰਸਾਰ ਦੇ ਦੂਸਰੇ ਸਭ ਗੁਰੂ-ਪੀਰ ਉਪਦੇਸ਼ ਦਿੰਦੇ ਹਨ ਕਿ ਅਸੀਂ ਸੰਸਾਰ ਨੂੰ ਪੂਰਨ ਨਹੀਂ ਬਣਾ ਸਕਦੇ ਪਰ ਉਸ ਪੂਰਨ ਪ੍ਰਭੂ ਨਾਲ ਲਿਵ ਜੋੜ ਕੇ ਜੀਵ ਜਗ੍ਹਰ ਪੂਰਨਤਾ ਪ੍ਰਾਪਤ ਕਰ ਸਕਦਾ ਹੈ।

‘ਜਾਇ ਮਿਲਾ ਤਿਨਾ ਸਜਣਾ’

ਪਰਮਾਤਮਾ ਪੂਰਨ ਹੈ। ਜੀਵਾਤਮਾ ਦੀ ਪੂਰਨਤਾ ਵੀ ਪਰਮਾਤਮਾ ਨਾਲ ਮਿਲਾਪ ਉੱਤੇ ਨਿਰਭਰ ਹੈ ਅਤੇ ਉਸ ਨੂੰ ਪੂਰਨ ਸ਼ਾਂਤੀ ਵੀ ਪ੍ਰਭੂ ਰੂਪੀ ਪ੍ਰੀਤਮ ਨਾਲ ਮਿਲਾਪ ਤੋਂ ਹੀ ਮਿਲ ਸਕਦੀ ਹੈ। ਇਸ ਲਈ ਬਾਬਾ ਫ਼ਰੀਦ ਕਹਿੰਦੇ ਹਨ:

1. ਫਰੀਦਾ ਗਲੀਏ ਚਿਕੜ ਦੂਰਿ ਘਰੁ ਨਾਲਿ ਪਿਆਰੇ ਨੇਹੁ ॥

ਚਲਾ ਤ ਭਿਜੈ ਕੰਬਲੀ ਰਹਾ ਤ ਤੁਟੈ ਨੇਹੁ ॥⁴⁹

2. ਭਿਜਉ ਸਿਜਉ ਕੰਬਲੀ ਅਲਹ ਵਰਸਉ ਮੇਹੁ ॥

ਜਾਇ ਮਿਲਾ ਤਿਨਾ ਸਜਣਾ ਤੁਟਉ ਨਾਹੀ ਨੇਹੁ ॥⁵⁰

ਏਥੇ ਗਲੀ ਤੋਂ ਭਾਵ ਸੰਸਾਰ ਅਤੇ ਚਿੱਕੜ ਤੇ ਮੀਂਹ ਤੋਂ ਭਾਵ ਰਾਹ ਦੀਆਂ ਰੁਕਾਵਟਾਂ ਤੋਂ ਹੈ। ਕੰਬਲੀ ਦਾ ਭਿੱਜਣਾ ਵੀ ਰਾਹ ਵਿਚ ਆਉਣ ਵਾਲੇ ਸੰਕਟਾਂ ਦਾ ਸੰਕੇਤ ਦਿੰਦਾ ਹੈ। ਪ੍ਰੇਮੀ ਸਾਧਕ ਨੂੰ ਰਾਹ ਵਿਚ ਮੁਸ਼ਕਲਾਂ ਦਾ ਸਾਹਮਣਾ ਕਰਨਾ ਪੈਂਦਾ ਹੈ ਪਰ ਨਾ ਉਹ ਰਾਹ ਦੀਆਂ ਰੁਕਾਵਟਾਂ ਦਾ ਗਿਲਾ ਕਰਦਾ ਹੈ ਅਤੇ ਨਾ ਹੀ ਲੰਮੇ ਸਫ਼ਰ ਦਾ। ਰੱਬ ਦਾ ਸੱਚਾ ਭਗਤ ਰੱਬ ਦੇ ਭਾਣੇ ਦੀ ਮੂਰਤ ਬਣ ਕੇ ਦੁੱਖ ਅਤੇ ਸੁਖ ਦੋਹਾਂ ਵਿਚ ਸਮਾਨ ਭਾਵ ਨਾਲ ਬੰਦਗੀ ਵਿਚ ਜੁਟਿਆ ਰਹਿੰਦਾ ਹੈ।

‘ਅਲਹ ਵਰਸਉ ਮੇਹੁ’ ਤੋਂ ਸੁਝਾਅ ਮਿਲਦਾ ਹੈ ਕਿ ਮਿਲਾਪ ਦੀ ਚਾਹ ਪੈਦਾ ਕਰਨ ਵਾਲਾ ਵੀ ਉਹ ਖੁਦ ਹੈ ਅਤੇ ਰਾਹ ਵਿਚ ਸੰਕਟ ਖੜ੍ਹੇ ਕਰਨ ਵਾਲਾ ਵੀ ਉਹੀ ਹੈ। ‘ਜਾਇ ਮਿਲਾ ਤਿਨਾ ਸਜਣਾ’ ਪ੍ਰੇਮੀ, ਪ੍ਰੀਤਮ ਨੂੰ ਮੀਂਹ ਬੰਦ ਕਰਨ ਲਈ ਨਹੀਂ ਕਹਿੰਦਾ, ਸਗੋਂ ਮੀਂਹ ਨੂੰ ਵੀ ਉਹਦੀ ਰਹਿਮਤ ਮੰਨ ਕੇ ਅਪਣਾ ਸਫ਼ਰ ਜਾਰੀ ਰੱਖਦਾ ਹੈ। ਆਪ ਦੂਜੇ ਪ੍ਰਸੰਗ ਵਿਚ ਕਹਿੰਦੇ ਹਨ, ‘ਫ਼ਰੀਦਾ ਦੁਖੁ ਸੁਖੁ ਇਕੁ ਕਰਿ ਦਿਲ ਤੇ ਲਾਹਿ ਵਿਕਾਰੁ ॥ ਅਲਹ ਭਾਵੈ ਸੋ ਭਲਾ ਤਾਂ ਲਭੀ ਦਰਬਾਰੁ ॥’⁵¹ ਭਾਵ ਜੇ ਖੁਦਾ ਦੀ ਦਰਗਾਹ ਵਿਚ ਦਾਖ਼ਲ ਹੋਣਾ ਚਾਹੁੰਦੇ ਹੋ ਤਾਂ ਰੱਬ ਦੀ ਰਜ਼ਾ ਨੂੰ ਉਹਦੀ ਰਹਿਮਤ

ਸਮਝਣ ਵਾਲੀ ਅਵਸਥਾ ਪੈਦਾ ਕਰੇ। ਉਹ ਅਵਸਥਾ ਪ੍ਰੇਮ ਜਾਂ ਇਸ਼ਕ ਦੁਆਰਾ ਪੈਦਾ ਹੋਵੇਗੀ। ਇਸ ਲਈ ਬਾਬਾ ਫਰੀਦ ਜੀਵ ਨੂੰ ਬਾਰ-ਬਾਰ ਪ੍ਰਭੂ ਦੇ ਪ੍ਰੇਮ ਅਤੇ ਪ੍ਰਭੂ ਦੇ ਮਿਲਾਪ ਦਾ ਸੰਦੇਸ਼ ਦਿੰਦੇ ਹਨ। ਕੇਵਲ ਰੱਬ ਦੇ ਸੱਚੇ ਪ੍ਰੇਮੀ ਹੀ ਉਹਦੇ ਭਾਣੇ ਨੂੰ ਉਹਦੀ ਰਹਿਮਤ ਦਾ ਰੂਪ ਮੰਨ ਸਕਦੇ ਹਨ। ਬਾਬਾ ਫਰੀਦ ਉਪਦੇਸ਼ ਦੇ ਰਹੇ ਹਨ ਕਿ ਜਦ ਤੁਸੀਂ ਰੱਬ ਦੀ ਰਹਿਮਤ ਅਤੇ ਰੱਬ ਦੀ ਰਜ਼ਾ ਨੂੰ ਸਮਾਨ-ਰੂਪ ਵਿਚ ਦੇਖਣਾ ਸ਼ੁਰੂ ਕਰ ਦਿਉਗੇ ਤਾਂ ਦੁੱਖ ਅਤੇ ਸੁਖ ਦੀ ਦਵੈਤ ਤੋਂ ਉੱਪਰ ਉਠ ਕੇ ਰੱਬ ਦੇ ਵਸਾਲ ਦੀ ਪੂਰਨ ਸ਼ਾਂਤੀ ਅਤੇ ਵਿਸ਼ਰਾਮ ਵਾਲੀ ਸਹਿਜ ਅਵਸਥਾ ਵਿਚ ਪਹੁੰਚ ਜਾਉਗੇ। ਇਹ ਅਵਸਥਾ ਅੱਲਾ ਦੇ ਪ੍ਰੇਮ ਅਤੇ ਮਿਲਾਪ ਨਾਲ ਪੈਦਾ ਹੋਵੇਗੀ, ਇਸ ਲਈ ਤੁਸੀਂ ਅੱਲਾ ਦੇ ਪ੍ਰੇਮ ਦੁਆਰਾ ਹਮੇਸ਼ਾਂ ਲਈ ਉਹਦੇ ਵਿਚ ਸਮਾ ਜਾਓ।

2. 'ਇਹੁ ਤਨੁ ਹੋਸੀ ਖਾਕ'

ਬੋਲੈ ਸੇਖ ਫਰੀਦੁ ਪਿਆਰੇ ਅਲਹ ਲਗੇ॥

ਇਹੁ ਤਨੁ ਹੋਸੀ ਖਾਕ ਨਿਮਾਣੀ ਗੋਰ ਘਰੇ॥

‘ਪਿਆਰੇ ਅਲਹ ਲਗੇ’ ਦੁਆਰਾ ਬਾਬਾ ਫਰੀਦ ਪ੍ਰਭੂ ਨਾਲ ਪ੍ਰੇਮ ਦਾ ਸੰਦੇਸ਼ ਦੇ ਚੁਕੇ ਹਨ। ਆਪ ਇਸ ਦੇ ਨਾਲ ਹੀ ਇਕ ਚੇਤਾਵਨੀ ਵੀ ਜੋੜਦੇ ਹਨ, ‘ਇਹੁ ਤਨੁ ਹੋਸੀ ਖਾਕ ਨਿਮਾਣੀ ਗੋਰ ਘਰੇ’। ਆਪ ਕਹਿੰਦੇ ਹਨ ਕਿ ਮੇਰੀ ਇਹ ਨਸੀਹਤ ਵੀ ਯਾਦ ਰੱਖੋ ਕਿ ਇਹ ਸਰੀਰ ਨਾਸ਼ਵਾਨ ਹੈ ਅਤੇ ਇਸ ਨੇ ਇਕ ਦਿਨ ਮਿੱਟੀ ਦੀ ਢੇਰੀ ਬਣ ਕੇ ਕਬਰ ਵਿਚ ਜਾ ਸਮਾਉਣਾ ਹੈ। ਆਪ ਇਸ਼ਾਰਾ ਕਰ ਰਹੇ ਹਨ ਕਿ ਸਰੀਰ ਅਤੇ ਸੰਸਾਰ ਦਾ ਮੋਹ ਰੱਬ ਦੇ ਪ੍ਰੇਮ ਦੇ ਰਸਤੇ ਵਿਚ ਸਭ ਤੋਂ ਵੱਡੀ ਰੁਕਾਵਟ ਹੈ। ਕਬੀਰ ਸਾਹਿਬ ਕਹਿੰਦੇ ਹਨ, ‘ਕਬੀਰ ਮਨ ਤੋ ਏਕ ਹੈ ਭਾਵੇਂ ਤਹਾਂ ਲਗਾਏ। ਭਾਵੇਂ ਗੁਰੂ ਕੀ ਭਗਤੀ ਕਰ ਭਾਵੇਂ ਵਿਸ਼ੇ ਕਮਾਏ॥’² ਸਰੀਰ ਵੀ ਇਕ ਹੈ ਅਤੇ ਮਨ ਵੀ ਇਕ ਹੈ। ਇਨ੍ਹਾਂ ਨੂੰ ਚਾਹੇ ਇੰਦਰੀਆਂ ਦੇ ਭੋਗਾਂ ਵਿਚ ਲਿਪਤ ਕਰ ਲਵੇ, ਚਾਹੇ ਰੱਬ ਦੀ ਭਗਤੀ ਦੇ ਰੰਗ ਵਿਚ ਰੰਗ ਲਵੇ। ਸੇਤ ਨਾਮਦੇਵ ਅਨੁਸਾਰ, ‘ਨਾਮੇ ਪ੍ਰੀਤ ਨਾਰਾਇਣ ਲਾਗੀ॥ ਸਹਜ ਸੁਭਾਇ ਭਇਓ ਬੈਰਾਗੀ॥’³ ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ, ‘ਮਨ ਰੇ ਕਿਉ ਛੂਟਹਿ ਬਿਨੁ ਪਿਆਰ॥’⁴ ਅਸਲ ਵਿਚ ਤਾਂ ਰੱਬ ਦਾ ਪਰਬਲ ਪ੍ਰੇਮ ਹੀ ਮਨ ਨੂੰ ਸਰੀਰ ਅਤੇ ਸੰਸਾਰ ਦੇ ਮੋਹ ਦੀ ਦਲਦਲ ਵਿੱਚੋਂ ਬਾਹਰ ਕੱਢ ਸਕਦਾ ਹੈ, ਪਰ ਸ਼ੁਰੂ ਵਿਚ ਇਸ ਨੂੰ ਸਰੀਰ ਅਤੇ ਸੰਸਾਰ ਵੱਲੋਂ ਮੋੜਨ ਲਈ ਜਤਨ ਕਰਨਾ ਪੈਂਦਾ ਹੈ।

ਜੇ ਪਰਬਤ ਉੱਤੇ ਚੜ੍ਹ ਰਹੇ ਵਿਅਕਤੀ ਦੇ ਪੈਰਾਂ ਵਿਚ ਰੱਸਾ ਬੱਝਾ ਹੋਵੇ ਅਤੇ ਉਸਨੂੰ ਜ਼ੋਰ ਨਾਲ ਧਰਤੀ ਵਲ ਖਿੱਚਿਆ ਜਾ ਰਿਹਾ ਹੋਵੇ ਤਾਂ ਉਸਦਾ ਉੱਪਰ ਚੜ੍ਹਨ ਵਿਚ ਜ਼ੋਰ ਤਾਂ ਵੱਧ ਲੱਗੇਗਾ ਹੀ, ਉਹ ਉੱਪਰ ਚੜ੍ਹਨ ਵਿਚ ਸਫਲ ਵੀ ਨਹੀਂ ਹੋਵੇਗਾ। ਜਦ ਤਕ ਰੂਹ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ਿਆਂ-ਵਿਕਾਰਾਂ ਦੇ ਮੋਹ ਕਾਰਨ ਸਰੀਰ ਰੂਪੀ ਧਰਤੀ ਨਾਲ ਬੱਝੀ ਰਹਿੰਦੀ ਹੈ, ਇਹ ਅੱਖਾਂ ਪਿੱਛੇ ਆ ਕੇ ਰੂਹਾਨੀ ਚੜ੍ਹਾਈ ਨਹੀਂ ਚੜ੍ਹ ਸਕਦੀ। ਇਸ ਲਈ ਬਾਬਾ ਫਰੀਦ ਰੱਬ ਦੇ ਇਸ਼ਕ ਦੇ ਉਪਦੇਸ਼ ਦੇ ਨਾਲ ਮਨ ਨੂੰ ਸਰੀਰ ਅਤੇ ਸੰਸਾਰ ਦੇ ਮੋਹ ਵੱਲੋਂ ਮੋੜਨ ਦੀ ਨਸੀਹਤ ਵੀ ਜੋੜਦੇ ਹਨ।

ਮਨ ਨੂੰ ਸੰਸਾਰ ਅਤੇ ਸਰੀਰ ਵੱਲੋਂ ਮੋੜਨ ਦਾ ਅਸਲ ਅਰਥ ਇਸ ਨੂੰ ਇੰਦਰੀਆਂ ਦੇ ਭੋਗਾਂ, ਵਿਸ਼ਿਆਂ-ਵਿਕਾਰਾਂ, ਮਿੱਤਰਾਂ-ਸੇਬੰਧੀਆਂ ਦੇ ਮੋਹ ਅਤੇ ਸੰਸਾਰ ਦੇ ਉਨ੍ਹਾਂ

ਅਣਗਿਣਤ ਵਿਅਰਥ ਦੇ ਧੰਦਿਆਂ ਤੋਂ ਮੋੜਨਾ ਹੈ, ਜਿਹੜੇ ਸਾਡੀ ਰੂਹਾਨੀ ਤਰੱਕੀ ਦੇ ਰਾਹ ਵਿਚ ਜ਼ਬਰਦਸਤ ਰੁਕਾਵਟ ਬਣ ਰਹੇ ਹਨ। ਜਦ ਤਕ ਮਨ ਨੂੰ ਸਮਝਾ-ਬੁਝਾ ਕੇ ਸਰੀਰ ਅਤੇ ਸੰਸਾਰ ਵੱਲੋਂ ਨਹੀਂ ਮੋੜਦੇ, ਮਨ ਨੂੰ ਰੱਬ ਨਾਲ ਨਹੀਂ ਜੋੜ ਸਕਦੇ। ਹਜ਼ਰਤ ਬੂ ਅਲੀ ਕਲੰਦਰ ਦਾ ਕਥਨ ਹੈ ਕਿ ਜੇ ਕੋਈ ਇਹ ਚਾਹੁੰਦਾ ਹੈ ਕਿ ਮੈਂ ਪਰਮਾਰਥ (ਦੀਨ) ਵੀ ਕਮਾ ਲਵਾਂ ਅਤੇ ਇਸ ਨਿਕੰਮੀ ਦੁਨੀਆ ਦੀਆਂ ਚਾਹਤਾਂ ਵੀ ਪੂਰੀਆਂ ਕਰ ਲਵਾਂ ਤਾਂ ਇਹ ਨਿਰਾ ਜਨੂੰਨ ਜਾਂ ਪਾਗਲਪਣ ਹੈ। ਇਹੋ ਭਾਵ ਕਬੀਰ ਸਾਹਿਬ ਨੇ ਵੀ ਪ੍ਰਗਟ ਕੀਤਾ ਹੈ:

ਪੀਆ ਚਾਹੇ ਪ੍ਰੇਮ ਰਸ ਲੇਵਾ ਚਾਹੈ ਮਾਨ।

ਏਕ ਮਯਾਨ ਮੇਂ ਦੋ ਖੜਗ ਦੇਖਾ ਸੁਨਾ ਨਾ ਕਾਨ ॥^੬

ਸਾਡੇ ਮਨ ਵਿੱਚੋਂ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ੇ-ਵਿਕਾਰਾਂ ਦਾ ਮੋਹ ਕੱਢਣ ਲਈ ਬਾਬਾ ਫਰੀਦ ਨੇ ਕਈ ਢੰਗਾਂ ਨਾਲ ਸਰੀਰ ਦੀ ਅਸਲੀਅਤ ਸਮਝਾਉਣ ਦਾ ਜਤਨ ਕੀਤਾ ਹੈ।

‘ਮਹਲ ਨਿਸਖਣ ਰਹਿ ਗਏ’

ਫਰੀਦਾ ਮਹਲ ਨਿਸਖਣ ਰਹਿ ਗਏ ਵਾਸਾ ਆਇਆ ਤਲਿ ॥

ਗੋਰਾਂ ਸੇ ਨਿਮਾਣੀਆ ਬਹਸਨਿ ਰੂਹਾਂ ਮਲਿ ॥^੭

ਆਪ ਕਹਿੰਦੇ ਹਨ ਕਿ ਜਿਨ੍ਹਾਂ ਉੱਚੇ, ਵੱਡੇ ਅਤੇ ਖੂਬਸੂਰਤ ਮਹੱਲਾਂ ਨੂੰ ਉਸਾਰਨ ਵਿਚ ਅਸੀਂ ਜ਼ਿੰਦਗੀ ਦਾ ਵੱਡਾ ਹਿੱਸਾ ਬਰਬਾਦ ਕਰ ਦਿੰਦੇ ਹਾਂ, ਉਹ ਮਹੱਲ ਪਿੱਛੇ ਖਾਲੀ ਰਹਿ ਜਾਂਦੇ ਹਨ ਅਤੇ ਅੰਤ ਸਰੀਰ ਨੂੰ ਕਬਰ ਵਿਚ ਵਾਸਾ ਕਰਨਾ ਪੈਂਦਾ ਹੈ।

ਫਰੀਦਾ ਜਿਨ੍ ਲੋਇਣ ਜਗੁ ਮੋਹਿਆ ਸੇ ਲੋਇਣ ਮੈ ਡਿਹੁ ॥

ਕਜਲ ਰੇਖ ਨ ਸਹਦਿਆ ਸੇ ਪੰਖੀ ਸੁਇ ਬਹਿਹੁ ॥^੮

ਸਾਨੂੰ ਹੁਸਨ ਅਤੇ ਜਵਾਨੀ ਦਾ ਮਾਣ ਹੈ। ਅਸੀਂ ਜੋਬਨ, ਸੁੰਦਰਤਾ ਅਤੇ ਸਰੀਰਕ ਸ਼ਕਤੀ ਵਿਚ ਆਪਣੀ ਸ਼ਾਨ ਸਮਝਦੇ ਹਾਂ। ਬਾਬਾ ਫਰੀਦ ਸਾਵਧਾਨ ਕਰਦੇ ਹਨ ਕਿ ਸੰਸਾਰ ਦਾ ਸਭ ਤੋਂ ਸੁੰਦਰ ਮੁਖੜਾ, ਨਸ਼ੀਲੇ, ਕਟੀਲੇ, ਮਨਮੋਹਣੇ ਨੈਣ ਅਤੇ ਨਾਜ਼-ਨਖਰਿਆਂ ਨਾਲ ਪਾਲਿਆ ਸਰੀਰ ਆਦਿ, ਕੁਝ ਵੀ ਪਾਇਦਾਰ ਨਹੀਂ ਹੈ।

ਇਸ ਸ਼ਲੋਕ ਨਾਲ ਇਕ ਕਥਾ ਜੁੜੀ ਹੋਈ ਹੈ, ਜੋ ਸ਼ਲੋਕ ਦੇ ਅੰਦਰਲੇ ਭਾਵ ਨੂੰ ਸਹੂਰ ਸੁੰਦਰ ਢੰਗ ਨਾਲ ਬਿਆਨ ਕਰਦੀ ਹੈ। ਕਿਹਾ ਜਾਂਦਾ ਹੈ ਕਿ ਇਕ ਵਾਰ

* ਉਸ ਮੁਢਲੇ ਮੁਆਹੀ ਓ ਹਮ ਦੁਨੀਆਏ-ਦੁੰ।

ਵੀ ਸੁਜਾਲ ਅਸਤੇ-ਮੁਹਾਲ-ਅਸਤੇ ਜਨੂੰ।

ਬਾਬਾ ਫ਼ਰੀਦ ਨੇ ਦੇਖਿਆ ਕਿ ਇਕ ਸੁੰਦਰੀ ਆਪਣੀ ਨੌਕਰਾਣੀ ਨੂੰ ਧੜਾ-ਧੜ ਚਾਬਕ ਮਾਰ ਰਹੀ ਹੈ। ਕਾਰਨ ਪੁੱਛੇ ਜਾਣ 'ਤੇ ਪਤਾ ਲੱਗਾ ਕਿ ਉਸ ਮੂਰਖ ਨੇ ਸੁਰਮਾ ਏਨਾ ਮੋਟਾ ਪੀਸਿਆ ਸੀ ਕਿ ਉਹ ਮਾਲਕਣ ਦੀਆਂ ਸੁੰਦਰ ਅਤੇ ਨਾਜ਼ਕ ਅੱਖਾਂ ਵਿਚ ਰੜਕਦਾ ਸੀ। ਸਮਾਂ ਬੀਤਦਾ ਗਿਆ। ਇਕ ਦਿਨ ਕਬਰਸਤਾਨ ਵਿੱਚੋਂ ਲੰਘਦੇ ਸਮੇਂ ਬਾਬਾ ਫ਼ਰੀਦ ਨੂੰ ਇਕ ਖੋਪੜੀ ਨਜ਼ਰ ਆਈ ਜਿਸ ਵਿਚ ਕਿਸੇ ਪੰਛੀ ਨੇ ਬੱਚੇ ਦਿੱਤੇ ਹੋਏ ਸਨ। ਆਪ ਨੇ ਅੰਤਰ-ਧਿਆਨ ਹੋ ਕੇ ਦੇਖਿਆ ਤਾਂ ਪਤਾ ਲੱਗਾ ਕਿ ਇਹ ਖੋਪੜੀ ਉਸੇ ਮਗਰੂਰ ਸੁੰਦਰੀ ਦੀ ਸੀ, ਜੋ ਆਪਣੀ ਦਾਸੀ ਨੂੰ ਚਾਬਕ ਮਾਰ ਰਹੀ ਸੀ ਕਿਉਂਕਿ ਉਸ ਨੇ ਸੁਰਮਾ ਮੋਟਾ ਪੀਸਿਆ ਸੀ।

ਹਰ ਇਨਸਾਨ ਆਪਣੇ ਆਪ ਨੂੰ ਸੰਸਾਰ ਦਾ ਸਭ ਤੋਂ ਸੁੰਦਰ, ਸਭ ਤੋਂ ਸਿਆਣਾ ਅਤੇ ਸਭ ਤੋਂ ਸ਼੍ਰੇਸ਼ਟ ਵਿਅਕਤੀ ਮਹਿਸੂਸ ਕਰਦਾ ਹੈ, ਪਰ ਹਜ਼ਰ ਸਭ ਦਾ ਇਹੋ ਹੋਣਾ ਹੈ। ਬਾਬਾ ਫ਼ਰੀਦ ਖ਼ਬਰਦਾਰ ਕਰਦੇ ਹਨ:

ਫ਼ਰੀਦਾ ਗਰਬੁ ਜਿਨ੍ਹਾ ਵਡਿਆਈਆ ਧਨਿ ਜੋਬਨਿ ਆਗਾਹ ॥

ਖਾਲੀ ਚਲੇ ਧਣੀ ਸਿਉ ਟਿਬੇ ਜਿਉ ਮੀਹਾਹੁ ॥^੯

ਧਨ, ਜੋਬਨ, ਸੁੰਦਰਤਾ ਅਤੇ ਸੰਸਾਰਕ ਮਾਣ-ਵਡਿਆਈਆਂ ਦੇ ਨਸ਼ੇ ਵਿਚ ਮਸਤ ਲੋਕ ਜੀਵਨ ਦੀ ਬਾਜ਼ੀ ਹਾਰ ਜਾਣਗੇ। 'ਖਾਲੀ ਚਲੇ ਧਣੀ ਸਿਉ'— ਉਹ ਉਸ ਸੱਚੇ ਸਾਈਂ ਦੇ ਵਸਾਲ ਤੋਂ ਖਾਲੀ ਰਹਿ ਜਾਣਗੇ। ਉਨ੍ਹਾਂ ਦਾ ਮਨੁੱਖ ਜਨਮ ਭੰਗ ਦੇ ਭਾੜੇ ਬਰਬਾਦ ਹੋ ਜਾਵੇਗਾ। ਬਾਬਾ ਫ਼ਰੀਦ ਕਹਿੰਦੇ ਹਨ:

ਫ਼ਰੀਦਾ ਇਟ ਸਿਰਾਣੇ ਭੁਇ ਸਵਣੁ ਕੀੜਾ ਲੜਿਓ ਮਾਸਿ ॥

ਕੋਤੜਿਆ ਜੁਗ ਵਾਪਰੇ ਇਕਤੁ ਪਇਆ ਪਾਸਿ ॥^{੧੦}

ਮਹੱਲਾਂ ਵਿਚ ਫੁੱਲਾਂ ਦੀ ਸੇਜ ਉੱਤੇ ਸੈਣ ਵਾਲੇ ਸਰੀਰ ਦਾ ਕਬਰ ਵਿਚ ਵਾਸਾ ਹੋ ਜਾਂਦਾ ਹੈ। ਮਖ਼ਮਲੀ ਸਿਰਹਾਣੇ ਦੀ ਥਾਂ ਇੱਟ ਸਿਰ ਦਾ ਆਸਰਾ ਬਣ ਜਾਂਦੀ ਹੈ। ਸਰੀਰ ਨੂੰ ਕੀੜੇ ਤੋੜ-ਤੋੜ ਕੇ ਖਾਂਦੇ ਹਨ ਅਤੇ ਭੱਜ-ਦੌੜ ਵਿਚ ਗਲਤਾਨ ਇਨਸਾਨ ਵਿਚ ਪਾਸਾ ਪਰਤਣ ਤਕ ਦੀ ਹਿਮਤ ਨਹੀਂ ਰਹਿੰਦੀ।

‘ਫ਼ਰੀਦਾ ਕਿਥੈ ਤੈਭੇ ਮਾਪਿਆ’

ਸਰੀਰ ਦੀ ਅਸਲੀਅਤ ਬਿਆਨ ਕਰਨ ਦੇ ਨਾਲ ਹੀ ਬਾਬਾ ਫ਼ਰੀਦ ਨੇ ਜੀਵਨ ਦੀ ਅਸਲੀਅਤ ਦਾ ਵੀ ਚਿਤਰ ਉਲੀਕਿਆ ਹੈ। ਆਪ ਕਹਿੰਦੇ ਹਨ:

ਫ਼ਰੀਦਾ ਕਿਥੈ ਤੈਭੇ ਮਾਪਿਆ ਜਿਨ੍ਹੀ ਭੂ ਜਣਿਓਹਿ ॥

ਤੈ ਪਾਸਹੁ ਓਇ ਲਦਿ ਗਏ ਤੂੰ ਅਜੈ ਨ ਪਤੀਣੋਹਿ ॥^{੧੧}

ਮਹਾਂਭਾਰਤ ਵਿਚ ਆਉਂਦਾ ਹੈ ਕਿ ਯਕਸ਼ ਨੇ ਯੁਧਿਸ਼ਠਰ ਨੂੰ ਪੁੱਛਿਆ ਕਿ ਵਾਰਤਾ ਕੀ ਹੈ, ਭਾਵ ਸਭ ਤੋਂ ਹੈਰਾਨੀ ਭਰੀ ਗੱਲ ਕੀ ਹੈ? ਯੁਧਿਸ਼ਠਰ ਨੇ ਜਵਾਬ ਦਿੱਤਾ ਕਿ ਵਾਰਤਾ ਜਾਂ ਸਭ ਤੋਂ ਹੈਰਾਨੀ ਭਰੀ ਗੱਲ ਇਹ ਹੈ ਕਿ ਸਭ ਲੋਕ ਰੋਜ਼ ਦੂਸਰਿਆਂ ਨੂੰ ਮਰਦਾ ਦੇਖਦੇ ਹਨ, ਪਰ ਫਿਰ ਵੀ ਹਰ ਇਕ ਦੇ ਮਨ ਵਿਚ ਇਹ ਵਹਿਮ ਰਹਿੰਦਾ ਹੈ ਕਿ ਮੌਤ ਦੂਸਰਿਆਂ ਵਾਸਤੇ ਹੈ, ਸ਼ਾਇਦ ਮੈਂ ਕਦੇ ਨਹੀਂ ਮਰਨਾ।¹² ਇਹੋ ਭਾਵ ਬਾਬਾ ਫਰੀਦ ਨੇ ਦ੍ਰਿੜਾਇਆ ਹੈ। ‘ਫਰੀਦਾ ਕਿਥੇ ਤੈਡੇ ਮਾਪਿਆ’— ਆਪ ਕਹਿੰਦੇ ਹਨ ਕਿ ਜੀਵਨ ਨੂੰ ਸਥਾਈ ਸਮਝਣ ਦੀ ਭੁੱਲ ਕਰਨ ਵਾਲਿਆਂ ਨੂੰ ਸੋਚਣਾ ਚਾਹੀਦਾ ਹੈ ਕਿ ਅੱਜ ਸਾਡੇ ਪੂਰਵਜ ਜਾਂ ਵੱਡੇ-ਵਡੇਰੇ ਕਿੱਥੇ ਹਨ? ਉਨ੍ਹਾਂ ਵਿੱਚੋਂ ਕੋਈ ਵੀ ਸੰਸਾਰ ਵਿੱਚੋਂ ਨਹੀਂ ਸੀ ਜਾਣਾ ਚਾਹੁੰਦਾ, ਪਰ ਜਾਣਾ ਉਨ੍ਹਾਂ ਨੂੰ ਜ਼ਰੂਰ ਪਿਆ। ‘ਤੈ ਪਾਸਹੁ ਓਇ ਲਦ ਗਏ ਤੂੰ ਅਜੈ ਨ ਪਡੀਨੋਹਿ’— ਆਪ ਕਹਿੰਦੇ ਹਨ ਕਿ ਬਿਲਕੁਲ ਸਿੱਧੀ ਜਿਹੀ ਗੱਲ ਹੈ ਕਿ ਜਾਂ ਤਾਂ ਸਾਥੋਂ ਪਹਿਲਾਂ ਆਏ ਵੀ ਇਥੇ ਰਹਿ ਸਕਦੇ ਸਨ ਜਾਂ ਅਸੀਂ ਵੀ ਨਹੀਂ ਰਹਿ ਸਕਦੇ।

ਕਹੈ ਫਰੀਦੁ ਸਹੇਲੀਹੋ ਸਹੁ ਅਲਾਏਸੀ॥

ਹੰਸੁ ਚਲਸੀ ਭੁੰਮਣਾ ਅਹਿ ਤਨੁ ਢੇਰੀ ਥੀਸੀ॥¹³

ਪਿਆਰੇ ਦੋਸਤੋ, ਤੁਸੀਂ ਚੰਗੀ ਤਰ੍ਹਾਂ ਸਮਝ ਲਵੋ ਕਿ ਜਦ ਰੂਹ ਰੂਪੀ ਇਸਤਰੀ ਨੂੰ ਕੁੱਲ-ਮਾਲਕ ਰੂਪੀ ਪਤੀ ਦੀ ਆਵਾਜ਼ ਪੈਂਦੀ ਹੈ (ਸਹੁ ਅਲਾਏਸੀ) ਤਾਂ ਦੁਚਿਤੀ ਵਿਚ ਫਸੀ ਆਤਮਾ ਰੂਪੀ ਇਸਤਰੀ (ਹੰਸੁ ਭੁੰਮਣਾ) ਨੂੰ ਮਜਬੂਰਨ ਸਰੀਰ ਦਾ ਸਾਥ ਛੱਡਣਾ ਪੈਂਦਾ ਹੈ। ਆਤਮਾ ਸਰੀਰ ਤੋਂ ਜੁੜਾ ਨਹੀਂ ਹੋਣਾ ਚਾਹੁੰਦੀ ਪਰ ਉਸ ਨੂੰ ਜੋਰ-ਜਬਰੀ ਸਰੀਰ ਤੋਂ ਜੁੜਾ ਕਰ ਦਿੱਤਾ ਜਾਂਦਾ ਹੈ ਅਤੇ ਸਰੀਰ ਪਿੱਛੇ ਮਿੱਟੀ ਦੀ ਢੇਰੀ ਬਣ ਕੇ ਰਹਿ ਜਾਂਦਾ ਹੈ। ਸਰੀਰ ਅਤੇ ਆਤਮਾ ਦਾ ਸੰਬੰਧ ਝੂਠਾ ਅਤੇ ਥੋੜ੍ਹ-ਥਿਰਾ ਹੈ। ਇਸ ਲਈ ਤੁਸੀਂ ਸਰੀਰ ਦੇ ਮੋਹ ਤੋਂ ਬਚੋ। ਮੌਤ ਤੋਂ ਬਾਦ ਇਸ ਨੂੰ ਮਿੱਟੀ ਵਿਚ ਦੱਬ ਦਿੱਤਾ ਜਾਵੇਗਾ ਜਾਂ ਅੱਗ ਵਿਚ ਸਾੜ ਦਿੱਤਾ ਜਾਵੇਗਾ। ਜਦ ਅੰਤ ਸਮੇਂ ਸਰੀਰ ਹੀ ਰੂਹ ਦੇ ਨਾਲ ਨਹੀਂ ਜਾਂਦਾ ਤਾਂ ਸੰਸਾਰ ਦੇ ਭਾਂਤ-ਭਾਂਤ ਦੇ ਸਮਾਨ ਅਤੇ ਰਿਸ਼ਤੇਦਾਰ-ਸੰਬੰਧੀ ਕਿਵੇਂ ਨਾਲ ਜਾ ਸਕਦੇ ਹਨ?

‘ਬੁਢਾ ਹੋਆ ਸੇਖ ਫਰੀਦੁ’

ਬੁਢਾ ਹੋਆ ਸੇਖ ਫਰੀਦੁ ਕੰਬਣਿ ਲਗੀ ਦੇਹ॥

ਜੇ ਸਉ ਵਰਿਆ ਜੀਵਣਾ ਭੀ ਤਨੁ ਹੋਸੀ ਖੇਹ॥¹⁴

ਆਪ ਦੋਹਰੀ ਚੇਤਾਵਨੀ ਦੇ ਰਹੇ ਹਨ— ਇਕ ਇਹ ਕਿ ਜਵਾਨੀ ਥਿਰ ਨਹੀਂ ਅਤੇ ਦੂਜੀ ਇਹ ਕਿ ਉਮਰ ਜਿੰਨੀ ਮਰਜ਼ੀ ਲੰਮੀ ਹੋਵੇ ਪਰ ਮੌਤ ਨੂੰ ਸਦਾ ਲਈ ਕਿਸੇ ਮੁਹਤ ਵਿਚ ਨਹੀਂ ਟਾਲਿਆ ਜਾ ਸਕਦਾ। ਜਵਾਨੀ ਮਸਤਾਨੀ ਅਤੇ ਮੂੰਹ-ਜ਼ੋਰ ਹੁੰਦੀ

ਹੈ ਪਰ ਹੁੰਦੀ ਹੈ ਚਾਰ ਦਿਨਾਂ ਦੀ ਪ੍ਰਾਹੁਣੀ। ਬੁਢਾਪੇ ਵਿਚ ਤਾਂ ਸਰੀਰ ਲਈ ਆਪਣਾ ਭਾਰ ਢੋਣਾ ਹੀ ਮੁਸ਼ਕਲ ਹੋ ਜਾਂਦਾ ਹੈ, ਉਸ ਸਮੇਂ ਉਸ ਤੋਂ ਰੱਬ ਦੀ ਭਗਤੀ ਦੀ ਆਸ ਕਿਵੇਂ ਰੱਖੀ ਜਾ ਸਕਦੀ ਹੈ? ਬਾਬਾ ਫਰੀਦ ਚੇਤਾਵਨੀ ਦਿੰਦੇ ਹਨ:

ਫਰੀਦਾ ਅਖੀ ਦੇਖਿ ਪਤੀਣੀਆਂ ਸੁਣਿ ਸੁਣਿ ਗੀਣੇ ਕੰਨ ॥

ਸਾਖ ਪਕੰਦੀ ਆਈਆ ਹੋਰ ਕਰੇਂਦੀ ਵੰਨ ॥¹⁵

ਬੁਢਾਪੇ ਵਿਚ ਪਹੁੰਚ ਕੇ ਅੱਖਾਂ ਦੀ ਜੋਤ ਮੰਦ ਪੈ ਜਾਂਦੀ ਹੈ ਅਤੇ ਕੰਨ ਸੁਣਨਾ ਬੰਦ ਕਰ ਦਿੰਦੇ ਹਨ। ਸੁੱਕੀ ਲੱਕੜ ਦਾ ਰੂਪ ਧਾਰ ਚੁੱਕਾ ਅਤੇ ਝੁਰੜੀਆਂ ਦਾ ਮਾਰਿਆ ਜਿਸਮ, ਅਸਲੋਂ ਨਕਾਰਾ ਹੋ ਜਾਂਦਾ ਹੈ।

ਚਬਣ ਚਲਣ ਰਤੰਨ ਸੇ ਸੁਣੀਅਰ ਬਹਿ ਗਏ ॥

ਹੇੜੇ ਮੁਤੀ ਧਾਹ ਸੇ ਜਾਨੀ ਚਲਿ ਗਏ ॥¹⁶

ਬੁਢਾਪੇ ਵਿਚ ਸਾਡੇ ਦੰਦ (ਚਬਣ), ਲੱਤਾਂ (ਚਲਣ), ਅੱਖਾਂ (ਰਤੰਨ) ਅਤੇ ਕੰਨ (ਸੁਣੀਅਰ) ਜਵਾਬ ਦੇ ਜਾਂਦੇ ਹਨ। ਇਹੋ ਹਾਲਤ ਸਰੀਰ ਦੇ ਬਾਕੀ ਅੰਗਾਂ ਦੀ ਵੀ ਹੋ ਜਾਂਦੀ ਹੈ। ਨਿਕੰਮਾ ਹੋ ਚੁੱਕਾ ਸਰੀਰ ਧਾਹਾਂ ਮਾਰਦਾ ਹੈ (ਹੇੜੇ ਮੁਤੀ ਧਾਹ) ਕਿ ਮੇਰੇ ਸਾਥੀ ਭਾਵ ਮੇਰੇ ਅੰਗ, ਮੇਰਾ ਸਾਥ ਛੱਡ ਗਏ ਹਨ, 'ਸੇ ਜਾਨੀ ਚਲਿ ਗਏ'।

ਫਰੀਦਾ ਇਨੀ ਨਿਕੀ ਜੰਘੀਐ ਥਲ ਡੂੰਗਰ ਭਵਿਓਮ੍ਹਿ ॥

ਅਜੁ ਫਰੀਦੈ ਕੁਜੜਾ ਸੈ ਕੋਹਾਂ ਬੀਓਮਿ ॥¹⁷

ਜਵਾਨੀ ਵਿਚ ਗੱਭਰੂ ਛੋਟੀਆਂ-ਛੋਟੀਆਂ ਲੱਤਾਂ (ਨਿਕੀ ਜੰਘੀਐ) ਨਾਲ ਵੱਡੇ ਤੋਂ ਵੱਡੇ ਪੈਂਡੇ ਮਾਰ ਲੈਂਦਾ ਹੈ। ਉਹ ਨੱਚਦਾ-ਟੱਪਦਾ, ਹੱਸਦਾ-ਖੇਡਦਾ ਲੰਮੇ ਚੌੜੇ ਰੇਗਿਸਤਾਨ, ਜੰਗਲ ਅਤੇ ਅਸਮਾਨ ਨਾਲ ਗੱਲਾਂ ਕਰਦੇ ਪਰਬਤ (ਡੂੰਗਰ) ਪਾਰ ਕਰ ਜਾਂਦਾ ਹੈ ਪਰ ਬੁਢਾਪੇ ਵਿਚ ਪਹੁੰਚ ਕੇ ਉਸ ਨੂੰ ਮੰਜੇ ਦੇ ਪਾਵੇ ਨਾਲ ਪਿਆ ਕੁੱਜਾ ਵੀ ਸੌ ਕੋਹਾਂ ਉੱਤੇ ਪਿਆ ਪ੍ਰਤੀਤ ਹੁੰਦਾ ਹੈ।

ਸੰਤ-ਮਹਾਤਮਾਂ ਚੇਤਾਵਨੀ ਦਿੰਦੇ ਹਨ ਕਿ ਜਦ ਸਰੀਰ ਦੇ ਸਭ ਅੰਗ ਜਵਾਬ ਦੇ ਦੇਣਗੇ ਤਾਂ ਉਸ ਸਮੇਂ ਕੁਝ ਨਹੀਂ ਬਣ ਸਕੇਗਾ। ਜੋ ਕੁਝ ਬਣਾਉਣਾ ਚਾਹੁੰਦੇ ਹਾਂ ਅੱਜ ਅਤੇ ਹੁਣੇ ਬਣਾਉਣਾ ਚਾਹੀਦਾ ਹੈ। ਸੰਤ ਭੀਖਣ ਜੀ ਕਹਿੰਦੇ ਹਨ:

ਨੈਨਹੁ ਨੀਰੁ ਬਹੈ ਤਨੁ ਖੀਨਾ ਭਏ ਕੇਸ ਦੁਧ ਵਾਨੀ ॥

ਰੂਧਾ ਕੰਨੁ ਸਬਦੁ ਨਹੀ ਉਚਰੈ ਅਬ ਕਿਆ ਕਰਹਿ ਪਰਾਨੀ ॥¹⁸

ਬਾਬਾ ਫਰੀਦ ਕਹਿੰਦੇ ਹਨ:

ਕੰਧੀ ਉਤੈ ਰੁਖੜਾ ਕਿਚਰਕੁ ਬੰਨੈ ਧੀਰੁ ॥

ਫਰੀਦਾ ਕਚੈ ਭਾਂਡੈ ਰਖੀਐ ਕਿਚਰੁ ਤਾਈ ਨੀਰੁ ॥¹⁹

ਸਹੀਰ ਦਰਿਆ ਦੇ ਕੰਢੇ ਉੱਗੇ ਬਿਰਛ ਦੀ ਨਿਆਈਂ ਹੈ ਜਿਸ ਨੂੰ ਢਾਹ ਲੱਗੀ ਕਿ ਲੱਗੀ। ਇਹ ਕੱਚੇ ਭਾਂਡੇ ਸਮਾਨ ਹੈ ਜਿਸ ਵਿਚ ਸਾਹਾਂ ਦਾ 'ਨੀਰ' ਬਹੁਤੀ ਦੇਰ ਬਚਾ ਕੇ ਨਹੀਂ ਰਖਿਆ ਜਾ ਸਕਦਾ।

‘ਸੇਖ ਹੈਯਾਤੀ ਜਗਿ ਨ ਕੋਈ ਬਿਰੁ ਰਹਿਆ’

ਬਾਬਾ ਫ਼ਰੀਦ ਆਪਣੇ ਉਪਰੋਕਤ ਵਿਚਾਰਾਂ ਨੂੰ ਇਕ ਵਿਸ਼ਾਲ ਵਿਸ਼ਟੀ ਤੋਂ ਪੇਸ਼ ਕਰਦੇ ਹੋਏ ਕਹਿੰਦੇ ਹਨ:

ਸੇਖ ਹੈਯਾਤੀ ਜਗਿ ਨ ਕੋਈ ਬਿਰੁ ਰਹਿਆ॥

ਜਿਸੁ ਆਸਣਿ ਹਮ ਬੈਠੇ ਕੇਤੇ ਬੈਸਿ ਗਇਆ॥^{੧੦}

‘ਜਗਿ ਨਾ ਕੋਈ ਬਿਰੁ ਰਹਿਆ’ ਭਾਵ ਇਸ ਸੰਸਾਰ ਵਿਚ ਕੋਈ ਵੀ ਸਦਾ ਨਹੀਂ ਰਹਿ ਸਕਦਾ। ‘ਜਿਸੁ ਆਸਣਿ ਹਮ ਬੈਠੇ ਕੇਤੇ ਬੈਸਿ ਗਇਆ’—ਜਿਸ ਥਾਂ ਅਸੀਂ ਅੱਜ ਬੈਠੇ ਹਾਂ, ਉੱਥੇ ਅਨੇਕ ਲੋਕ ਪਹਿਲੋਂ ਬੈਠ ਚੁੱਕੇ ਹਨ। ਜਿਹੜੀਆਂ ਜ਼ਮੀਨਾਂ-ਜਾਇਦਾਦਾਂ ਅਤੇ ਪਦਵੀਆਂ ਅੱਜ ਸਾਡੇ ਨਾਂ ਹਨ, ਪਹਿਲਾਂ ਦੂਜਿਆਂ ਦੇ ਨਾਂ ਸਨ। ਨਾ ਪਹਿਲਾਂ ਹੋਏ ਲੋਕ ਸਦਾ ਰਹੇ, ਨਾ ਅਸਾਂ ਸਦਾ ਰਹਿਣਾ ਹੈ। ਇਹ ਚੀਜ਼ਾਂ ਨਾ ਪਹਿਲੋਂ ਆਏ ਲੋਕਾਂ ਦੇ ਨਾਲ ਗਈਆਂ, ਨਾ ਸਾਡੇ ਨਾਲ ਜਾਣਗੀਆਂ। ਇਨ੍ਹਾਂ ਦਾ ਲੋਭ ਅਤੇ ਮੋਹ ਝੂਠਾ ਅਤੇ ਨਿਰਾਰਥਕ ਹੈ। ਆਪ ਕਹਿੰਦੇ ਹਨ:

ਫ਼ਰੀਦਾ ਖਿੰਬੜਿ ਮੇਖਾ ਅਗਲੀਆ ਜਿੰਦੁ ਨ ਕਾਈ ਮੇਖ॥

ਵਾਰੀ ਆਪੋ ਆਪਣੀ ਚਲੇ ਮਸਾਇਕ ਸੇਖ॥^੧

‘ਖਿੰਬੜਿ ਮੇਖਾ ਅਗਲੀਆ’ ਭਾਵ ਗੋਦੜੀ ਬਾਰ-ਬਾਰ ਫਟਦੀ ਹੈ ਤਾਂ ਉਹਨੂੰ ਬਾਰ-ਬਾਰ ਟਾਕੀਆਂ (ਮੇਖਾ) ਲਾਈਆਂ ਜਾ ਸਕਦੀਆਂ ਹਨ ਪਰ ਜਿੰਦੜੀ ਦੀ ਗੋਦੜੀ ਫਟਦੀ ਹੈ ਤਾਂ ਬਸ ਫਟ ਜਾਂਦੀ ਹੈ। ਮੌਤ ਅੱਗੇ ਕਿਸੇ ਦਾ ਕੋਈ ਚਾਰਾ ਨਹੀਂ ਚੱਲਦਾ। ‘ਵਾਰੀ ਆਪੋ ਆਪਣੀ ਚਲੇ ਮਸਾਇਕ ਸੇਖ’— ਸਿਰਫ਼ ਗ਼ਰੀਬ, ਅਨਪੜ੍ਹ ਅਤੇ ਬਦਕਾਰ ਲੋਕ ਹੀ ਮੌਤ ਦਾ ਨਿਸ਼ਾਨਾ ਨਹੀਂ ਬਣਦੇ, ਵੱਡੇ ਤੋਂ ਵੱਡੇ ਵਿਦਵਾਨ, ਸਾਇੰਸਦਾਨ, ਸਿਆਸਤਦਾਨ, ਗੁਣੀ, ਗਿਆਨੀ, ਦਾਨੀ ਅਤੇ ਆਚਾਰਵੰਤ ਵੀ ਆਪੋ-ਆਪਣੀ ਵਾਰੀ ਇਥੋਂ ਕੂਚ ਕਰ ਜਾਂਦੇ ਹਨ। ਦੌਲਤ, ਇਲਮ, ਸੁੰਦਰਤਾ, ਸ਼ਕਤੀ, ਗਿਆਨ ਅਤੇ ਨੇਕੀ ਕੁਝ ਵੀ ਮੌਤ ਦੇ ਵਾਰ ਸਾਹਮਣੇ ਢਾਲ ਨਹੀਂ ਬਣ ਸਕਦਾ।

ਪਾਸਿ ਦਮਾਮੇ ਛਤੁ ਸਿਰਿ ਭੇਰੀ ਸਡੋ ਰਡ॥

ਜਾਇ ਸੁਤੇ ਜੀਰਾਣ ਮਹਿ ਥੀਏ ਅਤੀਮਾ ਗਡ॥^{੧੨}

* ਮਸਾਇਕ ਸੇਖ— ‘ਮਸ਼ਾਇਖ’, ‘ਸ਼ੇਖ’ ਦਾ ਬਹੁ-ਵਚਨ ਹੈ।

ਕੀ ਮੌਤ ਸਿਰਫ਼ ਗ਼ਰੀਬਾਂ-ਲਾਚਾਰਾਂ ਨੂੰ ਆਉਂਦੀ ਹੈ? ਨਹੀਂ। ‘ਪਾਸਿ ਦਮਾਮੇ ਛਤੁ ਸਿਰਿ ਭੇਰੀ ਸਭੋ ਰਝ’— ਉਹ ਰਾਜੇ-ਮਹਾਰਾਜੇ, ਜਿਨ੍ਹਾਂ ਦੇ ਦੁਆਲੇ ਉਨ੍ਹਾਂ ਦੀ ਮਹਿਮਾ ਦੇ ਵਾਜੇ ਵਜਾਏ ਜਾਂਦੇ ਹਨ, ਜਿਨ੍ਹਾਂ ਦੀ ਉਪਮਾ ਦੀਆਂ ਵਾਰਾਂ ਗਾਈਆਂ ਜਾਂਦੀਆਂ ਹਨ ਅਤੇ ਜਿਨ੍ਹਾਂ ਦੇ ਸਿਰਾਂ ਉੱਤੇ ਛਤਰ ਝੁਲਦੇ ਹਨ, ਉਹ ਵੀ ਕਬਰਸਤਾਨ ਦੀ ਉਜਾੜ (ਜੀਰਾਣ) ਵਿਚ ਜਾ ਪਹੁੰਚਦੇ ਹਨ। ਉਨ੍ਹਾਂ ਨੂੰ ਯਤੀਮਾਂ ਵਾਂਗ ਕਬਰਾਂ ਵਿਚ ਗੱਡ ਦਿੰਦੇ ਹਨ, ‘ਬੀਏ ਅਤੀਮਾ ਗਡ’। ਉਹ ਅੰਤ ਸਮੇਂ ਖ਼ਾਲੀ ਹੱਥ ਝਾੜ ਕੇ ਇੱਥੋਂ ਤੁਰ ਜਾਂਦੇ ਹਨ।

ਚਲਿ ਚਲਿ ਗਈਆਂ ਪੰਖੀਆਂ ਜਿਨ੍ਹੀ ਵਸਾਏ ਤਲ॥

ਫਰੀਦਾ ਸਰੁ ਭਰਿਆ ਭੀ ਚਲਸੀ ਥਕੇ ਕਵਲ ਇਕਲ॥^{੧੩}

ਸੰਸਾਰ ਸਰੋਵਰ ਦੇ ਕੰਢੇ ਖੇਡ ਰਹੇ ਜੀਵ ਰੂਪੀ ਪੰਛੀ ਹੀ ਮੌਤ ਦਾ ਸ਼ਿਕਾਰ ਨਹੀਂ ਹੁੰਦੇ, ਇਕ ਦਿਨ ਇਹ ਭਰਿਆ ਹੋਇਆ ਸਰੋਵਰ ਵੀ ਖ਼ਾਲੀ ਹੋ ਜਾਣਾ ਹੈ, ‘ਸਰੁ ਭਰਿਆ ਭੀ ਚਲਸੀ’। ਨਾ ਸੰਸਾਰ ਥਿਰ ਹੈ ਅਤੇ ਨਾ ਹੀ ਸੰਸਾਰ ਦਾ ਕੋਈ ਪ੍ਰਾਣੀ।

ਫਰੀਦਾ ਰੁਤਿ ਫਿਰੀ ਵਣੁ ਕੰਥਿਆ ਪਤ ਝੜੇ ਝੜਿ ਪਾਹਿ॥

ਚਾਰੇ ਕੁੰਡਾ ਢੂੰਢੀਆਂ ਰਹਣੁ ਕਿਥਾਊ ਨਾਹਿ॥^{੧੪}

‘ਪਤ ਝੜੇ ਝੜਿ ਪਾਹਿ’—ਪੱਤਝੜ ਆਉਂਦੀ ਹੈ ਤਾਂ ਬਿਰਛਾਂ ਦੇ ਸਾਰੇ ਪੱਤੇ ਝੜ ਜਾਂਦੇ ਹਨ। ਉਸੇ ਤਰ੍ਹਾਂ ਮੌਤ ਹਰ ਕਿਸੇ ਨੂੰ ਆਉਂਦੀ ਹੈ ਅਤੇ ਕਿਸੇ ਥਾਂ ਵੀ ਆ ਜਾਂਦੀ ਹੈ, ‘ਰਹਣੁ ਕਿਥਾਊ ਨਾਹਿ’। ਸਿਰਫ਼ ਹਿੰਦੁਸਤਾਨੀ ਹੀ ਮੌਤ ਦਾ ਸ਼ਿਕਾਰ ਨਹੀਂ ਹੁੰਦੇ; ਅਮਰੀਕਨ, ਅਫ਼ਰੀਕਨ ਵੀ ਮੌਤ ਹੱਥੋਂ ਨਹੀਂ ਬਚ ਸਕਦੇ। ‘ਚਾਰੇ ਕੁੰਡਾ ਢੂੰਢੀਆਂ’ ਭਾਵ ਸੰਸਾਰ ਦੇ ਚਾਰੇ ਕੋਨੇ ਢੂੰਡ ਕੇ ਦੇਖ ਲਵੋ ਹਰ ਥਾਂ ਮੌਤ ਦਾ ਪਹਿਰਾ ਨਜ਼ਰ ਆਵੇਗਾ। ਚਾਰੇ ਉੱਚੇ ਤੋਂ ਉੱਚੇ ਪਰਬਤ ਉੱਤੇ ਜਾ ਬੈਠੀਏ, ਚਾਹੇ ਪਾਤਾਲ ਵਿਚ ਡੁਪ ਕੇ ਬੈਠ ਜਾਈਏ, ਸੰਸਾਰ ਦੀ ਕੋਈ ਥਾਂ ਮੌਤ ਦੀ ਪਹੁੰਚ ਤੋਂ ਪਰ੍ਹੇ ਨਹੀਂ ਹੈ।

ਚਲੇ ਚਲਣਹਾਰ ਵਿਚਾਰਾ ਲੇਇ ਮਨੋ॥

ਗੰਢੇਦਿਆਂ ਛਿਅ ਮਾਹ ਤੁਝੈਦਿਆ ਹਿਕੁ ਖਿਨੋ॥^{੧੫}

‘ਚਲੇ ਚਲਣਹਾਰ ਵਿਚਾਰਾ ਲੇਇ ਮਨੋ’—ਤੁਸੀਂ ਮਨ ਵਿਚ ਚੰਗੀ ਤਰ੍ਹਾਂ ਵਿਚਾਰ ਕੇ ਦੇਖੋ ਕਿ ਜਦ ਸਾਰੀ ਦੁਨੀਆ ਇੱਥੋਂ ਚੱਲੀ ਜਾ ਰਹੀ ਹੈ ਤਾਂ ਤੁਸੀਂ ਇਥੇ ਸਦਾ ਕਿਵੇਂ ਰਹਿ ਸਕਦੇ ਹੋ? ਜੇ ਇਥੇ ਕੋਈ ਰਹਿ ਸਕਦਾ ਹੁੰਦਾ ਤਾਂ ਸਾਡੇ ਤੋਂ ਪਹਿਲਾਂ ਆਏ ਲੋਕ ਇੱਥੋਂ ਕਿਉਂ ਚਲੇ ਜਾਂਦੇ? ਅਤੇ ਜੇ ਪਹਿਲਾਂ ਇਥੇ ਕੋਈ ਨਹੀਂ ਰਹਿ ਸਕਿਆ ਤਾਂ ਅਸੀਂ ਇਥੇ ਸਦਾ ਰਹਿਣ ਦੀ ਆਸ ਕਿਵੇਂ ਰੱਖ ਸਕਦੇ ਹਾਂ?

‘ਗੰਢੇਦਿਆਂ ਛਿਅ ਮਾਹ ਤੁਝੈਦਿਆ ਹਿਕੁ ਖਿਨੋ’—ਕਿਸੇ ਚੀਜ਼ ਦੇ ਬਣਨ ਵਿਚ ਲੰਮਾ ਸਮਾਂ ਲੱਗਦਾ ਹੈ ਪਰ ਉਸ ਦਾ ਅੰਤ ਝਟਪਟ ਹੋ ਜਾਂਦਾ ਹੈ। ਜਿਹੜਾ ਸਰੀਰ

ਸਾਲਾਂ ਵਿਚ ਪਰਵਾਨ ਚੜ੍ਹਦਾ ਹੈ, ਉਹ ਮਾਮੂਲੀ ਜਿਹੇ ਬਹਾਨੇ ਨਾਲ ਮੌਤ ਦੀ ਲਪੇਟ ਵਿਚ ਆ ਜਾਂਦਾ ਹੈ। ਨਿੱਕੀ ਜਿਹੀ ਬਿਮਾਰੀ ਜਾਂ ਨਿੱਕਾ ਜਿਹਾ ਹਾਦਸਾ ਜਾਨ-ਲੇਵਾ ਸਿੱਧ ਹੁੰਦਾ ਹੈ। ਮੌਤ ਅਟੱਲ ਹੈ ਅਤੇ ਕਿਸੇ ਸਮੇਂ, ਕਿਸੇ ਬਹਾਨੇ ਆ ਸਕਦੀ ਹੈ। ਸਦੀਵੀ ਜੀਵਨ ਦਾ ਭਰੋਸਾ ਰੱਖਣਾ ਨਿਪਟ ਅਗਿਆਨਤਾ ਹੈ।

‘ਅਚਿੰਤੇ ਬਾਜ ਪਏ’

ਮੌਤ ਸਰਵ-ਵਿਆਪੀ ਅਤੇ ਅਟੱਲ ਹੈ, ਪਰ ਇਹ ਆਉਂਦੀ ਅਚਨਚੇਤ ਹੈ। ਆਪ ਇਸ਼ਾਰਾ ਕਰਦੇ ਹਨ:

ਫਰੀਦਾ ਦਰੀਆਵੈ ਕੰਨੈ ਬਗੁਲਾ ਬੈਠਾ ਕੇਲ ਕਰੇ ॥

ਕੇਲ ਕਰੇਦੇ ਹੰਝ ਨੋ ਅਚਿੰਤੇ ਬਾਜ ਪਏ ॥

ਬਾਜ ਪਏ ਤਿਸੁ ਰਬ ਦੇ ਕੇਲਾਂ ਵਿਸਰੀਆਂ ॥

ਜੋ ਮਨਿ ਚਿਤਿ ਨ ਚੇਤੇ ਸਨਿ ਸੋ ਗਾਲੀ ਰਬ ਕੀਆਂ ॥^{੧੬}

ਸੰਸਾਰ ਰੂਪੀ ਦਰਿਆ ਦੇ ਕੰਢੇ, ਇੰਦਰੀਆਂ ਦੇ ਭੋਗਾਂ, ਵਿਸ਼ਿਆਂ-ਵਿਕਾਰਾਂ ਅਤੇ ਅਨੇਕ ਪ੍ਰਕਾਰ ਦੇ ਕਰਮਾਂ ਦੀਆਂ ਮਨ-ਚਾਹੀਆਂ ਖੇਡਾਂ ਖੇਡ ਰਹੇ ਜੀਵ ਉੱਤੇ ਅਚਾਨਕ ਮੌਤ ਦੇ ਬਾਜ ਟੁੱਟ ਪੈਂਦੇ ਹਨ। ‘ਕੇਲਾਂ ਵਿਸਰੀਆਂ’— ਅੱਖ ਦੇ ਫੋਰ ਵਿਚ ਭਾਂਤ-ਭਾਂਤ ਦੇ ਰੰਗ-ਤਮਾਸ਼ੇ, ਨਾਚ-ਗਾਣੇ, ਨਾਟਕ-ਚੇਟਕ, ਕਿਸਮ-ਕਿਸਮ ਦੇ ਪਰਿਵਾਰਕ, ਸਮਾਜਕ, ਰਾਸ਼ਟਰੀ ਅਤੇ ਅੰਤਰ-ਰਾਸ਼ਟਰੀ ਕਾਰ-ਵਿਹਾਰ ਠੱਪ ਹੋ ਜਾਂਦੇ ਹਨ। ਉਸ ਸਮੇਂ ਅਚਾਨਕ ਉਹ ਭਾਣਾ ਵਾਪਰ ਜਾਂਦਾ ਹੈ, ਜਿਸ ਦਾ ਸੁਪਨਾ ਵੀ ਨਹੀਂ ਲਿਆ ਹੁੰਦਾ, ‘ਜੋ ਮਨਿ ਚਿਤਿ ਨ ਚੇਤੇ ਸਨਿ ਸੋ ਗਾਲੀ ਰਬ ਕੀਆਂ’।

ਫਰੀਦਾ ਭੋਨੀ ਘੜੀ ਸਵੰਨਵੀ ਟੁਟੀ ਨਾਗਰ ਲਜੁ ॥

ਅਜਰਾਈਲੁ ਫਰੋਸਤਾ ਕੈ ਘਰਿ ਨਾਠੀ ਅਜੁ ॥^{੧੭}

‘ਭੋਨੀ ਘੜੀ ਸਵੰਨਵੀ’—ਜਿਸ ਤਰ੍ਹਾਂ ਮਾਮੂਲੀ ਜਿਹੀ ਠੋਕਰ ਲੱਗਣ ਨਾਲ ਸੋਹਣੇ ਰੰਗ-ਰੂਪ ਵਾਲੀ ਸੁਰਾਹੀ ਟੁੱਟ ਜਾਂਦੀ ਹੈ, ਉਸੇ ਤਰ੍ਹਾਂ ਮੌਤ ਦੀ ਠੋਕਰ ਲੱਗਦੇ ਸਾਰੇ ਅਨੇਕ ਰੰਗਾਂ ਨਾਲ ਸ਼ਿੰਗਾਰੀ ਦੇਹੀ ਟੁੱਟ-ਭੱਜ ਜਾਂਦੀ ਹੈ। ਮੌਤ ਦਾ ਫ਼ਰਿਸ਼ਤਾ ਸਰੀਰ ਰੂਪੀ ਘਰ ਵਿਚ ਪ੍ਰਾਗਟਾ ਆ ਬਣਦਾ ਹੈ; ਸਾਹਾਂ ਦੀ ਸੁੰਦਰ ਲੱਜ (ਨਾਗਰ ਲਜੁ) ਅਤੇ ਸਰੀਰ ਰੂਪੀ ਸੁੰਦਰ ਘੜਾ ਦੋਵੇਂ ਟੁੱਟ ਜਾਂਦੇ ਹਨ। ਇਕ ਵਾਰ ਧਰਤੀ ਤੋਂ ਕੂਚ ਕਰ ਗਿਆ ਜੀਵ ਮੁੜ ਕਦੇ ਉਸੇ ਰੂਪ ਵਿਚ ਏਥੇ ਦਿਖਾਈ ਨਹੀਂ ਦਿੰਦਾ।

ਫਰੀਦਾ ਦੁਹੁ ਦੀਵੀ ਬਲੰਦਿਆ ਮਲਕੁ ਬਹਿਠਾ ਆਇ ॥

ਗੜੁ ਲੀਤਾ ਘਟੁ ਲੁਟਿਆ ਦੀਵੜੇ ਗਇਆ ਬੁਝਾਇ ॥^{੧੮}

ਹਾਲੇ ਅੱਖਾਂ ਦੇ ਦੀਵੇ ਜਗ ਰਹੇ ਹੁੰਦੇ ਹਨ ਕਿ ਜੀਵ ਦੇ ਦੇਖਦਿਆਂ-ਦੇਖਦਿਆਂ ਮੌਤ ਦਾ ਫਰਿਸ਼ਤਾ (ਮਲਕ) ਆ ਕੇ ਸਰੀਰ ਵਿਚ ਡੇਰਾ ਲਾ ਲੈਂਦਾ ਹੈ। ਜੀਵ ਅਸਲੋਂ ਬੇਵਸ ਅਤੇ ਲਾਚਾਰ ਹੁੰਦਾ ਹੈ। ਮੌਤ ਦਾ ਫਰਿਸ਼ਤਾ ਸਰੀਰ ਰੂਪੀ ਕਿਲ੍ਹੇ (ਗੜ੍ਹ) ਵਿੱਚੋਂ ਸਵਾਸਾਂ ਦੀ ਪੂੰਜੀ ਲੁੱਟ ਲੈਂਦਾ ਹੈ (ਘਟ ਲੁਟਿਆ) ਅਤੇ ਅੰਤ ਨੂੰ ਨੈਣਾਂ ਦੇ ਦੀਵੇ ਵੀ ਬੁਝਾ ਦਿੰਦਾ ਹੈ, 'ਦੀਵੜੇ ਗਇਆ ਬੁਝਾਇ'।

‘ਵੇਖਹੁ ਬੰਦਾ ਚਲਿਆ’

ਬਾਬਾ ਫਰੀਦ ਸੁਚੇਤ ਕਰਦੇ ਹਨ:

ਸਾਢੇ ਤ੍ਰੈ ਮਣ ਦੇਹੁਗੀ ਚਲੈ ਪਾਣੀ ਅੰਨਿ ॥

ਆਇਓ ਬੰਦਾ ਦੁਨੀ ਵਿਚਿ ਵਤਿ ਆਸੂਣੀ ਬੰਨ੍ਹਿ ॥

ਮਲਕਲ ਮਉਤ ਜਾਂ ਆਵਸੀ ਸਭ ਦਰਵਾਜ਼ੇ ਭੰਨਿ ॥

ਤਿਨ੍ਹ ਪਿਆਰਿਆ ਭਾਈਆਂ ਅਗੈ ਦਿਤਾ ਬੰਨ੍ਹਿ ॥

ਵੇਖਹੁ ਬੰਦਾ ਚਲਿਆ ਚਹੁ ਜਣਿਆ ਦੈ ਕੰਨ੍ਹਿ ॥

ਫਰੀਦਾ ਅਮਲ ਜਿ ਕੀਤੇ ਦੁਨੀ ਵਿਚਿ ਦਰਗਹ ਆਏ ਕੰਮਿ ॥²⁹

ਮਨੁੱਖ ਦੀ ਸਾਢੇ ਤਿੰਨ ਮਣ ਦੀ ਦੇਹ ਅੰਨ-ਪਾਣੀ ਦੇ ਸਹਾਰੇ ਸੰਸਾਰ ਵਿਚ ਭੱਜੀ ਫਿਰਦੀ ਹੈ। ਇਨਸਾਨ ਸੰਸਾਰ ਵਿਚ ਅਨੇਕ ਆਸ਼ਾਵਾਂ-ਤ੍ਰਿਸ਼ਨਾਵਾਂ ਦੀ ਪੋਟਲੀ ਬੰਨ੍ਹ ਕੇ (ਵਤਿ ਆਸੂਣੀ ਬੰਨ੍ਹਿ) ਲਿਆਉਂਦਾ ਹੈ। ਪਰ ਜਦ ਮੌਤ ਦਾ ਫਰਿਸ਼ਤਾ (ਮਲਕੁਲਮੌਤ) ਸਰੀਰ ਦੇ ਸਾਰੇ ਦਰਵਾਜ਼ੇ ਭੰਨ ਕੇ ਅੰਦਰ ਦਾਖਲ ਹੋ ਜਾਂਦਾ ਹੈ ਤਾਂ ਸਰੀਰ ਦੀ ਹਰਕਤ ਬੰਦ ਹੋ ਜਾਂਦੀ ਹੈ ਅਤੇ ਸਭ ਆਸਾਂ ਦਾ ਗਲਾ ਘੁੱਟਿਆ ਜਾਂਦਾ ਹੈ। ਜਿਹੜਾ ਸਰੀਰ ਚੁਸਤੀ-ਫੁਰਤੀ ਦੀ ਸਾਖਿਆਤ ਮੂਰਤ ਸੀ, ਉਹ ਦੂਸਰਿਆਂ ਦੇ ਮੋਢਿਆਂ ਉੱਤੇ ਚੜ੍ਹ ਕੇ ਕਬਰਿਸਤਾਨ ਜਾਂ ਸਮਾਜਾਨ ਭੂਮੀ ਤੱਕ ਦੀ ਯਾਤਰਾ ਪੂਰੀ ਕਰਦਾ ਹੈ। ਉਸ ਸਮੇਂ ਕੁਝ ਵੀ ਨਾਲ ਨਹੀਂ ਚੱਲਦਾ। ‘ਫਰੀਦਾ ਅਮਲ ਜਿ ਕੀਤੇ ਦੁਨੀ ਵਿਚਿ ਦਰਗਹ ਆਏ ਕੰਮਿ’— ਨਾਲ ਜਾਣ ਵਾਲੀ ਇੱਕੋ-ਇਕ ਚੀਜ਼ ਕੁੱਲ-ਮਾਲਕ ਦੀ ਭਗਤੀ ਦਾ ਨੇਕ ਅਮਲ ਹੈ, ਜਿਸ ਵੱਲੋਂ ਇਨਸਾਨ ਜੀਵਨ ਭਰ ਅੱਖਾਂ ਮੀਟੀ ਰੱਖਦਾ ਹੈ।

ਏਨੀ ਲੋਇਣੀ ਦੇਖਦਿਆ ਕੇਤੀ ਚਲਿ ਗਈ ॥

ਫਰੀਦਾ ਲੋਕਾਂ ਆਪੋ ਆਪਣੀ ਮੈ ਆਪਣੀ ਪਈ ॥³⁰

‘ਏਨੀ ਲੋਇਣੀ ਦੇਖਦਿਆ ਕੇਤੀ ਚਲਿ ਗਈ’— ਸਾਡੇ ਦੇਖਦਿਆਂ-ਦੇਖਦਿਆਂ ਸਾਡੇ ਸਾਕ-ਸੰਬੰਧੀ, ਮਿੱਤਰ-ਪਿਆਰੇ ਇੱਥੋਂ ਚੱਲਦੇ ਜਾ ਰਹੇ ਹਨ। ਕਈ ਸਾਨੂੰ ਛੱਡ ਗਏ ਹਨ ਅਤੇ ਕਈਆਂ ਨੂੰ ਅਸੀਂ ਛੱਡ ਜਾਣਾ ਹੈ। ‘ਲੋਕਾਂ ਆਪੋ ਆਪਣੀ

ਮੇ ਆਪਣੀ ਪਈ— ਆਪ ਕਹਿੰਦੇ ਹਨ ਕਿ ਦੁਨੀਆਦਾਰਾਂ ਨੂੰ ਤਾਂ ਦੁਨਿਆਵੀ ਪਦਾਰਥ ਇਕੱਠੇ ਕਰਨ ਦੀ ਆਪਾ-ਧਾਪੀ ਪਈ ਹੋਈ ਹੈ ਪਰ ਮੈਨੂੰ ਇਸ ਗੱਲ ਦੀ ਚਿੰਤਾ ਲੱਗੀ ਹੋਈ ਹੈ ਕਿ ਛੇਤੀ ਤੋਂ ਛੇਤੀ ਕੁੱਲ-ਮਾਲਕ ਦੀ ਬੰਦਗੀ ਦਾ ਧਨ ਇਕੱਠਾ ਕਰ ਲਵਾਂ।

ਇਕ ਵਿਸ਼ਟਾਂਤ

ਪਰਮਾਰਥੀ ਸਾਹਿਤ ਵਿਚ ਇਕ ਵਿਸ਼ਟਾਂਤ ਆਉਂਦਾ ਹੈ। ਇਕ ਰਾਜਾ ਕਿਸੇ ਮਹਾਤਮਾ ਕੋਲ ਗਿਆ। ਉਹ ਮਹਾਤਮਾ ਨੂੰ ਪੁੱਛਦਾ ਹੈ, “ਤੁਹਾਡਾ ਹੁਕਮ ਹੋਵੇ ਤਾਂ ਮੈਂ ਕੁਝ ਤੁਹਾਡੇ ਅਰਪਣ ਕਰਾਂ।” ਮਹਾਤਮਾ ਕਹਿਣ ਲੱਗੇ, “ਜੇ ਚੀਜ਼ ਤੇਰੀ ਆਪਣੀ ਹੈ, ਉਹ ਭੇਟ ਕਰ ਦੇ।” ਰਾਜਾ ਕਹਿੰਦਾ ਹੈ, “ਜੀ, ਮੈਂ ਅਪਣਾ ਰਾਜ-ਪਾਟ ਭੇਟ ਕਰ ਦਿੰਦਾ ਹਾਂ।” ਮਹਾਤਮਾ ਪੁੱਛਦਾ ਹੈ, “ਤੇਰੇ ਤੋਂ ਪਹਿਲੋਂ ਇਹ ਰਾਜ-ਪਾਟ ਕਿਸਦਾ ਸੀ ਅਤੇ ਤੇਰੇ ਪਿੱਛੋਂ ਕਿਸਦਾ ਹੋਵੇਗਾ?” ਰਾਜਾ ਜਵਾਬ ਦਿੰਦਾ ਹੈ, “ਪਹਿਲੋਂ ਮੇਰੇ ਪਿਤਾ ਦਾ ਸੀ ਅਤੇ ਮੇਰੇ ਪਿੱਛੋਂ ਮੇਰੇ ਪੁੱਤਰ ਦਾ ਹੋਵੇਗਾ।” ਮਹਾਤਮਾ ਕਹਿਣ ਲੱਗੇ, “ਫਿਰ ਤਾਂ ਇਹ ਤੇਰਾ ਨਾ ਹੋਇਆ।” ਰਾਜਾ ਕਹਿਣ ਲੱਗਾ, “ਜੀ ਮੈਂ ਅਪਣਾ ਸਰੀਰ ਤੁਹਾਡੀ ਭੇਟ ਕਰ ਦਿੰਦਾ ਹਾਂ।” ਮਹਾਤਮਾ ਨੇ ਪੁੱਛਿਆ, “ਤੇਰੀ ਮੌਤ ਤੋਂ ਬਾਅਦ ਇਹ ਸਰੀਰ ਕਿਸ ਦਾ ਹੋਵੇਗਾ?” ਰਾਜਾ ਜਵਾਬ ਦਿੰਦਾ ਹੈ, “ਜੀ ਅਗਨੀ ਦੀ ਭੇਟ ਹੋ ਜਾਵੇਗਾ। ਮਹਾਤਮਾ ਨੇ ਕਿਹਾ, “ਫਿਰ ਇਹ ਸਰੀਰ ਵੀ ਤੇਰਾ ਨਾ ਹੋਇਆ।” ਰਾਜਾ ਕਹਿੰਦਾ ਹੈ, “ਫਿਰ ਤੁਸੀਂ ਹੀ ਦੱਸੋ ਮੈਂ ਕਿਹੜੀ ਚੀਜ਼ ਤੁਹਾਡੇ ਅਰਪਣ ਕਰਾਂ?” ਮਹਾਤਮਾ ਕਹਿਣ ਲੱਗੇ, “ਰਾਜਾ, ਤੇਰੀ ਹਉਮੈਂ ਤੇਰੀ ਆਪਣੀ ਹੈ, ਜਿਸ ਕਾਰਨ ਤੂੰ ਸੰਸਾਰ ਦੀਆਂ ਚੀਜ਼ਾਂ ਨੂੰ ਆਪਣੀਆਂ ਸਮਝਦਾ ਹੈਂ। ਤੂੰ ਇਹ ਹਉਮੈਂ ਮੈਨੂੰ ਭੇਟ ਕਰ ਦੇ।”

ਮਹਾਤਮਾ ਰਾਜਾ ਨੂੰ ਸਮਝਾਉਣਾ ਚਾਹੁੰਦੇ ਸਨ ਕਿ ਸਰੀਰ, ਸੰਸਾਰ ਅਤੇ ਸੰਸਾਰ ਦੀ ਕਿਸੇ ਚੀਜ਼ ਨੂੰ ਆਪਣਾ ਸਮਝਣਾ ਸਭ ਤੋਂ ਵੱਡੀ ਅਗਿਆਨਤਾ ਹੈ। ਇਹ ਅਗਿਆਨਤਾ ਹੀ ਜੀਵਾਤਮਾ ਅਤੇ ਪਰਮਾਤਮਾ ਦੇ ਦਰਮਿਆਨ ਸਭ ਤੋਂ ਵੱਡੀ ਰੁਕਾਵਟ ਹੈ। ਜਦ ਜੀਵ ਇਸ ਅਗਿਆਨਤਾ ਦੀ ਬਲੀ ਚੜ੍ਹਾ ਦਿੰਦਾ ਹੈ ਤਾਂ ਉਹਦਾ ਪਰਮਾਰਥ ਵਿਚ ਉਨਤੀ ਦਾ ਰਸਤਾ ਸਾਫ਼ ਹੋ ਜਾਂਦਾ ਹੈ।

ਬਾਬਾ ਫਰੀਦ ਅਤੇ ਸਭ ਸੰਤ-ਮਹਾਤਮਾ ਸਾਨੂੰ ਸੰਸਾਰ ਅਤੇ ਸਰੀਰ ਨੂੰ ਆਪਣਾ ਸਮਝਣ ਦੀ ਹਉਮੈਂ ਜਾਂ ਅਗਿਆਨਤਾ ਤੋਂ ਮੁਕਤ ਕਰਨਾ ਚਾਹੁੰਦੇ ਹਨ। ਏਥੇ ਕੁਝ ਵੀ ਸਾਡਾ ਨਹੀਂ। ਜੇ ਕੁਝ ਹੈ ਉਸ ਇਕ ਕੁੱਲ-ਮਾਲਕ ਦਾ ਹੈ। ਅਸੀਂ ਉਸ ਮਾਲਕ ਦੇ ਹਾਂ ਅਤੇ ਉਹ ਸਾਡਾ ਹੈ। ਬਿਨਾਂ ਉਸਦੇ ਨਾ ਕੋਈ ਸਾਡਾ ਹੈ ਅਤੇ ਨਾ ਹੀ ਸਾਡਾ ਬਣ ਸਕਦਾ ਹੈ। ਇਸ ਲਈ ਨਾਸ਼ਵਾਨ ਸਰੀਰ, ਸੰਸਾਰ ਅਤੇ ਇਸ ਦੇ ਸ਼ਕਲਾਂ-ਪਦਾਰਥਾਂ

ਨੂੰ ਸਦੀਵੀ ਸਮਝਣ ਦੀ ਅਗਿਆਨਤਾ ਨੂੰ ਤਜ ਕੇ, ਉਸ ਅਮਰ-ਅਵਿਨਾਸ਼ੀ ਪਰਮੇਸ਼ਰ ਨੂੰ ਆਪਣਾ ਬਣਾਉਣ ਵੱਲ ਧਿਆਨ ਦੇਣਾ ਚਾਹੀਦਾ ਹੈ।

ਚਾਰ ਪ੍ਰਸੰਗ

ਬਾਬਾ ਫ਼ਰੀਦ ਨੇ ਆਪਣੇ ਕਲਾਮ ਵਿਚ ਸਰੀਰ ਅਤੇ ਸੰਸਾਰ ਦੀ ਨਾਸ਼ਮਾਨਤਾ ਨੂੰ ਬਹੁਤ ਸ਼ੁੱਧ ਢੰਗ ਨਾਲ ਉਘਾੜਿਆ ਹੈ। ਆਪ ਦੇ ਕਲਾਮ ਵਿੱਚੋਂ ਇਹ ਚਾਰ ਪ੍ਰਸੰਗ ਮੁੱਖ ਰੱਖ ਲਈਏ ਤਾਂ ਆਪ ਦੁਆਰਾ ਉਸਾਰਿਆ ਨਾਸ਼ਮਾਨਤਾ ਦਾ ਸੰਪੂਰਨ ਦ੍ਰਿਸ਼ ਸਾਫ਼ ਸਾਹਮਣੇ ਆ ਜਾਂਦਾ ਹੈ:

1. ਚਾਰੇ ਕੁੰਡਾ ਢੂੰਢੀਆਂ ਰਹਣੁ ਕਿਥਾਉ ਨਾਹਿ ॥^੧
2. ਸੇਖ ਹੈਯਾਤੀ ਜਗਿ ਨ ਕੋਈ ਥਿਰੁ ਰਹਿਆ ॥^੨
3. ਸਰੁ ਭਰਿਆ ਭੀ ਚਲਸੀ ॥^੩
4. ਜੇ ਸਉ ਵਰਿਆ ਜੀਵਣਾ ਭੀ ਤਨੁ ਹੋਸੀ ਖੋਹ ॥^੪

ਸਪਸ਼ਟ ਹੈ ਕਿ ਬਾਬਾ ਫ਼ਰੀਦ ਦੇ ਕਲਾਮ ਵਿਚ ਨਾਸ਼ਮਾਨਤਾ ਦਾ ਸੁਰ ਪ੍ਰਧਾਨ ਹੈ ਪਰ ਆਪ ਨੇ ਇਸ ਸਾਰੇ ਵਰਣਨ ਦੇ ਨਾਲ ਥਾਂ-ਥਾਂ ਇਸ ਪ੍ਰਕਾਰ ਦੇ ਛੋਟੇ-ਛੋਟੇ ਸੰਕੇਤ ਵੀ ਜੋੜੇ ਹਨ:

1. ਫ਼ਰੀਦਾ ਕਿੜੀ ਪਵੰਦੀਈ ਖੜਾ ਨ ਆਪੁ ਮੁਹਾਇ ॥^੫
2. ਸਾਈ ਜਾਇ ਸਮਾਲਿ ਜਿਥੈ ਹੀ ਤਉ ਵੰਵਣਾ ॥^੬
3. ਨਉਬਤਿ ਵਜੀ ਸੁਬਹ ਸਿਉ ਚਲਣ ਕਾ ਕਰਿ ਸਾਜੁ ॥^੭
4. ਫ਼ਰੀਦਾ ਅਮਲ ਜਿ ਕੀਤੇ ਦੁਨੀ ਵਿਚਿ ਦਰਗਹ ਆਏ ਕੰਮਿ ॥^੮
5. ਆਖੀ ਸੇਖਾ ਬੰਦਗੀ ਚਲਣੁ ਅਜੁ ਕਿ ਕਲਿ ॥^੯

ਆਪ ਨੇ ਸੰਸਾਰ ਦੀ ਨਾਸ਼ਮਾਨਤਾ ਦੀ ਦਰਦਨਾਕ ਅਸਲੀਅਤ ਦਾ ਵਰਣਨ ਅਚੇਤ ਜੀਵ ਨੂੰ ਸੁਚੇਤ ਕਰਨ ਲਈ ਅਤੇ ਇਹ ਸੁਨੇਹਾ ਦੇਣ ਲਈ ਕੀਤਾ ਹੈ ਕਿ ਉਹ ਛੇਤੀ ਤੋਂ ਛੇਤੀ ਆਕਬਤ (ਪਰਲੋਕ) ਦਾ ਤੋਸਾ ਤਿਆਰ ਕਰ ਲਵੇ। ਇਹ ਕਾਰਜ ਕੇਵਲ ਰੱਬ ਦੇ ਇਸ਼ਕ ਜਾਂ ਰੱਬ ਦੀ ਬੰਦਗੀ ਦੁਆਰਾ ਹੀ ਸੰਭਵ ਹੈ। ਇਸ ਕਾਰਜ ਵਿਚ ਸਫਲਤਾ ਲਈ ਮਨ ਵਿਚ ਰੱਬ ਦਾ ਪ੍ਰੇਮ ਵਧਾਉਣਾ ਓਨਾ ਹੀ ਜ਼ਰੂਰੀ ਹੈ, ਜਿੰਨਾ ਇਸ ਵਿੱਚੋਂ ਸਰੀਰ ਅਤੇ ਸੰਸਾਰ ਦਾ ਮੋਹ ਘਟਾਉਣਾ ਜ਼ਰੂਰੀ ਹੈ। ਮੌਤ ਅਟੱਲ ਹੈ ਅਤੇ ਅਚਨਚੇਤ ਆ ਜਾਂਦੀ ਹੈ, ਇਸ ਲਈ ਜੀਵਨ ਦੇ ਮੂਲ-ਮੰਤਵ ਦੀ ਸਿੱਧੀ ਛੇਤੀ ਤੋਂ ਛੇਤੀ ਕਰ ਲੈਣੀ ਚਾਹੀਦੀ ਹੈ।

3. 'ਸਚੇ ਤੇਰੀ ਆਸ'

ਬਾਬਾ ਫ਼ਰੀਦ ਦੇ ਕਲਾਮ ਵਿਚ ਨਾਸ਼ਵਾਨਤਾ ਦਾ ਪਰਬਲ ਸੁਰ ਸੁਣ ਕੇ ਉਨ੍ਹਾਂ ਦੇ ਨਿਰਾਸ਼ਾਵਾਦੀ ਹੋਣ ਦਾ ਭੁਲੇਖਾ ਪੈ ਸਕਦਾ ਹੈ। ਨਿਰਸੰਦੇਹ ਸਧਾਰਨ ਇਨਸਾਨ ਜੀਵਨ, ਜਵਾਨੀ, ਧਨ-ਦੌਲਤ, ਮਿੱਤਰਾਂ-ਸੰਬੰਧੀਆਂ, ਮਾਣ-ਵਡਿਆਈ ਆਦਿ ਤੋਂ ਸੁਖ-ਸ਼ਾਂਤੀ ਦੀ ਆਸ ਰੱਖ ਕੇ ਇਨ੍ਹਾਂ ਵੱਲ ਦੌੜਦਾ ਹੈ ਜਦ ਕਿ ਬਾਬਾ ਫ਼ਰੀਦ ਨੂੰ ਇਨ੍ਹਾਂ ਵਿੱਚੋਂ ਕਿਸੇ ਚੀਜ਼ ਤੋਂ ਸੁਖ ਦੀ ਆਸ ਨਹੀਂ। ਬਾਬਾ ਫ਼ਰੀਦ ਅਨੁਸਾਰ ਸਰੀਰ ਫ਼ਾਨੀ ਹੈ, ਜਵਾਨੀ ਢਲਦੀ ਛਾਂ ਸਮਾਨ ਹੈ, ਸਾਕ-ਸੰਬੰਧੀ ਸਦਾ ਨਾਲ ਨਹੀਂ ਨਿਭਦੇ, ਕੋਠੇ-ਮੰਡਪ-ਮਾੜੀਆਂ ਵੀ ਬਿਰ ਨਹੀਂ ਹਨ ਅਤੇ ਧਨ-ਦੌਲਤ, ਹਕੂਮਤ, ਬਾਦਸ਼ਾਹਤ, ਇਲਮ, ਅਕਲ ਆਦਿ ਕੁਝ ਵੀ ਇਨਸਾਨ ਨੂੰ ਬੁਢਾਪੇ ਅਤੇ ਮੌਤ ਤੋਂ ਨਹੀਂ ਬਚਾ ਸਕਦਾ। ਪਰ ਸਿਰਫ਼ ਇਨ੍ਹਾਂ ਗੱਲਾਂ ਕਾਰਨ ਬਾਬਾ ਫ਼ਰੀਦ ਨੂੰ ਨਿਰਾਸ਼ਾਵਾਦੀ ਨਹੀਂ ਕਿਹਾ ਜਾ ਸਕਦਾ ਕਿਉਂਕਿ ਉਨ੍ਹਾਂ ਨੂੰ ਕੁਝ ਚੀਜ਼ਾਂ ਤੋਂ ਪੱਕੀ ਅਤੇ ਸੱਚੀ ਆਸ ਹੈ।

1. 'ਕਰਿ ਕਿਰਪਾ ਪ੍ਰਭਿ ਸਾਧ ਸੇਗਿ ਮੇਲੀ ॥ ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਖੇਲੀ ॥'¹ 'ਤੇਰੀ ਪਨਹ ਖੁਦਾਇ ਤੂ ਬਖਸ਼ਦਗੀ ॥'² ਬਾਬਾ ਫ਼ਰੀਦ ਨੂੰ ਰੱਬ ਦੀ ਰਹਿਮਤ ਤੋਂ ਆਸ ਹੈ। ਖੁਦਾਵੰਦ ਰਹਿਮ ਅਤੇ ਕਰੀਮ ਵੀ ਹੈ ਅਤੇ ਬਖਸ਼ਿੰਦ ਵੀ। ਉਹ ਰਹਿਮਤ ਦਾ ਅਖੁੱਟ ਭੰਡਾਰ ਹੈ ਅਤੇ ਕੀਤੇ ਹੋਏ ਗੁਨਾਹਾਂ ਦੇ ਬਾਵਜੂਦ ਜੀਵ ਦੀ ਬੰਦ-ਖਲਾਸੀ ਕਰ ਦਿੰਦਾ ਹੈ।

2. 'ਸਰਵਰ ਪੰਥੀ ਹੇਕਤੋਂ ਫਾਹੀਵਾਲ ਪਚਾਸ ॥ ਇਹੁ ਤਨੁ ਲਹਰੀ ਗਭੁ ਥਿਆ ਸਚੇ ਤੇਰੀ ਆਸ ॥'³ ਇਹ ਠੀਕ ਹੈ ਕਿ ਸੰਸਾਰ ਰੂਪੀ ਭਵਸਾਗਰ ਵਿਚ ਜੀਵ ਰੂਪੀ ਨਿਰਬਲ ਪੰਛੀ ਨੂੰ ਮਨ, ਮਾਇਆ, ਕਾਲ, ਆਸਾ-ਤ੍ਰਿਸ਼ਨਾ, ਵਿਸ਼ੇ-ਵਿਕਾਰਾਂ ਆਦਿ ਅਨੇਕ ਦੁਸ਼ਮਣਾਂ ਨੇ ਘੇਰਿਆ ਹੋਇਆ ਹੈ ਅਤੇ ਉਹਦੀ ਹਾਲਤ ਸੱਚ-ਮੁੱਚ ਦਰਸਯੋਗ ਹੈ, ਪਰ ਬਾਬਾ ਫ਼ਰੀਦ ਨਿਰਾਸ਼ ਨਹੀਂ ਹਨ। 'ਸਚੇ ਤੇਰੀ ਆਸ'— ਬਾਬਾ ਫ਼ਰੀਦ ਨੂੰ ਉਸ ਦਿਆਲੂ ਪ੍ਰਭੂ ਤੋਂ ਪੂਰੀ ਸਹਾਇਤਾ ਅਤੇ ਰੱਖਿਆ ਦੀ ਆਸ ਹੈ।

3. 'ਦੇਖੁ ਫਰੀਦਾ ਜਿ ਬੀਆ ਸਕਰ ਹੋਈ ਵਿਸੁ ॥ ਸਾਂਈ ਬਾਝਹੁ ਆਪਣੇ ਵੇਦਣ ਕਹੀਐ ਕਿਸੁ ॥'⁴ ਇਹ ਠੀਕ ਹੈ ਕਿ ਜੀਵ ਇਸ ਗੰਭੀਰ ਸੰਕਟ ਦਾ ਸ਼ਿਕਾਰ ਹੈ ਕਿ

ਜੇ ਦੇਖਣ ਨੂੰ ਸ਼ੱਕਰ ਭਾਸਦਾ ਹੈ, ਦਰਅਸਲ ਨਿਰੀ ਜ਼ਹਿਰ ਹੈ, ਪਰ ਉਸ ਸਾਈਂ ਦੀ ਰਹਿਮਤ ਨਾਲ ਇਹ ਸੰਕਟ ਵੀ ਟਲ ਸਕਦਾ ਹੈ।

4. 'ਕਾਗਾ ਕਰੰਗ ਢੰਢੋਲਿਆ ਸਗਲਾ ਖਾਇਆ ਮਾਸੁ ॥ ਏ ਦੁਇ ਨੈਨਾ ਮਤਿ ਫੁਹਉ ਪਿਰ ਦੇਖਨ ਕੀ ਆਸ ॥' ਸਮੇਂ ਦੇ ਕਾਗ ਦੁਆਰਾ ਸਾਰਾ ਸਰੀਰ ਢੰਢ ਲਏ ਜਾਣ ਦੇ ਬਾਵਜੂਦ ਬਾਬਾ ਫਰੀਦ ਦੇ ਅੰਦਰ ਆਪਣੇ ਪ੍ਰੀਤਮ ਦੇ ਮਿਲਣ ਦੀ ਆਸ ਕਾਇਮ ਹੈ।

5. 'ਲੰਮੀ ਲੰਮੀ ਨਦੀ ਵਹੈ ਕੰਧੀ ਕੋਰੈ ਹੇਤਿ ॥ ਬੇੜੇ ਨ ਕਪਰੁ ਕਿਆ ਕਰੇ ਜੇ ਪਾਤਣ ਰਹੈ ਸੁਚੇਤਿ ॥' ਜ਼ਿੰਦਗੀ ਦੀ ਬੇੜੀ ਭਿਆਨਕ ਘੁੰਮਣ-ਘੇਰਾਂ ਵਿਚ ਜ਼ਰੂਰ ਫਸੀ ਹੋਈ ਹੈ ਪਰ ਕਾਮਲ-ਮੁਰਸ਼ਦ ਉਸ ਨੂੰ ਭਵਸਾਗਰ ਤੋਂ ਪਾਰ ਲਿਜਾ ਸਕਦਾ ਹੈ। ਇਸ ਲਈ ਬਾਬਾ ਫਰੀਦ ਨੂੰ ਮੁਰਸ਼ਦ ਤੋਂ ਪੂਰੀ ਆਸ ਹੈ।

6. 'ਜੋ ਗੁਰੁ ਦਸੈ ਵਾਟ ਮੁਰੀਦਾ ਜੋਲੀਐ ॥' ਮੰਜਲ ਦੂਰ ਹੈ, ਰਸਤਾ ਲੰਮਾ ਅਤੇ ਬਿਖੜਾ ਹੈ ਪਰ ਬਾਬਾ ਫਰੀਦ ਨੂੰ ਪੂਰੀ ਆਸ ਹੈ ਕਿ ਮੁਰਸ਼ਦ ਦੇ ਦੱਸੇ ਮਾਰਗ ਉੱਤੇ ਚੱਲ ਕੇ ਮੰਜਲ ਜ਼ਰੂਰ ਪ੍ਰਾਪਤ ਕੀਤੀ ਜਾ ਸਕਦੀ ਹੈ।

7. 'ਫਰੀਦਾ ਅਮਲ ਜਿ ਕੀਤੇ ਦੁਨੀ ਵਿਚਿ ਦਰਗਹ ਆਏ ਕੇਮਿ ॥' ਬਾਬਾ ਫਰੀਦ ਇਹ ਆਸ ਬਿਲਕੁਲ ਨਹੀਂ ਰੱਖਦੇ ਕਿ ਜੀਵ ਸਿਰਫ ਕੌਮ, ਮਜ਼੍ਹਬ, ਮੁਲਕ, ਜਾਤ, ਪਾਤ, ਰੰਗ, ਰੂਪ, ਉਮਰ, ਅਕਲ, ਧਨ-ਦੌਲਤ, ਮਾਣ-ਵਡਿਆਈ ਆਦਿ ਦੇ ਆਸਰੇ ਦਰਗਾਹ ਵਿਚ ਪਰਵਾਨ ਹੋ ਜਾਵੇਗਾ। ਪਰ ਉਹ ਆਸਵੰਦ ਹਨ ਕਿ ਰੱਬ ਦੀ ਬੰਦਗੀ ਦਾ ਨੇਕ ਅਮਲ ਪੁਰ ਦਰਗਾਹ ਵਿਚ ਉਹਨਾਂ ਦੀ ਸਹਾਇਤਾ ਕਰੇਗਾ।

8. (i) ਫਰੀਦਾ ਗਲੀਏ ਚਿਕੜ ਦੂਰਿ ਘਰੁ ਨਾਲਿ ਪਿਆਰੇ ਨੇਹੁ ॥

ਚਲਾ ਤ ਭਿਜੈ ਕੰਬਲੀ ਰਹਾਂ ਤ ਤੁਟੈ ਨੇਹੁ ॥

(ii) ਭਿਜਉ ਸਿਜਉ ਕੰਬਲੀ ਅਲਹ ਵਰਸਉ ਮੇਹੁ ॥

ਜਾਇ ਮਿਲਾ ਤਿਨਾ ਸਜਣਾ ਤੁਟਉ ਨਾਹੀ ਨੇਹੁ ॥

ਨਿਰਾਸ਼ਾਵਾਦੀ ਉਹ ਹੁੰਦਾ ਹੈ ਜੋ ਸੰਕਟਾਂ ਤੋਂ ਘਬਰਾਉਂਦਾ ਹੋਵੇ। ਬਾਬਾ ਫਰੀਦ ਤਾਂ ਲੰਮੇ ਤੋਂ ਲੰਮਾ, ਬਿਖੜੇ ਤੋਂ ਬਿਖੜਾ ਪੈਂਡਾ ਵੀ ਤੈਅ ਕਰਨ ਲਈ ਤਿਆਰ ਹਨ ਕਿਉਂਕਿ ਉਹਨਾਂ ਦੇ ਮਨ ਵਿਚ ਆਪਣੇ ਪ੍ਰੀਤਮ ਨਾਲ ਅਭੇਦ ਹੋਣ ਦਾ ਚਾਅ ਹੈ।

9. 'ਫਰੀਦਾ ਇਹੁ ਤਨੁ ਭਉਕਣਾ ਨਿਤ ਨਿਤ ਦੁਖੀਐ ਕਉਣੁ ॥ ਕੰਨੀ ਬੁਜੇ ਦੇ ਰਹਾਂ ਕਿਤੀ ਵਗੈ ਪਉਣੁ ॥' ਆਪ ਕਹਿੰਦੇ ਹਨ ਕਿ ਮਨ ਰੂਪੀ ਕੁੱਤਾ ਰੋਜ਼ ਨਵੇਂ-ਨਵੇਂ ਭੋਗਾਂ ਦੀ ਪ੍ਰਾਪਤੀ ਲਈ ਭੌਂਕਦਾ ਹੈ, ਪਰ ਮੇਰੇ ਅੰਦਰ ਵਿਸ਼ਿਆਂ ਦੀ ਜਿੰਨੀ ਮਰਜ਼ੀ ਤੇਜ਼ ਹਨੇਰੀ ਕਿਉਂ ਨਾ ਬੁੱਲੇ, ਮੈਂ ਆਪਣੇ ਕੰਨਾਂ ਵਿਚ ਬੁੱਜੇ ਦੇ ਲਏ ਹਨ ਤਾਂ ਜੋ ਮੇਰੇ ਉੱਤੇ ਇਸ ਹਨੇਰੀ ਦਾ ਕੋਈ ਅਸਰ ਨਾ ਹੋਵੇ। ਅਸੀਂ ਇਸ ਤਰ੍ਹਾਂ ਕੰਨਾਂ ਵਿਚ

ਬੁੱਝੇ ਦੇ ਲੈਣ ਨੂੰ ਪਲਾਇਨਵਾਦੀ ਜਾਂ ਨਿਰਾਸ਼ਾਵਾਦੀ ਬਿਰਤੀ ਕਹਿ ਸਕਦੇ ਹਾਂ, ਪਰ ਬਾਬਾ ਫ਼ਰੀਦ ਸਾਵਧਾਨ ਕਰਦੇ ਹਨ ਕਿ ਮਨ-ਇਦਰੀਆਂ ਅਤੇ ਵਿਸ਼ੇ-ਵਿਕਾਰਾਂ ਦੀ ਤ੍ਰਿਸ਼ਨਾ ਨਾ ਕਦੇ ਪੂਰੀ ਹੋਈ ਹੈ, ਨਾ ਹੋ ਗੀ ਸਕਦੀ ਹੈ। ਇਸ ਲਈ ਬਾਬਾ ਫ਼ਰੀਦ ਨੂੰ ਮਨ-ਇਦਰੀਆਂ ਦੇ ਦਾਸ ਬਣਨ ਵਿਚ ਨਹੀਂ, ਇਨ੍ਹਾਂ ਦਾ ਸੁਆਮੀ ਬਣਨ ਵਿਚ ਆਸ਼ਾ ਦੀ ਕਿਰਨ ਦਿਖਾਈ ਦਿੰਦੀ ਹੈ। ਗੁਰੂ ਅਰਜਨ ਦੇਵ ਜੀ ਨੇ ਕਿਹਾ ਹੈ, 'ਦਸ ਇੰਦ੍ਰੀ ਕਰਿ ਰਾਖੈ ਵਾਸਿ॥ ਤਾ ਕੈ ਆਤਮੈ ਹੋਇ ਪਰਗਾਸੁ॥'¹² ਰੱਬ ਦਾ ਭਗਤ ਇਦਰੀਆਂ ਅਤੇ ਭੋਗਾਂ ਦਾ ਭਗਤ ਕਿਵੇਂ ਬਣ ਸਕਦਾ ਹੈ?

ਬਾਬਾ ਫ਼ਰੀਦ ਅਤੇ ਦੂਸਰੇ ਸੰਤ-ਮਹਾਤਮਾ ਇਹ ਗੱਲ ਪਰਵਾਨ ਨਹੀਂ ਕਰਦੇ ਕਿ ਜੋ ਕੁਝ ਮਨ ਮੰਗਦਾ ਹੈ ਇਸ ਨੂੰ ਦਿੰਦੇ ਜਾਓ, ਇਹ ਆਪੇ ਅੰਤ ਨੂੰ ਥੱਕ ਹਾਰ ਜਾਵੇਗਾ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, 'ਜਿਉ ਪਾਵਕੁ ਬੀਧਨਿ ਨਹੀ ਪ੍ਰਾਪੈ॥'¹³ ਅੱਗ ਕਦੇ ਵੀ ਬਾਲਣ ਨਾਲ ਸ਼ਾਂਤ ਨਹੀਂ ਹੁੰਦੀ; ਇਸ ਵਿਚ ਜਿੰਨਾ ਵੱਧ ਬਾਲਣ ਪਾਉ, ਇਹ ਓਨੇ ਹੋਰ ਬਾਲਣ ਦੀ ਮੰਗ ਕਰਦੀ ਹੈ। ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ, 'ਭੁਖਿਆ ਭੁਖ ਨ ਉਤਰੀ ਜੇ ਬੇਨਾ ਪੁਰੀਆ ਭਾਰ॥'¹⁴ ਮਨ ਦੀਆਂ ਮਾਹਸ਼ਾਂ ਕਦੇ ਪੂਰੀਆਂ ਨਹੀਂ ਹੋ ਸਕਦੀਆਂ। ਬਾਬਾ ਫ਼ਰੀਦ ਨੂੰ ਮਨ ਦੀ ਵਿਲਾਸਤਾ ਭਰੀ ਅਧੀਨਗੀ ਤੋਂ ਸੱਚੇ ਸੁਖ ਦੀ ਆਸ ਨਹੀਂ ਦਿਖਾਈ ਦਿੰਦੀ, ਆਤਮਾ ਨੂੰ ਮਨ ਦੇ ਪੰਜੇ ਤੋਂ ਆਜ਼ਾਦ ਕਰ ਕੇ ਪਰਮਾਤਮਾ ਵਿਚ ਲੀਨ ਕਰਨ ਵਿਚ ਆਸ ਦੀ ਕਿਰਨ ਦਿਖਾਈ ਦਿੰਦੀ ਹੈ।

10. 'ਫ਼ਰੀਦਾ ਰਬ ਖਜੂਰੀ ਪਕੀਆਂ ਮਾਖਿਅ ਨਈ ਵਹੰਨਿ॥'¹⁵ 'ਫ਼ਰੀਦਾ ਸਕਰ ਖੰਡੁ ਨਿਵਾਤ ਗੁੜੁ ਮਾਖਿਉ ਮਾਂਝਾ ਦੁਧੁ॥ ਸਭੇ ਵਸਤੂ ਮਿਠੀਆਂ ਰਬ ਨ ਪੁਜਨਿ ਤੁਧੁ॥'¹⁶ ਬਾਬਾ ਫ਼ਰੀਦ ਨੂੰ ਇਦਰੀਆਂ ਦੇ ਭੋਗ ਮਿੱਠੇ ਅਤੇ ਸੁਖਦਾਈ ਨਹੀਂ ਲੱਗਦੇ, ਰੱਬ ਅਤੇ ਉਸ ਦਾ ਨਾਮ ਮਿੱਠਾ ਅਤੇ ਸੁਖਦਾਈ ਲੱਗਦਾ ਹੈ। ਉਹਨਾਂ ਨੂੰ ਭੋਗਾਂ ਦੇ ਜਹਿਰ ਤੋਂ ਨਹੀਂ, ਰੱਬ ਦੇ ਨਾਮ ਦੇ ਅੰਮ੍ਰਿਤ ਤੋਂ ਆਸ ਹੈ।

11. 'ਵਾਟ ਹਮਾਰੀ ਖਰੀ ਉਡੀਣੀ॥ ਖੰਨਿਅਹੁ ਤਿਖੀ ਬਹੁਤੁ ਪਿਈਣੀ॥'¹⁷ 'ਨਉਬਤਿ ਵਜੀ ਸੁਬਹ ਸਿਉ ਚਲਣ ਕਾ ਕਰਿ ਸਾਜੁ॥'¹⁸ ਬਾਬਾ ਫ਼ਰੀਦ ਅਜਿਹੇ ਭਗਤ ਜਾਂ ਸਚਿਆਰ ਦੀ ਗੱਲ ਕਰਦੇ ਹਨ ਜੋ ਆਦਰਸ਼ ਦੀ ਪ੍ਰਾਪਤੀ ਲਈ ਵੱਡੀ ਤੋਂ ਵੱਡੀ ਕੁਰਬਾਨੀ ਕਰਨ ਲਈ ਤਿਆਰ ਹੈ। ਉਹਦੇ ਉੱਦਮ ਅਤੇ ਆਦਰਸ਼ ਦੀ ਦਿਸ਼ਾ ਅਤੇ ਮੰਜ਼ਲ ਲੋਕ ਨਹੀਂ, ਪਰਲੋਕ ਹੈ ਪਰ ਉਹ ਉਤਸ਼ਾਹ ਭਰੇ ਉੱਦਮ ਅਤੇ ਭਰੋਸੇ ਦੀ ਮੂਰਤ ਹੈ।

12. ਬਾਬਾ ਫ਼ਰੀਦ ਦੇ ਕਲਾਮ ਵਿਚ ਮੌਤ ਅਤੇ ਨਾਸ਼ਵਾਨਤਾ ਦਾ ਸੁਰ ਪਰਬਲ ਜ਼ਰੂਰ ਹੈ, ਪਰ ਕੀ ਮੌਤ ਇਕ ਹਕੀਕਤ ਨਹੀਂ ਹੈ? ਕੀ ਬਾਬਾ ਫ਼ਰੀਦ ਦੁਆਰਾ ਬਿਆਨ ਕੀਤੀ ਗਈ ਸਰੀਰ, ਸੰਸਾਰ, ਮਹਲ-ਮਾੜੀਆਂ ਅਤੇ ਰਿਸ਼ਤੇਦਾਰਾਂ ਦੀ

ਅਸਲੀਅਤ ਸੱਚ ਦੇ ਉਲਟ ਹੈ? ਕੀ ਸੰਤ ਕਬੀਰ, ਗੁਰੂ ਰਵਿਦਾਸ, ਗੁਰੂ ਨਾਨਕ, ਗੁਰੂ ਤੇਗ ਬਹਾਦਰ ਆਦਿ ਦੀ ਬਾਣੀ ਵਿਚ ਮਨੁੱਖ ਨੂੰ ਇਸੇ ਘੋਰ ਸੱਚ ਬਾਰੇ ਸੁਚੇਤ ਕੀਤੇ ਜਾਣਾ ਨਿਰਾਸ਼ਾਵਾਦੀ ਰੁਚੀ ਦਾ ਲਖਾਇਕ ਹੈ? ਫਿਰ ਤਾਂ ਸੰਸਾਰ ਦੇ ਅਜਿਹੇ ਸਾਰੇ ਦੇ ਸਾਰੇ ਸੰਤ-ਮਹਾਤਮਾ ਨਿਰਾਸ਼ਾਵਾਦੀ ਹਨ। ਇਹ ਅਸਲੀਅਤ ਨੂੰ ਦੇਖਣ ਦਾ ਠੀਕ ਢੰਗ ਨਹੀਂ। ਦੂਸਰੇ ਸੰਤਾਂ ਵਾਂਗ ਹੀ ਬਾਬਾ ਫਰੀਦ ਨਾ ਜੀਵ ਨੂੰ ਕਰਮਹੀਣ ਬਣਾਉਂਦੇ ਹਨ, ਨਾ ਉਹਦਾ ਹੋਸਲਾ ਤੋੜਦੇ ਹਨ ਅਤੇ ਨਾ ਹੀ ਉਹਨੂੰ ਭਵਿੱਖ ਬਾਰੇ ਨਿਰਾਸ਼ ਕਰਦੇ ਹਨ। ਉਹ ਜੀਵ ਨੂੰ ਕਰਮਹੀਣ ਨਹੀਂ ਕਰਦੇ, ਆਪਣੇ ਕਰਮ ਦੀ ਦਿਸ਼ਾ ਬਦਲਣ ਦੀ ਪ੍ਰੇਰਨਾ ਦਿੰਦੇ ਹਨ। ਉਹ ਜੀਵ ਨੂੰ ਆਦਰਸ਼ਹੀਣ ਨਹੀਂ ਕਰਦੇ, ਆਪਣੇ ਸਾਹਮਣੇ ਸਹੀ ਆਦਰਸ਼ ਨਿਰਧਾਰਤ ਕਰਨ ਦਾ ਉਤਸ਼ਾਹ ਦਿੰਦੇ ਹਨ।

13. ਬਾਬਾ ਫਰੀਦ ਜੀਵ ਨੂੰ ਭਗੋੜਾ ਨਹੀਂ ਬਣਾਉਂਦੇ, ਇਕ ਵੱਡੇ ਸੰਗਰਾਮ ਲਈ ਤਿਆਰ ਕਰਦੇ ਹਨ। ਉਹ ਜੀਵ ਨੂੰ ਪੂਰੀ ਸ਼ਕਤੀ ਅਤੇ ਸੂਝ-ਬੂਝ ਨਾਲ ਰਣ-ਖੇਤਰ ਵਿਚ ਨਿੱਤਰਨ ਦਾ ਉਤਸ਼ਾਹ ਦਿੰਦੇ ਹਨ ਤਾਂ ਜੋ ਉਹਨੂੰ ਵਿਰੋਧੀ ਸ਼ਕਤੀਆਂ ਉੱਤੇ ਜਿੱਤ ਪ੍ਰਾਪਤ ਕਰਨ ਵਿਚ ਸਹਾਇਤਾ ਮਿਲੇ। ਵਿਰੋਧੀਆਂ ਦੀ ਸ਼ਕਤੀ ਅਤੇ ਹੱਥ-ਕੰਡਿਆਂ ਬਾਰੇ ਸੁਚੇਤ ਕਰਨਾ, ਉਹਨੂੰ ਡਰਾਉਣ ਲਈ ਨਹੀਂ, ਪੂਰੇ ਜਤਨ ਨਾਲ ਬਾਜ਼ੀ ਜਿਤਣ ਲਈ ਪ੍ਰੇਰਨਾ ਦੇਣ ਲਈ ਹੈ। ਬਾਬਾ ਫਰੀਦ ਜੀਵ ਨੂੰ ਹੋਸਲਾ ਦਿੰਦੇ ਹਨ ਕਿ ਤੂੰ ਬਾਕੀ ਸਭ ਆਸਰੇ ਛੱਡ ਕੇ ਇਕ ਸਰਵਸ਼ਕਤੀਮਾਨ, ਸਰਵਰਿਆਤਾ ਅਤੇ ਪਰਮ-ਦਿਆਲੂ ਪਰਮੇਸ਼ਰ ਦੀ ਸ਼ਰਨ ਵਿਚ ਆ ਜਾ ਅਤੇ ਹਰ ਕਿਸਮ ਦੀ ਭੱਜ-ਦੌੜ ਛੱਡ ਕੇ ਪ੍ਰੇਮ-ਭਰੋਸੇ ਨਾਲ ਕਾਮਲ ਮੁਰਸ਼ਦ ਦੇ ਸੱਚੇ-ਸੁੱਚੇ ਉਪਦੇਸ਼ ਅਨੁਸਾਰ ਆਪਣੀ ਲਿਵ ਅੰਦਰੋਂ ਪ੍ਰਭੂ ਦੇ ਨਾਮ ਦੀ ਧੁਨੀ ਨਾਲ ਜੋੜ ਲੈ। ਤੇਰੀ ਜਿੱਤ ਨਿਸ਼ਚਿਤ ਹੈ। ਜਦ ਸੰਸਾਰ ਨੂੰ ਬਣਾਉਣ ਵਾਲਾ ਤੇਰਾ ਬਣ ਜਾਵੇਗਾ ਤਾਂ ਸੰਸਾਰ ਬੁਦ-ਬ-ਬੁਦ ਤੇਰੇ ਕਦਮਾਂ ਵਿਚ ਆ ਜਾਵੇਗਾ। ਏਡੀ ਵੱਡੀ ਜਿੱਤ ਦੀ ਜੁਗਤੀ ਸਮਝਾਉਣ ਵਾਲੇ ਅਤੇ ਏਡੀ ਵੱਡੀ ਜਿੱਤ ਦੀ ਆਸ ਦੁਆਉਣ ਵਾਲੇ ਦਰਵੇਸ਼ ਨੂੰ ਨਿਰਾਸ਼ਾਵਾਦੀ ਕਿਵੇਂ ਕਹਿ ਸਕਦੇ ਹਾਂ?

14. 'ਰੁਖੀ ਸੁਖੀ ਖਾਇ ਕੈ ਠੰਢਾ ਪਾਣੀ ਪੀਉ ॥ ਫਰੀਦਾ ਦੇਖਿ ਪਰਾਈ ਚੋਪੜੀ ਨਾ ਤਰਸਾਏ ਜੀਉ ॥'¹⁹ ਜੇ ਲੋਕ ਇਸ ਦ੍ਰਿਸ਼ਟਮਾਨ ਜਗਤ ਨੂੰ ਅੰਤਮ ਸੱਚ ਮੰਨਦੇ ਹਨ, ਜੇ ਸੰਸਾਰਕ ਸੁੱਖਾਂ-ਸਹੂਲਤਾਂ, ਮਾਣ-ਵਡਿਆਈਆਂ, ਇੰਦਰੀਆਂ ਦੇ ਭੋਗਾਂ, ਵਿਸ਼ੇ-ਵਿਕਾਰਾਂ ਆਦਿ ਨੂੰ ਹੀ ਮਨੁੱਖਾ ਜੀਵਨ ਦਾ ਮੂਲ-ਮੰਤਵ ਸਵੀਕਾਰ ਕਰਦੇ ਹਨ ਅਤੇ ਇਨ੍ਹਾਂ ਦੀ ਪ੍ਰਾਪਤੀ ਲਈ ਜ਼ਿੰਦਗੀ ਦੇ ਉੱਚੇ ਤੋਂ ਉੱਚੇ ਅਸੂਲਾਂ ਨੂੰ ਕੁਰਬਾਨ ਕਰਨ ਵਿਚ ਕੋਈ ਬੁਰਾਈ ਨਹੀਂ ਦੇਖਦੇ, ਉਨ੍ਹਾਂ ਨੂੰ ਬੜੀ ਹੈਰਾਨੀ ਹੁੰਦੀ ਹੈ ਕਿ ਬਾਬਾ ਫਰੀਦ ਵਰਗੇ ਦਰਵੇਸ਼ ਰੁੱਖੀ-ਮਿੱਸੀ ਖਾ ਕੇ ਜੀਵਨ ਬਤੀਤ ਕਰਨ ਦਾ ਉਪਦੇਸ਼ ਦਿੰਦੇ ਹਨ।

‘ਫਰੀਦਾ ਜਿਨ੍ਹ ਲੋਇਣ ਜਗੁ ਮੋਹਿਆ ਸੇ ਲੋਇਣ ਮੈ ਡਿਠੁ ॥ ਕਜਲ ਰੇਖ ਨ ਸਹਦਿਆ ਸੇ ਪੰਖੀ ਸੂਇ ਬਹਿਨੁ ॥’²⁰ ਲੋਕ ਹੈਰਾਨ ਹੁੰਦੇ ਹਨ ਕਿ ਇਨ੍ਹਾਂ ਦਰਵੇਸ਼ਾਂ ਨੂੰ ਨਾ ਹੁਸਨ ਅਤੇ ਜਵਾਨੀ ਵਿਚ ਅਤੇ ਨਾ ਹੀ ਰਾਗ-ਰੰਗ ਦੀਆਂ ਮਹਿਫਲਾਂ ਵਿਚ ਕੋਈ ਦਿਲਚਸਪੀ ਹੈ। ਜੋ ਲੋਕ ਇਸ ਸੰਸਾਰ ਦਾ ਸੁਧਾਰ ਕਰ ਕੇ ਇਸ ਨੂੰ ਸੁੱਖਾਂ ਦੀ ਨਗਰੀ ਬਣਾਉਣਾ ਚਾਹੁੰਦੇ ਹਨ, ਉਨ੍ਹਾਂ ਨੂੰ ਸੰਤ-ਮਹਾਤਮਾਂ ਬੜੇ ਨਿਰਾਸ਼ਾਵਾਦੀ ਪ੍ਰਤੀਤ ਹੁੰਦੇ ਹਨ ਕਿਉਂਕਿ ਇਨ੍ਹਾਂ ਮਹਾਂਪੁਰਖਾਂ ਨੂੰ ਦੁਨੀਆ ਦੁੱਖਾਂ ਦਾ ਘਰ ਨਜ਼ਰ ਆਉਂਦੀ ਹੈ। ਅਜਿਹੇ ਲੋਕਾਂ ਨੂੰ ਉਹ ਦਰਵੇਸ਼ ਘੋਰ-ਨਿਰਾਸ਼ਾਵਾਦੀ ਪ੍ਰਤੀਤ ਹੁੰਦੇ ਹਨ ਜੋ ਸੰਸਾਰ ਨੂੰ ‘ਕੋਧਰੇ ਦਾ ਖੇਤ’, ‘ਕਲਰ ਕੇਰੀ ਛਪੜੀ’, ‘ਕਸੁੰਡੜੇ ਦਾ ਵਿਸੂਲਾ ਬਾਗ’ ਅਤੇ ਇਸ ਦੇ ਭੋਗਾਂ ਨੂੰ ‘ਖੰਡ ਵਿਚ ਗਲੇਫ ਕੇ ਰਖੀਆਂ ਵਿਸ-ਗੰਦਲਾਂ’ ਅਤੇ ‘ਜ਼ਹਿਰ ਵਿਚ ਬਦਲ ਜਾਣ ਵਾਲੀ ਸ਼ੱਕਰ’ ਦਾ ਨਾਂ ਦਿੰਦੇ ਹਨ। ਅਜਿਹੇ ਲੋਕਾਂ ਦੇ ਇਸ ਤਰ੍ਹਾਂ ਦੇ ਵਿਚਾਰਾਂ ਦਾ ਮੂਲ ਕਾਰਨ ਕਾਮਲ ਦਰਵੇਸ਼ਾਂ ਦੀ ਜੀਵਨ-ਦ੍ਰਿਸ਼ਟੀ ਦੇ ਅਸਲ ਮਰਮ ਅਤੇ ਉਨ੍ਹਾਂ ਦੇ ਸੰਸਾਰ ਵਿਚ ਆਉਣ ਦੇ ਅਸਲ ਮੰਤਵ ਤੋਂ ਨਾਵਾਕਫ਼ ਹੋਣਾ ਹੈ।

15. ਬਾਬਾ ਫਰੀਦ ਕਹਿੰਦੇ ਹਨ, ‘ਜੋਬਨ ਜਾਂਦੇ ਨ ਡਰਾਂ ਜੇ ਸਹ ਪ੍ਰੀਤਿ ਨ ਜਾਇ ॥’²¹, ‘ਅਲਹ ਸੇਤੀ ਰਤਿਆ ਏਹੁ ਸਚਾਵਾਂ ਸਾਜੁ ॥’²², ‘ਫਰੀਦਾ ਸਕਰ ਖੰਡੁ ਨਿਵਾਤ ਗੁੜੁ ਮਾਖਿਉ ਮਾਂਝਾ ਦੁਧੁ ॥ ਸਭੇ ਵਸਤੂ ਮਿਠੀਆਂ ਰਬ ਨ ਪੁਜਨਿ ਤੁਧੁ ॥’²³ ਪ੍ਰਤੱਖ ਹੈ ਕਿ ਆਪ ਦਾ ਸੰਸਾਰ ਅਤੇ ਇਸ ਦੇ ਸ਼ਕਲਾਂ-ਪਦਾਰਥਾਂ, ਪਦਵੀਆਂ ਅਤੇ ਪ੍ਰਾਪਤੀਆਂ ਤੋਂ ਨਿਰਾਸ਼ ਹੋਣ ਦਾ ਮੂਲ ਕਾਰਨ ਇਹ ਹੈ ਕਿ ਆਪ ਹਰ ਮਾਇਆਵੀ ਪ੍ਰਾਪਤੀ ਨੂੰ ਮਾਲਕ ਨਾਲ ਮਿਲਾਪ ਦੇ ਅਨੰਦ ਦੇ ਟਾਕਰੇ ਵਿਚ ਡੁੱਛ ਸਮਝਦੇ ਹਨ।

16. ਬਾਬਾ ਫਰੀਦ ਉਪਦੇਸ਼ ਦਿੰਦੇ ਹਨ:

- (i) ਫਰੀਦਾ ਇਕਨਾ ਆਟਾ ਅਗਲਾ ਇਕਨਾ ਨਾਹੀ ਲੋਣੁ ॥
ਅਗੈ ਗਏ ਸਿਵਾਪਸਨਿ ਚੋਟਾਂ ਖਾਸੀ ਕਉਣੁ ॥²⁴
- (ii) ਪਾਸਿ ਦਮਾਮੇ ਛਤੁ ਸਿਰਿ ਭੇਰੀ ਸਡੈ ਰਡਾ ॥
ਜਾਇ ਸੁਤੇ ਜੀਰਾਣ ਮਹਿ ਥੀਏ ਅਤੀਮਾ ਗਡਾ ॥²⁵
- (iii) ਫਰੀਦਾ ਮਉਤੈ ਦਾ ਬੰਨਾ ਏਵੈ ਦਿਸੈ ਜਿਉ ਦਰੀਆਵੈ ਢਾਹਾ ॥
ਅਗੈ ਦੋਜਕੁ ਤਪਿਆ ਸੁਣੀਐ ਹੂਲ ਪਵੈ ਕਾਹਾਹਾ ॥
ਇਕਨਾ ਨੋ ਸਭ ਸੋਝੀ ਆਈ ਇਕਿ ਫਿਰਦੇ ਵੇਪਰਵਾਹਾ ॥
ਅਮਲ ਜਿ ਕੀਤਿਆ ਦੁਨੀ ਵਿਚਿ ਸੇ ਦਰਗਹ ਓਗਾਹਾ ॥²⁶
- (iv) ਫਰੀਦਾ ਤਿਨਾ ਮੁਖ ਡਰਾਵਣੇ ਜਿਨਾ ਵਿਸਾਰਿਓਨੁ ਨਾਉ ॥
ਐਥੈ ਦੁਖ ਘਣੇਰਿਆ ਅਗੈ ਠਉਰ ਨ ਠਾਉ ॥²⁷

ਬਾਬਾ ਫ਼ਰੀਦ ਦੇ ਸ਼ਲੋਕਾਂ ਦੀ ਸਭ ਤੋਂ ਵੱਧ ਸਮਾਨਤਾ ਗੁਰੂ ਤੇਗ਼ ਬਹਾਦਰ ਸਾਹਿਬ ਦੇ ਸ਼ਲੋਕਾਂ ਨਾਲ ਹੈ। ਗੁਰੂ ਸਾਹਿਬ ਦੇ ਕੁਝ ਸ਼ਲੋਕਾਂ ਉੱਤੇ ਵਿਚਾਰ ਕਰਦੇ ਹਾਂ। ਆਪ ਕਹਿੰਦੇ ਹਨ:

1. ਗੁਨ ਗੋਬਿੰਦ ਗਾਇਓ ਨਹੀ ਜਨਮੁ ਅਕਾਰਥ ਕੀਨੁ ॥
ਕਹੁ ਨਾਨਕ ਹਰਿ ਭਜੁ ਮਨਾ ਜਿਹ ਬਿਧਿ ਜਲ ਕਉ ਮੀਨੁ ॥²⁸
2. ਬਿਖਿਅਨ ਸਿਉ ਕਾਹੇ ਰਚਿਓ ਨਿਮਖ ਨ ਹੋਹਿ ਉਦਾਸੁ ॥
ਕਹੁ ਨਾਨਕ ਭਜੁ ਹਰਿ ਮਨਾ ਪਰੈ ਨ ਜਮ ਕੀ ਫਾਸ ॥²⁹

ਆਪ ਵਿਸ਼ਿਆਂ-ਵਿਕਾਰਾਂ ਦੀ ਪੂਰਤੀ ਨੂੰ ਨਹੀਂ, ਗੋਬਿੰਦ ਦੀ ਭਗਤੀ ਨੂੰ ਮਨੁੱਖ ਜਨਮ ਦਾ ਮੂਲ ਉਦੇਸ਼ ਦੱਸਦੇ ਹਨ। ਆਪ ਕਹਿੰਦੇ ਹਨ:

1. ਸਭ ਸੁਖ ਦਾਤਾ ਰਾਮੁ ਹੈ ਦੂਸਰ ਨਾਹਿਨ ਕੋਇ ॥
ਕਹੁ ਨਾਨਕ ਸੁਨਿ ਰੇ ਮਨਾ ਤਿਹ ਸਿਮਰਤ ਗਤਿ ਹੋਇ ॥³⁰
2. ਜਉ ਸੁਖ ਕਉ ਚਾਹੈ ਸਦਾ ਸਰਨਿ ਰਾਮ ਕੀ ਲੇਹ ॥
ਕਹੁ ਨਾਨਕ ਸੁਨਿ ਰੇ ਮਨਾ ਦੁਰਲਭ ਮਾਨੁਖ ਦੇਹ ॥³¹

ਭਾਵ ਸੱਚਾ, ਸਦੀਵੀ ਅਤੇ ਪੂਰਨ ਅਨੰਦ ਕੇਵਲ ਲਿਵ ਨੂੰ ਪਰਮਾਤਮਾ ਨਾਲ ਜੋੜਿਆਂ ਹੀ ਪ੍ਰਾਪਤ ਹੋ ਸਕਦਾ ਹੈ। ਆਪ ਕਹਿੰਦੇ ਹਨ:

ਰਾਮੁ ਗਇਓ ਰਾਵਨੁ ਗਇਓ ਜਾ ਕਉ ਬਹੁ ਪਰਵਾਰੁ ॥
ਕਹੁ ਨਾਨਕ ਥਿਰੁ ਕਛੁ ਨਹੀ ਸੁਪਨੇ ਜਿਉ ਸੰਸਾਰੁ ॥³²

ਨਾ ਰਾਮਚੰਦਰ ਜੀ ਮਹਾਰਾਜ ਵਰਗੇ ਪੂਰਨ ਪੁਰਖ ਸਦਾ ਰਹਿ ਸਕਦੇ ਹਨ ਅਤੇ ਨਾ ਹੀ ਰਾਵਣ ਵਰਗੇ ਦੁਸ਼ਟ ਪ੍ਰਾਣੀ। ਸੰਸਾਰ ਅਤੇ ਇਸ ਦੇ ਵਸਤਾਂ ਪਦਾਰਥ ਸੁਪਨੇ ਦੀ ਨਿਆਈਂ ਹਨ। ਆਪ ਖ਼ਬਰਦਾਰ ਕਰਦੇ ਹਨ:

ਧਨੁ ਦਾਰਾ ਸੰਪਤਿ ਸਗਲ ਜਿਨਿ ਅਪੁਨੀ ਕਰਿ ਮਾਨਿ ॥
ਇਨ ਮੈ ਕਛੁ ਸੰਗੀ ਨਹੀ ਨਾਨਕ ਸਾਚੀ ਜਾਨਿ ॥³³

ਧਨ-ਦੌਲਤ, ਹਾਟ-ਹਵੇਲੀਆਂ, ਜ਼ਮੀਨਾਂ-ਜਾਇਦਾਦਾਂ, ਧੀਆਂ-ਪੁੱਤਰ, ਸਾਕ-ਸੰਬੰਧੀ ਆਦਿ ਸਭ ਦਾ ਸਾਥ ਝੂਠਾ ਹੈ। ਆਪ ਕਹਿੰਦੇ ਹਨ:

1. ਇਹੁ ਜਗੁ ਹੈ ਸੰਪਤਿ ਸੁਪਨੇ ਕੀ ਦੇਖਿ ਕਹਾ ਐਡਾਨੋ ॥³⁴
2. ਇਹੁ ਜਗੁ ਧੂਏ ਕਾ ਪਹਾਰ ॥ ਤੈ ਸਾਚਾ ਮਾਨਿਆ ਕਿਹ ਬਿਚਾਰਿ ॥³⁵
3. ਜੈਸੇ ਜਲ ਤੇ ਬੁਦਬੁਦਾ ਉਪਜੈ ਬਿਨਸੈ ਨੀਤ ॥
ਜਗ ਰਚਨਾ ਤੈਸੇ ਰਚੀ ਕਹੁ ਨਾਨਕ ਸੁਨ ਮੀਤ ॥³⁶

4. ਜਗ ਰਚਨਾ ਸਭ ਝੂਠ ਹੈ ਜਾਨਿ ਲੇਹੁ ਰੇ ਮੀਤ ॥
ਕਹਿ ਨਾਨਕ ਥਿਰੁ ਨਾ ਰਹੈ ਜਿਉ ਬਾਲੂ ਕੀ ਭੀਤਿ ॥੩੭

5. ਮ੍ਰਿਗ ਤ੍ਰਿਸਨਾ ਜਿਉ ਝੂਠੋ ਇਹੁ ਜਗ ॥੩੮

ਆਪ ਸੰਸਾਰ ਦੀ 'ਸੁਪਨੇ ਵਿਚ ਇਕੱਠੀ ਕੀਤੀ ਦੌਲਤ', 'ਪੂੰਏਂ ਦੇ ਪਹਾੜ', 'ਪਾਣੀ ਦੇ ਬੁਲਬੁਲੇ', 'ਰੋਤ ਦੀ ਕੰਧ' ਅਤੇ 'ਮ੍ਰਿਗ ਤ੍ਰਿਸਨਾ' ਨਾਲ ਤੁਲਣਾ ਕਰਦੇ ਹਨ। ਆਪ ਸੱਚਾ ਅਤੇ ਸਥਾਈ ਕਿਸ ਨੂੰ ਮੰਨਦੇ ਹਨ ?

ਨਾਮੁ ਰਹਿਓ ਸਾਧੂ ਰਹਿਓ ਰਹਿਓ ਗੁਰੁ ਗੋਬਿੰਦੁ ॥

ਕਹੁ ਨਾਨਕ ਇਹ ਜਗਤ ਮੈ ਕਿਨ ਜਪਿਓ ਗੁਰ ਮੰਤ੍ਰੁ ॥੩੯

ਉਹ ਗੋਬਿੰਦ ਸੱਚਾ ਹੈ, ਉਹਦੇ ਵਿਚ ਸਮਾ ਕੇ ਉਹਦਾ ਰੂਪ ਹੋ ਗਏ ਸੰਤ-ਸਤਿਗੁਰੂ ਸੱਚੇ ਹਨ, ਗੋਬਿੰਦ ਦਾ ਨਾਮ ਸੱਚਾ ਹੈ ਅਤੇ ਮਨੁੱਖ ਜਨਮ ਕੇਵਲ ਉਨ੍ਹਾਂ ਭਾਗਾਂ ਵਾਲੇ ਜੀਵਾਂ ਦਾ ਸਫਲ ਹੈ, ਜੋ ਸੰਤ-ਸਤਿਗੁਰੂ ਦੇ ਉਪਦੇਸ਼ ਅਨੁਸਾਰ ਨਾਮ ਰੂਪੀ ਗੁਰਮੰਤਰ ਦੀ ਅਰਾਧਨਾ ਕਰਦੇ ਹਨ। ਸਪੱਸ਼ਟ ਹੈ ਕਿ ਗੁਰੂ ਸਾਹਿਬ ਨੂੰ ਸੰਸਾਰ, ਇਸ ਦੇ ਸ਼ਕਲਾਂ-ਪਦਾਰਥਾਂ, ਇਸ ਦੀਆਂ ਮਾਣ-ਵਡਿਆਈਆਂ, ਇੰਦਰੀਆਂ ਦੇ ਭੋਗਾਂ ਆਦਿ ਵਿੱਚੋਂ ਨਹੀਂ, ਸਿਰਫ ਪਰਮਾਤਮਾ, ਸੰਤ-ਸਤਿਗੁਰੂ ਅਤੇ ਉਸਦੇ ਬਖਸ਼ੇ ਨਾਮ ਦੀ ਕਮਾਈ ਤੋਂ ਆਸ ਹੈ। ਗੁਰੂ ਅਰਜਨ ਦੇਵ ਜੀ ਦੀ ਬਾਣੀ ਹੈ:

ਨਿਮਖ ਕਾਮ ਸੁਆਦ ਕਾਰਣਿ ਕੋਟਿ ਦਿਨਸ ਦੁਖੁ ਪਾਵਹਿ ॥

ਘਰੀ ਮੁਹਤ ਰੰਗ ਮਾਣਹਿ ਫਿਰਿ ਬਹੁਰਿ ਬਹੁਰਿ ਪਛੁਤਾਵਹਿ ॥

ਅੰਧੇ ਚੇਤਿ ਹਰਿ ਹਰਿ ਰਾਇਆ ॥ ਤੇਰਾ ਸੋ ਦਿਨੁ ਨੇੜੈ ਆਇਆ ॥

ਪਲਕ ਦ੍ਰਿਸਟਿ ਦੇਖਿ ਭੂਲੇ ਆਕ ਨੀਮ ਕੋ ਤੂੰਮਰੁ ॥

ਜੈਸਾ ਸੰਗੁ ਬਿਸੀਅਰ ਸਿਉ ਹੈ ਰੇ ਤੈਸੇ ਹੀ ਇਹੁ ਪਰ ਗਿਹੁ ॥

ਬੈਰੀ ਕਾਰਣਿ ਪਾਪ ਕਰਤਾ ਬਸਤੁ ਰਹੀ ਅਮਾਨਾ ॥

ਛੋਡਿ ਜਾਹਿ ਤਿਨ ਹੀ ਸਿਉ ਸੰਗੀ ਸਾਜਨ ਸਿਉ ਬੈਰਾਨਾ ॥

ਸਗਲ ਸੰਸਾਰੁ ਇਹੈ ਬਿਧਿ ਬਿਆਪਿਓ ਸੋ ਉਬਰਿਓ ਜਿਸੁ ਗੁਰੁ ਪੂਰਾ ॥

ਕਹੁ ਨਾਨਕ ਭਵ ਸਾਗਰੁ ਤਰਿਓ ਭਏ ਪੁਨੀਤ ਸਰੀਰਾ ॥੪੦

ਕਬੀਰ ਸਾਹਿਬ ਦਾ ਸ਼ਬਦ ਹੈ:

ਲੰਕਾ ਸਾ ਕੋਟੁ ਸਮੁੰਦ ਸੀ ਖਾਈ ॥ ਤਿਹ ਰਾਵਨ ਘਰ ਖਬਰਿ ਨ ਪਾਈ ॥

ਕਿਆ ਮਾਗਉ ਕਿਛੁ ਥਿਰੁ ਨ ਰਹਾਈ ॥ ਦੇਖਤ ਨੈਨ ਚਲਿਓ ਜਗੁ ਜਾਈ ॥

ਇਕੁ ਲਖੁ ਪੂਤ ਸਵਾ ਲਖੁ ਨਾਤੀ ॥ ਤਿਹ ਰਾਵਨ ਘਰ ਦੀਆ ਨ ਬਾਤੀ ॥

ਚੰਦੁ ਸੂਰਜੁ ਜਾ ਕੇ ਤਪਤ ਰਸੋਈ ॥ ਬੈਸੰਤਰੁ ਜਾ ਕੇ ਕਪਰੇ ਧੋਈ ॥

ਗੁਰਮਤਿ ਰਾਮੈ ਨਾਮਿ ਬਸਾਈ॥ ਅਸਥਿਰੁ ਰਹੈ ਨ ਕਤਹੂੰ ਜਾਈ॥

ਕਹਤੁ ਕਬੀਰ ਸੁਨਹੁ ਰੇ ਲੋਈ॥ ਰਾਮ ਨਾਮ ਬਿਨੁ ਮੁਕਤਿ ਨ ਹੋਈ॥^੧

ਪ੍ਰਤੱਖ ਹੈ ਕਿ ਸਾਰੇ ਕਾਮਲ ਦਰਵੇਸ਼ਾਂ ਨੇ ਆਪਣੀ ਗੱਲ 'ਐਥੇ' ਅਤੇ 'ਅਗੈ', 'ਭਵਸਾਗਰ ਤਰਿਓ' ਅਤੇ 'ਰਾਮ ਨਾਮ ਬਿਨੁ ਮੁਕਤਿ ਨ ਹੋਈ' ਦੇ ਵਿਸ਼ਾਲ ਪਿਛੋਕੜ ਵਿਚ ਕੀਤੀ ਹੈ। ਪੂਰਨ ਸੰਤਾਂ ਦੀ ਨਜ਼ਰ ਦਿਸਦੀਆਂ ਘਟਨਾਵਾਂ ਅਤੇ ਤੱਥਾਂ ਦੇ ਪਿੱਛੇ ਲੁਕੀ ਅਸਲੀਅਤ ਅਤੇ ਮਾਤਲੋਕ ਤੋਂ ਸਤਿਲੋਕ ਤਕ ਜਾਂਦੀ ਹੈ। ਉਹ ਕਾਰਜਾਂ ਦੇ ਆਦਿ ਨੂੰ ਉਨ੍ਹਾਂ ਦੇ ਅੰਤ ਨਾਲ, ਆਗਾਜ਼ (ਅਰੰਭ) ਨੂੰ ਅੰਜਾਮ (ਅੰਤ) ਨਾਲ ਜੋੜ ਕੇ ਦੇਖਦੇ ਹਨ। ਉਹ ਇੰਦਰੀਆਂ ਦੇ ਬੋਝ-ਚਿਰੇ ਭੋਗਾਂ ਦੀ ਅਸਾਰਤਾ ਤੋਂ ਵੀ ਜਾਣੂੰ ਹੁੰਦੇ ਹਨ ਅਤੇ ਉਨ੍ਹਾਂ ਤੋਂ ਉਤਪੰਨ ਹੋਣ ਵਾਲੇ ਲੰਮੇ ਅਕਹਿ ਸੰਤਾਪ ਤੋਂ ਵੀ।

ਸੰਤ-ਜਨ ਵਰਤਮਾਨ ਜੀਵਨ ਦੇ ਛੋਟੇ ਜਿਹੇ ਕਾਲ-ਖੰਡ ਨੂੰ ਆਤਮਕ ਜੀਵਨ ਦੀ ਅਨੰਤ ਨਿਰੰਤਰਤਾ ਦੇ ਪ੍ਰਸੰਗ ਵਿਚ ਰੱਖ ਕੇ ਦੇਖਦੇ ਹਨ। ਪਲ-ਛਿਣ ਦਾ ਜਿਹੜਾ ਸੁਖ ਲੰਮੇ ਸਮੇਂ ਦੇ ਦੁੱਖ ਦਾ ਕਾਰਨ ਬਣੇ, ਉਹ ਉਸਨੂੰ ਸੁਖਦਾਈ ਨਹੀਂ ਮੰਨਦੇ। ਦੁਨਿਆਵੀ ਭੋਗਾਂ ਦਾ ਜਿਹੜਾ ਟੂਣਾ ਜੀਵ ਨੂੰ ਮੂਰਛਿਤ ਕਰ ਕੇ ਉਹਦੇ ਨਿਜ-ਘਰ ਦੇ ਪਰਮ-ਸੁਖ ਤੋਂ ਦੂਰ ਰੱਖੇ, ਉਹ ਉਸਨੂੰ ਦੁੱਖਦਾਈ ਦੱਸਦੇ ਹਨ, ਸੁਖਦਾਈ ਨਹੀਂ।

ਪੂਰਨ ਸੰਤ ਮਨੁੱਖ ਦੇ ਸਾਹਮਣੇ ਵਰਤਮਾਨ ਦੇ ਤੁੱਛ, ਵਕਤੀ, ਇੰਦਰਿਆਵੀ ਭੋਗਾਂ ਅਤੇ ਦ੍ਰਿਸ਼ਟਮਾਨ ਸੰਸਾਰ ਦੇ ਅਪੂਰਨ ਤੇ ਨਾਸ਼ਵਾਨ ਸੁੱਖਾਂ ਦੀ ਥਾਂ, ਪਰਮੇਸ਼ਰ ਨਾਲ ਮਿਲਾਪ ਦੇ ਅਲੌਕਿਕ, ਸਦੀਵੀ, ਸੂਖਮ ਆਤਮਕ ਅਨੰਦ ਦੀ ਪ੍ਰਾਪਤੀ ਦਾ ਆਦਰਸ਼ ਕਾਇਮ ਕਰਦੇ ਹਨ। ਉਹ ਸਦੀਵੀ ਆਤਮਕ ਅਨੰਦ ਨੂੰ ਸੱਚਾ ਅਤੇ ਵਰਤਮਾਨ ਦੇ ਛਿਣ-ਭੋਗਰ ਇੰਦਰਿਆਵੀ ਸੁੱਖਾਂ ਨੂੰ ਝੂਠਾ ਮੰਨਦੇ ਹਨ। ਜੀਵਨ ਦੇ ਮੂਲ ਆਦਰਸ਼ ਦੀ ਪ੍ਰਾਪਤੀ ਹੁੰਦੀ ਹੋਵੇ ਤਾਂ ਉਹ ਵਰਤਮਾਨ ਦੇ ਛੋਟੇ ਜਿਹੇ ਕਾਲ-ਖੰਡ ਵਿਚ ਬੁੜਾਂ ਅਤੇ ਦੁੱਖਾਂ ਨੂੰ ਵੀ ਖਿੜੇ-ਮੱਥੇ ਸਹਾਰ ਲੈਣ ਦੇ ਹੱਕ ਵਿਚ ਹਨ। ਇਹੋ ਕਾਰਨ ਹੈ ਕਿ ਉਹ ਇਕ ਪਾਸੇ ਸੰਸਾਰਕ ਵਸਤਾਂ, ਰਿਸ਼ਤਿਆਂ, ਪਦਵੀਆਂ ਅਤੇ ਪ੍ਰਾਪਤੀਆਂ ਦੀ ਅਸਾਰਤਾ ਦਾ ਕਰੁਣਾਮਈ ਸੰਦੇਸ਼ ਦਿੰਦੇ ਹਨ ਤਾਂ ਦੂਜੇ ਪਾਸੇ ਪਰਮੇਸ਼ਰ ਦੇ ਮਿਲਾਪ ਵਿੱਚੋਂ ਮਿਲਣ ਵਾਲੇ ਸੱਚੇ ਅਤੇ ਸਦੀਵੀ ਆਤਮਕ ਅਨੰਦ ਦੇ ਆਸ਼ਾਮਈ ਗੀਤ ਗਾਉਂਦੇ ਹਨ। ਜਿਸ ਸਵਾਰਥੀ ਦੁਨੀਆਦਾਰ ਨੇ ਪਦਾਰਥਵਾਦ ਅਤੇ ਭੋਗਵਾਦ ਦੇ ਕਾਲੇ ਸ਼ੀਸ਼ਿਆਂ ਵਾਲੀ ਐਨਕ ਲਾਈ ਹੋਈ ਹੈ, ਉਹਨੂੰ ਸੰਸਾਰ ਦੇ ਸਾਰੇ ਸੰਤ-ਮਹਾਤਮਾਂ ਸੁਪਨਵਾਦੀ, ਪਲਾਇਨਵਾਦੀ, ਨਿੱਜਵਾਦੀ ਅਤੇ ਨਿਰਾਸ਼ਾਵਾਦੀ ਪ੍ਰਤੀਤ ਹੁੰਦੇ ਹਨ ਜਦ ਕਿ ਨਿਰਮਲ ਪਰਮਾਰਥਕ ਦ੍ਰਿਸ਼ਟੀ ਵਾਲੇ ਵਿਅਕਤੀ ਨੂੰ ਇਹ ਸੰਤ-ਜਨ ਸਭ ਤੋਂ ਵੱਡੇ ਯਥਾਰਥਵਾਦੀ, ਸੰਘਰਸ਼ਵਾਦੀ, ਲੋਕ-ਹਿਤੈਸ਼ੀ ਅਤੇ ਆਸ਼ਾਵਾਦੀ ਭਾਸਦੇ ਹਨ।

4. 'ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ'

ਪਿੱਛੇ ਬਾਬਾ ਫ਼ਰੀਦ ਰੱਬ ਦੇ ਇਸ਼ਕ ਦੀ ਮਹੱਤਤਾ ਅਤੇ ਸਰੀਰ ਤੇ ਸੰਸਾਰ ਦੀ ਨਾਸ਼ਵਾਨਤਾ ਬਿਆਨ ਕਰ ਆਏ ਹਨ। ਆਪ ਦੀ ਬਾਣੀ ਰੂਹਾਨੀਅਤ ਸੰਬੰਧੀ ਇਕ ਹੋਰ ਸੁੰਦਰ ਰਹੱਸ ਉੱਤੇ ਪ੍ਰਕਾਸ਼ ਪਾਉਂਦੀ ਹੈ:

ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ ॥ ਅਪਨੇ ਪ੍ਰੀਤਮ ਕੇ ਹਉ ਬਿਰਹੈ ਜਾਲੀ ॥
ਪਿਰਹਿ ਬਿਹੂਨ ਕਤਹਿ ਸੁਖ ਪਾਏ ॥ ਜਾ ਹੋਇ ਕ੍ਰਿਪਾਲੁ ਤਾ ਪ੍ਰਭੁ ਮਿਲਾਏ ॥

ਰੂਹ ਤੋਂ ਪੁੱਛਿਆ ਜਾਂਦਾ ਹੈ, 'ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ'? ਐ ਆਤਮਾ ਰੂਪੀ ਕੋਇਲ, ਤੂੰ ਇਹ ਗੱਲ ਸਮਝਾ ਕਿ ਤੂੰ ਵਰਤਮਾਨ ਅਵਸਥਾ ਵਿਚ ਕਿਵੇਂ ਪਹੁੰਚ ਗਈ? ਤੂੰ ਚੇਤਨ, ਪ੍ਰਕਾਸ਼-ਰੂਪ, ਗਿਆਨ-ਰੂਪ ਅਤੇ ਅਨੰਦ-ਰੂਪ ਸੀ, ਤੂੰ ਇਸ ਦੁੱਖਦਾਈ, ਅੰਧਕਾਰਮਈ ਅਵਸਥਾ ਤਕ ਕਿਵੇਂ ਨਿੱਘਰ ਗਈ? ਆਤਮਾ ਜਵਾਬ ਦਿੰਦੀ ਹੈ, 'ਅਪਨੇ ਪ੍ਰੀਤਮ ਕੇ ਹਉ ਬਿਰਹੈ ਜਾਲੀ'। ਮੇਰੀ ਦੁੱਖਦਾਈ ਕਾਲਖ ਦਾ ਮੂਲ ਕਾਰਨ ਪ੍ਰੀਤਮ ਦਾ ਵਿਛੋੜਾ ਹੈ। ਮੈਨੂੰ ਇਸ ਹਿਜਰ ਦੀ ਅੱਗ ਨੇ ਸਾੜ ਕੇ ਕਾਲਾ ਕਰ ਦਿੱਤਾ ਹੈ। ਆਤਮਾ ਅੱਗੋਂ ਮੋੜਵਾਂ ਪ੍ਰਸ਼ਨ ਕਰਦੀ ਹੈ, 'ਪਿਰਹਿ ਬਿਹੂਨ ਕਤਹਿ ਸੁਖ ਪਾਏ', ਕੀ ਤੁਸੀਂ ਆਪਣੇ ਪ੍ਰੀਤਮ ਤੋਂ ਵਿਛੜੀ ਕਿਸੇ ਪ੍ਰੇਮਕਾ ਨੂੰ ਕਦੇ ਸੁਖ ਦੀ ਨੀਂਦੇ ਸੁੱਤੇ ਵੇਖਿਆ ਹੈ? ਪ੍ਰੀਤਮ ਦੀ ਜੁਦਾਈ ਅਤੇ ਸੱਚੇ ਸੁਖ ਦਾ ਦਿਨ ਅਤੇ ਰਾਤ ਵਾਲਾ ਸੰਬੰਧ ਹੈ; ਇਹ ਦੋਵੇਂ ਕਦੇ ਇਕੱਠੇ ਨਹੀਂ ਚੱਲ ਸਕਦੇ।

ਉੱਪਰ ਦਿੱਤੇ ਗਏ ਵਰਣਨ ਵਿਚ ਬਾਬਾ ਫ਼ਰੀਦ ਨੇ ਬਹੁਤ ਸਰਲ ਪਰ ਭਾਵਪੂਰਵਕ ਢੰਗ ਨਾਲ ਸੰਸਾਰ ਦੇ ਸਭ ਕਾਮਲ ਦਰਵੇਸ਼ਾਂ ਦੁਆਰਾ ਬਿਆਨ ਕੀਤੀ ਗਈ ਇਸ ਗੱਲ ਵੱਲ ਧਿਆਨ ਖਿੱਚਿਆ ਹੈ ਕਿ ਰੂਹ ਅਸਲ ਵਿਚ ਮੁਕਾਮੇ-ਹੱਕ (ਸੱਚਖੰਡ) ਦੀ ਰਹਿਣ ਵਾਲੀ ਹੈ। ਇਹ ਉਸ ਕੁੱਲ-ਮਾਲਕ ਦੀ ਅੰਸ਼ ਹੈ। ਇਹ ਆਦਿ ਵਿਚ ਉਸ ਮਾਲਕ ਵਿਚ ਅਭੇਦ ਸੀ। ਉਸ ਕਰਤਾਪੁਰਖ ਨੇ ਆਪਣੀ ਮੌਜ ਵਿਚ ਇਸ ਨੂੰ ਆਪਣੇ ਤੋਂ ਵਿਛੋੜ ਕੇ ਇਸ ਮਾਤਲੋਕ ਵਿਚ ਭੇਜ ਦਿੱਤਾ। ਜਿਉਂ ਹੀ ਆਤਮਾ ਆਪਣੇ ਸਰੋਤ ਤੋਂ ਵਿਛੜੀ, ਇਹਦੇ ਦੁੱਖਾਂ ਦੀ ਕਦੇ ਨਾ ਖ਼ਤਮ ਹੋਣ ਵਾਲੀ ਦਾਸਤਾਨ ਸ਼ੁਰੂ ਹੋ ਗਈ। ਪਰਮਾਤਮਾ ਵਾਂਗ ਹੀ, ਆਤਮਾ ਸ਼ਕਤੀ-ਰੂਪ, ਗਿਆਨ-ਰੂਪ, ਪ੍ਰੇਮ-ਰੂਪ ਅਤੇ ਅਨੰਦ-ਰੂਪ ਹੈ ਪਰ ਮਨੁੱਖ-ਮਾਇਆ ਦੇ ਪ੍ਰਭਾਵ ਅਧੀਨ ਕੀਤੇ ਹੋਏ ਕਰਮਾਂ ਨੇ ਇਹਦੇ ਕੁਦਰਤੀ ਪ੍ਰਕਾਸ਼ ਨੂੰ ਢੱਕ ਲਿਆ ਹੈ।

ਵਰਤਮਾਨ ਅਵਸਥਾ ਵਿਚ ਇਹ ਬਹੁਤ ਨਿਰਬਲ ਹੋ ਚੁੱਕੀ ਹੈ ਅਤੇ ਇਹ ਅਗਿਆਨਤਾ ਦੇ ਅੰਧਕਾਰ ਵਿਚ ਬੁਰੀ ਤਰ੍ਹਾਂ ਫਸੀ ਹੋਈ ਹੈ। ਖੁਸ਼ਕਿਸਮਤੀ ਇਹ ਹੈ ਕਿ ਇਹਦੇ ਅੰਦਰ ਦੱਬੀ ਨਿੱਜ-ਘਰ ਦੀ ਯਾਦ ਅਤੇ ਪ੍ਰੀਤਮ ਦੀ ਪ੍ਰੀਤ ਨੂੰ ਕਦੇ ਕਿਸੇ ਸੂਰਤ ਵਿਚ ਖਤਮ ਨਹੀਂ ਕੀਤਾ ਜਾ ਸਕਦਾ। ਆਤਮਾ ਦੇ ਅੰਦਰ ਆਪਣਾ ਅਤੇ ਨਿੱਜ-ਘਰ ਦਾ ਪ੍ਰੇਮ ਜਾਂ ਵੈਰਾਗ ਉਸ ਕਰਤਾ ਨੇ ਖੁਦ ਪੈਦਾ ਕੀਤਾ ਹੈ। ਇਹ ਪ੍ਰੇਮ ਜਾਂ ਵੈਰਾਗ ਹੀ ਅੰਤ ਵਿਚ ਜੀਵ ਨੂੰ ਰੱਬ ਨਾਲ ਮਿਲਾਉਣ ਦਾ ਵਸੀਲਾ ਬਣਦਾ ਹੈ। ਇਸ ਬਾਰੇ ਬਾਬਾ ਫਰੀਦ ਅੱਗੇ ਖੋਲ੍ਹ ਕੇ ਸਮਝਾਉਂਦੇ ਹਨ।

‘ਬਿਰਹਾ ਤੂ ਸੁਲਤਾਨੁ’

ਬਿਰਹਾ ਬਿਰਹਾ ਆਖੀਐ ਬਿਰਹਾ ਤੂ ਸੁਲਤਾਨੁ ॥

ਫਰੀਦਾ ਜਿਤੁ ਤਨਿ ਬਿਰਹੁ ਨ ਉਪਜੈ ਸੋ ਤਨੁ ਜਾਣੁ ਮਸਾਨੁ ॥੯

ਲੋਕ ਵਿਛੋੜੇ ਦੀ ਦੁੱਖਦਾਈ ਪੀੜ ਦੀ ਸ਼ਿਕਾਇਤ ਕਰਦੇ ਹਨ ਪਰ ਬਾਬਾ ਫਰੀਦ ਅਨੁਸਾਰ ਇਹ ਪੀੜ ਉੱਚੀ ਤੋਂ ਉੱਚੀ, ਸੁੱਚੀ ਤੋਂ ਸੁੱਚੀ ਹੈ। ਇਸ ਪੀੜ ਦਾ ਪ੍ਰਭੂ ਦੇ ਮਿਲਾਪ ਵਿਚ ਉਹੀ ਦਰਜਾ ਹੈ, ਜੋ ਇਕ ਸੁਲਤਾਨ ਦਾ ਆਪਣੇ ਰਾਜ ਵਿਚ ਹੁੰਦਾ ਹੈ। ਕਿਸੇ ਪ੍ਰੇਮੀ ਨੂੰ ਪੁੱਛੋ ਕਿ ਕੀ ਉਹ ਕਿਸੇ ਕੀਮਤ ਤੇ ਇਸ ਪੀੜ ਨੂੰ ਛੱਡਣ ਲਈ ਤਿਆਰ ਹੈ? ਉਹਦਾ ਜਵਾਬ ਨਾਂਹ ਵਿਚ ਹੋਵੇਗਾ। ਵਿਛੋੜੇ ਦਾ ਦਰਦ ਦਰਅਸਲ ਪ੍ਰੇਮ ਦੇ ਜ਼ਿੰਦਾ ਹੋਣ ਦੀ ਨਿਸ਼ਾਨੀ ਹੈ। ਮਨੁੱਖ ਦੀ ਹਸਤੀ ਦਾ ਸਾਰ ਪ੍ਰੇਮ ਹੈ ਅਤੇ ਬਿਰਹਾ ਦੀ ਪੀੜ, ਪ੍ਰੇਮ ਦੇ ਜੀਵਤ ਹੋਣ ਦਾ ਸਬੂਤ ਹੈ। ਜੋ ਕਿਸੇ ਚੀਜ਼ ਦੀ ਘਾਟ ਮਹਿਸੂਸ ਕਰਦਾ ਹੈ, ਜੋ ਕਿਸੇ ਚੀਜ਼ ਲਈ ਤੜਫਦਾ ਹੈ, ਉਹ ਉਸ ਦੀ ਪ੍ਰਾਪਤੀ ਲਈ ਵੀ ਜਤਨ ਕਰਦਾ ਹੈ ਅਤੇ ਉਸ ਲਈ ਹਰ ਤਰ੍ਹਾਂ ਦੀ ਕੁਰਬਾਨੀ ਕਰਨ ਲਈ ਵੀ ਤਿਆਰ ਹੋ ਜਾਂਦਾ ਹੈ। ਜਿਸ ਚੀਜ਼ ਦੀ ਘਾਟ ਹੀ ਮਹਿਸੂਸ ਨਾ ਹੋਵੇ, ਉਹਦੇ ਲਈ ਜਤਨ ਕਰਨ ਜਾਂ ਕੁਰਬਾਨੀ ਕਰਨ ਦਾ ਸਵਾਲ ਹੀ ਪੈਦਾ ਨਹੀਂ ਹੁੰਦਾ। ਬਿਰਹਾ ਪ੍ਰੇਮ ਨੂੰ ਪ੍ਰਗਟਾਉਂਦਾ ਵੀ ਹੈ, ਪ੍ਰੇਮ ਨੂੰ ਪਕਾਉਂਦਾ ਵੀ ਹੈ ਅਤੇ ਪ੍ਰੀਤਮ ਨਾਲ ਮਿਲਾਪ ਦਾ ਸਾਧਨ ਵੀ ਸਿੱਧ ਹੁੰਦਾ ਹੈ। ਇਸ ਲਈ ਬਿਰਹਾ-ਕੁੱਠਾ ਜੀਵੰਤ ਹਿਰਦਾ ਸਤਿਕਾਰ ਯੋਗ ਹੈ ਜਦ ਕਿ ਬਿਰਹਾ-ਵਿਹੂਣਾ ਹਿਰਦਾ ਮਸਾਣ ਸਮਾਨ ਹੈ।

ਬਹੁਤ ਸਾਰੇ ਸੂਫੀ ਦਰਵੇਸ਼ਾਂ ਨੇ ਆਪਣੇ ਕਲਾਮ ਵਿਚ ਇਹ ਭਾਵ ਪ੍ਰਗਟ ਕੀਤਾ ਹੈ ਕਿ ਜਦ ਤੋਂ ਰੂਹ ਖੁਦਾ ਤੋਂ ਵਿੱਛੜ ਕੇ ਇਸ ਦੁਨੀਆ ਵਿਚ ਆਈ ਹੈ, ਇਹਦੇ ਅੰਦਰ ਖੁਦਾ ਦੀ ਜੁਦਾਈ ਦੀ ਪੀੜ ਸਮਾਈ ਹੋਈ ਹੈ। ਇਨਸਾਨ ਨੂੰ ਦੁਨੀਆ ਵਿਚ ਜੋ ਮਰਜ਼ੀ ਪ੍ਰਾਪਤ ਹੋ ਜਾਵੇ, ਉਹਨੂੰ ਹਮੇਸ਼ਾ ਆਪਣੇ ਅੰਦਰ ਕੁਝ ਕਮੀ ਅਤੇ ਬੇਚੈਨੀ ਮਹਿਸੂਸ ਹੁੰਦੀ ਰਹਿੰਦੀ ਹੈ। ਇਹ ਆਤਮਾ ਦੀ ਪਰਮਾਤਮਾ ਵੱਲ ਕੁਦਰਤੀ ਖਿੱਚ ਦੇ ਕਾਰਨ ਹੈ। ਜਦ ਤਕ ਆਤਮਾ ਵਾਪਸ ਜਾ ਕੇ ਪਰਮਾਤਮਾ ਵਿਚ ਨਹੀਂ ਸਮਾਉਂਦੀ,

ਇਹ ਬੇਚੈਨੀ ਦੂਰ ਨਹੀਂ ਹੁੰਦੀ। ਬਾਬਾ ਫਰੀਦ ਨੇ ਇਸੇ ਨੂੰ 'ਬਿਰਹਾ ਤੂ ਸੁਲਤਾਨ' ਦਾ ਨਾਂ ਦਿੱਤਾ ਹੈ। ਰੂਹਾਨੀ ਨਜ਼ਰੀਏ ਤੋਂ ਬਿਰਹਾ ਹੀ ਰੱਬ ਨਾਲ ਮਿਲਾਪ ਦਾ ਸਭ ਤੋਂ ਵੱਡਾ ਅਤੇ ਸੱਚਾ ਸਾਧਨ ਸਿੱਧ ਹੁੰਦੀ ਹੈ। ਜੇ ਰੱਬ ਨੇ ਰੂਹ ਦੇ ਅੰਦਰ ਆਪਣੇ ਮਿਲਾਪ ਦੀ ਤੜਪ ਨਾ ਰੱਖੀ ਹੋਵੇ ਤਾਂ ਕੋਈ ਰੂਹ ਕਦੇ ਰਚਨਾ ਦੇ ਮੋਹ ਤੋਂ ਮੁਕਤ ਹੋ ਕੇ ਰਚਨਹਾਰ ਨਾਲ ਮਿਲਾਪ ਨਹੀਂ ਕਰ ਸਕਦੀ। ਬਾਬਾ ਫਰੀਦ ਇਸ ਗੂੜ੍ਹ ਭੇਦ ਵੱਲ ਇਸ਼ਾਰਾ ਕਰ ਰਹੇ ਹਨ ਕਿ ਸੰਸਾਰ ਦੀ ਤੜਪ ਜੀਵਾਤਮਾ ਨੂੰ ਸੰਸਾਰ ਨਾਲ ਬੰਨ੍ਹ ਕੇ ਰੱਖਦੀ ਹੈ ਅਤੇ ਪਰਮਾਤਮਾ ਦੀ ਤੜਪ ਇਸ ਨੂੰ ਆਖ਼ਰਕਾਰ ਪਰਮਾਤਮਾ ਨਾਲ ਮਿਲਾ ਦਿੰਦੀ ਹੈ।

ਸੰਸਾਰ ਦੇ ਸਭ ਸੰਤਾਂ-ਮਹਾਤਮਾਵਾਂ ਨੇ ਜੀਵਾਤਮਾ ਨੂੰ ਇਹੋ ਉਪਦੇਸ਼ ਦਿੱਤਾ ਹੈ ਕਿ ਜਦ ਤਕ ਤੂੰ ਝੂਠੀ ਦੁਨੀਆ ਦਾ ਝੂਠਾ ਮੋਹ ਤਿਆਗ ਕੇ ਆਪਣੇ ਅੰਦਰ ਸੱਚੇ ਪ੍ਰਭੂ ਦਾ ਸੱਚਾ ਪ੍ਰੇਮ ਪੈਦਾ ਨਹੀਂ ਕਰਦੀ, ਜਦ ਤਕ ਤੇਰੇ ਅੰਦਰ ਉਸ ਪ੍ਰੀਤਮ ਨਾਲ ਮਿਲਾਪ ਦੀ ਸੱਚੀ ਤੜਪ ਪੈਦਾ ਨਹੀਂ ਹੁੰਦੀ, ਤੂੰ ਕਦੇ ਵੀ ਉਹਦੇ ਨਾਲ ਮਿਲਾਪ ਦੀ ਆਸ ਨਹੀਂ ਰੱਖ ਸਕਦੀ। ਆਤਮਾ ਦੇ ਅੰਦਰ ਪਰਮਾਤਮਾ ਨਾਲ ਮਿਲਾਪ ਦੀ ਕੁਦਰਤੀ ਤੜਪ ਜ਼ਰੂਰ ਹੈ ਪਰ ਵਰਤਮਾਨ ਅਵਸਥਾ ਵਿਚ ਇਹ ਕਰਮਾਂ, ਸੰਸਕਾਰਾਂ ਅਤੇ ਦੁਨੀਆ ਦੇ ਮੋਹ ਦੇ ਹੇਠਾਂ ਦੱਬ ਚੁਕੀ ਹੈ। ਇਸ ਦੱਬੀ ਹੋਈ ਜਾਂ ਸੁੱਤੀ ਪਈ ਪ੍ਰੀਤ ਨੂੰ ਦੁਬਾਰਾ ਜਾਗ੍ਰਤ ਅਤੇ ਪ੍ਰਫੁੱਲਤ ਕਰਨਾ ਹੀ ਸੱਚੀ ਰੂਹਾਨੀਅਤ ਦਾ ਸਾਰ ਹੈ। ਪ੍ਰਭੂ-ਭਗਤੀ ਜਾਂ ਨਾਮ ਦੀ ਕਮਾਈ ਦਾ ਅਸਲ ਮੰਤਵ ਵੀ ਇਸ ਸੁੱਤੀ ਹੋਈ ਪ੍ਰੀਤ ਨੂੰ ਜਾਗ੍ਰਤ ਕਰਨਾ ਹੀ ਹੈ।

ਹਜ਼ੂਰ ਮਹਾਰਾਜ ਚਰਨ ਸਿੰਘ ਜੀ ਬਹੁਤ ਸੁੰਦਰ ਮਿਸਾਲ ਦੇ ਕੇ ਸਮਝਾਇਆ ਕਰਦੇ ਸਨ ਕਿ ਮਾਤਾ ਅਪਣੇ ਬੱਚੇ ਨੂੰ ਆਯਾ ਨਾਲ ਬਾਹਰ ਖੇਡਣ ਭੇਜ ਦਿੰਦੀ ਹੈ। ਆਯਾ ਤੋਤਲੀਆਂ ਕਹਾਣੀਆਂ ਸੁਣਾ ਕੇ, ਫਲ, ਮਠਿਆਈਆਂ ਦੇ ਕੇ ਅਤੇ ਹੋਰ ਅਨੇਕ ਢੰਗ ਵਰਤ ਕੇ ਬੱਚੇ ਨੂੰ ਪਰਚਾ ਕੇ ਰੱਖਦੀ ਹੈ। ਜਦ ਤਕ ਬੱਚਾ ਖੁਸ਼ੀ-ਖੁਸ਼ੀ ਆਯਾ ਨਾਲ ਖੇਡਦਾ ਰਹਿੰਦਾ ਹੈ, ਮਾਂ ਬੇਫਿਕਰ ਰਹਿੰਦੀ ਹੈ। ਜਿਉਂ ਹੀ ਬੱਚਾ ਬਾਕੀ ਸਭ ਕੁਝ ਭੁੱਲ-ਭੁਲਾ ਕੇ ਮਾਂ ਲਈ ਰੋਣਾ ਸ਼ੁਰੂ ਕਰਦਾ ਹੈ, ਮਾਂ ਕੋਲੋਂ ਵੀ ਬਰਦਾਸ਼ਤ ਨਹੀਂ ਹੁੰਦਾ, ਉਹ ਦੌੜ ਕੇ ਬੱਚੇ ਨੂੰ ਛਾਤੀ ਨਾਲ ਲਾ ਲੈਂਦੀ ਹੈ। ਇਸੇ ਤਰ੍ਹਾਂ ਜਦ ਤਕ ਆਤਮਾ ਰਚਨਾ ਦੇ ਖਿਡੌਣਿਆਂ ਨਾਲ ਖੇਡਦੀ ਰਹਿੰਦੀ ਹੈ, ਕੁੱਲ-ਮਾਲਕ ਉਸ ਨੂੰ ਇਸ ਖੇਡ ਵਿਚ ਲੱਗੀ ਰਹਿਣ ਦਿੰਦਾ ਹੈ। ਜਦ ਆਤਮਾ ਹਰ ਪਾਸਿਉਂ ਧਿਆਨ ਕੱਢ ਕੇ ਉਸ ਪਿਤਾ-ਪਰਮੇਸ਼ਰ ਲਈ ਤੜਫਦੀ ਹੈ, ਤਾਂ ਉਹ ਪਿਤਾ ਇਸ ਨੂੰ ਖੁਦ ਹੀ ਆਪਣੇ ਨਾਲ ਮਿਲਾ ਲੈਂਦਾ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਜੋਬਨ ਜਾਂਦੇ ਨਾ ਡਰਾਂ ਜੇ ਸਹ ਪ੍ਰੀਤਿ ਨ ਜਾਇ॥

ਫਰੀਦਾ ਕਿਤੀ ਜੋਬਨ ਪ੍ਰੀਤਿ ਬਿਨੁ ਸੁਕਿ ਗਏ ਕੁਮਲਾਇ॥

ਸੱਚੀ ਪ੍ਰੇਮਕਾ ਕਹਿੰਦੀ ਹੈ ਕਿ ਬਾਕੀ ਭਾਵੇਂ ਕੁਝ ਵੀ ਚਲਿਆ ਜਾਵੇ ਪਰ ਮੇਰੇ ਹਿਰਦੇ 'ਚੋਂ ਪ੍ਰੀਤਮ ਦੀ ਪ੍ਰੀਤ ਕਦੇ ਨਾ ਜਾਵੇ, ਕਿਉਂਕਿ ਜਦ ਤਕ ਪ੍ਰੀਤ ਕਾਇਮ ਹੈ, ਪਿਆਰੇ ਨਾਲ ਮਿਲਣ ਦੀ ਸੰਭਾਵਨਾ ਕਾਇਮ ਹੈ, ਜਦ ਪ੍ਰੀਤ ਮਰ ਗਈ ਤਾਂ ਪ੍ਰੀਤਮ ਨਾਲ ਮਿਲਾਪ ਦੀ ਸੰਭਾਵਨਾ ਵੀ ਨਾਲ ਹੀ ਮਰ ਜਾਵੇਗੀ। ਬਾਬਾ ਫਰੀਦ ਇਸੇ ਭਾਵ ਨੂੰ ਇਸ ਤਰ੍ਹਾਂ ਵੀ ਪ੍ਰਗਟ ਕਰਦੇ ਹਨ:

1. ਕਾਰਾ ਕਰੰਗ ਢੰਦੋਲਿਆ ਸਗਲਾ ਖਾਇਆ ਮਾਸੁ ॥
ਏ ਦੁਇ ਨੈਨਾ ਮਤਿ ਛੁਹਉ ਪਿਰ ਦੇਖਨ ਕੀ ਆਸ ॥
2. ਕਾਰਾ ਚੁੰਡਿ ਨ ਪਿੰਜਰਾ ਬਸੈ ਤ ਉਡਰਿ ਜਾਹਿ ॥
ਜਿਤੁ ਪਿੰਜਰੈ ਮੇਰਾ ਸਹੁ ਵਸੈ ਮਾਸੁ ਨ ਤਿਦੁ ਖਾਹਿ ॥

ਇਨ੍ਹਾਂ ਸ਼ਲੋਕਾਂ ਵਿਚ ਪ੍ਰੇਮਕਾ ਦੀ ਆਪਣੇ ਪ੍ਰੀਤਮ ਨਾਲ ਮਿਲਾਪ ਦੀ ਤੜਪ ਨੂੰ ਬਹੁਤ ਸੁੰਦਰ ਢੰਗ ਨਾਲ ਪ੍ਰਗਟਾਇਆ ਗਿਆ ਹੈ। ਬਿਰਹਣ ਨੂੰ ਨਾ ਭੁੱਖ ਲਗਦੀ ਹੈ, ਨਾ ਨੀਂਦ ਆਉਂਦੀ ਹੈ। ਪ੍ਰੀਤਮ ਦੀ ਜੁਦਾਈ ਵਿਚ ਉਹਦਾ ਸਰੀਰ ਸੁੱਕ ਕੇ ਕੰਡਾ ਬਣ ਗਿਆ ਹੈ। ਪ੍ਰਭੂ ਰੂਪੀ ਪ੍ਰੀਤਮ ਦੇ ਬਿਰਹਾ ਵਿਚ ਵਿਆਕੁਲ ਬਿਰਹਣ ਸਮੇਂ ਦੇ ਕਾਂ ਅੱਗੇ ਬੇਨਤੀ ਕਰਦੀ ਹੈ ਕਿ ਐ ਕਾਵਾਂ, ਤੂੰ ਮੇਰੇ ਸਰੀਰ ਦਾ ਪੂਰਾ ਮਾਸ ਖਾ ਲਿਆ ਹੈ ਪਰ ਮੇਰੀ ਤੇਰੇ ਅੱਗੇ ਇਹ ਬੇਨਤੀ ਹੈ ਕਿ ਮੇਰੀਆਂ ਦੋ ਅੱਖਾਂ ਨੂੰ ਨਾ ਖਾਵੀਂ ਕਿਉਂਕਿ ਮੈਨੂੰ ਹੁਣ ਵੀ ਆਪਣੇ ਪ੍ਰੀਤਮ ਦੇ ਦੀਦਾਰ ਦੀ ਆਸ ਹੈ।

ਬਾਬਾ ਫਰੀਦ ਇਸ਼ਾਰਾ ਕਰ ਰਹੇ ਹਨ ਕਿ ਪ੍ਰੇਮਕਾ ਆਪਣੇ ਪ੍ਰੀਤਮ ਦੇ ਦੀਦਾਰ ਲਈ ਕੋਈ ਵੀ ਕੁਰਬਾਨੀ ਕਰਨ ਲਈ ਤਿਆਰ ਹੈ। ਉਹ ਪ੍ਰੀਤਮ ਨਾਲ ਮਿਲਾਪ ਲਈ ਵੱਡੇ ਤੋਂ ਵੱਡਾ ਦੁੱਖ ਵੀ ਸਹਿ ਸਕਦੀ ਹੈ। ਜਦ ਤਕ ਉਸ ਨੂੰ ਆਪਣੇ ਪ੍ਰੀਤਮ ਦਾ ਦੀਦਾਰ ਨਹੀਂ ਹੁੰਦਾ, ਉਹਦੇ ਹਿਰਦੇ ਵਿਚ ਬਿਰਹਾ ਦੀ ਚੰਗਿਆੜੀ ਮਘਦੀ ਰਹਿੰਦੀ ਹੈ। ਉਸਨੂੰ ਨਾ ਤਨ ਦੀ ਸੁੱਧ-ਬੁੱਧ ਰਹਿੰਦੀ ਹੈ ਨਾ ਖਾਣ-ਪੀਣ ਦੀ ਅਤੇ ਨਾ ਹੀ ਉਹ ਕਸ਼ਟਾਂ ਤੋਂ ਘਬਰਾਉਂਦੀ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਚਿੰਤ ਖਟੇਲਾ ਵਾਣੁ ਦੁਖੁ ਬਿਰਹਿ ਵਿਛਾਵਣ ਲੇਫੁ ॥

ਇਹੁ ਹਮਾਰਾ ਜੀਵਣਾ ਤੂ ਸਾਹਿਬੁ ਸਚੇ ਵੇਖੁ ॥

ਬਾਬਾ ਫਰੀਦ ਬਿਰਹਾ ਦੀ ਪੀੜ ਨੂੰ ਬਿਆਨ ਕਰਦੇ ਹੋਏ ਕਹਿੰਦੇ ਹਨ ਕਿ ਚਿੰਤਾ ਦੀ ਮੰਜੀ ਹੈ, ਇਹ ਦੁੱਖਾਂ ਦੇ ਵਾਣ ਨਾਲ ਬੁਣੀ ਹੋਈ ਹੈ ਅਤੇ ਇਸ ਉੱਤੇ ਬਿਰਹਾ ਦਾ ਵਿਛੋਣਾ ਹੈ। ਹੇ ਮੇਰੇ ਪ੍ਰੀਤਮ, ਦੇਖ, ਤੇਰੇ ਵਿਯੋਗ ਵਿਚ ਮੇਰੀ ਕੀ ਦੁਰ-ਦਸ਼ਾ ਹੋ ਗਈ ਹੈ! ਮੇਰਾ ਜੀਵਨ ਚਿੰਤਾ, ਦੁੱਖ ਅਤੇ ਤੜਪ ਦੀ ਤਸਵੀਰ ਬਣ ਚੁੱਕਾ ਹੈ। ਤੂੰ ਆਪਣੀ ਰਹਿਮਤ ਨਾਲ ਮੈਨੂੰ ਇਸ ਦੁੱਖ ਤੋਂ ਮੁਕਤ ਕਰ ਦੇ।

ਪ੍ਰੀਤ ਅਨਾਦੀ ਹੈ

ਸਾਈਂ ਬੁਲ੍ਹੇਸ਼ਾਹ ਦਾ ਕਲਾਮ ਹੈ:

1. ਇਕ ਰਾਂਝਾ ਮੈਨੂੰ ਲੋੜੀਦਾ।
ਕੁਨ ਫ਼ਯੀਕੂਨੋਂ ਅੱਗੇ ਦੀਆਂ ਲੱਗੀਆਂ, ਨੇਹੂੰ ਨਾ ਲਗੜਾ ਚੋਰੀ ਦਾ।
2. ਨੀ ਮੈਨੂੰ ਲਗੜਾ ਇਸ਼ਕ ਅੱਵਲ ਦਾ, ਅੱਵਲ ਦਾ, ਰੋਜ਼ ਅਜ਼ਲ ਦਾ।
ਵਿਚ ਕੜਾਈ ਤਲ ਤਲ ਜਾਵੇ, ਤਲਿਆਂ ਨੂੰ ਚਾ ਤਲਦਾ।
ਮੋਇਆਂ ਨੂੰ ਇਹ ਵਲ ਵਲ ਮਾਰੇ, ਵਲਿਆਂ ਨੂੰ ਚਾ ਵਲਦਾ।
ਕਿਆ ਜਾਣਾ ਕੋਈ ਚਿਣਗ ਕੱਖੀ ਏ, ਨਿੱਤ ਸੂਲ ਕਲੇਜੇ ਸੱਲਦਾ।
ਤੀਰ ਜਿਗਰ ਵਿਚ ਲੱਗਾ ਇਸ਼ਕੋਂ, ਨਹੀਂ ਹਲਾਇਆਂ ਹੱਲਦਾ।
ਬੁਲ੍ਹਾ ਸ਼ਾਹ ਦਾ ਨੇਹੂੰ ਅਨੋਖਾ, ਨਹੀਂ ਰਲਾਇਆਂ ਰਲਦਾ।

‘ਕੁਨ ਫ਼ਯੀਕੂਨ’ ਅਤੇ ‘ਰੋਜ਼ੇ ਅਜ਼ਲ’ ਦੇ ਅਰਥ ਹਨ ਰੱਬ ਦੇ ਹੁਕਮ ਨਾਲ ਹੋਂਦ ਵਿਚ ਆਈ ਰਚਨਾ ਦਾ ਪਹਿਲਾ ਦਿਨ। ਆਪ ਇਸ਼ਾਰਾ ਕਰਦੇ ਹਨ ਕਿ ਜਦ ਤੋਂ ਰੱਬ ਦੇ ਹੁਕਮ ਨਾਲ ਰੂਹ ਦਾ ਰੱਬ ਤੋਂ ਵਿਛੋੜਾ ਹੋਇਆ ਅਤੇ ਇਹ ਮੁਕਾਮੇ-ਹੱਕ ਦੀ ਥਾਂ ਇਸ ਮਾਤਲੋਕ ਦੀ ਵਾਸੀ ਬਣੀ, ਤਦ ਤੋਂ ਹੀ ਇਹਦੇ ਅੰਦਰ ਰੱਬ ਦਾ ਇਸ਼ਕ ਅਤੇ ਰੱਬ ਦੇ ਵਿਛੋੜੇ ਦਾ ਦਰਦ ਛੁਪਿਆ ਹੋਇਆ ਹੈ। ‘ਵਿਚ ਕੜਾਈ ਤਲ ਤਲ ਜਾਵੇ’, ‘ਮੋਇਆਂ ਨੂੰ ਇਹ ਵਲ ਵਲ ਮਾਰੇ’, ‘ਨਿੱਤ ਸੂਲ ਕਲੇਜੇ ਸੱਲਦਾ’ ਆਦਿ ਵਰਣਨ ਵਿਛੋੜੇ ਦੇ ਦਰਦ ਦੀ ਨਿਰੰਤਰਤਾ ਦਰਸਾਉਂਦੇ ਹਨ। ‘ਨਹੀਂ ਰਲਾਇਆਂ ਰਲਦਾ’ ਦਾ ‘ਬਿਰਹਾ ਤੂੰ ਸੁਲਤਾਨ’ ਵਾਲਾ ਹੀ ਭਾਵ ਹੈ। ਬਾਬਾ ਫ਼ਰੀਦ ਅਤੇ ਸਾਈਂ ਬੁਲ੍ਹੇਸ਼ਾਹ ਇਹ ਦਰਸਾਉਣਾ ਚਾਹੁੰਦੇ ਹਨ ਕਿ ਕੋਈ ਦੂਜੀ ਚੀਜ਼ ਇਸ ਅਗੰਮੀ ਪੀੜ ਦਾ ਸਥਾਨ ਨਹੀਂ ਲੈ ਸਕਦੀ। ਇਹੋ ਕਾਰਨ ਹੈ ਕਿ ਰੂਹ ਰੂਪੀ ਹੋਰ ਮੁੱਢ-ਕਦੀਮ ਤੋਂ ਰੱਬ ਰੂਪੀ ਰਾਂਝੇ ਦੀ ਤਲਾਸ਼ ਵਿਚ ਭਟਕ ਰਹੀ ਹੈ। ਹਜ਼ਰਤ ਸੁਲਤਾਨ ਬਾਹੂ ਦਾ ਕਲਾਮ ਹੈ:

ਬੰਨ੍ਹ ਚਲਾਇਆ ਤਰਫ਼ ਜ਼ਮੀਂ ਦੇ, ਅਰਸ਼ੋਂ ਫ਼ਰਸ਼ ਟਿਕਾਇਆ ਹੂ।
ਘਰ ਥੀਂ ਮਿਲਿਆ ਦੇਸ ਨਿਕਾਲਾ, ਲਿਖਿਆ ਝੋਲੀ ਪਾਇਆ ਹੂ।
ਰਹੁ ਨੀ ਦੁਨੀਆ ਨ ਕਰ ਝੇੜਾ, ਸਾਡਾ ਦਿਲ ਘਬਰਾਇਆ ਹੂ।
ਅਸੀਂ ਪਰਦੇਸੀ ਵਤਨ ਦੁਰਾਡਾ, ਦਮ-ਦਮ ਅਲਮ ਸਵਾਇਆ ਹੂ।

ਭਾਵ ਮੁਕਾਮੇ-ਹੱਕ ਦੀ ਵਾਸੀ ਰੂਹ ਇਸ ਸਮੇਂ ਮਨ-ਮਾਇਆ ਦੇ ਪਰਾਏ ਦੇਸ ਵਿਚ ਪਰਦੇਸੀਆਂ ਵਾਂਗ ਭਟਕ ਰਹੀ ਹੈ। ਇਹਦੇ ਅੰਦਰ ਘਰ ਪਰਤਣ ਦੀ ਬੇਚੈਨੀ ਭਰੀ ਪਈ ਹੈ। ‘ਦਮ-ਦਮ ਅਲਮ ਸਵਾਇਆ ਹੂ’— ਇਸ ਦੀ ਵਿਛੋੜੇ ਦੀ ਪੀੜ ਪਲ-ਪਲ ਵਧਦੀ ਜਾਂਦੀ ਹੈ, ਘਟਦੀ ਨਹੀਂ। ਇਸ ਦਾ ਇਸ ਸੰਸਾਰ ਵਿਚ

ਦਿਲ ਨਹੀਂ ਲੱਗਦਾ ਅਤੇ ਇਹ ਛੇਤੀ ਤੋਂ ਛੇਤੀ ਆਪਣੇ ਦੇਸ ਉਡਾਰੀ ਮਾਰ ਜਾਣਾ ਚਾਹੁੰਦੀ ਹੈ ਤਾਂ ਜੋ ਇਹਦਾ ਮੁੜ ਤੋਂ ਅਪਣੇ ਪ੍ਰੀਤਮ ਨਾਲ ਵਸਾਲ ਹੋ ਜਾਵੇ।

‘ਜਿ ਦਿਹਿ ਨਾਲਾ ਕਪਿਆ’

ਫ਼ਰੀਦਾ ਜਿ ਦਿਹਿ ਨਾਲਾ ਕਪਿਆ ਜੇ ਗਲੁ ਕਪਹਿ ਚੁਖ॥

ਪਵਨਿ ਨ ਇਤੀ ਮਾਮਲੇ ਸਹਾਂ ਨ ਇਤੀ ਦੁਖ॥^{੧੦}

‘ਨਾਲਾ ਕਪਿਆ’ ਦਾ ਅਰਥ ਹੈ ‘ਨਾਡੂ ਛੇਕਣਾ’ ਜਾਂ ‘ਨਾਡੂ ਕੱਟਣਾ’। ‘ਜੇ ਗਲੁ ਕਪਹਿ ਚੁਖ’—ਭਾਵ ਜੇ ਮੇਰਾ ਨਾਡੂ ਛੇਕਣ ਦੀ ਥਾਂ ਮੇਰਾ ਗਲਾ ਹੀ ਕੱਟ ਦਿੰਦੇ ਤਾਂ ਬਿਹਤਰ ਸੀ। ਨਾਡੂ ਛੇਕਣਾ ਬੱਚੇ ਦੇ ਮਾਤਾ ਤੋਂ ਜੁਦਾ ਹੋ ਜਾਣ ਦਾ ਸੂਚਕ ਹੈ। ਬਾਬਾ ਫ਼ਰੀਦ ਇਸ਼ਾਰਾ ਕਰ ਰਹੇ ਹਨ ਕਿ ਜਦ ਤਕ ਜੀਵਾਤਮਾ ਰੂਪੀ ਬਾਲਕ ਦੀ ਪ੍ਰਭੂ ਰੂਪੀ ਮਾਤਾ ਨਾਲ ਲਿਵ ਜੁੜੀ ਹੋਈ ਸੀ, ਇਹ ਹਰ ਕਿਸਮ ਦੇ ਦੁੱਖਾਂ ਅਤੇ ਚਿੰਤਾਵਾਂ ਤੋਂ ਮੁਕਤ ਸੀ। ‘ਪਵਨਿ ਨ ਇਤੀ ਮਾਮਲੇ ਸਹਾਂ ਨਾ ਇਤੀ ਦੁਖ’—ਨਾ ਆਤਮਾ ਪ੍ਰਭੂ ਤੋਂ ਜੁਦਾ ਹੁੰਦੀ ਅਤੇ ਨਾ ਹੀ ਇਹਨੂੰ ਮਾਇਆਵੀ ਜਗਤ ਵਿਚ ਆ ਕੇ ਭਾਂਤ-ਭਾਂਤ ਦੇ ਕਜ਼ੀਏ ਸਹਿਣੇ ਪੈਂਦੇ। ‘ਅਪਣੇ ਪ੍ਰੀਤਮ ਕੇ ਹਉ ਬਿਰਹੈ ਜਾਲੀ’, ‘ਜੋ ਡੋਹਾਗਣ ਰਬ ਦੀ ਝੂਰੇਦੀ ਝੂਰੇਇ’ ਅਤੇ ‘ਪਵਨਿ ਨ ਇਤੀ ਮਾਮਲੇ ਸਹਾਂ ਨ ਇਤੀ ਦੁਖ’ ਤਿੰਨੇ ਵਰਣਨ ਇਹ ਦਰਸਾ ਰਹੇ ਹਨ ਕਿ ਜਦ ਤਕ ਆਤਮਾ ਆਪਣੇ ਸੱਚੇ ਦੇਸ ਵਾਪਸ ਪਹੁੰਚ ਕੇ ਆਪਣੇ ਸਰੋਤ ਵਿਚ ਨਹੀਂ ਸਮਾਉਂਦੀ, ਇਹਦੇ ਦੁੱਖ ਕਦੇ ਦੂਰ ਨਹੀਂ ਹੋ ਸਕਦੇ। ਪਰਮਾਤਮਾ ਦਾ ਵਿਛੋੜਾ ਹੀ ਆਤਮਾ ਲਈ ਸਭ ਤੋਂ ਵੱਡਾ ਸੰਤਾਪ ਅਤੇ ਸਰਾਪ ਹੈ। ਜਦ ਤਕ ਇਹ ਆਪਣੇ ਆਪ ਨੂੰ ਉਸ ਪਰਮ-ਸਤਿ ਵਿਚ ਅਭੇਦ ਨਹੀਂ ਕਰਦੀ, ਇਹ ਕਦੇ ਵੀ ਦੁੱਖ-ਮੁਕਤ ਨਹੀਂ ਹੋ ਸਕਦੀ।

ਤਤੀ ਤੋਇ ਨ ਪਲਵੈ ਜੇ ਜਲਿ ਟੁਬੀ ਦੇਇ॥

ਫ਼ਰੀਦਾ ਜੋ ਡੋਹਾਗਣਿ ਰਬ ਦੀ ਝੂਰੇਦੀ ਝੂਰੇਇ॥^{੧੧}

ਇਸ ਸ਼ਲੋਕ ਦੇ ਸਧਾਰਨ ਅਰਥ ਇਹ ਬਣਦੇ ਹਨ ਕਿ ਜਿਵੇਂ ਸੜੀ (ਸੁੱਕੀ) ਖੇਤੀ ਨੂੰ ਭਾਵੇਂ ਜਿੰਨਾ ਮਰਜ਼ੀ ਪਾਣੀ ਲਾਉ, ਉਹ ਮੁੜ ਹਰੀ ਨਹੀਂ ਹੋ ਸਕਦੀ, ਉਸੇ ਤਰ੍ਹਾਂ ਰੱਬ ਤੋਂ ਵਿਛੜੀ ਆਤਮਾ ਵੀ ਕਦੇ ਸੁਖੀ ਨਹੀਂ ਹੋ ਸਕਦੀ।

ਬਾਬਾ ਫ਼ਰੀਦ ਪਿੱਛੇ ‘ਅਪਣੇ ਪ੍ਰੀਤਮ ਕੇ ਹਉ ਬਿਰਹੈ ਜਾਲੀ’ ਦਾ ਸੰਕੇਤ ਦੇ ਆਏ ਹਨ। ਏਥੇ ਆਪ ਇਹ ਸਮਝਾ ਰਹੇ ਹਨ ਕਿ ਪ੍ਰਭੂ ਤੋਂ ਵਿਛੜੀ ਆਤਮਾ ਨੂੰ ਵੱਧ ਤੋਂ ਵੱਧ ਇੰਦਰੀਆਂ ਦੇ ਭੋਗਾਂ ਵਿਚ ਕਿਉਂ ਨਾ ਗੱਡ ਦਿਉ (ਜੇ ਜਲਿ ਟੁਬੀ ਦੇਇ) ਤਾਂ ਵੀ ਆਤਮਾ ਸਦਾ ਆਪਣੇ ਪ੍ਰੀਤਮ ਨਾਲ ਮਿਲਾਪ ਲਈ ਝੂਰਦੀ ਰਹੇਗੀ (ਝੂਰੇਦੀ ਝੂਰੇਇ)। ਜਿਸ ਵਿਆਹੁਤਾ ਦਾ ਪਤੀ ਪਰਦੇਸ ਚਲਾ ਗਿਆ ਹੋਵੇ, ਉਸ ਨੂੰ

ਜਿੰਨੇ ਮਰਜ਼ੀ ਸੁੰਦਰ ਗਹਿਣੇ, ਹਾਰ-ਸ਼ਿੰਗਾਰ ਅਤੇ ਸੁਆਦੀ ਭੋਜਨ ਦਿਓ, ਚਾਹੇ ਉਸਨੂੰ ਆਲੀਸ਼ਾਨ ਮਹੱਲਾਂ ਵਿਚ ਰੱਖੋ ਅਤੇ ਅਣਗਿਣਤ ਨੰਕਰ-ਚਾਕਰ ਉਹਦੀ ਸੇਵਾ ਵਿਚ ਲਾ ਦਿਓ, ਉਹ ਫਿਰ ਵੀ ਉਦਾਸ ਰਹਿੰਦੀ ਹੈ। ਪਾਣੀ ਤੋਂ ਵਿੱਛੜੀ ਮੱਛੀ ਨੂੰ ਭਾਵੇਂ ਦੁੱਧ, ਘਿਉ ਅਤੇ ਸ਼ਹਿਦ ਵਿਚ ਰੱਖੋ, ਉਹ ਫਿਰ ਵੀ ਤੜਫਦੀ ਰਹੇਗੀ। ਇਸੇ ਤਰ੍ਹਾਂ ਪ੍ਰਭੂ ਰੂਪੀ ਸੁਹਾਗ ਦੇ ਵਿਛੋੜੇ ਵਿਚ ਸੜੀ ਹੋਈ ਜੀਵਾਤਮਾ ਨੂੰ ਸੰਸਾਰ ਦੇ ਜੋ ਮਰਜ਼ੀ ਸਾਜ਼ੋ-ਸਮਾਨ ਦੇ ਦਿਓ, ਉਹਦਾ ਵਿਛੋੜੇ ਦਾ ਝੋਰਾ ਖ਼ਤਮ ਨਹੀਂ ਹੋ ਸਕਦਾ। ਵਿਛੋੜੇ ਦਾ ਇੱਕੋ-ਇਕ ਇਲਾਜ ਵਸਾਲ ਹੈ।

‘ਇਕੁ ਢੂੰਢੇਦੀ ਨ ਲਹਾਂ’

ਫਰੀਦਾ ਗਲੀਂ ਸੁ ਸਜਣ ਵੀਹ ਇਕੁ ਢੂੰਢੇਦੀ ਨ ਲਹਾਂ॥

ਧੁਖਾਂ ਜਿਉ ਮਾਲੀਹ ਕਾਰਣਿ ਤਿਨ੍ਹਾ ਮਾ ਪਿਰੀ॥¹²

‘ਜੇ ਜਲਿ ਟੁਬੀ ਦੇਇ’ ਤੋਂ ਸੰਸਾਰਕ ਸੁਖਾਂ ਦੀ ਭਰਮਾਰ ਵੱਲ ਇਸ਼ਾਰਾ ਸੀ ਤਾਂ ‘ਗਲੀਂ ਸੁ ਸਜਣ ਵੀਹ’ ਦਾ ਇਸ਼ਾਰਾ ਸਿੱਤਰਾਂ-ਸੰਬੰਧੀਆਂ ਦੀ ਭਰਮਾਰ ਤੋਂ ਹੈ। ਆਤਮਾ ਕਹਿੰਦੀ ਹੈ ਕਿ ਮੇਰੇ ਨਾਲ ਰਿਸ਼ਤਾ ਜਿਤਾਉਣ ਵਾਲੇ ਅਖਾਉਤੀ ਸੰਬੰਧੀਆਂ ਦੀ ਕਮੀ ਨਹੀਂ ਪਰ ਚਲਦਿਆਂ ਹੋਇਆਂ ਨਾਲ ਚੱਲਣ ਵਾਲਾ ਕੋਈ ਸੱਚਾ ਸਾਥੀ ਨਹੀਂ। ‘ਇਕ ਢੂੰਢੇਦੀ ਨ ਲਹਾਂ’— ਝੂਠੇ ਰਿਸ਼ਤੇਦਾਰਾਂ ਦੀ ਭੀੜ ਵਿਚ ਘਿਰੀ ਹੋਈ ਵੀ ਮੈਂ ਅਸਲੋਂ ਇਕੱਲੀ ਮਹਿਸੂਸ ਕਰ ਰਹੀ ਹਾਂ। ਇਨ੍ਹਾਂ ਵਿਚ ਮੈਨੂੰ ਉਹ ‘ਇਕ’ ਦਿਖਾਈ ਨਹੀਂ ਦਿੰਦਾ ਜੋ ਅਸਲ ਵਿਚ ਮੇਰਾ ਆਪਣਾ ਹੈ।

‘ਧੁਖਾਂ ਜਿਉ ਮਾਲੀਹ’— ਆਤਮਾ ਕਹਿੰਦੀ ਹੈ ਕਿ ਇਹੋ ਕਾਰਨ ਹੈ ਕਿ ਮੈਂ ਸੰਸਾਰ ਦੇ ਵੱਧ ਤੋਂ ਵੱਧ ਐਸ਼ੋ-ਇਸ਼ਰਤ ਦੇ ਸਮਾਨਾਂ ਅਤੇ ਹਜ਼ਾਰਾਂ ਰਿਸ਼ਤੇਦਾਰਾਂ ਦੇ ਹੁੰਦਿਆਂ ਹੋਇਆਂ ਵੀ, ਅੰਦਰੋਂ ਗਿੱਲੇ ਗੋਰੇ ਵਾਂਗ ਧੁੱਖ ਰਹੀ ਹਾਂ। ਮੈਨੂੰ ਜੁਦਾਈ ਦਾ ਘੁਣ ਨਿਰੰਤਰ ਖਾਣੀ ਜਾ ਰਿਹਾ ਹੈ। ‘ਜੋ ਡੋਹਾਗਣਿ ਰਬ ਦੀ ਝੂਰੇਦੀ ਝੂਰੇਇ’ ਵਾਲੇ ਭਾਵ ਨੂੰ ਹੀ ‘ਧੁਖਾਂ ਜਿਉ ਮਾਲੀਹ’ ਦੁਆਰਾ ਪੁਸ਼ਟ ਕੀਤਾ ਗਿਆ ਹੈ। ਬਾਬਾ ਫਰੀਦ ਆਤਮਾ ਦੇ ‘ਸਦੀਵੀ ਇਕਲਾਪੇ’ ਅਤੇ ਇਸ ਵਿੱਚੋਂ ਉਪਜੀ ‘ਦੁੱਖ ਦੀ ਨਿਰੰਤਰਤਾ’ ਦਾ ਭਾਵ ਦ੍ਰਿੜ੍ਹਾ ਰਹੇ ਹਨ। ਜਦ ਤਕ ਇਸ ਇਕਲਾਪੇ ਦਾ ‘ਸਿਤਾਪ’ ਜਾਂ ‘ਸਰਾਪ’ ਦੂਰ ਨਹੀਂ ਹੁੰਦਾ, ਦੁੱਖ ਦਾ ਸੰਤਾਪ ਵੀ ਦੂਰ ਨਹੀਂ ਹੋ ਸਕਦਾ।

ਹੋਰ ਕਈ ਸੂਫ਼ੀ ਦਰਵੇਸ਼ਾਂ ਨੇ ਵੀ ਇਸ ਵਿਛੋੜੇ ਦੀ ਪੀੜ ਦੇ ਕਰੁਣਾ ਭਰੇ ਗੀਤ ਗਾਏ ਹਨ। ਮੌਲਾਨਾ ਰੂਮ ਆਪਣੀ ਮਸਨਵੀ ਨੂੰ ਸ਼ੁਰੂ ਹੀ ਆਤਮਾ ਦੇ ਵਿਛੋੜੇ ਦੀ ਦਰਦੋ-ਪ੍ਰਕਾਰ ਨਾਲ ਕਰਦੇ ਹਨ। ਆਤਮਾ ਰੂਪੀ ਬੰਸੀ ਕਹਿੰਦੀ ਹੈ ਕਿ ਮੈਂ ਆਪਣੀ ਜੁਦਾਈ ਦੀ ਸ਼ਿਕਾਇਤ ਦੀ ਕਹਾਣੀ ਬਿਆਨ ਕਰ ਰਹੀ ਹਾਂ। ਜਦ ਤੋਂ ਮੈਂ ਜੰਗਲ (ਆਪਣੇ ਅਸਲੇ) ਤੋਂ ਵਿਛੜੀ ਹਾਂ, ਮੈਂ ਪਰੇਸ਼ਾਨ ਹਾਂ। ਜਿਸ ਕਿਸੇ ਨੂੰ ਵੀ ਉਸਦੇ

ਅਸਲੇ ਤੋਂ ਵਿਛੋੜਿਆ ਜਾਂਦਾ ਹੈ, ਉਸਦੇ ਵਿਚ ਆਪਣੇ ਅਸਲੇ ਨਾਲ ਦੁਬਾਰਾ ਮਿਲਾਪ ਕਰਨ ਦੀ ਤੜਪ ਪੈਦਾ ਹੋ ਜਾਂਦੀ ਹੈ।¹³

‘ਜੋ ਸੈਤਾਨਿ ਵੰਵਾਇਆ’

ਬਾਬਾ ਫਰੀਦ ਨੇ ‘ਗਲੀਂ ਸੁ ਸਜਣ ਵੀਹ’ ਅਤੇ ‘ਪੁਖਾਂ ਜਿਉਂ ਮਾਂਲੀਹ’ ਦੁਆਰਾ ਜੋ ਭੇਦ ਪ੍ਰਗਟ ਕੀਤਾ ਹੈ, ਉਹਦੇ ਨਾਲ ਹੀ ਆਪ ਇਕ ਚਿਤਾਵਨੀ ਵੀ ਦਿੰਦੇ ਹਨ:

ਫਰੀਦਾ ਕੂਕੇਦਿਆ ਚਾਂਗੇਦਿਆ ਮਤੀ ਦੇਦਿਆ ਨਿਤ ॥

ਜੋ ਸੈਤਾਨਿ ਵੰਵਾਇਆ ਸੇ ਕਿਤ ਫੇਰਹਿ ਚਿਤ ॥¹⁴

‘ਮਤੀ ਦੇਦਿਆ ਨਿਤ’ ਅਤੇ ‘ਜੋ ਸੈਤਾਨ ਵੰਵਾਇਆ’ ਦੁਆਰਾ ਆਪ ਇਹ ਡੂੰਘਾ ਭੇਦ ਖੋਲ੍ਹ ਰਹੇ ਹਨ ਕਿ ਆਤਮਾ ਦੇ ਅੰਦਰ ਆਪਣੇ ਅਸਲ ਨਾਲ ਮਿਲਣ ਦੀ ਕੁਦਰਤੀ ਖਿੱਚ ਹੈ ਪਰ ਨਫ਼ਸ ਜਾਂ ਮਨ ਰੂਪੀ ਸੈਤਾਨ ਅੰਦਰੋਂ ਜੀਵਾਤਮਾ ਨੂੰ ਪਲ-ਪਲ ਗੁਮਰਾਹ ਕਰ ਕੇ ਇੰਦਰੀਆਂ ਦੇ ਭੋਗਾਂ, ਵਿਸ਼ੇ-ਵਿਕਾਰਾਂ ਅਤੇ ਸੰਸਾਰ ਦੇ ਦੂਜੇ ਅਨੰਤ ਪ੍ਰਲੋਭਨਾਂ ਵੱਲ ਖਿੱਚਦਾ ਰਹਿੰਦਾ ਹੈ। ‘ਸੇ ਕਿਤ ਫੇਰਹਿ ਚਿਤ’— ਜੀਵ ਇਸ ਕਦਰ ਮਨ, ਮਾਇਆ ਜਾਂ ਕਾਲ (ਸੈਤਾਨ) ਦੇ ਬਹਿਕਾਵੇ ਵਿਚ ਆਇਆ ਹੋਇਆ ਹੈ ਕਿ ਨਾ ਉਹਦਾ ਆਪਣੇ ਅਸਲ ਘਰ ਵੱਲ ਧਿਆਨ ਜਾਂਦਾ ਹੈ ਅਤੇ ਨਾ ਹੀ ਉਹ ਅਸਲ ਘਰ ਦੀ ਪ੍ਰਾਪਤੀ ਲਈ ਹੰਭਲਾ ਮਾਰਨ ਲਈ ਤਿਆਰ ਹੁੰਦਾ ਹੈ। ਸੈਤ-ਮਹਾਤਮਾਂ ਬਥੇਰਾ ਉਪਦੇਸ਼ ਦਿੰਦੇ ਹਨ ਪਰ ਇਹਦੇ ਕੰਨਾਂ ਉੱਤੇ ਜੂੰ ਨਹੀਂ ਸਰਕਦੀ।

‘ਆਜੁ ਮਿਲਾਵਾ ਸੇਖ ਫਰੀਦ’

ਆਜੁ ਮਿਲਾਵਾ ਸੇਖ ਫਰੀਦ ਟਾਕਿਮ ਕੂੰਜੜੀਆ ਮਨਹੁ ਮਚਿੰਦੜੀਆ ॥¹⁵

ਆਪ ਭਰੋਸਾ ਦਵਾਉਂਦੇ ਹਨ ਕਿ ਰੱਬ ਨਾਲ ਅੱਜ ਅਤੇ ਹੁਣੇ ਮਿਲਾਪ ਹੋ ਜਾਵੇ ਜੇ ਮਨ ਨੂੰ ਮਚਾਉਣ, ਚੰਡਲਾਉਣ ਜਾਂ ਉਤੇਜਿਤ ਕਰਨ ਵਾਲੀਆਂ ਇੰਦਰੀਆਂ ਨੂੰ ਵੱਸ ਕਰ ਲਿਆ ਜਾਵੇ— ‘ਟਾਕਿਮ ਕੂੰਜੜੀਆ’। ਮਨੁੱਖ ਦੀ ਹਸਤੀ ਦਾ ਅਸਲ ਅਧਾਰ ਆਤਮਾ ਹੈ ਪਰ ਵਰਤਮਾਨ ਅਵਸਥਾ ਵਿਚ ਸਰੀਰ, ਮਨ ਅਤੇ ਆਤਮਾ ਆਪਸ ਵਿਚ ਬੰਝੇ ਹੋਏ ਹਨ। ਬਜਾਏ ਇਸ ਦੇ ਕਿ ਮਨ, ਆਤਮਾ ਦੇ ਅਧੀਨ ਕੰਮ ਕਰੇ, ਇਸਨੇ ਆਤਮਾ ਨੂੰ ਆਪਣੇ ਅਧੀਨ ਕੀਤਾ ਹੋਇਆ ਹੈ। ਮਨ ਹੀ ਆਤਮਾ ਨੂੰ ਇੰਦਰੀਆਂ ਦੇ ਭੋਗਾਂ ਵੱਲ ਖਿੱਚਦਾ ਹੈ ਅਤੇ ਇਹੋ ਇਸ ਤੋਂ ਭਾਂਤ-ਭਾਂਤ ਦੇ ਕਰਮ ਕਰਵਾਉਂਦਾ ਹੈ। ਨਤੀਜਾ ਇਹ ਹੁੰਦਾ ਹੈ ਕਿ ਜੀਵ ਮਨ ਦੁਆਰਾ ਪੈਦਾ ਕੀਤੀਆਂ ਖਾਹਸ਼ਾਂ ਦੀ ਪੂਰਤੀ ਲਈ ਅਨੇਕ ਪ੍ਰਕਾਰ ਦੇ ਕਰਮ ਕਰਦਾ ਹੈ ਅਤੇ ਕੀਤੇ ਹੋਏ ਕਰਮਾਂ ਦਾ ਫਲ ਭੋਗਣ ਲਈ ਆਤਮਾ ਆਵਾਗਵਣ ਦੇ ਚੱਕਰ ਨਾਲ ਬੰਝ ਜਾਂਦੀ ਹੈ।

ਨਫਸ ਜਾਂ ਮਨ, ਚੇਤਨ ਆਤਮਾ ਅਤੇ ਜੜ ਸਰੀਰ ਨੂੰ ਆਪਸ ਵਿਚ ਜੋੜਨ ਵਾਲੀ ਕੜੀ ਹੈ। ਚਿੱਟੇ ਬਲਬ ਉੱਤੇ ਨੀਲਾ ਵਰਕ ਚਾੜ੍ਹ ਦਈਏ ਤਾਂ ਬਲਬ ਵਿੱਚੋਂ ਨੀਲੀ ਰੋਸ਼ਨੀ ਆਉਂਦੀ ਪ੍ਰਤੀਤ ਹੁੰਦੀ ਹੈ। ਧਰਮ-ਗ੍ਰੰਥਾਂ ਵਿਚ ਇਸਨੂੰ 'ਸੰਗ-ਦੋਸ਼' ਕਿਹਾ ਗਿਆ ਹੈ। ਨਫਸ (ਮਨ) ਰੂਹ ਦਾ ਸੁਭਾਵਿਕ ਪ੍ਰਕਾਸ਼ ਢੱਕ ਲੈਂਦਾ ਹੈ। ਇਹ ਨਾ ਤਾਂ ਉਸ ਪ੍ਰਕਾਸ਼ ਨੂੰ ਬਦਲ ਸਕਦਾ ਹੈ ਅਤੇ ਨਾ ਹੀ ਖ਼ਤਮ ਕਰ ਸਕਦਾ ਹੈ ਪਰ ਜਿਉਂ-ਜਿਉਂ ਆਤਮਾ ਉੱਤੇ ਮਨ, ਮਾਇਆ ਅਤੇ ਕਰਮਾਂ ਦੇ ਪਰਦੇ ਚੜ੍ਹਦੇ ਜਾਂਦੇ ਹਨ, ਇਹਦਾ ਕੁਦਰਤੀ ਨੂਰ ਦੱਬਦਾ ਜਾਂਦਾ ਹੈ ਅਤੇ ਇਹ ਰੂਹਾਨੀ ਨੂਰ ਦੇ ਅਖੰਡ ਸਰੋਤ ਉਸ ਪਰਮਾਤਮਾ ਤੋਂ ਦੂਰ ਹੁੰਦੀ ਜਾਂਦੀ ਹੈ। ਮੰਨ ਲਓ ਕੋਈ ਖ਼ਾਨਾਬਦੋਸ਼ ਕਿਸੇ ਸ਼ਹਿਜ਼ਾਦੇ ਨੂੰ ਛੋਟੀ ਉਮਰੇ ਅਗਵਾ ਕਰ ਕੇ, ਉਹਦੇ ਹੱਥ ਵਿਚ ਭੀਖ ਮੰਗਣ ਵਾਲਾ ਠੂਠਾ ਫੜਾ ਦਿੰਦਾ ਹੈ। ਹੌਲੀ-ਹੌਲੀ ਉਹ ਸ਼ਹਿਜ਼ਾਦਾ ਆਪਣਾ ਅਸਲਾ ਭੁੱਲ ਕੇ ਉਸ ਖ਼ਾਨਾਬਦੋਸ਼ ਨੂੰ ਹੀ ਆਪਣਾ ਸਾਕ-ਸੰਬੰਧੀ ਸਮਝਣਾ ਸ਼ੁਰੂ ਕਰ ਦਿੰਦਾ ਹੈ। ਉਹ ਉਸ ਖ਼ਾਨਾਬਦੋਸ਼ ਦੇ ਦੇਸ਼ ਨੂੰ ਹੀ ਆਪਣਾ ਦੇਸ਼ ਅਤੇ ਉਸ ਦੇ ਧੰਦੇ ਨੂੰ ਹੀ ਆਪਣਾ ਧੰਦਾ ਸਮਝਣਾ ਸ਼ੁਰੂ ਕਰ ਦਿੰਦਾ ਹੈ। ਅਸਲ ਵਿਚ ਇਹ ਉਹਦੀ ਅਗਿਆਨਤਾ ਹੈ, ਜੋ ਉਹਦੀ ਸਭ ਤੋਂ ਵੱਡੀ ਦੁਸ਼ਮਣ ਹੈ। ਇਹੋ ਮਨ ਦੇ ਅਧੀਨ ਹੋਈ ਆਤਮਾ ਦੀ ਅਵਸਥਾ ਹੋ ਚੁੱਕੀ ਹੈ। ਹਜ਼ਰਤ ਸੁਲਤਾਨ ਬਾਹੂ ਸੰਕੇਤ ਕਰਦੇ ਹਨ:

ਕੁੰਨ ਫ਼ਯਕੂਨ ਜਦੋਂ ਫ਼ਰਮਾਇਆ, ਅਸਾਂ ਭੀ ਕੋਲੇ ਹਾਸੇ ਹੂ।
ਹਿੱਕੇ ਜਾਤ ਸਿਫ਼ਾਤ ਰੱਬੇ ਦੀ, ਹਿੱਕੇ ਜਗ ਢੂੰਡਿਆਸੇ ਹੂ।
ਹਿੱਕੇ ਲਾਮਕਾਨ ਅਸਾਡਾ, ਹਿੱਕੇ ਬੁੱਤ ਵਿਚ ਫਾਸੇ ਹੂ।
ਨਫਸ ਸੈਤਾਨ ਪਲੀਤੀ ਕੀਤੀ, ਅਸਲ ਪਲੀਤ ਤਾਂ ਨਾਸੇ ਹੂ।¹⁶

ਕੁਹਾਨ ਸਰੀਫ਼ ਵਿਚ ਰੱਬ ਦੁਆਰਾ ਰਚਨਾ ਕੀਤੇ ਜਾਣ ਬਾਰੇ ਕਿਹਾ ਗਿਆ ਹੈ— 'ਕੁੰਨ ਫ਼ਯਕੂਨ'¹⁷ ਜਿਸ ਦਾ ਅਰਥ ਹੈ: ਰੱਬ ਨੇ ਹੁਕਮ ਦਿੱਤਾ 'ਹੋ ਜਾ' (ਕੁੰਨ) ਅਤੇ 'ਹੋ ਗਿਆ' (ਫ਼ਯਕੂਨ), ਭਾਵ ਰੱਬ ਦੇ ਹੁਕਮ ਨਾਲ ਰਚਨਾ ਹੋਂਦ ਵਿਚ ਆ ਗਈ। ਹਜ਼ਰਤ ਸੁਲਤਾਨ ਬਾਹੂ ਫ਼ਰਮਾਉਂਦੇ ਹਨ ਕਿ ਜਦ ਰੱਬ ਦੇ ਹੁਕਮ ਨਾਲ ਰਚਨਾ ਬਣੀ ਤਾਂ ਰੂਹਾਂ ਓਥੇ (ਮੁਕਾਮੇ-ਹੱਕ ਵਿਚ) ਮੌਜੂਦ ਸਨ— 'ਅਸਾਂ ਭੀ ਕੋਲੇ ਹਾਸੇ ਹੂ।' ਰੂਹਾਂ ਦੀ ਅਤੇ ਰੱਬ ਦੀ ਜਾਤ ਇਕ ਹੈ। ਰੱਬ ਅਤੇ ਰੂਹਾਂ ਸਜਾਤੀ ਹਨ। ਉਹ ਇੱਕੋ ਜੈਹਰ ਤੋਂ ਬਣੀਆਂ ਹਨ ਅਤੇ ਉਨ੍ਹਾਂ ਦਾ ਨਿਵਾਸ ਸਥਾਨ ਵੀ ਇਕ ਹੈ। ਆਤਮਾ ਪਰਮਾਤਮਾ ਵਾਂਗ ਨਿਹਕਲੰਕ ਹੈ। ਇਸ ਉੱਤੇ ਜੋ ਵੀ ਮੈਲ ਚੜ੍ਹੀ ਹੈ, ਮਨ ਰਾਹੀਂ ਚੜ੍ਹੀ ਹੈ।

ਹਜ਼ਰਤ ਬੂ ਅਲੀ ਦਾ ਕਥਨ ਹੈ, 'ਆਫ਼ਰੀਦਾ ਹੱਕ ਮਰਾ ਅਜ਼ ਨੂਕੇ-ਜਾਤ'¹⁸ ਭਾਵ ਖ਼ੁਦਾ ਨੇ ਮੈਨੂੰ ਆਪਣੀ ਜਾਤ ਦੇ ਨੂਰ 'ਚੋਂ ਪੈਦਾ ਕੀਤਾ। 'ਅਮਰੇ ਰੱਬੀ ਅਸਤ

ਰੂਹੇ-ਸਿੱਰ ਬੁਦਾਸਤ'¹⁹— ਭਾਵ ਰੂਹ ਰੱਬ ਦੇ ਹੁਕਮ ਤੋਂ ਹੈ ਅਤੇ ਇਸ ਵਿਚ ਬੁਦਾ ਦਾ
 ਕੇਦ ਛੁਪਿਆ ਹੋਇਆ ਹੈ। ਸਾਈਂ ਬੁੱਲੇਸ਼ਾਹ ਦਾ ਕਲਾਮ ਹੈ:

1. ਬੁੱਲਾਸ਼ਾਹ ਸੰਭਾਲ ਤੂੰ ਆਪ ਤਾਈਂ,
 ਤੂੰ ਤਾਂ ਅਨੰਤ ਲਗ ਦੇਹ ਮੈਂ ਕਹਾਂ ਸੋਵੇਂ²⁰
2. ਬੁੱਲਾਸ਼ਾਹ ਸੰਭਾਲ ਤੂੰ ਆਪ ਤਾਈਂ,
 ਤੂੰ ਤਾਂ ਸਦਾ ਅਨੰਦ ਹੈਂ ਚਾਨਣਾ ਹੈਂ²¹
3. ਸੁੱਖ ਰੂਪ ਅਖੰਡ ਚੇਤਨ ਹੈਂ ਤੂੰ,
 ਬੁੱਲਾਸ਼ਾਹ ਪ੍ਰਕਾਰਦੇ ਵੇਦ ਚਾਰੇ²²
4. ਬੁੱਲਾਸ਼ਾਹ ਸੰਭਾਲ ਜਬ ਆਪ ਦੇਖਾ,
 ਸਦਾ ਸੋਹੰਗ ਪ੍ਰਕਾਸ਼ ਹੋਏ ਬੁੱਲਦਾ ਹੈਂ²³

ਨਿਰੋਲ ਰੂਪ ਵਿਚ ਆਤਮਾ, ਪਰਮਾਤਮਾ ਵਾਂਗ ਅਨੰਤ ਹੈ। ਇਹ ਸਮੇਂ-ਸਥਾਨ
 ਦੇ ਬੰਧਨਾਂ ਤੋਂ ਮੁਕਤ ਹੈ। ਇਹ ਅਖੰਡ ਹੈ। ਇਹ ਕਾਲ ਅਤੇ ਮੌਤ ਦੇ ਅਧੀਨ ਨਹੀਂ।
 'ਨਾ ਇਸ ਨੂੰ ਤਲਵਾਰ ਕੱਟ ਸਕਦੀ ਹੈ, ਨਾ ਅੱਗ ਜਲਾ ਸਕਦੀ ਹੈ ਅਤੇ ਨਾ ਪਾਣੀ
 ਗਲਾ ਸਕਦਾ ਹੈ।'²⁴ (ਗੀਤਾ) ਇਹ ਜੜ੍ਹ ਨਹੀਂ, ਚੇਤਨ ਹੈ। ਇਹ ਮਾਇਆਵੀ
 ਮਲੀਨਤਾਵਾਂ ਤੋਂ ਪਾਕ ਹੈ। ਇਹ ਨਿਰੋਲ ਚੇਤਨਾ ਹੈ। ਇਹ ਪ੍ਰਕਾਸ਼-ਰੂਪ ਹੈ,
 ਸ਼ਕਤੀ-ਰੂਪ ਹੈ, ਅਨੰਦ-ਰੂਪ ਹੈ। ਇਹ ਦਵੈਤ, ਪਰਿਵਰਤਨ, ਮੌਤ ਆਦਿ ਤੋਂ ਪੈਦਾ
 ਹੋਣ ਵਾਲੇ ਦੁੱਖਾਂ ਤੋਂ ਉੱਪਰ ਅਤੇ ਪਰ੍ਹੇ ਹੈ। ਇਸ ਉੱਤੇ ਜੋ ਵੀ ਮੈਲਾਂ ਚੜ੍ਹੀਆਂ ਹਨ,
 ਮਨ-ਮਾਇਆ ਦੇ ਸਾਥ ਅਤੇ ਕੀਤੇ ਹੋਏ ਕਰਮਾਂ ਕਾਰਨ ਚੜ੍ਹੀਆਂ ਹਨ।

‘ਆਪੁ ਸਵਾਰਹਿ ਮੈ ਮਿਲਹਿ’

ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ॥

ਫਰੀਦਾ ਜੇ ਤੂੰ ਮੇਰਾ ਹੋਇ ਰਹਹਿ ਸਭੁ ਜਗੁ ਤੇਰਾ ਹੋਇ॥²⁵

ਰੱਬ ਬੰਦੇ ਨੂੰ ਕਹਿੰਦਾ ਹੈ ਕਿ ਜੇ ਤੂੰ ਆਪੇ ਨੂੰ ਸਵਾਰ ਲਵੇਂ ਅਤੇ ਦੁਨੀਆਂ ਦਾ
 ਬਣਨ ਦੀ ਥਾਂ ਮੇਰਾ ਬਣ ਜਾਵੇਂ ਤਾਂ ਮੈਂ ਤੇਰਾ ਬਣ ਜਾਵਾਂਗਾ, ਤੈਨੂੰ ਪਰਮ-ਸੁੱਖ ਦੀ
 ਪ੍ਰਾਪਤੀ ਹੋ ਜਾਵੇਗੀ ਅਤੇ ਜੇ ਕੁਝ ਮੇਰਾ ਹੈ ਸਭ ਕੁਝ ਤੇਰਾ ਹੋ ਜਾਵੇਗਾ।

ਮਨੁੱਖ ਦੀ ਹਸਤੀ ਦਾ ਅਸਲ ਅਧਾਰ ਆਤਮਾ ਹੈ। ਇਸ ਲਈ ਰੂਹਾਨੀ
 ਸਾਹਿਤ ਵਿਚ ‘ਆਪੇ ਦੀ ਪਛਾਣ’ ਨੂੰ ‘ਆਤਮਾ ਦੀ ਪਛਾਣ’ ਦੇ ਅਰਥਾਂ ਵਿਚ
 ਵਰਤਿਆ ਗਿਆ ਹੈ। ਜਦ ਤਕ ਆਤਮਾ, ਮਨ ਅਤੇ ਇੰਦਰੀਆਂ ਤੋਂ ਵੱਖ ਨਹੀਂ
 ਹੁੰਦੀ, ਇਹ ਨਾ ਆਪਣੇ ਆਪ ਨੂੰ ਪਛਾਣ ਸਕਦੀ ਹੈ ਅਤੇ ਨਾ ਹੀ ਆਪਣੇ ਅਸਲੇ
 ਭਾਵ ਪਰਮਾਤਮਾ ਨੂੰ ਪਛਾਣ ਸਕਦੀ ਹੈ। ਇਹੋ ਕਾਰਨ ਹੈ ਕਿ ‘ਆਪੇ ਦੀ ਪਛਾਣ’

ਨੂੰ ਹੀ 'ਅਸਲੇ ਦੀ ਪਛਾਣ' ਦਾ ਅਧਾਰ ਮੰਨਿਆ ਗਿਆ ਹੈ। 'ਆਪੁ ਸਵਾਰਹਿ'—ਜਦ ਤਕ ਰੂਹ ਇੰਦਰੀਆਂ ਅਤੇ ਮਨ ਦੇ ਸੰਪਰਕ ਵਿਚ ਹੈ, ਇਹ ਨਾਪਾਕ ਜਾਂ ਗੰਦੀ ਹੈ। ਜਦ ਤਕ ਇਹ ਨਾਪਾਕ ਹੈ, ਇਹ ਉਸ ਪਾਕ ਖੁਦਾਵੰਦ ਵਿਚ ਨਹੀਂ ਸਮਾ ਸਕਦੀ। ਨਿਰਮਲ ਹੋਣ ਲਈ ਜ਼ਰੂਰੀ ਹੈ ਕਿ ਇਹ ਪਹਿਲੋਂ ਸਰੀਰ ਤੋਂ ਅਤੇ ਫਿਰ ਮਨ ਤੋਂ ਜੁਦਾ ਹੋਵੇ। ਪਰਮਾਤਮਾ ਦੀ ਭਗਤੀ ਅਤੇ ਨਾਮ ਦੀ ਕਮਾਈ ਦਾ ਅਸਲ ਉਦੇਸ਼ ਵੀ ਆਤਮਾ ਨੂੰ ਸਰੀਰ ਅਤੇ ਮਨ ਤੋਂ ਜੁਦਾ ਕਰ ਕੇ ਪਰਮਾਤਮਾ ਨਾਲ ਜੋੜਨਾ ਹੈ।

ਪਰਮਾਰਥੀ ਸਾਹਿਤ ਵਿਚ ਦ੍ਰਿਸ਼ਟਾਂਤ ਦਿੱਤਾ ਗਿਆ ਹੈ ਕਿ ਸਰੀਰ ਰੱਬ ਸਮਾਨ ਹੈ, ਮਨ ਘੋੜਿਆਂ ਸਮਾਨ ਹੈ ਅਤੇ ਆਤਮਾ ਰਥਵਾਨ ਵਾਂਗ ਹੈ। ਰੱਬ ਅਤੇ ਘੋੜੇ ਰਥਵਾਨ ਉੱਤੇ ਨਿਰਭਰ ਹਨ ਪਰ ਰਥਵਾਨ ਦੀ ਇਕ ਅਜ਼ਾਦ ਹਸਤੀ ਵੀ ਹੈ। ਇਸ ਵੇਲੇ ਰਥਵਾਨ ਏਨੀ ਬੁਰੀ ਤਰ੍ਹਾਂ ਰੱਬ ਅਤੇ ਘੋੜਿਆਂ ਨਾਲ ਬੱਝ ਚੁੱਕਾ ਹੈ ਕਿ ਉਸਨੂੰ ਰੱਬ ਵਿੱਚੋਂ ਬਾਹਰ ਨਿਕਲਣ ਦੀ ਅਤੇ ਆਪਣੀ ਵੱਖਰੀ ਹਸਤੀ ਕਾਇਮ ਕਰਨ ਦੀ ਜਾਚ ਭੁੱਲ ਗਈ ਹੈ। ਬਾਬਾ ਫ਼ਰੀਦ ਹੀ ਨਹੀਂ, ਸੰਸਾਰ ਦੇ ਸਭ ਕਾਮਲ ਗੁਰੂਆਂ-ਪੀਰਾਂ ਦੇ ਸਮੁੱਚੇ ਉਪਦੇਸ਼ ਦਾ ਸਾਰ ਇਹ ਹੈ ਕਿ ਆਤਮਾ ਨੂੰ ਮਨ ਅਤੇ ਇੰਦਰੀਆਂ ਤੋਂ ਜੁਦਾ ਕਰ ਕੇ ਪਰਮਾਤਮਾ ਨਾਲ ਜੋੜਿਆ ਜਾ ਸਕਦਾ ਹੈ ਅਤੇ ਆਤਮਾ ਨੂੰ ਮਨ-ਇੰਦਰੀਆਂ ਤੋਂ ਜੁਦਾ ਕਰ ਕੇ ਪਰਮਾਤਮਾ ਵਿਚ ਲੀਨ ਕਰਨਾ ਹੀ ਮਨੁੱਖ-ਜਨਮ ਦਾ ਮੂਲ ਮੰਤਵ ਹੈ। ਬਾਬਾ ਫ਼ਰੀਦ ਦੇ ਦਾਦਾ ਗੁਰੂ ਖਵਾਜਾ ਮੁਈਅਨੁੱਦੀਨ ਚਿਸ਼ਤੀ ਇਸ਼ਾਰਾ ਕਰਦੇ ਹਨ:

ਜੇ ਤੂੰ ਰੱਬ ਦਾ ਜਲਵਾ ਦੇਖਣਾ ਚਾਹੁੰਦਾ ਹੈਂ ਤਾਂ ਆਪਣੇ ਆਪੇ ਤੋਂ ਅੱਗੇ ਲੰਘ; ਤੇਰੇ ਆਪੇ ਤੋਂ ਬਿਨਾਂ (ਤੇਰੇ ਅਤੇ ਰੱਬ ਦੇ ਦਰਮਿਆਨ) ਕੋਈ ਹੋਰ ਪਰਦਾ ਨਹੀਂ।

ਤੂੰ ਸਰੀਰ ਦੇ ਛਿਲਕੇ ਤੋਂ ਅੱਗੇ ਲੰਘ ਕੇ ਰੂਹ ਦੇ ਸਾਰ ਪਦਾਰਥ ਨੂੰ ਦੇਖ ਕਿਉਂਕਿ ਇਸ ਸਾਰ ਪਦਾਰਥ ਤੋਂ ਬਿਨਾਂ ਕੋਈ ਹੋਰ ਕਿਤਾਬ (ਭੇਦ) ਨਹੀਂ ਹੈ।^੧

ਆਪ ਸਮਝਾ ਰਹੇ ਹਨ ਕਿ ਇੰਦਰੀਆਂ ਅਤੇ ਮਨ ਦਾ ਪਰਦਾ ਚੀਰ ਦਿੱਤਾ ਜਾਵੇ ਤਾਂ ਰੂਹ ਦਾ ਇਕ ਦਮ ਰੱਬ ਨਾਲ ਵਸਾਲ ਹੋ ਜਾਵੇ। ਇਹ ਭਾਵ ਬਾਬਾ ਫ਼ਰੀਦ ਨੇ 'ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ' ਦੁਆਰਾ ਪ੍ਰਗਟ ਕਰਨ ਦਾ ਜਤਨ ਕੀਤਾ ਹੈ।

* ਸ਼ੁਰੂਦੇ-ਹੱਕ ਤਲਬੀ ਅਜ ਵਜੂਦੇ-ਖੁਦਾ ਬਹੁਜਰ।
ਕਿਹ ਜੁਜ ਵਜੂਦੇ-ਤੂ ਉ ਰਾ ਹਿਜਾਬ ਦੀਗਰ ਨੀਸਤ।
ਜਿ ਕਿਸ਼ਰੇ-ਤਨ ਬਹੁਜਰ ਦਰ ਲੁਬਾਬੇ-ਜਾਂ ਬ-ਨਿਗਰ।
ਦਰ ਅੰ ਲੁਬਾਬੇ-ਅਜਬ ਗਰ ਕਿਤਾਬੇ-ਦੀਗਰ ਨੀਸਤ ੯

‘ਦੋ ਕਵਿਤਾਵਾਂ’

ਵਰਤਮਾਨ ਯੁਗ ਵਿਚ ਗੁਰਮਤਿ ਫਲਸਫੇ ਦੇ ਵਿਆਖਿਆਕਾਰ ਕਵੀ ਭਾਈ ਵੀਰ ਸਿੰਘ ਨੇ ਇਸ ਵਿਸ਼ੇ ਸਬੰਧੀ ਦੋ ਸੁੰਦਰ ਕਵਿਤਾਵਾਂ ਲਿਖੀਆਂ ਹਨ। ਆਪ ਇਕ ਕਵਿਤਾ ਵਿਚ ਕਹਿੰਦੇ ਹਨ:

ਸਾਬਣ ਲਾ ਲਾ ਪੋਤਾ ਕੋਲਾ ਦੁੱਧ ਦਹੀਂ ਵਿਚ ਪਾਇਆ।
ਖੁੰਭ ਚਾੜ੍ਹ ਰੰਗਣ ਭੀ ਧਰਿਆ ਰੰਗ ਨ ਓਸ ਵਟਾਇਆ॥
ਵਿੱਛੜ ਕੇ ਕਾਲਖ ਸੀ ਆਈ ਬਿਨ ਮਿਲਿਆਂ ਨਹੀਂ ਲਹਿੰਦੀ।
ਅੱਗ ਅੱਗ ਦੇ ਲਾ ਕੇ ਦੇਖੋ ਚੜ੍ਹਦਾ ਰੂਪ ਸਵਾਇਆ॥^੧

ਆਪ ਸਮਝਾਉਂਦੇ ਹਨ ਕਿ ਕਾਲੇ ਕੋਲੇ ਨੂੰ ਚਾਹੇ ਅਨੇਕ ਵਾਰ ਸਾਬਣ ਨਾਲ ਧੋਵੋ, ਚਾਹੇ ਦੁੱਧ, ਦਹੀਂ ਵਿਚ ਪਾ ਦਿਉ, ਚਾਹੇ ਸੱਜੀ ਪਾ ਕੇ ਧੋਬੀ ਦੀ ਭੱਠੀ ਉੱਤੇ ਚਾੜ੍ਹ ਦਿਉ, ਉਹ ਕਾਲਾ ਹੀ ਰਹਿੰਦਾ ਹੈ। ਓਸੇ ਕੋਲੇ ਨੂੰ ਅੱਗ ਦੀ ਭੱਠੀ ਵਿਚ ਰੱਖ ਦਿਉ ਤਾਂ ਉਹਦੀ ਕਾਲਖ ਇਕ-ਦਮ ਦੂਰ ਹੋ ਜਾਂਦੀ ਹੈ ਅਤੇ ਉਹ ਦਗ-ਦਗ ਭਖਣ ਲੱਗ ਪੈਂਦਾ ਹੈ। ਅੱਗ ਤੋਂ ਵਿਛੋੜੇ ਦੀ ਕਾਲਖ, ਸਿਰਫ ਅੱਗ ਦੇ ਮਿਲਾਪ ਨਾਲ ਹੀ ਦੂਰ ਹੋ ਸਕਦੀ ਹੈ। ਕਵੀ ਨੇ ਬਾਬਾ ਫਰੀਦ ਦੁਆਰਾ ਪ੍ਰਗਟ ਕੀਤੇ ਗਏ ਭਾਵ ‘ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ। ਅਪਨੇ ਪ੍ਰੀਤਮ ਕੇ ਹਉ ਬਿਰਹੈ ਜਾਲੀ’ ਨੂੰ ਹੀ ਆਪਣੇ ਢੰਗ ਨਾਲ ਪ੍ਰਗਟਾਉਣ ਦਾ ਜਤਨ ਕੀਤਾ ਹੈ।

ਦੂਜੀ ਕਵਿਤਾ ਵਿਚ ਕਵੀ ਟਿਕੀ ਹੋਈ ਰਾਤ ਦੀ ਸ਼ਾਂਤ-ਇਕਾੰਤ ਵਿਚ ਇਕ ਨਦੀ ਨੂੰ ਪੁੱਛਦਾ ਹੈ:

ਸੰਝ ਹੋਈ ਪਰਛਾਵੇਂ ਫੁਪ ਗਏ ਕਿਉਂ ਇੱਛਾਬਲ ਤੂੰ ਜਾਰੀ ?
ਨੈਂ ਸਰੋਦ ਕਰ ਰਹੀ ਓਵੇਂ ਹੀ ਤੇ ਟੁਰਨੋਂ ਬੀ ਨਹਿ ਹਾਰੀ॥
ਸੈਲਾਨੀ ਤੇ ਪੰਛੀ ਮਾਲੀ ਹਨ ਸਭ ਅਰਾਮ ਵਿਚ ਆਏ।
ਸਹਿਮ ਸਵਾਦਲਾ ਛਾ ਗਿਆ ਸਾਰੇ ਤੇ ਕੁਦਰਤ ਟਿਕ ਗਈ ਸਾਰੀ॥

ਹੇ ਨਦੀਏ, ਇਸ ਸਮੇਂ ਸਾਰੀ ਕਾਇਨਾਤ ਸ਼ਾਂਤ ਅਤੇ ਠਹਿਰੀ ਹੋਈ ਹੈ। ਚਰਿੰਦ-ਪਰਿੰਦ, ਬਿਰਛ ਅਤੇ ਇਨਸਾਨ ਸਭ ਅਰਾਮ ਕਰ ਰਹੇ ਹਨ ਪਰ ਤੂੰ ਇਸ ਸਮੇਂ ਵੀ ਨਿਰੰਤਰ ਵਗਦੀ ਚਲੀ ਜਾ ਰਹੀ ਹੈਂ। ਤੂੰ ਪਲ-ਭਰ ਵਗਣਾ ਬੰਦ ਨਹੀਂ ਕਰਦੀ। ਇਸਦਾ ਕੀ ਕਾਰਨ ਹੈ? ਨਦੀ ਉੱਤਰ ਦਿੰਦੀ ਹੈ:

ਸੀਨੇ ਖਿੱਚ ਜਿਨ੍ਹਾਂ ਨੇ ਖਾਧੀ, ਓਹ ਕਰ ਅਰਾਮ ਨਹੀਂ ਬਹਿੰਦੇ।
ਨੇਹੇ ਵਾਲੇ ਨੈਣਾ ਕੀ ਨੀਂਦਰ, ਓਹ ਦਿਨੇ ਰਾਤ ਪਏ ਵਹਿੰਦੇ॥
ਇੱਕੋ ਲਗਨ ਲੱਗੀ ਲਈ ਜਾਂਦੀ, ਹੈ ਟੋਰ ਅਨੰਤ ਓਨ੍ਹਾਂ ਦੀ।
ਵਸਲੋਂ ਉਹੇ ਮੁਕਾਮ ਨ ਕੋਈ, ਸੋ ਚਾਲ ਪਏ ਨਿੱਤ ਰਹਿੰਦੇ॥^੨

ਇੱਥੇ ਨਦੀ ਆਤਮਾ ਰੂਪੀ ਪ੍ਰੇਮਕਾ ਦਾ ਪ੍ਰਤੀਕ ਹੈ ਅਤੇ ਉਸਨੇ ਪਰਮਾਤਮਾ ਰੂਪੀ ਸਾਗਰ ਨਾਲ ਵਸਾਲ ਕਰਨਾ ਹੈ। ਬਿਨਾਂ ਸਾਗਰ ਨਾਲ ਮਿਲਣ ਦੇ ਨਦੀ ਬੇਚੈਨ ਰਹਿੰਦੀ ਹੈ ਅਤੇ ਸਦਾ ਵਗਦੀ ਰਹਿੰਦੀ ਹੈ। ਇਸੇ ਤਰ੍ਹਾਂ ਜਿਸ ਪ੍ਰੇਮਕਾ ਦੇ ਹਿਰਦੇ ਵਿਚ ਪ੍ਰੀਤਮ ਦਾ ਸੱਚਾ ਪਿਆਰ ਹੈ, ਜਿਸਦਾ ਹਿਰਦਾ ਪ੍ਰੀਤਮ ਨਾਲ ਮਿਲਾਪ ਲਈ ਤੜਪ ਰਿਹਾ ਹੈ, ਉਹ ਕਦੇ ਚੈਨ ਨਾਲ ਨਹੀਂ ਬੈਠ ਸਕਦੀ। ਉਸ ਦੀ ਮੰਜ਼ਲ ਪ੍ਰੀਤਮ ਨਾਲ ਮਿਲਾਪ ਹੈ। ਉਸ ਤੋਂ ਪਹਿਲੋਂ ਉਹਦੇ ਲਈ ਅਰਾਮ, ਹਰਾਮ ਹੈ।

ਇਸ ਕਵਿਤਾ ਵਿਚ ਕਵੀ ਨੇ ਅਪਣੇ ਅੰਦਾਜ਼ ਵਿਚ ਬਾਬਾ ਫ਼ਰੀਦ ਦੁਆਰਾ ਪ੍ਰਗਟ ਕੀਤੇ ਗਏ ਭਾਵ 'ਫ਼ਰੀਦਾ ਗਲੀਏ ਚਿਕੜੂ ਦੂਰਿ ਘਰੁ ਨਾਲਿ ਪਿਆਰੇ ਨੇਹੁ' ਅਤੇ 'ਜਾਇ ਮਿਲਾ ਤਿਨਾ ਸਜਣਾ ਤੁਟਉ ਨਾਹੀ ਨੇਹੁ', ਨੂੰ ਪ੍ਰਗਟਾਉਣ ਦਾ ਜਤਨ ਕੀਤਾ ਹੈ।

ਇੱਕੋ ਉਪਦੇਸ਼

ਸੱਚੀ ਗੱਲ ਤਾਂ ਇਹ ਹੈ ਕਿ ਭਾਵੇਂ ਵੇਦਾਂ, ਉਪਨਿਸ਼ਦਾਂ, ਬਾਈਬਲ ਅਤੇ ਕੁਰਾਨ ਸ਼ਰੀਫ਼ ਨੂੰ ਪੜ੍ਹ ਲਵੋ ਅਤੇ ਭਾਵੇਂ ਸੰਸਾਰ ਦੇ ਕਿਸੇ ਸਮੇਂ, ਕਿਸੇ ਸਥਾਨ ਉੱਤੇ ਹੋਏ ਕਿਸੇ ਕਾਮਲ ਦਰਵੇਸ਼ ਦਾ ਕਲਾਮ ਪੜ੍ਹ ਲਵੋ, ਸਭ ਨੇ ਆਪੋ-ਆਪਣੀ ਭਾਸ਼ਾ ਵਿਚ ਪਰਮਾਤਮਾ ਤੋਂ ਵਿਛੜੀ ਆਤਮਾ ਦੇ ਬਿਰਹਾ ਦਾ ਵਰਣਨ ਕੀਤਾ ਹੈ ਅਤੇ ਆਤਮਾ ਨੂੰ ਮੁੜ ਪਰਮਾਤਮਾ ਨਾਲ ਮਿਲਾਪ ਕਰਨ ਦਾ ਸੰਦੇਸ਼ ਦਿੱਤਾ ਹੈ।

ਹਜ਼ੂਰ ਮਹਾਰਾਜ ਚਰਨ ਸਿੰਘ ਜੀ ਸਮਝਾਇਆ ਕਰਦੇ ਸਨ ਕਿ ਬੇਸ਼ਕ ਇਨਸਾਨ ਨੂੰ ਸੰਸਾਰ ਦੇ ਸਭ ਸੁਖ ਮਿਲ ਜਾਣ, ਸੁੰਦਰ ਪਤਨੀ, ਨੌਕ ਔਲਾਦ, ਧਨ-ਦੌਲਤ ਅਤੇ ਅਨੇਕ ਮਾਣ-ਵਡਿਆਈਆਂ ਪ੍ਰਾਪਤ ਹੋ ਜਾਣ, ਫਿਰ ਵੀ ਉਸਨੂੰ ਆਪਣੇ ਅੰਦਰ ਕੋਈ ਘਾਟ ਮਹਿਸੂਸ ਹੁੰਦੀ ਰਹਿੰਦੀ ਹੈ ਉਸਦੇ ਅੰਦਰ ਇਕਲਾਪੇ ਦਾ ਅਹਿਸਾਸ ਸਦਾ ਬਣਿਆ ਰਹਿੰਦਾ ਹੈ। ਇਸ ਦਾ ਕਾਰਨ ਆਤਮਾ ਦੀ ਆਪਣੇ ਅਸਲ ਨਾਲ ਮਿਲਾਪ ਦੀ ਕੁਦਰਤੀ ਖਿੱਚ ਹੈ। ਜਦ ਤਕ ਉਹ ਖਿੱਚ ਮਿਲਾਪ ਵਿਚ ਨਹੀਂ ਬਦਲਦੀ, ਆਤਮਾ ਬੇਚੈਨ ਰਹਿੰਦੀ ਹੈ। ਇਸੇ ਲਈ ਬਾਬਾ ਫ਼ਰੀਦ ਨੇ 'ਬਿਰਹਾ ਤੂ ਸੁਲਤਾਨ' ਦਾ ਸੰਕੇਤ ਦਿੱਤਾ ਹੈ। ਆਤਮਾ ਦੇ ਅੰਦਰ ਪਰਮਾਤਮਾ ਵੱਲੋਂ ਖ਼ੁਦ ਰੱਖੀ ਗਈ ਆਪਣੇ ਮਿਲਾਪ ਦੀ ਇਹ ਤੜਪ ਹੀ ਅੰਤ ਨੂੰ ਉਸ ਦੇ ਪਰਮਾਤਮਾ ਨਾਲ ਮਿਲਾਪ ਦਾ ਕਾਰਨ ਬਣਦੀ ਹੈ। ਬਾਬਾ ਫ਼ਰੀਦ ਹੀ ਨਹੀਂ, ਸੰਸਾਰ ਦੇ ਸਭ ਕਾਮਲ ਦਰਵੇਸ਼ਾਂ ਨੇ ਆਤਮਾ ਦੇ ਅੰਦਰ ਦੱਬੀ ਪਈ ਇਸ ਪ੍ਰੀਤ ਨੂੰ ਹੀ ਮੁੜ ਜਾਗ੍ਰਤ ਕਰਨ ਦਾ ਜਤਨ ਕੀਤਾ ਹੈ। ਗੋਸਵਾਮੀ ਤੁਲਸੀ ਦਾਸ ਜੀ ਕਹਿੰਦੇ ਹਨ:

ਈਸਵਰ ਅੰਸ ਜੀਵ ਅਭਿਨਾਸੀ। ਚੇਤਨ ਅਮਲ ਸਹਜ ਸੁਖ ਰਾਸੀ॥

ਸੋ ਮਾਇਆ ਬਸ ਭਇਉ ਗੋਸਾਈਂ। ਬੰਧਿਓ ਕੀਰ ਮਰਕਟ ਕੀ ਨਾਈ॥

ਜੜ ਚੇਤਨਹਿ ਗ੍ਰੰਥੀ ਪਰ ਗਈ। ਜਦਪੀ ਮ੍ਰਿਸ਼ਾ ਛੂਟਤ ਕਠਨਈ॥
ਤਬ ਤੇ ਜੀਵ ਭਇਉ ਸੰਸਾਰੀ। ਛੂਟ ਨ ਗ੍ਰੰਥੀ ਨ ਹੋਇ ਸੁਖਾਰੀ॥^{੧੯}

ਭਾਵ ਪਰਮਾਤਮਾ ਦੀ ਅੰਸ਼ ਹੋਣ ਕਾਰਨ, ਆਤਮਾ ਉਸ ਵਾਂਗ ਹੀ ਨਿਰਮਲ, ਚੇਤਨ, ਅਮਰ-ਅਵਿਨਾਸ਼ੀ ਅਤੇ ਅਨੰਦ-ਰੂਪ ਹੈ। ਪਰ ਮਨ, ਮਾਇਆ ਦੇ ਬੰਧਨਾਂ ਵਿਚ ਬੱਝੀ ਆਤਮਾ ਦੀ ਹਾਲਤ ਪਿੰਜਰੇ ਵਿਚ ਬੰਦ ਤੋਤੇ ਅਤੇ ਕਲੰਦਰ ਦੀ ਰੱਸੀ ਨਾਲ ਬੱਝੇ ਬਾਂਦਰ ਵਰਗੀ ਹੋ ਗਈ ਹੈ। ਚੇਤਨ ਆਤਮਾ ਦੁਆਰਾ ਜੜ ਸਰੀਰ ਅਤੇ ਮਨ-ਇੰਦਰੀਆਂ ਦਾ ਸਾਥ ਲੈਣ ਕਾਰਨ ਜੜ ਅਤੇ ਚੇਤਨ ਦੀ ਗੰਢ ਬੱਝ ਗਈ ਹੈ। ਇਹ ਗੰਢ ਝੂਠੀ ਹੈ ਪਰ ਇਸਦਾ ਖੁਲ੍ਹਣਾ ਕਠਿਨ ਹੈ। ਇਸ ਗੰਢ ਦੇ ਕਾਰਨ ਹੀ ਜੀਵ ਮਾਇਆਵੀ ਸੰਸਾਰ ਨਾਲ ਬੱਝਾ ਹੋਇਆ ਹੈ। ਨਾ ਇਹ ਗੰਢ ਖੁਲ੍ਹਦੀ ਹੈ ਅਤੇ ਨਾ ਹੀ ਜੀਵ ਨੂੰ ਸੱਚੇ ਸੁਖ ਦੀ ਪ੍ਰਾਪਤੀ ਹੁੰਦੀ ਹੈ। ਸੁਆਮੀ ਸ਼ਿਵਦਿਆਲ ਸਿੰਘ ਜੀ ਇਸ ਬਾਰੇ ਕਹਿੰਦੇ ਹਨ:

ਸੁਰਤ ਤੂ ਦੁਖੀ ਰਹੇ ਹਮ ਜਾਨੀ॥
ਜਾ ਦਿਨ ਸੇ ਤੁਮ ਸਬਦ ਬਿਸਾਰਾ। ਮਨ ਸੰਗ ਯਾਰੀ ਠਾਨੀ॥
ਮਨ ਮੂਰਖ ਤਨ ਸਾਥ ਬੰਧਾਨੀ। ਇੰਦ੍ਰੀ ਸੁਆਦ ਲੁਭਾਨੀ॥
ਕੁਲ ਪਰਵਾਰ ਸਭੀ ਦੁਖਦਾਈ। ਇਨ ਸੰਗ ਰਹਤ ਭੁਲਾਨੀ॥
ਤੂ ਚੇਤਨ ਯੇ ਜੜ ਸਭ ਮਿਥਿਆ। ਕਿਉਂਕਰ ਮੇਲ ਮਿਲਾਨੀ॥
ਤਾਂ ਤੇ ਚੇਤ ਚਲੇ ਯਹ ਔਸਰ। ਨਹਿ ਭਰਮੋ ਤੁਮ ਖਾਨੀ॥^{੨੦}

ਆਪ ਇਸ਼ਾਰਾ ਕਰਦੇ ਹਨ ਕਿ ਆਤਮਾ ਦੇ ਸਭ ਦੁੱਖਾਂ ਦਾ ਮੂਲ ਕਾਰਨ ਮਨ ਅਤੇ ਇੰਦਰੀਆਂ ਦੀ ਅਧੀਨਗੀ ਹੈ। ਬਿਨਾਂ ਮਨ, ਮਾਇਆ ਦੇ ਬੰਧਨ ਤੋੜਿਆਂ ਆਤਮਾ ਨਾ ਆਪਣਾ ਅਸਲ ਆਪਾ ਪਛਾਣ ਸਕਦੀ ਹੈ ਅਤੇ ਨਾ ਹੀ ਆਪਣੇ ਅਸਲ ਵਿਚ ਸਮਾ ਕੇ ਸੱਚੇ ਸੁਖ ਦੀ ਭਾਗੀ ਬਣ ਸਕਦੀ ਹੈ।

ਸਾਈਂ ਬੁੱਲ੍ਹੇਸ਼ਾਹ ਨੇ ਆਪਣੇ ਕਲਾਮ ਵਿਚ ਕੁਰਾਨ ਸ਼ਰੀਫ ਦੀਆਂ ਆਇਤਾਂ ਦੇ ਹਵਾਲੇ ਨਾਲ ਲਿਖਿਆ ਹੈ:

1. ਲੈਸਾਫੀਜੰਨਤੀ ਹਾਲ ਬਣਾਇਆ, ਅਸ਼ਰਫ ਇਨਸਾਨ ਬਣਾਇਓ ਈ॥^{੨੧}

ਭਾਵ ਹੇ ਮਨੁੱਖ, ਤੈਨੂੰ ਜੰਨਤ (ਧੁਰ ਦਰਗਾਹ) ਵਿਚ ਵਾਪਸ ਪਹੁੰਚਣ ਦੇ ਕਾਬਲ ਬਣਾਇਆ ਗਿਆ ਹੈ ਅਤੇ ਸਭ ਤੋਂ ਉੱਤਮ ਦਰਜਾ ਦਿੱਤਾ ਗਿਆ ਹੈ।

2. ਵਲਕਦਕਰਮਨਾ ਯਾਦ ਕਰਾਇਓ, ਲਾਇੱਲਾਹ ਦਾ ਪਰਦਾ ਲਾਹਿਓ॥^{੨੨}

ਭਾਵ ਹੇ ਮਨੁੱਖ, ਦੇਖ ਮੈਂ ਤੇਰਾ ਦਰਜਾ ਕਿੰਨਾ ਉੱਚਾ ਬਣਾਇਆ ਹੈ, ਮੇਰੇ ਸਿਵਾ ਹੋਰ ਕੋਈ ਰੱਬ ਨਹੀਂ, ਤੂੰ ਸਿਰਫ ਮੈਨੂੰ ਆਪਣੇ ਪਿਆਰ ਜਾਂ ਭਗਤੀ ਦੇ ਕਾਬਲ ਸਮਝ।

3. ਤੂੰ ਓਸ ਮਕਾਨੋਂ ਆਇਆ ਹੈਂ, ਤੂੰ ਆਦਮ ਬਣ ਕੇ ਸਮਾਇਆ ਹੈਂ।^{੧੪}

ਆਪ ਸਮਝਾਉਂਦੇ ਹਨ ਕਿ ਬੇਸ਼ੱਕ ਇਸ ਸਮੇਂ ਆਤਮਾ ਇਸ ਮਾਤਲੋਕ ਵਿਚ ਸਬੂਲ ਸਰੀਰ ਵਿਚ ਕੈਦ ਹੈ ਪਰ ਇਸ ਵਿਚ ਆਪਣੇ ਅਸਲ ਦੇਸ਼ ਵਾਪਸ ਪਹੁੰਚਣ ਅਤੇ ਜਿਸ ਕੁੱਲ (ਅੰਸ਼ੀ) ਦੀ ਇਹ ਜੁੜ (ਅੰਸ਼) ਹੈ, ਉਸ ਵਿਚ ਵਾਪਸ ਸਮਾਉਣ ਦੀ ਅਪਾਰ ਸਮਰਥਾ ਮੌਜੂਦ ਹੈ। ਉਸ ਸਰਵਸ਼ਕਤੀਮਾਨ ਦੀ ਅੰਸ਼ ਹੋਣ ਕਾਰਨ ਇਹਦੀ ਹਰ ਇੱਛਾ ਦਾ ਪੂਰਨ ਹੋਣਾ ਪੂਰਵ-ਨਿਸ਼ਚਿਤ ਹੈ। ਜਿਉਂ ਹੀ ਇਹਦੇ ਅੰਦਰ ਆਪਣੇ ਅਸਲ ਵਿਚ ਅਭੇਦ ਹੋਣ ਦੀ ਤੀਬਰ ਇੱਛਾ ਪੈਦਾ ਹੁੰਦੀ ਹੈ, ਉਸ ਇੱਛਾ ਦੀ ਪੂਰਤੀ ਦਾ ਸਮਾਨ ਖੁਦ-ਬ-ਖੁਦ ਤਿਆਰ ਹੋ ਜਾਂਦਾ ਹੈ।

ਬਾਬਾ ਫ਼ਰੀਦ ਨੇ 'ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ' ਤੋਂ ਸ਼ੁਰੂ ਕਰਕੇ 'ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ' ਤੱਕ ਇਹ ਉਪਦੇਸ਼ ਦਿੱਤਾ ਹੈ ਕਿ ਮਨੁੱਖ ਆਪੇ ਦੀ ਪਛਾਣ ਦੁਆਰਾ ਪਰਮਾਤਮਾ ਦੀ ਪਛਾਣ ਕਰ ਕੇ ਹੀ ਜੀਵਨ ਦੀ ਬਾਜ਼ੀ ਜਿੱਤ ਸਕਦਾ ਹੈ ਅਤੇ ਪਰਮ ਸੁਖ ਦਾ ਭਾਗੀ ਬਣ ਸਕਦਾ ਹੈ। ਮਨੁੱਖ ਜਨਮ ਦਾ ਅਸਲ ਉਦੇਸ਼ ਵੀ ਇਹੋ ਹੈ। ਰੱਬ ਦੀ ਪ੍ਰਾਪਤੀ ਤੋਂ ਛੋਟੀ ਕੋਈ ਇੱਛਾ ਅਤੇ ਇਸ ਤੋਂ ਛੋਟਾ ਕੋਈ ਆਦਰਸ਼ ਜੀਵਾਤਮਾ ਨੂੰ ਸ਼ੋਭਾ ਨਹੀਂ ਦਿੰਦਾ।

5. 'ਤੂ ਆਂਹੋ ਕੇਰੇ ਕੰਮਿ'

ਫਰੀਦਾ ਚਾਰਿ ਗਵਾਇਆ ਹੰਢਿ ਕੈ ਚਾਰਿ ਗਵਾਇਆ ਸੰਮਿ॥

ਲੇਖਾ ਰਬੁ ਮੰਗੇਸੀਆ ਤੂ ਆਂਹੋ ਕੇਰੇ ਕੰਮਿ॥

ਬਾਬਾ ਫਰੀਦ ਇਹ ਗੱਲ ਸਮਝਾ ਆਏ ਹਨ ਕਿ ਰੱਬ ਤੋਂ ਵਿਛੜੀ ਰੂਹ ਕੇਵਲ ਰੱਬ ਨਾਲ ਮਿਲ ਕੇ ਹੀ ਸੱਚੀ ਸ਼ਾਂਤੀ ਪ੍ਰਾਪਤ ਕਰ ਸਕਦੀ ਹੈ। ਆਪ ਇਕ ਹੋਰ ਗੂੜ੍ਹ ਰਹੱਸ ਇਹ ਖੋਲ੍ਹ ਰਹੇ ਹਨ ਕਿ ਜਿਸ ਕਰਤਾ ਨੇ ਸੰਸਾਰ ਦੀ ਰਚਨਾ ਕੀਤੀ ਹੈ ਉਸ ਨੇ ਜੀਵ ਨੂੰ ਇਕ ਖਾਸ ਕਾਰਜ ਦੀ ਪੂਰਤੀ ਲਈ ਸੰਸਾਰ ਵਿਚ ਭੇਜਿਆ ਹੈ। ਉਸ ਕਾਰਜ ਦੀ ਪੂਰਤੀ ਤੋਂ ਬਿਨਾਂ ਮਨੁੱਖ-ਜੀਵਨ ਅਸਫਲ ਹੈ। 'ਚਾਰਿ ਗਵਾਇਆ ਹੰਢਿ ਕੈ ਚਾਰਿ ਗਵਾਇਆ ਸੰਮਿ'— ਆਪ ਜੀਵ ਨੂੰ ਸਾਵਧਾਨ ਕਰਦੇ ਹਨ ਕਿ ਤੂੰ ਦਿਨ ਦੇ ਚਾਰ ਪਹਿਰ ਸੰਸਾਰ ਦੀ ਭੱਜ-ਦੌੜ ਵਿਚ ਬਿਤਾ ਦਿੱਤੇ ਅਤੇ ਰਾਤ ਦੇ ਚਾਰ ਪਹਿਰ ਘੁਰਾੜੇ ਮਾਰ ਕੇ ਗੁਆ ਦਿੱਤੇ। ਜਦ ਅੰਤ ਸਮੇਂ ਤੇਰਾ ਸਿਰਜਣਹਾਰ, ਜਿਸ ਨੇ ਤੈਨੂੰ ਸੰਸਾਰ ਵਿਚ ਭੇਜਿਆ ਹੈ, ਤੈਥੋਂ ਲੇਖਾ ਮੰਗੇਗਾ ਕਿ ਤੈਨੂੰ ਸੰਸਾਰ ਵਿਚ ਭੇਜਿਆ ਕਿਸ ਕੰਮ ਲਈ ਗਿਆ ਸੀ ਅਤੇ ਤੂੰ ਓਥੇ ਕਰਦਾ ਕੀ ਰਿਹਾ, ਤਾਂ ਤੂੰ ਕੀ ਜਵਾਬ ਦੇਵੇਂਗਾ?

ਕਿਸੇ ਸੁਲਤਾਨ ਜਾਂ ਹਾਕਮ ਦੇ ਹੁਕਮ ਨਾਲ ਵਿਦੇਸ਼ ਵਿਚ ਕੋਈ ਖਾਸ ਕੰਮ ਪੂਰਾ ਕਰਨ ਲਈ ਆਇਆ ਕਰਿੰਦਾ, ਦਿੱਤਾ ਗਿਆ ਕੰਮ ਕਰਨਾ ਭੁੱਲ ਜਾਵੇ ਤਾਂ ਵਾਪਸ ਪਹੁੰਚਣ ਤੇ ਉਹਨੂੰ ਮਾਲਕ ਦੀ ਨਰਾਜ਼ਗੀ ਦਾ ਸਾਹਮਣਾ ਕਰਨਾ ਪੈਂਦਾ ਹੈ ਅਤੇ ਮਾਲਕ ਦੁਆਰਾ ਨਿਯਤ ਕੀਤੀ ਸਜ਼ਾ ਭੁਗਤਣੀ ਪੈਂਦੀ ਹੈ। ਸੰਸਾਰ ਦਾ ਪੂਰਨ ਰੂਹਾਨੀ ਸਿਧਾਂਤ ਇਸ ਮੂਲ ਵਿਚਾਰ ਦੁਆਲੇ ਘੁੰਮਦਾ ਹੈ ਕਿ ਮਨੁੱਖ ਮਨ-ਚਾਹੇ ਆਦਰਸ਼ਾਂ ਦੀ ਪੂਰਤੀ ਲਈ ਜੀਵਨ ਖਰਚ ਕਰਦਾ ਹੈ ਜਾਂ ਆਪਣੇ ਸਿਰਜਣਹਾਰ ਦੁਆਰਾ ਥਾਪੇ ਆਦਰਸ਼ ਦੀ ਪੂਰਤੀ ਲਈ। ਗੁਰੂ ਨਾਨਕ ਸਾਹਿਬ ਚੇਤਾਵਨੀ ਦਿੰਦੇ ਹਨ:

ਰੈਣਿ ਗਵਾਈ ਸੋਇ ਕੈ ਦਿਵਸੁ ਗਵਾਇਆ ਖਾਇ॥

ਹੀਰੇ ਜੈਸਾ ਜਨਮੁ ਹੈ ਕਉਭੀ ਬਦਲੇ ਜਾਇ॥

ਨਾਮੁ ਨ ਜਾਨਿਆ ਰਾਮ ਕਾ॥ ਮੂੜੇ ਫਿਰਿ ਪਾਛੈ ਪਛੁਤਾਹਿ ਰੇ॥੨

‘ਜਿਨ੍ਹੀ ਕੰਮੀ ਨਾਹਿ ਗੁਣ’

ਫਰੀਦਾ ਜਿਨ੍ਹੀ ਕੰਮੀ ਨਾਹਿ ਗੁਣ ਤੇ ਕੰਮਝੇ ਵਿਸਾਰਿ॥

ਮਤੁ ਸਰਮਿੰਦਾ ਥੀਵਹੀ ਸਾਂਈ ਦੈ ਦਰਬਾਰਿ॥^੩

‘ਜਿਨ੍ਹੀ ਕੰਮੀ ਨਾਹਿ ਗੁਣ’— ਬਾਬਾ ਫਰੀਦ ਫਰਮਾਉਂਦੇ ਹਨ ਕਿ ਕੁੱਲ-ਮਾਲਕ ਦੁਆਰਾ ਸੌਂਪੇ ਗਏ ਫਰਜ਼ ਤੋਂ ਬਿਨਾਂ ਹਰ ਕੰਮ ਗੁਣ-ਰਹਿਤ ਜਾਂ ਨਿਕੰਮਾ ਹੈ। ਅਸੀਂ ਸਾਰੇ ਸੰਸਾਰ ਦੀ ਹਕੂਮਤ ਹਾਸਲ ਕਿਉਂ ਨਾ ਕਰ ਲਈਏ, ਸੰਸਾਰ ਦੇ ਸਭ ਤੋਂ ਵੱਡੇ ਰਾਜੇ-ਮਹਾਰਾਜੇ, ਫਿਲਾਸਫਰ, ਵਿਦਵਾਨ, ਸਾਇੰਸਦਾਨ, ਸਿਆਸਤਦਾਨ, ਕਲਾਕਾਰ, ਦਾਨੀ ਜਾਂ ਲੋਕ-ਸੇਵਕ ਕਿਉਂ ਨਾ ਬਣ ਜਾਈਏ, ਕੁੱਲ-ਮਾਲਕ ਦੀ ਦਰਗਾਹ ਵਿਚ ਇਨ੍ਹਾਂ ਦਾ ਕੋਈ ਮੁੱਲ ਨਹੀਂ। ਉਸ ਸੱਚੀ ਦਰਗਾਹ ਵਿਚ ਇਨ੍ਹਾਂ ਕਰਮਾਂ ਦਾ ਖੋਟਾ ਸਿੱਕਾ ਨਹੀਂ ਚਲਦਾ। ਉਥੇ ਸਿਰਫ਼ ਰੱਬ ਦੇ ਇਸ਼ਕ ਜਾਂ ਰੱਬ ਦੇ ਨਾਮ ਦਾ ਸਿੱਕਾ ਚਲਦਾ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਦਿਲੁ ਰਤਾ ਇਸੁ ਦੁਨੀ ਸਿਉ ਦੁਨੀ ਨ ਕਿਤੈ ਕੰਮਿ॥

ਮਿਸਲ ਫਕੀਰਾਂ ਗਾਖੜੀ ਸੁ ਪਾਈਐ ਪੂਰ ਕਰੰਮਿ॥

‘ਦਿਲੁ ਰਤਾ ਇਸੁ ਦੁਨੀ ਸਿਉ’— ਸਾਡਾ ਮਨ ਬੁਰੀ ਤਰ੍ਹਾਂ ਦੁਨੀਆ ਦੇ ਰੰਗ ਵਿਚ ਰੰਗਿਆ ਹੋਇਆ ਹੈ। ਅਸੀਂ ਦੁਨੀਆ ਦੀ ਸੁਹਬਤ ਵਿਚ ਰਹਿੰਦੇ ਹੋਏ ਨਿਰੇ ਦੁਨੀਆਦਾਰ ਹੋ ਕੇ ਰਹਿ ਗਏ ਹਾਂ। ‘ਦੁਨੀ ਨ ਕਿਤੈ ਕੰਮਿ’— ਆਪ ਕਹਿੰਦੇ ਹਨ ਕਿ ਜਿਸ ਦੁਨੀਆ ਨੂੰ ਮਨੁੱਖ ਨੇ ਆਪਣਾ ਦੀਨ-ਈਮਾਨ ਬਣਾਇਆ ਹੋਇਆ ਹੈ, ਉਹ ਦਰਅਸਲ ਉਸ ਦੇ ਪਿਆਰ ਦੇ ਕਾਬਲ ਨਹੀਂ ਹੈ। ਇਸ ਨਾਸ਼ਵਾਨ ਜਗਤ ਦੀ ਪ੍ਰੀਤ ਵਿੱਚੋਂ ਨਾ ਕਿਸੇ ਨੂੰ ਸੱਚਾ ਅਤੇ ਸਦੀਵੀ ਸੁਖ ਮਿਲਿਆ ਹੈ, ਨਾ ਹੀ ਮਿਲ ਸਕਦਾ ਹੈ। ਅੰਤ ਸਮੇਂ ਏਥੇ ਕੋਈ ਚੀਜ਼ ਨਾਲ ਨਹੀਂ ਜਾਏਗੀ ਅਤੇ ਨਾ ਹੀ ਸੰਸਾਰ ਦੀ ਕੋਈ ਪ੍ਰਾਪਤੀ ਸੱਚੀ ਦਰਗਾਹ ਵਿਚ ਕੰਮ ਆਵੇਗੀ। ਫਕੀਰਾਂ ਵਾਂਗ ਖੁਦਾ ਦੀ ਇਬਾਦਤ ਦਾ ਧਨ ਇਕੱਠਾ ਕਰਨਾ ਮੁਸ਼ਕਲ ਕੰਮ ਹੈ ਪਰ ਅੰਤ ਸਮੇਂ ਨਾਲ ਚੱਲਣ ਵਾਲੀ ਅਤੇ ਦਰਗਾਹ ਵਿਚ ਕੰਮ ਆਉਣ ਵਾਲੀ ਇੱਕੋ ਵਸਤੂ ਖੁਦਾ ਦਾ ਇਸ਼ਕ, ਖੁਦਾ ਦੀ ਇਬਾਦਤ ਅਤੇ ਖੁਦਾ ਦਾ ਨਾਮ ਹੀ ਹੈ।

ਕੁਝ ਗੰਭੀਰ ਪ੍ਰਸ਼ਨ

ਉਪਰੋਕਤ ਪ੍ਰਸ਼ੰਗਾਂ ਵਿਚ ਆਏ ਵਰਣਨ ‘ਲੇਖਾ ਰਬੁ ਮੰਗੋਸੀਆ ਤੂੰ ਆਂਹੋ ਕੇਰੂੰ ਕੰਮਿ’, ‘ਮਤੁ ਸਰਮਿੰਦਾ ਥੀਵਹੀ ਸਾਂਈ ਦੈ ਦਰਬਾਰਿ’ ਅਤੇ ‘ਦੁਨੀ ਨ ਕਿਤੈ ਕੰਮਿ’ ਸਾਡੇ ਸਾਹਮਣੇ ਬੜੇ ਗੰਭੀਰ ਪ੍ਰਸ਼ਨ ਖੜੇ ਕਰਦੇ ਹਨ। ਅਸੀਂ ਸੰਸਾਰ ਵਿਚ ਕਿਸ ਕੰਮ ਲਈ ਆਏ ਹਾਂ? ਅਸੀਂ ਕਿਹੜਾ ਕੰਮ ਕਰੀਏ ਕਿ ਜਦ ਰੱਬ ਦੇ ਦਰਬਾਰ ਵਿਚ ਲੇਖਾ

ਮੰਗਿਆ ਜਾਵੇ ਤਾਂ ਸਾਨੂੰ ਨਾ ਸ਼ਰਮਿੰਦਾ ਹੋਣਾ ਪਵੇ ਅਤੇ ਨਾ ਹੀ ਸਜ਼ਾ ਭੁਗਤਣੀ ਪਵੇ? ਜੇ ਦੁਨੀਆ ਅਤੇ ਇਹਦੇ ਕੰਮ ਬੇਕਾਰ ਹਨ ਤਾਂ ਕੰਮ ਦੀ ਚੀਜ਼ ਕਿਹੜੀ ਹੈ ਅਤੇ ਠੀਕ ਜਾਂ ਪਾਇਦਾਰ ਕੰਮ ਕੀ ਹੈ? ਬਾਬਾ ਫਰੀਦ ਦੁਆਰਾ ਉੱਪਰ ਪ੍ਰਗਟਾਏ ਵਿਚਾਰਾਂ ਤੋਂ ਸੰਕੇਤ ਮਿਲਦਾ ਹੈ ਕਿ ਸੰਸਾਰ ਵਿਚ ਜੀਵ ਦੀ ਸਫਲਤਾ ਅਤੇ ਅਸਫਲਤਾ ਇਸ ਗੱਲ ਉੱਤੇ ਨਿਰਭਰ ਹੈ ਕਿ ਉਹ ਰੱਬ ਦੁਆਰਾ ਜਿੰਮੇ ਲਾਏ ਗਏ ਫਰਜ਼ ਦੀ ਪੂਰਤੀ ਨੂੰ ਮੁੱਖ ਰੱਖਦਾ ਹੈ ਕਿ ਮਨ-ਮਰਜ਼ੀ ਅਨੁਸਾਰ ਸੰਸਾਰਕ ਪ੍ਰਾਪਤੀਆਂ ਵਿਚ ਜੀਵਨ ਬਤੀਤ ਕਰ ਦਿੰਦਾ ਹੈ।

ਪਹਿਲਾ ਦ੍ਰਿਸ਼ਟੀਕੋਣ

ਸੰਸਾਰ ਨੂੰ ਦੇਖਣ ਦੇ ਦੋ ਦ੍ਰਿਸ਼ਟੀਕੋਣ ਹਨ। ਕੁਝ ਲੋਕ ਇਹ ਮੰਨਦੇ ਹਨ ਕਿ ਸੰਸਾਰ ਆਪਣੇ ਆਪ ਬਣਿਆ ਹੈ ਅਤੇ ਆਪਣੇ ਹੀ ਜ਼ੋਰ (momentum) ਨਾਲ ਚੱਲ ਰਿਹਾ ਹੈ। ਨਾ ਇਸਦਾ ਕੋਈ ਕਰਤਾ ਹੈ ਅਤੇ ਨਾ ਹੀ ਇਸ ਦ੍ਰਿਸ਼ਟਮਾਨ ਸਬੂਲ ਸੰਸਾਰ ਤੋਂ ਪਰ੍ਹੇ ਅਤੇ ਉੱਪਰ ਕੋਈ ਸੂਖਮ ਅਧਿਆਤਮਕ ਜਗਤ ਹੈ। ਅਜਿਹੇ ਲੋਕ ਇਸ ਦ੍ਰਿਸ਼ਟਮਾਨ ਸੰਸਾਰ ਦੇ ਸੁਧਾਰ ਅਤੇ ਇਸ ਵਿਚ ਸੁਖ ਦੇ ਵੱਧ ਤੋਂ ਵੱਧ ਸਮਾਨ ਪੈਦਾ ਕਰਨ ਉੱਤੇ ਬਲ ਦਿੰਦੇ ਹਨ। ਉਹ ਕਹਿੰਦੇ ਹਨ ਕਿ ਹਰ ਵਿਅਕਤੀ ਦੀਆਂ ਰੋਟੀ, ਕਪੜੇ ਅਤੇ ਮਕਾਨ ਦੀਆਂ ਲੋੜਾਂ ਪੂਰੀਆਂ ਹੋਣੀਆਂ ਚਾਹੀਦੀਆਂ ਹਨ ਅਤੇ ਉਹਦੀ ਸਰੀਰਕ, ਮਾਨਸਕ, ਕਲਾਤਮਕ ਅਤੇ ਸਦਾਚਾਰਕ ਉੱਨਤੀ ਦੇ ਵੱਧ ਤੋਂ ਵੱਧ ਸਮਾਨ ਅਤੇ ਵੱਧ ਤੋਂ ਵੱਧ ਮੌਕੇ ਪੈਦਾ ਕੀਤੇ ਜਾਣੇ ਚਾਹੀਦੇ ਹਨ।

ਦੂਜਾ ਦ੍ਰਿਸ਼ਟੀਕੋਣ

ਫਰੀਦਾ ਮੈ ਜਾਨਿਆ ਦੁਖੁ ਮੁਝ ਕੂ ਦੁਖੁ ਸਬਾਇਐ ਜਗਿ॥

ਉਚੇ ਚੜ੍ਹਿ ਕੈ ਦੇਖਿਆ ਤਾਂ ਘਰਿ ਘਰਿ ਏਹਾ ਅਗਿ॥

ਬਾਬਾ ਫਰੀਦ ਖ਼ਬਰਦਾਰ ਕਰਦੇ ਹਨ ਕਿ ਇਹ ਸੰਸਾਰ ਦੁੱਖਾਂ ਦੀ ਨਗਰੀ ਹੈ। ਨਾ ਇਹ ਅੱਜ ਤਕ ਸੁੱਖਾਂ ਦੀ ਨਗਰੀ ਬਣ ਸਕਿਆ ਹੈ ਅਤੇ ਨਾ ਹੀ ਇਹ ਅੱਗੋਂ ਸੁੱਖਾਂ ਦੀ ਨਗਰੀ ਬਣ ਸਕੇਗਾ।

‘ਉਚੇ ਚੜ੍ਹਿ ਕੈ ਦੇਖਿਆ’ ਤੋਂ ਸੰਤਾਂ ਜਾਂ ਦਰਵੇਸ਼ਾਂ ਨੂੰ ਪ੍ਰਾਪਤ ਉੱਚੀ ਰੂਹਾਨੀ ਅਵਸਥਾ ਦਾ ਸੰਕੇਤ ਮਿਲਦਾ ਹੈ। ਆਮ ਵਿਅਕਤੀ ਦੀ ਨਜ਼ਰ ਸਰੀਰ ਅਤੇ ਦਿਸਦੇ ਜਗਤ ਤੱਕ ਸੀਮਿਤ ਹੈ। ਕਾਮਲ ਦਰਵੇਸ਼ਾਂ ਦੀ ਲਿਵ ਅੰਦਰ ਕੁੱਲ-ਮਾਲਕ ਨਾਲ ਜੁੜੀ ਹੁੰਦੀ ਹੈ। ਉਹ ਤ੍ਰਿਲੋਕੀ ਤੋਂ ਉੱਪਰ ਉਠ ਕੇ ਇਸ ਰਚਨਾ ਨੂੰ ਇਸ ਦੇ ਮੂਲ ਰੂਪ ਵਿਚ ਦੇਖਦੇ ਹਨ। ਉਹ ਰਚਨਾ ਦੇ ਅਰੰਭ, ਰਚਨਾ ਰਚੇ ਜਾਣ ਦੇ ਕਾਰਨ, ਇਸ ਦੇ ਸੰਚਾਲਨ ਵਿਚ ਕੰਮ ਕਰ ਰਹੇ ਨਿਯਮਾਂ, ਰਚਨਾ ਵਿਚ ਕਾਰਜਸ਼ੀਲ ਸ਼ਕਤੀਆਂ,

ਮਨੁੱਖਾ ਜਨਮ ਦੀ ਅਸਲੀਅਤ ਅਤੇ ਮੰਤਵ ਆਦਿ ਨੂੰ ਇਸਦੀ ਸਮੁੱਚਤਾ ਵਿਚ ਦੇਖਦੇ ਹਨ। ਉਸ ਉੱਚੀ ਅਤੇ ਵਿਸ਼ਾਲ ਦ੍ਰਿਸ਼ਟੀ ਤੋਂ ਉਨ੍ਹਾਂ ਨੂੰ ਸਾਰਾ ਸੰਸਾਰ ਦੁੱਖਾਂ ਦੀ ਘਾਣੀ ਵਿਚ ਪਿੜ ਰਿਹਾ ਦਿਖਾਈ ਦਿੰਦਾ ਹੈ। ਬਾਬਾ ਫ਼ਰੀਦ ਨੇ 'ਦੁਖੁ ਸਬਾਇਐ ਜਗਿ' ਅਤੇ ਗੁਰੂ ਨਾਨਕ ਸਾਹਿਬ ਨੇ 'ਨਾਨਕ ਦੁਖੀਆ ਸਭ ਸੰਸਾਰ' ਦੇ ਮਹਾਂ ਵਾਕਾਂ ਦੁਆਰਾ ਜੀਵਨ ਦੀ ਅਸਲੀਅਤ ਬਿਆਨ ਕੀਤੀ ਹੈ। ਕਬੀਰ ਸਾਹਿਬ ਕਹਿੰਦੇ ਹਨ:

ਤਨ ਧਰ ਸੁਖੀਆ ਕੋਈ ਨ ਦੇਖਾ, ਜੋ ਦੇਖਾ ਸੋ ਦੁਖੀਆ ਹੋ।
ਉਦੈ ਅਸਤ ਕੀ ਬਾਤਿ ਕਹਤ ਹੈ, ਸਬਕਾ ਕੀਆ ਬਿਬੇਕਾ ਹੋ॥
ਜੋਗੀ ਦੁਖੀਆ ਜੋਗਮ ਦੁਖੀਆ, ਤਪਸੀ ਕੋ ਦੁਖ ਦੂਨਾ ਹੋ।
ਆਸਾ ਤ੍ਰਿਸ਼ਨਾ ਸਬ ਕੋ ਵਿਆਪੇ, ਕੋਈ ਮਹਲ ਨ ਸੁਨਾ ਹੋ॥
ਸਾਚ ਕਹੈ ਤੋ ਕੋਈ ਨ ਮਾਨੈ, ਝੂਠ ਕਹਾ ਨਹਿ ਜਾਈ ਹੋ।
ਬ੍ਰਹਮਾ ਵਿਸ਼ਨੂੰ ਮਹੇਸ਼ਵਰ ਦੁਖੀਆ, ਜਿਨ ਯੋਗ ਰਾਹ ਚਲਾਈ ਹੋ॥
ਅਵਧੂ ਦੁਖੀਆ, ਭੂਪਤ ਦੁਖੀਆ, ਰੰਕ ਦੁਖੀ ਬਿਪ੍ਰੀਤੀ ਹੋ।
ਕਹਿ ਕਬੀਰ ਸਕਲ ਜਗ ਦੁਖੀਆ, ਸੰਤ ਸੁਖੀ ਮਨ ਜੀਤੀ ਹੋ॥

‘ਆਸਾ ਤ੍ਰਿਸ਼ਨਾ ਸਬ ਕੋ ਵਿਆਪੇ’—ਸਾਰਾ ਸੰਸਾਰ ਆਸਾ-ਤ੍ਰਿਸ਼ਨਾ ਦੀ ਅੱਗ ਵਿਚ ਸੜ ਰਿਹਾ ਹੈ। ਜਿਹੜੀ ਖਾਹਿਸ਼ ਪੂਰੀ ਨਹੀਂ ਹੁੰਦੀ, ਉਹੀ ਇਨਸਾਨ ਨੂੰ ਦੁਖੀ ਕਰ ਦਿੰਦੀ ਹੈ। ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ, ‘ਭੁਖਿਆ ਭੁਖ ਨ ਉਤਰੀ ਜੇ ਬੰਨਾ ਪੁਰੀਆ ਭਾਰ॥’ ਮਨੁੱਖ ਨੂੰ ਤ੍ਰਿਲੋਕੀ ਦਾ ਰਾਜ-ਪਾਟ ਵੀ ਮਿਲ ਜਾਵੇ ਤਾਂ ਵੀ ਇਹਦੇ ਮਨ ਵਿਚ ਤ੍ਰਿਪਤੀ ਨਹੀਂ ਆਉਂਦੀ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, ‘ਇਸ ਕੈ ਹਾਥਿ ਹੋਇ ਤਾ ਸਭੁ ਕਿਛੁ ਲੇਇ॥’ ਇਨਸਾਨ ਦਾ ਵੱਸ ਚੱਲੇ ਤਾਂ ਸਾਰੀ ਤ੍ਰਿਲੋਕੀ ਨੂੰ ਜੱਫਾ ਮਾਰ ਕੇ ਬੈਠ ਜਾਵੇ। ਜਿਸ ਹਿਰਦੇ ਵਿਚ ਤ੍ਰਿਸ਼ਨਾ ਦੀ ਅਗਨੀ ਸਦਾ ਪ੍ਰਚੰਡ ਰਹੇ, ਉਸ ਵਿਚ ਸੱਚੀ ਸ਼ਾਂਤੀ ਲਈ ਕਿੱਥੇ ਥਾਂ ਹੈ?

ਇਹ ਸੰਸਾਰ ਸੰਘਰਸ਼, ਵਿਨਾਸ਼ ਅਤੇ ਮੌਤ ਦਾ ਅਖਾੜਾ ਹੈ। ਇਥੇ ਵਿਅਕਤੀਆਂ, ਸੰਗਠਨਾਂ, ਜਾਤੀਆਂ ਅਤੇ ਕੌਮਾਂ, ਮਜ਼੍ਹਬਾਂ, ਮੁਲਕਾਂ ਦੇ ਝਗੜੇ ਸਦਾ ਚੱਲਦੇ ਰਹਿੰਦੇ ਹਨ। ਇਥੇ ਖੋਹਾ-ਖੋਹੀ, ਵੈਰ-ਵਿਰੋਧ, ਈਰਖਾ-ਦਵੈਸ਼, ਵਿਨਾਸ਼ ਅਤੇ ਮੌਤ ਦਾ ਰਾਜ ਹੈ। ਇਥੇ ਇਕ ਦੀ ਆਬਾਦੀ ਦਾ ਮਹੱਲ ਦੂਜੇ ਦੀ ਬਰਬਾਦੀ ਦੇ ਮਲਬੇ ਉੱਤੇ ਉੱਸਰਦਾ ਹੈ। ਵੱਡੀ ਮੱਛੀ, ਛੋਟੀ ਨੂੰ ਖਾ ਜਾਂਦੀ ਹੈ ਅਤੇ ਉਸ ਤੋਂ ਵੱਡੀ ਉਸ ਨੂੰ ਠਿਗਲ ਜਾਂਦੀ ਹੈ। ਛੋਟੇ ਪੰਛੀ ਕੀੜਿਆਂ-ਮਕੋੜਿਆਂ ਨੂੰ ਖਾ ਜਾਂਦੇ ਹਨ ਤਾਂ ਉਨ੍ਹਾਂ ਪੰਛੀਆਂ ਨੂੰ ਬਾਜ ਮਾਰ ਲੈਂਦੇ ਹਨ। ਭੇਡਾਂ-ਬੱਕਰੀਆਂ ਨੂੰ ਭੇੜੀਏ ਖਾ ਜਾਂਦੇ ਹਨ ਤਾਂ ਭੇੜੀਏ ਸ਼ੇਰਾਂ ਦੀ ਖੁਰਾਕ ਬਣ ਜਾਂਦੇ ਹਨ। ਮਨੁੱਖ ਸਭ ਨੂੰ ਹੀ ਆਪਣੀ ਖੁਰਾਕ ਬਣਾ ਲੈਂਦਾ ਹੈ। ਨਾ ਧਰਤੀ ਦੇ ਜੀਵ ਮੌਤ ਦੇ ਭੈ ਤੋਂ ਅਜਾਦ ਹਨ, ਨਾ ਸਮੁੰਦਰ ਦੇ ਅਤੇ

ਨਾ ਹੀ ਆਕਾਸ਼ ਦੇ। ਕਾਮਲ ਦਰਵੇਸ਼ ਸਮਝਾਉਂਦੇ ਹਨ ਕਿ ਜਿਸ ਸੰਸਾਰ ਦੀ ਬੁਨਿਆਦ ਹੀ ਦਵੈਤ, ਸੰਘਰਸ਼, ਈਰਖਾ, ਵਿਨਾਸ਼ ਅਤੇ ਮੌਤ ਉੱਤੇ ਖੜੀ ਹੈ, ਉਸ ਵਿੱਚੋਂ ਸੱਚੇ, ਸਦੀਵੀ ਅਤੇ ਪੂਰਨ ਸੁਖ ਦੀ ਆਸ ਰੱਖਣਾ ਵਹਿਮ ਭਰੀ ਅਗਿਆਨਤਾ ਤੋਂ ਵੱਧ ਕੁਝ ਨਹੀਂ। ਤਾਂ ਫਿਰ ਸੁਖ ਦੀ ਤਲਾਸ਼ ਕਿਥੋਂ ਕੀਤੀ ਜਾਵੇ? ਸਹਿਜੇ ਬਾਈ ਕਹਿੰਦੀ ਹੈ:

ਧਨਵੰਤੇ ਸਭ ਹੀ ਦੁਖੀ ਨਿਰਧਨ ਹੋਂ ਦੁਖ ਰੂਪ।

ਸਾਧ ਸੁਖੀ ਸਹਿਜੇ ਕਹੇ ਪਾਇਓ ਭੇਦ ਅਨੂਪ॥੯

ਤੁਲਸੀ ਸਾਹਿਬ ਕਹਿੰਦੇ ਹਨ:

ਕੋਈ ਤੋ ਤਨ ਮਨ ਦੁਖੀ, ਕੋਈ ਚਿੱਤ ਉਦਾਸ।

ਏਕ ਏਕ ਦੁਖ ਸਬਨ ਕੋ, ਸੁਖੀ ਸੰਤ ਕਾ ਦਾਸ॥੧

ਪਿਛਲੇ ਅਧਿਆਇ ਵਿਚ ਬਾਬਾ ਫ਼ਰੀਦ 'ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ' ਦਾ ਉਪਦੇਸ਼ ਦੇ ਕੇ ਆਏ ਹਨ। ਕਬੀਰ ਸਾਹਿਬ ਨੇ 'ਸੰਤ ਸੁਖੀ ਮਨ ਜੀਤੀ ਹੋ' ਦਾ ਉਪਦੇਸ਼ ਦਿੱਤਾ ਹੈ। ਤੁਲਸੀ ਸਾਹਿਬ ਨੇ 'ਸੁਖੀ ਸੰਤ ਕਾ ਦਾਸ' ਦਾ ਸੰਕੇਤ ਦਿੱਤਾ ਹੈ ਅਤੇ ਸਹਿਜੇ ਬਾਈ ਨੇ 'ਸਾਧ ਸੁਖੀ ਸਹਜੇ ਕਹੇ ਪਾਇਆ ਭੇਦ ਅਨੂਪ' ਦੀ ਗੱਲ ਕਹੀ ਹੈ। ਇਨ੍ਹਾਂ ਸਭ ਪੂਰਨ ਸੰਤਾਂ ਦਾ ਅਸਲ ਭਾਵ ਇਹ ਹੈ ਕਿ ਇਸ ਦੁੱਖਾਂ ਦੀ ਨਗਰੀ ਵਿਚ ਸੁਖ ਦੀ ਆਸ ਕੇਵਲ ਉਹ ਖੁਸ਼ਕਿਸਮਤ ਜੀਵ ਰੱਖ ਸਕਦੇ ਹਨ ਜੋ ਪੂਰਨ ਸੰਤਾਂ ਦੇ ਉਪਦੇਸ਼ ਅਨੁਸਾਰ ਸੰਸਾਰ ਵਿਚ ਆਉਣ ਦੇ ਅਸਲ ਪਰਮਾਰਥੀ ਮੰਤਵ ਨੂੰ ਸਮਝ ਕੇ, ਉਸ ਦੀ ਸਿੱਧੀ ਵਿਚ ਸਫਲ ਹੁੰਦੇ ਹਨ।

ਸੰਤ-ਮਹਾਤਮਾਂ ਸਮਝਾਉਂਦੇ ਹਨ ਕਿ ਉਸ ਕਰਤਾ ਨੇ ਇਸ ਜਗਤ ਨੂੰ ਖੁਦ ਅਧੂਰਾ ਬਣਾਇਆ ਹੈ ਕਿਉਂਕਿ ਵਿਕਾਸ ਕੇਵਲ ਅਧੂਰੀ ਅਵਸਥਾ ਵਿਚ ਹੀ ਹੋ ਸਕਦਾ ਹੈ। ਜੇ ਸੰਸਾਰ ਪੂਰਨ ਹੋਵੇ ਤਾਂ ਨਾ ਸੰਸਾਰ ਦੇ ਸੁਧਾਰ ਦੀ ਲੋੜ ਹੋਵੇ ਅਤੇ ਨਾ ਹੀ ਜੀਵ ਦੇ ਵਿਕਾਸ ਦੀ। ਇਸ ਤੋਂ ਬਿਨਾਂ ਵਿਕਾਸ ਕੇਵਲ ਵਿਰੋਧ ਵਿਚ ਸੰਭਵ ਹੈ। ਜਿੰਨਾ ਤਗੜਾ ਪਹਿਲਵਾਨ ਸਾਡੇ ਵਿਰੋਧ ਵਿਚ ਖੜ੍ਹਾ ਹੁੰਦਾ ਹੈ, ਉਨੇ ਵੱਧ ਤਗੜੇ ਅਸੀਂ ਬਣਨ ਦਾ ਜਤਨ ਕਰਦੇ ਹਾਂ। ਪਰਮਾਤਮਾ ਨੇ ਕਾਲ (ਸ਼ੈਤਾਨ), ਮਾਇਆ, ਵਿਸ਼ੇ-ਵਿਕਾਰ, ਆਸ਼ਾ-ਤ੍ਰਿਸ਼ਨਾ ਆਦਿ ਜੋ ਤਾਕਤਾਂ ਜੀਵਾਤਮਾ ਦੇ ਵਿਰੁੱਧ ਖੜ੍ਹੀਆਂ ਕੀਤੀਆਂ ਹਨ, ਉਹਦੇ ਰੂਹਾਨੀ ਵਿਕਾਸ ਲਈ ਕੀਤੀਆਂ ਹਨ। ਉਸ ਸਰਵਸ਼ਕਤੀਮਾਨ ਦੀ ਅੰਸ਼ ਹੋਣ ਦੇ ਨਾਤੇ, ਆਤਮਾ ਵਿਚ ਅਥਾਹ ਸ਼ਕਤੀ ਮੌਜੂਦ ਹੈ। ਮਨ, ਮਾਇਆ ਦੇ ਸਾਥ ਅਤੇ ਕੀਤੇ ਹੋਏ ਕਰਮਾਂ ਦੇ ਪ੍ਰਭਾਵ ਕਾਰਨ ਇਹ ਸ਼ਕਤੀ ਦੱਬੀ ਹੋਈ ਹੈ, ਪਰ ਜਿਉਂ-ਜਿਉਂ ਜੀਵ ਆਪਣੀ ਲਿਵ ਅੰਦਰ

ਪਰਮਾਤਮਾ ਨਾਲ ਜੋੜਦਾ ਹੈ, ਇਹਦੇ ਅੰਦਰ ਦੱਬੀ ਜਾਂ ਸੁੱਤੀ ਉਹ ਸ਼ਕਤੀ ਜਾਗ੍ਰਤ ਹੁੰਦੀ ਜਾਂਦੀ ਹੈ। ਹੁੰਦੇ-ਹੁੰਦੇ ਜੀਵ ਇਨ੍ਹਾਂ ਸਭ ਸ਼ਕਤੀਆਂ ਨੂੰ ਪਛਾੜ ਕੇ ਉਸ ਸਰਵਸ਼ਕਤੀਮਾਨ ਕੁੱਲ-ਮਾਲਕ ਵਿਚ ਸਮਾ ਜਾਂਦਾ ਹੈ ਅਤੇ ਉਹਦੇ ਵਾਂਗ ਹੀ ਸ਼ਕਤੀ-ਰੂਪ, ਗਿਆਨ-ਰੂਪ, ਪ੍ਰੇਮ-ਰੂਪ ਅਤੇ ਅਨੰਦ-ਰੂਪ ਹੋ ਜਾਂਦਾ ਹੈ।

ਬਾਬਾ ਫਰੀਦ ਅਤੇ ਦੂਜੇ ਸੰਤ-ਮਹਾਤਮਾਂ ਸਮਝਾਉਂਦੇ ਹਨ ਕਿ ਪ੍ਰਭੂ ਵਿਚ ਸਮਾ ਕੇ ਅਪੂਰਨ ਤੋਂ ਪੂਰਨ ਹੋਣਾ, ਅਗਿਆਨੀ ਤੋਂ ਸਰਬ-ਗਿਆਤਾ ਬਣਨਾ, ਸੀਮਤ ਤੋਂ ਅਨੰਤ, ਅਸੀਮ ਬਣਨਾ, ਲਾਚਾਰ ਤੇ ਸ਼ਕਤੀਹੀਣ ਦੀ ਥਾਂ ਸਰਵਸ਼ਕਤੀਮਾਨ ਹੋ ਜਾਣਾ ਅਤੇ ਹਰ ਕਿਸਮ ਦੇ ਦੁੱਖਾਂ ਅਤੇ ਚਿੰਤਾਵਾਂ ਤੋਂ ਮੁਕਤ ਹੋ ਕੇ ਅਨੰਦ-ਸਰੂਪ ਬਣ ਜਾਣਾ ਹੀ ਮਨੁੱਖ ਜਨਮ ਦਾ ਅਸਲ ਮੰਤਵ ਹੈ ਅਤੇ ਇਹ ਮੰਤਵ ਰੱਬ ਨਾਲ ਵਸਾਲ ਕੀਤਿਆਂ ਪੂਰਾ ਹੁੰਦਾ ਹੈ।

ਚੋਣ ਦੀ ਅਜ਼ਾਦੀ

ਹਰ ਇਕ ਵਿਅਕਤੀ ਉਪਰੰਕਤ ਦੋਹਾਂ ਦ੍ਰਿਸ਼ਟੀਕੋਣਾਂ 'ਚੋਂ ਕੋਈ ਵੀ ਦ੍ਰਿਸ਼ਟੀਕੋਣ ਅਪਨਾਉਣ ਲਈ ਸੁਤੰਤਰ ਹੈ। ਚੋਣ ਦੀ ਅਜ਼ਾਦੀ ਹੈ ਪਰ ਜਿਹੜਾ ਵਿਅਕਤੀ ਸੰਤਾਂ-ਮਹਾਤਮਾਵਾਂ ਵਿਚ ਵਿਸ਼ਵਾਸ ਰੱਖ ਕੇ ਸੰਸਾਰ ਨੂੰ ਪਰਮਾਤਮਾ ਦੀ ਸਿਰਜਣਾ ਮੰਨਦਾ ਹੈ, ਬਾਬਾ ਫਰੀਦ ਉਹਨੂੰ ਨਾਲ ਹੀ ਇਹ ਗੱਲ ਦ੍ਰਿੜ੍ਹ ਕਰ ਲੈਣ ਦੀ ਪ੍ਰੇਰਨਾ ਦਿੰਦੇ ਹਨ ਕਿ ਜੀਵਾਤਮਾ ਦਾ ਅਸਲ ਭਲਾ ਰੱਬ ਦੁਆਰਾ ਉਹਦੇ ਜ਼ਿੰਮੇ ਲਾਏ ਗਏ ਫਰਜ਼ ਨੂੰ ਪੂਰਾ ਕਰਨ ਵਿਚ ਹੈ, ਆਪਣੀ ਮਨ-ਮਰਜ਼ੀ ਦੇ ਧੰਦੇ ਕਰਨ ਵਿਚ ਨਹੀਂ, ਨਹੀਂ ਤਾਂ ਰੱਬ ਵਿਚ ਭਰੋਸਾ ਰੱਖਣਾ ਅਤੇ ਉਸਨੂੰ ਸੰਸਾਰ ਦਾ ਕਰਤਾ ਮੰਨਣਾ, ਅਮਲੀ ਤੌਰ ਤੇ ਕੋਈ ਅਰਥ ਨਹੀਂ ਰੱਖਦਾ।

ਬਾਬਾ ਫਰੀਦ, ਗੁਰੂ ਨਾਨਕ ਆਦਿ ਗੁਰੂਆਂ-ਪੀਰਾਂ ਨੇ ਆਪਣੇ ਕਲਾਮ ਵਿਚ ਸਭ ਤੋਂ ਵੱਧ ਜ਼ੋਰ ਮਨੁੱਖ ਨੂੰ ਇਹ ਮੂਲ ਸਮੱਸਿਆ ਸਮਝਾਉਣ ਉੱਤੇ ਲਾਇਆ ਹੈ। ਉਹ ਮਨੁੱਖ ਨੂੰ 'ਅਚੇਤ', 'ਗਾਫਲ', 'ਅਗਿਆਨੀ', 'ਬਾਵਰ', ਮੂੜ੍ਹ' ਜਾਂ 'ਮੂਰਖ' ਆਦਿ ਕਹਿ ਕੇ ਬਾਰ-ਬਾਰ ਇਹ ਚੇਤਾਵਨੀ ਦਿੰਦੇ ਹਨ ਕਿ ਜਿਨ੍ਹਾਂ ਚੀਜ਼ਾਂ ਅਤੇ ਕੰਮਾਂ ਨੂੰ ਉਹ ਇਸ ਸਮੇਂ ਜੀਵਨ ਦਾ ਆਦਿ, ਮੱਧ ਅਤੇ ਅੰਤ ਸਮਝ ਰਿਹਾ ਹੈ, ਰੂਹਾਨੀ ਦ੍ਰਿਸ਼ਟੀ ਤੋਂ ਉਨ੍ਹਾਂ ਦੀ ਕੋਈ ਮਹੱਤਤਾ ਜਾਂ ਕੀਮਤ ਨਹੀਂ। ਜਿਹੜੇ ਧੰਦਿਆਂ ਵਿਚ ਉਹ ਰੁੱਝਾ ਹੋਇਆ ਹੈ ਅਤੇ ਜਿਹੜੇ ਸ਼ਕਲਾਂ-ਪਦਾਰਥਾਂ ਨਾਲ ਉਹ ਬੁਰੀ ਤਰ੍ਹਾਂ ਬੱਝਾ ਹੋਇਆ ਹੈ, ਉਹ ਪਰਮਾਤਮਾ ਵੱਲੋਂ ਸੌਂਪੇ ਗਏ ਫਰਜ਼ ਦੀ ਪੂਰਤੀ ਦੀ ਦ੍ਰਿਸ਼ਟੀ ਤੋਂ ਬਿਲਕੁਲ ਨਿਰਮੂਲ ਅਤੇ ਨਿਰਾਰਥਕ ਹਨ।

ਇਸ ਚਰਚਾ ਦੇ ਪਿਛੋਕੜ ਵਿਚ ਬਾਬਾ ਫਰੀਦ ਦੁਆਰਾ ਦੁਨੀਆ ਦੇ ਬਿਆਨ ਲਈ ਵਰਤੇ ਗਏ ਕੁਝ ਪ੍ਰਸੰਗ ਧਿਆਨ ਦੀ ਮੰਗ ਕਰਦੇ ਹਨ।

‘ਕਲਰ ਕੇਰੀ ਛਪੜੀ’

ਕਲਰ ਕੇਰੀ ਛਪੜੀ ਆਇ ਉਲਥੇ ਹੋਝ ॥

ਚਿੰਜੂ ਬੇੜਨਿ ਨਾ ਪੀਵਹਿ ਉਡਣ ਸੇਦੀ ਡੋਝ ॥¹²

‘ਕਲਰ ਕੇਰੀ ਛਪੜੀ’— ਬਾਬਾ ਫਰੀਦ ਅਨੁਸਾਰ ਇਹ ਸੰਸਾਰ ਕੱਲਰ ਦੀ ਛਪੜੀ ਸਮਾਨ ਹੈ। ਕੱਲਰ ਵਿਚ ਬੀਜੇ ਬੀਜ ਤੋਂ ਕਦੇ ਫਸਲ ਹੱਥ ਨਹੀਂ ਲੱਗਦੀ। ‘ਛਪੜੀ’ ਗੰਦੀ ਹੁੰਦੀ ਹੈ। ‘ਛਪੜੀ’ ਵਿਚ ਨਹਾਉਣ ਨਾਲ ਹੋਰ ਗੰਦੇ ਹੋ ਸਕਦੇ ਹਾਂ, ਸਾਫ਼ ਨਹੀਂ ਹੋ ਸਕਦੇ। ਆਪ ਦਾ ਭਾਵ ਹੈ ਕਿ ਇਸ ਸੰਸਾਰ ਵਿੱਚੋਂ ਨਾ ਕਿਸੇ ਨੂੰ ਕਦੇ ਕੁਝ ਹੱਥ ਲੱਗਾ ਹੈ, ਨਾ ਲੱਗ ਹੀ ਸਕਦਾ ਹੈ। ਸੰਸਾਰ ਮਨ-ਮਾਇਆ ਅਤੇ ਵਿਸ਼ੇ-ਵਿਕਾਰਾਂ ਦੀ ਛਪੜੀ ਸਮਾਨ ਹੈ। ਜੀਵ ਇਸ ਵਿਚ ਜਿੰਨਾ ਵੱਧ ਡੁੱਬਦਾ ਹੈ, ਓਨਾ ਵੱਧ ਗੰਦਾ ਹੁੰਦਾ ਜਾਂਦਾ ਹੈ। ਉਹ ਏਥੇ ਆਉਂਦਾ ਪੂਰਬਲੇ ਕਰਮਾਂ ਦੀਆਂ ਮੈਲਾਂ ਧੋਣ ਲਈ ਹੈ, ਪਰ ਇੰਦਰੀਆਂ ਦੇ ਭੋਗਾਂ ਵਿਚ ਲਿਪਤ ਹੋ ਕੇ ਹੋਰ ਵੱਧ ਗੰਦਗੀ ਵਿਚ ਲਿਬੜਦਾ ਜਾਂਦਾ ਹੈ।

ਹੰਸ ਉਡਰਿ ਕੋਧੈ ਪਇਆ ਲੋਕੁ ਵਿਡਾਰਣਿ ਜਾਇ ॥

ਗਹਿਲਾ ਲੋਕੁ ਨ ਜਾਣਦਾ ਹੰਸੁ ਨ ਕੋਧਾ ਖਾਇ ॥¹³

ਇਸ ਪ੍ਰਸੰਗ ਵਿਚ ਸ਼ਲੋਕ ਦਾ ਸਿਰਫ਼ ਇਹ ਭਾਗ ਵਿਚਾਰ ਦੀ ਮੰਗ ਕਰਦਾ ਹੈ: ‘ਹੰਸ ਉਡਰਿ ਕੋਧੈ ਪਇਆ’— ਬਾਬਾ ਫਰੀਦ ਕਹਿੰਦੇ ਹਨ ਕਿ ਇਹ ਸੰਸਾਰ ਕੋਧਰੇ ਦੇ ਖੇਤ ਸਮਾਨ ਹੈ। ਕੋਧਰਾ ਅਜਿਹਾ ਅਨਾਜ ਹੁੰਦਾ ਹੈ, ਜਿਸ ਨੂੰ ਖਾਣ ਦੇ ਕਾਬਲ ਨਹੀਂ ਸਮਝਿਆ ਜਾਂਦਾ। ਭਾਵ ਇਹ ਹੈ ਕਿ ਇਸ ਮਾਇਆਵੀ ਜਗਤ ਵਿੱਚੋਂ ਅਜਿਹੇ ਉੱਤਮ ਪਦਾਰਥ ਦੀ ਆਸ ਨਹੀਂ ਕੀਤੀ ਜਾ ਸਕਦੀ ਜੋ ‘ਆਤਮਾ’ ਦਾ ਭੋਜਨ ਬਣ ਸਕੇ। ਗੁਰੂ ਨਾਨਕ ਸਾਹਿਬ ਚੇਤਾਵਨੀ ਦਿੰਦੇ ਹਨ, ‘ਕਲਰਿ ਖੇਤੀ ਬੀਜੀਐ ਕਿਉ ਲਾਹਾ ਪਾਵੈ ॥’¹⁴ ਬਾਬਾ ਫਰੀਦ ਕਹਿੰਦੇ ਹਨ:

ਕਿਝੁ ਨ ਬੁਝੈ ਕਿਝੁ ਨ ਸੁਝੈ ਦੁਨੀਆ ਗੁਝੀ ਭਾਹਿ ॥

ਸਾਂਈ ਮੇਰੈ ਚੰਗਾ ਕੀਤਾ ਨਾਹੀ ਤ ਹੀ ਭੀ ਦਝਾਂ ਆਹਿ ॥¹⁵

‘ਦੁਨੀਆ ਗੁਝੀ ਭਾਹਿ’— ਦੁਨੀਆ ਗੁੱਝੀ ਅੱਗ ਹੈ। ਜੇ ਅੱਗ ਨਜ਼ਰ ਆ ਰਹੀ ਹੋਵੇ ਤਾਂ ਉਸ ਤੋਂ ਬਚਾਉ ਅਸਾਨ ਹੁੰਦਾ ਹੈ। ਦੁਨੀਆ ਬਾਹਰੋਂ ਵੇਖਣ ਨੂੰ ਤਾਂ ਠੰਡੀ-ਮਿੱਠੀ ਲੱਗਦੀ ਹੈ ਪਰ ਅੰਦਰੋਂ ਜਹਿਰੀਲੀ ਅੱਗ ਸਮਾਨ ਹੈ। ਸਾਨੂੰ ਇੰਦਰੀਆਂ ਦੇ ਭੋਗ ਅਤੇ ਵਿਸ਼ਿਆਂ-ਵਿਕਾਰਾਂ ਦੀਆਂ ਲੱਜ਼ਤਾਂ ਬਹੁਤ ਮਿੱਠੀਆਂ-ਸੁਹਾਵਣੀਆਂ ਲੱਗਦੀਆਂ ਹਨ। ਸੰਸਾਰ ਦੇ ਨਾਟਕ-ਚੇਟਕ, ਰਾਗ-ਰੰਗ-ਤਮਾਸ਼ੇ, ਸਾਡੇ ਮਨ ਨੂੰ ਖਿੱਚ ਪਾਉਂਦੇ ਹਨ। ਅਸੀਂ ਦੁਨਿਆਵੀ ਮਾਣ-ਵਡਿਆਈਆਂ, ਪਦਵੀਆਂ ਅਤੇ ਪ੍ਰਾਪਤੀਆਂ ਪਿੱਛੇ ਬਾਵਲੇ ਹੋਏ ਫਿਰਦੇ ਹਾਂ। ਕੌਮਾਂ, ਮਜ਼ਹਬਾਂ, ਮੁਲਕਾਂ ਦੀ ਹਕੂਮਤ

ਸਾਡੇ ਮਨ ਨੂੰ ਧੂਹ ਪਾਉਂਦੀ ਹੈ। ਪਰ ਇਹ ਸਭ ਕੁਝ ਸਾਨੂੰ ਸਾਡੀ ਪਰਮਾਰਥੀ ਮੰਜ਼ਲ ਤੋਂ ਦੂਰ ਲੈ ਜਾਂਦਾ ਹੈ। ਇਹ ਚੀਜ਼ਾਂ ਮਿੱਠੇ-ਮੋਹਰੇ ਅਤੇ ਦੋਸਤੀ ਦੇ ਪਰਦੇ ਵਿਚ ਛੁਪੀ ਦੁਸ਼ਮਣੀ ਦਾ ਅਸਰ ਰਖਦੀਆਂ ਹਨ।

‘ਫਰੀਦਾ ਏ ਵਿਸੁ ਗੰਦਲਾ’

ਫਰੀਦਾ ਏ ਵਿਸੁ ਗੰਦਲਾ ਧਰੀਆਂ ਖੰਡੁ ਲਿਵਾੜਿ ॥

ਇਕਿ ਰਾਹੇਦੇ ਰਹਿ ਗਏ ਇਕਿ ਰਾਧੀ ਗਏ ਉਜਾੜਿ ॥¹⁶

ਆਪ ਸਾਵਧਾਨ ਕਰਦੇ ਹਨ ਕਿ ਸੰਸਾਰਕ ਪਦਾਰਥ ਅਤੇ ਇੰਦਰੀਆਂ ਦੇ ਭੋਗ ਬਾਹਰੋਂ ਖੰਡ ਵਾਂਗ ਮਿੱਠੇ ਲੱਗਦੇ ਹਨ ਪਰ ਇਨ੍ਹਾਂ ਦਾ ਅਸਰ ਜ਼ਹਿਰੀਲਾ ਹੁੰਦਾ ਹੈ। ਦੁਨੀਆਦਾਰ ਚਾਈ-ਚਾਈ ਇੰਦਰੀਆਂ ਦੇ ਭੋਗਾਂ ਵਿਚ ਲਿਪਤ ਹੁੰਦੇ ਹਨ ਜਦ ਕਿ ਇਹ ਅਸਲ ਵਿਚ ਉਨ੍ਹਾਂ ਦੇ ਪਰਮਾਰਥੀ ਵਿਨਾਸ਼ ਦਾ ਕਾਰਨ ਸਿੱਧ ਹੁੰਦੇ ਹਨ। ਅਫਸੋਸ! ਦੁਨੀਆ ਦੇ ਲੋਕ ਫਿਰ ਵੀ ਸਦਾ ਸੰਸਾਰ ਅਤੇ ਇਹਦੇ ਪਦਾਰਥਾਂ ਦੇ ਵਿਨਾਸ਼ਕਾਰੀ ਵਣਜ ਵਿਚ ਲੱਗੇ ਰਹਿੰਦੇ ਹਨ। ‘ਇਕਿ ਰਾਹੇਦੇ ਰਹਿ ਗਏ’—ਸਾਰੇ ਲੋਕ ਇਹ ‘ਵਿਸੁ-ਗੰਦਲਾ’ ਬੀਜਣ ਵਿਚ ਹੀ ਆਪਣੀ ਉਮਰ ਬਰਬਾਦ ਕਰੀ ਜਾਂਦੇ ਹਨ। ‘ਇਕਿ ਰਾਧੀ ਗਏ ਉਜਾੜਿ’—ਕੁਝ ਲੋਕ ਬੀਜੀ ਹੋਈ ਖੇਤੀ ਵੀ ਉਜਾੜ ਜਾਂਦੇ ਹਨ ਭਾਵ ਉਹ ਪੂਰਬਲੇ ਜਨਮਾਂ ਦੇ ਨੇਕ ਅਮਲਾਂ ਦੀ ਜਿਹੜੀ ਪੂੰਜੀ ਨਾਲ ਲਿਆਉਂਦੇ ਹਨ, ਉਹਨੂੰ ਵੀ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ੇ-ਵਿਕਾਰਾਂ ਵਿਚ ਨਸ਼ਟ ਕਰ ਜਾਂਦੇ ਹਨ। ਬਾਬਾ ਫਰੀਦ ਦੁਖ ਭਰੇ ਲਹਿਜੇ ਵਿਚ ਕਹਿੰਦੇ ਹਨ:

ਦੇਖੁ ਫਰੀਦਾ ਜਿ ਬੀਆ ਸਕਰ ਹੋਈ ਵਿਸੁ ॥

ਸਾਂਈ ਬਾਝਹੁ ਆਪਣੇ ਵੇਦਣ ਕਹੀਐ ਕਿਸੁ ॥¹⁷

‘ਸਕਰ ਹੋਈ ਵਿਸੁ’— ਇਸ ਤੋਂ ਵੱਡਾ ਅਚਰਜ ਕੀ ਹੋ ਸਕਦਾ ਹੈ ਕਿ ਕਿਸੇ ਚੀਜ਼ ਦਾ ਸਵਾਦ ਸ਼ੱਕਰ ਵਾਲਾ ਪਰ ਅਸਰ ਜ਼ਹਿਰ ਵਾਲਾ ਹੋਵੇ! ‘ਸਾਂਈ ਬਾਝਹੁ ਆਪਣੇ ਵੇਦਣ ਕਹੀਐ ਕਿਸੁ’— ਇਸ ਖ਼ਤਰਨਾਕ ਸੰਕਟ ਤੋਂ ਉਹ ਕੁੱਲ-ਮਾਲਕ ਹੀ ਬਚਾਵੇ ਤਾਂ ਬਚਾਵੇ!

ਬਾਬਾ ਫਰੀਦ ਨੇ ‘ਗੁੱਝੀ ਅੱਗ’, ‘ਵਿਸੁ ਗੰਦਲਾ’ ਅਤੇ ‘ਸਕਰ ਹੋਈ ਵਿਸੁ’ ਦੁਆਰਾ ਜੀਵ ਨੂੰ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ਿਆਂ-ਵਿਕਾਰਾਂ ਦੀ ਖ਼ਤਰਨਾਕ ਅਸਲੀਅਤ ਬਾਰੇ ਸਾਵਧਾਨ ਕਰਨ ਦਾ ਜਤਨ ਕੀਤਾ ਹੈ। ਵਿਸ਼ਿਆਂ-ਵਿਕਾਰਾਂ ਦੀਆਂ ਲੱਜ਼ਤਾਂ ਅਤੇ ਇੰਦਰੀਆਂ ਦੇ ਭੋਗ ਸਾਡੇ ਮਨ ਨੂੰ ਜ਼ਬਰਦਸਤ ਖਿੱਚ ਪਾਉਂਦੇ ਹਨ, ਪਰ ਅੰਤ ਨੂੰ ਇਹ ਸਾਡੇ ਸਰੀਰਕ, ਮਾਨਸਕ, ਸਦਾਚਾਰਕ ਅਤੇ ਆਤਮਕ ਵਿਨਾਸ਼ ਦਾ ਕਾਰਨ ਸਿੱਧ ਹੁੰਦੇ ਹਨ। ਅਸੀਂ ਸੋਚਦੇ ਹਾਂ ਅਸੀਂ ਭੋਗਾਂ ਨੂੰ ਭੋਗਦੇ ਹਾਂ, ਪਰ ਅਸਲ ਵਿਚ ਭੋਗ ਸਾਨੂੰ ਭੋਗ ਜਾਂਦੇ ਹਨ। ਅਸੀਂ ਸਮਝਦੇ ਹਾਂ ਅਸੀਂ ਸ਼ਰਾਬ

ਪੀਂਦੇ ਹਾਂ, ਜਦ ਕਿ ਅਸਲ ਵਿਚ ਸ਼ਰਾਬ ਸਾਨੂੰ ਪੀ ਜਾਂਦੀ ਹੈ। ਆਪਣੇ ਵੱਲੋਂ ਅਸੀਂ ਅਫ਼ੀਮ ਖਾਂਦੇ ਹਾਂ, ਪਰ ਦਰਅਸਲ ਅਫ਼ੀਮ ਸਾਨੂੰ ਖਾ ਜਾਂਦੀ ਹੈ। ਗੁਰੂ ਨਾਨਕ ਸਾਹਿਬ ਖ਼ਬਰਦਾਰ ਕਰਦੇ ਹਨ, 'ਬਹੁ ਸਾਦਹੁ ਦੂਖੁ ਪਰਾਪਤਿ ਹੋਵੈ ॥ ਭੋਗਹੁ ਰੋਗੁ ਸੁ ਅੰਤਿ ਵਿਗੋਵੈ ॥ ਹਰਖਹੁ ਸੋਗੁ ਨ ਮਿਟਈ ਕਬਹੂ ਵਿਣੁ ਭਾਣੇ ਭਰਮਾਇਦਾ ॥'¹⁸ ਜਿੰਨੇ ਵੱਧ ਭੋਗ, ਓਨੇ ਵੱਧ ਰੋਗ; ਜਿੰਨੀ ਵੱਧ ਐਸ਼ੋ-ਇਸ਼ਰਤ, ਓਨੀ ਵੱਧ ਰੋਗਾਂ ਅਤੇ ਦੁੱਖਾਂ ਦੀ ਮਾਰ ਅਤੇ ਓਨਾ ਵੱਧ ਸਦਾਚਾਰਕ, ਮਾਨਸਕ ਅਤੇ ਰੂਹਾਨੀ ਪਤਨ। ਸਪੱਸ਼ਟ ਹੈ ਕਿ ਸੰਸਾਰ ਮਾਇਆ ਦੇ ਮਿੱਠੇ ਜ਼ਹਿਰ ਦੀ ਖ਼ਤਰਨਾਕ ਖੇਡ ਹੈ।

‘ਹਬੁ ਨ ਲਾਇ ਕਸੁੰਭੜੈ’

ਬਾਬਾ ਫ਼ਰੀਦ ਕਹਿੰਦੇ ਹਨ, ‘ਹਬੁ ਨ ਲਾਇ ਕਸੁੰਭੜੈ ਜਲਿ ਜਾਸੀ ਢੋਲਾ ॥’¹⁹ ਪਿਆਰਿਆ (ਢੋਲਾ), ਕਸੁੰਭੜੇ ਨੂੰ ਹੱਥ ਨਾ ਲਾਈਂ, ਹੱਥ ਸੜ ਜਾਣਗੇ। ਕਸੁੰਭੜੇ ਦੇ ਫੁੱਲ ਦੇਖਣ ਨੂੰ ਬਹੁਤ ਸੋਹਣੇ ਲੱਗਦੇ ਹਨ ਪਰ ਇਹ ਝੱਟ ਮੁਰਝਾ ਜਾਂਦੇ ਹਨ ਅਤੇ ਇਨ੍ਹਾਂ ਨੂੰ ਹੱਥ ਲਾਇਆਂ ਹੱਥਾਂ ਵਿਚ ਜਲਣ ਹੁੰਦੀ ਹੈ। ਆਪ ਸਾਵਧਾਨ ਕਰ ਰਹੇ ਹਨ ਕਿ ਸੰਸਾਰ ਕਸੁੰਭੜੇ ਦਾ ਖੇਤ ਹੈ। ਇਹਦੀ ਦਿਸਦੀ ਅਤੇ ਅੰਦਰਲੀ ਅਸਲੀਅਤ ਵਿਚ ਜ਼ਮੀਨ ਅਸਮਾਨ ਦਾ ਫ਼ਰਕ ਹੈ। ਸਾਈਂ ਬੁਲ੍ਹੇਸ਼ਾਹ ਦਾ ਕਲਾਮ ਹੈ:

ਮੈਂ ਕੁਸੁੰਭੜਾ ਚੁਣ ਚੁਣ ਹਾਰੀ।

ਏਸ ਕੁਸੁੰਭੇ ਦੇ ਕੰਡੇ ਭਲੇਰੇ ਅੜ ਅੜ ਚੁਨਰੀ ਪਾੜੀ ॥²⁰

ਕਸੁੰਭੜੇ ਦੇ ਫੁੱਲ ਦੇਖਣ ਨੂੰ ਤਾਂ ਸੋਹਣੇ ਲੱਗਦੇ ਹਨ ਪਰ ਨਾ ਉਨ੍ਹਾਂ ਦਾ ਰੰਗ ਪੱਕਾ ਹੁੰਦਾ ਹੈ ਅਤੇ ਨਾ ਹੀ ਅਸਰ ਸੁਖਦਾਈ ਹੁੰਦਾ ਹੈ। ਆਮ ਸੰਤਾਂ-ਮਹਾਤਮਾਵਾਂ ਨੇ ਮਾਇਆਵੀ ਸੰਸਾਰ ਨੂੰ ‘ਕਸੁੰਭੜੇ ਦੇ ਬਾਗ਼’ ਨਾਲ ਉਪਮਾ ਦੇ ਕੇ ਇਹ ਗੱਲ ਸਮਝਾਉਣ ਦਾ ਜਤਨ ਕੀਤਾ ਹੈ ਕਿ ਇਸ ਜਗਤ ਦੀ ਬਾਹਰਲੀ ਚਮਕ-ਦਮਕ ਦੇਖ ਕੇ ਗੁਮਰਾਹ ਨਹੀਂ ਹੋਣਾ ਚਾਹੀਦਾ, ਇਸ ਦੀ ਅੰਦਰਲੀ ਅਸਲੀਅਤ ਸਮਝਣ ਦਾ ਜਤਨ ਕਰਨਾ ਚਾਹੀਦਾ ਹੈ ਤਾਂ ਜੋ ਅਸੀਂ ਸੰਸਾਰ ਦਾ ਮੋਹ ਤਿਆਗ ਕੇ, ਪਰਮਾਤਮਾ ਦੇ ਪ੍ਰੇਮ ਵਿਚ ਪ੍ਰਪੱਕ ਹੋ ਸਕੀਏ।

ਫ਼ਰੀਦਾ ਭੂਮਿ ਰੰਗਾਵਲੀ ਮੰਝਿ ਵਿਸੁਲਾ ਬਾਗ ॥

ਜੋ ਜਨ ਪੀਰਿ ਨਿਵਾਜਿਆ ਤਿਨ੍ਹਾ ਅੰਚ ਨ ਲਾਗ ॥²¹

ਬਾਬਾ ਫ਼ਰੀਦ ਦੇ ਸ਼ਲੋਕਾਂ ਨਾਲ ਦਰਜ ਇਸ ਸ਼ਲੋਕ ਵਿਚ ਗੁਰੂ ਅਰਜਨ ਦੇਵ ਜੀ ਸਮਝਾਉਂਦੇ ਹਨ ਕਿ ਇਸ ਸੰਸਾਰ ਵਿਚ ਸੰਭਲ ਕੇ ਚੱਲਣਾ ਚਾਹੀਦਾ ਹੈ। ‘ਭੂਮਿ ਰੰਗਾਵਲੀ’— ਸੰਸਾਰ ਬਾਹਰੋਂ ਦੇਖਣ ਨੂੰ ਬਹੁਤ ਸੁੰਦਰ-ਸੁਹਾਵਣਾ ਪ੍ਰਤੀਤ ਹੁੰਦਾ ਹੈ ਪਰ ‘ਮੰਝਿ ਵਿਸੁਲਾ ਬਾਗ਼’— ਇਹ ਅੰਦਰੋਂ ਜ਼ਹਿਰ ਦਾ ਭਰਿਆ ਹੋਇਆ ਹੈ। ‘ਜੋ

ਜਨ ਪੀਰਿ ਨਿਵਾਜਿਆ—ਜਿਸ ਵਿਅਕਤੀ ਨੇ ਕਿਸੇ ਕਾਮਲ ਪੀਰ ਦਾ ਆਸਰਾ ਲਿਆ ਹੈ, ਜਿਸ ਨੇ ਕਿਸੇ ਪੂਰਨ ਸੰਤ ਦੀ ਸ਼ਰਨ ਪ੍ਰਾਪਤ ਕਰ ਕੇ ਉਹਦੇ ਉਪਦੇਸ਼ ਅਨੁਸਾਰ ਆਪਣੀ ਲਿਵ ਅੰਦਰੋਂ ਰੱਬ ਨਾਲ ਜੋੜੀ ਹੋਈ ਹੈ, ਉਹਦੇ ਉੱਤੇ ਸੰਸਾਰ ਦੀ ਜ਼ਹਿਰੀਲੀ ਅੱਗ ਦਾ ਅਸਰ ਨਹੀਂ ਹੁੰਦਾ, ਜਦ ਕਿ ਬਾਕੀ ਸਭ ਬੁਰੀ ਤਰ੍ਹਾਂ ਇਸ ਜ਼ਹਿਰੀਲੀ ਅੱਗ ਵਿਚ ਸੜ ਰਹੇ ਹਨ। ਬਾਬਾ ਫ਼ਰੀਦ ਕਹਿੰਦੇ ਹਨ:

ਫਰੀਦਾ ਇਕਨਾ ਆਟਾ ਅਗਲਾ ਇਕਨਾ ਨਾਹੀ ਲੋਣੁ ॥

ਅਗੈ ਗਏ ਸਿੰਵਾਪਸਨਿ ਚੋਟਾਂ ਖਾਸੀ ਕਉਣੁ ॥¹²

‘ਇਕਨਾ ਆਟਾ ਅਗਲਾ’— ਕੁਝ ਲੋਕਾਂ ਕੋਲ ਸੰਸਾਰਕ ਵਸਤਾਂ-ਪਦਾਰਥਾਂ ਦੀ ਭਰਮਾਰ ਹੈ। ਉਨ੍ਹਾਂ ਨੂੰ ਐਸ਼-ਇਸ਼ਰਤ ਦੇ ਬੇਸ਼ੁਮਾਰ ਸਾਧਨ ਪ੍ਰਾਪਤ ਹਨ। ‘ਇਕਨਾ ਨਾਹੀ ਲੋਣੁ’— ਕੁਝ ਲੋਕਾਂ ਨੂੰ ਛੱਤੀ ਪਦਾਰਥ ਪ੍ਰਾਪਤ ਹਨ ਤਾਂ ਕੁਝ ਲੋਕ ਰੋਟੀ ਦੀ ਇਕ-ਇਕ ਬੁਰਕੀ ਅਤੇ ਗੰਢੇ, ਆਚਾਰ ਲਈ ਵੀ ਤਰਸਦੇ ਹਨ। ‘ਅਗੈ ਗਏ ਸਿੰਵਾਪਸਨਿ ਚੋਟਾਂ ਖਾਸੀ ਕਉਣੁ’— ਆਪ ਸਾਵਧਾਨ ਕਰਦੇ ਹਨ ਕਿ ਬੇਸ਼ੱਕ ਕੁਝ ਲੋਕ ਇਸ ਸਮੇਂ ਠੱਗੀਆਂ, ਬੇਈਮਾਨੀਆਂ ਅਤੇ ਜ਼ੋਰਾਜ਼ਬਰੀ ਦੇ ਆਸਰੇ ਮੌਜਾਂ ਮਾਣ ਰਹੇ ਹਨ, ਪਰ ਜਿਸ ਸਮੇਂ ਰੱਬ ਦੀ ਦਰਗਾਹ ਵਿਚ ਲੇਖਾ ਭੁਗਤਾਉਣਾ ਪਵੇਗਾ ਅਤੇ ਜਮਾਂ ਦੀ ਮਾਰ ਖਾਣੀ ਪਵੇਗੀ, ਉਸ ਸਮੇਂ ਪਤਾ ਲੱਗੇਗਾ ਕਿ ਇਹ ਚੀਜ਼ਾਂ ਸੁਖ ਦਾ ਕਾਰਨ ਸਨ ਕਿ ਦੁੱਖ ਦਾ। ਗੁਰੂ ਅਰਜਨ ਦੇਵ ਜੀ ਸਾਵਧਾਨ ਕਰਦੇ ਹਨ:

ਦਿਨੁ ਰਾਤਿ ਕਮਾਇਅੜੋ ਸੋ ਆਇਓ ਮਾਥੈ ॥

ਜਿਸੁ ਪਾਸਿ ਲੁਕਾਇਦੜੋ ਸੋ ਵੇਖੀ ਸਾਥੈ ॥

ਸੇਗਿ ਦੇਖੈ ਕਰਣਹਾਰਾ ਕਾਇ ਪਾਪੁ ਕਮਾਈਐ ॥

ਸੁਕ੍ਰਿਤੁ ਕੀਜੈ ਨਾਮੁ ਲੀਜੈ ਨਰਕਿ ਮੂਲਿ ਨ ਜਾਈਐ ॥¹³

ਬਾਬਾ ਫ਼ਰੀਦ ਨੇ ਵੀ ਇਹੋ ਗੱਲ ਸਮਝਾਈ ਹੈ ਕਿ ਸੰਸਾਰ ਵਿਚ ਰੱਬ ਦੀ ਬੰਦਗੀ ਵਾਲਾ ਨੇਕ-ਪਾਕ ਜੀਵਨ ਬਿਤਾਉਣਾ ਚਾਹੀਦਾ ਹੈ। ਅਜਿਹਾ ਤੰਗੀ-ਤੁਰਸ਼ੀ ਦਾ ਜੀਵਨ, ਉਸ ਕੁਕਰਮਾਂ ਭਰੀ ਐਸ਼-ਇਸ਼ਰਤ ਤੋਂ ਲੱਖ ਦਰਜੇ ਬੇਹਤਰ ਹੈ, ਜੋ ਅੰਤ ਵਿਚ ਜੀਵ ਦੇ ਨਰਕਾਂ ਵਿਚ ਪਹੁੰਚਣ ਦਾ ਕਾਰਨ ਬਣ ਜਾਂਦਾ ਹੈ।

ਫਰੀਦਾ ਕੋਠੇ ਮੰਡਪ ਮਾੜੀਆ ਉਸਾਰੇਦੇ ਭੀ ਗਏ ॥

ਕੁੜਾ ਸਉਦਾ ਕਰਿ ਗਏ ਗੋਰੀ ਆਇ ਪਏ ॥¹⁴

‘ਕੋਠੇ ਮੰਡਪ ਮਾੜੀਆ’ ਸੰਸਾਰਕ ਸੁੱਖਾਂ ਦੀ ਸਿਖਰ ਦੇ ਸੂਚਕ ਹਨ। ਇਹ ਕੇਵਲ ਰਾਜਿਆਂ, ਮਹਾਰਾਜਿਆਂ ਨੂੰ ਨਸੀਬ ਹੁੰਦੇ ਹਨ। ਆਮ ਲੋਕ ਦੂਜਿਆਂ ਦੇ ਮਹਿਲ-ਮਾੜੀਆਂ ਦੇਖ ਕੇ ਹੋਂਕੇ ਲੈਂਦੇ ਹਨ ਅਤੇ ਬੁਦ ਇਨ੍ਹਾਂ ਦੇ ਸੁਪਨੇ ਲੈਂਦੇ ਨਹੀਂ ਥੱਕਦੇ।

ਬਾਬਾ ਫਰੀਦ ਮੁਬਰਦਾਰ ਕਰਦੇ ਹਨ ਕਿ ਤੁਸੀਂ ਸੋਚ ਕੇ ਦੇਖੋ ਕਿ ਕੀ ਅੰਤ ਸਮੇਂ ਇਹ ਮਹਿਲ-ਮਾੜੀਆਂ, ਹਾਟ-ਹਵੇਲੀਆਂ ਅਤੇ ਜ਼ਮੀਨਾਂ-ਜਾਇਦਾਦਾਂ ਤੁਹਾਡੇ ਨਾਲ ਜਾਣਗੀਆਂ? ਕੀ ਇਹ ਰੱਬ ਦੀ ਦਰਗਾਹ ਵਿਚ ਤੁਹਾਡੇ ਹੱਕ ਵਿਚ ਗਵਾਹੀ ਭਰਨਗੀਆਂ? ਗੁਰੂ ਅਰਜਨ ਦੇਵ ਜੀ ਅਨੁਸਾਰ, 'ਸੋ ਧਨੁ ਸੰਚਹੁ ਜੋ ਚਾਲੈ ਨਾਲੇ ॥' ੧੨੫ ਸੱਚਾ ਧਨ ਜਾਂ ਸੱਚਾ ਸੌਦਾ ਉਹ ਹੈ, ਜੋ ਲੋਕ ਅਤੇ ਪਰਲੋਕ ਦੋਹਾਂ ਵਿਚ ਸੁਖ ਅਤੇ ਸ਼ੋਭਾ ਦਾ ਕਾਰਨ ਬਣੇ। ਲੋਕ-ਪਰਲੋਕ ਦੋਹਾਂ ਵਿਚ ਖੁਆਰੀ ਦਾ ਕਾਰਨ ਬਣਨ ਵਾਲੀ ਵਸਤੂ ਵਿਹਾਜਣਾ ਨਿਰਸੰਦੇਹ ਖੂਨਾ ਸੌਦਾ (ਕੂੜਾ ਸਉਦਾ) ਇੱਕਠਾ ਕਰਨਾ ਹੈ।

ਫਰੀਦਾ ਕੋਠੇ ਮੰਡਪ ਮਾੜੀਆ ਏਤੁ ਨ ਲਾਏ ਚਿਤੁ ॥

ਮਿਟੀ ਪਈ ਅਤੋਲਵੀ ਕੋਇ ਨ ਹੋਸੀ ਮਿਤੁ ॥੧੬

ਬਾਬਾ ਫਰੀਦ ਸਾਵਧਾਨ ਕਰਦੇ ਹਨ ਕਿ ਭਲਿਓ ਲੋਕੋ, ਤੁਸੀਂ ਆਪਣੇ ਮਨ ਨੂੰ ਕੋਠੇ, ਮੰਡਪ, ਮਾੜੀਆਂ ਵਿੱਚੋਂ ਕੱਢੋ। ਤੁਹਾਨੂੰ ਮਹਿਲ-ਮੰਦਰ ਬਹੁਤ ਸੁੰਦਰ, ਸੁਹਾਣੇ ਅਤੇ ਲੁਭਾਉਣੇ ਪ੍ਰਤੀਤ ਹੁੰਦੇ ਹਨ। ਤੁਸੀਂ ਇਨ੍ਹਾਂ ਦੀ ਅਸਲੀਅਤ ਸਮਝਣ ਦਾ ਜਤਨ ਕਰੋ। ਆਪ ਖੂਨੀਆਂ ਅਤੇ ਨਾਸ਼ਵਾਨ ਚੀਜ਼ਾਂ ਵਿੱਚੋਂ ਧਿਆਨ ਕੱਢਣ ਅਤੇ ਚਲਦਿਆਂ ਹੋਇਆਂ ਨਾਲ ਚੱਲਣ ਵਾਲੀ ਸਾਰ ਵਸਤੂ ਵੱਲ ਧਿਆਨ ਦੇਣ ਦੀ ਪ੍ਰੇਰਨਾ ਦਿੰਦੇ ਹਨ। ਆਪ ਸਾਵਧਾਨ ਕਰਦੇ ਹਨ:

ਫਰੀਦਾ ਪਿਛਲ ਗਤਿ ਨ ਜਾਗਿਓਹਿ ਜੀਵਦੜੋ ਮੁਇਓਹਿ ॥

ਜੇ ਤੈ ਰਬੁ ਵਿਸਾਰਿਆ ਤ ਰਬਿ ਨ ਵਿਸਰਿਓਹਿ ॥੧੭

ਜਿਹੜਾ ਵਿਅਕਤੀ ਰਾਤ ਘੁਰਾੜੇ ਮਾਰ ਕੇ ਗੁਜ਼ਾਰ ਦਿੰਦਾ ਹੈ ਅਤੇ ਰੱਬ ਦੀ ਭਗਤੀ ਵੱਲ ਕੋਈ ਧਿਆਨ ਨਹੀਂ ਦਿੰਦਾ, ਉਹ ਜੀਵਨ ਦੀ ਬਾਜ਼ੀ ਜਿੱਤਣ ਅਤੇ ਜੀਦੇ-ਜੀਅ ਰੱਬ ਨਾਲ ਵਸਾਲ ਕਰਨ ਦੀ ਆਸ ਨਹੀਂ ਰੱਖ ਸਕਦਾ। ਅਜਿਹਾ ਵਿਅਕਤੀ ਕਹਿਣ ਨੂੰ ਜ਼ਿੰਦਾ ਹੈ ਪਰ ਅਸਲ ਵਿਚ ਮੁਰਦੇ ਸਮਾਨ ਹੈ, 'ਜੀਵਦੜੋ ਮੁਇਓਹਿ'। ਉਹ ਸੰਸਾਰ ਵਿਚ ਜਿਹਾ ਆਇਆ, ਤਿਹਾ ਨਾ ਆਇਆ। ਉਹਦਾ ਜੀਵਨ ਭੰਗ ਦੇ ਭਾੜੇ ਗੁਆਚ ਗਿਆ। ਆਪ ਸੁਚੇਤ ਕਰਦੇ ਹਨ, 'ਜੇ ਤੈ ਰਬੁ ਵਿਸਾਰਿਆ ਤ ਰਬਿ ਨਾ ਵਿਸਰਿਓਹਿ।' ਕਬੂਤਰ ਅੱਖਾਂ ਮੀਟ ਲਵੇ ਤਾਂ ਇਸਦਾ ਇਹ ਅਰਥ ਨਹੀਂ ਕਿ ਬਿੱਲੀ ਉਸ ਉੱਤੇ ਝਪਟਾ ਨਹੀਂ ਮਾਰੇਗੀ। ਜੇ ਇਨਸਾਨ ਆਪਣਾ ਵਕਤ ਵਿਅਰਥ ਦੇ ਧੰਦਿਆਂ ਵਿਚ ਨਸ਼ਟ ਕਰ ਦੇਵੇ ਅਤੇ ਰੱਬ ਵੱਲੋਂ ਅੱਖਾਂ ਮੀਟ ਛੱਡੇ ਤਾਂ ਇਸਦਾ ਇਹ ਅਰਥ ਨਹੀਂ ਕਿ ਅੰਤ ਸਮੇਂ ਰੱਬ ਵੀ ਉਸ ਵੱਲੋਂ ਅੱਖਾਂ ਮੀਟ ਛੱਡੇਗਾ। ਰੱਬ ਉਸ ਤੋਂ ਸੁਆਸ-ਸੁਆਸ ਦਾ ਹਿਸਾਬ ਮੰਗੇਗਾ। ਇਸ ਤਾੜਨਾ ਦਾ ਅਸਲ ਮੰਤਵ ਵੀ ਜੀਵ ਨੂੰ ਰੱਬ ਦੀ ਭਗਤੀ ਵੱਲ ਪ੍ਰੇਰਤ ਕਰਨਾ ਹੈ।

‘ਜੋ ਸਿਰ ਸਾਈਂ ਨ ਨਿਵੈ’

1. ਉਠੁ ਫਰੀਦਾ ਉਜੂ ਸਾਜਿ ਸੁਬਹ ਨਿਵਾਜ ਗੁਜਾਰਿ ॥
ਜੋ ਸਿਰੁ ਸਾਈ ਨਾ ਨਿਵੈ ਸੋ ਸਿਰੁ ਕਪਿ ਉਤਾਰਿ ॥^{੧੮}
2. ਜੋ ਸਿਰੁ ਸਾਈ ਨਾ ਨਿਵੈ ਸੋ ਸਿਰੁ ਕੀਜੈ ਕਾਇ ॥
ਕੁੰਨੇ ਹੇਠਿ ਜਲਾਈਐ ਬਾਲਣ ਸੰਦੈ ਥਾਇ ॥^{੧੯}

ਆਪ ਏਥੋਂ ਤਕ ਕਹਿੰਦੇ ਹਨ ਕਿ ਜਿਹੜਾ ਸਿਰ ਸਵੇਰ ਸਾਰ ਕੁੱਲ-ਮਾਲਕ ਦੀ ਯਾਦ ਵਿਚ ਨਹੀਂ ਝੁਕਦਾ, ਉਹ ਸਿਰ ਕੱਟ ਦੇਣ ਦੇ ਕਾਬਲ ਹੈ, ਸਗੋਂ ਅਜਿਹਾ ਸਿਰ ਬਾਲਣ ਸਮਾਨ ਜਲਾ ਦੇਣ ਯੋਗ ਹੈ। ਭਾਵ ਏਥੇ ਵੀ ਇਹੋ ਹੈ ਕਿ ਰੱਬ ਦੀ ਭਗਤੀ ਤੋਂ ਬਿਨਾਂ ਜੀਵਨ ਵਿਅਰਥ ਹੈ।

ਫਰੀਦਾ ਬੇ ਨਿਵਾਜਾ ਕੁਤਿਆ ਏਹ ਨ ਭਲੀ ਰੀਤਿ ॥
ਕਬਹੀ ਚਲਿ ਨ ਆਇਆ ਪੰਜੇ ਵਖਤ ਮਸੀਤਿ ॥^{੨੦}

ਆਪ ਰੱਬ ਦੀ ਭਗਤੀ ਤੋਂ ਖਾਲੀ ਵਿਅਕਤੀ ਨੂੰ ਬਦ-ਕਿਸਮਤ ਕੁੱਤਾ (ਬੇਨਿਵਾਜਾ ਕੁਤਿਆ) ਕਹਿ ਕੇ ਤਿਸਕਾਰਦੇ ਹਨ। ‘ਪੰਜੇ ਵਖਤ ਮਸੀਤਿ’ ਦਾ ਅੰਤਰੀਵ ਭਾਵ ਵੀ ਰੱਬ ਦੀ ਇਬਾਦਤ, ਰਿਆਜ਼ਤ (ਭਗਤੀ) ਨੂੰ ਜੀਵਨ ਦਾ ਮੂਲ-ਅਧਾਰ ਬਣਾ ਲੈਣ ਤੋਂ ਹੈ।

ਫਰੀਦਾ ਤਿਨਾ ਮੁਖ ਡਰਾਵਣੇ ਜਿਨਾ ਵਿਸਾਰਿਉਨਾ ਨਾਉ ॥
ਐਥੇ ਦੁਖ ਘਟੇਰਿਆ ਅਗੈ ਠਉਰ ਨ ਠਾਉ ॥^{੨੧}

ਆਪ ਖਬਰਦਾਰ ਕਰਦੇ ਹਨ ਕਿ ਜਿਨ੍ਹਾਂ ਅਗਿਆਨੀਆਂ ਨੇ ਕੁੱਲ-ਮਾਲਕ ਜਾਂ ਉਸਦੇ ਨਾਮ ਨੂੰ ਵਿਸਾਰਿਆ ਹੋਇਆ ਹੈ, ਉਹ ਬਹੁਤ ਬਦਕਿਸਮਤ ਅਤੇ ਮਨਹੂਸ ਹਨ। ਉਹ ਤਿਸਕਾਰਯੋਗ ਹਨ। ਉਹ ਲੋਕ ਅਤੇ ਪਰਲੋਕ ਦੋਹਾਂ ਨੂੰ ਨਸ਼ਟ ਕਰ ਲੈਂਦੇ ਹਨ। ਉਨ੍ਹਾਂ ਨੂੰ ਨਾ ਇਸ ਲੋਕ ਵਿਚ ਢੋਈ ਮਿਲਦੀ ਹੈ, ਨਾ ਅਗਲੇ ਵਿਚ। ਉਹ ਏਥੇ ਸੱਚੇ ਸੁਖ ਤੋਂ ਖਾਲੀ ਰਹਿੰਦੇ ਹਨ ਅਤੇ ਅੱਗੇ ਜਾ ਕੇ ਨਰਕਾਂ ਦੀਆਂ ਅੱਗਾਂ ਵਿਚ ਸੜਦੇ ਹਨ।

1. ਫਰੀਦਾ ਰਾਤਿ ਕਥੂਰੀ ਵੰਡੀਐ ਸੁਤਿਆ ਮਿਲੈ ਨ ਭਾਉ ॥
ਜਿਨ੍ਹਾ ਨੈਣ ਨੀਂਦਾਵਲੇ ਤਿਨ੍ਹਾ ਮਿਲਣੁ ਕੁਆਉ ॥^{੨੨}
2. ਪਹਿਲੈ ਪਹਰੈ ਫੁਲੜਾ ਫਲੁ ਭੀ ਪਛਾ ਰਾਤਿ ॥
ਜੋ ਜਾਗੀਨ੍ਹਿ ਲਹੰਨਿ ਸੋ ਸਾਈ ਕੇਨੋ ਦਾਤਿ ॥^{੨੩}

ਪਿੱਛੇ ਪੜ੍ਹ ਆਏ ਹਾਂ ਕਿ ਜੋ ਲੋਕ ਪਿਛਲੀ ਰਾਤੇ ਜਾਗ ਕੇ ਰੱਬ ਦੀ ਭਗਤੀ ਨਹੀਂ ਕਰਦੇ ਬਾਬਾ ਫਰੀਦ ਉਨ੍ਹਾਂ ਨੂੰ ਮੁਰਦਾ ਸਮਝਦੇ ਹਨ। ਏਥੇ ਸਮਝਾ ਰਹੇ ਹਨ,

‘ਰਾਤਿ ਕਬੂਰੀ ਵੰਡੀਐ’— ਰਾਤ ਦੇ ਪਿਛਲੇ ਪਹਿਰ ਰੱਬ ਦੀ ਦਰਗਾਹ ਤੋਂ ਰਹਿਮਤ ਦੀ ਛਹਿਬਰ ਲੱਗਦੀ ਹੈ। ‘ਸੁਤਿਆ ਮਿਲੈ ਨ ਭਾਉ’—ਭਾਉ ਦਾ ਅਰਥ ਹੈ ਭਾਗ ਜਾਂ ਹਿੱਸਾ। ਉਸ ਰਹਿਮਤ ਵਿੱਚੋਂ ਹਿੱਸਾ ਉਨ੍ਹਾਂ ਸੁਭਾਗੇ ਜੀਵਾਂ ਨੂੰ ਹੀ ਮਿਲਦਾ ਹੈ, ਜਿਨ੍ਹਾਂ ਨੇ ਉਸ ਸਮੇਂ ਆਪਣੀ ਲਿਵ ਅੰਦਰ ਜੋੜੀ ਹੁੰਦੀ ਹੈ। ਜੇ ਲੋਕ ਉਸ ਸਮੇਂ ਰੱਬ ਦੀ ਭਗਤੀ ਜਾਂ ਨਾਮ ਦੀ ਕਮਾਈ ਵਿਚ ਲੱਗੇ ਹੁੰਦੇ ਹਨ, ਉਨ੍ਹਾਂ ਦੀਆਂ ਝੋਲੀਆਂ ਇਲਾਹੀ ਰਹਿਮਤ ਨਾਲ ਭਰ ਜਾਂਦੀਆਂ ਹਨ। ‘ਜਿੰਨਾ ਨੈਣ ਨੀਦਾਵਲੇ ਤਿੰਨਾ ਮਿਲਣੁ ਕੁਆਉ’—ਜਿਨ੍ਹਾਂ ਦੀਆਂ ਅੱਖਾਂ ਵਿਚ ਉਸ ਸਮੇਂ ਨੀਂਦ ਦੀ ਖੁਮਾਰੀ ਭਰੀ ਹੁੰਦੀ ਹੈ, ਉਨ੍ਹਾਂ ਦੇ ਪੱਲੇ ਕੁਝ ਨਹੀਂ ਪੈਂਦਾ।

‘ਜੋ ਸੈਤਾਨ ਵੰਵਾਇਆ’

ਫਰੀਦਾ ਕੂਕੇਦਿਆ ਚਾਂਗੇਦਿਆ ਮਤੀ ਦੇਦਿਆ ਨਿਤ॥

ਜੋ ਸੈਤਾਨਿ ਵੰਵਾਇਆ ਸੇ ਕਿਤ ਫੇਰਹਿ ਚਿਤ॥^{੩੪}

‘ਫਰੀਦਾ ਕੂਕੇਦਿਆ ਚਾਂਗੇਦਿਆ ਮਤੀ ਦੇਦਿਆ ਨਿਤ’— ਬਾਬਾ ਫਰੀਦ ਅਫਸੋਸ ਕਰਦੇ ਹਨ ਕਿ ਕੁੱਲ-ਮਾਲਕ ਦੇ ਦਰਵੇਸ਼ ਅਤੇ ਸੇਤ-ਮਹਾਤਮਾਂ ਇਨਸਾਨ ਨੂੰ ਖੁਦਾ ਦੀ ਇਬਾਦਤ, ਖੁਦਾ ਦੇ ਇਸ਼ਕ ਦੇ ਰਾਹ ਉੱਤੇ ਲਿਆਉਣ ਲਈ ਬਥੇਰੇ ਜਤਨ ਕਰਦੇ ਹਨ, ਪਰ ਜੀਵ ਇਸ ਕਦਰ ਮਨ, ਸੈਤਾਨ ਜਾਂ ਕਾਲ ਦੇ ਅੱਡੇ ਚੜ੍ਹੇ ਹੋਏ ਹਨ ਕਿ ਉਹ ਉਨ੍ਹਾਂ ਦੀ ਨਸੀਹਤ ਵੱਲ ਬਿਲਕੁਲ ਧਿਆਨ ਨਹੀਂ ਦਿੰਦੇ।

ਸੈਤਾਨ (ਕਾਲ) ਜਾਂ ਨਫਸ (ਮਨ) ਵੀ ਕੁੱਲ-ਮਾਲਕ ਦੀ ਸਿਰਜਣਾ ਹੈ। ਇਹ ਜੀਵ ਨੂੰ ਸੱਚੇ ਪਰਮਾਤਮਾ ਦੇ ਸੱਚੇ ਪ੍ਰੇਮ ਵੱਲੋਂ ਮੋੜ ਕੇ ਝੂਠੇ ਜਗਤ ਦੇ ਨਾਸ਼ਵਾਨ ਸ਼ਕਲਾਂ-ਪਦਾਰਥਾਂ ਦੇ ਮੋਹ ਵਿਚ ਫਸਾਉਂਦਾ ਹੈ। ਇਹ ਆਤਮਾ ਨੂੰ ਉੱਪਰੋਂ ਹੇਠਾਂ ਅਤੇ ਅੰਦਰੋਂ ਬਾਹਰ ਲਿਆ ਕੇ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ਿਆਂ-ਵਿਕਾਰਾਂ ਵੱਲ ਪ੍ਰੇਰਤ ਕਰਦਾ ਹੈ। ਇਹ ਜੀਵ ਤੋਂ ਭਾਂਤ-ਭਾਂਤ ਦੇ ਕਰਮ ਕਰਵਾ ਕੇ ਉਸ ਨੂੰ ਆਵਾਗਵਣ ਦੇ ਚੱਕਰ ਨਾਲ ਬੰਨ੍ਹ ਦਿੰਦਾ ਹੈ ਅਤੇ ਖੁਦ ਹੀ ਪਰਮਰਾਇ ਦਾ ਰੂਪ ਪਾਰ ਕੇ ਜੀਵ ਨੂੰ ਸੰਸਾਰ ਵਿਚ ਕੀਤੇ ਕਰਮਾਂ ਦਾ ਫਲ ਭੋਗਣ ਲਈ ਮਜਬੂਰ ਕਰਦਾ ਹੈ, ਜਿਸ ਕਾਰਨ ਜੀਵ ਸਦਾ ਚੁਰਾਸੀ ਦੇ ਜੇਲ੍ਹਖਾਨੇ ਵਿਚ ਹੀ ਕੈਦ ਰਹਿੰਦਾ ਹੈ। ਇਹੋ ਜੀਵ ਦੇ ਅੰਦਰ ਦਵੈਤ, ਹਉਮੈ, ਮੈਂ-ਮੇਰੀ ਆਦਿ ਪੈਦਾ ਕਰਕੇ ਉਸ ਨੂੰ ਕੌਮਾਂ, ਮਜ਼ਹਬਾਂ, ਮੁਲਕਾਂ, ਜਾਤਾਂ ਆਦਿ ਦੇ ਅਨੇਕ ਕਿਸਮ ਦੇ ਝਗੜਿਆਂ ਵਿਚ ਉਲਝਾਈ ਰੱਖਦਾ ਹੈ। ਇਹੋ ਪ੍ਰਭੂ ਦੁਆਰਾ ਆਪਣੇ ਨਾਲ ਮਿਲਣ ਲਈ ਖੁਦ ਪਰਵਾਨ ਕੀਤੀ ਗਈ ਅੰਤਰਮੁਖ ਸੱਚੀ ਭਗਤੀ ਦੀ ਬਜਾਏ ਸੰਸਾਰ ਵਿਚ ਅਨੇਕ ਪ੍ਰਕਾਰ ਦੀਆਂ ਬਾਹਰਮੁਖੀ ਭਗਤੀਆਂ ਜਾਰੀ ਕਰ ਕੇ ਜੀਵਾਂ ਨੂੰ ਪ੍ਰਭੂ ਤੋਂ ਦੂਰ ਰੱਖਣ ਦਾ ਜਤਨ ਕਰਦਾ ਹੈ। ਬਾਬਾ ਫਰੀਦ ਅਫਸੋਸ ਕਰਦੇ ਹਨ ਕਿ ਦੁਨੀਆ ਦੇ ਲੋਕ ਅਜਿਹੀ ਖੋਟੀ

ਮੱਤ ਵਾਲੇ ਹਨ ਕਿ ਉਹ ਮਾਲਕ ਦੇ ਭਗਤਾਂ ਦੀ ਗੱਲ ਨਹੀਂ ਸੁਣਦੇ, ਜੋ ਉਨ੍ਹਾਂ ਦੇ ਅਸਲ ਹਿਤੈਸ਼ੀ ਹਨ, ਪਰ ਮਨ ਜਾਂ ਕਾਲ ਦੇ ਬਹਿਕਾਵੇ ਵਿਚ ਆ ਕੇ ਆਪਣਾ ਜਨਮ ਭੰਗ ਦੇ ਭਾੜੇ ਬਰਬਾਦ ਕਰ ਲੈਂਦੇ ਹਨ।

‘ਅਲਹ ਸੇਤੀ ਰਤਿਆ’

ਫਰੀਦਾ ਕੰਤੁ ਰੰਗਾਵਲਾ ਵਡਾ ਵੇਮੁਹਤਾਜੁ ॥

ਅਲਹ ਸੇਤੀ ਰਤਿਆ ਏਹੁ ਸਚਾਵਾਂ ਸਾਜੁ ॥³⁵

‘ਸਚਾਵਾਂ ਸਾਜੁ’— ਆਪ ਪਿਛਲੇ ਅਨੇਕ ਪ੍ਰਸੰਗਾਂ ਵਿਚ ਝੂਠੇ ਸੌਦੇ ਦਾ ਉਲੇਖ ਕਰ ਆਏ ਹਨ। ਏਥੇ ਸੱਚੇ ਸੌਦੇ, ਸੱਚੇ ਸਮਾਨ ਜਾਂ ਸੱਚੇ ਪਦਾਰਥ ਦਾ ਸੰਕੇਤ ਦੇ ਰਹੇ ਹਨ। ਸਿਰਫ਼ ਰੱਬ ਦਾ ਇਸ਼ਕ, ਰੱਬ ਦੀ ਬੰਦਗੀ ਅਤੇ ਰੱਬ ਦਾ ਵਸਾਲ ਹੀ ਸੱਚਾ ਸੌਦਾ, ਸੱਚਾ ਸਮਾਨ ਜਾਂ ਸੱਚਾ ਸ਼ਿਗਾਰ ਹੈ, ਬਾਕੀ ਜੋ ਕੁਝ ਹੈ ਸਭ ਕੂੜ ਜਾਂ ਨਾਸ਼ਵਾਨ ਹੈ। ਲੋਕ-ਪਰਲੋਕ ਵਿਚ ਸਹਾਈ ਹੋਣ ਵਾਲੀ ਅਤੇ ਜੀਵਾਤਮਾ ਨੂੰ ਝੂਠੇ ਸੰਸਾਰ ਤੋਂ ਮੁਕਤ ਕਰ ਕੇ ਸੱਚੇ ਰੱਬ ਵਿਚ ਅਭੇਦ ਕਰਨ ਵਾਲੀ ਇੱਕੋ ਵਸਤੂ ਰੱਬ ਦਾ ਇਸ਼ਕ ਜਾਂ ਰੱਬ ਦੀ ਬੰਦਗੀ ਹੈ। ਇਸ ਲਈ ਉਸ ਰੱਬ ਦੀ ਇਬਾਦਤ ਦੇ ਰੰਗ ਵਿਚ ਰੰਗੇ ਜਾਣਾ ਹੀ ਇੱਕੋ-ਇਕ ਸੱਚਾ-ਸੁੱਚਾ ਪਹਿਰਾਵਾ ਅਤੇ ਸ਼ਿਗਾਰ ਹੈ। ਇਕੱਠਾ ਕਰਨ ਵਾਲਾ ਕੇਵਲ ਇਹੋ ਹੀ ਇੱਕੋ-ਇਕ ਸੱਚਾ ਧਨ ਅਤੇ ਸਾਰ-ਪਦਾਰਥ ਹੈ। ਪਰਮਾਤਮਾ ਦੀ ਭਗਤੀ ਕਰਨ ਵਾਲਿਆਂ ਦਾ ਜੀਵਨ, ਸਫਲ ਹੋ ਜਾਂਦਾ ਹੈ। ਉਹ ਕੁੱਲ-ਮਾਲਕ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗੇ ਜਾਂਦੇ ਹਨ। ਉਨ੍ਹਾਂ ਦੇ ਰੋਮ-ਰੋਮ ਵਿੱਚੋਂ ਨਾਮ ਦੀ ਸੁਗੰਧੀ ਨਿਕਲਦੀ ਹੈ। ਅਜਿਹੇ ਲੋਕ ਧੰਨ ਹਨ। ਉਹ ਪ੍ਰਭੂ ਦੀ ਪ੍ਰਸੰਨਤਾ ਦੇ ਪਾਤਰ ਬਣ ਜਾਂਦੇ ਹਨ, ਉਨ੍ਹਾਂ ਨੂੰ ਲੋਕ ਅਤੇ ਪਰਲੋਕ ਦੋਹਾਂ ਵਿਚ ਸੱਚਾ ਅਨੰਦ ਅਤੇ ਸੱਚਾ ਸਨਮਾਨ ਪ੍ਰਾਪਤ ਹੁੰਦਾ ਹੈ।

6. 'ਵਸੀ ਰਬੁ ਹਿਆਲੀਐ'

ਫਰੀਦਾ ਜੰਗਲੁ ਜੰਗਲੁ ਕਿਆ ਭਵਹਿ ਵਣਿ ਕੰਡਾ ਮੋੜੇਹਿ॥

ਵਸੀ ਰਬੁ ਹਿਆਲੀਐ ਜੰਗਲੁ ਕਿਆ ਢੂਢੇਹਿ॥

ਪਿੱਛੇ ਦੇਖ ਆਏ ਹਾਂ ਕਿ ਮਨੁੱਖ ਜਨਮ ਦਾ ਮੂਲ-ਉਦੇਸ਼ ਰੱਬ ਨਾਲ ਮਿਲਾਪ ਕਰਨਾ ਹੈ ਕਿਉਂਕਿ ਜਦ ਤਕ ਰੂਹ ਵਾਪਸ ਜਾ ਕੇ ਰੱਬ ਵਿਚ ਨਹੀਂ ਸਮਾਉਂਦੀ, ਇਹਨੂੰ ਸੱਚੀ ਸ਼ਾਂਤੀ ਨਸੀਬ ਨਹੀਂ ਹੋ ਸਕਦੀ। ਰੂਹ ਰੱਬ ਦੀ ਤਲਾਸ਼ ਕਿੱਥੋਂ ਕਰੇ? ਬਾਬਾ ਫਰੀਦ ਉਪਦੇਸ਼ ਦਿੰਦੇ ਹਨ:

1. 'ਵਸੀ ਰਬੁ ਹਿਆਲੀਐ'— ਉਹ ਰੱਬ ਸਾਡੇ ਅੰਦਰ ਵੱਸਦਾ ਹੈ। ਉਹ ਜਿਸ ਨੂੰ ਮਿਲਿਆ ਹੈ, ਅੰਦਰੋਂ ਮਿਲਿਆ ਹੈ ਅਤੇ ਜਿਸ ਨੂੰ ਮਿਲੇਗਾ, ਅੰਦਰੋਂ ਮਿਲੇਗਾ। ਉਹ ਬਾਹਰੋਂ ਨਾ ਕਦੇ ਮਿਲਿਆ ਹੈ ਅਤੇ ਨਾ ਮਿਲ ਹੀ ਸਕਦਾ ਹੈ।

2. 'ਜੰਗਲੁ ਕਿਆ ਢੂਢੇਹਿ'— ਅੰਦਰ ਵੱਸਦੇ ਰੱਬ ਦੀ ਤਲਾਸ਼ ਵਿਚ ਬਾਹਰ ਜੰਗਲਾਂ, ਪਹਾੜਾਂ, ਬੀਆਬਾਨਾਂ ਆਦਿ ਵਿਚ ਭਟਕਦੇ ਫਿਰਨਾ ਵਿਅਰਥ ਹੈ।

3. 'ਵਣਿ ਕੰਡਾ ਮੋੜੇਹਿ'— ਜੰਗਲਾਂ ਵਿਚ ਜਾ ਕੇ ਪੈਰਾਂ ਵਿਚ ਕੰਡੇ ਤਾਂ ਚੁਭ ਸਕਦੇ ਹਨ ਪਰ ਰੱਬ ਨਹੀਂ ਮਿਲ ਸਕਦਾ ਅਰਥਾਤ ਬਾਹਰਲੀ ਤਲਾਸ਼ ਵਿਚ ਬਿਨਾਂ ਭਟਕਣਾ ਅਤੇ ਦੁੱਖਾਂ ਦੇ ਰੁਝ ਵੀ ਰੱਬ ਪੱਲੇ ਨਹੀਂ ਪੈਂਦਾ।

ਫਰੀਦਾ ਸੋਈ ਸਰਵਰੁ ਢੂਢਿ ਲਹੁ ਜਿਥਹੁ ਲਭੀ ਵਬੁ॥

ਛਪੜਿ ਢੂਢੈ ਕਿਆ ਹੋਵੈ ਚਿਕੜਿ ਡੂਬੈ ਹਬੁ॥

ਆਪ ਨਸੀਹਤ ਕਰਦੇ ਹਨ ਕਿ ਤੁਸੀਂ ਉਸ ਸਰੋਵਰ (ਸਰਵਰੁ) ਵਿੱਚੋਂ ਰੱਬ ਜਾਂ ਉਹਦੇ ਨਾਮ ਦੀ ਸਾਰ ਵਸਤੂ (ਵਬੁ) ਲੱਭਣ ਦਾ ਜਤਨ ਕਰੋ, ਜਿੱਥੇ ਉਹ ਵਸਤੂ ਅਸਲ ਵਿਚ ਰੱਖੀ ਹੋਈ ਹੈ। 'ਚਿਕੜਿ ਡੂਬੈ ਹਬੁ'— ਆਪ ਸਾਵਧਾਨ ਕਰਦੇ ਹਨ ਕਿ ਸਰੀਰ ਰੂਪੀ ਸੱਚੇ ਸਰੋਵਰ 'ਚੋਂ ਰੱਬ ਅਤੇ ਉਸ ਦੇ ਨਾਮ ਦੀ ਤਲਾਸ਼ ਕਰਨ ਦੀ ਥਾਂ, ਬਾਹਰ ਮਾਇਆਵੀ ਸੰਸਾਰ ਰੂਪੀ ਛਪੜੀ ਵਿੱਚੋਂ ਉਸ ਦੀ ਤਲਾਸ਼ ਕਰੋਗੇ ਤਾਂ ਰੱਬ ਚਿੱਕੜ ਵਿਚ ਲਿੱਖੜ ਜਾਣਗੇ ਅਤੇ ਪੱਲੇ ਕੁਝ ਨਹੀਂ ਪਵੇਗਾ।

‘ਅੰਦਰਿ ਪਿਰੀ ਨਿਹਾਲਿ’

ਤਨੁ ਤਪੈ ਤਨੂਰ ਜਿਉ ਬਾਲਣੁ ਹਡ ਬਲੰਨਿ॥

ਪੈਰੀ ਥਕਾਂ ਸਿਰਿ ਜੁਲਾਂ ਜੇ ਮੂੰ ਪਿਰੀ ਮਿਲੰਨਿ॥

ਆਪ ਕਹਿੰਦੇ ਹਨ ਕਿ ਮੈਂ ਆਪਣਾ ਸਰੀਰ ਤੰਦੂਰ ਵਾਂਗ ਤਪਾਉਣ ਅਤੇ ਹੱਡਾਂ ਨੂੰ ਬਾਲਣ ਵਾਂਗ ਬਾਲਣ ਲਈ ਤਿਆਰ ਹਾਂ, ਜੇਕਰ ਅਜਿਹਾ ਕਰਨ ਨਾਲ ਮੇਰਾ ਪ੍ਰੀਤਮ ਨਾਲ ਮਿਲਾਪ ਹੋ ਸਕਦਾ ਹੋਵੇ ਅਤੇ ਜੇ ਮੈਂ ਪਿਆਰੇ ਦੀ ਤਲਾਸ਼ ਵਿਚ ਪੈਰਾਂ ਨਾਲ ਚੱਲਦਾ ਥੱਕ ਜਾਵਾਂ ਤਾਂ ਸਿਰ-ਭਾਰ ਚੱਲਣਾ ਸ਼ੁਰੂ ਕਰ ਦਿਆਂਗਾ। ਆਪ ਦੇ ਇਸ ਸ਼ਲੋਕ ਦੇ ਨਾਲ ਗੁਰੂ ਨਾਨਕ ਸਾਹਿਬ ਦਾ ਹੇਠ ਲਿਖਿਆ ਸ਼ਲੋਕ ਦਰਜ ਹੈ:

ਤਨੁ ਨ ਤਪਾਇ ਤਨੂਰ ਜਿਉ ਬਾਲਣੁ ਹਡ ਨ ਬਾਲਿ॥

ਸਿਰਿ ਪੈਰੀ ਕਿਆ ਫੇੜਿਆ ਅੰਦਰਿ ਪਿਰੀ ਨਿਹਾਲਿ॥

ਗੁਰੂ ਸਾਹਿਬ ਬਾਬਾ ਫਰੀਦ ਦੇ ਸ਼ਲੋਕ ਦਾ ਅਸਲ ਭਾਵ ਸਮਝਾਉਂਦੇ ਹੋਏ ਕਹਿੰਦੇ ਹਨ ਕਿ ਆਪਣੇ ਅੰਦਰ ਬੈਠੇ ਪ੍ਰੀਤਮ ਦੀ ਖੋਜ ਲਈ ਸਿਰ, ਪੈਰਾਂ ਜਾਂ ਸਰੀਰ ਦੇ ਦੂਜੇ ਅੰਗਾਂ ਨੂੰ ਦੁੱਖ ਦੇਣ ਅਤੇ ਜੰਗਲਾਂ, ਪਹਾੜਾਂ, ਬੀਆਬਾਨਾਂ ਵਿਚ ਭਟਕਣ ਦੀ ਲੋੜ ਨਹੀਂ, ਲੋੜ ਹੈ ਤਾਂ ਸਿਰਫ਼ ਧਿਆਨ ਨੂੰ ਬਾਹਰੋਂ ਅੰਦਰ ਵੱਲ ਮੋੜਨ ਦੀ। ਇਸ ਤੋਂ ਅਗਲੇ ਸ਼ਲੋਕ ਵਿਚ ਗੁਰੂ ਰਾਮਦਾਸ ਜੀ ਕਹਿੰਦੇ ਹਨ:

ਹਉ ਢੂਢੇਦੀ ਸਜਣਾ ਸਜਣੁ ਮੈਡੇ ਨਾਲਿ॥

ਨਾਨਕ ਅਲਖੁ ਨ ਲਖੀਐ ਗੁਰਮੁਖਿ ਦੇਇ ਦਿਖਾਲਿ॥

ਜਿਸ ਪ੍ਰੀਤਮ ਨੂੰ ਜੀਵਾਤਮਾ ਰੂਪੀ ਪ੍ਰੇਮਕਾ ਬਾਹਰ ਥਾਂ-ਥਾਂ ’ਤੇ ਢੂੰਡਦੀ ਫਿਰਦੀ ਹੈ, ਉਹ ਇੰਦਰਿਆਵੀ ਪੱਧਰ ’ਤੇ ਅਲੱਖ, ਅਗੰਮ ਹੈ। ਗੁਰੂ ਅਰਜਨ ਸਾਹਿਬ ਜੀ ਫ਼ਰਮਾਉਂਦੇ ਹਨ, ‘ਨਾਨਕ ਸੇ ਅਖੜੀਆਂ ਬਿਅੰਨਿ ਜਿਨੀ ਡਿਸੈਦੇ ਮਾ ਪਿਰੀ॥’^{੧੬} ਉਸ ਪਰਮ-ਸੁਖਮ ਅਤੇ ਪਰਮ-ਚੇਤਨ ਪ੍ਰਭੂ ਨੂੰ ਸਿਰਫ਼ ਅੰਦਰਲੀਆਂ ਅੱਖਾਂ ਦੁਆਰਾ ਦੇਖ ਸਕਦੇ ਹਾਂ। ਅੰਦਰਲੀਆਂ ਅੱਖਾਂ ਖੋਲ੍ਹਣ ਦੀ ਜੁਗਤੀ ਕੋਈ ਪੂਰਾ ਗੁਰਮੁਖ ਜਾਂ ਕਾਮਲ ਮੁਰਸ਼ਦ ਸਿਖਾਉਂਦਾ ਹੈ।

ਕੁਰਾਨ ਸ਼ਰੀਫ਼ ਵਿਚ ਆਉਂਦਾ ਹੈ, ‘ਨਹਨੁ ਅਕਰਬੂ ਅਲੈਹੀ ਮਿਨ ਹਬਲਲ ਵਰੀਦ’— ਭਾਵ ਖੁਦਾ ਸਾਹਰਗ ਤੋਂ ਨਜ਼ਦੀਕ ਹੈ। ਆਪਣਾ ਧਿਆਨ ਬਾਹਰਲੇ ਜਗਤ ਅਤੇ ਸਰੀਰ ਦੇ ਅੱਖਾਂ ਤੋਂ ਹੇਠਲੇ ਭਾਗ ਵਿੱਚੋਂ ਕੱਢ ਕੇ ਅੰਦਰ ਅੱਖਾਂ ਪਿੱਛੇ ਸਾਹਰਗ ਜਾਂ ਸੁਖਮਨਾ ਵਿਚ ਲੈ ਆਓ ਤਾਂ ਓਥੋਂ ਰੱਬ ਬਹੁਤ ਨੇੜੇ ਹੈ। ਫਿਰ ਤੁਹਾਨੂੰ ਅੰਦਰ ਹੀ ਰੱਬ ਦਾ ਨੂਰ ਦਿਖਾਈ ਦੇਣ ਲੱਗ ਪਵੇਗਾ। ਇਸ ਲਈ ਬਾਬਾ ਫ਼ਰੀਦ ਰੱਬ ਦੀ ਤਲਾਸ਼ ਦੇ ਚਾਹਵਾਨ ਨੂੰ ਸਭ ਤੋਂ ਪਹਿਲੀ ਨਸੀਹਤ ਬਾਹਰ ਦੀ ਭਟਕਣਾ

ਭਰੀ ਖੋਜ ਤਿਆਗ ਕੇ, ਅੰਤਰਮੁਖ ਕੁਦਰਤੀ ਅਤੇ ਸਹਿਜ ਖੋਜ ਅਪਨਾਉਣ ਦੀ ਕਰਦੇ ਹਨ। ਆਪ ਕਹਿੰਦੇ ਹਨ:

ਕਾਗਾ ਚੁੰਡਿ ਨ ਪਿੰਜਰਾ ਬਸੈ ਤ ਉਡਰਿ ਜਾਹਿ॥

ਜਿਤੁ ਪਿੰਜਰੈ ਮੇਰਾ ਸਹੁ ਵਸੈ ਮਾਸੁ ਨ ਤਿਦੂ ਖਾਹਿ॥

‘ਜਿਤੁ ਪਿੰਜਰੈ ਮੇਰਾ ਸਹੁ ਵਸੈ’—ਇਹ ਸਰੀਰ ਆਤਮਾ ਨੂੰ ਕੈਦ ਰੱਖਣ ਲਈ ਬਣਾਇਆ ਗਿਆ ਨਿਰਾ ਹੱਡ-ਮਾਸ ਦਾ ਪਿੰਜਰਾ ਨਹੀਂ ਹੈ। ਇਸ ਪਿੰਜਰੇ ਦੇ ਅੰਦਰ ਉਸ ਸੱਚੇ ਸਾਈਂ, ਸੱਚੇ ਸ਼ੁਹ ਜਾਂ ਸੱਚੇ ਪ੍ਰੀਤਮ ਦਾ ਵਾਸਾ ਹੈ। ਸਰੀਰ ਜਿਸ ਤਰ੍ਹਾਂ ਆਤਮਾ ਦਾ ਨਿਵਾਸ-ਸਥਾਨ ਹੈ, ਉਸੇ ਤਰ੍ਹਾਂ ਪਰਮਾਤਮਾ ਦਾ ਵੀ ਨਿਵਾਸ-ਸਥਾਨ ਹੈ। ਦੋਵੇਂ ਇੱਕੋ ਘਰ ਵਿਚ ਰਹਿੰਦੇ ਹਨ। ਦੋਵੇਂ ਇਕ-ਦੂਜੇ ਦੇ ਨੇੜੇ ਤੋਂ ਨੇੜੇ ਹਨ। ਜੇ ਰੱਬ ਦਿਖਾਈ ਨਹੀਂ ਦਿੰਦਾ ਤਾਂ ਇਸ ਦਾ ਇਹ ਮਤਲਬ ਨਹੀਂ ਹੈ ਕਿ ਉਹ ਬਹੁਤ ਦੂਰ ਹੈ। ਸਿਰਫ਼ ਰੂਹ ਨੂੰ ਅੰਦਰ ਬੈਠੇ ਮਹਿਬੂਬ ਨਾਲ ਮਿਲਾਪ ਦਾ ਤਰੀਕਾ ਨਹੀਂ ਪਤਾ।

‘ਸਭਨਾ ਮੈ ਸਚਾ ਧਣੀ’

ਇਕੁ ਫਿਕਾ ਨ ਗਾਲਾਇ ਸਭਨਾ ਮੈ ਸਚਾ ਧਣੀ॥

ਹਿਆਉ ਨ ਕੈਹੀ ਠਾਹਿ ਮਾਣਕ ਸਭ ਅਮੋਲਵੇ॥

ਕੀ ਰੱਬ ਕਿਸੇ ਖਾਸ ਧਰਮ, ਖਾਸ ਜਾਤੀ, ਖਾਸ ਮੁਲਕ ਦੇ ਖਾਸ ਲੋਕਾਂ ਦੇ ਅੰਦਰ ਰਹਿੰਦਾ ਹੈ? ਕੀ ਰੱਬ ਸਿਰਫ਼ ਬਲਵਾਨ, ਅਮੀਰ ਜਾਂ ਨੇਕ ਲੋਕਾਂ ਦੇ ਅੰਦਰ ਰਹਿੰਦਾ ਹੈ? ਕੀ ਉਹ ਸਿਰਫ਼ ਵਿਦਵਾਨਾਂ, ਫ਼ਿਲਾਸਫ਼ਰਾਂ ਜਾਂ ਗੁਣੀਆਂ-ਗਿਆਨੀਆਂ ਦੇ ਅੰਦਰ ਹੈ? ‘ਸਭਨਾ ਮੈ ਸਚਾ ਧਣੀ’— ਉਸ ਕੁੱਲ-ਮਾਲਕ ਨੇ ਕਦੇ ਹਿੰਦੂ-ਮੁਸਲਿਮ, ਸਿੱਖ-ਈਸਾਈ, ਔਰਤ-ਮਰਦ, ਅਨਪੜ੍ਹ-ਵਿਦਵਾਨ, ਅਮੀਰ-ਗਰੀਬ, ਨੇਕ-ਬਦ ਆਦਿ ਵਿਚਕਾਰ ਵਿਤਕਰਾ ਨਹੀਂ ਕੀਤਾ। ਹਰ ਮਜ਼੍ਹਬ, ਹਰ ਮੁਲਕ, ਹਰ ਕੌਮ ਦਾ ਹਰ ਬਸ਼ਰ ਸਮਾਨ-ਰੂਪ ਵਿਚ ਆਪਣੇ ਅੰਦਰ ਬੈਠੇ ਪ੍ਰੀਤਮ ਨਾਲ ਮਿਲਾਪ ਦੇ ਕਾਬਲ ਹੈ। ਹਜ਼ਰਤ ਸੁਲਤਾਨ ਬਾਹੂ ਅਨੁਸਾਰ ਉਹ ਖੁਦਾਵੰਦ, ਸੱਚਾ ਆਬੇ-ਹੱਯਾਤ ਤੇ ਸੱਚਾ ਕਾਅਬਾ ਅੰਦਰ ਹੈ। ਸੱਚਾ ਸਿਜਦਾ ਵੀ ਅੰਦਰ ਕਰਨਾ ਚਾਹੀਦਾ ਹੈ ਅਤੇ ਸੱਚਾ ਕਲਮਾ ਵੀ ਅੰਦਰ ਹੀ ਪੜ੍ਹਨਾ-ਸੁਣਨਾ ਚਾਹੀਦਾ ਹੈ:

1. ਇਹ ਤਨ ਰੱਬ ਸੱਚੇ ਦਾ ਹੁਜਰਾ, ਵਿਚ ਪਾ ਫ਼ਕੀਰਾ ਝਾਤੀ ਹੂ।
ਨ ਕਰ ਮਿਨੱਤ ਖਵਾਜ਼ ਸ਼ਿਜ਼ਰ ਦੀ, ਤੋਂ ਅੰਦਰ ਆਬ ਹਯਾਤੀ ਹੂ।¹⁰
2. ਇਹ ਤਨ ਰੱਬ ਸੱਚੇ ਦਾ ਹੁਜਰਾ, ਖਿੜੀਆਂ ਬਾਗ਼ ਬਹਾਰਾਂ ਹੂ।
ਵਿੱਚੇ ਕੂਜੇ ਵਿੱਚੇ ਮਸੱਲੇ, ਸਜਦੇ ਦਿਆਂ ਹਜ਼ਾਰਾਂ ਹੂ।
ਵਿੱਚੇ ਕਾਅਬਾ ਵਿੱਚੇ ਕਿਬਲਾ, ਇਲਾਅਲਾ ਪੁਕਾਰਾਂ ਹੂ।¹¹

ਸਾਈਂ ਬੁਲ੍ਹੇਸ਼ਾਹ ਕਹਿੰਦਾ ਹੈ, 'ਭੁੱਲੀ ਹੀਰ ਢੂੰਢੇਦੀ ਬੇਲੇ, ਰਾਂਝਣ ਯਾਰ ਬੁੱਕਲ ਵਿਚ ਖੇਲੇ।'¹² ਹਰ ਬਸ਼ਰ ਦੇ ਅੰਦਰ ਮੁਦਾਵੰਦ ਕਰੀਮ ਛੁਪਿਆ ਬੈਠਾ ਹੈ। ਜੋ ਕੋਈ ਦਰਵੇਸ਼ਾਂ ਦੇ ਉਪਦੇਸ਼ ਉੱਤੇ ਚੱਲ ਕੇ ਅੰਦਰੋਂ ਉਸ ਦੀ ਤਲਾਸ਼ ਕਰਦਾ ਹੈ, ਉਹ ਮੁਕਾਮੇ ਹੱਕ ਵਿਚ ਪਹੁੰਚ ਜਾਂਦਾ ਹੈ, ਜਿੱਥੇ ਸਦੀਵੀ ਸੁਖ-ਸ਼ਾਂਤੀ ਦਾ ਵਾਸਾ ਹੈ:

ਇਕ ਲਾਜ਼ਮ ਬਾਤ ਅਦਬ ਦੀ ਏ, ਸਾਨੂੰ ਬਾਤ ਮਲੂਮੀ ਸਭਦੀ ਏ।
ਹਰ ਹਰ ਵਿਚ ਸੂਰਤ ਰੱਬ ਦੀ ਏ, ਕਿਤੇ ਜ਼ਾਹਰ ਕਿਤੇ ਛੁਪੇਦੀ ਏ॥
ਜਿਸ ਪਾਇਆ ਭੇਦ ਕਲੰਦਰ ਦਾ, ਰਾਹ ਖੋਜਿਆ ਆਪਣੇ ਅੰਦਰ ਦਾ।
ਉਹ ਵਾਸੀ ਹੈ ਸੁਖ ਮੰਦਰ ਦਾ, ਜਿਥੇ ਚੜ੍ਹਦੀ ਏ ਨਾ ਲਹਿੰਦੀ ਏ॥¹³

‘ਜੋਬਨ ਜਾਂਦੇ ਨਾ ਡਰਾਂ’

ਜੋਬਨ ਜਾਂਦੇ ਨਾ ਡਰਾਂ ਜੇ ਸਹ ਪ੍ਰੀਤਿ ਨ ਜਾਇ॥
ਫਰੀਦਾ ਕਿਤੀ ਜੋਬਨ ਪ੍ਰੀਤਿ ਬਿਨੁ ਸੁਕਿ ਗਏ ਕੁਮਲਾਇ॥¹⁴

ਬਾਬਾ ਫਰੀਦ ਕਹਿੰਦੇ ਹਨ ਕਿ ਮੈਨੂੰ ਜੋਬਨ ਜਾਂ ਜੀਵਨ ਦੇ ਬੀਤਣ ਦੀ ਨਹੀਂ, ਇਸ ਗੱਲ ਦੀ ਚਿੰਤਾ ਹੈ ਕਿ ਮੇਰੀ ਪ੍ਰੀਤ ਦੀ ਗੀਤ ਨਿਭ ਜਾਵੇ। ਭਾਵ ਮਨੁੱਖ ਜਨਮ, ਜਵਾਨੀ ਅਤੇ ਸੁੰਦਰਤਾ ਤਾਂ ਹੀ ਮੁਬਾਰਕ ਹਨ ਜੇ ਪ੍ਰਭੂ ਰੂਪੀ ਪ੍ਰੀਤਮ ਨਾਲ ਮਿਲਾਪ ਹੋ ਜਾਵੇ। ਉਪਰਲੇ ਸ਼ਲੋਕ ਨੂੰ ਗੁਰੂ ਅਰਜਨ ਦੇਵ ਜੀ ਦੇ ਇਸ ਸ਼ਲੋਕ ਨਾਲ ਮਿਲਾ ਕੇ ਪੜ੍ਹਦੇ ਹਾਂ:

ਫਰੀਦਾ ਉਮਰ ਸੁਹਾਵੜੀ ਸੰਗਿ ਸੁਵੰਨੜੀ ਦੇਹ॥
ਵਿਰਲੇ ਕੋਈ ਪਾਈਅਨਿ ਜਿੰਨ੍ਹ ਪਿਆਰੇ ਨੇਹ॥¹⁵

‘ਸੁਵੰਨੜੀ ਦੇਹ’—ਸੋਹਣੇ ਰੰਗ ਵਾਲੀ, ਸੁੰਦਰ ਦੇਹੀ। ਆਪ ਮਨੁੱਖੀ ਜਾਮੇ ਦਾ ਮਹੱਤਵ ਦੱਸ ਰਹੇ ਹਨ ਕਿ ਮਨੁੱਖੀ ਦੇਹ ਬੜੀ ਸੋਹਣੀ ਹੈ। ‘ਉਮਰ ਸੁਹਾਵੜੀ’—ਮਨੁੱਖ ਜਨਮ ਸੁੰਦਰ ਅਤੇ ਅਮੋਲਕ ਅਵਸਰ ਹੈ। ‘ਵਿਰਲੇ ਕੋਈ ਪਾਈਅਨਿ ਜਿੰਨ੍ਹ ਪਿਆਰੇ ਨੇਹ’—ਗਿਣਤੀ ਦੇ ਭਾਗਾਂ ਵਾਲੇ ਜੀਵ ਮਨੁੱਖੀ-ਜਾਮੇ ਦੀ ਯੋਗ ਵਰਤੋਂ ਕਰਦੇ ਹੋਏ, ਇਸ ਨੂੰ ਉਸ ਪ੍ਰੀਤਮ ਨਾਲ ਮਿਲਾਪ ਦਾ ਸਾਧਨ ਬਣਾਉਂਦੇ ਹਨ। ਆਪ ਦਾ ਭਾਵ ਹੈ ਕਿ ਮਨੁੱਖ ਜਨਮ ਦੇ ਅਮੋਲਕ ਅਵਸਰ ਦੀ ਪ੍ਰਭੂ-ਭਗਤੀ ਅਤੇ ਪ੍ਰਭੂ ਨਾਲ ਮਿਲਾਪ ਲਈ ਵਰਤੋਂ ਕਰਨੀ ਚਾਹੀਦੀ ਹੈ।

ਸਾਈਂ ਬੁਲ੍ਹੇਸ਼ਾਹ ਕੁਰਾਨ ਸ਼ਰੀਫ ਦੀ ਇਕ ਆਇਤ ਦੇ ਹਵਾਲੇ ਨਾਲ ਕਹਿੰਦੇ ਹਨ, ‘ਲੈਸਾਫੀਜੇਨਤੀ ਹਾਲ ਬਣਾਇਆ, ਅਸ਼ਰਫ ਇਨਸਾਨ ਬਣਾਇਓ ਈ।’¹⁶ ਭਾਵ ਪਰਮਾਤਮਾ ਨੇ ਇਨਸਾਨ ਨੂੰ ਧੁਰ-ਦਰਗਾਹ ਵਾਪਸ ਪਹੁੰਚਣ ਦੇ ਕਾਬਲ ਬਣਾਇਆ ਹੈ ਅਤੇ ਉਸਨੂੰ ਸਭ ਤੋਂ ਉੱਚਾ ਦਰਜਾ ਦਿੱਤਾ ਹੈ। ਹਜ਼ਰਤ ਈਸਾ

ਕਹਿੰਦੇ ਹਨ, 'ਖੁਦਾ ਨੇ ਇਨਸਾਨ ਨੂੰ ਆਪਣੀ ਸ਼ਕਲ ਤੇ ਬਣਾਇਆ ਹੈ।' ਆਪ ਦਾ ਭਾਵ ਹੈ ਕਿ ਕੁੱਲ-ਮਾਲਕ ਨੇ ਇਨਸਾਨ ਵਿਚ ਆਪਣੇ ਸਭ ਗੁਣ ਰੱਖੇ ਹਨ ਅਤੇ ਸਿਰਫ਼ ਉਸਨੂੰ ਆਪਣੇ ਨਾਲ ਮਿਲਾਪ ਦਾ ਹੱਕ ਬਖਸ਼ਿਆ ਹੈ। ਬਾਬਾ ਫਰੀਦ ਇਸ਼ਾਰਾ ਕਰਦੇ ਹਨ:

ਆਪੁ ਮਿਲਾਵਾ ਸੇਖ ਫਰੀਦ ਟਾਕਿਮ ਕੂੰਜੜੀਆ ਮਨਹੁ ਮਚਿੰਦੜੀਆ ॥

ਜੇ ਜਾਣਾ ਮਰਿ ਜਾਈਐ ਘੁਮਿ ਨ ਆਈਐ ॥

ਝੂਠੀ ਦੁਨੀਆ ਲਗਿ ਨ ਆਪੁ ਵਵਾਈਐ ॥¹⁸

ਰੱਬ ਅੰਦਰ ਹੈ ਅਤੇ ਉਹਦੇ ਨਾਲ ਅੱਜ ਅਤੇ ਹੁਣੇ ਮਿਲਾਪ ਹੋ ਸਕਦਾ ਹੈ। ਕਿਵੇਂ? 'ਟਾਕਿਮ ਕੂੰਜੜੀਆ ਮਨਹੁ ਮਚਿੰਦੜੀਆ'— ਜੇ ਮਨ ਨੂੰ ਮਚਾ ਕੇ ਭੋਗਾਂ ਵਿਚ ਪਰਵਿਰਤ ਕਰਨ ਵਾਲੀਆਂ ਇੰਦਰੀਆਂ ਨੂੰ ਵੱਸ ਕਰ ਲਿਆ ਜਾਵੇ। ਮਨ ਅਤੇ ਇੰਦਰੀਆਂ ਦੇ ਭੋਗ ਜੀਵਾਤਮਾ ਨੂੰ ਅੰਦਰੋਂ ਬਾਹਰ ਖਿੱਚ ਕੇ ਲੈ ਜਾਂਦੇ ਹਨ ਜਿਸ ਕਾਰਨ ਉਹ ਅੰਦਰ ਬੈਠੇ ਰੱਬ ਦਾ ਦੀਦਾਰ ਨਹੀਂ ਕਰ ਸਕਦੀ।

'ਜੇ ਜਾਣਾ ਮਰਿ ਜਾਈਐ ਘੁਮਿ ਨ ਆਈਐ ॥ ਝੂਠੀ ਦੁਨੀਆ ਲਗਿ ਨ ਆਪੁ ਵਵਾਈਐ ॥'— ਜੇਕਰ ਜੀਵ ਨੂੰ ਇਹ ਸੋਝੀ ਹੋ ਜਾਵੇ ਕਿ ਮਨੁੱਖ ਜਨਮ ਦੁਰਲਭ ਹੈ ਅਤੇ ਇਹ ਵਡਮੁੱਲੀ ਦਾਤ ਬਾਰ-ਬਾਰ ਪ੍ਰਾਪਤ ਨਹੀਂ ਹੁੰਦੀ ਤਾਂ ਉਹ ਝੂਠੀ ਦੁਨੀਆ ਅਤੇ ਇਸਦੇ ਭੋਗਾਂ ਵਿਚ ਖਚਿਤ ਹੋਣ ਦੀ ਥਾਂ ਆਪਣੀ ਲਿਵ ਅੰਦਰ ਰੱਬ ਨਾਲ ਜੋੜਨ ਦਾ ਜਤਨ ਕਰੇ। ਬਾਬਾ ਫਰੀਦ ਕਹਿੰਦੇ ਹਨ:

ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ ॥

ਫਰੀਦਾ ਜੇ ਤੂੰ ਮੇਰਾ ਹੋਇ ਰਹਹਿ ਸਭੁ ਜਗੁ ਤੇਰਾ ਹੋਇ ॥¹⁹

'ਆਪੁ ਸਵਾਰਹਿ ਮੈ ਮਿਲਹਿ'— ਆਪ ਉਪਰੋਕਤ ਭਾਵ ਨੂੰ ਦੂਸਰੀ ਤਰ੍ਹਾਂ ਬਿਆਨ ਕਰਦੇ ਹੋਏ ਕਹਿੰਦੇ ਹਨ ਕਿ ਜਦ ਤਕ ਆਤਮਾ, ਮਨ ਅਤੇ ਇੰਦਰੀਆਂ ਦੇ ਵੱਸ ਹੈ, ਇਹ ਭੋਗਾਂ ਨਾਲ ਗੰਦੀ ਹੋਈ ਰਹਿੰਦੀ ਹੈ। ਜੇ ਇਹ ਮਨ ਅਤੇ ਇੰਦਰੀਆਂ ਦਾ ਸਾਥ ਛੱਡ ਕੇ ਆਪਣੇ ਆਪ ਨੂੰ ਸਵਾਰ ਕੇ ਨਿਰਮਲ ਬਣਾ ਲਵੇ ਤਾਂ ਇਹ ਰੱਬ ਨਾਲ ਮਿਲ ਕੇ ਸੱਚੇ ਸੁਖ ਦੀ ਭਾਗੀ ਬਣ ਜਾਵੇਗੀ। ਭਾਵ ਏਥੇ ਵੀ ਇਹੋ ਦ੍ਰਿੜ੍ਹਾ ਰਹੇ ਹਨ ਕਿ ਮਨ ਅਤੇ ਇੰਦਰੀਆਂ ਜੀਵ ਨੂੰ ਕੁਰਾਹੇ ਪਾ ਕੇ ਪਰਮਾਤਮਾ ਰੂਪੀ ਪ੍ਰੀਤਮ ਤੋਂ ਦੂਰ ਲੈ ਜਾਂਦੇ ਹਨ। ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਕੂਕੇਦਿਆ ਚਾਂਗੇਦਿਆ ਮਤੀ ਦੇਦਿਆ ਨਿਤ ॥

ਜੇ ਸੈਤਾਨਿ ਵਵਾਇਆ ਸੇ ਕਿਤ ਫੇਰਹਿ ਚਿਤ ॥²⁰

* God created man in His own image.¹⁷

ਆਪ ਅਫਸੋਸ ਕਰਦੇ ਹਨ ਕਿ ਸੰਤ-ਮਹਾਤਮਾਂ ਉੱਚੀ ਸੁਰ ਵਿਚ ਹੋਕਾ ਦੇ ਕੇ ਜੀਵਾਤਮਾ ਨੂੰ ਮਨੁੱਖ ਜਨਮ ਦੀ ਮਹੱਤਤਾ ਸਮਝਾਉਂਦੇ ਹਨ ਅਤੇ ਰੱਬ ਨਾਲ ਮਿਲਾਪ ਦੀ ਤਾਕੀਦ ਕਰਦੇ ਹਨ ਪਰ ਜੀਵ ਇਸ ਕਦਰ ਸੈਤਾਨ ਜਾਂ ਮਨ ਦੇ ਅੱਡੇ ਚੜ੍ਹੇ ਹੋਏ ਹਨ ਕਿ ਉਹ ਇਸ ਪਾਸੇ ਬਿਲਕੁਲ ਧਿਆਨ ਨਹੀਂ ਦਿੰਦੇ ਅਤੇ ਬਾਰ-ਬਾਰ ਬਾਹਰ ਵੱਲ ਦੌੜਦੇ ਹਨ, ਜਿਸ ਕਾਰਨ ਅੰਦਰ ਬੈਠੇ ਪ੍ਰੀਤਮ ਨਾਲ ਵਸਾਲ ਨਹੀਂ ਹੋ ਸਕਦਾ ਅਤੇ ਮਨੁੱਖ ਜਨਮ ਭੰਗ ਦੇ ਭਾੜੇ ਬਰਬਾਦ ਹੋ ਜਾਂਦਾ ਹੈ।

‘ਸੋਈ ਵੇਸ ਕਰੇਉ’

ਫਰੀਦਾ ਪਾਤਿ ਪਟੋਲਾ ਧਜ ਕਰੀ ਕੰਬਲੜੀ ਪਹਿਰੇਉ॥

ਜਿਨ੍ਹੀ ਵੇਸੀ ਸਹੁ ਮਿਲੈ ਸੋਈ ਵੇਸ ਕਰੇਉ॥੨

ਰੱਬ ਅੰਦਰ ਹੈ, ਪਰ ਅੰਦਰ ਬੈਠੇ ਰੱਬ ਨਾਲ ਮਿਲਾਪ ਕਿਸ ਤਰ੍ਹਾਂ ਕੀਤਾ ਜਾਵੇ? ਬਾਬਾ ਫਰੀਦ ਕਹਿੰਦੇ ਹਨ ਕਿ ਮੈਂ ਪ੍ਰਭੂ-ਪ੍ਰਾਪਤੀ ਲਈ ਗ੍ਰਿਸਤੀਆਂ ਵਾਲੇ ਰੋਸ਼ਮੀ ਵਸਤਰ ਤੱਜ ਕੇ ਤਿਆਗੀਆਂ ਵਾਲਾ ਵੇਸ ਧਾਰਨ ਲਈ— ਭਾਵ ਕੋਈ ਵੀ ਸਾਧਨ ਜਾਂ ਮਾਰਗ ਅਪਨਾਉਣ ਲਈ—ਤਿਆਗ ਹਾਂ। ਗੁਰੂ ਅਮਰ ਦਾਸ ਜੀ ਉਪਰੋਕਤ ਸ਼ਲੋਕ ਦਾ ਅਸਲ ਭਾਵ ਸਮਝਾਉਂਦੇ ਹੋਏ ਕਹਿੰਦੇ ਹਨ:

ਕਾਇ ਪਟੋਲਾ ਪਾਤਤੀ ਕੰਬਲੜੀ ਪਹਿਰੇਇ॥

ਨਾਨਕ ਘਰ ਹੀ ਬੈਠਿਆ ਸਹੁ ਮਿਲੈ ਜੇ ਨੀਅਤਿ ਰਾਸਿ ਕਰੇਇ॥੨

‘ਜੇ ਨੀਅਤਿ ਰਾਸਿ ਕਰੇਇ’— ਰੱਬ ਦੀ ਖੋਜ ਅਤੇ ਪ੍ਰਾਪਤੀ ਦਾ ਸੰਬੰਧ ਮਨ, ਸੁਰਤੀ, ਬਿਰਤੀ ਜਾਂ ਨੀਅਤ ਨਾਲ ਹੈ; ਇਕ ਤਰ੍ਹਾਂ ਦਾ ਭੇਖ ਬਦਲ ਕੇ ਦੂਜੀ ਕਿਸਮ ਦਾ ਭੇਖ ਧਾਰਨ ਜਾਂ ਘਰ-ਬਾਰ ਦਾ ਤਿਆਗ ਕਰ ਕੇ ਜੰਗਲਾਂ-ਪਰਬਤਾਂ ਵਿਚ ਭਰਮਣ ਨਾਲ ਨਹੀਂ।

ਰੱਬ ਨਾਲ ਮਿਲਾਪ ਕਰਨ ਲਈ ਲੋਕ ਆਮ ਤੌਰ ਤੇ ਕੀ ਕਰਦੇ ਹਨ? ਕੁਝ ਲੋਕ ਇਕ ਧਰਮ ਬਦਲ ਕੇ ਦੂਜਾ ਧਾਰਨ ਕਰਨ ਉੱਤੇ ਜ਼ੋਰ ਦਿੰਦੇ ਹਨ। ਕੁਝ ਘਰ-ਬਾਰ ਦੇ ਤਿਆਗ ਦੀ ਅਤੇ ਕੁਝ ਅਨੇਕ ਕਿਸਮ ਦੇ ਹੱਠ ਕਰਮਾਂ ਦੀ ਵਕਾਲਤ ਕਰਦੇ ਹਨ। ਕੁਝ ਲੋਕ ਲੰਮੇ ਵਰਤ ਰੱਖਦੇ ਹਨ, ਕੁਝ ਚਲੀਏ ਕਰਦੇ ਹਨ, ਕੁਝ ਸਾਲਾਂ ਬੱਧੀ ਇਕ ਪੈਰ ਉੱਤੇ ਖੜ੍ਹੇ ਹੋ ਕੇ ਤਪ ਕਰਦੇ ਹਨ। ਕੁਝ ਧੂਣੀਆਂ ਤਪਦੇ ਹਨ, ਕੁਝ ਜਟਾਂ ਵਧਾ ਲੈਂਦੇ ਹਨ। ਕੁਝ ਹੋਰ ਕੰਨ ਪੜਵਾ ਲੈਂਦੇ ਹਨ ਅਤੇ ਹੋਰ ਅਨੇਕ ਖਾਸ ਕਿਸਮ ਦੇ ਚਿੰਨ੍ਹਾਂ, ਭੇਖਾਂ ਜਾਂ ਪਹਿਰਾਵਿਆਂ ਉੱਤੇ ਜ਼ੋਰ ਦਿੰਦੇ ਹਨ। ‘ਨੀਅਤਿ ਰਾਸਿ ਕਰੇਇ’ ਦੁਆਰਾ ਆਪ ਸੱਚੀ ਰੂਹਾਨੀਅਤ ਦਾ ਇਹ ਬੁਨਿਆਦੀ ਨੁਕਤਾ ਸਮਝਾ ਰਹੇ ਹਨ ਕਿ ਪ੍ਰਭੂ-ਪ੍ਰਾਪਤੀ ਦਾ ਸੰਬੰਧ ਕਿਸੇ ਤਰ੍ਹਾਂ ਦੇ ਬਾਹਰਮੁਖੀ ਜਤਨ ਨਾਲ ਨਹੀਂ,

ਨੀਅਤ, ਬਿਰਤੀ ਜਾਂ ਵਿਚਾਰਧਾਰਾ ਨਾਲ ਹੈ। ਮਨੁੱਖ ਦੀ ਬਿਰਤੀ ਹੀ ਉਸ ਦਾ ਅਸਲ ਧਰਮ ਹੈ ਅਤੇ ਉਸ ਦੀ ਬਿਰਤੀ ਹੀ ਉਸ ਦੀ ਅਸਲ ਪਛਾਣ ਹੈ। ਅਸੀਂ ਉਥੇ ਹੁੰਦੇ ਹਾਂ ਜਿੱਥੇ ਸਾਡਾ ਮਨ ਹੁੰਦਾ ਹੈ ਅਤੇ ਅਸੀਂ ਉਹੋ ਜਿਹੇ ਹੁੰਦੇ ਹਾਂ ਜਿਹੋ ਜਿਹੀ ਸਾਡੀ ਬਿਰਤੀ ਹੁੰਦੀ ਹੈ। ਜਿਹੜਾ ਵਿਅਕਤੀ ਘਰ-ਗ੍ਰਿਸਤੀ ਦਾ ਤਿਆਗ ਕਰਕੇ ਜੰਗਲਾਂ-ਪਹਾੜਾਂ ਵਿਚ ਜਾ ਬੈਠਾ ਹੈ ਪਰ ਉਹਦੇ ਮਨ ਵਿਚ ਭੋਗਾਂ ਦੀ ਲਾਲਸਾ ਹੈ ਉਹ ਭੋਗੀ ਹੈ, ਤਿਆਗੀ ਨਹੀਂ। ਜਿਹੜਾ ਵਿਅਕਤੀ ਘਰ-ਗ੍ਰਿਸਤੀ ਦੀਆਂ ਸਾਰੀਆਂ ਜ਼ਿੰਮੇਵਾਰੀਆਂ ਪੂਰੀਆਂ ਕਰ ਰਿਹਾ ਹੈ ਪਰ ਉਸ ਦਾ ਝੁਕਾਅ ਪਰਮਾਰਥ ਵਾਲੇ ਪਾਸੇ ਹੈ ਤਾਂ ਉਹ ਸੱਚਾ ਤਿਆਗੀ ਜਾਂ ਪਰਮਾਰਥੀ ਹੈ। ਕਾਮਲ ਦਰਵੇਸ਼ਾਂ ਨੇ ਖੁਦਾ ਦੀ ਯਾਦ ਨੂੰ ਹੀ ਖੁਦਾ ਦੀ ਇਬਾਦਤ ਕਿਹਾ ਹੈ। ਸਮੁੱਚੀ ਰੂਹਾਨੀਅਤ ਖੁਦਾ ਦੇ ਜ਼ਿਕਰ (ਸਿਮਰਨ) ਦੇ ਅਧਾਰ ਉੱਤੇ ਖੜ੍ਹੀ ਹੈ। ਖੁਦਾ ਨੂੰ ਯਾਦ ਕਰਨਾ ਹੀ ਖੁਦਾ ਦਾ ਸਿਮਰਨ ਹੈ ਅਤੇ ਖੁਦਾ ਦਾ ਸਿਮਰਨ ਖੁਦਾ ਦੀ ਯਾਦ ਹੈ। ਅਸੀਂ ਉਹਨੂੰ ਯਾਦ ਕਰਦੇ ਹਾਂ ਜਿਸ ਨੂੰ ਪਿਆਰ ਕਰਦੇ ਹਾਂ ਅਤੇ ਜਿਸ ਨੂੰ ਯਾਦ ਕਰਦੇ ਹਾਂ, ਉਹਦੇ ਨਾਲ ਪਿਆਰ ਪੈਦਾ ਹੋ ਜਾਂਦਾ ਹੈ। ਇਸ ਲਈ ਸੰਤ-ਮਹਾਤਮਾਂ ਸਮਝਾਉਂਦੇ ਹਨ, 'ਘਰ ਹੀ ਬੈਠਿਆ ਸਹੁ ਮਿਲੈ'— ਮਨ, ਦੁਨੀਆ ਦੇ ਪਿਆਰ ਦੀ ਥਾਂ ਰੱਬ ਦੇ ਪਿਆਰ ਦੇ ਰੰਗ ਵਿਚ ਰੰਗਿਆ ਜਾਵੇ ਤਾਂ ਘਰ ਬੈਠਿਆਂ ਹੀ ਰੱਬ ਨਾਲ ਮਿਲਾਪ ਹੋ ਜਾਂਦਾ ਹੈ। ਦੁਨੀਆ ਦਾ ਮੋਹ ਦੁਨੀਆ ਨਾਲ ਬੰਨ੍ਹਦਾ ਹੈ ਅਤੇ ਰੱਬ ਦਾ ਪ੍ਰੇਮ ਰੱਬ ਨਾਲ ਮਿਲਾਉਂਦਾ ਹੈ।

ਬਾਬਾ ਫ਼ਰੀਦ ਦੀ ਜ਼ਿੰਦਗੀ ਦੇ ਹਾਲਾਤ ਵਿਚ ਦੇਖ ਆਏ ਹਾਂ ਕਿ ਆਪ ਸ਼ਾਦੀ-ਸੁਦਾ ਅਤੇ ਕਬੀਲਦਾਰ ਦਰਵੇਸ਼ ਸਨ। ਆਪ ਨੇ ਨਾ ਖੁਦ ਕਿਸੇ ਖ਼ਾਸ ਭੇਖ ਦੀ ਮੁਬਾਜ਼ੀ ਸਵੀਕਾਰ ਕੀਤੀ ਅਤੇ ਨਾ ਹੀ ਆਪਣੇ ਮੁਰੀਦਾਂ ਨੂੰ ਕੋਈ ਖ਼ਾਸ ਭੇਖ ਅਪਨਾਉਣ ਲਈ ਕਿਹਾ। ਆਪ ਨੇ ਆਮ ਗ੍ਰਿਸਤੀਆਂ ਦੀ ਤਰ੍ਹਾਂ ਜੀਵਨ ਬਤੀਤ ਕੀਤਾ। ਆਪ ਨੇ ਸਾਫ਼-ਸੁਥਰੇ ਇਖ਼ਲਾਕ ਅਤੇ ਹੱਕ-ਹਲਾਲ ਦੀ ਕਮਾਈ ਦੇ ਨੇਮ ਦੀ ਪਾਲਣਾ ਕਰਦੇ ਹੋਏ ਕੁੱਲ-ਮਾਲਕ ਦੀ ਬੰਦਗੀ ਦਾ ਅੰਤਰਮੁਖ ਮਾਰਗ ਅਪਣਾਇਆ ਅਤੇ ਆਪਣੇ ਸੇਵਕਾਂ ਨੂੰ ਵੀ ਇਸੇ ਮਾਰਗ ਦੀ ਵਿਧੀ ਸਿਖਾਈ।

‘ਏਹ ਨ ਭਲੀ ਗੀਤਿ’

ਫ਼ਰੀਦਾ ਬੇ ਨਿਵਾਜਾ ਕੁਤਿਆ ਏਹ ਨ ਭਲੀ ਗੀਤਿ ॥

ਕਬਹੀ ਚਲਿ ਨ ਆਇਆ ਪੰਜੇ ਵਖਤ ਮਸੀਤਿ ॥੯॥

‘ਏਹ ਨ ਭਲੀ ਗੀਤਿ’— ਬਾਬਾ ਫ਼ਰੀਦ ਸਮਝਾਉਂਦੇ ਹਨ ਕਿ ਤੁਹਾਡੀ ਵਰਤਮਾਨ ਸੰਸਾਰੀਆਂ ਵਾਲੀ ਗੀਤੀ, ਬਿਰਤੀ, ਰੁਚੀ ਜਾਂ ਵਿਚਾਰਧਾਰਾ ਠੀਕ ਨਹੀਂ। ਤੁਸੀਂ ਇਸ

ਗੀਤੀ, ਬਿਰਤੀ ਜਾਂ ਸੋਚ ਨੂੰ ਬਦਲੇ। ਇਸ ਸਮੇਂ ਅਸੀਂ ਸਰੀਰ ਅਤੇ ਸੰਸਾਰ ਦੇ ਮੋਹ, ਮਿੱਤਰਾਂ-ਸੰਬੰਧੀਆਂ ਦੇ ਮੋਹ ਅਤੇ ਦੁਨੀਆ ਦੇ ਧੰਦਿਆਂ ਵਿਚ ਇਸ ਕਦਰ ਖੋ ਚੁੱਕੇ ਹਾਂ ਕਿ ਸਾਡਾ ਰੱਬ ਵੱਲ ਅਸਲੋਂ ਕੋਈ ਧਿਆਨ ਨਹੀਂ।

‘ਫਰੀਦਾ ਬੇ ਨਿਵਾਜਾ ਕੁਤਿਆ’— ਆਪ ਨੇ ਨਿਪਟ ਸੰਸਾਰਕ ਅਤੇ ਮਾਇਆਵੀ ਬਿਰਤੀ ਵਾਲੇ ਵਿਅਕਤੀ ਨੂੰ ‘ਬੇਨਿਵਾਜਾ ਕੁੱਤਾ’ ਕਿਹਾ ਹੈ। ਕਿਸੇ ਨੂੰ ਸਭ ਤੋਂ ਵੱਡੀ ਫਿਟਕਾਰ ਪਾਉਣੀ ਹੋਵੇ ਤਾਂ ਉਹਨੂੰ ‘ਨਿਖਸਮਾ ਕੁੱਤਾ’ ਕਿਹਾ ਜਾਂਦਾ ਹੈ। ‘ਬੇਨਿਵਾਜਾ ਕੁੱਤਾ’ ਉਸ ਜੀਵ ਵੱਲ ਸੰਕੇਤ ਕਰਦਾ ਹੈ ਜੋ ਇਕ ਸੱਚੇ ਮਾਲਕ ਦਾ ਦਰ ਛੱਡ ਕੇ, ਮਾਇਆਵੀ ਜਗਤ ਦੀ ਦਰ-ਦਰ ਦੀ ਭਟਕਣਾ ਦਾ ਸ਼ਿਕਾਰ ਹੈ। ਇਕ ਮਹਾਤਮਾ ਕਹਿੰਦੇ ਹਨ, ‘ਜੇ ਕੁੱਤਾ ਦਰ ਦਰ ਫਿਰੇ, ਦਰ ਦਰ ਦੁਰ-ਦੁਰ ਹੋਇ। ਜੋ ਇਕ ਦਰ ਕਾ ਹੋਇ ਰਹੇ, ਦੁਰ ਦੁਰ ਕਾਹੇ ਹੋਏ।’²⁴ ਇਸ ਲਈ ਬਾਬਾ ਫਰੀਦ ਚੇਤਾਵਨੀ ਦਿੰਦੇ ਹਨ ਕਿ ਤੁਸੀਂ ਸੰਸਾਰ ਦੀ ਦਰ-ਦਰ ਦੀ ਭਟਕਣਾ ਤੱਜ ਕੇ ਕੇਵਲ ਇਕ ਕੁੱਲ-ਮਾਲਕ ਦੀ ਸ਼ਰਨ ਲਵੋ ਅਤੇ ਆਪਣਾ ਧਿਆਨ ਉਸ ਦੀ ਬੰਦਗੀ ਵਿਚ ਲਾਓ।

‘ਕਬਹੀ ਚਲਿ ਨ ਆਇਆ ਪੰਜੇ ਵਖਤ ਮਸੀਤਿ’— ਆਪ ਇਕ ਸ਼ਲੋਕ ਦੁਆਰਾ ਤਾੜਨਾ ਕਰ ਆਏ ਹਨ, ‘ਫਰੀਦਾ ਚਾਰਿ ਗਵਾਇਆ ਹੰਢਿ ਕੈ ਚਾਰਿ ਗਵਾਇਆ ਸੰਮਿ॥ ਲੇਖਾ ਰਬੁ ਮੰਗੋਸੀਆ ਤੂ ਆਹਿ ਕੇਰੇ ਕੰਮਿ॥’²⁵ ਆਪ ਦਾ ਭਾਵ ਹੈ ਕਿ ਜਿਸ ਵਿਅਕਤੀ ਕੋਲ ਰੱਬ ਦੀ ਬੰਦਗੀ ਲਈ ਏਨਾ ਵਕਤ ਵੀ ਨਹੀਂ ਕਿ ਉਹ ਘੱਟੋ-ਘੱਟ ਪੰਜ ਵਕਤ ਦੀ ਨਮਾਜ਼ ਹੀ ਅਦਾ ਕਰ ਲਵੇ, ਉਹ ਨਿਪਟ ਸੰਸਾਰੀ, ਦੁਨੀਆਦਾਰ ਜਾਂ ਮਨਮੁਖ ਹੈ, ਰੱਬ ਦਾ ਭਗਤ ਨਹੀਂ। ਉਸ ਨੂੰ ਇਹ ਗੀਤ ਜਾਂ ਬਿਰਤੀ ਬਦਲਣੀ ਚਾਹੀਦੀ ਹੈ ਅਤੇ ਕੁੱਲ-ਮਾਲਕ ਦੇ ਸੱਚੇ ਭਗਤਾਂ ਵਾਲੀ ਗੀਤ ਅਪਨਾਉਣੀ ਚਾਹੀਦੀ ਹੈ, ਜੋ ਦਮ-ਦਮ ਉਸ ਦੀ ਬੰਦਗੀ ਵਿਚ ਲੱਗੇ ਰਹਿੰਦੇ ਹਨ।

‘ਸੁਬਹ ਨਿਵਾਜ ਗੁਜਾਰਿ’

ਉਠੁ ਫਰੀਦਾ ਉਜੁ ਸਾਜਿ ਸੁਬਹ ਨਿਵਾਜ ਗੁਜਾਰਿ॥

ਜੋ ਸਿਰੁ ਸਾਂਈ ਨਾ ਨਿਵੈ ਸੋ ਸਿਰੁ ਕਪਿ ਉਤਾਰਿ॥²⁶

‘ਉਠੁ ਫਰੀਦਾ’— ਆਪ ਨਸੀਹਤ ਕਰਦੇ ਹਨ ਕਿ ਭਲਿਆ ਲੋਕਾ, ਤੂੰ ਸਾਰੀ ਰਾਤ ਘੁਰਾੜੇ ਮਾਰ ਕੇ ਬਿਤਾ ਦਿੱਤੀ ਹੈ, ਸਵੇਰ-ਸਾਰ ਤਾਂ ਮਾਲਕ ਦੀ ਬੰਦਗੀ ਲਈ ਉਠ। ‘ਉਜੁ ਸਾਜਿ’— ਉਜੁ, ‘ਵਜੁ’ ਦਾ ਬਦਲਿਆ ਹੋਇਆ ਰੂਪ ਹੈ ਜਿਸ ਦਾ ਅਰਥ ਹੈ ਪੰਜ-ਇਸ਼ਨਾਨਾ। ਭਾਰਤ ਵਿਚ ਪਾਣੀ ਦੀ ਬਹੁਤਾਤ ਹੈ, ਇਸ ਲਈ ਭਾਰਤੀ ਧਰਮਾਂ ਵਿਚ ਸਵੇਰ-ਸਾਰ ਸਾਵਧਾਨ ਜਾਂ ਸੁਚੇਤ ਹੋ ਕੇ ਰੱਬ ਦੀ ਭਗਤੀ ਕਰਨ ਲਈ

ਇਸ਼ਨਾਨ ਉੱਤੇ ਜ਼ੋਰ ਦਿੱਤਾ ਜਾਂਦਾ ਹੈ। ਅਰਬ ਦੇਸ਼ਾਂ ਵਿਚ ਪਾਣੀ ਦੀ ਕਿੱਲਤ (ਘਾਟ) ਹੈ, ਇਸ ਲਈ ਹੱਥ, ਪੈਰ, ਮੂੰਹ ਧੋ ਕੇ ਰੱਬ ਦੀ ਇਬਾਦਤ ਵਿਚ ਲੱਗਣ ਲਈ ਕਿਹਾ ਜਾਂਦਾ ਹੈ। ਪਾਣੀ ਨਾ ਮਿਲਣ ਦੀ ਸੂਰਤ ਵਿਚ ਮਿੱਟੀ ਜਾਂ ਰੇਤ ਨਾਲ ਫੁਜੂ ਕਰ ਲਿਆ ਜਾਂਦਾ ਹੈ। ਭਾਵ ਕੇਵਲ ਸੁਸਤੀ ਦੂਰ ਕਰਨ, ਸੁਚੇਤ ਹੋਣ ਅਤੇ ਮਨ ਨੂੰ ਨੀਂਦ ਅਤੇ ਦੁਨੀਆ ਦੇ ਧੰਦਿਆਂ ਵਿੱਚੋਂ ਕੱਢ ਕੇ ਕੁੱਲ-ਮਾਲਕ ਦੀ ਭਗਤੀ ਵਿਚ ਲਾਉਣ ਦਾ ਹੈ। ਨਾ ਫੁਜੂ ਅੰਤ ਹੈ ਨਾ ਪੂਰਾ ਇਸ਼ਨਾਨ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, 'ਸਾਧ ਭਲੇ ਅਣਨਾਤਿਆ ਚੋਰ ਸਿ ਚੋਰਾ ਚੋਰ॥'²⁷ ਨਿਰਮਲ ਹਿਰਦੇ ਵਾਲੇ ਵਿਅਕਤੀ ਦੀ ਬਿਨਾਂ ਨਹਾਉਣ ਦੇ ਕੀਤੀ ਬੰਦਗੀ ਵੀ ਮੁਬਾਰਕ ਹੈ, ਪਰ ਜਿਸ ਦੀ ਨੀਯਤ ਸਾਫ਼ ਨਹੀਂ, ਉਸ ਵਿਅਕਤੀ ਦਾ ਫੁਜੂ ਜਾਂ ਇਸ਼ਨਾਨ ਵੀ ਕੋਈ ਲਾਭ ਨਹੀਂ ਪਹੁੰਚਾ ਸਕਦਾ। ਫੁਜੂ, ਇਸ਼ਨਾਨ, ਨਮਾਜ਼ ਆਦਿ ਦਾ ਅਸਲ ਭਾਵ ਅਤੇ ਮੰਤਵ ਮਨ ਨੂੰ ਸੰਸਾਰ ਵੱਲੋਂ ਮੋੜਨਾ ਅਤੇ ਬਿਰਤੀ ਨੂੰ ਪਰਮਾਰਥੀ ਬਣਾਉਣਾ ਹੈ। ਇਹ ਸਾਧਨ ਹਨ, ਮੰਜ਼ਲ ਨਹੀਂ।

ਕਬਰ, ਅਜ਼ਰਾਈਲ ਅਤੇ ਦੋਜ਼ਖ਼

ਬਾਬਾ ਫ਼ਰੀਦ ਆਦਿ ਸੂਫ਼ੀ ਦਰਵੇਸ਼ਾਂ ਅਤੇ ਦੂਸਰੇ ਸੰਤਾਂ ਦੇ ਕਲਾਮ ਵਿਚ ਜੀਵ ਨੂੰ ਮੌਤ ਤੋਂ ਬਾਦ ਕਬਰਾਂ ਵਿਚ ਦੱਬੇ ਜਾਣ, ਨਰਕਾਂ ਵਿਚ ਭੇਜੇ ਜਾਣ ਅਤੇ ਅਜ਼ਰਾਈਲ ਫ਼ਰਿਸ਼ਤੇ ਆਦਿ ਵੱਲ ਸੰਕੇਤ ਮਿਲਦੇ ਹਨ। ਜਿਵੇਂ:

1. ਫ਼ਰੀਦਾ ਮਹਲ ਨਿਸਖਣ ਰਹਿ ਗਏ ਵਾਸਾ ਆਇਆ ਤਲਿ॥
ਗੋਰਾਂ ਸੇ ਨਿਮਾਣੀਆ ਬਹਸਨਿ ਰੂਹਾਂ ਮਲਿ॥
ਆਖੀ ਸੇਖਾ ਬੰਦਗੀ ਚਲਣੁ ਅਜੁ ਕਿ ਕਲਿ॥²⁸
2. ਫ਼ਰੀਦਾ ਕੂਕੇਦਿਆ ਚਾਂਗੇਦਿਆ ਮਤੀ ਦੇਦਿਆ ਨਿਤ॥
ਜੋ ਸੈਤਾਨਿ ਵੰਵਾਇਆ ਸੇ ਕਿਤ ਫੇਰਹਿ ਚਿਤ॥²⁹
3. ਫ਼ਰੀਦਾ ਭੰਨੀ ਘੜੀ ਸਵੰਨਵੀ ਟੁਟੀ ਨਾਗਰ ਲਜੁ॥
ਅਜ਼ਰਾਈਲੁ ਫਰੇਸਤਾ ਕੈ ਘਰਿ ਨਾਠੀ ਅਜੁ॥³⁰

ਅਜਿਹੇ ਸਭ ਸੰਕੇਤਾਂ ਦਾ ਅਸਲ ਮੰਤਵ ਵੀ ਮਨੁੱਖ ਨੂੰ ਕਰਮ ਅਤੇ ਫਲ ਦੇ ਨੇਮ ਦੀ ਔਟਲਤਾ ਸਮਝਾਉਂਦੇ ਹੋਏ ਰੱਬ ਦੀ ਭਗਤੀ ਦੀ ਪ੍ਰੇਰਨਾ ਦੇਣਾ ਹੈ। ਸ਼ਲੋਕ 97 ਵਿਚ ਰੂਹਾਂ ਨੂੰ ਮੌਤ ਤੋਂ ਬਾਦ ਕਬਰਾਂ ਦੇ ਵਸੇਬੇ ਦਾ ਡਰ ਦੇ ਕੇ ਕੀ ਉਪਦੇਸ਼ ਦਿੱਤਾ ਗਿਆ ਹੈ? 'ਆਖੀ ਸੇਖਾ ਬੰਦਗੀ ਚਲਣੁ ਅਜੁ ਕਿ ਕਲਿ॥' ਦਰਵੇਸ਼ ਰੱਬ ਦੀ ਭਗਤੀ ਦਾ ਉਪਦੇਸ਼ ਦੇ ਰਿਹਾ ਹੈ ਕਿਉਂਕਿ ਮੌਤ ਤੇਜ਼ੀ ਨਾਲ ਦੌੜੀ ਆ ਰਹੀ ਹੈ। ਕਬੀਰ ਸਾਹਿਬ ਅਨੁਸਾਰ, 'ਹਾੜ ਜਰੈ ਜਿਉਂ ਲਾਕੜੀ, ਕੇਸ ਜਰੈ ਜਿਉਂ ਘਾਸ। ਸਬ ਜਗ ਜਰਤਾ ਦੇਖਿ ਕਰਿ, ਭਏ ਕਬੀਰ ਉਦਾਸ॥'³¹ 'ਲਕੜੀ ਕਹੈ ਲੋਹਾਰ ਸੋ, ਤੂ

ਮਤਿ ਜਾਰੇ ਮੋਹਿ। ਏਕ ਦਿਨ ਐਸਾ ਹੋਏਗਾ, ਮੈਂ ਜਾਰੋਂਗੀ ਤੋਹਿ॥³² ਆਪ ਨੇ ਮੌਤ ਤੋਂ ਬਾਅਦ ਅੱਗ ਵਿਚ ਸਾੜੇ ਜਾਣ ਦੀ ਯਾਦ ਦੁਆਰਾ ਜੀਵ ਨੂੰ ਰੱਬ ਦੀ ਭਗਤੀ ਬਾਰੇ ਸੁਚੇਤ ਹੋਣ ਦਾ ਸੰਦੇਸ਼ ਦਿੱਤਾ ਹੈ। ਮੁਹਾਵਰਾ ਇਸਲਾਮੀ ਹੋਵੇ ਜਾਂ ਹਿੰਦੂ ਧਰਮ ਵਾਲਾ, ਫ਼ਰੀਦ ਅਤੇ ਕਬੀਰ ਦੋਹਾਂ ਫ਼ਕੀਰਾਂ ਦਾ ਅਸਲ ਮੰਤਵ ਜੀਵ ਨੂੰ ਅਰਿਆਨਤਾ ਦੀ ਨੀਂਦ ਤੋਂ ਬੇਦਾਰ (ਜਗਾਉਣ) ਕਰਨ ਦਾ ਹੈ।

ਅਜ਼ਰਾਈਲ ਫ਼ਰਿਸ਼ਤੇ ਅਤੇ ਦੋਜ਼ਖ਼ ਦਾ ਜ਼ਿਕਰ ਬਾਬਾ ਫ਼ਰੀਦ ਨੇ ਹੀ ਨਹੀਂ ਗੁਰੂ ਅਰਜਨ ਦੇਵ ਜੀ ਨੇ ਵੀ ਕੀਤਾ ਹੈ, ਜਿਵੇਂ:

ਪਾਪ ਕਰੇਦੜ ਸਰਪਰ ਮੁਠੇ॥ ਅਜ਼ਰਾਈਲਿ ਫੜੇ ਫੜਿ ਕੁਠੇ॥

ਦੋਜਕਿ ਪਾਏ ਸਿਰਜਣਹਾਰੈ ਲੇਖਾ ਮੰਗੈ ਬਾਣੀਆ॥³³

ਅਜ਼ਰਾਈਲ ਹਰ ਜੀਵ ਤੋਂ ਕੀਤੇ ਹੋਏ ਕਰਮਾਂ ਦਾ ਲੇਖਾ ਮੰਗਦਾ ਹੈ। ਉਹ ਪਾਪੀ ਜੀਵਾਂ ਨੂੰ ਫੜ ਕੇ ਕੌਹਦਾ ਅਤੇ ਨਰਕਾਂ ਵਿਚ ਪਾਉਂਦਾ ਹੈ। ਇਸ ਤੋਂ ਉਲਟ:

ਖੁਦਿ ਖਸਮ ਖਲਕ ਜਹਾਨ ਅਲਹ ਮਿਹਰਵਾਨ ਖੁਦਾਇ॥

ਦਿਨਸੁ ਰੈਣਿ ਜਿ ਤੁਧੁ ਅਰਾਧੇ ਸੋ ਕਿਉ ਦੋਜਕਿ ਜਾਇ॥

ਅਜ਼ਰਾਈਲੁ ਯਾਰੁ ਬੰਦੇ ਜਿਸੁ ਤੇਰਾ ਆਧਾਰੁ॥

ਗੁਨਹ ਉਸ ਕੇ ਸਗਲ ਆਫੂ ਤੇਰੇ ਜਨ ਦੇਖਹਿ ਦੀਦਾਰੁ॥³⁴

ਭਾਵ ਹੈ ਸੰਸਾਰ ਦੇ ਸਿਰਜਣਹਾਰ ਦਿਆਲੂ ਪ੍ਰਭੂ, ਜਿਹੜਾ ਜੀਵ ਦਿਨ-ਰਾਤ ਤੇਰੀ ਭਗਤੀ ਵਿਚ ਲੱਗਾ ਹੋਇਆ ਹੈ, ਉਹ ਨਰਕ ਵਿਚ ਕਿਵੇਂ ਜਾ ਸਕਦਾ ਹੈ? ਜਿਸ ਜੀਵ ਨੇ ਤੇਰਾ ਆਸਰਾ ਲਿਆ ਹੋਇਆ ਹੈ, ਅਜ਼ਰਾਈਲ ਉਸ ਦਾ ਦੋਸਤ ਬਣ ਜਾਂਦਾ ਹੈ ਕਿਉਂਕਿ ਤੇਰੇ ਦਰਸ਼ਨ ਕਰਨ ਵਾਲੇ ਜੀਵ ਦੇ ਸਭ ਪਾਪਾਂ ਦਾ ਨਾਸ਼ ਹੋ ਜਾਂਦਾ ਹੈ।

ਨਾ ਬਾਬਾ ਫ਼ਰੀਦ ਕਿਸੇ ਖ਼ਾਸ ਸ਼ਰੀਅਤ ਦਾ ਪ੍ਰਚਾਰ ਕਰ ਰਹੇ ਹਨ, ਨਾ ਹੀ ਗੁਰੂ ਸਾਹਿਬ। ਦੋਵੇਂ ਪੂਰਨ ਸੰਤ ਸਿਰਫ਼ ਇਸ ਗੱਲ ਉੱਤੇ ਜ਼ੋਰ ਦੇ ਰਹੇ ਹਨ ਕਿ ਰੱਬ ਦੀ ਭਗਤੀ ਨੂੰ ਵਿਸਾਰਨ ਵਾਲੇ ਪ੍ਰਾਣੀ ਨਰਕਾਂ ਦੇ ਦੁਖ ਭੋਗਦੇ ਹਨ ਜਦ ਕਿ ਰੱਬ ਦੇ ਸੱਚੇ ਭਗਤ ਪਰਮੇਸ਼ਰ ਪ੍ਰਾਪਤੀ ਦੇ ਸੱਚੇ ਸੁਖ ਦੇ ਭਾਗੀ ਬਣਦੇ ਹਨ। ਅਸਲ ਮੰਤਵ ਜੀਵ ਨੂੰ ਪਰਮਾਰਥੀ ਬਣਾਉਣ ਦਾ ਹੈ।

ਸੂਫ਼ੀ ਦਰਵੇਸ਼ਾਂ ਨੇ ਆਮ ਤੌਰ ਤੇ ਰੂਹਾਨੀ ਤਰੱਕੀ ਨੂੰ ਚਾਰ ਪੜਾਵਾਂ ਵਿਚ ਵੰਡਿਆ ਹੈ— ਸ਼ਰੀਅਤ, ਤਰੀਕਤ, ਮਾਰਫਤ ਅਤੇ ਹਕੀਕਤ। ਸੂਫ਼ੀ ਦਰਵੇਸ਼ ਸਾਈਂ ਬੁਲ੍ਹੇਸ਼ਾਹ ਦਾ ਕਲਾਮ ਹੈ:

ਸ਼ਰੀਅਤ ਸਾਡੀ ਮਾਈ ਹੈ ਤਰੀਕਤ ਸਾਡੀ ਦਾਈ ਹੈ।

ਅਗੋਂ ਹੱਕ ਹਕੀਕਤ ਆਈ ਹੈ ਅਤੇ ਮਾਰਫਤੋਂ ਕੁਝ ਪਾਇਆ ਹੈ॥³⁵

ਸ਼ਰੀਅਤ ਅਤੇ ਤਰੀਕਤ ਮਨੁੱਖ ਦੇ ਅੰਦਰ ਪਰਮਾਰਥੀ ਬਿਰਤੀ ਅਤੇ ਸਦਾਚਾਰਕ ਗੁਣਾਂ ਦੇ ਨਿਰਮਾਣ ਲਈ ਹਨ। ਬਾਬਾ ਫ਼ਰੀਦ ਨੇ ਆਪਣੇ ਕਲਾਮ ਵਿਚ ਪੰਜੇ ਵਕਤ ਨਮਾਜ਼ ਗੁਜ਼ਾਰਨ ਦੇ ਨਾਲ ਨਾਲ, ਬੁਰੇ ਦਾ ਭਲਾ ਕਰਨ, ਮਨ ਵਿਚ ਗੁੱਸਾ ਨਾ ਕਰਨ, ਸਬਰ-ਸ਼ੁਕਰ ਤੋਂ ਕੰਮ ਲੈਣ, ਆਪਣੀ ਰੱਕ-ਹਲਾਲ ਦੀ ਕਮਾਈ ਦੂਜਿਆਂ ਨਾਲ ਵੰਡ ਕੇ ਖਾਣ, ਸੱਚੇ ਧਰਮ ਦੀ ਪਾਲਣਾ ਕਰਨ, ਰੱਬ ਦੀ ਰਜ਼ਾ ਵਿਚ ਰਾਜ਼ੀ ਰਹਿਣ ਆਦਿ ਬਹੁਤ ਸਾਰੇ ਨੇਕ ਅਮਲਾਂ ਉੱਤੇ ਵੀ ਜ਼ੋਰ ਦਿੱਤਾ ਹੈ, ਜਿਨ੍ਹਾਂ ਬਾਰੇ ਅਗਲੇ ਅਧਿਆਇ ਵਿਚ ਵਧੇਰੇ ਵਿਸਥਾਰ ਨਾਲ ਵਿਚਾਰ ਕੀਤਾ ਗਿਆ ਹੈ। ਇਹ ਸਭ ਗੁਣ ਤਰੀਕਤ ਜਾਂ ਇਖਲਾਕ ਦੀ ਸਫ਼ਾਈ ਦਾ ਅੰਗ ਹਨ।

‘ਮਾਰਫ਼ਤ’ ਦਾ ਅਰਥ ਕਾਮਲ ਦਰਵੇਸ਼ਾਂ ਦੁਆਰਾ ਪਰਚਾਰੇ ਗਏ ਰੂਹਾਨੀ ਆਦਰਸ਼ ਦੀ ਨਿੱਜੀ ਪ੍ਰਾਪਤੀ ਹੈ। ਇਸ ਨੂੰ ਨਿੱਜੀ ਅਨੁਭਵ ਜਾਂ ਜਾਤੀ-ਮੁਸ਼ਾਹਿਦਾ ਵੀ ਕਿਹਾ ਜਾਂਦਾ ਹੈ।

ਨਿੱਜੀ ਅਭਿਆਸ ਦੁਆਰਾ ਆਪਣੀ ਆਤਮਾ ਨੂੰ ਪਰਮਾਤਮਾ ਵਿਚ ਅਭੇਦ ਕਰਨਾ, ਹਕੀਕਤ ਦੀ ਅਵਸਥਾ ਪ੍ਰਾਪਤ ਕਰਨਾ ਹੈ। ਮਾਰਫ਼ਤ ਦੀ ਅਵਸਥਾ ਵਿਚ ਸਾਧਕ ਨੂੰ ਅੰਦਰ ਕਈ ਰੂਹਾਨੀ ਅਨੁਭਵ ਹੁੰਦੇ ਹਨ ਪਰ ਜਦ ਤਕ ਉਸ ਦਾ ਰੱਬ ਨਾਲ ਵਸਾਲ ਨਹੀਂ ਹੋ ਜਾਂਦਾ, ਉਸ ਦਾ ਅਭਿਆਸ ਜਾਰੀ ਰਹਿੰਦਾ ਹੈ। ਹਰ ਕਾਮਲ ਦਰਵੇਸ਼ ਆਪਣੇ ਪੈਰੋਕਾਰਾਂ ਨੂੰ ਮਾਰਫ਼ਤ ਦੀ ਪੌੜੀ ਦੁਆਰਾ ਹਕੀਕਤ ਦੀ ਮੰਜ਼ਲ ਉੱਤੇ ਪਹੁੰਚਾਉਣ ਦਾ ਜਤਨ ਕਰਦਾ ਹੈ।

ਸ਼ਰੀਅਤਾਂ ਸਭ ਧਰਮਾਂ ਦੀਆਂ ਜੁਦਾ-ਜੁਦਾ ਹਨ ਪਰ ਸਦਾਚਾਰਕ ਅਤੇ ਰੂਹਾਨੀ ਅਧਾਰ ਸਭ ਧਰਮਾਂ ਦਾ ਸਾਂਝਾ ਹੈ। ਸੰਸਾਰ ਦੇ ਸਭ ਧਰਮ ਸੱਚ, ਖਿਆ, ਨਿਮਰਤਾ, ਸੇਵਾ, ਤਿਆਗ, ਅਹਿੰਸਾ ਅਤੇ ਸਦਾਚਾਰ ਦੀ ਨਿਰਮਲਤਾ ਆਦਿ ਉੱਤੇ ਜ਼ੋਰ ਦਿੰਦੇ ਹਨ। ਇਸੇ ਤਰ੍ਹਾਂ ਸੰਸਾਰ ਦੇ ਸਭ ਕਾਮਲ ਦਰਵੇਸ਼ ਰੱਬ ਦੇ ਇਸ਼ਕ ਅਤੇ ਅੰਤਰਮੁਖ ਰੂਹਾਨੀ ਅਭਿਆਸ ਦੁਆਰਾ ਰੂਹ ਨੂੰ ਰੱਬ ਵਿਚ ਅਭੇਦ ਕਰਨ ਦਾ ਸਾਂਝਾ ਸੰਦੇਸ਼ ਦਿੰਦੇ ਹਨ। ਉਹ ਸਮਝਾਉਂਦੇ ਹਨ ਕਿ ਜੀਵ ਦਾ ਅਸਲ ਭਲਾ ਸ਼ਰੀਅਤ ਜਾਂ ਤਰੀਕਤ ਤੱਕ ਅਟਕੇ ਰਹਿਣ ਵਿਚ ਨਹੀਂ, ਨਿੱਜੀ ਅਭਿਆਸ ਦੁਆਰਾ ਰੂਹ ਨੂੰ ਰੱਬ ਵਿਚ ਲੀਨ ਕਰਨ ਵਿਚ ਹੈ।

ਬਾਬਾ ਫ਼ਰੀਦ ਨੇ ਪਰਮਾਰਥੀ ਸਫ਼ਰ ਸ਼ਰੀਅਤ ਤੋਂ ਸ਼ੁਰੂ ਕਰ ਕੇ, ਤਰੀਕਤ, ਮਾਰਫ਼ਤ ਅਤੇ ਹਕੀਕਤ ਦੀਆਂ ਮੰਜ਼ਲਾਂ ਤੈਅ ਕੀਤੀਆਂ। ਆਪ ਕਹਿੰਦੇ ਹਨ, ‘ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੇਲੀ ॥’³⁶ ਭਾਵ ਖ਼ੁਦਾ ਦੀ ਬੰਦਗੀ ਦੁਆਰਾ ਆਪ ਦਾ ਖ਼ੁਦਾ ਨਾਲ ਵਸਾਲ ਹੋ ਗਿਆ। ਆਪ ਉਪਦੇਸ਼ ਕਰਨਾ ਚਾਹੁੰਦੇ ਹਨ ਕਿ ਸ਼ਰੀਅਤ ਤੋਂ ਯਥਾਯੋਗ ਲਾਭ ਉਠਾਉਂਦੇ ਹੋਏ ਅਤੇ ਆਪਣੇ ਅੰਦਰ ਸਦਾਚਾਰਕ ਨਿਰਮਲਤਾ

ਧਾਰਨ ਕਰਦੇ ਹੋਏ ਅਮਲੀ ਰੂਹਾਨੀ ਸਾਧਨਾ ਦੁਆਰਾ ਰੂਹ ਨੂੰ ਖੁਦਾ ਵਿਚ ਜਜ਼ਬ ਕਰਨ ਲਈ ਹੰਭਲਾ ਮਾਰਨਾ ਚਾਹੀਦਾ ਹੈ।

ਬਾਬਾ ਫ਼ਰੀਦ ਦਾ ਜੀਵਨ

ਪੁਸਤਕ ਦੇ ਅਰੰਭ ਵਿਚ ਦਿੱਤੇ ਗਏ ਬਾਬਾ ਫ਼ਰੀਦ ਦੇ ਜੀਵਨ-ਬਿਰਤਾਂਤ ਨੂੰ ਮੁੱਖ ਰੱਖੀਏ ਤਾਂ ਉਪਰੋਕਤ ਸਾਰੇ ਭਾਵਾਂ ਨੂੰ ਬਹੁਤ ਆਸਾਨੀ ਨਾਲ ਅਤੇ ਬਹੁਤ ਸੁੰਦਰ ਢੰਗ ਨਾਲ ਸਮਝ ਸਕਦੇ ਹਾਂ।

ਬਾਬਾ ਫ਼ਰੀਦ ਦੀ ਸਾਰੀ ਜ਼ਿੰਦਗੀ ਇਕ ਲੰਮੀ ਨਮਾਜ਼ ਸੀ। ਆਪ ਦੀ ਰੂਹ ਇਕ ਵਾਰ ਅੱਲਾ ਤਾਅਲਾ ਦੇ ਸਜਦੇ ਵਿਚ ਗਈ ਅਤੇ ਸਦਾ ਲਈ ਇਸ ਸਜਦੇ ਵਿਚ ਲੀਨ ਹੋ ਗਈ।

ਬਾਬਾ ਫ਼ਰੀਦ ਜੀਭਾ ਦੁਆਰਾ ਬੋਲੇ ਜਾਣ ਵਾਲੇ ਸਿਫ਼ਾਤੀ ਕਲਮੇ ਤੋਂ ਸ਼ੁਰੂ ਹੋ ਕੇ ਇਸਮੇ-ਆਜ਼ਮ (ਅਨਹਦ-ਸ਼ਬਦ) ਦੇ ਸਦਾ ਜਾਰੀ ਰਹਿਣ ਵਾਲੇ ਜਾਤੀ ਕਲਮੇ ਨਾਲ ਜਾ ਚੁੱਕੇ।

ਬਾਬਾ ਫ਼ਰੀਦ ਦਾ ਸਾਰਾ ਜੀਵਨ ਹੀ ਇਕ ਲੰਮਾ ਰੋਜ਼ਾ ਸੀ। ਇਸ ਦਾ ਅਰੰਭ ਰੋਜ਼ਾ-ਏ-ਸ਼ਿਕਮ ਭਾਵ ਪੇਟ ਦਾ ਵਰਤ ਸੀ ਅਤੇ ਇਸ ਦੀ ਇਤਹਾ ਰੋਜ਼ਾ-ਏ-ਨਫ਼ਸ ਭਾਵ ਮਨ ਦਾ ਵਰਤ ਸੀ। ਆਪ ਨੇ ਕਦੇ ਖਾਣ ਲਈ ਨਾ ਖਾਧਾ, ਸਿਰਫ਼ ਇਬਾਦਤ ਲਈ ਰੁੱਖਾ-ਮਿੱਸਾ ਖਾ ਕੇ ਕਨਾਇਤ (ਸਬਰ) ਕੀਤੀ ਅਤੇ ਜੀਵਨ-ਭਰ ਨਫ਼ਸ ਦੇ ਕੁੱਤੇ ਅੱਗੇ ਵਿਸ਼ਿਆਂ ਦੀ ਇਕ ਬੁਰਕੀ ਵੀ ਨਾ ਸੁੱਟੀ।

ਬਾਬਾ ਫ਼ਰੀਦ ਜ਼ਕਾਤ (ਦਾਨ) ਦੀ ਮੂਰਤ ਸੀ। ਇਸ ਦਰਵੇਸ਼ ਨੇ ਆਪਣਾ ਸਭ ਕੁਝ ਅਤੇ ਆਪਣਾ ਆਪਾ ਖੁਦਾ ਅਤੇ ਉਸ ਦੀ ਮਖ਼ਲੂਕ ਦੀ ਭੇਟ ਚੜ੍ਹਾ ਦਿੱਤਾ।

ਬਾਬਾ ਫ਼ਰੀਦ ਬਾਹਰੋਂ ਹੱਜ ਉੱਤੇ ਨਾ ਜਾ ਸਕੇ ਪਰ ਆਪ ਦਾ ਹਰ ਸੁਆਸ ਰੱਬ ਦੀ ਹਜ਼ੂਰੀ ਦੇ ਹੱਜ ਵਿਚ ਗੁਜ਼ਰਦਾ ਸੀ।

ਬਾਬਾ ਫ਼ਰੀਦ ਦੀ ਕੁਰਾਨ ਸ਼ਰੀਫ਼ ਪ੍ਰਤੀ ਸ਼ਰਧਾ ਰੂਹੀ ਸੀ, ਰਸਮੀ ਨਹੀਂ। ਆਪ ਆਪਣੀ ਹਰ ਗੱਲ ਇਸ ਇਲਾਹੀ-ਕਿਤਾਬ ਦੀਆਂ ਆਇਤਾਂ ਦੀ ਮਦਦ ਨਾਲ ਸਮਝਾਉਂਦੇ ਸਨ ਪਰ ਨਾਲ ਹੀ ਕਾਮਲ ਸੂਫ਼ੀ ਦਰਵੇਸ਼ਾਂ ਦੇ ਜੀਵਨ ਅਤੇ ਕਲਾਮ ਨੂੰ ਵੀ ਆਪਣੇ ਉਪਦੇਸ਼ ਦਾ ਪੂਰਕ ਬਣਾਉਂਦੇ ਸਨ।

ਬਾਬਾ ਫ਼ਰੀਦ ਹਜ਼ਰਤ ਮੁਹੰਮਦ ਸਾਹਿਬ ਦੇ ਜੀਵਨ ਨੂੰ ਨਮੂਨੇ ਦਾ ਜੀਵਨ ਸਵੀਕਾਰ ਕਰਦੇ ਹੋਏ, ਗੱਲ-ਗੱਲ ਤੇ ਉਨ੍ਹਾਂ ਦੀ ਉੱਚੀ-ਸੁੱਚੀ ਰਹਿਣੀ ਦੀਆਂ ਉਦਾਹਰਣਾਂ ਦਿੰਦੇ ਸਨ। ਇਸ ਦੇ ਨਾਲ ਹੀ ਆਪ ਨੇ ਆਪਣੇ ਮੁਰਸ਼ਦ ਦੀ ਅਮਲੀ ਰੂਹਾਨੀ ਅਗਵਾਈ ਵਿਚ ਨਿੱਜੀ ਰੂਹਾਨੀ ਅਭਿਆਸ ਦੁਆਰਾ ਖੁਦ ਵੀ ਪੂਰਨਤਾ

ਦੀ ਪ੍ਰਾਪਤੀ ਲਈ ਸਫਲ ਹੰਡਲਾ ਮਾਰਿਆ ਅਤੇ ਚੋਲਾ ਤਿਆਗਣ ਤੋਂ ਪਹਿਲੋਂ ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ ਨੂੰ ਆਪਣਾ ਉਤਰਾਧਿਕਾਰੀ ਬਾਪਿਆ ਕਿਉਂਕਿ ਆਪ ਆਪਣੇ ਵਕਤ ਦੇ ਕਾਮਲ ਮੁਰਸ਼ਦ ਦੀ ਅਮਲੀ ਅਗਵਾਈ ਨੂੰ ਨਿਜ਼ਾਤ ਦਾ ਅਸਲ ਸਾਧਨ ਮੰਨਦੇ ਸਨ।

ਬਾਬਾ ਫਰੀਦ ਦਾ ਜਹਾਦ (ਧਰਮ-ਯੁੱਧ) ਵੀ ਨਿਰਾਲਾ ਸੀ। ਇਹ ਜਹਾਦ ਜਾਂ ਧਰਮ-ਯੁੱਧ ਬਾਹਰਲੇ ਕਾਫ਼ਰਾਂ ਵਿਰੁੱਧ ਨਹੀਂ, ਅੰਦਰ ਬੈਠੇ ਨਫ਼ਸ ਰੂਪੀ ਕਾਫ਼ਰ ਦੇ ਵਿਰੁੱਧ ਸੀ। ਬਾਬਾ ਸਾਹਿਬ ਦੀ ਨਜ਼ਰ ਬਾਹਰਲੀ ਫ਼ਾਨੀ ਹਕੂਮਤ ਉੱਤੇ ਨਹੀਂ, ਅੰਦਰਲੀ ਲਾਫ਼ਾਨੀ ਸਲਤਨਤ ਉੱਤੇ ਸੀ। ਕੁਰਾਨ ਸ਼ਰੀਫ਼ ਵਿਚ ਆਉਂਦਾ ਹੈ ਕਿ ਓ ਮੋਮਨੋ ਜਦ ਤੁਹਾਡਾ ਦੁਸ਼ਮਣਾਂ ਦੇ ਟੋਲੇ ਨਾਲ ਸਾਹਮਣਾ ਹੋ ਜਾਵੇ ਤਾਂ ਪੈਰ ਪੱਕੇ ਰੱਖੋ ਅਤੇ ਬਾਰ-ਬਾਰ ਰੱਬ ਨੂੰ ਯਾਦ ਕਰੋ ਤਾਂ ਜੋ ਤੁਹਾਨੂੰ ਜਿੱਤ ਹਾਸਲ ਹੋ ਜਾਵੇ।^{੧੭} ਸੂਫ਼ੀ ਦਰਵੇਸ਼ ਇਸਦੇ ਇਹ ਅਰਥ ਕਰਦੇ ਹਨ ਕਿ ਜਦ ਤੁਹਾਡੇ ਉੱਤੇ ਨਫ਼ਸ (ਅਨ-ਨਫ਼ਸ-ਅਲ-ਅਮਾਰਾਹ) ਦਾ ਹੱਲਾ ਹੋ ਜਾਵੇ ਅਰਥਾਤ ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ, ਰੂਪੀ ਦੁਸ਼ਮਣ ਰੂਹ ਨੂੰ ਘੇਰ ਲੈਣ ਤਾਂ ਤੁਸੀਂ ਰੱਬ ਦੇ ਨਾਂ ਦੇ ਜ਼ਿਕਰ ਦੇ ਸਹਾਰੇ ਇਨ੍ਹਾਂ ਉੱਤੇ ਜਿੱਤ ਹਾਸਲ ਕਰੋ। ਇਸ ਨੂੰ ਹੀ ਅਲ-ਜਹਾਦ-ਅਲ ਅਸਗਰ (ਛੋਟੇ ਜਹਾਦ) ਤੋਂ ਅਲ-ਜਹਾਦ-ਅਲ-ਅਕਬਰ (ਵੱਡੇ ਜਹਾਦ) ਵੱਲ ਰੁਖ਼ ਕਰਨ ਦਾ ਨਾਂ ਦਿੱਤਾ ਗਿਆ ਹੈ। ਸੂਫ਼ੀ ਦਰਵੇਸ਼ ਸ਼ੇਖ਼ ਸ਼ਰਫ਼ੁੱਦੀਨ ਅਨੁਸਾਰ ਹਰ ਕਿਸਮ ਦੀ ਬੁਰਾਈ ਦੀ ਜੜ੍ਹ ਨਫ਼ਸ (ਮਨ) ਹੈ। ਗ਼ੈਰ-ਮੁਸਲਿਮ ਲੋਕਾਂ ਜਾਂ ਕਾਫ਼ਰਾਂ ਨਾਲ ਕੀਤੀ ਜੇਗ ਸੱਚਾ ਜਹਾਦ ਨਹੀਂ, ਨਫ਼ਸ-ਏ-ਕਾਫ਼ਰ ਵਿਰੁੱਧ ਲੜੀ ਜੇਗ ਹੀ ਸੱਚਾ ਜਹਾਦ ਹੈ।^{੧੮}

ਹਦੀਸ ਵਿਚ ਆਉਂਦਾ ਹੈ ਕਿ ਮੈਂ ਚਾਹੁੰਦਾ ਹਾਂ ਕਿ ਤੇਰਾ ਜ਼ਿਕਰ ਕਰਦਾ ਹੀ ਜੀਵਾਂ ਅਤੇ ਤੇਰਾ ਜ਼ਿਕਰ ਕਰਦਾ ਹੀ ਮਰ ਜਾਵਾਂ। ਹਜ਼ਰਤ ਮੁਹੰਮਦ ਦੇ ਸਾਥੀਆਂ ਨੇ ਪੁੱਛਿਆ, “ਕੀ ਕਾਫ਼ਰਾਂ ਦੇ ਵਿਰੁੱਧ ਲੜਨਾ ਇਹੋ ਦਰਜਾ ਨਹੀਂ ਰੱਖਦਾ?” ਆਪ ਨੇ ਉੱਤਰ ਦਿੱਤਾ, “ਨਹੀਂ, ਭਾਵੇਂ ਤੁਸੀਂ ਉਸ ਵਕਤ ਤਕ ਲੜਦੇ ਰਹੋ ਜਦ ਤੁਹਾਡੀ ਤਲਵਾਰ ਟੋਟੇ-ਟੋਟੇ ਹੋ ਜਾਵੇ।”^{੧੯} ਆਪ ਰੱਬ ਦੀ ਬੰਦਗੀ ਦੁਆਰਾ ਨਫ਼ਸ ਉੱਤੇ ਜਿੱਤ ਪ੍ਰਾਪਤ ਕਰਨ ਨੂੰ ਹੀ ਸਭ ਤੋਂ ਉੱਚਾ ਜਹਾਦ ਤਸੱਵੁਰ ਕਰਦੇ ਸਨ।

* “The greatest heretic of all, believed the Shaikh, and the real source of all evil was nafs. It was not jihad, argues the Shaikh, against non-muslims which was the real war, but that against the nafs-i-Kafir (the heretical nafs) of one's own lowself.”^{੨੦}

ਬਾਬਾ ਫਰੀਦ ਨੇ ਆਪਣੇ ਪ੍ਰਚਾਰ ਅਤੇ ਆਪਣੇ ਕਲਾਮ ਵਿਚ ਪ੍ਰਗਟ ਕੀਤੇ ਗਏ ਵਿਚਾਰਾਂ ਦੁਆਰਾ ਜੀਵ ਦੀ ਬਿਰਤੀ ਵਿਚ ਇਨਕਲਾਬ ਲਿਆਉਣ ਦਾ ਮਹਾਨ ਕਾਰਜ ਕੀਤਾ। ਆਪ ਦੇ ਕਲਾਮ ਵਿਚ ਸਭ ਤੋਂ ਵੱਧ ਜ਼ੋਰ ਰੱਬ ਦੇ ਇਸ਼ਕ ਉੱਤੇ ਦਿੱਤਾ ਗਿਆ ਹੈ ਜਿਵੇਂ:

1. ਜੋਬਨ ਜਾਂਦੇ ਨਾ ਡਰਾਂ ਜੇ ਸਹ ਪ੍ਰੀਤਿ ਨ ਜਾਇ ॥
ਫਰੀਦਾ ਕਿਤੀ ਜੋਬਨ ਪ੍ਰੀਤਿ ਬਿਨੁ ਸੁਕਿ ਗਏ ਕੁਮਲਾਇ ॥⁴⁰
2. ਅਜੁ ਨ ਸੁਤੀ ਕੰਤ ਸਿਉ ਅੰਗੁ ਮੁੜੇ ਮੁੜਿ ਜਾਇ ॥
ਜਾਇ ਪੁਛਹੁ ਭੋਹਾਗਣੀ ਤੁਮ ਕਿਉ ਰੈਣਿ ਵਿਹਾਇ ॥⁴¹
3. ਦਿਲਹੁ ਮੁਹਬਤਿ ਜਿਨ੍ ਸੋਈ ਸਚਿਆ ॥
ਜਿਨ੍ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਂਢੇ ਕਚਿਆ ॥⁴²
4. ਬੋਲੈ ਸੇਖ ਫਰੀਦੁ ਪਿਆਰੇ ਅਲਹ ਲਗੇ ॥⁴³

ਅਜਿਹੇ ਹੋਰ ਅਨੇਕ ਪ੍ਰਸੰਗ ਜਿਨ੍ਹਾਂ ਦਾ ਪਹਿਲੇ ਅਤੇ ਦੂਜੇ ਅਧਿਆਇ ਵਿਚ ਹਵਾਲਾ ਦੇ ਆਏ ਹਾਂ, ਜੀਵ ਨੂੰ ਸੰਸਾਰਕ ਬਿਰਤੀ ਤਿਆਗ ਕੇ ਪਰਮਾਰਥੀ ਬਿਰਤੀ ਧਾਰਨ ਕਰਦੇ ਹੋਏ ਮਨ ਨੂੰ ਸੰਸਾਰਕ ਸ਼ਕਲਾਂ-ਪਦਾਰਥਾਂ ਦੇ ਮੋਹ ਦੀ ਥਾਂ, ਰੱਬ ਦੇ ਪ੍ਰੇਮ ਵੱਲ ਮੋੜਨ ਦਾ ਉਪਦੇਸ਼ ਦਿੰਦੇ ਹਨ।

ਬਾਬਾ ਫਰੀਦ ਨੇ ਜਗਿਆਸੂਆਂ ਨੂੰ ਪਹਿਲੀ ਗੱਲ ਇਹ ਸਮਝਾਈ ਹੈ ਕਿ ਉਸ ਪ੍ਰੀਤਮ ਦੀ ਤਲਾਸ਼ ਆਪਣੇ ਅੰਦਰੋਂ ਕਰੋ, ਉਸ ਦੀ ਖੋਜ ਵਿਚ ਬਾਹਰ ਨਾ ਭਟਕੋ। ਆਪ ਨੇ ਦੂਜੀ ਨਸੀਹਤ ਇਹ ਕੀਤੀ ਹੈ ਕਿ ਰੱਬ ਦੀ ਪ੍ਰਾਪਤੀ ਦਾ ਸਬੰਧ ਬਾਹਰਮੁਖੀ ਭੇਖਾਂ ਨਾਲ ਨਹੀਂ, ਮਨੋਬਿਰਤੀ ਬਦਲਣ ਅਤੇ ਮਨ ਵਿਚ ਉਸ ਦਾ ਸੱਚਾ ਇਸ਼ਕ ਪੈਦਾ ਕਰਨ ਨਾਲ ਹੈ। ਇਨ੍ਹਾਂ ਨਸੀਹਤਾਂ ਉੱਤੇ ਅਮਲ ਕਰੀਏ ਤਾਂ ਆਪਣੇ ਅੰਦਰੋਂ ਹੀ ਉਸ ਪਿਆਰੇ ਦਾ ਦੀਦਾਰ ਕਰਨ ਵਿਚ ਕਾਮਯਾਬ ਹੋ ਜਾਵਾਂਗੇ।

7. 'ਦਰ ਦਰਵੇਸੀ ਗਾਖੜੀ'

ਫਰੀਦਾ ਦਰਵੇਸੀ ਗਾਖੜੀ ਚੋਪੜੀ ਪਰੀਤਿ॥

ਇਕਨਿ ਕਿਨੈ ਚਾਲੀਐ ਦਰਵੇਸਾਵੀ ਗੀਤਿ॥

ਪਿਛਲੇ ਅਧਿਆਇ ਵਿਚ ਪੜ੍ਹ ਆਏ ਹਾਂ ਕਿ ਰੱਬ ਨਾਲ ਵਸਾਲ ਕਰਨ ਲਈ ਬਾਬਾ ਫਰੀਦ ਨੇ ਮਨੁੱਖ ਨੂੰ ਦੋ ਨਸੀਹਤਾਂ ਦਿੱਤੀਆਂ ਹਨ — (i) ਬਾਹਰ ਭਟਕਣ ਦੀ ਥਾਂ ਆਪਣੇ ਅੰਦਰੋਂ ਰੱਬ ਦੀ ਤਲਾਸ਼ ਕਰੋ। (ii) ਰੱਬ ਨਾਲ ਮਿਲਾਪ ਲਈ ਆਪਣੀ ਮਨੋਬਿਰਤੀ ਬਦਲੋ ਅਤੇ ਦੁਨੀਆ ਦੇ ਭਗਤ ਬਣਨ ਦੀ ਥਾਂ ਰੱਬ ਦੇ ਭਗਤ ਬਣੋ।

ਆਪਣੀ ਬਿਰਤੀ ਬਦਲਣ ਅਤੇ ਰੱਬ ਦਾ ਭਗਤ ਬਣਨ ਲਈ ਮਨੁੱਖ ਕੀ ਕਰੇ? 'ਫਰੀਦਾ ਦਰਵੇਸੀ ਗਾਖੜੀ'— ਬਾਬਾ ਫਰੀਦ ਸਾਵਧਾਨ ਕਰਦੇ ਹਨ ਕਿ ਰੱਬ ਦੀ ਭਗਤੀ ਜਾਂ ਦਰਵੇਸੀ ਦਾ ਮਾਰਗ ਬਹੁਤ ਕਠਿਨ ਹੈ। ਆਪ ਕਹਿੰਦੇ ਹਨ, 'ਵਾਟ ਹਮਾਰੀ ਖਰੀ ਉਡੀਕੀ ਖੰਨਿਅਹੁ ਤਿਖੀ ਬਹੁਤੁ ਪਿਈਣੀ॥' ਰੱਬ ਦੀ ਭਗਤੀ ਜਾਂ ਫਕੀਰੀ ਦਾ ਰਾਹ ਤਲਵਾਰ ਦੀ ਧਾਰ ਤੋਂ ਤੇਜ਼ ਅਤੇ ਵਾਲ ਤੋਂ ਬਰੀਕ ਹੈ। ਹਜ਼ਰਤ ਸੂਲਤਾਨ ਬਾਹੂ ਕਹਿੰਦੇ ਹਨ, 'ਰਾਹ ਫਕਰ ਦਾ ਮੁਸ਼ਕਲ ਬਾਹੂ ਘਰ ਮਾਂ ਨ ਸੀਰਾ ਰਿਧਾ ਹੂ॥' ਫਕੀਰੀ ਖੀਰ, ਕੜਾਹ ਖਾਣ ਸਮਾਨ ਨਹੀਂ ਹੈ। 'ਚੋਪੜੀ ਪਰੀਤਿ'—ਨਾ ਹੀ ਇਹ ਛਲ-ਕਪਟ ਜਾਂ ਦਿਖਾਵੇ ਦਾ ਮਾਰਗ ਹੈ। 'ਇਕਨਿ ਕਿਨੈ ਚਾਲੀਐ'—ਨਾ ਇਹ ਸੁਖਾਲਾ ਰਾਹ ਹੈ ਅਤੇ ਨਾ ਹੀ ਦੁਚਿੱਤੀ ਅਤੇ ਬੇਦਿਲੀ ਨਾਲ ਇਸ ਮਾਰਗ ਉੱਤੇ ਸਫਲਤਾ ਦੀ ਆਸ ਰੱਖੀ ਜਾ ਸਕਦੀ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਦਰ ਦਰਵੇਸੀ ਗਾਖੜੀ ਚਲਾਂ ਦੁਨੀਆਂ ਭਤਿ॥

ਬੰਨ੍ਹ ਉਠਾਈ ਪੋਟਲੀ ਕਿਥੈ ਵੇਵਾ ਘਤਿ॥

'ਦਰ ਦਰਵੇਸੀ ਗਾਖੜੀ'—ਉਸ ਮਾਲਕ ਦੇ ਦਰ ਦਾ ਦਰਵੇਸ਼ ਬਣਨਾ ਔਖਾ ਹੈ। ਸੰਸਾਰ ਦਾ ਕੋਈ ਕੰਮ ਸੁਖਾਲਾ ਨਹੀਂ। ਕਿਸਾਨ ਨੂੰ ਮਿੱਟੀ ਨਾਲ ਮਿੱਟੀ ਹੋਣਾ ਪੈਂਦਾ ਹੈ ਤਾਂ ਫਸਲ ਘਰ ਆਉਂਦੀ ਹੈ। ਮਾਤਾ ਨੂੰ ਸੰਤਾਨ ਦਾ ਮੂੰਹ ਵੇਖਣ ਲਈ ਲੰਮੀ ਪੀੜਾ ਵਿੱਚੋਂ ਗੁਜ਼ਰਨਾ ਪੈਂਦਾ ਹੈ। ਡਾਕਟਰਾਂ, ਸਾਇੰਸਦਾਨਾਂ ਅਤੇ ਕਲਾਕਾਰਾਂ ਨੂੰ ਜ਼ਬਰਦਸਤ ਸੰਜਮ-ਭਰੀ ਘਾਲਣਾ ਘਾਲਣੀ ਪੈਂਦੀ ਹੈ। ਜਿੰਨੀ ਵੱਡੀ ਪ੍ਰਾਪਤੀ ਦਾ ਆਦਰਸ਼ ਸਾਹਮਣੇ ਰੱਖਦੇ ਹਾਂ, ਉੰਨੀ ਵੱਡੀ ਜੱਦੋ-ਜਹਿਦ ਵਿੱਚੋਂ ਲੰਘਣਾ ਪੈਂਦਾ ਹੈ

ਅਤੇ ਉਨੀ ਵੱਡੀ ਕੁਰਬਾਨੀ ਕਰਨੀ ਪੈਂਦੀ ਹੈ। ਰੱਬ ਨਾਲ ਮਿਲਾਪ ਕਰਨਾ ਸਭ ਤੋਂ ਵੱਡਾ ਅਤੇ ਸਭ ਤੋਂ ਉੱਚਾ ਆਦਰਸ਼ ਹੈ। ਕੁਦਰਤੀ ਤੌਰ ਤੇ ਇਸਦੀ ਪ੍ਰਾਪਤੀ ਵੀ ਸਭ ਤੋਂ ਵੱਧ ਕਠਿਨ ਹੈ। ‘ਚਲਾਂ ਦੁਨੀਆਂ ਭਰਿ’—ਸੱਚੇ ਦਰਵੇਸ਼ ਬਣਨ ਲਈ, ਸੱਚੇ ਦਰਵੇਸ਼ ਵਾਲਾ ਸੰਜਮ ਧਾਰਨਾ ਪੈਂਦਾ ਹੈ। ਜਿਹੜਾ ਵਿਅਕਤੀ ਦੁਨੀਆਦਾਰਾਂ ਵਾਂਗ ਚੱਲਦਾ ਹੈ, ਉਹ ਦਰਵੇਸ਼ ਨਹੀਂ ਬਣ ਸਕਦਾ। ‘ਬੰਨ੍ਹ ਉਠਾਈ ਪੋਟਲੀ’— ਜਿਸ ਨੇ ਸਿਰ ਉੱਤੇ ਸੰਸਾਰਕ ਇੱਛਾਵਾਂ—ਤ੍ਰਿਸ਼ਨਾਵਾਂ ਅਤੇ ਕਰਮਾਂ ਦੀ ਭਾਰੀ ਪੰਡ ਚੁੱਕੀ ਹੋਈ ਹੈ, ਉਹ ਰੂਹਾਨੀਅਤ ਦਾ ਸਫ਼ਰ ਤੈਅ ਕਰਕੇ ਦਰਵੇਸ਼ੀ ਦੀ ਮੰਜ਼ਲ ਉੱਤੇ ਕਿਵੇਂ ਪਹੁੰਚ ਸਕਦਾ ਹੈ—‘ਕਿਥੈ ਵੇਵਾ ਘਤਿ’ ?

ਸੰਸਾਰ ਦਾ ਸਾਰਾ ਪਰਮਾਰਥੀ ਸਾਹਿਤ ਆਦਰਸ਼ਵਾਦੀ ਹੈ। ਇਸ ਵਿਚ ਇਕ ਪਾਸੇ ਵਿਅਕਤੀ ਦੇ ਸਾਹਮਣੇ ਰੱਬ ਅਤੇ ਮੁਕਾਮੇ-ਹੱਕ ਦੀ ਪ੍ਰਾਪਤੀ ਦਾ ਆਦਰਸ਼ ਰੱਖਿਆ ਜਾਂਦਾ ਹੈ ਅਤੇ ਦੂਜੇ ਪਾਸੇ ਉਹਨੂੰ ਦੁਨੀਆਦਾਰਾਂ ਵਾਲੀ ਬਿਰਤੀ ਤਿਆਗ ਕੇ ਰੱਬ ਦੇ ਭਗਤਾਂ ਵਾਲੀ ਬਿਰਤੀ ਧਾਰਨ ਦੀ ਪ੍ਰੇਰਨਾ ਦਿੱਤੀ ਜਾਂਦੀ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਦਿਲੁ ਰਤਾ ਇਸੁ ਦੁਨੀ ਸਿਉ ਦੁਨੀ ਨ ਕਿਤੇ ਕੰਮਿ॥

ਮਿਸਲ ਫਕੀਰਾਂ ਗਾਖੜੀ ਸੁ ਪਾਈਐ ਪੂਰ ਕਰੰਮਿ॥

‘ਦਿਲੁ ਰਤਾ ਇਸੁ ਦੁਨੀ ਸਿਉ ਦੁਨੀ ਨ ਕਿਤੇ ਕੰਮਿ’— ਜਦ ਤਕ ਦਿਲ ਨਿਕੰਮੀ ਦੁਨੀਆ ਦੇ ਲੋਭ-ਮੋਹ ਦੀ ਮੈਲ ਨਾਲ ਗੰਦਾ ਹੈ, ਰੱਬ ਦੇ ਭਗਤ ਬਣਨ ਦਾ ਸੁਪਨਾ ਸਾਕਾਰ ਨਹੀਂ ਹੋ ਸਕਦਾ। ‘ਮਿਸਲ ਫਕੀਰਾਂ ਗਾਖੜੀ’—ਫਕੀਰਾਂ ਵਾਲੀ ਉੱਚੀ-ਸੁੱਚੀ ਅਵਸਥਾ ਪ੍ਰਾਪਤ ਹੋਣਾ ਬਹੁਤ ਮੁਸ਼ਕਲ ਹੈ। ‘ਪਾਈਐ ਪੂਰ ਕਰੰਮਿ’— ਇਹ ਅਵਸਥਾ ਉੱਚੇ ਭਾਗਾਂ ਅਤੇ ਰੱਬ ਦੀ ਰਹਿਮਤ ਨਾਲ ਨਸੀਬ ਹੁੰਦੀ ਹੈ।

ਬਾਬਾ ਫਰੀਦ ਨੇ ਰੱਬ ਦੀ ਪ੍ਰਾਪਤੀ ਦੀ ਮੰਜ਼ਲ ਵੱਲ ਪੈਰ ਵਧਾਉਣ ਵਾਲੇ ਸਾਧਕ ਲਈ ਜੋ ਰਹਿਣੀ ਨਿਰਧਾਰਤ ਕੀਤੀ ਹੈ, ਆਪ ਦਾ ਜੀਵਨ ਉਸ ਰਹਿਣੀ ਦੀ ਜਿਉਂਦੀ-ਜਾਗਦੀ ਤਸਵੀਰ ਸੀ। ਆਪ ਨੇ ਆਪਣੇ ਕਲਾਮ ਵਿਚ ਵੀ ਉਸ ਰਹਿਣੀ ਦੇ ਅਨੇਕ ਪਹਿਲੂਆਂ ਉੱਤੇ ਪ੍ਰਕਾਸ਼ ਪਾਇਆ ਹੈ।

‘ਦਿਲਿ ਅੰਧਿਆਰੀ ਰਾਤਿ’

ਫਰੀਦਾ ਕੰਨਿ ਮੁਸਲਾ ਸੂਫੁ ਗਲਿ ਦਿਲਿ ਕਾਤੀ ਗੁਝੁ ਵਾਤਿ॥

ਬਾਹਰਿ ਦਿਸੈ ਚਾਨਣਾ ਦਿਲਿ ਅੰਧਿਆਰੀ ਰਾਤਿ॥

‘ਫਰੀਦਾ ਕੰਨਿ ਮੁਸਲਾ ਸੂਫੁ ਗਲਿ ਦਿਲਿ ਕਾਤੀ ਗੁਝੁ ਵਾਤਿ’— ਆਪ ਬਾਹਰਲੇ ਦਿਖਾਵੇ ਅਤੇ ਅੰਦਰਲੇ ਗੁਣਾਂ ਦਾ ਫਰਕ ਸਮਝਾਉਂਦੇ ਹੋਏ ਚੇਤਾਵਨੀ ਦਿੰਦੇ ਹਨ ਕਿ ਭਗਤ ਜਾਂ ਸੂਫੀ ਬਣਨ ਲਈ ‘ਮੋਢੇ ਉੱਤੇ ਨਮਾਜ਼ ਪੜ੍ਹਨ ਵਾਲਾ

ਮੁਸੱਲਾ ਰੱਖ ਲੈਣਾ (ਕੰਨਿ ਮੁਸਲਾ) ਅਤੇ ਗਲ ਵਿਚ ਉੱਨ ਦਾ ਚੋਲਾ (ਸੁਭੁ ਗਲਿ) ਪਾ ਲੈਣਾ ਕਾਫ਼ੀ ਨਹੀਂ। ਗੁਰੂ ਨਾਨਕ ਸਾਹਿਬ ਸਾਵਧਾਨ ਕਰਦੇ ਹਨ, 'ਜੋਗੁ ਨ ਭਗਵੀ ਕਪੜੀ ਜੋਗੁ ਨ ਮੈਲੇ ਵੇਸਿ॥ ਨਾਨਕ ਘਰ ਬੈਠਿਆ ਜੋਗੁ ਪਾਈਐ ਸਤਿਗੁਰ ਕੈ ਉਪਦੇਸਿ॥' ਸੱਚੇ ਭਗਤ ਬਣਨ ਲਈ ਖਾਸ ਪਹਿਰਾਵੇ ਦੀ ਨਹੀਂ, ਸਤਿਗੁਰੂ ਦੇ ਉਪਦੇਸ਼ ਅਨੁਸਾਰ ਮਨ ਦੀ ਅਵਸਥਾ ਬਦਲਣ ਦੀ ਲੋੜ ਹੈ। ਬਾਬਾ ਫਰੀਦ ਕਹਿੰਦੇ ਹਨ, 'ਦਿਲਿ ਕਾਤੀ ਗੁੜੁ ਵਾਤਿ' ਅਤੇ 'ਬਾਹਰਿ ਦਿਸੈ ਚਾਨਣਾ ਦਿਲਿ ਅੰਧਿਆਰੀ ਗਤਿ'— ਜੇ ਬਾਹਰੋਂ ਗਿਆਨ, ਭਗਤੀ, ਨੇਕੀ, ਸੱਚਾਈ, ਸੁੱਚਮ, ਦਇਆ ਆਦਿ ਦਾ ਦਿਖਾਵਾ ਕਰਦੇ ਹਾਂ, ਪਰ ਅੰਦਰ ਖੁਦਗਰਜ਼ੀ, ਲੋਭ, ਮੋਹ ਅਤੇ ਹੰਕਾਰ ਆਦਿ ਨਾਲ ਭਰਿਆ ਹੋਇਆ ਹੈ ਤਾਂ ਅਸੀਂ ਭੇਖ ਤਾਂ ਦਰਵੇਸ਼ਾਂ ਵਾਲਾ ਧਾਰਿਆ ਹੋਇਆ ਹੈ ਪਰ ਅੰਦਰੋਂ ਨਿਪਟ ਦੁਨੀਆਦਾਰ ਹਾਂ। ਦਰਵੇਸ਼ ਦੇ ਮਨ, ਬਚਨ ਅਤੇ ਕਰਮ ਵਿਚ ਪੂਰੀ ਸਮਾਨਤਾ ਹੋਣੀ ਚਾਹੀਦੀ ਹੈ। ਜਦ ਤਕ ਮਨ ਬਚਨ ਅਤੇ ਕਰਮ ਵਿਚ ਪੂਰਨ ਨਿਰਮਲਤਾ ਨਹੀਂ ਪ੍ਰਾਪਤ ਹੁੰਦੀ, ਸੱਚੀ ਦਰਵੇਸ਼ੀ ਦਾ ਸੁਪਨਾ ਸਾਕਾਰ ਨਹੀਂ ਹੋ ਸਕਦਾ।

ਫਰੀਦਾ ਕਾਲੇ ਮੈਡੇ ਕਪੜੇ ਕਾਲਾ ਮੈਡਾ ਵੇਸੁ॥

ਗੁਨਹੀ ਭਰਿਆ ਮੈ ਫਿਰਾ ਲੋਕੁ ਕਹੈ ਦਰਵੇਸੁ॥

‘ਗੁਨਹੀ ਭਰਿਆ ਮੈ ਫਿਰਾ ਲੋਕੁ ਕਹੈ ਦਰਵੇਸੁ’—ਸੱਚੇ ਸਾਧਕ ਦੀ ਨਜ਼ਰ ਬਾਹਰਲੇ ਪਹਿਰਾਵੇ ਉੱਤੇ ਨਹੀਂ, ਆਪਣੇ ਅੰਦਰਲੇ ਆਪੇ ਉੱਤੇ ਹੁੰਦੀ ਹੈ। ਉਹਦਾ ਧਿਆਨ ਆਪਣੇ ਐਸ਼ਾਂ-ਪਾਪਾਂ ਨੂੰ ਦੂਰ ਕਰਨ ਉੱਤੇ ਹੁੰਦਾ ਹੈ। ਮਨ ਦੀ ਮਲੀਨਤਾ ਅਤੇ ਦਰਵੇਸ਼ੀ ਦਾ ਰਾਤ ਅਤੇ ਦਿਨ ਵਾਲਾ ਸੰਬੰਧ ਹੈ। ਜਿਸ ਤਰ੍ਹਾਂ ਲਲਾਰੀ ਗੰਦੇ ਕੱਪੜੇ ਨੂੰ ਨਹੀਂ ਰੰਗ ਸਕਦਾ, ਉਸੇ ਤਰ੍ਹਾਂ ਰੱਬ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗੇ ਜਾਣ ਲਈ, ਮਨ ਦਾ ਕੱਪੜਾ ਨੀਚ ਬਿਰਤੀਆਂ ਅਤੇ ਪਾਪਾਂ ਦੀ ਮੈਲ ਤੋਂ ਸਾਫ਼ ਹੋਣਾ ਚਾਹੀਦਾ ਹੈ।

ਬਾਬਾ ਫਰੀਦ ਸੱਚੇ ਭਗਤ ਜਾਂ ਦਰਵੇਸ਼ ਨੂੰ ਹੋਰ ਬਹੁਤ ਸਾਰੇ ਗੁਣ ਧਾਰਨ ਕਰਨ ਦਾ ਵੀ ਉਪਦੇਸ਼ ਦਿੰਦੇ ਹਨ।

‘ਬੀਉ ਪਵਾਹੀ ਦਭੁ’

ਫਰੀਦਾ ਬੀਉ ਪਵਾਹੀ ਦਭੁ॥ ਜੇ ਸਾਈ ਲੋੜਹਿ ਸਭੁ॥

ਇਕੁ ਛਿਜਹਿ ਬਿਆ ਲਤਾੜੀਅਹਿ॥ ਤਾਂ ਸਾਈ ਦੈ ਦਰਿ ਵਾੜੀਅਹਿ॥

ਬਾਬਾ ਫਰੀਦ ਖੁਦ ਨਿਮਰਤਾ ਅਤੇ ਸਹਿਣਸ਼ੀਲਤਾ ਦੀ ਮੂਰਤ ਸਨ। ਆਪ ਕਹਿੰਦੇ ਹਨ ਕਿ ਜੇ ਤੈਨੂੰ ਸਾਈਂ ਦੀ ਤਲਾਸ਼ ਹੈ ਅਤੇ ਤੂੰ ਸੱਚਾ ਦਰਵੇਸ਼ ਜਾਂ ਭਗਤ ਬਣਨਾ ਚਾਹੁੰਦਾ ਹੈਂ ਤਾਂ ਤੂੰ ਪੈਰਾਂ ਦੀ ਘਾਹ ਬਣ ਜਾ। ਲੋਕ ਇਸ ਘਾਹ ਨੂੰ ਕੱਟਦੇ,

ਕੁੱਟਦੇ ਅਤੇ ਪੈਰਾਂ ਹੇਠ ਲਤਾੜਦੇ ਹਨ ਪਰ ਘਾਹ ਅੱਗੋਂ ਚੁੰ ਵੀ ਨਹੀਂ ਕਰਦਾ। ਜਦ ਤੂੰ ਵੀ ਉਸ ਘਾਹ ਵਰਗਾ ਸੁਭਾਅ ਬਣਾ ਲਵੇਂਗਾ ਤਾਂ ਇਕ ਦਿਨ ਉਸ ਪਿਆਰੇ ਦੇ ਦਰਬਾਰ ਵਿਚ ਪਰਵਾਨ ਹੋ ਜਾਵੇਂਗਾ।

ਫਰੀਦਾ ਖਾਕੂ ਨ ਨਿੰਦੀਐ ਖਾਕੂ ਜੇਡੁ ਨ ਕੋਇ॥

ਜੀਵਦਿਆ ਪੈਰਾ ਤਲੈ ਮੁਇਆ ਉਪਰਿ ਹੋਇ॥¹⁰

ਸੱਚਾ ਸਾਧਕ ਨਿਮਰਤਾ ਦੀ ਮੂਰਤ ਹੁੰਦਾ ਹੈ। ਉਹ ਦੂਸਰਿਆਂ ਦੇ ਔਗੁਣ ਨਹੀਂ ਦੇਖਦਾ। ਉਹ ਪਰਮਾਤਮਾ ਦੁਆਰਾ ਸਿਰਜੇ ਸਭ ਜੀਵਾਂ ਨੂੰ ਆਪਣੇ ਤੋਂ ਵੱਡਾ ਸਮਝਦਾ ਹੈ ਅਤੇ ਕਦੇ ਕਿਸੇ ਦੀ ਨਿੰਦਿਆ ਨਹੀਂ ਕਰਦਾ। ਉਹਨੂੰ ਖਾਕੂ ਵਿਚ ਵੀ ਗੁਣ ਨਜ਼ਰ ਆਉਂਦੇ ਹਨ ਜੋ ਜੀਵੇ ਮਨੁੱਖ ਦੇ ਪੈਰਾਂ ਦਾ ਆਸਰਾ ਬਣਦੀ ਹੈ ਅਤੇ ਕਬਰ ਵਿਚ ਦੱਬੇ ਮੁਰਦੇ ਦੇ ਪਰਦੇ ਕੱਜਦੀ ਹੈ। ਕਬੀਰ ਸਾਹਿਬ ਕਹਿੰਦੇ ਹਨ, ‘ਕਬੀਰਾ ਹਮ ਤਜ ਸਭ ਭਲੇ ਹਮ ਸਾ ਬੁਰਾ ਨ ਕੋਏ। ਜਿਨ ਐਸਾ ਕਰ ਬੁਝਿਆ ਮੀਤ ਹਮਾਰਾ ਸੋਏ॥’¹¹ ਸੱਚੇ ਦਰਵੇਸ਼ ਨੂੰ ਕੋਈ ਵੀ ਬੁਰਾ ਜਾਂ ਛੋਟਾ ਨਹੀਂ ਦਿਖਾਈ ਦਿੰਦਾ।

‘ਫਰੀਦਾ ਬੁਰੇ ਦਾ ਭਲਾ ਕਰ’

ਫਰੀਦਾ ਬੁਰੇ ਦਾ ਭਲਾ ਕਰਿ ਗੁਸਾ ਮਨਿ ਨ ਹਢਾਇ॥

ਦੇਹੀ ਰੋਗੁ ਨ ਲਗਈ ਪਲੈ ਸਭੁ ਕਿਛੁ ਪਾਇ॥¹²

ਸੰਸਾਰ ਵਿਚ ‘ਜੈਸੇ ਕੋ ਤੈਸਾ’, ‘ਇੱਟ ਚੁਕਦੇ ਨੂੰ ਪੱਥਰ ਮਾਰੋ’ (tit for tat) ਦਾ ਰਿਵਾਜ ਹੈ। ਲੋਕ ਤਾਂ ਭਲੇ ਦਾ ਵੀ ਬੁਰਾ ਕਰਨ ਤਕ ਜਾਂਦੇ ਹਨ। ਬਾਬਾ ਫਰੀਦ ਸਾਧਕ ਦੀ ਦ੍ਰਿਸ਼ਟੀ ਨੂੰ ਬਦਲਣਾ ਚਾਹੁੰਦੇ ਹਨ। ਉਹ ਕਹਿੰਦੇ ਹਨ ਕਿ ਉਸ ਨੂੰ ਨੇਕ ਅਤੇ ਬਦ ਹਰ ਇਨਸਾਨ ਦੇ ਅੰਦਰ ਕੁੱਲ-ਮਾਲਕ ਦਾ ਜਲਵਾ ਨਜ਼ਰ ਆਉਣਾ ਚਾਹੀਦਾ ਹੈ। ਇਕ ਮਾਲਕ ਤੋਂ ਬਿਨਾਂ ਕੁਝ ਹੋਰ ਦੇਖਣਾ, ਸਭ ਤੋਂ ਵੱਡਾ ਕੁਝਰ ਹੈ। ਕਰਾਨ ਸ਼ਰੀਫ ਦੇ ਪਹਿਲੇ ਪੰਨੇ ਉੱਤੇ ਹੀ ਉਸ ਕੁੱਲ-ਮਾਲਕ ਨੂੰ ਰੱਬਲ-ਆਲਮੀਨ ਕਿਹਾ ਗਿਆ ਹੈ ਕਿ ਉਹ ਰੱਬ ਜਿਹੜਾ ਸਾਰੀ ਕਾਇਨਾਤ ਦਾ ਹੈ। ਉਹ ਸਿਰਫ਼ ਹਿੰਦੂਆਂ, ਮੁਸਲਮਾਨਾਂ ਅਤੇ ਇਨਸਾਨਾਂ ਦਾ ਹੀ ਨਹੀਂ, ਪਸ਼ੂਆਂ, ਪੰਛੀਆਂ ਅਤੇ ਬੇਲ-ਬੂਟਿਆਂ ਦਾ ਵੀ ਕਾਦਰ ਅਤੇ ਪ੍ਰਤਿਪਾਲਕ ਹੈ। ਕਾਇਨਾਤ ਦੀ ਕੋਈ ਚੀਜ਼ ਉਹਦੇ ਨੂਰ ਤੋਂ ਖਾਲੀ ਨਹੀਂ। ਜਦ ਸਾਧਕ ਸਾਰੀ ਕਾਇਨਾਤ ਨੂੰ ਕੁੱਲ-ਮਾਲਕ ਦਾ ਰੂਪ ਸਮਝ ਕੇ ਉਸਦਾ ਪ੍ਰੇਮੀ, ਸੇਵਕ ਅਤੇ ਹਮਦਰਦ ਬਣ ਜਾਂਦਾ ਹੈ ਤਾਂ ਉਹ ਬੁਦ-ਬ-ਬੁਦ ਹਿੰਸਾ, ਈਰਖਾ, ਨਫ਼ਰਤ, ਦੁਸ਼ਮਣੀ, ਬਦਲੇ ਦੀ ਭਾਵਨਾ ਆਦਿ ਅਨੇਕ ਨੀਚ ਮਨੋਬਿਰਤੀਆਂ ਤੋਂ ਪਾਕ-ਸਾਫ਼ ਹੋ ਜਾਂਦਾ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਜੋ ਤੈ ਮਾਰਨਿ ਮੁਕੀਆਂ ਤਿਨ੍ਹਾ ਨ ਮਾਰੇ ਘੁਮਿ॥

ਆਪਨਝੈ ਘਰਿ ਜਾਈਐ ਪੈਰ ਤਿਨ੍ਹਾ ਦੇ ਚੁਮਿ॥¹³

ਸੱਚਾ ਪਰਮਾਰਥੀ ਬਦਲੇ ਦੀ ਭਾਵਨਾ ਤੋਂ ਮੁਕਤ ਹੁੰਦਾ ਹੈ। ਚੰਗੇ ਨਾਲ ਤਾਂ ਹਰ ਕੋਈ ਚੰਗਾ ਵਰਤ ਸਕਦਾ ਹੈ ਪਰ ਸੱਚਾ ਭਗਤ ਨਿੰਦਿਆ, ਚੁਗਲੀ, ਈਰਖਾ ਅਤੇ ਦੁਸ਼ਮਣੀ ਕਰਨ ਵਾਲਿਆਂ ਨਾਲ ਵੀ ਪ੍ਰੇਮ ਅਤੇ ਸਤਿਕਾਰ ਨਾਲ ਪੇਸ਼ ਆਉਂਦਾ ਹੈ। ਤੁਲਸੀਦਾਸ ਭਗਵਾਨ ਸ਼ਿਵ ਅਤੇ ਪਾਰਵਤੀ ਦੇ ਆਪਸੀ ਸੰਵਾਦ ਦੇ ਹਵਾਲੇ ਰਾਹੀਂ ਸਮਝਾਉਂਦੇ ਹਨ, 'ਉਮਾ ਸੰਤ ਕੀ ਇਹੈ ਬੜਾਈ। ਮੰਦ ਕਰਤ ਜੋ ਕਰਈ ਭਲਾਈ।'¹⁴ ਮਹਾਤਮਾ ਬੁੱਧ, ਹਜ਼ਰਤ ਈਸਾ, ਕਬੀਰ ਸਾਹਿਬ, ਗੁਰੂ ਨਾਨਕ ਸਾਹਿਬ ਆਦਿ ਸਾਰੇ ਸੰਤਾਂ-ਮਹਾਤਮਾਵਾਂ ਨੇ ਬਦਲੇ ਦੀ ਭਾਵਨਾ ਤੋਂ ਮੁਕਤ ਹੋਣ ਅਤੇ ਦੁਸ਼ਮਣਾਂ ਨਾਲ ਵੀ ਦੋਸਤੀ ਦਾ ਵਰਤਾਰਾ ਕਰਨ ਦਾ ਉਪਦੇਸ਼ ਦਿੱਤਾ ਹੈ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, 'ਬ੍ਰਹਮ ਗਿਆਨੀ ਕੈ ਮਿਤ੍ਰ ਸਤ੍ਰੁ ਸਮਾਨਿ ॥ ਬ੍ਰਹਮ ਗਿਆਨੀ ਕੈ ਨਾਹੀ ਅਭਿਮਾਨ ॥'¹⁵

‘ਰੁਖਾਂ ਦੀ ਜੀਰਾਂਦਿ’

ਫਰੀਦਾ ਸਾਹਿਬ ਦੀ ਕਹਿ ਚਾਕਰੀ ਦਿਲ ਦੀ ਲਾਹਿ ਭਰਾਂਦਿ ॥

ਦਰਵੇਸ਼ਾਂ ਨੇ ਲੋੜੀਐ ਰੁਖਾਂ ਦੀ ਜੀਰਾਂਦਿ ॥¹⁶

ਕੁੱਲ-ਮਾਲਕ ਦੀ ਭਗਤੀ (ਸਾਹਿਬ ਦੀ ਚਾਕਰੀ) ਕਰਨ ਵਾਲੇ ਸਾਧਕਾਂ ਵਿਚ ਰੁੱਖਾਂ ਵਰਗੀ ਸਹਿਣਸ਼ੀਲਤਾ (ਜੀਰਾਂਦਿ) ਹੁੰਦੀ ਹੈ। ਜਿਵੇਂ ਉਹ ਗਰਮੀ, ਸਰਦੀ, ਹਨੇਰੀ, ਬਾਰਸ਼, ਧੁੱਪ, ਗੜੇਮਾਰ ਆਦਿ ਸਭ ਨੂੰ ਚੁੱਪ-ਚਾਪ ਬਰਦਾਸ਼ਤ ਕਰਦਾ ਹੈ, ਉਸੇ ਤਰ੍ਹਾਂ ਸੱਚਾ ਦਰਵੇਸ਼ ਰੱਬ ਦੀ ਰਜ਼ਾ ਦੀ ਮੂਰਤ ਹੁੰਦਾ ਹੈ। ਰੁੱਖ ਦੀਆਂ ਟਹਿਣੀਆਂ ਨੂੰ ਕੱਟ ਕੇ ਦਾਤਣਾਂ ਬਣਾ ਲਵੇ ਜਾਂ ਉਹਨੂੰ ਕੱਟ ਕੇ ਅੱਗ ਵਿਚ ਸਾੜ ਦਿਉ, ਰੁੱਖ ਸੀ ਤਕ ਨਹੀਂ ਕਰਦਾ। ਉਹਨੂੰ ਪੱਥਰ ਮਾਰੋ ਤਾਂ ਜਵਾਬ ਵਿਚ ਫਲ ਮੋੜਦਾ ਹੈ। ਇਹੋ ਅਵਸਥਾ ਰੱਬ ਦੇ ਸੱਚੇ ਦਰਵੇਸ਼ਾਂ ਦੀ ਹੁੰਦੀ ਹੈ।

ਬਾਬਾ ਫਰੀਦ ਦੇ ਜੀਵਨ ਦੇ ਹਾਲਾਤ ਵਿਚ ਦੇਖ ਆਏ ਹਾਂ ਕਿ ਜਿਨ੍ਹਾਂ ਲੋਕਾਂ ਨੇ ਆਪ ਦੀ ਵਿਰੋਧਤਾ ਕੀਤੀ ਜਾਂ ਆਪ ਨਾਲ ਦੁਸ਼ਮਣੀ ਪਾਲੀ, ਆਪ ਨੇ ਕਦੇ ਵੀ ਉਨ੍ਹਾਂ ਤੋਂ ਬਦਲਾ ਲੈਣ ਦੀ ਕੋਸ਼ਿਸ਼ ਨਾ ਕੀਤੀ। ਜਿਹੜੇ ਜਾਦੂਗਰ ਨੇ ਆਪ ਨੂੰ ਨੁਕਸਾਨ ਪਹੁੰਚਾਉਣ ਦਾ ਜਤਨ ਕੀਤਾ, ਆਪ ਨੇ ਉਸਨੂੰ ਮੁਆਫ਼ ਕਰ ਦਿੱਤਾ। ਜਿਸ ਸ਼ਰਧਾਲੂ ਨੇ ਕਿਸੇ ਅਮੀਰ ਵਿਅਕਤੀ ਦੁਆਰਾ ਆਪ ਨੂੰ ਭੇਟ ਰੂਪ ਵਿਚ ਭੇਜੀ ਗਈ ਰਕਮ ਵਿੱਚੋਂ ਅੱਧੀ ਆਪ ਰੱਖ ਲਈ, ਆਪ ਨੇ ਬਾਕੀ ਦੀ ਰਕਮ ਵੀ ਉਸ ਨੂੰ ਦੇ ਦਿੱਤੀ। ਜਦ ਆਪ ਦੇ ਬੇਟੇ ਨੇ ਆਪ ਨਾਲ ਝਗੜਨ ਲਈ ਆਏ ਵਿਅਕਤੀ ਉੱਤੇ ਰੱਬ ਚੁੱਕਿਆ ਤਾਂ ਆਪ ਉਸ ਨਾਲ ਬਹੁਤ ਨਰਾਜ਼ ਹੋਏ ਅਤੇ ਜਦ ਤੱਕ ਉਸਨੇ ਉਸ ਵਿਅਕਤੀ ਦੀ ਸੇਵਾ ਕਰ ਕੇ ਅਤੇ ਉਸ ਤੋਂ ਮਾਫ਼ੀ ਮੰਗ ਕੇ ਉਸ ਨੂੰ ਪ੍ਰਸੰਨ ਨਾ

ਕਰ ਲਿਆ, ਆਪ ਨੇ ਆਪਣੇ ਬੇਟੇ ਨੂੰ ਮਾਫ਼ ਨਾ ਕੀਤਾ। ਜਦ ਆਪ ਦੇ ਪਰਮ-ਸ਼ਿਸ਼ ਨਿਜ਼ਾਮੁੱਦੀਨ ਔਲੀਆ ਨੇ ਵਾਦ-ਵਿਵਾਦ ਲਈ ਆਏ ਇਕ ਵਿਦਵਾਨ ਨੂੰ ਆਪਣੀਆਂ ਦਲੀਲਾਂ ਨਾਲ ਹਰਾ ਦਿੱਤਾ ਤਾਂ ਬਾਬਾ ਫ਼ਰੀਦ ਇਸ ਗੱਲ ਉੱਤੇ ਬਹੁਤ ਨਰਾਜ਼ ਹੋਏ। ਆਪ ਨੇ ਉਸ ਨੂੰ ਸਮਝਾਇਆ ਕਿ ਦਰਵੇਸ਼ ਕਦੇ ਕਿਸੇ ਨੂੰ ਨੀਵਾਂ ਦਿਖਾਉਣ ਦੀ ਕੋਸ਼ਿਸ਼ ਨਹੀਂ ਕਰਦਾ।

ਦਰਵੇਸ਼ ਦੀ ਗਰਦਨ ਉੱਤੇ ਭਾਵੇਂ ਕੋਈ ਤਲਵਾਰ ਵੀ ਰੱਖ ਦੇਵੇ, ਤਾਂ ਵੀ ਉਹ ਨਾ ਬਦਅਸੀਸ ਦਿੰਦਾ ਹੈ ਅਤੇ ਨਾ ਹੀ ਬਦਲਾ ਲੈਣ ਦੀ ਭਾਵਨਾ ਰੱਖਦਾ ਹੈ। ਕਿਹਾ ਜਾਂਦਾ ਹੈ ਕਿ ਹਜ਼ਰਤ ਈਸਾ ਨੇ ਆਪ ਨੂੰ ਸੂਲੀ ਚੜ੍ਹਾਉਣ ਵਾਲਿਆਂ ਲਈ ਵੀ ਅਰਦਾਸ ਕੀਤੀ, 'ਹੇ ਪਿਤਾ, ਤੂੰ ਇਨ੍ਹਾਂ ਨੂੰ ਬਖ਼ਸ਼ ਦਈਂ ਕਿਉਂਕਿ ਇਨ੍ਹਾਂ ਨੂੰ ਪਤਾ ਨਹੀਂ ਕਿ ਇਹ ਕੀ ਕਰ ਰਹੇ ਹਨ।'¹⁷ ਕਬੀਰ ਸਾਹਿਬ ਕਹਿੰਦੇ ਹਨ:

ਕਬੀਰ ਸੰਤੁ ਨ ਛਾਡੈ ਸੰਤਈ ਜਉ ਕੋਟਿਕ ਮਿਲਹਿ ਅਸੰਤ ॥

ਮਲਿਆਗਰੁ ਭੁਯੰਗਮ ਬੇਢਿਓ ਤ ਸੀਤਲਤਾ ਨ ਤਜੰਤ ॥¹⁸

ਭਾਵ ਜ਼ਹਿਰ ਅਤੇ ਤਪਸ਼ ਦਾ ਮਾਰਿਆ ਸੱਪ ਚੰਦਨ ਦੇ ਬਿਰਛ ਦੁਆਲੇ ਲਿਪਟ ਜਾਂਦਾ ਹੈ। ਚੰਦਨ, ਬਿਨਾਂ ਉਹਦੀ ਜ਼ਹਿਰ ਅਤੇ ਤਪਸ਼ ਦਾ ਪ੍ਰਭਾਵ ਕਬੂਲਣ ਦੇ, ਉਹਨੂੰ ਸੀਤਲਤਾ ਅਤੇ ਸੁਗੰਧੀ ਦਿੰਦਾ ਹੈ। ਇਸੇ ਤਰ੍ਹਾਂ ਸੱਚਾ ਦਰਵੇਸ਼ ਵੱਡੇ ਤੋਂ ਵੱਡੇ ਪਾਪੀਆਂ ਦਾ ਵੀ ਉਧਾਰ ਕਰਦਾ ਹੈ।

‘ਨਿਵਣੁ ਸੁ ਅਖਰੁ’

1. ਕਵਣੁ ਸੁ ਅਖਰੁ ਕਵਣੁ ਗੁਣੁ ਕਵਣੁ ਸੁ ਮਣੀਆ ਮੰਤੁ ॥

ਕਵਣੁ ਸੁ ਵੇਸੋ ਹਉ ਕਰੀ ਜਿਤੁ ਵਸਿ ਆਵੈ ਕੰਤੁ ॥¹⁹

2. ਨਿਵਣੁ ਸੁ ਅਖਰੁ ਖਵਣੁ ਗੁਣੁ ਜਿਹਬਾ ਮਣੀਆ ਮੰਤੁ ॥

ਏ ਕੈ ਭੈਣੇ ਵੇਸ ਕਰਿ ਤਾਂ ਵਸਿ ਆਵੈ ਕੰਤੁ ॥²⁰

ਬਾਬਾ ਫ਼ਰੀਦ ਪਹਿਲੇ ਸ਼ਲੋਕ ਵਿਚ ਸਵਾਲ ਕਰਦੇ ਹਨ ਕਿ ਕਿਹੜੀ ਬੋਲੀ ਬੋਲੀ ਜਾਵੇ, ਕਿਹੜੇ ਗੁਣ ਅਪਣਾਏ ਜਾਣ, ਕਿਹੜਾ ਮੰਤਰ ਉਚਾਰਿਆ ਜਾਵੇ ਅਤੇ ਕਿਹੜਾ ਵੇਸ ਧਾਰਨ ਕੀਤਾ ਜਾਵੇ ਕਿ ਉਹ ਪ੍ਰੀਤਮ ਵੱਸ ਵਿਚ ਆ ਜਾਵੇ। ਦੂਜੇ ਸ਼ਲੋਕ ਵਿਚ ਖੁਦ ਹੀ ਜਵਾਬ ਦਿੰਦੇ ਹਨ ਕਿ ਉਸ ਪ੍ਰੀਤਮ ਦਾ ਪਿਆਰ ਪ੍ਰਾਪਤ ਕਰਨ ਲਈ ਨਿਮਰਤਾ, ਸਹਿਣਸ਼ੀਲਤਾ ਦੇ ਗੁਣ ਅਤੇ ਮਿੱਠੀ ਬੋਲੀ ਦਾ ਮੰਤਰ ਸਿੱਖਣਾ ਜ਼ਰੂਰੀ ਹੈ। ਇਸ ਤੋਂ ਵੀ ਇਹੋ ਪਤਾ ਲੱਗਦਾ ਹੈ ਕਿ ਦਰਵੇਸ਼ ਬਣਨ ਲਈ ਕੋਈ ਖਾਸ ਬਾਹਰਲਾ ਭੇਖ ਜਾਂ ਪਹਿਰਾਵਾ ਧਾਰਨ ਦੀ ਨਹੀਂ, ਨਿਮਰਤਾ, ਪ੍ਰੇਮ ਅਤੇ ਸਹਿਣਸ਼ੀਲਤਾ ਦੇ ਗੁਣ ਧਾਰਨ ਕਰਨ ਦੀ ਲੋੜ ਹੈ।

‘ਜਿਧਰਿ ਰਬ ਰਜਾਇ’

1. ਕੰਧੀ ਵਹਣ ਨ ਢਾਹਿ ਤਉ ਭੀ ਲੇਖਾ ਦੇਵਣਾ ॥
ਜਿਧਰਿ ਰਬ ਰਜਾਇ ਵਹਣੁ ਤਿਦਾਉ ਗੰਉ ਕਰੇ ॥²¹
2. ਫਰੀਦਾ ਦੁਖੁ ਸੁਖੁ ਇਕੁ ਕਰਿ ਦਿਲ ਤੇ ਲਾਹਿ ਵਿਕਾਰੁ ॥
ਅਲਹ ਭਾਵੈ ਸੋ ਭਲਾ ਤਾਂ ਲਭੀ ਦਰਬਾਰੁ ॥²²

ਆਪ ਸੱਚੇ ਸਾਧਕਾਂ ਦੀਆਂ ਦੋ ਹੋਰ ਸਿਫਤਾਂ ਬਿਆਨ ਕਰ ਰਹੇ ਹਨ। (i) ‘ਜਿਧਰਿ ਰਬ ਰਜਾਇ ਵਹਣੁ ਤਿਦਾਉ ਗੰਉ ਕਰੇ’ ਅਤੇ ‘ਅਲਹ ਭਾਵੈ ਸੋ ਭਲਾ ਤਾਂ ਲਭੀ ਦਰਬਾਰੁ’। ਸੱਚਾ ਪਰਮਾਰਥੀ ਆਪਣੀ ਮਨਸ਼ਾ ਇਲਾਹੀ-ਰਜ਼ਾ ਵਿਚ ਨਾਬੂਦ ਕਰ ਦਿੰਦਾ ਹੈ। ਉਹ ਰੱਬ ਦੀ ਰਜ਼ਾ, ਰੱਬ ਦੇ ਭਾਣੇ ਦੀ ਮੂਰਤ ਬਣ ਜਾਂਦਾ ਹੈ। (ii) ‘ਫਰੀਦਾ ਦੁਖੁ ਸੁਖੁ ਇਕੁ ਕਰਿ ਦਿਲ ਤੇ ਲਾਹਿ ਵਿਕਾਰੁ’— ਰੱਬ ਦਾ ਆਸ਼ਕ ਦੁੱਖ ਅਤੇ ਸੁਖ ਦੀ ਦਵੈਤ ਤੋਂ ਉੱਪਰ ਉੱਠ ਜਾਂਦਾ ਹੈ। ਉਹ ਦੁੱਖ ਅਤੇ ਸੁਖ ਦੋਹਾਂ ਨੂੰ ਉਸ ਕਰਤਾ ਦੀ ਦਾਤ ਮੰਨਦਾ ਹੋਇਆ ਦੋਹਾਂ ਨੂੰ ਇਕ ਨਜ਼ਰ ਨਾਲ ਦੇਖਦਾ ਹੈ। ਇਸ ਤਰ੍ਹਾਂ ਉਹ ਦਵੈਤ ਅਤੇ ਹਉਮੈ ਤੋਂ ਮੁਕਤ ਹੋ ਕੇ ਰੱਬ ਦੀ ਦਰਗਾਹ ਵਿਚ ਪਰਵਾਨ ਹੋ ਜਾਂਦਾ ਹੈ। ਰਾਬਿਆ ਬਸਰੀ ਕਹਿੰਦੀ ਹੈ: ਸੱਚਾ ਦਰਵੇਸ਼ ਉਹੀ ਹੈ ਜੋ ਦੁੱਖ ਅਤੇ ਸੁਖ ਵਿਚ ਅੰਤਰ ਨਹੀਂ ਕਰਦਾ।²³ ਗੁਰੂ ਤੇਗ ਬਹਾਦਰ ਸਾਹਿਬ ਕਹਿੰਦੇ ਹਨ, ‘ਪਰ ਨਿੰਦਾ ਉਸਤਤਿ ਨਹ ਜਾ ਕੈ ਕੰਚਨ ਲੋਹ ਸਮਾਨੇ ॥ ਹਰਖ ਸੋਗ ਤੇ ਰਹੈ ਅਤੀਤਾ ਜੋਗੀ ਤਾਹਿ ਬਖਾਨੇ ॥’²⁴

‘ਸਭਨਾ ਮੈ ਸਚਾ ਧਣੀ’

ਸਭਨਾ ਮਨ ਮਾਣਿਕ ਠਾਹਣੁ ਮੂਲਿ ਮਚਾਂਗਵਾ ॥
ਜੇ ਤਉ ਪਿਰੀਆ ਦੀ ਸਿਕੁ ਹਿਆਉ ਨ ਠਾਹੇ ਕਹੀ ਦਾ ॥²⁵

‘ਸਭਨਾ ਮਨ ਮਾਣਿਕ’— ਸਭ ਦੇ ਦਿਲ ਹੀਰਿਆਂ-ਮੋਤੀਆਂ ਵਾਂਗ ਅਮੁੱਲ-ਅਮੋਲਕ ਹਨ। ‘ਠਾਹਣੁ ਮੂਲਿ ਮਚਾਂਗਵਾ’—ਦਿਲ ਕਿਸੇ ਦਾ ਵੀ ਤੋੜਨਾ ਚੰਗਾ ਨਹੀਂ। ‘ਜੇ ਤਉ ਪਿਰੀਆ ਦੀ ਸਿਕੁ’— ਜੇ ਤੇਰੇ ਅੰਦਰ ਉਸ ਪ੍ਰੀਤਮ ਨਾਲ ਮਿਲਾਪ ਦੀ ਤੜਪ ਹੈ ਤਾਂ ਕਿਸੇ ਦਾ ਵੀ ਦਿਲ ਨਾ ਢਾਹ—‘ਹਿਆਉ ਨ ਠਾਹੇ ਕਹੀ ਦਾ’।

ਇਕੁ ਫਿਕਾ ਨ ਗਾਲਾਇ ਸਭਨਾ ਮੈ ਸਚਾ ਧਣੀ ॥
ਹਿਆਉ ਨ ਕੈਹੀ ਠਾਹਿ ਮਾਣਕ ਸਭ ਅਮੋਲਵੇ ॥²⁶

‘ਇਕੁ ਫਿਕਾ ਨ ਗਾਲਾਇ’— ਕਿਸੇ ਨਾਲ ਕੌੜਾ-ਫਿੱਕਾ ਨਾ ਬੋਲ ਕਿਉਂਕਿ ਹਰ ਇਕ ਦੇ ਅੰਦਰ ਉਹ ਸੱਚਾ ਧਣੀ ਵਸ ਰਿਹਾ ਹੈ—‘ਸਭਨਾ ਮੈ ਸਚਾ ਧਣੀ’।

ਫਰੀਦਾ ਖਾਲਕੁ ਖਲਕ ਮਹਿ ਖਲਕ ਵਸੈ ਰਬ ਮਾਹਿ ॥
ਮੰਦਾ ਕਿਸ ਨੇ ਆਖੀਐ ਜਾਂ ਤਿਸੁ ਬਿਨੁ ਕੋਈ ਨਾਹਿ ॥²⁷

ਖ਼ਾਲਕ, ਖ਼ਲਕਤ ਵਿਚ ਸਮਾਇਆ ਹੋਇਆ ਹੈ ਅਤੇ ਖ਼ਲਕਤ, ਖ਼ਾਲਕ ਵਿਚ ਸਮਾਈ ਹੋਈ ਹੈ। ਕਿਸੇ ਨੂੰ ਮੰਦਾ ਕਹਿਣਾ ਉਸਦੇ ਖ਼ਾਲਕ ਨੂੰ ਮੰਦਾ ਕਹਿਣ ਦੇ ਤੁਲ ਹੈ।

ਉਪਰੋਕਤ ਤਿੰਨਾਂ ਸ਼ਲੋਕਾਂ ਵਿਚ ਇਸ ਗੱਲ ਉੱਤੇ ਜ਼ੋਰ ਦਿੱਤਾ ਗਿਆ ਹੈ ਕਿ ਸੱਚੇ ਸਾਧਕ ਨੂੰ ਹਰ ਜੀਵ ਦੇ ਅੰਦਰ ਇਕ ਖ਼ੁਦਾ ਦਾ ਨੂਰ ਦਿਖਾਈ ਦਿੰਦਾ ਹੈ। ਉਹ ਕੌਮਾਂ, ਮਜ਼੍ਹਬਾਂ, ਮੁਲਕਾਂ ਦੇ ਵਿਤਕਰਿਆਂ ਤੋਂ ਉੱਪਰ ਉੱਠ ਜਾਂਦਾ ਹੈ। ਉਹ ਸਾਰੀ ਕਾਇਨਾਤ ਨੂੰ ਸਮਾਨ ਰੂਪ ਵਿਚ ਆਪਣੇ ਪ੍ਰੇਮ ਅਤੇ ਸੇਵਾ ਦਾ ਹੱਕਦਾਰ ਮੰਨਦਾ ਹੈ। ਉਹ ਕਿਸੇ ਦਾ ਦਿਲ ਦੁਖਾਉਣ ਤੋਂ ਪ੍ਰਹੇਜ਼ ਕਰਦਾ ਹੈ ਕਿਉਂਕਿ ਇਸ ਤਰ੍ਹਾਂ ਉਹਦੇ ਅੰਦਰ ਬੈਠੇ ਕਰਤਾ ਨੂੰ ਚੋਟ ਪਹੁੰਚਦੀ ਮਹਿਸੂਸ ਹੁੰਦੀ ਹੈ।

ਬਾਬਾ ਫ਼ਰੀਦ ਅਤੇ ਕਾਮਲ ਦਰਵੇਸ਼ ਕੀ ਉਪਦੇਸ਼ ਦਿੰਦੇ ਹਨ ਅਤੇ ਸਾਡਾ ਕੀ ਵਰਤਾਰਾ ਹੈ? ਸਭ ਧਰਮ ਮੰਨਦੇ ਹਨ ਕਿ ਸਾਰੀ ਸ੍ਰਿਸ਼ਟੀ ਅਤੇ ਇਸ ਦੇ ਸਾਰੇ ਜੀਵਾਂ ਦਾ ਕਰਤਾ ਇਕ ਹੈ। ਉਹ ਕਰਤਾ ਸ੍ਰਿਸ਼ਟੀ ਦੇ ਕਣ-ਕਣ ਵਿਚ ਅਤੇ ਹਰ ਜੀਵ ਦੇ ਅੰਦਰ ਸਮਾਇਆ ਹੋਇਆ ਹੈ। ਇਨਸਾਨਾਂ ਦੇ ਹੀ ਨਹੀਂ ਪਸ਼ੂ-ਪੰਛੀਆਂ ਅਤੇ ਬੇਲ-ਬੂਟਿਆਂ ਵਿਚ ਵੀ ਉਸਦਾ ਹੀ ਨੂਰ ਹੈ। ਜੇ ਕੁਝ ਹੈ, ਉਸ ਦਾ ਪੈਦਾ ਕੀਤਾ ਹੋਇਆ ਹੈ, ਜੇ ਕੁਝ ਹੈ ਉਸਦੇ ਆਸਰੇ ਕਾਇਮ ਹੈ ਅਤੇ ਜੇ ਕੁਝ ਹੈ, ਉਸ ਵਿਚ ਉਸਦਾ ਪ੍ਰਕਾਸ਼ ਸਮਾਇਆ ਹੋਇਆ ਹੈ। ਇਸਦੇ ਬਾਵਜੂਦ ਵੱਖ-ਵੱਖ ਧਰਮਾਂ ਦੇ ਲੋਕ ਆਪਸ ਵਿਚ ਲੜ-ਮਰ ਰਹੇ ਹਨ ਅਤੇ ਉਹ ਵੀ ਧਰਮ ਦੇ ਨਾਂ ਉੱਤੇ! ਇਕ ਪਾਸੇ ਧਰਮਾਂ ਦੇ ਆਗੂ ਇਸ ਗੱਲ ਉੱਤੇ ਜ਼ੋਰ ਦਿੰਦੇ ਹਨ ਕਿ ਇਨਸਾਨ ਦਾ ਸਰੀਰ ਪਰਮਾਤਮਾ ਦੁਆਰਾ ਸਿਰਜਿਆ ਗਿਆ ਸੱਚਾ ਮੰਦਰ, ਮਸਜਿਦ, ਗਿਰਜਾ ਅਤੇ ਗੁਰਦੁਆਰਾ ਹੈ ਪਰ ਦੂਜੇ ਪਾਸੇ ਲੋਕ ਇੱਟਾਂ-ਪੱਥਰਾਂ ਦੇ ਬਣੇ ਧਰਮ-ਸਥਾਨਾਂ ਦੇ ਨਾਂ ਉੱਤੇ ਹਜ਼ਾਰਾਂ ਇਨਸਾਨਾਂ ਨੂੰ ਕਤਲ ਕਰ ਰਹੇ ਹਨ। ਕੀ ਇਹ ਪਰਮਾਤਮਾ ਦੁਆਰਾ ਸਿਰਜੇ ਗਏ ਮੰਦਰਾਂ-ਮਸਜਿਦਾਂ, ਗੁਰਦੁਆਰਿਆਂ ਨੂੰ ਢਾਹੁਣ ਦੇ ਤੁਲ ਨਹੀਂ ਹੈ?

ਇਸੇ ਤਰ੍ਹਾਂ ਆਪਣੇ ਆਪ ਨੂੰ ਧਰਮੀ ਅਤੇ ਧਰਮ-ਗ੍ਰੰਥਾਂ ਦੇ ਪੈਰੋਕਾਰ ਕਹਾਉਣ ਵਾਲੇ ਲੋਕ ਇਹ ਵੀ ਕਹੀ ਜਾਂਦੇ ਹਨ ਕਿ ਹਰ ਜੀਵ ਦੇ ਅੰਦਰ ਪਰਮੇਸ਼ਰ ਬੈਠਾ ਹੋਇਆ ਹੈ ਅਤੇ ਫਿਰ ਨਿਡਰ ਹੋ ਕੇ ਜੀਵ-ਹੱਤਿਆ ਵੀ ਕਰੀ ਜਾਂਦੇ ਹਨ। ਕੋਈ ਕਲਮਾ ਪੜ੍ਹ ਕੇ ਜੀਵਾਂ ਦੇ ਗਲਿਆਂ ਉੱਤੇ ਛੁਰੀ ਚਲਾ ਰਿਹਾ ਹੈ, ਕੋਈ ਮੰਤਰਾਂ ਦਾ ਉਚਾਰਨ ਕਰਕੇ ਜੀਵਾਂ ਦੇ ਗਲੇ ਕੱਟ ਰਿਹਾ ਹੈ ਤਾਂ ਕੁਝ ਲੋਕ ਧਰਮ-ਸਥਾਨਾਂ ਉੱਤੇ ਜੀਵਾਂ ਦੀ ਬਲੀ ਚੜ੍ਹਾ ਕੇ ਦੇਵੀ-ਦੇਵਤਿਆਂ ਨੂੰ ਪ੍ਰਸੰਨ ਕਰਨ ਦਾ ਜਤਨ ਕਰਦੇ ਹਨ। ਕਬੀਰ ਸਾਹਿਬ ਖ਼ਬਰਦਾਰ ਕਰਦੇ ਹਨ:

ਜੀਅ ਬਧਹੁ ਸੁ ਧਰਮੁ ਕਰਿ ਬਾਪਹੁ ਅਧਰਮੁ ਕਹਹੁ ਕਤ ਭਾਈ॥

ਆਪਸ ਕਉ ਮੁਨਿਵਰ ਕਰਿ ਬਾਪਹੁ ਕਾ ਕਉ ਕਹਹੁ ਕਸਾਈ॥²⁸

ਆਪ ਕਹਿੰਦੇ ਹਨ:

ਬੇਦ ਕਤੇਬ ਕਹਹੁ ਮਤ ਝੂਠੇ ਝੂਠਾ ਜੇ ਨ ਵਿਚਾਰੈ॥

ਜਉ ਸਭ ਮਹਿ ਏਕੁ ਖੁਦਾਇ ਕਰਤ ਹਉ ਤਉ ਕਿਉ ਮੁਰਗੀ ਮਾਰੈ॥²⁹

ਆਪ ਦਲੀਲ ਦਿੰਦੇ ਹਨ ਕਿ ਜੇ ਜੀਵ-ਹੱਤਿਆ ਧਰਮ ਹੈ ਤਾਂ ਅਧਰਮ ਕੀ ਹੁੰਦਾ ਹੈ ਅਤੇ ਜੇ ਜੀਵ ਹੱਤਿਆ ਕਰਨ ਵਾਲੇ ਲੋਕ ਰਿਸ਼ੀ-ਮੁਨੀ ਹੁੰਦੇ ਹਨ ਤਾਂ ਕਸਾਈ ਕੌਣ ਹੁੰਦੇ ਹਨ? ਆਪ ਆਪਣੇ ਆਪ ਨੂੰ ਪਰਮਾਤਮਾ ਅਤੇ ਸ਼ਾਸਤਰਾਂ ਦੇ ਗਿਆਤਾ ਅਖਵਾਉਣ ਵਾਲੇ ਲੋਕਾਂ ਨੂੰ ਕਹਿੰਦੇ ਹਨ ਕਿ ਜਦ ਤੁਸੀਂ ਹਿੰਦੂਆਂ ਦੇ ਚਾਰ ਵੇਦਾਂ, ਯਜੁਰੀਆਂ, ਈਸਾਈਆਂ ਅਤੇ ਮੁਸਲਮਾਨਾਂ ਦੀਆਂ ਚਾਰ ਕਿਤਾਬਾਂ ਤੌਰਾਤ, ਜਬੂਰ, ਬਾਈਬਲ ਅਤੇ ਕੁਰਾਨ ਦੇ ਹਵਾਲੇ ਦਿੰਦੇ ਹੋਏ ਇਹ ਸਾਬਤ ਕਰਨ ਦਾ ਜਤਨ ਕਰਦੇ ਹੋ ਕਿ ਸਭ ਜੀਵਾਂ ਦੇ ਅੰਦਰ ਇਕ ਕਰਤਾ ਦੇ ਨੂਰ ਦਾ ਜ਼ਹੂਰ ਹੈ ਤਾਂ ਫਿਰ ਜੀਵ-ਹੱਤਿਆ ਦੀ ਵਕਾਲਤ ਕਿਵੇਂ ਕਰ ਸਕਦੇ ਹੋ? ਇਸਦਾ ਇਹ ਅਰਥ ਹੋਇਆ ਕਿ ਤੁਸੀਂ ਧਰਮ-ਗ੍ਰੰਥਾਂ ਦਾ ਆਸਰਾ ਲੈ ਕੇ ਆਪਣੇ ਗ਼ਲਤ ਕਾਰਜਾਂ ਨੂੰ ਠੀਕ ਸਾਬਤ ਕਰਨ ਦਾ ਜਤਨ ਕਰਦੇ ਹੋ।

ਹਿੰਦੂ, ਮੁਸਲਿਮ, ਸਿੱਖ, ਇਸਾਈ, ਪਾਰਸੀ, ਯਜੁਰੀ ਆਦਿ ਹਰ ਧਰਮ ਦੇ ਲੋਕ ਆਪਣੇ-ਆਪਣੇ ਧਰਮ ਦੇ ਪੈਰੋਕਾਰਾਂ ਨੂੰ ਤਾਂ ਵੱਡਾ ਅਤੇ ਉੱਚਾ ਪਰ ਦੂਜੇ ਧਰਮਾਂ ਦੇ ਪੈਰੋਕਾਰਾਂ ਨੂੰ ਛੋਟਾ ਅਤੇ ਮੰਦਾ ਸਮਝਦੇ ਹਨ। ਉਹ ਸਿਰਫ਼ ਅਪਣੇ ਧਰਮ ਦੇ ਲੋਕਾਂ ਨੂੰ ਰੱਬ ਦੀ ਖ਼ਾਸ ਰਹਿਮਤ ਦੇ ਹੱਕਦਾਰ, ਰੱਬ ਦੇ ਚੁਣੇ ਹੋਏ ਜਾਂ ਬਖ਼ਸ਼ੇ ਹੋਏ (chosen or blessed) ਅਤੇ ਸਵਰਗਾਂ, ਬਹਿਸ਼ਤਾਂ ਦੇ ਹੱਕਦਾਰ ਸਮਝਦੇ ਹਨ ਪਰ ਦੂਜੇ ਧਰਮਾਂ ਦੇ ਲੋਕਾਂ ਨੂੰ ਨਰਕਾਂ ਦੇ ਭਾਗੀ ਮੰਨਦੇ ਹਨ। ਕਿੰਨੀ ਹੈਰਾਨੀ ਵਾਲੀ ਗੱਲ ਹੈ! ਹਿੰਦੂਆਂ ਦੇ ਹਿਸਾਬ ਨਾਲ ਮੁਸਲਮਾਨ, ਮੁਸਲਮਾਨਾਂ ਦੇ ਹਿਸਾਬ ਨਾਲ ਹਿੰਦੂ ਅਤੇ ਇਸਾਈਆਂ ਦੇ ਹਿਸਾਬ ਨਾਲ ਮੁਸਲਮਾਨ ਅਤੇ ਹਿੰਦੂ, ਨਰਕਾਂ ਦੀਆਂ ਅੱਗਾਂ ਵਿਚ ਸੜਨਗੇ। ਇਸਦਾ ਅਰਥ ਹੋਇਆ ਕਿ ਸਾਰੇ ਹੀ ਨਰਕਾਂ ਵਿਚ ਪਹੁੰਚਣਗੇ। ਬਾਬਾ ਫ਼ਰੀਦ ਅਤੇ ਦੂਸਰੇ ਸੰਤ-ਮਹਾਤਮਾਂ ਸਾਵਧਾਨ ਕਰਨਾ ਚਾਹੁੰਦੇ ਹਨ ਕਿ ਜਦ ਉਹ ਇਕ ਕਾਦਰ ਹੀ ਹਰ ਇਨਸਾਨ ਦੇ ਅੰਦਰ ਬੈਠਾ ਹੋਇਆ ਹੈ ਤਾਂ ਕੌਮ, ਮਜ਼ਹਬ, ਮੁਲਕ, ਜਾਤੀ ਆਦਿ ਦੇ ਅਧਾਰ 'ਤੇ ਇਨਸਾਨ ਅਤੇ ਇਨਸਾਨ ਵਿਚ ਵਿਤਕਰਾ ਕਰਨਾ ਮੁਨਾਸਬ ਨਹੀਂ।

ਇਕ ਸੂਫ਼ੀ ਦਰਵੇਸ਼ ਨੇ ਕਿਹਾ ਹੈ ਕਿ ਸ਼ਰਾਬ ਪੀਣਾ, ਕੁਰਾਨ ਸ਼ਰੀਫ਼ ਨੂੰ ਸਾੜਨਾ ਅਤੇ ਨਮਾਜ਼ ਪੜ੍ਹਨ ਵਾਲਾ ਮੁਸੱਲਾ ਸ਼ਰਾਬ ਵਿਚ ਭਿਉਂਣਾ ਬਹੁਤ ਵੱਡੇ ਗੁਨਾਹ ਹਨ। ਇਨ੍ਹਾਂ ਗੁਨਾਹਾਂ ਦੀ ਤਾਂ ਸ਼ਾਇਦ ਮਾਫ਼ੀ ਹੋ ਜਾਵੇ ਪਰ ਕਿਸੇ ਦਾ

ਦਿਲ ਤੋੜਨ ਦੇ ਗੁਨਾਹ ਦੀ ਕਦੇ ਮਾਫ਼ੀ ਨਹੀਂ ਮਿਲ ਸਕਦੀ। ਕਿਸੇ ਦਰਵੇਸ਼ ਦਾ ਕਬਨ ਹੈ, 'ਮੰਦਰ ਢਾਹ ਦੇ ਮਸਜਿਦ ਢਾਹ ਦੇ, ਢਾਹ ਦੇ ਜੋ ਕੁਝ ਢਹਿੰਦਾ। ਪਰ ਇਕ ਨਾ ਢਾਹੀਂ ਦਿਲ ਬੰਦੇ ਦਾ ਜਿਸ ਵਿਚ ਦਿਲਬਰ ਰਹਿੰਦਾ।'³¹

‘ਨਾ ਤਰਸਾਏ ਜੀਉ’

ਰੁਖੀ ਸੁਖੀ ਖਾਇ ਕੈ ਠੰਢਾ ਪਾਣੀ ਪੀਉ ॥

ਫਰੀਦਾ ਦੇਖਿ ਪਰਾਈ ਚੋਪੜੀ ਨਾ ਤਰਸਾਏ ਜੀਉ ॥³²

ਰੱਬ ਦਾ ਭਗਤ ਸੰਤੋਖ ਦੀ ਮੂਰਤ ਹੁੰਦਾ ਹੈ। ਉਹ ਰੁੱਖੀ-ਮਿੱਸੀ ਖਾ ਕੇ ਰੱਬ ਦੀ ਬੰਦਗੀ ਕਰਦਾ ਹੈ। ਉਹ ਦੂਸਰਿਆਂ ਦੇ ਛੱਤੀ ਪ੍ਰਕਾਰ ਦੇ ਪਦਾਰਥ ਦੇਖ ਕੇ ਨਾ ਹੀ ਉਨ੍ਹਾਂ ਨਾਲ਼ ਈਰਖਾ ਕਰਦਾ ਹੈ ਅਤੇ ਨਾ ਹੀ ਖੁਦ ਇਨ੍ਹਾਂ ਪਦਾਰਥਾਂ ਦੀ ਇੱਛਾ ਨਾਲ਼ ਮਨ ਨੂੰ ਤਰਸਾਉਂਦਾ ਹੈ। ਜਿਸ ਹਾਲਤ ਵਿਚ ਉਹ ਮੌਲਾ ਉਹਨੂੰ ਰੱਖਦਾ ਹੈ, ਉਸ ਵਿਚ ਰਹਿੰਦਾ ਹੋਇਆ, ਉਸ ਦੀ ਇਬਾਦਤ ਵਿਚ ਲੱਗਾ ਰਹਿੰਦਾ ਹੈ।

‘ਦੇਖਿ ਪਰਾਈ ਚੋਪੜੀ ਨਾ ਤਰਸਾਏ ਜੀਉ’— ਇਸ ਉਪਦੇਸ਼ ਨੂੰ ਵਿਆਪਕ ਰੂਪ ਵਿਚ ਵੀ ਵਿਚਾਰਨ ਦੀ ਲੋੜ ਹੈ। ਬਾਬਾ ਫ਼ਰੀਦ ਕਹਿਣਾ ਚਾਹੁੰਦੇ ਹਨ ਕਿ ਸੱਚਾ ਸਾਧਕ ਉਹ ਹੈ, ਜੋ ਮਿਲੇ ਹੋਏ ਦਾ ਸ਼ੁਕਰ ਕਰਦਾ ਹੈ ਪਰ ਨਾ ਮਿਲੇ ਦਾ ਸ਼ਿਕਵਾ ਨਹੀਂ ਕਰਦਾ। ਇਕ ਵਿਦਵਾਨ ਦੇ ਮਨ ਵਿਚ ਰੋਸ ਪੈਦਾ ਹੋਇਆ ਕਿ ਮੈਨੂੰ ਪੈਰੀਂ ਪਾਉਣ ਲਈ ਜੁੱਤੀ ਵੀ ਨਸੀਬ ਨਹੀਂ। ਜਦ ਉਸਦੀ ਨਜ਼ਰ ਉਸ ਵਿਅਕਤੀ ਉੱਤੇ ਪਈ ਜਿਸਦੇ ਦੋਵੇਂ ਪੈਰ ਹੀ ਨਹੀਂ ਸਨ ਤਾਂ ਉਹ ਕੁੱਲ-ਮਾਲਕ ਦਾ ਲੱਖ-ਲੱਖ ਸ਼ੁਕਰ ਕਰਨ ਲੱਗਾ ਕਿ ਜੁੱਤੀ ਨਾ ਸਹੀ, ਪੈਰ ਤਾਂ ਬਖ਼ਸ਼ੇ ਹਨ! ਗੱਲ ਮਨ ਨੂੰ ਸਮਝਾਉਣ ਦੀ ਹੈ। ਅਸੀਂ ਗਿਣਤੀ ਦੇ ਅਮੀਰ, ਸਿਹਤਮੰਦ ਜਾਂ ਅਖਾਉਤੀ ਸੁਖੀਆਂ ਨੂੰ ਦੇਖ ਕੇ ਦਿਨ-ਰਾਤ ਹੋਕੇ ਵੀ ਭਰ ਸਕਦੇ ਹਾਂ ਅਤੇ ਆਪਣੇ ਤੋਂ ਵੱਧ ਲੱਖਾਂ ਗਰੀਬਾਂ, ਦੁਖੀਆਂ ਅਤੇ ਲਾਚਾਰਾਂ ਨੂੰ ਦੇਖ ਕੇ ਰੱਬ ਦਾ ਸ਼ੁਕਰ ਵੀ ਕਰ ਸਕਦੇ ਹਾਂ। ਆਪਣੇ ਹਾਲਾਤ ਸੁਧਾਰਨ ਲਈ ਭਰਪੂਰ ਜਤਨ ਕਰਨਾ ਹੋਰ ਗੱਲ ਹੈ ਅਤੇ ਪਲ-ਛਿਟ ਸ਼ਿਕਵੇ-ਸ਼ਿਕਾਇਤਾਂ ਕਰਦੇ ਰਹਿਣਾ ਅਸਲੋਂ ਹੋਰ ਗੱਲ ਹੈ।

ਕਾਮਲ ਦਰਵੇਸ਼ ਦੁਨੀਆਂ ਵਿਚ ਰਹਿੰਦੇ ਹਨ ਪਰ ਉਹ ਦੁਨੀਆਂ ਦੇ ਹੀ ਨਹੀਂ ਬਣ ਜਾਂਦੇ। ਉਹ ਦੁਨਿਆਵੀ ਜ਼ਿੰਮੇਵਾਰੀਆਂ ਪੂਰੀਆਂ ਕਰਦੇ ਹਨ, ਦੇਸ਼ ਦੇ ਸ਼ਹਿਰੀ ਦੇ ਨਾਤੇ ਆਪਣੇ ਸਾਰੇ ਫ਼ਰਜ਼ ਵੀ ਪੂਰੇ ਕਰਦੇ ਹਨ ਪਰ ਉਹ ਖੁਦਾ ਦੀ ਇਬਾਦਤ ਦਾ ਰੁਹਾਨੀ ਫ਼ਰਜ਼ ਪੂਰਾ ਕਰਨ ਵਿਚ ਵੀ ਗਾਫ਼ਲਤ ਨਹੀਂ ਕਰਦੇ। ਸੱਚੇ ਦਰਵੇਸ਼ ਹਰ

* ਮੈਥੁਰੇ ਮਸਹਫ਼ ਬਸੰਤੀ ਆਤਿਸ਼ ਅੰਦਰ ਕਾਅਬਾ ਜਨ।

ਹਰ ਕਿਹ ਖ਼ਾਹੀ ਕੁਨ ਵ ਲੇਕਿਨ ਮਰਦੁਮ ਆਜ਼ਾਰੀ ਮਕੁਨ ॥³³

ਦੁਨਿਆਵੀ ਫ਼ਰਜ਼ ਨੂੰ ਮਿਹਨਤ ਅਤੇ ਲਗਨ ਨਾਲ ਪੂਰਾ ਕਰਦੇ ਹਨ। ਉਹ ਉਦਮ ਅਤੇ ਮਿਹਨਤ ਦੀ ਜ਼ਿੰਦਾ ਤਸਵੀਰ ਹੁੰਦੇ ਹਨ ਪਰ ਉਹ ਸਦਾ ਰੱਬ ਦੀ ਰਜ਼ਾ ਵਿਚ ਰਾਜੀ ਰਹਿੰਦੇ ਹਨ। ਕੁੱਲ-ਮਾਲਕ ਉਨ੍ਹਾਂ ਦੇ ਜਤਨ ਨੂੰ ਜੋ ਵੀ ਫਲ ਲਾਉਂਦਾ ਹੈ, ਉਹ ਉਸ ਉੱਤੇ ਕਨਾਇਤ (ਸੰਤੋਖ) ਕਰਦੇ ਹਨ।

ਫ਼ਰੀਦਾ ਰੋਟੀ ਮੇਰੀ ਕਾਠ ਕੀ ਲਾਵਣੁ ਮੇਰੀ ਭੁਖ॥

ਜਿਨਾ ਖਾਧੀ ਚੋਪੜੀ ਘਣੇ ਸਹਿਨਗੇ ਦੁਖ॥^੩

ਏਥੇ ਕਾਠ ਦੀ ਰੋਟੀ ਦਾ ਅੰਤਰੀਵ ਭਾਵ ਸਾਦਾ ਅਤੇ ਰੁੱਖਾ-ਮਿੱਸਾ ਭੋਜਨ ਹੈ। ਦਰਵੇਸ਼ੀ ਕਨਾਇਤ (ਸਬਰ) ਵਿਚ ਹੈ। ਸੱਚਾ ਸਾਧਕ ਹਮੇਸ਼ਾ ਸਬਰ-ਸ਼ੁਕਰ ਦੀ ਮੂਰਤ ਹੁੰਦਾ ਹੈ। ਉਹਨੂੰ ਜੋ ਮਿਲ ਜਾਂਦਾ ਹੈ, ਉਸ ਉੱਤੇ ਸੰਤੋਖ ਕਰਦਾ ਹੈ। ਉਹ ਨਾ ਇਹ ਸ਼ਿਕਾਇਤ ਕਰਦਾ ਹੈ ਕਿ ਫਲਾਣੀ ਚੀਜ਼ ਕਿਉਂ ਨਹੀਂ ਮਿਲੀ ਅਤੇ ਨਾ ਹੀ ਕਦੇ ਇਹ ਖਾਹਸ਼ ਰੱਖਦਾ ਹੈ ਕਿ ਫਲਾਣੀ ਚੀਜ਼ ਮਿਲ ਜਾਵੇ। ਦਰਵੇਸ਼ ਬੰਦਗੀ ਲਈ ਖਾਂਦਾ ਹੈ, ਖਾਣ ਲਈ ਨਹੀਂ ਖਾਂਦਾ। ਮਹਾਤਮਾ ਸੁਪਚ ਬਾਰੇ ਪ੍ਰਸਿੱਧ ਹੈ ਕਿ ਜਦ ਦਰੋਪਦੀ ਨੇ ਉਨ੍ਹਾਂ ਦੇ ਸਾਹਮਣੇ ਅਨੇਕ ਪ੍ਰਕਾਰ ਦੇ ਭੋਜਨ ਪਰੋਸੇ ਤਾਂ ਉਨ੍ਹਾਂ ਨੇ ਸਭ ਖਾਣੇ ਮਿਲਾ ਦਿੱਤੇ ਤਾਂ ਜੋ ਇਨ੍ਹਾਂ ਦਾ ਸਵਾਦ ਖਤਮ ਹੋ ਜਾਵੇ। ਕਿਸੇ ਮਹਾਤਮਾ ਦੇ ਇਕ ਸੇਵਕ ਨੇ ਖੀਰ ਵਿਚ ਖੰਡ ਦੀ ਥਾਂ ਲੂਣ ਪਾ ਦਿੱਤਾ। ਮਹਾਤਮਾ ਨੇ ਚੁੱਪ-ਚਾਪ ਖਾਣਾ ਖਾ ਲਿਆ। ਜਦ ਸੇਵਕ ਨੇ ਖੀਰ ਖਾਧੀ ਤਾਂ ਹੈਰਾਨ ਰਹਿ ਗਿਆ। ਜਦ ਸੇਵਕ ਨੇ ਮਾਫ਼ੀ ਮੰਗੀ ਤਾਂ ਮਹਾਤਮਾ ਨੇ ਫ਼ਰਮਾਇਆ ਕਿ ਖੁਦਾ ਦੇ ਗੁਲਾਮ ਸਵਾਦ ਦੀ ਖ਼ਾਤਰ ਖਾਣਾ ਨਹੀਂ ਖਾਂਦੇ।

ਫ਼ਰੀਦਾ ਹਉ ਬਲਿਹਾਰੀ ਤਿਨ੍ ਪੰਖੀਆ ਜੇਗਲਿ ਜਿਨ੍ ਵਾਸੁ॥

ਕਕਰੁ ਚੁਗਨਿ ਬਲਿ ਵਸਨਿ ਰਬ ਨ ਛੋਡਨਿ ਪਾਸੁ॥^੪

ਬਾਬਾ ਫ਼ਰੀਦ ਅਨੁਸਾਰ ਉਹ ਦਰਵੇਸ਼ ਰੂਪੀ ਪੰਛੀ ਧੰਨ ਹਨ ਜੋ ਰੁੱਖ-ਮਿੱਸੇ ਟੁਕੜਿਆਂ (ਕੰਕਰਾਂ) ਦੇ ਆਸਰੇ ਜੀਵਨ ਬਤੀਤ ਕਰ ਲੈਂਦੇ ਹਨ ਪਰ ਕਦੇ ਵੀ ਰੱਬ ਦੀ ਬੰਦਗੀ ਨੂੰ ਨਹੀਂ ਤਿਆਗਦੇ—ਰਬ ਨ ਛੋਡਨਿ ਪਾਸੁ।

ਰੁੱਖੀ-ਮਿੱਸੀ ਖਾਣਾ ਅਤੇ ਜ਼ਿੰਦਗੀ ਦੇ ਹਰ ਤਰ੍ਹਾਂ ਦੇ ਉਤਾਰ-ਚੜ੍ਹਾਵਾਂ ਅਤੇ ਤੰਗੀਆਂ-ਤੁਰਸ਼ੀਆਂ ਵਿਚ ਸਬਰ ਰੱਖਣਾ ਹੀ ਕਾਫ਼ੀ ਨਹੀਂ, ਹਰ ਕਿਸਮ ਦੇ ਵਿਰੋਧੀ ਹਾਲਾਤ ਵਿਚ ਰੱਬ ਦੀ ਭਗਤੀ ਵਿਚ ਮਗਨ ਰਹਿਣਾ ਵੀ ਜ਼ਰੂਰੀ ਹੈ। ਜੇ ਕਹੇ ਗਰਮੀਆਂ ਨਾ ਆਉਣ, ਗਰਮੀਆਂ ਤਾਂ ਜ਼ਰੂਰ ਆਉਣੀਆਂ ਹਨ, ਜੇ ਕਹੇ ਸਰਦੀਆਂ ਨਾ ਆਉਣ, ਸਰਦੀਆਂ ਵੀ ਜ਼ਰੂਰ ਆਉਣੀਆਂ ਹਨ। ਇਸ ਲਈ ਸੱਚਾ ਭਗਤ ਜ਼ਿੰਦਗੀ ਦੇ ਸੁਖਾਵੇਂ ਜਾਂ ਅਣਸੁਖਾਵੇਂ ਹਾਲਾਤ ਨੂੰ ਕੁੱਲ-ਮਾਲਕ ਦੀ ਬੰਦਗੀ ਨਾ ਕਰਨ ਦਾ ਬਹਾਨਾ ਨਹੀਂ ਬਣਨ ਦਿੰਦਾ। ਦੁੱਖ-ਸੁਖ ਜ਼ਿੰਦਗੀ ਦਾ ਅਨਿੱਖੜ ਅੰਗ

ਹਨ। ਜੇ ਸੁਖ ਵਿਚ ਖੋ ਕੇ ਜਾਂ ਦੁੱਖਾਂ ਤੋਂ ਘਬਰਾ ਕੇ ਕੁੱਲ-ਮਾਲਕ ਦੀ ਬੰਦਗੀ ਨਹੀਂ ਕਰਾਂਗੇ ਤਾਂ ਕਦੇ ਬੰਦਗੀ ਕਰ ਹੀ ਨਹੀਂ ਸਕਦੇ।

‘ਕੰਨੀ ਬੁਜੇ ਦੇ ਰਹਾਂ’

ਫਰੀਦਾ ਇਹੁ ਤਨੁ ਭਉਕਣਾ ਨਿਤ ਨਿਤ ਦੁਖੀਐ ਕਉਣੁ ॥

ਕੰਨੀ ਬੁਜੇ ਦੇ ਰਹਾਂ ਕਿਤੀ ਵਗੈ ਪਉਣੁ ॥^{੩੫}

‘ਫਰੀਦਾ ਇਹੁ ਤਨੁ ਭਉਕਣਾ’— ਸਾਡੇ ਮਨ ਦੇ ਅੰਦਰ ਲੋਭ ਰੂਪੀ ਕੁੱਤਾ ਨਿੱਤ ਭੌਂਕਦਾ ਰਹਿੰਦਾ ਹੈ। ਨਫ਼ਸ ਦਾ ਕੁੱਤਾ ਨਿੱਤ ਨਵੀਆਂ ਖਾਹਿਸ਼ਾਂ ਖੜ੍ਹੀਆਂ ਕਰ ਕੇ ਜੀਵ ਨੂੰ ਰੱਬ ਦੀ ਇਬਾਦਤ ਤੋਂ ਗੁਮਰਾਹ ਕਰਨ ਦਾ ਜਤਨ ਕਰਦਾ ਹੈ। ਮਨ, ਲੋਭ-ਲਾਲਚ ਅਤੇ ਆਸ਼ਾ-ਤ੍ਰਿਸ਼ਨਾ ਦੀਆਂ ਜਿੰਨੀਆਂ ਮਰਜ਼ੀ ਤਰੰਗਾਂ ਪੈਦਾ ਕਰੇ (ਕਿਤੀ ਵਗੈ ਪਉਣੁ), ਸੱਚਾ ਸਾਧਕ ਮਨ ਦੀ ਇਕ ਨਹੀਂ ਸੁਣਦਾ (ਕੰਨੀ ਬੁਜੇ ਦੇ ਰਹਾਂ)। ਉਹ ਸਬਰ-ਸ਼ੁਕਰ ਦਾ ਪੱਲਾ ਘੁੱਟ ਕੇ ਫੜੀ ਰੱਖਦਾ ਹੈ। ਸਾਡੀ ਕੀ ਹਾਲਤ ਹੈ? ਖਾਹਿਸ਼ਾਂ ਸਾਡਾ ਮਨ ਪੈਦਾ ਕਰਦਾ ਹੈ ਅਤੇ ਪੂਰੀਆਂ ਅਸੀਂ ਪਰਮਾਤਮਾ ਤੋਂ ਕਰਵਾਉਣੀਆਂ ਚਾਹੁੰਦੇ ਹਾਂ। ਇਹਦਾ ਇਹ ਅਰਥ ਹੋਇਆ ਕਿ ਅਸੀਂ ਆਪਣੇ ਮਨ ਨੂੰ ਰੱਬ ਦੀ ਰਜ਼ਾ ਦੇ ਅਧੀਨ ਕਰਨ ਦੀ ਬਜਾਏ, ਰੱਬ ਨੂੰ ਆਪਣੇ ਮਨ ਦੀ ਮਰਜ਼ੀ ਦੇ ਅਧੀਨ ਕਰਨਾ ਚਾਹੁੰਦੇ ਹਾਂ। ਦਰਵੇਸ਼ੀ ਮਨ ਦੀ ਮਰਜ਼ੀ ਤੱਜ ਕੇ ਰੱਬ ਉੱਤੇ ਪੂਰਾ ਭਰੋਸਾ ਰੱਖਣ ਦਾ ਮਾਰਗ ਹੈ।

‘ਸਬਰ ਸੰਦਾ ਬਾਣੁ’

ਸਬਰ ਮੰਝ ਕਮਾਣੈ ਏ ਸਬਰੁ ਕਾ ਨੀਹਣੈ ॥

ਸਬਰ ਸੰਦਾ ਬਾਣੁ ਖਾਲਕੁ ਖਤਾ ਨ ਕਰੀ ॥^{੩੬}

ਕੁੱਲ-ਮਾਲਕ ਦੇ ਸੱਚੇ ਭਗਤ ਸਬਰ-ਸੰਤੋਖ ਦੀ ਮੂਰਤ ਹੁੰਦੇ ਹਨ। ਉਹ ਸਬਰ ਦੀ ਕਮਾਨ ਬਣਾਉਂਦੇ ਹਨ, ਉਸ ਉੱਤੇ ਸਬਰ ਦਾ ਹੀ ਚਿੱਲ੍ਹਾ (ਨੀਹਣੈ) ਚੜ੍ਹਾਉਂਦੇ ਹਨ ਅਤੇ ਸਬਰ ਨਾਲ ਹੀ ਤੀਰ ਨਿਸ਼ਾਨੇ ਉੱਤੇ ਮਾਰਦੇ ਹਨ। ਕੁੱਲ-ਮਾਲਕ ਪਰਮ ਦਿਆਲੂ ਹੈ। ਉਹ ਆਪਣੇ ਪਿਆਰੇ ਭਗਤਾਂ ਦੇ ਸਬਰ-ਸ਼ੁਕਰ ਨਾਲ ਕੀਤੇ ਜਤਨ ਨੂੰ ਨਿਸਫਲ ਨਹੀਂ ਜਾਣ ਦਿੰਦਾ। ਉਹ ਉਨ੍ਹਾਂ ਦੇ ਸਬਰ-ਸ਼ੁਕਰ ਨਾਲ ਕੀਤੇ ਉੱਦਮ ਨੂੰ ਸਫਲਤਾ ਦਾ ਫਲ ਜ਼ਰੂਰ ਲਾਉਂਦਾ ਹੈ।

ਬਾਬਾ ਫਰੀਦ ਇਹ ਸਮਝਾ ਰਹੇ ਹਨ ਕਿ ਰੂਹਾਨੀ ਜਤਨ ਨੂੰ ਰਾਤੋ-ਰਾਤ ਫਲ ਨਹੀਂ ਲੱਗ ਜਾਂਦਾ। ਰੂਹਾਨੀ ਅਭਿਆਸ ਵਿਚ ਸਫਲਤਾ ਲਈ ਸਮਾਂ ਲਗਦਾ ਹੈ। ਕਈ ਵਾਰ ਘਾਲਣਾ ਬਹੁਤ ਲੰਮੀ ਅਤੇ ਅਕੇਵੇਂ ਭਰੀ ਹੋ ਜਾਂਦੀ ਹੈ। ਸ਼ੁਰੂ ਵਿਚ ਰੂਹਾਨੀ ਅਭਿਆਸ ਅਲੂਣੀ ਸਿਲ ਸਮਾਨ ਹੁੰਦਾ ਹੈ, ਜਿਸ ਨੂੰ ਚੋਟਿਆਂ ਨਾ ਸਵਾਦ

ਆਉਂਦਾ ਹੈ, ਨਾ ਕੁਝ ਫਲ ਹੀ ਮਿਲਦਾ ਹੈ। ਜਤਨ ਨੂੰ ਫਲ ਲੱਗੇ ਨਾ ਲੱਗੇ, ਸਾਧਕ ਅਭਿਆਸ ਜਾਰੀ ਰੱਖਦਾ ਹੈ। ਸਾਈਂ ਬੁੱਲ੍ਹੇਸ਼ਾਹ ਨੇ ਇਸ਼ਾਰਾ ਕੀਤਾ ਹੈ:

ਪਹਿਲੇ ਉੱਖਲੀ ਸਾਫ਼ ਕਰਾਈਂ। ਰੋੜਾ ਮਿੱਟੀ ਪੂੜ ਹਟਾਈਂ ॥
ਫਿਰ ਉੱਖਲੀ ਵਿਚ ਚੀਨਾ ਪਾਈਂ। ਛੱਜ ਸਬਰ ਦਾ ਰੱਖੀਂ ਤਿਆਰ ॥
ਚੀਨਾ ਈਂ ਛੜੀਂਦਾ ਯਾਰ ॥³⁷

ਆਪ ਕਹਿੰਦੇ ਹਨ ਕਿ ਰੱਬ ਦੀ ਭਗਤੀ ਦਾ ਚੀਨਾ ਛੜਨ ਲਈ ਪਹਿਲੋਂ ਮਨ ਦੀ ਉੱਖਲੀ ਨੂੰ ਵਿਸ਼ਿਆਂ-ਵਿਕਾਰਾਂ, ਆਸਾ-ਮਨਸਾ ਆਦਿ ਦੇ ਮਿੱਟੀ-ਘੱਟੇ ਤੋਂ ਸਾਫ਼ ਕਰੋ। ਇਸ ਤੋਂ ਬਾਅਦ ਛੜੇ ਹੋਏ ਚੀਨੇ ਨੂੰ ਸਬਰ ਦੇ ਛੱਜ ਨਾਲ ਛੱਟੋ। ਆਪ ਦਾ ਭਾਵ ਹੈ ਕਿ ਰੱਬ ਦੀ ਬੰਦਗੀ ਵਿਚ ਸਫਲਤਾ ਲਈ ਤਹੰਮਲ (ਧੀਰਜ) ਅਤੇ ਠਰੰਮੇ ਦੀ ਲੋੜ ਹੈ। ਇਹ 'ਝੱਟ ਮੰਗਣੀ ਪੱਟ ਵਿਆਹ' ਵਾਲੀ ਗੱਲ ਨਹੀਂ ਹੈ। ਰੂਹਾਨੀਅਤ ਵਿਚ ਸਫਲਤਾ ਲਈ ਸਾਲਾਂ ਦੀ ਲੰਮੀ ਮਿਹਨਤ ਦਰਕਾਰ ਹੁੰਦੀ ਹੈ। ਸੱਚਾ ਸਾਧਕ ਬਿਨਾਂ ਫਲ ਦੀ ਇੱਛਾ ਦੇ, ਧੀਰਜ ਅਤੇ ਸਬਰ ਨਾਲ ਖੁਦਾ ਦੀ ਇਬਾਦਤ ਵਿਚ ਲੱਗਾ ਰਹਿੰਦਾ ਹੈ।

ਸਬਰੁ ਏਹੁ ਸੁਆਉ ਜੇ ਤੂੰ ਬੰਦਾ ਦਿਝੁ ਕਰਹਿ ॥
ਵਹਿ ਬੀਵਹਿ ਦਰੀਆਉ ਟੁਟਿ ਨ ਬੀਵਹਿ ਵਾਹੜਾ ॥³⁸

ਆਪ ਕਹਿੰਦੇ ਹਨ ਕਿ ਜੇ ਬੰਦਾ ਸਬਰ ਨੂੰ ਦ੍ਰਿੜ੍ਹ ਕਰ ਲਵੇ ਤਾਂ ਭਾਰਾ ਲਾਭ (ਸੁਆਉ) ਹੈ। ਸਬਰ ਨਾਲ ਕੀਤਾ ਅਭਿਆਸ ਫੈਲ ਕੇ ਸਮੁੰਦਰ ਬਣ ਜਾਂਦਾ ਹੈ, ਮਾਮੂਲੀ ਨਾਲਾ (ਵਾਹੜਾ) ਨਹੀਂ ਰਹਿ ਜਾਂਦਾ। ਆਪ ਸਮਝਾਉਣਾ ਚਾਹੁੰਦੇ ਹਨ ਕਿ ਸਾਧਕ ਨੂੰ ਜ਼ਿੰਦਗੀ ਦੇ ਹਰ ਕਿਸਮ ਦੇ ਹਾਲਾਤ ਵਿਚ ਬਿਨਾਂ ਸਫਲਤਾ ਦੀ ਪਰਵਾਹ ਕੀਤੇ ਸਬਰ ਅਤੇ ਧੀਰਜ ਨਾਲ ਅਭਿਆਸ ਵਿਚ ਜੁੱਟੇ ਰਹਿਣਾ ਚਾਹੀਦਾ ਹੈ। ਇਸ ਤਰ੍ਹਾਂ ਕੀਤੇ ਅਭਿਆਸ ਵਿਚ ਕੁੱਲ-ਮਾਲਕ ਦੀ ਦਇਆ ਨਾਲ ਬਰਕਤ ਜ਼ਰੂਰ ਪੈਂਦੀ ਹੈ। ਇਹ ਅਭਿਆਸ ਇਕ ਦਿਨ ਸਾਧਕ ਨੂੰ ਉਹਦੀ ਮੰਜਲ ਉੱਤੇ ਪਹੁੰਚਾ ਦਿੰਦਾ ਹੈ।
'ਬੋਲੀਐ ਸਚੁ ਧਰਮੁ'

ਬਾਬਾ ਫਰੀਦ ਫਰਮਾਉਂਦੇ ਹਨ, 'ਬੋਲੀਐ ਸਚੁ ਧਰਮੁ ਝੂਠੁ ਨ ਬੋਲੀਐ ॥'³⁹ ਆਪ ਦੀ ਬਾਣੀ ਦੇ ਇਸ ਛੱਟੇ ਜਿਹੇ ਸੂਤਰ ਨੂੰ ਭਲੀ-ਭਾਂਤ ਸਮਝ ਲਈਏ ਤਾਂ ਆਪ ਦੁਆਰਾ ਸਾਧਕ ਲਈ ਉਲੀਕੀ ਗਈ ਸਮੁੱਚੀ ਰਹਿਣੀ ਦੀ ਪੂਰੀ ਤਸਵੀਰ ਸਾਹਮਣੇ ਆ ਜਾਂਦੀ ਹੈ। ਆਪ ਨੇ ਧਰਮ ਅਤੇ ਅਧਰਮ, ਦੀਨ ਅਤੇ ਦੁਨੀਆ, ਕੁਫਰ ਅਤੇ ਈਮਾਨ, ਸੱਚ ਅਤੇ ਝੂਠ ਦੇ ਆਪਸੀ ਵਿਰੋਧ ਦੇ ਅਧਾਰ ਤੇ ਆਪਣੀ ਗੱਲ ਸਮਝਾਈ ਹੈ। ਆਪ ਕਹਿੰਦੇ ਹਨ ਕਿ ਤੁਸੀਂ ਮੋਮਨ, ਦੀਨਦਾਰ, ਪਰਮਾਰਥੀ ਭਾਵ ਰੱਬ ਦੇ ਸੱਚੇ ਪ੍ਰੇਮੀ ਬਣੋ; ਕਾਫਰ, ਦੁਨੀਆਦਾਰ ਜਾਂ ਸੁਆਰਥੀ ਨਾ ਬਣੋ।

ਤੁਹਾਡੇ ਜੀਵਨ ਵਿੱਚੋਂ ਰੱਬ ਦੇ ਸੱਚੇ ਭਗਤ ਵਾਲੀ ਸੁਗੰਧ ਆਉਣੀ ਚਾਹੀਦੀ ਹੈ, ਝੂਠੀ ਅਤੇ ਨਾਸ਼ਵਾਨ ਦੁਨੀਆ ਦੇ ਪ੍ਰੇਮੀ ਵਾਲੀ ਦੁਰਗੰਧ ਨਹੀਂ ਆਉਣੀ ਚਾਹੀਦੀ। ਤੁਸੀਂ ਆਪਣੇ ਜੀਵਨ ਨੂੰ ਭਗਤੀ, ਪ੍ਰੇਮ, ਸੱਚ, ਸੰਜਮ, ਸਬਰ, ਖਿਆ, ਵਿਵੇਕ, ਨਿਮਰਤਾ, ਤਿਆਗ, ਸੇਵਾ, ਅਹਿੰਸਾ ਅਤੇ ਰਜਾ ਦੇ ਸਾਂਚੇ ਵਿਚ ਢਾਲੋ; ਇਸ ਨੂੰ ਨਫਰਤ, ਝੂਠ, ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ, ਖੁਦਗੁਰਜ਼ੀ, ਹਿੰਸਾ, ਜ਼ੁਲਮ, ਜਬਰ, ਅਨਿਆਂ ਆਦਿ ਦੇ ਮੰਚੇ ਮਾਰਗ ਉੱਤੇ ਨਾ ਚਲਾਉ। ਤੁਸੀਂ ਵਹਦਤੁਲ-ਵਜੂਦ ਜਾਂ ਹਮਾਉਸਤ ਦਾ ਭੇਦ ਸਮਝਦੇ ਹੋਏ, ਸਾਰੀ ਕਾਇਨਾਤ ਵਿਚ ਇਕ ਰੱਬ ਦਾ ਨੂਰ ਝਲਕਦਾ ਦੇਖੋ। ਤੁਸੀਂ ਕੁੱਲ-ਮਾਲਕ ਦੀ ਸਮੁੱਚੀ ਕਾਇਨਾਤ ਦੇ ਸੱਚੇ ਪ੍ਰੇਮੀ ਅਤੇ ਸੇਵਕ ਬਣ ਕੇ ਲੋਕਾਈ ਨੂੰ ਪ੍ਰੇਮ ਦੀ ਸੂਈ ਦੁਆਰਾ ਏਕਤਾ ਦੇ ਧਾਰੇ ਨਾਲ ਸੀਣ ਦਾ ਜਤਨ ਕਰੋ; ਇਸ ਨੂੰ ਦੂਈ ਦੀ ਤਲਵਾਰ ਨਾਲ ਟੋਟੇ-ਟੋਟੇ ਨਾ ਕਰੋ। ਇਸ ਤਰ੍ਹਾਂ ਤੁਸੀਂ ਰਚਨਾ ਦੇ ਮੋਹ ਤੋਂ ਮੁਕਤ ਹੋ ਕੇ ਰਚਨਹਾਰ ਦੇ ਪ੍ਰੇਮ ਵਿਚ ਪ੍ਰਪੱਕ ਹੋ ਜਾਉਗੇ ਅਤੇ ਤੁਹਾਨੂੰ ਪਰਮਾਤਮਾ ਦੇ ਸੱਚੇ ਭਗਤ ਜਾਂ ਦਰਵੇਸ਼ ਵਾਲੀ ਅਵਸਥਾ ਪ੍ਰਾਪਤ ਹੋ ਜਾਵੇਗੀ।

ਪਰਤਵੀਂ ਝਾਤ

ਬਾਬਾ ਫਰੀਦ ਨੇ ਸਦਾਚਾਰਕ ਨਿਰਮਲਤਾ ਦਾ ਉਪਦੇਸ਼ ਰੂਹਾਨੀ ਤਰੱਕੀ ਵਿਚ ਸਹਾਇਤਾ ਲਈ ਦਿੱਤਾ ਹੈ, ਪਰ ਆਪ ਦੀ ਅਸਲ ਮੰਜ਼ਲ ਖੁਦਾ ਦਾ ਵਸਾਲ ਹੈ। ਸਦਾਚਾਰਕ ਨਿਰਮਲਤਾ ਇਸ ਮੰਜ਼ਲ ਉੱਤੇ ਪਹੁੰਚਣ ਵਿਚ ਸਹਾਇਤਾ ਕਰਦੀ ਹੈ। ਬਾਬਾ ਫਰੀਦ ਇਕ ਸ਼ਲੋਕ ਵਿਚ ਕਹਿੰਦੇ ਹਨ:

1. ਫਰੀਦਾ ਥੀਉ ਪਵਾਹੀ ਦਭੁ ॥ ਜੇ ਸਾਂਈ ਲੋੜਹਿ ਸਭੁ ॥

ਇਕੁ ਛਿਜਹਿ ਬਿਆ ਲਤਾੜੀਅਹਿ ॥ ਤਾਂ ਸਾਈ ਦੈ ਦਰਿ ਵਾੜੀਅਹਿ ॥^{੧੦}

ਸਾਧਕ ਨੂੰ ਘਾਹ ਵਾਂਗ ਨਿਮਾਣਾ ਬਣ ਜਾਣਾ ਚਾਹੀਦਾ ਹੈ ਕਿਉਂਕਿ ਉਸ ਮਾਲਕ ਦੀ ਦਰਗਾਹ ਵਿਚ ਦਾਖਲ ਹੋਣ ਲਈ ਇਸ ਤਰ੍ਹਾਂ ਕਰਨਾ ਜ਼ਰੂਰੀ ਹੈ। ਆਪ ਕਹਿੰਦੇ ਹਨ:

2. ਫਰੀਦਾ ਬੁਰੇ ਦਾ ਭਲਾ ਕਰਿ ਗੁਸਾ ਮਨਿ ਨ ਹਢਾਇ ॥

ਦੇਹੀ ਰੋਗੁ ਨ ਲਗਈ ਪਲੈ ਸਭੁ ਕਿਛੁ ਪਾਇ ॥^{੧੧}

ਬੁਰੇ ਦਾ ਭਲਾ ਕਰੋ ਅਤੇ ਕ੍ਰੋਧ ਤੋਂ ਬਚੋ ਕਿਉਂਕਿ ਇਸ ਨਾਲ ਤੁਸੀਂ ਤਨ, ਮਨ ਅਤੇ ਆਤਮਾ ਦੇ ਰੋਗਾਂ ਤੋਂ ਬਚੇ ਰਹੋਗੇ ਅਤੇ ਤੁਹਾਡਾ ਉਸ ਕਰਤਾ ਨਾਲ ਮਿਲਾਪ ਹੋ ਜਾਵੇਗਾ। ਆਪ ਇਕ ਹੋਰ ਸ਼ਲੋਕ ਵਿਚ ਕਹਿੰਦੇ ਹਨ:

3. ਸਭਨਾ ਮਨ ਮਾਣਿਕ ਠਾਹਣੁ ਮੂਲਿ ਮਚਾਂਗਵਾ ॥

ਜੇ ਤਉ ਪਿਰੀਆ ਦੀ ਸਿਕ ਹਿਆਉ ਨ ਠਾਹੇ ਕਹੀ ਦਾ ॥^{੧੨}

ਭਾਵ ਜੇ ਪ੍ਰੀਤਮ ਨਾਲ ਮਿਲਣਾ ਚਾਹੁੰਦੇ ਹੋ ਤਾਂ ਕਿਸੇ ਦਾ ਦਿਲ ਨਾ ਤੋੜੋ। ਫਿਰ ਫਰਮਾਉਂਦੇ ਹਨ:

4. ਫਰੀਦਾ ਗਰਬੁ ਜਿਨ੍ਹਾ ਵਡਿਆਈਆ ਧਨਿ ਜੋਬਨਿ ਆਗਾਹ॥
ਖਾਲੀ ਚਲੇ ਧਣੀ ਸਿਉ ਟਿਬੇ ਜਿਉ ਮੀਹਾਹ॥¹³

ਭਾਵ ਧਨ, ਜੋਬਨ ਅਤੇ ਵਡਿਆਈਆਂ ਦਾ ਗਰਬ ਨਾ ਕਰੋ ਕਿਉਂਕਿ ਇਸ ਤਰ੍ਹਾਂ ਕਰਨ ਨਾਲ ਤੁਸੀਂ ਕੁੱਲ-ਮਾਲਕ ਦੀ ਰਹਿਮਤ ਤੋਂ ਖਾਲੀ ਰਹਿ ਜਾਉਗੇ। ਬਾਬਾ ਫਰੀਦ ਦੀ ਬਾਣੀ ਹੈ:

5. ਨਿਵਣੁ ਸੁ ਅਖਰੁ ਖਵਣੁ ਗੁਣੁ ਜਿਹਬਾ ਮਣੀਆ ਮੰਤੁ॥
ਏ ਤ੍ਰੈ ਭੈਣੇ ਵੰਸ਼ ਕਰਿ ਤਾਂ ਵਸਿ ਆਵੀ ਕੰਤੁ॥¹⁴

ਭਾਵ ਮਿੱਠ-ਬੋਲੜੇ ਬਣੋ, ਨਿਮਰਤਾ ਅਤੇ ਸਹਿਣਸੀਲਤਾ ਧਾਰਨ ਕਰੋ ਕਿਉਂਕਿ ਇਹ ਗੁਣ ਧਾਰਨ ਕਰਨ ਨਾਲ ਉਹ ਪ੍ਰੀਤਮ ਤੁਹਾਡੇ ਉੱਤੇ ਰੀਝ ਪਵੇਗਾ।

6. ਫਰੀਦਾ ਦੁਖੁ ਸੁਖੁ ਇਕੁ ਕਰਿ ਦਿਲ ਤੇ ਲਾਹਿ ਵਿਕਾਰੁ॥
ਅਲਹ ਭਾਵੈ ਸੇ ਭਲਾ ਤਾਂ ਲਭੀ ਦਰਬਾਰੁ॥¹⁵

ਮਨ ਵਿੱਚੋਂ ਵਿਕਾਰ ਦੂਰ ਕਰੋ ਅਤੇ ਦੁੱਖ-ਸੁਖ ਨੂੰ ਸਮਾਨ ਦ੍ਰਿਸ਼ਟੀ ਨਾਲ ਦੇਖੋ ਕਿਉਂਕਿ ਇਹ ਗੁਣ ਧਾਰਨ ਕਰ ਕੇ ਹੀ ਤੁਸੀਂ ਰੱਬ ਦੀ ਦਰਗਾਹ ਵਿਚ ਦਾਖਲ ਹੋ ਸਕੋਗੇ।

ਉੱਪਰਲੀ ਸਾਰੀ ਚਰਚਾ ਅਤੇ ਵਿਸ਼ੇਸ਼ ਕਰਕੇ ਅੰਤ ਵਿਚ ਦਿੱਤੇ ਪ੍ਰਸੰਗਾਂ ਤੋਂ ਭਲੀ-ਭਾਂਤ ਪ੍ਰਤੱਖ ਹੋ ਜਾਂਦਾ ਹੈ ਕਿ ਬਾਬਾ ਫਰੀਦ ਸੱਚੇ ਪਰਮਾਰਥੀ ਤੋਂ ਜਿਸ ਉੱਤਮ ਰਹਿਣੀ ਦੀ ਆਸ ਰੱਖਦੇ ਹਨ, ਉਸਦਾ ਸੰਚਾਲਕ ਭਾਵ ਰੱਬ ਦਾ ਪ੍ਰੇਮ ਹੈ ਅਤੇ ਉਸਦਾ ਆਦਰਸ਼ ਰੱਬ ਦੀ ਪ੍ਰਾਪਤੀ ਹੈ। ਸੱਚੇ ਭਗਤ ਦੇ ਸੰਕਲਪ, ਉਸਦੀ ਸੋਚ ਅਤੇ ਉਸਦੇ ਕਰਮ ਸਿਰਫ਼ ਇਕ ਦਿਸ਼ਾ ਵੱਲ ਤੁਰਦੇ ਹਨ ਅਤੇ ਉਹ ਦਿਸ਼ਾ ਹੈ, ਉਹ ਮੋਲਾ, ਉਹ ਕੁੱਲ-ਮਾਲਕ।

8. 'ਅਮਲ ਜਿ ਕੀਤਿਆ ਦੁਨੀ ਵਿਚਿ'

ਬਾਬਾ ਫ਼ਰੀਦ ਦਾ ਕਲਾਮ ਹੈ:

ਫ਼ਰੀਦਾ ਮਉਤੈ ਦਾ ਬੰਨਾ ਏਵੈ ਦਿਸੈ ਜਿਉ ਦਰੀਆਵੈ ਢਾਹਾ ॥
ਅਗੈ ਦੋਜਕੁ ਤਪਿਆ ਸੁਣੀਐ ਹੂਲ ਪਵੈ ਕਾਹਾਹਾ ॥
ਇਕਨਾ ਨੋ ਸਭ ਸੋਝੀ ਆਈ ਇਕਿ ਫਿਰਦੇ ਵੇਪਰਵਾਹਾ ॥
ਅਮਲ ਜਿ ਕੀਤਿਆ ਦੁਨੀ ਵਿਚਿ ਸੇ ਦਰਗਹ ਓਗਾਹਾ ॥

ਏਥੇ ਆਪ ਕਈ ਤਰ੍ਹਾਂ ਦੀ ਚੇਤਾਵਨੀ ਦਿੰਦੇ ਹਨ:

1. 'ਫ਼ਰੀਦਾ ਮਉਤੈ ਦਾ ਬੰਨਾ ਏਵੈ ਦਿਸੈ ਜਿਉ ਦਰੀਆਵੈ ਢਾਹਾ'— ਦਰਿਆ ਦੇ ਢਹਿ ਰਹੇ ਕੰਢੇ ਵਾਂਗ ਜੀਵਨ ਪਲ-ਛਿਣ ਦੀ ਖੇਡ ਹੈ।
2. 'ਅਗੈ ਦੋਜਕੁ ਤਪਿਆ' ਮੌਤ ਤੋਂ ਬਾਅਦ ਜੀਵ ਨੂੰ ਮੰਦੇ ਕਰਮਾਂ ਦਾ ਫਲ ਭੋਗਣ ਲਈ ਨਰਕਾਂ ਦੀ ਅੱਗ ਵਿਚ ਸੜਨਾ ਪੈਂਦਾ ਹੈ।
3. 'ਅਗੈ ਦੋਜਕੁ ਤਪਿਆ ਸੁਣੀਐ ਹੂਲ ਪਵੈ ਕਾਹਾਹਾ।' ਨਰਕਾਂ ਦੀ ਅੱਗ 'ਚ ਸੜ ਰਹੇ ਜੀਵਾਂ ਦੀ ਦਰਦਨਾਕ ਚੀਖਾਂ ਬਰਦਾਸ਼ਤ ਨਹੀਂ ਹੋ ਸਕਦੀਆਂ।
4. 'ਇਕਨਾ ਨੋ ਸਭ ਸੋਝੀ ਆਈ' ਕੁਝ ਲੋਕ ਕਰਮ ਅਤੇ ਫਲ ਦੇ ਨੇਮ ਦੀ ਅਟੱਲਤਾ ਨੂੰ ਸਮਝਦੇ ਹੋਏ ਅਪਣਾ ਅੱਗਾ ਸੁਆਰਨ ਵਿਚ ਲੱਗੇ ਹੋਏ ਹਨ।
5. 'ਇਕਿ ਫਿਰਦੇ ਵੇਪਰਵਾਹਾ' ਕੁਝ ਲੋਕ ਇਸ ਕਾਰਜ ਵੱਲੋਂ ਬਿਲਕੁਲ ਗਾਫ਼ਲ ਜਾਂ ਅਚੇਤ ਹਨ। ਉਨ੍ਹਾਂ ਨੇ ਸੰਸਾਰ ਅਤੇ ਇਸਦੀ ਐਸ਼-ਇਸ਼ਰਤ ਨੂੰ ਸੱਚ ਮੰਨਿਆ ਹੋਇਆ ਹੈ। ਉਨ੍ਹਾਂ ਨੂੰ ਆਕਸ਼ਤ ਜਾਂ ਪਰਲੋਕ ਦੀ ਕੋਈ ਪਰਵਾਹ ਨਹੀਂ।
6. 'ਅਮਲ ਜਿ ਕੀਤਿਆ ਦੁਨੀ ਵਿਚਿ ਸੇ ਦਰਗਹ ਓਗਾਹਾ ॥' ਲੋਕ ਭੁੱਲੇ ਬੈਠੇ ਹਨ ਕਿ ਉਨ੍ਹਾਂ ਨੂੰ ਅੰਤ ਵਿਚ ਉਸ ਸੱਚੀ ਦਰਗਾਹ ਵਿਚ ਆਪਣੇ ਕੀਤੇ ਹੋਏ ਕਰਮਾਂ ਦਾ ਲੇਖਾ ਦੇਣਾ ਪਵੇਗਾ ਕਿਉਂਕਿ ਰੱਬ ਦੀ ਬੇਦਗੀ ਦੇ ਨੇਕ-ਅਮਲ ਨੂੰ ਵਿਸਾਰ ਕੇ ਅਸੀਂ ਜੋ ਕੁਝ ਵੀ ਕਰਦੇ ਹਾਂ, ਸਾਨੂੰ ਉਸ ਲਈ ਕੁੱਲ-ਮਾਲਕ ਅੱਗੇ ਜਵਾਬ-ਦੇਹ ਹੋਣਾ ਪੈਂਦਾ ਹੈ।

ਪੁਸਤਕ ਦੇ ਅਧਿਆਇ 'ਤੂੰ ਆਂਹੋ ਕੇਰੇ ਕੰਮਿ' ਵਿਚ ਬਾਬਾ ਫ਼ਰੀਦ ਦਾ ਇਹ ਉਪਦੇਸ਼ ਪੜ੍ਹ ਆਏ ਹਾਂ ਕਿ ਕੇਵਲ ਇਹ ਭਰੋਸਾ ਕਰ ਲੈਣਾ ਕਾਫ਼ੀ ਨਹੀਂ ਕਿ ਰੱਬ

ਸੱਚ-ਮੁੱਚ ਹੈ ਅਤੇ ਉਹ ਸੰਸਾਰ ਦਾ ਕਰਤਾ ਵੀ ਹੈ। ਇਹ ਗੱਲ ਦ੍ਰਿੜ੍ਹ ਕਰਨੀ ਵੀ ਜ਼ਰੂਰੀ ਹੈ ਕਿ ਉਸ ਕਰਤਾ ਨੇ ਜੀਵ ਨੂੰ ਸੰਸਾਰ ਵਿਚ ਇਕ ਖਾਸ ਮੰਤਵ ਦੀ ਪੂਰਤੀ ਲਈ ਭੇਜਿਆ ਹੈ। ਉੱਪਰਲੇ ਸ਼ਲੋਕ ਦੁਆਰਾ ਆਪ ਇਕ ਹੋਰ ਰਹੱਸ ਖੋਲ੍ਹ ਰਹੇ ਹਨ ਅਤੇ ਇਕ ਚੇਤਾਵਨੀ ਵੀ ਦੇ ਰਹੇ ਹਨ। ਆਪ ਕਹਿੰਦੇ ਹਨ ਕਿ ਇਹ ਕਹਿ ਦੇਣਾ ਕਾਫ਼ੀ ਨਹੀਂ ਕਿ ਉਹ ਰੱਬ ਸੰਸਾਰ ਨੂੰ ਆਪਣੀ ਰਜ਼ਾ ਅਨੁਸਾਰ ਚਲਾ ਰਿਹਾ ਹੈ, ਇਹ ਸਮਝ ਲੈਣਾ ਵੀ ਜ਼ਰੂਰੀ ਹੈ ਕਿ ਉਸ ਨੇ ਸੰਸਾਰ ਦੇ ਸੰਚਾਲਨ ਵਿਚ ਕਰਮ ਅਤੇ ਫਲ ਦਾ ਕਾਨੂੰਨ ਲਾਗੂ ਕੀਤਾ ਹੋਇਆ ਹੈ। ਤੁਲਸੀ ਦਾਸ ਜੀ ਕਹਿੰਦੇ ਹਨ, 'ਕਰਮ ਪ੍ਰਧਾਨ ਬਿਸਵ ਕਰਿ ਰਾਖਾ। ਜੋ ਜਸ ਕਰਈ ਸੋ ਤਸ ਫਲ ਚਾਖਾ॥' ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ ਇਹ ਸੰਸਾਰ 'ਕਰਮਾ ਸੰਦੜਾ ਖੇਤੁ' ਹੈ। ਏਥੇ ਖੁਦ ਬੀਜੇ ਗਏ ਕਰਮਾਂ ਦਾ ਫਲ ਖੁਦ ਭੋਗਣਾ ਪੈਂਦਾ ਹੈ। ਬਾਬਾ ਫਰੀਦ ਵੀ ਇਹੋ ਸਮਝਾ ਰਹੇ ਹਨ ਕਿ ਮੌਤ ਅਟੱਲ ਹੈ ਪਰ ਮੌਤ ਨਾਲ ਸਰੀਰ ਦਾ ਅੰਤ ਹੁੰਦਾ ਹੈ, ਰੂਹ ਦਾ ਨਹੀਂ। ਸਰੀਰ ਦੇ ਅੰਤ 'ਤੇ ਰੂਹ ਨੂੰ ਉਸ ਦੁਆਰਾ ਕੀਤੇ ਗਏ ਚੰਗੇ ਅਤੇ ਮੰਦੇ ਕਰਮਾਂ ਦੇ ਭੁਗਤਾਨ ਲਈ ਮਾਤਲੋਕ ਜਾਂ ਨਰਕਾਂ-ਸਵਰਗਾਂ ਵਿਚ ਭੇਜਿਆ ਜਾਂਦਾ ਹੈ। ਨਰਕ ਅਤੇ ਸਵਰਗ ਪਹਿਲੇ ਰੂਹਾਨੀ ਮੰਡਲ ਤੋਂ ਹੋਠਾਂ ਹਨ। ਕਰਮਾਂ ਦੇ ਭੁਗਤਾਨ ਦੀ ਦ੍ਰਿਸ਼ਟੀ ਤੋਂ ਇਹ ਇਕ ਤਰ੍ਹਾਂ ਇਸ ਮਾਤ-ਲੋਕ ਦਾ ਹੀ ਵਿਸਥਾਰ (extension) ਹਨ।

ਦੋਜ਼ਖ ਜਾਂ ਨਰਕ

ਨਰਕ ਅਨੇਕ ਪ੍ਰਕਾਰ ਦੇ ਹਨ। ਜਿੰਨੇ ਘੋਰ ਪਾਪ ਹੁੰਦੇ ਹਨ, ਉੰਨੇ ਘੋਰ ਨਰਕ ਵਿਚ ਪਾਪਾਂ ਦੀ ਮੈਲ ਦੀ ਸਫ਼ਾਈ ਲਈ ਜੀਵ ਨੂੰ ਭੇਜਿਆ ਜਾਂਦਾ ਹੈ। ਅਸੀਂ ਦੇਖਦੇ ਹਾਂ ਕਿ ਹਸਪਤਾਲਾਂ ਵਿਚ 'ਇਨਟੈਨਸਿਵ ਕੇਅਰ ਯੂਨਿਟ' (intensive care unit) ਹੁੰਦੇ ਹਨ, ਜਿਨ੍ਹਾਂ ਵਿਚ ਸਖ਼ਤ ਬੀਮਾਰੀ ਵਾਲੇ ਮਰੀਜ਼ ਰੱਖੇ ਜਾਂਦੇ ਹਨ। ਤਪਦਿਕ ਦੇ ਰੋਗੀਆਂ ਲਈ 'ਟੀ.ਬੀ. ਸੈਨੇਟੇਰੀਅਮ' ਬਣੇ ਹੁੰਦੇ ਹਨ। ਪਾਗਲਪਣ ਅਤੇ ਕੈਂਸਰ ਦੇ ਰੋਗੀਆਂ ਲਈ ਖਾਸ ਕਿਸਮ ਦੇ ਵੱਖਰੇ ਹਸਪਤਾਲ ਬਣਾਏ ਜਾਂਦੇ ਹਨ।

ਪਾਗਲਪਣ ਦੇ ਰੋਗੀਆਂ ਨੂੰ ਬਿਜਲੀ ਦੇ ਝਟਕੇ ਲਾਏ ਜਾਂਦੇ ਹਨ। ਕੈਂਸਰ ਦੇ ਰੋਗੀਆਂ ਦੇ ਪੀੜਤ ਭਾਗ ਵਿੱਚੋਂ ਐਟਮੀ ਕਿਰਨਾਂ ਗੁਜ਼ਾਰੀਆਂ ਜਾਂਦੀਆਂ ਹਨ। ਕਈ ਧਾਤਾਂ ਬਹੁਤ ਉੱਚ ਡਿਗਰੀ ਦੇ ਤਾਪਮਾਨ ਤੇ ਪਿਘਲਦੀਆਂ ਹਨ। ਉਨ੍ਹਾਂ ਨੂੰ ਪਿਘਲਾਉਣ ਲਈ ਖਾਸ ਭੱਠੀਆਂ ਬਣਾਈਆਂ ਜਾਂਦੀਆਂ ਹਨ। ਇਸੇ ਤਰ੍ਹਾਂ ਨਰਕ ਐਸੇ ਹਸਪਤਾਲ ਜਾਂ ਅਜਿਹੀਆਂ ਭੱਠੀਆਂ ਹਨ, ਜਿਨ੍ਹਾਂ ਵਿਚ ਭਿਆਨਕ ਕਿਸਮ ਦੇ ਕਰਮਾਂ ਦਾ ਫਲ ਭੁਗਤਾਇਆ ਜਾਂਦਾ ਹੈ। ਆਤਮਾ ਉੱਤੇ ਜਿੰਨੀ ਵੱਧ ਪਾਪਾਂ ਦੀ ਮੈਲ ਚੜ੍ਹਦੀ ਹੈ, ਉੰਨੇ ਵੱਧ ਭਿਆਨਕ ਨਰਕ ਵਿਚ ਉਸ ਨੂੰ ਭੇਜਿਆ ਜਾਂਦਾ ਹੈ। ਮੰਦੇ

ਕਰਮਾਂ ਦੀ ਮੈਲ ਉਤਰ ਜਾਣ 'ਤੇ, ਉਸ ਆਤਮਾ ਨੂੰ ਮੁੜ ਮਾਤਲੋਕ ਵਿਚ ਭੇਜ ਦਿੰਦੇ ਹਨ।

ਨਰਕ ਜੀਵਾਤਮਾ ਨੂੰ ਸਿਰਫ਼ ਸਜ਼ਾਵਾਂ ਦੇਣ ਦਾ ਹੀ ਨਹੀਂ, ਇਹਦੇ ਉੱਤੇ ਚੜ੍ਹੀਆਂ ਮੈਲਾਂ ਉਤਾਰਨ ਅਤੇ ਇਹਦੀਆਂ ਮਲੀਨ ਬਿਰਤੀਆਂ ਨੂੰ ਸੁਧਾਰਨ ਦਾ ਸਾਧਨ ਵੀ ਹਨ। ਅੱਜ-ਕੱਲ੍ਹ ਜੇਲ੍ਹਾਂ ਨੂੰ ਸੁਧਾਰ-ਘਰ ਕਿਹਾ ਜਾਣ ਲੱਗ ਪਿਆ ਹੈ। ਜਿਸ ਤਰ੍ਹਾਂ ਘੋਰ-ਅਪਰਾਧੀਆਂ ਦਾ ਸਮਾਜ ਵਿਚ ਰਹਿਣਾ ਖ਼ਤਰਨਾਕ ਹੁੰਦਾ ਹੈ, ਉਸੇ ਤਰ੍ਹਾਂ ਘੋਰ-ਪਾਪੀਆਂ ਦਾ ਸੰਸਾਰ ਵਿਚ ਰਹਿਣਾ ਵੀ ਠੀਕ ਨਹੀਂ ਹੁੰਦਾ। ਨਰਕ ਵੀ ਸਜ਼ਾ-ਘਰ ਹੀ ਨਹੀਂ ਸੁਧਾਰ-ਘਰ ਵੀ ਹਨ। ਇਨ੍ਹਾਂ ਦਾ ਅਸਲ ਮੰਤਵ ਇਹ ਹੈ ਕਿ ਆਤਮਾ ਉੱਤੇ ਚੜ੍ਹੇ ਘੋਰ-ਪਾਪਾਂ ਦੇ ਪਰਦੇ ਉਤਰ ਜਾਣ ਅਤੇ ਉਨ੍ਹਾਂ ਦੇ ਥੱਲੇ ਦੱਬਿਆ ਆਤਮਾ ਦਾ ਪ੍ਰਕਾਸ਼ ਪ੍ਰਗਟ ਹੋ ਜਾਵੇ।

ਬਹਿਸ਼ਤ ਜਾਂ ਸਵਰਗ

ਇਕ ਵਿਅਕਤੀ ਮਿਹਨਤ ਕਰ ਕੇ ਆਪਣੇ ਦੇਸ਼ ਵਿਚ ਬਹੁਤ ਸਾਰਾ ਧਨ ਕਮਾ ਲੈਂਦਾ ਹੈ। ਉਹ ਸੈਰ-ਸਪਾਟੇ ਲਈ ਦੂਜੇ ਦੇਸ਼ ਵਿਚ ਚਲਾ ਜਾਂਦਾ ਹੈ। ਉੱਥੇ ਉਹਨੂੰ ਕੁਝ ਵੀ ਕੰਮ ਨਹੀਂ ਕਰਨਾ ਪੈਂਦਾ ਪਰ ਉਹ ਆਪਣੇ ਦੇਸ਼ ਵਿੱਚੋਂ ਲਿਆਂਦੇ ਧਨ ਦੇ ਆਸਰੇ ਉੱਥੇ ਖੂਬ ਮੌਜਾਂ ਮਾਣਦਾ ਹੈ। ਜਦ ਦੇਸ਼ ਵਿੱਚੋਂ ਲਿਆਂਦਾ ਧਨ ਮੁੱਕ ਜਾਂਦਾ ਹੈ ਤਾਂ ਉਹਨੂੰ ਮੁੜ ਆਪਣੇ ਦੇਸ਼ ਪਰਤਣਾ ਪੈਂਦਾ ਹੈ। ਸਵਰਗ, ਅਰਧ-ਸੂਖਮ ਮੰਡਲ ਦੇ ਉਹ ਭਾਗ ਹਨ, ਜਿਨ੍ਹਾਂ ਵਿਚ ਜੀਵ ਮਾਤਲੋਕ ਵਿਚ ਕੀਤੇ ਅਤੀ ਸ਼੍ਰੇਸ਼ਟ ਪੁੰਨਾਂ ਦਾ ਫਲ ਭੋਗਣ ਲਈ ਜਾਂਦਾ ਹੈ। ਉੱਥੇ ਬਿਨਾਂ ਕਰਮ ਦੇ ਸਿਰਫ਼ ਇੱਛਾ ਕਰਨ ਨਾਲ ਹੀ ਫਲ ਦੀ ਪ੍ਰਾਪਤੀ ਹੋ ਜਾਂਦੀ ਹੈ; ਪਰ ਜਦ ਮਾਤਲੋਕ ਵਿਚ ਕੀਤੇ ਪੁੰਨਾਂ ਦਾ ਫਲ ਸਮਾਪਤ ਹੋ ਜਾਂਦਾ ਹੈ ਤਾਂ ਜੀਵ ਨੂੰ ਮੁੜ ਮਾਤਲੋਕ ਵਿਚ ਭੇਜ ਦਿੱਤਾ ਜਾਂਦਾ ਹੈ।

ਬਾਬਾ ਫ਼ਰੀਦ ਉੱਪਰ ਸਮਝਾ ਆਏ ਹਨ, 'ਇਕਨਾ ਨੋ ਸਭ ਸੋਝੀ ਆਈ ਇਕਿ ਫਿਰਦੇ ਵੇਪਰਵਾਹਾ॥' ਕੁਝ ਲੋਕਾਂ ਨੂੰ ਸੋਝੀ ਆ ਗਈ ਹੈ ਕਿ ਨਾ ਸਿਰਫ਼ ਮੌਤ ਅਟੱਲ ਹੈ ਸਗੋਂ ਮੌਤ ਤੋਂ ਬਾਦ ਕੀਤੇ ਹੋਏ ਕਰਮਾਂ ਦਾ ਫਲ ਭੋਗਣ ਲਈ ਨਰਕਾਂ ਦੀਆਂ ਅੱਗਾਂ ਵਿਚ ਵੀ ਸੜਨਾ ਪਵੇਗਾ। ਉਨ੍ਹਾਂ ਨੂੰ ਗਿਆਨ ਹੋ ਗਿਆ ਹੈ ਕਿ 'ਅਮਲ ਜਿ ਕੀਤਿਆ ਦੁਨੀ ਵਿਚਿ ਸੇ ਦਰਗਹ ਓਗਾਹਾ॥' ਇਸ ਲਈ ਉਹ ਬੁਰੇ ਕਰਮਾਂ ਤੋਂ ਪ੍ਰਹੇਜ਼ ਕਰਦੇ ਹਨ। 'ਇਕਿ ਫਿਰਦੇ ਵੇਪਰਵਾਹਾ॥' ਸ਼ੈਤਾਨ ਦੇ ਭਰਮਾਏ ਹੋਏ ਬਹੁਤੇ ਲੋਕ ਨਰਕਾਂ-ਸਵਰਗਾਂ ਨੂੰ ਕਲਪਨਾ ਦੀ ਕਾਢ ਦਸਦੇ ਹਨ ਅਤੇ ਹਮੇਸ਼ਾ ਇਸ ਵਹਿਮ ਦਾ ਸ਼ਿਕਾਰ ਰਹਿੰਦੇ ਹਨ ਕਿ ਅਸੀਂ ਜੋ ਮਰਜ਼ੀ ਕਰਦੇ ਜਾਈਏ, ਸਾਨੂੰ ਕੋਈ ਹਿਸਾਬ ਪੁੱਛਣ ਵਾਲਾ ਨਹੀਂ। ਸੰਸਾਰ ਦੇ ਸਭ ਜ਼ਾਲਮ, ਅਤਿਆਚਾਰੀ, ਚੋਰ, ਡਾਕੂ, ਠੱਗ, ਲੁਟੇਰੇ, ਜਨਾਹਕਾਰ, ਜੇਬ-ਕਤਰੇ, ਰਿਸ਼ਵਤਖੋਰ

ਆਦਿ ਇਸ ਭਰਮ ਜਾਂ ਅਗਿਆਨਤਾ ਦਾ ਸ਼ਿਕਾਰ ਹਨ ਕਿ ਅਸੀਂ ਸਿਰਫ਼ ਦੁਨੀਆ ਹੀ ਨਹੀਂ, ਰੱਬ ਦੀਆਂ ਅੱਖਾਂ ਵਿਚ ਵੀ ਘੱਟਾ ਪਾਉਣ ਵਿਚ ਕਾਮਯਾਬ ਹੋ ਜਾਵਾਂਗੇ। ਬਾਬਾ ਫ਼ਰੀਦ ਨੇ ਆਪਣੇ ਇਕ ਸਲੋਕ ਵਿਚ ਜੀਵ ਨੂੰ ਸਾਵਧਾਨ ਕੀਤਾ ਹੈ, 'ਜੇ ਤੈ ਰਬੁ ਵਿਸਾਰਿਆ ਤ ਰਬਿ ਨ ਵਿਸਰਿਓਹਿ॥' ਭਲਿਆ ਲੋਕਾ, ਜੇ ਤੂੰ ਰੱਬ ਵੱਲ ਪਿੱਠ ਕੀਤੀ ਹੋਈ ਹੈ ਤਾਂ ਇਸ ਦਾ ਇਹ ਅਰਥ ਨਹੀਂ ਕਿ ਰੱਬ ਵੀ ਤੈਨੂੰ ਨਹੀਂ ਦੇਖ ਰਿਹਾ। ਉਹ ਸਰਵ-ਵਿਆਪਕ ਪਰਮੇਸ਼ਰ ਤੇਰੇ ਅੰਦਰ ਬੈਠਾ ਤੇਰੀ ਹਰ ਕਰਤੂਤ ਨੂੰ ਦੇਖ ਰਿਹਾ ਹੈ ਅਤੇ ਤੈਨੂੰ ਦੇਰ-ਸਵੇਰ ਹਰ ਕਰਮ ਦਾ ਫਲ ਜ਼ਰੂਰ ਭੋਗਣਾ ਪਵੇਗਾ।

‘ਲੋੜੈ ਦਾਖ ਬਿਜਉਰੀਆਂ’

ਫ਼ਰੀਦਾ ਲੋੜੈ ਦਾਖ ਬਿਜਉਰੀਆਂ ਕਿਕਰਿ ਬੀਜੈ ਜਟੁ॥

ਹੋਵੈ ਉਂਨ ਕਤਾਇਦਾ ਪੈਧਾ ਲੋੜੈ ਪਟੁ॥

ਬਾਬਾ ਫ਼ਰੀਦ ਉਨ੍ਹਾਂ ਲੋਕਾਂ ਦੀ ਅਕਲ ਅਤੇ ਬਿਰਤੀ ਉੱਤੇ ਹੈਰਾਨੀ ਪ੍ਰਗਟ ਕਰਦੇ ਹਨ ਜੋ ਅਮਲ ਤਾਂ ਮੰਦੇ ਕਰਦੇ ਹਨ ਪਰ ਫਲ ਚੰਗਾ ਚਾਹੁੰਦੇ ਹਨ। ਉਨ੍ਹਾਂ ਦੀ ਹਾਲਤ ਉਸ ਮੂਰਖ ਜੱਟ ਵਾਲੀ ਹੈ ਜੋ ਕਿੱਕਰ ਬੀਜ ਕੇ ਉਸ ਤੋਂ ਬਿਜੌਰ ਵਾਲੇ ਸੁਹਣੇ ਅੰਗੂਰ (ਦਾਖ ਬਿਜਉਰੀਆਂ) ਖਾਣ ਦੀ ਆਸ ਲਾਈ ਬੈਠਾ ਹੈ! ਉਹ ਉਸ ਅਗਿਆਨੀ ਸਮਾਨ ਹਨ ਜੋ ਕੱਤ ਮੋਟੀ ਉਂਨ ਰਿਹਾ ਹੈ, ਪਰ ਗਲ਼ ਰੇਸ਼ਮ ਦਾ ਕੱਪੜਾ ਪਾਉਣਾ ਚਾਹੁੰਦਾ ਹੈ! ਕਬੀਰ ਸਾਹਿਬ ਕਹਿੰਦੇ ਹਨ:

ਕਰਤਾ ਥਾ ਤੇ ਕਿਉਂ ਰਹਾ, ਅਬ ਕਰਿ ਕਿਉਂ ਪਛਤਾਏ।

ਬੋਵੇ ਪੇਡ ਬਬੂਲ ਕਾ, ਆਮ ਕਹਾ ਤੋਂ ਖਾਏ॥

ਗੁਰੂ ਅੰਗਦ ਦੇਵ ਜੀ ਕਹਿੰਦੇ ਹਨ:

ਜੋ ਜੀਇ ਹੋਇ ਸੁ ਉਗਵੈ ਮੁਹ ਕਾ ਕਹਿਆ ਵਾਉ॥

ਬੀਜੈ ਬਿਖੁ ਮੰਗੈ ਅੰਮ੍ਰਿਤੁ ਵੇਖਹੁ ਏਹੁ ਨਿਆਉ॥

ਫਲ ਹਿਰਦੇ ਦੀ ਭਾਵਨਾ ਨੂੰ ਲੱਗਦਾ ਹੈ, ਜ਼ਬਾਨੀ ਗੱਲਾਂ ਕਰਨ ਨਾਲ ਕੁਝ ਪ੍ਰਾਪਤ ਨਹੀਂ ਹੁੰਦਾ। ਆਪ ਹੈਰਾਨੀ ਪ੍ਰਗਟ ਕਰਦੇ ਹਨ ਕਿ ਸੰਸਾਰ ਦੀ ਅਜਬ ਹਾਲਤ ਹੈ ਕਿ ਲੋਕ ਬੀਜ ਜ਼ਹਿਰ ਦੇ ਬੀਜਦੇ ਹਨ ਪਰ ਉਮੀਦ ਅੰਮ੍ਰਿਤ ਖਾਣ ਦੀ ਰੱਖਦੇ ਹਨ। ਗੁਰੂ ਨਾਨਕ ਸਾਹਿਬ ਦੀ ਬਾਣੀ ਹੈ:

ਜਿਤੁ ਕੀਤਾ ਪਾਈਐ ਆਪਣਾ ਸਾ ਘਾਲ ਬੁਰੀ ਕਿਉ ਘਾਲੀਐ॥

ਮੰਦਾ ਮੂਲਿ ਨ ਕੀਚਈ ਦੇ ਲੰਮੀ ਨਦਰਿ ਨਿਹਾਲੀਐ॥

ਜਿਉ ਸਾਹਿਬ ਨਾਲਿ ਨ ਹਾਰੀਐ ਤੇਵੇਹਾ ਪਾਸਾ ਢਾਲੀਐ॥
ਕਿਛੁ ਲਾਹੇ ਉਪਰਿ ਘਾਲੀਐ॥

ਗੁਰੂ ਸਾਹਿਬ ਦਲੀਲ ਦਿੰਦੇ ਹਨ ਕਿ ਜਦ ਸਾਨੂੰ ਪਤਾ ਹੈ ਕਿ ਆਪਣੇ ਕੀਤੇ ਕਰਮਾਂ ਦਾ ਆਪ ਹੀ ਫਲ ਭੋਗਣਾ ਪੈਂਦਾ ਹੈ ਤਾਂ ਬੁਰੇ ਕਰਮਾਂ ਤੋਂ ਬਚਣ ਵਿਚ ਹੀ ਸਿਆਣਪ ਅਤੇ ਭਲਾਈ ਹੈ। ਵਕਤੀ ਲੋਭ ਵਿਚ ਪੈ ਕੇ ਗ਼ਲਤ ਕੰਮ ਨਹੀਂ ਕਰਨੇ ਚਾਹੀਦੇ। ਲੰਮੀ ਨਜ਼ਰ ਨਾਲ ਸੋਚਣਾ ਚਾਹੀਦਾ ਹੈ। ਮਨ ਵਿਚ ਅਜਿਹੇ ਗ਼ਲਤ ਕਰਮਾਂ ਦਾ ਲੋਭ ਨਹੀਂ ਹੋਣਾ ਚਾਹੀਦਾ, ਜਿਨ੍ਹਾਂ ਨਾਲ ਦੁਨੀਆ ਵਿਚ ਸਫਲਤਾ ਮਿਲ ਸਕਦੀ ਹੋਵੇ ਪਰ ਰੱਬ ਦੀ ਦਰਗਾਹ ਵਿਚ ਸਜ਼ਾ ਭੋਗਣੀ ਪਵੇ। ਹਮੇਸ਼ਾ ਅਜਿਹੀ ਉੱਤਮ ਰਹਿਣੀ ਅਪਨਾਉਣੀ ਚਾਹੀਦੀ ਹੈ, ਜਿਸ ਨਾਲ ਕੁੱਲ-ਮਾਲਕ ਦੀ ਦਰਗਾਹ ਵਿਚ ਪਰਵਾਨ ਹੋ ਸਕੀਏ। ਹਰ ਕਰਮ ਆਤਮਾ ਦੀ ਅੰਤਮ ਭਲਾਈ ਮੁੱਖ ਰੱਖ ਕੇ ਕਰਨਾ ਚਾਹੀਦਾ ਹੈ।

ਫਰੀਦਾ ਵੇਖੁ ਕਪਾਹੈ ਜਿ ਥੀਆ ਜਿ ਸਿਰਿ ਥੀਆ ਤਿਲਾਹ॥
ਕਮਾਦੈ ਅਰੁ ਕਾਗਦੈ ਕੁੰਨੈ ਕੋਇਲਿਆਹ॥
ਮੰਦੇ ਅਮਲ ਕਰੇਦਿਆ ਏਹ ਸਜਾਇ ਤਿਨਾਹ॥

ਬਾਬਾ ਫਰੀਦ ਕਹਿੰਦੇ ਹਨ ਕਿ ਜਿਸ ਤਰ੍ਹਾਂ ਕਪਾਹ ਵੇਲੀ ਜਾਂਦੀ ਹੈ, ਤਿਲ ਅਤੇ ਗੰਨੇ ਪੀੜੇ ਜਾਂਦੇ ਹਨ, ਲੱਕੜ ਨੂੰ ਸਾੜ ਕੇ ਉਹਦੇ ਕੋਲੋਂ ਬਣਾਏ ਜਾਂਦੇ ਹਨ ਜਾਂ ਉਹਨੂੰ ਘੋਟ ਕੇ ਉਹਦਾ ਕਾਗਜ਼ ਬਣਾਇਆ ਜਾਂਦਾ ਹੈ ਅਤੇ ਪਤੀਲੇ ਨੂੰ ਅੱਗ ਉੱਤੇ ਚੜ੍ਹਾਇਆ ਜਾਂਦਾ ਹੈ, ਉਸੇ ਤਰ੍ਹਾਂ ਮੰਦੇ ਅਮਲ ਕਰਨ ਵਾਲਿਆਂ ਨੂੰ ਦਰਗਾਹ ਵਿਚ ਭਾਂਤ-ਭਾਂਤ ਦੀਆਂ ਸਖ਼ਤ ਸਜ਼ਾਵਾਂ ਦਿੱਤੀਆਂ ਜਾਂਦੀਆਂ ਹਨ। ਬਾਬਾ ਫਰੀਦ ਨੇ ਇਕ ਹੋਰ ਉਦਾਹਰਣ ਦੁਆਰਾ ਵੀ ਇਹੋ ਭਾਵ ਸਮਝਾਉਣ ਦਾ ਜਤਨ ਕੀਤਾ ਹੈ।

1. ਫਰੀਦਾ ਦਰਿ ਦਰਵਾਜ਼ੈ ਜਾਇ ਕੈ ਕਿਉ ਡਿਠੇ ਘੜੀਆਲੁ॥
ਏਹੁ ਨਿਦੋਸਾਂ ਮਾਰੀਐ ਹਮ ਦੋਸਾਂ ਦਾ ਕਿਆ ਹਾਲੁ॥¹⁰
2. ਘੜੀਏ ਘੜੀਏ ਮਾਰੀਐ ਪਹਰੀ ਲਹੈ ਸਜਾਇ॥
ਸੋ ਹੋੜਾ ਘੜੀਆਲ ਜਿਉ ਡੁਖੀ ਰੈਣਿ ਵਿਹਾਇ॥¹¹

ਆਪ ਸਾਡਾ ਧਿਆਨ ਸ਼ਹਿਰ ਦੇ ਘੰਟਾ-ਘਰ ਉੱਪਰ ਲਟਕ ਰਹੇ ਘੜੀਆਲ ਵੱਲ ਲਿਜਾਂਦੇ ਹੋਏ ਕਹਿੰਦੇ ਹਨ ਕਿ ਇਸ ਵਿਚਾਰੇ ਨੂੰ ਬਾਰ-ਬਾਰ ਚੋਟਾਂ ਸਹਿਣੀਆਂ ਪੈਂਦੀਆਂ ਹਨ। ਜਦ ਇਸ ਨਿਰਦੋਸ਼ ਦੀ ਬੇਨੀ ਬੁਰੀ ਹਾਲਤ ਹੁੰਦੀ ਹੈ ਤਾਂ ਸਾਡੀ ਘਰ-ਪਾਪ ਕਰਨ ਵਾਲੇ ਦੋਸ਼ੀਆਂ ਦੀ ਕੀ ਹਾਲਤ ਹੋਵੇਗੀ! ਉਪਰੋਕਤ ਸ਼ਲੋਕਾਂ ਤੋਂ

ਪਹਿਲੋਂ ਬਾਬਾ ਫਰੀਦ ਨੇ ਦੋ ਹੋਰ ਸ਼ਲੋਕ ਲਿਖੇ ਹਨ ਜੋ ਸੂਖਮ ਢੰਗ ਨਾਲ ਇਸੇ ਵਿਸ਼ੇ ਉੱਤੇ ਪ੍ਰਕਾਸ਼ ਪਾ ਰਹੇ ਹਨ:

1. ਫਰੀਦਾ ਏ ਵਿਸੁ ਗੰਦਲਾ ਧਰੀਆਂ ਖੰਡੁ ਲਿਵਾੜਿ ॥
ਇਕਿ ਰਾਹੇਦੇ ਰਹਿ ਗਏ ਇਕਿ ਰਾਪੀ ਗਏ ਉਜਾੜਿ ॥¹²
2. ਫਰੀਦਾ ਚਾਰਿ ਗਵਾਇਆ ਹੰਢਿ ਕੈ ਚਾਰਿ ਗਵਾਇਆ ਸੰਮਿ ॥
ਲੇਖਾ ਰਬੁ ਮੰਗੋਸੀਆ ਤੂ ਆਹੋ ਕੇਰੇ ਕੰਮਿ ॥¹³

ਆਪ ਪਹਿਲੇ ਸ਼ਲੋਕ ਵਿਚ ਇਸ਼ਾਰਾ ਕਰ ਰਹੇ ਹਨ ਕਿ ਕੁਝ ਲੋਕ ਪੂਰਬਲੇ ਨੇਕ ਕਰਮਾਂ ਦੀ ਜਿਹੜੀ ਪੂੰਜੀ ਨਾਲ ਲੈ ਕੇ ਆਏ ਹੁੰਦੇ ਹਨ, ਉਹਨੂੰ ਵੀ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ੇ-ਵਿਕਾਰਾਂ ਵਿਚ ਬਰਬਾਦ ਕਰ ਦਿੰਦੇ ਹਨ ਜਦ ਕਿ ਕੁਝ ਲੋਕ ਨੇਕ ਕਰਮਾਂ ਦੁਆਰਾ ਆਪਣਾ ਜੀਵਨ ਸੁਧਾਰਨ ਦਾ ਜਤਨ ਕਰਦੇ ਹਨ। ਆਪ ਦੂਜੇ ਸ਼ਲੋਕ ਵਿਚ ਕਹਿੰਦੇ ਹਨ ਕਿ ਬਹੁਤੇ ਲੋਕ ਆਪਣਾ ਸਾਰਾ ਜੀਵਨ ਸੰਸਾਰਕ ਕਾਰ-ਵਿਹਾਰ ਦੀ ਨੀਂਦ ਅਤੇ ਗਫਲਤ ਵਿਚ ਵਿਅਰਥ ਗੁਆ ਲੈਂਦੇ ਹਨ। ਉਹ ਇਹ ਸੋਚਣ ਦਾ ਜਤਨ ਨਹੀਂ ਕਰਦੇ ਕਿ ਪਰਮਾਤਮਾ ਵੱਲੋਂ ਸੌਂਪੇ ਗਏ ਕਾਰਜ ਵੱਲੋਂ ਬੇਧਿਆਨੇ ਰਹਿਣ ਕਾਰਨ, ਉਨ੍ਹਾਂ ਨੂੰ ਦਰਗਾਹ ਵਿਚ ਆਪਣੇ ਕਰਮਾਂ ਦਾ ਹਿਸਾਬ ਦੇਣਾ ਪਵੇਗਾ।

ਬਾਬਾ ਫਰੀਦ ਖ਼ਬਰਦਾਰ ਕਰਦੇ ਹਨ ਕਿ ਕਰਮ ਅਤੇ ਫਲ ਦਾ ਸਿਲਸਿਲਾ ਮਾਤਲੋਕ ਤੋਂ ਨਰਕਾਂ-ਸਵਰਗਾਂ ਤਕ ਫੈਲਿਆ ਹੋਇਆ ਹੈ। ਆਪ ਕਹਿੰਦੇ ਹਨ ਕਿ ਜਦ ਇਕ ਵਾਰ ਕਰਮ ਕਰ ਬੈਠਦੇ ਹਾਂ ਤਾਂ ਫਿਰ ਉਨ੍ਹਾਂ ਦੇ ਫਲ ਤੋਂ ਕਿਸੇ ਹਾਲਤ ਵਿਚ ਨਹੀਂ ਬਚ ਸਕਦੇ। ਗੁਰੂ ਅਰਜਨ ਦੇਵ ਜੀ ਸਾਵਧਾਨ ਕਰਦੇ ਹਨ:

ਪਾਪ ਕਰੇਦੜ ਸਰਪਰ ਮੁਠੇ ॥ ਅਜਰਾਈਲਿ ਫੜੇ ਫੜਿ ਕੁਠੇ ॥
ਦੋਜਕਿ ਪਾਏ ਸਿਰਜਣਹਾਰੈ ਲੇਖਾ ਮੰਗੈ ਬਾਣੀਆ ॥
ਸੰਗਿ ਨ ਕੋਈ ਭਈਆ ਬੇਬਾ ॥ ਮਾਲੁ ਜੋਬਨੁ ਧਨੁ ਛੋਡਿ ਵੇਸਾ ॥
ਕਰਣ ਕਰੀਮ ਨ ਜਾਤੇ ਕਰਤਾ ਤਿਲ ਪੀੜੇ ਜਿਉ ਘਾਣੀਆ ॥
ਖੁਸਿ ਖੁਸਿ ਲੈਦਾ ਵਸਤੁ ਪਰਾਈ ॥ ਵੇਖੈ ਸੁਣੇ ਤੇਰੈ ਨਾਲਿ ਖੁਦਾਈ ॥
ਦੁਨੀਆ ਲਬ ਪਇਆ ਖਾਤ ਅੰਦਰਿ ਅਗਲੀ ਗਲ ਨ ਜਾਣੀਆ ॥¹⁴

‘ਅਗਲੀ ਗਲ ਨ ਜਾਣੀਆ ॥’ ਆਪ ਕਹਿੰਦੇ ਹਨ ਕਿ ਪਾਪ ਉਹ ਲੋਕ ਕਰਦੇ ਹਨ ਜੋ ਇਸ ਭਰਮ ਦਾ ਸ਼ਿਕਾਰ ਹਨ ਕਿ ਨਾ ਉਨ੍ਹਾਂ ਨੂੰ ਕੋਈ ਦੇਖ ਰਿਹਾ ਹੈ ਅਤੇ ਨਾ ਹੀ ਕਿਸੇ ਨੇ ਉਨ੍ਹਾਂ ਤੋਂ ਹਿਸਾਬ ਪੁੱਛਣਾ ਹੈ। ਅਸਲੀਅਤ ਕੀ ਹੈ? ‘ਵੇਖੈ ਸੁਣੇ ਤੇਰੈ ਨਾਲਿ ਖੁਦਾਈ ॥’ ਵੇਖਣ ਤੇ ਸੁਣਨ ਵਾਲਾ ਖੁਦਾ ਕਿਤੇ ਦੂਰ ਨਹੀਂ। ਉਹ ਅੰਦਰ ਬੈਠਾ ਹੈ। ਉਹ ਸਾਡੇ ਹਰ ਸ਼ਿਆਲ ਤੋਂ ਵਾਕਿਫ਼ ਹੈ ਅਤੇ ਸਾਡੇ ਹਰ ਕਰਮ ਨੂੰ ਦੇਖ

ਰਿਹਾ ਹੈ। ਉਸ ਤੋਂ ਕੁਝ ਵੀ ਛੁਪਿਆ ਹੋਇਆ ਨਹੀਂ ਹੈ। 'ਪਾਪ ਕਰੇਦਤ ਸਰਪਰ ਮੁਠੇ॥' ਪਾਪੀਆਂ ਨੂੰ ਕੀਤੇ ਹੋਏ ਪਾਪਾਂ ਦਾ ਫਲ ਅਵੱਸ਼ ਭੋਗਣਾ ਪਵੇਗਾ। ਉਹ ਕੀ ਫਲ ਭੋਗਣਗੇ? 'ਅਜਗਾਈਲਿ ਫੜੇ ਫੜਿ ਕੁਠੇ; ਦੋਜਕਿ ਪਾਏ ਸਿਰਜਣਹਾਰੈ, ਤਿਲ ਪੀੜੇ ਜਿਉ ਘਾਣੀਆ; ਦੁਨੀਆ ਲਬ ਪਇਆ ਖਾਤ ਅੰਦਰਿ; ਲੇਖਾ ਮੰਗੀ ਬਾਣੀਆ' ਏਥੋਂ ਤਕ ਕਿ ਪਾਈ ਪਾਈ ਦਾ, ਛੋਟੇ ਤੋਂ ਛੋਟੇ ਕਰਮ ਦਾ ਵੀ ਹਿਸਾਬ ਮੰਗਿਆ ਜਾਵੇਗਾ।

‘ਕਾਲੇ ਲਿਖੁ ਨ ਲੇਖ’

ਬਾਬਾ ਫਰੀਦ ਸਾਵਧਾਨ ਕਰਦੇ ਹਨ:

ਫਰੀਦਾ ਜੇ ਤੂ ਅਕਲਿ ਲਤੀਫੁ ਕਾਲੇ ਲਿਖੁ ਨ ਲੇਖ॥

ਆਪਨੜੇ ਗਿਰੀਵਾਨ ਮਹਿ ਸਿਰੁ ਨੀਵਾਂ ਕਰਿ ਦੇਖੁ॥¹⁵

‘ਲਤੀਫੁ’ ਕਹਿੰਦੇ ਹਨ ਸੂਖਮ ਜਾਂ ਬਰੀਕ ਨੂੰ। ਗਿਰੇਬਾਨ ਵਿਚ ਸਿਰ ਨੀਵਾਂ ਕਰਕੇ ਦੇਖਣ ਦਾ ਅਰਥ ਹੈ ਆਪਣੇ ਅੰਦਰ ਝਾਤੀ ਮਾਰਨਾ, ਆਪਣੀ ਪੀੜ੍ਹੀ ਹੇਠ ਸੋਟਾ ਫੇਰਨਾ ਅਤੇ ਡੂੰਘੀ ਤਰ੍ਹਾਂ ਵਿਚਾਰ ਕਰਨਾ। ਬਾਬਾ ਫਰੀਦ ਨੇ ਸਾਨੂੰ ਬੁਰੇ ਕਰਮਾਂ ਵਿਰੁੱਧ ਸਾਵਧਾਨ ਕੀਤਾ ਹੈ। ਆਪ ਸਾਨੂੰ ਸੂਖਮ ਖੁੱਧੀ ਤੋਂ ਕੰਮ ਲੈਂਦੇ ਹੋਏ, ਮਨ ਨਾਲ ਡੂੰਘੀ ਵਿਚਾਰ ਕਰਕੇ ਇਸ ਬਾਰੇ ਖੁਦ ਸਹੀ ਸਿੱਟੇ ਉਤੇ ਪੁੱਜਣ ਦੀ ਪ੍ਰੇਰਨਾ ਦੇ ਰਹੇ ਹਨ।

ਕਹਿਣ ਨੂੰ ਤਾਂ ਅਸੀਂ ਵੀ ਕਹਿ ਦਿੰਦੇ ਹਾਂ ਕਿ ਕੁੱਲ-ਮਾਲਕ ਸਰਵਵਿਆਪਕ ਹੈ ਅਤੇ ਸਭ ਕੁਝ ਦੇਖ ਰਿਹਾ ਹੈ। ਜੇ ਸਾਨੂੰ ਸੱਚ-ਮੁੱਚ ਇਹ ਭਰੋਸਾ ਹੈ ਤਾਂ ਅਸੀਂ ਆਪਣੇ ਮਨ ਵਿਚ ਭੈੜੇ-ਧੋਟੇ ਸੰਕਲਪ ਕਿਵੇਂ ਲਿਆ ਸਕਦੇ ਹਾਂ? ਉਸ ਸੂਰਤ ਵਿਚ ਅਸੀਂ ਕਿਸੇ ਨੂੰ ਖਰੂਵੇ ਬੋਲ ਕਿਵੇਂ ਬੋਲ ਸਕਦੇ ਹਾਂ? ਅਸੀਂ ਲੋਕਾਂ ਨੂੰ ਲੁੱਟਣ ਅਤੇ ਲੋਕਾਂ ਦੇ ਗਲੇ ਕੱਟਣ ਦੀਆਂ ਸਕੀਮਾਂ ਕਿਵੇਂ ਬਣਾ ਸਕਦੇ ਹਾਂ? ਸੰਸਾਰ ਵਿਚ ਚੋਰਬਜ਼ਾਰੀ, ਰਿਸ਼ਵਤਖੋਰੀ, ਮਾਰ-ਧਾੜ ਕਿਉਂ ਹੋ ਰਹੀ ਹੈ? ਸਾਡੇ ਅੰਦਰ ਇਹ ਵਹਿਮ ਬੈਠ ਗਿਆ ਹੈ ਕਿ ਸਾਨੂੰ ਕੀਤੇ ਹੋਏ ਕਰਮਾਂ ਦਾ ਫਲ ਨਹੀਂ ਭੁਗਤਣਾ ਪਵੇਗਾ।

ਫਿਰ ਅਸੀਂ ਕਹਿੰਦੇ ਹਾਂ ਕਿ ਉਹ ਪਰਮਾਤਮਾ ਰੱਬ-ਆਲਮੀਨ¹⁶ ਹੈ। ਉਹ ਸਭ ਦਾ ਖ਼ਾਲਕ, ਕਾਦਰ ਅਤੇ ਰਾਜ਼ਕ ਹੈ। ਉਸ ਇਕ ਕਰਤਾਪੁਰਖ ਨੇ ਸਾਰੀ ਕਾਇਨਾਤ ਦੀ ਸਿਰਜਣਾ ਕੀਤੀ ਹੈ ਅਤੇ ਉਹ ਇਕ ਖੁਦਾਵੰਦ ਕਰੀਮ ਹਰ ਇਕ ਦੇ ਅੰਦਰ ਬੈਠਾ ਹੋਇਆ ਹੈ।

ਫਰੀਦਾ ਖ਼ਾਲਕੁ ਖ਼ਲਕੁ ਮਹਿ ਖ਼ਲਕੁ ਵਸੈ ਰਬ ਮਾਹਿ॥

ਮੰਦਾ ਕਿਸ ਨੋ ਆਖੀਐ ਜਾਂ ਤਿਸੁ ਬਿਨੁ ਕੋਈ ਨਾਹਿ॥¹⁷

ਜੇ ਸੱਚ-ਮੁੱਚ ਉਹ ਖੁਦਾ ਰੱਬਲ-ਆਲਮੀਨ ਹੈ, ਹਿੰਦੂਆਂ, ਮੁਸਲਮਾਨਾਂ, ਸਿੱਖਾਂ, ਈਸਾਈਆਂ ਦਾ ਕਰਤਾ ਹੈ ਅਤੇ ਸਭ ਦੇ ਅੰਦਰ ਬਿਰਾਜਮਾਨ ਹੈ ਤਾਂ ਕੋਈ ਕਿਸੇ ਦਾ ਗਲਾ ਕੱਟਣ ਦੀਆਂ ਸਕੀਮਾਂ ਕਿਵੇਂ ਬਣਾ ਸਕਦਾ ਹੈ? ਉਸ ਸੂਰਤ ਵਿਚ ਕੋਈ ਇਨਸਾਨ, ਕਿਸੇ ਕਾਰਨ ਵੀ, ਕਿਸੇ ਦੂਸਰੇ ਇਨਸਾਨ ਦੀ ਹੱਤਿਆ ਨੂੰ ਜਾਇਜ਼ ਕਿਵੇਂ ਕਰਾਰ ਦੇ ਸਕਦਾ ਹੈ? ਅਸੀਂ ਕੌਮਾਂ, ਮਜ਼੍ਹਬਾਂ, ਮੁਲਕਾਂ ਨੂੰ ਵੱਡਾ ਸਮਝਦੇ ਹਾਂ, ਕੁੱਲ-ਮਾਲਕ ਨੂੰ ਛੋਟਾ ਸਮਝਦੇ ਹਾਂ। ਅਸੀਂ ਆਪਣੇ ਆਪ ਨੂੰ ਉਹਦੇ ਬਣਾਏ ਅਸੂਲਾਂ ਦੇ ਅਧੀਨ ਕਰਨ ਦੀ ਥਾਂ, ਉਹਨੂੰ ਆਪਣੀ ਮਰਜ਼ੀ ਦੇ ਅਧੀਨ ਕਰਨਾ ਚਾਹੁੰਦੇ ਹਾਂ, ਇਸ ਤੋਂ ਵੱਧ ਮੂਰਖਤਾ ਵਾਲੇ 'ਕਾਲੇ ਲੇਖ' ਹੋਰ ਕੀ ਹੋ ਸਕਦੇ ਹਨ?

ਬਾਬਾ ਫਰੀਦ ਸਾਨੂੰ ਸਾਵਧਾਨ ਕਰਦੇ ਹਨ ਕਿ ਭਲਿਓ ਲੋਕੋ, ਆਪਣੇ ਗਿਰੇਬਾਨ ਵਿਚ ਝਾਤੀ ਮਾਰੋ, ਕੁਝ ਸੋਚ ਵਿਚਾਰ ਅਤੇ ਵਿਵੇਕ ਤੋਂ ਕੰਮ ਲਵੋ। ਪਹਿਲੋਂ ਤਾਂ ਇਹ ਸੋਚੋ ਕਿ ਕੁੱਲ-ਮਾਲਕ ਸਿਰਫ਼ ਕਾਦਰ ਅਤੇ ਰਾਜਕ ਹੀ ਨਹੀਂ ਹੈ, ਉਹ ਨਿਆਂਕਰਤਾ ਵੀ ਹੈ। ਉਹ ਨਿਰਪੱਖ ਹੈ ਕੇ ਇਨਸਾਫ਼ ਵੀ ਕਰਦਾ ਹੈ। ਜਦ ਹਰ ਕਰਮ ਦਾ ਅਵੇਰ-ਸਵੇਰ ਖੁਦ ਫਲ ਭੋਗਣਾ ਪੈਣਾ ਹੈ ਤਾਂ ਬੁਰੇ ਅਮਲਾਂ ਤੋਂ ਬਚਣ ਵਿਚ ਹੀ ਸਮਝਦਾਰੀ ਹੈ। ਜਦ ਆਪਣੀ ਹੀ ਫੁਰੀ ਅਤੇ ਆਪਣੀ ਹੀ ਗਰਦਨ ਹੈ ਤਾਂ ਬੇਹਤਰੀ ਫੁਰੀ ਨੂੰ ਵਗਾਹ ਮਾਰਨ ਵਿਚ ਹੀ ਹੈ। ਇਕ ਪਾਸੇ ਰੱਬ ਵਿਚ ਭਰੋਸਾ ਰੱਖਣਾ ਅਤੇ ਦੂਜੇ ਪਾਸੇ ਮਨ ਨੂੰ ਗੁਨਾਹਾਂ ਨਾਲ ਗੰਦਾ ਕਰਨਾ, ਕਿੱਧਰ ਦੀ ਸਮਝਦਾਰੀ ਹੈ? "ਮੈਂ ਰੱਬ ਵਿਚ ਈਮਾਨ ਲਿਆਉਂਦਾ ਹਾਂ" ਕਹਿ ਦੇਣਾ ਕਾਫ਼ੀ ਨਹੀਂ। ਰੱਬ ਵਿਚ ਈਮਾਨ ਲਿਆਉਣ ਦਾ ਅਸਲ ਮਤਲਬ ਇਹ ਹੈ ਕਿ ਅਸੀਂ ਉਸ ਨੂੰ ਸਰਵਸ਼ਕਤੀਮਾਨ, ਸਰਵਗਿਆਤਾ, ਸਰਵਵਿਆਪਕ ਅਤੇ ਨਿਆਂਕਰਤਾ ਮੰਨਦੇ ਹੋਏ, ਸਾਰੀ ਕਾਇਨਾਤ ਦਾ ਕਾਦਰ, ਰਾਜਕ ਅਤੇ ਮਾਲਕ ਵੀ ਮੰਨੀਏ। ਉਸ ਸੂਰਤ ਵਿਚ ਇਨਸਾਨ ਕਾਇਨਾਤ ਦੀ ਕਿਸੇ ਦੂਸਰੀ ਚੀਜ਼ ਵਿਰੁੱਧ ਕੋਈ ਮੰਦੀ ਸਕੀਮ ਨਹੀਂ ਬਣਾ ਸਕਦਾ, ਕੋਈ ਮੰਦੀ ਘਾੜਤ ਨਹੀਂ ਘੜ ਸਕਦਾ।

'ਕਾਲੇ ਲਿਖੁ ਨਾ ਲੇਖ' ਕਾਲੇ ਲੇਖ ਕਹਿੰਦੇ ਹਨ ਗੁਨਾਹਾਂ ਨੂੰ, ਪਾਪਾਂ ਨੂੰ। ਗੁਨਾਹ ਦੋ ਕਿਸਮ ਦੇ ਹਨ। ਕਾਇਨਾਤ ਦੀ ਕਿਸੇ ਦੂਸਰੀ ਵਸਤੂ, ਕਿਸੇ ਦੂਸਰੇ ਵਿਅਕਤੀ ਨੂੰ ਦੁੱਖ, ਅਜ਼ਾਬ, ਕਸ਼ਟ ਪਹੁੰਚਾਉਣ ਦਾ ਗੁਨਾਹ ਅਤੇ ਆਪਣੇ ਕਾਦਰ, ਮਾਲਕ, ਰਾਜਕ ਅਤੇ ਮਾਬੂਦੇ-ਹਕੀਕੀ (ਸੱਚੇ ਇਸ਼ਟ) ਨੂੰ ਭੁੱਲ ਜਾਣ ਦਾ ਗੁਨਾਹ। ਇਨ੍ਹਾਂ ਦੋ ਕਿਸਮਾਂ ਦੇ ਗੁਨਾਹਾਂ ਨੂੰ ਸ਼ੈਤਾਨ (ਕਾਲ) ਵਿਰੁੱਧ ਕੀਤੇ ਗੁਨਾਹ ਅਤੇ ਰਹਿਮਾਨ (ਦਇਆਲ) ਵਿਰੁੱਧ ਕੀਤੇ ਗੁਨਾਹ ਕਿਹਾ ਜਾਂਦਾ ਹੈ।

ਹਜ਼ਰਤ ਮੁਲਤਾਨ ਬਾਹੂ ਕਹਿੰਦੇ ਹਨ, 'ਜੋ ਦਮ ਗਾਫ਼ਿਲ ਸੋ ਦਮ ਕਾਫ਼ਿਰ, ਮੁਰਸ਼ਿਦ ਇਹ ਪੜ੍ਹਾਇਆ ਹੁ'।¹⁸ ਪਲ ਭਰ ਲਈ ਵੀ ਕੁੱਲ-ਮਾਲਕ ਨੂੰ ਭੁਲਾ ਦੇਣਾ

ਉਸ ਰਹਿਮਾਨੁਲ-ਰਹੀਮ ਜਾਂ ਦਿਆਲੂ ਰੱਬ ਦੇ ਵਿਰੁੱਧ ਕੀਤਾ ਗੁਨਾਹ ਹੈ। ਇਹ ਗੁਨਾਹ ਕਿਸੇ ਦੂਸਰੇ ਦੇ ਨਹੀਂ ਸਾਡੇ ਆਪਣੇ ਵਿਰੁੱਧ ਹੈ। ਹਜ਼ਰਤ ਈਸਾ ਨੇ ਅਰਦਾਸ ਕੀਤੀ ਹੈ, “ਹੇ ਦਿਆਲੂ ਪਿਤਾ, ਇਨ੍ਹਾਂ ਨੂੰ ਹੋਰ ਸਜ਼ਾ ਨਾ ਦਈਂ, ਇਹ ਪਹਿਲੋਂ ਹੀ ਸਜ਼ਾ-ਯਾਫ਼ਤਾ ਹਨ।” ਅਸੀਂ ਪਹਿਲੋਂ ਹੀ ਸਜ਼ਾ-ਯਾਫ਼ਤਾ ਕਿਵੇਂ ਹਾਂ? ਅਸੀਂ ਆਪਣੇ ਕਾਦਰ ਤੋਂ ਵਿੱਛੜ ਕੇ ਇਸ ਦੁੱਖਾਂ ਦੀ ਨਗਰੀ ਵਿਚ ਭਟਕ ਰਹੇ ਹਾਂ। ਕਿਸੇ ਸ਼ਹਿਨਸ਼ਾਹ ਦਾ ਸ਼ਹਿਜ਼ਾਦਾ ਆਪਣੇ ਪਿਤਾ ਤੋਂ ਵਿੱਛੜ ਕੇ ਦਰ-ਬ-ਦਰ ਠੋਕਰਾਂ ਖਾ ਰਿਹਾ ਹੋਵੇ ਤਾਂ ਕੀ ਉਹ ਪਹਿਲੋਂ ਹੀ ਸਜ਼ਾ-ਯਾਫ਼ਤਾ ਨਹੀਂ ਹੈ? ਰੱਬ ਦੇ ਵਿਛੋੜੇ ਵਿਚ ਤੜਪ ਰਹੀ ਰੂਹ ਨੂੰ ਹੋਰ ਕਿਹੜਾ ਅਜ਼ਾਬ ਜਾਂ ਦੁੱਖ ਦੇਣ ਦੀ ਲੋੜ ਹੈ? ਰੱਬ ਨੂੰ ਪਿੱਠ ਦੇਣ ਕਾਰਨ ਅਸੀਂ ਆਪਣੇ ਆਪ ਨੂੰ ਖੁਦ ਹੀ ਅਜਿਹੀ ਸਜ਼ਾ ਦਿੱਤੀ ਹੋਈ ਹੈ ਕਿ ਕਿਸੇ ਦੂਸਰੇ ਨੂੰ ਸਾਨੂੰ ਹੋਰ ਸਜ਼ਾ ਦੇਣ ਦੀ ਲੋੜ ਹੀ ਨਹੀਂ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, ‘ਨਾਮੁ ਨ ਜਪਹਿ ਤੇ ਆਤਮ ਘਾਤੀ॥’²⁰ ਸਭ ਤੋਂ ਵੱਡਾ ਪਾਪ ਆਪਣੀ ਆਤਮਾ ਨੂੰ ਪਰਮਾਤਮਾ ਤੋਂ ਦੂਰ ਰੱਖਣਾ ਹੈ।

ਜਿੱਥੋਂ ਤਕ ਸ਼ੈਤਾਨ ਜਾਂ ਕਾਲ ਵਿਰੁੱਧ ਕੀਤੇ ਪਾਪ ਦਾ ਸੰਬੰਧ ਹੈ, ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, ‘ਖੰਡ ਪਤਾਲ ਦੀਪ ਸਭਿ ਲੋਆ॥ ਸਭਿ ਕਾਲੈ ਵਸਿ ਆਪਿ ਪ੍ਰਭਿ ਕੀਆ॥’²¹ ਅਰਥਾਤ ਕੁੱਲ-ਮਾਲਕ ਨੇ ਸਾਰੀ ਕਾਇਨਾਤ ਪੈਦਾ ਕਰਕੇ ਇਸ ਦਾ ਪ੍ਰਬੰਧ ਕਾਲ ਜਾਂ ਸ਼ੈਤਾਨ ਦੇ ਸਪੁਰਦ ਕੀਤਾ ਹੋਇਆ ਹੈ, ਜਿਸਨੇ ਏਥੇ ਕਰਮ ਅਤੇ ਫਲ ਦਾ ਕਾਨੂੰਨ ਲਾਗੂ ਕੀਤਾ ਹੋਇਆ ਹੈ। ਕਾਲ ਦੇ ਕੋਲ ਆਤਮਾ ਨੂੰ ਸੰਸਾਰ ਵਿਚ ਕੈਦ ਰੱਖਣ ਦਾ ਇਕ ਹੀ ਸਾਧਨ ਜੀਵਾਤਮਾ ਦੁਆਰਾ ਕੀਤੇ ਗਏ ਕਰਮ ਹਨ। ਕਰਮ ਅਤੇ ਫਲ ਦਾ ਨੇਮ ਹੀ ਆਵਾਗਵਣ ਨੂੰ ਜਨਮ ਦਿੰਦਾ ਹੈ। ਜਦ ਤਕ ਆਤਮਾ ਸੰਸਾਰ ਵਿਚ ਕੀਤੇ ਗਏ ਹਰ ਕਰਮ ਦੇ ਪ੍ਰਭਾਵ ਤੋਂ ਮੁਕਤ ਨਹੀਂ ਹੁੰਦੀ, ਇਹ ਕਦੇ ਵੀ ਕਾਲ ਦੇ ਦਾਇਰੇ ਤੋਂ ਬਾਹਰ ਨਹੀਂ ਜਾ ਸਕਦੀ ਅਤੇ ਪਰਮਾਤਮਾ ਨਾਲ ਮਿਲਾਪ ਨਹੀਂ ਕਰ ਸਕਦੀ।

ਕਰਮ ਤਿੰਨ ਤਰ੍ਹਾਂ ਦੇ

ਕਰਮ ਤਿੰਨ ਤਰ੍ਹਾਂ ਦੇ ਹਨ—ਮਨ ਦੁਆਰਾ ਕਿਸੇ ਦਾ ਬੁਰਾ ਸੋਚਣਾ, ਜੀਭਾ ਦੁਆਰਾ ਕਿਸੇ ਨੂੰ ਬੁਰਾ ਕਹਿਣਾ ਅਤੇ ਅਮਲੀ ਤੌਰ ਤੇ ਕਿਸੇ ਦਾ ਬੁਰਾ ਕਰਨਾ, ਸਿਲਸਲੇਵਾਰ ਮਨ, ਬਚਨ ਅਤੇ ਕਰਮ ਦਾ ਪਾਪ ਹੈ। ਇਸੇ ਤਰ੍ਹਾਂ ਮਨ, ਬਚਨ ਅਤੇ ਕਰਮ ਦੁਆਰਾ ਕਿਸੇ ਦਾ ਭਲਾ ਸੋਚਣਾ, ਕਿਸੇ ਨੂੰ ਭਲਾ ਕਹਿਣਾ ਅਤੇ ਕਿਸੇ ਦਾ

²⁰ He that believeth on him is not condemned: but he that believeth not is already condemned.¹⁹

ਭਲਾ ਕਰਨਾ, ਪੁੰਨ ਹੈ। ਅਸੀਂ ਸੰਸਾਰ ਵਿਚ ਜੋ ਵੀ ਪੁੰਨ ਅਤੇ ਪਾਪ, ਚੰਗੇ ਅਤੇ ਮੰਦੇ ਕਰਮ ਕਰਦੇ ਹਾਂ, ਉਨ੍ਹਾਂ ਨੂੰ ਸ਼ੈਤਾਨ, ਕਾਲ ਜਾਂ ਧਰਮਰਾਜ ਸਾਡੇ ਖਾਤੇ ਵਿਚ ਜਮ੍ਹਾਂ ਕਰੀ ਜਾਂਦਾ ਹੈ ਅਤੇ ਅਵੇਰ-ਸਵੇਰ ਸਜਾ-ਜਜਾ ਭਾਵ ਦੁੱਖ ਅਤੇ ਸੁਖ ਦੇ ਰੂਪ ਵਿਚ ਹਰ ਕਰਮ ਦਾ ਫਲ ਦਿੰਦਾ ਹੈ। ਜਦ ਹਰ ਕਰਮ ਦਾ ਫਲ ਖੁਦ ਭੋਗਣਾ ਪੈਂਦਾ ਹੈ ਤਾਂ ਕਾਲੇ ਲੇਖ ਕਿਉਂ ਲਿਖੇ ਜਾਣ?

ਇਸ ਮਸਲੇ ਦਾ ਇਕ ਹੋਰ ਇਸ ਤੋਂ ਵੀ ਵਧ ਭਿਆਣਕ ਪਹਿਲੂ ਹੈ, ਜਿਸ ਵੱਲ ਸ਼ਾਇਦ ਹੀ ਕੋਈ ਧਿਆਨ ਦਿੰਦਾ ਹੋਵੇ। ਇਹ ਗੱਲ ਤਾਂ ਸਹਿਜੇ ਹੀ ਸਮਝ ਵਿਚ ਆ ਸਕਦੀ ਹੈ ਕਿ ਜਦ ਹਰ ਕਰਮ ਦਾ ਫਲ ਖੁਦ ਭੋਗਣਾ ਪੈਣਾ ਹੈ ਤਾਂ ਮੰਦੇ ਅਮਲਾਂ ਤੋਂ ਬਚਣਾ ਚਾਹੀਦਾ ਹੈ। ਸੰਤ-ਮਹਾਤਮਾਂ ਇਸ ਤੋਂ ਅੱਗੇ ਜਾਂਦੇ ਹਨ। ਗੁਰੂ ਨਾਨਕ ਸਾਹਿਬ ਦਾ ਕਥਨ ਹੈ, 'ਮਨਹਨ ਬੁਧੀ ਕੇਤੀਆ ਕੇਤੇ ਬੇਦ ਬੀਚਾਰ॥ ਕੇਤੇ ਬੰਧਨ ਜੀਅ ਕੇ ਗੁਰਮੁਖਿ ਮੋਖ ਦੁਆਰ॥'²² ਆਪ ਜਪ-ਤਪ, ਪੂਜਾ-ਧਾਨ, ਹੋਮ-ਯੱਗ, ਪੁੰਨ-ਦਾਨ, ਤੀਰਥ-ਵਰਤ ਆਦਿ ਅਨੇਕ ਤਰ੍ਹਾਂ ਦੇ ਪੁੰਨ ਕਰਮਾਂ ਦਾ ਜ਼ਿਕਰ ਕਰਦੇ ਹੋਏ ਇਨ੍ਹਾਂ ਨੂੰ ਵੀ ਆਤਮਾ ਨੂੰ ਬੰਧਨ ਵਿਚ ਪਾਉਣ ਵਾਲੀਆਂ ਜ਼ੰਜੀਰਾਂ ਕਹਿੰਦੇ ਹਨ।

ਇਹ ਗੱਲ ਖੁੱਲ੍ਹੇ ਦਿਲ ਨਾਲ ਵਿਚਾਰਨ ਵਾਲੀ ਹੈ ਕਿ ਦੁਨੀਆ ਦੇ ਹਰ ਧਰਮ ਦੇ ਮੁੱਲਾਂ, ਪਾਦਰੀ, ਪੰਡਤ ਅਤੇ ਭਾਈ, ਪੁੰਨਾਂ ਜਾਂ ਨੇਕ ਕਰਮਾਂ ਦਾ ਪ੍ਰਚਾਰ ਕਰਦੇ ਹਨ। ਉਹ ਆਪਣੇ-ਆਪਣੇ ਧਰਮ ਦੇ ਅਨੁਯਾਈਆਂ ਦੇ ਸਾਹਮਣੇ ਜੰਨਤਾਂ, ਸਵਰਗਾਂ, ਬੈਕੁੰਠਾਂ ਦੀ ਪ੍ਰਾਪਤੀ ਦੇ ਆਦਰਸ਼ ਰਖਦੇ ਹਨ ਜਦ ਕਿ ਕਾਮਲ-ਦਰਵੇਸ਼ ਜੀਵ ਦੇ ਸਾਹਮਣੇ ਮੁਕਾਮੇ-ਹੱਕ ਜਾਂ ਸਤਿਲੋਕ ਰੂਪੀ ਅਮਰ-ਅਨਾਦੀ ਪਰਮ-ਧਾਮ ਦੀ ਪ੍ਰਾਪਤੀ ਦਾ ਆਦਰਸ਼ ਕਾਇਮ ਕਰਦੇ ਹਨ। ਜੰਨਤ, ਸਵਰਗ ਅਤੇ ਬੈਕੁੰਠ ਕੀ ਹਨ? ਇਹ ਉਹ ਸਥਾਨ ਹਨ ਜਿੱਥੇ ਕੇਵਲ ਇੱਛਾ ਦੁਆਰਾ ਹੀ ਮਨ-ਚਾਹੇ ਭੋਗ ਮਿਲ ਜਾਂਦੇ ਹਨ। ਸੰਸਾਰ ਵਿਚ ਕੀਤੇ ਸ੍ਰੇਸ਼ਟ ਪੁੰਨਾਂ ਦੇ ਫਲ ਸਰੂਪ ਇਨਸਾਨ ਨੂੰ ਸਵਰਗਾਂ ਵਿਚ ਭੇਜਿਆ ਜਾਂਦਾ ਹੈ। ਜਦੋਂ ਕੀਤੇ ਹੋਏ ਸ੍ਰੇਸ਼ਟ ਕਰਮਾਂ ਦਾ ਫਲ ਪੂਰਾ ਹੋ ਜਾਂਦਾ ਹੈ ਤਾਂ ਸਵਰਗਾਂ ਤੋਂ ਫਿਰ ਇਸ ਮਾਤਲੋਕ ਵਿਚ ਵਾਪਸ ਭੇਜ ਦਿੱਤਾ ਜਾਂਦਾ ਹੈ।

ਸਵਰਗਾਂ ਦੇ ਸੁਖ ਮਾਤਲੋਕ ਦੇ ਸੁਖਾਂ ਤੋਂ ਸੂਖਮ ਹਨ, ਬਹੁਤੀ ਦੇਰ ਰਹਿਣ ਵਾਲੇ ਹਨ ਪਰ ਇਕ ਤਰ੍ਹਾਂ ਇਹ ਵੀ ਇੰਦਰੀਆਂ ਦੇ ਭੋਗਾਂ ਸਮਾਨ ਹੀ ਹਨ। ਇਹ ਸੁਖ ਪਰਮਾਤਮਾ ਦੀ ਪ੍ਰਾਪਤੀ ਦੇ ਪਰਮ-ਅਨੰਦ ਦੇ ਮੁਕਾਬਲੇ ਤੇ ਅਸਲੋਂ ਤੁੱਛ ਅਤੇ ਨਿਰਾਰਥਕ ਹਨ। ਵੱਖ-ਵੱਖ ਧਰਮਾਂ ਵਿਚ ਬਿਆਨ ਕੀਤੇ ਸਵਰਗਾਂ ਦਾ ਹਾਲ ਪੜ੍ਹਨ ਨਾਲ ਪਤਾ ਲੱਗ ਜਾਵੇਗਾ ਕਿ ਉਨ੍ਹਾਂ ਵਿਚ ਦੁੱਖ ਅਤੇ ਸ਼ਹਿਦ ਦੀਆਂ ਨਦੀਆਂ, ਹੂਰਾਂ, ਪਰੀਆਂ, ਕਲਪ ਬਿਰਛਾਂ (ਹਰ ਪਦਾਰਥ ਦੀ ਮੰਗ ਪੂਰੀ ਕਰਨ ਵਾਲੇ ਬਿਰਛ) ਆਦਿ ਦਾ ਹੀ ਵਰਣਨ ਹੈ। ਸਵਰਗਾਂ ਦੇ ਸੁਖ ਵੀ ਅਸਲ ਵਿਚ ਦੁੱਖ

ਹਨ ਕਿਉਂਕਿ ਇਹ ਸਾਨੂੰ ਪਰਮਾਤਮਾ ਦੇ ਮਿਲਾਪ ਦੇ ਪਰਮ-ਸੁਖ ਤੋਂ ਦੂਰ ਰੱਖਣ ਲਈ ਸ਼ੈਤਾਨ ਜਾਂ ਕਾਲ ਦੁਆਰਾ ਰਚਿਆ ਗਿਆ ਪਰਪੰਚ ਹਨ। ਉੱਪਰ ਕਿਹਾ ਜਾ ਚੁੱਕਾ ਹੈ ਕਿ ਇਹ ਸੁਖ ਸਦੀਵੀ ਨਹੀਂ ਹਨ। ਇਹ ਸੰਸਾਰਕ ਸੁਖਾਂ ਨਾਲੋਂ ਬਹੁਤੀ ਦੇਰ ਰਹਿਣ ਵਾਲੇ ਹਨ ਪਰ ਸੰਸਾਰਕ ਸੁਖਾਂ ਸਮਾਨ ਹੀ ਨਾਸ਼ਵਾਨ ਹਨ। ਤੀਜੇ, ਇਨ੍ਹਾਂ ਨੂੰ ਭੋਗਣ ਤੋਂ ਬਾਦ ਆਤਮਾ ਨੂੰ ਮਾਤਲੋਕ ਵਿਚ ਵਾਪਸ-ਆਉਣਾ ਪੈਂਦਾ ਹੈ। ਚੌਥੇ, ਇਹ ਕਰਮ ਸਾਨੂੰ ਕਰਮ-ਜਾਲ ਨਾਲ ਬੰਨ੍ਹ ਕੇ ਰੱਖਦੇ ਹਨ। ਇਸ ਲਈ ਗੁਰੂ ਸਾਹਿਬ ਨੇ ਇਨ੍ਹਾਂ ਨੂੰ 'ਕੇਤੇ ਬੰਧਨ ਜੀਅ ਕੇ' ਅਰਥਾਤ ਆਤਮਾ ਨੂੰ ਕਰਮ ਅਤੇ ਫਲ ਦੇ ਦਾਇਰੇ ਵਿਚ ਕੈਦ ਰੱਖਣ ਵਾਲੇ ਬੰਧਨ ਕਿਹਾ ਹੈ।

ਸ਼ੈਤਾਨ ਜਾਂ ਕਾਲ ਕੋਲ ਸਿਰਫ਼ ਇਕ ਹਥਿਆਰ ਹੈ ਜੋ ਉਹ ਸਾਨੂੰ ਇਸ ਰਚਨਾ ਵਿਚ ਕੈਦ ਰੱਖਣ ਲਈ ਸਾਡੇ ਵਿਰੁੱਧ ਵਰਤ ਸਕਦਾ ਹੈ। ਉਹ ਹਥਿਆਰ ਹੈ ਸਾਡੇ ਖੁਦ ਕੀਤੇ ਹੋਏ ਕਰਮ—ਚੰਗੇ ਵੀ ਅਤੇ ਮੰਦੇ ਵੀ। ਕਾਲ ਜਾਂ ਸ਼ੈਤਾਨ ਬਹੁਤ ਚਤੁਰ ਹੈ। ਉਹ ਹਰ ਕਰਮ ਦਾ ਫਲ ਦਿੰਦਾ ਹੈ, ਚੰਗੇ ਦਾ ਚੰਗਾ ਅਤੇ ਮੰਦੇ ਦਾ ਮੰਦਾ। ਸਾਵਧਾਨ ਰਹਿਣ ਦੀ ਲੋੜ ਹੈ ਕਿ ਚੰਗੇ ਕਰਮ, ਬੁਰੇ ਕਰਮਾਂ ਦਾ ਨਾਸ਼ ਨਹੀਂ ਕਰ ਸਕਦੇ। ਪੁੰਨ, ਪੁੰਨਾਂ ਦੇ ਲੇਖੇ ਵਿਚ ਅਤੇ ਪਾਪ, ਪਾਪਾਂ ਦੇ ਹਿਸਾਬ ਵਿਚ ਜਮ੍ਹਾਂ ਹੁੰਦੇ ਹਨ। ਪਾਪ ਲੋਹੇ ਦੀ ਬੇੜੀ ਹਨ ਤਾਂ ਪੁੰਨ ਸੋਨੇ ਦੀ ਜੰਜੀਰ ਹਨ, ਪਰ ਦੋਵੇਂ ਹੀ ਆਤਮਾ ਨੂੰ ਰਚਨਾ ਨਾਲ ਬੰਨ੍ਹ ਕੇ ਰੱਖਣ ਲਈ ਸਮਾਨ ਰੂਪ ਵਿਚ ਸਮਰੱਥ ਹਨ। ਅਸੀਂ ਜੋ ਵੀ ਕਰਮ ਕਰਦੇ ਹਾਂ, ਉਹ ਜਾਂ ਸਾਨੂੰ ਰੱਬ ਦੇ ਨੇੜੇ ਲਿਜਾਂਦਾ ਹੈ ਜਾਂ ਦੂਰ ਲਿਜਾਂਦਾ ਹੈ। ਧਿਆਨ ਨਾਲ ਦੇਖਿਆ ਜਾਵੇ ਤਾਂ ਪਤਾ ਲੱਗੇਗਾ ਕਿ ਪੁੰਨ ਅਤੇ ਪਾਪ ਦੋਹਾਂ ਤਰ੍ਹਾਂ ਦੇ ਕਰਮ ਸਾਨੂੰ ਪਰਮਾਤਮਾ ਤੋਂ ਦੂਰ ਲਿਜਾਂਦੇ ਹਨ ਕਿਉਂਕਿ ਦੋਹਾਂ ਦਾ ਫਲ ਭੋਗਣ ਲਈ ਅਸੀਂ ਰਚਨਾ ਨਾਲ ਬੰਨ੍ਹੇ ਰਹਿੰਦੇ ਹਾਂ। ਨਿਚੋੜ ਇਹ ਹੈ ਕਿ ਸ਼ੈਤਾਨ ਜਾਂ ਕਾਲ ਸਾਡੇ ਕੀਤੇ ਹੋਏ ਕਰਮਾਂ ਦੇ ਹਥਿਆਰ ਆਸਰੇ ਸਾਨੂੰ ਪਰਮਾਤਮਾ ਤੋਂ ਦੂਰ ਰੱਖਣ ਅਤੇ ਰਚਨਾ ਨਾਲ ਬੰਨ੍ਹ ਕੇ ਰੱਖਣ ਦੀ ਸਾਜ਼ਿਸ਼ ਵਿਚ ਲੱਗਾ ਹੋਇਆ ਹੈ। ਸਿਵਾਏ ਰੱਬ ਦੀ ਇਬਾਦਤ, ਰੱਬ ਦੀ ਸੱਚੀ ਭਗਤੀ, ਨਾਮ ਦੀ ਕਮਾਈ ਜਾਂ ਇਸਮੇ-ਆਜ਼ਮ ਦੀ ਸਾਧਨਾ ਦੇ, ਕੋਈ ਦੂਸਰਾ ਅਮਲ, ਕਰਮਾਂ ਦਾ ਬੰਧਨ ਨਹੀਂ ਤੋੜ ਸਕਦਾ। ਕਰਮ, ਕਰਮ ਦੀ ਜੜ੍ਹ ਨਹੀਂ ਕੱਟਦਾ। ਕੇਵਲ ਨਾਮ ਦੀ ਕਮਾਈ ਹੀ ਕਰਮਾਂ ਦਾ ਨਾਸ਼ ਕਰ ਕੇ ਰੂਹ ਨੂੰ ਰੱਬ ਨਾਲ ਵਸਾਲ ਦੇ ਕਾਬਲ ਬਣਾਉਂਦੀ ਹੈ।

ਬਾਬਾ ਫਰੀਦ ਦੇ ਕਲਾਮ ਨੂੰ ਧਿਆਨ ਨਾਲ ਪੜ੍ਹਾਂਗੇ ਤਾਂ ਸਪੱਸ਼ਟ ਇਸ਼ਾਰਾ ਮਿਲੇਗਾ ਕਿ ਆਪ ਨੇ ਕਿਤੇ ਵੀ ਹੱਜ, ਰੋਜ਼ੇ, ਨਮਾਜ਼, ਜ਼ਕਾਤ (ਦਾਨ) ਆਦਿ ਨੇਕ ਅਮਲਾਂ ਨੂੰ ਖੁਦਾ ਦੇ ਵਸਾਲ ਦਾ ਸਾਧਨ ਨਹੀਂ ਮੰਨਿਆ। ਸ਼ਰੀਅਤ ਅਤੇ ਨੇਕ ਅਮਲਾਂ ਦਾ ਮੁਖ ਉਦੇਸ਼ ਸਾਡੀ ਬਿਰਤੀ ਨੂੰ ਪਰਮਾਰਥੀ ਬਣਾਉਣਾ ਅਤੇ ਸਾਨੂੰ

ਨੇਕ-ਪਾਕ ਜੀਵਨ ਬਤੀਤ ਕਰਨ ਵਿਚ ਸਹਾਇਤਾ ਦੇਣਾ ਹੈ ਪਰ ਖੁਦਾ ਨਾਲ ਵਸਾਲ ਦਾ ਸਾਧਨ, ਉਹਦਾ ਇਸ਼ਕ ਅਤੇ ਉਹਦਾ ਨਾਮ ਹੈ। ਜਦ ਤਕ ਕਰਮਾਂ ਦੇ ਦਾਇਰੇ ਵਿਚ ਹਾਂ, ਪਾਪਾਂ ਦੀ ਥਾਂ ਪੁੰਨ ਕਰਨੇ ਚਾਹੀਦੇ ਹਨ ਕਿਉਂਕਿ ਹਰ ਕਰਮ ਦਾ ਸਾਨੂੰ ਖੁਦ ਫਲ ਭੋਗਣਾ ਪੈਣਾ ਹੈ ਪਰ ਕਾਮਲ ਦਰਵੇਸ਼ਾਂ ਦੀ ਇਹ ਚੇਤਾਵਨੀ ਹਮੇਸ਼ਾ ਯਾਦ ਰੱਖਣੀ ਚਾਹੀਦੀ ਹੈ ਕਿ ਜਿਥੋਂ ਤਕ ਰੱਬ ਨਾਲ ਵਸਾਲ ਦਾ ਸੰਬੰਧ ਹੈ, ਪਾਪ ਅਤੇ ਪੁੰਨ ਦੋਵੇਂ ਹੀ ਸਾਨੂੰ ਉਸ ਤੋਂ ਦੂਰ ਰੱਖਣ ਦਾ ਕਾਰਨ ਹਨ। ਨੇਕ ਅਮਲ ਰੂਹਾਨੀਅਤ ਦੀ ਨੀਂਹ ਹਨ ਪਰ ਇਸ ਦਾ ਮਹੱਲ ਖੁਦਾ ਦਾ ਇਸ਼ਕ, ਉਸ ਦੀ ਬੰਦਗੀ ਜਾਂ ਇਬਾਦਤ ਹੈ, ਜਿਸ ਨੂੰ ਕਾਮਲ ਦਰਵੇਸ਼ਾਂ ਨੇ ਨਾਮ ਦੀ ਕਮਾਈ ਦਾ ਨਾਂ ਦਿੱਤਾ ਹੈ। ਨਾਮ ਦੀ ਕਮਾਈ ਹੀ ਹਰ ਤਰ੍ਹਾਂ ਦੇ ਕਰਮਾਂ ਦਾ ਨਾਸ਼ ਕਰ ਸਕਦੀ ਹੈ ਅਤੇ ਇਹੋ ਰੂਹ ਦੇ ਰੱਬ ਨਾਲ ਵਸਾਲ ਦਾ ਸਮਾਨ ਤਿਆਰ ਕਰ ਸਕਦੀ ਹੈ।* ਇਸ ਲਈ ਸਾਧਕ ਨੂੰ ਪਾਪ ਕਰਮਾਂ ਤੋਂ ਵੀ ਬਚ ਕੇ ਰਹਿਣਾ ਚਾਹੀਦਾ ਹੈ ਅਤੇ ਨਾਮ ਦੀ ਕਮਾਈ ਦੁਆਰਾ ਪਹਿਲੋਂ ਕੀਤੇ ਹੋਏ ਕਰਮਾਂ ਨੂੰ ਨਾਸ਼ ਕਰਨ ਦਾ ਵੀ ਜਤਨ ਕਰਨਾ ਚਾਹੀਦਾ ਹੈ।

* ਨਾਮ ਦੀ ਕਮਾਈ ਸੰਬੰਧੀ ਦੋਖੇ: ਅਧਿਆਇ 'ਵਿਸਰਿਆ ਜਿਨ ਨਾਮੁ' ਅਤੇ 'ਨਮਾਜ਼ੇ-ਮਾਅਕੂਸ'।

੧. 'ਜੋ ਗੁਰੁ ਦਸੈ ਵਾਟ'

ਬਾਬਾ ਫ਼ਰੀਦ ਕਹਿਦੇ ਹਨ:

ਬੋਲੀਐ ਸਚੁ ਧਰਮੁ ਝੂਠੁ ਨ ਬੋਲੀਐ॥

ਜੋ ਗੁਰੁ ਦਸੈ ਵਾਟ ਮੁਰੀਦਾ ਜੋਲੀਐ॥

‘ਬੋਲੀਐ ਸਚੁ ਧਰਮੁ ਝੂਠੁ ਨ ਬੋਲੀਐ’—ਬਾਬਾ ਫ਼ਰੀਦ ਉਪਦੇਸ਼ ਦਿੰਦੇ ਹਨ ਕਿ ਝੂਠੀ ਦੁਨੀਆ ਦਾ ਮੋਹ ਤਿਆਗ ਕੇ ਸੱਚੇ ਰੱਬ ਨਾਲ ਪ੍ਰੇਮ ਕਰਨਾ ਅਤੇ ਅਧਰਮ ਦਾ ਮਾਰਗ ਛੱਡ ਕੇ ਧਰਮ ਦੇ ਮਾਰਗ ਉੱਤੇ ਚੱਲਣਾ ਜ਼ਰੂਰੀ ਹੈ। ‘ਜੋ ਗੁਰੁ ਦਸੈ ਵਾਟ ਮੁਰੀਦਾ ਜੋਲੀਐ’— ਇਹ ਕਾਰਜ ਕਿਸੇ ਕਾਮਲ ਮੁਰਸ਼ਦ ਦੀ ਸਹਾਇਤਾ ਨਾਲ ਨੇਪਰੇ ਚੜ੍ਹ ਸਕਦਾ ਹੈ। ਧਰਮ ਅਤੇ ਅਧਰਮ ਦਾ ਅੰਤਰ ਸਮਝਣ ਅਤੇ ਅਧਰਮ ਦਾ ਮਾਰਗ ਤਿਆਗ ਕੇ ਧਰਮ ਦੇ ਮਾਰਗ ਉੱਤੇ ਚੱਲਣ ਲਈ, ਅਜਿਹੇ ਮੁਰਸ਼ਦ ਦੀ ਮਦਦ ਦਰਕਾਰ ਹੈ, ਜੋ ਖੁਦ ਇਹ ਸਫ਼ਰ ਤੈਅ ਕਰ ਕੇ ਮੰਜ਼ਲ ਉੱਤੇ ਪਹੁੰਚ ਚੁੱਕਾ ਹੋਵੇ। ਹਜ਼ਰਤ ਸੁਲਤਾਨ ਬਾਹੂ ਅਨੁਸਾਰ, ‘ਮੁਰਸ਼ਿਦ ਬਾਝੋਂ ਫਕਰ ਕਮਾਵੇ, ਵਿਚ ਕੁਫਰ ਦੇ ਬੁੱਢੇ ਹੂ॥’^੧ ਭਾਵ ਕਾਮਲ-ਮੁਰਸ਼ਦ ਤੋਂ ਬਿਨਾਂ ਕੀਤੀ ਬੇਦਗੀ ਕੁਫਰ ਜਾਂ ਅਧਰਮ ਵਿਚ ਸ਼ਾਮਲ ਹੈ।

ਬਾਬਾ ਫ਼ਰੀਦ ਵਾਂਗ ਹੀ ਮੁਰਸ਼ਦ ਦੀ ਲੋੜ ਦੀ ਦ੍ਰਿਸ਼ਟੀ ਤੋਂ ਗੁਰੂ ਅਰਜਨ ਦੇਵ ਜੀ ਨੇ ਵੀ ਦੋ ਇਸ਼ਾਰੇ ਕੀਤੇ ਹਨ— (i) ‘ਸੰਤ ਕਾ ਮਾਰਗੁ ਧਰਮ ਕੀ ਪਉੜੀ ਕੋ ਵਡਭਾਗੀ ਪਾਏ॥’^੨ (ii) ‘ਭੂਲੇ ਕਉ ਗੁਰਿ ਮਾਰਗਿ ਪਾਇਆ॥ ਅਵਰ ਤਿਆਗਿ ਹਰਿ ਭਗਤੀ ਲਾਇਆ॥’^੩ ਭਾਵ ਹਰ ਕਿਸਮ ਦੀ ਇਬਾਦਤ ਰੂਹ ਨੂੰ ਰੱਬ ਨਾਲ ਨਹੀਂ ਮਿਲਾ ਸਕਦੀ ਅਤੇ ਹਰ ਇਕ ਰਸਤਾ ਰੱਬ ਦੀ ਮੰਜ਼ਲ ਉੱਤੇ ਨਹੀਂ ਪਹੁੰਚਾ ਸਕਦਾ। ਮੁਰਸ਼ਦ ਮਾਰਗ ਤੈਅ ਕਰ ਕੇ ਰੱਬ ਨਾਲ ਵਸਾਲ ਕਰ ਚੁੱਕਾ ਹੈ। ਮੁਰੀਦ ਵੀ ਮੁਰਸ਼ਦ ਦੇ ਦੱਸੇ ਮਾਰਗ ਉੱਤੇ ਚੱਲ ਕੇ ਹੀ ਮੰਜ਼ਲ ਉੱਤੇ ਪਹੁੰਚ ਸਕਦਾ ਹੈ। ਸੂਫੀਮਤ ਜਾਂ ਸੰਤਮਤ ਜੀਵਾਤਮਾ ਨੂੰ ਮਨ-ਮਰਜ਼ੀ ਦੀ ਭਗਤੀ ਦੀ ਅਗਿਆਨਤਾ ਤੋਂ ਮੌੜ ਕੇ ਪਰਮੇਸ਼ਰ-ਭਾਉਂਦੀ ਸੱਚੀ ਭਗਤੀ ਨਾਲ ਜੋੜਦਾ ਹੈ।

‘ਜੋ ਗੁਰੁ ਦਸੈ ਵਾਟ ਮੁਰੀਦਾ ਜੋਲੀਐ’—ਦਾ ਦੂਜਾ ਪਹਿਲੂ ਇਹ ਹੈ ਕਿ ਸਾਧਕ ਦਾ ਜਤਨ ਕੇਵਲ ਗੁਰੂ ਦੁਆਰਾ ਦੱਸੇ ਗਏ ਪ੍ਰੋਚ ਅਤੇ ਅਭਿਆਸ ਤਕ ਹੀ ਸੀਮਤ

ਨਹੀਂ ਹੈ। ਇਸ ਦਾ ਸੰਬੰਧ ਅੰਦਰਲਾ ਰੂਹਾਨੀ ਸਫ਼ਰ ਤੈਅ ਕਰਨ ਨਾਲ਼ ਵੀ ਹੈ। ਇਹ ਸਫ਼ਰ ਜਿਸਮਾਨੀ ਨਹੀਂ, ਰੂਹਾਨੀ ਹੈ। ਅੰਦਰਲਾ ਮਾਰਗ ਵੀ ਗੁਪਤ ਹੈ, ਉਸ ਮਾਰਗ ਉੱਤੇ ਸਫ਼ਰ ਦਾ ਸਾਧਨ ਵੀ ਗੁਪਤ ਹੈ ਅਤੇ ਅੰਦਰਲੀ ਮੰਜ਼ਲ ਵੀ ਗੁਪਤ ਹੈ। ਅੰਦਰਲੇ ਮਾਰਗ ਦੀਆਂ ਰੁਕਾਵਟਾਂ ਅਤੇ ਕਠਿਨਾਈਆਂ ਬਹੁਤ ਸੂਖਮ ਅਤੇ ਖ਼ਤਰਨਾਕ ਹਨ, ਇਸ ਲਈ ਸਿਰਫ਼ ਅਜਿਹਾ ਕਾਮਲ ਮੁਰਸ਼ਦ ਹੀ ਇਸ ਮਾਰਗ ਵਿਚ ਜੀਵ ਦੀ ਅਗਵਾਈ ਕਰ ਸਕਦਾ ਹੈ, ਜੋ ਖ਼ੁਦ ਇਹ ਮਾਰਗ ਤੈਅ ਕਰ ਕੇ ਮੰਜ਼ਲ ਉੱਤੇ ਪਹੁੰਚ ਚੁੱਕਾ ਹੋਵੇ। ਮੌਲਾਨਾ ਰੂਮ ਦਾ ਕਥਨ ਹੈ, “ਰੂਹਾਨੀ ਸ਼ੇਖ਼ (ਮੁਰਸ਼ਦ) ਰਾਹ ਤੋਂ ਵਾਕਫ਼ ਕਰਾਉਂਦਾ ਹੈ ਅਤੇ ਆਪਣੇ ਉਪਦੇਸ਼ ਦੇ ਨਾਲ਼ ਨੂਰ ਵੀ ਦਿੰਦਾ ਹੈ।”^{*} “ਖ਼ਵਾਜ਼ਾ ਜੋ ਖ਼ੁਦ ਰੱਬ ਦੇ ਇਸ਼ਕ ਦੀ ਮੰਜ਼ਲ ਉੱਤੇ ਨਹੀਂ ਪਹੁੰਚਿਆ, ਉਹ ਦੂਸਰੇ ਨੂੰ ਉਸ ਮੰਜ਼ਲ ਦਾ ਸਹੀ ਰਸਤਾ ਕਿਵੇਂ ਦਿਖਾ ਸਕਦਾ ਹੈ?”[†] ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ, ‘ਦੀਪਕ ਤੇ ਦੀਪਕੁ ਪਰਗਾਸਿਆ ਤ੍ਰਿਭਵਣ ਜੋਤਿ ਦਿਖਾਈ॥’[‡] ਮੁਰੀਦ ਦੀ ਸੁੱਤੀ ਹੋਈ ਰੂਹ, ਮੁਰਸ਼ਦ ਦੀ ਜਾਗਦੀ ਰੂਹ ਦੀ ਛੋਹ ਪ੍ਰਾਪਤ ਕਰਦੀ ਹੈ। ਹਜ਼ਰਤ ਸੁਲਤਾਨ ਬਾਹੂ ਅਨੁਸਾਰ, ‘ਕੀ ਹੋਇਆ ਜੇ ਰਾਤੀਂ ਜਾਗੀਂ, ਮੁਰਸ਼ਿਦ ਜਾਗ ਨ ਲਾਈ ਹੂ॥’[§] ਆਪਣੀ ਅਕਲ ਨਾਲ਼ ਰਾਤ ਨੂੰ ਜਾਗ ਕੇ ਇਬਾਦਤ ਕਰਨ ਨਾਲ਼, ਨਾ ਰੂਹ ਦੀ ਉੱਪਰ ਵੱਲ ਚੜ੍ਹਾਈ ਸ਼ੁਰੂ ਹੁੰਦੀ ਹੈ ਅਤੇ ਨਾ ਹੀ ਇਸ ਦਾ ਰੱਬ ਨਾਲ਼ ਵਸਾਲ ਹੁੰਦਾ ਹੈ। ਜਦ ਅਸੀਂ ਕਿਸੇ ਕੋਲੋਂ ਜਾਗ ਲੈ ਕੇ ਦੁੱਧ ਨੂੰ ਲਾ ਦਿੰਦੇ ਹਾਂ ਤਾਂ ਦੁੱਧ ਦਹੀਂ ਵਿਚ ਬਦਲ ਜਾਂਦਾ ਹੈ। ਫਿਰ ਉਸੇ ਦਹੀਂ ਵਿੱਚੋਂ ਮੱਖਣ ਵੀ ਨਿਕਲ ਆਉਂਦਾ ਹੈ ਅਤੇ ਘਿਉ ਵੀ ਪ੍ਰਾਪਤ ਕਰ ਲੈਂਦੇ ਹਾਂ। ਜਦ ਦੀ ਰਚਨਾ ਬਣੀ ਹੈ, ਨਾ ਕੋਈ ਜੀਵ ਬਿਨਾਂ ਮੁਰਸ਼ਦ ਦੇ ਵਸੀਲੇ ਦੇ ਰੱਬ ਨਾਲ਼ ਵਸਾਲ ਕਰ ਸਕਿਆ ਹੈ ਅਤੇ ਨਾ ਹੀ ਕਰ ਸਕੇਗਾ। ਇਸ ਦਾ ਕਾਰਨ ਬਾਬਾ ਫ਼ਰੀਦ ਅੱਗੇ ਬਿਆਨ ਕਰਦੇ ਹਨ।

‘ਕਰਿ ਕਿਰਪਾ ਪ੍ਰਭਿ’

ਬਾਬਾ ਫ਼ਰੀਦ ਕਹਿੰਦੇ ਹਨ:

ਕਰਿ ਕਿਰਪਾ ਪ੍ਰਭਿ ਸਾਧਸੰਗਿ ਮੇਲੀ॥

ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੇਲੀ॥

‘ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ’ ਅਧਿਆਇ ਵਿਚ ਆਪ ਦੇ ਕਲਾਮ ਦੇ ਉਪਰੋਕਤ ਪ੍ਰਸੰਗ ਬਾਰੇ ਵਿਚਾਰ ਕਰਦੇ ਹੋਏ ਦੇਖ ਆਏ ਹਾਂ ਕਿ ਰੱਬ ਦੁਆਰਾ ਸੰਸਾਰ

* ਸ਼ੇਖ਼-ਰੂਹਾਨੀ ਜ਼ਿ ਰਹਿ ਆਗਾਹ ਭੁਨਦ।

ਬਾ-ਸੂਖਨ ਹਮ ਨੂਰ ਰਾ ਹਮਰਾਹ ਭੁਨਦ॥

† ਖ਼ਾਮਾਨੇ-ਰਹਿ ਨਰੁਫ਼ਤਾ ਚਿਹ ਦਾਨੰਦ ਜੋਕੇ-ਇਸ਼ਕ॥

ਦੀ ਰਚਨਾ ਕੀਤੇ ਜਾਣ ਤੋਂ ਪਹਿਲੋਂ, ਰੂਹ ਉਸ ਵਿਚ ਅਭੇਦ ਸੀ। ਰਚਨਾ ਦੇ ਸਮੇਂ ਤੋਂ ਹੀ ਇਹ ਉਸ ਕਰਤਾ ਦੇ ਹੁਕਮ ਨਾਲ ਇਸ ਰਚਨਾ ਵਿਚ ਉੱਤਰੀ ਹੋਈ ਹੈ। ਇਹਦੇ ਸਭ ਦੁੱਖਾਂ ਦਾ ਮੂਲ ਕਾਰਨ ਆਪਣੇ ਸਰੋਤ ਦਾ ਵਿਛੋੜਾ ਹੈ। ਇਹ ਆਪਣੇ ਦੇਸ਼ ਵਾਪਸ ਪਹੁੰਚ ਕੇ ਹੀ ਸੱਚਾ ਸੁਖ ਪ੍ਰਾਪਤ ਕਰ ਸਕਦੀ ਹੈ। ਪ੍ਰਸ਼ਨ ਉਤਪੰਨ ਹੁੰਦਾ ਹੈ ਕਿ ਰੱਬ ਦੇ ਹੁਕਮ ਨਾਲ ਸੰਸਾਰ ਰੂਪੀ ਅੰਨ੍ਹੇ ਖੂਹ ਵਿਚ ਡਿੱਗੀ ਇਕੱਲੀ, ਬੇਸਹਾਰਾ ਅਤੇ ਨਿਰਬਲ ਆਤਮਾ, ਇਸ ਖੂਹ ਵਿੱਚੋਂ ਨਿਕਲ ਕੇ ਆਪਣੇ ਪ੍ਰੀਤਮ ਨਾਲ ਕਿਵੇਂ ਮਿਲ ਸਕਦੀ ਹੈ? ‘ਕਰਿ ਕਿਰਪਾ ਪ੍ਰਭਿ ਸਾਧ ਸੰਗਿ ਮੇਲੀ। ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੇਲੀ।’ ਉਸ ਪ੍ਰੀਤਮ ਨਾਲ ਵਸਾਲ ਦਾ ਸਿਰਫ਼ ਇਹੋ ਇਕ ਵਸੀਲਾ ਇਹ ਹੈ ਕਿ ਉਹ ਖੁਦ ਰਹਿਮਤ ਕਰ ਕੇ ਇਹਦਾ ਕਿਸੇ ਕਾਮਲ-ਮੁਰਸ਼ਦ ਨਾਲ ਮਿਲਾਪ ਕਰਵਾ ਦੇਵੇ। ਏਥੇ ਬਾਬਾ ਫ਼ਰੀਦ ਇਹ ਗੂੜ੍ਹ ਰਹੱਸ ਖੋਲ੍ਹ ਰਹੇ ਹਨ ਕਿ ਜੀਵ ਆਪ ਰੱਬ ਨੂੰ ਨਹੀਂ ਮਿਲਦਾ, ਰੱਬ ਜੀਵ ਨੂੰ ਖੁਦ ਅਪਣੇ ਨਾਲ ਮਿਲਾਉਂਦਾ ਹੈ। ਗੁਰੂ ਅਰਜਨ ਦੇਵ ਜੀ ਅਨੁਸਾਰ— (i) ‘ਅਪਣੇ ਜੀਅ ਤੇ ਆਪਿ ਸਮੁਲੇ ਆਪਿ ਲੀਏ ਲੜਿ ਲਾਈ॥’¹⁰ (ii) ‘ਜਿਸ ਕੇ ਜੀਅ ਤਿਨਿ ਕੀਏ ਸੁਖਾਲੇ ਭਗਤ ਜਨਾ ਕਉ ਸਾਚਾ ਤਾਣ॥’¹¹ ਜਿਸ ਪ੍ਰਭੂ ਨੇ ਜੀਵ ਪੈਦਾ ਕੀਤੇ ਹਨ, ਉਹ ਖੁਦ ਉਨ੍ਹਾਂ ਦਾ ਆਸਰਾ ਬਣ ਕੇ ਉਨ੍ਹਾਂ ਨੂੰ ਰਚਨਾ ਤੋਂ ਮੁਕਤ ਕਰਦਾ ਹੈ। ਉਹ ਉਨ੍ਹਾਂ ਨੂੰ ਕਿਵੇਂ ਮੁਕਤ ਕਰਦਾ ਹੈ? ‘ਪ੍ਰਭਿ ਸਾਧ ਸੰਗਿ ਮੇਲੀ’—ਜਿਸ ਜੀਵ ਨੂੰ ਉਹ ਆਪਣੇ ਨਾਲ ਮਿਲਾਉਣਾ ਚਾਹੁੰਦਾ ਹੈ, ਉਹਨੂੰ ਪੂਰਨ ਸਾਧੂ ਨਾਲ ਮਿਲਾ ਦਿੰਦਾ ਹੈ। ‘ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੇਲੀ’— ਜਦ ਪੂਰਨ ਸਾਧੂ ਮਿਲ ਜਾਂਦਾ ਹੈ, ਤਾਂ ਪਰਮੇਸ਼ਰ ਵੀ ਮਿਲ ਜਾਂਦਾ ਹੈ। ਗੁਰੂ ਅਰਜਨ ਸਾਹਿਬ ਦੀ ਬਾਣੀ ਹੈ:

ਅੰਧ ਕੂਪ ਤੇ ਕਾਢਨਹਾਰਾ॥ ਪ੍ਰੇਮ ਭਗਤਿ ਹੋਵਤ ਨਿਸਤਾਰਾ॥

ਸਾਧ ਰੂਪ ਅਪਨਾ ਤਨੁ ਧਾਰਿਆ॥ ਮਹਾ ਅਗਨਿ ਤੇ ਆਪਿ ਉਬਾਰਿਆ॥¹²

‘ਸਾਧ ਸੰਗਿ ਮੇਲੀ’

‘ਕਰਿ ਕਿਰਪਾ ਪ੍ਰਭਿ ਸਾਧ ਸੰਗਿ ਮੇਲੀ’—ਸਾਧੂ ਦੀ ਸੁਰਬਤ ਵਿਚ ਜੀਵ ਨੂੰ ਰੂਹ ਅਤੇ ਰੱਬ ਦੇ ਅਸਲ ਗਿਸ਼ਤੇ ਦਾ ਇਲਮ ਹੁੰਦਾ ਹੈ; ਉਸਨੂੰ ਸਰੀਰ, ਸੰਸਾਰ ਅਤੇ ਇਸ ਦੇ ਸ਼ਕਲਾਂ-ਪਦਾਰਥਾਂ ਦੀ ਅਸਲੀਅਤ ਦਾ ਗਿਆਨ ਹੁੰਦਾ ਹੈ; ਜੀਵ ਨੂੰ ਰੱਬ ਦੁਆਰਾ ਸੰਸਾਰ ਵਿਚ ਭੇਜੇ ਜਾਣ ਦਾ ਅਸਲ ਮਰਮ ਅਤੇ ਮਨ-ਚਾਹੀਆਂ ਝੂਠੀਆਂ ਭਗਤੀਆਂ ਅਤੇ ਰੱਬ ਦੁਆਰਾ ਆਪਣੇ ਨਾਲ ਮਿਲਾਪ ਲਈ ਖੁਦ ਪਰਵਾਨ ਕੀਤੀ ਗਈ ਸੱਚੀ ਭਗਤੀ ਦਾ ਅੰਤਰ ਸਮਝ ਆਉਂਦਾ ਹੈ। ਰੱਬ ਦੇ ਸੱਚੇ ਭਗਤਾਂ ਦੀ ਸੰਗਤ ਵਿਚ ਹੀ ਰੱਬ ਦੀ ਭਗਤੀ ਦੀ ਸੱਚੀ ਜੁਗਤੀ ਅਤੇ ਉਹ ਯੋਗ ਵਾਤਾਵਰਨ

ਪ੍ਰਾਪਤ ਹੁੰਦਾ ਹੈ, ਜਿਸ ਵਿਚ ਉਹ ਅਮਲੀ ਤੌਰ ਤੇ ਅੰਤਰਮੁਖ ਰੂਹਾਨੀ ਸਫਰ ਤੈਅ ਕਰਨ ਦਾ ਜਤਨ ਕਰਦਾ ਹੈ। ਵਲੀ-ਅੱਲਾ ਦੀ ਸੁਹਬਤ ਵਿਚ ਹੀ ਰੂਹਾਨੀਅਤ ਦਾ ਅਰੰਭ ਹੁੰਦਾ ਹੈ ਅਤੇ ਇਹ ਸੰਗਤ ਹੀ ਰੂਹਾਨੀਅਤ ਵਿਚ ਪੂਰਨਤਾ ਦੀ ਪ੍ਰਾਪਤੀ ਦਾ ਵਸੀਲਾ ਬਣਦੀ ਹੈ। ਇਹੋ ਕਾਰਨ ਹੈ ਕਿ ਮੌਲਾਨਾ ਰੂਮ ਨੇ ਇਸ਼ਾਰਾ ਕੀਤਾ ਹੈ ਕਿ ਵਲੀ-ਅੱਲਾ ਦੀ ਘੜੀ ਦੇ ਘੜੀ ਦੀ ਸੁਹਬਤ, ਮਨ-ਬੁੱਧੀ ਦੀ ਸੌ ਸਾਲ ਦੀ ਬੰਦਗੀ ਤੋਂ ਬੇਹਤਰ ਹੈ।¹

‘ਕਰਿ ਕਿਰਪਾ ਪ੍ਰਭਿ ਸਾਧ ਸੰਗਿ ਮੇਲੀ ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੇਲੀ॥’
ਇਸ ਵਰਣਨ ਦੇ ਦੋ ਤਰ੍ਹਾਂ ਅਰਥ ਕੀਤੇ ਜਾ ਸਕਦੇ ਹਨ:

1. ਜਦ ਪ੍ਰਭੂ ਨੇ ਕਿਰਪਾ ਕਰ ਕੇ ਸਾਧੂ ਨਾਲ ਮਿਲਾ ਦਿੱਤਾ ਤਾਂ ਮੈਂ (ਰੂਹ) ਕੀ ਦੇਖਦੀ ਹਾਂ ਕਿ ਮੇਰਾ ਬੇਲੀ ਅੱਲਾ ਮੈਨੂੰ ਮਿਲ ਗਿਆ ਹੈ।

2. ਜਦ ਪ੍ਰਭੂ ਨੇ ਕਿਰਪਾ ਕਰ ਕੇ ਸਾਧੂ ਨਾਲ ਮਿਲਾ ਦਿੱਤਾ ਤਾਂ ਮੈਂ (ਰੂਹ) ਕੀ ਦੇਖਦੀ ਹਾਂ ਕਿ ਇਹ ਤਾਂ ਮੇਰਾ ਬੇਲੀ ਅੱਲਾ ਹੀ ਹੈ।

ਇਹ ਦੋਵੇਂ ਅਰਥ ਸਤਹੀ ਜਾਂ ਉੱਪਰਲੀ ਪੱਧਰ ਤੇ ਵੱਖ-ਵੱਖ ਪ੍ਰਤੀਤ ਹੋ ਸਕਦੇ ਹਨ ਪਰ ਅਸਲ ਵਿਚ ਦੋਵੇਂ ਹੀ ਇਹ ਸਰਲ ਜਿਹਾ ਭਾਵ ਪ੍ਰਗਟਾ ਰਹੇ ਹਨ ਕਿ ਕਾਮਲ-ਮੁਰਸ਼ਦ ਦਾ ਮਿਲਾਪ ਪਰਮਾਤਮਾ ਦੇ ਮਿਲਾਪ ਦਾ ਕਾਰਨ ਬਣਦਾ ਹੈ ਅਤੇ ਕਾਮਲ-ਮੁਰਸ਼ਦ ਅਸਲ ਵਿਚ ਰੱਬ ਦਾ ਹੀ ਰੂਪ ਹੁੰਦਾ ਹੈ।

ਦਿਲਹੁ ਮੁਹਬਤਿ ਜਿਨ੍ਹ ਸੋਈ ਸਚਿਆ॥

ਜਿਨ੍ਹ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਢੇ ਕਚਿਆ॥²

ਏਥੇ ਬਾਬਾ ਫਰੀਦ ਕਾਮਲ ਦਰਵੇਸ਼ ਦੇ ਬਾਰੇ ਕੁਝ ਬਹੁਤ ਖੂਬਸੂਰਤ ਇਸ਼ਾਰੇ ਕਰ ਰਹੇ ਹਨ:

1. ਕਾਮਲ ਦਰਵੇਸ਼ ਖੁਦਾ ਦੇ ਇਸ਼ਕ ਦੀ ਤਸਵੀਰ ਹੁੰਦਾ ਹੈ। ਉਹਦੇ ਅੰਦਰ ਖੁਦਾ ਦੀ ਮੁਹੱਬਤ ਇਸ ਤਰ੍ਹਾਂ ਸਮਾਈ ਹੁੰਦੀ ਹੈ ਕਿ ਉਹਦੇ ਮਨ ਵਿਚ ਦੁਨੀਆ ਦੀ ਮੁਹੱਬਤ ਲਈ ਕੋਈ ਥਾਂ ਨਹੀਂ ਹੁੰਦੀ। ਜੋ ਲੋਕ ਮੂੰਹ ਨਾਲ ਰੱਬ ਦੇ ਆਸ਼ਕ ਹੋਣ ਦਾ ਦਾਅਵਾ ਕਰਦੇ ਹਨ ਪਰ ਉਨ੍ਹਾਂ ਦੇ ਮਨ ਵਿਚ ਦੁਨੀਆ ਦੀ ਪ੍ਰੀਤ ਸਮਾਈ ਹੁੰਦੀ ਹੈ, ਉਹ ਸੱਚੇ ਦਰਵੇਸ਼ ਕਹਾਉਣ ਦੇ ਹੱਕਦਾਰ ਨਹੀਂ ਹਨ।

2. ਸੱਚੇ ਦਰਵੇਸ਼ ਨੂੰ ਖੁਦਾ ਦੇ ਇਸ਼ਕ ਅਤੇ ਖੁਦਾ ਦੇ ਦੀਦਾਰ ਤੋਂ ਬਿਨਾਂ ਕਿਸੇ ਦੂਜੀ ਚੀਜ਼ ਦੀ ਤਮੰਨਾ ਨਹੀਂ ਹੁੰਦੀ। ਉਹ ਹਮੇਸ਼ਾ ਖੁਦਾ ਦੇ ਨਾਮ ਦੇ ਰੰਗ

¹ ਯਕਜਮਾਨਾ ਸੁਹਬਤੇ-ਬਾ-ਅੱਲੀਯਾ। ਬਿਹਤਰ ਅਜ ਸਦ ਸਾਲਾ ਤਾਯਤ ਬੇ-ਰਯਾ॥²

ਵਿਚ ਮਸਤ ਰਹਿੰਦਾ ਹੈ। ਜਿਸ ਦੇ ਹਿਰਦੇ ਵਿਚ ਖੁਦਾ ਅਤੇ ਉਹਦੇ ਨਾਮ ਦਾ ਇਸ਼ਕ ਨਹੀਂ ਹੈ, ਉਹ ਸੱਚਾ ਦਰਵੇਸ਼ ਨਹੀਂ ਹੈ, ਉਹ ਤਾਂ ਧਰਤੀ ਉੱਤੇ ਬੋਝ ਹੈ।

3. ਜਿਸ ਨੂੰ ਖੁਦਾਵੰਦ ਕਰੀਮ ਨੇ ਆਪਣੀ ਰਹਿਮਤ ਦੁਆਰਾ ਆਪਣੇ ਨਾਲ ਮਿਲਾ ਲਿਆ ਹੈ, ਉਹ ਸੱਚਾ ਦਰਵੇਸ਼ ਹੈ। ਉਸਦੇ ਮਾਤਾ-ਪਿਤਾ ਵੀ ਧੰਨ ਹਨ ਅਤੇ ਉਸਦਾ ਸੰਸਾਰ ਵਿਚ ਆਉਣਾ ਵੀ ਧੰਨ ਹੈ। ਸਪੱਸ਼ਟ ਹੈ ਕਿ ਦਰਵੇਸ਼ੀ ਖੁਦਾ ਦੀ ਮੁਹੱਬਤ ਅਤੇ ਖੁਦਾ ਦੇ ਨਾਮ ਨਾਲ ਹਾਸਲ ਹੁੰਦੀ ਹੈ ਪਰ ਇਹਦੇ ਲਈ ਖੁਦਾ ਦੀ ਰਹਿਮਤ ਜ਼ਰੂਰੀ ਹੈ। ਬਿਨਾਂ ਖੁਦਾਵੰਦ ਕਰੀਮ ਦੀ ਰਹਿਮਤ ਦੇ ਅਤੇ ਬਿਨਾਂ ਖੁਦਾ ਦੇ ਇਸ਼ਕ ਅਤੇ ਖੁਦਾ ਦੇ ਨਾਮ ਦੀ ਕਮਾਈ ਦੇ, ਕੋਈ ਵੀ ਕਦੇ ਸੱਚਾ ਦਰਵੇਸ਼ ਨਹੀਂ ਬਣ ਸਕਦਾ। ਇਸੇ ਗੱਲ ਨੂੰ ਇਸ ਤਰ੍ਹਾਂ ਵੀ ਕਹਿ ਸਕਦੇ ਹਾਂ ਕਿ ਜਿਸ ਉੱਤੇ ਖੁਦਾ ਦੀ ਰਹਿਮਤ ਹੁੰਦੀ ਹੈ, ਉਹਦਾ ਹੀ ਸੱਚੇ ਦਰਵੇਸ਼ ਨਾਲ ਮਿਲਾਪ ਹੁੰਦਾ ਹੈ ਅਤੇ ਜਿਸਦਾ ਸੱਚੇ ਦਰਵੇਸ਼ ਨਾਲ ਮਿਲਾਪ ਹੁੰਦਾ ਹੈ, ਉਹਨੂੰ ਹੀ ਖੁਦਾ ਦੇ ਇਸ਼ਕ ਅਤੇ ਖੁਦਾ ਦੇ ਨਾਮ ਦੀ ਕਮਾਈ ਦੀ ਦੌਲਤ ਨਸੀਬ ਹੁੰਦੀ ਹੈ।

‘ਆਇ ਉਲਬੇ ਹੰਝ’

ਕੁੱਲ-ਮਾਲਕ ਆਪਣੀ ਦਇਆ-ਮਿਹਰ ਨਾਲ ਮਿਲਦਾ ਹੈ ਅਤੇ ਮਿਲਦਾ ਹੈ ਸਾਧੂ ਰਾਹੀਂ। ਕਿਸ ਪ੍ਰਕਾਰ ਦੇ ਸਾਧੂ ਜਾਂ ਮੁਰਸ਼ਦ ਰਾਹੀਂ? ਇਸ ਬਾਰੇ ਬਾਬਾ ਫ਼ਰੀਦ ਆਪਣੇ ਕਲਾਮ ਵਿਚ ਕਈ ਸੂਖਮ ਸੰਕੇਤ ਕਰਦੇ ਹਨ:

ਕਲਰ ਕੇਰੀ ਛਪੜੀ ਆਇ ਉਲਬੇ ਹੰਝ॥

ਚਿੰਜੂ ਬੋੜਨਿ ਨਾ ਪੀਵਹਿ ਉਡਣ ਸੰਦੀ ਡੰਝ॥⁵

‘ਆਇ ਉਲਬੇ ਹੰਝ’ ਬਹੁਤ ਭਾਵਪੂਰਨ ਮਹਾਂਵਾਕ ਹੈ। ‘ਹੰਝ’ ਦਾ ਭਾਵ ਹੰਸ ਹੈ; ‘ਉਲਬੇ’ ਦਾ ਅਰਥ ਹੈ ਉੱਤਰੇ। ਕਿਹਾ ਜਾਂਦਾ ਹੈ ਕਿ ਹੰਸ ਮਾਨਸਰੋਵਰ ਤੋਂ ਆਉਂਦਾ ਹੈ। ਉਹ ਦੁੱਧ-ਚਿੱਟਾ ਹੁੰਦਾ ਹੈ। ਇਸੇ ਤਰ੍ਹਾਂ ਕਾਮਲ ਦਰਵੇਸ਼ ਮੁਕਾਮੇ-ਹੱਕ ਜਾਂ ਸਤਿਲੋਕ ਤੋਂ ਇਸ ਮਾਇਆਵੀ ਸੰਸਾਰ (ਕਲਰ ਕੇਰੀ ਛਪੜੀ) ਵਿਚ ਉੱਤਰਦੇ ਹਨ। ਉਨ੍ਹਾਂ ਦੀ ਆਤਮਾ ਮਨ-ਮਾਇਆ ਦੀਆਂ ਮੈਲਾਂ ਤੋਂ ਪੂਰੀ ਤਰ੍ਹਾਂ ਨਿਰਮਲ ਹੁੰਦੀ ਹੈ। ਉਹ ਇਸ ਜਗਤ ਵਿਚ ਮਾਇਆਵੀ ਭੋਗ ਭੋਗਣ ਲਈ ਨਹੀਂ, ਕੁੱਲ-ਮਾਲਕ ਵੱਲੋਂ ਸੌਂਪਿਆ ਗਿਆ ਵਿਸ਼ੇਸ਼ ਕਾਰਜ ਪੂਰਾ ਕਰਨ ਲਈ ਉੱਤਰਦੇ ਹਨ।

ਕਾਮਲ ਦਰਵੇਸ਼ ਆਮ ਜੀਵਾਂ ਵਾਂਗ ਕਰਮਾਂ ਦੇ ਬੱਝੇ ਹੋਏ ਸੰਸਾਰ ਵਿਚ ਨਹੀਂ ਘਸੀਟੇ ਆਉਂਦੇ। ਉਹ ਕੁੱਲ-ਮਾਲਕ ਦੇ ਹੁਕਮ ਨਾਲ ਕਾਲ (ਸ਼ੈਤਾਨ) ਅਤੇ ਮਾਇਆ ਦੁਆਰਾ ਕਰਮਾਂ ਦੇ ਜਾਲ ਵਿਚ ਬੰਨ੍ਹੇ ਗਏ ਜੀਵਾਂ ਨੂੰ ਇਸ ਜਾਲ ਤੋਂ ਛੁਡਾਉਣ ਲਈ ਸਤਿਲੋਕ ਤੋਂ ਮਾਤਲੋਕ ਵਿਚ ਉੱਤਰਦੇ ਹਨ। ਕਾਮਲ ਦਰਵੇਸ਼

ਅਦਿਸ਼ਟ ਪ੍ਰਭੂ ਦੀ ਗੁਪਤ ਦਇਆ ਦਾ ਪ੍ਰਗਟ ਰੂਪ ਹੁੰਦਾ ਹੈ। ਇਕ ਰਾਜਾ ਜੇਲ੍ਹ ਵਿਚ ਜਾਂਦਾ ਹੈ। ਉਹ ਉਥੇ ਕੈਦੀ ਨਹੀਂ ਹੁੰਦਾ ਸਗੋਂ ਕੈਦੀਆਂ ਉੱਤੇ ਤਰਸ ਖਾ ਕੇ ਉਨ੍ਹਾਂ ਦੀ ਜੇਲ੍ਹ ਤੋਂ ਰਿਹਾਈ ਦਾ ਹੁਕਮ ਦੇ ਦਿੰਦਾ ਹੈ। ਇਸੇ ਤਰ੍ਹਾਂ ਉਹ ਕਰਤਾ, ਕਾਮਲ-ਦਰਵੇਸ਼ ਦਾ ਰੂਪ ਧਾਰ ਕੇ ਇਸ ਰਚਨਾ ਵਿਚ ਆਉਂਦਾ ਹੈ ਤਾਂ ਰਹਿਮਤ ਦਾ ਰੂਪ ਹੋ ਕੇ ਵਿਚਰਦਾ ਹੈ ਅਤੇ ਜੀਵਾਂ ਨੂੰ ਰਚਨਾ ਤੋਂ ਮੁਕਤ ਕਰਕੇ ਆਪਣੇ ਨਾਲ ਮਿਲਾਉਣ ਦਾ ਕਾਰਜ ਕਰਦਾ ਹੈ। ਬਾਬਾ ਫ਼ਰੀਦ ਕਹਿੰਦੇ ਹਨ:

ਹੰਸੁ ਉਡਰਿ ਕੋਧੈ ਪਇਆ ਲੋਕੁ ਵਿਡਾਰਣਿ ਜਾਇ॥

ਗਹਿਲਾ ਲੋਕੁ ਨ ਜਾਣਦਾ ਹੰਸੁ ਨ ਕੋਧਾ ਖਾਇ॥¹⁶

‘ਉਡਰਿ’ ਵੀ ਵਲੀ-ਅੱਲਾ ਜਾਂ ਸੰਤ ਦੇ ਮੁਕਾਮੇ-ਹੱਕ ਤੋਂ ਉਡਾਰੀ ਮਾਰ ਕੇ ਮਾਤਲੋਕ ਵਿਚ ਉੱਤਰਨ ਦਾ ਭਾਵ ਦ੍ਰਿੜਾਉਂਦਾ ਹੈ। ਕਾਮਲ ਮੁਰਸ਼ਦ ਦਾ ਇਕ ਪੈਰ ਦੁਨੀਆ ਵਿਚ ਅਤੇ ਦੂਜਾ ਕੁੱਲ-ਮਾਲਕ ਦੀ ਦਰਗਾਹ ਵਿਚ ਹੁੰਦਾ ਹੈ। ਲੋਕ ਡਰਦੇ ਹਨ ਕਿ ਸੰਤ-ਮਹਾਤਮਾ ਸਾਡੇ ਧਨ-ਦੌਲਤ ਨੂੰ ਨਾ ਖੋਹ ਲੈਣ। ਅਗਿਆਨੀ ਲੋਕ ਇਹ ਸਮਝਣ ਦੀ ਕੋਸ਼ਿਸ਼ ਨਹੀਂ ਕਰਦੇ ਕਿ ਕਾਮਲ-ਮੁਰਸ਼ਦ ਮਾਇਆਵੀ ਪਦਾਰਥਾਂ ਦੀ ਪਰਵਾਹ ਨਹੀਂ ਕਰਦੇ। ਉਹ ਕਿਸੇ ਤੋਂ ਕੋਈ ਸੇਵਾ, ਭੇਟਾ ਜਾਂ ਦੋਛਣਾ ਨਹੀਂ ਲੈਣੀ ਚਾਹੁੰਦੇ। ਉਹ ਤਾਂ ਕੇਵਲ ਆਪਣੇ ਕਰਤਾ ਦੇ ਹੁਕਮ ਦੀ ਪਾਲਣਾ ਲਈ ਸੰਸਾਰ ਵਿਚ ਆਉਂਦੇ ਹਨ। ਜਿਹੜੀਆਂ ਰੂਹਾਂ ਨੂੰ ਚਿਤਾਉਣ ਦਾ ਕਾਰਜ ਕੁੱਲ-ਮਾਲਕ ਨੇ ਕਿਸੇ ਕਾਮਲ-ਮੁਰਸ਼ਦ ਨੂੰ ਸੌਂਪਿਆ ਹੁੰਦਾ ਹੈ, ਉਸ ਕਾਰਜ ਨੂੰ ਪੂਰਾ ਕਰ ਕੇ ਉਹ ਦਰਵੇਸ਼ ਇਸ ਝੂਠੀ ਦੁਨੀਆ ਤੋਂ ਸੱਚੇ ਨਿੱਜ-ਘਰ ਵਾਪਸ ਚਲਾ ਜਾਂਦਾ ਹੈ। ‘ਉਡਣ ਸੰਦੀ ਡੰਡ’— ਕਾਮਲ ਦਰਵੇਸ਼ ਦੁਨੀਆ ਵਿਚ ਰਹਿੰਦਾ ਹੈ, ਪਰ ਦੁਨੀਆ ਦਾ ਹੋ ਕੇ ਨਹੀਂ। ਉਹਦੇ ਅੰਦਰ ਹਮੇਸ਼ਾ ਆਪਣੇ ਅਸਲ ਦੇਸ਼ ਵਾਪਸ ਜਾਣ ਦੀ ਤੜਪ ਸਮਾਈ ਰਹਿੰਦੀ ਹੈ। ਬਾਬਾ ਫ਼ਰੀਦ ਇਹ ਉਪਦੇਸ਼ ਦੇਣਾ ਚਾਹੁੰਦੇ ਹਨ ਕਿ ਸਿਰਫ਼ ਉਹ ਪੀਰ, ਮੁਰਸ਼ਦ ਜਾਂ ਸਾਧੂ, ਰੂਹ ਦਾ ਰੱਬ ਨਾਲ ਵਸਾਲ ਕਰਵਾ ਸਕਦਾ ਹੈ, ਜਿਹੜਾ ਜਾਂ ਸਿੱਧਾ ਮੁਕਾਮੇ-ਹੱਕ ਤੋਂ ਉੱਤਰਿਆ ਹੋਵੇ ਜਾਂ ਆਪਣੇ ਮੁਰਸ਼ਦ ਦੀ ਮਿਹਰ ਭਰੀ ਅਗਵਾਈ ਵਿਚ ਆਪਣੀ ਰੂਹ ਕੁੱਲ-ਮਾਲਕ ਵਿਚ ਜਜ਼ਬ ਕਰ ਚੁੱਕਾ ਹੋਵੇ।

ਪਰਮਾਰਥੀ ਸਾਹਿਤ ਵਿਚ ਇਕ ਦ੍ਰਿਸ਼ਟਾਂਤ ਆਉਂਦਾ ਹੈ ਕਿ ਕਿਸੇ ਰਾਜੇ ਨੇ ਆਪਣੇ ਵਜ਼ੀਰ ਤੋਂ ਪੁਛਿਆ ਕਿ ਮੈਂ ਬੰਧਨ-ਮੁਕਤ ਕਿਵੇਂ ਹੋਵਾਂ? ਵਜ਼ੀਰ ਤਾਂ ਇਸ ਦਾ ਜਵਾਬ ਨਾ ਦੇ ਸਕਿਆ ਪਰ ਵਜ਼ੀਰ ਦੀ ਬੇਟੀ ਨੇ ਰਾਜੇ ਅਤੇ ਵਜ਼ੀਰ ਦੋਹਾਂ ਦੇ ਹੱਥ-ਪੈਰ ਰੱਸੇ ਦੁਆਰਾ ਬਿਰਛ ਨਾਲ ਬੰਨ੍ਹ ਕੇ ਉਨ੍ਹਾਂ ਨੂੰ ਕਿਹਾ ਕਿ ਤੁਸੀਂ ਇਕ ਦੂਜੇ ਨੂੰ ਅਜ਼ਾਦ ਕਰੋ। ਉਹ ਇਸ ਤਰ੍ਹਾਂ ਨਾ ਕਰ ਸਕੇ। ਵਜ਼ੀਰ ਦੀ ਬੇਟੀ ਨੇ ਦੋਹਾਂ ਦਾ ਰੱਸਾ

ਖੋਲ੍ਹਦੇ ਹੋਏ ਕਿਹਾ ਕਿ ਤੁਹਾਡੇ ਪ੍ਰਸ਼ਨ ਦਾ ਇਹ ਉੱਤਰ ਹੈ ਕਿ ਜੋ ਖੁਦ ਬੱਝਾ ਹੋਇਆ ਹੋਵੇ, ਕਿਸੇ ਦੂਸਰੇ ਦੇ ਬੰਧਨ ਨਹੀਂ ਖੋਲ੍ਹ ਸਕਦਾ; ਕੋਈ ਨਿਰਬੰਧ ਹੀ ਕਿਸੇ ਬੱਝੇ ਹੋਏ ਨੂੰ ਬੰਧਨ-ਮੁਕਤ ਕਰ ਸਕਦਾ ਹੈ। ਇਸ ਪਰਥਾਇ ਕਬੀਰ ਸਾਹਿਬ ਦਾ ਸ਼ਲੋਕ ਵੀ ਹੈ:

ਬੰਧੇ ਕੇ ਬੰਧਾ ਮਿਲੈ, ਛੂਟੈ ਕੌਨ ਉਪਾਏ।

ਕਰ ਸੰਗਤਿ ਨਿਰਬੰਧ ਕੀ, ਪਲ ਮੇਂ ਲੇਇ ਛੁੜਾਏ ॥^{੧੭}

ਬਾਬਾ ਫ਼ਰੀਦ ਨੇ ‘ਕਰਿ ਕਿਰਪਾ’ ਦੇ ਨਾਲ ‘ਪ੍ਰਭੁ ਸਾਧ ਸੰਗਿ ਮੇਲੀ’ ਦਾ ਭਾਵ ਜੋੜਿਆ ਹੈ। ਮੌਲਾਨਾ ਰੂਮ ਕਹਿੰਦੇ ਹਨ ਕਿ ਅੱਲੀਆ ਅੱਲਾ (ਸੰਤ-ਜਨ) ਉਹ ਪਾਕ ਰੂਹਾਂ ਹਨ ਜੋ ਧੁਰ-ਧਾਮ ਤੋਂ ਆ ਕੇ ਜਿਸਮ ਦੇ ਪਿੰਜਰੇ ਵਿਚ ਕੈਦ ਹੋ ਕੇ ਮਾਤਲੋਕ ਦੀਆਂ ਰੂਹਾਂ ਨੂੰ ਵਾਪਸ ਕੁੱਲ-ਮਾਲਕ ਕੋਲ ਲਿਜਾਣ ਦਾ ਵਪਾਰ ਕਰਦੀਆਂ ਹਨ।^{੧੮} ਤੁਲਸੀ ਸਾਹਿਬ ਸਮਝਾਉਂਦੇ ਹਨ ਕਿ ਕਾਮਲ-ਦਰਵੇਸ਼ ਸਤਿਲੋਕ ਤੋਂ ਪਰਮਾਤਮਾ ਦੇ ਨਾਮ ਦਾ ਮੇਵਾ ਮਾਤਲੋਕ ਵਿਚ ਲਿਆਉਣ ਵਾਲੇ ਅਤੇ ਮਾਤਲੋਕ ਦੀਆਂ ਰੂਹਾਂ ਨੂੰ ਸਤਿਲੋਕ ਵਾਪਸ ਪਹੁੰਚਾਉਣ ਵਾਲੇ ਸੇਵਾਗਰ ਹਨ:

ਅਸੇ ਹਿਰਦੇ ਸੰਤ ਸੁਭਾਵਾ। ਭੋਜਲ ਪਾਰ ਲਗਾਵੇਂ ਬਾਵਾ।

ਜਹਾਜ਼ ਸੁਰਤ ਉਨ ਕੀ ਨਿੱਤ ਚਾਲੇਂ। ਸਮੁੰਦਰ ਪਾਰ ਭਰਾਵੇਂ ਮਾਲੇਂ।

ਭਰਤੀ ਭਰੇਂ ਸੁਰਤ ਕੀ ਡੋਰੀ। ਪਹੁੰਚੇ ਪਾਰ ਜਹਾਜ਼ ਕੇ ਛੋੜੀ।

ਮਾਲ ਵਲਾਇਤ ਮੇਂ ਜਾ ਬੇਚੇਂ। ਮੇਵਾ ਆਣ ਖ਼ਰੀਦੇਂ ਖੋਚੇਂ ॥^{੧੯}

ਜਿਵੇਂ ਜੌਹਰੀ ਹੀਰਿਆਂ ਦਾ ਵਪਾਰ ਕਰਦਾ ਹੈ, ਕੋਲੀਆਂ ਦਾ ਨਹੀਂ। ਉਸੇ ਤਰ੍ਹਾਂ ਰੱਬ ਦੇ ਸੱਚੇ ਭਗਤ ਦਾ ਇੱਕੋ-ਇਕ ਕਾਰਜ ਰੱਬ ਤੋਂ ਵਿਛੜੀਆਂ ਰੂਹਾਂ ਨੂੰ ਰੱਬ ਦੀ ਭਗਤੀ ਦੁਆਰਾ ਮੁਕਤ ਰੱਬ ਨਾਲ ਵਸਾਲ ਕਰਨ ਵਿਚ ਸਹਾਇਤਾ ਦੇਣਾ ਹੁੰਦਾ ਹੈ। ਇਸ ਤੋਂ ਛੋਟਾ ਕੋਈ ਮੰਤਵ, ਉਹਦੀ ਸ਼ਾਨ ਦੇ ਅਨੁਕੂਲ ਨਹੀਂ ਹੁੰਦਾ।

‘ਹੇਨਿ ਨਜੀਕਿ ਖੁਦਾਇ ਦੈ’

ਬਾਬਾ ਫ਼ਰੀਦ ਕਹਿੰਦੇ ਹਨ:

ਸਬਰ ਅੰਦਰਿ ਸਾਬਰੀ ਤਨੁ ਏਵੈ ਜਾਲੇਨ੍ਹਿ॥

ਹੇਨਿ ਨਜੀਕਿ ਖੁਦਾਇ ਦੈ ਭੇਤੁ ਨ ਕਿਸੈ ਦੇਨਿ ॥^{੨੦}

‘ਸਬਰ ਅੰਦਰਿ ਸਾਬਰੀ’—ਕਾਮਲ ਦਰਵੇਸ਼ ਸਬਰ-ਸੁਕਰ ਦੀ ਤਸਵੀਰ ਹੁੰਦੇ ਹਨ। ‘ਤਨੁ ਏਵੈ ਜਾਲੇਨ੍ਹਿ’—ਆਪਣੇ ਤਨ ਨੂੰ ਇਸ ਤਰ੍ਹਾਂ ਜਲਾ ਦੇਣਾ ਕਾਵਿਕ

* ਚੀਸਤ ਰੂਹ ਆਂ ਤਾਇਰੇ ਕੁਦਸੀ ਸਿਫਤ। ਦਰਕਫ਼ਸ ਮਹਿਬੂਬ ਬਹਿਰੇ ਮਾਅਰਿਫਤ।

ਆਮਦਹ ਬਹਿਰੇ ਤਜਾਰਤ ਅਜ਼ ਅਦਮ। ਰੂ ਬਦਾਂ ਸੂ ਬਾਸ਼ਦ ਉ ਰਾ ਦਮ ਬਦਮ ॥^{੨੧}

ਵਰਣਨ ਹੈ। ਆਪ ਸਮਝਾਉਣਾ ਚਾਹੁੰਦੇ ਹਨ ਕਿ ਕਾਮਲ-ਦਰਵੇਸ਼ ਸਬਰ-ਸ਼ੁਕਰ ਤੋਂ ਕੰਮ ਲੈਂਦੇ ਹੋਏ ਆਪਣਾ ਆਪਾ ਖੁਦਾਵੰਦ ਕਰੀਮ ਦੀ ਇਬਾਦਤ ਦੇ ਲੇਖੇ ਲਾ ਦਿੰਦੇ ਹਨ। ਦਰਵੇਸ਼ ਹੋਣਾ ਜਵਾਨੀ ਦੀ ਮੌਤੋਂ ਮਰਨਾ ਹੈ। ਸਬਰ ਅਤੇ ਰਜ਼ਾ ਤੋਂ ਵੱਡੀ ਕੋਈ ਤਪੱਸਿਆ ਨਹੀਂ ਕਿਉਂਕਿ ਤਨ ਨੂੰ ਮਾਰਨਾ ਸੁਖਾਲਾ ਹੈ ਪਰ ਮਨ ਨੂੰ ਮਾਰਨਾ ਬਹੁਤ ਔਖਾ ਹੈ। ਦਰਵੇਸ਼ ਆਪਣੇ ਨਫ਼ਸ (ਮਨ) ਨੂੰ ਜਲਾ ਕੇ ਆਪਣਾ ਵਜੂਦ ਉਸ ਕਾਦਰ ਵਿਚ ਫ਼ਨਾਹ ਕਰ ਦਿੰਦਾ ਹੈ।

ਬਾਬਾ ਫ਼ਰੀਦ ਦੇ ਇਹ ਬਚਨ ਉੱਪਰ ਪੜ੍ਹ ਆਏ ਹਾਂ, ‘ਆਪਿ ਲੀਏ ਲੜ ਲਾਇ ਦਰ ਦਰਵੇਸ਼ ਸੇ’ ਅਤੇ ‘ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੇਲੀ॥’ ਕੁੱਲ-ਮਾਲਕ ਆਪਣੀ ਦਇਆ-ਮਿਹਰ ਦੁਆਰਾ ਆਪਣੇ ਸੱਚੇ ਭਗਤਾਂ ਨੂੰ ਆਪਣੀ ਦਰਗਾਹ ਵਿਚ ਦਾਖ਼ਲ ਕਰ ਕੇ ਆਪਣੇ ਸੱਚੇ ਦੋਸਤ (ਬੇਲੀ) ਬਣਾ ਲੈਂਦਾ ਹੈ। ਪਲਟੂ ਸਾਹਿਬ ਕਹਿੰਦੇ ਹਨ, ‘ਰਾਮ ਕੇ ਘਰ ਕੇ ਬੀਚ ਕਾਜ ਸਬ ਸੰਤਹਿ ਕਰਤੇ॥’²¹ ਗੁਰੂ ਅਰਜਨ ਸਾਹਿਬ ਕਹਿੰਦੇ ਹਨ, ‘ਰੂੜੋ ਠਾਕੁਰੁ ਕਿਤੈ ਵਸਿ ਨ ਆਵੈ॥ ਹਰਿ ਸੋ ਕਿਛੁ ਕਰੇ ਜਿ ਹਰਿ ਕਿਆ ਸੰਤਾ ਭਾਵੈ॥’²² ਉਹ ਸੁੰਦਰ ਅਤੇ ਬੇਪਰਵਾਹ ਠਾਕੁਰ ਆਪਣੇ ਸੰਤਾਂ-ਭਗਤਾਂ ਦੇ ਵੱਸ ਵਿਚ ਹੁੰਦਾ ਹੈ। ਉਹਦੇ ਸੰਤ ਉਸ ਤੋਂ ਜੋ ਚਾਹੁਣ ਕਰਵਾ ਸਕਦੇ ਹਨ, ‘ਅਨਿਕ ਰੰਗ ਕਰਹਿ ਬਹੁ ਭਾਤੀ ਜਿਉ ਪਿਤਾ ਪੂਤੁ ਲਾਡਾਇਦਾ॥’²³ ਜਿਵੇਂ ਪਿਤਾ ਆਪਣੇ ਪਿਆਰੇ ਪੁੱਤਰ ਦੀ ਹਰ ਗੱਲ ਪ੍ਰੇਮ-ਪੂਰਵਕ ਮੰਨ ਲੈਂਦਾ ਹੈ, ਉਸੇ ਤਰ੍ਹਾਂ ਪਰਮਾਤਮਾ ਆਪਣੇ ਪੁੱਤਰ-ਸਮਾਨ ਭਗਤਾਂ ਦੀ ਕਹੀ ਹਰ ਗੱਲ ਪੂਰੀ ਕਰ ਦਿੰਦਾ ਹੈ।

‘ਹੋਨਿ ਨਜੀਕਿ ਖੁਦਾਇ ਦੈ ਭੇਤੁ ਨ ਕਿਸੈ ਦੇਨਿ॥’ ਬਾਬਾ ਫ਼ਰੀਦ ਇਹ ਇਸ਼ਾਰਾ ਕਰ ਰਹੇ ਹਨ ਕਿ ਕਾਮਲ ਮੁਰਸ਼ਦ ਅਥਾਹ ਰੂਹਾਨੀ ਸ਼ਕਤੀ ਦੇ ਮਾਲਕ ਹੋਣ ਦੇ ਬਾਵਜੂਦ ਨਿਮਰਤਾ ਦੇ ਪੁੰਜ ਹੁੰਦੇ ਹਨ। ਉਹ ਕਦੇ ਆਪਣੀ ਰੂਹਾਨੀ ਤਾਕਤ ਦਾ ਦਿਖਾਵਾ ਨਹੀਂ ਕਰਦੇ। ਗੁਰੂ ਤੇਗ ਬਹਾਦਰ ਸਾਹਿਬ ਨੂੰ ਕਿਹਾ ਗਿਆ ਕਿ ਜਾਂ ਕਰਾਮਾਤ ਦਿਖਾਉ ਜਾਂ ਕਤਲ ਹੋ ਜਾਉ। ਗੁਰੂ ਗੋਬਿੰਦ ਸਿੰਘ ਜੀ ਲਿਖਦੇ ਹਨ, ‘ਸੀਸ ਦੀਓ ਪਰ ਸਿਰਰ ਨਾ ਦੀਓ’²⁴ ‘ਸਿਰਰ’ ਫ਼ਾਰਸੀ ਸ਼ਬਦ ਹੈ, ਜਿਸਦਾ ਅਰਥ ਹੈ— ਰਾਜ਼, ਭੇਦ ਜਾਂ ਰਹੱਸ। ਗੁਰੂ ਸਾਹਿਬ ਨੇ ਸੀਸ ਦੇ ਦਿੱਤਾ, ਪਰ ਆਪਣੀ ਅਪਾਰ ਰੂਹਾਨੀ ਪ੍ਰਾਪਤੀ ਦਾ ਭੇਦ ਨਾ ਪ੍ਰਗਟ ਕੀਤਾ। ਸੰਤ ਭੀਖਾ ਜੀ ਕਹਿੰਦੇ ਹਨ, ‘ਭੀਖਾ ਭਾਤ ਅਗੰਮ ਕੀ, ਕਹਿਨ ਸੁਨਨ ਮੇ ਨਾਹਿ। ਜੋ ਜਾਨੈ ਸੋ ਕਹੇ ਨਾ, ਕਹੇ ਸੋ ਜਾਨੈ ਨਾਹਿ॥’²⁵ ਕਬੀਰ ਸਾਹਿਬ ਦੇ ਬਚਨ ਹਨ:

ਰਾਮ ਪਦਾਰਥੁ ਪਾਇ ਕੈ ਕਬੀਰਾ ਗਾਠਿ ਨ ਖੋਲ੍ਹ॥

ਨਹੀ ਪਟਣੁ ਨਹੀ ਪਾਰਖੁ ਨਹੀ ਗਾਹਕੁ ਨਹੀ ਮੋਲ੍ਹ॥²⁶

‘ਮਤਿ ਹੋਦੀ ਹੋਇ ਇਆਣਾ’

ਮਤਿ ਹੋਦੀ ਹੋਇ ਇਆਣਾ ॥ ਤਾਣ ਹੋਦੇ ਹੋਇ ਨਿਤਾਣਾ ॥

ਅਣਹੋਦੇ ਆਪੁ ਵੰਡਾਏ ॥ ਕੇ ਐਸਾ ਭਗਤੁ ਸਦਾਏ ॥²⁷

ਆਪ ਉਪਰੋਕਤ ਸ਼ਲੋਕ ਵਿਚ ਪ੍ਰਗਟ ਭਾਵ ਨੂੰ ਹੀ ਦੂਸਰੇ ਢੰਗ ਨਾਲ ਬਿਆਨ ਕਰਦੇ ਹੋਏ ਕਹਿੰਦੇ ਹਨ ਕਿ ਸਭ ਤੋਂ ਉੱਚੇ ਰੂਹਾਨੀ ਗਿਆਨ ਦੇ ਮਾਲਕ ਹੋਣ ਦੇ ਬਾਵਜੂਦ ਕਾਮਲ ਮੁਰਸ਼ਦ ਨਿਆਣੇ, ਅਨਜਾਣ ਜਾਂ ਭੋਲੇ-ਭਾਲੇ ਬਣੇ ਰਹਿੰਦੇ ਹਨ। ਸੱਤ ਸਮੁੰਦਰ ਪੀ ਕੇ ਵੀ ਉਨ੍ਹਾਂ ਦੇ ਬੁੱਲ੍ਹ ਖੁਸ਼ਕ ਰਹਿੰਦੇ ਹਨ। ‘ਕਹੁ ਕਬੀਰ ਛੁਛਾ ਘਟੁ ਬੋਲੈ ॥ ਭਰਿਆ ਹੋਇ ਸੁ ਕਬਹੁ ਨਾ ਭੋਲੈ ॥’²⁸

‘ਤਾਣ ਹੋਦੇ ਹੋਇ ਨਿਤਾਣਾ ॥’ ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, ‘ਗੁਰੂ ਕਰਤਾ ਗੁਰੂ ਕਰਣੈ ਜੋਗੁ ॥ ਗੁਰੁ ਪਰਮੇਸਰੁ ਹੈ ਭੀ ਹੋਗੁ ॥’²⁹ ‘ਬ੍ਰਹਮ ਗਿਆਨੀ ਸਗਲ ਕੀ ਗੀਨਾ ॥’³⁰ ਕਾਮਲ ਦਰਵੇਸ਼ ਉਸ ਕਰਤਾਪੁਰਖ ਵਿਚ ਸਮਾ ਕੇ ਉਸਦਾ ਰੂਪ ਬਣ ਗਿਆ ਹੁੰਦਾ ਹੈ ਪਰ ਸੰਸਾਰ ਵਿਚ ਅਸਲੋਂ ਨਿਤਾਣਾ ਅਤੇ ਆਜਿਜ਼ ਬਣ ਕੇ ਵਿਚਰਦਾ ਹੈ। ਨਿਮਰਤਾ, ਸੱਚੇ ਦਰਵੇਸ਼ ਦਾ ਸੱਚਾ ਸ਼ਿਗਾਰ ਹੈ। ਪੂਰਨ ਨਿਮਰਤਾ, ਪੂਰਨ ਦਰਵੇਸ਼ ਦੀ ਸਭ ਤੋਂ ਵੱਡੀ ਪਛਾਣ ਹੈ।

‘ਅਣਹੋਦੇ ਆਪੁ ਵੰਡਾਏ ॥ ਕੇ ਐਸਾ ਭਗਤੁ ਸਦਾਏ ॥’— ਕਾਮਲ ਮੁਰਸ਼ਦ ਸੱਚਾ ਪਰਉਪਕਾਰੀ ਹੁੰਦਾ ਹੈ। ‘ਵੰਡਾਏ’— ਉਹ ਕੁਝ ਵੰਡਣ ਜਾਂ ਦੇਣ ਲਈ ਆਉਂਦਾ ਹੈ, ਲੈਣ ਲਈ ਨਹੀਂ। ਉਹ ਦਾਤਾ ਹੁੰਦਾ ਹੈ, ਮੰਗਤਾ ਨਹੀਂ। ਉਹ ਪਰਉਪਕਾਰ ਦੀ ਮੂਰਤ ਹੁੰਦਾ ਹੈ। ਸਾਰਾ ਸੰਸਾਰ ਸੁਆਰਥੀ ਹੈ, ਸਿਰਫ਼ ਰੱਬ ਦਾ ਭਗਤ ਹੀ ਰੱਬ ਵਾਂਗ ਸੁਆਰਥ-ਰਹਿਤ ਹੁੰਦਾ ਹੈ। ਉਹ ਸੰਸਾਰਕ ਧਨ ਵੀ ਦੂਜਿਆਂ ਨਾਲ ਵੰਡ ਕੇ ਵਰਤਦਾ ਹੈ ਅਤੇ ਕਰੜੀ ਘਾਲਣਾ ਨਾਲ ਇਕੱਠੀ ਕੀਤੀ ਆਪਣੀ ਪਰਮਾਰਥੀ ਪੂੰਜੀ ਵੀ ਦੋਹੀਂ ਹੱਥੀਂ ਮੁਫਤ ਲੁਟਾਉਂਦਾ ਹੈ।

ਬਾਬਾ ਫ਼ਰੀਦ ਦੇ ਜੀਵਨ ਬਿਰਤਾਂਤ ਵਿਚ ਪੜ੍ਹ ਆਏ ਹਾਂ ਕਿ ਆਪ ਨੇ ਕਿੰਨੀ ਭਾਰੀ ਤਪੱਸਿਆ ਕੀਤੀ, ਕਿਸ ਤਰ੍ਹਾਂ ਭੁੱਖਿਆਂ ਰਹਿ ਕੇ ਅਤੇ ਰਾਤਾਂ ਨੂੰ ਜਾਗ ਕੇ ਰੱਬ ਦੀ ਭਗਤੀ ਦਾ ਭੰਡਾਰ ਜੋੜਿਆ। ਉਹ ਭੰਡਾਰ ਆਪ ਨੇ ਨਿਰੋਲ ਦਇਆ ਅਤੇ ਪਰਉਪਕਾਰ ਦੀ ਭਾਵਨਾ ਨਾਲ ਲੋਕਾਂ ਵਿਚ ਵੰਡਿਆ। ਜਗਤ ਦਾ ਕਰਤਾ, ਮਨੁੱਖ ਨੂੰ ਬਖਸ਼ੀਆਂ ਆਪਣੀਆਂ ਅਨੰਤ ਦਾਤਾਂ ਦਾ ਕੋਈ ਮੁੱਲ ਨਹੀਂ ਮੰਗਦਾ। ਆਪਣਾ ਆਪਾ ਕੁੱਲ-ਮਾਲਕ ਵਿਚ ਅਭੇਦ ਕਰ ਚੁੱਕਾ ਕਾਮਲ-ਮੁਰਸ਼ਦ ਵੀ ਮਨੁੱਖਤਾ ਨੂੰ ਰੱਬ ਦੀ ਸੱਚੀ ਭਗਤੀ ਦੀ ਜੁਗਤੀ ਸਿਖਾਉਣ ਦਾ ਕੋਈ ਮੁੱਲ ਨਹੀਂ ਲੈਂਦਾ। ਉਹ ਕੇਵਲ ਦਇਆ ਅਤੇ ਉਪਕਾਰ ਦੀ ਭਾਵਨਾ ਨਾਲ ਲੋਕਾਂ ਦੀ ਸੇਵਾ ਕਰਦਾ ਹੈ। ਰੱਬ ਦਾ ਭਗਤ ਦੀਨ, ਦੁਖੀਆਂ ਅਤੇ ਨਿਆਸਰਿਆਂ ਦਾ ਆਸਰਾ ਹੁੰਦਾ ਹੈ। ਲੋਕਾਈ ਦਾ

ਦੁੱਖ, ਉਹਦਾ ਦੁੱਖ ਹੁੰਦਾ ਹੈ। ਗੁਰੂ ਅਰਜਨ ਸਾਹਿਬ ਕਹਿੰਦੇ ਹਨ, 'ਬ੍ਰਹਮਗਿਆਨੀ ਪਰਉਪਕਾਰ ਉਮਾਹਾ॥'³¹ ਖੁਦਾ ਵਿਚ ਅਭੇਦ ਹੋ ਚੁੱਕੇ ਦਰਵੇਸ਼ ਦੀ ਇੱਕੋ-ਇਕ ਇੱਛਾ ਦੂਸਰਿਆਂ ਜੀਵਾਂ ਨੂੰ ਆਪਣੇ ਵਰਗੀ ਉੱਚੀ-ਸੁੱਚੀ ਅਵਸਥਾ ਦਾ ਭਾਗੀ ਬਣਾਉਣਾ ਹੁੰਦਾ ਹੈ। ਸੰਸਾਰ ਦਾ ਕੋਈ ਦੂਜਾ ਪਰਉਪਕਾਰੀ ਕਦੇ ਵੀ ਇਸ ਤਰ੍ਹਾਂ ਦਾ ਉੱਚਾ-ਸੁੱਚਾ ਉਪਕਾਰ ਨਹੀਂ ਕਰ ਸਕਦਾ।

‘ਬਾਰਿ ਪਰਾਇਐ ਬੈਸਣਾ’

ਫ਼ਰੀਦਾ ਬਾਰਿ ਪਰਾਇਐ ਬੈਸਣਾ ਸਾਂਈ ਮੁਝੈ ਨ ਦੇਹਿ॥

ਜੇ ਤੂੰ ਏਵੇ ਰਖਸੀ ਜੀਉ ਸਰੀਰਹੁ ਲੇਹਿ॥³²

ਬਾਬਾ ਫ਼ਰੀਦ ਅਨੁਸਾਰ ਕਾਮਲ ਮੁਰਸ਼ਦ ਉਹ ਹੈ ਜੋ ਇਕ ਖੁਦਾ ਤੋਂ ਬਿਨਾਂ ਕਿਸੇ ਦੂਜੇ ਉੱਤੇ ਨਿਰਭਰ ਨਾ ਹੋਵੇ। ਦਰਵੇਸ਼ ਇਲਾਹੀ ਦਾਤਾਂ ਦਾ ਦਾਤਾ ਹੁੰਦਾ ਹੈ, ਸੰਸਾਰਕ ਵਸਤਾਂ ਦਾ ਮੰਗਤਾ ਨਹੀਂ। ਜੇ ਕੋਈ ਦਾਅਵਾ ਤਾਂ ਦਰਵੇਸ਼ ਹੋਣ ਦਾ ਕਰੇ ਪਰ ਆਪਣੀਆਂ ਲੋੜਾਂ ਦੀ ਪੂਰਤੀ ਲਈ ਅਮੀਰਾਂ, ਵਜ਼ੀਰਾਂ ਜਾਂ ਬਾਦਸ਼ਾਹਾਂ ਕੋਲ ਰੁਪਏ-ਪੈਸੇ ਵਾਸਤੇ ਜਾਵੇ ਤਾਂ ਸਮਝ ਲਵੋ ਉਹ ਦਰਵੇਸ਼ ਨਹੀਂ ਹੈ।³³

ਬਾਬਾ ਫ਼ਰੀਦ ਦੇ ਪਰਮ-ਸ਼ਿਸ਼ ਅਤੇ ਉਤਰਾਧਿਕਾਰੀ ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ ਫ਼ਰਮਾਇਆ ਕਰਦੇ ਸਨ ਕਿ ਬਾਬਾ ਫ਼ਰੀਦ ਘੰਟਿਆਂ ਬੱਧੀ ਖਜ਼ੂਰ ਦੀ ਖੱਜੀ ਦੇ ਥੈਲੇ ਬੁਣਦੇ ਰਹਿੰਦੇ ਸਨ। ਜ਼ੰਬੀਲ ਦੀ ਆਮਦਨ ਤੋਂ ਉਨ੍ਹਾਂ ਲਈ ਦੋ ਰੋਟੀਆਂ ਬਣਾਈਆਂ ਜਾਂਦੀਆਂ ਸਨ। ਆਪ ਇਕ ਰੋਟੀ ਦੇ ਬਹੁਤ ਸਾਰੇ ਟੁਕੜੇ ਕਰ ਕੇ, ਉਸ ਸਮੇਂ ਹਾਜ਼ਰ ਲੋਕਾਂ ਵਿਚ ਵੰਡ ਦਿੰਦੇ ਸਨ ਅਤੇ ਇਕ ਰੋਟੀ ਆਪ ਖਾ ਲੈਂਦੇ ਸਨ। ਕਈ ਵਾਰ ਇਸ ਇਕ ਰੋਟੀ ਵਿੱਚੋਂ ਵੀ ਅੱਧੀ ਜਾਂ ਚੌਧਾ ਲੋਕਾਂ ਵਿਚ ਵੰਡ ਦਿੰਦੇ ਸਨ। ਗੁਰੂ ਅਮਰ ਦਾਸ ਜੀ ਅਨੁਸਾਰ:

ਦਰਵੇਸੀ ਕੋ ਜਾਣਸੀ ਵਿਰਲਾ ਕੋ ਦਰਵੇਸੁ॥

ਜੇ ਘਰਿ ਘਰਿ ਹੋਵੈ ਮੰਗਦਾ ਧਿਗੁ ਜੀਵਣੁ ਧਿਗੁ ਵੇਸੁ॥

ਜੇ ਆਸਾ ਅੰਦੇਸਾ ਭਜਿ ਰਹੈ ਗੁਰਮੁਖਿ ਭਿਖਿਆ ਨਾਉ॥

ਤਿਸ ਕੇ ਚਰਨ ਪਖਾਲੀਅਹਿ ਨਾਨਕ ਹਉ ਬਲਿਹਾਰੈ ਜਾਉ॥³⁴

ਇਨਸਾਨ ਭੀਖ ਮੰਗਣ ਅਤੇ ਖ਼ਾਸ ਕਿਸਮ ਦੇ ਵਸਤਰ ਧਾਰਨ ਕਰਨ ਨਾਲ ਨਹੀਂ, ਮਨ ਨੂੰ ਰੱਬ ਦੇ ਇਸ਼ਕ ਅਤੇ ਰੱਬ ਦੇ ਨਾਮ ਦੇ ਰੰਗ ਵਿਚ ਰੰਗਣ ਨਾਲ ਸੱਚਾ ਦਰਵੇਸ਼ ਬਣਦਾ ਹੈ।

* ਵਿਸਥਾਰ ਲਈ ਦੇਖੋ: ਹਜ਼ਰਤ ਬਹਿਸ਼ਤ-ਉਲ-ਔਲੀਆ, ਪੰ. 15.

ਵਿਸਥਾਰ ਲਈ ਦੇਖੋ: ਸ਼ਬੀਰ ਹਸਨ ਚਿਸ਼ਤੀ ਨਿਜ਼ਾਮੀ, ਬਾਬਾ ਫ਼ਰੀਦ ਗੰਜ ਸ਼ੱਕਰ, ਪੰ. 45.

‘ਖੜਾ ਪੁਕਾਰੇ ਪਾਤਣੀ’

ਫਰੀਦਾ ਡੁਖਾ ਸੇਤੀ ਦਿਹੁ ਗਇਆ ਸੂਲਾਂ ਸੇਤੀ ਰਾਤਿ ॥

ਖੜਾ ਪੁਕਾਰੇ ਪਾਤਣੀ ਬੇੜਾ ਕਪਰ ਵਾਤਿ ॥^{੧੪}

‘ਖੜਾ ਪੁਕਾਰੇ ਪਾਤਣੀ’—ਕਾਮਲ ਮੁਰਸ਼ਦ ਦਇਆਲੂ ਅਤੇ ਬਖਸ਼ਿਦ ਹੁੰਦੇ ਹਨ। ਸੰਸਾਰ ਦੇ ਲੋਕਾਂ ਨੂੰ ਦੁੱਖਾਂ ਦੀ ਚੱਕੀ ਵਿਚ ਪਿਸਦੇ ਦੇਖ ਕੇ ਸੰਤ-ਮਹਾਤਮਾਂ ਉਨ੍ਹਾਂ ਉੱਤੇ ਤਰਸ ਖਾ ਕੇ ਉਨ੍ਹਾਂ ਨੂੰ ਸਾਵਧਾਨ ਕਰਦੇ ਹਨ ਕਿ ਤੁਹਾਡੇ ਜੀਵਨ ਦਾ ਬੇੜਾ ਬੁਰੀ ਤਰ੍ਹਾਂ ਘੁੰਮਣਘੇਰਾਂ ਦੇ ਮੂੰਹ ਵਿਚ ਆਇਆ ਹੋਇਆ ਹੈ—‘ਬੇੜਾ ਕਪਰ ਵਾਤਿ’; ਤੁਸੀਂ ਛੇਤੀ ਤੋਂ ਛੇਤੀ ਬੇੜੇ ਦੇ ਬਚਾਉ ਦਾ ਸਮਾਨ ਤਿਆਰ ਕਰੋ। ਕਾਮਲ-ਮੁਰਸ਼ਦ ਜੀਵ ਦੇ ਸਾਹਮਣੇ ਖੜੇ ਸੰਕਟ ਨੂੰ ਬਿਆਨ ਕਰ ਕੇ ਹੀ ਚੁੱਪ ਨਹੀਂ ਹੋ ਜਾਂਦੇ। ਉਹ ਇਸ ਸੰਕਟ ਦਾ ਹੱਲ ਵੀ ਬਿਆਨ ਕਰਦੇ ਹਨ, ਜਿਸ ਬਾਰੇ ਅਗਲੇ ਸ਼ਲੋਕ ਵਿਚ ਇਸ਼ਾਰਾ ਕਰਦੇ ਹਨ:

ਲੰਮੀ ਲੰਮੀ ਨਦੀ ਵਹੈ ਕੰਧੀ ਕੋਰੈ ਹੇਤਿ ॥

ਬੇੜੇ ਨੋ ਕਪਰੁ ਕਿਆ ਕਰੇ ਜੇ ਪਾਤਣ ਰਹੈ ਸੁਚੇਤਿ ॥^{੧੫}

ਆਪ ਕਹਿੰਦੇ ਹਨ ਕਿ ਸੰਸਾਰ ਰੂਪੀ ਸਾਗਰ ਦੀ ਥਾਹ ਪਾ ਸਕਣਾ ਅਸੰਭਵ ਹੈ। ਇਸ ਦੀਆਂ ਤੂਫ਼ਾਨੀ ਲਹਿਰਾਂ ਜੀਵਨ ਦਾ ਕੰਢਾ (ਕੰਧੀ) ਢਾਹੁਣ ਲੱਗੀਆਂ ਹੋਈਆਂ ਹਨ। ਜੀਵਾਤਮਾ ਦਾ ਇਸ ਵਿਚ ਡੁੱਬ ਜਾਣਾ ਕੁਦਰਤੀ ਅਤੇ ਯਕੀਨੀ ਹੈ। ‘ਜੇ ਪਾਤਣ ਰਹੈ ਸੁਚੇਤਿ’— ਜੇ ਮਲਾਹ (ਪਾਤਣ) ਹੁਸ਼ਿਆਰ (ਸੁਚੇਤ) ਹੋਵੇ ਤਾਂ ਏਨਾ ਡਰਾਉਣਾ ਅਤੇ ਖਤਰਨਾਕ ਸਮੁੰਦਰ ਅਤੇ ਇਸਦੇ ਭਿਆਨਕ ਤੂਫ਼ਾਨ ਵੀ ਜੀਵਾਤਮਾ ਦੀ ਕਿਸਤੀ ਦਾ ਕੁਝ ਨਹੀਂ ਵਿਗਾੜ ਸਕਦੇ। ਸਿਰਫ਼ ਹੁਸ਼ਿਆਰ ਮਲਾਹ ਹੀ ਬੇੜੇ ਨੂੰ ਸਮੁੰਦਰੋਂ ਪਾਰ ਲਿਜਾ ਸਕਦਾ ਹੈ। ਆਪ ਦਾ ਭਾਵ ਹੈ ਕਿ ਭਵਸਾਗਰ ਤੋਂ ਪਾਰ ਜਾਣ ਲਈ ਕਾਮਲ-ਮੁਰਸ਼ਦ ਦੀ ਸਹਾਇਤਾ ਲਾਜ਼ਮੀ ਹੈ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ:

ਪਤਣਿ ਕੂਕੇ ਪਾਤਣੀ ਵੇਵਹੁ ਧੂਕਿ ਵਿਲਾੜਿ ॥

ਪਾਰਿ ਪਵੰਦਝੇ ਡਿਠੁ ਮੈ ਸਤਿਗੁਰ ਬੇਹਿਥਿ ਚਾੜਿ ॥^{੧੬}

ਆਪਣੇ ਜਤਨ ਨਾਲ ਸੰਸਾਰ ਰੂਪੀ ਸਮੁੰਦਰੋਂ ਪਾਰ ਜਾਣ ਦੀ ਅਗਿਆਨਤਾ ਕਾਰਨ ਗੱਤੇ ਖਾ ਰਹੇ ਲੋਕਾਂ ਲਈ ਚੇਤਾਵਨੀ ਹੈ ਕਿ ਪਾਰ ਜਾਣਾ ਚਾਹੁੰਦੇ ਹੋ ਤਾਂ ਭੱਜ ਕੇ ਸਤਿਗੁਰੂ ਰੂਪੀ ਮਲਾਹ ਦੇ ਬੇੜੇ ਵਿਚ ਚੜ੍ਹ ਜਾਵੋ। ਸਾਈਂ ਬੁੱਲ੍ਹੇਸ਼ਾਹ ਦਾ ਕਲਾਮ ਹੈ:

ਨਦੀਓਂ ਪਾਰ ਮੁਲਕ ਸਜਨ ਦਾ ਲਹਿਰ ਲੋਭ ਨੇ ਘੇਰੀ।

ਸਤਿਗੁਰੂ ਬੇੜੀ ਫੜੀ ਖਲੋਤੇ ਤੋਂ ਕਿਉਂ ਲਾਈ ਆ ਦੇਰੀ ॥^{੧੭}

ਸੂਫੀ ਦਰਵੇਸ਼ ਸ਼ਾਹ ਹੁਸੈਨ ਦਾ ਕਲਾਮ ਹੈ:

ਨਦੀਉਂ ਪਾਰ ਰਾਂਝਣ ਦਾ ਠਾਣਾ। ਕੀਤਾ ਕੌਲ ਜ਼ਰੂਰੀ ਜਾਣਾ।
ਮਿਨਤਾਂ ਕਰਾਂ ਮਲਾਹ ਦੇ ਨਾਲ।^{੧੮}

‘ਮੈਂ ਜਾਣਿਆ ਵਡ ਹੰਸੂ ਹੈ’

ਮੈਂ ਜਾਣਿਆ ਵਡ ਹੰਸੂ ਹੈ ਤਾਂ ਮੈਂ ਕੀਤਾ ਸੰਗੁ॥
ਜੇ ਜਾਣਾ ਬਗੁ ਬਪੁੜਾ ਜਨਮਿ ਨ ਭੇੜੀ ਅੰਗੁ॥^{੧੯}

ਆਪ ਨੇ ‘ਹੰਸੂ’ ਸ਼ਬਦ ਦਰਵੇਸ਼, ਵਲੀ ਅੱਲਾ, ਸਾਧੂ ਜਾਂ ਸੰਤ ਲਈ ਵਰਤਿਆ ਹੈ। ‘ਵਡ ਹੰਸੂ’ ਦਾ ਅਰਥ ਪਰਮ ਸੰਤ, ਪੂਰਨ ਸੰਤ ਜਾਂ ਕਾਮਲ ਮੁਰਸ਼ਦ ਹੈ। ਆਪ ਕਹਿੰਦੇ ਹਨ ਕਿ ਸਿਰਫ਼ ਕਾਮਲ ਮੁਰਸ਼ਦ ਦਾ ਸੰਗ ਕਰਨਾ ਚਾਹੀਦਾ ਹੈ, ਅਪੂਰੇ, ਭੇਖੀ ਜਾਂ ਦੰਭੀ ਸਾਧੂ ਦੇ ਨੇੜੇ ਭੁੱਲ ਕੇ ਵੀ ਨਹੀਂ ਜਾਣਾ ਚਾਹੀਦਾ।

‘ਫ਼ਰੀਦਾ ਗਲੀਂ ਸੁ ਸਜਣ ਵੀਹ ਇਕੁ ਢੂੰਢੇਦੀ ਨ ਲਹਾਂ॥’^{੨੦} ਕਬੀਰ ਸਾਹਿਬ ਕਹਿੰਦੇ ਹਨ, ‘ਤੇਰਾ ਜਨੁ ਏਕੁ ਆਧੁ ਕੋਈ॥’^{੨੧} ਗੁਰੂ ਅਰਜਨ ਸਾਹਿਬ ਕਹਿੰਦੇ ਹਨ, ‘ਕੋਟਿ ਮਧੇ ਕੋਈ ਸੰਤੁ ਦਿਖਾਇਆ॥ ਨਾਨਕੁ ਤਿਨ ਕੈ ਸੰਗਿ ਤਰਾਇਆ॥’^{੨੨} ਸੰਸਾਰ ਵਿਚ ਸੱਚੇ ਸੰਤ ਥੋੜ੍ਹੇ ਹਨ ਅਤੇ ਬਗਲੇ ਭਗਤ ਬੇਸ਼ੁਮਾਰ ਹਨ। ਬਗਲਾ ਇਕ ਲੱਤ ਦੇ ਭਾਰ ਖੜ੍ਹਾ ਹੋ ਕੇ ਭਗਤ ਹੋਣ ਦਾ ਪਖੰਡ ਕਰਦਾ ਹੈ। ਸੰਸਾਰ ਵਿਚ ਅਨੇਕ ਦੰਭੀ ਸਾਧੂ ਜਾਂ ਦਰਵੇਸ਼ ਜਪ-ਤਪ, ਪੂਜਾ-ਪਾਠ, ਗ੍ਰੰਥਾਂ-ਸ਼ਾਸਤਰਾਂ ਦੇ ਗਿਆਨ, ਹਠ-ਕਰਮਾਂ ਦੀਆਂ ਕਠੋਰ ਸਾਧਨਾਵਾਂ ਆਦਿ ਦਾ ਅਭੰਬਰ ਰਚ ਕੇ ਜੀਵਾਂ ਨੂੰ ਆਪਣੇ ਵੱਲ ਖਿੱਚਦੇ ਹਨ। ਜਿਸ ਤਰ੍ਹਾਂ ਬਗਲੇ ਦੀ ਨਜ਼ਰ ਸਦਾ ਮੱਛੀ ਉੱਤੇ ਰਹਿੰਦੀ ਹੈ, ਉਸੇ ਤਰ੍ਹਾਂ ਇਨ੍ਹਾਂ ਅਪੂਰੇ, ਦੰਭੀ ਜਾਂ ਕਪਟੀ ਸਾਧਾਂ ਦਾ ਧਿਆਨ ਚੇਲਿਆਂ ਦੇ ਧਨ-ਦੌਲਤ ਅਤੇ ਸੰਸਾਰਕ ਮਾਣ-ਵਡਿਆਈ ਉੱਤੇ ਹੁੰਦਾ ਹੈ। ਬਾਬਾ ਫ਼ਰੀਦ ਅਨੁਸਾਰ ਭੁੱਲੇ-ਭਟਕੇ ਵੀ ਅਜਿਹੇ ਬਣਾਉਣੀ ਮੁਰਸ਼ਦਾਂ ਦੇ ਨੇੜੇ ਨਹੀਂ ਢੁਕਣਾ ਚਾਹੀਦਾ।

ਹੰਸਾ ਦੇਖਿ ਤਰੰਦਿਆ ਬਗਾ ਆਇਆ ਚਾਉ॥
ਭੁਬਿ ਮੁਏ ਬਗ ਬਪੁੜੇ ਸਿਰੁ ਤਲਿ ਉਪਰਿ ਪਾਉ॥^{੨੩}

ਬਾਬਾ ਫ਼ਰੀਦ ਸਾਵਧਾਨ ਕਰਦੇ ਹਨ ਕਿ ਕਾਮਲ-ਦਰਵੇਸ਼ਾਂ ਦੀ ਦੇਖਾ-ਦੇਖੀ ਬਗਲੇ ਭਗਤ ਵੀ ਆਪਣੇ ਬਲ-ਬੂਤੇ ਭਵ-ਸਾਗਰ ਨੂੰ ਤਰਨ ਦਾ ਜਤਨ ਕਰਦੇ ਹਨ, ਪਰ ਉਹ ਗੋਤੇ ਖਾਂਦੇ ਹੋਏ ਇਹਦੇ ਵਿਚ ਡੁੱਬ ਕੇ ਮਰ ਜਾਂਦੇ ਹਨ। ਉਹ ਆਪ ਤਾਂ ਡੁੱਬਦੇ ਹੀ ਹਨ, ਉਨ੍ਹਾਂ ਉੱਤੇ ਆਸ ਰੱਖਣ ਵਾਲੇ ਉਨ੍ਹਾਂ ਦੇ ਪੈਰੋਕਾਰ ਵੀ ਨਾਲ ਹੀ ਡੁੱਬ ਜਾਂਦੇ ਹਨ। ਬਾਬਾ ਫ਼ਰੀਦ ਕਹਿੰਦੇ ਹਨ:

1. ਬੋਲੀਐ ਸਚੁ ਧਰਮੁ ਝੂਠੁ ਨ ਬੋਲੀਐ॥
ਜੇ ਗੁਰੁ ਦਸੈ ਵਾਟ ਮੁਰੀਦਾ ਜੋਲੀਐ॥^{੨੪}

2. ਫੈਲ ਲੰਘਦੇ ਪਾਰਿ ਗੋਰੀ ਮਨੁ ਧੀਰਿਆ॥

ਕੰਚਨ ਵੰਨੇ ਪਾਸੇ ਕਲਵਤਿ ਚੀਰਿਆ॥¹⁵

ਆਪ ਨੇ ਉੱਪਰ ਸੱਚੇ ਗੁਰੂ ਜਾਂ ਪੀਰ ਨੂੰ 'ਵਡ ਹੋਸ਼' ਕਹਿ ਕੇ ਸਲਾਹਿਆ ਹੈ। ਏਥੇ ਆਪ ਕਾਮਲ-ਮੁਰਸ਼ਦ ਨੂੰ 'ਫੈਲ' ਕਹਿ ਰਹੇ ਹਨ। ਫੈਲ ਦੇ ਲਫਜ਼ੀ ਅਰਥ ਹਨ— ਬਾਂਕਾ, ਜੁਆਨ, ਸ਼ਕਤੀਮਾਨ। 'ਗੋਰੀ ਮਨੁ ਧੀਰਿਆ'— ਆਪ ਸਮਝਾਉਂਦੇ ਹਨ ਕਿ ਸੰਸਾਰ ਵਿਚ ਜੋ ਜੀਵ ਆਤਮਾਵਾਂ ਸਮਰੱਥ ਸੰਤਾਂ ਉੱਤੇ ਭਰੋਸਾ ਰੱਖ ਕੇ ਕਵ-ਸਾਗਰ ਨੂੰ ਤਰਨ ਦਾ ਹੋਸਲਾ ਕਰਦੀਆਂ ਹਨ, ਉਹ ਆਪਣੇ ਜਤਨ ਵਿਚ ਸਫਲ ਹੋ ਜਾਂਦੀਆਂ ਹਨ। 'ਕੰਚਨ ਵੰਨੇ ਪਾਸੇ ਕਲਵਤਿ ਚੀਰਿਆ'— ਉਹ ਰੂਹਾਂ, ਜਿਨ੍ਹਾਂ ਦਾ ਸਾਰਾ ਧਿਆਨ ਸੋਨੇ (ਕੰਚਨ) ਭਾਵ ਸੰਸਾਰ ਵਾਲੇ ਪਾਸੇ ਰਹਿੰਦਾ ਹੈ, ਉਨ੍ਹਾਂ ਦਾ ਕੀ ਹਸ਼ਰ ਹੁੰਦਾ ਹੈ? 'ਕਲਵਤਿ ਚੀਰਿਆ'— ਉਨ੍ਹਾਂ ਨੂੰ ਆਰਿਆਂ ਉੱਤੇ ਚੀਰਿਆ ਜਾਂਦਾ ਹੈ ਭਾਵ ਉਹ ਮੌਤ ਤੋਂ ਬਾਦ ਨਰਕਾਂ ਵਿਚ ਅਨੇਕ ਤਸੀਹੇ ਸਹਿੰਦੀਆਂ ਹਨ। ਆਪ ਕਹਿੰਦੇ ਹਨ:

ਜਿਮੀ ਪੁਛੈ ਅਸਮਾਨ ਫਰੀਦਾ ਖੇਵਟ ਕਿੰਨਿ ਗਏ॥

ਜਾਲਣ ਗੋਰਾਂ ਨਾਲਿ ਉਲਾਮੇ ਜੀਅ ਸਹੇ॥¹⁶

'ਖੇਵਟ' ਦਾ ਅਰਥ ਹੈ— ਮਲਾਹ। ਪੂਰਨ ਸੰਤ ਸੱਚੇ ਮਲਾਹ ਅਤੇ ਵੱਡੇ ਤਾਰੂ ਹਨ ਪਰ ਸੰਸਾਰ ਵਿਚ ਅਜਿਹੇ ਲੋਕਾਂ ਦੀ ਵੀ ਕਮੀ ਨਹੀਂ ਜੋ ਦਾਅਵਾ ਤਾਂ ਸੱਚੇ ਮਲਾਹ (ਖੇਵਟ) ਹੋਣ ਦਾ ਕਰਦੇ ਹਨ ਪਰ ਅਸਲ ਵਿਚ ਨਾ ਖੁਦ ਭਵਸਾਗਰ ਤੋਂ ਪਾਰ ਜਾ ਸਕਦੇ ਹਨ ਅਤੇ ਨਾ ਹੀ ਕਿਸੇ ਦੂਸਰੇ ਨੂੰ ਪਾਰ ਲਾ ਸਕਦੇ ਹਨ। ਮੌਤ ਤੋਂ ਬਾਅਦ ਅਜਿਹੇ ਅਧੂਰੇ, ਕੱਚੇ ਜਾਂ ਭੇਖੀ ਸਾਧੂਆਂ ਦੀ ਕੀ ਹਾਲਤ ਹੁੰਦੀ ਹੈ? 'ਜਾਲਣ ਗੋਰਾਂ ਨਾਲਿ ਉਲਾਮੇ ਜੀਅ ਸਹੇ'—ਉਨ੍ਹਾਂ ਦੇ ਸਰੀਰ ਤਾਂ ਕਬਰਾਂ ਵਿਚ ਦੱਬੇ ਹੀ ਜਾਂਦੇ ਹਨ, ਉਨ੍ਹਾਂ ਦੀ ਆਤਮਾ ਨੂੰ ਕੀਤੇ ਹੋਏ ਕਰਮਾਂ ਦਾ ਢਲ ਭੋਗਣਾ ਪੈਂਦਾ ਹੈ। ਆਪ ਦਾ ਭਾਵ ਹੈ ਕਿ ਅਧੂਰਾ ਗੁਰੂ, ਖੁਦ ਹੀ ਕਰਮਾਂ ਦੇ ਬੰਧਨਾਂ ਵਿਚ ਹੈ, ਉਹ ਕਿਸੇ ਦੂਜੇ ਦੀ ਮੁਕਤੀ ਦਾ ਵਸੀਲਾ ਕਿਵੇਂ ਬਣ ਸਕਦਾ ਹੈ?

ਉਪਰੋਕਤ ਚਰਚਾ ਤੋਂ ਸਪੱਸ਼ਟ ਹੈ ਕਿ ਬਾਬਾ ਫਰੀਦ ਨੇ ਇਕ ਪਾਸੇ ਇਸ ਗੱਲ ਉੱਤੇ ਜ਼ੋਰ ਦਿੱਤਾ ਹੈ ਕਿ ਮੁਰਸ਼ਦ ਕਾਮਲ ਹੋਣਾ ਚਾਹੀਦਾ ਹੈ ਅਤੇ ਦੂਜੇ ਪਾਸੇ ਇਹ ਸਮਝਾਉਣ ਦਾ ਜਤਨ ਕੀਤਾ ਹੈ ਕਿ ਉਹ ਕੁੱਲ-ਮਾਲਕ ਖੁਦ ਕਾਮਲ ਮੁਰਸ਼ਦ ਦਾ ਰੂਪ ਧਾਰ ਕੇ ਰੂਹ ਦੇ ਪਾਰ-ਉਤਾਰੇ ਲਈ ਸੰਸਾਰ ਵਿਚ ਆਉਂਦਾ ਹੈ।

ਸਾਈਂ ਬੁੱਲ੍ਹੇਸ਼ਾਹ ਇਸ਼ਾਰਾ ਕਰਦੇ ਹਨ, 'ਬਿਨ ਮੁਰਸ਼ਦ ਕਾਮਲ ਬੁਲ੍ਹਿਆ ਤੇਰੀ ਐਵੇਂ ਗਈ ਇਬਾਦਤ ਕੀਤੀ।'¹⁷ ਆਪ ਦਾ ਭਾਵ ਹੈ ਮਨ-ਬੁੱਧੀ ਦੀ ਭਗਤੀ ਕਦੇ ਕਿਸੇ ਨੂੰ ਰੱਬ ਦੇ ਵਸਾਲ ਦੀ ਮੰਜ਼ਲ ਉੱਤੇ ਨਹੀਂ ਪਹੁੰਚਾ ਸਕਦੀ। ਰੱਬ ਨਾਲ

ਮਿਲਾਉਣ ਵਾਲੀ ਸੱਚੀ ਭਗਤੀ ਦਾ ਗਿਆਨ ਸਿਰਫ਼ ਕਾਮਲ ਮੁਰਸ਼ਦ ਤੋਂ ਮਿਲਦਾ ਹੈ। ਆਪ ਦੂਜਾ ਇਸ਼ਾਰਾ ਇਹ ਕਰਦੇ ਹਨ ਕਿ ਮੁਰਸ਼ਦ ਨੂੰ ਇਨਸਾਨ ਸਮਝਣਾ ਬਹੁਤ ਵੱਡੀ ਭੁੱਲ ਹੈ। ਵਕਤ ਦੇ ਮੁਰਸ਼ਦ ਦੇ ਰੂਪ ਵਿਚ ਉਹ ਦਿਆਲੂ ਪ੍ਰਭੂ ਖੁਦ ਜੀਵਾਤਮਾ ਦੇ ਉੱਧਾਰ ਲਈ ਸੰਸਾਰ ਵਿਚ ਪ੍ਰਗਟ ਹੁੰਦਾ ਹੈ:

1. ਰਾਂਝਾ ਜੋਗੀੜਾ ਬਣ ਆਇਆ, ਵਾਹ ਸਾਂਗੀ ਸਾਂਗ ਰਚਾਇਆ।⁴⁸
2. ਚੂਚਕ ਦਾ ਉਸ ਚਾਕ ਸਦਾਇਆ, ਉਹ ਆਹਾ ਸਾਹਿਬ ਸਫ਼ਾਈ।⁴⁹
3. ਮੋਲਾ ਆਦਮੀ ਬਣ ਆਇਆ।⁵⁰
4. ਲੋਕਾਂ ਦੇ ਭਾਣੇ ਚਾਕ ਚਕੋਟਾ ਸਾਡਾ ਰੱਬ ਗੁਰੂ।⁵¹

ਹਜ਼ਰਤ ਸੁਲਤਾਨ ਬਾਹੂ ਫ਼ਰਮਾਉਂਦੇ ਹਨ:

1. ਬਾਝ ਮੁਰੱਬੀ ਕਿਸੇ ਨ ਲੱਧੀ, ਗੁੱਝੀ ਰਮਜ਼ ਅੰਦਰ ਦੀ ਹੂ।⁵²
2. ਮੁਰਸ਼ਦ ਕਾਮਿਲ ਉਹ ਮਿਲਿਆ, ਜਿਸ ਦਿਲ ਦੀ ਤਾਕੀ ਲਾਹੀ ਹੂ।
ਮੈਂ ਕੁਰਬਾਨ ਉਸ ਮੁਰਸ਼ਦ ਤੋਂ, ਜਿਸ ਦਸਿਆ ਭੇਤ ਇਲਾਹੀ ਹੂ।⁵³
3. ਬਾਝੋਂ ਮੁਰਸ਼ਿਦ ਕਾਮਿਲ ਬਾਹੂ, ਹੋਂਦੀ ਨਹੀਂ ਤਸੱਲਾ ਹੂ।⁵⁴

ਆਪ ਸਮਝਾ ਰਹੇ ਹਨ ਕਿ ਕਾਮਲ ਮੁਰਸ਼ਦ ਅੰਦਰਲੇ ਰਾਜਾਂ ਦਾ ਵਾਕਫ਼ ਹੁੰਦਾ ਹੈ। ਉਹਨੂੰ ਰੱਬ ਦੀ ਨਜ਼ਦੀਕੀ ਹਾਸਲ ਹੁੰਦੀ ਹੈ। ਅਜਿਹੇ ਮੁਰਸ਼ਦ ਤੋਂ ਬਿਨਾਂ ਨਾ ਕੋਈ ਅੰਦਰਲੇ ਰਾਜ ਸਮਝਾ ਸਕਦਾ ਹੈ ਅਤੇ ਨਾ ਹੀ ਰੱਬ ਦਾ ਦੀਦਾਰ ਕਰਵਾ ਸਕਦਾ ਹੈ। ਪੂਰੀ ਤਸੱਲੀ ਜਦੋਂ ਹੁੰਦੀ ਹੈ, ਕਾਮਲ ਮੁਰਸ਼ਦ ਦੁਆਰਾ ਹੁੰਦੀ ਹੈ।

‘ਜ਼ਿੰਦਾ ਮੁਰਸ਼ਦ ਦਾ ਹੱਥ ਫੜੋ’

ਇਹ ਗੱਲ ਕਹਿਣ ਦੀ ਲੋੜ ਨਹੀਂ ਕਿ ਮੁਰਸ਼ਦ ਤੋਂ ਬਾਬਾ ਫ਼ਰੀਦ ਦਾ ਭਾਵ ਵਕਤ ਦਾ ਜ਼ਿੰਦਾ ਮੁਰਸ਼ਦ ਹੈ। ਆਪ ਨੂੰ ਜੋ ਕੁਝ ਮਿਲਿਆ ਆਪਣੇ ਮੁਰਸ਼ਦ ਦੀ ਰਹਿਮਤ ਤੋਂ ਮਿਲਿਆ ਅਤੇ ਆਪ ਨੇ ਚੋਲਾ ਤਿਆਗਣ ਤੋਂ ਪਹਿਲੋਂ ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ ਨੂੰ ਆਪਣੀ ਥਾਂ ਮੁਰਸ਼ਦ ਥਾਪਿਆ। ਸੂਫ਼ੀਆਂ ਦੇ ਸਭ ਸਿਲਸਿਲਿਆਂ ਵਿਚ ਪੀਰ-ਦਰ-ਪੀਰ ਗੱਦੀ ਚਲਦੀ ਹੈ ਅਤੇ ਕਾਮਲ ਮੁਰਸ਼ਦ ਜਿਉਂਦੇ-ਜੀਅ ਆਪਣੀ ਥਾਂ ਮੁਰਸ਼ਦ ਥਾਪ ਕੇ ਜਾਂਦਾ ਹੈ। ਬਾਬਾ ਫ਼ਰੀਦ ਦੀ ਚਿਸ਼ਤੀ ਸਿਲਸਿਲੇ ਨੂੰ ਦੇਣ ਦੇ ਪ੍ਰਸੰਗ ਵਿਚ ਦੇਖ ਆਏ ਹਾਂ ਕਿ ਬਾਬਾ ਫ਼ਰੀਦ ਦੇ ਇਕ ਬੇਟੇ ਨੇ ਬਾਬਾ ਫ਼ਰੀਦ ਦੇ ਮੁਰਸ਼ਦ ਬਖ਼ਤਿਆਰ ਕਾਕੀ ਦੇ ਮਜ਼ਾਰ ਉੱਤੇ ਜਾ ਕੇ ਐਲਾਨ ਕਰ ਦਿੱਤਾ ਕਿ ਮੈਂ ਹਜ਼ਰਤ ਕਾਕੀ ਤੋਂ ਬੈਅਤ ਹੋ ਗਿਆ ਹਾਂ। ਇਸ ਗੱਲ ਦਾ ਪਤਾ ਲੱਗਣ 'ਤੇ ਬਾਬਾ ਫ਼ਰੀਦ ਨੇ ਕਿਹਾ ਕਿ ਬੈਅਤ ਹੋਣ ਦਾ ਇਹ

ਤਰੀਕਾ ਠੀਕ ਨਹੀਂ। ਮੁਰੀਦ ਨੂੰ ਜ਼ਿੰਦਾ ਮੁਰਸ਼ਦ ਦਾ ਹੱਥ ਫੜਨਾ ਚਾਹੀਦਾ ਹੈ।^੧ ਬਾਬਾ ਫਰੀਦ ਦੇ ਸ਼ਲੋਕਾਂ ਨਾਲ ਸ਼ਾਮਲ ਆਪਣੇ ਇਸ ਸ਼ਲੋਕ ਵਿਚ ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ:

ਫਰੀਦਾ ਭੂਮਿ ਰੰਗਾਵਲੀ ਮੰਝਿ ਵਿਸੂਲਾ ਬਾਗ ॥

ਜੋ ਜਨ ਪੀਰਿ ਨਿਵਾਜਿਆ ਤਿਨ੍ਹਾ ਅੰਚ ਨ ਲਾਗ ॥^{੬੫}

‘ਜੋ ਜਨ ਪੀਰਿ ਨਿਵਾਜਿਆ ਤਿਨ੍ਹਾ ਅੰਚ ਨ ਲਾਗ’— ਤੋਂ ਪਤਾ ਲੱਗਦਾ ਹੈ ਕਿ ਮੁਰਸ਼ਦ, ਮੁਰੀਦ ਨੂੰ ਆਪਣੀ ਰਹਿਮਤ ਨਾਲ ਨਿਵਾਜ ਕੇ ਉਹਨੂੰ ਆਪਣੀ ਪਨਾਹ (ਸ਼ਰਨ) ਵਿਚ ਲੈਂਦਾ ਹੈ। ਮੁਰੀਦ, ਮੁਰਸ਼ਦ ਦੀ ਚੋਣ ਨਹੀਂ ਕਰਦਾ, ਮੁਰਸ਼ਦ ਜਿਸ ਨੂੰ ਚਾਹੁੰਦਾ ਹੈ ਆਪਣਾ ਮੁਰੀਦ ਬਣਾਉਂਦਾ ਹੈ। ਮੁਰੀਦ ਦੀ ਚੋਣ ਵੀ ਮੁਰਸ਼ਦ ਕਰਦਾ ਹੈ ਅਤੇ ਉਹਨੂੰ ਰਹਿਮਤ ਦਾ ਪਾਤਰ ਵੀ ਉਹ ਖੁਦ ਬਣਾਉਂਦਾ ਹੈ। ਇਹ ਤਾਂ ਹੀ ਸੰਭਵ ਹੈ ਜੇ ਮੁਰੀਦ ਅਤੇ ਮੁਰਸ਼ਦ ਦੋਵੇਂ ਇੱਕੋ ਸਮੇਂ ਇੱਕ ਦੂਜੇ ਦੇ ਸਾਹਮਣੇ ਮੌਜੂਦ ਹੋਣ। ਜਿਸ ਨੂੰ ਅਸੀਂ ਮੁਰਸ਼ਦ ਧਾਰਨਾ ਚਾਹੁੰਦੇ ਹਾਂ, ਜਦ ਤਕ ਉਹ ਸਾਨੂੰ ਆਪਣਾ ਮੁਰੀਦ ਪਰਵਾਨ ਨਹੀਂ ਕਰਦਾ, ਰਿਸ਼ਤਾ ਕਾਇਮ ਨਹੀਂ ਹੁੰਦਾ। ਜਦ ਅਸੀਂ ਆਪਣੀ ਧਾਰਨਾ ਅਨੁਸਾਰ ਪੂਰਬਲੇ ਸਮੇਂ ਦੇ ਕਿਸੇ ਗੁਰੂ, ਪੀਰ ਜਾਂ ਵਲੀ-ਪੈਗੰਬਰ ਨੂੰ ਆਪਣਾ ਰਹਿਬਰ, ਰਖਿਅਕ ਜਾਂ ਮੁਰਸ਼ਦ ਤਸਲੀਮ ਕਰ ਲੈਂਦੇ ਹਾਂ ਤਾਂ ਸਾਨੂੰ ਉਸ ਵਲੀ, ਗੁਰੂ-ਪੀਰ ਜਾਂ ਵਲੀ-ਪੈਗੰਬਰ ਤੋਂ ਕੋਈ ਹੁੰਗਾਰਾ ਨਹੀਂ ਮਿਲਦਾ। ਅਸੀਂ ਆਪਣੀ ਖੁਸ਼ਫਹਿਮੀ ਲਈ ਜਿਸ ਨੂੰ ਮਰਜ਼ੀ ਆਪਣਾ ਰਹਿਬਰ ਮੰਨੀ ਜਾਈਏ ਪਰ ਜਦ ਤਕ ਦੂਸਰੇ ਪਾਸਿਉਂ ਹੁੰਗਾਰਾ ਨਹੀਂ ਮਿਲਦਾ, ਸਾਨੂੰ ਕੋਈ ਪਰਮਾਰਥੀ ਲਾਭ ਨਹੀਂ ਪ੍ਰਾਪਤ ਹੋ ਸਕਦਾ। ਜਦ ਅਸੀਂ ਆਪਣੇ ਸਮੇਂ ਦੇ ਕਿਸੇ ਗੁਰੂ-ਪੀਰ ਨੂੰ ਆਪਣਾ ਮੁਰਸ਼ਦ ਬਣਨ ਲਈ ਮਜ਼ਬੂਰ ਨਹੀਂ ਕਰ ਸਕਦੇ ਤਾਂ ਰੱਬ ਵਿਚ ਸਮਾ ਚੁੱਕੇ ਪੁਰਾਣੇ ਵਕਤਾਂ ਦੇ ਗੁਰੂਆਂ, ਪੀਰਾਂ, ਪੈਗੰਬਰਾਂ, ਅਵਤਾਰਾਂ ਆਦਿ ਨੂੰ ਆਪਣਾ ਮੁਰਸ਼ਦ ਬਣਨ ਲਈ ਕਿਵੇਂ ਮਜ਼ਬੂਰ ਕਰ ਸਕਦੇ ਹਾਂ? ਕਾਮਲ ਦਰਵੇਸ਼ ਕਹਿੰਦੇ ਹਨ ਕਿ ਅਸੀਂ ਸਿਰਫ ਉਸ ਮੁਰਸ਼ਦ ਤੋਂ ਲਾਭ ਉਠਾ ਸਕਦੇ ਹਾਂ ਜੋ ਇੱਕੋ ਸਮੇਂ ਸਾਡੇ ਜਿਹਾ ਇਨਸਾਨ ਵੀ ਹੋਵੇ ਅਤੇ ਰੱਬ ਜਿਹਾ ਵੀ। ਜੋ ਰੱਬ ਜਿਹਾ ਨਹੀਂ, ਉਹ ਸਾਨੂੰ ਦੇ ਕੁਝ ਨਹੀਂ ਸਕਦਾ ਅਤੇ ਜੋ ਸਾਡੇ ਜਿਹਾ ਨਹੀਂ, ਉਸ ਤੋਂ ਅਸੀਂ ਲੈ ਕੁਝ ਨਹੀਂ ਸਕਦੇ। ਅਸੀਂ ਸਿਰਫ ਉਸ ਮੁਰਸ਼ਦ ਦੀ ਰਹਿਮਤ ਤੋਂ ਲਾਭ ਉਠਾ ਸਕਦੇ ਹਾਂ ਜੋ ਨਾ ਸਿਰਫ ਆਪਣੀ ਰੂਹ ਖੁਦਾ ਵਿਚ ਲੀਨ ਕਰ ਚੁੱਕਾ ਹੋਵੇ ਸਗੋਂ ਇਨਸਾਨੀ ਚੋਲ੍ਹੇ ਵਿਚ ਸਾਡੇ ਸਾਹਮਣੇ ਵੀ ਮੌਜੂਦ ਹੋਵੇ।

^੧ ਵਿਸਥਾਰ ਲਈ ਦੇਖੋ: ਪੁਸਤਕ ਦਾ ਪੰ. 51 ਅਤੇ

ਰਿਜ਼ਵੀ: ਏ ਹਿਸਟਰੀ ਆਫ਼ ਸੂਫੀਇਜ਼ਮ ਇਨ ਇੰਡੀਆ; ਪਾਰਟ 1, ਪੰ. 148.

ਮੁਰਸ਼ਦ : ਜ਼ਿੰਦਾ ਮਿਸਾਲ

‘ਰਾਹਤੁਲ-ਕੁਲੂਬ’ ਅਨੁਸਾਰ ਬਾਬਾ ਫ਼ਰੀਦ ਨੇ ਆਪਣੇ ਵਕਤ ਦੇ ਕਾਮਲ ਮੁਰਸ਼ਦ ਦੀ ਵਡਿਆਈ ਇਸ ਤਰ੍ਹਾਂ ਬਿਆਨ ਕੀਤੀ ਹੈ:

ਪੀਰ ਵਿਚ ਏਨੀ ਰੂਹਾਨੀ ਤਾਕਤ ਹੋਣੀ ਚਾਹੀਦੀ ਹੈ ਕਿ ਉਹ ਮੁਰੀਦ ਦੀ ਰੂਹ ਦੇ ਸਭ ਜੰਗਲ ਉਤਾਰ ਕੇ ਉਸਦੇ ਦਿਲ ਦੇ ਸ਼ੀਸ਼ੇ ਨੂੰ ਬਿਲਕੁਲ ਸਾਫ਼ ਕਰ ਸਕਦਾ ਹੋਵੇ। ਜੇ ਅਜਿਹੀ ਤਾਕਤ ਦਾ ਮਾਲਕ ਨਹੀਂ, ਉਸਦੇ ਲਈ ਬਿਹਤਰ ਹੈ ਕਿ ਕਿਸੇ ਨੂੰ ਆਪਣਾ ਮੁਰੀਦ ਨਾ ਬਣਾਵੇ। ਜਿਹੜਾ ਖ਼ੁਦ ਭਟਕਿਆ ਹੋਇਆ ਹੈ, ਦੂਸਰਿਆਂ ਨੂੰ ਕਿਵੇਂ ਰਾਹ ਦਿਖਾ ਸਕਦਾ ਹੈ? ਜੇ ਪੀਰ ਖ਼ੁਦ ਦੁਨੀਆਦਾਰ ਹੋਵੇ ਪਰ ਮੁਰੀਦਾਂ (ਸ਼ਿਸ਼ਾਂ) ਨੂੰ ਦੁਨੀਆ ਦੇ ਭਿਆਰ ਦੀ ਨਸੀਹਤ ਕਰੇ ਤਾਂ ਉਹਦੇ ਉਪਦੇਸ਼ ਦਾ ਅਸਰ ਨਹੀਂ ਹੋਵੇਗਾ। ਜਦ ਤਕ ਕੋਈ ਖ਼ੁਦ ਨਮੂਨੇ ਦਾ ਇਨਸਾਨ ਬਣ ਕੇ ਨਾ ਦਿਖਾਵੇ, ਫੋਕੇ ਪ੍ਰਚਾਰ ਨਾਲ ਕਿਸੇ ਉੱਤੇ ਕੋਈ ਅਸਰ ਨਹੀਂ ਕਰ ਸਕਦਾ।^{੧੬}

ਕਾਮਲ-ਮੁਰਸ਼ਦ ਮੁਰੀਦਾਂ ਦੇ ਸਾਹਮਣੇ ਇਨਸਾਨੀਅਤ ਅਤੇ ਰੂਹਾਨੀਅਤ ਦੀ ਜ਼ਿੰਦਾ ਮਿਸਾਲ ਹੁੰਦਾ ਹੈ। ਉਹ ਸਦਾਚਾਰਕ ਗੁਣਾਂ ਦਾ ਪੁੰਜ ਹੁੰਦਾ ਹੈ ਅਤੇ ਉਹਦੀ ਆਤਮਾ ਰੱਬ ਵਿਚ ਅਭੇਦ ਹੋ ਚੁੱਕੀ ਹੁੰਦੀ ਹੈ। ਉਹ ਭਰਾ, ਦੋਸਤ, ਬੇਟੇ, ਪਤੀ, ਪਿਤਾ ਆਦਿ ਦੇ ਰੂਪ ਵਿਚ ਵੀ ਆਪਣੇ ਸ਼ਿਸ਼ਾਂ ਦੇ ਲਈ ਇਕ ਆਦਰਸ਼ ਹੁੰਦਾ ਹੈ ਅਤੇ ਖ਼ੁਦ ਦੀ ਇਬਾਦਤ ਦੀ ਵੀ ਜੀਵਤ ਮਿਸਾਲ ਹੁੰਦਾ ਹੈ। ਉਹ ਆਪਣੇ ਸਿੱਖਾਂ-ਸੇਵਕਾਂ ਲਈ ਪ੍ਰੇਰਨਾ ਦਾ ਚਾਨਣ-ਮੁਨਾਰਾ ਹੁੰਦਾ ਹੈ। ਉਸਦੇ ਸ਼ਿਸ਼ ਉਸ ਕੋਲ ਆਪਣੀਆਂ ਸਮੱਸਿਆਵਾਂ ਲਿਜਾ ਸਕਦੇ ਹਨ ਅਤੇ ਉਸ ਕੋਲੋਂ ਆਪਣੀਆਂ ਕਮਜ਼ੋਰੀਆਂ ਉੱਤੇ ਕਾਬੂ ਪਾਉਣ ਦੇ ਉਪਾਉ ਪੁੱਛ ਸਕਦੇ ਹਨ। ਇਸ ਗੱਲ ਦੀ ਕਲਪਨਾ ਕਰ ਸਕਣਾ ਅਸੰਭਵ ਹੈ ਕਿ ਕੋਈ ਸ਼ਿਸ਼ ਪੂਰੇ ਗੁਰੂ ਦੀ ਜ਼ਿੰਦਾ ਅਗਵਾਈ ਅਤੇ ਰਹਿਨੁਮਾਈ ਤੋਂ ਬਿਨਾਂ ਰੂਹਾਨੀਅਤ ਵਿਚ ਤਰੱਕੀ ਕਰ ਸਕਦਾ ਹੈ।

ਸੋਚਣ ਵਾਲੀ ਗੱਲ ਹੈ ਕਿ ਪੂਰਬਲੇ ਸਮੇਂ ਵਿਚ ਹੋਏ ਮੁਰਸ਼ਦ, ਪੀਰ-ਪੈਗੰਬਰ ਅਤੇ ਸੰਤ-ਮਹਾਤਮਾ ਅੱਜ ਕਿੱਥੇ ਹਨ? ਉਹ ਕੁੱਲ-ਮਾਲਕ ਵਿਚ ਸਮਾ ਚੁੱਕੇ ਹਨ। ਅੱਜ ਉਨ੍ਹਾਂ ਉੱਤੇ ਭਰੋਸਾ ਰੱਖਣ ਦੀ ਥਾਂ ਸਿੱਧਾ ਕੁੱਲ-ਮਾਲਕ ਉੱਤੇ ਕਿਉਂ ਨਾ ਭਰੋਸਾ ਕੀਤਾ ਜਾਵੇ, ਕਿਉਂਕਿ ਉਹ ਮਹਾਂਪੁਰਖ ਵੀ ਤਾਂ ਉਸ ਵਿਚ ਹੀ ਸਮਾਏ ਹੋਏ ਹਨ ਅਤੇ ਸਾਡਾ ਅਸਲ ਮਕਸਦ ਵੀ ਉਸ ਵਿਚ ਸਮਾਉਣਾ ਹੈ। ਪਰ ਜੇ ਅੱਜ ਅਸੀਂ ਕੁੱਲ-ਮਾਲਕ ਤੋਂ ਸਿੱਧੀ ਸਹਾਇਤਾ ਪ੍ਰਾਪਤ ਕਰ ਸਕਦੇ ਹਾਂ ਤਾਂ ਪੂਰਬਲੇ ਸਮੇਂ ਵਿਚ ਹੋਏ ਲੋਕ ਕਿਉਂ ਨਹੀਂ ਸਨ ਕਰ ਸਕਦੇ? ਉਸ ਸਮੇਂ ਉਸ ਪੀਰ-ਮੁਰਸ਼ਦ ਦੇ ਆਉਣ

ਦੀ ਕੀ ਲੋੜ ਸੀ, ਜਿਸ ਉੱਤੇ ਅਸੀਂ ਅੱਜ ਭਰੋਸਾ ਕਰ ਰਹੇ ਹਾਂ? ਕਿਸੇ ਇਕ ਸਮੇਂ ਬੱਦਲਾਂ ਰਾਹੀਂ ਬਾਰਸ਼ ਹੋਣ ਦਾ ਅਰਥ ਹੈ ਕਿ ਬਾਰਸ਼ ਸਿਰਫ਼ ਬੱਦਲਾਂ ਰਾਹੀਂ ਹੀ ਹੋ ਸਕਦੀ ਹੈ ਅਤੇ ਕਿਸੇ ਇਕ ਸਮੇਂ ਕਿਸੇ ਰੂਹਾਨੀ ਰਹਿਬਰ ਦੀ ਲੋੜ ਦਾ ਅਰਥ ਹੈ ਕਿ ਇਨਸਾਨ ਸਿਰਫ਼ ਆਪਣੇ ਸਮੇਂ ਦੇ ਰੂਹਾਨੀ ਰਹਿਬਰ ਤੋਂ ਹੀ ਲਾਭ ਉਠਾ ਸਕਦਾ ਹੈ।

ਕਾਮਲ-ਮੁਰਸ਼ਦ ਦੀ ਹਸਤੀ ਉਹਦੇ ਜਿਸਮ ਅਤੇ ਦੂਜੇ ਮਾਦੀ ਹਾਲਾਤ ਤਕ ਮਹਿਦੂਦ ਨਹੀਂ ਹੈ। ਉਸਦੀ ਅਸਲੀਅਤ ਉਸਦੇ ਅੰਦਰ ਜਲਵਾ-ਫ਼ਰਮਾ ਇਲਾਹੀ ਨੂਰ ਹੈ, ਜੋ ਕਿਸੇ ਸਮੇਂ, ਕਿਸੇ ਜਗ੍ਹਾ, ਕਿਸੇ ਵੀ ਇਨਸਾਨੀ ਵਜੂਦ ਵਿਚ ਬੈਠ ਕੇ ਆਪਣਾ ਕਾਰਜ ਕਰ ਸਕਦਾ ਹੈ। ਇਸ ਲਈ ਜਾਂ ਤਾਂ ਸਾਨੂੰ ਮੁਰਸ਼ਦ ਦੀ ਲੋੜ ਨਹੀਂ ਹੈ, ਅਤੇ ਜੇ ਹੈ ਤਾਂ ਕੇਵਲ ਆਪਣੇ ਵਕਤ ਦੇ ਸਾਖਿਆਤ ਮੁਰਸ਼ਦ ਦੀ ਹੈ। ਇਹੋ ਕਾਰਨ ਹੈ ਕਿ ਪੀਰ ਆਪਣਾ ਚੋਲਾ ਤਿਆਗਣ ਤੋਂ ਪਹਿਲੋਂ ਆਪਣਾ ਰੂਹਾਨੀ ਜਾਨਸ਼ੀਨ ਮੁਕੱਰਰ ਕਰਦਾ ਸੀ ਅਤੇ ਉਹਨੂੰ ਆਪਣਾ ਸੱਜਾਦਾ (ਆਸਣ), ਅਸਾ (ਸੋਟਾ) ਅਤੇ ਖ਼ਿਰਕਾ (ਚੋਲਾ) ਨਿਸ਼ਾਨੀ ਵਜੋਂ ਦਿੰਦਾ ਸੀ।^{੧੮} ਉਹਦੀ ਜਗ੍ਹਾ ਬੈਠਣ ਵਾਲਾ ਪੀਰ ਸੱਜਾਦਾਨਸ਼ੀਨ (ਗੱਦੀ-ਨਸ਼ੀਨ) ਅਖਵਾਉਂਦਾ ਸੀ।

ਮੌਲਾਨਾ ਰੂਮ ਦਾ ਕਥਨ ਹੈ ਕਿ ਮੁਰਸ਼ਦ ਦੀ ਜ਼ਾਤ ਦੇ ਅੰਦਰ ਹੀ ਖ਼ੁਦਾ ਅਤੇ ਰਸੂਲ ਦੀ ਜ਼ਾਤ ਸ਼ਾਮਲ ਹੈ। ਮੁਰਸ਼ਦ ਅਤੇ ਖ਼ੁਦਾ ਨੂੰ ਦੋ ਨਾ ਸਮਝੋ, ਦੋ ਨਾ ਦੇਖੋ ਅਤੇ ਦੋ ਨਾ ਕਹੋ; ਮੁਰਸ਼ਦ ਨੂੰ ਰੱਬ ਵਿਚ ਲੀਨ ਹੋਇਆ ਦੇਖੋ।^{੧੯} ਜੇ ਮੁਰਸ਼ਦ ਨੂੰ ਖ਼ੁਦਾ ਤੋਂ ਵੱਖ ਦੇਖੋਗੇ ਤਾਂ ਤੁਹਾਡੀ ਰੂਹਾਨੀਅਤ ਦੀ ਕਿਤਾਬ ਦੀ ਭੂਮਿਕਾ ਅਤੇ ਮੂਲ ਲੇਖ ਦੋਵੇਂ ਗੁਆਚ ਜਾਣਗੇ।^{੨੦} ਆਪ ਦਾ ਭਾਵ ਹੈ ਕਿ ਜੇ ਮੁਰਸ਼ਦ ਦੀ ਜ਼ਾਤ ਤੋਂ ਮੁਨਕਰ ਹੈ ਦਰਅਸਲ ਰਸੂਲ ਅਤੇ ਰੱਬ ਦੀ ਜ਼ਾਤ ਤੋਂ ਮੁਨਕਰ ਹੈ ਕਿਉਂਕਿ ਰਸੂਲ ਅਤੇ ਰੱਬ ਦੋਹਾਂ ਨਾਲ ਮਿਲਾਪ ਦਾ ਸਾਧਨ ਮੁਰਸ਼ਦ ਹੈ।

‘ਜੋ ਗੁਰੂ ਦਸੈ ਵਾਟ’

ਉੱਪਰ ਬਾਬਾ ਫ਼ਰੀਦ ‘ਜੋ ਗੁਰੂ ਦਸੈ ਵਾਟ ਮੁਰੀਦਾ ਜੋਲੀਐ’ ਦਾ ਸੰਕੇਤ ਦੇ ਆਏ ਹਨ। ਇਸ ਉਪਦੇਸ਼ ਦੇ ਦੋ ਅੰਗ ਹਨ। ਪਹਿਲਾ ਅੰਗ ਇਹ ਹੈ ਕਿ ਮੁਰਸ਼ਦ

* ਉੱਕਿਹ ਕਰਦੀ ਜਾਤੇ-ਮੁਰਸ਼ਿਦ ਰਾ ਕਬੂਲ।

ਹਮ ਖ਼ੁਦਾ ਦਰ ਜਾਤਸ਼ ਆਮਦ ਹਮ ਰਸੂਲ।^{੧੮}

+ ਦੋ ਮਦਾਂ ਓ ਦੋ ਮੁਬੀਨ ਓ ਦੋ ਮਖ਼ਾਂ।

ਬੰਦਾ ਰਾ ਦਰ ਖ਼ਾਜਾ-ਏ-ਖ਼ੁਦ ਮਹਵਦਾਂ।

ਗੁਰੂ ਜੁਦਾ ਬੀਨੀ ਜ਼ਿ ਤੱਕ ਈ ਖ਼ਾਜਾ ਰਾ।

ਗੁੰਮ ਕੁਨੀ ਹਮ ਮਤਨ ਓ ਹਮ ਦੀਬਾਜ਼ਾ ਰਾ।^{੧੯}

ਮੁਰੀਦ ਨੂੰ ਰਸਤਾ ਦੱਸਦਾ ਹੈ। ਮੁਰੀਦ ਮਨ-ਮਰਜ਼ੀ ਦਾ ਰਾਹ ਛੱਡ ਦਿੰਦਾ ਹੈ ਅਤੇ ਮੁਰਸ਼ਦ ਦਾ ਦੱਸਿਆ ਰਾਹ ਅਪਣਾ ਲੈਂਦਾ ਹੈ। ਮੌਲਾਨਾ ਰੂਮ ਕਹਿੰਦੇ ਹਨ ਕਿ ਤੂੰ ਐਸੇ ਮੁਰਸ਼ਦ ਦੀ ਅਗਵਾਈ ਵਿਚ ਰੂਹਾਨੀ ਸਫ਼ਰ ਕਰ ਜੋ ਮੰਜ਼ਲ ਦਾ ਵਾਕਫ਼ਕਾਰ ਹੈ ਅਤੇ ਸਫ਼ਰ ਤੈ ਕਰ ਕੇ ਮੰਜ਼ਲ ਉੱਤੇ ਪਹੁੰਚ ਚੁਕਾ ਹੈ। ਆਪ ਸ਼ਬਰਦਾਰ ਕਰਦੇ ਹਨ ਕਿ ਜੇ ਬਿਨਾਂ ਵਾਕਫ਼ਕਾਰ ਦੇ ਅੰਦਰਲੇ ਰਾਹ ਉੱਤੇ ਚੱਲੇਂਗਾ ਤਾਂ ਸ਼ੈਤਾਨੀ ਤਾਕਤਾਂ ਤੈਨੂੰ ਗੁਮਰਾਹ ਕਰ ਕੇ ਡੂੰਘੇ ਖੂਹ ਵਿਚ ਸੁੱਟ ਦੇਣਗੀਆਂ।

ਉਪਦੇਸ਼ ਦਾ ਦੂਜਾ ਭਾਗ ਹੈ— ‘ਜੋਲੀਐ’ ਭਾਵ ਮੁਰਸ਼ਦ ਤੋਂ ਰੂਹਾਨੀ ਅਭਿਆਸ ਦੀ ਜੁਗਤੀ ਸਿੱਖ ਲੈਣਾ ਕਾਫ਼ੀ ਨਹੀਂ, ਮੁਰਸ਼ਦ ਦੀ ਸਮਝਾਈ ਵਿਧੀ ਅਨੁਸਾਰ ਰੂਹਾਨੀ ਅਭਿਆਸ ਕਰ ਕੇ ਸਫ਼ਰ ਤੈ ਕਰਨਾ ਵੀ ਜ਼ਰੂਰੀ ਹੈ। ਗੁਰੂ ਅਰਜਨ ਸਾਹਿਬ ਇਹ ਦੋਵੇਂ ਨੁਕਤੇ ਇਸ ਤਰ੍ਹਾਂ ਸਮਝਾਉਂਦੇ ਹਨ, ‘ਭੂਲੇ ਕਉ ਗੁਰਿ ਮਾਰਗਿ ਪਾਇਆ॥ ਅਵਰ ਤਿਆਗਿ ਹਰਿ ਭਗਤੀ ਲਾਇਆ॥ ਜਨਮ ਮਰਨ ਕੀ ਤ੍ਰਾਸ ਮਿਟਾਈ॥ ਗੁਰ ਪੂਰੇ ਕੀ ਬੇਅੰਤ ਵਡਾਈ॥’⁶¹ ਭਾਵ ਮੁਰਸ਼ਦ ਭਗਤੀ ਦੇ ਗਲਤ ਰਸਤਿਆਂ ਉੱਤੇ ਭਟਕ ਰਹੇ ਮੁਰੀਦ ਨੂੰ ਭਗਤੀ ਦਾ ਠੀਕ ਰਸਤਾ ਦਿਖਾਉਂਦਾ ਹੈ ਅਤੇ ਉਸ ਰਸਤੇ ਉੱਤੇ ਸਫ਼ਰ ਕਰਨ ਵਿਚ ਸਹਾਇਤਾ ਦਿੰਦਾ ਹੈ ਜਿਸ ਨਾਲ ਮੁਰੀਦ ਪਰਮਾਤਮਾ ਨਾਲ ਮਿਲਾਪ ਦੀ ਮੰਜ਼ਲ ਉੱਤੇ ਪਹੁੰਚ ਜਾਂਦਾ ਹੈ ਅਤੇ ਆਵਾਗਵਣ ਦੇ ਦੁੱਖਾਂ ਤੋਂ ਸਦਾ ਲਈ ਮੁਕਤ ਹੋ ਜਾਂਦਾ ਹੈ। ਇਹ ਦੋਵੇਂ ਕੰਮ ਸਿਰਫ਼ ਅਪਣੇ ਵਕਤ ਦੇ ਜ਼ਿੰਦਾ ਮੁਰਸ਼ਦ ਦੀ ਅਮਲੀ ਅਗਵਾਈ ਵਿਚ ਹੀ ਹੋ ਸਕਦੇ ਹਨ।

ਸਪੱਸ਼ਟ ਹੈ ਕਿ ਗੁਰੂ ਦਾ ਹੋਣਾ ਵੀ ਜ਼ਰੂਰੀ ਹੈ ਅਤੇ ਸ਼ਿਸ਼ ਦਾ ਗੁਰੂ ਦੇ ਉਪਦੇਸ਼ ਅਨੁਸਾਰ ਰੂਹਾਨੀ ਮਾਰਗ ਉੱਤੇ ਚੱਲਣਾ ਵੀ ਜ਼ਰੂਰੀ ਹੈ। ਹਰ ਪ੍ਰਕਾਰ ਦੀ ਵਿਦਿਆ ਸਿਰਫ਼ ਜ਼ਿੰਦਾ ਉਸਤਾਦ ਦੀ ਸਹਾਇਤਾ ਨਾਲ ਹੀ ਪ੍ਰਾਪਤ ਕੀਤੀ ਜਾ ਸਕਦੀ ਹੈ। ਪੀ. ਐਚ. ਡੀ. ਦੀ ਡਿਗਰੀ ਵਕਤ ਦੇ ਵਿਦਵਾਨ ਦੀ ਨਿਗਰਾਨੀ ਹੇਠ ਨਿੱਜੀ ਜਤਨ ਦੁਆਰਾ ਪ੍ਰਾਪਤ ਕਰਨੀ ਪੈਂਦੀ ਹੈ। ਸ਼ਿਸ਼ ਨੂੰ ਜੋ ਕੁਝ ਮਿਲਦਾ ਹੈ, ਮੁਰਸ਼ਦ ਦੀ ਰਹਿਨੁਮਾਈ ਦੁਆਰਾ ਮਿਲਦਾ ਹੈ ਪਰ ਉਸਨੂੰ ਜੋ ਕੁਝ ਮਿਲਦਾ ਹੈ, ਮੁਰਸ਼ਦ ਦੀ ਤਾਲੀਮ ਉੱਤੇ ਅਮਲ ਕਰ ਕੇ ਮਿਲਦਾ ਹੈ। ਜੇ ਕੋਈ ਵਿਅਕਤੀ ਸਿਰਫ਼ ਆਪਣੇ ਸਮੇਂ ਦੇ ਜਾਂ ਪੂਰਬਲੇ ਸਮੇਂ ਦੇ ਕਿਸੇ ਮੁਰਸ਼ਦ ਵਿਚ ਭਰੋਸਾ ਰੱਖਣ ਨਾਲ ਹੀ ਮੰਜ਼ਲ

* ਪੀਰ ਰਾ ਬਗੁਜ਼ੀ ਕਿਹ ਬੇਪੀਰ ਈ ਸਫ਼ਰ,
ਹਸਤ ਬਸ ਪੁਰ ਆਫ਼ਤੋ-ਖ਼ੈਫ਼ੋ-ਖ਼ਤਰ।
ਹਰ ਕਿਹ ਉ ਬੇ-ਮੁਰਸ਼ਿਦੇ ਦਰ ਰਾਹ ਸੁਦ,
ਉ ਜਿ ਗੁਲਾ ਗੁਮਰਾਹ-ਓ ਦਰ ਚਾਹ ਸੁਦ।⁶⁰

ਉੱਤੇ ਪਹੁੰਚ ਸਕਦਾ ਹੋਵੇ ਤਾਂ ਸੰਸਾਰ ਦੇ ਸਾਰੇ ਰੂਹਾਨੀ ਸਾਹਿਤ ਵਿੱਚੋਂ ਮੁਰਸ਼ਦ ਦੀ ਰਹਿਮਤ ਅਤੇ ਮੁਰੀਦ ਦੀ ਕੋਸ਼ਿਸ਼ ਜਾਂ ਕਰਨੀ ਦੇ ਸਿਧਾਂਤ ਖਾਰਜ ਕਰਨੇ ਪੈਣਗੇ।

‘ਬੇੜੇ ਨੇ ਕਪਰੁ ਕਿਆ ਕਰੇ’

ਬਾਬਾ ਫ਼ਰੀਦ ਨੇ ਇਕ ਹੋਰ ਸੰਕੇਤ ‘ਬੇੜੇ ਨੇ ਕਪਰੁ ਕਿਆ ਕਰੇ ਜੇ ਪਾਤਣ ਰਹੈ ਸੁਚੇਤਿ॥’⁶² ਵਰਤਿਆ ਹੈ। ਮਲਾਹ ਜਾਂ ਜਹਾਜ਼ ਦਾ ਕਪਤਾਨ ਨਿੱਜੀ ਤੌਰ ਤੇ ਆਪਣੀ ਯੋਗ ਅਗਵਾਈ, ਸੂਝ-ਬੂਝ ਅਤੇ ਸਹਾਇਤਾ ਨਾਲ ਕਿਸ਼ਤੀ ਜਾਂ ਜਹਾਜ਼ ਨੂੰ ਕੰਢੇ ਲਾਉਂਦਾ ਹੈ। ਅੱਜ ਸਮੁੰਦਰ ਦੇ ਭੰਵਰਾਂ ਵਿਚ ਫਸੇ ਬੇੜੇ ਨੂੰ ਅੱਜ ਦੇ ਮਲਾਹ ਦੀ ਅਗਵਾਈ ਅਤੇ ਸਹਾਇਤਾ ਦੀ ਲੋੜ ਹੈ, ਪੂਰਬਲੇ ਸਮੇਂ ਵਿਚ ਹੋਇਆ ਕੋਈ ਕਪਤਾਨ ਅੱਜ ਬੇੜੇ ਨੂੰ ਪਾਰ ਨਹੀਂ ਕਰ ਸਕਦਾ। ਅੱਜ ਦੇ ਅੰਧਕਾਰ ਨੂੰ ਅੱਜ ਦਾ ਸੂਰਜ ਹੀ ਪ੍ਰਕਾਸ਼ ਵਿਚ ਬਦਲ ਸਕਦਾ ਹੈ, ਸੈਂਕੜੇ ਸਾਲ ਪਹਿਲੋਂ ਚਮਕਿਆ ਸੂਰਜ ਨਹੀਂ।

ਸਿਰਦਾਰ ਇਕਬਾਲ ਅਲੀ ਅਨੁਸਾਰ ਸੂਫੀ ਦਰਵੇਸ਼ਾਂ ਦਾ ਭਰੋਸਾ ਹੈ ਕਿ ਜਿਸ ਕਾਦਰ ਨੇ ਸੰਸਾਰ ਦੇ ਸਭ ਸਮਿਆਂ ਦੇ ਲੋਕਾਂ ਨੂੰ ਬਿਨਾਂ ਕਿਸੇ ਵਿਤਕਰੇ ਦੇ ਹਵਾ, ਪਾਣੀ, ਧਰਤੀ, ਪ੍ਰਕਾਸ਼ ਜਿਹੀਆਂ ਬਰਕਤਾਂ ਵੰਡੀਆਂ ਹਨ, ਉਹ ਉਨ੍ਹਾਂ ਦੇ ਰੂਹਾਨੀ ਵਿਕਾਸ ਲਈ ਵੀ ਆਪਣੀ ਦਇਆ-ਮਿਹਰ ਸਮਾਨ ਰੂਪ ਵਿਚ ਵੰਡਦਾ ਹੈ। ਜਿਸ ਤਰ੍ਹਾਂ ਸੰਸਾਰ ਦੇ ਦੂਸਰੇ ਮਸਲਿਆਂ ਦੇ ਹੱਲ ਲਈ ਸਮੇਂ-ਸਮੇਂ ਮਹਾਂਪੁਰਖ ਜਨਮ ਲੈਂਦੇ ਰਹਿੰਦੇ ਹਨ, ਉਸੇ ਤਰ੍ਹਾਂ ਲੋਕਾਂ ਦੀਆਂ ਰੂਹਾਨੀ ਲੋੜਾਂ ਦੀ ਪੂਰਤੀ ਲਈ ਸਮੇਂ-ਸਮੇਂ ਪੀਰ, ਪੈਗੰਬਰ ਸੰਸਾਰ ਵਿਚ ਆਉਂਦੇ ਰਹਿੰਦੇ ਹਨ।⁶³

ਸਿਰਦਾਰ ਇਕਬਾਲ ਅਲੀ ਅਨੁਸਾਰ ਸੂਫੀ ਦਰਵੇਸ਼ਾਂ ਨੇ ਆਪਣੇ ਵਿਚਾਰਾਂ ਦੀ ਪ੍ਰੋੜਤਾ ਲਈ ਕੁਰਾਨ ਸ਼ਰੀਫ਼ ਦੀਆਂ ਉਨ੍ਹਾਂ ਆਇਤਾਂ ਦੇ ਹਵਾਲੇ ਦਿੱਤੇ ਹਨ, ਜਿਨ੍ਹਾਂ ਵਿਚ ਕਿਹਾ ਗਿਆ ਹੈ ਕਿ ਖੁਦਾ ਨੇ ਸਭ ਕੌਮਾਂ ਦੇ ਰੂਹਾਨੀ ਕਲਿਆਣ ਲਈ ਆਪਣੇ ਪੈਗੰਬਰ ਭੇਜੇ ਹਨ। ਕੁਰਾਨ ਸ਼ਰੀਫ਼ ਵਿਚ ਹਦਾਇਤ ਦਿੱਤੀ ਗਈ ਹੈ ਕਿ ਉਸ ਖ਼ਾਲਕ ਦੁਆਰਾ ਵੱਖ-ਵੱਖ ਕੌਮਾਂ ਅਤੇ ਵਕਤਾਂ ਲਈ ਭੇਜੇ ਗਏ ਪੈਗੰਬਰਾਂ ਵਿਚ ਕਿਸੇ ਤਰ੍ਹਾਂ ਦਾ ਵਿਤਕਰਾ ਨਾ ਕਰੋ ਅਤੇ ਆਪਣੀ ਮੱਤ ਛੱਡ ਕੇ ਇਲਾਹੀ ਹੁਕਮ ਮੁਤਾਬਿਕ ਉਹਦੀ ਖੋਜ ਕਰੋ। ਅਲੀ ਬਿਨ-ਅਲ ਹੁਸੈਨ ਅਲ ਹਕੀਮ ਅਲਤਿਰਮੀਜ਼ ਕਹਿੰਦੇ ਹਨ ਕਿ ਕੋਈ ਕਾਰਨ ਨਹੀਂ ਹੈ ਕਿ ਖ਼ਲੀਫ਼ਾ ਅਬੂਬੱਕਰ ਅਤੇ ਅਲੀ ਤੋਂ ਬਾਅਦ ਆਉਣ ਵਾਲੇ ਵਲੀ (ਸੰਤ) ਉਨ੍ਹਾਂ ਵਰਗੇ ਜਾਂ ਉਨ੍ਹਾਂ ਤੋਂ ਉੱਚੇ ਨਾ ਹੋ ਸਕਣ। ਰੱਬੀ ਰਹਿਮਤ ਨੂੰ ਅਜੋਕੇ ਸਮੇਂ ਦੇ ਲੋਕਾਂ ਉੱਤੇ ਬਰਸਣ ਤੋਂ ਕੌਣ ਰੋਕ ਸਕਦਾ ਹੈ? ਲੋਕ ਇਹ ਕਿਉਂ ਸਮਝਦੇ ਹਨ ਕਿ ਅੱਜ ਕੋਈ ਸਿਦੀਕ, ਮੁਕੱਰਬ, ਮੁਜਤਜ਼ਾ ਅਤੇ ਮੁਸਤਫ਼ਾ ਸੰਸਾਰ ਵਿਚ ਨਹੀਂ ਹੈ।⁶⁴

ਇਸ਼ਕ-ਮਜ਼ਾਜ਼ੀ

‘ਰਾਹਤੁਲ-ਕੁਲੂਬ’ ਅਨੁਸਾਰ ਬਾਬਾ ਫ਼ਰੀਦ ਨੇ ਮੁਰਸ਼ਦ ਦੇ ਦੇਹਿ-ਸਰੂਪ ਦੀ ਵਡਿਆਈ ਇਸ ਤਰ੍ਹਾਂ ਕੀਤੀ ਹੈ, “ਜਦ ਤਕ ਕੋਈ ਕਿਸੇ ਨੂੰ ਦੇਖਦਾ ਨਹੀਂ, ਉਹਦੇ ਨਾਲ ਇਸ਼ਕ ਨਹੀਂ ਪੈਦਾ ਹੁੰਦਾ। ਇਸੇ ਤਰ੍ਹਾਂ ਜਦ ਤਕ ਔਲੀਆ-ਅੱਲਾ ਨਾਲ ਇਸ਼ਕ ਪੈਦਾ ਨਹੀਂ ਹੁੰਦਾ, ਰੱਬ ਦੀ ਇਬਾਦਤ ਵਿਚ ਵੀ ਕਦੇ ਸੱਚਾ ਇਸ਼ਕ ਪੈਦਾ ਨਹੀਂ ਹੋ ਸਕਦਾ।”⁶⁵ ਆਪ ਕਹਿੰਦੇ ਹਨ, “ਪੀਰਾਂ ਦੀ ਦੋਸਤੀ ਰਸੂਲੇ-ਖੁਦਾ ਦੀ ਦੋਸਤੀ ਹੈ। ਉਲਮਾ (ਵਿਦਵਾਨ) ਨਬੀਆਂ ਜਾਂ ਪੈਗੰਬਰਾਂ ਦੇ ਵਾਰਸ ਹਨ ਅਤੇ ਸ਼ੇਖ (ਪੀਰ) ਖੁਦਾ ਦੇ ਖਾਸ ਬੰਦੇ ਹਨ। ਹਜ਼ਰਤ ਮੁਹੰਮਦ ਸਾਹਿਬ ਨੇ ਆਪਣੀ ਉੱਮਤ ਯਾਨੀ ਪੈਰੋਕਾਰਾਂ ਵਿੱਚੋਂ ਸਿਰਫ਼ ਇਨ੍ਹਾਂ ਦੋਹਾਂ ਉੱਤੇ ਫ਼ਖ਼ਰ ਕੀਤਾ ਹੈ। ਇਹ ਦੋਵੇਂ ਦੀਨ (ਧਰਮ) ਦੇ ਬੰਮ ਹਨ।”⁶⁶ ਜਿਹੜਾ ਸਾਧਕ ਸੱਤ ਦਿਨ ਵਲੀਆਂ-ਪੀਰਾਂ ਦੀ ਸੇਵਾ ਕਰਦਾ ਹੈ, ਰੱਬ ਉਹਦੇ ਖਾਤੇ ਵਿਚ ਸੱਤ ਸੌ ਸਾਲ ਦੀ ਭਗਤੀ ਦਾ ਫਲ ਲਿਖ ਦਿੰਦਾ ਹੈ ਅਤੇ ਉਹਨੂੰ ਕਦਮ-ਕਦਮ ਉੱਤੇ ਹੱਜ ਦਾ ਫਲ ਮਿਲਦਾ ਹੈ।⁶⁷ ਜਦ ਤਕ ਕੋਈ ਪੀਰਾਂ-ਫਕੀਰਾਂ ਦੀ ਸੇਵਾ ਨਹੀਂ ਕਰਦਾ, ਕਦੇ ਕੁੱਲ-ਮਾਲਕ ਦੀ ਦਰਗਾਹ ਵਿਚ ਨਹੀਂ ਪਹੁੰਚ ਸਕਦਾ।⁶⁸

ਬਾਬਾ ਫ਼ਰੀਦ ਦਾ ਕਥਨ ਹੈ ਕਿ ਬੈਅਤ ਦਾ ਅਰਥ ਮੁਰਸ਼ਦ ਦਾ ਇਸ਼ਕ ਅਤੇ ਭਰੋਸਾ, ਪ੍ਰੀਤ ਅਤੇ ਪ੍ਰਤੀਤ ਹੈ। ਜਿਸ ਦੇ ਦਿਲ ਵਿਚ ਮੁਰਸ਼ਦ ਲਈ ਪੂਰਾ ਪ੍ਰੇਮ-ਭਰੋਸਾ ਨਹੀਂ, ਉਹ ਸੱਚਾ ਮੁਰੀਦ ਨਹੀਂ।⁶⁹ ਮੁਰੀਦ ਨੂੰ ਚਾਹੀਦਾ ਹੈ ਕਿ ਪੀਰ ਦੇ ਹੁਕਮ ਨੂੰ ਰਸੂਲ ਅਤੇ ਖੁਦਾ ਦਾ ਹੁਕਮ ਸਮਝੇ।⁷⁰ ਆਪ ਨੇ ਮਿਸਾਲ ਦਿੱਤੀ ਕਿ ਇਕ ਵਾਰ ਹਜ਼ਰਤ ਮੁਹੰਮਦ ਸਾਹਿਬ ਨੇ ਇਕ ਸ਼ਰਧਾਲੂ ਨੂੰ ਆਵਾਜ਼ ਦਿੱਤੀ। ਉਹ ਉਸ ਸਮੇਂ ਨਮਾਜ਼ ਪੜ੍ਹ ਰਿਹਾ ਸੀ। ਉਸਨੇ ਜਵਾਬ ਨਾ ਦਿੱਤਾ। ਜਦ ਨਮਾਜ਼ ਪੜ੍ਹ ਕੇ ਆਪ ਦੇ ਸਾਹਮਣੇ ਹਾਜ਼ਰ ਹੋਇਆ ਤਾਂ ਆਪ ਨੇ ਫ਼ਰਮਾਇਆ ਕਿ ਜਦੋਂ ਰਸੂਲੇ-ਖੁਦਾ ਆਵਾਜ਼ ਦੇਣ ਤਾਂ ਨਮਾਜ਼ ਛੱਡ ਕੇ ਉਸੇ ਵੇਲੇ ਜਵਾਬ ਦਿਉ ਕਿਉਂਕਿ ਇਸ ਤਰ੍ਹਾਂ ਕਰਨਾ ਨਮਾਜ਼ ਤੋਂ ਬਹੁਤ ਉੱਚਾ ਦਰਜਾ ਰੱਖਦਾ ਹੈ। ਬਾਬਾ ਫ਼ਰੀਦ ਨੇ ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਹਵਾਲੇ ਨਾਲ ਫ਼ਰਮਾਇਆ ਕਿ ਜਦ ਪੀਰ ਆਵਾਜ਼ ਦੇਵੇ ਤਾਂ ਮੁਰੀਦ ਨੂੰ ਨਮਾਜ਼ ਛੱਡ ਕੇ ਵੀ ਜਵਾਬ ਦੇਣਾ ਚਾਹੀਦਾ ਹੈ ਕਿਉਂਕਿ ਇਸ ਦਾ ਫਲ ਕਈ ਸਾਲ ਦੀ ਬੰਦਗੀ ਦੇ ਬਰਾਬਰ ਹੈ। ਮੁਫ਼ਤ ਵਿਚ ਮਿਲਣ ਵਾਲਾ ਇਹ ਫਲ ਕਦੇ ਹੱਥੋਂ ਨਹੀਂ ਗੁਆਉਣਾ ਚਾਹੀਦਾ।⁷¹

ਸੂਫੀ ਸੰਤਾਂ ਨੇ ਮੁਰਸ਼ਦ ਨੂੰ ਗੁਰੂ, ਜੋਗੀ, ਰਾਂਝਾ, ਆਰਿਫ਼ (ਗਿਆਨੀ), ਮਲਾਹ, ਤਬੀਬ, ਵੈਦ, ਵਿਚੋਲਾ, ਵਕੀਲ, ਧੋਬੀ, ਲੁਹਾਰ ਆਦਿ ਕਹਿ ਕੇ, ਉਹਦੀਆਂ ਅਨੇਕ

ਸਿਵਰਾ ਦਾ ਸੰਕੇਤ ਦਿੱਤਾ ਹੈ। ਇਹ ਸਭ ਸਿਫ਼ਤਾਂ ਵਕਤ ਦੇ ਪੀਰ ਵੱਲ ਇਸ਼ਾਰਾ ਕਰਦੀਆਂ ਹਨ। ਸਾਈਂ ਬੁੱਲ੍ਹੇਸ਼ਾਹ ਕਹਿੰਦੇ ਹਨ:

ਜਿਚਰ ਨਾ ਇਸ਼ਕ ਮਜਾਜ਼ੀ ਲਾਗੇ, ਸੂਈ ਸੀਵੇ ਨਾ ਬਿਨ ਧਾਗੇ।

ਇਸ਼ਕ ਮਜਾਜ਼ੀ ਦਾਤਾ ਹੈ, ਜਿਸ ਪਿਛੇ ਮਸਤ ਹੋ ਜਾਤਾ ਹੈ।

ਇਸ਼ਕ ਜਿਨ੍ਹਾਂ ਦੀ ਹੱਡੀ ਪੈਂਦਾ, ਸੋਈ ਨਰ ਜੀਵਤ ਮਰ ਜਾਤਾ।

ਇਸ਼ਕ ਪਿਤਾ ਤੇ ਮਾਤਾ ਹੈ, ਜਿਸ ਪਿੱਛੇ ਮਸਤ ਹੋ ਜਾਤਾ ਹੈ।^੧

ਆਪ ਇਸ਼ਕੇ-ਮਜਾਜ਼ੀ ਨੂੰ ਇਸ਼ਕੇ-ਹਕੀਕੀ ਨਾਲ ਜੋੜਨ ਵਾਲਾ ਪੁਲ ਕਹਿੰਦੇ ਹਨ। ਇਸ਼ਕੇ-ਮਜਾਜ਼ੀ ਦਾ ਅਰਥ ਮੁਰਸ਼ਦ ਦੇ ਰੂਪ ਵਿਚ ਮਜਾਜ਼ ਜਾਂ ਦੇਹ ਦਾ ਚਲਾ ਪਾ ਕੇ ਆਈ ਹਕੀਕਤ ਦਾ ਇਸ਼ਕ ਹੈ। ਆਪ ਬਹੁਤ ਖੂਬਸੂਰਤ ਅੰਦਾਜ਼ ਵਿਚ ਕਹਿੰਦੇ ਹਨ ਕਿ ਜਦ ਤਕ ਰੂਪ ਦਾ ਪ੍ਰੇਮ ਨਾ ਹੋਵੇ, ਅਰੂਪ ਦਾ ਪ੍ਰੇਮ ਕਿਵੇਂ ਜਾਗੇ? ਸਾਕਾਰ ਦੇ ਪ੍ਰੇਮ ਦਾ ਧਾਗਾ ਨਾ ਹੋਵੇ ਤਾਂ ਸੂਈ ਨਿਰਾਕਾਰ ਦੇ ਪ੍ਰੇਮ ਦਾ ਜਾਮਾ ਕਿਵੇਂ ਸੀਵੇਂ? ਜਦ ਤਕ ਮਜਾਜ਼ (ਦੇਹਿ ਸਰੂਪ ਸਤਿਗੁਰੂ) ਦਾਤਾ ਬਣ ਕੇ ਨਾ ਆਵੇ, ਇਲਾਹੀ ਪ੍ਰੇਮ ਦੀ ਦਾਤ ਕਿਸ ਤਰ੍ਹਾਂ ਮਿਲੇ? ਕਾਮਲ ਮੁਰਸ਼ਦ ਦੀ ਜ਼ਾਤ ਦਾ ਇਸ਼ਕ ਹੀ ਇਲਾਹੀ ਇਸ਼ਕ ਦਾ ਅਸਲ ਜਨਮਦਾਤਾ ਹੈ।

ਸੂਫ਼ੀ ਦਰਵੇਸ਼ ਅੱਤਾਰ ਦਾ ਕਥਨ ਹੈ ਕਿ ਜਿਸ ਹਿਰਦੇ ਵਿਚ ਕਾਮਲ ਮੁਰਸ਼ਦ ਦੀ ਦੇਹ ਦਾ ਪਿਆਰ ਜਾਗ ਪਵੇ ਤਾਂ ਬਹੁਤ ਵੱਡੇ ਭਾਗਾਂ ਵਾਲੀ ਗੱਲ ਹੈ ਕਿਉਂਕਿ ਇਸ਼ਕੇ-ਹਕੀਕੀ ਤਕ ਪਹੁੰਚਣ ਦਾ ਵਸੀਲਾ ਇਸ਼ਕੇ-ਮਜਾਜ਼ੀ ਹੀ ਹੈ।^੨

‘ਕਰਿ ਕਿਰਪਾ ਪ੍ਰਭਿ’

ਮੁਰਸ਼ਦ ਦੀ ਲੋੜ ਬਾਰੇ ਉਪਰੋਕਤ ਭਾਵਾਂ ਨੂੰ ਬਾਬਾ ਫ਼ਰੀਦ ਦੀ ਬਾਣੀ ਦੇ ਇਸ ਪ੍ਰਸੰਗ ਨਾਲ ਜੋੜਨਾ ਜ਼ਰੂਰੀ ਹੈ ਜਿਸ ਵਿਚ ਆਪ ਕਹਿੰਦੇ ਹਨ, ‘ਕਰਿ ਕਿਰਪਾ ਪ੍ਰਭਿ ਸਾਧਸੰਗਿ ਮੇਲੀ ॥ ਜਾ ਫਿਰਿ ਦੇਖਾ ਤ ਮੇਰਾ ਅਲਹੁ ਬੇਲੀ ॥’^੩ ਰੱਬ ਰਹਿਮਤ ਕਰਕੇ ਮੁਰਸ਼ਦ ਨਾਲ ਮਿਲਾਉਂਦਾ ਹੈ ਅਤੇ ਮੁਰਸ਼ਦ ਰਹਿਮਤ ਕਰਕੇ ਰੱਬ ਨਾਲ ਮਿਲਾਉਂਦਾ ਹੈ। ਬਾਬਾ ਫ਼ਰੀਦ ਕਹਿੰਦੇ ਹਨ, ‘ਤੇਰੀ ਪਨਹ ਖੁਦਾਇ ਤੂ ਬਖਸ਼ਦਗੀ ॥ ਸੇਖ ਫਰੀਦੈ ਖੈਰ ਦੀਜੈ ਬੰਦਗੀ ॥’^੪ ਭਾਵ ਸੱਚਾ ਮੁਰਸ਼ਦ ਵੀ ਰੱਬ ਦੀ ਰਹਿਮਤ ਨਾਲ ਮਿਲਦਾ ਹੈ

* ਅਨਵਰ ਅਲੀ ਰੋਹਤਕੀ ਨੇ ਆਪਣੀ ਪੁਸਤਕ ‘ਕਾਨੂੰਨੋ-ਇਸ਼ਕ’ ਵਿਚ ਇਸ਼ਕੇ-ਮਜਾਜ਼ੀ ਅਤੇ ਇਸ਼ਕੇ-ਹਕੀਕੀ ਦੀ ਵਿਸਤਾਰਪੂਰਵਕ ਵਿਆਖਿਆ ਕੀਤੀ ਹੈ।^੧

† ਗਨੀਮਤ ਦਾ ਅਰਥ ਇਸ਼ਕੇ-ਮਜਾਜ਼ੀਸਤ।

ਕਿਹ ਅਜ ਬਹਿਰੇ-ਹਕੀਕਤ ਕਾਰਸਾਜੀਸਤ।^੨

ਅਤੇ ਰੱਬ ਨਾਲ ਮਿਲਾਉਣ ਵਾਲੀ ਸੱਚੀ ਭਗਤੀ ਦੀ ਦਾਤ ਵੀ ਰੱਬੀ ਰਹਿਮਤ ਨਾਲ ਹਾਸਲ ਹੁੰਦੀ ਹੈ। ਜੇ ਕੁਝ ਹੁੰਦਾ ਹੈ ਰੱਬੀ ਰਹਿਮਤ ਨਾਲ ਹੁੰਦਾ ਹੈ ਅਤੇ ਇਹ ਰਹਿਮਤ ਵਕਤ ਦੇ ਕਾਮਲ ਦਰਵੇਸ਼ ਦੇ ਰੂਪ ਵਿਚ ਪ੍ਰਗਟ ਹੁੰਦੀ ਹੈ।

ਬਾਬਾ ਫਰੀਦ ਸਮੇਤ ਸੰਸਾਰ ਦੇ ਹਰ ਕਾਮਲ ਦਰਵੇਸ਼ ਨੇ ਸੱਚੇ ਮੁਰਸ਼ਦ ਅਤੇ ਸੱਚੀ ਭਗਤੀ ਦੋਹਾਂ ਦੀ ਪ੍ਰਾਪਤੀ ਨੂੰ ਰੱਬ ਦੀ ਰਹਿਮਤ ਉੱਤੇ ਅਧਾਰਤ ਕੀਤਾ ਹੈ। ਜੇ ਹਰ ਕੋਈ ਪੁਰਾਣੇ ਸਮੇਂ ਵਿਚ ਹੋਏ ਮਨ-ਮਰਜ਼ੀ ਦੇ ਸੰਤ-ਮਹਾਤਮਾਂ, ਗੁਰੂ-ਪੀਰ ਆਦਿ ਵਿਚ ਯਕੀਨ ਲਿਆ ਕੇ ਮਨ-ਮਰਜ਼ੀ ਦੀ ਭਗਤੀ ਦੁਆਰਾ ਰੱਬ ਨਾਲ ਵਸਾਲ ਕਰ ਸਕਦਾ ਹੈ ਤਾਂ ਰੱਬੀ ਰਹਿਮਤ ਦੀ ਕੀ ਲੋੜ ਹੈ? ਕਿਸ ਜੀਵ ਨੇ, ਕਿਸ ਸਮੇਂ, ਕਿਸ ਕਾਮਲ-ਮੁਰਸ਼ਦ ਦੀ ਸ਼ਰਨ ਦੁਆਰਾ ਸੱਚੀ ਭਗਤੀ ਵਿਚ ਲੱਗ ਕੇ ਰੱਬ ਨਾਲ ਵਸਾਲ ਕਰਨਾ ਹੈ, ਇਸ ਦਾ ਫੈਸਲਾ ਰੱਬ ਕਰਦਾ ਹੈ, ਜੀਵ ਨਹੀਂ। ਪੂਰਬਲੇ ਸਮਿਆਂ ਵਿਚ ਹੋਏ ਮਨ-ਮਰਜ਼ੀ ਦੇ ਮੁਰਸ਼ਦ ਅਤੇ ਮਨ-ਭਾਉਂਦੀ ਭਗਤੀ ਦਾ ਅਸੂਲ ਪਰਵਾਨ ਕਰ ਲੈਣਾ, ਸੰਸਾਰ ਦੇ ਸਾਰੇ ਧਰਮ-ਗ੍ਰੰਥਾਂ ਅਤੇ ਸੰਸਾਰ ਦੇ ਸਾਰੇ ਕਾਮਲ ਦਰਵੇਸ਼ਾਂ ਦੇ ਉਪਦੇਸ਼ ਵਿੱਚੋਂ ਰੱਬੀ ਰਹਿਮਤ ਦੁਆਰਾ ਰੱਬ ਨਾਲ ਮਿਲਾਪ ਹੋਣ ਦੇ ਸਿਧਾਂਤ ਨੂੰ ਖਾਰਜ ਕਰ ਦੇਣ ਤੁਲ ਹੈ। ਬਾਬਾ ਫਰੀਦ ਦੇ ਜੀਵਨ ਦੇ ਹਾਲਾਤ ਵਿਚ ਦੇਖ ਆਏ ਹਾਂ ਕਿ ਆਪ ਦੀ ਬੰਦਗੀ ਉੱਤੇ ਖੁਸ਼ ਹੋ ਕੇ ਹਜ਼ਰਤ ਮੁਈਅਨੁੱਦੀਨ ਦੇ ਹੁਕਮ ਨਾਲ ਹਜ਼ਰਤ ਬਖ਼ਤਿਆਰ ਕਾਕੀ ਨੇ ਆਪਣੀ ਰਹਿਮਤ ਦੁਆਰਾ ਬਾਬਾ ਫਰੀਦ ਦਾ ਅੰਦਰਲਾ ਪਰਦਾ ਖੋਲ੍ਹ ਦਿੱਤਾ। ਇਸ ਨਾਲ ਆਪ ਇਕ ਦਮ ਅੰਦਰਲੇ ਰੂਹਾਨੀ ਮੰਡਲਾਂ ਵਿਚ ਪਹੁੰਚ ਗਏ ਅਤੇ ਆਪ ਨੂੰ ਕਾਮਲ ਦਰਵੇਸ਼ ਵਾਲੀ ਉੱਚੀ-ਸੁੱਚੀ ਰੂਹਾਨੀ ਅਵਸਥਾ ਪ੍ਰਾਪਤ ਹੋ ਗਈ। ਅਜਿਹੀ ਰਹਿਮਤ ਸਿਰਫ਼ ਵਕਤ ਦੇ ਮੁਰਸ਼ਦ ਤੋਂ ਹੀ ਮਿਲ ਸਕਦੀ ਹੈ। ਰੱਬੀ ਰਹਿਮਤ ਦਾ ਵਸੀਲਾ ਵਕਤ ਦਾ ਜ਼ਿੰਦਾ ਮੁਰਸ਼ਦ ਹੈ।

ਪ੍ਰਤੱਖ ਹੈ ਕਿ ਮੁਰਸ਼ਦ ਤੋਂ ਬਾਬਾ ਫਰੀਦ ਦਾ ਭਾਵ ਆਪਣੇ ਸਮੇਂ ਦਾ ਉਹ ਕਾਮਲ ਦਰਵੇਸ਼ ਹੈ ਜਿਹੜਾ ਆਪਣੀ ਰੂਹ ਰੱਬ ਵਿਚ ਅਭੇਦ ਕਰਕੇ ਰੱਬ ਦਾ ਰੂਪ ਹੋ ਚੁੱਕਾ ਹੋਵੇ ਅਤੇ ਜਿਹੜਾ ਆਪਣੀ ਰਹਿਮਤ, ਆਪਣੇ ਪ੍ਰੇਮ ਅਤੇ ਆਪਣੀ ਨਿੱਜੀ ਅਗਵਾਈ ਦੁਆਰਾ ਆਪਣੇ ਮੁਰੀਦ ਨੂੰ ਵੀ ਆਪਣੀ ਰੂਹ ਰੱਬ ਵਿਚ ਜਜ਼ਬ ਕਰਨ ਵਿਚ ਸਹਾਇਤਾ ਦੇ ਸਕਦਾ ਹੋਵੇ।

10. 'ਵਿਸਰਿਆ ਜਿਨ੍ ਨਾਮੁ'

ਬਾਬਾ ਫ਼ਰੀਦ ਦੀ ਬਾਣੀ ਹੈ:

ਦਿਲਹੁ ਮੁਹਬਤਿ ਜਿੰਨ੍ ਸੇਈ ਸਚਿਆ ॥
ਜਿਨ੍ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਂਢੇ ਕਚਿਆ ॥
ਰਤੇ ਇਸਕ ਖੁਦਾਇ ਰੰਗਿ ਦੀਦਾਰ ਕੇ ॥
ਵਿਸਰਿਆ ਜਿਨ੍ ਨਾਮੁ ਤੇ ਭੁਇ ਭਾਰੁ ਥੀਏ ॥ ਰਹਾਉ ॥
ਆਪਿ ਲੀਏ ਲੜਿ ਲਾਇ ਦਰਿ ਦਰਵੇਸ ਸੇ ॥
ਤਿਨ ਧੰਨੁ ਜਣੇਦੀ ਮਾਉ ਆਏ ਸਫਲੁ ਸੇ ॥
ਪਰਵਦਗਾਰ ਅਪਾਰ ਅਗਮ ਬੇਅੰਤ ਤੂ ॥
ਜਿਨਾ ਪਛਾਤਾ ਸਚੁ ਚੁੰਮਾ ਪੈਰ ਮੂੰ ॥
ਤੇਰੀ ਪਨਹ ਖੁਦਾਇ ਤੂ ਬਖਸੰਦਗੀ ॥
ਸੇਖ ਫਰੀਦੈ ਖੈਰੁ ਦੀਜੈ ਬੰਦਗੀ ॥

ਉਪਰੋਕਤ ਪ੍ਰਸੰਗ ਤੋਂ ਕੁਝ ਵਿਚਾਰ ਸਾਹਮਣੇ ਆਉਂਦੇ ਹਨ:

1. ਬਾਬਾ ਫ਼ਰੀਦ ਨੇ ਰੱਬ ਦੇ ਪ੍ਰੇਮ ਅਤੇ ਨਾਮ ਦੇ ਪ੍ਰੇਮ ਨੂੰ ਸਮਾਨ ਅਰਥਾਂ ਵਿਚ ਵਰਤਿਆ ਹੈ ਅਤੇ ਸੱਚੀ ਦਰਵੇਸ਼ੀ ਨੂੰ ਰੱਬ ਦੇ ਪ੍ਰੇਮ ਅਤੇ ਨਾਮ ਦੇ ਪ੍ਰੇਮ ਉੱਤੇ ਅਧਾਰਤ ਕੀਤਾ ਹੈ।

2. ਆਪ ਲੋਕ ਅਤੇ ਪਰਲੋਕ ਦੋਹਾਂ ਵਿਚ ਸਫਲਤਾ ਦਾ ਅਧਾਰ ਰੱਬ ਦੇ ਨਾਮ ਨੂੰ ਪਰਵਾਨ ਕਰਦੇ ਹਨ।

3. ਆਪ ਮਨੁੱਖ ਦੇ ਚੰਗਾ-ਮੰਦਾ ਜਾਂ ਫੋਟਾ-ਵੱਡਾ ਹੋਣ ਨੂੰ ਇਸ ਗੱਲ ਨਾਲ ਜੋੜਦੇ ਹਨ ਕਿ ਉਹ ਰੱਬ ਦੇ ਨਾਮ ਨਾਲ ਚੁੜਿਆ ਹੋਇਆ ਹੈ ਕਿ ਨਹੀਂ।

4. ਆਪ ਰੱਬ ਦੇ ਇਸ਼ਕ, ਰੱਬ ਦੇ ਨਾਮ ਅਤੇ ਸੱਚੀ ਦਰਵੇਸ਼ੀ ਤਿੰਨਾਂ ਨੂੰ ਰੱਬ ਦੀ ਰਹਿਮਤ ਉੱਤੇ ਅਧਾਰਤ ਮੰਨਦੇ ਹਨ।

ਪ੍ਰਤੱਖ ਹੈ ਕਿ ਬਾਬਾ ਫ਼ਰੀਦ ਅਨੁਸਾਰ ਰੱਬ ਦਾ ਨਾਮ ਹੀ ਰੱਬ ਦੀ ਇਬਾਦਤ ਅਤੇ ਰੱਬ ਦੀ ਪ੍ਰਾਪਤੀ ਦਾ ਸੱਚਾ ਸਾਧਨ ਹੈ।

‘ਤਿਨਾ ਮੁਖ ਡਰਾਵਣੇ’

ਫ਼ਰੀਦਾ ਤਿਨਾ ਮੁਖ ਡਰਾਵਣੇ ਜਿਨਾ ਵਿਸਾਰਿਓਨੁ ਨਾਉ ॥

ਐਥੈ ਦੁਖ ਘਣੇਰਿਆ ਅਗੈ ਨਹਿਰ ਨ ਠਾਉ ॥

ਬਾਬਾ ਫ਼ਰੀਦ ਦਾ ਸਮੁੱਚਾ ਕਲਾਮ ‘ਐਥੈ’ ਅਤੇ ‘ਅਗੈ’, ‘ਦੀਨ’ ਅਤੇ ‘ਦੁਨੀਆ’, ‘ਦੁਨੀਆ’ ਅਤੇ ‘ਦਰਗਾਹ’ ਦੇ ਵਿਸ਼ਾਲ ਪ੍ਰਸੰਗ ਵਿਚ ਚੱਲਦਾ ਹੈ। ਆਪ ਫ਼ਰਮਾਉਂਦੇ ਹਨ ਕਿ ਲੋਕ ਅਤੇ ਪਰਲੋਕ ਦੋਹਾਂ ਨੂੰ ਸੁਖੀ-ਸੁਹੇਲਾ ਬਣਾਉਣ ਵਾਲਾ ਸਾਧਨ ਨਾਮ ਹੈ। ਜਿਨ੍ਹਾਂ ਅਭਾਗਿਆਂ ਨੂੰ ਰੱਬ ਦੇ ਸੱਚੇ ਨਾਮ ਦਾ ਅਮੋਲਕ ਧਨ ਨਸੀਬ ਨਹੀਂ ਹੋਇਆ, ਉਹ ਏਥੇ ਵੀ ਦੁੱਖਾਂ ਦੀ ਚੱਕੀ ਵਿਚ ਪਿਸਦੇ ਹਨ ਅਤੇ ਅੱਗੇ ਵੀ ਜਮਦੂਤਾਂ ਦੀ ਮਾਰ ਖਾਂਦੇ ਹਨ।

ਆਪ ਨੇ ਪਹਿਲੇ ਪ੍ਰਸੰਗ ਵਿਚ ਕਿਹਾ ਸੀ, ‘ਵਿਸਰਿਆ ਜਿਨ੍ਹ ਨਾਮ ਤੇ ਭੁਇ ਭਾਰੁ ਥੀਏ ॥’ ਏਥੇ ਆਪ ਫ਼ਰਮਾ ਰਹੇ ਹਨ, ‘ਫ਼ਰੀਦਾ ਤਿਨਾ ਮੁਖ ਡਰਾਵਣੇ ਜਿਨਾ ਵਿਸਾਰਿਓਨੁ ਨਾਉ ॥’ ਆਪ ਦੋਹਾਂ ਪ੍ਰਸੰਗਾਂ ਵਿਚ ਨਾਮ ‘ਵਿਸਾਰਨ’ ਦੀ ਬਦਕਿਸਮਤੀ ਨੂੰ ਲੋਕ ਅਤੇ ਪਰਲੋਕ ਦੋਹਾਂ ਦੇ ਵਿਨਾਸ਼ ਦਾ ਕਾਰਨ ਦੱਸ ਰਹੇ ਹਨ। ਗੁਰੂ ਅਮਰ ਦਾਸ ਜੀ ਕਹਿੰਦੇ ਹਨ, ‘ਜਿਨੀ ਨਾਮੁ ਵਿਸਾਰਿਆ ਸੇ ਮੁਏ ਮਰਿ ਜਾਹਿ ॥ ਹਰਿ ਰਸ ਸਾਦੁ ਨ ਆਇਓ ਬਿਸਟਾ ਮਾਹਿ ਸਮਾਹਿ ॥’ ਅਤੇ ‘ਨਾਮੁ ਵਿਸਾਰਿ ਚਲਹਿ ਅਨ ਮਾਰਗਿ ਅੰਤ ਕਾਲਿ ਪਛੁਤਾਹੀ ॥’⁴ ਪ੍ਰਤੱਖ ਹੈ ਕਿ ਬਾਬਾ ਫ਼ਰੀਦ ਅਤੇ ਗੁਰੂ ਸਾਹਿਬ ਰੱਬ ਦੀ ਸੱਚੀ ਭਗਤੀ ਅਤੇ ਰੱਬ ਨਾਲ ਮਿਲਾਪ ਦਾ ਸੱਚਾ ਸਾਧਨ ਵੀ ਨਾਮ ਨੂੰ ਮੰਨਦੇ ਹਨ ਅਤੇ ਲੋਕ ਅਤੇ ਪਰਲੋਕ ਦੋਹਾਂ ਵਿਚ ਸਫਲਤਾ ਨੂੰ ਵੀ ਨਾਮ ਉੱਤੇ ਅਧਾਰਤ ਕਰਦੇ ਹਨ। ਇਸ ਤੋਂ ਪਤਾ ਲੱਗਦਾ ਹੈ ਕਿ ਆਪ ‘ਨਾਮ’ ਪਦ ਨੂੰ ਬਹੁਤ ਗੂੜ੍ਹਾ ਅਰਥਾਂ ਵਿਚ ਵਰਤ ਰਹੇ ਹਨ।

ਬਾਬਾ ਫ਼ਰੀਦ ਦੇ ਕਲਾਮ ਵਿਚ ਨਾਮ ਦੇ ਵਿਸ਼ੇ ਨਾਲ ਸੰਬੰਧਤ ਸਿੱਧੇ ਪ੍ਰਸੰਗ ਬਹੁਤ ਥੋੜ੍ਹੇ ਹਨ ਪਰ ਨਾਮ ਆਪ ਦੁਆਰਾ ਅਪਣਾਈ ਅਤੇ ਪਰਚਾਰੀ ਗਈ ਰੂਹਾਨੀ ਸਾਧਨਾ ਦਾ ਮੂਲ-ਅਧਾਰ ਹੈ। ਇਸ ਪਰਥਾਇ ਇਹ ਤੱਥ ਮੁੱਖ ਰੱਖਣਾ ਜ਼ਰੂਰੀ ਹੈ ਕਿ ਸੂਫੀ ਦਰਵੇਸ਼ ਅਤੇ ਦੂਸਰੇ ਸੰਤ-ਮਹਾਤਮਾਂ ਸਿਰਫ਼ ਬਾਣੀ ਜਾਂ ਕਲਾਮ ਦੁਆਰਾ ਹੀ ਨਹੀਂ, ਕਥਾ ਜਾਂ ਸਤਿਸੰਗ ਦੁਆਰਾ ਵੀ ਆਪਣੇ ਵਿਚਾਰਾਂ ਦਾ ਪ੍ਰਗਟਾਵਾ ਕਰਦੇ ਹਨ। ਦਰਅਸਲ ਉਨ੍ਹਾਂ ਦਾ ਕਲਾਮ ਉਨ੍ਹਾਂ ਦੁਆਰਾ ਸਤਿਸੰਗ ਵਿਚ ਪ੍ਰਗਟ ਕੀਤੇ ਗਏ ਵਿਚਾਰਾਂ ਦਾ ਪੂਰਕ ਹੁੰਦਾ ਹੈ, ਉਨ੍ਹਾਂ ਦਾ ਬਦਲ ਨਹੀਂ। ਉਨ੍ਹਾਂ ਦਾ ਸਤਿਸੰਗ ਵਿਆਖਿਆਮਈ ਹੁੰਦਾ ਹੈ, ਪਰ ਉਨ੍ਹਾਂ ਦਾ ਕਲਾਮ ਸੰਕੇਤਕ ਹੁੰਦਾ ਹੈ। ਮਿਸਾਲ ਦੇ ਤੌਰ ਤੇ ਉਨ੍ਹਾਂ ਦੇ ਕਲਾਮ ਵਿਚ ਨਾਮ, ਸ਼ਬਦ, ਹੁਕਮ, ਰਜ਼ਾ, ਮਨ, ਮਾਇਆ, ਕਾਲ ਆਦਿ ਅਨੇਕ ਸੰਕਲਪ-ਵਾਚਕ ਪਦ ਸ਼ਾਮਲ ਹਨ। ਕਾਮਲ ਦਰਵੇਸ਼ਾਂ ਦਾ

ਜਿਹੜੇ ਸੁਣਨ ਵਾਲੇ ਅਤੇ ਉਨ੍ਹਾਂ ਦੇ ਉਪਦੇਸ਼ ਅਨੁਸਾਰ ਰੂਹਾਨੀ ਅਭਿਆਸ ਕਰਨ ਵਾਲੇ ਜਗਿਆਸੂ ਅਤੇ ਸਾਧਕ, ਇਨ੍ਹਾਂ ਪਦਾਂ ਦੇ ਰਹੱਸਮਈ ਭਾਵ ਅਸਾਨੀ ਨਾਲ ਸਮਝ ਲੈਂਦੇ ਹਨ ਪਰ ਆਮ ਲੋਕਾਂ ਲਈ ਇਨ੍ਹਾਂ ਨੂੰ ਸਮਝਣ ਲਈ ਲੋੜੀਂਦੀ ਵਿਆਖਿਆ ਦਰਕਾਰ ਹੁੰਦੀ ਹੈ।

‘ਜੋ ਗੁਰ ਦਸੈ ਵਾਟ’

‘ਜੋ ਗੁਰ ਦਸੈ ਵਾਟ’ ਵਾਲੇ ਅਧਿਆਇ ਵਿਚ ਪੜ੍ਹ ਆਏ ਹਾਂ ਕਿ ਮੁਰਸ਼ਦ ਸਾਧਕ ਨੂੰ ਬੈਠ ਕਰਦੇ ਸਮੇਂ ਉਸ ਨੂੰ ਰੂਹਾਨੀ ਅਭਿਆਸ ਦੀ ਪੂਰੀ ਜੁਗਤੀ ਸਿਖਾਉਂਦਾ ਹੈ। ਮੁਰਸ਼ਦ ਮੁਰੀਦ ਨੂੰ ਸਮਝਾਉਂਦਾ ਹੈ ਕਿ ਰੱਬ ਦਾ ਨਾਮ ਦੇ ਕਿਸਮ ਦਾ ਹੈ। ਇਕ ਰੱਬ ਦੀਆਂ ਸਿਫਤਾਂ ਦੇ ਅਧਾਰ ਤੇ ਰੱਖੇ ਗਏ ਅਨੇਕ ਨਾਂ ਹਨ ਅਤੇ ਦੂਜਾ ਉਹ ਨਾਮ ਹੈ ਜੋ ਗੁਰ ਨੂੰ ਅਭਿਆਸ ਦੁਆਰਾ ਅੱਖਾਂ ਦੇ ਪਿੱਛੇ ਇਕਾਗਰ ਅਤੇ ਥਿਰ ਕਰਨ ਨਾਲ ਧੁਨ ਅਤੇ ਪ੍ਰਕਾਸ਼ ਦੇ ਰੂਪ ਵਿਚ ਪ੍ਰਾਪਤ ਹੁੰਦਾ ਹੈ। ਰੱਬ ਦੀਆਂ ਸਿਫਤਾਂ ਦੇ ਅਧਾਰ ਤੇ ਰੱਖੇ ਗਏ ਨਾਂ ਖੁਦਾ, ਰਹੀਮ, ਕਰੀਮ, ਖ਼ਾਲਕ, ਮਾਲਕ ਆਦਿ ਨੂੰ ਸਿਫਤੀ ਨਾਮ ਕਿਹਾ ਜਾਂਦਾ ਹੈ। ਇਹ ਨਾਂ ਲਿਖਣ, ਪੜ੍ਹਨ ਅਤੇ ਬੋਲਣ ਵਿਚ ਆਉਂਦੇ ਹਨ। ਇਨ੍ਹਾਂ ਨਾਵਾਂ ਦੀ ਵਰਤੋਂ ਸਮੇਂ-ਸਮੇਂ ਹੋਏ ਮਹਾਂਪੁਰਸ਼ਾਂ ਨਾਲ ਸ਼ੁਰੂ ਹੋਈ, ਇਸ ਲਈ ਇਨ੍ਹਾਂ ਨਾਵਾਂ ਦਾ ਇਤਿਹਾਸ ਖੋਜਿਆ ਜਾ ਸਕਦਾ ਹੈ। ਇਸ ਤੋਂ ਉਲਟ ਧਿਆਨ ਨੂੰ ਅੱਖਾਂ ਦੇ ਪਿੱਛੇ ਇਕਾਗਰ ਅਤੇ ਥਿਰ ਕਰਨ ‘ਤੇ ਧੁਨੀ ਅਤੇ ਪ੍ਰਕਾਸ਼ ਦੇ ਰੂਪ ਵਿਚ ਪ੍ਰਾਪਤ ਹੋਣ ਵਾਲਾ ਨਾਮ ਨਾ ਇੰਦਰੀਆਂ ਦਾ ਵਿਸ਼ਾ ਹੈ ਅਤੇ ਨਾ ਹੀ ਮਨੁੱਖ ਦਾ ਬਣਾਇਆ ਹੋਇਆ ਹੈ। ਸਿਫਤੀ ਨਾਵਾਂ ਤੋਂ ਉਲਟ ਇਹ ਨਾਮ ਇਕ ਹੈ ਅਤੇ ਆਤਮਾ ਦੇ ਅਨੁਭਵ ਵਿਚ ਆਉਣ ਵਾਲਾ ਪਰਮ-ਸਤਿ ਹੈ। ਇਹ ਸ੍ਰਿਸ਼ਟੀ ਦੀ ਰਚਨਾ ਅਤੇ ਇਸਦੀ ਸੰਭਾਲ ਕਰਨ ਵਾਲੀ ਸ਼ਕਤੀ ਹੈ। ਇਹ ਨਾਮ ਸ੍ਰਿਸ਼ਟੀ ਦੇ ਕਣ-ਕਣ ਵਿਚ ਵਿਆਪਕ ਹੈ। ਇਹ ਹਰ ਮਨੁੱਖ ਦੇ ਅੰਦਰ ਹੈ ਅਤੇ ਇਹੋ ਗੁਰ ਨੂੰ ਰੱਬ ਨਾਲ ਮਿਲਾਉਣ ਦਾ ਸੱਚਾ ਸਾਧਨ ਹੈ।

ਕਾਮਲ ਮੁਰਸ਼ਦ ਦੁਆਰਾ ਸਾਧਕ ਨੂੰ ਸਮਝਾਈ ਜਾਣ ਵਾਲੀ ਰੂਹਾਨੀ ਸਾਧਨਾ ਦੇ ਤਿੰਨ ਅੰਗ ਹਨ—ਜ਼ਿਕਰ (ਸਿਮਰਨ), ਤਸੱਵੁਰ (ਧਿਆਨ) ਅਤੇ ਇਸਮੇ-ਆਜ਼ਮ, ਸ਼ਬਦ ਜਾਂ ਨਾਮ ਨਾਲ ਲਿਵ ਜੋੜਨਾ। ਜ਼ਿਕਰ ਅਤੇ ਤਸੱਵੁਰ ਗੁਰ ਨੂੰ ਅੱਖਾਂ ਪਿੱਛੇ ਇਕਾਗਰ ਅਤੇ ਥਿਰ ਕਰਨ ਦਾ ਸਾਧਨ ਹਨ। ਮੁਰਸ਼ਦ ਮੁਰੀਦ ਨੂੰ ਬੈਠ ਕਰਦੇ ਸਮੇਂ ਉਹਨੂੰ ਖੁਦਾ ਦੇ ਨਾਮ ਦੇ ਜ਼ਿਕਰ, ਮੁਰਸ਼ਦ ਦੀ ਸੂਰਤ ਦੇ ਤਸੱਵੁਰ ਅਤੇ ਗੁਰ ਨੂੰ ਇਸਮੇ-ਆਜ਼ਮ ਨਾਲ ਜੋੜਨ ਦਾ ਅਮਲੀ ਰੂਹਾਨੀ ਤਰੀਕਾ ਸਿਖਾਉਂਦਾ ਹੈ, ਜਿਸ ਨੂੰ ਇਲਮੇ-ਸੀਨਾ ਕਿਹਾ ਗਿਆ ਹੈ। ਜਦ ਮੁਰਸ਼ਦ ਦੀ ਹਦਾਇਤ ਮੁਤਾਬਿਕ ਕੀਤੇ

ਗਏ ਜ਼ਿਕਰ ਅਤੇ ਤਸੱਵੁਰ ਦੇ ਅਭਿਆਸ ਨਾਲ ਰੂਹ ਅੱਖਾਂ ਪਿੱਛੇ ਇਕਾਗਰ ਹੁੰਦੀ ਹੈ ਤਾਂ ਇਹ ਆਪਣੇ ਆਪ ਅੰਦਰ ਰੱਬ ਦੀ ਦਰਗਾਹ ਤੋਂ ਆ ਰਹੇ ਕਲਮੇ, ਕਲਾਮ, ਸ਼ਬਦ, ਨਾਮ ਜਾਂ ਇਸਮੇ-ਆਜ਼ਮ ਨਾਲ ਜੁੜ ਜਾਂਦੀ ਹੈ।

ਜ਼ਿਕਰ (ਸਿਮਰਨ)

ਜ਼ਿਕਰ ਜਾਂ ਸਿਮਰਨ ਮਨ ਦੀਆਂ ਮੈਲਾਂ ਲਾਹੁੰਦਾ ਹੈ ਅਤੇ ਰੂਹ ਨੂੰ ਅੱਖਾਂ ਪਿੱਛੇ ਇਕਾਗਰ ਕਰਨ ਵਿਚ ਸਹਾਇਤਾ ਕਰਦਾ ਹੈ। ਬਾਬਾ ਫਰੀਦ ਨੇ ਆਪਣੇ ਮੁਰਸ਼ਦ ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਹਵਾਲੇ ਨਾਲ ਫ਼ਰਮਾਇਆ ਹੈ ਕਿ ਜਦ ਤਕ ਇਨਸਾਨ ਆਪਣੇ ਦਿਲ ਦੇ ਸ਼ੀਸ਼ੇ ਨੂੰ ਰੱਬ ਦੇ ਜ਼ਿਕਰ ਨਾਲ ਸਾਫ਼ ਨਹੀਂ ਕਰਦਾ ਅਤੇ ਰੱਬ ਦੀ ਮੁਹੱਬਤ ਨਾਲ ਮਨ ਦੇ ਜੰਗਾਲ ਅਤੇ ਦੂਈ ਦੀ ਮੈਲ ਨੂੰ ਦੂਰ ਨਹੀਂ ਕਰਦਾ, ਉਹ ਰੱਬ ਨਾਲ ਅਭੇਦ ਨਹੀਂ ਹੋ ਸਕਦਾ। 'ਰਾਹਤੁਲ-ਕੁਲੂਬ' ਦੇ ਕਰਤਾ ਅਨੁਸਾਰ ਬਾਬਾ ਫ਼ਰੀਦ ਨੇ ਰੱਬ ਦੇ ਨਾਮ ਦੇ ਜ਼ਿਕਰ ਦੀ ਮਹਿਮਾ ਇਸ ਤਰ੍ਹਾਂ ਕੀਤੀ ਹੈ:

1. ਜ਼ਿਕਰ ਜ਼ਿੰਦਗੀ ਹੈ, ਜ਼ਿਕਰ ਨੂੰ ਭੁੱਲ ਜਾਣਾ ਮੌਤ ਹੈ।
2. ਦੁਨੀਆ ਦੇ ਜ਼ਿਕਰ ਨਾਲ ਮਰ ਚੁੱਕੇ ਮਨ ਨੂੰ ਰੱਬ ਦੇ ਜ਼ਿਕਰ ਨਾਲ ਜ਼ਿੰਦਾ ਕਰੋ। ਜਦੋਂ ਦੁਨੀਆ ਦੇ ਬੰਧਨ ਟੁੱਟ ਜਾਂਦੇ ਹਨ ਅਤੇ ਮਨ ਵਿੱਚੋਂ ਸਭ ਮਾਹਿਸ਼ਾਂ ਨਿਕਲ ਜਾਂਦੀਆਂ ਹਨ ਤਾਂ ਸਾਧਕ ਸੱਚਾ ਜਾਕਰ (ਜ਼ਿਕਰ ਜਾਂ ਸਿਮਰਨ ਕਰਨ ਵਾਲਾ) ਬਣ ਜਾਂਦਾ ਹੈ ਅਤੇ ਉਸਦਾ ਮਨ, ਜ਼ਿਕਰ ਦੇ ਨੂਰ ਨਾਲ ਜ਼ਿੰਦਾ ਹੋ ਜਾਂਦਾ ਹੈ।
3. ਮਨੁੱਖ ਨੂੰ ਉੱਠਦਿਆਂ-ਬੈਠਦਿਆਂ, ਸੌਂਦਿਆਂ, ਜਾਗਦਿਆਂ, ਦਿਨ-ਰਾਤ, ਗੰਦਗੀ ਵਿਚ ਜਾਂ ਸਫ਼ਾਈ ਵਿਚ, ਰੱਬ ਦੀ ਯਾਦ ਤੋਂ ਗਾਫ਼ਲ ਨਹੀਂ ਹੋਣਾ ਚਾਹੀਦਾ। ਜ਼ਿਕਰ ਕਰਦੇ ਸਮੇਂ ਖ਼ਿਆਲ ਸਿਰਫ਼ ਜ਼ਿਕਰ ਵਿਚ ਹੋਣਾ ਚਾਹੀਦਾ ਹੈ, ਏਥੋਂ ਤਕ ਕਿ ਖ਼ਿਆਲ, ਕੀਤੇ ਹੋਏ ਗੁਨਾਹਾਂ ਵੱਲ ਵੀ ਨਾ ਜਾਵੇ। ਦੁਨੀਆ ਦਾ ਕੋਈ ਕੰਮ ਜ਼ਿਕਰ ਤੋਂ ਵੱਡਾ ਨਹੀਂ। ਜ਼ਿਕਰ ਦਾ ਫਲ, ਹਰ ਕਿਸਮ ਦੀ ਸੇਵਾ ਤੋਂ ਵੱਡਾ ਹੈ। ਜਿਹੜਾ ਜ਼ਿਕਰ ਨੂੰ ਦੋਸਤ ਬਣਾ ਲੈਂਦਾ ਹੈ, ਉਹ ਰੱਬ ਨੂੰ ਵੀ ਦੋਸਤ ਬਣਾ ਲੈਂਦਾ ਹੈ।
4. ਰੱਬ ਦੇ ਪਿਆਰੇ ਪਲ ਭਰ ਲਈ ਵੀ ਰੱਬ ਦੀ ਯਾਦ ਤੋਂ ਗਾਫ਼ਲ ਹੋ ਜਾਣ ਤਾਂ ਉਹ ਕਹਿੰਦੇ ਹਨ ਕਿ ਅਸੀਂ ਮੁਰਦਾ ਹੋ ਗਏ ਹਾਂ, ਜੇ ਜ਼ਿੰਦਾ ਹੁੰਦੇ ਤਾਂ ਰੱਬ ਦੀ ਯਾਦ ਵੱਲੋਂ ਮੁਰਦਾ ਨਾ ਹੁੰਦੇ। ਰੱਬ ਦਾ ਜ਼ਿਕਰ ਰੱਬ ਵਿਚ ਭਰੋਸੇ ਦੀ ਨਿਸ਼ਾਨੀ ਹੈ। ਜ਼ਿਕਰ ਜੀਵ ਨੂੰ ਸ਼ੈਤਾਨ ਅਤੇ ਨਰਕਾਂ ਦੀ ਅੱਗ ਤੋਂ ਬਚਾਉਂਦਾ ਹੈ। ਜਿੰਨ-ਭੂਤ ਸਿਮਰਨ ਕਰਨ ਵਾਲੇ ਦੇ ਨੇੜੇ ਨਹੀਂ ਆ ਸਕਦੇ।

5. ਜਦ ਰੱਬ ਕਿਸੇ ਨੂੰ ਆਪਣਾ ਦੋਸਤ ਬਣਾਉਣਾ ਚਾਹੁੰਦਾ ਹੈ ਤਾਂ ਉਹਦੇ ਉੱਤੇ ਆਪਣੇ ਜ਼ਿਕਰ ਦਾ ਬੁਹਾ ਖੋਲ੍ਹ ਦਿੰਦਾ ਹੈ।¹⁰

ਹਜ਼ਰਤ ਬਖ਼ਤਿਆਰ ਕਾਕੀ ਨੇ ਆਪਣੇ ਪੀਰ ਖਵਾਜਾ ਮੁਈਅਤੁੱਦੀਨ ਚਿਸ਼ਤੀ ਦੇ ਹਵਾਲੇ ਨਾਲ ਸਮਝਾਇਆ ਹੈ ਕਿ ਦਿਲ ਮੁਰਦਾ ਵੀ ਹੁੰਦਾ ਹੈ ਅਤੇ ਜ਼ਿੰਦਾ ਵੀ। ਦੁਨੀਆ ਦੀਆਂ ਲੱਜ਼ਤਾਂ ਅਤੇ ਇੰਦਰੀਆਂ ਦੇ ਭੋਗਾਂ ਨਾਲ ਦਿਲ ਕਾਲਾ ਹੋ ਜਾਂਦਾ ਹੈ। ਜਿਸ ਤਰ੍ਹਾਂ ਜ਼ਮੀਨ ਵਿਚ ਸ਼ੇਰਾ (ਕੱਲਰ) ਵਧ ਜਾਵੇ ਤਾਂ ਉਸ ਵਿਚ ਬੀਜ ਨਹੀਂ ਉਗਦਾ ਅਤੇ ਕਿਹਾ ਜਾਂਦਾ ਹੈ ਕਿ ਜ਼ਮੀਨ ਮੁਰਦਾ ਹੈ, ਉਸੇ ਤਰ੍ਹਾਂ ਜਿਹੜਾ ਦਿਲ (ਮਨ) ਵਿਸ਼ੇ-ਵਿਕਾਰਾਂ ਨਾਲ ਕਾਲਾ ਹੋ ਚੁੱਕਾ ਹੈ, ਉਹ ਮੁਰਦਾ ਹੈ। ਅਜਿਹਾ ਮੁਰਦਾ ਦਿਲ ਜ਼ਿਕਰ ਦੇ ਨੂਰ ਨਾਲ ਰੌਸ਼ਨ ਅਤੇ ਜ਼ਿੰਦਾ ਹੁੰਦਾ ਹੈ।¹¹ ਚਿਸ਼ਤੀ ਸਿਲਸਿਲੇ ਵਿਚ ਜ਼ਿਕਰ ਦੀ ਮਹੱਤਤਾ ਬਾਰੇ ਮੁਹੰਮਦ ਹਸਨ ਸਫ਼ਦਰ ਲਿਖਦਾ ਹੈ, “ਜ਼ਿਕਰ ਸੰਬੰਧੀ ਇਸ ਗੱਲ ਦਾ ਖਿਆਲ ਰੱਖਣਾ ਜ਼ਰੂਰੀ ਹੈ ਕਿ ਸ਼ੁਰੂ ਵਿਚ ਦੋ ਤਿੰਨ ਸਾਲ ਲਈ ਇਹ ਨਿਸ਼ਚਤ ਕੀਤੀ ਗਈ ਇੱਕੋ ਜਗ੍ਹਾ ਉੱਤੇ ਬੈਠ ਕੇ ਕੀਤਾ ਜਾਵੇ; ਹੋ ਸਕੇ ਤਾਂ ਜ਼ਿਕਰ, ਕਮਰਾ ਬੰਦ ਕਰ ਕੇ ਕਰਨਾ ਚਾਹੀਦਾ ਹੈ। ਇਸ ਨਾਲ ਜ਼ਿਕਰ ਲਈ ਸੁਖਾਵਾਂ ਮਾਹੌਲ ਤਿਆਰ ਹੁੰਦਾ ਹੈ ਅਤੇ ਧਿਆਨ ਨਹੀਂ ਟੁਟਦਾ।”¹²

ਟਾਈਟਸ ਬਰਖ਼ਰਦ ਨੇ ਸੂਫੀਆਂ ਦੀ ਰੂਹਾਨੀ ਸਾਧਨਾ ਵਿਚ ਜ਼ਿਕਰ ਦੀ ਮਹੱਤਤਾ ਬਿਆਨ ਕਰਦਿਆਂ ਇਸ਼ਾਰਾ ਕੀਤਾ ਹੈ ਕਿ ਜਦ ਜ਼ਿਕਰ ਕਰਨ ਵਾਲਾ ਇਸ ਕਦਰ ਜ਼ਿਕਰ ਵਿਚ ਲੀਨ ਹੋ ਜਾਂਦਾ ਹੈ ਕਿ ਉਹਦੇ ਸਾਰੇ ਫੁਰਨੇ ਬੰਦ ਹੋ ਜਾਂਦੇ ਹਨ ਤਾਂ ਇਹ ਜ਼ਿਕਰ ਉਹਦੇ ਅੰਦਰ ਸਥਿਤ ਦੈਵੀ-ਨਾਮ ਦੇ ਵਸਾਲ ਵਿਚ ਬਦਲ ਜਾਂਦਾ ਹੈ ਅਤੇ ਇਸ ਨਾਮ ਦਾ ਮਿਲਾਪ ਹੀ ਰੱਬ ਦੇ ਮਿਲਾਪ ਵਿਚ ਬਦਲ ਜਾਂਦਾ ਹੈ।¹³ ਜਾਨ ਸੁਬਹਾਨ ਨੇ ਇਸ਼ਾਰਾ ਕੀਤਾ ਹੈ ਕਿ ਰੱਬ ਦੇ ਨਾਂ ਦੇ ਜ਼ਿਕਰ ਨਾਲ ਸਾਧਕ ਸੁਲਤਾਨੁਲ-ਅਜ਼ਕਾਰ ਦੀ ਅਵਸਥਾ ਪ੍ਰਾਪਤ ਕਰ ਲੈਂਦਾ ਹੈ, ਭਾਵ ਉਸਨੂੰ ਆਪਣੇ ਅੰਦਰ ਖੁਦਾ ਦੇ ਕਲਮੇ, ਸ਼ਬਦ ਜਾਂ ਨਾਮ ਦੀ ਧੁਨ ਸੁਣਾਈ ਦੇਣ ਲੱਗ ਪੈਂਦੀ ਹੈ।¹⁴

ਕਾਮਲ ਦਰਵੇਸ਼ਾਂ ਦੇ ਕਲਾਮ ਵਿਚ ਜਿੱਥੇ ਵੀ ਨਾਮ, ਸ਼ਬਦ ਜਾਂ ਕਲਮੇ ਦੀ ਕਮਾਈ ਦਾ ਉਪਦੇਸ਼ ਦਿੱਤਾ ਹੁੰਦਾ ਹੈ, ਉੱਥੇ ਸਿਫ਼ਾਤੀ ਨਾਵਾਂ ਦੇ ਜਾਪ ਦੁਆਰਾ ਲਿਵ, ਅੰਦਰ ਇਸ਼ਮੇ-ਆਜ਼ਮ ਜਾਂ ਸੱਚੇ ਨਾਮ ਨਾਲ ਜੋੜਨ ਦਾ ਭਾਵ ਪ੍ਰਗਟਾਇਆ ਹੁੰਦਾ ਹੈ। ਕਲਮੇ ਦੇ ਇਸ ਅੰਤਰਮੁੱਖ ਅਭਿਆਸ ਨੂੰ ਹੀ ਸ਼ਗਲੇ-ਸੁਲਤਾਨੁਲ-ਅਜ਼ਕਾਰ ਕਿਹਾ ਜਾਂਦਾ ਹੈ। ਸ਼ਬੀਰ ਹਸਨ ਚਿਸ਼ਤੀ ਨਿਜ਼ਾਮੀ ਲਿਖਦਾ ਹੈ ਕਿ ਇਸ ਅਭਿਆਸ ਲਈ ਜ਼ਰੂਰੀ ਹੈ ਕਿ ਅਭਿਆਸੀ ਕਿਸੇ ਏਕਾਂਤ ਜਗ੍ਹਾ ਵਿਚ ਪੈਰਾਂ-ਪਰਨੇ ਬੈਠ ਕੇ ਦੋਹਾਂ ਉਂਗਲੀਆਂ ਦੇ ਪੈਰਾਂ ਨਾਲ ਦੋਵੇਂ ਕੰਨ ਬੰਦ ਕਰ ਲਵੇ। ਇਸ ਨਾਲ ਉਹਨੂੰ ਕੰਨਾਂ

ਵਿਚ ਅਵਾਜ਼ ਸੁਣਾਈ ਦੇਵੇਗੀ। ਜਿਸ ਵੇਲੇ ਇਹ ਅਵਾਜ਼ ਸੁਣਾਈ ਦੇਣ ਲੱਗ ਪਵੇ ਤਾਂ ਸਾਧਕ ਆਪਣਾ ਪੂਰਾ ਧਿਆਨ ਇਸ ਅਵਾਜ਼ ਵਿਚ ਗੱਡ ਦੇਵੇ। ਇਹ ਆਵਾਜ਼ ਹੌਲੀ-ਹੌਲੀ ਏਨੀ ਪਰਬਲ ਹੋ ਜਾਵੇਗੀ ਕਿ ਫਿਰ ਬਾਜ਼ਾਰ ਵਿਚ ਅਤੇ ਭੀੜ-ਭੜੱਕੇ ਵਿਚ ਵੀ ਸੁਣਾਈ ਦੇਣ ਲੱਗ ਪਵੇਗੀ। ਇਸ ਸਗਲ (ਅਭਿਆਸ) ਦਾ ਤਰੀਕਾ ਆਪਣੇ ਮੁਰਸ਼ਦ ਤੋਂ ਸਿੱਖਣਾ ਚਾਹੀਦਾ ਹੈ।⁵

ਤਸੱਵੁਰ (ਧਿਆਨ)

ਚਿਸ਼ਤੀ ਸਿਲਸਿਲੇ ਵਿਚ ਤਸੱਵੁਰ ਦੀ ਮਹੱਤਤਾ ਬਿਆਨ ਕਰਦਾ ਹੋਇਆ ਰਿਜ਼ਵੀ ਕਹਿੰਦਾ ਹੈ ਕਿ ਮੁਰੀਦ ਲਈ ਜ਼ਰੂਰੀ ਸੀ ਕਿ ਉਹ ਜ਼ਿਕਰ ਸਮੇਂ ਇਉਂ ਮਹਿਸੂਸ ਕਰੇ ਕਿ ਉਹਦਾ ਮੁਰਸ਼ਦ ਉਹਦੇ ਸਾਹਮਣੇ ਮੌਜੂਦ ਹੈ ਅਤੇ ਖੁਦ ਉਹਦੇ ਧਿਆਨ ਦੀ ਅਗਵਾਈ ਕਰ ਰਿਹਾ ਹੈ।⁶ ਭਾਵ ਇਹ ਹੈ ਕਿ ਜ਼ਿਕਰ ਦੇ ਨਾਲ ਮੁਰਸ਼ਦ ਦਾ ਤਸੱਵੁਰ ਜੁੜ ਜਾਵੇ ਤਾਂ ਰੂਹ ਅਸਾਨੀ ਨਾਲ ਅੰਦਰ ਇਕਾਗਰ ਅਤੇ ਥਿਰ ਹੋ ਕੇ ਇਸਮੇ-ਆਜ਼ਮ ਨਾਲ ਜੁੜ ਜਾਂਦੀ ਹੈ।

ਸ਼ਬੀਰ ਹਸਨ ਚਿਸ਼ਤੀ ਨਿਜ਼ਾਮੀ ਨੇ ਬਾਬਾ ਫ਼ਰੀਦ ਦੇ ਮੁਰਸ਼ਦ ਹਜ਼ਰਤ ਬਖ਼ਤਿਆਰ ਕਾਕੀ ਅਤੇ ਚਿਸ਼ਤੀ ਸਿਲਸਿਲੇ ਦੇ ਦੂਸਰੇ ਸੂਫ਼ੀ ਦਰਵੇਸ਼ਾਂ ਦੁਆਰਾ ਅਪਣਾਏ ਗਏ ਰੂਹਾਨੀ ਅਭਿਆਸ ਵਿਚ ਮੁਰਸ਼ਦ ਦੇ ਤਸੱਵੁਰ ਵੱਲ, ਜਿਸ ਨੂੰ ਉਹ ਸ਼ਗਲੇ-ਮੁਰਸ਼ਦ ਕਹਿੰਦਾ ਹੈ, ਇਸ਼ਾਰਾ ਕੀਤਾ ਹੈ। ਉਹ ਕਹਿੰਦਾ ਹੈ ਕਿ ਸਾਧਕ ਨੂੰ ਚਾਹੀਦਾ ਹੈ ਕਿ ਦੋਵੇਂ ਅੱਖਾਂ ਬੰਦ ਕਰਕੇ ਮੁਰਸ਼ਦ ਦਾ ਤਸੱਵੁਰ (ਧਿਆਨ) ਕਰੇ। ਮੁਰਸ਼ਦ ਦਾ ਤਸੱਵੁਰ ਹਮੇਸ਼ਾ ਅੰਦਰ ਸਮਾਇਆ ਰਹਿਣਾ ਚਾਹੀਦਾ ਹੈ। ਸਾਧਕ ਇਸ ਹਦ ਤਕ ਮੁਰਸ਼ਦ ਦਾ ਤਸੱਵੁਰ ਕਰੇ ਕਿ ਮੁਰਸ਼ਦ ਦਾ ਹੀ ਰੂਪ ਹੋ ਜਾਵੇ।⁷

ਡਾ. ਨਿਸਾਰ ਅਹਿਮਦ ਫ਼ਾਰੂਕੀ ਨੇ ਆਪਣੀ ਪੁਸਤਕ 'ਚਿਸ਼ਤੀ ਤਾਲੀਮਾਤ' ਵਿਚ ਸ਼ੈਰੁਲ-ਮਜਾਲਿਸ (ਪੰ. 266), ਫ਼ਵਾਇਦੁੱਲ-ਫ਼ਵਾਦ (ਪੰ. 110) ਅਤੇ ਸਿਯਰੁਲ-ਅੱਲੀਆ (ਪੰ. 321) ਦੇ ਹਵਾਲਿਆਂ ਨਾਲ ਤਸੱਵੁਰੇ-ਸ਼ੈਖ ਭਾਵ ਮੁਰਸ਼ਦ ਦੇ ਧਿਆਨ ਦੀ ਵਡਿਆਈ ਸਾਬਤ ਕੀਤੀ ਹੈ। ਆਪ ਨੇ ਹਜ਼ਰਤ ਨਿਜ਼ਾਮੁੱਦੀਨ ਅੱਲੀਆ ਦਾ ਹਵਾਲਾ ਦਿੰਦਿਆਂ ਹੋਇਆਂ ਸਾਧਕ ਨੂੰ ਤਾਕੀਦ ਕੀਤੀ ਹੈ ਕਿ ਉਹ ਸ਼ੈਖ (ਮੁਰਸ਼ਦ) ਦੀ ਸੂਰਤ ਦਾ ਤਸੱਵੁਰ ਕਰੇ, ਚਸ਼ਮੇ-ਬਾਤਨ ਭਾਵ ਅੰਦਰਲੀ ਅੱਖ ਨੂੰ ਇਸ ਵੱਲ ਰੱਖੇ ਅਤੇ ਇਉਂ ਸਮਝੇ ਕਿ ਮੈਂ ਖੁਦ ਦਾ ਦੀਦਾਰ ਕਰ ਰਿਹਾ ਹਾਂ।

* "The preliminary requirement for the *Zikr*, of a Chisti disciple was to imagine that his Shaikh was personally present before him, directing his contemplation."¹⁶

ਨਜ਼ਰ ਅੰਦਰ ਅਸਮਾਨ ਵੱਲ ਰਹੇ ਅਤੇ ਸਾਧਕ ਇਸ ਤਰ੍ਹਾਂ ਮਹਿਸੂਸ ਕਰੇ ਕਿ ਰੂਹ ਜਿਸਮ ਵਿੱਚੋਂ ਬਾਹਰ ਆ ਗਈ ਹੈ ਅਤੇ ਅਸਮਾਨਾਂ ਨੂੰ ਲੰਘ ਕੇ ਖੁਦਾ ਵਿਚ ਲੀਨ ਹੋ ਰਹੀ ਹੈ।^{੧੮}

ਇਸਮੇ-ਆਜ਼ਮ (ਸ਼ਬਦ ਧੁਨ)

ਉਪਰੋਕਤ ਚਰਚਾ ਤੋਂ ਸਪੱਸ਼ਟ ਹੈ ਕਿ ਸਿਫ਼ਾਤੀ ਨਾਵਾਂ ਦਾ ਸਿਮਰਨ ਅਤੇ ਮੁਰਸ਼ਦ ਦਾ ਤਸੱਵਰ ਇਕਾਗਰਤਾ ਦੀ ਪ੍ਰਾਪਤੀ ਦੁਆਰਾ ਸੱਚੇ ਨਾਮ ਨਾਲ ਜੁੜਨ ਦਾ ਵਸੀਲਾ ਹੈ। ਇਸ ਚਰਚਾ ਦੇ ਪਿਛੋਕੜ ਵਿਚ ਬਾਬਾ ਫ਼ਰੀਦ ਦੇ ਕਲਾਮ ਵਿਚ ਪ੍ਰਗਟ ਹੋਏ ਨਾਮ ਸੰਬੰਧੀ ਸੰਖੇਪ ਪਰ ਅਤੀ ਮਹੱਤਵਪੂਰਨ ਵਿਚਾਰਾਂ ਦਾ ਮਰਮ ਸਮਝਣਾ ਵਧੇਰੇ ਅਸਾਨ ਹੋ ਜਾਵੇਗਾ। ਆਪ ਇਸ਼ਾਰਾ ਕਰਦੇ ਹਨ:

ਫ਼ਰੀਦਾ ਪਿਛਲ ਰਾਤਿ ਨ ਜਾਗਿਓਹਿ ਜੀਵਦਤੋ ਮੁਇਓਹਿ॥^{੧੯}

ਜੋ ਵਿਅਕਤੀ ਰਾਤ ਦੇ ਚੌਥੇ ਪਹਿਰ ਵਿਚ ਨਹੀਂ ਜਾਗਦਾ, ਉਹ ਜ਼ਿੰਦਾ ਲੋਥ ਸਮਾਨ ਹੈ। ਚੌਥੇ ਪਹਿਰ ਵਿਚ ਜਾਗ ਕੇ ਸਾਧਕ ਕੀ ਕਰਦਾ ਹੈ? ਉਹ ਰੱਬ ਦੀ ਇਬਾਦਤ ਕਰਦਾ ਹੈ, ਰੱਬ ਦੇ ਨਾਮ ਦਾ ਜ਼ਿਕਰ ਕਰਦਾ ਹੈ ਅਤੇ ਰੱਬ ਦੇ ਨਾਮ ਜਾਂ ਇਸਮੇ-ਆਜ਼ਮ ਨਾਲ ਲਿਵ ਜੋੜਦਾ ਹੈ। ਆਪ ਕਹਿੰਦੇ ਹਨ:

ਪਹਿਲੈ ਪਹਰੈ ਫੁਲੜਾ ਫਲੁ ਭੀ ਪਛਾ ਰਾਤਿ॥

ਜੋ ਜਾਗਿਨ੍ਹਿ ਲਹੰਨਿ ਸੇ ਸਾਈ ਕੰਨੋ ਦਾਤਿ॥^{੨੦}

ਰਾਤ ਦੇ ਪਹਿਲੇ ਤਿੰਨ ਪਹਿਰਾਂ ਵਿਚ ਤਾਂ ਦੁਨੀਆਦਾਰ, ਕਾਮੀ ਅਤੇ ਚੋਰ ਵੀ ਜਾਗਦੇ ਹਨ, ਰੱਬ ਦੇ ਸੱਚੇ ਦਰਵੇਸ਼ ਪੂਰੀ ਰਾਤ ਜਾਗਦੇ ਹਨ। ਉਹ ਪਹਿਲੋਂ ਨਾਮ ਦਾ ਜਾਪ ਕਰਦੇ ਹਨ, ਜੋ ਫੁੱਲਾਂ ਦੇ ਖਿੜਨ ਸਮਾਨ ਹੈ। ਚੌਥੇ ਪਹਿਰ ਵਿਚ ਪਹੁੰਚ ਕੇ ਜਦ ਲਿਵ ਅੰਦਰ ਨਾਮ ਦੀ ਧੁਨੀ ਅਤੇ ਇਸਦੇ ਪ੍ਰਕਾਸ਼ ਨਾਲ ਜੁੜਦੀ ਹੈ ਤਾਂ ਰੂਹ ਨੂੰ ਨਾਮ ਵਿੱਚੋਂ ਉਹ ਉੱਚੀ-ਸੁੱਚੀ ਲੱਜ਼ਤ ਪ੍ਰਾਪਤ ਹੁੰਦੀ ਹੈ, ਜਿਸ ਨੂੰ ਮਿੱਠੇ ਮੇਵਿਆਂ ਦੀ ਪ੍ਰਾਪਤੀ ਦਾ ਦਰਜਾ ਦਿੱਤਾ ਗਿਆ ਹੈ। ਬਾਬਾ ਫ਼ਰੀਦ ਨੇ ਇਸ ਨੂੰ ਫੁੱਲ ਦੇ ਫਲ ਵਿਚ ਬਦਲ ਜਾਣ ਦਾ ਨਾਂ ਦਿੱਤਾ ਹੈ। ਇਹ ਸੁਰਤ ਦੀ ਅੰਦਰੋਂ ਪੂਰੀ ਤਰ੍ਹਾਂ ਸ਼ਬਦ ਜਾਂ ਨਾਮ ਵਿਚ ਲੀਨ ਹੋ ਜਾਣ ਦੀ ਅਨੂਪਮ ਅਵਸਥਾ ਹੈ, ਜਿਸ ਨੂੰ ਸੂਫੀਆਂ ਅਤੇ ਸੰਤਾਂ ਨੇ ਮੁਕੰਮਲ ਯਕਸੂਈ, ਪੂਰਨ ਇਕਾਗਰਤਾ ਜਾਂ ਸਮਾਧੀ ਦੀ ਅਵਸਥਾ ਦਾ ਨਾਂ ਦਿੱਤਾ ਹੈ। ਇਸ ਅਵਸਥਾ ਵਿਚ ਪਹੁੰਚ ਕੇ ਹੀ ਅੰਦਰ ਨਾਮ ਦੀ ਗੁਲਜ਼ਾਰ ਖਿੜਦੀ ਹੈ। ਬਾਬਾ ਫ਼ਰੀਦ ਕਹਿੰਦੇ ਹਨ:

ਫ਼ਰੀਦਾ ਰਾਤਿ ਕਬੂਰੀ ਵੰਡੀਐ ਸੁਤਿਆ ਮਿਲੈ ਨ ਭਾਉ॥

ਜਿਨ੍ਹਾ ਨੈਣ ਨੀਂਦਾਵਲੇ ਤਿਨ੍ਹਾ ਮਿਲਣੁ ਕੁਆਉ॥^{੨੧}

ਭਾਵ ਰਾਤ ਦੇ ਪਿਛਲੇ ਪਹਿਰ ਉਸ ਖੁਦਾਵੰਦ ਕਰੀਮ ਦੀ ਦਰਗਾਹ ਤੋਂ ਨਾਮ ਦੀ ਕਸਤੂਰੀ ਉੱਤਰਦੀ ਹੈ। ਇਹ ਮਿਲਦੀ ਉਨ੍ਹਾਂ ਵਡਭਾਗੀ ਜੀਵਾਂ ਨੂੰ ਹੈ, ਜੋ ਉਸ ਸਮੇਂ ਅੱਲਾ ਦੇ ਨਾਮ ਦੇ ਜ਼ਿਕਰ ਵਿਚ ਲੱਗੇ ਹੁੰਦੇ ਹਨ। ਜਿਹੜੇ ਸਾਧਕ ਸੁਚੇਤ ਅਤੇ ਇਕਾਗਰ-ਚਿੱਤ ਹੋ ਕੇ ਜ਼ਿਕਰ ਵਿਚ ਲੀਨ ਹੁੰਦੇ ਹਨ, ਉਨ੍ਹਾਂ ਦੇ ਅੰਦਰ ਨਾਮ ਦੀ ਕਸਤੂਰੀ ਦੇ ਚਸ਼ਮੇ ਫੁੱਟ ਪੈਂਦੇ ਹਨ, ਪਰ ਨੀਂਦਰ ਵਿਚ ਮਸਤ ਹੋਏ ਜੀਵ ਇਸ ਤੋਂ ਖਾਲੀ ਰਹਿ ਜਾਂਦੇ ਹਨ। ਹਜ਼ਰਤ ਸੁਲਤਾਨ ਬਾਹੂ ਨੇ ਇਸ਼ਾਰਾ ਕੀਤਾ ਹੈ:

1. ਅਲਿਫ਼-ਅੱਲਾ ਚੰਬੇ ਦੀ ਬੂਟੀ ਮੁਰਸ਼ਦ ਮਨ ਵਿਚ ਲਾਈ ਹੂ।^{੧੨}

2. ਅੰਦਰ ਬੂਟੀ ਮੁਸ਼ਕ ਮਚਾਇਆ ਜਾਂ ਫੁੱਲਾਂ ਤੇ ਆਈ ਹੂ।^{੧੩}

ਕਾਮਲ ਮੁਰਸ਼ਦ ਆਪਣੇ ਮੁਰੀਦ ਜਾਂ ਤਾਲਬ (ਸ਼ਿਸ਼) ਦੇ ਹਿਰਦੇ ਵਿਚ ਨਾਮ ਦਾ ਬੀਜ ਬੀਜਦਾ ਹੈ। ਜਦ ਸਾਧਕ ਮੁਰਸ਼ਦ ਦੇ ਬਖ਼ਸ਼ੇ ਨਾਮ ਦੀ ਕਮਾਈ ਕਰਦਾ ਹੈ ਤਾਂ ਉਹਦੇ ਅੰਦਰ ਰੱਬ ਦੇ ਸੱਚੇ ਨਾਮ ਦਾ ਪ੍ਰਵਾਹ ਜਾਰੀ ਹੋ ਜਾਂਦਾ ਹੈ। ਜਿਸ ਤਰ੍ਹਾਂ ਕਸਤੂਰੀ ਦੀ ਸੁਗੰਧੀ ਬਹੁਤ ਦੂਰ ਤੋਂ ਆਉਣੀ ਸ਼ੁਰੂ ਹੋ ਜਾਂਦੀ ਹੈ, ਉਸੇ ਤਰ੍ਹਾਂ ਸਾਧਕ ਦੇ ਰੋਮ-ਰੋਮ ਵਿਚ ਨਾਮ ਦੀ ਸੁਗੰਧੀ ਘੁਲ ਜਾਂਦੀ ਹੈ। ਗੁਰੂ ਰਵਿਦਾਸ ਜੀ ਦੇ ਬਚਨ ਹਨ:

ਫਲ ਕਾਰਨ ਫੁਲੀ ਬਨਰਾਇ ॥ ਫਲ ਲਾਗਾ ਤਬ ਫੁਲ ਬਿਲਾਇ ॥

ਗਿਆਨੈ ਕਾਰਨ ਕਰਮ ਅਭਿਆਸੁ ॥ ਗਿਆਨੁ ਭਇਆ ਤਹ ਕਰਮਹ ਨਾਸੁ ॥

ਪ੍ਰਿਤ ਕਾਰਨ ਦਧਿ ਮਥੈ ਸਇਆਨ ॥ ਜੀਵਤ ਮੁਕਤ ਸਦਾ ਨਿਰਬਾਨ ॥

ਕਹਿ ਰਵਿਦਾਸ ਪਰਮ ਬੈਰਾਗ ॥ ਰਿਦੈ ਰਾਮੁ ਕੀ ਨ ਜਪਸਿ ਅਭਾਗ ॥^{੧੪}

ਭਾਵ ਫੁੱਲ, ਫਲ ਖ਼ਾਤਰ ਹੁੰਦਾ ਹੈ। ਫਲ ਆ ਜਾਂਦਾ ਹੈ ਤਾਂ ਫੁੱਲ ਸੁੱਕ ਜਾਂਦਾ ਹੈ। ਸੁਆਣੀ ਮੱਖਣ ਦੀ ਖ਼ਾਤਰ ਦਹੀਂ ਰਿੜਕਦੀ ਹੈ। ਮੱਖਣ ਆ ਜਾਂਦਾ ਹੈ ਤਾਂ ਉਹ ਮੱਖਣ ਕੱਢਣ ਵਿਚ ਲੱਗ ਜਾਂਦੀ ਹੈ। ਇਸੇ ਤਰ੍ਹਾਂ ਸਿਫ਼ਾਤੀ ਨਾਵਾਂ ਦੇ ਸਿਮਰਨ ਦਾ ਅਸਲ ਮਨੋਰਥ ਲਿਵ ਨੂੰ ਅੰਦਰ ਨਾਮ ਦੀ ਧੁਨੀ ਨਾਲ ਜੋੜਨ ਦਾ ਹੁੰਦਾ ਹੈ। ਇਸੇ ਨੂੰ ਕਾਮਲ ਦਰਵੇਸ਼ਾਂ ਨੇ ਫੁੱਲ ਦੇ ਫਲ ਵਿਚ ਬਦਲ ਜਾਣ, ਰਾਤ ਦੇ ਚੰਬੇ ਪਹਿਰ ਧੁਰ-ਦਰਗਾਹ ਤੋਂ ਕਸਤੂਰੀ ਦੀ ਦਾਤ ਉਤਰਨ, ਦਹੀਂ ਵਿੱਚੋਂ ਮੱਖਣ ਨਿਕਲ ਆਉਣ ਅਤੇ ਚੰਬੇ ਦੀ ਬੂਟੀ ਵਿੱਚੋਂ ਅਲੌਕਿਕ ਸੁਗੰਧੀ ਦੇ ਫੁਹਾਰੇ ਫੁਟ ਪੈਣ ਦਾ ਨਾਂ ਦਿੱਤਾ ਹੈ।

‘ਆਪੁ ਸਵਾਰਹਿ ਮੈਂ ਮਿਲਹਿ’

ਆਪੁ ਸਵਾਰਹਿ ਮੈਂ ਮਿਲਹਿ ਮੈਂ ਮਿਲਿਆ ਸੁਖੁ ਹੋਇ ॥

ਫਰੀਦਾ ਜੇ ਤੂੰ ਮੇਰਾ ਹੋਇ ਰਹਹਿ ਸਭੁ ਜਗੁ ਤੇਰਾ ਹੋਇ ॥^{੧੫}

ਇਨ੍ਹਾਂ ਦੋ ਸਰਲ ਜਿਹੀਆਂ ਪੰਕਤੀਆਂ ਵਿਚ ਬਾਬਾ ਫ਼ਰੀਦ ਨੇ ਉਸ ਸਮੁੱਚੀ ਰੂਹਾਨੀ ਸਾਧਨਾ ਦਾ ਸਾਰ ਬਿਆਨ ਕਰ ਦਿੱਤਾ ਹੈ ਜਿਹੜੀ ਆਪ ਨੇ ਖੁਦਾ ਦੀ

ਪ੍ਰਾਪਤੀ ਲਈ ਖੁਦ ਅਪਣਾਈ ਅਤੇ ਜਿਹੜੀ ਆਪ ਨੇ ਆਪਣੇ ਮੁਰੀਦਾਂ ਨੂੰ ਵੀ ਸਿਖਾਈ। ਆਪ ਨੇ 'ਆਪਾ ਸਵਾਰਨ' ਅਤੇ 'ਮੈਂ ਮਿਲੇ' ਵਰਣਨ 'ਆਪੇ ਦੀ ਪਛਾਣ' ਜਾਂ ਸੱਚੀ 'ਮੈਂ' ਦੀ ਪਛਾਣ ਦੇ ਅਰਥਾਂ ਵਿਚ ਵਰਤੇ ਹਨ। ਜੀਵ ਦਾ ਅਸਲ 'ਆਪਾ' ਅਤੇ ਉਹਦੀ ਅਸਲ 'ਮੈਂ' ਜਾਂ ਉਹਦੀ ਹਸਤੀ ਦਾ ਅਸਲ ਅਧਾਰ, ਉਸਦੀ ਆਤਮਾ ਹੈ। ਵਰਤਮਾਨ ਅਵਸਥਾ ਵਿਚ ਮਨੁੱਖ, ਇੰਦਰੀਆਂ, ਮਨ ਅਤੇ ਆਤਮਾ ਦਾ ਜੋੜ ਹੈ। ਇਸ ਸਮੇਂ ਸਾਡੀਆਂ ਇੰਦਰੀਆਂ ਭੋਗਾਂ ਦੇ ਅਧੀਨ ਹਨ, ਮਨ, ਇੰਦਰੀਆਂ ਦੇ ਅਧੀਨ ਹੈ ਅਤੇ ਆਤਮਾ ਅੱਗੋਂ ਮਨ ਦੇ ਅਧੀਨ ਹੈ। ਸੰਤ ਚਰਨਦਾਸ ਫ਼ਰਮਾਉਂਦੇ ਹਨ, 'ਇੰਦਰੀਅਨ ਕੇ ਬਸ ਮਨ ਰਹੇ, ਮਨ ਕੇ ਬਸ ਰਹੇ ਬੁੱਧ। ਕਹੋ ਧਿਆਨ ਕੈਸੇ ਲਗੈ, ਐਸਾ ਜਹਾਂ ਵਿਰੁੱਧ॥'²⁶ ਪਰਮਾਤਮਾ ਰੂਪੀ ਪਰਮ-ਤੱਤ ਮਨ ਅਤੇ ਇੰਦਰੀਆਂ ਦਾ ਵਿਸ਼ਾ ਨਹੀਂ; ਕੇਵਲ ਆਤਮਾ ਹੀ ਉਸਦਾ ਅਨੁਭਵ ਕਰ ਸਕਦੀ ਹੈ। ਪਰ ਜਦ ਤੱਕ ਆਤਮਾ ਮਨ, ਇੰਦਰੀਆਂ ਅਤੇ ਭੋਗਾਂ ਵਿਚ ਲਿਪਤ ਹੈ, ਇਹ ਕਦੇ ਵੀ ਉਸ ਪਰਮ-ਚੇਤਨ ਅਤੇ ਪਰਮ-ਸੂਖਮ ਸਾਰ ਤੱਤ ਦਾ ਅਨੁਭਵ ਨਹੀਂ ਕਰ ਸਕਦੀ।

ਬਾਬਾ ਫ਼ਰੀਦ ਦਾ ਭਾਵ ਹੈ ਕਿ ਤੁਸੀਂ ਮੁਰਸ਼ਦ ਦੇ ਸਮਝਾਏ ਰੂਹਾਨੀ ਅਭਿਆਸ ਦੁਆਰਾ ਮਨ ਤੇ ਆਤਮਾ ਨੂੰ ਅੱਖਾਂ ਪਿੱਛੇ ਇਕਾਗਰ ਅਤੇ ਥਿਰ ਕਰੋ। ਇਸ ਨਾਲ ਸਰੀਰ ਦਾ ਅੱਖਾਂ ਤੋਂ ਹੇਠਲਾ ਭਾਗ ਸੁੰਨ ਹੋ ਜਾਵੇਗਾ। ਇਸ ਤਰ੍ਹਾਂ ਮਨ ਅਤੇ ਆਤਮਾ ਇੰਦਰੀਆਂ ਅਤੇ ਭੋਗਾਂ ਦੀ ਮਲੀਨਤਾ ਤੋਂ ਸਾਫ਼ ਹੋ ਜਾਣਗੇ, ਜਿਸ ਨਾਲ ਅੱਖਾਂ ਪਿੱਛੇ ਇਕਾਗਰ ਹੋਏ ਮਨ ਅਤੇ ਆਤਮਾ ਦੀ ਕਲਮੇ, ਸ਼ਬਦ ਜਾਂ ਨਾਮ ਦੇ ਆਸਰੇ ਅੰਦਰਲੇ ਰੂਹਾਨੀ ਮੰਡਲਾਂ ਵਿਚ ਚੜ੍ਹਾਈ ਸ਼ੁਰੂ ਹੋ ਜਾਵੇਗੀ। ਮਨ ਦੂਜੇ ਰੂਹਾਨੀ ਮੰਡਲ ਵਿੱਚੋਂ ਨਿਕਲਿਆ ਹੈ। ਜਦ ਆਤਮਾ ਕਲਮੇ ਜਾਂ ਸ਼ਬਦ ਦੇ ਆਸਰੇ ਉਸ ਮੰਡਲ ਨੂੰ ਪਾਰ ਕਰਕੇ ਤੀਜੇ ਮੰਡਲ ਵਿਚ ਪਹੁੰਚ ਜਾਵੇਗੀ ਤਾਂ ਮਨ ਦੂਜੇ ਮੰਡਲ ਵਿਚ ਸਥਿਤ ਆਪਣੇ ਸਰੋਤ ਵਿਚ ਲੀਨ ਹੋ ਜਾਵੇਗਾ। ਇਸ ਨਾਲ ਆਤਮਾ ਮਨ ਦੀ ਮਲੀਨਤਾ ਤੋਂ ਵੀ ਨਿਰਮਲ ਹੋ ਜਾਵੇਗੀ।

ਮਨ ਅਤੇ ਇੰਦਰੀਆਂ ਦੀ ਮੈਲ ਤੋਂ ਨਿਰਮਲ ਹੋਈ ਆਤਮਾ ਨੂੰ ਹੀ 'ਆਪਾ ਸਵਾਰ ਚੁੱਕੀ ਆਤਮਾ', 'ਆਪਾ ਪਛਾਣ ਚੁੱਕੀ ਆਤਮਾ', 'ਆਪਣੀ ਸੱਚੀ 'ਮੈਂ' ਨੂੰ ਪਛਾਣ ਚੁੱਕੀ ਆਤਮਾ,' ਜਾਂ ਆਪਣਾ 'ਸੱਚਾ ਸਰੂਪ ਪ੍ਰਾਪਤ ਕਰ ਚੁੱਕੀ ਆਤਮਾ' ਕਿਹਾ ਜਾਂਦਾ ਹੈ। ਇਸ ਤਰ੍ਹਾਂ ਆਪਣਾ ਅਸਲ ਆਪਾ ਪ੍ਰਾਪਤ ਕਰ ਚੁੱਕੀ ਆਤਮਾ, ਕਲਮੇ, ਸ਼ਬਦ ਜਾਂ ਨਾਮ ਦੇ ਸਹਾਰੇ ਉੱਪਰ ਚੜ੍ਹਦੀ ਹੋਈ ਅੰਤ ਨੂੰ ਉਸ ਪਰਮ-ਪਿਤਾ ਵਿਚ ਸਮਾ ਜਾਂਦੀ ਹੈ, ਜਿਸ ਦੀ ਇਹ ਅਸਲ ਵਿਚ ਅੰਸ਼ ਹੈ। 'ਜੇ ਤੂੰ ਮੇਰਾ ਹੋਇ ਰਹਿ ਸਭੁ ਜਗੁ ਤੇਰਾ ਹੋਇ'—ਫਿਰ ਕਤਰਾ ਸਮੁੰਦਰ ਵਿਚ ਸਮਾ ਕੇ ਸਮੁੰਦਰ ਬਣ

ਜਾਂਦਾ ਹੈ। ਰੂਹ ਕੁੱਲ-ਮਾਲਕ ਵਿਚ ਅਭੇਦ ਹੋ ਕੇ ਕੁੱਲ-ਮਾਲਕ ਦਾ ਰੂਪ ਹੋ ਜਾਂਦੀ ਹੈ। ਉਸ ਹਾਲਤ ਵਿਚ ਜੋ ਉਸ ਕੁੱਲ-ਮਾਲਕ ਦਾ ਹੈ, ਆਤਮਾ ਆਪਣੇ ਆਪ ਹੀ ਉਸ ਦੀ ਵਾਰਸ ਅਤੇ ਮਾਲਕ ਬਣ ਜਾਂਦੀ ਹੈ।

ਬਾਬਾ ਫਰੀਦ ਇਸ਼ਾਰਾ ਕਰਦੇ ਹਨ, 'ਆਜੁ ਮਿਲਾਵਾ ਸ਼ੇਖ ਫਰੀਦ ਟਾਕਿਮ ਕੁੰਜੜੀਆ ਮਨਹੁ ਮਚਿਦੜੀਆ ॥'²⁷— ਆਪ ਦਾ ਭਾਵ ਹੈ ਕਿ ਜੇ ਤੂੰ ਮਨ ਨੂੰ ਚੰਡਲਾ ਕੇ ਭੋਰਾਂ ਵਿਚ ਲਿਪਤ ਕਰਨ ਵਾਲੀਆਂ ਇੰਦਰੀਆਂ ਨੂੰ ਕਾਬੂ ਕਰ ਲਵੇਂ ਤਾਂ ਤੇਰਾ ਅੱਜ ਅਤੇ ਹੁਣੇ ਰੱਬ ਨਾਲ ਮਿਲਾਪ ਹੋ ਜਾਵੇ। ਏਥੇ ਵੀ ਆਪ ਇਹ ਸੂਖਮ ਸੰਕੇਤ ਦੇ ਰਹੇ ਹਨ ਕਿ ਤੁਸੀਂ ਮੁਰਸ਼ਦ ਦੇ ਦੱਸੇ ਰੂਹਾਨੀ ਅਭਿਆਸ ਦੁਆਰਾ ਮਨ ਅਤੇ ਆਤਮਾ ਨੂੰ ਅੱਖਾਂ ਪਿੱਛੇ ਇਕਾਗਰ ਅਤੇ ਥਿਰ ਕਰਕੇ ਅੰਦਰ ਖੁਦਾਵੰਦ ਕਰੀਮ ਦੀ ਦਰਗਾਹ ਤੋਂ ਆ ਰਹੇ ਕਲਮੇ, ਸ਼ਬਦ ਜਾਂ ਨਾਮ ਨਾਲ ਜੋੜੋ ਤਾਂ ਮਨ ਅਤੇ ਇੰਦਰੀਆਂ ਵੱਸ ਆ ਜਾਣਗੇ ਅਤੇ ਤੁਹਾਡਾ ਸਹਿਜੇ ਹੀ ਰੱਬ ਨਾਲ ਵਸਾਲ ਹੋ ਜਾਵੇਗਾ।

ਜੀਦੇ-ਜੀਅ ਮਰਨਾ

ਉਪਰੋਕਤ ਦੋਵੇਂ ਪ੍ਰਸੰਗ ਬਾਬਾ ਫਰੀਦ ਦੇ ਕਲਾਮ ਦੇ ਹੇਠ ਲਿਖੇ ਪ੍ਰਸੰਗ ਨਾਲ ਮਿਲਾ ਕੇ ਪੜ੍ਹਨੇ ਚਾਹੀਦੇ ਹਨ:

1. ਫਰੀਦਾ ਕੋਠੇ ਮੰਡਪ ਮਾੜੀਆ ਏਤੁ ਨ ਲਾਏ ਚਿਤੁ ॥
ਮਿਟੀ ਪਈ ਅਤੋਲਵੀ ਕੋਇ ਨ ਹੋਸੀ ਮਿਤੁ ॥²⁸
2. ਫਰੀਦਾ ਮੰਡਪ ਮਾਲੁ ਨ ਲਾਇ ਮਰਗ ਸਤਾਣੀ ਚਿਤਿ ਧਰਿ ॥
ਸਾਈ ਜਾਇ ਸਮਾਲਿ ਜਿਥੈ ਹੀ ਤਉ ਵੰਞਣਾ ॥²⁹

ਬਾਬਾ ਫਰੀਦ ਪਹਿਲੇ ਸ਼ਲੋਕ ਵਿਚ ਕਹਿੰਦੇ ਹਨ, 'ਏਤੁ ਨ ਲਾਏ ਚਿਤੁ'— ਕਿ ਤੁਸੀਂ ਮਹਿਲ-ਮਾੜੀਆਂ ਆਦਿ ਵਿਚ ਚਿਤ ਨਾ ਲਾਵੋ। ਦੂਜੇ ਸ਼ਲੋਕ ਵਿਚ ਸੰਕੇਤ ਦੇ ਰਹੇ ਹਨ, 'ਮਰਗ ਸਤਾਣੀ ਚਿਤਿ ਧਰਿ'— ਤੁਸੀਂ ਮਨ ਵਿਚ ਪੱਕੀ ਧਾਰ ਲਵੋ ਕਿ ਮੌਤ ਜ਼ੋਰਾਵਰ ਹੈ ਅਤੇ ਅਟੱਲ (ਸਤਾਣੀ) ਹੈ। 'ਸਾਈ ਜਾਇ ਸਮਾਲਿ ਜਿਥੈ ਹੀ ਤਉ ਵੰਞਣਾ ॥' ਭਾਵ ਤੂੰ ਹੁਣੇ ਉਹ ਥਾਂ ਸੰਭਾਲ ਲੈ, ਜਿੱਥੇ ਜਾ ਕੇ ਤੂੰ ਮੌਤ ਤੋਂ ਬਾਦ ਜਾਣਾ (ਵੰਞਣਾ) ਹੈ। ਇਸਦੇ ਸਧਾਰਨ ਅਰਥ ਇਹ ਹਨ ਕਿ ਤੂੰ ਪਰਲੋਕ ਸੁਆਰਨ ਵੱਲ ਧਿਆਨ ਦੇ। ਪਰ ਇਸਦੇ ਡੂੰਘੇ ਸਾਧਨਾਮਈ ਅਰਥ ਵੀ ਹਨ। ਬਾਬਾ ਫਰੀਦ ਇਹ ਤਾਂ ਨਹੀਂ ਕਹਿ ਰਹੇ ਕਿ ਤੂੰ ਜੀਦੇ-ਜੀਅ ਕਬਰ ਵਿਚ ਪੈ ਜਾ। ਆਪ ਸਮਝਾ ਰਹੇ ਹਨ ਕਿ ਜਿਹੜੀ ਅਵਸਥਾ ਮਰਨ ਤੋਂ ਬਾਦ ਪ੍ਰਾਪਤ ਕਰਨ ਦੀ ਆਸ ਰੱਖਦੇ ਹੋ, ਉਹ ਜੀਦੇ-ਜੀਅ ਪ੍ਰਾਪਤ ਕਰੋ। ਇਸ ਅਵਸਥਾ ਨੂੰ ਭਾਰਤੀ ਸੰਤਾਂ ਅਤੇ ਸੂਫੀ ਦਰਵੇਸ਼ਾਂ ਨੇ ਜੀਦੇ-ਜੀਅ ਮਰਨ ਦੀ ਅਵਸਥਾ ਦਾ ਨਾਂ ਦਿੱਤਾ ਹੈ।

ਜੀਦੇ-ਜੀਅ ਮਰਨਾ ਰੂਹਾਨੀ ਅਭਿਆਸ ਦੀ ਉਹ ਅਵਸਥਾ ਹੈ ਜਿਸ ਵਿਚ ਸਾਧਕ ਰੱਬ ਦੇ ਨਾਮ ਦੇ ਸਿਮਰਨ ਦੁਆਰਾ ਆਪਣੀ ਆਤਮਾ ਨੂੰ ਅੱਖਾਂ ਦੇ ਪਿੱਛੇ ਅਤੇ ਵਿਚਕਾਰ ਇਕਾਗਰ ਅਤੇ ਥਿਰ ਕਰ ਲੈਂਦਾ ਹੈ। ਇਸ ਨਾਲ ਸਰੀਰ ਦਾ ਅੱਖਾਂ ਤੋਂ ਹੇਠਲਾ ਭਾਗ ਸੁੰਨ ਜਾਂ ਮੁਰਦਾ ਹੋ ਜਾਂਦਾ ਹੈ ਅਤੇ ਆਤਮਾ ਅੰਦਰਲੇ ਰੂਹਾਨੀ ਜਗਤ ਵਿਚ ਦਾਖ਼ਲ ਹੋ ਜਾਂਦੀ ਹੈ। ਇਸ ਅਭਿਆਸ ਵਿਚ ਜੀਵਨ ਅਤੇ ਮੌਤ ਦੋਵੇਂ ਇਕੱਠੇ ਚਲਦੇ ਹਨ ਭਾਵ ਅੱਖਾਂ ਤੋਂ ਹੇਠਲਾ ਭਾਗ ਮੁਰਦਾ ਹੁੰਦਾ ਹੈ, ਪਰ ਅੱਖਾਂ ਤੋਂ ਉੱਪਰ ਆਤਮਾ ਚੇਤਨ ਹੁੰਦੀ ਹੈ। ਇਸ ਲਈ ਇਸ ਅਭਿਆਸ ਨੂੰ ਜੀਦੇ-ਜੀਅ ਮਰਨਾ ਕਿਹਾ ਗਿਆ ਹੈ।

ਮੌਤ ਸਾਡੀ ਮਰਜ਼ੀ ਨਾਲ ਨਹੀਂ ਆਉਂਦੀ ਅਤੇ ਸਾਡਾ ਉਸ ਉੱਤੇ ਕੋਈ ਵੱਸ ਨਹੀਂ ਹੁੰਦਾ। ਇਸ ਤੋਂ ਬਿਨਾਂ ਇਕ ਵਾਰ ਮਰ ਚੁੱਕਾ ਵਿਅਕਤੀ ਮੁੜ ਉਸ ਸਰੀਰ ਵਿਚ ਵਾਪਸ ਨਹੀਂ ਆ ਸਕਦਾ। ਪਰ ਰੂਹਾਨੀ ਅਭਿਆਸ ਦੁਆਰਾ ਆਪਣੀ ਰੂਹ ਅੱਖਾਂ ਪਿੱਛੇ ਇਕਾਗਰ ਕਰਨ ਵਾਲਾ ਵਿਅਕਤੀ ਜਿੰਨੀ ਦੇਰ ਰੂਹਾਨੀ ਅਭਿਆਸ ਜਾਰੀ ਰਖਦਾ ਹੈ, ਉਹਦਾ ਅੱਖਾਂ ਤੋਂ ਹੇਠਲਾ ਭਾਗ ਸੁੰਨ ਰਹਿੰਦਾ ਹੈ। ਜਦ ਉਹ ਅਭਿਆਸ ਬੰਦ ਕਰ ਦਿੰਦਾ ਹੈ ਤਾਂ ਰੂਹ ਮੁੜ ਸਰੀਰ ਦੇ ਹੇਠਲੇ ਭਾਗ ਵਿਚ ਉੱਤਰ ਆਉਂਦੀ ਹੈ ਅਤੇ ਸਰੀਰ ਮੁੜ ਪਹਿਲਾਂ ਵਾਂਗ ਕਾਰਜ ਕਰਨਾ ਸ਼ੁਰੂ ਕਰ ਦਿੰਦਾ ਹੈ।

ਜੀਦੇ-ਜੀਅ ਮਰਨ ਨੂੰ ਹੀ ਯੱਕਸੂਈ ਪੂਰਨ ਇਕਾਗਰਤਾ ਜਾਂ ਸਮਾਧੀ ਦੀ ਅਵਸਥਾ ਵੀ ਕਿਹਾ ਜਾਂਦਾ ਹੈ, ਜਿਸ ਵਿਚ ਰੂਹ ਨੂੰ ਅੰਦਰ ਕੁੱਲ-ਮਾਲਕ ਦੀ ਦਰਗਾਹ ਤੋਂ ਆ ਰਹੇ ਕਲਮੇ, ਕਲਾਮ, ਸ਼ਬਦ ਜਾਂ ਨਾਮ ਦੀ ਅਵਾਜ਼ ਸੁਣਾਈ ਦੇਣ ਲੱਗ ਪੈਂਦੀ ਹੈ ਅਤੇ ਇਸ ਵਿੱਚੋਂ ਨਿਕਲ ਰਿਹਾ ਪ੍ਰਕਾਸ਼ ਦਿਖਾਈ ਦੇਣ ਲੱਗ ਪੈਂਦਾ ਹੈ। ਇਸ ਅਵਾਜ਼ ਨੂੰ ਪਕੜ ਕੇ ਅਤੇ ਇਸ ਦੇ ਪ੍ਰਕਾਸ਼ ਨੂੰ ਦੇਖਦੀ ਹੋਈ ਰੂਹ ਆਪਣਾ ਅੰਦਰਲਾ ਰੂਹਾਨੀ ਸਫ਼ਰ ਤੇ ਕਰਨਾ ਸ਼ੁਰੂ ਕਰ ਦਿੰਦੀ ਹੈ ਅਤੇ ਅੰਤ ਨੂੰ ਕੁੱਲ-ਮਾਲਕ ਦੀ ਦਰਗਾਹ ਵਿਚ ਪਹੁੰਚ ਜਾਂਦੀ ਹੈ, ਜਿਥੋਂ ਇਹ ਧੁਨੀ ਅਤੇ ਪ੍ਰਕਾਸ਼ ਆ ਰਹੇ ਹਨ।

ਬਾਬਾ ਫ਼ਰੀਦ ਦੇ ਕਥਨ 'ਸਾਈ ਜਾਇ ਸਮਾਲਿ ਜਿਥੈ ਹੀ ਤਉ ਵੇਵਣਾ' ਨੂੰ ਗੁਰੂ ਨਾਨਕ ਸਾਹਿਬ ਦੀ ਬਾਣੀ ਦੇ ਹੇਠ ਲਿਖੇ ਪ੍ਰਸੰਗ ਨਾਲ ਮਿਲਾ ਕੇ ਪੜ੍ਹਨਾ ਲਾਭਦਾਇਕ ਹੋਵੇਗਾ:

ਮੁਇਆ ਜਿਤੁ ਘਰਿ ਜਾਈਐ ਤਿਤੁ ਜੀਵਦਿਆ ਮਰੁ ਮਾਰਿ॥

ਅਨਹਦ ਸਬਦਿ ਸੁਹਾਵਣੇ ਪਾਈਐ ਗੁਰ ਵੀਚਾਰਿ॥^{੧੦}

ਭਾਵ ਜਦ ਜੀਦੇ-ਜੀਅ ਮਰਨ ਦੀ ਅਵਸਥਾ ਵਿਚ ਲਿਵ ਅੰਦਰ ਅਨਹਦ ਸ਼ਬਦ ਨਾਲ ਜੁੜ ਜਾਂਦੀ ਹੈ ਤਾਂ ਆਤਮਾ ਉਸ 'ਘਰਿ' ਪਹੁੰਚ ਜਾਂਦੀ ਹੈ ਜਾਂ ਉਹ ਥਾਂ ਸੰਭਾਲ ਲੈਂਦੀ ਹੈ, ਜਿਥੋਂ ਇਹ ਮੌਤ ਤੋਂ ਬਾਦ ਜਾਣਾ ਲੋਚਦੀ ਹੈ।

ਬਾਬਾ ਫ਼ਰੀਦ ਜੀਵ ਨੂੰ ਮੌਤ ਦੀ ਅੱਟਲਤਾ ਦਾ ਭਾਵ ਦਿੜ੍ਹਾਉਂਦੇ ਹੋਏ ਰੂਹਾਨੀ ਅਭਿਆਸ ਦੁਆਰਾ ਜੀਏ-ਜੀਅ ਆਪਣਾ ਧਿਆਨ ਅੱਖਾਂ ਪਿੱਛੇ ਇਕਾਗਰ ਕਰ ਕੇ ਲਿਵ ਨੂੰ ਅੰਦਰ ਰੱਖ ਦੇ ਨਾਮ ਨਾਲ ਜੋਤਨ ਦਾ ਉਪਦੇਸ਼ ਦੇ ਰਹੇ ਹਨ ਤਾਂ ਜੋ ਸਾਧਕ ਵਰਤਮਾਨ ਜੀਵਨ ਵਿਚ ਹੀ ਆਤਮਾ ਨੂੰ ਪਰਮਾਤਮਾ ਵਿਚ ਅਭੇਦ ਕਰ ਦੇਵੇ। ਸੰਤ ਨਾਮ ਦੇਵ ਜੀ ਕਹਿੰਦੇ ਹਨ, 'ਮੂਏ ਹੂਏ ਜਉ ਮੁਕਤਿ ਦੇਹੁਗੇ ਮੁਕਤਿ ਨ ਜਾਨੈ ਕੋਇਲਾ॥'³¹ ਭਾਵ ਤੁਸੀਂ ਮੌਤ ਤੋਂ ਬਾਦ ਨਿਜਾਤ ਜਾਂ ਮੁਕਤੀ ਪ੍ਰਾਪਤ ਕਰਨ ਦੀ ਆਸ ਨਾ ਰੱਖੋ। ਜੋ ਜੀਏ-ਜੀਅ ਅਨਪੜ੍ਹ ਹੈ, ਮਰਨ ਤੋਂ ਬਾਦ ਉਹਨੂੰ ਬੀ. ਏ., ਐਮ. ਏ. ਦੀ ਡਿਗਰੀ ਨਹੀਂ ਮਿਲ ਜਾਣੀ। ਜੋ ਜੀਏ-ਜੀਅ ਚੋਰ-ਡਾਕੂ ਹੈ, ਉਹਨੇ ਮੌਤ ਤੋਂ ਬਾਦ ਸੰਤ-ਮਹਾਤਮਾ ਨਹੀਂ ਬਣ ਜਾਣਾ। ਅਸੀਂ ਜੋ ਕੁਝ ਪ੍ਰਾਪਤ ਕਰਦੇ ਹਾਂ ਜੀਏ-ਜੀਅ ਕਰਦੇ ਹਾਂ। ਬਾਬਾ ਫ਼ਰੀਦ, ਗੁਰੂ ਨਾਨਕ ਅਤੇ ਸੰਤ ਨਾਮਦੇਵ ਜੀ ਕਹਿੰਦੇ ਹਨ ਕਿ ਜਿਹੜੀ ਅਵਸਥਾ ਤੁਸੀਂ ਮੌਤ ਤੋਂ ਬਾਦ ਹਾਸਲ ਕਰਨੀ ਚਾਹੁੰਦੇ ਹੋ, ਉਹ ਅਵਸਥਾ ਰੂਹਾਨੀ ਅਭਿਆਸ ਦੁਆਰਾ ਜੀਏ-ਜੀਅ ਮਰ ਕੇ ਪ੍ਰਾਪਤ ਕਰੋ।

ਹਜ਼ਰਤ ਸੁਲਤਾਨ ਬਾਹੂ ਜੀਏ-ਜੀਅ ਮਰਨ ਬਾਰੇ ਕਹਿੰਦੇ ਹਨ, 'ਨਾਮ ਫ਼ਕੀਰ ਤਿਨ੍ਹਾਂ ਦਾ ਬਾਹੂ, ਕਬਰ ਜਿਨ੍ਹਾਂ ਦੀ ਜੀਵੇ ਹੂ।'³² 'ਕਬਰ ਜੀਵੇ' ਦਾ ਇਸ਼ਾਰਾ ਜੀਏ-ਜੀਅ ਮਰਨ ਦੀ ਅਵਸਥਾ ਵੱਲ ਹੈ। ਇਸ ਅਵਸਥਾ ਵਿਚ ਸਰੀਰ ਦਾ ਅੱਖਾਂ ਤੋਂ ਹੇਠਲਾ ਭਾਗ ਮੁਰਦੇ ਜਾਂ ਕਬਰ ਸਮਾਨ ਹੋ ਜਾਂਦਾ ਹੈ, ਪਰ ਅੱਖਾਂ ਤੋਂ ਉੱਪਰਲਾ ਭਾਗ ਚੇਤਨ ਹੁੰਦਾ ਹੈ। ਆਪ ਇਸ ਅਵਸਥਾ ਨੂੰ 'ਮਰਨ ਤੋਂ ਪਹਿਲੋਂ ਮਰਨ' ਅਤੇ 'ਹਯਾਤੀ ਵਿਚ ਮਰਨ' ਦੀ ਅਵਸਥਾ ਵੀ ਕਹਿੰਦੇ ਹਨ:

1. ਮਰਨ ਤੋਂ ਅੱਗੇ ਮਰ ਗਏ ਬਾਹੂ, ਤਾਂ ਮਤਲਬ ਨੂੰ ਪਾਇਆ ਹੂ।³³

2. ਵਾਹ ਨਸੀਬਾ ਉਹੰਦਾ ਜਿਹੜਾ, ਵਿਚ ਹਯਾਤੀ ਮਰਦਾ ਹੂ।³⁴

ਸਾਈਂ ਬੁੱਲ੍ਹੇਸ਼ਾਹ ਨੇ ਰੂਹ ਦੇ ਜਿਸਮ ਦੇ ਹੇਠਲੇ ਹਿੱਸੇ ਵਿੱਚੋਂ ਸਿਮਟ ਕੇ ਅੱਖਾਂ ਪਿੱਛੇ ਇਕਾਗਰ ਅਤੇ ਥਿਰ ਹੋਣ ਨੂੰ ਸੱਚੀ ਹਿਜਰਤ ਅਤੇ ਸੱਚੇ ਇਸਲਾਮ ਵਿਚ ਦਾਖ਼ਲ ਹੋਣ ਦਾ ਨਾਂ ਦਿੱਤਾ ਹੈ। ਸੱਚਾ ਸਾਧਕ ਆਪਣੀ ਲਿਵ ਅੰਦਰ ਜੋੜ ਕੇ ਰੋਜ਼ ਇਹ ਅਨੁਪਮ ਅਵਸਥਾ ਪ੍ਰਾਪਤ ਕਰਦਾ ਹੈ:

ਬੁਲ੍ਹਿਆ ਹਿਜਰਤ ਵਿਚ ਇਸਲਾਮ ਦੇ ਮੇਰਾ ਨਿੱਤ ਹੈ ਖਾਸ ਮਕਾਨ।

ਨਿੱਤ ਨਿੱਤ ਮਰਾਂ ਤੇ ਨਿੱਤ ਨਿੱਤ ਜੀਵਾਂ ਮੇਰਾ ਨਿੱਤ ਨਿੱਤ ਕੂਚ ਮੁਕਾਮ।³⁵

'ਨਿੱਤ ਨਿੱਤ ਮਰਾਂ ਤੇ ਨਿੱਤ ਨਿੱਤ ਜੀਵਾਂ' ਬਹੁਤ ਭਾਵਪੂਰਤ ਵਰਣਨ ਹੈ। ਜਦ ਜ਼ਿਕਰ ਅਤੇ ਤਸੱਵੁਰ ਦਾ ਅਭਿਆਸ ਪੱਕ ਜਾਂਦਾ ਹੈ ਤਾਂ ਸਾਧਕ ਅਜਾਨੀ ਨਾਲ ਸੁਰਤ ਨੂੰ ਅੱਖਾਂ ਪਿੱਛੇ ਇਕਾਗਰ ਕਰ ਕੇ ਸੰਸਾਰ ਵੱਲੋਂ ਮਰ ਜਾਂਦਾ ਹੈ ਅਤੇ ਅਭਿਆਸ ਦੀ ਸਮਾਪਤੀ ਤੇ ਸੁਰਤ ਨੂੰ ਅੱਖਾਂ ਤੋਂ ਹੇਠਲੇ ਭਾਗ ਵਿਚ ਉਤਾਰ ਕੇ

ਮੁੜ ਸੰਸਾਰ ਵੱਲ ਜ਼ਿੰਦਾ ਹੋ ਜਾਂਦਾ ਹੈ। ਇਹ ਅਭਿਆਸ ਦਿਨ ਵਿਚ ਅਨੇਕ ਵਾਰ ਕੀਤਾ ਜਾ ਸਕਦਾ ਹੈ। ਸਾਈਂ ਬੁਲ੍ਹੇਸ਼ਾਹ ਹਦੀਸ ਦੇ ਹਵਾਲੇ ਨਾਲ ਕਹਿੰਦੇ ਹਨ ਕਿ ਜੀਵੇ-ਜੀਅ ਮਰਨ ਦੀ ਅਵਸਥਾ ਪ੍ਰਾਪਤ ਕਰਨ ਵਾਲਾ ਸਾਧਕ ਹੀ ਉਸ ਅੱਲਾ ਰੂਪੀ ਪ੍ਰੀਤਮ ਦੀ ਹਜ਼ੂਰੀ ਵਿਚ ਪਹੁੰਚਣ ਦਾ ਅਨੰਦ ਪ੍ਰਾਪਤ ਕਰ ਸਕਦਾ ਹੈ:

ਮੂੜੁ ਕਬਲ ਅਨਤਮੂੜੁ ਹੋਇਆ, ਮੋਇਆਂ ਨੂੰ ਫੇਰੇ ਜਵਾਲੀ ਓ ਯਾਰ।

ਬੁਲ੍ਹਾ ਸ਼ਹੁ ਮੇਰੇ ਘਰ ਆਇਆ, ਕਰ ਕਰ ਨਾਚ ਵਖਾਲੀ ਓ ਯਾਰ।^{੯੦}

ਆਪ ਨਸੀਹਤ ਕਰਦੇ ਹਨ:

ਕਰਾਂ ਨਸੀਹਤ ਵੱਡੀ ਜੇ ਕੋਈ, ਸੁਣ ਕਰ ਦਿਲ ਤੇ ਲਾਵੇਂਗਾ।

ਮੋਏ ਤਾਂ ਰੋਜ਼ੇ ਹਸ਼ਰ ਨੂੰ ਉੱਠਣ, ਆਸ਼ਕ ਨਾ ਮਰ ਜਾਵੇਂਗਾ।

ਜੇ ਤੂੰ ਮਰੇਂ ਮਰਨ ਤੋਂ ਅੱਗੇ, ਮਰਨੇ ਦਾ ਮੁੱਲ ਪਾਵੇਂਗਾ।^{੯੧}

ਆਪ ਕਹਿੰਦੇ ਹਨ ਕਿ ਸਾਧਕ ਨੂੰ ਜੀਵੇ-ਜੀਅ ਮਰਨ ਦੀ ਅਵਸਥਾ ਪ੍ਰਾਪਤ ਕਰਨ ਲਈ ਪੂਰਾ ਜਤਨ ਕਰਨਾ ਚਾਹੀਦਾ ਹੈ ਕਿਉਂਕਿ ਇਸ ਨਾਲ ਹੀ ਉਹ ਸੱਚਾ ਆਸ਼ਕ ਬਣ ਸਕੇਗਾ, ਇਸ ਨਾਲ ਹੀ ਉਹਦੀ ਰੂਹਾਨੀ ਸਾਧਨਾ ਨੂੰ ਪ੍ਰਾਪਤੀ ਦਾ ਫਲ ਲੱਗੇਗਾ ਅਤੇ ਉਹ ਜੰਮਣ-ਮਰਨ ਦੇ ਗੋੜ ਤੋਂ ਮੁਕਤ ਹੋ ਕੇ ਸੱਚੀ ਨਿਜਾਤ ਜਾਂ ਦਾਇਮੀ ਜ਼ਿੰਦਗੀ ਹਾਸਲ ਕਰ ਸਕੇਗਾ।

ਬਾਬਾ ਫ਼ਰੀਦ ਅਤੇ ਨਾਮ ਦੀ ਪ੍ਰਾਪਤੀ

ਬਾਬਾ ਫ਼ਰੀਦ ਦੇ ਜੀਵਨ ਦੇ ਹਾਲਾਤ ਪੜ੍ਹਦੇ ਹੋਏ ਦੇਖ ਆਏ ਹਾਂ ਕਿ ਆਪ ਨੇ ਮੁਰਸ਼ਦ ਦੀ ਸੁਹਬਤ ਵਿਚ ਆ ਕੇ ਜੀਅ-ਜਾਨ ਨਾਲ ਮੁਰਸ਼ਦ ਦੇ ਉਪਦੇਸ਼ ਅਨੁਸਾਰ ਇਬਾਦਤ ਕੀਤੀ। ਜਦ ਆਪ ਮੁਰਸ਼ਦ ਦੇ ਦੱਸੇ ਨਾਮ ਜਾਂ ਕਲਮੇ ਦੇ ਅਭਿਆਸ ਵਿਚ ਚੌਖੀ ਤਰੱਕੀ ਕਰ ਗਏ ਤਾਂ ਇਕ ਮਹੱਤਵਪੂਰਨ ਘਟਨਾ ਵਾਪਰੀ। ਆਪ ਦੇ ਮੁਰਸ਼ਦ ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਪੀਰੋ-ਮੁਰਸ਼ਦ ਖ਼ਵਾਜਾ ਮੁਈਅਨੁੱਦੀਨ ਚਿਸ਼ਤੀ ਅਜਮੇਰ ਤੋਂ ਦਿੱਲੀ ਆਏ ਹੋਏ ਸਨ। ਉਸ ਸਮੇਂ ਫ਼ਰੀਦ ਬੰਦਗੀ ਕਰ ਕੇ ਬਹੁਤ ਕਮਜ਼ੋਰ ਹੋ ਚੁੱਕਾ ਸੀ। ਖ਼ਵਾਜਾ ਮੁਈਅਨੁੱਦੀਨ ਨੇ ਉਹਦੀ ਹਾਲਤ ਦੇਖ ਕੇ ਫ਼ਰਮਾਇਆ: ਬਖ਼ਤਿਆਰ! ਇਹ ਨੌਜਵਾਨ ਕਦ ਤਕ ਇਸ ਤਰ੍ਹਾਂ ਦੀ ਸਖ਼ਤ ਰਿਆਜ਼ਤ ਵਿਚ ਲੱਗਾ ਰਹੇਗਾ; ਇਸ ਨੂੰ ਕੁਝ ਦਿਓ। ਹਜ਼ਰਤ ਕਾਕੀ ਨੇ ਨਿਮਰਤਾ-ਪੂਰਵਕ ਕਿਹਾ: ਹਜ਼ੂਰ! ਆਪ ਦੇ ਹੁੰਦਿਆਂ ਮੈਂ ਇਸ ਨੂੰ ਕੁਝ ਦੇਣ ਵਾਲਾ ਕੌਣ ਹਾਂ। ਖ਼ਵਾਜਾ ਮੁਈਅਨੁੱਦੀਨ ਦੇ ਹੁਕਮ ਨਾਲ ਹਜ਼ਰਤ ਕਾਕੀ ਨੇ ਫ਼ਰੀਦ ਦਾ ਇਕ ਹੱਥ ਆਪਣੇ ਹੱਥ ਵਿਚ ਲੈ ਲਿਆ ਅਤੇ ਦੂਜਾ ਹੱਥ ਖ਼ਵਾਜਾ ਸਾਹਿਬ ਨੇ ਖੁਦ ਫੜ ਲਿਆ। ਦੋਹਾਂ ਪੀਰਾਂ ਨੇ ਕੁੱਲ-ਮਾਲਕ ਦੀ ਦਰਗਾਹ ਵਿਚ ਦੁਆ ਕੀਤੀ ਕਿ ਇਸ

ਨੌਜਵਾਨ ਉੱਤੇ ਕਾਮਲ ਦਰਵੇਸ਼ ਵਾਲੇ ਮਰਾਤਬੇ ਦੀ ਰਹਿਮਤ ਹੋਵੇ। ਸ਼ਬੀਰ ਹਸਨ ਚਿਸ਼ਤੀ ਨਿਜ਼ਾਮੀ ਲਿਖਦਾ ਹੈ:

ਇਸ ਪਰ ਆਸਮਾਨ ਸੇ ਨਿਦਾ ਹੂਈ ਕਿ ਯੇਹ ਦੁਆ ਕਬੂਲ ਹੂਈ। ਯੇਹ ਗੈਬੀ ਅਵਾਜ਼ ਸੁਨ ਕਰ ਹਜ਼ਰਤ ਬਾਬਾ ਸਾਹਿਬ ਪਰ ਕੈਫੀਅਤ ਤਾਰੀ ਹੋ ਗਈ। ਹਜ਼ਰਤ ਕੁਤਬ ਸਾਹਿਬ (ਬਖ਼ਤਿਆਰ ਕਾਕੀ) ਨੇ ਬਾਬਾ ਸਾਹਿਬ ਕੋ ਇਸਮੇ-ਆਜ਼ਮ ਸੇ ਤਾਲੀਮ ਫਰਮਾਇਆ। ਤਮਾਮ ਇਲਮੇ-ਲੁਦੱਨੀ (ਅੰਤਰੀ ਗਿਆਨ) ਮੁਨਕਸ਼ਿਫ਼ (ਪ੍ਰਗਟ) ਹੋ ਗਏ ਅੰਗ ਇਸ ਕੇ ਬਾਦ ਸਰਕਾਰ ਗਰੀਬ ਨਿਵਾਜ਼ (ਹਜ਼ਰਤ ਮੁਈਅਨੁੱਦੀਨ) ਨੇ ਬਾਬਾ ਸਾਹਿਬ ਕੋ ਖ਼ਿਰਕਾ-ਏ-ਖ਼ਾਸ (ਖ਼ਾਸ ਚੋਲਾ) ਅਤਾ ਫਰਮਾਇਆ। ਹਜ਼ਰਤ ਕੁਤਬ ਸਾਹਿਬ ਨੇ ਦਸਤਾਰ ਅੰਗ ਦੀਗਰ ਲਵਾਜ਼ਮਾਤੇ-ਖ਼ਿਲਾਫ਼ਤ (ਜ਼ਰੂਰੀ ਚੀਜ਼ਾਂ) ਦੇ ਕਰ ਖ਼ਿਲਾਫ਼ਤ ਅਤਾ ਫਰਮਾਈ।^{੧੪}

ਉਪਰੋਕਤ ਵਰਣਨ ਵਿੱਚੋਂ ਇਹ ਇਸ਼ਾਰੇ ਮਿਲਦੇ ਹਨ:

1. ਦੋ ਕਾਮਲ ਦਰਵੇਸ਼ਾਂ ਦੀ ਰਹਿਮਤ ਨਾਲ ਬਾਬਾ ਫਰੀਦ ਉੱਤੇ ਇਕ ਕੈਫੀਅਤ ਜਾਂ ਅਵਸਥਾ ਤਾਰੀ ਹੋ ਗਈ।
2. ਉਨ੍ਹਾਂ ਦੇ ਮੁਰਸ਼ਦ ਨੇ ਉਨ੍ਹਾਂ ਨੂੰ ਇਸਮੇ-ਆਜ਼ਮ ਦੀ ਤਾਲੀਮ ਦਿੱਤੀ।
3. ਉਨ੍ਹਾਂ ਉੱਤੇ ਇਲਮੇ-ਲੁਦੱਨੀ ਦੇ ਸਭ ਭੇਦ ਪ੍ਰਗਟ ਹੋ ਗਏ।
4. ਇਹ ਅਵਸਥਾ ਪ੍ਰਾਪਤ ਹੋ ਜਾਣ ਤੇ ਉਨ੍ਹਾਂ ਨੂੰ ਖ਼ਿਲਾਫ਼ਤ ਬਖ਼ਸ਼ੀ ਗਈ।

‘ਕੈਫੀਅਤ’ ਦਾ ਅਰਥ ਮੁਕੰਮਲ ਯਕਸੂਈ, ਇਕਾਗਰਤਾ ਜਾਂ ਸਮਾਧੀ ਦੀ ਅਵਸਥਾ ਹੈ। ਇਸ ਨੂੰ ਜੀਏ-ਜੀਅ ਮਰਨ ਦੀ ਅਵਸਥਾ ਵੀ ਕਿਹਾ ਜਾਂਦਾ ਹੈ। ਇਹ ਅਵਸਥਾ ਪ੍ਰਾਪਤ ਹੋ ਜਾਣ ਤੇ ਰੂਹ ਨੂੰ ਅੰਦਰ ਰੱਬ ਦੀ ਦਰਗਾਹ ਤੋਂ ਆ ਰਹੀ ਇਕ ਨਿਦਾ (ਅਵਾਜ਼) ਸੁਣਾਈ ਦਿੰਦੀ ਹੈ, ਜਿਸ ਨੂੰ ਇਸਮੇ-ਆਜ਼ਮ, ਰੱਬ ਦਾ ਨਾਮ, ਰੱਬ ਦਾ ਸ਼ਬਦ, ਰੱਬ ਦਾ ਕਲਮਾ ਜਾਂ ਰੱਬ ਦਾ ਕਲਾਮ ਕਿਹਾ ਜਾਂਦਾ ਹੈ।

ਮੁਰਸ਼ਦ ਦੁਆਰਾ ਬਾਬਾ ਫਰੀਦ ਨੂੰ ਇਸਮੇ-ਆਜ਼ਮ ਦੀ ਤਾਲੀਮ ਦਿੱਤੇ ਜਾਣ ਦਾ ਅਰਥ ਹੈ ਕਿ ਮੁਰਸ਼ਦ ਨੇ ਆਪ ਦੀ ਰੂਹ ਨੂੰ ਅੰਦਰ ਇਸ ਅਵਾਜ਼ ਨਾਲ ਜੋੜਿਆ। ਇਸ ਅਵਾਜ਼ ਵਿਚ ਲੀਨ ਹੋਣ ਨਾਲ ਹੀ ਆਪ ਨੂੰ ਸੱਚੇ ਦਰਵੇਸ਼ ਵਾਲੀ ਉਹ ਉੱਚੀ-ਸੁੱਚੀ ਅਵਸਥਾ ਪ੍ਰਾਪਤ ਹੋਈ, ਜਿਸ ਕਾਰਨ ਆਪ ਦੇ ਮੁਰਸ਼ਦ ਅਤੇ ਬਾਬਾ ਮੁਰਸ਼ਦ ਨੇ ਆਪ ਨੂੰ ਖ਼ਿਲਾਫ਼ਤ, ਦਰਵੇਸ਼ੀ ਜਾਂ ਪੀਰੀ ਦੇ ਕਾਬਲ ਖ਼ਿਆਲ ਕੀਤਾ। ਡਾ. ਜ਼ਹੂਰਲ-ਹਸਨ ਨੇ ਇਸ ਘਟਨਾ ਵੱਲ ਇਉਂ ਸੰਕੇਤ ਕੀਤਾ ਹੈ:

ਹਜ਼ਰਤ ਮੁਈਅਨੁੱਦੀਨ ਚਿਸ਼ਤੀ ਅਜਮੇਰ ਤੋਂ ਦਿੱਲੀ ਆਏ ਹੋਏ ਸਨ। ਆਪ ਨੇ ਆਪਣੇ ਮੁਰੀਦ ਖ਼ਵਾਜਾ ਬਖ਼ਤਿਆਰ ਕਾਕੀ ਦੇ ਸਾਰੇ ਮੁਰੀਦਾਂ ਉੱਤੇ ਰਹਿਮਤ

ਦੀ ਨਿਗਾਹ ਪਾਈ। ਫ਼ਰੀਦ ਇਕ ਹੁਜ਼ਰੇ ਵਿਚ ਭਜਨ ਉੱਤੇ ਬੈਠਾ ਸੀ। ਆਪ ਉਸ ਕੋਠੜੀ ਵਿਚ ਤਸ਼ਰੀਫ਼ ਲੈ ਗਏ। ਆਪ ਫ਼ਰੀਦ ਨੂੰ ਦੇਖ ਕੇ ਬਹੁਤ ਖੁਸ਼ ਹੋਏ ਅਤੇ ਰੱਬ ਦੀ ਦਰਗਾਹ ਵਿਚ ਬੇਨਤੀ ਕੀਤੀ, “ਯਾ ਖ਼ੁਦਾ, ਸਾਡੇ ਫ਼ਰੀਦ ਨੂੰ ਕਬੂਲ ਕਰ ਲੈ ਅਤੇ ਇਸ ਨੂੰ ਕਾਮਲ ਦਰਵੇਸ਼ ਦੇ ਦਰਜੇ ਤਕ ਪਹੁੰਚਾ ਦੇ।” ਗੈਬ ਤੋਂ ਅਵਾਜ਼ ਆਈ, “ਅਸੀਂ ਫ਼ਰੀਦ ਨੂੰ ਕਬੂਲ ਕਰ ਲਿਆ ਹੈ।” ਇਸ ਤੇ ਖ਼ਵਾਜਾ ਸਾਹਿਬ ਨੇ ਹਜ਼ਰਤ ਬਖ਼ਤਿਆਰ ਕਾਕੀ ਨੂੰ ਹੁਕਮ ਦਿੱਤਾ, “ਇਸਮੇ-ਆਜ਼ਮ ਦਾ ਜਿਹੜਾ ਭੇਦ ਚਿਸ਼ਤੀ ਦਰਵੇਸ਼ਾਂ ਵਿਚ ਸੀਨਾ-ਬ-ਸੀਨਾ ਚੱਲਿਆ ਆ ਰਿਹਾ ਹੈ, ਫ਼ਰੀਦ ਨੂੰ ਦਿਓ।” ਜਦ ਉਸ ਨੂੰ ਇਸਮੇ-ਆਜ਼ਮ ਦਾ ਭੇਦ ਦਿੱਤਾ ਗਿਆ ਤਾਂ ਆਪ ਨੂੰ ਇਲਮੇ-ਲੁਦੱਨੀ ਪ੍ਰਾਪਤ ਹੋਇਆ ਅਤੇ ਦੂਈ ਦੇ ਸਾਰੇ ਪਰਦੇ ਦੂਰ ਹੋ ਗਏ।^੯

ਇਸ ਵਰਣਨ ਤੋਂ ਇਸ਼ਾਰਾ ਮਿਲਦਾ ਹੈ ਕਿ ਇਸਮੇ-ਆਜ਼ਮ, ਇਲਮੇ-ਸੀਨਾ ਹੈ, ਇਲਮੇ-ਸਫ਼ੀਨਾ ਨਹੀਂ। ਇਹ ਮਨ ਅਤੇ ਇੰਦਰੀਆਂ ਦੁਆਰਾ ਹਾਸਲ ਹੋਣ ਵਾਲਾ ਬਾਹਰੀ ਇਲਮ ਨਹੀਂ, ਬਲਕਿ ਅੰਦਰ ਰੂਹ ਦੁਆਰਾ ਹਾਸਲ ਹੋਣ ਵਾਲਾ ਅਨੁਭਵ ਹੈ— ‘ਫਵਾਇਦੁੱਲ-ਫ਼ਵਾਦ’, ‘ਸਿਯਰੁਲ-ਐਲੀਆ’, ‘ਇਸ਼ਰਾਰੁਲ-ਐਲੀਆ’, ‘ਹਾਹਤੁਲ-ਕਲੂਬ’ ਅਤੇ ‘ਜਵਾਹਰੇ-ਫ਼ਰੀਦੀ’ ਆਦਿ ਮਲਫੂਜ਼ਾਤ ਵਿਚ ਬਾਰ-ਬਾਰ ਜ਼ਿਕਰ ਆਉਂਦਾ ਹੈ ਕਿ ਜਦ ਬਾਬਾ ਫ਼ਰੀਦ ਉੱਤੇ ਯਕਸੂਈ ਦੀ ਹਾਲਤ ਤਾਰੀ ਹੋ ਜਾਂਦੀ ਤਾਂ ਆਪ ਘੰਟਿਆਂ ਬੱਧੀ ਅਤੇ ਕਦੇ-ਕਦੇ ਕਈ-ਕਈ ਦਿਨ ਨਿਰੰਤਰ ਬੇ-ਸੁੱਧ ਪਏ ਰਹਿੰਦੇ। ਇਕ ਵਾਰ ਆਪ ਸੱਤ ਦਿਨ ਤਕ ਆਲਮੇ-ਤਹਈਯਰ (ਵਿਸਮਾਦ ਦੀ ਅਵਸਥਾ) ਵਿਚ ਰਹੇ ਅਤੇ ਆਪ ਨੂੰ ਖਾਣ-ਪੀਣ ਦੀ ਲੋੜ ਮਹਿਸੂਸ ਨਾ ਹੋਈ।^{੧੦} ਇਹ ਸਮਾਧੀ ਦੀ ਅਵਸਥਾ ਹੈ, ਜਿਸ ਵਿਚ ਧਿਆਨ ਅੱਖਾਂ ਪਿੱਛੇ ਇਕਾਗਰ ਹੋ ਕੇ ਅੰਦਰ ਰੱਬ ਦੇ ਕਲਮੇ, ਕਲਾਮ, ਸ਼ਬਦ ਜਾਂ ਨਾਮ ਨਾਲ ਜੁੜ ਜਾਂਦਾ ਹੈ। ਇਹੋ ਬਾਬਾ ਫ਼ਰੀਦ ਅਤੇ ਬਾਕੀ ਸਭ ਸੂਫ਼ੀ ਦਰਵੇਸ਼ਾਂ ਦੀ ਤਾਲੀਮ ਦਾ ਅਸਲ ਅਧਾਰ ਹੈ।

ਖ਼ਵਾਜਾ ਮੁਈਅਨੁੱਦੀਨ ਅਤੇ ਨਾਮ

ਅਸੀਂ ਜਾਣਦੇ ਹੀ ਹਾਂ ਕਿ ਬਾਬਾ ਫ਼ਰੀਦ ਦਾ ਸੰਬੰਧ ਸੂਫ਼ੀਆਂ ਦੇ ਚਿਸ਼ਤੀ ਸਿਲਸਿਲੇ ਨਾਲ ਹੈ। ਭਾਰਤ ਵਿਚ ਇਸ ਸੰਪਰਦਾਇ ਦੇ ਸੰਚਾਲਕ ਖ਼ਵਾਜਾ ਮੁਈਅਨੁੱਦੀਨ ਚਿਸ਼ਤੀ ਨਾਮ ਦੀ ਉਪਮਾ ਕਰਦੇ ਹੋਏ ਕਹਿੰਦੇ ਹਨ:

“ਰੱਬ ਦੇ ਨਾਮ ਦੇ ਨੂਰ ਨੇ ਮੇਰੀ ਜਾਨ ਅਤੇ ਮੇਰੇ ਦਿਲ ਨੂੰ ਲੁੱਟ ਲਿਆ। ਰੱਬ ਦਾ ਨਾਮ ਮੇਰੀ ਪਿਆਸੀ ਜ਼ਬਾਨ ਲਈ ਅੰਮ੍ਰਿਤ ਸਿੱਧ ਹੋਇਆ।

* ਮਹਾਤਮਾਵਾਂ ਦੇ ਜੀਵਨ ਦੇ ਹਾਲਾਤ, ਪ੍ਰਵਚਨਾਂ ਆਦਿ ਦਾ ਸੰਗ੍ਰਹਿ।

“ਜੇ ਤੂੰ ਰੱਬ ਨਾਲ ਮੇਲ ਚਾਹੁੰਦਾ ਹੈਂ ਤਾਂ ਤੂੰ ਨਾਮ ਨਾਲ ਜੁੜ ਜਾ। ਤੂੰ ਨਾਮ ਦੇ ਮਿਲਾਪ ਵਿਚ ਹੀ ਰੱਬ ਦਾ ਮਿਲਾਪ ਸਮਝ।

“ਤੂੰ ਸਮਝ ਲੈ ਕਿ ਰੱਬ ਦੇ ਨਾਮ ਅਤੇ ਰੱਬ ਰੂਪੀ ਨਾਮੀ ਵਿਚ ਕੋਈ ਫਰਕ ਨਹੀਂ ਹੈ। ਰੱਬ ਦੇ ਨਾਮ ਦੇ ਕਮਾਲ ਨਾਲ ਤੂੰ ਰੱਬ ਦੇ ਨੂਰ ਵਿਚ ਪਹੁੰਚ ਜਾਵੇਂਗਾ।

“ਤੂੰ ਭਰੋਸਾ ਰੱਖ ਕਿ ਤੂੰ ਦਿਨ ਰਾਤ ਰੱਬ ਦੀ ਹਜ਼ੂਰੀ ਵਿਚ ਹੋਵੇਂਗਾ, ਜੇ ਤੂੰ ਰੱਬ ਦੇ ਨਾਮ ਨਾਲ ਜੁੜਿਆ ਹੋਇਆ ਹੈਂ।

“ਤੂੰ ਦੈਵੀ-ਮੰਡਲਾਂ ਵਿਚ ਉਡਾਰੀ ਲਾਉਣ ਲੱਗ ਜਾਵੇਂਗਾ, ਜੇ ਤੂੰ ਰੱਬ ਦੇ ਨਾਮ ਦੇ ਖੰਭਾਂ ਦਾ ਸਹਾਰਾ ਲੈ ਲਵੇਂ।

“ਜੇ ਮੈਂ ਉਹਦਾ ਨਾਮ ਸੁਣ ਲਵਾਂ ਤਾਂ ਸੈਂਕੜੇ ਜਾਨਾਂ ਉਸ ਤੋਂ ਵਾਰ ਦਿਆਂ। ਮੈਂ ਰੱਬ ਦੇ ਨਾਮ ਦੇ ਨੂਰ ਤੋਂ ਆਪਣਾ ਆਪ ਵਾਰ ਦਿਆਂ।

“ਐ ਮੁਈਅਨ, ਤੂੰ ਰੱਬ ਦੇ ਨਾਮ ਤੋਂ ਕੰਨੀ ਕਿਉਂ ਕਤਰਾਉਂਦਾ ਹੈਂ, ਰੱਬ ਦੇ ਨਾਮ ਵੱਲੋਂ ਮੂੰਹ ਮੋੜਨਾ, ਰੱਬ ਵੱਲੋਂ ਮੂੰਹ ਮੋੜਨਾ ਹੈ।”*

ਉਪਰੋਕਤ ਪ੍ਰਸੰਗ ਤੋਂ ਇਹ ਗੱਲ ਭਲੀ ਭਾਂਤ ਪ੍ਰਤੱਖ ਹੋ ਜਾਂਦੀ ਹੈ ਕਿ ਆਪ ਨਾਮ ਅਤੇ ਨਾਮੀ (ਰੱਬ) ਨੂੰ ਇਕ ਮੰਨਦੇ ਹਨ। ਆਪ ਨਾਮ ਨੂੰ ਰੱਬ ਨਾਲ ਮਿਲਾਉਣ ਵਾਲਾ ਅਸਲ ਸਾਧਨ ਦੱਸਦੇ ਹਨ ਅਤੇ ਨਾਮ ਦੇ ਵਸਾਲ ਨੂੰ ਹੀ ਰੱਬ ਦਾ ਵਸਾਲ ਪਰਵਾਨ ਕਰਦੇ ਹਨ। ਨਾਮ ਹੀ ਰੂਹ ਨੂੰ ਅੰਦਰਲੇ ਰੂਹਾਨੀ ਮੰਡਲਾਂ ਵਿਚ ਖਿੱਚ ਕੇ ਲਿਜਾਣ ਵਾਲਾ ਅਸਲ ਸਾਧਨ ਹੈ ਅਤੇ ਨਾਮ ਹੀ ਰੂਹ ਨੂੰ ਆਪਣੇ

- * ਰਬੂਦ ਜਾਨ ਓ ਦਿਲਮ ਰਾ ਜਮਾਲੇ-ਨਾਮੇ-ਖੁਦਾ।
 ਨਵਾਖਤ ਤਿਸਨਾ ਜਬਾ ਰਾ ਜੁਲਾਲੇ-ਨਾਮੇ-ਖੁਦਾ।
 ਵਿਸਾਲੇ-ਹੱਕ ਤਲਬੀ ਹਮਨਸ਼ੀਨੇ-ਨਾਮਸ਼ ਬਾਸ਼।
 ਬਿਬੀ ਵਿਸਾਲੇ-ਖੁਦਾ ਦਰ ਵਿਸਾਲੇ-ਨਾਮੇ-ਖੁਦਾ।
 ਮਿਆਨੇ-ਇਸਮ ਓ ਮੁਸੱਮਾ ਚੂ ਫਰਕ ਨੀਸਤ ਬਿਬੀ।
 ਤੂ ਦਰ ਤਜੱਲੀਏ-ਅਸਮਾ ਕਮਾਲੇ-ਨਾਮੇ-ਖੁਦਾ।
 ਯਕੀ ਬਦਾ ਕਿਹੁ ਤੂ ਬਾ ਹੱਕ ਨਿਸ਼ਸਤਾ-ਏ-ਸ਼ਬੇ-ਰੋਜ਼।
 ਚੂ ਹਮਨਸ਼ੀਨੇ-ਤੂ ਬਾਸ਼ਦ ਖਯਾਲੇ-ਨਾਮੇ-ਖੁਦਾ।
 ਤੁਰਾ ਸਜਦ ਓ ਤੈਰਾ ਦਰ ਫਜ਼ਾਏ-ਆਲਮੇ-ਕੁਦਸ।
 ਬਸ਼ਰਤੇ-ਆ ਕਿਹ ਬ ਪੈਰੀ ਬਬਾਲੇ-ਨਾਮੇ-ਖੁਦਾ।
 ਚੂ ਨਾਮੇ-ਉ ਸ਼ਿਨੈਮ ਗਰ ਬੁਵਦ ਮਰਾ ਸਦ ਜਾ।
 ਫਿਦਾਏ ਉਸਤ ਬ-ਇੱਜ਼ੇ-ਜਲਾਲੇ-ਨਾਮੇ-ਖੁਦਾ।
 ਮੁਅਈਨ ਜ਼ਿ ਗੁਫਤਨੇ-ਨਾਮਸ਼ ਮਲੂਲ ਕੈ ਗਰਦਦ।
 ਕਿਹ ਅਜ਼ ਖੁਦਾਸਤ ਮਲਾਲਤ ਮਲਾਲੇ-ਨਾਮੇ-ਖੁਦਾ।^੧

ਵਿਚ ਲੀਨ ਕਰਕੇ ਰੱਬ ਵਿਚ ਲੀਨ ਕਰਦਾ ਹੈ। ਨਾਮ ਦੀ ਨੇੜਤਾ, ਰੱਬ ਦੀ ਨੇੜਤਾ ਹੈ ਅਤੇ ਨਾਮ ਤੋਂ ਦੂਰੀ ਰੱਬ ਤੋਂ ਦੂਰੀ ਦੀ ਸੂਚਕ ਹੈ। ਆਪ ਦੂਜੇ ਪ੍ਰਸੰਗ ਵਿਚ ਕਹਿੰਦੇ ਹਨ:

“ਜਦੋਂ ਮੈਂ ਸ਼ੁਰੂ ਤੋਂ ਆਖਰ ਤਕ ਉਸਦਾ ਨਾਮ ਲੈਂਦਾ ਹਾਂ ਤਾਂ ਮੇਰੇ ਰੋਮ-ਰੋਮ ਅਤੇ ਰੂਹ ਵਿਚ ਦੁੱਧ ਦੀਆਂ ਧਾਰਾਂ ਵਗ ਡੁਰਦੀਆਂ ਹਨ।

“ਉਸਦੇ ਦੀਦਾਰ ਦੀ ਚਾਹ ਨਾਲ ਉਸਦੀ ਯਾਦ ਇਸ ਤਰ੍ਹਾਂ ਰੂਹ ਵਿਚ ਘੁਲ ਗਈ ਕਿ ਉਸਦੀ ਯਾਦ ਸਦਾ ਲਈ ਉਸਦਾ ਰੂਪ ਹੋ ਗਈ।”

“ਤੂੰ ਅੱਖਾਂ ਖੋਲ੍ਹ ਕੇ ਦੇਖ ਕਿ ਸਾਰੇ ਦਾ ਸਾਰਾ ਬ੍ਰਹਿਮੰਡ ਰੱਬੀ ਨੂਰ ਨਾਲ ਭਰਿਆ ਪਿਆ ਹੈ। ਸਮੁੱਚੀ ਕਾਇਨਾਤ ਵਿਚ ਉਹ ਕਿਹੜੀ ਥਾਂ ਹੈ ਜੋ ਰੱਬ ਦੇ ਨੂਰ ਤੋਂ ਖਾਲੀ ਹੈ?”

“ਇਸ਼ਕ ਦਾ ਤਬਲਾ ਤਾਂ ਦੋਹਾਂ ਜਹਾਨਾਂ ਵਿਚ ਵੱਜ ਰਿਹਾ ਹੈ, ਆਪਣੇ ਕੰਨਾਂ ਵਿੱਚੋਂ ਰੂ ਦਾ ਫੰਬਾ ਕੱਢ ਕੇ ਸੁਣ ਕਿ ਕਿਹੜੀ ਅਵਾਜ਼ ਆ ਰਹੀ ਹੈ।”

ਆਪ ਫਰਮਾਉਂਦੇ ਹਨ:

“ਮੇਰੀ ਰੂਹ ਦੇ ਕੰਨਾਂ ਵਿਚ ਆਲਮੇ-ਗ਼ੈਬ ਤੋਂ ਇਕ ਧੁਨੀ (ਅਵਾਜ਼) ਆ ਰਹੀ ਹੈ ਮਾਨੋ ਉਹ ਮੈਨੂੰ ਪਿਆਰੇ ਨਾਲ ਵਸਾਲ ਦੀ ਸੇਜ ਉੱਤੇ ਬੁਲਾ ਰਹੀ ਹੋਵੇ।

“ਜੇ ਤੈਨੂੰ ਉਸ ਅਗੰਮੀ ਦੁਨੀਆ ਦੀ ਉਹ ਧੁਨ ਸੁਣਾਈ ਨਹੀਂ ਦਿੰਦੀ ਤਾਂ ਤੂੰ ਮੁਰਸ਼ਦ ਦੇ ਨਾਮ ਦੇ ਜ਼ਿਕਰ ਦੁਆਰਾ ਉਸ ਨੂੰ ਪਕੜ।”

* ਨਾਮੋ-ਉ ਮੀ ਬਰ ਦਮ ਅੰਵਲ ਤਾ ਚੁਨਾਂ ਸੁਦ ਆਕਬਤ।
ਕਿਹ ਚੂ ਸ਼ੀਰ ਅੰਦਰ ਰਗੇ-ਜਾਨਮ ਰਵਾਂ ਸੁਦ ਆਕਬਤ।
ਯਾਦੋ-ਉ ਬਾ ਜਾਂ ਚੁਨਾਂ ਆਮੇਸ਼ਤ ਕਜ਼ ਫਰਤੇ-ਤਲਬ।
ਯਾਦੋ-ਉ ਉ ਗਸ਼ਤ ਉ ਦਰ ਜਾਂ ਨਿਹਾਂ ਸੁਦ ਆਕਬਤ।²

† ਚਸ਼ਮ ਬਰਸਾਏ ਕਿਹ ਆਫ਼ਾਕ ਪੁਰ ਅਜ਼ ਨੂਰੇ-ਖੁਦਾਸਤ।
ਖ਼ਾਲੀ ਅਜ਼ ਨੂਰੇ-ਖੁਦਾ ਦਰ ਹਮਾ ਆਫ਼ਾਕ ਕੁਜਾਸਤ।
ਤਬਲੇ-ਇਸ਼ਕਸਤ ਕਿਹ ਦਰ ਕੋਨੋ-ਮਕਾਂ ਮੀ ਗੋਯੰਦ।
ਪੰਬਾ ਅਜ਼ ਗੋਸ਼ੇ-ਬਰੂ ਕੁਨ ਬਿਸ਼ਨੋ ਕੀ ਚਿਹ ਸਦਾਸਤ।³

‡ ਬਗ਼ੋਸ਼ੇ-ਜਾਨੋ-ਮਨ ਆਮਦ ਨਿਦਾਏ-ਆਲਮੇ-ਗ਼ੈਬ।
ਜ਼ਿ ਖ਼ੁਆਨੋ-ਵਸਲ ਸ਼ਨੀਦਮ ਸਲਾਏ ਆਲਮੇ-ਗ਼ੈਬ।
ਨਿਦਾਏ-ਆਲਮੇ-ਗ਼ੈਬ ਅਰ ਜ਼ਿ ਹੱਕ ਨਮੀ ਸ਼ਨਵੀ।
ਸਨੋ ਜ਼ਿ ਲਫ਼ਜ਼ੋ-ਪੈਯੰਬਰ ਸਦਾਏ-ਆਲਮੇ-ਗ਼ੈਬ।⁴

ਆਪ ਦਾ ਭਾਵ ਹੈ ਕਿ ਸਿਫ਼ਾਤੀ ਨਾਮ ਦਾ ਜ਼ਿਕਰ ਇਸਮੇ-ਆਜ਼ਮ ਅਤੇ ਖ਼ੁਦ ਖ਼ੁਦਾ ਦੀ ਜ਼ਾਤ ਦੀ ਅਨੰਦਮਈ ਪ੍ਰਾਪਤੀ ਦਾ ਵਸੀਲਾ ਬਣ ਜਾਂਦਾ ਹੈ।

ਅਮੀਰ ਖ਼ੁਸਰੋ ਅਤੇ ਨਾਮ

ਬਾਬਾ ਫ਼ਰੀਦ ਦੇ ਉਤਰਾਧਿਕਾਰੀ ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ ਦੇ ਪਰਮ-ਸ਼ਿਸ਼ ਅਮੀਰ ਖ਼ੁਸਰੋ ਨੇ ਅੰਦਰ ਯਕਸੂਈ ਦੀ ਹਾਲਤ ਵਿਚ ਪ੍ਰਾਪਤ ਹੋਣ ਵਾਲੇ ਇਸਮੇ-ਆਜ਼ਮ ਦੇ ਅਨੁਭਵ ਦਾ ਉੱਲੇਖ ਇਸ ਤਰ੍ਹਾਂ ਕੀਤਾ ਹੈ:

ਏਕੀ ਭੇਵਰ ਗੁੰਜਾਰ ਸੀ ਦੂਜੇ ਘੁੰਗਰੂ ਹੋਇ।
 ਤੀਜੇ ਸ਼ਬਦ ਸੰਖ ਕਾ ਚਉਥੇ ਘੰਟਾ ਹੋਇ।
 ਪਾਂਚਵੇਂ ਟਾਲ ਜੋ ਬਾਜੇ। ਛਟੇ ਸੋ ਮੁਰਲੀ ਨਾਥ।
 ਸਾਤਵੇਂ ਭੀਰ ਜੋ ਗਾਜੇ। ਅਠਵੇਂ ਸ਼ਬਦ ਮਰਦੰਗ ਕਾ।
 ਨਵੇਂ ਨਫ਼ੀਰੀ ਟਾਲ। ਦਸਵੇਂ ਗਰਜੇ ਸਿੰਧ ਸਾਸ ਖ਼ੁਸਰੋ ਕੋ ਯੇਹ ਤਾਲ।
 ਦਸ ਪ੍ਰਕਾਰ ਅਨਹਦ ਬਜੇ ਜਿਤ ਜੋਗੀ ਹੋ ਲੀਨ।
 ਇੰਦਰੀ ਬਕੀ ਮਨੁਆ ਥਕੇ ਖ਼ੁਸਰੋ ਨੇ ਕਹਿ ਦੀਨ।
 ਅਨਹਦ ਬਾਜੇ ਬਾਜਨ ਲਾਗੇ। ਚੋਰ ਨਗਰੀਆ ਤਜ ਤਜ ਭਾਗੇ।
 ਗੁਰੂ ਨਿਜ਼ਾਮ ਕੀ ਭਈ ਦੁਹਾਈ। ਖ਼ੁਸਰੋ ਨੇ ਅੰਤਰ ਲਿਵ ਲਾਈ।^{੧੬}

ਸਾਰੀ ਗੱਲ 'ਖ਼ੁਸਰੋ ਨੇ ਅੰਤਰ ਲਿਵ ਲਾਈ' ਦੇ ਦੁਆਲੇ ਘੁੰਮਦੀ ਹੈ। ਆਪ ਦਰਸਾ ਰਹੇ ਹਨ ਕਿ ਯਕਸੂਈ (ਇਕਾਗਰਤਾ) ਦੀ ਅਵਸਥਾ ਵਿਚ ਮਨ ਅਤੇ ਆਤਮਾ ਅੱਖਾਂ ਪਿੱਛੇ ਥਿਰ ਹੋ ਜਾਂਦੇ ਹਨ ਤਾਂ ਅੰਦਰ ਅਨਹਦ ਸ਼ਬਦ ਦੀਆਂ ਮਿੱਠੀਆਂ, ਪਿਆਰੀਆਂ ਧੁਨਾਂ ਸੁਣਾਈ ਦੇਣ ਲੱਗ ਪੈਂਦੀਆਂ ਹਨ। ਇਨ੍ਹਾਂ ਧੁਨਾਂ ਵਿਚ ਅਥਾਹ ਜ਼ਾਂਤੀ ਅਤੇ ਅਨੰਦ ਹੈ। ਇਨ੍ਹਾਂ ਧੁਨਾਂ ਦਾ ਅੰਮ੍ਰਿਤ ਪੀ ਕੇ ਮਨ-ਇੰਦਰੀਆਂ ਦੇ ਸਭ ਵਿਕਾਰ ਦੂਰ ਹੋ ਜਾਂਦੇ ਹਨ ਅਤੇ ਆਤਮਾ ਨਿਰਮਲ ਹੋ ਕੇ, ਪਰਮਾਤਮਾ ਵਿਚ ਸਮਾਉਣ ਦੇ ਕਾਬਲ ਬਣ ਜਾਂਦੀ ਹੈ।

ਹਜ਼ਰਤ ਮੁਹੰਮਦ ਸਾਹਿਬ, ਸੂਫ਼ੀਮਤ ਅਤੇ ਨਾਮ

ਮੁਹੰਮਦ ਦਾਰਾ ਸ਼ਿਕੌਹ ਲਿਖਦਾ ਹੈ ਕਿ ਕਲਮੇ ਜਾਂ ਸ਼ਬਦ ਦਾ ਅਭਿਆਸ ਸਭ ਤੋਂ ਉੱਚੀ ਰੂਹਾਨੀ ਕਰਨੀ ਹੈ। ਆਪ ਹਦੀਸ, ਹਜ਼ਰਤ ਮੁਹੰਮਦ ਸਾਹਿਬ ਦੀ ਧਰਮ ਪਤਨੀ ਬੀਬੀ ਖ਼ਦੀਜ਼ਾ, ਹਜ਼ਰਤ ਗ਼ੌਸ-ਉਸ-ਸਾਕਲੈਨ ਅਤੇ ਹਜ਼ਰਤ ਮੀਆਂ ਮੀਰ ਦੇ ਹਵਾਲੇ ਨਾਲ ਕਹਿੰਦੇ ਹਨ ਕਿ ਹਜ਼ਰਤ ਮੁਹੰਮਦ, ਪੈਗੰਬਰ ਬਣਨ ਤੋਂ ਪਹਿਲੋਂ ਅਤੇ ਪਿੱਛੋਂ ਸ਼ਬਦ ਜਾਂ ਕਲਮੇ ਦੀ ਅਵਾਜ਼ ਦਾ ਅਭਿਆਸ ਕਰਿਆ

ਕਰਦੇ ਸਨ। ਆਪ ਨੂੰ ਜੋ ਵੀ ਵਹੀ ਜਾਂ ਅਕਾਸ਼ਬਾਣੀ ਉੱਤਰਦੀ ਸੀ, ਇਸ ਅਵਸਥਾ ਵਿਚ ਹੀ ਉੱਤਰਦੀ ਸੀ।

ਕੁਝ ਹੋਰ ਸੂਫੀ ਦਰਵੇਸ਼ ਅਤੇ ਨਾਮ

ਚਿਸ਼ਤੀ ਦਰਵੇਸ਼ਾਂ ਕੋਲ ਹੀ ਨਹੀਂ ਸਭ ਕਾਮਲ ਸੰਤਾਂ ਜਾਂ ਗੁਰੂਆਂ-ਪੀਰਾਂ, ਕੋਲ ਜੋ ਰਾਜੇ-ਬਾਤਿਨ ਭਾਵ ਅੰਦਰਲਾ ਭੇਦ ਹੁੰਦਾ ਹੈ, ਉਹ ਇਸਮੇ-ਆਜ਼ਮ, ਸ਼ਬਦ ਜਾਂ ਨਾਮ ਹੈ। ਮੁਰੀਦ ਦੀ ਰੂਹ ਨੂੰ ਅੰਦਰ ਇਸਮੇ-ਆਜ਼ਮ ਨਾਲ ਜੋੜਨਾ, ਮੁਰਸ਼ਦ ਦੀ ਰਹਿਮਤ ਦੀ ਸਿਖਰ ਹੈ। ਬੁਦਾ ਦੀ ਹਸਤੀ ਦਾ ਸੂਚਕ ਉਹ ਇਸਮੇ-ਆਜ਼ਮ ਇਨਸਾਨ ਦੇ ਅੰਦਰ ਹੈ। ਹਜ਼ਰਤ ਸੁਲਤਾਨ ਬਾਹੂ ਕਹਿੰਦੇ ਹਨ, ‘ਅੰਦਰ ਕਲਮਾ ਕਲ-ਕਲ ਕਰਦਾ।’¹⁷ ਆਪ ਦੇ ਅਨੁਸਾਰ ਮੁਰਸ਼ਦ ਆਪਣੇ ਮੁਰੀਦ (ਸ਼ਿਸ਼) ਨੂੰ ਉਸ ਸੱਚੇ ਕਲਮੇ ਨਾਲ ਜੋੜਦਾ ਹੈ, ਜੋ ਬਿਨਾਂ ਜ਼ਬਾਨ ਦੇ ਪੜ੍ਹਿਆ ਜਾਣ ਵਾਲਾ ਅਤੇ ਬਿਨਾਂ ਕੰਨਾਂ ਦੇ ਸੁਣਿਆ ਜਾਣ ਵਾਲਾ ਸਬਕ ਹੈ:

ਮੁਰਸ਼ਿਦ ਹਾਦੀ ਸਬਕ ਪੜ੍ਹਾਇਆ, ਪੜ੍ਹਿਓਂ ਬਿਨਾਂ ਪੜ੍ਹੀਵੇ ਹੂ।

ਉਂਗਲੀਆਂ ਵਿਚ ਕੰਨਾਂ ਦਿੱਤੀਆਂ, ਸੁਣਿਓਂ ਬਿਨਾਂ ਸੁਣੀਵੇ ਹੂ।¹⁸

ਉਹ ਸੱਚਾ ਕਲਮਾ ਬੇਜ਼ਬਾਨੀ ਦੀ ਜ਼ਬਾਨ ਹੈ, ਉਸ ਦਾ ਭੇਦ ਕੇਵਲ ਕਾਮਲ ਆਰਫ਼ਾਂ (ਪੂਰਨ ਗਿਆਨੀਆਂ) ਕੋਲ ਹੈ:

1. ਫੋੜ ਸਿਫ਼ਾਤੀ ਜਿਸ ਲਧਿਉਸ ਜਾਤੀ।¹⁹

* “This practice of hearing the Voice of the Silence is path of the Faqirs, the Sultan-ul-azkar or the king of all practices.

“This sound existed from before the creation of the worlds, and exists even now and will continue to exist even when the worlds enter into non-existence. This sound is called the infinite and absolute sound. There is no practice higher than of hearing this sound.

“From many authentic traditions, collected in the six authentic Hadis Volumes, we learn that our Prophet (may the blessing and peace of God be on him) was devoted to this practice, both before and after his attaining the rank of the prophet-hood. But none of the learned men have found out the secret of this mystery, and have not consequently tried to practise it.

“Hazarat Mianji used to say that Ghau-us-Saqlain related, “Our Prophet was in the cave of Hurrah for six years plunged in this meditation of Sultan-ul-azkar, and I myself have been in that cave for twelve years engaged in the practice of this meditation, and many wonderful and mighty things have been revealed to me.”⁴⁶

2. ਸਿਫਤ ਸਨਾਈ ਮੂਲ ਨ ਪੜ੍ਹਦੇ, ਜੋ ਪਹੁਤੇ ਵਿਚ ਜਾਤੀ ਹੂ।^{੯੦}

3. ਜੇ-ਜਬਾਨੀ ਕਲਮਾ ਹਰ ਕੋਈ ਪੜ੍ਹਦਾ, ਦਿਲ ਦਾ ਕਲਮਾ ਕੋਈ ਹੂ।
ਜਿਥੇ ਕਲਮਾ ਦਿਲ ਦਾ ਪੜ੍ਹੀਏ, ਮਿਲੇ ਜਬਾ ਨ ਢੋਈ ਹੂ।
ਦਿਲ ਦਾ ਕਲਮਾ ਆਰਫ਼ ਪੜ੍ਹਦੇ, ਜਾਣੇ ਕਿਆ ਗਲੋਈ ਹੂ।^{੯੧}

ਇਹ ਸੱਚਾ ਕਲਮਾ ਹੀ ਇਨਸਾਨ ਦੀ ਨਿਜਾਤ ਦਾ ਅਸਲ ਵਸੀਲਾ ਹੈ; ਇਹੋ ਸਾਧਕ ਨੂੰ ਕਾਮਲ ਵਲੀ ਜਾਂ ਮੁਰਸ਼ਦ ਬਣਾਉਣ ਵਾਲੀ ਸ਼ਕਤੀ ਹੈ; ਅਤੇ ਇਹ ਸੱਚਾ ਕਲਮਾ ਹੀ ਕੁੱਲ ਖੰਡਾਂ-ਬ੍ਰਹਮੰਡਾਂ, ਗ੍ਰੰਥਾਂ-ਸ਼ਾਸਤਰਾਂ ਦਾ ਅਸਲ ਅਧਾਰ ਹੈ:

1. ਕਲਮੇ ਲੱਖ ਕਰੋੜਾਂ ਤਾਰੇ, ਵਲੀ ਕੀਤੇ ਸੈ ਰਾਹੀਂ ਹੂ।^{੯੨}

2. ਚੌਦਾਂ ਤਬਕ ਕਲਮੇ ਅੰਦਰ, ਛੱਡ ਕਿਤਾਬਾਂ ਇਲਮਾਂ ਹੂ।^{੯੩}

ਅੰਦਰ ਯਕਸੂਈ ਦੀ ਹਾਲਤ ਵਿਚ ਸੁਣੇ ਜਾਣ ਵਾਲੇ ਇਸ ਕਲਮੇ ਨੂੰ ਸੂਫੀਆਂ ਨੇ ਕਲਾਮੇ-ਇਲਾਹੀ, ਨਿਦਾਏ-ਸੁਲਤਾਨੀ, ਸੈਤੋ-ਸਰਮਦੀ, ਕਲਾਮੇ-ਮਜੀਦ, ਅਵਾਜ਼ੇ-ਮੁਸਤਕੀਮ ਆਦਿ ਅਨੇਕ ਨਾਵਾਂ ਨਾਲ ਪੁਕਾਰਿਆ ਹੈ। ਕਿਸੇ ਸੂਫੀ ਨੇ ਅੰਦਰਲੇ ਪੰਜ, ਕਿਸੇ ਨੇ ਸੱਤ ਅਤੇ ਕਿਸੇ ਨੇ ਚੌਦਾਂ ਅਸਮਾਨਾਂ (ਮੰਡਲਾਂ) ਦਾ ਜ਼ਿਕਰ ਕੀਤਾ ਹੈ ਅਤੇ ਹਰ ਮੰਡਲ ਵਿਚ ਸ਼ਬਦ ਦੀ ਵੱਖਰੀ ਧੁਨੀ ਦਾ ਇਸ਼ਾਰਾ ਕੀਤਾ ਹੈ। ਸਾਈਂ ਬੁਲ੍ਹੇਸ਼ਾਹ ਕਹਿੰਦੇ ਹਨ:

ਇਸ ਬੰਸੀ ਦੇ ਪੰਜ ਸਤ ਤਾਰੇ, ਆਪੋ ਆਪਣੀ ਸੁਰ ਭਰਦੇ ਸਾਰੇ।

ਇਕ ਸੁਰ ਸਭ ਵਿਚ ਦਮ ਮਾਰੇ। ਸਾਡੀ ਇਸ ਨੇ ਹੋਸ਼ ਭੁਲਾਈ।

ਬੰਸੀ ਕਾਹਨ ਅਚਰਜ ਬਜਾਈ।^{੯੪}

ਭਾਵ ਖੁਦਾ ਦੀ ਦਰਗਾਹ ਵਿੱਚੋਂ ਆ ਰਹੀ ਸ਼ਬਦ ਦੀ ਇੱਕੋ ਧੁਨੀ ਵੱਖ-ਵੱਖ ਮੰਡਲਾਂ ਵਿਚ ਵੱਖ-ਵੱਖ ਰੂਪ ਵਿਚ ਸੁਣਾਈ ਦਿੰਦੀ ਹੈ। ਮੌਲਾਨਾ ਰੂਮ ਕਹਿੰਦੇ ਹਨ:

ਖ਼ਾਮੋਸ਼ ਪੰਜ ਨੌਬਤ ਬਿਸ਼ਨੌ ਜ਼ਿ ਆਸਮਾਨੋ

ਕ-ਆਂ ਆਸਮਾਨੋ ਬੇਹੂੰ ਜ-ਆਂ ਹਫਤੋ ਈਂ ਸ਼ਸ਼ ਆਮਦ।^{੯੫}

ਆਪ ਕਹਿੰਦੇ ਹਨ ਕਿ ਤੂੰ ਯਕਸੂਈ ਦੁਆਰਾ ਅਸਮਾਨ ਤੋਂ ਆ ਰਹੀਆਂ ਪੰਜ ਨੌਬਤਾਂ ਸੁਣ; ਅਸਮਾਨ ਤੋਂ, ਜੋ ਛੇ ਦਿਸ਼ਾਵਾਂ ਅਤੇ ਸੱਤਵੇਂ ਅਸਮਾਨ ਤੋਂ ਉੱਪਰ ਹੈ। ਆਪ ਇਸ ਖ਼ਿਆਲ ਨੂੰ ਸਪਸ਼ਟ ਕਰਦੇ ਹੋਏ ਕਹਿੰਦੇ ਹਨ ਕਿ ਇਹ ਪੰਜ ਨੌਬਤਾਂ ਮਾਦੀ ਦੁਨੀਆ ਦੀਆਂ ਛੇ ਦਿਸ਼ਾਵਾਂ ਤੋਂ ਉੱਪਰ ਅੱਖਾਂ ਪਿੱਛੇ ਸਥਿਤ ਸੱਤਵੇਂ ਅਕਾਸ਼ ਵਿਚ ਖ਼ਿਆਲ ਇਕਾਗਰ ਕਰਨ ਨਾਲ ਸੁਣਾਈ ਦਿੰਦੀਆਂ ਹਨ:

ਬ-ਹਫਤਮ ਚਰਖ਼ ਨੌਬਤ ਪੰਜ ਯਾਬੀ।

ਚੂੰ ਧੈਮਾ ਜ਼ਿ ਸ਼ਸ਼ ਜਿਹਤ ਬਰਕੰਦਾ ਬਾਬੀ।^{੯੬}

ਹਾਥਰਸ ਦੇ ਕਾਮਲ ਦਰਵੇਸ਼ ਹਜ਼ੂਰ ਤੁਲਸੀ ਸਾਹਿਬ ਜੀ ਇਕ ਮੁਸਲਮਾਨ ਜਗਿਆਸੂ ਸ਼ੇਖ ਤਕੀ ਨੂੰ ਸਮਝਾਉਂਦੇ ਹਨ:

1. ਕੁਦਰਤੀ ਕਾਅਬੇ ਕੀ ਤੂ ਮਹਿਰਾਬ ਮੇਂ ਸੁਨ ਗੌਰ ਸੇ।
ਆ ਰਹੀ ਧੁਰ ਸੇ ਸਦਾਅ ਤੇਰੇ ਬੁਲਾਨੇ ਕੇ ਲੀਏ॥^{੯੭}
2. ਗੋਸ਼ੇ ਬਾਤਨ ਹੋਂ ਕੁਸ਼ਾਦਾ ਜੋ ਕਰੇ ਕੁਛ ਦਿਨ ਅਮਲ।
ਲਾ-ਇਲਾ ਅੱਲਾ-ਹੂ-ਅਕਬਰ ਪੈ ਜਾਨੇ ਕੇ ਲੀਏ॥^{੯੮}

ਆਪ ਫ਼ਰਮਾਉਂਦੇ ਹਨ ਕਿ ਜਿਹੜਾ ਸਾਧਕ ਮੁਰਸ਼ਦ ਦੀ ਸਮਝਾਈ ਜੁਗਤੀ ਅਨੁਸਾਰ ਰੂਹ ਨੂੰ ਸਰੀਰ ਦੇ ਅੱਖਾਂ ਤੋਂ ਉੱਪਰਲੇ ਭਾਗ ਵਿਚ ਇਕਾਗਰ ਕਰ ਲੈਂਦਾ ਹੈ, ਜਿਸਨੂੰ ਆਪ ਕੁਦਰਤੀ ਕਾਅਬੇ ਦੀ ਮਹਿਰਾਬ ਕਹਿੰਦੇ ਹਨ, ਉਸ ਨੂੰ ਕੁੱਲ-ਮਾਲਕ ਦੀ ਦਰਗਾਹ ਤੋਂ ਰੂਹ ਨੂੰ ਮੁਕਾਮੇ-ਹੱਕ ਵਾਪਸ ਲਿਜਾਣ ਲਈ ਆ ਰਹੀ ਇਸਮੇ-ਆਜ਼ਮ ਦੀ ਅਵਾਜ਼ ਸੁਣਾਈ ਦੇਣ ਲੱਗ ਪੈਂਦੀ ਹੈ। ਇਹੋ ਉਸ ਅੱਲਾ-ਹੂ-ਅਕਬਰ ਨਾਲ ਵਸਾਲ ਦਾ ਅਸਲ ਸਾਧਨ ਹੈ।

ਬਾਬਾ ਫ਼ਰੀਦ ਨੇ ਰੱਬ ਦੇ ਵਸਾਲ ਲਈ ਇਸਮੇ-ਆਜ਼ਮ, ਸ਼ਬਦ ਜਾਂ ਨਾਮ ਰੂਪੀ ਇਸੇ ਸਾਧਨ ਦਾ ਉਪਦੇਸ਼ ਦਿੱਤਾ ਹੈ। ਸੰਸਾਰ ਵਿਚ ਸਮੇਂ-ਸਮੇਂ ਹੋਏ ਸਭ ਕਾਮਲ ਦਰਵੇਸ਼ਾਂ ਨੇ ਰੱਬ ਦੀ ਪ੍ਰਾਪਤੀ ਲਈ ਇਸੇ ਇੱਕੋ ਸਾਧਨ ਦਾ ਪ੍ਰਚਾਰ ਕੀਤਾ ਹੈ।

11. ਨਮਾਜ਼ੇ-ਮਾਅਕੂਸ

ਕੁਝ ਜੀਵਨੀਕਾਰਾਂ ਨੇ ਲਿਖਿਆ ਹੈ ਕਿ ਬਾਬਾ ਫ਼ਰੀਦ ਰਾਤ ਨੂੰ ਨਮਾਜ਼ੇ-ਮਾਅਕੂਸ ਅਦਾ ਕਰਦੇ ਸਨ। 'ਮਾਅਕੂਸ' ਅਰਬੀ ਦਾ ਲਫਜ਼ ਹੈ ਜਿਸ ਦਾ ਅਰਥ ਹੈ 'ਪੁੱਠਾ'। ਇਸ ਲਈ ਪੁੱਠਾ ਲਮਕ ਕੇ ਅਦਾ ਕੀਤੀ ਗਈ ਨਮਾਜ਼ ਨੂੰ ਨਮਾਜ਼ੇ-ਮਾਅਕੂਸ ਕਿਹਾ ਜਾਂਦਾ ਹੈ। ਪਿਛਲੇ ਅਧਿਆਇ ਵਿਚ ਜੀਵੇ-ਜੀਅ ਮਰਨ ਦੀ ਅਵਸਥਾ ਬਾਰੇ ਪੜ੍ਹ ਆਏ ਹਾਂ। ਇਸ ਅਵਸਥਾ ਵਿਚ ਰੂਹ ਅੱਖਾਂ ਤੋਂ ਹੇਠਲੇ ਭਾਗ ਵਿੱਚੋਂ ਪਲਟ ਕੇ ਅੱਖਾਂ ਪਿੱਛੇ ਇਕਾਗਰ ਅਤੇ ਬਿਰ ਹੋ ਜਾਂਦੀ ਹੈ ਅਤੇ ਇਸਮੇ-ਆਜ਼ਮ ਜਾਂ ਨਾਮ ਨਾਲ ਜੁੜ ਕੇ ਰੂਹਾਨੀ ਸਫ਼ਰ ਤੇ ਕਰਨਾ ਸ਼ੁਰੂ ਕਰ ਦਿੰਦੀ ਹੈ। ਉਪਰੋਕਤ ਵਰਣਨ ਦੇ ਪਿਛੋਕੜ ਵਿਚ ਬਾਬਾ ਫ਼ਰੀਦ ਦੇ ਜੀਵਨ ਨਾਲ ਜੋੜੇ ਜਾਂਦੇ ਇਸ ਬਿਰਤਾਂਤ ਨੂੰ ਠੀਕ ਰੂਪ ਵਿਚ ਸਮਝਣਾ ਅਸਾਨ ਹੋ ਜਾਵੇਗਾ ਕਿ ਆਪ ਸਾਰੀ ਰਾਤ ਨਮਾਜ਼ੇ-ਮਾਅਕੂਸ ਅਦਾ ਕਰਦੇ ਸਨ।

ਪਿਛਲੇ ਅਧਿਆਇ ਵਿਚ ਪੜ੍ਹ ਆਏ ਹਾਂ ਕਿ ਸੂਫੀ ਸਾਧਕ ਸੁਰਤ ਨੂੰ ਸਰੀਰ ਦੇ ਨੌਂ ਦੁਆਰਿਆਂ ਵੱਲੋਂ ਪਲਟਾ ਕੇ ਅੰਦਰ ਅੱਖਾਂ ਪਿੱਛੇ ਲਿਆ ਕੇ ਇਸ ਨੂੰ ਇਸਮੇ-ਆਜ਼ਮ ਜਾਂ ਸੱਚੇ ਸ਼ਬਦ ਨਾਲ ਜੋੜਦੇ ਸਨ। ਇਸ ਸਾਧਨਾ ਨੂੰ ਨਿਰਗੁਣਵਾਦੀ ਸੰਤਾਂ ਨੇ ਸੁਰਤ-ਸ਼ਬਦ-ਯੋਗ ਕਿਹਾ ਹੈ। ਜੋਗੀ ਲੋਕ ਇਸ ਨੂੰ ਸੁਰਤ ਉਲਟਾਉਣ ਦੀ ਸਾਧਨਾ ਜਾਂ 'ਉਲਟੀ ਸਾਧਨਾ' ਦਾ ਨਾਂ ਦਿੰਦੇ ਹਨ। ਚਿਸ਼ਤੀ ਸਿਲਸਿਲੇ ਦੇ ਦਰਵੇਸ਼ਾਂ ਦੁਆਰਾ ਅਪਣਾਏ ਜਾਂਦੇ ਇਸ ਰੂਹਾਨੀ ਅਭਿਆਸ ਸਬੰਧੀ ਸੂਫੀ ਦਰਵੇਸ਼ਾਂ ਸ਼ੇਖ਼ ਰੁਕਨੁੱਦੀਨ ਅਤੇ ਸ਼ੇਖ਼ ਅਬਦੁਲ ਕੁਦਸ ਦੇ ਹਵਾਲੇ ਨਾਲ ਡਾ. ਰਿਜ਼ਵੀ ਨੇ ਬਹੁਤ ਮਹੱਤਵਪੂਰਨ ਚਰਚਾ ਕੀਤੀ ਹੈ, ਜਿਸ ਦਾ ਸਾਰ ਇਸ ਪ੍ਰਕਾਰ ਹੈ:

ਚਿਸ਼ਤੀ ਸਿਲਸਿਲੇ ਦੇ ਸੂਫੀ ਦਰਵੇਸ਼ ਸ਼ਾਮ ਦੀ ਨਮਾਜ਼ ਤੋਂ ਬਾਦ ਰਾਤ ਭਰ 'ਨਮਾਜ਼ੇ-ਮਾਅਕੂਸ' ਵਿਚ ਮਗਨ ਰਹਿੰਦੇ ਸਨ, ਜਿਸ ਨੂੰ ਹਜ਼ਰਤ ਮੁਹੰਮਦ ਤੋਂ ਵਿਰਸੇ ਵਿਚ ਮਿਲੀ ਸਾਧਨਾ ਮੰਨਿਆ ਜਾਂਦਾ ਹੈ। ਬਾਬਾ ਫ਼ਰੀਦ ਵੀ ਵਰ੍ਹਿਆਂ ਬੱਧੀ ਇਸ ਤਰ੍ਹਾਂ ਦੀ ਨਮਾਜ਼ ਗੁਜ਼ਾਰਦੇ ਰਹੇ। ਆਮ ਲੋਕ ਨਮਾਜ਼ੇ-ਮਾਅਕੂਸ ਦਾ ਅਰਥ ਉਲਟੇ ਲਟਕ ਕੇ ਜ਼ਿਕਰ (ਸਿਮਰਨ) ਕਰਨਾ ਸਮਝਦੇ ਹਨ ਪਰ ਸ਼ੇਖ਼ ਅਬਦੁਲ ਕੁਦਸ ਨੇ ਇਸ ਨੂੰ ਉਸ 'ਉਲਟੀ ਸਾਧਨਾ' ਦਾ ਨਾਂ ਦਿੱਤਾ ਹੈ, ਜਿਸ

ਵਿਚ ਸਾਧਕ ਦੇ ਅੰਦਰ ਸੁਲਤਾਨੇ-ਜ਼ਿਕਰ (ਸੁਲਤਾਨੁਲ-ਅਜ਼ਕਾਰ ਜਾਂ ਇਸਮੇ-ਆਜ਼ਮ) ਦੀ ਅਵਸਥਾ ਪੈਦਾ ਹੋ ਜਾਂਦੀ ਹੈ। ਉਹਦੀ ਬਾਹਰ ਵੱਲ ਬਹਿ ਰਹੀ ਸੁਰਤ ਦੀ ਧਾਰਾ ਅੰਦਰ ਵੱਲ ਉਲਟ ਜਾਂਦੀ ਹੈ। ਇਸ ਨਾਲ ਉਹਦਾ ਸਰੀਰ ਬੇਸੁਰਤ (ਸੁੰਨ) ਹੋ ਜਾਂਦਾ ਹੈ ਅਤੇ ਉਸ ਨੂੰ ਅੰਦਰ ਨਾਦ (ਸ਼ਬਦ, ਕਲਮਾ, ਇਸਮੇ-ਆਜ਼ਮ) ਸੁਣਾਈ ਦੇਣ ਲੱਗ ਪੈਂਦਾ ਹੈ। ਇਸ ਨਾਲ ਉਹ ਫਨਾ-ਅਲ-ਫਨਾ ਜਾਂ ਜੀਵਨ-ਮੁਕਤ ਵਾਲੀ ਅਵਸਥਾ ਪ੍ਰਾਪਤ ਕਰ ਲੈਂਦਾ ਹੈ।^a ਹਜ਼ਰਤ ਮੁਹੰਮਦ ਨੂੰ ਸੁਲਤਾਨੁਲ-ਜ਼ਿਕਰ ਦੀ ਅਵਸਥਾ ਵਿਚ ਹੀ ਵਹੀ (ਅਕਾਸ਼ਬਾਣੀ) ਉੱਤਰਦੀ ਸੀ। ਇਸ ਅਵਸਥਾ ਵਿਚ ਸਾਧਕ ਨੂੰ ਪਹਿਲੋਂ ਆਪਣੇ ਅੰਦਰ ਘੰਟੀ ਦੀ ਹਲਕੀ-ਹਲਕੀ ਅਵਾਜ਼ ਸੁਣਾਈ ਦਿੰਦੀ ਹੈ। ਹੌਲੀ-ਹੌਲੀ ਇਹ ਅਵਾਜ਼ (ਘੜਿਆਲ ਦੀ ਅਵਾਜ਼ ਵਾਂਗ) ਗਰਜਦਾਰ ਹੁੰਦੀ ਜਾਂਦੀ ਹੈ। ਸ਼ੇਖ਼ ਅਬਦੁਲ ਕੁਦਸ ਅਨੁਸਾਰ ਇਹ ਨਾਦ (ਸ਼ਬਦ, ਕਲਮੇ,

^a After performing the evening Namaz he would begin the zikr-i jahr. Those who joined him would tire, but the Shaikh's absorption in the Wahdat-al-Wujud failed to quench his enthusiasm. For years after the evening namaz he would perform the namaz-i-makus. Although Chishtis believed this type of namaz to be a legacy from the Prophet, as pointed out earlier, Shaikh abu Sa'id bin abi' al Khair was the first known to have practised it; the first Indian sufi to perform it was Baba Farid. Shaikh Abdu'l-Quddus considered it to be the counterpart of the ulti sadhna.^a Continual performance of namaz-i-makus produced in the Shaikh a condition he called sultan-i-zikr in which one experienced strange changes in the physical and spiritual condition including a deprivation of the senses and a lack of feeling of consciousness. Repeated appearances of the sultan-i-zikr led to the state of fana'al-fana'.^b A description of this spiritual experience, given by Shaikh Ruknu'd-Din would tend to indicate that sultan-i-zikr was comparable to the Nath Siddha's nad^b, and that fana'al-fana' was state experienced by the jivan-mukta.^c

^a Going against the current (ujana sadhna) or a 'regressive' process, implying a complete 'inversion' of all psycho-physiological process.

^b A mystical voice.

^c सुनहु पंडित अचारिज निसब्दै, सबद समाय।

सबदै रिद्धि सिद्धि सबदै सुख मुकुति सबद अनूतर साय ॥

ਇਸਮੇ-ਆਜ਼ਮ) ਦੀ ਅਵਸਥਾ ਹੈ, ਜੋ ਸਿਰਫ ਗਿਣਤੀ ਦੇ ਉੱਚੇ ਦਰਜੇ ਦੇ ਸੂਫੀਆਂ ਨੂੰ ਪ੍ਰਾਪਤ ਹੁੰਦੀ ਸੀ।^{*}

ਵਰਤਮਾਨ ਅਵਸਥਾ ਵਿਚ ਸਾਡੇ ਖਿਆਲ ਦੀ ਧਾਰਾ ਉੱਪਰੋਂ ਹੇਠਾਂ ਅਤੇ ਅੰਦਰੋਂ ਬਾਹਰ ਵੱਲ ਬਹਿ ਰਹੀ ਹੈ। ਜਦ ਤਕ ਇਸ ਨੂੰ ਉਲਟਾ ਕੇ ਅੰਦਰ ਨਹੀਂ ਲਿਆਉਂਦੇ ਅਤੇ ਅੰਦਰ ਲਿਆ ਕੇ ਇਸਮੇ-ਆਜ਼ਮ ਜਾਂ ਅੱਲਾ ਦੇ ਸੱਚੇ ਕਲਮੇ ਨਾਲ ਨਹੀਂ ਜੋੜਦੇ, ਰੂਹ ਮੁਕਾਮੇ-ਹੱਕ 'ਤੇ ਵਾਪਸ ਨਹੀਂ ਪਹੁੰਚ ਸਕਦੀ।

ਅੱਖਾਂ ਦੇ ਉੱਪਰੋਂ ਹੇਠਾਂ ਵੱਲ ਅਤੇ ਅੰਦਰੋਂ ਬਾਹਰ ਵੱਲ ਬਹਿ ਰਹੇ ਧਿਆਨ ਨੂੰ ਸੰਤਾਂ-ਮਹਾਤਮਾਵਾਂ ਨੇ 'ਹਿਰਦੇ ਕਮਲ ਦਾ ਮੂਧਾ ਹੋਣਾ' ਕਿਹਾ ਹੈ। ਇਸ ਨੂੰ ਬਰਤਨ ਦੇ ਮੂਧਾ ਹੋਣ ਦਾ ਨਾਂ ਵੀ ਦਿੱਤਾ ਗਿਆ ਹੈ। ਜਦ ਤਕ ਬਰਤਨ ਮੂਧਾ ਹੈ, ਇਸ ਵਿਚ ਬਾਰਸ਼ ਦਾ ਇਕ ਕਤਰਾ ਵੀ ਨਹੀਂ ਜਾ ਸਕਦਾ। ਜਦ ਉਲਟੇ ਬਰਤਨ ਨੂੰ ਸਿੱਧਾ ਕਰ ਦਿੰਦੇ ਹਾਂ ਤਾਂ ਹੌਲੀ-ਹੌਲੀ ਬਰਤਨ ਭਰ ਜਾਂਦਾ ਹੈ। ਸਾਈਂ ਬੁੱਲ੍ਹੇਸ਼ਾਹ ਇਸ਼ਾਰਾ ਕਰਦੇ ਹਨ, 'ਮਿਲੀ ਹੈ ਬਾਂਗ ਰਸੂਲ ਦੀ ਫੁਲ ਖਿੜਿਆ ਮੇਰਾ। ਸੱਦਾ ਹੋਇਆ ਮੈਂ ਹਾਜ਼ਰੀ, ਹਾਂ ਹਾਜ਼ਰ ਤੇਰਾ।' ਆਪ ਭਾਰਤੀ ਸੰਤਾਂ ਵਾਂਗ 'ਫੁਲ ਖਿੜਿਆ' ਦੁਆਰਾ ਹਿਰਦੇ ਕਮਲ ਦੇ ਸਿੱਧਾ ਹੋਣ ਵੱਲ ਸੰਕੇਤ ਕਰਦੇ ਹਨ। ਜਦ ਹਿਰਦੇ ਕਮਲ ਸਿੱਧਾ ਹੁੰਦਾ ਹੈ ਤਾਂ ਸਾਧਕ ਨੂੰ ਅੰਦਰੋਂ ਇਸਮੇ-ਆਜ਼ਮ ਦੀ ਅਵਾਜ਼ ਸੁਣਾਈ ਦੇਣੀ ਸ਼ੁਰੂ ਹੋ ਜਾਂਦੀ ਹੈ, ਜਿਸ ਨੂੰ ਆਪ ਰਸੂਲ ਦੀ ਬਾਂਗ ਕਹਿੰਦੇ ਹਨ। ਇਸ ਨਾਲ ਮੁਰੀਦ ਹਮੇਸ਼ਾ ਲਈ ਮੁਰਸ਼ਦ ਅਤੇ ਖੁਦਾ ਦੀ ਹਾਜ਼ਰੀ ਵਿਚ ਪਹੁੰਚ ਜਾਂਦਾ ਹੈ। ਇਹ ਬਾਂਗ ਮੁਰਸ਼ਦ ਅਤੇ ਰਸੂਲ ਦੁਆਰਾ ਰੂਹ ਨੂੰ ਮੁਕਾਮੇ ਹੱਕ ਵਾਪਸ ਆਉਣ ਦਾ ਬੁਲਾਵਾ ਹੈ।

ਦਰਅਸਲ ਇਸ ਉਲਟੀ ਸਾਧਨਾ ਜਾਂ ਨਮਾਜ਼ੇ-ਮਾਅਕੂਸ ਦੁਆਰਾ ਸੰਸਾਰ ਅਤੇ ਸਰੀਰ ਵਿਚ ਰਮੀ ਹੋਈ ਰੂਹ ਨੂੰ ਬਾਹਰੋਂ ਅੰਦਰ ਅਤੇ ਸਰੀਰ ਦੇ ਹੇਠਲੇ ਭਾਗ-ਤੋਂ

* Shaikh Ruknu'd-Din then compared the condition of sultan-i-zikr with that experienced by the Prophet Muhammad when he received wahi.^a In short, he added that at the commencement of sultan-i zikr, the meditator felt as if he were listening to the humming of a bell whose sound then gradually became thunderous. According to Shaikh 'Abdu'l-Quddus this had special relevance to Nad and was a privilege of only a few outstanding sufis.

a. Inspiration received from the angel Gabriel by the ears of the Prophet Muhammad; the occasion engendered a supernatural condition in the Prophet.

ਉੱਪਰ ਅੱਖਾਂ ਪਿੱਛੇ ਉਲਟਾ ਕੇ ਅੰਦਰ ਰੱਬ ਦੀ ਦਰਗਾਹ ਤੋਂ ਆ ਰਹੇ ਸੁਲਤਾਨੇ-ਜ਼ਿਕਰ ਨਾਲ ਜੋੜਨ ਦਾ ਸੰਬੰਧ, ਸਰੀਰ ਨੂੰ ਉਲਟਾ ਕਰਨ ਨਾਲ ਨਹੀਂ, ਖਿਆਲ, ਤਵੱਜੋ ਜਾਂ ਸੁਰਤ ਨੂੰ ਉਲਟਾ ਕਰਨ ਨਾਲ ਹੈ। ਸਰੀਰ ਦੀ ਸਾਧਨਾ ਹਠ-ਮਾਰਗ ਹੈ, ਜਦ ਕਿ ਮਨ-ਆਤਮਾ ਦੀ ਸਾਧਨਾ ਸਹਿਜ-ਮਾਰਗ ਹੈ। ਉੱਚੇ ਦਰਜੇ ਦੇ ਸੂਫੀਆਂ ਨੇ ਸਰੀਰ ਨੂੰ ਤਸੀਹੇ ਦੇਣ ਦੀ ਵਕਾਲਤ ਨਹੀਂ ਕੀਤੀ। ਉਨ੍ਹਾਂ ਦਾ ਸਾਰਾ ਜ਼ੋਰ ਮਨ ਅਤੇ ਆਤਮਾ ਦੀ ਸਾਧਨਾ ਉੱਤੇ ਹੈ। ਇਹ 'ਉਲਟੀ ਸਾਧਨਾ' ਸੂਫੀ ਦਰਵੇਸ਼ਾਂ ਅਤੇ ਭਾਰਤ ਦੇ ਸੰਤਾਂ ਦੀ ਰੂਹਾਨੀ ਸਾਧਨਾ ਨੂੰ ਆਪਸ ਵਿਚ ਜੋੜਨ ਵਾਲੀ ਇਕ ਮਜ਼ਬੂਤ ਕੜੀ ਹੈ। ਸਾਈਂ ਬੁੱਲ੍ਹੇਸ਼ਾਹ ਦੀ ਇਕ ਕਾਫੀ ਇਸ ਤਰ੍ਹਾਂ ਹੈ:

ਉਲਟੀ ਗੰਗ ਬਹਾਇਓ ਰੇ ਸਾਧੋ, ਤਬ ਹਰਿ ਦਰਸਨ ਪਾਏ।
ਪ੍ਰੇਮ ਕੀ ਪੂਣੀ ਹਾਥ ਮੇਂ ਲੀਜੇ, ਗੁੱਝ ਮਰੋੜੀ ਪੜਨੇ ਨਾ ਦੀਜੈ।
ਗਿਆਨ ਕਾ ਤਕਲਾ ਧਿਆਨ ਕਾ ਚਰਖਾ, ਉਲਟਾ ਫੇਰ ਭਵਾਏ।
ਉਲਟੇ ਪਾਉਂ ਪਰ ਕੁੰਭ ਕਰਨ ਜਾਏ, ਤਬ ਲੰਕਾ ਕਾ ਭੇਦ ਉਪਾਏ।
ਦਹਿਸਰ ਲੁੱਟਿਆ ਹੁਣ ਲਛਮਨ ਬਾਕੀ, ਤਬ ਅਨਹਦ ਨਾਦ ਬਜਾਏ।
ਇਹ ਰਾਤ ਗੁਰੂ ਕੀ ਪੈਰੀਂ ਪਾਵੇ, ਗੁਰ ਸੇਵਕ ਤਭੀ ਸਦਾਏ।
ਅੰਮ੍ਰਿਤ ਮੰਡਲ ਮੂੰ ਤਬ ਤਾਰੀ ਦੇ ਕੇ, ਹਰੀ ਹਰਿ ਹੋ ਜਾਏ।
ਉਲਟੀ ਗੰਗ ਬਹਾਇਓ ਰੇ ਸਾਧੋ, ਤਬ ਹਰੀ ਦਰਸਨ ਪਾਏ॥

ਆਪ ਸਾਧ ਭਾਸ਼ਾ ਦੀ ਵਰਤੋਂ ਕਰਦੇ ਹੋਏ, ਜਿਸ ਵਿਚ ਜੋਗੀਆਂ ਦੀ ਸ਼ਬਦਾਵਲੀ ਦਾ ਵੀ ਰੰਗ ਦਿਖਾਈ ਦਿੰਦਾ ਹੈ, ਰੂਹ ਨੂੰ ਬਾਹਰੋਂ ਅੰਦਰ ਅਤੇ ਹੇਠੋਂ ਉੱਪਰ ਲਿਜਾ ਕੇ ਰੱਬ ਨਾਲ ਮਿਲਾਉਣ ਦੇ ਸਾਰੇ ਅਮਲ ਨੂੰ 'ਉਲਟੀ ਗੰਗ ਬਹਾਉਣਾ', 'ਉਲਟੇ ਫੇਰ ਭੁਆਉਣਾ' ਅਤੇ 'ਉਲਟੇ ਪੈਰੀਂ ਕੁੰਭ ਕਰਨਾ' ਕਹਿੰਦੇ ਹਨ। ਆਪ ਇਸ਼ਾਰਾ ਕਰ ਰਹੇ ਹਨ ਕਿ ਮੁਰਸ਼ਦ ਦੇ ਦਿੱਤੇ ਕਲਮੇ ਦੇ ਪ੍ਰੇਮ-ਪੂਰਵਕ ਜ਼ਿਕਰ ਅਤੇ ਮੁਰਸ਼ਦ ਦੇ ਤਸੱਵਰ ਨਾਲ ਸੰਸਾਰ ਅਤੇ ਸਰੀਰ ਵਿਚ ਫੈਲੀ ਹੋਈ ਰੂਹ ਨੂੰ ਮੁੜ ਅੰਦਰ ਅਤੇ ਉੱਪਰ ਲਿਆਉ। ਇਹੋ ਸੱਚਾ ਕੁੰਭ ਅਤੇ ਸੱਚੀ ਤੀਰਥ ਯਾਤਰਾ ਹੈ। ਇਸ ਨਾਲ ਸਰੀਰ ਰੂਪੀ ਲੰਕਾ ਵਿਚ ਬੈਠਾ ਮਨ-ਰੂਪੀ ਰਾਵਣ (ਦਹਿਸਰ) ਮਰ ਜਾਵੇਗਾ। ਇਸ ਤਰ੍ਹਾਂ ਲੰਕਾ ਜਿੱਤੀ ਜਾਵੇਗੀ। ਇਸ ਨਾਲ ਰੂਹ 'ਰੋਜ਼ੇ-ਕੈਸਰ' (ਅੰਮ੍ਰਿਤ ਮੰਡਲ) ਵਿਚ ਨਹਾ ਕੇ ਨਿਰਮਲ ਹੋ ਜਾਵੇਗੀ ਅਤੇ ਹਰੀ ਵਿਚ ਸਮਾ ਕੇ ਹਰੀ ਦਾ ਰੂਪ ਬਣ ਜਾਵੇਗੀ। ਕਬੀਰ ਸਾਹਿਬ ਇਸ਼ਾਰਾ ਕਰਦੇ ਹਨ:

ਸੋ ਗੁਰੁ ਕਰਹੁ ਜਿ ਬਹੁਰਿ ਨ ਕਰਨਾ ॥ ਸੋ ਪਦੁ ਰਵਹੁ ਜਿ ਬਹੁਰਿ ਨ ਰਵਨਾ ॥
ਸੋ ਧਿਆਨੁ ਧਰਹੁ ਜਿ ਬਹੁਰਿ ਨ ਧਰਨਾ ॥ ਐਸੇ ਮਰਹੁ ਜਿ ਬਹੁਰਿ ਨ ਮਰਨਾ ॥
ਉਲਟੀ ਗੰਗਾ ਜਮੁਨ ਮਿਲਾਵਉ ॥ ਬਿਨੁ ਜਲ ਸੰਗਮ ਮਨ ਮਹਿ ਨਾਵਉ ॥
ਲੋਚਾ ਸਮਸਰਿ ਇਹੁ ਬਿਉਹਾਰਾ ॥ ਤਤੁ ਬੀਚਾਰਿ ਕਿਆ ਅਵਰਿ ਬੀਚਾਰਾ ॥

ਆਪ ਇਸ਼ਾਰਾ ਕਰਦੇ ਹਨ ਕਿ ਜਦ ਸਤਿਗੁਰੂ ਦੇ ਉਪਦੇਸ਼ ਅਨੁਸਾਰ ਸਿਮਰਨ ਅਤੇ ਧਿਆਨ ਦੀ ਸਹਾਇਤਾ ਨਾਲ ਸੁਰਤ ਨੂੰ ਸਰੀਰ ਦੇ ਅੱਖਾਂ ਤੋਂ ਹੇਠਲੇ ਭਾਗ ਤੋਂ ਉਲਟਾ ਕੇ, ਅੱਖਾਂ ਦੇ ਪਿੱਛੇ ਅਤੇ ਵਿਚਕਾਰ ਇਕਾਗਰ ਅਤੇ ਥਿਰ ਕਰੋਗੇ ਤਾਂ ਜੀਦੇ-ਜੀਅ ਮਰਨ ਦੀ ਉਹ ਅਨੂਪਮ ਅਵਸਥਾ ਪ੍ਰਾਪਤ ਹੋ ਜਾਵੇਗੀ, ਜਿਸ ਨਾਲ ਜੰਮਣ-ਮਰਨ ਦੇ ਚੱਕਰ ਤੋਂ ਸਦਾ ਲਈ ਛੁਟਕਾਰਾ ਮਿਲ ਜਾਵੇਗਾ। ਆਪ ਇਸੇ ਭਾਵ ਨੂੰ ਦੂਜੀ ਤਰ੍ਹਾਂ ਬਿਆਨ ਕਰਦੇ ਹੋਏ ਕਹਿੰਦੇ ਹਨ:

ਤਨ ਮਹਿ ਹੋਤੀ ਕੋਟਿ ਉਪਾਧਿ ॥ ਉਲਟਿ ਭਈ ਸੁਖ ਸਹਜਿ ਸਮਾਧਿ ॥

ਆਪੁ ਪਛਾਨੈ ਆਪੈ ਆਪ ॥ ਰੋਗੁ ਨ ਬਿਆਪੈ ਤੀਨੋਂ ਤਾਪ ॥

ਅਬ ਮਨੁ ਉਲਟਿ ਸਨਾਤਨੁ ਹੂਆ ॥ ਤਬ ਜਾਨਿਆ ਜਬ ਜੀਵਤ ਮੂਆ ॥

ਕਹੁ ਕਬੀਰ ਸੁਖਿ ਸਹਜਿ ਸਮਾਵਉ ॥ ਆਪਿ ਨ ਡਰਉ ਨ ਅਵਰ ਭਰਾਵਉ ॥

ਆਪ ਨੇ 'ਉਲਟਿ ਭਈ' ਅਤੇ 'ਅਬ ਮਨ ਉਲਟਿ ਸਨਾਤਨੁ ਹੂਆ' ਦਾ ਸੰਕੇਤ ਦਿੱਤਾ ਹੈ। ਆਪ ਦਾ ਭਾਵ ਹੈ ਕਿ ਜਦ ਤਕ ਮਨ ਅਤੇ ਆਤਮਾ ਉੱਪਰੋਂ ਹੇਠਾਂ ਅਤੇ ਅੰਦਰੋਂ ਬਾਹਰ ਵੱਲ ਵਗ ਰਹੇ ਸਨ, ਸਰੀਰ ਅਤੇ ਮਨ-ਇੰਦਰੀਆਂ ਅਣਗਿਣਤ ਵਿਸ਼ੇ-ਵਿਕਾਰਾਂ ਦਾ ਮੈਦਾਨ ਬਣੇ ਹੋਏ ਸਨ। ਜਦ ਰੂਹਾਨੀ ਅਭਿਆਸ ਦੁਆਰਾ ਮਨ ਅਤੇ ਆਤਮਾ ਨੂੰ ਅੰਦਰ ਅਤੇ ਉੱਪਰ ਵੱਲ ਉਲਟਾਇਆ ਤਾਂ ਮਨ 'ਸਨਾਤਨੁ' ਹੋ ਗਿਆ—ਭਾਵ ਇਹ ਆਪਣੀ ਮੁੱਢਲੀ ਅਵਸਥਾ ਵਿਚ ਪਰਤ ਆਇਆ। ਇਹਦੇ ਉੱਤੇ ਚੜ੍ਹੀਆਂ ਵਿਸ਼ੇ-ਵਿਕਾਰਾਂ, ਕਰਮਾਂ, ਸੰਸਕਾਰਾਂ ਦੀਆਂ ਸਾਰੀਆਂ ਮੈਲਾਂ ਉੱਤਰ ਗਈਆਂ। ਇਹ ਤਿੰਨਾਂ ਤਾਪਾਂ (ਸਰੀਰਕ, ਮਾਨਸਕ ਅਤੇ ਆਤਮਕ ਰੋਗਾਂ) ਤੋਂ ਮੁਕਤ ਹੋ ਗਿਆ। ਇਸ ਤਰ੍ਹਾਂ ਸਹਜ-ਸਮਾਧੀ ਦੀ ਉਹ ਅਨੂਪਮ ਅਵਸਥਾ ਪ੍ਰਾਪਤ ਹੋ ਗਈ, ਜਿਸ ਨਾਲ ਆਵਾਗਵਣ, ਮਨ-ਮਾਇਆ ਅਤੇ ਕਾਲ ਦੇ ਹਰ ਤਰ੍ਹਾਂ ਦੇ ਦੁੱਖਾਂ, ਸੰਤਾਪਾਂ ਤੋਂ ਸਦਾ ਲਈ ਛੁਟਕਾਰਾ ਹਾਸਲ ਹੋ ਗਿਆ। ਗੁਰੂ ਨਾਨਕ ਸਾਹਿਬ ਦੀ ਬਾਣੀ ਹੈ:

ਸੁਖਮਨ ਕੈ ਘਰਿ ਰਾਗੁ ਸੁਨਿ ਸੁਨਿ ਮੰਡਲਿ ਲਿਵ ਲਾਇ ॥

ਅਕਥ ਕਥਾ ਬੀਚਾਰੀਐ ਮਨਸਾ ਮਨਹਿ ਸਮਾਇ ॥

ਉਲਟਿ ਕਮਲੁ ਅੰਮ੍ਰਿਤਿ ਭਰਿਆ ਇਹੁ ਮਨੁ ਕਤਹੁ ਨ ਜਾਇ ॥

ਅਜਪਾ ਜਾਪੁ ਨ ਵੀਸਰੈ ਆਦਿ ਜੁਗਾਦਿ ਸਮਾਇ ॥

ਆਪ ਨੇ ਵੀ ਸਾਰੀ ਰੂਹਾਨੀ ਸਾਧਨਾ ਨੂੰ 'ਉਲਟਿ ਕਮਲੁ ਅੰਮ੍ਰਿਤਿ ਭਰਿਆ' ਸੰਕੇਤ ਦੁਆਰਾ ਸਮਝਾਉਣ ਦਾ ਜਤਨ ਕੀਤਾ ਹੈ। ਆਪ ਕਹਿੰਦੇ ਹਨ ਕਿ ਜਦੋਂ ਰੂਹ ਸੁਖਮਨਾ ਨਾੜੀ ਜਾਂ ਸ਼ਾਹਰਗ ਵਿਚ ਪਹੁੰਚ ਕੇ ਸ਼ਬਦ ਜਾਂ ਕਲਮੇ ਨਾਲ ਜੁੜ

ਜਾਂਦੀ ਹੈ ਤਾਂ ਹੇਠਲੇ ਸਾਰੇ ਰੂਹਾਨੀ ਮੰਡਲ ਪਾਰ ਕਰਦੀ ਹੋਈ ਪਰਮਾਤਮਾ ਰੂਪੀ ਅਕੱਬ-ਕਬਾ ਵਿਚ ਲੀਨ ਹੋ ਜਾਂਦੀ ਹੈ। ਗੋਸਵਾਮੀ ਤੁਲਸੀਦਾਸ ਜੀ ਲਿਖਦੇ ਹਨ:

ਉਲਟਾ ਨਾਮ ਜਪਤ ਜਗ ਜਾਨਾ। ਬਾਲਮੀਕ ਭਏ ਬ੍ਰਹਮ ਸਮਾਨਾ॥^੮

ਆਮ ਲੋਕ ਇਹ ਸਮਝਦੇ ਹਨ ਕਿ ਰਿਸ਼ੀ ਬਾਲਮੀਕ ਨੇ 'ਰਾਮ-ਰਾਮ' ਦੀ ਥਾਂ 'ਮਰਾ-ਮਰਾ' ਦਾ ਜਾਪ ਕਰ ਕੇ ਮੁਕਤੀ ਪ੍ਰਾਪਤ ਕੀਤੀ। ਉਲਟਾ ਨਾਮ ਜਪਣ ਦਾ ਅਸਲ ਪਰਮਾਰਥੀ ਭਾਵ ਇਹ ਹੈ ਕਿ ਜਦੋਂ ਸੰਸਾਰ ਅਤੇ ਸਰੀਰ ਵਿਚ ਫੈਲੀ ਹੋਈ ਸੁਰਤ ਦੀ ਚੇਤਨ ਧਾਰਾ ਨੂੰ ਬਾਹਰੋਂ ਅੰਦਰ ਅਤੇ ਸਰੀਰ ਦੇ ਅੱਖਾਂ ਤੋਂ ਹੇਠਲੇ ਭਾਗ 'ਚੋਂ ਉੱਪਰ ਵੱਲ ਉਲਟਾ ਕੇ ਅੰਦਰ ਨਾਮ ਦੀ ਧਾਰਾ ਨਾਲ ਜੋੜਦੇ ਹਾਂ ਤਾਂ ਨਾਮ ਦੀ ਧਾਰਾ ਇਸ ਨੂੰ ਪਰਮਾਤਮਾ ਵਿਚ ਅਭੇਦ ਕਰ ਦਿੰਦੀ ਹੈ। ਹਾਥਰਸ ਦੇ ਪਰਮ ਸੰਤ ਤੁਲਸੀ ਸਾਹਿਬ ਸਪਸ਼ਟ ਕਰਦੇ ਹਨ:

ਉਲਟ ਚੜ੍ਹੇ ਸੋਈ ਬ੍ਰਹਮ ਕਹਾਈ। ਬਿਨ ਉਲਟੇ ਯਹ ਮਾਨ ਬੜਾਈ॥^੯

ਭਾਵ ਸੁਰਤ ਨੂੰ ਸਰੀਰ ਦੇ ਹੇਠਲੇ ਭਾਗ ਵਿੱਚੋਂ ਉਲਟਾ ਕੇ ਅੰਦਰ ਅੱਖਾਂ ਪਿੱਛੇ ਇਕਾਗਰ ਅਤੇ ਥਿਰ ਕਰਨ ਨਾਲ ਹੀ ਇਸ ਨੂੰ ਬ੍ਰਹਮ ਵਿਚ ਅਭੇਦ ਕੀਤਾ ਜਾ ਸਕਦਾ ਹੈ।

ਖਵਾਜਾ ਹਾਫਿਜ਼ ਕਹਿੰਦੇ ਹਨ ਕਿ ਜਦ ਤਕ ਤੂੰ ਤਬੀਅਤ (ਇੰਦਰੀਆਂ ਅਤੇ ਸਰੀਰ) ਦੀ ਸਰਾਂ ਤੋਂ ਬਾਹਰ ਨਹੀਂ ਆਉਂਦਾ, ਤੂੰ ਹਕੀਕਤ ਦੀ ਗਲੀ ਵਿਚ ਕਿਸ ਤਰ੍ਹਾਂ ਦਾਖਲ ਹੋ ਸਕਦਾ ਹੈ? ਦਰਵੇਸ਼ ਅਫਸੋਸ ਕਰਦਾ ਹੈ ਕਿ ਸਰੀਰ ਦੇ ਨੌਂ ਦੁਆਰਿਆਂ ਵਿਚ ਬੰਦ ਹੋਣ ਕਾਰਨ ਇਨਸਾਨ ਆਪਣੇ ਅੰਦਰ (ਅੱਖਾਂ ਪਿੱਛੇ) ਹੋ ਰਹੀ ਉਸ ਦਿਆਲੂ ਪ੍ਰਭੂ ਦੀ ਪਾਕ ਅਵਾਜ਼ ਨੂੰ ਨਹੀਂ ਸੁਣ ਸਕਦਾ।^{੧੦}

ਉਪਰੋਕਤ ਸਾਰੇ ਵਰਣਨ, ਜ਼ਿਕਰ ਅਤੇ ਤਸੱਵੁਰ ਦੇ ਅਭਿਆਸ ਦੁਆਰਾ ਰੂਹ ਨੂੰ ਸਰੀਰ ਦੇ ਅੱਖਾਂ ਤੋਂ ਹੇਠਲੇ ਭਾਗ ਤੋਂ ਉਲਟਾ ਕੇ ਅੰਦਰ ਅੱਖਾਂ ਪਿੱਛੇ ਲਿਆ ਕੇ ਇਲਾਹੀ ਕਲਾਮ ਨਾਲ ਜੋੜਨ ਵੱਲ ਸੰਕੇਤ ਕਰਦੇ ਹਨ। ਇਹ ਅਭਿਆਸ ਹੀ ਚਿਸ਼ਤੀ, ਕਾਦਰੀ, ਸੁਹਰਾਵਰਦੀ ਆਦਿ ਸਭ ਸਿਲਸਿਲਿਆਂ (ਸੰਪਰਦਾਵਾਂ) ਦੇ ਕਾਮਲ ਸੂਫ਼ੀ ਦਰਵੇਸ਼ਾਂ ਦੀ ਰੂਹਾਨੀ ਤਾਲੀਮ ਦਾ ਅਸਲ ਸਾਰ ਹੈ। ਬਾਬਾ ਫਰੀਦ ਦੁਆਰਾ ਗੁਜ਼ਾਰੀ ਜਾਣ ਵਾਲੀ ਨਮਾਜ਼ੇ-ਮਾਅਕੂਸ ਦਾ ਅਸਲ ਇਸ਼ਾਰਾ ਵੀ ਇਸ ਸਾਧਨਾ ਵੱਲ ਹੀ ਹੈ। ਆਪ ਨੂੰ ਇਸ ਸਾਧਨਾ ਦੁਆਰਾ ਹੀ ਖੁਦਾ ਨਾਲ ਵਸਾਲ ਦੀ ਵਡਿਆਈ ਹਾਸਲ ਹੋਈ।

* ਤੂੰ ਕਜ਼ ਸਰਾਏ ਤਬੀਅਤ ਨਮੇ ਰਵੀ ਬੇਹੁੰ। ਖੁਜਾ ਬਕੂਏ ਹਕੀਕਤ ਗੁਜ਼ਰ ਤਵਾਨੀ ਕਰਦਾ॥

† ਹੈਫ਼ ਦਰ ਬੰਦੇ-ਜਿਸਮੇ-ਦਰਮਾਨੀ। ਨਸ਼ਨਵੀ ਸੰਤੋ-ਪਾਕੇ-ਰਹਮਾਨੀ॥

12. 'ਬੇੜਾ ਬੰਧ ਨ ਸਕਿਓ'

ਬਾਬਾ ਫ਼ਰੀਦ ਦਾ ਕਲਾਮ ਹੈ:

ਬੇੜਾ ਬੰਧਿ ਨ ਸਕਿਓ ਬੰਧਨ ਕੀ ਵੇਲਾ ॥
ਭਰਿ ਸਰਵਰੁ ਜਬ ਊਛਲੈ ਤਬ ਤਰਣੁ ਦੁਹੇਲਾ ॥
ਹਬੁ ਨ ਲਾਇ ਕਸੁੰਭੜੈ ਜਲਿ ਜਾਸੀ ਢੋਲਾ ॥ ਰਹਾਉ ॥
ਇਕ ਆਪੀਨੈ ਪਤਲੀ ਸਹ ਕੇਰੇ ਬੋਲਾ ॥
ਦੁਧਾ ਬਣੀ ਨ ਆਵਈ ਫਿਰਿ ਹੋਇ ਨ ਮੇਲਾ ॥
ਕਹੈ ਫਰੀਦੁ ਸਹੇਲੀਹੋ ਸਹੁ ਅਲਾਏਸੀ ॥
ਹੰਸੁ ਚਲਸੀ ਡੁੰਮਣਾ ਅਹਿ ਤਨੁ ਢੇਰੀ ਥੀਸੀ ॥

ਉਪਰੋਕਤ ਸ਼ਬਦ ਵਿਚ ਬਾਬਾ ਫ਼ਰੀਦ ਸ਼ਬਰਦਾਰ ਕਰਦੇ ਹਨ ਕਿ ਹਰ ਕੰਮ ਦਾ ਸਮਾਂ ਹੁੰਦਾ ਹੈ। ਦਰਿਆ ਤੋਂ ਪਾਰ ਜਾਣ ਦਾ ਚਾਹਵਾਨ ਸਮੇਂ ਸਿਰ ਬੇੜਾ ਤਿਆਰ ਕਰਦਾ ਹੈ। ਜੇ ਦਰਿਆ ਵਿਚ ਹੜ੍ਹ ਆ ਜਾਵੇ ਤਾਂ ਉਸ ਸਮੇਂ ਬੇੜਾ ਕਿਵੇਂ ਬੰਨ੍ਹਿਆ ਜਾ ਸਕਦਾ ਹੈ? ਇਸੇ ਤਰ੍ਹਾਂ ਗਈ ਹੋਈ ਜਵਾਨੀ ਵਾਪਸ ਨਹੀਂ ਆ ਸਕਦੀ। ਜਦੋਂ ਪੁਰ-ਦਰਗਾਹੋਂ ਅਵਾਜ਼ ਪੈ ਗਈ ਤਾਂ ਰੂਹ ਰੂਪੀ ਹੰਸ ਪਛਤਾਵੇਗਾ ਪਰ ਉਸ ਸਮੇਂ ਸਰੀਰ ਮਿੱਟੀ ਦੀ ਢੇਰੀ ਬਣ ਕੇ ਰਹਿ ਜਾਵੇਗਾ ਅਤੇ ਜ਼ਿੰਦਗੀ ਦਾ ਅਸਲ ਮਕਸਦ ਹਾਸਲ ਨਹੀਂ ਹੋ ਸਕੇਗਾ। ਪਰਲੋਕ 'ਚ ਪਹੁੰਚ ਕੇ ਜਦ ਹਿਸਾਬ ਮੰਗਿਆ ਜਾਵੇਗਾ ਤਾਂ ਰੂਹ ਤੋਂ ਕੋਈ ਜਵਾਬ ਨਹੀਂ ਦਿੱਤਾ ਜਾ ਸਕੇਗਾ।

ਗੁਰੂ ਨਾਨਕ ਸਾਹਿਬ ਦਾ ਹੇਠ ਲਿਖਿਆ ਸ਼ਬਦ ਬਾਬਾ ਫ਼ਰੀਦ ਦੇ ਉਪਰੋਕਤ ਸ਼ਬਦ ਨੂੰ ਮੁੱਖ ਰੱਖ ਕੇ ਲਿਖਿਆ ਗਿਆ ਪ੍ਰਤੀਤ ਹੁੰਦਾ ਹੈ:

ਜਪ ਤਪ ਕਾ ਬੰਧੁ ਬੇੜੁਲਾ ਜਿਤੁ ਲੰਘਹਿ ਵਹੇਲਾ ॥
ਨਾ ਸਰਵਰੁ ਨਾ ਊਛਲੈ ਐਸਾ ਪੰਥੁ ਸੁਹੇਲਾ ॥
ਤੇਰਾ ਏਕੈ ਨਾਮੁ ਮੰਜੀਠੜਾ ਰਤਾ ਮੇਰਾ ਢੋਲਾ ਸਦ ਰੰਗ ਢੋਲਾ ॥ ਰਹਾਉ ॥
ਸਾਜਨ ਚਲੇ ਪਿਆਰਿਆ ਕਿਉ ਮੇਲਾ ਹੋਈ ॥
ਜੇ ਗੁਣ ਹੋਵਹਿ ਗੰਠੜੀਐ ਮੇਲੇਗਾ ਸੋਈ ॥
ਮਿਲਿਆ ਹੋਇ ਨ ਵੀਛੁੜੈ ਜੇ ਮਿਲਿਆ ਹੋਈ ॥
ਆਵਾ ਗਉਣੁ ਨਿਵਾਰਿਆ ਹੈ ਸਾਚਾ ਸੋਈ ॥

ਹਉਮੈ ਮਾਰਿ ਨਿਵਾਰਿਆ ਸੀਤਾ ਹੈ ਚੋਲਾ ॥
 ਗੁਰ ਬਚਨੀ ਫਲੁ ਪਾਇਆ ਸਹ ਕੇ ਅੰਮ੍ਰਿਤ ਬੋਲਾ ॥
 ਨਾਨਕੁ ਕਹੈ ਸਹੇਲੀਹੋ ਸਹੁ ਖਰਾ ਪਿਆਰਾ ॥
 ਹਮ ਸਹ ਕੇਰੀਆ ਦਾਸੀਆ ਸਾਚਾ ਖਸਮੁ ਹਮਾਰਾ ॥੨

ਗੁਰੂ ਸਾਹਿਬ ਸਮਝਾਉਂਦੇ ਹਨ ਕਿ ਜੇ ਵੇਲੇ ਸਿਰ ਪਰਮਾਤਮਾ ਦੀ ਭਗਤੀ ਦਾ ਬੇੜਾ ਬੰਨ੍ਹ ਲਈਏ ਤਾਂ ਸੰਸਾਰ-ਸਾਗਰ ਅਤੇ ਇਸ ਦੇ ਤੂਫਾਨਾਂ ਦਾ ਡਰ ਨਹੀਂ ਰਹਿੰਦਾ। ਉਸ ਸੂਰਤ ਵਿਚ ਮਾਰਗ ਸੁਖਾਲਾ ਅਤੇ ਸਫ਼ਰ ਸੁਖਾਂਵਾ ਹੋ ਜਾਂਦਾ ਹੈ। ਇਸ ਤਰ੍ਹਾਂ ਆਤਮਾ ਰੂਪੀ ਪ੍ਰੇਮਕਾ ਆਪਣੇ ਪ੍ਰੀਤਮ ਨਾਲ ਮਿਲ ਕੇ ਸੱਚੀ ਸੁਹਾਗਣ ਬਣ ਜਾਂਦੀ ਹੈ।

ਬਾਬਾ ਫਰੀਦ ਅਤੇ ਗੁਰੂ ਨਾਨਕ ਸਾਹਿਬ ਸਾਨੂੰ ਸਾਵਧਾਨ ਕਰਨਾ ਚਾਹੁੰਦੇ ਹਨ ਕਿ ਜੀਵਨ ਦਾ ਅਸਲ ਮੰਤਵ ਪ੍ਰਭੂ-ਭਗਤੀ ਜਾਂ ਨਾਮ ਦੀ ਕਮਾਈ ਦੁਆਰਾ ਪ੍ਰਭੂ ਨਾਲ ਮਿਲਾਪ ਕਰਨਾ ਹੈ ਅਤੇ ਇਸ ਕਾਰਜ ਵਿਚ ਢਿੱਲ ਨਹੀਂ ਕਰਨੀ ਚਾਹੀਦੀ। ਜ਼ਿੰਦਗੀ ਦਾ ਕੋਈ ਭਰੋਸਾ ਨਹੀਂ। ਮੰਤ ਦਾ ਕੁਝ ਇਤਬਾਰ ਨਹੀਂ ਕਿ ਕਦੋਂ ਅਤੇ ਕਿੱਥੇ ਆ ਜਾਵੇ। ਅਸੀਂ ਦੁਨੀਆ ਦੇ ਬਾਕੀ ਸਭ ਕੰਮ ਕਰਨ ਲਈ ਪੂਰੀ ਤਰ੍ਹਾਂ ਤਿਆਰ ਰਹਿੰਦੇ ਹਾਂ ਪਰ ਪ੍ਰਭੂ ਦੀ ਭਗਤੀ ਅਤੇ ਨਾਮ ਦੀ ਕਮਾਈ ਨੂੰ, ਜੋ ਜੀਵਨ ਦਾ ਅਸਲ ਕੰਮ ਹੈ, ਹਮੇਸ਼ਾ ਟਾਲਦੇ ਰਹਿੰਦੇ ਹਾਂ। ਅਸੀਂ ਲੰਮੀਆਂ-ਚੌੜੀਆਂ ਸਕੀਮਾਂ ਬਣਾਉਂਦੇ ਰਹਿੰਦੇ ਹਾਂ ਕਿ ਪਹਿਲੋਂ ਬਹੁਤ ਸਾਰਾ ਧਨ ਕਮਾ ਲਈਏ, ਬਾਲ-ਬੱਚਿਆਂ ਦੀਆਂ ਸ਼ਾਦੀਆਂ ਕਰ ਲਈਏ ਅਤੇ ਦੁਨੀਆ ਦੇ ਹੋਰ ਸਾਰੇ ਕੰਮ ਪੂਰੇ ਕਰ ਲਈਏ ਫੇਰ ਰੱਬ ਦੀ ਭਗਤੀ ਵੀ ਕਰ ਲਵਾਂਗੇ। ਸੰਤ-ਮਹਾਤਮਾਂ ਸਾਵਧਾਨ ਕਰਦੇ ਹਨ ਕਿ ਜੋ ਕੁਝ ਕਰਨਾ ਹੈ ਅੱਜ ਅਤੇ ਹੁਣੇ ਕਰੋ, ਕੱਲ੍ਹ ਦਾ ਭਰੋਸਾ ਕਰੋਗੇ ਤਾਂ ਪਛਤਾਉਗੇ। ਬੁਢਾਪੇ ਵਿਚ ਸਰੀਰ ਨਕਾਰਾ ਹੋ ਜਾਂਦਾ ਹੈ। ਉਸ ਵੇਲੇ ਪ੍ਰਭੂ-ਭਗਤੀ ਜਾਂ ਨਾਮ ਦੀ ਕਮਾਈ ਕਰਨਾ ਸੰਭਵ ਨਹੀਂ ਹੋਵੇਗਾ। ਇਹੋ ਨਹੀਂ, ਬੁਢਾਪਾ ਕਿਸ ਨੇ ਵੇਖਿਆ ਹੈ? ਕੁਝ ਪਤਾ ਨਹੀਂ ਕਿ ਕਦੋਂ ਉਸ ਦਰਗਾਹ ਤੋਂ ਬੁਲਾਵਾ ਆ ਜਾਵੇ ਅਤੇ ਸਾਨੂੰ ਦੁਨੀਆ ਤੋਂ ਕੁਚ ਕਰਨਾ ਪੈ ਜਾਵੇ। ਇਸ ਲਈ ਖੁਦਾ ਦੀ ਬੰਦਗੀ ਵੱਲ ਛੇਤੀ ਤੋਂ ਛੇਤੀ ਅਤੇ ਵੱਧ ਤੋਂ ਵੱਧ ਧਿਆਨ ਦੇਣਾ ਚਾਹੀਦਾ ਹੈ।

‘ਚਲੇ ਚਲਣਹਾਰ’

ਕਤਿਕ ਕੁੰਜਾਂ ਚੇਤਿ ਡਉ ਸਾਵਣਿ ਬਿਜੁਲੀਆਂ ॥
 ਸੀਆਲੇ ਸੋਹੇਦੀਆਂ ਪਿਰ ਗਲਿ ਬਾਹੜੀਆਂ ॥
 ਚਲੇ ਚਲਣਹਾਰ ਵਿਚਾਰਾ ਲੇਇ ਮਨੋ ॥
 ਗੰਢੇਦਿਆਂ ਛਿਅ ਮਾਹ ਤੁਝੰਦਿਆ ਹਿਕੁ ਖਿਨੋ ॥

ਜਿਸੀ ਪੁਛੈ ਅਸਮਾਨ ਫਰੀਦਾ ਖੇਵਟ ਕਿੰਨਿ ਗਏ ॥

ਜਾਲਣ ਗੋਰਾਂ ਨਾਲਿ ਉਲਾਸੇ ਜੀਅ ਸਹੇ ॥

ਆਪ ਫ਼ਰਮਾਉਂਦੇ ਹਨ ਕਿ ਹਰ ਚੀਜ਼ ਦਾ ਵਕਤ ਹੁੰਦਾ ਹੈ। ਕੱਤਕ ਦੇ ਮਹੀਨੇ ਵਿਚ ਦੂਰੋਂ ਉੱਡ ਕੇ ਆਈਆਂ ਕੁੰਜਾਂ ਮਨ ਨੂੰ ਸੋਹਦੀਆਂ ਹਨ। ਚੇਤ ਦੇ ਮਹੀਨੇ ਜੰਗਲ ਵਿਚ ਅੱਗਾਂ ਲੱਗੀਆਂ ਦਿਖਾਈ ਦਿੰਦੀਆਂ ਹਨ। ਸਾਵਨ ਦੇ ਮਹੀਨੇ ਅਸਮਾਨ ਵਿਚ ਬਿਜਲੀ ਚਮਕਦੀ ਦਿਖਾਈ ਦਿੰਦੀ ਹੈ। ਸਿਆਲ ਵਿਚ ਪ੍ਰੇਮਕਾ ਦੀਆਂ ਸੋਹਣੀਆਂ ਬਾਹਾਂ ਉਸ ਦੇ ਪਤੀ ਦੇ ਗਲ ਵਿਚ ਪਈਆਂ ਸੋਭਦੀਆਂ ਹਨ। ਜਿਸ ਤਰ੍ਹਾਂ ਸਮੇਂ ਨਾਲ ਇਹ ਸਭ ਤਬਦੀਲੀਆਂ ਵਾਪਰਦੀਆਂ ਹਨ, ਉਸੇ ਤਰ੍ਹਾਂ ਸੰਸਾਰ ਦੇ ਸਭ ਲੋਕ ਆਪੋ-ਆਪਣੇ ਸਮੇਂ ਇੱਥੋਂ ਕੂਚ ਕਰ ਜਾਂਦੇ ਹਨ। ਜਿਸ ਚੀਜ਼ ਨੂੰ ਪਰਵਾਨ ਚੜ੍ਹਨ ਵਿਚ ਲੰਮਾ ਸਮਾਂ ਲੱਗਾ ਹੁੰਦਾ ਹੈ, ਉਸਦਾ ਪਲ-ਛਿਣ ਵਿਚ ਅੰਤ ਹੋ ਜਾਂਦਾ ਹੈ। ਜ਼ਿੰਦਗੀ ਮੌਤ ਵਿਚ ਬਦਲ ਜਾਂਦੀ ਹੈ, ਜੀਵ ਨੂੰ ਕਬਰ ਵਿਚ ਜਾਣਾ ਪੈਂਦਾ ਹੈ ਅਤੇ ਆਤਮਾ ਨੂੰ ਦੁੱਖਾਂ ਦਾ ਸਾਹਮਣਾ ਕਰਨਾ ਪੈਂਦਾ ਹੈ। ਬਾਬਾ ਫ਼ਰੀਦ ਚੇਤਾਵਨੀ ਦਿੰਦੇ ਹਨ ਕਿ ਨਾ ਸੰਸਾਰ ਵਿਚ ਸਦਾ ਰਹਿਣ ਦੀ ਆਸ ਰੱਖਣੀ ਚਾਹੀਦੀ ਹੈ, ਨਾ ਮੰਦੇ ਕਰਮ ਕਰਨ ਦੀ ਅਗਿਆਨਤਾ ਦਾ ਸ਼ਿਕਾਰ ਹੋਣਾ ਚਾਹੀਦਾ ਹੈ ਅਤੇ ਨਾ ਹੀ ਕਦੇ ਜੀਵਨ ਦੇ ਮੂਲ ਮੰਤਵ ਨੂੰ ਅੱਖੋਂ ਓਹਲੇ ਕਰਨਾ ਚਾਹੀਦਾ ਹੈ। ਆਪ ਕਹਿੰਦੇ ਹਨ:

ਜੇ ਜਾਣਾ ਮਰਿ ਜਾਈਐ ਘੁਮਿ ਨ ਆਈਐ ॥

ਝੂਠੀ ਦੁਨੀਆ ਲਗਿ ਨ ਆਪੁ ਵਵਾਈਐ ॥

‘ਜੇ ਜਾਣਾ ਮਰਿ ਜਾਈਐ’— ਜੇ ਇਨਸਾਨ ਇਹ ਗੱਲ ਪੱਲੇ ਬੰਨ੍ਹ ਲਵੇ ਕਿ ਮੌਤ ਅਟੱਲ ਹੈ ਅਤੇ ਮੁੜ ਪਤਾ ਨਹੀਂ ਮਨੁੱਖ ਜਨਮ ਦਾ ਸੁਨਹਿਰੀ ਮੌਕਾ ਮਿਲੇ ਕਿ ਨਾ ਮਿਲੇ (ਘੁਮਿ ਨ ਆਈਐ), ਤਾਂ ਉਹ ਕਦੇ ਵੀ ਨਾਸ਼ਵਾਨ ਅਤੇ ਨਾਪਾਏਦਾਰ ਦੁਨੀਆ ਨਾਲ ਮੋਹ ਪਾ ਕੇ (ਝੂਠੀ ਦੁਨੀਆ ਲਗਿ) ਆਪਣਾ ਅਮੋਲਕ ਜਨਮ ਭੰਗ ਦੇ ਭਾੜੇ ਨਹੀਂ ਖੋਵੇਗਾ (ਨ ਆਪੁ ਵਵਾਈਐ)। ਆਪ ਸਾਵਧਾਨ ਕਰਦੇ ਹਨ:

ਫਰੀਦਾ ਕਾਲੀਂ ਜਿਨੀ ਨ ਰਾਵਿਆ ਧਉਲੀ ਰਾਵੈ ਕੋਇ ॥

ਕਰਿ ਸਾਂਈ ਸਿਉ ਪਿਰਹੜੀ ਰੰਗੁ ਨਵੇਲਾ ਹੋਇ ॥

‘ਕਾਲੀਂ ਜਿਨੀ ਨ ਰਾਵਿਆ’— ਕਾਲੇ ਵਾਲ ਜਵਾਨੀ ਦੇ ਸੂਚਕ ਹਨ ਅਤੇ ਪੋਲੇ ਜਾਂ ਚਿੱਟੇ, ਬੁਢਾਪੇ ਦੇ। ਆਪ ਖ਼ਬਰਦਾਰ ਕਰਦੇ ਹਨ ਕਿ ਤੁਸੀਂ ਇਸ ਵਹਿਮ ਦਾ ਸ਼ਿਕਾਰ ਨਾ ਬਣੋ ਕਿ ਜਵਾਨੀ ਨੂੰ ਇੰਦਰੀਆਂ ਦੇ ਭੋਰਾਂ ਲਈ ਖ਼ਰਚ ਕਰ ਲਈਏ ਅਤੇ ਬੁਢਾਪੇ ਨੂੰ ਰੱਬ ਦੀ ਭਗਤੀ ਵਿਚ ਲਾ ਲਵਾਂਗੇ। ‘ਧਉਲੀ ਰਾਵੈ ਕੋਇ’— ਜਿਸ

ਤਰ੍ਹਾਂ ਦੀ ਮਨੋਬਿਰਤੀ ਜੀਵਨ-ਭਰ ਬਣੇਗੀ, ਉਸੇ ਤਰ੍ਹਾਂ ਦੀ ਬੁਢਾਪੇ ਵਿਚ ਕਾਇਮ ਰਹੇਗੀ। ਬੁਢਾਪੇ ਵਿਚ ਪਹੁੰਚ ਕੇ ਰੱਬ ਦੀ ਭਗਤੀ ਕਰ ਸਕਣਾ ਅਸੰਭਵ ਨਾ ਵੀ ਹੋਵੇ, ਕਠਿਨ ਤਾਂ ਹੈ ਹੀ। ਅੱਜ ਅਤੇ ਹੁਣ ਹੀ ਮਨ ਨੂੰ ਉਸ ਪਿਆਰੇ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗ ਲੈਣਾ ਚਾਹੀਦਾ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਸਿਰੁ ਪਲਿਆ ਦਾੜੀ ਪਲੀ ਮੁਛਾਂ ਭੀ ਪਲੀਆਂ ॥

ਰੇ ਮਨ ਗਹਿਲੇ ਬਾਵਲੇ ਮਾਣਹਿ ਕਿਆ ਰਲੀਆਂ ॥

ਆਪ ਸਮਝਾਉਂਦੇ ਹਨ ਕਿ ਭਲਿਆ ਲੋਕਾ, ਤੂੰ ਬਥੇਰਾ ਵਕਤ ਇੰਦਰੀਆਂ ਦੇ ਭੋਗਾਂ ਅਤੇ ਸੰਸਾਰ ਦੇ ਰੰਗ-ਤਮਾਸ਼ਿਆਂ ਵਿਚ ਨਸ਼ਟ ਕਰ ਚੁੱਕਾ ਹੈਂ। ਹੁਣ ਜਦ ਜਵਾਨੀ, ਬੁਢਾਪੇ ਵਿਚ ਬਦਲ ਗਈ ਹੈ ਅਤੇ ਅੰਤ ਸਮਾਂ ਨੇੜੇ ਆ ਪਹੁੰਚਿਆ ਹੈ, ਘੱਟੋ-ਘੱਟ ਹੁਣ ਹੀ ਜੀਵਨ ਦੇ ਮੂਲ ਕਾਰਜ ਦੀ ਸਿੱਧੀ ਵੱਲ ਧਿਆਨ ਦੇ।

‘ਜਾਂ ਤਉ ਖਟਣ ਵੇਲ’

ਫਰੀਦਾ ਜਾਂ ਤਉ ਖਟਣ ਵੇਲ ਤਾਂ ਤੂ ਰਤਾ ਦੁਨੀ ਸਿਉ ॥

ਮਰਗ ਸਵਾਈ ਨੀਹਿ ਜਾਂ ਭਰਿਆ ਤਾਂ ਲਦਿਆ ॥

‘ਜਾਂ ਤਉ ਖਟਣ ਵੇਲ’—ਮਨੁੱਖ ਨੂੰ ਨਿਸ਼ਚਿਤ ਸਮੇਂ ਲਈ ਸੰਸਾਰ ਵਿਚ ਭੇਜਿਆ ਗਿਆ ਹੈ। ਸਮਾਂ ਉਹੀ ਹੈ, ਚਾਹੇ ਮਨ ਨੂੰ ਦੁਨੀਆ ਦੇ ਰੰਗ ਵਿਚ ਰੰਗ ਲਈਏ, ਚਾਹੇ ਇਸ ਨੂੰ ਮਾਲਕ ਦੇ ਇਸ਼ਕ ਦੇ ਰੰਗ ਵਿਚ ਰੰਗ ਲਈਏ। ਮਹਾਤਮਾ ਜੱਲੂਣ ਅਨੁਸਾਰ, ‘ਛੋਟੇ ਹੁੰਦੇ ਢੱਗੇ ਚਾਰੇ ਵੱਡੇ ਹੋ ਕੇ ਹਲ ਵਾਹਿਆ। ਬੁੱਢੇ ਹੋ ਕੇ ਮਾਲਾ ਫੇਰੀ ਰੱਬ ਦਾ ਉਲਾਂਭਾ ਲਾਹਿਆ।’⁸ ਇਸ ਭਰਮ ਦਾ ਸ਼ਿਕਾਰ ਨਹੀਂ ਹੋਣਾ ਚਾਹੀਦਾ ਕਿ ਜਵਾਨੀ ਵਿਚ ਦੁਨੀਆ ਭੋਗ ਲਈਏ ਅਤੇ ਬੁਢਾਪੇ ਵਿਚ ਰੱਬ ਦੀ ਭਗਤੀ ਦਾ ਕਾਰਜ ਪੂਰਾ ਕਰ ਲਵਾਂਗੇ। ਸੰਸਾਰਕ ਉੱਨਤੀ ਲਈ ਜਵਾਨੀ ਦਾ ਸਮਾਂ ਉੱਤਮ ਹੈ ਤਾਂ ਪ੍ਰਭੂ ਭਗਤੀ ਲਈ ਵੀ ਇਹੋ ਵਕਤ ਉੱਤਮ ਹੈ। ਇਹ ਫ਼ੈਸਲਾ ਅਸਾਂ-ਖੁਦ ਕਰਨਾ ਹੈ ਕਿ ਇਸ ਨੂੰ ਸਵਾਰਥ ਵਿਚ ਸਫਲਤਾ ਲਈ ਖਰਚ ਕਰਨਾ ਹੈ ਕਿ ਪਰਮਾਰਥ ਵਿਚ ਸਫਲਤਾ ਲਈ। ‘ਮਰਗ ਸਵਾਈ’—ਮੌਤ ਬਹੁਤ ਜ਼ੋਰਾਵਰ ਹੈ। ਉਹ ਬੜੀ ਤੇਜ਼ੀ ਨਾਲ ਮੂੰਹ ਅੱਭੀ ਦੌੜੀ ਚਲੀ ਆ ਰਹੀ ਹੈ। ਜੀਵਨ ਰੂਪੀ ਬੇੜਾ ਤੇਜ਼ੀ ਨਾਲ ਭਰਦਾ ਚਲਾ ਜਾ ਰਿਹਾ ਹੈ। ਪਤਾ ਨਹੀਂ ਕਿਸ ਘੜੀ, ਕਿਸ ਪਲ ਬੇੜੀ ਡੁੱਬ ਜਾਵੇ। ਆਪ ਸਾਵਧਾਨ ਕਰਦੇ ਹਨ:

ਫਰੀਦਾ ਦਰੀਆਵੈ ਕੰਨੈ ਬਗੁਲਾ ਬੈਠਾ ਕੇਲ ਕਰੇ ॥

ਕੇਲ ਕਰੇਦੇ ਹੰਝ ਨੋ ਅਚਿੰਤੇ ਬਾਜ ਪਏ ॥

ਬਾਜ ਪਏ ਤਿਸੁ ਰਬ ਦੇ ਕੇਲਾਂ ਵਿਸਰੀਆਂ ॥

ਜੋ ਮਨਿ ਚਿਤਿ ਨ ਚੇਤੇ ਸਨਿ ਸੋ ਗਾਲੀ ਰਬ ਕੀਆਂ ॥

ਇਨਸਾਨ ਜ਼ਿੰਦਗੀ ਦਾ ਮੂਲ ਕਾਰਜ ਵਿਸਾਰ ਕੇ ਹਮੇਸ਼ਾ ਇਸ ਝੂਠੀ ਦੁਨੀਆ ਦੇ ਰੰਗ-ਤਮਾਸ਼ਿਆਂ, ਵਿਸ਼ਿਆਂ-ਵਿਕਾਰਾਂ ਅਤੇ ਸ਼ਰਾਬਾਂ-ਕਬਾਬਾਂ ਦੀਆਂ ਲੱਜ਼ਤਾਂ ਵਿਚ ਉਲਝਿਆ ਰਹਿੰਦਾ ਹੈ। ਉਹ ਇਹ ਭੁੱਲ ਜਾਂਦਾ ਹੈ ਕਿ ਇਕ ਦਿਨ ਅਚਾਨਕ ਮੌਤ ਰੂਪੀ ਬਾਜ਼ਾਂ ਨੇ ਝਪਟਾ ਮਾਰ ਕੇ ਉਹਦੀ ਜ਼ਿੰਦਗੀ ਦੀ ਸਾਰੀ ਖੇਡ ਵਿਗਾੜ ਦੇਣੀ ਹੈ। ਉਸ ਸਮੇਂ ਪਛਤਾਵਾ ਕਰਨ ਦਾ ਕੁਝ ਲਾਭ ਨਹੀਂ ਹੋਵੇਗਾ। ਇਸ ਲਈ ਸੰਸਾਰ ਵਿਚ ਆਉਣ ਦਾ ਮੂਲ ਕਾਰਜ ਅੱਜ ਅਤੇ ਹੁਣੇ ਪੂਰਾ ਕਰ ਲੈਣਾ ਚਾਹੀਦਾ ਹੈ। ਬਾਬਾ ਫ਼ਰੀਦ ਸ਼ਬਰਦਾਰ ਕਰਦੇ ਹਨ:

ਜਿਤੁ ਦਿਹਾੜੈ ਧਨ ਵਰੀ ਸਾਹੇ ਲਏ ਲਿਖਾਇ ॥

ਮਲਕੁ ਜਿ ਕੰਨੀ ਸੁਣੀਦਾ ਮੁਹੁ ਦੇਖਾਲੇ ਆਇ ॥

ਜਿੰਦੁ ਨਿਮਾਣੀ ਕਢੀਐ ਹੜਾ ਕੂ ਕੜਕਾਇ ॥

ਸਾਹੇ ਲਿਖੇ ਨ ਚਲਨੀ ਜਿੰਦੁ ਕੂੰ ਸਮਝਾਇ ॥

ਜਿੰਦੁ ਵਹੁਟੀ ਮਰਣੁ ਵਰੁ ਲੈ ਜਾਸੀ ਪਰਣਾਇ ॥

ਆਪਣ ਹਥੀ ਜੋਲਿ ਕੈ ਕੈ ਗਲਿ ਲਗੈ ਧਾਇ ॥

ਵਾਲਹੁ ਨਿਕੀ ਪੁਰਸਲਾਤ ਕੰਨੀ ਨ ਸੁਣੀ ਆਇ ॥

ਫਰੀਦਾ ਕਿੜੀ ਪਵੇਦੀਈ ਖੜਾ ਨ ਆਪੁ ਮੁਹਾਇ ॥^{੧੭}

‘ਸਾਹੇ ਲਿਖੇ ਨ ਚਲਨੀ ਜਿੰਦੁ ਕੂੰ ਸਮਝਾਇ’—ਆਪ ਸਾਵਧਾਨ ਕਰਦੇ ਹਨ ਕਿ ਜਿਵੇਂ ਵਿਆਹ ਦਾ ਮਹੂਰਤ ਨਹੀਂ ਬਦਲਿਆ ਜਾ ਸਕਦਾ, ਉਸੇ ਤਰ੍ਹਾਂ ਮੌਤ ਦਾ ਸਮਾਂ ਵੀ ਨਹੀਂ ਟਾਲਿਆ ਜਾ ਸਕਦਾ। ਮੌਤ ਨਾਲ ਨਾ ਜੋਰਾਜਬਰੀ ਚਲਦੀ ਹੈ ਨਾ ਚਲਾਕੀ। ਮੌਤ ਦਾ ਫ਼ਰਿਸ਼ਤਾ ਇਕ ਸੁਆਸ ਵੱਧ ਨਹੀਂ ਦਿੰਦਾ। ਜਿਵੇਂ ਲਾੜਾ ਰੋਂਦੀ ਹੋਈ ਲਾੜੀ ਨੂੰ ਮਾਪਿਆਂ ਦੇ ਘਰੋਂ ਜ਼ਬਰਦਸਤੀ ਆਪਣੇ ਨਾਲ ਲੈ ਜਾਂਦਾ ਹੈ, ਮਲਕੁਲਮੌਤ ਵੀ ਜੀਵਾਤਮਾ ਦੇ ਰੋਣ-ਪਿੱਟਣ ਦੀ ਰੱਤੀ ਪਰਵਾਹ ਨਹੀਂ ਕਰਦਾ ਅਤੇ ਜ਼ਬਰਦਸਤੀ ਰੂਹ ਨੂੰ ਸਰੀਰ ਵਿੱਚੋਂ ਕੱਢ ਕੇ ਲੈ ਜਾਂਦਾ ਹੈ। ‘ਵਾਲਹੁ ਨਿਕੀ ਪੁਰਸਲਾਤ ਕੰਨੀ ਨ ਸੁਣੀ ਆਇ’—ਮੌਤ ਦੇ ਬਾਦ ਜੀਵਾਤਮਾ ਨੂੰ ਬਹੁਤ ਕਠਿਨ ਘਾਟੀਆਂ ਪਾਰ ਕਰਨੀਆਂ ਪੈਂਦੀਆਂ ਹਨ ਅਤੇ ਕੀਤੇ ਹੋਏ ਪਾਪਾਂ ਦੇ ਬਦਲੇ ਅਨੇਕ ਤਸੀਹੇ ਸਹਿਣੇ ਪੈਂਦੇ ਹਨ। ‘ਫਰੀਦਾ ਕਿੜੀ ਪਵੇਦੀਈ ਖੜਾ ਨ ਆਪੁ ਮੁਹਾਇ’—ਪਰਲੇ ਪਾਸਿਓਂ ਅਵਾਜ਼ਾਂ ਪੈ ਰਹੀਆਂ ਹਨ। ਇਸ ਲਈ ਸਮਾਂ ਬਰਬਾਦ ਨਹੀਂ ਕਰਨਾ ਚਾਹੀਦਾ।

ਜੋ ਕੁਛ ਬਨੇ ਸੋ ਅਭੀ ਬਨਾਓ। ਫਿਰ ਕਾ ਕੁਛ ਨ ਭਰੋਸਾ ਧਰਨਾ ॥

ਸੁਆਮੀ ਜੀ ਖਬਰਦਾਰ ਕਰਦੇ ਹਨ ਕਿ ਜੀਵਨ ਦਾ ਮੂਲ ਕਾਰਜ ਅੱਜ ਅਤੇ ਹੁਣੇ ਪੂਰਾ ਕਰ ਲੈਣਾ ਚਾਹੀਦਾ ਹੈ।

‘ਜੇ ਜਾਣਾ ਤਿਲ ਬੋੜੜੇ’

ਫਰੀਦਾ ਜੇ ਜਾਣਾ ਤਿਲ ਬੋੜੜੇ ਸਮਲਿ ਬੁਕੁ ਭਰੀ॥

ਜੇ ਜਾਣਾ ਸਹੁ ਨੰਦੜਾ ਤਾਂ ਬੋੜਾ ਮਾਣੁ ਕਰੀ॥²

ਆਪ ਦੋ ਖੂਬਸੂਰਤ ਇਸ਼ਾਰੇ ਕਰ ਰਹੇ ਹਨ— (i) ਤਿਲ ਬੋੜੜੇ, ਸੁਆਸਾਂ ਦੀ ਪੂੰਜੀ ਬਹੁਤ ਬੋੜੀ ਹੈ। (ii) ਸਹੁ ਨੰਦੜਾ, ਉਹ ਬੇਪਰਵਾਹ, ਅਲਬੇਲਾ ਪ੍ਰੀਤਮ ਆਪਣੀ ਮੌਜ ਦਾ ਮਾਲਕ ਹੈ। ਉਹ ਸਾਡੀ ਮਰਜ਼ੀ ਪੁਰਾਉਣ ਲਈ ਮਜਬੂਰ ਨਹੀਂ, ਅਸੀਂ ਉਹਦੀ ਰਜ਼ਾ ਮੰਨਣ ਲਈ ਮਜਬੂਰ ਹਾਂ। ‘ਬੋੜਾ ਮਾਣੁ ਕਰੀ’— ਅਸੀਂ ਹੁਸਨ, ਜੁਆਨੀ, ਧਨ-ਦੌਲਤ, ਸ਼ਕਤੀ ਆਦਿ ਦਾ ਮਾਣ ਨਹੀਂ ਕਰ ਸਕਦੇ। ਅਸੀਂ ਇਹ ਹੁੱਜਤਾਂ ਖੜੀਆਂ ਨਹੀਂ ਕਰ ਸਕਦੇ ਕਿ ਪਹਿਲੋਂ ਸੰਸਾਰਕ ਕਾਰਜ ਪੂਰੇ ਕਰ ਲਈਏ, ਫਿਰ ਉਸਦੀ ਭਗਤੀ ਵਿਚ ਲੱਗਾਂਗੇ। ਜਿੰਨੀ ਛੇਤੀ ਉਸਦੀ ਬੰਦਗੀ ਵਿਚ ਲੱਗਾਂਗੇ, ਓਨਾ ਹੀ ਉਸ ਵਿਚ ਸਾਡਾ ਭਲਾ ਹੈ। ਆਪ ਸਾਵਧਾਨ ਕਰਦੇ ਹਨ:

ਫਰੀਦਾ ਕੋਠੇ ਧੁਕਣੁ ਕੇਤੜਾ, ਪਿਰ ਨੀਦੜੀ ਨਿਵਾਰਿ॥

ਜੇ ਦਿਹ ਲਧੇ ਗਾਣਵੇ ਗਏ ਵਿਲਾੜਿ ਵਿਲਾੜਿ॥³

ਮਨੁੱਖ-ਜੀਵਨ ਕੋਠੇ ਦੀ ਦੌੜ ਸਮਾਨ ਹੈ। ਉਸ ਵਿਅਕਤੀ ਦੀ ਖੁੱਧੀ ਬਾਰੇ ਕੀ ਕਿਹਾ ਜਾਵੇ ਜਿਹੜਾ ਅੱਖਾਂ ਬੰਦ ਕਰ ਕੇ ਕੋਠੇ ਉੱਤੇ ਦੌੜ ਰਿਹਾ ਹੋਵੇ? ਪਿਰ ਨੀਦੜੀ ਨਿਵਾਰਿ— ਅਫਸੋਸ ਕਿ ਜੀਵ ਨੇ ਉਸ ਪਿਆਰੇ ਵੱਲੋਂ ਅੱਖਾਂ ਮੀਟੀਆਂ ਹੋਈਆਂ ਹਨ। ਉਹਨੇ ਕੁੱਲ-ਮਾਲਕ ਵੱਲ ਪਿੱਠ ਕੀਤੀ ਹੋਈ ਹੈ ਅਤੇ ਅੰਨ੍ਹੇਵਾਹ ਮਨ-ਮਰਜ਼ੀ ਦੇ ਪੰਧ ਉੱਤੇ ਦੌੜਿਆ ਚਲਿਆ ਜਾ ਰਿਹਾ ਹੈ। ਜੇ ਦਿਹ ਲਧੇ ਗਾਣਵੇ—ਜ਼ਿੰਦਗੀ ਦੇ ਦਿਨ ਵੀ ਗਿਣਤੀ ਦੇ ਹਨ ਅਤੇ ਲੰਘਦੇ ਵੀ ਤੇਜ਼ੀ ਨਾਲ ਜਾ ਰਹੇ ਹਨ (ਗਏ ਵਿਲਾੜਿ ਵਿਲਾੜਿ)। ਬਿਹਤਰ ਹੈ ਕਿ ਆਪਣੇ ਅਸਲ ਕਾਰਜ ਵੱਲ ਛੇਤੀ ਤੋਂ ਛੇਤੀ ਧਿਆਨ ਦਿੱਤਾ ਜਾਵੇ।

ਦੇਖੁ ਫਰੀਦਾ ਜੁ ਥੀਆ ਦਾੜੀ ਹੋਈ ਭੂਰ॥

ਅਗਰੁ ਨੇੜਾ ਆਇਆ ਪਿਛਾ ਰਹਿਆ ਦੂਰਿ॥⁴

ਆਪ ਸਾਵਧਾਨ ਕਰਦੇ ਹਨ ਕਿ ਤੁਸਾਂ ਕੱਲ੍ਹ-ਕੱਲ੍ਹ ਕਰਦੇ ਆਪਣੀ ਸਾਰੀ ਉਮਰ ਵਿਅਰਥ ਬਰਬਾਦ ਕਰ ਲਈ ਹੈ। ‘ਪਿਛਾ’ ਭਾਵ ਜੀਵਨ ਵਾਲਾ ਕਿਨਾਰਾ ਦੂਰ ਰਹਿ ਗਿਆ ਹੈ ਅਤੇ ‘ਅਗਲਾ’ ਭਾਵ ਮੌਤ ਵਾਲਾ ਕਿਨਾਰਾ ਨੇੜੇ ਆ ਪਹੁੰਚਿਆ ਹੈ। ਜੁਆਨੀ ਪੁੱਗ ਗਈ ਹੈ ਅਤੇ ਬੁਢਾਪਾ ਆ ਪਹੁੰਚਿਆ ਹੈ। ਜੇ ਕਿਸੇ

ਕਾਰਨ ਪਹਿਲੇ ਪਰਮਾਤਮਾ ਦੀ ਭਗਤੀ ਵੱਲ ਧਿਆਨ ਨਹੀਂ ਦੇ ਸਕੇ ਤਾਂ ਹੁਣ ਹੀ ਦਿਉ।

‘ਹਉ ਲੋੜੀ ਸਹੁ ਆਪਣਾ’

ਕੰਧਿ ਕੁਹਾੜਾ ਸਿਰਿ ਘੜਾ ਵਣਿ ਕੈ ਸਹੁ ਲੋਹਾਰੁ ॥

ਫਰੀਦਾ ਹਉ ਲੋੜੀ ਸਹੁ ਆਪਣਾ ਤੂ ਲੋੜਹਿ ਅੰਗਿਆਰੁ ॥¹⁵

ਇੱਥੇ ਆਪ ਸੰਸਾਰਕ ਅਤੇ ਪਰਮਾਰਥੀ ਬਿਰਤੀ ਵਾਲੇ ਵਿਅਕਤੀਆਂ ਦਾ ਆਪਸ ਵਿਚ ਟਾਕਰਾ ਕਰਦੇ ਹੋਏ ਕਹਿੰਦੇ ਹਨ ਕਿ ਸੰਸਾਰਕ ਬਿਰਤੀ ਵਾਲਾ ਜੀਵ ਅਜਿਹੇ ਲੁਹਾਰ ਸਮਾਨ ਹੈ ਜਿਹੜਾ ਸੰਸਾਰ ਰੂਪੀ ਜੰਗਲ ਵਿਚ ਉੱਗੇ ਸਵਾਸਾਂ ਦੇ ਬਿਰਛਾਂ ਨੂੰ ਸਾੜ ਕੇ ਉਨ੍ਹਾਂ ਦੇ ਕੋਲੇ ਬਣਾਈ ਜਾ ਰਿਹਾ ਹੈ। ਇਸ ਤੋਂ ਉਲਟ ਪਰਮਾਰਥੀ ਬਿਰਤੀ ਵਾਲਾ ਜੀਵ ਆਪਣੇ ਸਵਾਸਾਂ ਦੀ ਪੂੰਜੀ ਪਰਮਾਤਮਾ ਰੂਪੀ ਪ੍ਰੀਤਮ ਦੀ ਤਲਾਸ਼ ਵਿਚ ਖਰਚ ਕਰ ਰਿਹਾ ਹੈ।

ਬਾਬਾ ਫਰੀਦ ਨੇ ਜੀਵ ਨੂੰ ਸਾਵਧਾਨ ਕੀਤਾ ਹੈ ਕਿ ਸਵਾਸਾਂ ਦੀ ਪੂੰਜੀ ਉਹੀ ਹੈ, ਚਾਹੇ ਇਸ ਨੂੰ ਮਾਇਆਵੀ ਭੋਗਾਂ-ਪਦਾਰਥਾਂ ਦੇ ‘ਕੋਲੇ’ ਇਕੱਠੇ ਕਰਨ ਲਈ ਇਸਤੇਮਾਲ ਕਰ ਲਉ ਅਤੇ ਚਾਹੇ ਇਸ ਨੂੰ ਰੱਬ ਦੀ ਭਗਤੀ ਦੇ ਹੀਰੋ-ਜਵਾਹਰਾਤ ਇਕੱਠੇ ਕਰਨ ਵਿਚ ਲਾ ਲਉ। ਇਸ ਪਰਥਾਇ ਪਰਮਾਰਥੀ ਸਾਹਿਤ ਵਿਚ ਦ੍ਰਿਸ਼ਟਾਂਤ ਆਉਂਦਾ ਹੈ:

ਇਕ ਰਾਜੇ ਨੇ ਕਿਸੇ ਲੁਹਾਰ ਉੱਤੇ ਖੁਸ਼ ਹੋ ਕੇ ਉਸ ਨੂੰ ਚੰਦਨ ਦੇ ਬਿਰਛਾਂ ਦਾ ਇਕ ਵੱਡਾ ਬਾਗ਼ ਬਖਸ਼ੀਸ਼ ਵਿਚ ਦੇ ਦਿੱਤਾ। ਲੁਹਾਰ ਨੂੰ ਚੰਦਨ ਦੇ ਬਿਰਛਾਂ ਦੀ ਕੀਮਤ ਦਾ ਗਿਆਨ ਨਹੀਂ ਸੀ। ਉਹ ਉਨ੍ਹਾਂ ਬਿਰਛਾਂ ਦੇ ਕੋਲੇ ਬਣਾ ਕੇ ਵੇਚੀ ਗਿਆ। ਹੌਲੀ-ਹੌਲੀ ਸਾਰਾ ਬਾਗ਼ ਖਾਲੀ ਹੋ ਗਿਆ। ਇਕ ਦਿਨ ਅਚਾਨਕ ਬਾਦਸ਼ਾਹ ਉਸ ਪਾਸਿਉਂ ਲੰਘਿਆ। ਬਾਦਸ਼ਾਹ ਸਮਝਦਾ ਸੀ ਕਿ ਲੁਹਾਰ ਬਹੁਤ ਅਮੀਰ ਬਣ ਗਿਆ ਹੋਵੇਗਾ। ਉਹ ਦੇਖ ਕੇ ਹੈਰਾਨ ਰਹਿ ਗਿਆ ਕਿ ਉਹਦੀ ਪਹਿਲੇ ਵਾਲੀ ਹੀ ਹਾਲਤ ਹੈ। ਜਦ ਸਾਰੀ ਗੱਲ ਦਾ ਪਤਾ ਲੱਗਾ ਤਾਂ ਬਾਦਸ਼ਾਹ ਨੇ ਲੁਹਾਰ ਨੂੰ ਪੁੱਛਿਆ, “ਲੱਕੜੀ ਦਾ ਕੋਈ ਟੁਕੜਾ ਬਾਕੀ ਬਚਿਆ ਹੈ ਕਿ ਨਹੀਂ?” ਲੁਹਾਰ ਨੇ ਦੱਸਿਆ ਕਿ ਸਿਰਫ਼ ਕੁਹਾੜੇ ਦਾ ਦਸਤਾ ਬਾਕੀ ਬਚਿਆ ਹੈ। ਬਾਦਸ਼ਾਹ ਨੇ ਉਸ ਨੂੰ ਚੰਦਨ ਦੇ ਸੌਦਾਗਰ ਦਾ ਪਤਾ ਦੱਸ ਕੇ ਉਹ ਦਸਤਾ ਵੇਚਣ ਲਈ ਭੇਜ ਦਿੱਤਾ। ਲੁਹਾਰ ਨੂੰ ਉਸ ਦਸਤੇ ਦੇ ਸੈਂਕੜੇ ਰੁਪਏ ਮਿਲ ਗਏ। ਉਹ ਬਹੁਤ ਪਛਤਾਇਆ ਅਤੇ ਰਾਜੇ ਅੱਗੇ ਬੇਨਤੀ ਕੀਤੀ ਕਿ ਮੈਨੂੰ ਇਕ ਵਾਰ ਫਿਰ ਉਹੀ ਤੋਹਫ਼ਾ ਦੇ ਦਿਉ। ਰਾਜੇ ਨੇ ਉੱਤਰ ਦਿੱਤਾ, “ਅਜਿਹਾ ਤੋਹਫ਼ਾ ਬਾਰ-ਬਾਰ ਨਹੀਂ ਮਿਲਦਾ।”

ਕਬੀਰ ਸਾਹਿਬ ਕਹਿੰਦੇ ਹਨ, 'ਕਹਤਾ ਹੂੰ ਕਹਿ ਜਾਤ ਹੂੰ, ਕਹੈ ਬਜਾਯੇ ਢੋਲ। ਸਵਾਸਾ ਖਾਲੀ ਜਾਤ ਹੈ, ਤੀਨ ਲੋਕ ਕਾ ਮੋਲ॥'¹⁶ ਗੁਰੂ ਅਰਜਨ ਦੇਵ ਜੀ ਸਾਵਧਾਨ ਕਰਦੇ ਹਨ:

ਭਈ ਪਰਾਪਤਿ ਮਾਨੁਖ ਦੇਹੁਰੀਆ॥ ਗੋਬਿੰਦ ਮਿਲਣ ਕੀ ਇਹ ਤੇਰੀ ਬਰੀਆ॥
ਅਵਰਿ ਕਾਜ ਤੇਰੈ ਕਿਤੈ ਨ ਕਾਮ॥ ਮਿਲੁ ਸਾਧਸੰਗਤਿ ਭਜੁ ਕੋਵਲ ਨਾਮ॥
ਸਰੰਜਾਮਿ ਲਾਗੁ ਭਵਜਲ ਤਰਨ ਕੈ॥ ਜਨਮੁ ਬ੍ਰਿਥਾ ਜਾਤ ਰੰਗਿ ਮਾਇਆ ਕੈ॥¹⁷

‘ਖੜਾ ਪੁਕਾਰੇ ਪਾਤਣੀ’

ਫਰੀਦਾ ਫੁਖਾ ਸੇਤੀ ਦਿਹੁ ਗਇਆ ਸੂਲਾਂ ਸੇਤੀ ਗਤਿ॥
ਖੜਾ ਪੁਕਾਰੇ ਪਾਤਣੀ ਬੇੜਾ ਕਪਰ ਵਾਤਿ॥¹⁸

ਸੰਸਾਰ ਦੇ ਜੀਵਾਂ ਨੂੰ ਬੁਰੀ ਤਰ੍ਹਾਂ ਦੁੱਖਾਂ ਦੀ ਚੱਕੀ ਵਿਚ ਪਿੱਸ ਰਹੇ ਦੇਖ ਕੇ ਗੁਰੂ ਜਾਂ ਪੀਰ (ਪਾਤਣੀ) ਉਨ੍ਹਾਂ ਨੂੰ ਸੁਚੇਤ ਕਰਦੇ ਹਨ ਕਿ ਤੁਹਾਡੀ ਜ਼ਿੰਦਗੀ ਦਾ ਬੇੜਾ ਬੁਰੀ ਤਰ੍ਹਾਂ ਭਵਸਾਗਰ ਦੇ ਵਿਕਰਾਲ ਭੰਵਰਾਂ ਦੇ ਮੂੰਹ ਵਿਚ ਆਇਆ ਹੋਇਆ ਹੈ, ਤੁਸੀਂ ਆਪਣੇ ਬੇੜੇ ਦਾ ਬਚਾਉ ਕਰੋ। ਬਚਾਉ ਦਾ ਸਾਧਨ ਆਪ ਅੱਗੇ ਦਸਦੇ ਹਨ:

ਲੰਮੀ ਲੰਮੀ ਨਦੀ ਵਹੈ ਕੰਧੀ ਕੋਰੈ ਹੇਤਿ॥
ਬੇੜੇ ਨੋ ਕਪਰੁ ਕਿਆ ਕਰੇ ਜੇ ਪਾਤਣੁ ਰਹੈ ਸੁਚੇਤਿ॥¹⁹

ਆਪ ਕਹਿੰਦੇ ਹਨ ਕਿ ਤੁਸੀਂ ‘ਸੁਚੇਤਿ ਪਾਤਣ’ ਯਾਨੀ ਕਾਮਲ ਮੁਰਸ਼ਦ ਦਾ ਸਹਾਰਾ ਲਉਗੇ ਤਾਂ ਤੁਹਾਡਾ ਬੇੜਾ ਸਹੀ-ਸਲਾਮਤ ਪਾਰ ਲੱਗ ਜਾਵੇਗਾ। ਆਪ ਦਾ ਭਾਵ ਹੈ ਕਿ ਜੀਵਨ ਦੀ ਬਾਜ਼ੀ ਜਿੱਤਣੀ ਚਾਹੁੰਦੇ ਹੋ ਤਾਂ ਛੇਤੀ ਤੋਂ ਛੇਤੀ ਮਨਮਤ ਦਾ ਤਿਆਗ ਕਰਕੇ ਗੁਰਮਤਿ ਵਿਚ ਆ ਜਾਓ।

‘ਚਲਣ ਕਾ ਕਰਿ ਸਾਜੁ’

ਫਰੀਦਾ ਪੰਖ ਪਰਾਹੁਣੀ ਦੁਨੀ ਸੁਹਾਵਾ ਬਾਗੁ॥
ਨਉਬਤਿ ਵਜੀ ਸੁਬਹੁ ਸਿਉ ਚਲਣ ਕਾ ਕਰਿ ਸਾਜੁ॥²⁰

‘ਫਰੀਦਾ ਪੰਖ ਪਰਾਹੁਣੀ ਦੁਨੀ ਸੁਹਾਵਾ ਬਾਗ’— ਬਾਗ ਜਿੰਨਾ ਮਰਜ਼ੀ ਸੁਹਾਵਾ ਹੋਵੇ, ਰਾਤ ਨੂੰ ਬਾਗ ਵਿਚ ਉੱਤਰੇ ਪੰਛੀ ਸਵੇਰ-ਸਾਰ ਉਡਾਰੀ ਮਾਰ ਜਾਂਦੇ ਹਨ। ਮਨੁੱਖ ਵੀ ਸੰਸਾਰ ਰੂਪੀ ਬਾਗ ਵਿਚ ਸਿਰਫ਼ ਰਾਤ ਭਰ ਵਿਸਰਾਮ ਕਰਨ ਲਈ ਉੱਤਰਿਆ ਹੈ। ਮੁਸਾਫ਼ਰ ਸਰਾਂ ਨੂੰ ਹੀ ਘਰ ਨਹੀਂ ਬਣਾ ਕੇ ਬੈਠ ਜਾਂਦਾ। ‘ਸੁਬਹੁ ਸਿਉ ਚਲਣ ਕਾ ਕਰਿ ਸਾਜੁ’— ਜਿਸ ਮੁਸਾਫ਼ਰ ਨੇ ਲੰਮੇ ਸਫ਼ਰ ਉੱਤੇ ਜਾਣਾ ਹੁੰਦਾ ਹੈ, ਉਹ ਸਫ਼ਰ ਦੀ ਪੂਰੀ ਤਿਆਰੀ ਕਰਦਾ ਹੈ ਅਤੇ ਰਾਹ ਲਈ ਪੂਰਾ ਸਮਾਨ ਵੀ ਨਾਲ

ਬੰਨ੍ਹਦਾ ਹੈ। ਜੀਵਾਤਮਾ ਰੂਪੀ ਮੁਸਾਫਰ ਨੂੰ ਵੀ ਆਕਬਰ (ਪਰਲੋਕ) ਦੇ ਸਫਰ ਲਈ ਪੂਰੀ ਤਿਆਰੀ ਕਰਨੀ ਚਾਹੀਦੀ ਹੈ। ਉਹ ਤਿਆਰੀ ਰੱਬ ਦੀ ਭਗਤੀ ਦੀ ਹੈ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ:

ਜੈਸੇ ਰੈਣਿ ਪਰਾਹੁਣੇ ਉਠਿ ਚਲਸਹਿ ਪਰਭਾਤਿ ॥

ਕਿਆ ਤੂੰ ਰਤਾ ਗਿਰਸਤ ਸਿਉ ਸਭ ਫੁਲਾ ਕੀ ਬਾਗਾਤਿ ॥^੧

ਬਾਬਾ ਫਰੀਦ ਖਬਰਦਾਰ ਕਰਦੇ ਹਨ:

ਵਾਟ ਹਮਾਰੀ ਖਰੀ ਉਡੀਣੀ ॥ ਖੰਨਿਅਹੁ ਤਿਖੀ ਬਹੁਤੁ ਪਿਈਣੀ ॥

ਉਸੁ ਉਪਰਿ ਹੈ ਮਾਰਗੁ ਮੇਰਾ ॥ ਸੇਖ ਫਰੀਦਾ ਪੰਥੁ ਸਮਾਰਿ ਸਵੇਰਾ ॥^੨

ਰਾਹ ਛੋਟਾ ਅਤੇ ਸੁਖਾਲਾ ਹੋਵੇ, ਮੰਜ਼ਲ ਨੇੜੇ ਹੋਵੇ ਅਤੇ ਸਾਡੇ ਕੋਲ ਸਮੇਂ ਦੀ ਕੋਈ ਘਾਟ ਨਾ ਹੋਵੇ ਤਾਂ ਜਦ ਚਾਹੀਏ ਸਫਰ ਸ਼ੁਰੂ ਕਰ ਸਕਦੇ ਹਾਂ। ਪਰ ਸਾਡੀ ਹਾਲਤ ਬਿਲਕੁਲ ਉਲਟ ਹੈ। ਉਮਰ ਛੋਟੀ ਹੈ, ਜ਼ਿੰਦਗੀ ਦਾ ਕੋਈ ਭਰੋਸਾ ਨਹੀਂ, ਮੰਜ਼ਲ ਦੂਰ ਹੈ, ਰਾਹ ਬਿਖੜਾ ਤੇ ਅਨੇਕ ਖਤਰਿਆਂ ਨਾਲ ਭਰਪੂਰ ਹੈ। ਰਸਤਾ ਤਲਵਾਰ ਦੀ ਧਾਰ ਤੋਂ ਤਿੱਖਾ ਅਤੇ ਵਾਲ ਨਾਲੋਂ ਬਾਰੀਕ ਹੈ ਅਤੇ ਮੰਜ਼ਲ ਦੂਰ ਤੋਂ ਦੂਰ ਹੈ। ਇਸ ਲਈ ਆਪਣਾ ਸਫਰ ਅੱਜ ਅਤੇ ਹੁਣੇ ਸ਼ੁਰੂ ਕਰ ਲੈਣਾ ਚਾਹੀਦਾ ਹੈ ਅਤੇ ਇਸ ਨੂੰ ਪੂਰੀ ਹੁਸ਼ਿਆਰੀ, ਤਨਦੇਹੀ ਅਤੇ ਇਕਾਗਰਤਾ ਨਾਲ ਛੇਤੀ ਤੋਂ ਛੇਤੀ ਪੂਰਾ ਕਰਨ ਦਾ ਜਤਨ ਕਰਨਾ ਚਾਹੀਦਾ ਹੈ। ਕਬੀਰ ਸਾਹਿਬ ਨੇ ਵੀ ਸਾਵਧਾਨ ਕੀਤਾ ਹੈ:

ਭਜਹੁ ਗੁੱਬਿਦ ਭੂਲਿ ਮਤ ਜਾਹੁ ॥ ਮਾਨਸ ਜਨਮ ਕਾ ਏਹੀ ਲਾਹੁ ॥

ਜਬ ਲਗੁ ਜਰਾ ਰੋਗੁ ਨਹੀ ਆਇਆ ॥ ਜਬ ਲਗੁ ਕਾਲਿ ਗ੍ਰਸੀ ਨਹੀ ਕਾਇਆ ॥

ਜਬ ਲਗੁ ਬਿਕਲ ਭਈ ਨਹੀ ਬਾਨੀ ॥ ਭਜਿ ਲੇਹਿ ਰੇ ਮਨ ਸਾਰਿਗਪਾਨੀ ॥

ਅਬ ਨ ਭਜਸਿ ਭਜਸਿ ਕਬ ਭਾਈ ॥ ਆਵੈ ਅੰਤੁ ਨ ਭਜਿਆ ਜਾਈ ॥

ਜੋ ਕਿਛੁ ਕਰਹਿ ਸੋਈ ਅਬ ਸਾਹੁ ॥ ਫਿਰਿ ਪਛੁਤਾਹੁ ਨ ਪਾਵਹੁ ਪਾਹੁ ॥^੩

ਪ੍ਰਤੱਖ ਹੈ ਬਾਬਾ ਫਰੀਦ ਨੇ ਅਤੇ ਦੂਸਰੇ ਸੰਤਾਂ-ਮਹਾਤਮਾਂ ਨੇ ਅਨੇਕ ਪ੍ਰਕਾਰ ਦੀਆਂ ਚੇਤਾਵਨੀਆਂ ਅਤੇ ਸੁਝਾਉਣੀਆਂ ਦੇ ਕੇ ਮਨੁੱਖ ਨੂੰ ਸੰਸਾਰ ਵਿਚ ਆਉਣ ਦਾ ਆਪਣਾ ਅਸਲ ਮੰਤਵ ਸਮਝਣ ਅਤੇ ਇਸ ਦੀ ਸਿੱਧੀ ਵੱਲ ਛੇਤੀ ਤੋਂ ਛੇਤੀ ਅਤੇ ਵੱਧ ਤੋਂ ਵੱਧ ਧਿਆਨ ਦੇਣ ਦੀ ਪ੍ਰੇਰਨਾ ਦਿੱਤੀ ਹੈ।

13. 'ਜਾ ਹੋਇ ਕ੍ਰਿਪਾਲੁ ਤਾ ਪ੍ਰਭੂ ਮਿਲਾਏ'

ਬਾਬਾ ਫਰੀਦ ਦਾ ਕਲਾਮ ਹੈ:

ਤਪਿ ਤਪਿ ਲੁਹਿ ਲੁਹਿ ਹਾਥ ਮਰੋਉ ॥ ਬਾਵਲਿ ਹੋਈ ਸੋ ਸਹੁ ਲੋਰਉ ॥

ਤੈ ਸਹਿ ਮਨ ਮਹਿ ਕੀਆ ਰੋਸੁ ॥ ਮੁਖੁ ਅਵਗਨ ਸਹ ਨਾਹੀ ਦੋਸੁ ॥

ਤੈ ਸਾਹਿਬ ਕੀ ਮੈ ਸਾਰ ਨ ਜਾਨੀ ॥ ਜੋਬਨੁ ਖੋਇ ਪਾਛੈ ਪਛੁਤਾਨੀ ॥

ਜੀਵਾਤਮਾ ਆਪਣੀ ਦਰਦਨਾਕ ਹਾਲਤ ਬਿਆਨ ਕਰਦੀ ਹੋਈ ਕਹਿੰਦੀ ਹੈ ਕਿ ਮੈਂ ਆਪਣੇ ਪ੍ਰੀਤਮ ਦੀ ਤਲਾਸ਼ ਵਿਚ ਬੁਰੀ ਤਰ੍ਹਾਂ ਪਰੇਸ਼ਾਨ ਅਤੇ ਬੇਚੈਨ ਹਾਂ। ਮੇਰਾ ਪਿਆਰਾ ਮੇਰੇ ਨਾਲ ਰੁੱਸ ਗਿਆ ਹੈ ਪਰ ਇਸ ਵਿਚ ਦੋਸ਼ ਮੇਰਾ ਆਪਣਾ ਹੈ, ਮੇਰੇ ਪ੍ਰੀਤਮ ਦਾ ਨਹੀਂ। ਮੈਂ ਇਸ ਕਦਰ ਸੰਸਾਰ ਅਤੇ ਇਸਦੇ ਸ਼ਕਲਾਂ-ਪਦਾਰਥਾਂ ਦੇ ਮੋਹ ਵਿਚ ਗੁਆਚੀ ਰਹੀ ਕਿ ਮੈਂ ਆਪਣੇ ਪਿਆਰੇ ਵੱਲ ਧਿਆਨ ਹੀ ਨਾ ਦਿੱਤਾ। ਉਹ ਕਹਿੰਦੀ ਹੈ:

ਪਿਰਹਿ ਬਿਹੂਨ ਕਤਹਿ ਸੁਖੁ ਪਾਏ ॥

ਜਾ ਹੋਇ ਕ੍ਰਿਪਾਲੁ ਤਾ ਪ੍ਰਭੂ ਮਿਲਾਏ ॥

‘ਜਾ ਹੋਇ ਕ੍ਰਿਪਾਲੁ ਤਾ ਪ੍ਰਭੂ ਮਿਲਾਏ’— ਜੀਵਾਤਮਾ ਕਹਿੰਦੀ ਹੈ ਕਿ ਮੇਰੇ ਦੁੱਖ ਦਾ ਇੱਕੋ-ਇਕ ਦਾਰੂ ਇਹ ਹੈ ਕਿ ਉਹ ਪਰਮਾਤਮਾ ਆਪ ਹੀ ਦਇਆ-ਮਿਹਰ ਕਰ ਕੇ ਮੈਨੂੰ ਆਪਣੇ ਨਾਲ ਮਿਲਾ ਲਵੇ। ਮੇਰੇ ਵਿਚ ਏਨੀ ਸਮੱਰਥਾ ਜਾਂ ਸਿਆਣਪ ਨਹੀਂ ਹੈ ਕਿ ਮੈਂ ਆਪਣੇ ਆਪ ਉਸ ਪਿਆਰੇ ਪ੍ਰੀਤਮ ਤਕ ਪਹੁੰਚ ਸਕਾਂ। ਉਹ ਉੱਚੇ ਤੋਂ ਉੱਚਾ ਹੈ ਅਤੇ ਮੈਂ ਨੀਵੀਂ ਤੋਂ ਨੀਵੀਂ ਹਾਂ। ਉਹ ਨਿਰਮਲ ਤੋਂ ਨਿਰਮਲ ਹੈ ਅਤੇ ਮੈਂ ਮਲੀਨ ਤੋਂ ਮਲੀਨ ਹਾਂ। ਉਹ ਸਰਬਸ਼ਕਤੀਮਾਨ ਹੈ ਪਰ ਮੈਂ ਨਿਰਬਲ, ਨਿਮਾਣੀ ਅਤੇ ਨਿਤਾਣੀ ਹਾਂ। ਉਹ ਸਰਬਗਿਆਤਾ ਹੈ ਪਰ ਮੈਂ ਅਗਿਆਨਤਾ ਦੇ ਅੰਧਕਾਰ ਵਿਚ ਠੋਕਰਾਂ ਖਾ ਰਹੀ ਹਾਂ। ਉਹ ਨਿਰਕਲੰਕ, ਨਿਰੰਜਨ ਹੈ ਅਤੇ ਮੇਰਾ ਰੋਮ-ਰੋਮ ਮੋਹ-ਮਾਇਆ ਵਿਚ ਗੁੱਸਿਆ ਹੋਇਆ ਹੈ। ਮੇਰੇ ਛੁਟਕਾਰੇ ਦਾ ਕੇਵਲ ਇੱਕੋ ਉਪਾਅ ਇਹ ਹੈ ਕਿ ਉਹ ਪ੍ਰੀਤਮ ਆਪਣੀ ਦਇਆ-ਮਿਹਰ ਦੁਆਰਾ ਖੁਦ ਮੈਨੂੰ ਆਪਣੇ ਨਾਲ ਮਿਲਾ ਲਵੇ।

‘ਕਰਿ ਕਿਰਪਾ ਪ੍ਰਭਿ’

ਵਿਧਣ ਖੂਹੀ ਮੁੰਧ ਇਕੋਲੀ॥ ਨਾ ਕੋ ਸਾਥੀ ਨਾ ਕੋ ਬੇਲੀ॥

ਕਰਿ ਕਿਰਪਾ ਪ੍ਰਭਿ ਸਾਧਸੰਗਿ ਮੇਲੀ॥ ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੇਲੀ॥

ਜੀਵਾਤਮਾ ਰੂਪੀ ਇਸਤਰੀ (ਮੁੰਧ) ਕਹਿੰਦੀ ਹੈ ਕਿ ਮੈਂ ਸੰਸਾਰ ਰੂਪੀ ਅੰਨ੍ਹੇ ਖੂਹ (ਵਿਧਣ ਖੂਹੀ) ਵਿਚ ਡਿੱਗੀ ਹੋਈ ਸੀ। ਮੈਂ ਬਿਲਕੁਲ ਇਕੱਲੀ ਅਤੇ ਬੇਸਹਾਰਾ ਸੀ। ਮੇਰਾ ਨਾ ਕੋਈ ਸਾਥੀ ਸੀ, ਨਾ ਮਦਦਗਾਰ। ਅਜਿਹੀ ਲਾਚਾਰ ਅਵਸਥਾ ਵਿਚ ਉਸ ਪ੍ਰਭੂ ਨੇ ਮੇਰੇ ਉੱਤੇ ਕਿਰਪਾ ਕਰ ਕੇ ਮੈਨੂੰ ਆਪਣੇ ਸੱਚੇ ਭਰਤ ਜਾਂ ਪੂਰਨ ਸਾਧੂ ਨਾਲ ਮਿਲਾ ਦਿੱਤਾ। ਇਸ ਕਿਰਪਾ ਦਾ ਇਹ ਨਤੀਜਾ ਹੋਇਆ ਕਿ ਮੇਰਾ ਆਪਣੇ ਪ੍ਰੀਤਮ ਨਾਲ ਮਿਲਾਪ ਹੋ ਗਿਆ। ਬਾਬਾ ਫਰੀਦ ਸਮਝਾਉਣਾ ਚਾਹੁੰਦੇ ਹਨ ਕਿ ਜਿਸ ਤਰ੍ਹਾਂ ਖੂਹ ਵਿਚ ਡਿੱਗਾ ਵਿਅਕਤੀ ਆਪਣੇ ਆਪ ਇਸ ‘ਚੋਂ ਬਾਹਰ ਨਹੀਂ ਨਿਕਲ ਸਕਦਾ, ਉਸੇ ਤਰ੍ਹਾਂ ਭਵਸਾਗਰ ਵਿਚ ਗੋਤੇ ਖਾ ਰਿਹਾ ਜੀਵ ਆਪਣੀ ਬਲ-ਬੁੱਧੀ ਦੁਆਰਾ ਇਸ ਨੂੰ ਪਾਰ ਨਹੀਂ ਕਰ ਸਕਦਾ। ਇਹ ਕੰਮ ਰੱਬ ਦੀ ਰਹਿਮਤ ਨਾਲ ਹੁੰਦਾ ਹੈ। ‘ਕਰਿ ਕਿਰਪਾ ਪ੍ਰਭਿ ਸਾਧ ਸੰਗਿ ਮੇਲੀ’ ਅਧਿਆਇ ਵਿਚ ਪੜ੍ਹ ਆਏ ਹਾਂ ਕਿ ਉਹ ਕਰਤਾ ਖੁਦ ਆਪਣੀ ਰਜਾ ਨਾਲ ਜੀਵ ਨੂੰ ਮੁਰਸ਼ਦ ਨਾਲ ਮਿਲਾਉਂਦਾ ਹੈ ਅਤੇ ਮੁਰਸ਼ਦ ਦਾ ਮਿਲਾਪ ਹੀ ਰੱਬ ਨਾਲ ਮਿਲਾਪ ਦਾ ਸਾਧਨ ਬਣ ਜਾਂਦਾ ਹੈ। ਏਥੇ ਇਸ ਸਿਧਾਂਤ ਨੂੰ ਇਸ ਪਹਿਲੂ ਤੋਂ ਵਿਚਾਰਨਾ ਜ਼ਰੂਰੀ ਹੈ ਕਿ ਰੱਬ ਦੀ ਕਿਰਪਾ ਦਾ ਅਸਲ ਅਰਥ ਕੀ ਹੈ।

‘ਰੱਬੀ ਰਹਿਮਤ’ ਦਾ ਸਿਧਾਂਤ ਰੂਹਾਨੀਅਤ ਦਾ ਸਭ ਤੋਂ ਗੂੜ੍ਹਾ ਅੰਗ ਹੈ, ਜਿਸ ਨੂੰ ਬੁੱਧੀ ਜਾਂ ਦਲੀਲ ਦੁਆਰਾ ਪੂਰੀ ਤਰ੍ਹਾਂ ਸਮਝ ਸਕਣਾ ਲਗਪਗ ਅਸੰਭਵ ਹੈ। ਏਥੇ ਸਿਰਫ਼ ਇਹ ਮੁੱਖ ਰੱਖ ਲੈਣਾ ਕਾਫ਼ੀ ਹੈ ਕਿ ਰੱਬ ਦੀ ਰਹਿਮਤ ਦਾ ਸਬੰਧ ਰੱਬ ਦੀ ਆਪਣੀ ਪ੍ਰਸੰਨਤਾ ਜਾਂ ਮੌਜ ਨਾਲ ਹੈ, ਮਨੁੱਖ ਦੇ ਗੁਣਾਂ ਨਾਲ ਨਹੀਂ। ਜੇ ਚੀਜ਼ ਸਾਨੂੰ ਸਾਡੇ ਜਤਨ ਜਾਂ ਗੁਣਾਂ ਕਾਰਨ ਦਿੱਤੀ ਜਾਂਦੀ ਹੈ, ਉਸ ਉੱਤੇ ਸਾਡਾ ਹੱਕ ਹੁੰਦਾ ਹੈ। ਉਸ ਵਿਚ ਦੇਣ ਵਾਲੇ ਦਾ ਅਹਿਸਾਨ ਨਹੀਂ ਹੁੰਦਾ। ਇਸ ਤੋਂ ਉਲਟ ‘ਕਿਰਪਾ’ ਕਰਕੇ ਦਿੱਤੀ ਗਈ ਚੀਜ਼ ਵਿਚ ਦੇਣ ਵਾਲੇ ਦੀ ਪ੍ਰਸੰਨਤਾ ਮੁੱਖ ਹੁੰਦੀ ਹੈ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ, ‘ਕਰਮੀ ਆਵੈ ਕਪੜਾ ਨਦਰੀ ਮੋਖੁ ਦੁਆਰੁ॥’^੧ ਭਾਵ ਸਾਨੂੰ ਬਾਕੀ ਸਭ ਕੁਝ ਕੀਤੇ ਹੋਏ ਕਰਮਾਂ ਅਨੁਸਾਰ ਮਿਲਦਾ ਹੈ ਪਰ ਮੁਕਤੀ ਦੀ ਪ੍ਰਾਪਤੀ ਖੁਦਾ ਦੀ ਰਹਿਮਤ ਨਾਲ ਹੁੰਦੀ ਹੈ। ਸਾਈਂ ਬੁਲ੍ਹੇਸ਼ਾਹ ਕਹਿੰਦੇ ਹਨ, ‘ਅਦਲ ਕਰੇ ਤਾਂ ਜਾ ਨਹੀਂ ਕਾਈ, ਫਜ਼ਲੋਂ ਬੁਖਰਾ ਪਾਵੈ।’^੨ ਰੱਬ ਨਿਰਾ ਨਿਆਂਕਾਰੀ ਹੋਵੇ ਤਾਂ ਜੀਵਾਤਮਾ ਕਦੇ ਰੱਬ ਨਾਲ ਮਿਲਾਪ ਦੀ ਆਸ ਨਹੀਂ ਰੱਖ ਸਕਦੀ। ਤੁਲਸੀ ਦਾਸ ਜੀ ਕਹਿੰਦੇ ਹਨ, ‘ਬਿਨ ਕਾਰਨ ਦੀਨ ਦਯਾਲ ਹਿਤੈ’^੩। ਉਹ ਪ੍ਰਭੂ ਬਿਨਾਂ ਕਾਰਨ ਦੇ

ਦਇਆ ਕਰਦਾ ਹੈ। ਬਰਫ਼ ਠੰਡੀ ਕਿਉਂ ਹੈ? ਠੰਡਕ ਬਰਫ਼ ਦਾ ਕੁਦਰਤੀ ਗੁਣ ਹੈ। ਸੂਰਜ ਗਰਮ ਕਿਉਂ ਹੈ? ਤਪਸ਼ ਸੂਰਜ ਦੀ ਸੁਭਾਵਕ ਪ੍ਰਕ੍ਰਿਤੀ ਹੈ। ਪਰਮਾਤਮਾ ਦਿਆਲੂ ਹੈ ਕਿਉਂਕਿ ਪ੍ਰੇਮ ਅਤੇ ਦਇਆ ਉਸਦਾ ਸੁਭਾਅ ਹੈ। ਅਸੀਂ ਜਿਸਨੂੰ ਪ੍ਰੇਮ ਕਰਦੇ ਹਾਂ, ਉਸਨੂੰ ਸਦਾ ਕੁਝ ਦੇਣਾ ਚਾਹੁੰਦੇ ਹਾਂ। ਪਰਮਾਤਮਾ ਇਸ ਲਈ ਦਇਆ ਨਹੀਂ ਕਰਦਾ ਕਿ ਅਸੀਂ ਦਇਆ ਦੇ ਹੱਕਦਾਰ ਹਾਂ। ਉਹ ਇਸ ਲਈ ਦਇਆ ਕਰਦਾ ਹੈ ਕਿਉਂਕਿ ਪ੍ਰੇਮ ਅਤੇ ਦਇਆ ਉਹਦੇ ਸੁਭਾਅ, ਉਹਦੀ ਹਸਤੀ ਜਾਂ ਵਜੂਦ ਦਾ ਅਨਿੱਖੜ ਅੰਗ ਹਨ।

ਰਾਜਾ ਭਿਖਾਰੀ ਦੇ ਗੁਣ ਦੇਖ ਕੇ ਦਾਨ ਨਹੀਂ ਦਿੰਦਾ। ਉਹ ਇਸ ਲਈ ਦਾਨ ਦਿੰਦਾ ਹੈ ਕਿਉਂਕਿ ਦਾਨ ਦੇਣਾ ਉਹਦਾ ਸੁਭਾਅ ਹੈ ਅਤੇ ਉਹਨੂੰ ਦਾਨ ਦੇਣ ਵਿਚ ਪ੍ਰਸੰਨਤਾ ਮਿਲਦੀ ਹੈ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, 'ਇਕੁ ਜਾਚਿਕੁ ਮੰਗੈ ਦਾਨੁ ਦੁਆਰੈ॥ ਜਾ ਪ੍ਰਭ ਭਾਵੈ ਤਾ ਕਿਰਪਾ ਧਾਰੈ॥' ਅਤੇ 'ਜਨ ਨਾਨਕੁ ਸਰਣਿ ਪਇਆ ਹਰਿ ਦੁਆਰੈ ਹਰਿ ਭਾਵੈ ਲਾਜ ਰਖਾਇਦਾ॥' ਮੰਗਤਾ ਦਾਨ ਮੰਗਦਾ ਹੈ ਪਰ ਦਾਤੇ ਨੂੰ ਭਾਉਂਦਾ ਹੈ ਅਤੇ ਉਹ ਪ੍ਰਸੰਨ ਹੁੰਦਾ ਹੈ ਤਾਂ ਹੀ ਦਾਨ ਦੇ ਕੇ ਮੰਗਤੇ ਦੀ ਝੋਲੀ ਭਰਦਾ ਹੈ। ਗੁਰੂ ਨਾਨਕ ਸਾਹਿਬ ਸਮਝਾਉਂਦੇ ਹਨ, 'ਜੇਵਡੁ ਆਪਿ ਤੇਵਡੁ ਤੇਰੀ ਦਾਤਿ॥' ਰਾਜਾ ਤਾਂ ਅੰਨ-ਦਾਣਾ, ਰੁਪਈਆ-ਪੈਸਾ, ਕੱਪੜਾ-ਲੋਹਾ ਆਦਿ ਪਦਾਰਥਕ ਦਾਤਾਂ ਦਾ ਦਾਨ ਦਿੰਦਾ ਹੈ ਪਰ ਉਹ ਕੁੱਲ-ਮਾਲਕ ਰੂਪੀ ਦਾਤਾ ਅਜਿਹੀ ਨਿਰਾਲੀ ਦਇਆ ਕਰਦਾ ਹੈ ਕਿ ਆਪਣਾ ਆਪ ਹੀ ਜੀਵ-ਰੂਪੀ ਭਿਖਾਰੀ ਦੇ ਸਪੁਰਦ ਕਰ ਦਿੰਦਾ ਹੈ। ਉਹ ਜਿਸ ਉੱਤੇ ਰਹਿਮਤ ਕਰਦਾ ਹੈ, ਉਸ ਨੂੰ ਆਪਣੇ ਨਾਲ ਮਿਲਾ ਕੇ ਆਪਣਾ ਰੂਪ ਬਣਾ ਲੈਂਦਾ ਹੈ। ਕਹਾਵਤ ਹੈ, 'ਦਾਤਾ ਉਹ ਨ ਮੰਗੀਐ ਫਿਰ ਮੰਗਣ ਜਾਈਏ'। ਸੰਸਾਰ ਦਾ ਕੋਈ ਵੀ ਦਾਨੀ ਸਾਨੂੰ ਸਾਡੀ ਮੰਗਣ ਦੀ ਸਦੀਵੀ ਮਜਬੂਰੀ ਤੋਂ ਮੁਕਤ ਨਹੀਂ ਕਰ ਸਕਦਾ। ਜਦ ਕੁੱਲ-ਮਾਲਕ ਰਹਿਮਤ ਦੇ ਘਰ ਵਿਚ ਆ ਕੇ ਤੁੱਠਦਾ ਹੈ ਤਾਂ ਏਨਾ ਵੱਡਾ ਦਾਨ ਦਿੰਦਾ ਹੈ ਕਿ ਸਾਨੂੰ ਆਪਣੇ ਨਾਲ ਮਿਲਾ ਕੇ ਮੰਗਤੇ ਤੋਂ ਦਾਤਾ ਹੀ ਬਣਾ ਲੈਂਦਾ ਹੈ।

'ਫਰੀਦਾ ਕੰਤੁ ਰੰਗਾਵਲਾ ਵਡਾ ਵੇਮਹੁਤਾਜੁ॥'— ਉਹ ਅਲਖ, ਅਗੰਮ ਬੇਪਰਵਾਹ ਪਰਮੇਸ਼ਰ ਆਪਣੀ ਰਜਾ ਦਾ ਮਾਲਕ ਹੈ। 'ਦਾਤੀ ਸਾਹਿਬ ਸੰਦੀਆ ਕਿਆ ਚਲੈ ਤਿਸੁ ਨਾਲਿ॥ ਇਕਿ ਜਾਗੀਦੇ ਨਾ ਲਹਨਿ ਇਕਨਾ ਸੁਤਿਆ ਦੇਇ ਉਠਾਲਿ॥' ਉਹ ਕੁੱਲ-ਮਾਲਕ ਜੋ ਸਾਰੇ ਸੰਸਾਰ ਦਾ ਇੱਕੋ-ਇਕ ਸੱਚਾ ਦਾਤਾ ਹੈ ਅਤੇ ਜਿਸ ਦੀ ਦਾਤ ਅਮੁੱਲ-ਅਮੋਲਕ ਹੈ, ਆਪਣੀ ਦਾਤ ਦਿੰਦੇ ਸਮੇਂ ਨਾ ਕਿਸੇ ਦਾ ਗੁਣ-ਔਗੁਣ ਦੇਖਦਾ ਹੈ ਅਤੇ ਨਾ ਹੀ ਆਪਣੇ ਦਾਨ ਦੇ ਬਦਲੇ ਕੁਝ ਲੈਣਾ ਚਾਹੁੰਦਾ ਹੈ। ਅਸੀਂ ਦੇਖਦੇ ਹਾਂ ਕਿ ਕਈ ਵਾਰੀ ਵੱਡੇ-ਵੱਡੇ ਗੁਣੀ, ਗਿਆਨੀ, ਦਾਨੀ ਅਤੇ ਆਚਾਰਵੰਤ ਰੱਬ ਦੀ ਸੱਚੀ ਭਗਤੀ ਤੋਂ ਖਾਲੀ ਰਹਿ ਜਾਂਦੇ ਹਨ ਜਦ ਕਿ ਵੱਡੇ ਤੋਂ ਵੱਡੇ ਨੀਚ,

ਪਾਪੀ, ਕੁਕਰਮੀ ਅਤੇ ਹਿੰਸਕ ਕੁੱਲ-ਮਾਲਕ ਦੇ ਭਗਤਾਂ ਦੀ ਸੰਗਤ ਵਿਚ ਪਹੁੰਚ ਕੇ ਬਹੁਤ ਵੱਡੇ ਭਗਤ ਬਣ ਜਾਂਦੇ ਹਨ। ਇਹ ਸਭ ਉਸਦੀ ਰਹਿਮਤ ਅਤੇ ਰਜਾ ਦਾ ਖੇਲ ਹੈ।

‘ਆਪਣਾ ਲਾਇਆ ਪਿਰਮੁ ਨ ਲਗਾਈ’

ਆਪਣਾ ਲਾਇਆ ਪਿਰਮੁ ਨ ਲਗਾਈ ਜੇ ਲੋਚੈ ਸਭੁ ਕੋਇ ॥

ਏਹੁ ਪਿਰਮੁ ਪਿਆਲਾ ਖਸਮ ਕਾ ਜੇ ਭਾਵੈ ਤੈ ਦੇਇ ॥¹⁰

ਸਾਡੇ ਅੰਦਰ ਰੱਬ ਦਾ ਸੱਚਾ ਇਸ਼ਕ ਕਦੋਂ ਪੈਦਾ ਹੋਣਾ ਹੈ, ਇਸਦਾ ਸਬੰਧ ਸਾਡੀ ਮਰਜ਼ੀ ਨਾਲ ਨਹੀਂ, ਰੱਬੀ ਰਜ਼ਾ ਨਾਲ ਹੈ। ਜਦ ਉਸ ਪਿਆਰੇ ਨੂੰ ਖੁਦ ਭਾਉਂਦਾ ਹੈ ਤਾਂ ਹੀ ਉਹ ਕਿਸੇ ਨੂੰ ਆਪਣੇ ਪਿਆਰ ਦਾ ਅੰਮ੍ਰਿਤ ਪੀਣ ਨੂੰ ਦਿੰਦਾ ਹੈ। ਬਾਬਾ ਫਰੀਦ ਸਮਝਾਉਂਦੇ ਹਨ, ‘ਜੇ ਜਾਣਾ ਸਹੁ ਨੰਢੜਾ ਤਾਂ ਥੋੜਾ ਮਾਨ ਕਰੀ’— ਉਸ ਬੇਪਰਵਾਹ ਦੀ ਪ੍ਰਾਪਤੀ ਲਈ ਅਸੀਂ ਆਪਣੇ ਗੁਣਾਂ ਦਾ ਮਾਣ ਨਹੀਂ ਕਰ ਸਕਦੇ।

ਨਾਤੀ ਧੋਤੀ ਸੰਬਹੀ ਸੁਤੀ ਆਇ ਨਚਿੰਦੁ ॥

ਫਰੀਦਾ ਰਹੀ ਸੁ ਬੇੜੀ ਹਿੰਡੁ ਦੀ ਗਈ ਕਬੂਰੀ ਗੰਧੁ ॥¹¹

ਇਸਤਰੀ ਦਾ ਨਹਾਉਣਾ, ਧੋਣਾ ਅਤੇ ਹਾਰ-ਸ਼ਿੰਗਾਰ ਕਰਨਾ, ਆਤਮਾ ਰੂਪੀ ਪ੍ਰੇਮਕਾ ਦੁਆਰਾ ਪ੍ਰੀਤਮ ਨਾਲ ਮਿਲਾਪ ਲਈ ਕੀਤੀ ਗਈ ਮਨ-ਮਰਜ਼ੀ ਦੀ ਅਨੇਕ ਪ੍ਰਕਾਰ ਦੀ ਭਗਤੀ ਦਾ ਸੂਚਕ ਹੈ। ਪ੍ਰੇਮਕਾ ਇਹ ਨਹੀਂ ਕਹਿ ਸਕਦੀ ਕਿ ਮੈਂ ਏਨੇ ਹਾਰ-ਸ਼ਿੰਗਾਰ ਕਰ ਲਏ ਹਨ ਇਸ ਲਈ ਮੇਰੇ ਕੰਤ ਨੂੰ ਮੈਨੂੰ ਜ਼ਰੂਰ ਗਲ ਲਾ ਲੈਣਾ ਚਾਹੀਦਾ ਹੈ। ਇਸੇ ਤਰ੍ਹਾਂ ਕੋਈ ਵੀ ਜੀਵ ਰੋਜ਼ੇ, ਨਮਾਜ਼, ਜਕਾਤ, ਹੱਜ, ਜਪ-ਤਪ, ਪੂਜਾ-ਪਾਠ, ਪੁੰਨ-ਦਾਨ, ਤੀਰਥ-ਵਰਤ, ਧਰਮ-ਗ੍ਰੰਥਾਂ ਦੇ ਪਾਠ-ਵਿਚਾਰ, ਭਾਂਤ-ਭਾਂਤ ਦੇ ਭੋਖਾਂ ਜਾਂ ਹਠ-ਕਰਮਾਂ ਆਦਿ ਦੇ ਜ਼ੋਰ ਤੇ ਉਸ ਬੇਪਰਵਾਹ ਪ੍ਰੀਤਮ ਨਾਲ ਮਿਲਾਪ ਦਾ ਹੱਕ ਨਹੀਂ ਜਿਤਾ ਸਕਦਾ। ਇਨ੍ਹਾਂ ਚੀਜ਼ਾਂ ਦੇ ਮਾਣ ਨਾਲ ਹਉਮੈ ਦੀ ਦੁਰਗੰਧ ਵਿਚ ਤਾਂ ਵਾਧਾ ਹੋ ਸਕਦਾ ਹੈ, ਪਰ ਨਿਮਰਤਾ, ਪ੍ਰੇਮ ਅਤੇ ਸਮਰਪਣ ਦੀ ਸੁਗੰਧੀ ਨਹੀਂ ਉਪਜ ਸਕਦੀ। ਕੰਤ ਦਾ ਮਿਲਾਪ ਇਸਤਰੀ ਦੀ ਸੁੰਦਰਤਾ ਅਤੇ ਉਸਦੇ ਸ਼ਿੰਗਾਰ ਉੱਤੇ ਨਹੀਂ, ਕੰਤ ਦੀ ਪ੍ਰਸੰਨਤਾ ਉੱਤੇ ਨਿਰਭਰ ਹੈ। ਬਾਬਾ ਫਰੀਦ ਦੇ ਸ਼ਲੋਕਾਂ ਨਾਲ ਸ਼ਾਮਲ ਆਪਣੇ ਇਕ ਸ਼ਲੋਕ ਵਿਚ ਗੁਰੂ ਅਮਰ ਦਾਸ ਜੀ ਕਹਿੰਦੇ ਹਨ, ‘ਨਾਨਕ ਸੋ ਸੁਹਾਗਣੀ ਜੁ ਭਾਵੈ ਬੇਪਰਵਾਹ ॥’¹² ਉਸ ਕੰਤ ਨਾਲ ਮਿਲ ਕੇ ਸੱਚੀ ਸੁਹਾਗਣ ਉਹੀ ਬਣ ਸਕਦੀ ਹੈ, ਜਿਸ ਨੂੰ ਉਹ ਕੰਤ ਪ੍ਰਸੰਨ ਹੋ ਕੇ ਖੁਦ ਆਪਣੇ ਨਾਲ ਮਿਲਾਉਣਾ ਚਾਹੁੰਦਾ ਹੈ।

ਫਰੀਦਾ ਗਰਬੁ ਜਿਨ੍ਹਾ ਵਡਿਆਈਆ ਧਨਿ ਜੋਬਨਿ ਆਗਾਹ ॥

ਖਾਲੀ ਚਲੇ ਧਣੀ ਸਿਉ ਟਿਬੇ ਜਿਉ ਮੀਹਾਹੁ ॥¹³

ਬਾਬਾ ਫਰੀਦ ਖਬਰਦਾਰ ਕਰਦੇ ਹਨ ਕਿ ਜਿਨ੍ਹਾਂ ਨੂੰ ਪਦਾਰਥਕ, ਮਾਨਸਕ, ਸਦਾਚਾਰਕ ਅਤੇ ਰੂਹਾਨੀ ਵਡਿਆਈਆਂ ਦਾ ਮਾਣ ਹੁੰਦਾ ਹੈ, ਉਹ ਉਸ ਦਿਆਲੂ ਦਾਤੇ ਦੀ ਰਹਿਮਤ (ਧਣੀ) ਤੋਂ ਖਾਲੀ ਰਹਿ ਜਾਂਦੇ ਹਨ, ਜਿਵੇਂ ਟਿੱਬੇ ਮੀਂਹ ਦੇ ਪਾਣੀ ਤੋਂ ਖਾਲੀ ਰਹਿ ਜਾਂਦੇ ਹਨ।

ਕੁਰਾਨ ਸ਼ਰੀਫ ਵਿਚ ਉਸ ਕੁੱਲ-ਮਾਲਕ ਨੂੰ 'ਰਹਿਮਾਨੁਲ-ਰਹੀਮ' ਕਿਹਾ ਗਿਆ ਹੈ। ਉਹ ਰਹਿਮਤ ਦਾ ਅਥਾਹ ਸਮੁੰਦਰ ਹੈ ਅਤੇ ਸਦਾ ਰਹਿਮਤ ਦੀ ਛਹਿਬਰ ਲਾਉਂਦਾ ਰਹਿੰਦਾ ਹੈ। ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ, 'ਸਚ ਖੰਡਿ ਵਸੈ ਨਿਰੰਕਾਰੁ॥ ਕਰਿ ਕਰਿ ਵੇਖੈ ਨਦਰਿ ਨਿਹਾਲ॥'¹⁴ ਮੁਕਾਮੇ-ਹੱਕ (ਸਤਿਲੋਕ) ਵਿਚ ਬੈਠਾ ਉਹ ਖੁਦਾਵੰਦ ਸਦਾ ਆਪਣੀ ਕਾਇਨਾਤ ਉੱਤੇ ਰਹਿਮਤ ਦੀ ਬਰਖਾ ਕਰ ਰਿਹਾ ਹੈ। ਅਸੀਂ ਅਗਿਆਨਤਾ-ਵੱਸ ਉਸ ਰਹਿਮਤ ਨੂੰ ਦੇਖ ਨਹੀਂ ਸਕਦੇ, ਉਸ ਰਹਿਮਤ ਨੂੰ ਸਮਝ ਨਹੀਂ ਸਕਦੇ ਪਰ ਉਸਦੀ ਰਹਿਮਤ ਸਦਾ ਹੁੰਦੀ ਰਹਿੰਦੀ ਹੈ।

ਗੁਰੂ ਅਮਰ ਦਾਸ ਜੀ ਕਹਿੰਦੇ ਹਨ, 'ਦਾਤੇ ਦਾਤਿ ਰਖੀ ਹਥਿ ਅਪਣੈ॥'¹⁵ ਦਾਤੇ ਦੀ ਪ੍ਰਸੰਨਤਾ ਦੇ ਕਾਰਨ ਦਾ ਸਿਰਫ਼ ਦਾਤੇ ਨੂੰ ਪਤਾ ਹੁੰਦਾ ਹੈ। ਕਿਸ ਮੰਗਤੇ ਨੂੰ ਦਾਨ ਦੇਣਾ ਹੈ, ਕਿਸ ਨੂੰ ਨਹੀਂ ਦੇਣਾ, ਕਿਸ ਮੰਗਤੇ ਨੂੰ ਕਿਉਂ, ਕਦੋਂ ਅਤੇ ਕਿੱਦਾਂ ਦਾਨ ਦੇਣਾ ਹੈ, ਇਸ ਦਾ ਰਾਜ਼ ਵੀ ਸਿਰਫ਼ ਦਾਤੇ ਨੂੰ ਮਾਲੂਮ ਹੈ। ਗੁਰੂ ਨਾਨਕ ਦੇਵ ਜੀ ਅਨੁਸਾਰ, 'ਇਕਨਾ ਹੁਕਮੀ ਬਖਸੀਸ ਇਕਿ ਹੁਕਮੀ ਸਦਾ ਭਵਾਈਅਹਿ॥'¹⁶ ਇਕ ਉਹ ਜੀਵ ਹਨ ਜੋ ਰੱਬ ਦੀ ਰਜ਼ਾ ਨਾਲ ਇਸ ਰਚਨਾ ਵਿਚ ਹੀ ਭਟਕਦੇ ਰਹਿੰਦੇ ਹਨ ਅਤੇ ਇਕ ਉਹ ਹਨ, ਜਿਨ੍ਹਾਂ ਨੂੰ ਉਹਦੀ ਰਜ਼ਾ ਜਾਂ ਰਹਿਮਤ ਦੁਆਰਾ ਉਸ ਨਾਲ ਮਿਲਾਪ ਦੀ ਵਡਿਆਈ ਪ੍ਰਾਪਤ ਹੋ ਜਾਂਦੀ ਹੈ। ਇਹ ਕੁੱਲ-ਮਾਲਕ ਹੀ ਬਿਹਤਰ ਜਾਣਦਾ ਹੈ ਕਿ ਕਿਸ ਜੀਵ ਦਾ ਕਦੋਂ ਤਕ ਰਚਨਾ ਦਾ ਅੰਗ ਬਣੇ ਰਹਿਣਾ ਜ਼ਰੂਰੀ ਹੈ ਅਤੇ ਕਿਸ ਜੀਵ ਦੀ, ਰਚਨਾ ਤੋਂ ਮੁਕਤ ਹੋ ਕੇ ਮੁੜ ਰਚਨਹਾਰ ਵਿਚ ਸਮਾ ਜਾਣ ਦੀ ਵਾਰੀ ਆ ਗਈ ਹੈ। ਆਪ ਕਹਿੰਦੇ ਹਨ, 'ਕਹੁ ਨਾਨਕ ਕਰਤੇ ਕੀਆ ਬਾਤਾ ਜੇ ਕਿਛੁ ਕਰਣਾ ਸੁ ਕਰਿ ਰਹਿਆ॥'¹⁷ ਕਰਤੇ ਦੁਆਰਾ ਕੀਤੇ ਕਾਰਜਾਂ ਦੇ ਕਾਰਨ ਦਾ ਸਿਰਫ਼ ਕਰਤੇ ਨੂੰ ਹੀ ਗਿਆਨ ਹੈ।

ਰੱਬ ਦੀ ਦਇਆ ਦੀ ਪ੍ਰਾਪਤੀ ਨੂੰ ਅਜਿਹਾ ਫਾਰਮੂਲਾ ਨਹੀਂ ਬਣਾਇਆ ਜਾ ਸਕਦਾ ਕਿ ਅਮੁੱਕ ਉਪਾਅ ਕਰਨ ਨਾਲ ਉਸਦੀ ਦਇਆ ਮਿਲ ਜਾਵੇਗੀ। ਜੇ ਰੱਬ ਦੀ ਦਇਆ ਦੀ ਪ੍ਰਾਪਤੀ ਲਈ ਕੋਈ ਖਾਸ ਸਾਧਨ ਨੀਅਤ ਕਰ ਦਿੱਤਾ ਜਾਵੇ ਤਾਂ ਰੱਬ ਉਸ ਸਾਧਨ ਦੇ ਅਧੀਨ ਹੋ ਜਾਵੇਗਾ। ਰੱਬ ਦੀ ਰਜ਼ਾ ਜਾਂ ਰਹਿਮਤ ਨੂੰ ਬਿਨਾਂ ਉਸਦੀ ਪ੍ਰਸੰਨਤਾ ਦੇ ਕਿਸੇ ਦੂਜੀ ਚੀਜ਼ ਦੇ ਅਧੀਨ ਨਹੀਂ ਕੀਤਾ ਜਾ ਸਕਦਾ। ਤੁੱਛ ਅਤੇ ਨਿਰਬਲ ਜੀਵ ਆਪਣੇ ਜਤਨ ਦੁਆਰਾ ਨਹੀਂ, ਅਨੰਤ ਪਰਮਾਤਮਾ ਦੀ

ਕਿਰਪਾਲਤਾ ਦੁਆਰਾ ਹੀ ਉਸ ਨਾਲ ਮਿਲਾਪ ਕਰ ਸਕਦਾ ਹੈ। ਮਨੁੱਖਤਾ ਦੀ ਨਿਜਾਤ ਜਾਂ ਮੁਕਤੀ ਸੰਭਵ ਹੀ ਇਸ ਲਈ ਹੈ ਕਿ ਛੋਟੇ ਤੋਂ ਛੋਟਾ, ਤੁੱਛ ਤੋਂ ਤੁੱਛ ਅਤੇ ਪਾਪੀ ਤੋਂ ਪਾਪੀ ਜੀਵ ਵੀ, ਉਸ ਕ੍ਰਿਪਾਲੂ ਪ੍ਰਭੂ ਤੋਂ ਕਿਰਪਾ ਦੀ ਆਸ ਰੱਖ ਸਕਦਾ ਹੈ ਅਤੇ ਉਸ ਅੱਗੇ ਕਿਰਪਾ ਲਈ ਪ੍ਰਾਰਥਨਾ ਕਰ ਸਕਦਾ ਹੈ।

‘ਸਚੇ ਤੇਰੀ ਆਸ’

ਸਰਵਰ ਪੰਥੀ ਹੇਕੜੋ ਫਾਹੀਵਾਲ ਪਚਾਸ ॥

ਇਹੁ ਤਨੁ ਲਹਰੀ ਗਭੁ ਬਿਆ ਸਚੇ ਤੇਰੀ ਆਸ ॥¹⁸

‘ਸਰਵਰ’ ਹੈ ਸੰਸਾਰ ਸਾਗਰ, ‘ਪੰਥੀ ਹੇਕੜੋ’ ਤੋਂ ਭਾਵ ਹੈ ਨਿਮਾਣਾ, ਨਿਤਾਣਾ, ਬੇਸਹਾਰਾ ਜੀਵ। ‘ਫਾਹੀਵਾਲ ਪਚਾਸ’ ਦਾ ਇਸ਼ਾਰਾ ਕਾਲ, ਮਨ, ਮਾਇਆ, ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ, ਆਸ਼ਾ-ਤ੍ਰਿਸ਼ਨਾ ਆਦਿ ਉਨ੍ਹਾਂ ਵਿਰੋਧੀ ਸ਼ਕਤੀਆਂ ਵੱਲ ਹੈ, ਜਿਨ੍ਹਾਂ ਨੇ ਜੀਵ ਨੂੰ ਬੁਰੀ ਤਰ੍ਹਾਂ ਘੇਰਿਆ ਹੋਇਆ ਹੈ। ‘ਇਹੁ ਤਨੁ ਲਹਰੀ ਗਭੁ ਬਿਆ’— ਜੀਵਾਤਮਾ ਬੁਰੀ ਤਰ੍ਹਾਂ ਵਿਸ਼ੇ-ਵਿਕਾਰਾਂ, ਮੋਹ-ਮਮਤਾ ਅਤੇ ਕੀਤੇ ਹੋਏ ਕਰਮਾਂ ਦੀ ਦਲਦਲ ਵਿਚ ਫਸੀ ਹੋਈ ਹੈ। ਜਿੰਨਾ ਵੱਧ ਉਹ ਇਸ ਦਲਦਲ ਵਿੱਚੋਂ ਨਿਕਲਣ ਲਈ ਜ਼ੋਰ ਲਾਉਂਦੀ ਹੈ, ਓਨਾ ਵੱਧ ਹੋਰ ਇਸ ਵਿਚ ਧੱਸਦੀ ਜਾਂਦੀ ਹੈ। ਰੱਬ ਦੀ ਪ੍ਰਾਪਤੀ ਦੇ ਸੱਚੇ ਸਾਧਨ ਅਤੇ ਮਾਰਗ ਦਾ ਗਿਆਨ ਨਾ ਹੋਣ ਕਾਰਨ ਜੀਵ ਕਿਹੜੇ-ਕਿਹੜੇ ਕਰਮ ਨਹੀਂ ਕਰਦੇ!

ਸਾਰਾ ਸੰਸਾਰ ਇੱਕੋ ਰੋੜ੍ਹ ਵਿਚ ਰੁੜ੍ਹਿਆ ਜਾ ਰਿਹਾ ਹੈ। ਲੋਕ ਪਿਤਾ-ਪੁਰਖੀ ਜਾਂ ਭੇਡ-ਚਾਲ ਦੇ ਗੁਲਾਮ ਹਨ। ਲੱਖਾਂ ਲੋਕ ਮੰਦਰਾਂ, ਮਸਜਿਦਾਂ, ਗੁਰਦੁਆਰਿਆਂ ਵਿਚ ਜਾ ਕੇ ਮੱਥੇ ਰਗੜਨ ਨੂੰ ਤਿਆਰ ਹਨ, ਪਰ ਉਨ੍ਹਾਂ ਥਾਵਾਂ ‘ਤੇ ਜਾ ਕੇ ਪੀਰਾਂ-ਫਕੀਰਾਂ ਦਾ ਉਪਦੇਸ਼ ਮਨ ਵਿਚ ਵਸਾ ਕੇ ਉਸ ਅਨੁਸਾਰ ਆਪਣੀ ਰਹਿਣੀ ਬਦਲਣ ਲਈ ਤਿਆਰ ਨਹੀਂ ਹਨ। ਲੱਖਾਂ ਲੋਕ ਸੈਂਕੜੇ ਮੀਲਾਂ ਦੇ ਪੈਂਡੇ ਝਾਗ ਕੇ ਤੀਰਥਾਂ ਦੀ ਯਾਤਰਾ ਕਰਨ ਲਈ ਤਤਪਰ ਹਨ ਪਰ ਜਿਨ੍ਹਾਂ ਮਹਾਤਮਾਵਾਂ ਦੇ ਨਾਂ ਉੱਤੇ ਉਹ ਤੀਰਥ ਬਣੇ ਹਨ, ਉਨ੍ਹਾਂ ਮਹਾਤਮਾਵਾਂ ਦੇ ਉਪਦੇਸ਼ ਅਨੁਸਾਰ ਆਪਣੀ ਲਿਵ ਅੰਦਰੋਂ ਰੱਬ ਦੇ ਨਾਮ ਨਾਲ ਜੋੜਨ ਲਈ ਕਿੰਨੇ ਲੋਕ ਤਤਪਰ ਹਨ? ਧਰਮ-ਗ੍ਰੰਥਾਂ ਦੇ ਪਾਠ ਰਖਵਾਉਣ ਅਤੇ ਭੋਗ ਪਵਾਉਣ ਨੂੰ ਲੱਖਾਂ ਲੋਕ ਤਿਆਰ ਹਨ ਪਰ ਉਨ੍ਹਾਂ ਧਰਮ-ਗ੍ਰੰਥਾਂ ਵਿਚ ਦਰਜ ਉਪਦੇਸ਼ ਅਨੁਸਾਰ ਮਨ-ਇਦਰੀਆਂ ਨੂੰ ਭੋਗਾਂ ਵੱਲੋਂ ਮੋੜ ਕੇ ਅੰਦਰ ਨਾਮ ਨਾਲ ਲਿਵ ਜੋੜਨ ਲਈ ਕਿੰਨੇ ਲੋਕ ਜਤਨ ਕਰਦੇ ਹਨ? ਲੋਕ ਮੰਦਰਾਂ, ਮਸਜਿਦਾਂ, ਗਿਰਜਿਆਂ, ਗੁਰਦੁਆਰਿਆਂ ਵਿਚ ਦੀਵੇ ਜਾਂ ਮੋਮਬੱਤੀਆਂ ਬਾਲਣ ਲਈ ਤਿਆਰ ਹਨ ਪਰ ਰੂਹਾਨੀ ਸਾਧਨਾਂ ਦੁਆਰਾ ਮਨ ਨੂੰ ਅੱਖਾਂ ਪਿੱਛੇ ਇਕਾਗਰ ਅਤੇ

ਬਿਰ ਕਰਕੇ ਅੰਦਰ ਲਟ-ਲਟ ਬਲ ਰਹੀ ਅਖੰਡ ਜੋਤ ਦੇ ਦਰਸ਼ਨ ਕਰਨ ਲਈ ਕਿੰਨੇ ਕੁ ਲੋਕ ਚਾਹਵਾਨ ਹਨ? ਕੌਮਾਂ ਦੀਆਂ ਕੌਮਾਂ, ਮਜ਼੍ਹਬਾਂ ਦੇ ਮਜ਼੍ਹਬ, ਮੁਲਕਾਂ ਦੇ ਮੁਲਕ ਪਰਮਾਤਮਾ ਦੀ ਸੱਚੀ ਭਗਤੀ ਤੋਂ ਅਣਜਾਣ ਹਨ। ਉਹ ਕੁੱਲ-ਮਾਲਕ ਖੁਦ ਜਿਸ ਜੀਵ ਉਤੇ ਦਇਆ-ਮਿਹਰ ਕਰਦਾ ਹੈ, ਸਿਰਫ ਉਸੇ ਦਾ ਖਿਆਲ ਬਾਹਰਮੁਖੀ ਕਿਰਿਆਵਾਂ ਅਤੇ ਅਗਿਆਨਤਾ ਤੋਂ ਮੁਕਤ ਹੋ ਕੇ ਅੰਦਰ ਵੱਲ ਮੁੜਦਾ ਹੈ। ਬਾਬਾ ਫਰੀਦ ਕਹਿੰਦੇ ਹਨ:

ਕਿਝੁ ਨ ਬੁਝੈ ਕਿਝੁ ਨ ਸੁਝੈ ਦੁਨੀਆ ਗੁਝੀ ਭਾਹਿ॥

ਸਾਂਈ ਮੇਰੈ ਚੰਗਾ ਕੀਤਾ ਨਾਹੀ ਤ ਹੋ ਭੀ ਦਝਾਂ ਆਹਿ॥^{੧੯}

ਆਪ ਫ਼ਰਮਾਉਂਦੇ ਹਨ ਕਿ ਮੈਂ ਤਾਂ ਦੁਨੀਆ ਰੂਪੀ ਗੁੱਝੀ ਅੱਗ ਵਿਚ ਬੁਰੀ ਤਰ੍ਹਾਂ ਘਿਰਿਆ ਹੋਇਆ ਸੀ ਅਤੇ ਮੈਨੂੰ ਇਸ ਵਿੱਚੋਂ ਬਾਹਰ ਨਿਕਲਣ ਦਾ ਕੋਈ ਰਸਤਾ ਨਜ਼ਰ ਨਹੀਂ ਸੀ ਆਉਂਦਾ, ਪਰ ਉਸ ਖ਼ੁਦਾਵੰਦ ਕਰੀਮ, ਉਸ ਦਿਆਲੂ ਪਰਮੇਸ਼ਰ ਨੇ ਮੇਰੇ ਉੱਤੇ ਦਇਆ ਕਰ ਕੇ ਮੈਨੂੰ ਇਸ ਅੱਗ ਤੋਂ ਬਚਾ ਲਿਆ। ਉਹ ਕੁੱਲ-ਮਾਲਕ ਹੀ ਜੀਵ ਨੂੰ ਵਿਸ਼ੇ-ਵਿਕਾਰਾਂ ਦੀਆਂ ਅੱਗਾਂ ਤੋਂ ਬਚਾਵੇ ਤਾਂ ਬਚਾਵੇ ਨਹੀਂ ਤਾਂ ਜੀਵ ਦਾ ਇਨ੍ਹਾਂ ਵਿਚ ਸੜ ਜਾਣਾ ਯਕੀਨੀ ਹੈ।

ਬਾਬਾ ਫ਼ਰੀਦ ਦੇ ਸ਼ਬਦ ਬਹੁਤ ਸਾਦਾ ਹਨ ਪਰ ਆਪ ਦੇ ਭਾਵ ਬਹੁਤ ਡੂੰਘੇ ਹਨ। ਸਾਡੇ ਵਿੱਚੋਂ ਕਿੰਨੇ ਲੋਕ ਹਨ ਜਿਨ੍ਹਾਂ ਨੂੰ ਸੰਸਾਰ ਵਿਚ ਫੈਲੇ ਕਾਲ ਅਤੇ ਮਾਇਆ ਦੇ ਜਾਲ ਦੀ ਖ਼ਬਰ ਹੈ? ਕਿੰਨੇ ਲੋਕ ਹਨ ਜਿਨ੍ਹਾਂ ਨੂੰ ਇਹ ਪਤਾ ਹੈ ਕਿ ਅਸੀਂ ਭੋਗਾਂ ਨੂੰ ਨਹੀਂ ਭੋਗ ਰਹੇ, ਭੋਗ ਸਾਨੂੰ ਭੋਗ ਰਹੇ ਹਨ? ਕਿੰਨੇ ਲੋਕ ਹਨ ਜਿਹੜੇ ਇਸ ਬਾਰੇ ਸੁਚੇਤ ਹਨ ਕਿ ਅਸੀਂ ਸੰਸਾਰ ਦੇ ਸ਼ਕਲਾਂ-ਪਦਾਰਥਾਂ ਨੂੰ ਜੱਫਾ ਨਹੀਂ ਮਾਰਿਆ ਹੋਇਆ, ਸੰਸਾਰ ਦੇ ਸ਼ਕਲਾਂ-ਪਦਾਰਥਾਂ ਨੇ ਸਾਨੂੰ ਜੱਫਾ ਮਾਰਿਆ ਹੋਇਆ ਹੈ? ਕਿੰਨੇ ਲੋਕ ਹਨ ਜਿਹੜੇ ਸੁਆਸ-ਸੁਆਸ ਇਸ ਗੱਲ ਨੂੰ ਮੁੱਖ ਰਖਦੇ ਹਨ ਕਿ ਦੇਰ-ਸਵੇਰ ਹਰ ਕਰਮ ਦਾ ਫਲ ਖੁਦ ਭੋਗਣਾ ਪੈਂਦਾ ਹੈ? ਅਸੀਂ ਪਰ-ਤਨ, ਪਰ-ਧਨ, ਪਰਾਈ ਨਿੰਦਿਆ, ਸ਼ਰਾਬਾਂ-ਕਬਾਬਾਂ ਦੀਆਂ ਲੱਜ਼ਤਾਂ ਆਦਿ ਨੂੰ ਸੁਖ ਦੇ ਸਾਧਨ ਸਮਝ ਕੇ ਅਨੁੱਵਾਹ ਇਨ੍ਹਾਂ ਪਿੱਛੇ ਦੌੜੇ ਜਾਂਦੇ ਹਾਂ। ਸਾਨੂੰ ਕਦੇ ਇਹ ਅਹਿਸਾਸ ਨਹੀਂ ਹੁੰਦਾ ਕਿ ਇਹ ਦਰਅਸਲ ਸਾਡੇ ਸਰੀਰਕ, ਸਦਾਚਾਰਕ ਅਤੇ ਆਤਮਕ ਵਿਨਾਸ਼ ਦਾ ਕਾਰਨ ਹਨ। 'ਸਾਂਈ ਮੇਰੈ ਚੰਗਾ ਕੀਤਾ ਨਾਹੀ ਤ ਹੋ ਭੀ ਦਝਾਂ ਆਹਿ।' ਇਹ ਸੋਝੀ ਉਸ ਪਰਮ-ਦਿਆਲੂ ਪਿਤਾ ਦੀ ਕਿਰਪਾਲਤਾ ਨਾਲ ਹੀ ਹੁੰਦੀ ਹੈ। ਬਾਬਾ ਫ਼ਰੀਦ ਉਪਰੋਕਤ ਭਾਵ ਨੂੰ ਦੂਜੀ ਤਰ੍ਹਾਂ ਵੀ ਸਮਝਾਉਂਦੇ ਹਨ:

ਦੇਖੁ ਫਰੀਦਾ ਜਿ ਬੀਆ ਸਕਰ ਹੋਈ ਵਿਸੁ॥

ਸਾਂਈ ਬਾਝਹੁ ਆਪਣੇ ਵੇਦਣ ਕਹੀਐ ਕਿਸੁ॥^{੨੦}

‘ਸਕਰ ਹੋਈ ਵਿਸੁ’— ਦੁਨੀਆ ਦੇ ਭੋਗ ਬਾਹਰੋਂ ਬਹੁਤ ਮਿੱਠੇ ਭਾਸਦੇ ਹਨ ਪਰ ਇਨ੍ਹਾਂ ਦਾ ਅਸਰ ਜ਼ਹਿਰੀਲਾ ਹੁੰਦਾ ਹੈ। ਗੁਰੂ ਨਾਨਕ ਸਾਹਿਬ ਸਮਝਾਉਂਦੇ ਹਨ, ‘ਬਹੁ ਸਾਦਹੁ ਦੂਖੁ ਪਰਾਪਤਿ ਹੋਵੈ॥ ਭੋਗਹੁ ਰੋਗੁ ਸੁ ਅੰਤਿ ਵਿਗੋਵੈ॥’²¹ ਜਿੰਨੇ ਭੋਗ ਓਨੇ ਰੋਗ, ਜਿੰਨੇ ਰੋਗ, ਓਨੇ ਸੋਗ। ਮਨੁੱਖ ਦਾ ਸਭ ਤੋਂ ਵੱਡਾ ਦੁਸ਼ਮਣ ਅਗਿਆਨਤਾ ਹੈ ਕਿਉਂਕਿ ਉਹ ਅਗਿਆਨਤਾ ਵੱਸ ਅਜਿਹੇ ਕਰਮ ਕਰੀ ਜਾਂਦਾ ਹੈ, ਜੋ ਉਸਦੇ ਲੋਕ ਅਤੇ ਪਰਲੋਕ ਦੋਹਾਂ ਨੂੰ ਨਸ਼ਟ ਕਰ ਦਿੰਦੇ ਹਨ। ਇਸ ਅਗਿਆਨਤਾ ਤੋਂ ਛੁਟਕਾਰਾ ਕੌਣ ਦਿਵਾਵੇ? ‘ਸਾਈਂ ਬਾਝਹੁ ਆਪਣੇ ਵੇਦਨ ਕਹੀਐ ਕਿਸੁ’— ਉਹ ਕੁੱਲ-ਮਾਲਕ ਖੁਦ ਹੀ ਦਇਆ-ਮਿਹਰ ਕਰਕੇ ਸਾਨੂੰ ਇਸ ਅੰਧਕਾਰ ਤੋਂ ਛੁਡਾਏ ਤਾਂ ਛੁਡਾਏ, ਨਹੀਂ ਤਾਂ ਸਾਡੇ ਛੁਟਕਾਰੇ ਦਾ ਕੋਈ ਵਸੀਲਾ ਨਹੀਂ।

‘ਸੁ ਪਾਈਐ ਪੂਰ ਕਰੰਮਿ’

ਫਰੀਦਾ ਦਿਲੁ ਰਤਾ ਇਸੁ ਦੁਨੀ ਸਿਉ ਦੁਨੀ ਨ ਕਿਤੈ ਕੰਮਿ॥

ਮਿਸਲ ਫਕੀਰਾਂ ਗਾਖੜੀ ਸੁ ਪਾਈਐ ਪੂਰ ਕਰੰਮਿ॥²²

ਸਾਡਾ ਦੁਨੀਆਦਾਰਾਂ ਦਾ ਮਨ ਇਸ ਨਿਕੰਮੀ ਦੁਨੀਆ ਦੇ ਸੋਹ ਦੇ ਰੰਗ ਵਿਚ ਬੁਰੀ ਤਰ੍ਹਾਂ ਰੰਗਿਆ ਹੋਇਆ ਹੈ। ਸਾਡੇ ਲਈ ਆਪਣੇ ਜਤਨ ਦੁਆਰਾ ਦੁਨੀਆ ਦੀ ਭਗਤੀ ਤੱਜ ਕੇ ਦਰਵੇਸ਼ਾਂ, ਸਾਧੂਆਂ ਜਾਂ ਰੱਬ ਦੇ ਸੱਚੇ ਭਗਤਾਂ ਵਾਲੀ ਅਵਸਥਾ ਪ੍ਰਾਪਤ ਕਰ ਸਕਣਾ ਕਠਿਨ ਹੀ ਨਹੀਂ ਅਸੰਭਵ ਹੈ। ‘ਸੁ ਪਾਈਐ ਪੂਰ ਕਰੰਮਿ’— ਇਸ ਅਵਸਥਾ ਦੀ ਪ੍ਰਾਪਤੀ ਰੱਬ ਦੀ ਦਰਗਾਹ ਦੇ ਲਿਖੇ ਰਹਿਮਤ ਦੇ ਪੂਰਬਲੇ ਲੇਖ ਅਨੁਸਾਰ ਹੁੰਦੀ ਹੈ। ‘ਕਰਮ’ ਫਾਰਸੀ ਦਾ ਸ਼ਬਦ ਹੈ, ਜਿਸਦੇ ਅਰਥ ਹਨ— ਰਹਿਮਤ ਜਾਂ ਦਇਆ-ਮਿਹਰ। ਏਥੇ ‘ਪੂਰੇ ਕਰਮ’ ਦਾ ਅਰਥ ਉਸ ਆਦਿ-ਕਰਤਾ ਦੁਆਰਾ ਜੀਵ ਨੂੰ ਸ਼੍ਰਿਸ਼ਟੀ ਵਿਚ ਭੇਜਣ ਤੋਂ ਪਹਿਲੋਂ ਲਿਖੇ ਗਏ ਪੂਰ ਦੇ ਰਹਿਮਤ ਭਰੇ ਲੇਖ ਤੋਂ ਹੈ। ਆਪ ਇਸ਼ਾਰਾ ਕਰ ਰਹੇ ਹਨ ਕਿ ਜੀਵ ਆਪਣੇ ਜਤਨ ਨਾਲ ਨਹੀਂ, ਆਦਿ ਕਰਤਾ ਦੁਆਰਾ ਲਿਖੇ ਪੂਰ ਦੇ ਲਿਖੇ ਰਹਿਮਤ ਦੇ ਲੇਖ ਦੁਆਰਾ ਹੀ ਰਚਨਾ ਦੇ ਬੰਧਨਾਂ ਤੋਂ ਅਜ਼ਾਦ ਹੋ ਕੇ, ਕੁੱਲ-ਮਾਲਕ ਨਾਲ ਮਿਲਾਪ ਕਰ ਸਕਦਾ ਹੈ।

‘ਤੇਰੀ ਪਨਹੁ ਖੁਦਾਇ ਤੂ ਬਖਸੰਦਗੀ’

ਦਿਲਹੁ ਮੁਹਬਤਿ ਜਿੰਨ੍ ਸੇਈ ਸਚਿਆ॥

ਜਿੰਨ੍ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਂਢੇ ਕਚਿਆ॥

ਰਤੇ ਇਸਕੁ ਖੁਦਾਇ ਰੰਗਿ ਦੀਦਾਰ ਕੇ॥

ਵਿਸਰਿਆ ਜਿੰਨ੍ ਨਾਮੁ ਤੇ ਭੁਇ ਭਾਰੁ ਬੀਏ॥

ਆਪਿ ਲੀਏ ਲੜਿ ਲਾਇ ਦਰਿ ਦਰਵੇਸ ਸੇ॥

ਤਿਨ ਧੰਨੁ ਜਣੇਦੀ ਮਾਉ ਆਏ ਸਫਲੁ ਸੇ॥

ਪਰਵਦਗਾਰ ਅਪਾਰ ਅਗਮ ਬੇਅੰਤ ਤੂ ॥

ਜਿਨਾ ਪਛਾਤਾ ਸਚੁ ਚੁੰਮਾ ਪੈਰ ਮੂੰ ॥

ਤੇਰੀ ਪਨਹ ਖੁਦਾਇ ਤੂ ਬਖਸ਼ਦਗੀ ॥

ਸੇਖ ਫਰੀਦੈ ਪੈਰੁ ਦੀਜੈ ਬੰਦਗੀ ॥^{੧੩}

ਬਾਬਾ ਫਰੀਦ ਕਹਿੰਦੇ ਹਨ ਕਿ ਜਿਨ੍ਹਾਂ ਦੇ ਹਿਰਦੇ ਵਿਚ ਰੱਬ ਦਾ ਸੱਚਾ ਇਸ਼ਕ ਹੈ, ਉਹ ਸੱਚੇ ਭਗਤ ਜਾਂ ਦਰਵੇਸ਼ ਹਨ ਅਤੇ ਸੱਚੇ ਦਰਵੇਸ਼ ਸਿਰਫ਼ ਉਹ ਬਣ ਸਕਦੇ ਹਨ, ਜਿਨ੍ਹਾਂ ਨੂੰ ਉਹ ਮਾਲਕ ਖੁਦ ਰਹਿਮਤ ਕਰ ਕੇ ਆਪਣੀ ਦਰਗਾਹ ਵਿਚ ਦਾਖ਼ਲ ਕਰ ਲੈਂਦਾ ਹੈ। ਉਸਦਾ ਸੱਚਾ ਭਗਤ ਉਹੀ ਬਣ ਸਕਦਾ ਹੈ, ਜਿਸਨੂੰ ਪ੍ਰਭੂ ਖੁਦ ਬਣਾਉਣਾ ਚਾਹੁੰਦਾ ਹੈ।

ਉਪਰੋਕਤ ਸ਼ਬਦ ਤੋਂ ਸਾਫ਼ ਸੰਕੇਤ ਮਿਲਦਾ ਹੈ ਕਿ ਆਪ ਸਮੁੱਚੀ ਰੂਹਾਨੀ ਕਰਨੀ ਅਤੇ ਪ੍ਰਾਪਤੀ ਨੂੰ ਰੱਬ ਦੀ ਰਹਿਮਤ ਉੱਤੇ ਨਿਰਭਰ ਦੱਸਦੇ ਹਨ। ਖੁਦਾ ਦੀ ਭਗਤੀ ਖੁਦਾ ਦੇ ਪ੍ਰੇਮ ਅਤੇ ਨਾਮ ਤੇ ਅਧਾਰਤ ਹੈ ਅਤੇ ਇਸ ਪ੍ਰੇਮ ਅਤੇ ਨਾਮ ਦੀ ਪ੍ਰਾਪਤੀ ਰੱਬ ਦੀ ਰਹਿਮਤ ਨਾਲ ਹੁੰਦੀ ਹੈ। ਉਸ ਦਿਆਲੂ ਪਰਮਾਤਮਾ ਦਾ ਪ੍ਰੇਮ ਜਾਂ ਇਸ਼ਕ, ਉਸਦਾ ਨਾਮ, ਉਸਦੀ ਬੰਦਗੀ ਅਤੇ ਉਸਦੀ ਦਰਵੇਸ਼ੀ, ਉਸਦੀ ਆਪਣੀ ਖ਼ੈਰਾਤ ਜਾਂ ਦਾਤ ਹੈ।

‘ਜਾਂ ਕਉ ਨਦਰਿ ਧਰੇ’

‘ਜੇ ਗੁਰ ਦਸੈ ਵਾਟ ਮੁਰੀਦਾ ਜੋਲੀਐ’ ਵਾਲੇ ਅਧਿਆਇ ਵਿਚ ਬਾਬਾ ਫ਼ਰੀਦ ਦਾ ਇਹ ਸ਼ਲੋਕ ਵਿਚਾਰਿਆ ਗਿਆ ਹੈ:

ਮੈ ਜਾਣਿਆ ਵਡ ਹੰਸੁ ਹੈ ਤਾਂ ਮੈ ਕੀਤਾ ਸੇਗੁ ॥

ਜੇ ਜਾਣਾ ਬਗੁ ਬਪੁੜਾ ਜਨਮਿ ਨ ਭੇੜੀ ਅੰਗੁ ॥^{੧੪}

ਆਪ ਨੇ ਇਸ ਸ਼ਲੋਕ ਦੁਆਰਾ ਇਹ ਗੱਲ ਸਮਝਾਉਣ ਦਾ ਜਤਨ ਕੀਤਾ ਹੈ ਕਿ ਸੰਗਤ ਸਿਰਫ਼ ਪੂਰੇ ਗੁਰਮੁਖਾਂ ਜਾਂ ਕਾਮਲ ਦਰਵੇਸ਼ਾਂ ਦੀ ਕਰਨੀ ਚਾਹੀਦੀ ਹੈ ਕਿਉਂਕਿ ਕੇਵਲ ਉਨ੍ਹਾਂ ਦੀ ਸੰਗਤ ਅਤੇ ਬਖ਼ਸ਼ਿਸ਼ ਦੁਆਰਾ ਹੀ ਕੁੱਲ-ਮਾਲਕ ਦੀ ਸੱਚੀ ਭਗਤੀ ਵਿਚ ਸਫਲ ਹੋ ਸਕਦੇ ਹਾਂ। ਬਗਲੇ ਭਗਤਾਂ ਭਾਵ ਅਖਾਉਤੀ ਜਾਂ ਅਧੂਰੇ ਭਗਤਾਂ ਤੋਂ ਬਚ ਕੇ ਰਹਿਣਾ ਚਾਹੀਦਾ ਹੈ ਕਿਉਂਕਿ ਇਸ ਨਾਲ ਸਾਡਾ ਅਮੋਲਕ ਜਨਮ ਵਿਅਰਥ ਹੀ ਬਰਬਾਦ ਹੋ ਜਾਵੇਗਾ। ਆਪ ਦੇ ਇਸ ਸ਼ਲੋਕ ਨਾਲ ਸ਼ਾਮਲ ਆਪਣੇ ਸ਼ਲੋਕ ਵਿਚ ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ:

ਕਿਆ ਹੰਸੁ ਕਿਆ ਬਗੁਲਾ ਜਾਂ ਕਉ ਨਦਰਿ ਧਰੇ ॥

ਜੇ ਤਿਸੁ ਭਾਵੈ ਨਾਨਕਾ ਕਾਗਹੁ ਹੰਸੁ ਕਰੇ ॥^{੧੫}

ਨਾ ਹੋਸ ਆਪਣੀ ਮਰਜ਼ੀ ਨਾਲ ਹੋਸ ਬਣੇ ਹਨ ਅਤੇ ਨਾ ਹੀ ਬਗਲੇ ਜਾਣ-ਬੁਝ ਕੇ ਬਗਲੇ ਰਹਿ ਗਏ ਹਨ। ਜਦ ਉਹਦੀ ਰਹਿਮਤ ਹੁੰਦੀ ਹੈ ਤਾਂ ਉਹ ਕਾਗਾਂ (ਮਨਮੁਖਾਂ) ਨੂੰ ਵੀ ਹੋਸ (ਗੁਰਮੁਖ) ਬਣਾ ਲੈਂਦਾ ਹੈ (ਕਾਗਹੁ ਹੋਸ ਕਰੇ)।

ਰਜ਼ਾ ਅਤੇ ਰਹਿਮਤ

ਬਾਬਾ ਫ਼ਰੀਦ ਪਹਿਲੋਂ ਇਸ਼ਾਰਾ ਕਰ ਆਏ ਹਨ (i) ਆਪਿ ਲੀਏ ਲੜਿ ਲਾਇ ਦਰਿ ਦਰਵੇਸ ਸੇ ॥ (ii) ਕਰਿ ਕਿਰਪਾ ਪ੍ਰਭਿ ਸਾਧ ਸੰਗਿ ਮੇਲੀ ॥ ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੋਲੀ ॥ (iii) ਤੇਰੀ ਪਨਹ ਖੁਦਾਇ ਤੂ ਬਖਸੈਦਗੀ ॥ (iv) ਜਾ ਹੋਇ ਕ੍ਰਿਪਾਲੁ ਤਾ ਪ੍ਰਭੁ ਮਿਲਾਏ, ਆਦਿ। ਗੁਰੂ ਸਾਹਿਬ ਵੀ ਬਾਬਾ ਫ਼ਰੀਦ ਦੁਆਰਾ ਪ੍ਰਗਟਾਏ ਭਾਵ ਨੂੰ ਹੀ ਅੱਗੇ ਤੋਰਦੇ ਹੋਏ ਕਹਿੰਦੇ ਹਨ ਕਿ ਗੁਰਮੁਖਤਾ ਦੀ ਪ੍ਰਾਪਤੀ ਦਾ ਅਧਾਰ ਰੱਬੀ ਰਹਿਮਤ ਹੈ ਅਤੇ ਮਨਮੁਖਤਾ ਦਾ ਕਾਰਨ ਰੱਬੀ ਰਜ਼ਾ ਹੈ।

ਧਿਆਨ ਦੇਣ ਦੀ ਲੋੜ ਹੈ ਕਿ ਆਪ ਨੇ ਸ਼ਲੋਕ ਦੀ ਪਹਿਲੀ ਤੁੱਕ ਵਿਚ 'ਜਾ ਕਉ ਨਦਰਿ ਧਰੇ' ਅਤੇ ਦੂਜੀ ਵਿਚ 'ਜੇ ਤਿਸੁ ਭਾਵੈ' ਦਾ ਸੰਕੇਤ ਦਿੱਤਾ ਹੈ। ਨਦਰ, ਖੈਰਾਤ ਅਤੇ ਰਜ਼ਾ, ਕਿਰਪਾ ਅਤੇ ਭਾਣਾ, ਮਿਹਰ ਅਤੇ ਹੁਕਮ ਇੱਕੋ ਸਿੱਕੇ ਦੇ ਦੋ ਪਹਿਲੂ ਹਨ। ਕੁੱਲ ਕਾਇਨਾਤ ਇਕ ਕਰਤਾ ਦੀ, ਸਰਵਸ਼ਕਤੀਮਾਨ ਸ਼ਾਲਕ ਦੀ ਰਜ਼ਾ ਦੇ ਅਧੀਨ ਹੈ ਅਤੇ ਉਸਦੀ ਰਜ਼ਾ ਰਹਿਮਤ ਦਾ ਰੂਪ ਹੈ। ਉਸਦੀ ਰਜ਼ਾ ਨਿਰਦਈ (merciless) ਜਾਂ ਆਪ-ਹੁਦਰੀ (capricious) ਨਹੀਂ, ਰਹਿਮਤ ਨਾਲ ਭਰਪੂਰ ਹੈ। ਅਸਲ ਵਿਚ ਖੁਦਾ ਦੀ ਰਜ਼ਾ ਨਾਲ ਹੋਂਦ ਵਿਚ ਆਈ ਕਾਇਨਾਤ ਖੁਦਾ ਦੀ ਰਹਿਮਤ ਦੇ ਆਸਰੇ ਖੜੀ ਹੈ। ਇਹ ਠੀਕ ਹੈ ਕਿ ਰੱਬ ਸਰਵਸ਼ਕਤੀਮਾਨ ਅਤੇ ਸਰਵਗਿਆਤਾ ਹੈ ਅਤੇ ਉਸਦੀ ਰਜ਼ਾ ਸਰਵ-ਸਮਰੱਥ ਹੈ। ਸ਼ਕਤੀ, ਗਿਆਨ ਅਤੇ ਰਜ਼ਾ ਨੂੰ ਤਾਂ ਕਿਸੇ ਦੇ ਵਿਰੁੱਧ ਅਤੇ ਵਿਨਾਸ਼ ਲਈ ਵੀ ਵਰਤਿਆ ਜਾ ਸਕਦਾ ਹੈ ਜਦ ਕਿ ਰਹਿਮਤ ਇਸ ਦੋਸ਼ ਤੋਂ ਮੁਕਤ ਹੈ। ਉਹ ਕੁੱਲ-ਮਾਲਕ ਆਪਣੀ ਅਥਾਹ ਸ਼ਕਤੀ, ਆਪਣੇ ਪੂਰਨ ਗਿਆਨ ਅਤੇ ਆਪਣੀ ਪਰਬਲ ਰਜ਼ਾ ਨੂੰ ਕਾਇਨਾਤ ਦੇ ਭਲੇ ਲਈ ਵਰਤਦਾ ਹੈ। ਕਾਇਨਾਤ ਦੀ ਨਿਜਾਤ ਹੀ ਇਸ ਗੱਲ ਵਿਚ ਹੈ ਕਿ ਉਹ ਪਰਮੇਸ਼ਰ ਪ੍ਰੇਮ ਅਤੇ ਦਇਆ ਦਾ ਰੂਪ ਹੈ। ਉਹਦੀ ਅਪਾਰ ਖਿਮਾ ਵੀ ਉਹਦੀ ਪ੍ਰੇਮ ਭਰੀ ਦਿਆਲਤਾ ਵਿੱਚੋਂ ਹੀ ਉਪਜੀ ਹੈ। ਬਿਨਾਂ ਦਇਆ ਦੇ ਖਿਮਾ ਨਹੀਂ ਮਿਲ ਸਕਦੀ ਅਤੇ ਬਿਨਾਂ ਖਿਮਾ ਦੇ ਜੀਵ ਬਖਸ਼ੇ ਨਹੀਂ ਜਾ ਸਕਦੇ।

ਰੱਬ ਦੀ ਰਜ਼ਾ ਦਾ ਇਕ ਅਰਥ ਰੱਬ ਦਾ ਹੁਕਮ ਹੈ ਅਤੇ ਹੁਕਮ ਅੱਗੋਂ ਉਸ ਵਿਧਾਨ ਜਾਂ ਕਾਨੂੰਨ ਦਾ ਸੂਚਕ ਹੈ ਜਿਸ ਦੇ ਅਧਾਰ ਤੇ ਉਹ ਰਚਨਹਾਰ ਆਪਣੀ ਰਚਨਾ ਨੂੰ ਚਲਾ ਰਿਹਾ ਹੈ। ਉਹ ਹੁਕਮ, ਵਿਧਾਨ ਜਾਂ ਕਾਨੂੰਨ ਰੱਬ ਦੀ ਪ੍ਰੇਮ ਭਰੀ ਦਇਆ ਦੇ ਵਰਤਾਰੇ ਦਾ ਸਾਧਨ ਹੈ। ਕਾਇਨਾਤ ਵਿਚ ਰੱਬ ਦੀ ਸ਼ਕਤੀਸ਼ਾਲੀ ਰਜ਼ਾ

ਕਾਰਗਰ ਹੈ ਅਤੇ ਉਹ ਰਜਾ ਰੱਬ ਦੇ ਪ੍ਰੇਮ ਅਤੇ ਉਸਦੀ ਰਹਿਮਤ ਨਾਲ ਭਰਪੂਰ ਹੈ।
ਬਾਬਾ ਫਰੀਦ ਕਹਿੰਦੇ ਹਨ:

ਫਰੀਦਾ ਦੁਖੁ ਸੁਖੁ ਇਕੁ ਕਰਿ ਦਿਲ ਤੇ ਲਾਹਿ ਵਿਕਾਰੁ ॥

ਅਲਹ ਭਾਵੈ ਸੋ ਭਲਾ ਤਾਂ ਲਭੀ ਦਰਬਾਰੁ ॥²⁶

ਭਾਵ ਦੁੱਖ ਅਤੇ ਸੁਖ ਨੂੰ ਦੋ ਸਮਝਣ ਦੀ ਅਗਿਆਨਤਾ ਦਾ ਨਾਸ਼ ਕਰੇ ਅਤੇ ਮਨ ਨੂੰ ਪੂਰੀ ਤਰ੍ਹਾਂ ਉਸ ਔਲਾ ਦੀ ਰਜਾ ਵਿਚ ਲੈ ਆਵੇ। ਇਸ ਨਾਲ ਤੁਸੀਂ ਉਸ ਖੁਦਾਵੰਦ-ਕਰੀਮ ਦੀ ਦਰਗਾਹ ਵਿਚ ਦਾਖਲ ਹੋ ਜਾਵੋਗੇ। ਆਪ ਦਾ ਭਾਵ ਹੈ ਕਿ ਜਦੋਂ ਰੱਬ ਦੀ ਰਜਾ ਵਿਚ ਆ ਜਾਂਦੇ ਹਾਂ ਤਾਂ ਉਸ ਦੀ ਰਹਿਮਤ ਵੀ ਪ੍ਰਾਪਤ ਕਰ ਲੈਂਦੇ ਹਾਂ। ਸਾਡਾ ਅਸਲ ਭਲਾ ਮਨ ਦੀ ਮਰਜ਼ੀ ਦਾ ਤਿਆਗ ਕਰ ਕੇ ਇਲਾਹੀ-ਰਜਾ ਵਿਚ ਆ ਜਾਣ ਵਿਚ ਹੈ।

ਉਹ ਕੁੱਲ-ਮਾਲਕ ਅਤੇ ਉਸਦੀ ਰਜਾ, ਸ਼ਕਤੀ ਅਤੇ ਗਿਆਨ ਦਾ ਹੀ ਨਹੀਂ ਪ੍ਰੇਮ ਅਤੇ ਦਇਆ ਦਾ ਵੀ ਰੂਪ ਹੈ। ਇਸ ਲਈ ਉਹਦਾ ਹਰ ਕਾਰਜ ਪ੍ਰੇਮ ਅਤੇ ਦਇਆ ਨਾਲ ਭਰਪੂਰ ਹੁੰਦਾ ਹੈ। ਜਿਹੜੀਆਂ ਗੱਲਾਂ ਸਾਨੂੰ ਬਾਹਰੋਂ ਭੌਤਿਕ ਦ੍ਰਿਸ਼ਟੀ ਤੋਂ ਦੇਖਿਆਂ ਦੁੱਖਦਾਈ ਜਾਂ ਜ਼ੁਲਮ ਭਰੀਆਂ ਪ੍ਰਤੀਤ ਹੁੰਦੀਆਂ ਹਨ, ਉਨ੍ਹਾਂ ਪਿੱਛੇ ਵੀ ਅਸਲ ਵਿਚ ਕੁੱਲ-ਮਾਲਕ ਦੀ ਰਹਿਮਤ ਕੰਮ ਕਰ ਰਹੀ ਹੁੰਦੀ ਹੈ। ਸਾਡੇ ਸਾਹਮਣੇ ਅਸਲੀਅਤ ਦਾ ਬਹੁਤ ਛੋਟਾ ਜਿਹਾ ਹਿੱਸਾ ਹੁੰਦਾ ਹੈ। ਇਸ ਲਈ ਅਸੀਂ ਵਰਤਮਾਨ ਘਟਨਾਵਾਂ ਦੇ ਅਸਲ ਕਾਰਨ ਅਤੇ ਮਹੱਤਵ ਨੂੰ ਠੀਕ ਢੰਗ ਨਾਲ ਨਹੀਂ ਦੇਖ ਅਤੇ ਸਮਝ ਸਕਦੇ। ਜੇ ਪੂਰਬਲੇ ਜਨਮਾਂ ਦੇ ਸਾਰੇ ਕਰਮਾਂ ਦੀ ਮੁਕੰਮਲ ਝਾਕੀ ਸਾਡੇ ਸਾਹਮਣੇ ਹੋਵੇ ਤਾਂ ਸਾਨੂੰ ਵਰਤਮਾਨ ਵਿਚ ਵਾਪਰ ਰਹੇ ਸਾਰੇ ਕਾਰਜਾਂ ਦੇ ਅਸਲ ਕਾਰਨਾਂ ਨੂੰ ਸਮਝਣ ਵਿਚ ਬਹੁਤ ਸਹਾਇਤਾ ਮਿਲ ਸਕਦੀ ਹੈ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ, 'ਕੇਤਿਆ ਦੁਖ ਭੂਖ ਸਦ ਮਾਰ ॥ ਏਹਿ ਭਿ ਦਾਤਿ ਤੇਰੀ ਦਾਤਾਰ ॥'²⁷ ਅਸੀਂ ਹੈਰਾਨ ਹੁੰਦੇ ਹਾਂ ਕਿ ਦੁੱਖ, ਭੁੱਖ ਜਾਂ ਬੀਮਾਰੀ ਦਾਤ ਜਾਂ ਰਹਿਮਤ ਕਿਵੇਂ ਹੋ ਸਕਦੀ ਹੈ ਪਰ ਅਸਲ ਵਿਚ ਇਹ ਸੱਚ-ਮੁੱਚ ਹੀ ਰਹਿਮਤ ਭਰੀਆਂ ਦਾਤਾਂ ਹਨ।

1. ਗੁਰੂ ਨਾਨਕ ਸਾਹਿਬ ਫ਼ਰਮਾਉਂਦੇ ਹਨ, 'ਸੁਖੁ ਦੁਖੁ ਪੁਰਬ ਜਨਮ ਕੇ ਕੀਏ ॥ ਸੋ ਜਾਣੈ ਜਿਨਿ ਦਾਤੈ ਦੀਏ ॥'²⁸ ਅਤੇ 'ਦੁਖੁ ਸੁਖੁ ਦੀਆ ਜੇਹਾ ਕੀਆ ॥'²⁹ ਦੁੱਖ, ਭੁੱਖ, ਬੀਮਾਰੀ ਆਦਿ ਸਾਡੇ ਆਪਣੇ ਕਰਮਾਂ ਦਾ ਫਲ ਹੁੰਦੇ ਹਨ ਪਰ ਇਹ ਉਸ ਦਾਤੇ ਦੀ ਰਹਿਮਤ ਭਰੀ ਰਜਾ ਦਾ ਰੂਪ ਧਾਰ ਕੇ ਆਉਂਦੇ ਹਨ। ਸ਼ਾਹੂਕਾਰ ਦਾ ਕਰਜ਼ਾ ਚੁਕਾਉਣ ਵਿਚ ਔਖ ਮਹਿਸੂਸ ਹੁੰਦੀ ਹੈ ਪਰ ਕਰਜ਼ਾ ਉੱਤਰ ਜਾਣ ਨਾਲ ਕਰਜ਼ਾਈ ਸੁਰਖਰੂ ਹੋ ਜਾਂਦਾ ਹੈ। ਹਰ ਕਰਮ ਆਤਮਾ ਉੱਤੇ ਪਏ ਭਾਰੇ ਪੱਥਰ ਸਮਾਨ ਹੈ। ਜਿੰਨਾ ਭਾਰਾ ਕਰਮ ਭੁਗਤ ਜਾਂਦਾ ਹੈ,

ਓਨਾ ਵੱਧ ਭਾਰ ਆਤਮਾ ਉੱਤੇ ਉੱਤਰ ਜਾਂਦਾ ਹੈ ਅਤੇ ਓਨਾ ਹੀ ਆਤਮਾ ਦਾ ਪ੍ਰਕਾਸ਼ ਵਧ ਜਾਂਦਾ ਹੈ।

2. ਗੁਰੂ ਨਾਨਕ ਸਾਹਿਬ ਦੀ ਬਾਣੀ ਹੈ, 'ਦੁਖ ਦਾਰੂ ਸੁਖ ਰੋਗੁ ਭਇਆ ਜਾ ਸੁਖ ਤਾਮਿ ਨ ਹੋਈ॥'³⁰ ਭਾਵ ਸੁਖ ਹੋਵੇ ਤਾਂ ਹਰੀ ਚੇਤੇ ਨਹੀਂ ਆਉਂਦਾ ਜਿਸ ਕਾਰਨ ਉਹ ਸੁਖ ਵੀ ਦੁੱਖ ਹੈ। ਬਾਬਾ ਫ਼ਰੀਦ ਪਿੱਛੇ ਸਮਝਾ ਆਏ ਹਨ ਕਿ ਜਿਹੜੇ ਇੰਦਰਿਆਵੀ ਭੋਗ ਸ਼ੋਕਰ ਵਾਂਗ ਮਿੱਠੇ ਲੱਗਦੇ ਹਨ, ਅਸਲ ਵਿਚ ਜ਼ਹਿਰ ਦਾ ਅਸਰ ਰੱਖਦੇ ਹਨ ਕਿਉਂਕਿ ਇਹ ਸਾਨੂੰ ਮਾਇਆਵੀ ਰਚਨਾ ਵਿਚ ਭਰਮਾ ਕੇ ਆਪਣੇ ਨਿੱਜ-ਘਰ ਦੇ ਪਰਮ-ਸੁਖ ਤੋਂ ਦੂਰ ਰੱਖਦੇ ਹਨ। ਇਕ ਮਹਾਤਮਾ ਕਹਿੰਦੇ ਹਨ, 'ਬਲਿਹਾਰੀ ਵਾ ਦੁੱਖ ਕੇ ਜੋ ਪਲ ਪਲ ਨਾਮ ਜਪਾਏ॥'³¹ ਦੁੱਖ ਵਿਚ ਸਾਡਾ ਮਨ ਨੀਵਾਂ ਹੁੰਦਾ ਹੈ ਅਤੇ ਮਜਬੂਰੀ ਵਿਚ ਹੀ ਸਹੀ, ਸਾਡਾ ਧਿਆਨ ਉਸ ਕੁੱਲ-ਮਾਲਕ ਵੱਲ ਮੁੜਦਾ ਹੈ। ਤੁਲਸੀ ਸਾਹਿਬ ਅਨੁਸਾਰ, 'ਤੁਲਸੀ ਅਪਨੇ ਰਾਮ ਕੇ, ਭਜੋ ਰੀਝ ਯਾ ਖੀਝ। ਖੇਤ ਪੜਾ ਸਬ ਨੀਪਜੈ, ਉਲਟਾ ਸੁਲਟਾ ਬੀਜ॥'³² ਮੁਨਾਸਬ ਤਾਂ ਇਹੋ ਹੈ ਕਿ ਮਨ ਵਿਚ ਸੱਚਾ ਪ੍ਰੇਮ ਲੈ ਕੇ ਆਪਣੇ ਪ੍ਰੀਤਮ ਵੱਲ ਧਿਆਨ ਕਰੀਏ, ਪਰ ਮਜਬੂਰੀ ਜਾਂ ਲਾਚਾਰੀ ਦੇ ਕਾਰਨ ਵੀ ਉਹਦੇ ਵੱਲ ਮੁੜਨਾ, ਉਹਦੇ ਵੱਲੋਂ ਅਸਲੋਂ ਅਚੇਤ ਰਹਿਣ ਨਾਲੋਂ ਬਿਹਤਰ ਹੈ।
3. ਸੰਸਾਰ ਦੇ ਸਭ ਸੰਤ-ਮਹਾਤਮਾ ਕਹਿੰਦੇ ਹਨ ਕਿ ਰੱਬ ਦਿਆਲੂ, ਕ੍ਰਿਪਾਲੂ ਜਾਂ ਰਹਿਮਾਨੁਲ-ਰਹੀਮ ਹੈ। ਜੇ ਉਹ ਸੱਚ-ਮੁੱਚ ਦਿਆਲੂ ਹੈ ਤਾਂ ਉਸਦਾ ਕੋਈ ਕਾਰਜ ਦਇਆ-ਮਿਹਰ ਤੋਂ ਖਾਲੀ ਕਿਵੇਂ ਹੋ ਸਕਦਾ ਹੈ? ਸੁਆਮੀ ਜੀ ਕਹਿੰਦੇ ਹਨ, 'ਸੁਖ ਦੁਖ ਦੋਹੇ ਹਿਕਮਤ ਧਾਰ॥'³³ ਉਹ ਦਾਤਾ ਜੋ ਵੀ ਦੁੱਖ ਜਾਂ ਸੁਖ ਭੇਜਦਾ ਹੈ, ਜੀਵ ਦੀ ਸੱਚੀ ਅਤੇ ਸਦੀਵੀ ਰੂਹਾਨੀ ਬਿਹਤਰੀ ਲਈ ਭੇਜਦਾ ਹੈ। ਅਸੀਂ ਘਟਨਾਵਾਂ ਅਤੇ ਤੱਥਾਂ ਨੂੰ ਸਰੀਰਕ, ਇੰਦਰਿਆਵੀ ਜਾਂ ਭੌਤਿਕ ਦ੍ਰਿਸ਼ਟੀ ਤੋਂ ਦੇਖਣ ਦੇ ਆਦੀ ਹਾਂ। ਸਾਡੇ ਕੋਲ ਦ੍ਰਿਸ਼ਟਮਾਨ ਦ੍ਰਿਸ਼ਾਂ ਦੇ ਪਿੱਛੇ ਲੁਕੇ ਅਸਲ ਕਾਰਨਾਂ ਨੂੰ ਦੇਖਣ ਵਾਲੀ ਸੂਖਮ ਅਤੇ ਪਾਰਦਰਸ਼ੀ ਰੂਹਾਨੀ ਦ੍ਰਿਸ਼ਟੀ ਦਾ ਅਭਾਵ ਹੈ। ਹੋ ਸਕਦਾ ਹੈ ਕਿ ਅਲਪ ਗਿਆਨ ਦੇ ਕਾਰਨ ਸਾਨੂੰ ਬਹੁਤ ਕੁਝ ਦੁੱਖਦਾਈ ਹੀ ਨਹੀਂ, ਨਿਰਦੇਤਾ ਭਰਿਆ ਵੀ ਪ੍ਰਤੀਤ ਹੋਵੇ ਅਤੇ ਰਚਨਾ ਵਿਚ ਵੀ ਕਈ ਪ੍ਰਕਾਰ ਦੀਆਂ ਤਰੁਟੀਆਂ ਜਾਂ ਚੂਣਤਾਈਆਂ ਨਜ਼ਰ ਆਉਣ ਪਰ ਨਿਰਮਲ ਗਿਆਨ ਦੀ ਦ੍ਰਿਸ਼ਟੀ ਨਾਲ ਦੇਖਿਆਂ ਪਤਾ ਲੱਗਦਾ ਹੈ ਕਿ ਇਹ ਰਚਨਾ ਉਸ ਕੁੱਲ-ਮਾਲਕ ਦੀ ਅਪਾਰ ਸ਼ਕਤੀ, ਪੂਰਨ ਗਿਆਨ, ਸਮਰੱਥ ਰਜਾ ਅਤੇ ਪ੍ਰੇਮ ਭਰੀ ਰਹਿਮਤ ਦੇ ਪ੍ਰਗਟਾਉ ਦਾ ਹੀ ਵਸੀਲਾ ਹੈ। ਇਹ ਗਿਆਨ ਵੀ ਉਸ ਦਿਆਲੂ ਪਿਤਾ ਦੀ ਦਇਆ ਨਾਲ ਹੀ ਪ੍ਰਾਪਤ ਹੁੰਦਾ ਹੈ।

14. ਸੂਫੀਮਤ ਅਤੇ ਗੁਰਮਤਿ ਜਾਂ ਸੰਤਮਤ

ਬਾਬਾ ਫ਼ਰੀਦ ਦਾ ਸੰਬੰਧ ਸੂਫੀਆਂ ਦੇ ਚਿਸ਼ਤੀ ਸਿਲਸਿਲੇ ਨਾਲ ਹੈ। ਆਪ ਦਾ ਕਲਾਮ ਸ੍ਰੀ ਆਦਿ ਗ੍ਰੰਥ ਵਿਚ ਦਰਜ ਕੀਤਾ ਗਿਆ ਹੈ ਜਿਸ ਕਾਰਨ ਸੁਭਾਵਿਕ ਹੀ ਮਨ ਵਿਚ ਸੂਫੀਮਤ ਅਤੇ ਗੁਰਮਤਿ ਵਿਚਕਾਰ ਬੁਨਿਆਦੀ ਸਾਂਝ ਸਮਝਣ ਦੀ ਜਗਿਆਸਾ ਪੈਦਾ ਹੁੰਦੀ ਹੈ।

ਆਦਿ ਗ੍ਰੰਥ ਵਿਚ ਛੇ ਗੁਰੂ ਸਾਹਿਬਾਨ ਦੀ ਬਾਣੀ ਦੇ ਨਾਲ 29 ਹੋਰ ਸੰਤਾਂ ਦਾ ਕਲਾਮ ਦਰਜ ਹੈ ਜਿਨ੍ਹਾਂ ਵਿੱਚੋਂ ਬਾਬਾ ਫ਼ਰੀਦ ਗੁਰੂ ਨਾਨਕ ਸਾਹਿਬ ਤੋਂ ਤਿੰਨ ਸੌ ਸਾਲ ਅਤੇ ਸੰਤ ਨਾਮਦੇਵ ਜੀ ਦੇ ਸੌ ਸਾਲ ਪਹਿਲੋਂ ਹੋਏ। ਇਸੇ ਤਰ੍ਹਾਂ ਬਾਬਾ ਫ਼ਰੀਦ ਮੁਸਲਮਾਨ ਪਰਿਵਾਰ ਵਿਚ ਜਨਮੇ ਸੂਫੀ ਦਰਵੇਸ਼ ਹਨ ਤਾਂ ਬਾਕੀ ਦੇ ਸੰਤਾਂ ਦਾ ਵੱਖ-ਵੱਖ ਧਰਮਾਂ, ਜਾਤੀਆਂ ਅਤੇ ਸਥਾਨਾਂ ਨਾਲ ਸੰਬੰਧ ਹੈ। ਗੁਰੂ ਅਰਜਨ ਦੇਵ ਜੀ ਦਾ ਕਥਨ ਹੈ, 'ਮਾਰਗੁ ਪ੍ਰਭ ਕਾ ਹਰਿ ਕੀਆ ਸੰਤਨ ਸੰਗਿ ਜਾਤਾ॥'¹ ਆਪ ਦਾ ਭਾਵ ਹੈ ਕਿ ਪਰਮਾਤਮਾ ਨਾਲ ਮਿਲਾਪ ਦਾ ਸਾਧਨ ਕਿਸੇ ਖ਼ਾਸ ਸਮੇਂ, ਕਿਸੇ ਖ਼ਾਸ ਕੌਮ, ਮਜ਼ਹਬ ਜਾਂ ਮੁਲਕ ਦੇ ਕਿਸੇ ਖ਼ਾਸ ਮਹਾਤਮਾ ਦੁਆਰਾ ਨਹੀਂ ਸਿਰਜਿਆ ਗਿਆ। ਇਹ ਮਾਰਗ ਉਸ ਖ਼ੁਦਾਵੰਦ ਕਰੀਮ ਨੇ ਖ਼ੁਦ ਸਿਰਜਿਆ ਹੈ ਅਤੇ ਸ੍ਰਿਸ਼ਟੀ ਦੇ ਅਰੰਭ ਤੋਂ ਉਹੀ ਇੱਕੋ ਸੱਚਾ ਸਾਧਨ ਜਾਂ ਮਾਰਗ ਚਲਿਆ ਆ ਰਿਹਾ ਹੈ।

ਹਜ਼ਰਤ ਈਸਾ ਦਾ ਫ਼ਰਮਾਨ ਹੈ, 'ਮੇਰਾ ਸਿਧਾਂਤ ਮੇਰਾ ਨਹੀਂ, ਉਸਦਾ ਹੈ ਜਿਸਨੇ ਮੈਨੂੰ ਭੇਜਿਆ ਹੈ।'² ਕੁਰਾਨ ਸ਼ਰੀਫ਼ ਵਿਚ ਆਉਂਦਾ ਹੈ, 'ਅਸੀਂ ਔਲਾ ਵਿਚ ਅਤੇ ਉਸਦੇ ਕਲਾਮ ਵਿਚ ਯਕੀਨ ਰੱਖਦੇ ਹਾਂ, ਜੋ ਉਸ ਨੇ ਸਾਡੇ ਲਈ ਪ੍ਰਗਟ ਕੀਤਾ ਹੈ; ਜੋ ਇਬਰਾਹੀਮ, ਇਸਮਾਈਲ, ਇਸਹਾਕ, ਯਾਕੂਬ ਅਤੇ ਉਸਦੀ ਔਲਾਦ ਲਈ ਜ਼ਹੂਰ ਵਿਚ ਆਇਆ; ਜੋ ਮੂਸਾ ਅਤੇ ਈਸਾ ਨੂੰ ਮਿਲਿਆ ਸੀ ਅਤੇ ਜੋ ਸਭ ਨਬੀਆਂ (ਪੈਗੰਬਰਾਂ, ਅਵਤਾਰਾਂ) ਨੂੰ ਉਨ੍ਹਾਂ ਦੇ ਰੱਬ ਨੇ ਦਿੱਤਾ ਸੀ। ਅਸੀਂ ਉਨ੍ਹਾਂ ਵਿੱਚੋਂ ਕਿਸੇ ਵਿਚਕਾਰ ਵੀ ਫ਼ਰਕ ਨਹੀਂ ਸਮਝਦੇ ਅਤੇ ਅਸੀਂ ਉਸ ਇਕ ਮਾਲਕ ਦੇ ਅਧੀਨ ਹਾਂ।'³ ਦਾਦੂ ਸਾਹਿਬ ਅਨੁਸਾਰ, 'ਜੋ ਪਹੁੰਚੇ ਤੇ ਪੁਛੀਏ ਤਿਨ ਕੀ ਏਕਾ ਬਾਤ। ਸਬੈ ਸਿਆਨੈ ਏਕ ਮਤਿ ਉਨਕੀ ਏਕਾ ਜਾਤ॥'⁴ ਮੌਲਾਨਾ ਰੂਮ ਕਹਿੰਦੇ ਹਨ, 'ਇਹ ਖ਼ਬਰਾਂ (ਅਧਿਆਤਮਕ ਰਹੱਸ ਅਤੇ ਅਨੁਭਵ) ਅਤੇ ਸੱਚੀਆਂ ਰਿਵਾਇਤਾਂ (ਗੁਰਾਨੀ ਸਿਧਾਂਤ ਅਤੇ ਪਰੰਪਰਾਵਾਂ), ਜਿਨ੍ਹਾਂ ਦਾ ਮੈਂ ਜ਼ਿਕਰ ਕੀਤਾ ਹੈ, ਲੱਖਾਂ ਗੁਰੂ, ਪੀਰ ਉਨ੍ਹਾਂ ਨਾਲ

ਸਹਿਮਤ ਹਨ। ਇਸ ਬਾਰੇ ਇਨ੍ਹਾਂ ਮਹਾਪੁਰਖਾਂ ਵਿਚ ਕੋਈ ਮਤ-ਭੇਦ ਨਹੀਂ, ਜਿਸ ਤਰ੍ਹਾਂ ਕਿ ਮਨ-ਬੁੱਧੀ ਨਾਲ ਸੰਬੰਧਤ ਇਲਮ ਵਿਚ ਅਕਸਰ ਹੁੰਦਾ ਹੈ।*

ਇਸ ਪਰਥਾਇ ਸ੍ਰੀ ਆਦਿ ਗ੍ਰੰਥ ਦੇ ਸੰਪਾਦਕ ਗੁਰੂ ਅਰਜਨ ਦੇਵ ਜੀ ਦੇ ਹੇਠ ਲਿਖੇ ਸ਼ਬਦ ਉੱਤੇ ਝਾਤ ਪਾਉਂਦੇ ਹਾਂ। ਇਸ ਸ਼ਬਦ ਵਿਚ ਆਪ ਨੇ ਗੁਰਮਤਿ ਦੀ ਦ੍ਰਿਸ਼ਟੀ ਤੋਂ ਇਸਲਾਮ ਅਤੇ ਸੂਫੀਮਤ ਦੇ ਸਮੁੱਚੇ ਸਿਧਾਂਤ ਦਾ ਖੁਲਾਸਾ ਕਰਦੇ ਹੋਏ ਸਭ ਧਰਮਾਂ ਦੀ ਤਹਿ ਵਿਚ ਕੰਮ ਕਰ ਰਹੀ ਸੱਚੀ ਰੂਹਾਨੀਅਤ ਦੇ ਅਨੇਕ ਪਹਿਲੂਆਂ ਉੱਤੇ ਪ੍ਰਕਾਸ਼ ਪਾਇਆ ਹੈ:

ਅਲਹੁ ਅਗਮ ਖੁਦਾਈ ਬੰਦੇ ॥ ਛੋਡਿ ਖਿਆਲ ਦੁਨੀਆ ਕੇ ਪੈਧੇ ॥
 ਹੋਇ ਪੈ ਖਾਕ ਫਕੀਰ ਮੁਸਾਫਰੁ ਇਹੁ ਦਰਵੇਸੁ ਕਬੂਲੁ ਦਰਾ ॥
 ਸਚੁ ਨਿਵਾਜ ਯਕੀਨ ਮੁਸਲਾ ॥ ਮਨਸਾ ਮਾਰਿ ਨਿਵਾਰਿਹੁ ਆਸਾ ॥
 ਦੇਹ ਮਸੀਤਿ ਮਨੁ ਮਉਲਾਣਾ ਕਲਮ ਖੁਦਾਈ ਪਾਕੁ ਖਰਾ ॥
 ਸਰਾ ਸਰੀਅਤਿ ਲੇ ਕੰਮਾਵਹੁ ॥ ਤਰੀਕਤਿ ਤਰਕੁ ਖੋਜਿ ਟੋਲਾਵਹੁ ॥
 ਮਾਰਫਤਿ ਮਨੁ ਮਾਰਹੁ ਅਬਦਾਲਾ ਮਿਲਹੁ ਹਕੀਕਤਿ ਜਿਤੁ ਫਿਰਿ ਨ ਮਰਾ ॥
 ਕੁਰਾਣੁ ਕਤੇਬ ਦਿਲ ਮਾਹਿ ਕਮਾਹੀ ॥ ਦਸ ਅਉਰਾਤ ਰਖਹੁ ਬਦ ਰਾਹੀ ॥
 ਪੰਚ ਮਰਦ ਸਿਦਕਿ ਲੇ ਬਾਧਹੁ ਬੈਰਿ ਸਬੂਰੀ ਕਬੂਲੁ ਪਰਾ ॥
 ਮਕਾ ਮਿਹਰ ਰੋਜਾ ਪੈ ਖਾਕਾ ॥ ਭਿਸਤੁ ਪੀਰ ਲਫਜ ਕਮਾਇ ਅੰਦਾਜਾ ॥
 ਹੂਰ ਹੂਰ ਮੁਸਕੁ ਖੁਦਾਇਆ ਬੰਦਗੀ ਅਲਹੁ ਆਲਾ ਹੁਜਰਾ ॥
 ਸਚੁ ਕਮਾਵੈ ਸੋਈ ਕਾਜੀ ॥ ਜੋ ਦਿਲੁ ਸੋਧੈ ਸੋਈ ਹਾਜੀ ॥
 ਸੋ ਮੁਲਾ ਮਲਊਨ ਨਿਵਾਰੈ ਸੋ ਦਰਵੇਸੁ ਜਿਸੁ ਸਿਫਤਿ ਧਰਾ ॥
 ਸਭੇ ਵਖਤ ਸਭੇ ਕਰਿ ਵੇਲਾ ॥ ਖਾਲਕੁ ਯਾਦਿ ਦਿਲੈ ਮਹਿ ਮਉਲਾ ॥
 ਤਸਬੀ ਯਾਦਿ ਕਰਹੁ ਦਸ ਮਰਦਨੁ ਸੁੰਨਤਿ ਸੀਲੁ ਬੰਧਾਨਿ ਬਰਾ ॥
 ਦਿਲ ਮਹਿ ਜਾਨਹੁ ਸਭ ਫਿਲਹਾਲਾ ॥ ਖਿਲਖਾਨਾ ਬਿਰਾਦਰ ਹਮੂ ਜੰਜਾਲਾ ॥
 ਮੀਰ ਮਲਕ ਉਮਰੇ ਫਾਨਾਇਆ ਏਕ ਮੁਕਾਮ ਖੁਦਾਇ ਦਰਾ ॥
 ਅਵਲਿ ਸਿਫਤਿ ਦੂਜੀ ਸਾਬੂਰੀ ॥ ਤੀਜੈ ਹਲੇਮੀ ਚਉਥੈ ਖੈਰੀ ॥
 ਪੰਜਵੈ ਪੰਜੇ ਇਕਤੁ ਮੁਕਾਮੈ ਏਹਿ ਪੰਜਿ ਵਖਤ ਤੇਰੇ ਅਪਰਪਰਾ ॥
 ਸਗਲੀ ਜਾਨਿ ਕਰਹੁ ਮਉਦੀਫਾ ॥ ਬਦ ਅਮਲ ਛੋਡਿ ਕਰਹੁ ਹਥਿ ਕੂਜਾ ॥
 ਖੁਦਾਇ ਏਕੁ ਬੁਝਿ ਦੇਵਹੁ ਬਾਂਗਾਂ ਬੁਰਗੂ ਬਰਖੁਰਦਾਰ ਖਰਾ ॥
 ਹਕੁ ਹਲਾਲੁ ਬਖੋਰਹੁ ਖਾਣਾ ॥ ਦਿਲ ਦਰੀਆਉ ਧੋਵਹੁ ਮੈਲਾਣਾ ॥

* ਵਈਂ ਰਿਵਾਜਤੇ-ਮੁਹਿੱਕ ਈਂ ਖਬਰਹਾ, ਸਦ ਹਜ਼ਾਰਾਂ ਪੀਰ ਬਰ ਵੈ ਮੁਤੱਫਿਕ।
 ਯਕ ਖਿਲਾਫੇ ਨੈ ਮਿਆਨੇ-ਈਂ ਅਯੂਨ, ਆਂ ਚੁਨਾਂਕਿਹ ਹਸਤ ਦਰ-ਇਲਮੇ-ਜ਼ਨੂਨ।

ਪੀਰੁ ਪਛਾਣੈ ਭਿਸਤੀ ਸੋਈ ਅਜਗਾਈਲੁ ਨ ਦੋਜ ਠਰਾ॥
 ਕਾਇਆ ਕਿਰਦਾਰ ਅਉਰਤ ਯਕੀਨਾ॥ ਰੰਗ ਤਮਾਸੇ ਮਾਣਿ ਹਕੀਨਾ॥
 ਨਾਪਾਕ ਪਾਕੁ ਕਰਿ ਹਦੂਰਿ ਹਦੀਸਾ ਸਾਬਤ ਸੂਰਤਿ ਦਸਤਾਰ ਸਿਰ॥
 ਮੁਸਲਮਾਣੁ ਮੋਮ ਦਿਲਿ ਹੋਵੈ॥ ਅੰਤਰ ਕੀ ਮਲੁ ਦਿਲ ਤੇ ਹੋਵੈ॥
 ਦੁਨੀਆ ਰੰਗ ਨ ਆਵੈ ਨੇੜੈ ਜਿਉ ਕੁਸਮ ਪਾਣੁ ਘਿਉ ਪਾਕੁ ਹਰਾ॥
 ਜਾ ਕਉ ਮਿਹਰ ਮਿਹਰ ਮਿਹਰਵਾਨਾ॥ ਸੋਈ ਮਰਦੁ ਮਰਦੁ ਮਰਦਾਨਾ॥
 ਸੋਈ ਸੇਖੁ ਮਸਾਇਕੁ ਹਾਜੀ ਸੋ ਬੰਦਾ ਜਿਸੁ ਨਜਰਿ ਨਰਾ॥
 ਕੁਦਰਤਿ ਕਾਦਰ ਕਰਣ ਕਰੀਮਾ॥ ਸਿਫਤਿ ਮੁਹਬਤਿ ਅਬਾਹ ਰਹੀਮਾ॥
 ਹਕੁ ਹੁਕਮੁ ਸਚੁ ਖੁਦਾਇਆ ਬੁਝਿ ਨਾਨਕ ਬੰਦਿ ਖਲਾਸ ਤਰਾ॥^{੧੬}

ਉਪਰੋਕਤ ਸ਼ਬਦ ਦੇ ਹਰ ਬੰਦ ਦੇ ਅਰਥ ਸਮਝਣ ਦਾ ਜਤਨ ਕਰਦੇ ਹਾਂ:

ਅਲਹ ਅਗਮ ਖੁਦਾਈ ਬੰਦੇ॥ ਛੋਡਿ ਖਿਆਲ ਦੁਨੀਆ ਕੇ ਪੈਧੇ॥
 ਹੋਇ ਪੈ ਖਾਕ ਫਕੀਰ ਮੁਸਾਫਰੁ ਇਹੁ ਦਰਵੇਸੁ ਕਬੂਲੁ ਦਰਾ॥

ਐ ਇਨਸਾਨ, ਜੇ ਤੂੰ ਉਸ ਅਲਖ, ਅਗੰਮ ਅੱਲਾ ਜਾਂ ਖੁਦਾ ਦਾ ਸੱਚਾ ਭਗਤ ਬਣਨਾ ਚਾਹੁੰਦਾ ਹੈਂ ਤਾਂ ਇਸ ਨਾਸ਼ਵਾਨ ਦੁਨੀਆ ਅਤੇ ਇਸ ਦੇ ਪੈਦਿਆਂ ਦਾ ਮੋਹ (ਖਿਆਲ) ਤੱਜ ਦੇ। ਤੂੰ ਸੱਚੇ ਫਕੀਰ ਵਾਂਗ ਪੈਰਾਂ ਦੀ ਧੂੜ ਬਣ ਜਾ ਤੇ ਮੁਸਾਫਰ ਵਾਂਗ ਆਪਣੀ ਨਜ਼ਰ ਹਮੇਸ਼ਾ ਮੰਜ਼ਲ ਤੇ ਰੱਖ, ਤਾਂ ਜੋ ਤੂੰ ਉਸ ਕੁੱਲ-ਮਾਲਕ ਦੇ ਦਰ-ਘਰ ਵਿਚ ਕਬੂਲ ਹੋ ਜਾਵੇਂ।

ਸਚੁ ਨਿਵਾਜ ਯਕੀਨ ਮੁਸਲਾ॥ ਮਨਸਾ ਮਾਰਿ ਨਿਵਾਰਿਹੁ ਆਸਾ॥
 ਦੇਹ ਮਸੀਤਿ ਮਨੁ ਮਉਲਾਣਾ ਕਲਮ ਖੁਦਾਈ ਪਾਕੁ ਖਰਾ॥

ਤੂੰ ਰੱਬ ਦੇ ਭਰੋਸੇ ਦੀ ਸਫ਼ ਜਾਂ ਚਟਾਈ (ਮੁਸਲਾ) ਵਿਛਾ ਕੇ ਆਪਣੀ ਲਿਵ ਅੰਦਰ ਪਰਮਾਤਮਾ ਰੂਪੀ ਸੱਚ ਨਾਲ ਜੋੜਨ ਦੀ ਨਮਾਜ਼ ਅਦਾ ਕਰ। ਤੂੰ ਆਸਾ-ਮਨਸਾ ਤਿਆਗ ਕੇ ਸਰੀਰ ਰੂਪੀ ਮਸਜਿਦ ਦੇ ਅੰਦਰ ਵੜ ਅਤੇ ਮਨ ਰੂਪੀ ਮੈਲਾਨੇ ਨੂੰ ਅੰਦਰ ਪਲ-ਪਲ ਹੋ ਰਹੇ ਖੁਦਾ ਦੇ ਪਾਕ ਕਲਾਮ (ਕਲਮੇ ਜਾਂ ਸ਼ਬਦ) ਨਾਲ ਜੋੜਨ ਦੀ ਬਾਂਗ ਦੇ। ਆਪ ਦਾ ਭਾਵ ਹੈ ਕਿ ਆਪਣੇ ਧਿਆਨ ਨੂੰ ਅੱਖਾਂ ਪਿੱਛੇ ਲਿਆ ਕੇ ਅੰਦਰ ਰੱਬ ਦੇ ਸੱਚੇ ਕਲਮੇ ਨਾਲ ਜੋੜਨਾ ਹੀ ਖੁਦਾ ਦੀ ਸੱਚੀ ਇਬਾਦਤ ਹੈ।

ਸਰਾ ਸਰੀਅਤਿ ਲੇ ਕੰਮਾਵਹੁ॥ ਤਰੀਕਤਿ ਤਰਕੁ ਖੋਜਿ ਟੋਲਾਵਹੁ॥
 ਮਾਰਫਤਿ ਮਨੁ ਮਾਰਹੁ ਅਬਦਾਲਾ ਮਿਲਹੁ ਹਕੀਕਤਿ ਜਿਤੁ ਫਿਰਿ ਨ ਮਰਾ॥

ਉਸ ਕੁੱਲ-ਮਾਲਕ ਨੂੰ ਅੰਦਰੋਂ ਖੋਜਣ ਲਈ ਤੂੰ ਦੁਨੀਆ, ਇਸ ਦੀ ਆਸਾ-ਮਨਸਾ ਅਤੇ ਇਸਦੇ ਭੋਗਾਂ ਦੀ ਚਾਹ ਦਾ ਤਿਆਗ (ਤਰਕ) ਕਰ ਦੇ। ਇਹੋ ਸੱਚੀ ਸਰੀਅਤ ਅਤੇ ਤਰੀਕਤ ਹੈ। ਮਨ ਨੂੰ ਵੱਸ ਵਿਚ ਕਰਨਾ ਹੀ ਸੱਚੀ ਮਾਰਫਤ ਹੈ ਅਤੇ ਰੂਹ ਨੂੰ

ਖ਼ੁਦਾਵੰਦ ਕਰੀਮ ਵਿਚ ਜਜ਼ਬ ਕਰ ਕੇ ਫ਼ਨਾ-ਫਿ-ਅੱਲਾ ਦੁਆਰਾ ਬਕਾ-ਬਿ-ਅੱਲਾ (ਫਿਰਿ ਨ ਮਰਾ) ਦੀ ਅਵਸਥਾ ਪ੍ਰਾਪਤ ਕਰ ਲੈਣਾ, ਸੱਚੀ ਹਕੀਕਤ ਹੈ। ਇਸ ਤਰ੍ਹਾਂ ਹੁਰ ਜੰਮਣ-ਮਰਨ ਦੇ ਗੇੜ ਤੋਂ ਨਿਜਾਤ ਹਾਸਲ ਕਰ ਲੈਂਦੀ ਹੈ।

ਕੁਰਾਣੁ ਕਤੇਬੰ ਦਿਲ ਮਾਹਿ ਕਮਾਹੀ ॥ ਦਸ ਅਉਰਾਤ ਰਖਹੁ ਬਦ ਰਾਹੀ ॥

ਪੰਚ ਮਰਦ ਸਿਦਕਿ ਲੇ ਬਾਧਹੁ ਖੈਰਿ ਸਬੂਰੀ ਕਬੂਲ ਪਰਾ ॥

ਤੂੰ ਧਰਮ ਗ੍ਰੰਥਾਂ ਦੀ ਤਲਾਵਤ ਜਾਂ ਪਾਠ ਤਕ ਹੀ ਨਾ ਅਟਕਿਆ ਰਹਿ। ਤੂੰ ਕੁਰਾਨ ਸ਼ਰੀਫ਼, ਤੌਰਾਤ, ਜ਼ਬੂਰ ਅਤੇ ਬਾਈਬਲ (ਕਤੇਬ) ਦੇ ਉਪਦੇਸ਼ ਨੂੰ ਮਨ ਅੰਦਰ ਧਾਰ ਕੇ ਆਪਣੀ ਰਹਿਣੀ ਉਸ ਅਨੁਸਾਰ ਢਾਲ ਲੈ। ਸੱਚਾ ਮੁਸਲਮਾਨ ਬਣਨ ਲਈ ਤੂੰ ਦਸ ਔਰਤਾਂ (ਪੰਜ ਕਰਮ ਇੰਦਰੀਆਂ ਅਤੇ ਪੰਜ ਗਿਆਨ ਇੰਦਰੀਆਂ) ਨੂੰ ਮੰਦੇ ਅਮਲਾਂ ਤੋਂ ਰੋਕ ਕੇ ਰੱਖ। ਤੂੰ ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ ਰੂਪੀ ਪੰਜ ਦੁਸ਼ਮਣਾਂ (ਪੰਚ ਮਰਦ) ਨੂੰ ਸਚਾਈ (ਸਿਦਕਿ) ਦੀ ਰੱਸੀ ਨਾਲ ਬੰਨ੍ਹ ਅਤੇ ਰੱਬ ਦੀ ਦਰਗਾਹ ਤੋਂ ਸਬਰ-ਸ਼ੁਕਰ ਦੀ ਸ਼ੈਰਾਤ (ਖੈਰਿ) ਜਾਂ ਦਾਨ ਪ੍ਰਾਪਤ ਕਰ ਤਾਂ ਜੋ ਸੱਚਾ ਦਰਵੇਸ਼ ਬਣ ਕੇ ਰੱਬ ਦੇ ਦਰ-ਘਰ ਵਿਚ ਕਬੂਲ ਹੋ ਜਾਵੇ (ਕਬੂਲ ਪਰਾ)।

ਮਕਾ ਮਿਹਰ ਰੋਜਾ ਪੈਖਾਕਾ ॥ ਭਿਸਤੁ ਪੀਰ ਲਫਜ਼ ਕਮਾਇ ਅੰਦਾਜਾ ॥

ਹੁਰ ਨੂਰ ਮੁਸਕੁ ਖ਼ੁਦਾਇਆ ਬੰਦਗੀ ਅਲਹ ਆਲਾ ਹੁਜਰਾ ॥

ਤੂੰ ਸੱਚਾ ਹਾਜ਼ੀ ਬਣਨਾ ਚਾਹੁੰਦਾ ਹੈਂ ਤਾਂ ਨਿਮਰਤਾ ਦਾ ਰੋਜ਼ਾ ਰੱਖ ਕੇ ਰੱਬ ਦੀ ਰਹਿਮਤ ਦੇ ਮੱਕੇ ਵਿਚ ਦਾਖ਼ਲ ਹੋ। ਤੂੰ ਮੁਰਸ਼ਦ ਦੀ ਹਦਾਇਤ (ਪੀਰ ਲਫਜ਼) ਉੱਤੇ ਪੂਰੀ ਤਰ੍ਹਾਂ ਅਮਲ ਕਰਨ ਨੂੰ ਸੱਚਾ ਬਹਿਸ਼ਤ ਤਸੱਵਰ ਕਰ। ਤੂੰ ਮੁਰਸ਼ਦ ਦੇ ਸਮਝਾਏ ਰੂਹਾਨੀ ਅਭਿਆਸ ਦੁਆਰਾ ਆਪਣਾ ਧਿਆਨ ਅੱਖਾਂ ਦੇ ਉੱਪਰਲੇ ਭਾਗ ਰੂਪੀ ਉੱਤਮ ਹੁਜਰੇ (ਆਲਾ ਹੁਜਰਾ) ਵਿਚ ਇਕਾਗਰ ਕਰ ਜਿਸ ਨਾਲ ਤੂੰ ਐਸੇ ਉੱਤਮ ਰੂਹਾਨੀ ਮੰਡਲਾਂ ਵਿਚ ਦਾਖ਼ਲ ਹੋ ਜਾਵੇਂਗਾ ਜਿੱਥੇ ਤੈਨੂੰ ਉਸ ਖ਼ੁਦਾਵੰਦ-ਕਰੀਮ ਦੇ ਨਿਰਮਲ ਨੂਰ ਦੀ ਸ਼ਗੰਧੀ ਦੀਆਂ ਹੂਰਾਂ (ਹੁਰ ਨੂਰ ਮੁਸਕੁ) ਪ੍ਰਾਪਤ ਹੋ ਜਾਣਗੀਆਂ।

ਸਚੁ ਕਮਾਵੈ ਸੋਈ ਕਾਜੀ ॥ ਜੋ ਦਿਲੁ ਸੋਧੈ ਸੋਈ ਹਾਜੀ ॥

ਸੋ ਮੁਲਾ ਮਲਉਨ ਨਿਵਾਰੈ ਸੋ ਦਰਵੇਸੁ ਜਿਸੁ ਸਿਫਤਿ ਧਰਾ ॥

ਜੋ ਰੱਬ ਰੂਪੀ ਸੱਚ ਨਾਲ ਲਿਵ ਜੋੜਦਾ ਹੈ, ਉਹ ਸੱਚਾ ਕਾਜੀ ਹੈ। ਜੋ ਆਪਣੇ ਮਨ ਦੀਆਂ ਮੈਲਾਂ ਧੋਂਦਾ ਹੈ, ਉਹ ਸੱਚਾ ਹਾਜ਼ੀ ਹੈ। ਜੋ ਮਨ ਰੂਪੀ ਸ਼ੈਤਾਨ (ਮਲਉਨ) ਨੂੰ ਵੱਸ ਕਰ ਕੇ ਸਦਾ ਰੱਬ ਦੀ ਇਬਾਦਤ (ਸਿਫਤਿ) ਵਿਚ ਖੋਹਿਆ ਰਹਿੰਦਾ ਹੈ, ਉਹ ਸੱਚਾ ਦਰਵੇਸ਼ ਹੈ।

* ਕੁਰਾਨ ਸ਼ਰੀਫ਼, ਤੌਰਾਤ, ਜ਼ਬੂਰ ਅਤੇ ਬਾਈਬਲ ਚਾਰਾਂ ਨੂੰ 'ਕਤੇਬ' ਕਿਹਾ ਜਾਂਦਾ ਹੈ।

ਸਭੇ ਵਖਤ ਸਭੇ ਕਰਿ ਵੇਲਾ॥ ਖਾਲਕੁ ਯਾਦਿ ਦਿਲੈ ਮਹਿ ਮਉਲਾ॥

ਤਸਬੀ ਯਾਦਿ ਕਰਹੁ ਦਸ ਮਰਦਨੁ ਸੁੰਨਤਿ ਸੀਲੁ ਬੰਧਾਨਿ ਬਰਾ॥

ਸੱਚਾ ਦਰਵੇਸ਼ ਉਹ ਹੈ ਜੋ ਪਲ-ਪਲ (ਸਭੇ ਵਖਤ ਸਭੇ ਕਰਿ ਵੇਲਾ) ਆਪਣੀ ਲਿਵ ਅੰਦਰ ਖੁਦਾਵੰਦ ਕਰੀਮ ਨਾਲ ਜੋੜ ਕੇ ਰੱਖਦਾ ਹੈ। ਉਹ ਹਰ ਸੁਆਸ ਮੌਲਾ ਦੀ ਯਾਦ ਵਿਚ ਮਸਤ ਰਹਿੰਦਾ ਹੈ। ਰੱਬ ਦੀ ਐਸੀ ਨਿਰੰਤਰ ਯਾਦ ਉਸਦੀ ਮਾਲਾ (ਤਸਬੀ) ਹੈ। ਦਸ ਇਦਰੀਆਂ ਨੂੰ ਭੋਗਾਂ ਤੋਂ ਮੋੜਨਾ ਉਹਦਾ ਸੱਚਾ ਸੰਜਮ (ਸੀਲੁ) ਹੈ; ਮਨ ਅਤੇ ਇਦਰੀਆਂ ਨੂੰ ਵੱਸ (ਬੰਧਾਨਿ) ਵਿਚ ਰੱਖਣਾ, ਉਸਦੀ ਸੱਚੀ ਸੁੰਨਤ ਹੈ।

ਦਿਲ ਮਹਿ ਜਾਨਹੁ ਸਭ ਫਿਲਹਾਲਾ॥ ਖਿਲਖਾਨਾ ਬਿਰਾਦਰ ਹਮੂ ਜੰਜਾਲਾ॥

ਮੀਰ ਮਲਕ ਉਮਰੇ ਫਾਨਾਇਆ ਏਕ ਮੁਕਾਮ ਖੁਦਾਇ ਦਰਾ॥

ਰੱਬ ਦਾ ਸੱਚਾ ਆਸ਼ਕ, ਭਗਤ ਜਾਂ ਦਰਵੇਸ਼ ਬਣਨ ਦੇ ਚਾਹਵਾਨ ਨੂੰ ਚਾਹੀਦਾ ਹੈ ਕਿ ਸਭ ਤੋਂ ਪਹਿਲੋਂ (ਫਿਲਹਾਲਾ) ਮਨ ਵਿਚ ਪੱਕੀ ਧਾਰ ਲਵੇ ਕਿ ਪਰਿਵਾਰ, ਘਰ (ਖਿਲਖਾਨਾ) ਅਤੇ ਸਕੇ ਸੰਬੰਧੀ (ਬਿਰਾਦਰ) ਸਭ ਰੂਹ ਨੂੰ ਸੰਸਾਰ ਵਿਚ ਕੈਦ ਰੱਖਣ ਵਾਲੇ ਜੰਜਾਲ ਹਨ। ਉਹਨੂੰ ਭਲੀ-ਭਾਂਤ ਦ੍ਰਿੜ੍ਹ ਕਰ ਲੈਣਾ ਚਾਹੀਦਾ ਹੈ ਕਿ ਅਮੀਰ ਤੋਂ ਅਮੀਰ, ਵੱਡੇ ਤੋਂ ਵੱਡੇ ਅਤੇ ਮੋਹਰੀ ਤੋਂ ਮੋਹਰੀ (ਮੀਰ, ਮਲਕ, ਉਮਰੇ) ਸਭ ਫਾਨੀ (ਫਾਨਾਇਆ) ਹਨ। ਉਸ ਖੁਦਾ ਦੀ ਦਰਗਾਹ ਨੂੰ ਛੱਡ ਕੇ (ਏਕ ਮੁਕਾਮ ਖੁਦਾਇ ਦਰਾ) ਸੰਸਾਰ ਦੀ ਕੋਈ ਥਾਂ ਮੌਤ ਦੀ ਮਾਰ ਤੋਂ ਨਹੀਂ ਬਚ ਸਕਦੀ।

ਅਵਲਿ ਸਿਫਤਿ ਦੂਜੀ ਸਾਬੂਰੀ॥ ਤੀਜੈ ਹਲੇਮੀ ਚਉਥੈ ਖੈਰੀ॥

ਪੰਜਵੇ ਪੰਜੇ ਇਕਤੁ ਮੁਕਾਮੈ ਏਹਿ ਪੰਜਿ ਵਖਤ ਤੇਰੇ ਅਪਰਪਰਾ॥

ਰੱਬ ਦਾ ਸੱਚਾ ਆਸ਼ਕ, ਭਗਤ ਜਾਂ ਦਰਵੇਸ਼ ਬਣਨ ਦੇ ਚਾਹਵਾਨ ਨੂੰ ਚਾਹੀਦਾ ਹੈ ਕਿ ਉਹ ਰੱਬ ਦੇ ਜ਼ਿਕਰ (ਸਿਫਤਿ), ਸਬਰ-ਸ਼ੁਕਰ (ਸਾਬੂਰੀ), ਨਿਮਰਤਾ (ਹਲੇਮੀ), ਜ਼ਕਾਤ ਜਾਂ ਦਾਨ (ਖੈਰੀ) ਦੇ ਗੁਣ ਧਾਰਨ ਕਰੇ ਅਤੇ ਮੁਰਸ਼ਦ ਦੇ ਦੱਸੇ ਰੂਹਾਨੀ ਅਭਿਆਸ ਦੁਆਰਾ ਆਪਣਾ ਧਿਆਨ ਅੱਖਾਂ ਪਿੱਛੇ ਇਕਾਗਰ ਕਰ ਕੇ ਪੰਜ ਇਦਰੀਆਂ ਭਾਵ ਪੰਜ ਵਿਕਾਰਾਂ ਉੱਤੇ ਜਿੱਤ ਪ੍ਰਾਪਤ ਕਰ ਲਵੇ। ਇਸ ਤਰ੍ਹਾਂ ਉਹਦਾ ਪੰਜ ਵਕਤ ਦੀ ਸੱਚੀ ਅਤੇ ਉੱਤਮ (ਅਪਰਪਰਾ) ਨਮਾਜ਼ ਅਦਾ ਕਰਨ ਦਾ ਧਰਮ ਪੂਰਾ ਹੋ ਜਾਵੇਗਾ।

ਸਗਲੀ ਜਾਨਿ ਕਰਹੁ ਮਉਦੀਫਾ*॥ ਬਦ ਅਮਲ ਛੋਡਿ ਕਰਹੁ ਹਥਿ ਕੂਜਾ॥

ਖੁਦਾਇ ਏਕੁ ਬੁਝਿ ਦੇਵਹੁ ਬਾਂਗਾ ਬੁਰਗੂ ਬਰਖੁਰਦਾਰ ਖਰਾ॥

ਚਰਿੰਦ, ਪਰਿੰਦ, ਹੈਵਾਨ, ਇਨਸਾਨ ਹਰ ਜੀਵ ਵਿਚ ਪਲ-ਪਲ ਇਕ ਖੁਦਾ ਦੇ ਨੂਰ ਦਾ ਜਲਵਾ ਦੇਖਣਾ, ਸੱਚੇ ਦਰਵੇਸ਼ ਦਾ ਸੱਚਾ ਵਜ਼ੀਫਾ ਜਾਂ ਸਿਮਰਨ ਹੈ। ਬੁਰੇ ਕਰਮਾਂ

* ਮਉਦੀਫਾ-ਵਜ਼ੀਫਾ। ਇਕ ਜਾਪ ਜੋ ਮੁਸਲਮਾਨ ਸਦਾ ਕਰਦੇ ਰਹਿੰਦੇ ਹਨ।

ਤੋਂ ਸਦਾ ਲਈ ਰੱਬ ਧੋ ਲੈਣਾ, ਫਕੀਰ ਦਾ ਸੱਚਾ ਵਜੂ ਹੈ। ਆਪਣੀ ਰੂਹ ਨੂੰ ਅੰਦਰ ਖੁਦਾਵੰਦ ਕਰੀਮ ਦੀ ਦਰਗਾਹ ਤੋਂ ਆ ਰਹੀ ਇਸਮੇਂ-ਆਜ਼ਮ ਦੀ ਧੁਨੀ (ਬਾਂਗ) ਨਾਲ ਜੋੜਨ ਵਾਲਾ ਸਾਧਕ ਰੱਬ ਦਾ ਸੱਚਾ ਬਰਖ਼ੁਰਦਾਰ ਜਾਂ ਪਿਆਰਾ (ਬਰਖ਼ੁਰਦਾਰ ਖਰਾ) ਬਣ ਜਾਂਦਾ ਹੈ।

ਹੁਭੁ ਹਲਾਲੁ ਬਖ਼ੋਰਹੁ ਖਾਣਾ ॥ ਦਿਲ ਦਰੀਆਉ ਧੋਵਹੁ ਮੈਲਾਣਾ ॥

ਪੀਰੁ ਪਛਾਣੈ ਭਿਸਤੀ ਸੋਈ ਅਜਰਾਈਲੁ ਨ ਦੋਜ ਨਰਾ ॥

ਸੱਚਾ ਸਾਧਕ ਹੱਕ-ਹਲਾਲ ਦੀ ਕਮਾਈ ਦਾ ਖਾਣਾ ਖਾਂਦਾ (ਬੁਖਰੋਹੁ ਖਾਣਾ) ਹੈ। ਉਹ ਖੁਲ੍ਹਦਿਲੀ, ਦਇਆ ਅਤੇ ਸਹਿਣਸ਼ੀਲਤਾ ਦੇ ਗੁਣਾਂ ਨਾਲ ਮਨ ਨੂੰ ਦੂਈ ਜਾਂ ਈਰਖਾ ਦੀ ਮਲੀਨਤਾ ਤੋਂ ਸਾਫ਼ ਕਰ ਲੈਂਦਾ ਹੈ। ਉਹ ਰੂਹਾਨੀ ਅਭਿਆਸ ਦੁਆਰਾ ਆਪਣੇ ਪੀਰ ਨੂੰ ਅੰਦਰ ਪਰਗਟ (ਪਛਾਣੈ) ਕਰ ਲੈਂਦਾ ਹੈ, ਜਿਸ ਨਾਲ ਉਹ ਨਾ ਸਿਰਫ਼ ਅਜ਼ਰਾਈਲ ਦੀ ਮਾਰ ਤੋਂ ਬਚ ਜਾਂਦਾ ਹੈ ਸਗੋਂ ਰੱਬ ਦੀ ਦਰਗਾਹ ਰੂਪੀ ਸੱਚੇ ਬਹਿਸ਼ਤ ਵਿਚ ਵੀ ਪਹੁੰਚ ਜਾਂਦਾ ਹੈ।

ਕਾਇਆ ਕਿਰਦਾਰ ਅਉਰਤ ਯਕੀਨਾ ॥ ਰੰਗ ਤਮਾਸੇ ਮਾਣਿ ਹਕੀਨਾ ॥

ਨਾਪਾਕ ਪਾਕੁ ਕਰਿ ਹਦੂਰਿ ਹਦੀਸਾ ਸਾਬਤ ਸੂਰਤਿ ਦਸਤਾਰ ਸਿਰਾ ॥

ਕੇਵਲ ਉਹ ਰੂਹ ਰੱਬ ਰੂਪੀ ਖਾਵੰਦ ਦੀ ਸੱਚੀ ਬੀਵੀ ਬਣ ਸਕਦੀ ਹੈ ਜਿਹੜੀ ਸਿਰਫ਼ ਉਸ ਇਕ ਦੇ ਭਰੋਸੇ (ਯਕੀਨਾ) ਵਿਚ ਪਰਪੱਕ ਰਹਿੰਦੀ ਹੈ ਅਤੇ ਉਸ ਇਕ ਤੋਂ ਬਿਨਾਂ ਕਿਸੇ ਦੂਜੇ ਦਾ ਖਿਆਲ ਵੀ ਮਨ ਵਿਚ ਨਹੀਂ ਆਉਣ ਦਿੰਦੀ। ਉਹ ਖੁਦਾ ਰੂਪੀ ਖਾਵੰਦ ਦੇ ਵਸਾਲ (ਹਕੀਨਾ) ਨੂੰ ਸੱਚੇ ਅਨੰਦ ਦਾ ਸਰੋਤ (ਰੰਗ ਤਮਾਸੇ) ਪਰਵਾਨ ਕਰਦੀ ਹੈ। ਜਿਹੜਾ ਸਾਧਕ ਇਸ ਤਰ੍ਹਾਂ ਦੇ ਸੱਚੇ ਪਿਆਰ ਦੁਆਰਾ ਮਨ ਨੂੰ ਦੂਈ ਦੇ ਮੋਹ ਦੀ ਮੈਲ ਤੋਂ ਸਾਫ਼ (ਨਾਪਾਕ ਪਾਕੁ) ਕਰ ਕੇ, ਉਸ ਪ੍ਰੀਤਮ ਦੀ ਹਜ਼ੂਰੀ (ਹਦੂਰਿ) ਵਿਚ ਪਹੁੰਚ ਜਾਂਦਾ ਹੈ, ਉਹੀ ਸੱਚੇ ਅਰਥਾਂ ਵਿਚ ਹਦੀਸਾ ਅਨੁਸਾਰ ਚੱਲ ਰਿਹਾ ਹੈ ਅਤੇ ਉਹੀ ਆਪਣੀ ਸੂਰਤ ਸਾਬਤ ਰੱਖਣ ਅਤੇ ਆਪਣੀ ਦਸਤਾਰ ਬਚਾਉਣ ਦੇ ਕਾਬਲ ਬਣਦਾ ਹੈ। ਆਪ ਦਾ ਭਾਵ ਹੈ ਕਿ ਉਪਰੋਕਤ ਕਿਸਮ ਦੀ ਰਹਿਣੀ ਧਾਰਨ ਵਾਲਾ ਸਾਧਕ ਹੀ ਸੁਖ-ਸ਼ਾਂਤੀ ਅਤੇ ਸੱਚੀ ਇੱਜ਼ਤ-ਆਬਰੂ ਨਾਲ ਰੱਬ ਦੀ ਦਰਗਾਹ ਵਿਚ ਦਾਖ਼ਲ ਹੋਣ ਦਾ ਹੱਕਦਾਰ ਬਣਦਾ ਹੈ।

ਮੁਸਲਮਾਣੁ ਮੋਮ ਦਿਲਿ ਹੋਵੈ ॥ ਅੰਤਰ ਕੀ ਮਲੁ ਦਿਲ ਤੇ ਧੋਵੈ ॥

ਦੁਨੀਆ ਰੰਗ ਨ ਆਵੈ ਨੇੜੇ ਜਿਉ ਕੁਸਮ ਪਾਟੁ ਘਿਉ ਪਾਕੁ ਹਰਾ ॥

ਸੱਚਾ ਮੋਮਨ ਜਾਂ ਮੁਸਲਮਾਨ ਉਹ ਹੈ ਜੋ ਰਹਿਮ-ਦਿਲ ਹੋਵੇ ਅਤੇ ਆਪਣੇ ਮਨ ਨੂੰ ਦੁਨੀਆ ਦੇ ਮੋਹ ਅਤੇ ਵਿਸ਼ੇ-ਵਿਕਾਰਾਂ ਦੀ ਮੈਲ ਤੋਂ ਪੂਰੀ ਤਰ੍ਹਾਂ ਸਾਫ਼ ਕਰ ਦੇਵੇ।

* ਹਦੀਸ ਵਿਚ ਹਜ਼ਰਤ ਮੁਹੰਮਦ ਸਾਹਿਬ ਦੇ ਜੀਵਨ ਨਾਲ ਸੰਬੰਧਤ ਰਵਾਇਤਾਂ ਦਰਜ ਹਨ; ਇਸਲਾਮ ਵਿਚ ਇਸਦਾ ਬਹੁਤ ਉੱਚਾ ਦਰਜਾ ਹੈ।

ਉਹ ਦੁਨੀਆ ਦੇ ਮੋਹ ਤੋਂ ਇਸ ਤਰ੍ਹਾਂ ਅਣਭਿਟਿਆ (ਨਿਰਮਲ) ਰਹੇ ਜਿਸ ਤਰ੍ਹਾਂ ਰੇਸ਼ਮ (ਪਾਣੂ), ਫੁਲ (ਕੁਸਮ), ਘਿਉ ਅਤੇ ਮ੍ਰਿਗਛਾਲਾ (ਹਰਾ) ਕਦੇ ਭਿੱਟੇ ਨਹੀਂ ਜਾਂਦੇ।

ਜਾ ਕਉ ਮਿਹਰ ਮਿਹਰ ਮਿਹਰਵਾਨਾ ॥ ਸੋਈ ਮਰਦੁ ਮਰਦੁ ਮਰਦਾਨਾ ॥

ਸੋਈ ਸੇਖੁ ਮਸਾਇਕੁ ਹਾਜੀ ਸੇ ਬੰਦਾ ਜਿਸੁ ਨਜਰਿ ਨਰਾ ॥

ਅਸਲ ਸੂਰਬੀਰ ਜਾਂ ਜੋਧਾ (ਮਰਦੁ ਮਰਦਾਨਾ) ਉਹੀ ਹੈ ਜਿਹੜਾ ਉਸ ਕਰਤਾ ਦੀ ਦਇਆ-ਮਿਹਰ ਦੁਆਰਾ ਮਨ ਨੂੰ ਸੰਸਾਰ ਦੇ ਮੋਹ ਤੋਂ ਸਾਫ਼ ਰੱਖਦਾ ਹੈ। ਜਿਸ ਨੂੰ ਉਹ ਖੁਦਾਵੰਦ ਰੂਪੀ ਸ਼ਹਿਨਸ਼ਾਹ (ਨਰਾ) ਖੁਦ ਆਪਣੀ ਰਹਿਮਤ ਨਾਲ ਆਪਣਾ ਭਗਤ ਜਾਂ ਦਾਸ (ਬੰਦਾ) ਬਣਾ ਲੈਂਦਾ ਹੈ, ਉਹੀ ਸੱਚਾ ਪੀਰ (ਸੇਖੁ), ਦਰਵੇਸ਼ (ਮਸਾਇਕੁ) ਅਤੇ ਸੱਚਾ ਮੋਮਨ ਜਾਂ ਹਾਜੀ ਹੈ।

ਕੁਦਰਤਿ ਕਾਦਰ ਕਰਣ ਕਰੀਮਾ ॥ ਸਿਫਤਿ ਮੁਹਬਤਿ ਅਥਾਹ ਰਹੀਮਾ ॥

ਹਕੁ ਹੁਕਮੁ ਸਚੁ ਖੁਦਾਇਆ ਬੁਝਿ ਨਾਨਕ ਬੰਦਿ ਖਲਾਸ ਤਰਾ ॥

ਸੰਸਾਰ ਉਸ ਕਰਤਾਪੁਰਖ ਕਾਦਰ ਦੀ ਕੁਦਰਤ ਜਾਂ ਖੇਡ ਹੈ। ਉਹ ਕਰਤਾ, ਪਰਮ ਦਿਆਲੂ (ਕਰੀਮਾ) ਹੈ। ਉਹ ਪ੍ਰੇਮ-ਰੂਪ ਅਤੇ ਦਇਆ ਰੂਪ ਹੈ। ਉਹ ਖੁਦ ਵੀ ਸੱਚਾ (ਹਕੁ) ਹੈ, ਉਹਦੀ ਰਜਾ (ਹੁਕਮੁ) ਵੀ ਸੱਚੀ ਹੈ। ਉਸ ਸੱਚੇ ਖੁਦਾਵੰਦ ਨਾਲ ਜੁੜ (ਬੁਝਿ) ਕੇ ਹੀ ਜੀਵ ਮਨ-ਮਾਇਆ ਦੇ ਬੰਧਨ ਤੋੜ ਕੇ ਸੱਚੀ ਨਿਜਾਤ (ਖਲਾਸ ਤਰਾ) ਹਾਸਲ ਕਰ ਸਕਦਾ ਹੈ।

ਗੁਰੂ ਸਾਹਿਬ ਨੇ ਸੂਫੀ ਅਤੇ ਇਸਲਾਮੀ ਸ਼ਬਦਾਵਲੀ ਦੁਆਰਾ ਸੱਚੀ ਰੂਹਾਨੀਅਤ ਦੇ ਅਨੇਕ ਅੰਗਾਂ ਉੱਤੇ ਪ੍ਰਕਾਸ਼ ਪਾਇਆ ਹੈ। ਆਪ ਦੁਆਰਾ ਪ੍ਰਗਟ ਕੀਤੀ ਵਿਚਾਰਧਾਰਾ ਹੀ ਸੱਚੀ ਗੁਰਮਤਿ ਜਾਂ ਸੱਚਾ ਸੰਤਮਤ ਹੈ। ਇਹੋ ਸੱਚਾ ਸੂਫੀਮਤ ਹੈ ਅਤੇ ਇਹੋ ਸਭ ਧਰਮਾਂ ਦੀ ਤਹਿ ਵਿਚ ਕੰਮ ਕਰ ਰਹੀ ਸੱਚੀ ਰੂਹਾਨੀਅਤ ਦੀ ਰੂਹ ਹੈ। ਇਸ ਪ੍ਰਸੰਗ ਵਿਚ ਹਾਥਰਸ ਦੇ ਸੰਤ ਤੁਲਸੀ ਸਾਹਿਬ (1763-1843) ਦੀ ਹੇਠ ਲਿਖੀ ਗ਼ਜ਼ਲ ਵੇਖਦੇ ਹਾਂ:

ਦਿਲ ਕਾ ਹੁਜਰਾ ਸਾਫ਼ ਕਰ ਜਾਨਾ ਕੇ ਆਨੇ ਕੇ ਲੀਏ।

ਧਿਆਨ ਗੈਰੋਂ ਕਾ ਉਠਾ ਉਸ ਕੇ ਬਿਠਾਨੇ ਕੇ ਲੀਏ ॥

ਚਸ਼ਮੇ ਦਿਲ ਸੇ ਦੇਖ ਯਹਾਂ ਜੋ ਜੋ ਤਮਾਸ਼ੇ ਹੋ ਰਹੇ।

ਦਿਲਸਤਾਂ ਕਿਆ ਕਿਆ ਹੈ ਤੇਰੇ ਦਿਲ ਸਤਾਨੇ ਕੇ ਲੀਏ ॥

ਏਕ ਦਿਲ ਲਾਖੋਂ ਤਮੰਨਾ ਉਸ ਪੈ ਔਰ ਜ਼ਿਆਦਾ ਹਵਸ।

ਫਿਰ ਠਿਕਾਨਾ ਹੈ ਕਹਾਂ ਉਸ ਕੇ ਟਿਕਾਨੇ ਕੇ ਲੀਏ ॥

ਨਕਲੀ ਮੰਦਿਰ ਮਸਜਿਦੋਂ ਮੇਂ ਜਾਏ ਸਦ ਅਫ਼ਸੋਸ ਹੈ।

ਕੁਦਰਤੀ ਮਸਜਿਦ ਕਾ ਸਾਕਿਨ ਦੁਖ ਉਠਾਨੇ ਕੇ ਲੀਏ ॥

ਕੁਦਰਤੀ ਕਾਅਬੇ ਕੀ ਤੂੰ ਮਹਿਰਾਬ ਮੇਂ ਸੁਨ ਗੌਰ ਸੇ।
 ਆ ਰਹੀ ਧੁਰ ਸੇ ਸਦਾ ਤੇਰੇ ਬੁਲਾਨੇ ਕੇ ਲੀਏ॥
 ਕਿਉਂ ਭਟਕਤਾ ਫਿਰ ਰਹਾ ਤੂੰ ਐ ਤਲਾਸ਼ੇ ਯਾਰ ਮੇਂ।
 ਰਾਸਤਾ ਸ਼ਾਹਰਗ ਮੇਂ ਹੈ ਦਿਲਬਰ ਪੈ ਜਾਨੇ ਕੇ ਲੀਏ॥
 ਮੁਰਸ਼ਦੇ ਕਾਮਿਲ ਸੇ ਮਿਲ ਸਿਦਕ ਔਰ ਸਬੂਰੀ ਸੇ ਤਕੀ।
 ਜੋ ਤੁਝੇ ਦੇਗਾ ਫ਼ਹਿਮ ਸ਼ਾਹਰਗ ਕੇ ਪਾਨੇ ਕੇ ਲੀਏ॥
 ਗੋਸ਼ੇ ਬਾਤਿਨ ਹੋਂ ਕੁਸ਼ਾਦਾ ਜੋ ਕਰੇ ਕੁਛ ਦਿਨ ਅਮਲ।
 ਲਾ-ਇਲਾਹ ਅੱਲਾ-ਹੂ-ਅਕਬਰ ਪੈ ਜਾਨੇ ਕੇ ਲੀਏ॥
 ਯੇਹ ਸਦਾਅ ਤੁਲਸੀ ਕੀ ਹੈ ਆਮਿਲ ਅਮਲ ਕਰ ਧਿਆਨ ਦੇ।
 ਕੁੰਨ ਕੁਰਾਂ ਮੇਂ ਹੈ ਲਿਖਾ ਅੱਲਾ-ਹੂ-ਅਕਬਰ ਕੇ ਲੀਏ॥

ਉਪਰੋਕਤ ਗ਼ਜ਼ਲ ਇਕ ਮੁਸਲਮਾਨ ਜਗਿਆਸੂ ਸ਼ੇਖ ਤਕੀ ਨੂੰ ਸਮਝਾਉਂਦੇ ਹੋਏ ਕਹੀ ਗਈ ਹੈ। ਇਸ ਗ਼ਜ਼ਲ ਵਿਚ ਆਪ ਸ਼ੇਖ ਤਕੀ ਨੂੰ ਪੂਰੇ ਰੂਹਾਨੀ ਸਿਧਾਂਤ ਦਾ ਸਾਰ ਬਹੁਤ ਸੁੰਦਰ ਢੰਗ ਨਾਲ ਸਮਝਾ ਰਹੇ ਹਨ:

ਦਿਲ ਕਾ ਹੁਜ਼ਰਾ ਸਾਫ਼ ਕਰ ਜਾਨਾ ਕੇ ਆਨੇ ਕੇ ਲੀਏ।
 ਧਿਆਨ ਗੈਰੋਂ ਕਾ ਉਠਾ ਉਸ ਕੇ ਬਿਠਾਨੇ ਕੇ ਲੀਏ॥

ਆਪ ਕਹਿੰਦੇ ਹਨ ਕਿ ਐ ਤਕੀ, ਜੇ ਤੂੰ ਚਾਹੁੰਦਾ ਹੈਂ ਕਿ ਤੈਨੂੰ ਆਪਣੇ ਅੰਦਰ ਉਸ ਪਿਆਰੇ ਪ੍ਰੀਤਮ ਦਾ ਦੀਦਾਰ ਹੋਵੇ ਤਾਂ ਸਭ ਤੋਂ ਪਹਿਲੋਂ ਮਨ-ਰੂਪੀ ਮੰਦਰ ਨੂੰ ਸਾਫ਼ ਕਰ। ਇਸ ਸਮੇਂ ਤੇਰਾ ਮਨ ਝੂਠੀ ਦੁਨੀਆ ਦੇ ਝੂਠੇ ਸ਼ਕਲਾਂ-ਪਦਾਰਥਾਂ ਦੇ ਪਿਆਰ ਨਾਲ ਗੰਦਾ ਹੋ ਚੁਕਾ ਹੈ। ਤੂੰ ਮਨ ਨੂੰ ਇਸ ਗੰਦਗੀ ਤੋਂ ਸਾਫ਼ ਕਰ। ਆਪ ਇਕ ਖ਼ੁਦਾ ਤੋਂ ਬਿਨਾਂ ਦੂਜੀ ਹਰ ਚੀਜ਼ ਦੇ ਪਿਆਰ ਨੂੰ 'ਗੈਰਾਂ ਦੇ ਪਿਆਰ' ਦਾ ਨਾਂ ਦਿੰਦੇ ਹਨ। ਇਸਲਾਮ ਅਤੇ ਸੂਫ਼ੀਮਤ ਵਿਚ ਵੀ ਇਕ ਖ਼ੁਦਾ ਤੋਂ ਬਿਨਾਂ ਕਿਸੇ ਦੂਜੀ ਚੀਜ਼ ਨੂੰ ਪਿਆਰ ਕਰਨਾ ਕੁਫ਼ਰ ਜਾਂ ਅਧਰਮ ਮੰਨਿਆ ਗਿਆ ਹੈ।

ਚਸ਼ਮੇ ਦਿਲ ਸੇ ਦੇਖ ਯਹਾਂ ਜੋ ਜੋ ਤਮਾਸ਼ੇ ਹੋ ਰਹੇ।
 ਦਿਲਸਤਾਂ ਕਿਆ ਕਿਆ ਹੈ ਤੇਰੇ ਦਿਲ ਸਤਾਨੇ ਕੇ ਲੀਏ॥

ਆਪ ਉਪਦੇਸ਼ ਦਿੰਦੇ ਹਨ ਕਿ ਮਨ ਦੀ ਅੱਖ (ਚਸ਼ਮੇ ਦਿਲ) ਨਾਲ ਦੇਖਣ ਦੀ ਕੋਸ਼ਿਸ਼ ਕਰੋ, ਇਸ ਦੁਨੀਆ ਵਿਚ ਤੁਹਾਨੂੰ ਜੋ ਵੀ ਚੀਜ਼ਾਂ ਨਜ਼ਰ ਆ ਰਹੀਆਂ ਹਨ, ਉਹ ਬਾਹਰੋਂ ਦੇਖਣ ਨੂੰ ਸੁਹਾਣੀਆਂ ਅਤੇ ਲੁਭਾਉਣੀਆਂ ਪ੍ਰਤੀਤ ਹੁੰਦੀਆਂ ਹਨ, ਪਰ ਅੰਤ ਵਿਚ ਤੁਹਾਡੇ ਲਈ ਸੁਖ ਦਾ ਨਹੀਂ, ਦੁੱਖ ਦਾ ਕਾਰਨ ਸਾਬਤ ਹੋਣਗੀਆਂ। ਬਾਬਾ ਫ਼ਰੀਦ ਨੇ ਵੀ ਸੰਸਾਰ ਦੇ ਪਦਾਰਥਾਂ ਨੂੰ ਖੰਡ ਵਿਚ ਗਲੇਫ਼ ਕੇ ਰੱਖੀਆਂ ਗਈਆਂ ਜ਼ਹਿਰ ਦੀਆਂ ਡਲੀਆਂ ਕਿਹਾ ਹੈ। ਮਹਾਤਮਾ ਸਮਝਾਉਣਾ ਚਾਹੁੰਦੇ ਹਨ

ਕਿ ਸੰਸਾਰ ਦੀ ਬਾਹਰਲੀ ਚਮਕ-ਦਮਕ ਦੇ ਧੋਖੇ ਤੋਂ ਬਚਣਾ ਚਾਹੀਦਾ ਹੈ। ਇਸ ਸੰਸਾਰ ਅਤੇ ਇਸ ਦੇ ਸ਼ਕਲਾਂ-ਪਦਾਰਥਾਂ ਵਿੱਚੋਂ ਸੱਚਾ ਸੁਖ ਮਿਲ ਸਕਣਾ ਅਸੰਭਵ ਹੈ। ਸੱਚਾ ਸੁਖ ਸਿਰਫ਼ ਕੁੱਲ-ਮਾਲਕ ਦੇ ਪ੍ਰੇਮ ਅਤੇ ਵਿਸ਼ਾਲ ਵਿੱਚੋਂ ਹੀ ਮਿਲ ਸਕਦਾ ਹੈ।

ਏਕੇ ਦਿਲ ਲਾਖੋਂ ਤਮੰਨਾ ਉਸ ਪੈ ਅੰਗ ਜਿਆਦਾ ਹਵਸੈਂ।

ਫਿਰ ਠਿਕਾਨਾ ਹੈ ਕਹਾਂ ਉਸ ਕੇ ਟਿਕਾਨੇ ਕੇ ਲੀਏ॥

ਆਪ ਕਹਿੰਦੇ ਹਨ ਕਿ ਜਦ ਤਕ ਸਾਡਾ ਮਨ ਸੰਸਾਰ ਦੀਆਂ ਅਨੰਤ ਖ਼ਾਹਸ਼ਾਂ ਨਾਲ ਭਰਿਆ ਹੋਇਆ ਹੈ, ਇਹਦੇ ਅੰਦਰ ਖ਼ੁਦਾਵੰਦ ਕਰੀਮ ਦੇ ਬੈਠਣ ਲਈ ਕੋਈ ਥਾਂ ਨਹੀਂ ਹੈ। ਜਿਹੜਾ ਬਰਤਨ ਪਹਿਲੋਂ ਹੀ ਭਰਿਆ ਹੋਇਆ ਹੋਵੇ, ਉਸ ਵਿਚ ਕੋਈ ਚੀਜ਼ ਕਿਵੇਂ ਪਾਈ ਜਾ ਸਕਦੀ ਹੈ? ਜਿਸ ਕੁਰਸੀ ਉੱਤੇ ਕੋਈ ਪਹਿਲੋਂ ਹੀ ਬੈਠਾ ਹੋਵੇ, ਉਸ ਉੱਤੇ ਕੋਈ ਹੋਰ ਕਿਵੇਂ ਬੈਠ ਸਕਦਾ ਹੈ? ਇਸ ਲਈ ਆਪ ਖ਼ਬਰਦਾਰ ਕਰਦੇ ਹਨ ਕਿ ਜਦ ਤਕ ਮਨ, ਦੁਨੀਆਂ ਅਤੇ ਇਸ ਦੇ ਸ਼ਕਲਾਂ-ਪਦਾਰਥਾਂ ਦੇ ਪਿਆਰ ਨਾਲ ਭਰਿਆ ਹੋਇਆ ਹੈ, ਇਹਦੇ ਅੰਦਰ ਉਸ ਖ਼ੁਦਾਵੰਦ ਕਰੀਮ ਦਾ ਨੂਰ ਪਰਗਟ ਨਹੀਂ ਹੋ ਸਕਦਾ।

ਨਕਲੀ ਮੰਦਿਰ ਮਸਜਿਦੋਂ ਮੇਂ ਜਾਏ ਸਦ ਅਫ਼ਸੋਸ ਹੈ।

ਕੁਦਰਤੀ ਮਸਜਿਦ ਕਾ ਸਾਕਿਨ ਦੁਖ ਉਠਾਨੇ ਕੇ ਲੀਏ॥

ਆਪ ਇਨਸਾਨੀ ਸਰੀਰ ਨੂੰ ਕੁਦਰਤੀ ਮੰਦਰ ਜਾਂ ਮਸਜਿਦ ਅਤੇ ਬਾਹਰਲੇ ਮੰਦਰਾਂ, ਮਸਜਿਦਾਂ, ਗਿਰਜਿਆਂ ਆਦਿ ਨੂੰ ਨਕਲੀ ਮੰਦਰ, ਮਸਜਿਦ, ਗਿਰਜੇ ਆਦਿ ਕਹਿੰਦੇ ਹਨ। ਆਪ ਅਫ਼ਸੋਸ ਨਾਲ ਕਹਿੰਦੇ ਹਨ ਕਿ ਜਿਸ ਸਰੀਰ ਰੂਪੀ ਮਸਜਿਦ ਜਾਂ ਮੰਦਰ ਨੂੰ ਖ਼ੁਦਾ ਨੇ ਖ਼ੁਦ ਬਣਾਇਆ ਹੈ ਅਤੇ ਜਿਸ ਦੇ ਅੰਦਰ ਖ਼ੁਦਾ ਦਾ ਨਿਵਾਸ ਹੈ, ਅਸੀਂ ਖ਼ੁਦਾ ਨੂੰ ਉਸ ਕੁਦਰਤੀ ਮਸਜਿਦ ਜਾਂ ਮੰਦਰ ਵਿਚ ਢੂੰਡਣ ਦੀ ਥਾਂ, ਉਹਦੀ ਤਲਾਸ਼ ਵਿਚ ਬਾਹਰ ਭਟਕ ਰਹੇ ਹਾਂ। ਖ਼ੁਦਾ ਜਦ ਵੀ ਮਿਲਦਾ ਹੈ, ਸਰੀਰ ਰੂਪੀ ਮਸਜਿਦ ਦੇ ਅੰਦਰੋਂ ਮਿਲਦਾ ਹੈ। ਉਹ ਬਾਹਰੋਂ ਨਾ ਕਦੇ ਮਿਲਿਆ ਹੈ, ਨਾ ਹੀ ਮਿਲ ਸਕਦਾ ਹੈ। ਬਾਬਾ ਫ਼ਰੀਦ ਵੀ ਸਮਝਾ ਚੁੱਕੇ ਹਨ:

ਫਰੀਦਾ ਜੰਗਲੁ ਜੰਗਲੁ ਕਿਆ ਭਵਹਿ ਵਣਿ ਕੰਡਾ ਮੋਡੇਹਿ॥

ਵਸੀ ਰਬੁ ਹਿਆਲੀਐ ਜੰਗਲੁ ਕਿਆ ਢੂਢੇਹਿ॥

ਅੰਦਰ ਵੱਸ ਰਹੇ ਖ਼ੁਦਾ ਨੂੰ ਬਾਹਰ ਢੂੰਡਣ ਨਾਲ ਸਵਾਏ ਭਟਕਣਾ ਅਤੇ ਪਰੇਸ਼ਾਨੀ ਦੇ ਕੁਝ ਵੀ ਹੱਥ-ਪੱਲੇ ਨਹੀਂ ਪੈਂਦਾ।

ਕੁਦਰਤੀ ਕਾਅਬੇ ਕੀ ਤੂੰ ਮਹਿਰਾਬ ਮੇਂ ਸੁਨ ਗੌਰ ਸੇ।

ਆ ਰਹੀ ਧੁਰ ਸੇ ਸਦਾ ਤੇਰੇ ਬੁਲਾਨੇ ਕੇ ਲੀਏ॥

ਮੁਸਲਮਾਨ ਭਰਾ ਮੱਕੇ ਦੇ ਹੱਜ ਲਈ ਜਾਂਦੇ ਹਨ। ਉਥੇ ਕਾਅਬਾ ਹੈ, ਜਿਸਦੀ ਮਹਿਰਾਬ ਵਿਚ ਖੜੇ ਹੋ ਕੇ ਮੁੱਲਾਂ ਬਾਂਗ ਦਿੰਦਾ ਹੈ। ਤੁਲਸੀ ਸਾਹਿਬ ਉੱਪਰ ਸਰੀਰ ਨੂੰ ਕੁਦਰਤੀ ਮਸਜਿਦ ਕਹਿ ਆਏ ਹਨ। ਏਥੇ ਸਰੀਰ ਨੂੰ ਕੁਦਰਤੀ ਕਾਅਬਾ ਕਹਿ ਰਹੇ ਹਨ। ਆਪ ਇਸ਼ਾਰਾ ਕਰਦੇ ਹਨ ਕਿ ਸਰੀਰ ਦਾ ਅੱਖਾਂ ਤੋਂ ਉੱਪਰਲਾ ਹਿੱਸਾ ਉਹ ਮਹਿਰਾਬ ਹੈ ਜਿਸਦੇ ਅੰਦਰ ਖੁਦਾ ਦੀ ਦਰਗਾਹ ਤੋਂ ਰੂਹ ਨੂੰ ਬੁਲਾਉਣ ਲਈ ਨਾਮ ਜਾਂ ਸ਼ਬਦ ਰੂਪੀ ਸੱਚੀ ਬਾਂਗ ਆ ਰਹੀ ਹੈ, ਜਿਸ ਨੂੰ ਸੂਫੀ ਫਕੀਰ ਬਾਂਗੋ-ਇਲਾਹੀ, ਨਿਦਾਏ-ਸੁਲਤਾਨੀ, ਆਵਾਜ਼ੋ-ਮੁਸਤਕੀਮ, ਸਦਾਏ-ਸਰਮਦੀ, ਸੈਤੇ-ਸਰਮਦੀ, ਨਗਮਾ-ਏ-ਇਲਾਹੀ ਆਦਿ ਅਨੇਕ ਨਾਵਾਂ ਨਾਲ ਪੁਕਾਰਦੇ ਹਨ। ਆਪ ਇਸ਼ਾਰਾ ਕਰਦੇ ਹਨ ਕਿ ਜੇ ਤੁਸੀਂ ਖੁਦਾ ਦੀ ਹਜ਼ੂਰੀ ਦਾ ਸੱਚਾ ਹੱਜ ਗੁਜ਼ਾਰਨਾ ਚਾਹੁੰਦੇ ਹੋ ਤਾਂ ਸਰੀਰ ਰੂਪੀ ਸੱਚੇ ਕਾਅਬੇ ਵਿੱਚੋਂ ਇਸ 'ਬਾਂਗੋ-ਇਲਾਹੀ' ਨੂੰ ਸੁਣੋ।

ਸੈਤ-ਮਹਾਤਮਾ ਸਮਝਾਉਂਦੇ ਹਨ ਕਿ ਜਦ ਰੂਹ ਨੂੰ ਅੱਖਾਂ ਦੇ ਪਿੱਛੇ ਅਤੇ ਵਿਚਕਾਰ ਇਕਾਗਰ ਅਤੇ ਥਿਰ ਕਰਦੇ ਹਾਂ ਤਾਂ ਮੁਕੰਮਲ ਯਕਸੂਈ (ਪੂਰਨ ਇਕਾਗਰਤਾ) ਦੀ ਹਾਲਤ ਵਿਚ ਰੂਹ ਨੂੰ ਮੁਕਾਮੇ-ਹੱਕ (ਸੱਚਖੰਡ) ਤੋਂ ਆ ਰਹੀ ਖੁਦਾ ਦੇ ਸੱਚੇ ਕਲਮੇ ਜਾਂ ਕਲਾਮ ਦੀ ਆਵਾਜ਼ ਸੁਣਾਈ ਦਿੰਦੀ ਹੈ। ਇਹ ਆਵਾਜ਼ ਰੂਹ ਨੂੰ ਮੁਕਾਮੇ-ਹੱਕ ਵਿਚ ਵਾਪਸ ਪਹੁੰਚਣ ਦਾ ਖੁਦਾ ਵੱਲੋਂ ਆ ਰਿਹਾ ਬੁਲਾਵਾ ਹੈ। ਆਤਮਾ ਇਸ ਆਵਾਜ਼ ਨੂੰ ਫੜ ਕੇ ਸਹਿਜੇ ਹੀ ਮੁਕਾਮੇ-ਹੱਕ ਜਾਂ ਨਿਜ-ਘਰ ਵਾਪਸ ਪਹੁੰਚ ਸਕਦੀ ਹੈ। ਗੁਰੂ ਨਾਨਕ ਸਾਹਿਬ ਦੀ ਜਨਮ ਸਾਖੀ ਵਿਚ ਆਉਂਦਾ ਹੈ ਕਿ ਗੁਰੂ ਸਾਹਿਬ ਦੀ ਮੱਕੇ ਦੀ ਯਾਤਰਾ ਦੇ ਸਮੇਂ ਕਾਜ਼ੀ ਰੁਕਨਦੀਨ ਨੇ ਆਪ ਤੋਂ ਖੁਦਾ ਦੇ ਵਸਾਲ ਦੇ ਸਾਧਨ ਬਾਰੇ ਪੁੱਛਿਆ ਤਾਂ ਆਪ ਨੇ ਜਵਾਬ ਦਿੱਤਾ:

ਉਪਰ ਖਾਸੈ ਮਹਿਲ ਪਰ ਦੇਵੇ ਬਾਂਗ ਖੁਦਾਇ।

ਸੁਤੇ ਬਾਂਗ ਨ ਸੁਣ ਸਕਣ ਰਹਿਆ ਖੁਦਾਇ ਜਗਾਇ।

ਸੁਤੀ ਪਈ ਨਿਭਾਗ ਬਸ ਸੁਣੇ ਨ ਬਾਂਗਾਂ ਕੋਇ।

ਜੋ ਜਾਗੇ ਸੋਈ ਸੁਣੇ ਸਾਈ ਸੋਈ ਸੋਇ।

ਆਪ ਇਸ਼ਾਰਾ ਕਰਦੇ ਹਨ ਕਿ ਸਰੀਰ ਰੂਪੀ ਮਹਿਲ ਦੇ ਅੱਖਾਂ ਤੋਂ ਉੱਪਰਲੇ ਭਾਗ ਵਿਚ ਖੁਦਾ ਦੀ ਦਰਗਾਹ ਤੋਂ ਪਲ-ਪਲ, ਛਿਣ-ਛਿਣ ਖੁਦਾ ਦੇ ਕਲਮੇਂ, ਕਲਾਮ, ਸ਼ਬਦ ਜਾਂ ਨਾਮ ਦੀ ਅਵਾਜ਼ ਆ ਰਹੀ ਹੈ। ਜਿਨ੍ਹਾਂ ਬਦਕਿਸਮਤ ਲੋਕਾਂ ਦਾ ਧਿਆਨ ਸਰੀਰ ਦੇ ਨੌਂ ਦਵਾਰਿਆਂ ਰਾਹੀਂ ਸੈਸਾਰ ਵਿਚ ਫੈਲਿਆ ਹੋਇਆ ਹੈ, ਉਨ੍ਹਾਂ ਨੂੰ ਉਹ ਬਾਂਗ ਸੁਣਾਈ ਨਹੀਂ ਦਿੰਦੀ। ਜੇ ਖੁਸ਼ਕਿਸਮਤ ਲੋਕ ਆਪਣਾ ਧਿਆਨ ਸਰੀਰ ਦੇ ਅੱਖਾਂ ਤੋਂ ਹੇਠਲੇ ਭਾਗ ਤੋਂ ਸਮੇਟ ਕੇ ਰੂਹ ਨੂੰ ਅੱਖਾਂ ਦੇ ਪਿੱਛੇ ਅਤੇ ਵਿਚਕਾਰ

ਇਕਾਗਰ ਅਤੇ ਥਿਰ ਕਰ ਲੈਂਦੇ ਹਨ, ਉਹ ਓਥੇ ਹੋ ਰਹੀ ਬਾਗੋ-ਇਲਾਹੀ ਨੂੰ ਫੜ ਕੇ ਸਹਿਜੇ ਹੀ ਮੁਕਾਮੇ-ਹੱਕ ਜਾਂ ਨਿਜ-ਘਰ ਵਾਪਸ ਪਹੁੰਚ ਕੇ ਖੁਦਾਵੰਦ ਕਰੀਮ ਨਾਲ ਵਸਾਲ ਕਰ ਲੈਂਦੇ ਹਨ।

ਕਿਉਂ ਭਟਕਤਾ ਫਿਰ ਰਹਾ ਤੂੰ ਐ ਤਲਾਸ਼ੇ ਯਾਰੁ ਮੇਂ।

ਰਾਸਤਾ ਸ਼ਾਹਰਗ ਮੇਂ ਹੈ ਦਿਲਬਰ ਪੈ ਜਾਨੇ ਕੇ ਲੀਏ ॥

ਆਪ ਸਮਝਾ ਰਹੇ ਹਨ ਕਿ ਸੰਸਾਰ ਅਤੇ ਸਰੀਰ ਦੇ ਅੱਖਾਂ ਤੋਂ ਹੇਠਲੇ ਭਾਗ ਵਿੱਚੋਂ ਪਰਮਾਤਮਾ ਦੀ ਖੋਜ ਕਰਨਾ ਫ਼ਜ਼ੂਲ ਹੈ। ਖੁਦਾ ਦੀ ਦਰਗਾਹ ਨੂੰ ਰਸਤਾ ਸ਼ਾਹਰਗ ਵਿੱਚੋਂ ਜਾਂਦਾ ਹੈ। ਸ਼ਾਹਰਗ ਗਲੇ ਦੀ ਘੰਡੀ ਨਹੀਂ ਹੈ। ਇਹ ਸੂਖਮ ਨਾੜੀ ਹੈ ਜਿਸ ਨੂੰ ਪੀਰਾਂ-ਫ਼ਕੀਰਾਂ ਨੇ ਸ਼ਾਹਰਗ, ਸੁਖਮਨਾ, ਸੁਖਮਨਾ ਆਦਿ ਕਿਹਾ ਹੈ। ਕੁਰਾਨ ਸ਼ਰੀਫ਼ ਵਿਚ ਆਉਂਦਾ ਹੈ, 'ਨਹਨੁ ਅਕਰਬੁ ਅਲੈਹੀ ਮਿਨ ਹਬਲਲ ਵਰੀਦ'¹⁰ ਭਾਵ ਇਹ ਕਿ ਸ਼ਾਹਰਗ ਤੋਂ ਖੁਦਾ ਨਜ਼ਦੀਕ ਹੈ। ਸੰਤ ਬੇਣੀ ਜੀ ਕਹਿੰਦੇ ਹਨ:

ਇੜਾ ਪਿੰਗਲਾ ਅਉਰ ਸੁਖਮਨਾ ਤੀਨਿ ਬਸਹਿ ਇਕ ਠਾਈ ॥

ਬੇਣੀ ਸੰਗਮੁ ਤਹ ਪਿਰਾਗੁ ਮਨੁ ਮਜਨੁ ਕਰੇ ਤਿਥਾਈ ॥

ਸੰਤਹੁ ਤਹਾ ਨਿਰੰਜਨ ਰਾਮੁ ਹੈ ॥¹¹

ਆਪ ਫ਼ਰਮਾਉਂਦੇ ਹਨ ਕਿ ਜਿਸ ਥਾਂ ਖੱਬੇ ਪਾਸੇ ਦੀ ਸੂਖਮ ਨਾੜੀ ਇੜਾ, ਸੱਜੇ ਪਾਸੇ ਦੀ ਸੂਖਮ ਨਾੜੀ ਪਿੰਗਲਾ ਅਤੇ ਵਿਚਕਾਰਲੀ ਸੂਖਮ ਨਾੜੀ ਸੁਖਮਨਾ ਦਾ ਮਿਲਾਪ ਹੁੰਦਾ ਹੈ, ਓਥੇ ਨਾਮ ਦੇ ਅੰਮ੍ਰਿਤ ਦਾ ਸਰੋਵਰ ਹੈ ਜਿਸ ਨੂੰ ਪੀਰਾਂ-ਫ਼ਕੀਰਾਂ ਨੇ ਸੰਗਮ, ਪਰਾਗ, ਤ੍ਰਿਬੇਣੀ, ਅੰਮ੍ਰਿਤਸਰ, ਹੌਜ਼ੇ-ਕੌਸਰ ਆਦਿ ਕਿਹਾ ਹੈ। ਅੰਮ੍ਰਿਤ ਦੇ ਉਸ ਸਰੋਵਰ ਵਿਚ ਇਸ਼ਨਾਨ ਦੁਆਰਾ ਮਨ ਉੱਤੇ ਚੜ੍ਹੀਆਂ ਕਰਮਾਂ ਅਤੇ ਸੰਸਕਾਰਾਂ ਦੀਆਂ ਮੈਲਾਂ ਦੂਰ ਹੋ ਜਾਂਦੀਆਂ ਹਨ ਅਤੇ ਆਤਮਾ ਨੂੰ ਉਸ ਕੁੱਲ-ਮਾਲਕ ਦੇ ਦਰਸ਼ਨ ਹੋ ਜਾਂਦੇ ਹਨ।

ਮੁਰਸ਼ਦੇ ਕਾਮਿਲ ਸੇ ਮਿਲ ਸਿਦਕ ਔਰ ਸਬੂਰੀ ਸੇ ਤਕੀ।

ਜੇ ਤੁਝੇ ਦੇਗਾ ਫ਼ਹਿਮ ਸ਼ਾਹਰਗ ਕੇ ਪਾਨੇ ਕੇ ਲੀਏ ॥

ਆਪ ਸਮਝਾ ਰਹੇ ਹਨ ਕਿ ਧਿਆਨ ਨੂੰ ਅੰਦਰ ਅੱਖਾਂ ਦੇ ਪਿੱਛੇ ਇਕਾਗਰ ਅਤੇ ਥਿਰ ਕਰ ਕੇ ਸ਼ਾਹਰਗ ਰੂਪੀ ਅੰਦਰਲੇ ਮਾਰਗ ਉੱਤੇ ਚੱਲਣ ਦੀ ਜ਼ਰੂਰਤੀ ਕਾਮਲ ਮੁਰਸ਼ਦ ਤੋਂ ਪ੍ਰਾਪਤ ਹੁੰਦੀ ਹੈ। ਕਾਮਲ ਮੁਰਸ਼ਦ ਮੁਰੀਦ ਦੀ ਰੂਹ ਨੂੰ ਅੰਦਰ ਕਲਮੇ, ਸ਼ਬਦ ਜਾਂ ਨਾਮ ਨਾਲ ਜੋੜਦਾ ਹੈ ਅਤੇ ਕਲਮਾ, ਸ਼ਬਦ ਜਾਂ ਨਾਮ ਰੂਹ ਨੂੰ ਖੁਦਾ ਨਾਲ ਮਿਲਾ ਦਿੰਦਾ ਹੈ। ਕਾਮਲ ਮੁਰਸ਼ਦ ਖੁਦ ਕਲਮੇ, ਸ਼ਬਦ ਜਾਂ ਨਾਮ ਦੇ ਅਭਿਆਸ ਦੁਆਰਾ ਆਪਣੀ ਰੂਹ ਨੂੰ ਖੁਦਾ ਵਿਚ ਜਜ਼ਬ ਕਰ ਚੁੱਕਾ ਹੁੰਦਾ ਹੈ ਅਤੇ ਉਹ ਮੁਰੀਦ

ਜਾਂ ਸ਼ਿਸ਼ ਨੂੰ ਵੀ ਰੂਹ ਕਲਮੇ, ਸ਼ਬਦ ਜਾਂ ਨਾਮ ਨਾਲ ਜੋੜ ਕੇ ਮੁਕਾਮੇ-ਹੱਕ ਪਹੁੰਚਣ ਦੀ ਜੁਗਤੀ ਸਿਖਾਉਂਦਾ ਹੈ। ਜਦ ਮੁਰੀਦ ਪ੍ਰੇਮ-ਭਰੋਸੇ ਨਾਲ ਮੁਰਸ਼ਦ ਦੇ ਸਮਝਾਏ ਰੂਹਾਨੀ ਅਭਿਆਸ ਦੀ ਕਮਾਈ ਕਰਦਾ ਹੈ ਤਾਂ ਉਹਦੀ ਰੂਹ ਵੀ ਸ਼ਬਦ ਜਾਂ ਨਾਮ ਨੂੰ ਫੜ ਕੇ ਕੁੱਲ-ਮਾਲਕ ਦੀ ਦਰਗਾਹ ਵਿਚ ਪਹੁੰਚ ਜਾਂਦੀ ਹੈ।

ਗੋਸ਼ੇ ਬਾਤਿਨ ਹੋਂ ਕੁਸ਼ਾਦਾ ਜੋ ਕਰੇ ਕੁਛ ਦਿਨ ਅਮਲ।

ਲਾ-ਇਲਾਹ ਅੱਲਾ-ਹੂ-ਅਕਬਰ ਪੈ ਜਾਨੇ ਕੇ ਲੀਏ॥

ਆਪ ਸਮਝਾਉਂਦੇ ਹਨ ਕਿ ਐ ਤਕੀ, ਜੋ ਤੂੰ ਕਾਮਲ-ਮੁਰਸ਼ਦ ਦੀ ਸਮਝਾਈ ਜੁਗਤੀ ਅਨੁਸਾਰ ਰੂਹ ਨੂੰ ਅੱਖਾਂ ਦੇ ਪਿੱਛੇ ਅਤੇ ਵਿਚਕਾਰ ਇਕਾਗਰ ਅਤੇ ਥਿਰ ਕਰ ਲਵੇਂਗਾ ਤਾਂ ਤੇਰੇ ਅੰਦਰਲੇ ਕੰਨ (ਗੋਸ਼ੇ ਬਾਤਨ) ਖੁਲ੍ਹ ਜਾਣਗੇ ਅਤੇ ਤੈਨੂੰ ਖੁਦਾ ਦੀ ਦਰਗਾਹ ਤੋਂ ਆ ਰਹੀ ਕਲਮੇ, ਸ਼ਬਦ ਜਾਂ ਨਾਮ ਦੀ ਧੁਨੀ ਸੁਣਾਈ ਦੇਣ ਲੱਗ ਪਵੇਗੀ। ਉਸ ਧੁਨੀ ਨੂੰ ਫੜ ਕੇ ਤੇਰੀ ਰੂਹ ਉਸ ਵੱਡੇ ਤੋਂ ਵੱਡੇ ਅਤੇ ਉੱਚੇ ਤੋਂ ਉੱਚੇ ਖੁਦਾ (ਅੱਲਾ-ਹੂ-ਅਕਬਰ) ਦੀ ਦਰਗਾਹ ਵਿਚ ਪਹੁੰਚ ਜਾਵੇਗੀ। ਸੰਤਾਂ ਨੇ ਆਤਮਾ ਦੀ ਸੁਣਨ ਦੀ ਸ਼ਕਤੀ ਨੂੰ 'ਸੁਰਤ' ਅਤੇ ਦੇਖਣ ਦੀ ਸ਼ਕਤੀ ਨੂੰ 'ਨਿਰਤ' ਕਿਹਾ ਹੈ। ਮਹਾਤਮਾ ਅੰਦਰਲੇ ਕੰਨਾਂ ਦੁਆਰਾ ਸ਼ਬਦ ਦੀ ਧੁਨੀ ਨੂੰ ਫੜਨ ਅਤੇ ਅੰਦਰਲੀ ਅੱਖ ਦੁਆਰਾ ਸ਼ਬਦ ਦੇ ਪ੍ਰਕਾਸ਼ ਨੂੰ ਦੇਖਣ ਦਾ ਉਪਦੇਸ਼ ਦਿੰਦੇ ਹਨ। ਸੂਫੀ ਦਰਵੇਸ਼ਾਂ ਨੇ ਅੰਦਰਲੀ ਅੱਖ ਨੂੰ ਚਸ਼ਮੇ-ਬਾਤਨ, ਦੀਦਾ-ਏ-ਦਿਲ (ਮਨ ਦੀ ਅੱਖ), ਗੈਬੀ-ਅੱਖ ਆਦਿ ਕਿਹਾ ਹੈ। ਭਾਰਤੀ ਸੰਤਾਂ-ਮਹਾਤਮਾ ਨੇ ਇਸ ਨੂੰ ਸ਼ਿਵ-ਨੇਤਰ, ਅੰਦਰਲੀ-ਅੱਖ, ਦਿੱਬ-ਚਕਸ਼ੂ, ਦਿੱਬ-ਦ੍ਰਿਸ਼ਟੀ ਆਦਿ ਕਿਹਾ ਹੈ। ਤੁਲਸੀ ਸਾਹਿਬ ਸਮਝਾਉਣਾ ਚਾਹੁੰਦੇ ਹਨ ਕਿ ਮੁਕੰਮਲ ਯਕਸੂਈ (ਪੂਰਨ ਇਕਾਗਰਤਾ) ਦੀ ਹਾਲਤ ਵਿਚ ਰੂਹ ਨੂੰ ਅੰਦਰ ਖੁਦਾ ਦੀ ਦਰਗਾਹ ਤੋਂ ਆ ਰਿਹਾ ਨੂਰ ਦਿਖਾਈ ਦੇਣ ਲੱਗ ਪੈਂਦਾ ਹੈ ਅਤੇ ਉਹਦੀ ਦਰਗਾਹ ਤੋਂ ਆ ਰਹੀ ਧੁਨੀ ਸੁਣਾਈ ਦੇਣ ਲੱਗ ਪੈਂਦੀ ਹੈ। ਸ਼ਬਦ ਦੀ ਧੁਨੀ ਦੁਆਰਾ ਆਤਮਾ ਅੰਦਰਲੇ ਮੰਡਲਾਂ ਦਾ ਰੁਖ਼ ਕਾਇਮ ਕਰ ਲੈਂਦੀ ਹੈ ਅਤੇ ਸ਼ਬਦ ਦੇ ਪ੍ਰਕਾਸ਼ ਨੂੰ ਦੇਖਦੀ ਹੋਈ ਅੰਦਰਲਾ ਸਫ਼ਰ ਤੈ ਕਰ ਕੇ ਕੁੱਲ-ਮਾਲਕ ਦੀ ਦਰਗਾਹ ਵਿਚ ਪਹੁੰਚ ਜਾਂਦੀ ਹੈ।

ਯੇਹ ਸਦਾਅ ਤੁਲਸੀ ਕੀ ਹੈ ਆਮਿਲ ਅਮਲ ਕਰ ਧਿਆਨ ਦੇ।

ਕੁੰਨ ਕੁਰਾਂ ਮੇਂ ਹੈ ਲਿਖਾ ਅੱਲਾ-ਹੂ-ਅਕਬਰ ਕੇ ਲੀਏ॥

ਤੁਲਸੀ ਸਾਹਿਬ ਸਮਝਾਉਂਦੇ ਹਨ ਕਿ ਐ ਤਕੀ, ਮੈਂ ਤੈਨੂੰ ਸੰਤਾਂ ਦੀ ਤਾਲੀਮ ਦਾ ਸਾਰ ਸਮਝਾ ਦਿੱਤਾ ਹੈ। ਹੁਣ ਤੂੰ ਧਿਆਨ-ਪੂਰਵਕ ਮੁਰਸ਼ਦ ਦੀ ਸਮਝਾਈ ਹੋਈ ਜੁਗਤੀ ਅਨੁਸਾਰ ਅਭਿਆਸ ਕਰ। ਇਸ ਅਭਿਆਸ ਵਿਚ ਕਾਮਯਾਬੀ ਨਾਲ ਤੇਰਾ

ਅੱਲਾ-ਤਾਅਲਾ ਨਾਲ ਵੀ ਮਿਲਾਪ ਹੋ ਜਾਵੇਗਾ ਅਤੇ ਤੈਨੂੰ ਕੁਰਾਨ ਸ਼ਰੀਫ ਵਿਚ ਦਰਜ ਕੁੰਨ-ਫਯਕੂਨ¹² ਦਾ ਭੇਦ ਵੀ ਮਾਲੂਮ ਹੋ ਜਾਵੇਗਾ। ਕੁੰਨ ਫਯਕੂਨ ਦਾ ਅਰਥ ਹੈ ਕਿ ਖੁਦਾ ਨੇ ਹੁਕਮ ਦਿੱਤਾ 'ਹੋ ਜਾ' (ਕੁੰਨ) ਅਤੇ ਰਚਨਾ 'ਹੋ ਗਈ' (ਫਯਕੂਨ)। ਤੁਲਸੀ ਸਾਹਿਬ ਸਮਝਾ ਰਹੇ ਹਨ ਕਿ ਕੁੰਨ ਅਸਲ ਵਿਚ ਖੁਦਾ ਦੇ ਕਲਮੇ, ਕਲਾਮ, ਸ਼ਬਦ ਜਾਂ ਨਾਮ ਦਾ ਸੂਚਕ ਹੈ ਅਤੇ ਖੁਦਾ ਦਾ ਕਲਮਾ, ਕਲਾਮ, ਸ਼ਬਦ ਜਾਂ ਨਾਮ, ਖੁਦਾ ਦਾ ਰੂਪ ਹੈ। ਇਸ ਲਈ ਰੂਹ ਦਾ ਕੁੰਨ, ਕਲਮੇ, ਕਲਾਮ, ਸ਼ਬਦ ਜਾਂ ਨਾਮ ਵਿਚ ਅਭੇਦ ਹੋਣਾ ਹੀ ਅੱਲਾ-ਹੂ-ਅਕਬਰ ਵਿਚ ਅਭੇਦ ਹੋ ਜਾਣਾ ਹੈ। ਤੁਲਸੀ ਸਾਹਿਬ ਦਾ ਭਾਵ ਹੈ ਕਿ ਕੁਰਾਨ ਸ਼ਰੀਫ ਵਿਚ ਬਿਆਨ ਕੀਤਾ ਗਿਆ, ਸੂਫੀ ਪੀਰਾਂ-ਫਕੀਰਾਂ ਅਤੇ ਦੂਸਰੇ ਸੰਤਾਂ-ਮਹਾਤਮਾਵਾਂ ਦੁਆਰਾ ਸਮਝਾਇਆ ਗਿਆ ਰੂਹਾਨੀ ਸਿੱਧਾਂਤ ਇੱਕੋ ਹੈ। ਪੀਰਾਂ-ਫਕੀਰਾਂ ਦਾ ਸੱਚ ਦਾ ਵਰਣਨ ਵੱਖ-ਵੱਖ ਹੈ, ਪਰ ਉਨ੍ਹਾਂ ਦੁਆਰਾ ਬਿਆਨ ਕੀਤਾ ਗਿਆ ਸੱਚ ਇੱਕੋ ਹੈ। ਤੁਲਸੀ ਸਾਹਿਬ ਇੱਕ ਹੋਰ ਗਜ਼ਲ ਵਿਚ ਸ਼ੇਖ ਤਕੀ ਨੂੰ ਉਪਦੇਸ਼ ਦਿੰਦੇ ਹਨ:

ਸੁਨ ਐ ਤਕੀ ਨ ਜਾਈਓ ਜਿਨਹਾਰ ਦੇਖਨਾ।

ਅਪਨੇ ਮੇਂ ਆਪ ਜਲਵਾਏ ਦਿਲਦਾਰ ਦੇਖਨਾ॥

ਪੁਤਲੀ ਮੇਂ ਤਿਲ ਹੈ ਤਿਲ ਮੇਂ ਭਰਾ ਰਾਜ ਕੁਲ ਕਾ ਕੁਲ।

ਇਸ ਪਰਦਾ-ਏ-ਸਿਆਹ ਕੇ ਜ਼ਰਾ ਪਾਰ ਦੇਖਨਾ॥

ਚੇਦਹ ਤਬਕ ਕਾ ਹਾਲ ਅੱਯਾਂ ਹੋ ਤੁਝੇ ਜ਼ਰੂਰ।

ਗਾਫ਼ਿਲ ਨ ਹੋ ਖਿਆਲ ਸੇ ਹੁਸ਼ਿਆਰ ਦੇਖਨਾ॥¹³

ਆਪ ਕਹਿੰਦੇ ਹਨ: ਐ ਤਕੀ, ਤੂੰ ਬਾਹਰ ਭਟਕਣ ਦੀ ਥਾਂ ਆਪਣੇ ਅੰਦਰ ਉਸ ਮਹਿਬੂਬੇ-ਹਕੀਕੀ ਦੀ ਤਲਾਸ਼ ਕਰ। ਤੂੰ ਚੰਗੀ ਤਰ੍ਹਾਂ ਸਮਝ ਲੈ ਕਿ ਅੰਦਰ ਬੈਠੇ ਪ੍ਰੀਤਮ ਨਾਲ ਮਿਲਾਪ ਲਈ ਧਿਆਨ ਨੂੰ ਅੱਖਾਂ ਦੇ ਪਿੱਛੇ ਅਤੇ ਵਿਚਕਾਰ ਇਕਾਗਰ ਅਤੇ ਥਿਰ ਕਰਨਾ ਜ਼ਰੂਰੀ ਹੈ। ਦੋ ਅੱਖਾਂ ਦੇ ਦੋ ਤਿਲਾਂ ਦੇ ਪਿੱਛੇ ਇੱਕ ਕਾਲਾ ਨੁਕਤਾ (ਪਰਦਾ-ਏ-ਸਿਆਹ) ਹੈ। ਸਾਰਾ ਰੂਹਾਨੀ ਭੇਦ ਇਸ ਨੁਕਤੇ ਵਿਚ ਛੁਪਿਆ ਹੋਇਆ ਹੈ। ਜਦ ਤੂੰ ਉਸ ਨੁਕਤੇ ਨੂੰ ਪਾਰ ਕਰ ਕੇ ਸਾਹਰਗ ਵਿਚ ਪਹੁੰਚ ਜਾਵੇਂਗਾ ਤਾਂ ਤੈਨੂੰ ਮੁਕਾਮੇ-ਹੱਕ (ਲਾ-ਮਕਾਂ) ਤੋਂ ਆ ਰਹੀ ਕਲਮੇ ਜਾਂ ਸ਼ਬਦ ਦੀ ਆਵਾਜ਼ ਸੁਣਾਈ ਦੇਣ ਲੱਗ ਪਵੇਗੀ। ਜਦ ਤੂੰ ਉਸ ਆਵਾਜ਼ ਨੂੰ ਫੜ ਕੇ ਉੱਪਰ ਚੜ੍ਹੇਂਗਾ ਤਾਂ ਚੋਦਾਂ ਰੂਹਾਨੀ ਮੰਡਲ ਕਿਤਾਬ ਵਾਂਗ ਤੇਰੇ ਸਾਹਮਣੇ ਖੁਲ੍ਹ ਜਾਣਗੇ ਅਤੇ ਤੂੰ ਆਖਰੀ ਮੁਕਾਮ ਉੱਤੇ ਪਹੁੰਚ ਕੇ ਅੱਲਾ-ਤਾਅਲਾ ਵਿਚ ਸਮਾ ਜਾਵੇਂਗਾ।

ਉੱਪਰ ਤੁਲਸੀ ਸਾਹਿਬ ਨੇ ਰੂਹਾਨੀ ਸਫਰ ਵਿਚ ਆਉਣ ਵਾਲੇ ਅਨੇਕ ਮੰਡਲਾਂ ਵੱਲ ਇਸ਼ਾਰਾ ਕੀਤਾ ਹੈ। ਆਗਰੇ ਦੇ ਸੰਤ ਸੁਆਮੀ ਸ਼ਿਵ ਦਿਆਲ ਸਿੰਘ ਜੀ,

ਜਿਨ੍ਹਾਂ ਨੂੰ ਤੁਲਸੀ ਸਾਹਿਬ ਤੋਂ ਹੀ ਰੂਹਾਨੀ ਪ੍ਰਕਾਸ਼ ਮਿਲਿਆ ਸੀ, ਉਨ੍ਹਾਂ ਰੂਹਾਨੀ ਮੰਡਲਾਂ ਵੱਲ ਇਸ਼ਾਰਾ ਕਰਦੇ ਹੋਏ ਕਹਿੰਦੇ ਹਨ:

ਲਾ ਮੁਕਾਮ ਪਾਇਆ ਲਾਹੂਤ। ਛੋੜਾ ਨਾਸੂਤ ਮਲਕੂਤ ਜਬਰੂਤ ॥

ਹਾਹੂਤ ਕਾ ਜਾਇ ਬੋਲਾ ਦੁਆਰਾ। ਹੂਤਲਹੂਤ ਔਰ ਹੂਤ ਸਮਾਰਾ ॥^੧

ਹੂਤ ਮੁਕਾਮ ਫਕੀਰ ਅਖੀਰੀ। ਰੂਹ ਸੁਰਤ ਜਹਾਂ ਦੇਤੀ ਫੇਰੀ ॥^੨

ਰੂਹ ਨਾਸੂਤ, ਮਲਕੂਤ ਅਤੇ ਜਬਰੂਤ ਨੂੰ ਲੰਘ ਕੇ ਲਾਹੂਤ ਵਿਚ ਪਹੁੰਚਦੀ ਹੈ। ਉਸ ਤੋਂ ਬਾਦ ਉਹ ਹਾਹੂਤ ਅਤੇ ਹੂਤਲਹੂਤ ਨੂੰ ਪਾਰ ਕਰ ਕੇ ਹੂਤ ਵਿਚ ਜਾ ਪਹੁੰਚਦੀ ਹੈ, ਜਿਹੜਾ ਕਾਮਲ-ਫਕੀਰਾਂ ਦਾ ਆਖਰੀ ਮੁਕਾਮ ਹੈ। ਆਪ ਅੱਗੇ ਕਹਿੰਦੇ ਹਨ:

ਅੱਲਾਹੁ ਤ੍ਰਿਕੁਟੀ ਲਖਾ, ਜਾਇ ਲਖਾ ਹਾ ਸੁੰਨ।

ਸ਼ਬਦ ਅਨਾਹੂ ਪਾਇਆ, ਭੰਵਰਗੁਫਾ ਕੀ ਧੁੰਨ ॥

ਹੱਕ ਹੱਕ ਸੱਤਨਾਮ ਧੁਨ, ਪਾਈ ਚੜ੍ਹ ਸਚਖੰਡ।

ਸੰਤ ਫਕਰ ਬੋਲੀ ਜੁਗਲ, ਪਦ ਦੋਊ ਏਕ ਅਖੰਡ ॥^੩

ਜਿਹੜੇ ਰੂਹਾਨੀ ਮੰਡਲਾਂ ਨੂੰ ਭਾਰਤੀ ਸੰਤਾਂ ਨੇ ਤ੍ਰਿਕੁਟੀ, ਸੁੰਨ ਅਤੇ ਭੰਵਰਗੁਫਾ ਕਿਹਾ ਹੈ, ਸੂਫੀ ਦਰਵੇਸ਼ਾਂ ਨੇ ਉਨ੍ਹਾਂ ਨੂੰ ਕ੍ਰਮਵਾਰ 'ਅੱਲਾਹੂ', 'ਹਾ' ਅਤੇ 'ਅਨਾਹੂ' ਕਹਿ ਕੇ ਪ੍ਰਕਾਰਿਆ ਹੈ। ਜਿਸ ਮੰਡਲ ਨੂੰ ਭਾਰਤੀ ਸੰਤ ਸੱਚਖੰਡ, ਸਤਿਲੋਕ ਜਾਂ ਸਤਿਨਾਮ ਕਹਿੰਦੇ ਹਨ, ਸੂਫੀ ਦਰਵੇਸ਼ ਉਸ ਨੂੰ ਮੁਕਾਮੇ-ਹੱਕ ਕਹਿੰਦੇ ਹਨ। 'ਸੰਤ ਫਕਰ ਬੋਲੀ ਜੁਗਲ, ਪਦ ਦੋਊ ਏਕ ਅਖੰਡ ॥' ਸੰਤਾਂ ਅਤੇ ਫਕੀਰਾਂ ਦੀ ਭਾਸ਼ਾ ਵੱਖ-ਵੱਖ ਹੈ, ਪਰ ਉਨ੍ਹਾਂ ਨੇ ਜਿਸ ਸੱਚ ਨੂੰ ਬਿਆਨ ਕੀਤਾ ਹੈ, ਉਹ ਇਕ ਹੈ।

ਸੰਸਾਰ ਦੇ ਵੱਖ-ਵੱਖ ਵਕਤਾਂ, ਮਜ਼ਹਬਾਂ ਅਤੇ ਮੁਲਕਾਂ ਦੇ ਦਰਵੇਸ਼ਾਂ ਵਿਚਕਾਰ ਹਜ਼ਾਰਾਂ ਸਾਲਾਂ, ਹਜ਼ਾਰਾਂ ਮੀਲਾਂ ਅਤੇ ਭਾਸ਼ਾ ਦੀਆਂ ਭੁੰਘੀਆਂ ਖਾਈਆਂ ਹੋਣ ਦੇ ਬਾਵਜੂਦ, ਉਨ੍ਹਾਂ ਦੇ ਉਪਦੇਸ਼ ਵਿਚ ਦਿਖਾਈ ਦਿੰਦੀ ਸਮਾਨਤਾ ਦਾ ਕਾਰਨ, ਉਨ੍ਹਾਂ ਦੇ ਰੂਹਾਨੀ ਅਨੁਭਵ ਦੀ ਸਮਾਨਤਾ ਹੈ। ਸੰਤਾਂ-ਮਹਾਂਤਮਾਵਾਂ ਦੁਆਰਾ ਬਿਆਨ ਕੀਤੇ ਗਏ ਸਿਧਾਂਤ ਨੂੰ ਸੂਫੀਮਤ, ਗੁਰਮਤਿ, ਸੰਤ-ਮਤ, ਪ੍ਰੇਮ-ਭਗਤੀ ਦਾ ਮਾਰਗ, ਸ਼ਬਦ-ਮਾਰਗ ਆਦਿ ਕੋਈ ਵੀ ਨਾਂ ਦਿੱਤਾ ਜਾ ਸਕਦਾ ਹੈ, ਪਰ ਇਹ ਸਿਧਾਂਤ ਇਕ, ਅਨਾਦੀ ਅਤੇ ਸਰਬ-ਸਾਂਝਾ ਹੈ। ਇਸ ਵਿਚ ਨਾ ਪਹਿਲੋਂ ਕਦੇ ਕੋਈ ਪਰਿਵਰਤਨ ਹੋਇਆ ਹੈ ਅਤੇ ਨਾ ਅੱਗੇ ਹੀ ਹੋ ਸਕਦਾ ਹੈ।

* ਨਾਸੂਤ=ਪਿੰਡ ਦੇ ਹੇਠਲੇ ਤਿੰਨ ਚੱਕਰ ਮੂਲ-ਚੱਕਰ, ਇੰਦਰੀ-ਚੱਕਰ ਅਤੇ ਨਾਭੀ ਚੱਕਰ। ਮਲਕੂਤ=ਹਿਰਦੇ ਚੱਕਰ, ਕੰਠ ਚੱਕਰ ਅਤੇ ਤੀਸਰਾ ਤਿਲ। ਜਬਰੂਤ=ਸਰਸਦਲ-ਕੰਵਲ। ਲਾਹੂਤ=ਤ੍ਰਿਕੁਟੀ। ਹਾਹੂਤ=ਦਸਮ-ਦੁਆਰ। ਹੂਤਲਹੂਤ=ਭੰਵਰਗੁਫਾ। ਹੂਤ=ਸੱਚਖੰਡ।

15. ਸਾਰ

ਬਾਬਾ ਫ਼ਰੀਦ ਦੇ ਉਪਦੇਸ਼ ਉੱਤੇ ਪਰਤਵੀ ਭਾਤ ਮਾਰਿਆਂ ਕੁਝ ਤੱਥ ਸਪੱਸ਼ਟ ਰੂਪ ਵਿਚ ਸਾਹਮਣੇ ਆਉਂਦੇ ਹਨ:

1. ਬਾਬਾ ਫ਼ਰੀਦ ਖ਼ੁਦਾ ਵਿਚ ਯਕੀਨ ਰੱਖਣ ਵਾਲੇ ਅਤੇ ਖ਼ੁਦਾ ਦੀ ਬੰਦਗੀ ਕਰਨ ਵਾਲੇ ਕਾਮਲ ਦਰਵੇਸ਼ ਹਨ। ਆਪ ਰੱਬ ਅਤੇ ਰੂਹ ਦੀ ਹਸਤੀ ਨੂੰ ਸੱਚ ਮੰਨਦੇ ਹਨ ਅਤੇ ਮਨੁੱਖ ਦਾ ਕਲਿਆਣ ਭੌਤਿਕ ਅਤੇ ਸੰਸਾਰਕ ਉੱਨਤੀ ਵਿਚ ਨਹੀਂ, ਰੂਹ ਦੇ ਰੱਬ ਨਾਲ ਮਿਲਾਪ ਵਿਚ ਦੇਖਦੇ ਹਨ। ਆਪ ਰੱਬ ਦੇ ਇਸ਼ਕ ਅਤੇ ਰੱਬ ਦੇ ਮਿਲਾਪ ਨੂੰ ਹੀ ਦੀਨ ਅਤੇ ਦੁਨੀਆ, ਲੋਕ ਅਤੇ ਪਰਲੋਕ ਦੋਹਾਂ ਵਿਚ ਮਨੁੱਖ ਦੀ ਸੱਚੀ ਸਫਲਤਾ ਅਤੇ ਸੱਚੀ ਸ਼ਾਂਤੀ ਦਾ ਮੂਲ ਅਧਾਰ ਪਰਵਾਨ ਕਰਦੇ ਹਨ।

2. ਉਹ ਕੁੱਲ-ਮਾਲਕ ਪੂਰਨ ਅਤੇ ਅਮਰ-ਅਵਿਨਾਸ਼ੀ ਹੈ। ਸੰਸਾਰ ਅਧੂਰਾ ਅਤੇ ਨਾਸ਼ਵਾਨ ਹੈ, ਜਿਸ ਕਾਰਨ ਇਸ ਦੇ ਸੁਖ ਵੀ ਅਧੂਰੇ ਅਤੇ ਨਾਸ਼ਵਾਨ ਹਨ। ਜਿਸ ਸੰਸਾਰ ਨੂੰ ਉਸ ਕਰਤਾ ਨੇ ਖ਼ੁਦ ਅਧੂਰਾ ਬਣਾਇਆ ਹੈ, ਉਹ ਮਨੁੱਖ ਦੇ ਜਤਨਾਂ ਨਾਲ ਕਦੇ ਪੂਰਨ ਨਹੀਂ ਬਣ ਸਕਦਾ। ਇਹ ਸੰਸਾਰ ਨਾ ਅੱਜ ਤਕ ਸੱਚੇ ਅਤੇ ਸਦੀਵੀ ਸੁਖ ਦੀ ਨਗਰੀ ਬਣ ਸਕਿਆ ਹੈ ਅਤੇ ਨਾ ਕਦੇ ਬਣ ਹੀ ਸਕੇਗਾ। ਇਸ ਸੰਸਾਰ ਵਿਚ ਇਕ ਪਾਸੇ ਸੈਤਾਨ (ਕਾਲ) ਅਤੇ ਮਨ-ਮਾਇਆ ਨੇ ਜੀਵ ਨੂੰ ਕੁਰਾਹੇ ਪਾਇਆ ਹੋਇਆ ਹੈ ਅਤੇ ਦੂਜੇ ਪਾਸੇ ਇਸ ਵਿਚ ਬੁਢਾਪੇ, ਮੌਤ ਅਤੇ ਵਿਨਾਸ਼ ਦਾ ਰਾਜ ਹੈ। ਕੇਵਲ ਉਸ ਪੂਰਨ ਅਤੇ ਅਵਿਨਾਸ਼ੀ ਪ੍ਰਭੂ ਦੇ ਮਿਲਾਪ ਵਿੱਚੋਂ ਹੀ ਪੂਰਨ ਅਤੇ ਸਦੀਵੀ ਸੁਖ ਪ੍ਰਾਪਤ ਹੋ ਸਕਦਾ ਹੈ।

3. ਰੂਹ ਰੱਬ ਦੀ ਅੰਸ਼ ਹੈ। ਇਸ ਸਮੇਂ ਇਹ ਆਪਣੇ ਅਸਲ ਤੋਂ ਵਿਛੜੀ ਹੋਈ ਹੈ। ਇਸਦੇ ਅੰਦਰ ਆਪਣੇ ਅਸਲ ਨਾਲ ਮਿਲਾਪ ਦੀ ਕੁਦਰਤੀ ਤੜਪ ਹੈ। ਇਹ ਆਪਣੇ ਅਸਲ ਵਿਚ ਅਭੇਦ ਹੋ ਕੇ ਹੀ ਸੱਚਾ ਸੁਖ ਪ੍ਰਾਪਤ ਕਰ ਸਕਦੀ ਹੈ।

4. ਬਾਬਾ ਫ਼ਰੀਦ ਉਪਦੇਸ਼ ਦਿੰਦੇ ਹਨ ਕਿ ਜਿਸ ਖ਼ੁਦਾ ਨੇ ਸੰਸਾਰ ਅਤੇ ਜੀਵ ਨੂੰ ਸਿਰਜਿਆ ਹੈ, ਉਸਨੇ ਜੀਵ ਨੂੰ ਸੰਸਾਰ ਵਿਚ ਭੇਜਦੇ ਸਮੇਂ ਖ਼ੁਦ ਉਸਦੇ ਜ਼ਿੰਮੇ ਇਹ ਫ਼ਰਜ਼ ਲਾਇਆ ਹੈ ਕਿ ਉਹ ਰੱਬ ਦੀ ਇਬਾਦਤ ਜਾਂ ਭਗਤੀ ਦੁਆਰਾ ਮੁੜ ਰੱਬ ਨਾਲ ਵਸਾਲ ਕਰੇ। ਮਨੁੱਖ ਜਨਮ ਦਾ ਮੂਲ ਮੰਤਵ ਇਸ ਕਾਰਜ ਦੀ ਪੂਰਤੀ ਹੈ; ਇਸ ਤੋਂ ਬਿਨਾਂ ਜੀਵਨ ਵਿਅਰਥ ਹੈ।

5. ਜਿਸ ਪ੍ਰਭੂ ਦੀ ਜੀਵ ਨੂੰ ਤਲਾਸ਼ ਹੈ, ਉਹ ਇਹਦੇ ਆਪਣੇ ਅੰਦਰ ਹੈ। ਉਸ ਪ੍ਰਭੂ ਨਾਲ ਮਿਲਾਪ ਦਾ ਸਾਧਨ ਅਤੇ ਮਾਰਗ ਵੀ ਮਨੁੱਖ ਦੇ ਆਪਣੇ ਅੰਦਰ ਹੈ; ਬਾਹਰਲੀ ਤਲਾਸ਼ ਵਿਅਰਥ ਹੈ।

6. ਰੱਬ ਦੀ ਪ੍ਰਾਪਤੀ ਲਈ ਕੋਈ ਖਾਸ ਧਰਮ ਜਾਂ ਸ਼ਰੀਅਤ ਅਪਨਾਉਣ ਜਾਂ ਤਿਆਗਣ ਦੀ ਲੋੜ ਨਹੀਂ। ਅਸਲ ਲੋੜ ਬਿਰਤੀ ਨੂੰ ਬਦਲਣ ਅਤੇ ਸੰਸਾਰ ਦਾ ਮੋਹ ਤੱਜ ਕੇ ਹਿਰਦੇ ਵਿਚ ਪ੍ਰਭੂ ਦਾ ਪ੍ਰੇਮ ਪੈਦਾ ਕਰਨ ਦੀ ਹੈ। ਖੁਦਾ ਦੇ ਵਸਾਲ ਦਾ ਕਿਸੇ ਬਾਹਰਮੁਖੀ ਭੇਖ ਜਾਂ ਕਰਮ-ਕਾਂਡ ਆਦਿ ਨਾਲ ਕੋਈ ਸੰਬੰਧ ਨਹੀਂ। ਇਸ ਦਾ ਸੰਬੰਧ ਨਫ਼ਸ ਦੀ ਸਫ਼ਾਈ ਅਤੇ ਨਾਮ ਦੀ ਕਮਾਈ ਨਾਲ ਹੈ।

7. ਆਪਣੀ ਰਹਿਣੀ ਨੂੰ ਆਪਣੇ ਆਦਰਸ਼ ਦੇ ਅਨੁਕੂਲ ਢਾਲਣਾ ਪੈਂਦਾ ਹੈ। ਰੱਬ ਦੀ ਪ੍ਰਾਪਤੀ ਦਾ ਆਦਰਸ਼ ਲੈ ਕੇ ਚੱਲਣ ਵਾਲੇ ਵਿਅਕਤੀ ਨੂੰ ਦੁਨੀਆਦਾਰਾਂ ਵਾਲੀ ਰਹਿਣੀ ਤੱਜ ਕੇ ਸੱਚੇ ਦਰਵੇਸ਼ ਵਾਲੀ ਰਹਿਣੀ ਅਪਨਾਉਣੀ ਚਾਹੀਦੀ ਹੈ। ਹੱਕ-ਹਲਾਲ ਦੀ ਕਮਾਈ, ਨਿਰਮਲ ਆਚਰਨ, ਸੱਚ ਨੂੰ ਧਾਰਨ ਕਰਨਾ, ਸੇਵਾ, ਪ੍ਰੇਮ, ਨਿਮਰਤਾ, ਸਹਿਣਸ਼ੀਲਤਾ, ਖਿਆ, ਸਬਰ, ਸ਼ੁਕਰ, ਰੱਬ ਦੀ ਰਜ਼ਾ ਵਿਚ ਰਾਜ਼ੀ ਰਹਿਣਾ ਆਦਿ ਗੁਣ ਇਸ ਰਹਿਣੀ ਦੇ ਮੁੱਖ ਅੰਗ ਹਨ।

8. ਇਹ ਸੰਸਾਰ ਕਰਮ-ਭੂਮੀ ਹੈ। ਜੀਵ ਨੂੰ ਦੇਰ-ਸਵੇਰ ਖੁਦ ਕੀਤੇ ਕਰਮਾਂ ਦਾ ਫਲ ਖੁਦ ਭੋਗਣਾ ਪੈਂਦਾ ਹੈ। ਵਿਹਾਰਕ ਦ੍ਰਿਸ਼ਟੀ ਤੋਂ ਬੁਰੇ ਕਰਮ ਤੱਜ ਕੇ ਨੇਕ ਕਰਮ ਕਰਨੇ ਚਾਹੀਦੇ ਹਨ ਪਰ ਨਾ ਨੇਕ ਕਰਮ ਬੁਰੇ ਕਰਮਾਂ ਦਾ ਨਾਸ਼ ਕਰ ਸਕਦੇ ਹਨ ਅਤੇ ਨਾ ਹੀ ਨੇਕ ਕਰਮ ਰੱਬ ਨਾਲ ਵਸਾਲ ਦਾ ਸਾਧਨ ਹਨ। ਕਰਮਾਂ ਦੇ ਨਾਸ਼ ਅਤੇ ਰੱਬ ਦੀ ਪ੍ਰਾਪਤੀ ਦਾ ਅਸਲ ਸਾਧਨ ਖੁਦਾ ਦੀ ਬੇਦਗੀ ਜਾਂ ਨਾਮ ਦੀ ਕਮਾਈ ਹੈ। ਇਸ ਲਈ ਮੰਦੇ ਕਰਮਾਂ ਤੋਂ ਬਚਦੇ ਹੋਏ ਆਪਣਾ ਧਿਆਨ ਰੱਬ ਦੀ ਭਗਤੀ ਜਾਂ ਨਾਮ ਦੀ ਕਮਾਈ ਵੱਲ ਮੋੜਨਾ ਚਾਹੀਦਾ ਹੈ।

9. ਰੱਬ ਦੀ ਬੇਦਗੀ ਦੀ ਸਹੀ ਜੁਗਤੀ ਅਤੇ ਉਸ ਜੁਗਤੀ ਅਨੁਸਾਰ ਅਭਿਆਸ ਵਿਚ ਸਫਲਤਾ ਪ੍ਰਾਪਤ ਕਰਨ ਲਈ, ਕਿਸੇ ਕਾਮਲ ਮੁਰਸ਼ਦ ਦੀ ਪਨਾਹ (ਸ਼ਰਨ) ਅਤੇ ਸਹਾਇਤਾ ਦੀ ਲੋੜ ਹੈ। ਸਿਰਫ ਖੁਦ ਰੱਬ ਨਾਲ ਮਿਲਾਪ ਕਰ ਚੁੱਕਾ ਮੁਰਸ਼ਦ ਹੀ ਮੁਰੀਦ ਦਾ ਰੱਬ ਨਾਲ ਮਿਲਾਪ ਕਰਵਾ ਸਕਦਾ ਹੈ।

10. ਰੱਬ ਨਾਲ ਮਿਲਾਪ ਲਈ ਮੁਰਸ਼ਦ ਆਪਣੇ ਮੁਰੀਦ ਨੂੰ ਰੱਬ ਦੇ ਕਲਮੇ ਜਾਂ ਨਾਮ ਦੀ ਕਮਾਈ ਦੀ ਜੁਗਤੀ ਸਿਖਾਉਂਦਾ ਹੈ। ਮੁਰੀਦ ਨੂੰ ਚਾਹੀਦਾ ਹੈ ਕਿ ਮੁਰਸ਼ਦ ਦੁਆਰਾ ਸਮਝਾਏ ਗਏ ਰੂਹਾਨੀ ਅਭਿਆਸ ਦੁਆਰਾ ਧਿਆਨ ਨੂੰ ਅੱਖਾਂ ਪਿੱਛੇ ਇਕਾਗਰ ਅਤੇ ਥਿਰ ਕਰ ਕੇ ਸੁਰਤ ਨੂੰ ਅੰਦਰ ਰੱਬ ਦੀ ਦਰਗਾਹ ਤੋਂ ਆ ਰਹੇ ਸੱਚੇ

ਕਲਮੇ, ਕਲਾਮ, ਸ਼ਬਦ ਜਾਂ ਨਾਮ ਨਾਲ ਜੋੜੇ, ਤਾਂ ਜੋ ਉਹ ਆਪਣਾ ਰੂਹਾਨੀ ਸਫ਼ਰ ਤੇ ਕਰਕੇ ਨਿੱਜ-ਘਰ ਵਾਪਸ ਪਹੁੰਚ ਸਕੇ।

11. ਬਾਬਾ ਫ਼ਰੀਦ ਚੇਤਾਵਨੀ ਦਿੰਦੇ ਹਨ ਕਿ ਮਨੁੱਖ-ਜਨਮ ਛਿਣ-ਭੰਗਰ ਹੈ। ਮੌਤ ਅੱਟਲ ਹੈ ਪਰ ਮੌਤ ਦੇ ਸਮੇਂ ਦਾ ਪਤਾ ਨਹੀਂ। ਇਸ ਲਈ ਜੀਵ ਨੂੰ ਚਾਹੀਦਾ ਹੈ ਕਿ ਆਪਣਾ ਧਿਆਨ ਹਰ ਪਾਸਿਉਂ ਮੋੜ ਕੇ, ਇਕ-ਮਨ, ਇਕ-ਚਿਤ ਹੋ ਕੇ ਛੇਤੀ ਤੋਂ ਛੇਤੀ ਰੱਬ ਦੀ ਸੱਚੀ ਭਗਤੀ ਵਿਚ ਜੁੱਟ ਜਾਵੇ ਤਾਂ ਜੋ ਉਹ ਰੱਬ ਨਾਲ ਮਿਲਾਪ ਕਰਕੇ ਦੁਨੀਆ ਦੇ ਦੁੱਖਾਂ ਤੋਂ ਸਦਾ ਲਈ ਮੁਕਤ ਹੋ ਜਾਵੇ। ਇਹੋ ਮਨੁੱਖ ਜਨਮ ਦਾ ਅਸਲ ਉਦੇਸ਼ ਹੈ।

12. ਰੱਬ ਦੇ ਹੁਕਮ ਨਾਲ ਮੁਕਾਮੇ-ਹੱਕ ਤੋਂ ਮਾਤਲੋਕ ਵਿਚ ਉੱਤਰੀ ਰੂਹ ਸਿਰਫ਼ ਰੱਬ ਦੀ ਰਹਿਮਤ ਨਾਲ ਹੀ ਵਾਪਸ ਆਪਣੇ ਦੇਸ਼ ਪਹੁੰਚ ਸਕਦੀ ਹੈ। ਖੁਦਾ ਦੀ ਸੱਚੀ ਬੰਦਗੀ ਦਾ ਭੇਦ ਦੇਣ ਵਾਲਾ ਮੁਰਸ਼ਦ ਵੀ ਖੁਦਾ ਦੀ ਰਹਿਮਤ ਨਾਲ ਮਿਲਦਾ ਹੈ, ਰੱਬ ਦੀ ਭਗਤੀ ਦੇ ਸੱਚੇ ਸਾਧਨ ਦਾ ਭੇਦ ਵੀ ਰੱਬ ਦੀ ਰਹਿਮਤ ਨਾਲ ਮਿਲਦਾ ਹੈ ਅਤੇ ਰੱਬ ਦੀ ਇਬਾਦਤ ਵਿਚ ਕਾਮਯਾਬੀ ਵੀ ਰੱਬ ਦੀ ਰਹਿਮਤ ਨਾਲ ਨਸੀਬ ਹੁੰਦੀ ਹੈ। ਰੱਬ ਦੇ ਪ੍ਰੇਮ, ਰੱਬ ਦੀ ਬੰਦਗੀ ਅਤੇ ਰੱਬ ਨਾਲ ਮਿਲਾਪ ਦਾ ਸਾਰਾ ਸਿਲਸਿਲਾ ਰੱਬ ਦੀ ਰਹਿਮਤ ਆਸਰੇ ਖੜਾ ਹੈ।

13. ਬਾਬਾ ਫ਼ਰੀਦ ਇਨਸਾਨ ਦੇ ਮਜ਼੍ਹਬ, ਮੁਲਕ, ਜਾਤੀ, ਧਰਮ, ਵਿੱਦਿਆ ਧਨ-ਦੌਲਤ ਆਦਿ ਨੂੰ ਉਸਦੀ ਵਡਿਆਈ ਦਾ ਅਧਾਰ ਨਹੀਂ ਮੰਨਦੇ। ਆਪ ਨੇ ਮਨੁੱਖ ਦੇ ਛੋਟਾ-ਵੱਡਾ, ਉੱਚਾ-ਨੀਵਾਂ, ਸਫਲ-ਅਸਫਲ ਹੋਣ ਨੂੰ, ਕਿਸੇ ਕਿਸਮ ਦੇ ਬਾਹਰੀ ਹਾਲਾਤ ਉੱਤੇ ਨਹੀਂ ਸਗੋਂ ਇਸ ਗੱਲ ਉੱਤੇ ਅਧਾਰਤ ਕੀਤਾ ਹੈ ਕਿ ਉਹ ਖੁਦਾ ਦੇ ਇਸ਼ਕ ਅਤੇ ਖੁਦਾ ਦੇ ਨਾਮ ਵਿਚ ਰੰਗਿਆ ਹੋਇਆ ਹੈ ਜਾਂ ਦੁਨੀਆ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗਿਆ ਹੋਇਆ ਹੈ।

14. ਬਾਬਾ ਫ਼ਰੀਦ ਨੇ ਰੱਬ ਦੇ ਭਗਤ ਨੂੰ ਪ੍ਰੇਰਨਾ ਦਿੱਤੀ ਹੈ ਕਿ ਰੱਬ ਦੀ ਮਖ਼ਲੂਕ ਦਾ ਪ੍ਰੇਮ ਰੱਬ ਦੇ ਪ੍ਰੇਮ ਦਾ ਅਨਿੱਖੜ ਅੰਗ ਹੈ। ਰੱਬ ਦਾ ਆਸ਼ਕ ਸੰਸਾਰ ਦੇ ਹਰ ਜੀਵ ਨੂੰ ਰੱਬ ਦਾ ਰੂਪ ਮੰਨਦਾ ਹੈ। ਉਹ ਕਦੇ ਭੁੱਲ ਕੇ ਵੀ ਕਿਸੇ ਦਾ ਦਿਲ ਨਹੀਂ ਤੋੜਦਾ ਕਿਉਂਕਿ ਉਸ ਨੂੰ ਇਸ ਨਾਲ ਰੱਬ ਰੂਪੀ ਪ੍ਰੀਤਮ ਦੇ ਰੁੱਸ ਜਾਣ ਦਾ ਡਰ ਹੁੰਦਾ ਹੈ। ਰੱਬ ਦਾ ਆਸ਼ਕ ਮਨ ਵਿਚ ਬਦਲੇ ਦੀ ਭਾਵਨਾ ਨਹੀਂ ਰੱਖਦਾ। ਉਹ ਵਿਰੋਧੀਆਂ ਅਤੇ ਦੁਸ਼ਮਣਾਂ ਨਾਲ ਵੀ ਸਹਿਣਸ਼ੀਲਤਾ, ਖਿਮਾ ਅਤੇ ਪ੍ਰੇਮ ਨਾਲ ਪੇਸ਼ ਆਉਂਦਾ ਹੈ।

15. ਬਾਬਾ ਫ਼ਰੀਦ ਅਨੁਸਾਰ ਮਨੁੱਖ ਅਤੇ ਮਨੁੱਖ ਦੇ ਵਿਚਕਾਰ ਭਰਾਤਰੀ-ਭਾਵ (brotherhood) ਦਾ ਅਧਾਰ ਪਰਮਾਤਮਾ ਦੇ ਪ੍ਰਤੀ ਪਿਤਰੀ-ਭਾਵ (fatherhood) ਹੈ। ਜਦ ਤਕ ਕੋਈ ਇਨਸਾਨ ਨਿੱਜੀ ਅਭਿਆਸ ਦੁਆਰਾ ਪਰਮਾਤਮਾ ਨੂੰ ਪਿਤਾ

ਰੂਪ ਵਿਚ ਨਹੀਂ ਦੇਖ ਲੈਂਦਾ, ਉਹ ਸੰਸਾਰ ਦੇ ਦੂਜੇ ਜੀਵਾਂ ਨੂੰ ਆਪਣੇ ਭੈਣ-ਭਰਾ ਨਹੀਂ ਸਮਝ ਸਕਦਾ। ਭਰਾਤਰੀ-ਭਾਵ, ਪਿਤਰੀ-ਭਾਵ ਦਾ ਕੁਦਰਤੀ ਅੰਗ ਹੈ, ਪਰ ਬਿਨਾਂ ਪਿਤਰੀ-ਭਾਵ ਦੇ ਭਰਾਤਰੀ-ਭਾਵ ਅਸੰਭਵ ਹੈ। ਇਹੋ ਕਾਰਨ ਹੈ ਕਿ ਆਪ ਨੇ ਆਪਣੇ ਕਲਾਮ ਵਿਚ ਸਭ ਤੋਂ ਵੱਧ ਜ਼ੋਰ ਰੱਬ ਦੇ ਇਸ਼ਕ ਅਤੇ ਰੱਬ ਦੀ ਸੱਚੀ ਭਗਤੀ ਦੁਆਰਾ ਰੱਬ ਦੀ ਪ੍ਰਾਪਤੀ ਉੱਤੇ ਦਿੱਤਾ ਹੈ।

16. ਬਾਬਾ ਫਰੀਦ ਦੇ ਉਪਦੇਸ਼ ਦੇ ਤਿੰਨ ਪਹਿਲੂ ਵਿਸ਼ੇਸ਼ ਧਿਆਨ ਦੀ ਮੰਗ ਕਰਦੇ ਹਨ:

ਪਹਿਲਾ ਪਹਿਲੂ

1. ਦਿਲਹੁ ਮੁਹਬਤਿ ਜਿਨ੍ ਸੇਈ ਸਚਿਆ ॥
ਜਿਨ੍ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਂਢੇ ਕਚਿਆ ॥
2. ਫਰੀਦਾ ਤਿਨਾ ਮੁਖ ਡਰਾਵਣੇ ਜਿਨਾ ਵਿਸਾਰਿਓਨੁ ਨਾਉ ॥
3. ਫਰੀਦਾ ਜਿਨ੍ ਕੰਮੀ ਨਾਹਿ ਗੁਣ ਤੇ ਕੰਮਝੇ ਵਿਸਾਰਿ ॥
ਮਝੁ ਸਰਮਿਦਾ ਥੀਵਹੀ ਸਾਂਈ ਦੈ ਦਰਬਾਰਿ ॥
4. ਫਰੀਦਾ ਚਾਰਿ ਗਵਾਇਆ ਹੰਢਿ ਕੈ ਚਾਰਿ ਗਵਾਇਆ ਸੰਮਿ ॥
ਲੋਖਾ ਰਬੁ ਮੰਗੋਸੀਆ ਤੂ ਆਹੋ ਕੇਰੇ ਕੰਮਿ ॥

ਦੂਜਾ ਪਹਿਲੂ

1. ਬੋਲੈ ਸੇਖ ਫਰੀਦੁ ਪਿਆਰੇ ਅਲਹ ਲਗੇ ॥
2. ਜੋ ਗੁਰੁ ਦਸੈ ਵਾਟ ਮੁਰੀਦਾ ਜੇਲੀਐ ॥
3. ਸੇਖ ਫਰੀਦਾ ਪੰਥੁ ਸਮ੍ਹਾਰਿ ਸਵੇਰਾ ॥

ਤੀਜਾ ਪਹਿਲੂ

1. ਪਰਵਰਦਗਾਰ ਅਪਾਰ ਅਗਮ ਬੇਅੰਤ ਤੂ ॥
ਜਿਨਾ ਪਛਾਤਾ ਸਚੁ ਚੁੰਮਾ ਪੈਰ ਮੂੰ ॥
2. ਆਪਿ ਲੀਏ ਲੜਿ ਲਾਇ ਦਰਿ ਦਰਵੇਸ ਸੇ ॥
ਤਿਨ ਧੰਨੁ ਜਣੇਦੀ ਮਾਉ ਆਏ ਸਫਲੁ ਸੇ ॥

ਬਾਬਾ ਫਰੀਦ ਦਾ ਸੰਦੇਸ਼ ਜਿਨਾ ਆਪ ਦੇ ਆਪਣੇ ਸਮੇਂ ਗਿਆਨਮਈ ਅਤੇ ਕਲਿਆਣਕਾਰੀ ਸੀ, ਉਨਾ ਹੀ ਅੱਜ ਵੀ ਹੈ।

ਭਾਗ ਤੀਜਾ

੨

ਕਲਾਮ

ਬੋਲੈ
ਸੇਖੁ ਫਰੀਦ

ਜਿਤੁ ਦਿਹਾੜੈ ਧਨ ਵਰੀ ਸਾਹੇ ਲਏ ਲਿਖਾਇ॥
 ਮਲਕੁ ਜਿ ਕੰਨੀ ਸੁਣੀਦਾ ਮੁਹੁ ਦੇਖਾਲੇ ਆਇ॥
 ਜਿੰਦੁ ਨਿਮਾਣੀ ਕਢੀਐ ਹਡਾ ਕੂ ਕੜਕਾਇ॥
 ਸਾਹੇ ਲਿਖੇ ਨ ਚਲਨੀ ਜਿੰਦੁ ਕੂੰ ਸਮਝਾਇ॥
 ਜਿੰਦੁ ਵਹੁਟੀ ਮਰਣੁ ਵਰੁ ਲੈ ਜਾਸੀ ਪਰਣਾਇ॥
 ਆਪਣੁ ਹਥੀ ਜੋਲਿ ਕੈ ਕੈ ਗਲਿ ਲਗੈ ਧਾਇ॥
 ਵਾਲਹੁ ਨਿਕੀ ਪੁਰਸਲਾਤ ਕੰਨੀ ਨ ਸੁਣੀ ਆਇ॥
 ਫਰੀਦਾ ਕਿੜੀ ਪਵੰਦੀਈ ਖੜਾ ਨ ਆਪੁ ਮੁਹਾਇ॥

ਸ਼ਬਦਾਰਥ: ਧਨ-ਇਸਤਰੀ। ਵਰੀ-ਵਿਆਹੀ ਜਾਏਗੀ। ਸਾਹੇ-ਵਿਆਹ ਦਾ ਸਮਾਂ। ਮਲਕੁ-ਮਲਕੁਲ ਮੌਤ, ਮੌਤ ਦਾ ਫਰਿਸ਼ਤਾ। ਸਾਹੇ ਲਿਖੇ ਨ ਚਲਨੀ-ਲਿਖਿਆ ਹੋਇਆ ਵਕਤ ਟਲ ਨਹੀਂ ਸਕਦਾ। ਜਿੰਦੁ ਕੂੰ-ਜਿੰਦ ਨੂੰ। ਮਰਣੁ ਵਰੁ-ਮੌਤ ਦਾ ਲਾੜਾ। ਲੈ ਜਾਸੀ ਪਰਣਾਇ-ਵਿਆਹ ਕੇ ਲੈ ਜਾਵੇਗਾ। ਵਾਲਹੁ ਨਿਕੀ-ਵਾਲ ਤੋਂ ਵੀ ਪਤਲੀ। ਪੁਰਸਲਾਤ-ਪੁਲੇ-ਸਿਰਾਤ, ਦੋਜ਼ਖ ਦੀ ਅੱਗ ਉੱਤੇ ਬਣਿਆ ਵਾਲ ਤੋਂ ਬਰੀਕ ਪੁਲ। ਕਿੜੀ ਪਵੰਦੀਈ-ਆਵਾਜ਼ਾਂ ਪੈਂਦੀਆਂ ਹਨ। ਨ ਆਪੁ ਮੁਹਾਇ-ਆਪਣੇ ਆਪ ਨੂੰ ਧੋਖਾ ਨਾ ਦੇ।

ਭਾਵਾਰਥ: ਜੀਵ ਦੇ ਵਿਆਹ ਭਾਵ ਮੌਤ ਦਾ ਵਕਤ ਨਿਸ਼ਚਿਤ ਹੈ। ਜਿਸ ਮੌਤ ਦੇ ਫਰਿਸ਼ਤੇ ਦੀਆਂ ਗੱਲਾਂ ਇਹ ਸੁਣਦਾ ਹੁੰਦਾ ਸੀ, ਅੰਤ ਸਮੇਂ ਉਹ ਸਾਹਮਣੇ ਆ ਖੜ੍ਹਾ ਹੁੰਦਾ ਹੈ। ਉਹ ਹੱਡਾਂ ਨੂੰ ਕੜਕਾ ਕੇ ਰੂਹ ਨੂੰ ਸਰੀਰ ਵਿੱਚੋਂ ਕੱਢ ਕੇ ਨਾਲ ਲੈ ਜਾਂਦਾ ਹੈ, ਜਿਵੇਂ ਲਾੜਾ, ਰੋਂਦੀ ਹੋਈ ਲਾੜੀ ਨੂੰ ਜੋਰਾ-ਜਬਰੀ ਨਾਲ ਲੈ ਜਾਂਦਾ ਹੈ। ਜਿੰਦੜੀ ਨੂੰ ਸਮਝ ਲੈਣਾ ਚਾਹੀਦਾ ਹੈ ਕਿ ਉਹ ਵਕਤ ਟਲ ਨਹੀਂ ਸਕਦਾ। ਆਤਮਾ ਨੂੰ ਤੋਰ ਕੇ ਨਕਾਰਾ ਰਹਿ ਗਿਆ ਸਰੀਰ ਕਿਸ ਦੇ ਗਲ ਲੱਗ ਕੇ ਰੋਵੇ, ਕਿਸ

* ਬਾਬਾ ਫਰੀਦ ਦੇ ਸ਼ਲੋਕਾਂ ਨਾਲ ਦਿੱਤੇ ਗਏ ਇਹ ਨੰਬਰ ਸ੍ਰੀ ਆਦਿ ਗ੍ਰੰਥ ਵਿਚ ਪੰ. 1377 ਤੋਂ 1384 ਤਕ ਦਰਜ ਬਾਬਾ ਫਰੀਦ ਦੇ ਸ਼ਲੋਕਾਂ ਅਨੁਸਾਰ ਹਨ। ਇਨ੍ਹਾਂ ਸ਼ਲੋਕਾਂ ਨਾਲ ਜਿੱਥੇ ਗੁਰੂ ਸਾਹਿਬਾਨ ਦੇ ਸ਼ਲੋਕ ਆਉਂਦੇ ਹਨ ਉਨ੍ਹਾਂ ਦਾ ਵੇਰਵਾ ਦਿੱਤਾ ਗਿਆ ਹੈ।

ਦਾ ਆਸਰਾ ਲੱਭੇ? ਇੱਥੇ ਹੀ ਬਸ ਨਹੀਂ, ਮੌਤ ਤੋਂ ਬਾਦ ਰੂਹ ਨੂੰ ਪੁਲੇ-ਸਿਰਾਤ ਤੋਂ ਗੁਜ਼ਰਨਾ ਪੈਂਦਾ ਹੈ, ਜੋ ਵਾਲ ਤੋਂ ਵੀ ਬਰੀਕ ਹੈ। ਇਨਸਾਨ ਨੂੰ ਪਰਲੇ ਪਾਸਿਉਂ ਬੁਲਾਵੇ ਆ ਰਹੇ ਹਨ। ਇਸ ਲਈ ਉਹਨੂੰ ਆਪਣਾ ਕੀਮਤੀ ਵਕਤ ਬਰਬਾਦ ਨਹੀਂ ਕਰਨਾ ਚਾਹੀਦਾ।

ਬਾਬਾ ਫਰੀਦ ਸਮਝਾ ਰਹੇ ਹਨ ਕਿ ਮੌਤ ਅਟੱਲ ਹੈ ਅਤੇ ਉਹਦਾ ਸਮਾਂ ਕਦੇ ਨਹੀਂ ਬਦਲਿਆ ਜਾ ਸਕਦਾ। ਇਸ ਸ਼ਲੋਕ ਵਿਚ ਇਹ ਰੂਹਾਨੀ ਭੇਦ ਛੁਪਿਆ ਹੋਇਆ ਹੈ ਕਿ ਜੋ ਲੋਕ ਜੀਂਦੇ-ਜੀ ਖੁਦਾ ਦੀ ਬੰਦਗੀ ਦੁਆਰਾ ਆਪਣਾ ਧਿਆਨ ਸਰੀਰ ਦੇ ਨੌਂ ਦੁਆਰਿਆਂ ਵਿੱਚੋਂ ਸਮੇਟ ਕੇ ਅੱਖਾਂ ਦੇ ਪਿੱਛੇ ਇਕਾਗਰ ਅਤੇ ਥਿਰ ਕਰਨ ਦਾ ਅਭਿਆਸ ਨਹੀਂ ਕਰਦੇ, ਉਨ੍ਹਾਂ ਲਈ ਮੌਤ ਦਾ ਸਮਾਂ ਬਹੁਤ ਦੁੱਖਦਾਈ ਹੁੰਦਾ ਹੈ। ਉਨ੍ਹਾਂ ਦੀ ਰੂਹ ਜਿਸਮ ਨੂੰ ਛੱਡਣਾ ਨਹੀਂ ਚਾਹੁੰਦੀ ਪਰ ਜਮਦੂਤ ਰੂਹ ਨੂੰ ਜ਼ਬਰਦਸਤੀ ਖਿੱਚਦੇ ਹਨ। ਇਸ ਨਾਲ ਜੋ ਪੀੜ ਹੁੰਦੀ ਹੈ, ਉਹਨੂੰ ਸ਼ਬਦਾਂ ਵਿਚ ਬਿਆਨ ਕਰ ਸਕਣਾ ਅਸੰਭਵ ਹੈ।

ਇਸ ਦੇ ਨਾਲ ਹੀ ਬਾਬਾ ਫਰੀਦ ਇਹ ਚੇਤਾਵਨੀ ਵੀ ਦੇਣੀ ਚਾਹੁੰਦੇ ਹਨ ਕਿ ਮੌਤ ਨਾਲ ਦੁੱਖਾਂ ਦਾ ਅੰਤ ਨਹੀਂ ਹੋ ਜਾਂਦਾ। ਜੋ ਲੋਕ ਜੀਂਦੇ-ਜੀਅ ਖੁਦਾ ਦੀ ਬੰਦਗੀ ਨਹੀਂ ਕਰਦੇ ਅਤੇ ਅਨੇਕ ਤਰ੍ਹਾਂ ਦੇ ਗੁਨਾਹਾਂ ਵਿਚ ਫਸੇ ਰਹਿੰਦੇ ਹਨ, ਉਨ੍ਹਾਂ ਨੂੰ ਮੌਤ ਤੋਂ ਬਾਦ ਬਹੁਤ ਦਰਦਨਾਕ ਅਤੇ ਡਰਾਉਣੇ ਰਸਤੇ ਵਿੱਚੋਂ ਗੁਜ਼ਾਰਿਆ ਜਾਂਦਾ ਹੈ। ਉਨ੍ਹਾਂ ਨੂੰ ਆਪਣੇ ਗੁਨਾਹਾਂ ਦਾ ਫਲ ਭੋਗਣ ਲਈ ਨਰਕਾਂ ਦੀਆਂ ਅੱਗਾਂ ਵਿਚ ਸੜਨਾ ਪੈਂਦਾ ਹੈ।

(2)

ਫਰੀਦਾ ਦਰ ਦਰਵੇਸੀ ਗਾਖੜੀ ਚਲਾਂ ਦੁਨੀਆਂ ਭਤਿ॥

ਬੰਨ੍ਹ ਉਠਾਈ ਪੋਟਲੀ ਕਿਥੈ ਵੰਵਾ ਘਤਿ॥

ਸ਼ਬਦਾਰਥ: ਗਾਖੜੀ=ਔਖੀ। ਭਤਿ=ਭਾਂਤ, ਵਾਂਗ। ਬੰਨ੍ਹ-ਬੰਨ੍ਹ ਕੇ। ਵੰਵਾ=ਜਾਵਾਂ।

ਭਾਵਾਰਥ: ਬਾਬਾ ਫਰੀਦ ਕਹਿੰਦੇ ਹਨ ਕਿ ਖੁਦਾ ਦੀ ਦਰਗਾਹ ਦਾ ਸੱਚਾ ਦਰਵੇਸ਼ ਬਣਨਾ ਬਹੁਤ ਮੁਸ਼ਕਲ ਹੈ। ਮੈਂ ਆਪਣੇ ਉੱਤੇ ਦੁਨੀਆਦਾਰੀ ਅਤੇ ਬੁਰੇ ਅਮਲਾਂ ਦੀ ਜਿਹੜੀ ਪੰਡ ਚੁਕੀ ਹੋਈ ਹੈ, ਉਹਨੂੰ ਕਿੱਥੇ ਸੁੱਟ ਕੇ ਜਾਵਾਂ? ਆਪ ਦਾ ਭਾਵ ਹੈ ਕਿ ਖੁਦਾ ਦਾ ਇਸ਼ਕ ਅਤੇ ਦੁਨੀਆ ਦੀ ਮੁਹੱਬਤ, ਇਕੱਠੇ ਨਹੀਂ ਚੱਲ ਸਕਦੇ। ਸੱਚਾ ਦਰਵੇਸ਼ ਬਣਨ ਲਈ ਦੁਨੀਆ ਦਾ ਮੋਹ ਤਿਆਗ ਕੇ ਆਪਣੇ ਅੰਦਰ ਪਰਮਾਤਮਾ ਦਾ ਸੱਚਾ ਪ੍ਰੇਮ ਪੈਦਾ ਕਰਨਾ ਜ਼ਰੂਰੀ ਹੈ।

(3)

ਕਿਝੁ ਨ ਬੁਝੈ ਕਿਝੁ ਨ ਸੁਝੈ ਦੁਨੀਆ ਗੁਝੀ ਭਾਇ ॥

ਸਾਂਈ ਮੇਰੈ ਚੰਗਾ ਕੀਤਾ ਨਾਹੀ ਤ ਹੁੰ ਭੀ ਦਝਾ ਆਹਿ ॥

ਸ਼ਬਦਾਰਥ: ਗੁਝੀ ਭਾਇ-ਲੁਕਵੀਂ ਅੱਗ। ਹੁੰ ਭੀ-ਮੈਂ ਵੀ। ਦਝਾ=ਸੜ ਜਾਂਦਾ।

ਭਾਵਾਰਥ: ਬਾਬਾ ਫ਼ਰੀਦ ਸਮਝਾ ਰਹੇ ਹਨ ਕਿ ਇਸ ਦੁਨੀਆ ਦੀ ਅੰਦਰਲੀ ਅਸਲੀਅਤ, ਇਸਦੀ ਬਾਹਰਲੀ ਸੂਰਤ ਤੋਂ ਬਿਲਕੁਲ ਵੱਖਰੀ ਹੈ। ਇੰਦਰੀਆਂ ਦੇ ਭੋਗ, ਵਿਸ਼ੇ-ਵਿਕਾਰ, ਸੰਸਾਰਕ ਐਸ਼ੋ-ਇਸ਼ਰਤ ਅਤੇ ਸ਼ਾਨ-ਬਾਨ ਬਾਹਰੋਂ ਬਹੁਤ ਸੁਖ ਦਾ ਸਾਧਨ ਮਹਿਸੂਸ ਹੁੰਦੀ ਹੈ ਪਰ ਅਸਲ ਵਿਚ ਇਹ ਐਸੀ ਗੁੱਝੀ ਅੱਗ ਹੈ, ਜੋ ਜੀਵ ਦੀ ਸਰੀਰਕ, ਮਾਨਸਕ ਅਤੇ ਆਤਮਕ ਤਬਾਹੀ ਦਾ ਕਾਰਨ ਸਿੱਧ ਹੁੰਦੀ ਹੈ। ਬਾਬਾ ਫ਼ਰੀਦ ਕਹਿੰਦੇ ਹਨ ਕਿ ਕੁੱਲ-ਮਾਲਕ ਨੇ ਦਇਆ ਕਰ ਕੇ ਮੈਨੂੰ ਇਸ ਅੱਗ ਤੋਂ ਬਚਾ ਲਿਆ ਨਹੀਂ ਤਾਂ ਮੈਂ ਵੀ ਇਸ ਵਿਚ ਸੜ ਕੇ ਸੁਆਹ ਹੋ ਜਾਂਦਾ।

ਇਸ ਸ਼ਲੋਕ ਵਿਚ ਪਰਗਟ ਭਾਵ ਦੀ ਵਧੇਰੇ ਵਿਆਖਿਆ ਲਈ ਦੇਖੋ ਸ਼ਲੋਕ 82 ਦੀ ਵਿਆਖਿਆ।

(4)

ਫਰੀਦਾ ਜੇ ਜਾਣਾ ਤਿਲ ਥੋੜੜੇ ਸਮਲਿ ਬੁਕੁ ਭਰੀ ॥

ਜੇ ਜਾਣਾ ਸਹੁ ਨੰਢੜਾ ਤਾਂ ਥੋੜਾ ਮਾਣੁ ਕਰੀ ॥

ਸ਼ਬਦਾਰਥ: ਤਿਲ-ਸੁਆਸ। ਥੋੜੜੇ-ਬਹੁਤ ਥੋੜ੍ਹੇ। ਨੰਢੜਾ=ਬੇਪਰਵਾਹ।

ਭਾਵਾਰਥ: ਜੇ ਮੈਨੂੰ ਪਤਾ ਹੁੰਦਾ ਕਿ ਸੁਆਸਾਂ ਦੇ ਤਿਲ ਬਹੁਤ ਥੋੜ੍ਹੇ ਹਨ ਤਾਂ ਮੈਂ ਸੋਚ-ਸਮਝ ਕੇ ਉਨ੍ਹਾਂ ਦੀ ਵਰਤੋਂ ਕਰਦਾ; ਅਰਥਾਤ ਮੈਂ ਇਨ੍ਹਾਂ ਨੂੰ ਦੁਨਿਆਵੀ ਧੰਦਿਆਂ ਅਤੇ ਐਸ਼ੋ-ਇਸ਼ਰਤ ਵਿਚ ਬਰਬਾਦ ਨਾ ਕਰਦਾ। ਜੀਵਾਤਮਾ ਰੂਪੀ ਇਸਤਰੀ ਕਹਿੰਦੀ ਹੈ ਕਿ ਜੇ ਮੈਨੂੰ ਪਤਾ ਹੁੰਦਾ ਕਿ ਮੇਰਾ ਪਤੀ (ਪਰਮਾਤਮਾ) ਬੇਪਰਵਾਹ ਅਤੇ ਆਪਣੀ ਮੌਜ ਦਾ ਮਾਲਕ ਹੈ, ਤਾਂ ਮੈਂ ਆਪਣੇ ਗੁਣਾਂ ਦਾ ਮਾਣ ਨਾ ਕਰਦੀ।

ਬਾਬਾ ਫ਼ਰੀਦ ਸਾਵਧਾਨ ਕਰ ਰਹੇ ਹਨ ਕਿ ਇਨਸਾਨ ਨੂੰ ਜੇ ਗਿਣਤੀ ਦੇ ਸੁਆਸ ਮਿਲੇ ਹਨ, ਉਨ੍ਹਾਂ ਨੂੰ ਵਿਅਰਥ ਬਰਬਾਦ ਨਹੀਂ ਕਰਨਾ ਚਾਹੀਦਾ। ਉਹਨੂੰ ਜ਼ਿੰਦਗੀ ਦੇ ਅਸਲ ਮਕਸਦ ਦੀ ਪ੍ਰਾਪਤੀ ਵੱਲ ਧਿਆਨ ਦੇਣਾ ਚਾਹੀਦਾ ਹੈ। ਮਨੁੱਖ ਨੂੰ ਆਪਣੇ ਗੁਣਾਂ ਦਾ ਮਾਣ ਨਹੀਂ ਕਰਨਾ ਚਾਹੀਦਾ ਸਗੋਂ ਪਰਮਾਤਮਾ ਦੀ ਰਹਿਮਤ ਦਾ ਸਹਾਰਾ ਲੈਣਾ ਚਾਹੀਦਾ ਹੈ। ਜੀਵ ਦਾ ਪਾਰਉਤਾਰਾ ਉਸ ਦੀਆਂ ਆਪਣੀਆਂ ਖੁਬੀਆਂ ਦੁਆਰਾ ਨਹੀਂ, ਖੁਦਾ ਦੀ ਰਹਿਮਤ ਦੁਆਰਾ ਹੀ ਸੰਭਵ ਹੈ। ਗੁਣਾਂ ਦਾ ਮਾਣ

ਕਰਨਾ ਹਉਮੈ ਹੈ ਅਤੇ ਹਉਮੈ ਜੀਵ ਨੂੰ ਪਰਮਾਤਮਾ ਤੋਂ ਦੂਰ ਰੱਖਦੀ ਹੈ। ਬਾਬਾ ਫਰੀਦ ਸਲੋਕ 33 ਵਿਚ ਕਹਿੰਦੇ ਹਨ:

ਨਾਤੀ ਧੋਤੀ ਸੰਬਹੀ ਸੁਤੀ ਆਇ ਨਚਿੰਦੁ ॥

ਫਰੀਦਾ ਰਹੀ ਸੁ ਬੇੜੀ ਹਿੰਡੁ ਦੀ ਗਈ ਕਬੂਰੀ ਗੰਧੁ ॥

ਅਰਥਾਤ, ਜਿਸ ਅਭਾਗਣ ਨੇ ਆਪਣੀ ਸੁੰਦਰਤਾ ਅਤੇ ਹਾਰ-ਸ਼ਿੰਗਾਰ ਦਾ ਮਾਣ ਕੀਤਾ, ਉਸ ਦੀ ਹਉਮੈ ਦੀ ਦੁਰਗੰਧ ਉਸ ਦੇ ਪ੍ਰੀਤਮ ਤੋਂ ਵਿਛੋੜੇ ਦਾ ਕਾਰਨ ਬਣ ਗਈ। ਬਾਬਾ ਫਰੀਦ ਸਲੋਕ 105 ਵਿਚ ਕਹਿੰਦੇ ਹਨ:

ਫਰੀਦਾ ਗਰਬੁ ਜਿਨ੍ਹਾ ਵਡਿਆਈਆ ਧਨਿ ਜੋਬਨਿ ਆਗਾਹੁ ॥

ਖਾਲੀ ਚਲੇ ਧਣੀ ਸਿਉ ਟਿਬੇ ਜਿਉ ਮੀਹਾਹੁ ॥

ਆਪ ਇਸ਼ਾਰਾ ਕਰਦੇ ਹਨ ਕਿ ਜਿਨ੍ਹਾਂ ਨੇ ਆਪਣੇ ਗੁਣਾਂ, ਧਨ, ਜੋਬਨ ਆਦਿ ਦਾ ਮਾਣ ਕੀਤਾ, ਉਹ ਉਸ ਪਿਆਰੇ ਪ੍ਰੀਤਮ ਨਾਲ ਮਿਲਾਪ ਨਾ ਕਰ ਸਕੇ।

(5)

ਜੇ ਜਾਣਾ ਲੜੁ ਛਿਜਣਾ ਪੀਡੀ ਪਾਈ ਗੰਢਿ ॥

ਤੈ ਜੇਵਡੁ ਮੈ ਨਾਹਿ ਕੋ ਸਭੁ ਜਗੁ ਡਿਠਾ ਹੰਢਿ ॥

ਸ਼ਬਦਾਰਥ: ਲੜੁ=ਪੱਲਾ। ਛਿਜਣਾ=ਪਾਟ ਜਾਣਾ, ਟੁੱਟ ਜਾਣਾ। ਪੀਡੀ=ਪੱਕੀ। ਤੈ ਜੇਵਡੁ=ਤੇਰੇ ਜਿਹਾ ਵੱਡਾ। ਡਿਠਾ ਹੰਢਿ=ਮੈਂ ਲੱਭ ਕੇ ਦੇਖ ਲਿਆ ਹੈ।

ਭਾਵਾਰਥ: ਆਤਮਾ ਰੂਪੀ ਲਾੜੀ ਕਹਿੰਦੀ ਹੈ ਕਿ ਜੇ ਮੈਨੂੰ ਪਤਾ ਹੁੰਦਾ ਕਿ ਪਰਮਾਤਮਾ ਰੂਪੀ ਪਤੀ ਨਾਲ ਹੋਇਆ ਗੰਢ-ਚਿਤਾਵਾ ਟੁੱਟ ਜਾਣ ਦਾ ਡਰ ਹੈ ਤਾਂ ਮੈਂ ਉਹਦੇ ਨਾਲ ਪ੍ਰੇਮ ਦੀ ਪੀਡੀ ਗੰਢ ਪਾਉਂਦੀ। ਮੈਂ ਸਾਰਾ ਸੰਸਾਰ ਗਾਹ ਕੇ ਦੇਖ ਲਿਆ ਹੈ ਕਿ ਮੇਰਾ ਪਤੀ (ਪਰਮਾਤਮਾ) ਸਭ ਤੋਂ ਵੱਡਾ ਹੈ ਅਤੇ ਮੇਰੇ ਲਈ ਉਹਦੇ ਵਰਗਾ ਹੋਰ ਕੋਈ ਨਹੀਂ। ਹਜ਼ਰਤ ਸੁਲਤਾਨ ਬਾਹੂ ਨੇ ਇਹੋ ਭਾਵ ਇਸ ਤਰ੍ਹਾਂ ਬਿਆਨ ਕੀਤਾ ਹੈ, 'ਤੈ ਜੇਹਾ ਮੈਨੂੰ ਹੋਰ ਨ ਕੋਈ, ਮੈਂ ਜੇਹੀਆਂ ਲੱਖ ਤੈਨੂੰ ਹੂ।'¹

ਬਾਬਾ ਫਰੀਦ ਇਸ਼ਾਰਾ ਕਰਦੇ ਹਨ ਕਿ ਰੱਬ ਰੂਪੀ ਪ੍ਰੀਤਮ ਨਾਲ ਦਿਖਾਵੇ ਦੀ ਪ੍ਰੀਤ ਦਾ ਨਹੀਂ, ਸੱਚੀ ਅੰਤਰਮੁਖ ਪ੍ਰੀਤ ਦਾ ਰਿਸ਼ਤਾ ਕਾਇਮ ਕਰਨਾ ਚਾਹੀਦਾ ਹੈ। ਜਿਸ ਤਰ੍ਹਾਂ ਪਤਨੀ ਲਈ ਉਹਦਾ ਪਤੀ ਹੀ ਇੱਕੋ ਸੱਚਾ ਸਹਾਰਾ ਹੁੰਦਾ ਹੈ, ਉਸੇ ਤਰ੍ਹਾਂ ਆਤਮਾ ਦਾ ਵੀ ਇੱਕੋ-ਇਕ ਸੱਚਾ ਸਹਾਰਾ ਉਹ ਸਰਵਸ਼ਕਤੀਮਾਨ ਅਤੇ ਦਿਆਲੂ ਪਰਮੇਸ਼ਰ ਹੈ।

(6)

ਫਰੀਦਾ ਜੇ ਤੂੰ ਅਕਲਿ ਲਤੀਫੁ ਕਾਲੇ ਲਿਖੁ ਨ ਲੇਖ॥

ਆਪਨੜੈ ਗਿਰੀਵਾਨ ਮਹਿ ਸਿਰੁ ਨੀਵਾਂ ਕਰਿ ਦੇਖੁ॥

ਸ਼ਬਦਾਰਥ: ਅਕਲਿ ਲਤੀਫੁ=ਸੂਖਮ ਬੁੱਧੀ, ਬਾਰੀਕ ਬੁੱਧੀ। ਗਿਰੀਵਾਨ-ਗਿਰੇਬਾਨ, ਬੁੱਕਲ।

ਭਾਵਾਰਥ: ਬਾਬਾ ਫਰੀਦ ਸ਼ਬਦਾਰਥ ਕਰਦੇ ਹਨ ਕਿ ਭਲਿਆ ਲੋਕਾ, ਜੇ ਤੂੰ ਸੱਚੇ ਅਰਥਾਂ ਵਿਚ ਬੁੱਧੀਮਾਨ ਹੈਂ ਤਾਂ ਖੁਸ਼ੇ ਕਰਮਾਂ ਤੋਂ ਬਚ ਕੇ ਰਹੁ। ਤੂੰ ਆਪਣੇ ਅੰਦਰ ਝਾਤੀ ਮਾਰ ਕੇ ਦੇਖ ਕਿ ਤੇਰੇ ਅੰਦਰ ਕੀਤੇ ਹੋਏ ਗੁਨਾਹਾਂ ਦੇ ਕਿੰਨੇ ਢੇਰ ਇਕੱਠੇ ਹੋ ਚੁਕੇ ਹਨ। ਤੂੰ ਅੱਗੇ ਲਈ ਸੋਚ ਸਮਝ ਕੇ ਚੱਲ। ਤੈਨੂੰ ਪਤਾ ਹੋਣਾ ਚਾਹੀਦਾ ਹੈ ਕਿ ਦੇਰ-ਸਵੇਰ ਆਪਣੇ ਸਭ ਕਰਮਾਂ ਦਾ ਫਲ ਖੁਦ ਭੋਗਣਾ ਪੈਂਦਾ ਹੈ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ:

ਜਿਤੁ ਕੀਤਾ ਪਾਈਐ ਆਪਣਾ ਸਾ ਘਾਲ ਬੁਰੀ ਕਿਉ ਘਾਲੀਐ॥

ਮੰਦਾ ਮੂਲਿ ਨ ਕੀਚਈ ਦੇ ਲੰਮੀ ਨਦਰਿ ਨਿਹਾਲੀਐ॥੯

ਇਨਸਾਨ ਨੂੰ ਸਮਝਦਾਰੀ ਤੋਂ ਕੰਮ ਲੈਣਾ ਚਾਹੀਦਾ ਹੈ। ਉਹਨੂੰ ਵਕਤੀ ਲਾਭ ਦੇ ਲੋਭ ਵਿਚ ਪੈ ਕੇ ਆਪਣਾ ਪਰਮਾਰਥ ਬਰਬਾਦ ਨਹੀਂ ਕਰਨਾ ਚਾਹੀਦਾ। ਜਿਸ ਚੀਜ਼ ਨੂੰ ਹਾਸਲ ਕਰਨ ਦਾ ਅੰਜਾਮ ਬੁਰਾ ਹੋਵੇ, ਉਹਦੀ ਪ੍ਰਾਪਤੀ ਨੂੰ ਜ਼ਿੰਦਗੀ ਦਾ ਮੂਲ ਮੰਤਵ ਬਣਾ ਲੈਣਾ ਅਕਲਮੰਦੀ ਨਹੀਂ, ਮੂਰਖਤਾ ਹੈ।

(7)

ਫਰੀਦਾ ਜੇ ਤੈ ਮਾਰਨਿ ਮੁਕੀਆਂ ਤਿਨ੍ਹਾ ਨ ਮਾਰੇ ਘੁਮਿ॥

ਆਪਨੜੈ ਘਰਿ ਜਾਈਐ ਪੈਰ ਤਿਨ੍ਹਾ ਦੇ ਚੁਮਿ॥

ਸ਼ਬਦਾਰਥ: ਘੁਮਿ=ਮੁੜ ਕੇ, ਜਵਾਬ ਵਿਚ। ਆਪਨੜੈ ਘਰਿ ਜਾਈਐ=ਜੇ ਆਪਣੇ ਅਸਲੀ ਘਰ ਜਾਣਾ ਚਾਹੁੰਦਾ ਹੈਂ ਤਾਂ।

ਭਾਵਾਰਥ: ਇਸ ਸ਼ਲੋਕ ਵਿਚ ਬਾਬਾ ਫਰੀਦ ਦਰਵੇਸ਼ ਲਈ ਸਹਿਣਸ਼ੀਲਤਾ, ਨਿਮਰਤਾ ਅਤੇ ਖਿਆ ਦਾ ਬਹੁਤ ਉੱਚਾ ਆਦਰਸ਼ ਕਾਇਮ ਕਰਦੇ ਹਨ। ਆਪ ਕਹਿੰਦੇ ਹਨ ਕਿ ਐ ਖੁਦਾ ਦੇ ਆਸ਼ਕ, ਜੇ ਕੋਈ ਤੇਰੇ ਨਾਲ ਗੁੱਸੇ ਹੈ ਕੇ ਤੈਨੂੰ ਗਾਲ੍ਹਾਂ ਕੱਢੇ, ਜਾਂ ਤੈਨੂੰ ਮਾਰਨ-ਕੁੱਟਣ ਉੱਤੇ ਵੀ ਤੁੱਲ ਪਵੇ, ਤਾਂ ਵੀ ਤੈਨੂੰ ਬਦਲੇ ਵਿਚ ਨਾ ਉਹਨੂੰ ਬੁਰਾ-ਭਲਾ ਕਹਿਣਾ ਚਾਹੀਦਾ ਹੈ ਅਤੇ ਨਾ ਹੀ ਉਹਦੇ ਉੱਤੇ ਹੱਥ ਚੁੱਕਣਾ ਚਾਹੀਦਾ

ਹੈ। ਤੈਨੂੰ ਚਾਹੀਦਾ ਹੈ ਕਿ ਉਹਦੇ ਕਦਮਾਂ ਵਿਚ ਸਿਰ ਝੁਕਾ ਕੇ ਉਹਦੇ ਕੋਲੋਂ ਮਾਫ਼ੀ ਮੰਗੇ ਕਿ ਭਰਾਵਾ, ਗਲਤੀ ਮੈਥੋਂ ਹੀ ਹੋਈ ਹੈ, ਤੂੰ ਮੇਰੀ ਭੁੱਲ ਬਖਸ਼ ਦੇ। ਭਾਵ, ਉਹਨੂੰ ਵਿਰੋਧੀ ਨਾਲ ਵੀ ਚੰਗਾ ਸਲੂਕ ਕਰਨਾ ਚਾਹੀਦਾ ਹੈ।

ਡਾ. ਨਜ਼ੀਰ ਅਹਿਮਦ ਨੇ ਇਸ ਸਲੋਕ ਦੀ ਵਿਆਖਿਆ ਕਰਦੇ ਹੋਏ ਹਜ਼ਰਤ ਈਸਾ ਦੇ ਇਸ ਬਚਨ ਦਾ ਹਵਾਲਾ ਦਿੱਤਾ ਹੈ ਕਿ ਜੇ ਕੋਈ ਤੇਰੀ ਇਕ ਗੱਲ ਉੱਤੇ ਚਪੇੜ ਮਾਰੇ ਤਾਂ ਦੂਜੀ ਵੀ ਉਹਦੇ ਸਾਹਮਣੇ ਕਰ ਦੇ।

ਕੀਤੀ ਹੋਈ ਜ਼ਿਆਦਤੀ ਦਾ ਬਦਲਾ ਨਾ ਲੈਣਾ ਸਹਿਨਸ਼ੀਲਤਾ ਅਤੇ ਖਿਮਾ ਦੀ ਮੂਰਤ ਬਣ ਚੁੱਕੇ ਮਾਲਕ ਦੇ ਸੱਚੇ ਦਰਵੇਸ਼ ਦਾ ਹੀ ਕੰਮ ਹੈ। ਕਬੀਰ ਸਾਹਿਬ ਨੇ ਵੀ ਕਿਹਾ ਹੈ, 'ਖਿਮਾ ਸਾਧੂ ਕਾ ਖੇਲ ਹੈ।'

(8)

ਫਰੀਦਾ ਜਾਂ ਤਉ ਖਟਣ ਵੇਲ ਤਾਂ ਤੂ ਰਤਾ ਦੁਨੀ ਸਿਉ॥

ਮਰਗ ਸਵਾਈ ਨੀਹਿ ਜਾਂ ਭਰਿਆ ਤਾਂ ਲਦਿਆ॥

ਸ਼ਬਦਾਰਥ: ਤਉ-ਤੇਰਾ। ਖਟਣ ਵੇਲ=ਖੱਟਣ ਦਾ ਵਕਤ। ਮਰਗ-ਮੌਤ। ਸਵਾਈ ਨੀਹਿ-ਮੌਤ ਦੀ ਨੀਹ ਪੱਕੀ ਅਤੇ ਚੌੜੀ ਹੁੰਦੀ ਗਈ। ਜਾਂ ਭਰਿਆ ਤਾਂ ਲਦਿਆ=ਬੇੜਾ ਭਰ ਗਿਆ ਤਾਂ ਤੁਰ ਪਿਆ।

ਭਾਵਾਰਥ: ਜਦ ਤੇਰਾ ਖੁਦਾ ਦੀ ਬੰਦਗੀ ਦੀ ਦੌਲਤ ਇਕੱਠੀ ਕਰਨ (ਖਟਣ ਵੇਲ) ਦਾ ਵਕਤ ਸੀ ਤਾਂ ਤੂੰ ਦੁਨੀਆ ਦੇ ਰੰਗ ਵਿਚ ਰੰਗਿਆ ਰਿਹਾ। ਨਤੀਜਾ ਇਹ ਹੋਇਆ ਕਿ ਮੌਤ ਆ ਪਹੁੰਚੀ ਅਤੇ ਤੈਨੂੰ ਖਾਲੀ ਹੱਥ ਸੰਸਾਰ ਤੋਂ ਜਾਣਾ ਪਿਆ।

ਬਾਬਾ ਫਰੀਦ ਇਸ਼ਾਰਾ ਕਰ ਰਹੇ ਹਨ ਕਿ ਖੁਦਾ ਨੇ ਇਨਸਾਨ ਨੂੰ ਦੁਨੀਆ ਵਿਚ ਆਪਣੀ ਬੰਦਗੀ ਦੀ ਸੱਚੀ ਦੌਲਤ ਇਕੱਠੀ ਕਰਨ ਲਈ ਭੇਜਿਆ ਹੈ ਜਦ ਕਿ ਇਨਸਾਨ ਆਪਣਾ ਕੀਮਤੀ ਵਕਤ ਦੁਨੀਆ ਦੇ ਝੂਠੇ ਪੈਦਿਆਂ ਵਿਚ ਬਰਬਾਦ ਕਰ ਦਿੰਦਾ ਹੈ। ਅੰਤ ਸਮੇਂ ਦੁਨੀਆ ਦੀ ਦੌਲਤ ਤਾਂ ਉਹਦੇ ਨਾਲ ਜਾਂਦੀ ਨਹੀਂ, ਉਹ ਪਾਪਾਂ ਦੀ ਗਠੜੀ ਜ਼ਰੂਰ ਨਾਲ ਬੰਨ੍ਹ ਕੇ ਲੈ ਜਾਂਦਾ ਹੈ।

(9)

ਦੇਖੁ ਫਰੀਦਾ ਜੁ ਥੀਆ ਦਾੜੀ ਹੋਈ ਭੂਰ ॥

ਅਗਹੁ ਨੇੜਾ ਆਇਆ ਪਿਛਾ ਰਹਿਆ ਦੂਰਿ ॥

ਸ਼ਬਦਾਰਥ: ਥੀਆ=ਹੋ ਗਿਆ। ਭੂਰ=ਭੂਰੀ, ਚਿੱਟੀ। ਅਗਹੁ=ਅਗਲਾ ਪਾਸਾ, ਮੌਤ ਦਾ ਸਮਾਂ। ਪਿਛਾ=ਜਨਮ ਜਾਂ ਜ਼ਿੰਦਗੀ ਵਾਲਾ ਪਾਸਾ।

ਭਾਵਾਰਥ: ਐ ਇਨਸਾਨ, ਦੇਖ ਕਿ ਤੇਰੇ ਨਾਲ ਕੀ ਹੋ ਚੁਕਿਆ ਹੈ! ਤੇਰੀ ਦਾੜੀ ਚਿੱਟੀ ਹੋ ਗਈ ਹੈ। ਤੇਰੇ ਬਚਪਨ ਅਤੇ ਜਵਾਨੀ ਦੇ ਦਿਨ ਪਿੱਛੇ ਰਹਿ ਗਏ ਹਨ ਅਤੇ ਤੇਰਾ ਅੱਗੇ ਚੱਲਣ ਦਾ ਵਕਤ ਨੇੜੇ ਆ ਪਹੁੰਚਿਆ ਹੈ। ਅਫਸੋਸ, ਤੂੰ ਸਾਰੀ ਉਮਰ ਫਜ਼ੂਲ ਗਵਾ ਲਈ ਹੈ।

ਬਾਬਾ ਫਰੀਦ ਸਾਵਧਾਨ ਕਰ ਰਹੇ ਹਨ ਕਿ ਜ਼ਿੰਦਗੀ ਦੇ ਅਸਲ ਮਕਸਦ ਨੂੰ ਕਦੇ ਪਿੱਛੇ ਨਹੀਂ ਪਾਉਣਾ ਚਾਹੀਦਾ। ਜਵਾਨੀ ਸਦਾ ਕਾਇਮ ਨਹੀਂ ਰਹਿੰਦੀ। ਬੁਢਾਪੇ ਦਾ ਆਉਣਾ ਅਤੇ ਦੇਹ ਦਾ ਨਕਾਰਾ ਹੋ ਜਾਣਾ ਕੁਦਰਤੀ ਅਤੇ ਲਾਜ਼ਮੀ ਹੈ। ਇਸ ਲਈ ਆਕਬਰਤ ਦਾ ਤੋਸਾ (ਪਰਲੋਕ ਵਿਚ ਕੰਮ ਆਉਣ ਵਾਲਾ ਸਮਾਨ) ਛੇਤੀ ਤੋਂ ਛੇਤੀ ਤਿਆਰ ਕਰ ਲੈਣਾ ਚਾਹੀਦਾ ਹੈ।

(10)

ਦੇਖੁ ਫਰੀਦਾ ਜਿ ਥੀਆ ਸਕਰ ਹੋਈ ਵਿਸੁ ॥

ਸਾਂਈ ਬਾਝਹੁ ਆਪਣੇ ਵੇਦਣ ਕਹੀਐ ਕਿਸੁ ॥

ਸ਼ਬਦਾਰਥ: ਜਿ ਥੀਆ=ਜੋ ਹੋ ਗਿਆ ਭਾਵ ਕੀ ਦਾ ਕੀ ਹੋ ਗਿਆ। ਵਿਸੁ=ਜ਼ਹਿਰ। ਵੇਦਣ=ਪੀੜ।

ਭਾਵਾਰਥ: ਐ ਇਨਸਾਨ, ਦੇਖ ਕੀ ਦਾ ਕੀ ਹੋ ਗਿਆ ਹੈ! ਜਿਹੜੇ ਭੋਗ ਸ਼ੱਕਰ ਵਰਗੇ ਮਿੱਠੇ ਲੋਗਦੇ ਸਨ, ਉਨ੍ਹਾਂ ਦਾ ਅਸਰ ਜ਼ਹਿਰੀਲਾ ਸਾਬਤ ਹੋਇਆ ਹੈ। ਉਸ ਦਿਆਲੂ ਪ੍ਰਭੂ ਤੋਂ ਬਿਨਾਂ ਕਿਸ ਅੱਗੇ ਫਰਿਆਦ ਕਰੀਏ? ਉਸ ਤੋਂ ਬਿਨਾਂ ਸਾਡੀ ਦਰਦ ਭਰੀ ਫਰਿਆਦ ਹੋਰ ਕੌਣ ਸੁਣ ਸਕਦਾ ਹੈ?

ਬਾਬਾ ਫਰੀਦ ਨੇ ਤੀਸਰੇ ਸ਼ਲੋਕ ਵਿਚ ਦੁਨੀਆ ਨੂੰ 'ਗੁੱਝੀ ਭਾਇ' ਕਿਹਾ ਹੈ। ਏਥੇ ਆਪ ਇਸ ਮਾਇਆਵੀ ਸੰਸਾਰ ਦੀ ਇਕ ਹੋਰ ਵਿਡੰਬਨਾ ਉੱਤੇ ਪ੍ਰਕਾਸ਼ ਪਾ ਰਹੇ ਹਨ। ਆਪ ਸਮਝਾ ਰਹੇ ਹਨ ਕਿ ਇੰਦਰੀਆਂ ਦੇ ਭੋਗ, ਦੁਨੀਆ ਦੇ ਐਸ਼ੇ-ਇਸ਼ਰਤ ਦੇ ਸਮਾਨ ਆਦਿ, ਬਾਹਰੋਂ ਦੇਖਣ ਨੂੰ ਸ਼ੱਕਰ ਵਾਂਗ ਮਿੱਠੇ ਪ੍ਰਤੀਤ ਹੁੰਦੇ ਹਨ ਪਰ ਇਨ੍ਹਾਂ ਦਾ ਅਸਰ ਬਹੁਤ ਵਿਨਾਸ਼ਕਾਰੀ ਹੈ। ਇਹ ਮਾਇਆਵੀ ਭੋਗ ਜੀਵ ਦੀ ਸਰੀਰਕ, ਮਾਨਸਕ ਅਤੇ ਆਤਮਕ ਤਬਾਹੀ ਦਾ ਕਾਰਨ ਤਾਂ ਬਣਦੇ ਹੀ ਹਨ, ਇਨ੍ਹਾਂ

ਵਿਚ ਗਲਤਾਨ ਜੀਵ ਕੁੱਲ-ਮਾਲਕ ਦੁਆਰਾ ਦੁਨੀਆ ਵਿਚ ਭੇਜੇ ਜਾਣ ਦੇ
ਆਪਣੇ ਅਸਲ ਮਕਸਦ ਨੂੰ ਭੁਲਾ ਕੇ ਆਪਣਾ ਅੱਗਾ ਵੀ ਬਰਬਾਦ ਕਰ ਲੈਂਦਾ ਹੈ।

(11)

ਫਰੀਦਾ ਅਖੀ ਦੇਖਿ ਪਤੀਣੀਆਂ ਸੁਣਿ ਸੁਣਿ ਗੀਣੇ ਕੰਨ॥
ਸਾਖ ਪਕੰਦੀ ਆਈਆ ਹੋਰ ਕਹੇਂਦੀ ਵੰਨ॥

ਸ਼ਬਦਾਰਥ: ਪਤੀਣੀਆਂ=ਪਤਲੀਆਂ ਪੈ ਗਈਆਂ ਹਨ, ਕਮਜ਼ੋਰ ਹੋ ਗਈਆਂ ਹਨ।
ਗੀਣੇ=ਖਾਲੀ ਅਰਥਾਤ ਬੋਲੇ ਹੋ ਗਏ ਹਨ। ਸਾਖ=ਟਹਿਣੀ। ਵੰਨ=ਰੰਗ।

ਭਾਵਾਰਥ: ਜਿਸ ਤਰ੍ਹਾਂ ਰੁੱਖ ਦੀ ਟਹਿਣੀ ਸੁੱਕ ਜਾਵੇ ਤਾਂ ਉਹਦੀ ਲਚਕ ਅਤੇ
ਸੁੰਦਰਤਾ ਖਤਮ ਹੋ ਜਾਂਦੀ ਹੈ, ਉਸੇ ਤਰ੍ਹਾਂ ਬੁਢਾਪੇ ਵਿਚ ਪਹੁੰਚ ਕੇ ਔਖਾਂ ਦੀ ਜੋਤ ਮੱਧਮ
ਪੈ ਜਾਂਦੀ ਹੈ, ਕੰਨ ਸੁਣਨਾ ਬੰਦ ਕਰ ਦਿੰਦੇ ਹਨ, ਸਰੀਰ ਝੁਰੜੀਆਂ ਨਾਲ ਭਰ ਜਾਂਦਾ
ਹੈ ਅਤੇ ਸਰੀਰ ਦੇ ਸਭ ਅੰਗ ਜਵਾਬ ਦੇ ਜਾਂਦੇ ਹਨ। ਉਸ ਸਮੇਂ ਭਗਤੀ ਕਰ ਸਕਣਾ
ਬਹੁਤ ਮੁਸ਼ਕਲ ਹੁੰਦਾ ਹੈ। ਕਬੀਰ ਸਾਹਿਬ ਫਰਮਾਉਂਦੇ ਹਨ:

ਚਰਨ ਸੀਸੁ ਕਰ ਕੰਪਨ ਲਾਗੇ ਨੈਨੀ ਨੀਰੁ ਅਸਾਰ ਬਹੈ॥
ਜਿਹਵਾ ਬਚਨੁ ਸੁਧੁ ਨਹੀ ਨਿਕਸੈ ਤਬ ਰੇ ਧਰਮ ਕੀ ਆਸ ਕਰੈ॥

(12)

ਫਰੀਦਾ ਕਾਲੀਂ ਜਿਨੀ ਨ ਰਾਵਿਆ ਧਉਲੀ ਰਾਵੈ ਕੋਇ॥
ਕਰਿ ਸਾਂਈ ਸਿਉ ਪਿਰਹੜੀ ਰੇਗੁ ਨਵੇਲਾ ਹੋਇ॥

ਸ਼ਬਦਾਰਥ: ਕਾਲੀਂ=ਜਦੋਂ ਵਾਲ ਕਾਲੇ ਸਨ। ਰਾਵਿਆ=ਮਾਣਿਆ, ਪਿਆਰ ਕੀਤਾ।
ਧਉਲੀ=ਜਦੋਂ ਪੌਲੇ ਆ ਜਾਂਦੇ ਹਨ। ਪਿਰਹੜੀ=ਪਿਆਰ। ਨਵੇਲਾ=ਨਵਾਂ।

ਭਾਵਾਰਥ: ਜਿਸ ਨੇ ਕਾਲੇ ਕੇਸਾਂ ਦੇ ਹੁੰਦੇ ਅਰਥਾਤ ਜਵਾਨੀ ਦੇ ਦਿਨਾਂ ਵਿਚ
ਪ੍ਰੀਤਮ ਨਾਲ ਪਿਆਰ ਨਹੀਂ ਕੀਤਾ, ਉਹ ਪੌਲੇ ਕੇਸਾਂ ਅਰਥਾਤ ਬੁਢਾਪੇ ਵਿਚ ਉਸ
ਨਾਲ ਕਿਵੇਂ ਪ੍ਰੇਮ ਕਰ ਸਕੇਗਾ? ਆਪ ਪ੍ਰੇਰਨਾ ਦਿੰਦੇ ਹਨ ਕਿ ਜਿਨ੍ਹਾਂ ਦਾ ਜੋਬਨ
ਕਾਇਮ ਹੈ, ਉਨ੍ਹਾਂ ਨੂੰ ਜਵਾਨੀ ਦਾ ਲਾਭ ਉਠਾ ਕੇ ਪ੍ਰਭੂ ਰੂਪੀ ਪ੍ਰੀਤਮ ਨਾਲ ਪ੍ਰੇਮ
ਕਰ ਲੈਣਾ ਚਾਹੀਦਾ ਹੈ ਅਤੇ ਜੋ ਲੋਕ ਕਿਸੇ ਕਾਰਨ ਜਵਾਨੀ ਵਿਚ ਉਸ ਨਾਲ
ਪ੍ਰੇਮ ਨਹੀਂ ਕਰ ਸਕੇ, ਉਨ੍ਹਾਂ ਨੂੰ ਹੁਣ ਹੀ ਉਸ ਦੇ ਪ੍ਰੇਮ ਅਤੇ ਉਸਦੀ ਭਗਤੀ ਵੱਲ
ਧਿਆਨ ਦੇਣਾ ਚਾਹੀਦਾ ਹੈ ਕਿਉਂਕਿ ਆਤਮਾ ਦੀ ਸੁੰਦਰਤਾ ਦਾ ਸੰਬੰਧ ਸਰੀਰ ਦੇ
ਜਵਾਨ ਜਾਂ ਬੁੱਢਾ ਹੋਣ ਨਾਲ ਨਹੀਂ, ਪ੍ਰੇਮ ਦੇ ਜਵਾਨ ਜਾਂ ਬੁੱਢਾ ਹੋਣ ਨਾਲ ਹੈ।
ਜਿਸਦੇ ਅੰਦਰ ਜਦ ਵੀ ਪਰਮਾਤਮਾ ਦਾ ਪ੍ਰੇਮ ਜਾਗ ਪਵੇ, ਉਸ ਉੱਤੇ ਉਸ ਵੇਲੇ
ਹੀ ਨਵਾਂ ਰੰਗ ਚੜ੍ਹ ਜਾਂਦਾ ਹੈ।

(13)

ਫਰੀਦਾ ਕਾਲੀ ਧਉਲੀ ਸਾਹਿਬੁ ਸਦਾ ਹੈ ਜੇ ਕੋ ਚਿਤਿ ਕਰੇ॥
ਆਪਣਾ ਲਾਇਆ ਪਿਰਮੁ ਨ ਲਗਈ ਜੇ ਲੋਚੈ ਸਭੁ ਕੋਇ॥
ਏਹੁ ਪਿਰਮੁ ਪਿਆਲਾ ਖਸਮ ਕਾ ਜੈ ਭਾਵੈ ਤੈ ਦੇਇ॥

ਸ਼ਬਦਾਰਥ: ਚਿਤਿ ਕਰੇ-ਧਿਆਨ ਦੇਵੇ। ਪਿਰਮੁ=ਪਿਆਰ। ਜੈ=ਜਿਸ ਨੂੰ। ਤੈ=ਤਿਸ ਨੂੰ।

ਭਾਵਾਰਥ: ਇਹ ਸ਼ਲੋਕ ਗੁਰੂ ਅਮਰ ਦਾਸ ਜੀ ਦਾ ਹੈ। ਆਪ ਬਾਬਾ ਫਰੀਦ ਦੇ ਉਪਰੋਕਤ ਸ਼ਲੋਕ ਦਾ ਭਾਵ ਸਮਝਾਉਂਦੇ ਹੋਏ ਕਹਿੰਦੇ ਹਨ ਕਿ ਜਵਾਨੀ ਜਾਂ ਬੁਢਾਪੇ ਵਿਚ ਜਦ ਵੀ ਖੁਦਾ ਦੀ ਬੰਦਗੀ ਵੱਲ ਧਿਆਨ ਦਿੱਤਾ ਜਾਵੇ, ਠੀਕ ਹੈ। ਪਰ ਇਹ ਗੱਲ ਮਨੁੱਖ ਦੇ ਆਪਣੇ ਹੱਥ-ਵੱਸ ਨਹੀਂ ਹੈ। ਹੱਥ ਦੇ ਪਿਆਰ ਦਾ ਪਿਆਲਾ ਉਸ ਦਾਤਾ ਦੇ ਆਪਣੇ ਹੱਥ ਵਿਚ ਹੈ। ਜਿਸ ਨੂੰ ਉਹ ਮਾਲਕ ਖੁਦ ਆਪਣਾ ਪਿਆਰ ਬਖਸ਼ਦਾ ਹੈ, ਉਸ ਨੂੰ ਹੀ ਇਹ ਮਿਲ ਸਕਦਾ ਹੈ ਅਤੇ ਉਹ ਪ੍ਰਭੂ ਜਵਾਨੀ ਜਾਂ ਬੁਢਾਪੇ ਵਿਚ ਜਿਸ ਨੂੰ, ਜਦ ਚਾਹੇ ਇਹ ਦਾਤ ਬਖਸ਼ ਸਕਦਾ ਹੈ। ਪ੍ਰੇਮ ਦਾ ਸੰਬੰਧ ਮਨੁੱਖ ਦੇ ਜਤਨ ਜਾਂ ਜੀਵਨ ਦੀ ਕਿਸੇ ਖਾਸ ਅਵਸਥਾ ਨਾਲ ਨਹੀਂ, ਕੁੱਲ-ਮਾਲਕ ਦੀ ਬਖਸ਼ਿਸ਼ ਨਾਲ ਹੈ।

(14)

ਫਰੀਦਾ ਜਿਨ੍ਹ ਲੋਇਣ ਜਗੁ ਮੋਹਿਆ ਸੇ ਲੋਇਣ ਮੈ ਡਿਠੁ॥
ਕੱਜਲ ਰੇਖ ਨ ਸਹਦਿਆ ਸੇ ਪੰਥੀ ਸੂਇ ਬਹਿਠੁ॥

ਸ਼ਬਦਾਰਥ: ਲੋਇਣ=ਅੱਖਾਂ। ਸੂਇ=ਬੱਚੇ ਦਿੱਤੇ ਹੋਏ ਹਨ। ਬਹਿਠੁ=ਬੈਠਣ ਦੀ ਥਾਂ।

ਭਾਵਾਰਥ: ਹੁਸਨ ਅਤੇ ਜਵਾਨੀ ਦਾ ਮਾਣ ਵਿਅਰਥ ਹੈ। ਜਿਹੜੀਆਂ ਖੂਬਸੂਰਤ ਅੱਖਾਂ ਜਵਾਨੀ ਵਿਚ ਸਾਰੇ ਸੰਸਾਰ ਨੂੰ ਆਪਣੇ ਵੱਲ ਖਿੱਚਦੀਆਂ ਸਨ ਅਤੇ ਜੋ ਕੱਜਲ ਦੀ ਧਾਰ ਬਰਦਾਸ਼ਤ ਨਹੀਂ ਸਨ ਕਰਦੀਆਂ ਭਾਵ ਜਿਨ੍ਹਾਂ ਨੂੰ ਕੱਜਲ ਵੀ ਭਾਰਾ ਲੱਗਦਾ ਸੀ, ਮੌਤ ਤੋਂ ਬਾਦ ਉਹੀ ਪੰਛੀਆਂ ਦਾ ਆਲ੍ਹਣਾ ਬਣ ਜਾਂਦੀਆਂ ਹਨ।

ਇਸ ਸ਼ਲੋਕ ਨਾਲ ਇਕ ਕਥਾ ਜੁੜੀ ਹੋਈ ਹੈ, ਜਿਸਦਾ ਪੁਸਤਕ ਦੇ ਪੰਨਾ 85 ਉੱਤੇ ਉਲੇਖ ਕੀਤਾ ਗਿਆ ਹੈ।

(15)

ਫਰੀਦਾ ਕੂਕੇਦਿਆ ਚਾਂਗੇਦਿਆ ਮਤੀ ਦੇਦਿਆ ਨਿਤ ॥

ਜੋ ਸੈਤਾਨਿ ਵੰਵਾਇਆ ਸੇ ਕਿਤ ਫੇਰਹਿ ਚਿਤ ॥

ਸ਼ਬਦਾਰਥ: ਕੂਕੇਦਿਆ ਚਾਂਗੇਦਿਆ-ਕੂਕ ਪੁਕਾਰ ਕਰਦੇ, ਬਾਰ-ਬਾਰ ਸਮਝਾਉਂਦੇ। ਮਤੀ ਦੇਦਿਆ-ਸਿਖਿਆ, ਉਪਦੇਸ਼, ਚੇਤਾਵਨੀ ਦਿੰਦਿਆਂ। ਸੈਤਾਨਿ-ਮਨ ਰੂਪੀ ਸੈਤਾਨ ਨੇ। ਵੰਵਾਇਆ-ਵਿਗਾੜਿਆ ਹੋਇਆ, ਕੁਰਾਹੇ ਪਾਇਆ ਹੋਇਆ।

ਭਾਵਾਰਥ: ਬਾਬਾ ਫਰੀਦ ਸਮਝਾਉਂਦੇ ਹਨ ਕਿ ਸੰਤ-ਮਹਾਤਮਾਂ ਬਾਰ-ਬਾਰ ਸਾਨੂੰ ਚੇਤਾਵਨੀਆਂ ਦਿੰਦੇ ਹਨ ਕਿ ਮਨ ਰੂਪੀ ਸੈਤਾਨ ਦੇ ਚਲਿਤਰਾਂ ਤੋਂ ਬਚੋ ਅਤੇ ਆਪਣਾ ਜੀਵਨ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ੇ-ਵਿਕਾਰਾਂ ਵਿਚ ਬਰਬਾਦ ਨਾ ਕਰੋ, ਪਰ ਸੰਸਾਰ ਦੀ 'ਕੈਨ ਸੁਨਤਾ ਹੈ ਤੂਤੀ ਕੀ ਨਕਾਰਖਾਨੇ ਮੇਂ' ਵਾਲੀ ਹਾਲਤ ਹੈ। ਮਨ ਰੂਪੀ ਸੈਤਾਨ ਦੇ ਵੱਸ ਆਏ ਹੋਏ ਜੀਵ ਸੰਤਾਂ-ਮਹਾਤਮਾਵਾਂ ਦੀ ਇਕ ਨਹੀਂ ਸੁਣਦੇ।

ਈਸਾਈ ਮਤ ਅਤੇ ਇਸਲਾਮ ਵਿਚ ਇਹ ਮਾਨਤਾ ਹੈ ਕਿ ਕੁੱਲ-ਮਾਲਕ ਨੇ ਆਪਣੀ ਦਰਗਾਹ ਦੇ ਬਾਗ ਵਿਚ ਆਦਮ ਅਤੇ ਹੱਵਾ ਨੂੰ ਬਾਕੀ ਸਭ ਫਲ ਖਾਣ ਦੀ ਆਗਿਆ ਦਿੱਤੀ ਹੋਈ ਸੀ ਪਰ ਇਕ ਫਲ ਖਾਣ ਤੋਂ ਵਰਜਿਆ ਹੋਇਆ ਸੀ। ਆਦਮ ਅਤੇ ਹੱਵਾ ਨੇ ਸੈਤਾਨ ਦੇ ਆਖੇ ਲੱਗ ਕੇ ਵਰਜਿਆ ਹੋਇਆ ਫਲ ਖਾ ਲਿਆ, ਜਿਸ ਕਾਰਨ ਉਨ੍ਹਾਂ ਨੂੰ ਦਰਗਾਹ ਵਿੱਚੋਂ ਬਾਹਰ ਕੱਢ ਦਿੱਤਾ ਗਿਆ। ਬਾਬਾ ਫਰੀਦ ਖਬਰਦਾਰ ਕਰ ਰਹੇ ਹਨ ਕਿ ਸੈਤਾਨ ਜਾਂ ਕਾਲ ਨੇ ਇਸ ਸੰਸਾਰ ਵਿਚ ਵੀ ਇਨਸਾਨ ਦਾ ਖਹਿੜਾ ਨਹੀਂ ਛੱਡਿਆ। ਇਹ ਮਨ ਦੇ ਰੂਪ ਵਿਚ ਹਰ ਜੀਵ ਦੇ ਅੰਦਰ ਬੈਠਾ ਉਸ ਨੂੰ ਕੁਰਾਹੇ ਪਾਉਂਦਾ ਰਹਿੰਦਾ ਹੈ। ਸੰਤਾਂ-ਮਹਾਤਮਾਵਾਂ ਅਤੇ ਧਰਮ-ਗ੍ਰੰਥਾਂ ਦੀਆਂ ਅਨੰਤ ਚੇਤਾਵਨੀਆਂ ਦੇ ਬਾਵਜੂਦ ਅਗਿਆਨੀ ਜੀਵ ਮਨ ਰੂਪੀ ਸੈਤਾਨ ਦੇ ਬਹਿਕਾਵੇ ਵਿਚ ਆ ਕੇ, ਇਸ ਕਦਰ ਮਾਇਆਵੀ ਭੋਗਾਂ ਵਿਚ ਖੋਹ ਜਾਂਦਾ ਹੈ ਕਿ ਕੁੱਲ-ਮਾਲਕ ਦੁਆਰਾ ਸੰਸਾਰ ਵਿਚ ਭੇਜੇ ਜਾਣ ਦੇ ਸਮੇਂ ਦਿੱਤੇ ਗਏ ਹੁਕਮ ਨੂੰ ਬਿਲਕੁਲ ਭੁੱਲ ਜਾਂਦਾ ਹੈ। ਕੁੱਲ-ਮਾਲਕ ਨੇ ਇਹਨੂੰ ਆਪਣੀ ਬੰਦਗੀ ਲਈ ਭੇਜਿਆ ਸੀ ਪਰ ਇਹ ਮਨ ਰੂਪੀ ਸੈਤਾਨ ਦਾ ਹੀ ਗੁਲਾਮ ਬਣਿਆ ਰਹਿੰਦਾ ਹੈ। ਨਤੀਜਾ ਇਹ ਹੁੰਦਾ ਹੈ ਕਿ ਇਹ ਮਨੁੱਖ ਜਨਮ ਦਾ ਅਮੋਲਕ ਅਵਸਰ ਭੋਗ ਦੇ ਭਾੜੇ ਬਰਬਾਦ ਕਰ ਲੈਂਦਾ ਹੈ। ਇਸਦਾ ਪਰਮਾਰਥ ਨਸ਼ਟ ਹੋ ਜਾਂਦਾ ਹੈ ਅਤੇ ਇਹ ਅਨੰਤ ਕਾਲ ਲਈ ਆਵਾਗਵਨ ਦੀ ਚੱਕੀ ਵਿਚ ਪਿਸਦਾ ਰਹਿੰਦਾ ਹੈ। ਬਾਬਾ ਫਰੀਦ ਇਹ ਸੂਖਮ ਇਸ਼ਾਰਾ ਕਰ ਰਹੇ ਹਨ ਕਿ ਜਦ ਤਕ ਇਨਸਾਨ ਕੁੱਲ-ਮਾਲਕ ਦੇ ਹੁਕਮ ਦੀ ਪਛਾਣ ਨਹੀਂ ਕਰਦਾ, ਦਰਗਾਹ ਵਿੱਚੋਂ ਬਾਹਰ ਧੱਕੇ ਜਾਣ ਦੇ ਸਮੇਂ ਤੋਂ ਸ਼ੁਰੂ ਹੋਈ ਇਸਦੇ ਦੁੱਖਾਂ ਦੀ ਲੰਮੀ ਦਾਸਤਾਨ ਕਦੇ ਖਤਮ ਨਹੀਂ ਹੋ ਸਕਦੀ।

(16)

ਫਰੀਦਾ ਥੀਉ ਪਵਾਹੀ ਦਭੁ ॥ ਜੇ ਸਾਂਈ ਲੋੜਹਿ ਸਭੁ ॥

ਇਕੁ ਛਿਜਹਿ ਥਿਆ ਲਤਾੜੀਅਹਿ ॥ ਤਾਂ ਸਾਂਈ ਦੈ ਦਰਿ ਵਾੜੀਅਹਿ ॥

ਸ਼ਬਦਾਰਥ: ਥੀਉ-ਹੋ ਜਾ, ਬਣ ਜਾ। ਪਵਾਹੀ=ਪੈਰਾਂ ਦੀ। ਦਭੁ-ਇਕ ਤਰ੍ਹਾਂ ਦਾ ਘਾਹ। ਜੇ ਲੋੜਹਿ=ਜੇ ਤੂੰ ਚਾਹੁੰਦਾ ਹੈਂ। ਸਭੁ=ਹਰ ਥਾਂ। ਇਕੁ ਛਿਜਹਿ-ਪਹਿਲੋਂ ਘਾਹ ਨੂੰ ਕੱਟਿਆ ਜਾਂਦਾ ਹੈ। ਥਿਆ ਲਤਾੜੀਅਹਿ=ਫਿਰ ਉਸ ਨੂੰ ਲਤਾੜਦੇ ਹਨ। ਸਾਂਈ ਦੈ ਦਰਿ ਵਾੜੀਅਹਿ=ਫਿਰ ਉਸ ਨੂੰ ਖੁਦਾ ਦੇ ਦਰਬਾਰ ਵਿਚ ਵਾੜਿਆ ਜਾਂਦਾ ਹੈ।

ਭਾਵਾਰਥ: ਬਾਬਾ ਫਰੀਦ ਕੁੱਲ-ਮਾਲਕ ਨਾਲ ਮਿਲਾਪ ਦੀ ਤਮੰਨਾ ਮਨ ਵਿਚ ਰੱਖਣ ਵਾਲੇ ਜੀਵ ਨੂੰ ਕਹਿੰਦੇ ਹਨ, 'ਜੇ ਸਾਂਈ ਲੋੜਹਿ ਸਭੁ'—ਜੇ ਹਰ ਥਾਂ ਪ੍ਰਭੂ-ਰੂਪੀ ਪ੍ਰੀਤਮ ਦੇ ਦਰਸ਼ਨ ਕਰਨੇ ਚਾਹੁੰਦਾ ਹੈਂ ਤਾਂ 'ਥੀਉ ਪਵਾਹੀ ਦਭੁ'—ਤੂੰ ਪੈਰਾਂ ਦੀ ਘਾਹ ਬਣ ਜਾ। ਘਾਹ ਨੂੰ ਪਹਿਲੋਂ ਕੱਟਿਆ ਜਾਂਦਾ ਹੈ, ਫਿਰ ਪੈਰਾਂ ਹੇਠ ਲਤਾੜਿਆ ਜਾਂਦਾ ਹੈ, ਫਿਰ ਕੁੱਟ-ਕੁੱਟ ਕੇ ਉਹਨੂੰ ਨਰਮ ਕਰਕੇ ਉਹਦੀਆਂ ਚਟਾਈਆਂ ਬਣਾਈਆਂ ਜਾਂਦੀਆਂ ਹਨ, ਜੋ ਧਰਮ-ਸਥਾਨਾਂ ਵਿਚ ਵਿਛਾਈਆਂ ਜਾਂਦੀਆਂ ਹਨ। ਆਪ ਸੱਚੇ ਪਰਮਾਰਥ ਦੇ ਚਾਹਵਾਨ ਨੂੰ ਸਾਵਧਾਨ ਕਰਦੇ ਹਨ ਕਿ ਜੇ ਤੇਰੇ ਅੰਦਰ ਖੁਦਾ ਦੀ ਦਰਗਾਹ ਵਿਚ ਪਹੁੰਚਣ ਅਤੇ ਪਰਵਾਨ ਹੋਣ ਦੀ ਖਾਹਸ਼ ਹੈ ਤਾਂ ਤੂੰ ਘਾਹ (ਦਭੁ) ਦੀ ਤਰ੍ਹਾਂ ਨਿਮਾਣਾ, ਨਿਤਾਣਾ ਬਣ ਜਾ। ਯਾਦ ਰੱਖ ਕਿ ਜਦ ਤਕ ਤੂੰ ਸੰਸਾਰ ਵੱਲੋਂ ਪੂਰੀ ਤਰ੍ਹਾਂ ਕੱਟਿਆ ਨਹੀਂ ਜਾਂਦਾ ਭਾਵ ਤੂੰ ਆਪਣੀ ਹਉਂ ਦਾ ਪੂਰੀ ਤਰ੍ਹਾਂ ਖਾਤਮਾ ਨਹੀਂ ਕਰ ਲੈਂਦਾ ਅਤੇ ਹਰ ਕਿਸਮ ਦੀਆਂ ਕਠਿਨਾਈਆਂ ਦੇ ਬਾਵਜੂਦ ਕੁੱਲ-ਮਾਲਕ ਦੀ ਬੰਦਗੀ ਦੁਆਰਾ ਆਪਣੇ ਆਪ ਨੂੰ ਪੂਰੀ ਤਰ੍ਹਾਂ ਉਹਦੇ ਕਦਮਾਂ ਵਿਚ ਨਹੀਂ ਵਿਛਾ ਦਿੰਦਾ, ਤੈਨੂੰ ਉਹਦੇ ਨਿਰਮਲ ਚਰਨਾਂ ਦੀ ਛੋਹ ਨਸੀਬ ਨਹੀਂ ਹੋ ਸਕਦੀ।

(17)

ਫਰੀਦਾ ਖਾਕੂ ਨ ਨਿੰਦੀਐ ਖਾਕੂ ਜੇਭੁ ਨ ਕੋਇ ॥

ਜੀਵਦਿਆ ਪੈਰਾ ਤਲੈ ਮੁਇਆ ਉਪਰਿ ਹੋਇ ॥

ਸ਼ਬਦਾਰਥ: ਖਾਕੂ=ਮਿੱਟੀ। ਜੇਭੁ=ਜਿੱਭਾ, ਵੱਡਾ।

ਭਾਵਾਰਥ: ਮਿੱਟੀ ਨੂੰ ਛੋਟਾ, ਘਟੀਆ ਜਾਂ ਮਾੜਾ ਕਹਿ ਕੇ ਉਸ ਦਾ ਨਿਰਾਦਰ ਨਹੀਂ ਕਰਨਾ ਚਾਹੀਦਾ। ਇਹ ਜੀਉਂਦਿਆਂ ਮਨੁੱਖ ਦੇ ਪੈਰਾਂ ਹੇਠ ਅਤੇ ਮੌਤ ਤੋਂ ਬਾਦ ਉਸ ਦੇ ਉੱਤੇ ਹੁੰਦੀ ਹੈ; ਅਰਥਾਤ ਇਹ ਜੀਵਨ-ਕਾਲ ਵਿਚ ਇਨਸਾਨ ਨੂੰ ਖੜ੍ਹੇ ਹੋਣ ਲਈ ਸਹਾਰਾ ਦਿੰਦੀ ਹੈ ਅਤੇ ਮੌਤ ਤੋਂ ਬਾਦ ਉਸਦੇ ਮੁਰਦਾ ਸਰੀਰ ਨੂੰ, ਉਸਦੇ ਸਾਰੇ ਐਥਾਂ ਸਮੇਤ, ਆਪਣੇ ਹੇਠ ਲੁਕਾ ਲੈਂਦੀ ਹੈ।

ਆਪ ਨੇ 16ਵੇਂ ਸ਼ਲੋਕ ਵਿਚ ਘਾਹ ਦੀ ਮਿਸਾਲ ਦੇ ਕੇ ਨਿਮਰਤਾ ਦਾ ਉਪਦੇਸ਼ ਦਿੱਤਾ ਹੈ। ਏਥੇ ਮਿੱਟੀ ਦੀ ਮਿਸਾਲ ਦੁਆਰਾ ਉਹੀ ਉਪਦੇਸ਼ ਦੁਹਰਾ ਰਹੇ ਹਨ। ਬਾਬਾ ਫਰੀਦ ਦੇ ਜੀਵਨ ਬਿਰਤਾਂਤ ਵਿਚ ਵੀ ਪੜ੍ਹ ਆਏ ਹਾਂ ਕਿ ਆਪ ਨਿਮਰਤਾ ਦੀ ਸਾਖਿਆਤ ਮੂਰਤ ਸਨ। ਪ੍ਰਭੂ-ਭਗਤਾਂ ਦਾ ਸੱਚਾ ਸ਼ਿਗਾਰ ਵੀ ਨਿਮਰਤਾ ਹੈ ਅਤੇ ਉਨ੍ਹਾਂ ਦੀ ਸੱਚੀ ਪਛਾਣ ਵੀ ਨਿਮਰਤਾ ਹੈ।

ਡਾ. ਨਜੀਰ ਅਹਿਮਦ ਨੇ ਇਸ ਸ਼ਲੋਕ ਦੀ ਵਿਆਖਿਆ ਵਿਚ ਹਜ਼ਰਤ ਈਸਾ ਦੇ ਨਿਮਰਤਾ ਸੰਬੰਧੀ ਇਨ੍ਹਾਂ ਬਚਨਾਂ ਵੱਲ ਧਿਆਨ ਦੁਆਇਆ ਹੈ, 'ਧੰਨ ਹਨ ਨਿਮਰ ਲੋਕ ਕਿਉਂਕਿ ਉਹੀ ਧਰਤੀ ਦੇ ਵਾਰਸ ਹੋਣਗੇ।' ਆਪ ਦਾ ਭਾਵ ਹੈ ਕਿ ਖੁਦਾ ਦੀ ਦਰਗਾਹ ਵਿਚ ਸਿਰਫ਼ ਨਿਮਰ ਲੋਕ ਹੀ ਪਹੁੰਚ ਸਕਦੇ ਹਨ।

(18)

ਫਰੀਦਾ ਜਾ ਲਬ ਤਾ ਨੇਹੁ ਕਿਆ ਲਬ ਤ ਕੂੜਾ ਨੇਹੁ ॥
ਕਿਚਰੁ ਝਤਿ ਲਘਾਈਐ ਛਪਰਿ ਤੁਟੈ ਮੇਹੁ ॥

ਸ਼ਬਦਾਰਥ: ਲਬ=ਲੋਭ। ਨੇਹੁ ਕਿਆ=ਪਿਆਰ ਕਾਹਦਾ। ਕੂੜਾ=ਝੂਠਾ। ਕਿਚਰੁ=ਕਿੰਨੀ ਦੇਰ। ਝਤਿ ਲਘਾਈਐ=ਗੁਜ਼ਰ ਹੋ ਸਕੇਗੀ। ਛਪਰਿ ਤੁਟੈ ਮੇਹੁ=ਕੁੱਲੀ ਟੁੱਟੀ ਹੋਵੇ ਅਤੇ ਉੱਪਰੋਂ ਮੀਂਹ ਪੈ ਰਿਹਾ ਹੋਵੇ।

ਭਾਵਾਰਥ: ਬਾਬਾ ਫਰੀਦ ਸਮਝਾ ਰਹੇ ਹਨ ਕਿ ਪ੍ਰੇਮ ਅਤੇ ਲੋਭ ਦਾ ਦਿਨ ਅਤੇ ਰਾਤ ਵਾਲਾ ਗਿਸਤਾ ਹੈ। ਇਹ ਦੋਵੇਂ ਇਕੱਠੇ ਨਹੀਂ ਚੱਲ ਸਕਦੇ। ਜੇ ਕੁੱਲੀ ਦੀ ਛੱਤ ਟੁੱਟੀ ਹੋਵੇ ਅਤੇ ਉੱਤੋਂ ਮੌਲੇਧਾਰ ਬਾਰਸ਼ ਹੋ ਰਹੀ ਹੋਵੇ ਤਾਂ ਉਹਦੇ ਹੇਠ ਕਿਵੇਂ ਗੁਜ਼ਰ ਹੋ ਸਕਦੀ ਹੈ? ਇਸੇ ਤਰ੍ਹਾਂ ਜੇ ਪ੍ਰੇਮ ਵਿਚ ਲੋਭ ਦੀ ਘੁਸਪੈਠ ਹੋ ਜਾਵੇ ਤਾਂ ਪ੍ਰੇਮ ਕਿਵੇਂ ਕਾਇਮ ਰਹਿ ਸਕਦਾ ਹੈ?

ਆਪ ਸਮਝਾ ਰਹੇ ਹਨ ਕਿ ਸੱਚਾ ਪ੍ਰੇਮੀ ਪ੍ਰੀਤਮ ਨੂੰ ਪ੍ਰੀਤਮ ਦੀ ਖਾਤਰ ਪ੍ਰੇਮ ਕਰਦਾ ਹੈ। ਇਸੇ ਤਰ੍ਹਾਂ ਪਰਮਾਤਮਾ ਦਾ ਸੱਚਾ ਭਗਤ ਬਣਨ ਲਈ ਪਰਮਾਤਮਾ ਨੂੰ ਪਰਮਾਤਮਾ ਦੀ ਖਾਤਰ ਪ੍ਰੇਮ ਕਰਨਾ ਚਾਹੀਦਾ ਹੈ, ਸੰਸਾਰਕ ਇੱਛਾਵਾਂ ਦੀ ਪੂਰਤੀ ਲਈ ਨਹੀਂ। ਇੱਛਾਵਾਂ ਸਾਡਾ ਮਨ ਪੈਦਾ ਕਰਦਾ ਹੈ। ਇੱਛਾਵਾਂ ਦੀ ਪੂਰਤੀ ਲਈ ਪਰਮਾਤਮਾ ਨੂੰ ਪ੍ਰੇਮ ਕਰਨਾ, ਪਰਮਾਤਮਾ ਨੂੰ ਆਪਣੇ ਮਨ ਦੇ ਅਧੀਨ ਕਰਨ ਤੁਲ ਹੈ। ਸੱਚਾ ਭਗਤ ਪ੍ਰਭੂ-ਰੂਪੀ ਪ੍ਰੀਤਮ ਦੇ ਭਾਣੇ ਵਿਚ ਰਹਿੰਦਾ ਹੋਇਆ, ਨਿਸ਼ਕਾਮ ਭਾਵ ਨਾਲ ਉਸ ਨਾਲ ਪ੍ਰੇਮ ਕਰਦਾ ਹੈ। ਗੁਰੂ ਅਰਜਨ ਸਾਹਿਬ ਕਹਿੰਦੇ ਹਨ:

ਵਿਣੁ ਤੁਧੁ ਹੋਰੁ ਜਿ ਮੰਗਣਾ ਸਿਰਿ ਦੁਖਾ ਕੈ ਦੁਖ ॥

ਦੇਹਿ ਨਾਮੁ ਸੰਤੋਖੀਆ ਉਤਰੈ ਮਨ ਕੀ ਭੁਖ ॥

(19)

ਫਰੀਦਾ ਜੰਗਲੁ ਜੰਗਲੁ ਕਿਆ ਭਵਹਿ ਵਣਿ ਕੰਡਾ ਮੋੜੇਹਿ ॥

ਵਸੀ ਰਬੁ ਹਿਆਲੀਐ ਜੰਗਲੁ ਕਿਆ ਢੂਢੇਹਿ ॥

ਸ਼ਬਦਾਰਥ: ਵਣਿ ਕੰਡਾ ਮੋੜੇਹਿ-ਜੰਗਲ ਵਿਚ ਜਾ ਕੇ ਕੰਡੇ ਚੁਭਾਉਂਦਾ ਫਿਰਦਾ ਹੈ।
ਵਸੀ-ਵਸਦਾ ਹੈ। ਹਿਆਲੀਐ-ਹਿਰਦੇ ਵਿਚ।

ਭਾਵਾਰਥ: ਜਾਂ ਤਾਂ ਅਸੀਂ ਪਰਮਾਤਮਾ ਦੀ ਖੋਜ ਹੀ ਨਹੀਂ ਕਰਦੇ ਅਤੇ ਜੇ ਕਰਦੇ ਹਾਂ ਤਾਂ ਗ਼ਲਤ ਥਾਵਾਂ ਉੱਤੇ ਕਰਦੇ ਹਾਂ। ਕੋਈ ਮੰਦਰਾਂ, ਮਸਜਿਦਾਂ ਵਿਚ ਉਸਦੀ ਤਲਾਸ਼ ਕਰਦਾ ਹੈ, ਕੋਈ ਉਸਦੀ ਤਲਾਸ਼ ਵਿਚ ਤੀਰਥਾਂ ਉੱਤੇ ਭਟਕਦਾ ਫਿਰਦਾ ਹੈ ਅਤੇ ਕੋਈ ਜੰਗਲਾਂ, ਪਹਾੜਾਂ, ਬੀਆਬਾਨਾਂ ਵਿਚ ਉਸਨੂੰ ਢੂੰਡ ਰਿਹਾ ਹੈ। ਸਿੱਧੀ ਜਿਹੀ ਗੱਲ ਹੈ ਕਿ ਜਿੱਥੇ ਕੋਈ ਚੀਜ਼ ਹੈ, ਸਿਰਫ਼ ਉਥੋਂ ਹੀ ਮਿਲ ਸਕਦੀ ਹੈ। ਬਾਬਾ ਫ਼ਰੀਦ ਸਾਵਧਾਨ ਕਰਦੇ ਹਨ ਕਿ ਭਲਿਓ ਲੋਕੋ, ਕੁੱਲ-ਮਾਲਕ ਦੀ ਤਲਾਸ਼ ਵਿਚ ਜੰਗਲਾਂ ਵਿਚ ਕਿਉਂ ਮੱਥੇ ਮਾਰਦੇ ਫਿਰਦੇ ਹੋ। ਜੰਗਲਾਂ ਵਿਚ ਭਟਕਣ ਨਾਲ ਪੈਰਾਂ ਵਿਚ ਕੰਡੇ ਚੁਭ ਸਕਦੇ ਹਨ ਅਤੇ ਅਨੇਕ ਪ੍ਰਕਾਰ ਦੇ ਕਸ਼ਟ ਜ਼ਰੂਰ ਮਿਲ ਸਕਦੇ ਹਨ, ਪਰ ਰੱਬ ਨਾਲ ਮਿਲਾਪ ਨਹੀਂ ਹੋ ਸਕਦਾ। ਖੁਦਾ ਹਰ ਇਨਸਾਨ ਦੇ ਅੰਦਰ ਹੈ। ਅੰਦਰ ਬੈਠੇ ਰੱਬ ਨਾਲ ਸਿਰਫ਼ ਅੰਦਰੋਂ ਹੀ ਵਸਾਲ ਹੋ ਸਕਦਾ ਹੈ। ਬਾਹਰਲੀ ਤਲਾਸ਼ ਜੰਗਲ ਵਿਚ ਭਟਕਣ ਸਮਾਨ ਹੈ, ਜਿਸ ਵਿੱਚੋਂ ਕਿਸੇ ਨੂੰ ਨਾ ਕਦੇ ਕੁਝ ਮਿਲਿਆ ਹੈ, ਨਾ ਕਦੇ ਮਿਲ ਹੀ ਸਕਦਾ ਹੈ।

(20)

ਫਰੀਦਾ ਇਨੀ ਨਿਕੀ ਜੰਘੀਐ ਬਲ ਡੂੰਗਰ ਭਵਿਓਮ੍ਹਿ ॥

ਅਜੁ ਫਰੀਦੈ ਕੂਜੜਾ ਸੈ ਕੋਹਾਂ ਥੀਓਮਿ ॥

ਸ਼ਬਦਾਰਥ: ਇਨੀ ਜੰਘੀਐ-ਇਨ੍ਹਾਂ ਲੱਤਾਂ ਨਾਲ। ਡੂੰਗਰ-ਪਰਬਤ। ਭਵਿਓਮ੍ਹਿ-ਮੈਂ ਭਵਿਆ ਹਾਂ। ਕੂਜੜਾ-ਕੁੱਜਾ। ਥੀਓਮਿ-ਹੋ ਗਿਆ ਹੈ।

ਭਾਵਾਰਥ: ਬਾਬਾ ਫ਼ਰੀਦ ਸਰੀਰ ਉੱਤੇ ਸਮੇਂ ਦਾ ਪ੍ਰਭਾਵ ਦਰਸਾਉਣ ਲਈ ਜਵਾਨੀ ਅਤੇ ਬੁਢਾਪੇ ਦੀ ਅਵਸਥਾ ਦਾ ਮੁਕਾਬਲਾ ਕਰਦੇ ਹਨ। ਆਪ ਫ਼ਰਮਾਉਂਦੇ ਹਨ ਕਿ ਜਵਾਨੀ ਸਮੇਂ ਸਰੀਰ ਵਿਚ ਏਨੀ ਤਾਕਤ ਅਤੇ ਚੁਸਤੀ-ਫੁਰਤੀ ਹੁੰਦੀ ਹੈ ਕਿ ਨਿੱਕੀਆਂ-ਨਿੱਕੀਆਂ ਲੱਤਾਂ ਨਾਲ ਇਨਸਾਨ ਲੰਮੇ-ਚੌੜੇ ਰੇਗਿਸਤਾਨਾਂ ਨੂੰ ਪਾਰ ਕਰ ਲੈਂਦਾ ਹੈ ਅਤੇ ਉੱਚੇ ਪਰਬਤਾਂ ਦੀਆਂ ਟੀਸੀਆਂ ਉੱਤੇ ਚੜ੍ਹ ਜਾਂਦਾ ਹੈ। ਬੁਢਾਪੇ ਵਿਚ ਪਹੁੰਚ ਕੇ ਇਹ ਹਾਲਤ ਹੋ ਜਾਂਦੀ ਹੈ ਕਿ ਮੰਜੇ ਦੇ ਕੋਲ ਪਿਆ ਪਾਣੀ ਵਾਲਾ

ਕੁੱਜਾ, ਸੋ ਕੋਹਾਂ ਉੱਤੇ ਪਿਆ ਪ੍ਰਤੀਤ ਹੁੰਦਾ ਹੈ। ਆਪ ਦਾ ਭਾਵ ਹੈ ਕਿ ਜਵਾਨੀ ਦਾ ਸਮਾਂ ਵਿਅਰਥ ਦੇ ਪੰਦਿਆਂ ਵਿਚ ਬਰਬਾਦ ਕਰਨ ਦੀ ਥਾਂ ਪ੍ਰਭੂ-ਭਗਤੀ ਅਤੇ ਨਾਮ ਦੀ ਕਮਾਈ ਵਿਚ ਖਰਚ ਕਰਨਾ ਚਾਹੀਦਾ ਹੈ। ਬੁਢਾਪੇ ਵਿਚ ਪਹੁੰਚ ਕੇ ਸਰੀਰ ਨਕਾਰਾ ਹੋ ਜਾਂਦਾ ਹੈ ਅਤੇ ਇਨਸਾਨ ਦੇ ਲਈ ਪ੍ਰਭੂ-ਭਗਤੀ ਦਾ ਧਨ ਕਮਾਉਣਾ ਬਹੁਤ ਮੁਸ਼ਕਲ ਹੋ ਜਾਂਦਾ ਹੈ।

(21)

ਫਰੀਦਾ ਰਾਤੀ ਵਡੀਆਂ ਧੁਖਿ ਧੁਖਿ ਉਠਨਿ ਪਾਸ॥

ਧਿਗੁ ਤਿਨ੍ਹਾ ਦਾ ਜੀਵਿਆ ਜਿਨਾ ਵਿਡਾਣੀ ਆਸ॥

ਸ਼ਬਦਾਰਥ: ਰਾਤੀ=ਰਾਤ ਦਾ ਬਹੁਵਚਨ। ਪਾਸ=ਸਰੀਰ ਦੇ ਪਾਸੇ। ਵਿਡਾਣੀ=ਬੇਗਾਨੀ, ਪਰਾਈ, ਕਿਸੇ ਦੂਸਰੇ ਦੀ।

ਭਾਵਾਰਥ: ਇਸ ਸ਼ਲੋਕ ਵਿਚ ਬਿਰਹਣ ਦੀ ਦੁੱਖ ਭਰੀ ਵਿਥਿਆ ਬਿਆਨ ਕਰ ਰਹੇ ਹਨ। ਆਪ ਫਰਮਾਉਂਦੇ ਹਨ ਕਿ ਪ੍ਰੀਤਮ ਤੋਂ ਵਿਛੜੀ ਬਿਰਹਣ ਨੂੰ ਪ੍ਰੀਤਮ ਦੀ ਜੁਦਾਈ ਵਿਚ ਵਕਤ ਗੁਜ਼ਾਰਨਾ ਮੁਸ਼ਕਲ ਹੋ ਜਾਂਦਾ ਹੈ। ਉਹਨੂੰ ਰਾਤ ਹੋਰ ਲੰਮੀ ਹੁੰਦੀ ਜਾ ਰਹੀ ਪ੍ਰਤੀਤ ਹੁੰਦੀ ਹੈ। ਜੁਦਾਈ ਦਾ ਹਰ ਪਲ ਜੁਗਾਂ ਜਿੰਨਾ ਲੰਮਾ ਹੋ ਗਿਆ ਮਹਿਸੂਸ ਹੁੰਦਾ ਹੈ। ਉਹ ਸੋਚ ਉੱਤੇ ਪਈ ਪਾਸੇ ਪਰਤਦੀ ਰਹਿੰਦੀ ਹੈ। ਪਾਸੇ ਪਰਤ-ਪਰਤ ਕੇ ਦੁਖਣੇ ਸ਼ੁਰੂ ਹੋ ਜਾਂਦੇ ਹਨ, ਪਰ ਅੱਖਾਂ ਵਿਚ ਨੀਂਦ ਦਾ ਨਾਮੋ-ਨਿਸ਼ਾਨ ਨਹੀਂ ਹੁੰਦਾ।

ਬਾਬਾ ਫਰੀਦ ਇਸ਼ਾਰਾ ਕਰਦੇ ਹਨ ਕਿ ਵਿਜੋਗ ਦੀ ਅੱਗ ਬਿਰਹਣ ਦੇ ਅੰਗ-ਅੰਗ ਨੂੰ ਝੁਲਸਾਉਂਦੀ ਰਹਿੰਦੀ ਹੈ ਪਰ ਉਹ ਪ੍ਰੀਤਮ ਦੀ ਯਾਦ ਵਿਚ ਮਸਤ ਰਹਿੰਦੀ ਹੈ। ਬਿਰਹਾ ਦੇ ਘੋਰ ਦੁੱਖ ਦੇ ਬਾਵਜੂਦ ਬਿਰਹਣ ਪ੍ਰੀਤਮ ਦੀ ਯਾਦ ਨਹੀਂ ਭੁਲਾ ਸਕਦੀ। ਉਹ ਬਿਰਹਾ ਦੀ ਦੁੱਖਦਾਈ ਪੀੜ ਬਰਦਾਸ਼ਤ ਕਰ ਸਕਦੀ ਹੈ, ਪਰ ਸੁਪਨੇ ਵਿਚ ਵੀ ਪ੍ਰੀਤਮ ਤੋਂ ਬਿਨਾਂ ਕਿਸੇ ਦੂਜੀ ਚੀਜ਼ ਬਾਰੇ ਨਹੀਂ ਸੋਚ ਸਕਦੀ। 'ਧਿਗੁ ਤਿਨ੍ਹਾ ਦਾ ਜੀਵਿਆ ਜਿਨਾ ਵਿਡਾਣੀ ਆਸ॥' ਬਾਬਾ ਫਰੀਦ ਕਹਿੰਦੇ ਹਨ ਕਿ ਉਸ ਜੀਵਾਤਮਾ ਦਾ ਜੀਵਨ ਧ੍ਰਿਗ ਹੈ, ਜੋ ਪ੍ਰਭੂ ਰੂਪੀ ਪ੍ਰੀਤਮ ਦੀ ਥਾਂ ਕਿਸੇ ਦੂਸਰੇ ਵੱਲ ਧਿਆਨ ਦਿੰਦੀ ਹੈ ਜਾਂ ਕੋਈ ਦੂਜੀ ਝਾਕ ਅਥਵਾ ਆਸ ਲਾਈ ਬੈਠੀ ਹੈ। ਆਪ ਦਾ ਭਾਵ ਹੈ ਕਿ ਪ੍ਰੀਤਮ ਦੇ ਵਿਛੋੜੇ ਵਿਚ ਮੱਛੀ ਵਾਂਗ ਤੜਪ ਰਹੀ ਜੀਵਾਤਮਾ ਦਾ ਜੀਵਨ ਉਸ ਬਦਕਿਸਮਤ ਦੇ ਮੁਕਾਬਲੇ ਤੇ ਲੱਖ ਦਰਜੇ ਚੰਗਾ ਹੈ, ਜੋ ਆਪਣੇ ਪ੍ਰੀਤਮ ਨੂੰ ਭੁਲਾ ਕੇ ਸੰਸਾਰ ਅਤੇ ਇਸਦੇ ਗਿਸ਼ਤੇ-ਪਦਾਰਥਾਂ ਵਿੱਚੋਂ ਸੱਚੇ ਸੁਖ ਦੀ ਆਸ ਲਾਈ ਬੈਠੀ ਹੈ। ਅਜਿਹੀ ਅਭਾਗਣ ਦਾ ਜੀਵਨ ਮੌਤ ਤੋਂ ਵੀ

ਬਦਤਰ ਹੈ। ਜੇ ਜੀਵਾਤਮਾ ਪ੍ਰੀਤਮ ਲਈ ਤੜਫਦੀ ਹੈ, ਉਸ ਦੀ ਜੁਦਾਈ ਕਦੇ ਨਾ ਕਦੇ ਮਿਲਾਪ ਵਿਚ ਜ਼ਰੂਰ ਬਦਲੇਗੀ, ਪਰ ਜਿਸਨੂੰ ਪ੍ਰੀਤਮ ਦੀ ਸੁੱਧ-ਬੁੱਧ ਹੀ ਨਹੀਂ, ਉਹ ਮਿਲਾਪ ਦੀ ਆਸ ਕਿਵੇਂ ਰੱਖ ਸਕਦੀ ਹੈ? ਬਾਬਾ ਫਰੀਦ ਨੇ ਆਪਣੇ ਇਕ ਹੋਰ ਸ਼ਲੋਕ ਵਿਚ ਬਿਰਹਾ ਨੂੰ ਉਹ ਸੁਲਤਾਨੀ ਜਜ਼ਬਾ ਕਿਹਾ ਹੈ, ਜੋ ਅੰਤ ਨੂੰ ਪ੍ਰੀਤਮ ਦੇ ਮਿਲਾਪ ਦਾ ਕਾਰਨ ਸਿੱਧ ਹੁੰਦਾ ਹੈ। ਇਸ ਸ਼ਲੋਕ ਵਿਚ ਵੀ ਸੂਖਮ ਢੰਗ ਨਾਲ ਓਹੀ ਭਾਵ ਪ੍ਰਗਟ ਕੀਤਾ ਗਿਆ ਹੈ।

(22)

ਫਰੀਦਾ ਜੇ ਮੈਂ ਹੋਦਾ ਵਾਰਿਆ ਮਿਤਾ ਆਇੜਿਆਂ॥

ਹੋੜਾ ਜਲੈ ਮਜੀਠ ਜਿਉ ਉਪਰਿ ਅੰਗਾਰਾ॥

ਸ਼ਬਦਾਰਥ : ਹੋਦਾ ਵਾਰਿਆ-ਕੁਰਬਾਨ ਨ ਕਰਾਂ, ਜੇ ਮੈਂ ਕੁਝ ਲੁਕਾ ਕੇ ਰੱਖਾਂ। ਮਿਤਾ ਆਇੜਿਆਂ-ਆਏ ਹੋਏ ਮਿੱਤਰਾਂ ਤੋਂ। ਹੋੜਾ-ਸਰੀਰ। ਜਲੈ-ਸੜ ਜਾਂਦਾ। ਮਜੀਠ ਜਿਉ-ਮਜੀਠ ਵਾਂਗ।

ਭਾਵਾਰਥ : ਜੇ ਮੈਂ ਆਏ ਹੋਏ ਪਿਆਰੇ ਤੋਂ ਕੁਝ ਲੁਕਾ ਕੇ ਰੱਖਾਂ ਤਾਂ ਮੇਰਾ ਸਰੀਰ ਇਸ ਤਰ੍ਹਾਂ ਸੜ ਜਾਏ, ਜਿਵੇਂ ਮਜੀਠ ਅੰਗਿਆਰਿਆਂ ਉੱਤੇ ਸੜਦਾ ਹੈ। ਭਾਵ ਸੱਚਾ ਪ੍ਰੇਮੀ ਆਪਣਾ ਸਭ ਕੁਝ ਪ੍ਰੀਤਮ ਉੱਤੇ ਕੁਰਬਾਨ ਕਰ ਦਿੰਦਾ ਹੈ। ਉਸ ਨੂੰ ਪ੍ਰੀਤਮ ਨੂੰ ਸਭ ਕੁਝ ਦੇ ਦੇਣ ਵਿਚ ਖੁਸ਼ੀ ਮਹਿਸੂਸ ਹੁੰਦੀ ਹੈ, ਉਸ ਤੋਂ ਕੁਝ ਛੁਪਾ ਲੈਣ ਵਿਚ ਨਹੀਂ।

ਬਾਬਾ ਫਰੀਦ ਦੋਹਰਾ ਭਾਵ ਪ੍ਰਗਟ ਕਰ ਰਹੇ ਹਨ। ਆਪ ਇਸ਼ਾਰਾ ਕਰਦੇ ਹਨ ਕਿ ਪ੍ਰੇਮ ਵਿਚ ਕੁਰਬਾਨੀ ਦੀ ਅਥਾਹ ਸ਼ਕਤੀ ਹੁੰਦੀ ਹੈ ਅਤੇ ਪ੍ਰੇਮੀ ਨੂੰ ਪ੍ਰੀਤਮ ਦੀ ਖੁਸ਼ੀ ਮੁੱਖ ਹੁੰਦੀ ਹੈ, ਆਪਣਾ ਸੁਖ ਨਹੀਂ। ਇਸੇ ਤਰ੍ਹਾਂ ਗੁਰੂ ਜਾਂ ਪ੍ਰਭੂ ਦਾ ਸੱਚਾ ਭਗਤ ਗੁਰੂ ਜਾਂ ਪ੍ਰਭੂ ਦੀ ਪ੍ਰਸੰਨਤਾ ਲਈ ਕੁਝ ਵੀ ਕਰਨ ਨੂੰ ਤਿਆਰ ਹੋ ਜਾਂਦਾ ਹੈ। ਉਹ ਆਪਣੇ ਆਪੇ ਜਾਂ ਖੁਦੀ ਨੂੰ ਪ੍ਰੀਤਮ ਵਿਚ ਫਨਾਹ ਕਰ ਦਿੰਦਾ ਹੈ। ਉਹ ਮਨ-ਭਾਉਂਦੇ ਕੰਮਾਂ ਵਿਚ ਨਹੀਂ, ਪ੍ਰੀਤਮ-ਭਾਉਂਦੇ ਕਾਰਜਾਂ ਵਿਚ ਲੱਗਦਾ ਹੈ ਅਤੇ ਆਪਣੇ ਆਪ ਨੂੰ ਮਨ ਦੇ ਅਧੀਨ ਕਰਨ ਦੀ ਥਾਂ ਪ੍ਰਭੂ ਦੀ ਰਜ਼ਾ ਦੇ ਅਧੀਨ ਕਰਨ ਵਿਚ ਸੱਚਾ ਸੁਖ ਮਹਿਸੂਸ ਕਰਦਾ ਹੈ।

(23)

ਫਰੀਦਾ ਲੋੜੇ ਦਾਖ ਬਿਜਉਰੀਆਂ ਕਿਕਰਿ ਬੀਜੈ ਜਟੁ ॥

ਹੰਢੈ ਉਂਨ ਕਤਾਇਦਾ ਪੈਧਾ ਲੋੜੇ ਪਟੁ ॥

ਸ਼ਬਦਾਰਥ: ਦਾਖ ਬਿਜਉਰੀਆਂ-ਬਿਜੌਰ ਦੇ ਇਲਾਕੇ ਦੀਆਂ ਦਾਖਾਂ ਭਾਵ ਅੰਗੂਰ। ਹੰਢੈ=ਫਿਰਦਾ ਹੈ। ਕਤਾਇਦਾ-ਕਤਾਉਂਦਾ ਜਾਂ ਕੱਤਦਾ। ਪੈਧਾ ਲੋੜੇ-ਪਾਉਣਾ ਚਾਹੁੰਦਾ ਹੈ, ਹੰਡਾਉਣਾ ਚਾਹੁੰਦਾ ਹੈ। ਪਟੁ=ਰੇਸ਼ਮ।

ਭਾਵਾਰਥ: ਕਿੰਨੀ ਅਚਰਜ ਗੱਲ ਹੈ ਕਿ ਜੱਟ ਬੀਜਦਾ ਤਾਂ ਕਿੱਕਰਾਂ ਹੈ, ਪਰ ਉਨ੍ਹਾਂ ਤੋਂ ਵਧੀਆ ਕਿਸਮ ਦੇ ਅੰਗੂਰ ਲੈਣੇ ਚਾਹੁੰਦਾ ਹੈ; ਉਹ ਕੱਤਦਾ ਉਂਨ ਹੈ, ਪਰ ਪਹਿਨਨਾ ਰੇਸ਼ਮ ਚਾਹੁੰਦਾ ਹੈ!

ਬਾਬਾ ਫਰੀਦ ਅਸਚਰਜਤਾ ਪ੍ਰਗਟ ਕਰਦੇ ਹਨ ਕਿ ਦੁਨੀਆ ਦੇ ਲੋਕ ਕਿਸ ਅਕਲ ਦੇ ਮਾਲਕ ਹਨ ਜੋ ਬੁਰੇ ਅਮਲਾਂ ਵਿੱਚੋਂ ਚੰਗੇ ਫਲ ਮਿਲਣ ਦੀ ਆਸ ਰੱਖਦੇ ਹਨ! ਸੰਸਾਰ ਦੇ ਸਭ ਲੋਕ ਕਰਮ ਵੀ ਮਨ-ਮਰਜ਼ੀ ਦੇ ਕਰਨੇ ਚਾਹੁੰਦੇ ਹਨ ਅਤੇ ਫਲ ਵੀ ਮਨ-ਮਰਜ਼ੀ ਦਾ ਲੈਣੇ ਚਾਹੁੰਦੇ ਹਨ। ਇਹ ਕਿਸੇ ਤਰ੍ਹਾਂ ਵੀ ਸੰਭਵ ਨਹੀਂ। ਮਿਰਚਾਂ ਦੇ ਬੀਜ, ਬੀਜ ਕੇ ਸੇਬ ਖਾਣ ਦੀ ਆਸ ਰੱਖਣੀ ਕੋਰੀ ਅਗਿਆਨਤਾ ਹੈ। ਇਨਸਾਨ ਨੂੰ ਹਰ ਕਰਮ ਸੋਚ-ਸਮਝ ਕੇ ਕਰਨਾ ਚਾਹੀਦਾ ਹੈ। ਕਰਮ ਕਰਨ ਦੀ ਅਜ਼ਾਦੀ, ਫਲ ਭੋਗਣ ਦੀ ਮਜ਼ਬੂਰੀ ਨੂੰ ਜਨਮ ਦਿੰਦੀ ਹੈ। ਆਪਣੀ ਹੀ ਗਰਦਨ ਹੈ ਅਤੇ ਆਪਣੀ ਹੀ ਛੁਰੀ ਹੈ। ਇਨਸਾਨ ਦੁਨੀਆ ਨੂੰ ਬੁੱਧੁ ਬਣਾ ਸਕਦਾ ਹੈ, ਆਪਣੇ ਆਪ ਨੂੰ ਧੌਖਾ ਦੇ ਸਕਦਾ ਹੈ ਪਰ ਆਪਣੇ ਅੰਦਰ ਬੈਠੀ ਕਰਮਾਂ ਦਾ ਫਲ ਦੇਣ ਵਾਲੀ ਤਾਕਤ ਨੂੰ ਕਦੇ ਧੌਖਾ ਨਹੀਂ ਦੇ ਸਕਦਾ। ਪਰਮਾਤਮਾ ਨਾਲ ਮਿਲਾਪ ਦੀ ਲੋੜ ਨੂੰ ਇਕ ਪਾਸੇ ਰੱਖ ਕੇ ਜੇ ਸੰਸਾਰ ਦਾ ਹਰ ਇਨਸਾਨ ਸਿਰਫ਼ ਏਨੀ ਗੱਲ ਮਨ ਵਿਚ ਬਿਠਾ ਲਵੇ ਕਿ ਉਹ ਕੀਤੇ ਹੋਏ ਕਰਮਾਂ ਦੇ ਫਲ ਤੋਂ ਨਹੀਂ ਬਚ ਸਕਦਾ ਤਾਂ ਅੱਜ ਹੀ ਸਾਰੇ ਸੰਸਾਰ ਦੀ ਹਾਲਤ ਵਿਚ ਇਨਕਲਾਬੀ ਤਬਦੀਲੀ ਆ ਜਾਵੇ। ਅਫਸੋਸ, ਇਨਸਾਨ ਦੁਨੀਆ ਦੇ ਹਾਕਮਾਂ ਅਤੇ ਮੁਨਸਫਾਂ ਤੋਂ ਡਰਦਾ ਹੈ ਪਰ ਅੰਦਰ ਬੈਠੇ ਸਰਵਸ਼ਕਤੀਮਾਨ ਅਤੇ ਨਿਆਂਕਾਰੀ ਪਰਮੇਸ਼ਰ ਦੁਆਰਾ ਸ੍ਰਿਸ਼ਟੀ ਦੇ ਸੰਚਾਲਨ ਲਈ ਬਣਾਏ ਗਏ ਕਰਮ ਅਤੇ ਫਲ ਦੇ ਅਟੱਲ ਕਾਨੂੰਨ ਤੋਂ ਨਹੀਂ ਡਰਦਾ। ਇਹੋ ਕਾਰਨ ਹੈ ਕਿ ਉਹ ਖੁਦ ਆਪਣੇ ਲਈ ਤਾਂ ਦੁੱਖਾਂ ਦੇ ਸਮਾਨ ਤਿਆਰ ਕਰਦਾ ਹੀ ਹੈ, ਸੰਸਾਰ ਨੂੰ ਵੀ ਆਪਣੇ ਕੁਕਰਮਾਂ ਨਾਲ ਪਰੇਸ਼ਾਨ ਰੱਖਦਾ ਹੈ।

(24)

ਫਰੀਦਾ ਗਲੀਏ ਚਿਕੜ ਦੂਰਿ ਘਰੁ ਨਾਲਿ ਪਿਆਰੇ ਨੇਹੁ ॥
ਚਲਾ ਤ ਭਿਜੈ ਕੰਬਲੀ ਰਹਾਂ ਤ ਤੁਟੈ ਨੇਹੁ ॥

ਸ਼ਬਦਾਰਥ: ਰਹਾਂ=ਰਹਿ ਜਾਵਾਂ, ਨਾ ਜਾਵਾਂ। ਤੁਟੈ=ਟੁੱਟਦਾ ਹੈ। ਨੇਹੁ=ਪ੍ਰੇਮ।

ਭਾਵਾਰਥ: ਮੇਰੇ ਪਿਆਰੇ ਦਾ ਘਰ ਦੂਰ ਹੈ। ਮੀਂਹ ਪੈ ਰਿਹਾ ਹੈ ਅਤੇ ਗਲੀ ਵਿਚ ਚਿੱਕੜ ਹੈ ਪਰ ਮੇਰਾ ਪਿਆਰੇ ਨਾਲ ਪ੍ਰੇਮ ਹੈ। ਜੇ ਜਾਂਦਾ ਹਾਂ ਤਾਂ ਕੰਬਲੀ ਭਿੱਜਦੀ ਹੈ, ਨਹੀਂ ਜਾਂਦਾ ਤਾਂ ਪਿਆਰ ਟੁੱਟਦਾ ਹੈ ਅਤੇ ਪ੍ਰੇਮ ਨੂੰ ਲਾਜ ਲੱਗਦੀ ਹੈ।

(25)

ਭਿਜਉ ਸਿਜਉ ਕੰਬਲੀ ਅਲਹ ਵਰਸਉ ਮੇਹੁ ॥
ਜਾਇ ਮਿਲਾ ਤਿਨਾ ਸਜਣਾ ਤੁਟਉ ਨਾਹੀ ਨੇਹੁ ॥

ਭਾਵਾਰਥ: ਉੱਪਰ ਆਏ ਸ਼ਲੋਕ ਤੋਂ ਇਉਂ ਲੱਗਦਾ ਹੈ ਕਿ ਪ੍ਰੇਮੀ ਤੇਜ਼ ਮੀਂਹ ਅਤੇ ਗਲੀ ਦੇ ਚਿੱਕੜ ਕਾਰਨ ਇਸ ਦੁਬਿਧਾ ਵਿਚ ਹੈ ਕਿ ਪ੍ਰੀਤਮ ਨਾਲ ਮਿਲਣ ਜਾਏ ਕਿ ਨਾ। ਇਸ ਸ਼ਲੋਕ ਤੋਂ ਸਪੱਸ਼ਟ ਹੋ ਜਾਂਦਾ ਹੈ ਕਿ ਪ੍ਰੇਮੀ ਦੇ ਮਨ ਵਿਚ ਪ੍ਰੀਤਮ ਦੇ ਮਿਲਾਪ ਦਾ ਪੱਕਾ ਇਰਾਦਾ ਹੈ। ਬਾਰਸ਼ ਦਾ ਹੋਣਾ ਅਤੇ ਗਲੀ ਦਾ ਚਿੱਕੜ ਰਾਹ ਦੀਆਂ ਰੁਕਾਵਟਾਂ ਦਾ ਅਤੇ ਕੰਬਲੀ ਦਾ ਭਿੱਜਣਾ ਪ੍ਰੇਮੀ ਨੂੰ ਹੋਣ ਵਾਲੇ ਕਸ਼ਟਾਂ ਦਾ ਸੂਚਕ ਹੈ। ਬਾਬਾ ਫਰੀਦ ਕਹਿੰਦੇ ਹਨ ਕਿ ਜੇ ਰੱਬ ਨੂੰ ਇਹੋ ਮਨਜ਼ੂਰ ਹੈ ਕਿ ਤੇਜ਼ ਬਾਰਸ਼ ਹੋਵੇ ਅਤੇ ਸਰੀਰ ਰੂਪੀ ਕੰਬਲੀ ਪੂਰੀ ਤਰ੍ਹਾਂ ਭਿੱਜ ਜਾਵੇ ਤਾਂ ਮੈਂ ਇਸੇ ਤਰ੍ਹਾਂ ਖੁਸ਼ ਹਾਂ। ਮੈਂ ਬਾਰਸ਼, ਚਿੱਕੜ ਅਤੇ ਕੰਬਲੀ ਦੇ ਭਿੱਜਣ ਦੇ ਬਾਵਜੂਦ, ਹਰ ਹਾਲਤ ਵਿਚ ਪ੍ਰੀਤਮ ਨੂੰ ਮਿਲਣ ਲਈ ਜਾਵਾਂਗਾ ਤਾਂ ਜੋ ਮੇਰੇ ਪ੍ਰੇਮ ਦੀ ਤੰਦ ਨਾ ਟੁੱਟ ਜਾਵੇ। ਸੱਚਾ ਆਸ਼ਕ ਖੁਦਾ ਨੂੰ ਮੀਂਹ ਰੋਕਣ ਲਈ ਨਹੀਂ ਅਰਜ਼ ਕਰਦਾ, ਉਹ ਰੱਬ ਦੀ ਰਜ਼ਾ ਵਿਚ ਰਾਜ਼ੀ ਰਹਿੰਦਾ ਹੋਇਆ, ਪ੍ਰੇਮ ਦਾ ਧਰਮ ਨਿਭਾਉਂਦਾ ਹੈ। ਗੁਰੂ ਰਾਮਦਾਸ ਜੀ ਕਹਿੰਦੇ ਹਨ:

ਭਖੜ ਭਾਗੀ ਮੀਹੁ ਵਰਸੈ ਭੀ ਗੁਰੁ ਦੇਖਣ ਜਾਈ ॥
ਸਮੇਂਦੁ ਸਾਗਰੁ ਹੋਵੈ ਬਹੁ ਖਾਰਾ ਗੁਰਸਿਖੁ ਲੰਘਿ ਗੁਰ ਪਹਿ ਜਾਈ ॥
ਜਿਉ ਪ੍ਰਾਣੀ ਜਲ ਬਿਨੁ ਹੈ ਮਰਤਾ ਤਿਉ ਸਿਖੁ ਗੁਰ ਬਿਨੁ ਮਰਿ ਜਾਈ ॥
ਜਿਉ ਧਰਤੀ ਸੋਭ ਕਰੇ ਜਲੁ ਬਰਸੈ ਤਿਉ ਸਿਖੁ ਗੁਰ ਮਿਲਿ ਬਿਗਸਾਈ ॥

(26)

ਫ਼ਰੀਦਾ ਮੈ ਭੋਲਾਵਾ ਪਗ ਦਾ ਮਤੁ ਮੈਲੀ ਹੋਇ ਜਾਇ॥

ਗਹਿਲਾ ਰੂਹੁ ਨ ਜਾਣਈ ਸਿਰੁ ਭੀ ਮਿਟੀ ਖਾਇ॥

ਸ਼ਬਦਾਰਥ: ਭੋਲਾਵਾ-ਵਹਿਮ, ਚਿੰਤਾ, ਫਿਕਰ। ਪਗ-ਪਗੜੀ। ਗਹਿਲਾ-ਗਾਫਲ, ਅਚੇਤ, ਅਗਿਆਨੀ। ਨ ਜਾਣਈ-ਨਹੀਂ ਜਾਣਦਾ।

ਭਾਵਾਰਥ: ਅਚੇਤ ਪ੍ਰਾਣੀ ਇਸ ਚਿੰਤਾ ਵਿਚ ਰਹਿੰਦਾ ਹੈ ਕਿ ਮੇਰੀ ਪੱਗ ਮੈਲੀ ਨਾ ਹੋ ਜਾਵੇ, ਪੱਗ ਨੂੰ ਮਿੱਟੀ ਨਾ ਲੱਗ ਜਾਵੇ। ਉਹ ਇਹ ਸਮਝਣ ਦੀ ਕੋਸ਼ਿਸ਼ ਨਹੀਂ ਕਰਦਾ ਕਿ ਮੌਤ ਤੋਂ ਬਾਦ ਸਰੀਰ ਨੇ ਕਬਰ ਵਿਚ ਦੱਬੇ ਜਾਣਾ ਹੈ ਅਤੇ ਪੱਗ ਬੰਨ੍ਹਣ ਵਾਲੇ ਸਿਰ ਨੂੰ ਵੀ ਮਿੱਟੀ ਨੇ ਖਾ ਜਾਣਾ ਹੈ। ਬਾਬਾ ਫ਼ਰੀਦ ਦਾ ਭਾਵ ਹੈ ਕਿ ਜਿਸ ਸਰੀਰ ਦਾ ਹਾਰ-ਸ਼ਿੰਗਾਰ ਕਰਦੇ ਨਹੀਂ ਥੱਕਦੇ, ਇਕ ਦਿਨ ਉਹਨੇ ਮਿੱਟੀ ਦੇ ਸਪੁਰਦ ਹੋ ਜਾਣਾ ਹੈ। ਕਬੀਰ ਸਾਹਿਬ ਵੀ ਸਾਵਧਾਨ ਕਰਦੇ ਹਨ:

1. ਲਕੜੀ ਕਹੈ ਲੋਹਾਰ ਸੋ, ਤੂ ਮਤਿ ਜਾਰੇ ਮੋਹਿ।

ਏਕ ਦਿਨ ਐਸਾ ਹੋਏਗਾ, ਮੈਂ ਜਾਰੋਂਗੀ ਤੋਹਿ॥^੧

2. ਮਾਟੀ ਕਹੈ ਕੁਮ੍ਹਾਰ ਕੋ, ਕਯਾ ਤੂ ਰੋਦੈ ਮੋਹਿ।

ਏਕ ਦਿਨ ਐਸਾ ਹੋਏਗਾ, ਮੈਂ ਰੋਦੋਂਗੀ ਤੋਹਿ॥^੨

(27)

ਫ਼ਰੀਦਾ ਸਕਰ ਖੰਡੁ ਨਿਵਾਤ ਗੁੜੁ ਮਾਖਿਉ ਮਾਂਝਾ ਦੁਧੁ॥

ਸਭੇ ਵਸਤੂ ਮਿਠੀਆਂ ਰਬ ਨ ਪੁਜਨਿ ਤੁਧੁ॥

ਸ਼ਬਦਾਰਥ: ਨਿਵਾਤ-ਮਿਸ਼ਰੀ। ਮਾਖਿਉ-ਸ਼ਹਿਦ। ਪੁਜਨਿ ਤੁਧੁ-ਤੇਰੇ ਤਕ ਨਹੀਂ ਪਹੁੰਚ ਸਕਦੀਆਂ ਤੇ ਤੇਰਾ ਮੁਕਾਬਲਾ ਨਹੀਂ ਕਰ ਸਕਦੀਆਂ।

ਭਾਵਾਰਥ: ਸ਼ੱਕਰ, ਖੰਡ, ਮਿਸ਼ਰੀ, ਗੁੜ, ਸ਼ਹਿਦ ਅਤੇ ਮਾਝਾ ਦੁੱਧ, ਇਹ ਸਭ ਦੁਨਿਆਵੀ ਵਸਤਾਂ ਮਿਠੀਆਂ ਹਨ, ਪਰ ਹੋ ਪ੍ਰਭੂ, ਇਹ ਤੇਰੀ ਮਿਠਾਸ ਦਾ ਮੁਕਾਬਲਾ ਨਹੀਂ ਕਰ ਸਕਦੀਆਂ। ਬਾਬਾ ਫ਼ਰੀਦ ਇਹੋ ਭਾਵ ਆਪਣੇ 89 ਨੰ. ਸ਼ਲੋਕ ਵਿਚ ਵੀ ਪ੍ਰਗਟ ਕਰਦੇ ਹਨ, 'ਫ਼ਰੀਦਾ ਰਬ ਖਜੂਰੀ ਪਕੀਆਂ ਮਾਖਿਅ ਨਈ ਵਰੀਨ੍ਹਿ', ਅਰਥਾਤ ਰੱਬ ਖਜੂਰਾਂ ਅਤੇ ਸ਼ਹਿਦ ਦੀ ਨਦੀ ਸਮਾਨ ਮਿੱਠਾ ਹੈ।

ਅਸੀਂ ਦੁਨੀਆ ਦੇ ਲੋਕ ਸੰਸਾਰਕ ਵਸਤਾਂ-ਪਦਾਰਥਾਂ ਦੇ ਸੁਖ ਦੇ ਮੋਹ ਵਿਚ ਫਸੇ ਹੋਏ ਹਾਂ। ਸਾਨੂੰ ਇੰਦਰੀਆਂ ਦੇ ਭੋਗ ਮਿੱਠੇ ਲੱਗਦੇ ਹਨ। ਬਾਬਾ ਫ਼ਰੀਦ ਸਮਝਾਉਂਦੇ

ਹਨ ਕਿ ਜਦ ਤੁਸੀਂ ਆਪਣੀ ਲਿਵ ਅੰਦਰ ਪਰਮੇਸ਼ਰ ਦੇ ਨਾਮ ਨਾਲ ਜੋੜੋਗੇ ਤਾਂ ਤੁਹਾਨੂੰ ਖੁਦ ਹੀ ਪਤਾ ਲੱਗ ਜਾਵੇਗਾ ਕਿ ਸੰਸਾਰ ਦਾ ਕੋਈ ਵੀ ਸੁਖ ਪਰਮੇਸ਼ਰ ਜਾਂ ਉਸਦੇ ਨਾਮ ਵਿੱਚੋਂ ਮਿਲਣ ਵਾਲੇ ਅਲੌਕਿਕ ਅਨੰਦ ਦਾ ਮੁਕਾਬਲਾ ਨਹੀਂ ਕਰ ਸਕਦਾ। ਬਾਬਾ ਫ਼ਰੀਦ ਅਤੇ ਦੂਸਰੇ ਸੰਤ-ਮਹਾਤਮਾ ਇਹ ਨਹੀਂ ਕਹਿੰਦੇ ਕਿ ਇੰਦਰੀਆਂ ਦੇ ਭੋਗਾਂ ਵਿੱਚੋਂ ਬੋਝਾ ਸੁਖ ਮਿਲਦਾ ਹੈ ਅਤੇ ਪਰਮਾਤਮਾ ਦੇ ਨਾਮ ਵਿੱਚੋਂ ਬਹੁਤਾ ਸੁਖ ਮਿਲਦਾ ਹੈ। ਉਹ ਸੁਖ ਦੀ ਮਾਤਰਾ ਦਾ ਨਹੀਂ, ਸੁਖ ਦੀ ਕਿਸਮ ਦਾ ਅੰਤਰ ਸਮਝਾਉਂਦੇ ਹਨ। ਇੰਦਰੀਆਂ ਦੇ ਭੋਗਾਂ ਵਿੱਚੋਂ ਮਿਲਣ ਵਾਲੇ ਸੁੱਖ ਸਥੂਲ ਅਧੂਰੇ ਅਤੇ ਨਾਸ਼ਵਾਨ ਹਨ। ਪਰਮਾਤਮਾ ਦੇ ਨਾਮ ਵਿੱਚੋਂ ਮਿਲਣ ਵਾਲਾ ਅਨੰਦ ਪੂਰਨ, ਸੁਖਮ ਅਤੇ ਅਵਿਨਾਸ਼ੀ ਹੈ। ਆਪ ਇਸ਼ਾਰਾ ਕਰ ਰਹੇ ਹਨ ਕਿ ਇੰਦਰਿਆਵੀ ਭੋਗਾਂ ਵਿਚ ਖਚਿਤ ਇਨਸਾਨ ਆਪਣੇ ਆਪ ਨਾਲ ਭਾਰੀ ਬੇਇਨਸਾਫ਼ੀ ਕਰ ਰਿਹਾ ਹੈ। ਉਹ ਇਨ੍ਹਾਂ ਭੋਗਾਂ ਵਿਚ ਫਸ ਕੇ ਆਪਣੇ ਆਪ ਨੂੰ ਉਸ ਪਰਮ ਅਨੰਦ ਤੋਂ ਖ਼ਾਲੀ ਰੱਖ ਰਿਹਾ ਹੈ, ਜੋ ਇਸਦੇ ਅੰਦਰ ਹੈ, ਜੋ ਇਸਦੀ ਅਸਲ ਜਾਇਦਾਦ ਹੈ ਅਤੇ ਜਿਸਦੀ ਪ੍ਰਾਪਤੀ ਲਈ ਹੀ ਉਸਨੂੰ ਅਸਲ ਵਿਚ ਮਨੁੱਖਾ-ਜਨਮ ਦਾ ਅਮੋਲਕ ਅਵਸਰ ਬਖਸ਼ਿਆ ਗਿਆ ਹੈ।

(28)

ਫਰੀਦਾ ਰੋਟੀ ਮੇਰੀ ਕਾਠ ਕੀ ਲਾਵਣੁ ਮੇਰੀ ਭੁਖ॥

ਜਿਨਾ ਖਾਧੀ ਚੋਪੜੀ ਘਣੇ ਸਹਨਿਗੇ ਦੁਖ॥

ਸ਼ਬਦਾਰਥ: ਕਾਠ ਕੀ-ਲੱਕੜ ਵਾਂਗ ਸੁਕੀ ਹੋਈ ਹੈ। ਲਾਵਣੁ-ਭਾਜੀ, ਸਬਜ਼ੀ। ਘਣੇ-ਬਹੁਤ। ਚੋਪੜੀ-ਸੁਆਦਲੀ।

ਭਾਵਾਰਥ: ਬਾਬਾ ਫ਼ਰੀਦ ਨੇਕ ਕਮਾਈ ਅਤੇ ਸਾਦਾ ਜੀਵਨ ਦੀ ਉਪਮਾ ਕਰਦੇ ਹੋਏ ਕਹਿੰਦੇ ਹਨ: ਮੇਰੀ ਰੋਟੀ ਲੱਕੜ ਵਾਂਗ ਸਖਤ ਹੈ ਅਤੇ ਮੇਰੀ ਭੁੱਖ ਹੀ ਮੇਰੀ ਦਾਲ-ਭਾਜੀ ਹੈ। ਚੰਗਾ-ਚੌਖਾ, ਸੁਆਦੀ ਭੋਜਨ ਖਾਣ ਵਾਲਿਆਂ ਨੂੰ ਭਾਰੇ ਦੁੱਖ ਸਹਿਣੇ ਪੈਣਗੇ। ਆਪ ਦਾ ਭਾਵ ਹੈ ਕਿ ਹੱਕ-ਹਲਾਲ ਦੀ ਕਮਾਈ ਦੀ ਗੁੱਖੀ-ਸੁੱਕੀ ਰੋਟੀ, ਬੇਈਮਾਨੀ ਦੀ ਕਮਾਈ ਨਾਲ ਬਣਾਏ ਛੱਤੀ ਪਦਾਰਥਾਂ ਤੋਂ ਚੰਗੀ ਹੈ। ਇਸੇ ਭਾਵ ਨੂੰ ਆਪ ਨੇ ਅਗਲੇ ਸ਼ਲੋਕ ਵਿਚ ਹੋਰ ਸਪੱਸ਼ਟ ਕੀਤਾ ਹੈ।

(29)

ਰੁਖੀ ਸੁਖੀ ਖਾਇ ਕੈ ਠੰਢਾ ਪਾਣੀ ਪੀਉ ॥

ਫਰੀਦਾ ਦੇਖਿ ਪਰਾਈ ਚੋਪੜੀ ਨਾ ਤਰਸਾਏ ਜੀਉ ॥

ਭਾਵਾਰਥ: ਆਪਣੀ ਹੱਕ ਹਲਾਲ ਦੀ ਰੁੱਖੀ-ਮਿੱਸੀ ਰੋਟੀ ਉੱਤੇ ਸਬਰ ਕਰ ਲੈਣਾ ਚੰਗਾ ਹੈ, ਦੂਸਰਿਆਂ ਦੇ ਛੱਤੀ ਪਦਾਰਥ ਦੇਖ ਕੇ ਮਨ ਵਿਚ ਲੋਭ ਅਤੇ ਈਰਖਾ ਨਹੀਂ ਪੈਦਾ ਹੋਣੀ ਚਾਹੀਦੀ। 44ਵੇਂ ਸ਼ਲੋਕ ਵਿਚ ਵੀ ਇਸੇ ਤਰ੍ਹਾਂ ਦਾ ਭਾਵ ਪ੍ਰਗਟ ਕੀਤਾ ਗਿਆ ਹੈ। ਕਾਮਲ ਫਕੀਰਾਂ ਨੇ ਹੱਕ ਹਲਾਲ ਦੀ ਕਮਾਈ ਨਾਲ ਪ੍ਰਾਪਤ ਰੁੱਖੇ-ਸੁੱਕੇ ਖਾਣੇ ਦੀ ਉਪਮਾ ਕੀਤੀ ਹੈ। ਬਾਬਾ ਫਰੀਦ ਦੇ ਜੀਵਨ ਦੇ ਹਾਲਾਤ ਦੇ ਪ੍ਰਸੰਗ ਵਿਚ ਇਨ੍ਹਾਂ ਸ਼ਲੋਕਾਂ ਉੱਤੇ ਵਿਸਤਾਰ-ਪੂਰਵਕ ਚਰਚਾ ਕੀਤੀ ਗਈ ਹੈ।

(30)

ਅਜੁ ਨ ਸੁਤੀ ਕੰਤ ਸਿਉ ਅੰਗੁ ਮੁੜੇ ਮੁੜਿ ਜਾਇ ॥

ਜਾਇ ਪੁਛਹੁ ਡੋਹਾਗਣੀ ਤੁਮ ਕਿਉ ਰੈਣਿ ਵਿਹਾਇ ॥

ਸ਼ਬਦਾਰਥ: ਸਿਉ=ਨਾਲ। ਅੰਗੁ=ਸਰੀਰ। ਮੁੜੇ ਮੁੜਿ ਜਾਇ=ਟੁੱਟ ਰਹੇ, ਖੁੱਸ ਰਹੇ ਹਨ। ਡੋਹਾਗਣੀ=ਦੁਹਾਗਣ, ਛੱਟੜ, ਪਤੀ ਤੋਂ ਵਿਛੜੀ ਹੋਈ।

ਭਾਵਾਰਥ: ਦਰਵੇਸ਼ ਜਾਂ ਪੂਰਨ ਸਾਧੂ ਰੂਪੀ ਸੁਹਾਗਣ ਕਹਿੰਦੀ ਹੈ ਕਿ ਮੈਨੂੰ ਰੋਜ਼ ਆਪਣੇ ਪਿਆਰੇ ਨਾਲ ਮਿਲਾਪ ਦਾ ਸੁਭਾਗ ਪ੍ਰਾਪਤ ਹੁੰਦਾ ਹੈ। ਜੇ ਕਦੇ ਇਕ ਦਿਨ ਮੇਰਾ ਉਹਦੇ ਨਾਲ ਮਿਲਾਪ ਨਾ ਹੋਵੇ ਤਾਂ ਮੇਰੀ ਬਹੁਤ ਬੁਰੀ ਹਾਲਤ ਹੋ ਜਾਂਦੀ ਹੈ। ਛੱਟੜਾਂ ਨੂੰ ਪੁੱਛਣਾ ਚਾਹੀਦਾ ਹੈ ਕਿ ਤੁਸੀਂ ਜੀਵਨ ਰੂਪੀ ਲੰਮੀ ਰਾਤ ਪ੍ਰੀਤਮ ਦੇ ਵਿਛੋੜੇ ਵਿਚ ਕਿਵੇਂ ਗੁਜ਼ਾਰੋਗੀਆਂ? ਮਨਮੁਖ ਉਨ੍ਹਾਂ ਛੱਟੜਾਂ ਸਮਾਨ ਹਨ ਜੋ ਪਤੀ ਦੇ ਮਿਲਾਪ ਦੇ ਅਨੰਦ ਤੋਂ ਬਿਨਾਂ ਜੀਵਨ ਵਿਅਰਥ ਬਰਬਾਦ ਕਰ ਲੈਂਦੀਆਂ ਹਨ। ਬਾਬਾ ਫਰੀਦ 21ਵੇਂ ਸ਼ਲੋਕ ਵਿਚ ਕਹਿੰਦੇ ਹਨ:

ਫਰੀਦਾ ਰਾਤੀ ਵਡੀਆਂ ਧੁਖਿ ਧੁਖਿ ਉਠਨਿ ਪਾਸ ॥

ਧਿਗੁ ਤਿਨ੍ਹਾ ਦਾ ਜੀਵਿਆ ਜਿਨਾ ਵਿਡਾਣੀ ਆਸ ॥

ਇਹ ਦੋਵੇਂ ਸ਼ਲੋਕ ਇਹ ਭਾਵ ਸਿਰਜਦੇ ਹਨ ਕਿ ਆਤਮਾ ਰੂਪੀ ਪ੍ਰੇਮਕਾ, ਪ੍ਰਭੂ ਰੂਪੀ ਪ੍ਰੀਤਮ ਦੇ ਵਿਛੋੜੇ ਵਿਚ ਤੜਪ ਰਹੀ ਹੈ। ਇਸ ਨੂੰ ਜਦ ਵੀ ਸੱਚਾ ਸੁਖ ਮਿਲੇਗਾ ਆਪਣੇ ਪ੍ਰੀਤਮ ਦੇ ਮਿਲਾਪ ਵਿੱਚੋਂ ਮਿਲੇਗਾ। ਪ੍ਰੀਤਮ ਦੇ ਪ੍ਰੇਮ ਤੋਂ ਖਾਲੀ ਦੁਹਾਗਣ ਦਾ ਜੀਵਨ ਧ੍ਰਿਗ ਹੈ। ਆਪ ਇਸੇ ਭਾਵ ਨੂੰ ਹੀ ਅਗਲੇ ਸ਼ਲੋਕ ਵਿਚ ਅੱਗੇ ਭੇਰਦੇ ਹਨ।

(31)

ਸਾਹੁਰੈ ਢੋਈ ਨਾ ਲਹੈ ਪੇਈਐ ਨਾਹੀ ਥਾਉ॥

ਪਿਰੁ ਵਾਤੜੀ ਨ ਪੁਛਈ ਧਨ ਸੋਹਾਗਣਿ ਨਾਉ॥

ਸ਼ਬਦਾਰਥ: ਸਾਹੁਰੈ-ਰੱਬ ਦੀ ਦਰਗਾਹ ਵਿਚ। ਢੋਈ=ਆਸਰਾ। ਪੇਈਐ=ਪੇਕੇ ਘਰ ਭਾਵ ਇਸ ਲੋਕ ਵਿਚ। ਵਾਤੜੀ ਨ ਪੁਛਈ=ਮਮੂਲੀ ਜਿਹੀ ਵੀ ਬਾਤ ਨਹੀਂ ਪੁੱਛਦਾ, ਜ਼ਰਾ ਵੀ ਪਰਵਾਹ ਨਹੀਂ ਕਰਦਾ। ਧਨ=ਇਸਤਰੀ।

ਭਾਵਾਰਥ: ਜਿਸ ਜੀਵਾਤਮਾ ਰੂਪੀ ਇਸਤਰੀ ਦੀ ਨਾ ਇਸ ਲੋਕ ਵਿਚ ਪੁੱਛ-ਪਰਤੀਤ ਹੈ ਨਾ ਪਰਲੋਕ ਵਿਚ ਅਤੇ ਜਿਸ ਦਾ ਪਤੀ ਉਹਦੀ ਬਾਤ ਨਹੀਂ ਪੁੱਛਦਾ, ਉਹ ਆਪਣੇ ਵੱਲੋਂ ਸੌ ਵਾਰ ਆਪਣਾ ਨਾਂ ਸੁਹਾਗਣ ਰੱਖੀ ਜਾਵੇ, ਪਰ ਉਹ ਅਸਲ ਵਿਚ ਸੁਹਾਗਣ ਕਹਾਉਣ ਦੀ ਹੱਕਦਾਰ ਨਹੀਂ ਹੈ।

ਬਾਬਾ ਫ਼ਰੀਦ ਇਸ਼ਾਰਾ ਕਰ ਰਹੇ ਹਨ ਕਿ ਜੀਵਾਤਮਾ ਰੂਪੀ ਪ੍ਰੇਮਕਾ ਦੇ ਲੋਕ ਅਤੇ ਪਰਲੋਕ ਦੋਹਾਂ ਵਿਚ ਸੁਖ-ਸ਼ਾਂਤੀ ਅਤੇ ਸੱਚੇ ਮਾਣ-ਸਨਮਾਨ ਦੀ ਪ੍ਰਾਪਤੀ ਦਾ ਅਸਲ ਸਾਧਨ, ਉਸਦਾ ਪਰਮਾਤਮਾ ਰੂਪੀ ਪ੍ਰੀਤਮ ਦਾ ਪ੍ਰੇਮ ਅਤੇ ਵਸਾਲ ਹੈ। ਉਪਰੋਕਤ ਦੋਹਾਂ ਸ਼ਲੋਕਾਂ ਦੇ ਭਾਵ ਨੂੰ ਗੁਰੂ ਨਾਨਕ ਸਾਹਿਬ ਅਗਲੇ ਸ਼ਲੋਕ ਵਿਚ ਸਪੱਸ਼ਟ ਕਰ ਰਹੇ ਹਨ।

(32)

ਸਾਹੁਰੈ ਪੇਈਐ ਕੰਤ ਕੀ ਕੰਤੁ ਅਗੰਮੁ ਅਥਾਹੁ॥

ਨਾਨਕ ਸੋ ਸੋਹਾਗਣੀ ਜੁ ਭਾਵੈ ਬੇਪਰਵਾਹੁ॥

ਸ਼ਬਦਾਰਥ: ਅਗੰਮੁ-ਪਹੁੰਚ ਤੋਂ ਪਰ੍ਹੇ। ਅਥਾਹੁ=ਜਿਸ ਦੀ ਬਾਹ ਨਾ ਲੱਗ ਸਕੇ, ਅਗਾਧ। ਭਾਵੈ ਬੇਪਰਵਾਹ=ਜੋ ਉਸ ਬੇਪਰਵਾਹ ਨੂੰ ਭਾ ਜਾਂਦੀ ਹੈ।

ਭਾਵਾਰਥ: ਗੁਰੂ ਸਾਹਿਬ ਫ਼ਰਮਾਉਂਦੇ ਹਨ ਕਿ ਸੱਚੀ ਸੁਹਾਗਣ ਉਹੀ ਹੈ ਜੋ ਪੇਕੇ ਅਤੇ ਸਹੁਰੇ ਅਰਥਾਤ ਲੋਕ ਅਤੇ ਪਰਲੋਕ ਦੋਹਾਂ ਵਿਚ ਪ੍ਰਭੂ-ਰੂਪੀ ਪ੍ਰੀਤਮ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗੀ ਰਹਿੰਦੀ ਹੈ। ਆਪ ਇਸ਼ਾਰਾ ਕਰਦੇ ਹਨ ਕਿ ਉਹ ਅਗੰਮ, ਅਥਾਹ ਪ੍ਰਭੂ ਆਪਣੀ ਮੰਜ ਦਾ ਮਾਲਕ ਹੈ। ਉਹਦੇ ਪ੍ਰੇਮ ਅਤੇ ਮਿਲਾਪ ਦੀ ਵਡਿਆਈ ਉਹਦੀ ਆਪਣੀ ਰਹਿਮਤ ਨਾਲ ਪ੍ਰਾਪਤ ਹੁੰਦੀ ਹੈ। ਇਸ ਉੱਤੇ ਆਤਮਾ ਰੂਪੀ ਪ੍ਰੇਮਕਾ ਦਾ ਕੋਈ ਵੱਸ ਨਹੀਂ ਚੱਲਦਾ। ਬਾਬਾ ਫ਼ਰੀਦ ਨੇ ਵੀ ਕਿਹਾ ਹੈ, 'ਆਪਿ ਲੀਏ ਲੜਿ ਲਾਇ ਦਰਿ ਦਰਵੇਸ ਸੇ॥'¹¹ ਜਿਨ੍ਹਾਂ ਨੂੰ ਕੁੱਲ-ਮਾਲਕ ਪੁਦ ਦਇਆ-ਮਿਹਰ ਕਰ ਕੇ ਆਪਣੇ ਦਰ ਦੇ ਦਰਵੇਸ਼ ਬਣਾਉਂਦਾ ਹੈ, ਉਹੀ ਸੱਚੇ ਦਰਵੇਸ਼ ਬਣ ਸਕਦੇ ਹਨ।

(33)

ਨਾਤੀ ਧੋਤੀ ਸੰਬਹੀ ਸੁਤੀ ਆਇ ਨਚਿਦੁ ॥

ਫਰੀਦਾ ਰਹੀ ਸੁ ਬੇੜੀ ਹਿੰਡੁ ਦੀ ਗਈ ਕਬੂਰੀ ਗੰਧੁ ॥

ਸ਼ਬਦਾਰਥ: ਸੰਬਹੀ=ਸੱਜੀ, ਫਬੀ, ਸ਼ਿੰਗਾਰੀ। ਨਚਿਦੁ=ਨਿਸ਼ਚਿਤ, ਬੇਫ਼ਿਕਰ। ਬੇੜੀ=ਵੇੜੀ, ਲਿਬੜੀ ਹੋਈ। ਕਬੂਰੀ=ਕਸਤੂਰੀ। ਗੰਧੁ=ਸੁਗੰਧੀ।

ਭਾਵਾਰਥ: ਇਸ ਸ਼ਲੋਕ ਵਿਚ ਬਾਬਾ ਫਰੀਦ ਉਸ ਸੁੰਦਰ ਇਸਤਰੀ ਦੀ ਤਸਵੀਰ ਪੇਸ਼ ਕਰਦੇ ਹਨ ਜੋ ਨਹਾ-ਧੋ ਕੇ ਅਤੇ ਹਾਰ-ਸ਼ਿੰਗਾਰ ਕਰ ਕੇ ਨਿਸ਼ਚਿਤ ਹੋ ਕੇ ਸੇਜ ਉੱਤੇ ਸੌ ਜਾਂਦੀ ਹੈ। ਉਹ ਸੋਚਦੀ ਹੈ ਕਿ ਮੈਂ ਏਨੀ ਸੁੰਦਰ ਹਾਂ, ਮੈਂ ਏਨਾ ਸੁੰਦਰ ਸ਼ਿੰਗਾਰ ਕੀਤਾ ਹੋਇਆ ਹੈ ਇਸ ਲਈ ਉਹ ਪ੍ਰੀਤਮ ਮੈਨੂੰ ਆਪੇ ਗਲ ਲਾ ਲਵੇਗਾ। ਬਾਬਾ ਫਰੀਦ ਕਹਿੰਦੇ ਹਨ ਕਿ ਉਹਦੀ ਇਹ ਹਾਲਤ ਹੈ ਜਿਵੇਂ ਉਸ ਵਿੱਚੋਂ ਕਸਤੂਰੀ ਵਾਲੀ ਸੁਗੰਧੀ ਅਲੋਪ ਹੋ ਜਾਵੇ ਪਰ ਹਿੰਗ ਵਰਗੀ ਦੁਰਗੰਧ ਆ ਰਹੀ ਹੋਵੇ। ਆਪ ਦਾ ਭਾਵ ਹੈ ਕਿ ਜਿਹੜਾ ਸਾਧਕ ਮਨ-ਭਾਉਂਦੇ ਧਾਰਮਕ ਕਰਮਾਂ ਦੇ ਆਸਰੇ ਇਸ ਵਹਿਮ ਜਾਂ ਮਾਣ ਦਾ ਸ਼ਿਕਾਰ ਹੋ ਜਾਂਦਾ ਹੈ ਕਿ ਇਨ੍ਹਾਂ ਕਰਮਾਂ ਕਾਰਨ ਮੇਰਾ ਪਰਮਾਤਮਾ ਨਾਲ ਮਿਲਾਪ ਹੋ ਜਾਵੇਗਾ, ਉਹ ਪ੍ਰੀਤਮ ਦੇ ਮਿਲਾਪ ਦੇ ਅਨੰਦ ਤੋਂ ਖ਼ਾਲੀ ਰਹਿ ਜਾਂਦਾ ਹੈ। ਉਹਦੀ ਹਉਮੈ ਦੀ ਦੁਰਗੰਧ, ਉਹਦੇ ਹਰ ਤਰ੍ਹਾਂ ਦੇ ਸ਼ੁਭ ਕਰਮਾਂ ਦੀ ਸੁਗੰਧੀ ਨੂੰ ਖ਼ਤਮ ਕਰ ਦਿੰਦੀ ਹੈ।

ਲੋਕ ਤੀਰਥਾਂ ਜਾਂ ਦਰਿਆਵਾਂ-ਸਰੋਵਰਾਂ ਦੇ ਇਸ਼ਨਾਨ, ਪੂਜਾ-ਪਾਠ, ਪੁੰਨ-ਦਾਨ, ਆਦਿ ਕਰ ਕੇ ਬੇਫ਼ਿਕਰ ਹੋ ਜਾਂਦੇ ਹਨ ਕਿ ਅਸਾਂ ਆਪਣੇ ਪਾਪਾਂ ਦਾ ਨਾਸ਼ ਕਰ ਕੇ ਰੱਬ ਨੂੰ ਖ਼ੁਸ਼ ਕਰ ਲਿਆ ਹੈ। ਬਾਬਾ ਫਰੀਦ ਕਹਿੰਦੇ ਹਨ ਕਿ ਜਿਨ੍ਹਾਂ ਲੋਕਾਂ ਨੂੰ ਅਜਿਹੇ ਬਾਹਰਮੁਖੀ ਕਰਮਾਂ ਦਾ ਮਾਣ ਹੈ, ਉਨ੍ਹਾਂ ਵਿੱਚੋਂ ਸੱਚੇ ਪ੍ਰੇਮ ਅਤੇ ਨਿਮਰਤਾ ਦੀ ਸੁਗੰਧੀ ਦੀ ਥਾਂ ਹਉਮੈ ਦੀ ਦੁਰਗੰਧ ਆਉਂਦੀ ਹੈ। ਆਪ ਨੇ 31ਵੇਂ ਅਤੇ 32ਵੇਂ ਸ਼ਲੋਕ ਵਾਂਗ ਇਸ ਸ਼ਲੋਕ ਵਿਚ ਵੀ ਬਾਹਰਮੁਖੀ ਕਰਮ-ਕਾਂਡ ਨੂੰ ਵਿਅਰਥ ਸਿੱਧ ਕੀਤਾ ਹੈ। ਆਤਮਾ ਰੂਪੀ ਪ੍ਰੇਮਕਾ ਦੀ ਅਸਲ ਸੁੰਦਰਤਾ ਅਤੇ ਉਸਦਾ ਅਸਲ ਹਾਰ-ਸ਼ਿੰਗਾਰ ਉਸਦਾ ਪ੍ਰੇਮ, ਉਸਦੀ ਨਿਮਰਤਾ ਅਤੇ ਪ੍ਰੀਤਮ ਦੀ ਰਜਾ ਦੀ ਪਛਾਣ ਹੈ, ਮਨ-ਮਰਜ਼ੀ ਦੀ ਭਗਤੀ ਨਹੀਂ।

(34)

ਜੋਬਨ ਜਾਂਦੇ ਨਾ ਡਰਾਂ ਜੋ ਸਹ ਪ੍ਰੀਤਿ ਨ ਜਾਇ ॥

ਫਰੀਦਾ ਕਿਤੀ ਜੋਬਨ ਪ੍ਰੀਤਿ ਬਿਨੁ ਸੁਕਿ ਗਏ ਕੁਮਲਾਇ ॥

ਸ਼ਬਦਾਰਥ: ਸਹ ਪ੍ਰੀਤਿ=ਪਿਆਰੇ ਦੀ ਪ੍ਰੀਤ, ਪਤੀ ਦੀ ਪ੍ਰੀਤ। ਕਿਤੀ=ਕਿਤਨੇ ਹੀ, ਬਹੁਤ ਸਾਰੇ।

ਭਾਵਾਰਥ: ਮੈਨੂੰ ਜਵਾਨੀ ਬੀਤ ਜਾਣ ਦੀ ਨਹੀਂ, ਇਸ ਗੱਲ ਦੀ ਚਿੰਤਾ ਹੈ ਕਿ ਮੇਰੀ ਪ੍ਰੀਤ ਦੀ ਗੀਤ ਪੂਰੀ ਹੋ ਜਾਵੇ, ਕਿਉਂਕਿ ਮੈਂ ਪ੍ਰੀਤ ਤੋਂ ਬਿਨਾਂ ਅਨੇਕ ਜੋਬਨ ਕੁਮਲਾਉਂਦੇ ਹੋਏ ਦੇਖੇ ਹਨ। ਆਪ ਦਾ ਭਾਵ ਹੈ ਕਿ ਮਨੁੱਖ-ਜਨਮ ਜੋਬਨ ਸਮਾਨ ਹੈ। ਇਸ ਦੀ ਅਸਲ ਵਡਿਆਈ ਪ੍ਰਭੂ ਰੂਪੀ ਪ੍ਰੀਤਮ ਦੇ ਪ੍ਰੇਮ ਵਿਚ ਹੈ। 33ਵੇਂ ਸ਼ਲੋਕ ਵਿਚ ਇਸ਼ਾਰਾ ਮਿਲਦਾ ਹੈ ਕਿ ਆਤਮਾ ਦੀ ਅਸਲ ਸੁੰਦਰਤਾ ਪ੍ਰੇਮ ਅਤੇ ਨਿਮਰਤਾ ਵਿਚ ਹੈ। ਇਸ ਸ਼ਲੋਕ ਵਿਚ ਇਸ਼ਾਰਾ ਕਰ ਰਹੇ ਹਨ ਕਿ ਪ੍ਰੇਮਕਾ ਦਾ ਅਸਲ ਜੀਵਨ ਪ੍ਰੇਮ ਹੈ, ਪ੍ਰੇਮ ਤੋਂ ਬਿਨਾਂ ਉਹ ਜ਼ਿੰਦਾ ਲਾਸ਼ ਦੇ ਸਮਾਨ ਹੈ।

(35)

ਫਰੀਦਾ ਚਿੰਤ ਖਟੋਲਾ ਵਾਣੁ ਦੁਖੁ ਬਿਰਹਿ ਵਿਛਾਵਣੁ ਲੇਫੁ ॥

ਏਹੁ ਹਮਾਰਾ ਜੀਵਣਾ ਤੂ ਸਾਹਿਬ ਸਚੇ ਵੇਖੁ ॥

ਸ਼ਬਦਾਰਥ: ਚਿੰਤ=ਚਿੰਤਾ। ਖਟੋਲਾ=ਮੰਜੀ। ਵਿਛਾਵਣ=ਵਿਛੋਣਾ।

ਭਾਵਾਰਥ: ਪ੍ਰੀਤਮ ਦੀ ਜੁਦਾਈ ਵਿਚ ਤੜਪਦੀ ਬਿਰਹਣ ਕਹਿੰਦੀ ਹੈ ਕਿ ਮੈਂ ਦੁੱਖਾਂ ਦੇ ਵਾਣ ਨਾਲ ਬੁਣੀ ਚਿੰਤਾ ਦੀ ਮੰਜੀ ਉੱਤੇ ਲੇਟੀ ਹੋਈ ਹਾਂ, ਜਿਸ ਉੱਤੇ ਬਿਰਹਾ ਦੀ ਪੀੜ ਦਾ ਵਿਛੋਣਾ ਵਿਛਿਆ ਹੋਇਆ ਹੈ। ਉਹ ਪ੍ਰੀਤਮ ਅੱਗੇ ਅਰਜ਼ੋਈ ਕਰਦੀ ਹੈ ਕਿ ਦੇਖ, ਤੇਰੇ ਵਿਛੋੜੇ ਵਿਚ ਮੇਰੀ ਕੀ ਹਾਲਤ ਹੋ ਗਈ ਹੈ! ਹੁਣ ਤੂੰ ਦਇਆ-ਮਿਹਰ ਦੁਆਰਾ ਮੇਰੀ ਬਿਰਹਾ ਦੀ ਪੀੜ ਖਤਮ ਕਰ ਕੇ ਮੈਨੂੰ ਆਪਣੇ ਮਿਲਾਪ ਦਾ ਸੁਭਾਗ ਬਖਸ਼ ਦੇ।

34ਵੇਂ ਸ਼ਲੋਕ ਵਿਚ ਕਿਹਾ ਗਿਆ ਹੈ ਕਿ ਉਸ ਪ੍ਰਭੂ ਦੇ ਪ੍ਰੇਮ ਤੋਂ ਬਿਨਾਂ ਜੀਵਨ ਵਿਅਰਥ ਹੈ। ਏਥੇ ਬਾਬਾ ਫਰੀਦ ਇਹ ਭਾਵ ਪ੍ਰਗਟ ਕਰ ਰਹੇ ਹਨ ਕਿ ਬਿਨਾਂ ਪਰਮਾਤਮਾ ਰੂਪੀ ਪ੍ਰੀਤਮ ਦੇ ਮਿਲਾਪ ਦੇ ਆਤਮਾ ਰੂਪੀ ਪ੍ਰੇਮਕਾ ਦਾ ਜੀਵਨ ਅਕਹਿ ਦੁੱਖਾਂ ਦੀ ਇਕ ਲੰਮੀ ਕਹਾਣੀ ਹੈ। ਉਸਨੂੰ ਬਿਨਾਂ ਪ੍ਰੀਤਮ ਦੇ ਮਿਲਾਪ ਦੇ ਕਦੇ ਸੱਚਾ ਸੁਖ ਪ੍ਰਾਪਤ ਨਹੀਂ ਹੋ ਸਕਦਾ ਅਤੇ ਉਸ ਦਾ ਪ੍ਰੀਤਮ ਨਾਲ ਮਿਲਾਪ ਕੇਵਲ ਉਸਦੀ ਦਇਆ-ਮਿਹਰ ਦੁਆਰਾ ਸੰਭਵ ਹੈ। ਇਸ ਲਈ ਪ੍ਰੇਮਕਾ ਉਸ ਅੱਗੇ ਹੀ ਬੇਨਤੀ ਕਰਦੀ ਹੈ।

(36)

ਬਿਰਹਾ ਖਿਰਹਾ ਆਖੀਐ ਬਿਰਹਾ ਤੂ ਸੁਲਤਾਨ ॥

ਫਰੀਦਾ ਜਿਤ ਤਨਿ ਬਿਰਹੁ ਨ ਉਪਜੈ ਸੋ ਤਨੁ ਜਾਣੁ ਮਸਾਨੁ ॥

ਸ਼ਬਦਾਰਥ: ਬਿਰਹਾ=ਵਿਛੋੜੇ ਦੀ ਤੜਪ। ਆਖੀਐ=ਆਖਿਆ ਜਾਂਦਾ ਹੈ, ਕਿਹਾ ਜਾਂਦਾ ਹੈ। ਸੁਲਤਾਨ=ਰਾਜਾ, ਸਭ ਤੋਂ ਵੱਡਾ, ਸ਼੍ਰੋਮਣੀ, ਸ਼੍ਰੇਸ਼ਟ। ਜਿਤ ਤਨਿ=ਜਿਸ ਸਰੀਰ ਵਿਚ। ਬਿਰਹੁ=ਵਿਛੋੜੇ ਦੀ ਪੀੜ। ਮਸਾਨੁ=ਸਮਸ਼ਾਨ-ਭੂਮੀ।

ਭਾਵਾਰਥ: ਬਾਬਾ ਫਰੀਦ ਕਹਿੰਦੇ ਹਨ ਕਿ ਬਿਰਹਾ ਦੀ ਪੀੜ ਵਿਚ ਤੜਫਦੀ ਜੀਵਾਤਮਾ, ਬੇਚੈਨ ਹੋ ਕੇ ਬਿਰਹਾ ਨੂੰ ਕੋਸਦੀ ਹੈ ਪਰ ਅਸਲ ਵਿਚ ਬਿਰਹਾ ਰੱਬ ਨਾਲ ਵਸਾਲ ਦੇ ਸਭ ਸਾਧਨਾਂ ਦਾ ਸੁਲਤਾਨ ਹੈ। ਇਹ ਮਿਲਾਪ ਦਾ ਸਭ ਤੋਂ ਉੱਚਾ ਅਤੇ ਵੱਡਾ ਸਾਧਨ ਹੈ। ਜਿਸ ਹਿਰਦੇ ਵਿਚ ਬਿਰਹਾ ਦੀ ਪੀੜ ਨਹੀਂ ਹੈ, ਉਹ ਹਿਰਦਾ ਸਮਸ਼ਾਨ ਵਾਂਗ ਮਨਹੂਸ ਹੈ।

ਪੈਂਤੀਵੇਂ ਸ਼ਲੋਕ ਵਿਚ ਬਿਰਹਾ ਦੀ ਪੀੜ ਬਿਆਨ ਕੀਤੀ ਗਈ ਹੈ। ਏਥੇ ਆਪ ਬਿਰਹਾ ਦੀ ਵਡਿਆਈ ਬਿਆਨ ਕਰਦੇ ਹੋਏ, ਇਸ ਨੂੰ ਪ੍ਰੀਤਮ ਨਾਲ ਮਿਲਾਉਣ ਵਾਲਾ ਸਭ ਤੋਂ ਵੱਡਾ ਸਾਧਨ ਕਹਿ ਰਹੇ ਹਨ। ਜਦ ਤਕ ਅਸੀਂ ਕਿਸੇ ਚੀਜ਼ ਦੀ ਕਮੀ ਮਹਿਸੂਸ ਨਹੀਂ ਕਰਦੇ, ਕਦੇ ਵੀ ਉਸਦੇ ਲਈ ਪੂਰੀ ਕੁਰਬਾਨੀ ਕਰਨ ਲਈ ਤਿਆਰ ਨਹੀਂ ਹੁੰਦੇ। ਜੁਦਾਈ ਦੇ ਦੁੱਖ ਦਾ ਅਹਿਸਾਸ ਹੀ ਮਿਲਾਪ ਲਈ ਜਤਨ ਕਰਨ ਦੀ ਪ੍ਰੇਰਣਾ ਦਿੰਦਾ ਹੈ।

ਇਸ ਸ਼ਲੋਕ ਦੀ ਵਿਆਖਿਆ ਕਰਦੇ ਹੋਏ ਡਾ. ਨਜ਼ੀਰ ਅਹਿਮਦ ਨੇ ਲਿਖਿਆ ਹੈ ਕਿ ਸੂਫੀ ਦਰਵੇਸ਼ ਕਹਿੰਦੇ ਹਨ ਕਿ ਰੂਹ ਦੇ ਅੰਦਰ ਜੁਦਾਈ ਦੀ ਤੜਪ ਇਸ ਗੱਲ ਦਾ ਸਬੂਤ ਹੈ ਕਿ ਇਹ ਆਪਣੇ ਆਪ ਨੂੰ ਉਸ ਕੁੱਲ (ਖੁਦਾ) ਦਾ ਜੁਜ਼ (ਅੰਸ਼) ਸਮਝਦੀ ਹੈ ਅਤੇ ਉਸ ਨਾਲ ਮਿਲਾਪ ਦੀ ਤੜਪ ਇਸ ਦੇ ਜ਼ਿੰਦਾ ਹੋਣ ਦਾ ਸਬੂਤ ਹੈ।¹²

ਸਭ ਸੰਤਾਂ ਅਤੇ ਕਾਮਲ ਫਕੀਰਾਂ ਨੇ ਬਿਰਹਾ ਨੂੰ ਪ੍ਰਭੂ-ਪ੍ਰਾਪਤੀ ਲਈ ਜ਼ਰੂਰੀ ਮੰਨਿਆ ਹੈ। ਬਿਰਹਾ ਪ੍ਰੇਮ ਨੂੰ ਪ੍ਰਗਟਾਉਂਦੀ ਵੀ ਹੈ ਅਤੇ ਪ੍ਰੇਮ ਨੂੰ ਪਕਾਉਂਦੀ ਵੀ ਹੈ। ਜਿਸ ਪ੍ਰੇਮਕਾ ਦੇ ਹਿਰਦੇ ਵਿਚ ਸੱਚਾ ਪ੍ਰੇਮ ਹੈ, ਜਦ ਤਕ ਉਹਦਾ ਪ੍ਰੀਤਮ ਨਾਲ ਮਿਲਾਪ ਨਹੀਂ ਹੁੰਦਾ, ਉਹ ਪ੍ਰੀਤਮ ਦੇ ਵਸਾਲ ਲਈ ਤੜਪਦੀ ਰਹਿੰਦੀ ਹੈ। ਇਹ ਤੜਪ ਜਾਂ ਪੀੜ ਹੀ ਪ੍ਰੇਮਕਾ ਨੂੰ ਪ੍ਰੇਮ ਦਾ ਪੈਂਡਾ ਮਾਰ ਕੇ ਪ੍ਰੀਤਮ ਦੀ ਮੰਜਲ ਤਕ ਪਹੁੰਚਣ ਵਿਚ ਸਹਾਇਤਾ ਕਰਦੀ ਹੈ। ਕਬੀਰ ਸਾਹਿਬ ਕਹਿੰਦੇ ਹਨ:

ਬਿਰਹਾ ਮੇਂ ਮੈਂ ਯੋਂ ਕਹੈ, ਗਾੜਾ ਪਕੜੋ ਮੋਹਿ।

ਚਰਨ ਕਮਲ ਕੀ ਮੋਜ ਮੇਂ, ਲੈ ਪਹੁੰਚਾਓ ਤੋਹਿ ॥¹³

(37)

ਫਰੀਦਾ ਏ ਵਿਸੁ ਗੰਦਲਾ ਧਰੀਆਂ ਖੰਡੁ ਲਿਵਾੜਿ॥

ਇਕਿ ਰਾਹੇਦੇ ਰਹਿ ਗਏ ਇਕਿ ਰਾਧੀ ਗਏ ਉਜਾੜਿ॥

ਸ਼ਬਦਾਰਥ: ਵਿਸੁ-ਜ਼ਹਿਰ। ਖੰਡੁ ਲਿਵਾੜਿ-ਖੰਡ ਨਾਲ ਗਲੇਫ ਕੇ। ਇਕਿ-ਕੁਝ ਲੋਕ। ਰਾਹੇਦੇ-ਬੀਜਦੇ। ਰਹਿ ਗਏ-ਥੱਕ ਗਏ, ਮੁੱਕ ਗਏ, ਚਲੇ ਗਏ। ਰਾਧੀ-ਬੀਜੀ ਹੋਈ। ਉਜਾੜਿ-ਉਜਾੜ ਕੇ, ਬਰਬਾਦ ਕਰਕੇ।

ਭਾਵਾਰਥ: ਬਾਬਾ ਫਰੀਦ ਨੇ 10ਵੇਂ ਸ਼ਲੋਕ ਵਿਚ 'ਸ਼ਕਰ ਹੋਈ ਵਿਸੁ' ਦੁਆਰਾ ਇਹ ਇਸ਼ਾਰਾ ਕੀਤਾ ਹੈ ਕਿ ਜਿਹੜੇ ਭੋਗ ਬਾਹਰੋਂ ਦੇਖਣ ਨੂੰ ਸ਼ੱਕਰ ਵਰਗੇ ਮਿੱਠੇ ਲੱਗਦੇ ਸਨ, ਉਹ ਅੰਤ ਵਿਚ ਜ਼ਹਿਰ ਸਿੱਧ ਹੋਏ ਹਨ। ਉਹੀ ਭਾਵ ਏਥੇ ਪ੍ਰਗਟ ਕਰਦੇ ਹਨ ਕਿ ਮਾਇਆਵੀ ਪਦਾਰਥ ਖੰਡ ਵਿਚ ਗਲੇਫੀਆਂ ਜ਼ਹਿਰ ਦੀਆਂ ਡਲੀਆਂ ਸਮਾਨ ਹਨ। ਇੰਦਰੀਆਂ ਦੇ ਭੋਗ ਬਾਹਰੋਂ ਦੇਖਣ ਨੂੰ ਬਹੁਤ ਮਿੱਠੇ ਅਤੇ ਪਿਆਰੇ ਲੱਗਦੇ ਹਨ ਪਰ ਇਨ੍ਹਾਂ ਦਾ ਅਸਰ ਜ਼ਹਿਰ ਭਰਿਆ ਹੈ। ਇਨ੍ਹਾਂ ਵਿਚ ਖਚਿਤ ਇਨਸਾਨ ਸਰੀਰਕ, ਮਾਨਸਕ ਅਤੇ ਆਤਮਕ ਤਬਾਹੀ ਦੇ ਟੋਏ ਵਿਚ ਡਿੱਗ ਜਾਂਦਾ ਹੈ ਅਤੇ ਉਹ ਆਪਣਾ ਜੀਵਨ ਭੋਗ ਦੇ ਭਾਜੇ ਗਵਾ ਕੇ ਏਥੋਂ ਖ਼ਾਲੀ ਹੱਥ ਵਾਪਸ ਚਲਾ ਜਾਂਦਾ ਹੈ। ਬਾਬਾ ਫਰੀਦ ਕਹਿੰਦੇ ਹਨ ਕਿ ਜਿਨ੍ਹਾਂ ਨੇ ਸੰਸਾਰਕ ਭੋਗਾਂ ਦੀ ਅਸਲੀਅਤ ਸਮਝ ਲਈ, ਉਹ ਜੀਵਨ-ਕਾਲ ਵਿਚ ਪਰਮਾਰਥ ਦੀ ਖੇਤੀ ਤਿਆਰ ਕਰ ਗਏ, ਬਾਕੀ ਦੇ ਲੋਕ ਪੂਰਬਲੇ ਸ਼ੁਭ ਕਰਮਾਂ ਦੀ ਜਿਹੜੀ ਅਮੋਲਕ ਪੂੰਜੀ ਨਾਲ ਲੈ ਕੇ ਆਏ ਸੀ, ਉਹਨੂੰ ਵੀ ਵਿਅਰਥ ਨਸ਼ਟ ਕਰ ਗਏ। ਗੁਰੂ ਅਮਰ ਦਾਸ ਜੀ ਦੀ ਬਾਣੀ ਹੈ:

ਗੁਰਮੁਖਿ ਲਾਹਾ ਲੈ ਗਏ ਮਨਮੁਖ ਚਲੇ ਮੂਲੁ ਗਵਾਇ ਜੀਉ॥੧੬

ਆਪ ਕਹਿੰਦੇ ਹਨ ਕਿ ਦੁਨੀਆ ਵਿਚ ਦੋ ਤਰ੍ਹਾਂ ਦੇ ਲੋਕ ਹਨ—ਕਾਮਲ ਮੁਰਸ਼ਦ ਦੇ ਮੁਰੀਦ ਅਤੇ ਮਨ ਦੇ ਮੁਰੀਦ। ਕਾਮਲ ਮੁਰਸ਼ਦ ਦੇ ਮੁਰੀਦ, ਮੁਰਸ਼ਦ ਦੇ ਸਮਝਾਉਣ ਮੁਤਾਬਿਕ ਖ਼ੁਦਾ ਦੀ ਬੰਦਗੀ ਦੁਆਰਾ ਏਥੋਂ ਪਰਮਾਰਥੀ ਨਫਾ ਕਮਾ ਕੇ ਆਪਣਾ ਜੀਵਨ ਸਫਲ ਕਰ ਗਏ। ਮਨ ਦੇ ਮੁਰੀਦ, ਮਨ ਦੇ ਪਿੱਛੇ ਲੱਗ ਕੇ ਇੰਦਰੀਆਂ ਦੇ ਭੋਗਾਂ, ਵਿਸ਼ੇ-ਵਿਕਾਰਾਂ ਅਤੇ ਸੰਸਾਰ ਦੇ ਵਿਅਰਥ ਦੇ ਪੈਦਿਆਂ ਵਿਚ ਗੁਆਚੇ ਰਹੇ। ਉਹ ਪੂਰਵ ਜਨਮਾਂ ਦੇ ਸ਼ੁਭ ਕਰਮਾਂ ਦੀ ਜਿਹੜੀ ਪੂੰਜੀ ਨਾਲ ਲਿਆਏ ਸੀ, ਉਹ ਵੀ ਬਰਬਾਦ ਕਰ ਗਏ। ਆਪ ਦਾ ਭਾਵ ਹੈ ਕਿ ਉਨ੍ਹਾਂ ਨੂੰ ਅਨੇਕ ਜਨਮਾਂ ਦੇ ਪੁੰਨ ਕਰਮਾਂ ਦੇ ਫਲ ਵਜੋਂ ਮਨੁਖ ਜਨਮ ਦਾ ਦੁਰਲਭ ਵਰਦਾਨ ਮਿਲਿਆ ਸੀ ਪਰ ਉਨ੍ਹਾਂ ਨੇ ਇਸ ਨੂੰ ਮਨ ਮਰਜ਼ੀ ਦੇ ਪੈਦਿਆਂ ਵਿਚ ਵਿਅਰਥ ਬਰਬਾਦ ਕਰ ਲਿਆ।

ਕਬੀਰ ਸਾਹਿਬ ਕਹਿੰਦੇ ਹਨ:

ਮਨ-ਮੁਰੀਦ ਸੰਸਾਰ ਹੈ, ਗੁਰੂ-ਮੁਰੀਦ ਕੋਇ ਸਾਧ।

ਜੋ ਮਾਨੈ ਗੁਰੂ ਬਚਨ ਕੋ, ਤਾ ਕਾ ਮਤਾ ਅਗਾਧ॥¹⁵

(38)

ਫਰੀਦਾ ਚਾਰਿ ਗਵਾਇਆ ਹੰਢਿ ਕੈ ਚਾਰਿ ਗਵਾਇਆ ਸੰਮਿ॥

ਲੇਖਾ ਰਬੁ ਮੰਗੋਸੀਆ ਤੂ ਆਹੈ ਕੇਰੇ ਕੰਮਿ॥

ਸ਼ਬਦਾਰਥ: ਚਾਰਿ=ਦਿਨ ਅਤੇ ਰਾਤ ਦੇ ਚਾਰ-ਚਾਰ ਪਹਿਰ। ਹੰਢਿ ਕੈ=ਤੁਰ-ਫਿਰ ਕੇ, ਦੁਨਿਆਵੀ ਭੱਜ-ਦੌੜ ਵਿਚ। ਸੰਮਿ=ਸੋ ਕੇ। ਮੰਗੋਸੀਆ=ਮੰਗੋਗਾ। ਆਹੈ=ਆਇਆ ਸੀ। ਕੇਰੇ ਕੰਮਿ=ਕਿਸ ਕੰਮ ਲਈ।

ਭਾਵਾਰਥ: ਸੈਂਤੀਵੇਂ ਸ਼ਲੋਕ ਵਿਚ ਜੀਵਨ ਦੀ ਅਸਲੀਅਤ ਸਮਝਦੇ ਹੋਏ ਇਸਨੂੰ ਆਕਬਤ ਦੀ ਪੂੰਜੀ ਤਿਆਰ ਕਰਨ ਲਈ ਖਰਚ ਕਰਨ ਦਾ ਉਪਦੇਸ਼ ਦਿੱਤਾ ਗਿਆ ਹੈ। ਏਥੇ ਬਾਬਾ ਫਰੀਦ ਚੇਤਾਵਨੀ ਦੇ ਰਹੇ ਹਨ ਕਿ ਇਨਸਾਨ ਰੱਬ ਦੀ ਭਗਤੀ ਦਾ ਮੂਲ ਕਾਰਜ ਵਿਸਾਰ ਕੇ ਦਿਨ ਦੇ ਚਾਰ ਪਹਿਰ ਸੰਸਾਰਕ ਭੱਜ-ਦੌੜ ਵਿਚ ਅਤੇ ਰਾਤ ਦੇ ਚਾਰ ਪਹਿਰ ਨੀਂਦ ਵਿਚ ਬਰਬਾਦ ਕਰ ਦਿੰਦਾ ਹੈ। ਉਹ ਭੁੱਲ ਜਾਂਦਾ ਹੈ ਕਿ ਅੰਤ ਨੂੰ ਰੱਬ ਨੇ ਹਿਸਾਬ ਮੰਗਣਾ ਹੈ ਕਿ ਤੈਨੂੰ ਸੰਸਾਰ ਵਿਚ ਜਿਸ ਕੰਮ ਲਈ ਭੇਜਿਆ ਗਿਆ ਸੀ, ਉਹ ਕਿਉਂ ਨਹੀਂ ਕੀਤਾ। ਕਬੀਰ ਸਾਹਿਬ ਕਹਿੰਦੇ ਹਨ:

ਰਾਤ ਗੰਵਾਈ ਸੋਇ ਕਰਿ, ਦਿਵਸ ਗਵਾਯੋ ਖਾਏ।

ਹੀਰਾ ਜਨਮ ਅਮੋਲ ਥਾ, ਕੌੜੀ ਬਦਲੈ ਜਾਏ॥¹⁶

ਸੰਸਾਰ ਦੇ ਬਹੁਤੇ ਲੋਕ ਇਸ ਭਰਮ ਦਾ ਸ਼ਿਕਾਰ ਹਨ ਕਿ ਨਾ ਸੰਸਾਰ ਨੂੰ ਕੋਈ ਬਣਾਉਣ ਵਾਲਾ ਹੈ ਅਤੇ ਨਾ ਹੀ ਆਪਣੀ ਰਜ਼ਾ ਅਨੁਸਾਰ ਚਲਾਉਣ ਵਾਲਾ ਹੈ। ਉਹ ਸਮਝਦੇ ਹਨ ਕਿ ਵੱਧ ਤੋਂ ਵੱਧ ਮਾਇਆਵੀ ਸੁਖ ਪ੍ਰਾਪਤ ਕਰਨਾ ਹੀ ਮਨੁੱਖ ਜਨਮ ਦਾ ਮੂਲ ਉਦੇਸ਼ ਹੈ। ਇਸ ਤੋਂ ਉਲਟ ਸੰਤ-ਮਹਾਤਮਾ ਜੀਵ ਨੂੰ ਸਾਵਧਾਨ ਕਰਦੇ ਹਨ ਕਿ ਜਿਸ ਪਰਮਾਤਮਾ ਨੇ ਸੰਸਾਰ ਦੀ ਸਿਰਜਣਾ ਕੀਤੀ ਹੈ, ਉਸ ਨੇ ਹੀ ਜੀਵ ਨੂੰ ਇਕ ਖਾਸ ਮੰਤਵ ਦੀ ਪੂਰਤੀ ਲਈ ਏਥੇ ਭੇਜਿਆ ਹੈ। ਜੇ ਜੀਵ ਬਾਕੀ ਸਭ ਕੁਝ ਕਰਦਾ ਹੈ ਪਰ ਜਿਸ ਕਾਰਜ ਲਈ ਉਸਦੇ ਕਰਤਾ ਨੇ ਉਸਨੂੰ ਜਗਤ ਵਿਚ ਭੇਜਿਆ ਹੈ, ਉਸ ਵੱਲ ਧਿਆਨ ਨਹੀਂ ਦਿੰਦਾ, ਤਾਂ ਉਸਨੂੰ ਆਪਣੇ ਕਰਤਾ ਸਾਹਮਣੇ ਜਵਾਬ-ਦੇਹ ਹੋਣਾ ਪਵੇਗਾ।

(39)

ਫਰੀਦਾ ਦਰਿ ਦਰਵਾਜ਼ੈ ਜਾਇ ਕੈ ਕਿਉ ਡਿਠੋ ਘੜੀਆਲੁ ॥
 ਏਹੁ ਨਿਦੋਸਾਂ ਮਾਰੀਐ ਹਮ ਦੋਸਾਂ ਦਾ ਕਿਆ ਹਾਲੁ ॥

ਸ਼ਬਦਾਰਥ: ਦਰਿ=ਦਰ ਤੇ, ਬੂਹੇ ਤੇ। ਕਿਉ=ਕੀ। ਨਿਦੋਸਾਂ=ਨਿਰਦੋਸ਼। ਮਾਰੀਐ=ਮਾਰ ਖਾਂਦਾ ਹੈ।

ਭਾਵਾਰਥ: ਪੁਰਾਣੇ ਸਮਿਆਂ ਵਿਚ ਰਾਜ-ਮਹੱਲਾਂ ਆਦਿ ਦੇ ਦਰਵਾਜ਼ਿਆਂ ਉੱਤੇ ਲਟਕਾਏ ਗਏ ਘੰਟੇ ਜਾਂ ਘੜਿਆਲ ਵਜਾ ਕੇ ਸਮੇਂ ਦੇ ਬੀਤਣ ਦੀ ਸੂਚਨਾ ਦਿੱਤੀ ਜਾਂਦੀ ਸੀ। ਬਾਬਾ ਫਰੀਦ ਪ੍ਰਸ਼ਨ ਕਰਦੇ ਹਨ ਕਿ ਜਦ ਨਿਰਦੋਸ਼ ਘੜੀਆਲ ਨੂੰ ਏਨੀ ਸਜਾ ਮਿਲ ਰਹੀ ਹੈ ਕਿ ਉਹਦੇ ਉੱਤੇ ਬਾਰ-ਬਾਰ ਚੋਟਾਂ ਲਾਈਆਂ ਜਾਂਦੀਆਂ ਹਨ, ਤਾਂ ਸਾਨੂੰ ਦੋਸ਼ੀਆਂ ਅਤੇ ਪਾਪੀਆਂ ਨੂੰ ਕੀ ਸਜਾ ਮਿਲੇਗੀ? ਜੀਵ ਨੂੰ ਚੇਤਾਵਨੀ ਦਿੱਤੀ ਗਈ ਹੈ ਕਿ ਅਮਲ ਸੋਚ ਸਮਝ ਕੇ ਕਰਨੇ ਚਾਹੀਦੇ ਹਨ। ਇਸੇ ਭਾਵ ਨੂੰ ਅਗਲੇ ਸ਼ਲੋਕ ਵਿਚ ਪ੍ਰਗਟ ਕੀਤਾ ਗਿਆ ਹੈ।

(40)

ਘੜੀਏ ਘੜੀਏ ਮਾਰੀਐ ਪਹਰੀ ਲਹੈ ਸਜਾਇ ॥
 ਸੋ ਹੇਤਾ ਘੜੀਆਲ ਜਿਉ ਡੁਖੀ ਰੈਣਿ ਵਿਹਾਇ ॥

ਸ਼ਬਦਾਰਥ: ਘੜੀਏ ਘੜੀਏ=ਹਰ ਘੜੀ ਦੇ ਬਾਦ। ਪਹਰੀ=ਹਰ ਪਹਿਰ ਦੇ ਬਾਦ। ਸਜਾਇ=ਸਜਾ। ਹੇਤਾ=ਸਰੀਰ। ਰੈਣਿ=ਰਾਤ। ਵਿਹਾਇ=ਬੀਤਦੀ ਹੈ।

ਭਾਵਾਰਥ: ਜਿਵੇਂ ਘੜੀਆਲ ਨੂੰ ਹਰ ਘੜੀ, ਹਰ ਪਹਿਰ ਚੋਟਾਂ ਸਹਿਣੀਆਂ ਪੈਂਦੀਆਂ ਹਨ, ਉਸੇ ਤਰ੍ਹਾਂ ਮੌਦੇ ਕਰਮ ਕਰਨ ਵਾਲਿਆਂ ਦੀ ਜੀਵਨ ਰੂਪੀ ਰਾਤ ਦੁੱਖਾਂ ਵਿਚ ਬੀਤਦੀ ਹੈ।

(41)

ਬੁਢਾ ਹੋਆ ਸੇਖ ਫਰੀਦੁ ਕੰਬਣਿ ਲਗੀ ਦੇਹ ॥
 ਜੇ ਸਉ ਵਰਿਆ ਜੀਵਣਾ ਭੀ ਤਨੁ ਹੋਸੀ ਖੇਹ ॥

ਸ਼ਬਦਾਰਥ: ਦੇਹ=ਸਰੀਰ। ਹੋਸੀ=ਹੋ ਜਾਏਗੀ। ਖੇਹ=ਸੁਆਹ, ਮਿੱਟੀ।

ਭਾਵਾਰਥ: ਬੁਢਾਪੇ ਵਿਚ ਸਰੀਰ ਨਿਰਬਲ ਹੋ ਕੇ ਕੰਬਣ ਲੱਗ ਪੈਂਦਾ ਹੈ। ਉਮਰ ਭਾਵੇਂ ਸੌ ਵਰ੍ਹਿਆਂ ਦੀ ਹੋਵੇ ਤਾਂ ਵੀ ਸਰੀਰ ਨੇ ਅੰਤ ਨੂੰ ਮਿੱਟੀ ਦੀ ਢੇਰੀ ਬਣ ਜਾਣਾ ਹੈ। ਜਵਾਨੀ ਦਾ ਬਲ ਸਦਾ ਨਹੀਂ ਰਹਿ ਸਕਦਾ ਅਤੇ ਉਮਰ ਭਾਵੇਂ ਕਿੰਨੀ ਲੰਮੀ ਹੋਵੇ, ਮੌਤ ਅਟੱਲ ਹੈ। ਆਪ ਦਾ ਭਾਵ ਹੈ ਕਿ ਜਵਾਨੀ ਵਿਚ ਇਹ ਸੋਚ ਕੇ

ਭਗਤੀ ਨੂੰ ਪਿੱਛੇ ਨਹੀਂ ਪਾਉਣਾ ਚਾਹੀਦਾ ਕਿ ਬੁਢਾਪੇ ਵਿਚ ਭਗਤੀ ਕਰ ਲਏ। ਬੁਢਾਪੇ ਵਿਚ ਸਰੀਰ ਨਿਰਬਲ ਹੋ ਜਾਂਦਾ ਹੈ ਅਤੇ ਅਭਿਆਸ ਕਰਨਾ ਮੁਸ਼ਕਲ ਹੋ ਜਾਂਦਾ ਹੈ।

(42)

ਫਰੀਦਾ ਬਾਰਿ ਪਰਾਇਐ ਬੈਸਣਾ ਸਾਂਈ ਮੁਝੈ ਨ ਦੇਹਿ॥

ਜੇ ਤੂ ਏਵੈ ਰਖਸੀ ਜੀਉ ਸਰੀਰਹੁ ਲੇਹਿ॥

ਸ਼ਬਦਾਰਥ: ਬਾਰਿ=ਬੂਹੇ ਉੱਤੇ। ਪਰਾਇਐ=ਦੂਜੇ ਦੇ। ਬੈਸਣਾ=ਬੈਠਣਾ। ਸਾਂਈ=ਹੇ ਸਾਈਂ, ਮੇਰੇ। ਏਵੈ=ਇਸ ਤਰ੍ਹਾਂ ਭਾਵ ਦੂਜਿਆਂ ਦੇ ਬੂਹੇ ਉੱਤੇ ਬੈਠਣ ਨਾਲੋਂ। ਜੀਉ ਸਰੀਰਹੁ ਸਰੀਰ ਵਿੱਚੋਂ ਜਿੰਦ ਕੱਢ ਲੈ।

ਸ਼ਵਾਰਥ: ਮੇਰੇ ਮਾਲਕ, ਮੈਨੂੰ ਕਿਸੇ ਦੂਸਰੇ ਉੱਤੇ ਨਿਰਭਰ ਨਾ ਕਰੀ ਕਿਉਂਕਿ ਕੇਂਦੂਜੇ ਦੇ ਦਰ ਦਾ ਮੰਗਤਾ ਬਣਨ ਨਾਲੋਂ ਤਾਂ ਮਰ ਜਾਣਾ ਬਿਹਤਰ ਹੈ। ਆਮ ਸ਼ਬਦ ਹੈ, 'ਮਾਂਗਨ ਤੇ ਮਰਨਾ ਭਲਾ'।

ਬਾਬਾ ਫ਼ਰੀਦ ਦੇ ਜੀਵਨ ਬਿਰਤਾਂਤ ਵਿਚ ਦੇਖ ਆਏ ਹਾਂ ਕਿ ਆਪ ਖਜੂਰ ਦੀ ਛੰਦੇ ਬੈਲੇ ਬਣਾਉਂਦੇ ਸਨ ਅਤੇ ਉਨ੍ਹਾਂ ਦੀ ਆਮਦਨ ਤੋਂ ਆਪਣਾ ਗੁਜ਼ਾਰਾ ਕਰਦੇ ਸਨ। ਆਪ ਨੇ ਸੇਵਾ-ਭੇਟਾ ਵਿਚ ਆਉਣ ਵਾਲੇ ਧਨ ਵਿੱਚੋਂ ਕਦੇ ਇਕ ਕੋਢੀ ਵਾਪਸ ਲੈ ਜਾਂ ਆਪਣੇ ਪਰਿਵਾਰ ਉੱਤੇ ਖਰਚ ਨਾ ਕੀਤੀ। 128ਵੇਂ ਸ਼ਲੋਕ ਵਿਚ ਲਿਖਿਆ ਹਨ, 'ਅਨਹੋਦੇ ਆਪੁ ਵੰਡਾਏ॥ ਕੋ ਐਸਾ ਭਗਤੁ ਸਦਾਏ॥' ਸੱਚਾ ਭਗਤ ਜਾਂ ਦਰਵੇਸ਼ ਭਾਵੇਂ ਗਰੀਬ ਹੀ ਹੋਵੇ ਤਾਂ ਵੀ ਹੱਕ-ਹਲਾਲ ਦੀ ਕਮਾਈ ਉਸ ਨਾਲ ਵੰਡ ਕੇ ਖਾਂਦਾ ਹੈ ਅਤੇ ਕਦੇ ਕਿਸੇ ਹਾਲਤ ਵਿਚ ਪਰਾਏ ਧਨ ਦੇ ਭੰਗੀ ਜਾਂਦਾ। ਉਹ ਮੰਗ ਕੇ ਖਾਣ ਨਾਲੋਂ ਮਰ ਜਾਣਾ ਚੰਗਾ ਸਮਝਦਾ ਹੈ।

(43)

ਕੰਧਿ ਕੁਹਾੜਾ ਸਿਰਿ ਘੜਾ ਵਣਿ ਕੈ ਸਹੁ ਲੋਹਾਰੁ॥

ਫਰੀਦਾ ਹਉ ਲੋੜੀ ਸਹੁ ਆਪਣਾ ਤੂ ਲੋੜਹਿ ਅੰਗਿਆਰ॥

ਸ਼ਬਦਾਰਥ: ਕੰਧਿ=ਮੋਢੇ ਉੱਤੇ। ਸਿਰਿ=ਸਿਰ ਉੱਤੇ। ਵਣਿ=ਵਣ ਵਿਚ। ਕੈਸਹੁ=ਬਾਦਸ਼ਾਹ। ਲੋਧੇ। ਸਹੁ=ਖਸਮ, ਮਾਲਕ, ਸਾਈਂ। ਲੋੜੀ=ਲਭ ਰਿਹਾ ਹਾਂ। ਅੰਗਿਆਰ=ਕੋਲੇ।

ਸ਼ਵਾਰਥ: ਇਸ ਸ਼ਲੋਕ ਵਿਚ ਬਾਬਾ ਫ਼ਰੀਦ ਉਸ ਲੁਹਾਰ ਦਾ ਚਿਤਰ ਉਲੀਕਦੇ ਹਨ ਜਿਸ ਨੇ ਸਿਰ ਉੱਤੇ ਪਾਣੀ ਦਾ ਘੜਾ ਚੁੱਕਿਆ ਹੋਇਆ ਹੈ ਅਤੇ ਮੋਢੇ ਉੱਤੇ ਘੜਾ ਰੱਖਿਆ ਹੋਇਆ ਹੈ। ਉਹ ਜੰਗਲ ਵਿਚ ਜਿੱਧਰ ਮਰੜੀ ਜਾ ਕੇ ਬਿਰਖਾਂ ਨੂੰ

ਸਾਡੇ ਕੇ ਉਨ੍ਹਾਂ ਦੇ ਕੋਲੇ ਬਣਾਈ ਜਾ ਰਿਹਾ ਹੈ। ਇਸ ਦ੍ਰਿਸ਼ ਦੁਆਰਾ ਬਾਬਾ ਫਰੀਦ ਸਾਡਾ ਧਿਆਨ ਉਸ ਦੁਨੀਆਦਾਰ ਵੱਲ ਖਿੱਚ ਰਹੇ ਹਨ ਜੋ ਅੰਨ੍ਹੇਵਾਹ ਸੰਸਾਰ ਰੂਪੀ ਜੰਗਲ ਵਿਚ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ੇ-ਵਿਕਾਰਾਂ ਦੇ ਅੰਗਿਆਰੇ ਇਕੱਠੇ ਕਰ ਰਿਹਾ ਹੈ। ਇਸ ਦੇ ਨਾਲ ਹੀ ਆਪ ਉਸ ਰੱਬ ਦੇ ਭਗਤ ਵੱਲ ਵੀ ਸੰਕੇਤ ਕਰਦੇ ਹਨ, ਜਿਸ ਨੂੰ ਰੱਬ ਦੁਆਰਾ ਸੰਸਾਰ ਵਿਚ ਭੇਜੇ ਜਾਣ-ਦੇ ਅਸਲ ਮੰਤਵ ਦਾ ਗਿਆਨ ਹੈ ਅਤੇ ਉਹ ਰੱਬ ਦੀ ਬੰਦਗੀ ਦੁਆਰਾ ਰੱਬ ਨਾਲ ਮਿਲਾਪ ਕਰਨ ਦੇ ਆਹਰ ਵਿਚ ਲੱਗਾ ਹੋਇਆ ਹੈ। ਡਾ. ਨਜ਼ੀਰ ਅਹਿਮਦ ਕਹਿੰਦੇ ਹਨ ਕਿ ਸੰਸਾਰ ਉਹੀ ਹੈ ਪਰ ਇਕ ਵਿਅਕਤੀ ਲਈ ਇਹ ਵਿਕਾਰਾਂ ਦੇ ਕੋਲੇ ਇਕੱਠੇ ਕਰਨ ਦਾ ਸਾਧਨ ਹੈ ਤਾਂ ਦੂਜੇ ਲਈ ਪ੍ਰਭੂ-ਭਗਤੀ ਦੇ ਹੀਰੇ ਵਿਹਾਜਣ ਦਾ।¹⁷

(44)

ਫਰੀਦਾ ਇਕਨਾ ਆਟਾ ਅਗਲਾ ਇਕਨਾ ਨਾਹੀ ਲੋਣੁ॥

ਅਗੈ ਗਏ ਸਿੰਘਪਸਨਿ ਚੋਟਾਂ ਖਾਸੀ ਕਉਣੁ॥

ਸ਼ਬਦਾਰਥ: ਅਗਲਾ-ਬਹੁਤਾ, ਬੇ ਹਿਸਾਬ। ਲੋਣੁ-ਲੂਣ। ਸਿੰਘਪਸਨਿ-ਪਛਾਣੇ ਜਾਣਗੇ। ਖਾਸੀ-ਖਾਵੇਗਾ।

ਭਾਵਾਰਥ: ਸੰਸਾਰ ਵਿਚ ਇਕ ਪਾਸੇ ਉਹ ਦੁਨੀਆਦਾਰ ਹਨ, ਜਿਨ੍ਹਾਂ ਨੂੰ ਬੇਹਿਸਾਬ ਸੰਸਾਰਕ ਵਸਤਾਂ-ਪਦਾਰਥ ਪ੍ਰਾਪਤ ਹਨ। ਦੂਜੇ ਪਾਸੇ ਰੱਬ ਦੇ ਆਸ਼ਕ ਹਨ ਜਿਹੜੇ ਰੁੱਖੀ-ਮਿੱਸੀ ਉੱਤੇ ਗੁਜ਼ਰ ਕਰਦੇ ਹਨ। ਬਾਬਾ ਫਰੀਦ ਸਾਵਧਾਨ ਕਰਦੇ ਹਨ ਕਿ ਰੱਬ ਨੂੰ ਵਿਸਾਰ ਕੇ ਮਾਇਆਵੀ ਭੋਗਾਂ ਵਿਚ ਖਚਿਤ ਲੋਕਾਂ ਨੂੰ ਦਰਗਾਹ ਵਿਚ ਪਹੁੰਚ ਕੇ ਪਤਾ ਲੱਗਦਾ ਹੈ ਕਿ ਓਥੇ ਦੁਨੀਆਦਾਰਾਂ ਅਤੇ ਰੱਬ ਦੇ ਆਸ਼ਕਾਂ ਵਿੱਚੋਂ ਕਿਨ੍ਹਾਂ ਨੂੰ ਕੀਤੇ ਹੋਏ ਕਰਮਾਂ ਦੀ ਸਜ਼ਾ ਭੁਗਤਣੀ ਪੈਂਦੀ ਹੈ।

ਬਾਬਾ ਫਰੀਦ ਸਾਵਧਾਨ ਕਰਦੇ ਹਨ ਕਿ ਵਕਤੀ ਅਤੇ ਝੂਠੇ ਸੁਖਾਂ ਪਿੱਛੇ ਲੱਗ ਕੇ ਜੀਵਨ ਦੇ ਉੱਚੇ ਅਸੂਲਾਂ ਨੂੰ ਕੁਰਬਾਨ ਨਹੀਂ ਕਰਨਾ ਚਾਹੀਦਾ। ਕਾਮਲ ਦਰਵੇਸ਼ ਹਮੇਸ਼ਾ ਹੱਕ ਹਲਾਲ ਦੀ ਕਮਾਈ ਕਰਦੇ ਹੋਏ ਸਾਦਾ ਅਤੇ ਨਿਰਮਲ ਜੀਵਨ ਬਤੀਤ ਕਰਨ ਦਾ ਉਪਦੇਸ਼ ਦਿੰਦੇ ਹਨ ਅਤੇ ਜੀਵਾਤਮਾ ਨੂੰ ਝੂਠ, ਬੇਈਮਾਨੀ, ਧੋਖਾਧੜੀ, ਆਦਿ ਦੁਆਰਾ ਧਨ-ਦੌਲਤ ਕਮਾਉਣ ਦੇ ਵਿਰੁਧ ਚੇਤਾਵਨੀ ਦਿੰਦੇ ਹਨ ਕਿਉਂਕਿ ਅੰਤ ਨੂੰ ਦਰਗਾਹ ਵਿਚ ਹਰ ਕਰਮ ਦਾ ਲੇਖਾ ਦੇਣਾ ਪੈਂਦਾ ਹੈ ਅਤੇ ਮੰਦੇ ਕਰਮਾਂ ਲਈ ਸਜ਼ਾਵਾਂ ਭੁਗਤਣੀਆਂ ਪੈਂਦੀਆਂ ਹਨ।

(45)

ਪਾਸਿ ਦਮਾਮੇ ਛਤੁ ਸਿਰਿ ਭੇਰੀ ਸਡੋ ਰਡ ॥

ਜਾਇ ਸੁਤੇ ਜੀਰਾਣ ਮਹਿ ਥੀਏ ਅਤੀਮਾ ਗਡ ॥

ਸ਼ਬਦਾਰਥ: ਪਾਸਿ=ਕੋਲ, ਜਿਨ੍ਹਾਂ ਦੇ ਕੋਲ। ਦਮਾਮੇ=ਧੌਸੇ, ਨਗਾਰੇ। ਛਤੁ-ਛਤਰ। ਸਿਰਿ=ਸਿਰ ਉੱਤੇ। ਭੇਰੀ=ਤੂਤੀਆਂ। ਸਡੋ=ਜਿਨ੍ਹਾਂ ਦੀ ਉਪਮਾ ਵਿਚ ਸੱਦਾਂ ਲਗਦੀਆਂ ਸਨ। ਰਡ-ਰਡ ਇਕ ਛੰਦ ਹੈ। ਜੀਰਾਣ=ਸ਼ਮਸ਼ਾਨ ਭੂਮੀ। ਅਤੀਮਾ=ਯਤੀਮਾਂ। ਗਡ ਥੀਏ-ਰਲ ਗਏ, ਗੱਡੇ ਗਏ।

ਭਾਵਾਰਥ: ਬਾਬਾ ਫਰੀਦ ਕਹਿੰਦੇ ਹਨ ਕਿ ਜਿਨ੍ਹਾਂ ਲੋਕਾਂ ਦੀ ਉਪਮਾ ਵਿਚ ਦਮਾਮੇ ਵਜਾਏ ਜਾਂਦੇ ਸਨ, ਵਾਰਾਂ ਗਾਈਆਂ ਜਾਂਦੀਆਂ ਸਨ, ਸੱਦਾਂ ਲਾਈਆਂ ਜਾਂਦੀਆਂ ਸਨ ਅਤੇ ਜਿਨ੍ਹਾਂ ਦੇ ਸਿਰਾਂ ਉੱਤੇ ਛਤਰ ਝੁੱਲਦੇ ਸਨ, ਉਹ ਵੀ ਅੰਤ ਨੂੰ ਯਤੀਮਾਂ ਵਾਂਗ ਕਬਰਾਂ ਵਿਚ ਪੈ ਕੇ ਮਿੱਟੀ ਨਾਲ ਮਿਲ ਕੇ ਮਿੱਟੀ ਹੋ ਗਏ। ਆਪ ਸਾਵਧਾਨ ਕਰ ਰਹੇ ਹਨ ਕਿ ਬਾਦਸ਼ਾਹਾਂ ਵਾਲੀ ਸੰਸਾਰਕ ਮਾਣ-ਵਡਿਆਈ, ਸ਼ਾਨੋ-ਸ਼ੌਕਤ ਅਤੇ ਪਦਵੀ ਵੀ ਇਨਸਾਨ ਨੂੰ ਮੌਤ ਤੋਂ ਨਹੀਂ ਬਚਾ ਸਕਦੀ। ਅੰਤ ਸਮੇਂ ਨਾ ਧਨ-ਦੌਲਤ ਕੰਮ ਆਉਂਦੀ ਹੈ ਅਤੇ ਨਾ ਹੀ ਮਾਣ-ਵਡਿਆਈ। ਉਸ ਸਮੇਂ ਜੀਵ ਯਤੀਮਾਂ ਵਾਂਗ ਸਭ ਕੁਝ ਏਥੇ ਛੱਡ ਕੇ ਖਾਲੀ ਹੱਥ ਕਬਰ ਵਿਚ ਜਾ ਸਮਾਉਂਦਾ ਹੈ। ਅੰਤ ਸਮੇਂ ਸਿਰਫ਼ ਕੀਤੇ ਹੋਏ ਕਰਮ ਅਤੇ ਖੁਦਾ ਦੀ ਬੰਦਗੀ ਦੀ ਦੌਲਤ ਨਾਲ ਜਾਂਦੀ ਹੈ।

(46)

ਫਰੀਦਾ ਕੋਠੇ ਮੰਡਪ ਮਾੜੀਆ ਉਸਾਰੇਏ ਭੀ ਗਏ ॥

ਕੂੜਾ ਸਉਦਾ ਕਰਿ ਗਏ ਗੋਰੀ ਆਇ ਪਏ ॥

ਸ਼ਬਦਾਰਥ: ਮੰਡਪ=ਮਹਿਲ, ਮੰਦਰ। ਮਾੜੀਆ=ਚੁਬਾਰਿਆਂ ਵਾਲੇ ਮਹਿਲ। ਗੋਰੀ-ਕਬਰਾਂ।

ਭਾਵਾਰਥ: ਉੱਪਰਲੇ ਸ਼ਲੋਕ ਵਾਂਗ ਇਸ ਸ਼ਲੋਕ ਵਿਚ ਵੀ ਸਮਝਾ ਰਹੇ ਹਨ ਕਿ ਆਮ ਇਨਸਾਨ ਹੀ ਨਹੀਂ, ਮਹਿਲ-ਮਾੜੀਆਂ ਉਸਾਰਨ ਵਾਲੇ ਰਾਜੇ-ਮਹਾਰਾਜੇ ਵੀ ਸੰਸਾਰ ਵਿੱਚੋਂ ਖਾਲੀ ਹੱਥ ਚਲੇ ਗਏ। ਉਹ ਨਾ ਮੌਤ ਤੋਂ ਬਚ ਸਕੇ ਅਤੇ ਨਾ ਹੀ ਜਾਂਦੇ ਹੋਏ ਕੁਝ ਨਾਲ ਲਿਜਾ ਸਕੇ। ਉਹ ਅੰਤ ਨੂੰ ਕਬਰਾਂ ਵਿਚ ਸਮਾ ਗਏ। ਉਨ੍ਹਾਂ ਨੇ ਰੱਬ ਦੇ ਨਾਮ ਦਾ ਸੱਚਾ ਸੌਦਾ ਖਰੀਦਣ ਦੀ ਥਾਂ, ਸੰਸਾਰਕ ਪਦਾਰਥਾਂ ਦਾ ਝੂਠਾ ਸੌਦਾ ਵਿਹਾਜਿਆ, ਜੋ ਅੰਤ ਸਮੇਂ ਏਥੇ ਹੀ ਰਹਿ ਗਿਆ।

(47)

ਫਰੀਦਾ ਖਿੰਬੜਿ ਮੇਖਾ ਅਗਲੀਆ ਜਿੰਦੁ ਨ ਕਾਈ ਮੇਖ ॥

ਵਾਰੀ ਆਪੋ ਆਪਣੀ ਚਲੇ ਮਸਾਇਕ ਸੇਖ ॥

ਸ਼ਬਦਾਰਥ: ਖਿੰਬੜਿ=ਗੋਦੜੀ। ਮੇਖਾ=ਟਾਕੀਆਂ, ਟਾਂਕੇ, ਤੰਪੇ। ਅਗਲੀਆ=ਬਹੁਤ ਸਾਰੀਆਂ। ਮਸਾਇਕ=ਸੇਖ ਦਾ ਬਹੁ ਵਚਨ ਹੈ।

ਭਾਵਾਰਥ: ਬਾਬਾ ਫਰੀਦ ਮਿਸਾਲ ਦਿੰਦੇ ਹਨ ਕਿ ਗੋਦੜੀ ਬਾਰ-ਬਾਰ ਫਟ ਜਾਏ ਤਾਂ ਉਹਨੂੰ ਬਾਰ-ਬਾਰ ਟਾਂਕੇ ਲਾਏ ਜਾ ਸਕਦੇ ਹਨ ਪਰ ਜੀਵਨ ਰੂਪੀ ਗੋਦੜੀ ਇਕ ਵਾਰ ਫਟ ਜਾਏ ਤਾਂ ਮੁੜ ਨਹੀਂ ਸੀਤੀ ਜਾ ਸਕਦੀ। 'ਵਾਰੀ ਆਪੋ ਆਪਣੀ ਚਲੇ ਮਸਾਇਕ ਸੇਖ ॥' ਆਪ ਸਾਵਧਾਨ ਕਰਦੇ ਹਨ ਕਿ ਸਧਾਰਨ ਲੋਕ ਹੀ ਨਹੀਂ ਵੱਡੇ ਤੋਂ ਵੱਡੇ ਧਨਵਾਨ, ਵਿਦਵਾਨ ਅਤੇ ਆਗੂ ਵੀ ਏਥੇ ਸਦਾ ਨਹੀਂ ਰਹਿ ਸਕਦੇ। 45, 46 ਅਤੇ 47 ਤਿੰਨਾਂ ਸ਼ਲੋਕਾਂ ਵਿਚ ਬਾਬਾ ਫਰੀਦ ਚੇਤਾਵਨੀ ਦਿੰਦੇ ਹਨ ਕਿ ਧਨ-ਦੌਲਤ, ਮਾਣ-ਵਡਿਆਈ, ਰਾਜ-ਪਾਟ ਆਦਿ ਚੀਜ਼ਾਂ ਜੀਵ ਨੂੰ ਮੌਤ ਤੋਂ ਨਹੀਂ ਬਚਾ ਸਕਦੀਆਂ ਅਤੇ ਅੰਤ ਸਮੇਂ ਸੰਸਾਰ ਦੀ ਕੋਈ ਵੀ ਚੀਜ਼ ਜੀਵ ਦੇ ਨਾਲ ਨਹੀਂ ਜਾ ਸਕਦੀ। ਬਾਬਾ ਫਰੀਦ ਮੌਤ ਦੀ ਅਟੱਲਤਾ ਅਤੇ ਜੀਵਨ ਦੀ ਅਸਥਿਰਤਾ ਰਾਹੀਂ ਪ੍ਰਭੂ-ਭਗਤੀ ਦਾ ਸੁਨੇਹਾ ਦੇ ਰਹੇ ਹਨ।

(48)

ਫਰੀਦਾ ਦੁਹੁ ਦੀਵੀ ਬਲੰਦਿਆ ਮਲਕੁ ਬਹਿਠਾ ਆਇ ॥

ਗੜੁ ਲੀਤਾ ਘਟੁ ਲੁਟਿਆ ਦੀਵੜੇ ਗਇਆ ਬੁਝਾਇ ॥

ਸ਼ਬਦਾਰਥ: ਦੁਹੁ ਦੀਵੀ ਬਲੰਦਿਆ=ਦੋਹਾਂ ਅੱਖਾਂ ਦੇ ਹੁੰਦੇ ਹੋਏ, ਦੋਹਾਂ ਅੱਖਾਂ ਦੇ ਸਾਹਮਣੇ। ਮਲਕੁ ਬਹਿਠਾ ਆਇ=ਮੌਤ ਦਾ ਫਰਿਸ਼ਤਾ ਸਰੀਰ ਵਿਚ ਆ ਕੇ ਬੈਠ ਗਿਆ। ਗੜੁ=ਕਿਲ੍ਹਾ। ਲੀਤਾ=ਲੈ ਲਿਆ, ਫਤਿਹ ਕਰ ਲਿਆ, ਉਸ ਉੱਤੇ ਕਬਜ਼ਾ ਕਰ ਲਿਆ। ਘਟੁ ਲੁਟਿਆ=ਅੰਦਰਲਾ ਸਮਾਨ ਲੁੱਟ ਲਿਆ।

ਭਾਵਾਰਥ: ਇਸ ਸ਼ਲੋਕ ਵਿਚ ਵੀ ਪਿਛਲੇ ਤਿੰਨ ਸ਼ਲੋਕਾਂ ਵਿਚ ਪ੍ਰਗਟ ਵਿਚਾਰ ਨੂੰ ਹੀ ਅੱਗੇ ਤੋਰਿਆ ਗਿਆ ਹੈ। ਬਾਬਾ ਫਰੀਦ ਸਮਝਾਉਂਦੇ ਹਨ ਕਿ ਮਲਕੁਲ-ਮੌਤ (ਮੌਤ ਦਾ ਫਰਿਸ਼ਤਾ) ਬਹੁਤ ਜਾਬਰ ਹੈ। ਉਹਦੇ ਅੱਗੇ ਕਿਸੇ ਦੀ ਪੇਸ਼ ਨਹੀਂ ਚੱਲਦੀ। ਜੀਵ ਦੇ ਦੇਖਦੇ ਹੋਏ ਜਮਦੂਤ ਸਰੀਰ ਵਿਚ ਡੇਰਾ ਲਾ ਦਿੰਦਾ ਹੈ। ਉਹ ਸਰੀਰ ਰੂਪੀ ਕਿਲ੍ਹੇ ਉੱਤੇ ਕਬਜ਼ਾ ਕਰ ਲੈਂਦਾ ਹੈ ਅਤੇ ਇਸ ਵਿੱਚੋਂ ਆਤਮਾ ਰੂਪੀ ਧਨ ਨੂੰ ਲੁੱਟ

ਲੈਂਦਾ ਹੈ। ਉਹ ਆਤਮਾ ਨੂੰ ਆਪਣੇ ਵੱਸ ਵਿਚ ਕਰ ਲੈਂਦਾ ਹੈ ਅਤੇ ਅੰਤ ਵਿਚ ਅੱਖਾਂ ਦੇ ਦੀਵੇ ਬੁਝਾ ਦਿੰਦਾ ਹੈ। ਮੌਤ ਦੇ ਫਰਿਸ਼ਤੇ ਅੱਗੇ ਕਿਸੇ ਦੀ ਇਕ ਨਹੀਂ ਚੱਲਦੀ। ਉਹ ਇਲਮ, ਅਕਲ, ਪਦਵੀ, ਪ੍ਰਾਪਤੀ ਆਦਿ ਕਿਸੇ ਚੀਜ਼ ਦੀ ਪਰਵਾਹ ਕੀਤੇ ਬਿਨਾਂ, ਨਿਸ਼ਚਿਤ ਸਮੇਂ ਤੇ ਪਹੁੰਚ ਕੇ ਸਰੀਰ ਵਿੱਚੋਂ ਆਤਮਾ ਨੂੰ ਕੱਢ ਕੇ ਆਪਣੇ ਨਾਲ ਲੈ ਜਾਂਦਾ ਹੈ। ਬਾਬਾ ਫ਼ਰੀਦ ਦਾ ਭਾਵ ਹੈ ਕਿ ਮੌਤ ਨੂੰ ਕਦੇ ਨਹੀਂ ਭੁੱਲਣਾ ਚਾਹੀਦਾ। ਜੇ ਮੌਤ ਨੂੰ ਸਦਾ ਯਾਦ ਰੱਖਦਾ ਹੈ, ਉਹ ਬੁਰੇ ਕਰਮਾਂ ਤੋਂ ਵੀ ਬਚਦਾ ਹੈ ਅਤੇ ਪ੍ਰਭੂ-ਭਗਤੀ ਦਾ ਸੱਚਾ ਧਨ ਇਕੱਠਾ ਕਰਨ ਦਾ ਵੀ ਜਤਨ ਕਰਦਾ ਹੈ, ਜੋ ਅੰਤ ਸਮੇਂ ਆਤਮਾ ਦੀ ਸਹਾਇਤਾ ਕਰਦਾ ਹੈ।

(49)

ਫਰੀਦਾ ਵੇਖੁ ਕਪਾਹੈ ਜਿ ਥੀਆ ਜਿ ਸਿਰਿ ਥੀਆ ਤਿਲਾਹ ॥

ਕਮਾਦੈ ਅਰੁ ਕਾਗਦੈ ਕੁੰਨੇ ਕੋਇਲਿਆਹ ॥

ਮੰਦੇ ਅਮਲ ਕਰੇਦਿਆ ਏਹ ਸਜਾਇ ਤਿਨਾਹ ॥

ਸ਼ਬਦਾਰਥ: ਜਿ=ਜੋ ਕੁਝ। ਸਿਰਿ ਥੀਆ=ਸਿਰ ਉੱਤੇ ਵਾਪਰਿਆ। ਕੁੰਨੇ=ਮਿੱਟੀ ਦੀ ਹਾਂਡੀ।

ਭਾਵਾਰਥ: ਬਾਬਾ ਫ਼ਰੀਦ ਨੇ 39 ਅਤੇ 40 ਸ਼ਲੋਕ ਵਿਚ ਬਾਰ-ਬਾਰ ਚੋਟਾਂ ਖਾਣ ਵਾਲੇ ਘੜਿਆਲ ਦੀ ਮਿਸਾਲ ਦੇ ਕੇ ਜੀਵ ਨੂੰ ਬੁਰੇ ਕਰਮਾਂ ਤੋਂ ਬਚਣ ਦਾ ਉਪਦੇਸ਼ ਦਿੱਤਾ ਹੈ। ਆਪ ਏਥੇ ਕਹਿ ਰਹੇ ਹਨ ਕਿ ਜਿਸ ਤਰ੍ਹਾਂ ਕਪਾਹ ਵੇਲਣੇ ਵਿਚ ਵੇਲੀ ਜਾਂਦੀ ਹੈ, ਤਿਲ ਕੋਹਲੂ ਵਿਚ ਪੀੜੇ ਜਾਂਦੇ ਹਨ, ਕਮਾਦ ਵੇਲਣੇ ਵਿਚ ਪੀੜਿਆ ਜਾਂਦਾ ਹੈ, ਕਾਗਜ਼ ਬਨਾਉਣ ਲਈ ਲੱਕੜੀ ਦਾ ਮਲੀਦਾ ਬਣਾਇਆ ਜਾਂਦਾ ਹੈ ਅਤੇ ਹਾਂਡੀ ਕੋਲਿਆਂ ਉੱਤੇ ਚਾੜ੍ਹੀ ਜਾਂਦੀ ਹੈ, ਉਸੇ ਤਰ੍ਹਾਂ ਬੁਰੇ ਕਰਮਾਂ ਦਾ ਫਲ ਭੋਗਣ ਲਈ ਦੁੱਖਾਂ ਦੀ ਚੌਕੀ ਵਿਚ ਪਿਸਣਾ ਪੈਂਦਾ ਹੈ। ਆਪ ਬਾਰ-ਬਾਰ ਸ਼ਬਦਾਰਥ ਕਰਦੇ ਹਨ ਕਿ ਬੁਰੇ ਕਰਮਾਂ ਤੋਂ ਬਚੋ ਕਿਉਂਕਿ ਹਰ ਕਰਮ ਦਾ ਫਲ ਜ਼ਰੂਰ ਭੋਗਣਾ ਪੈਂਦਾ ਹੈ।

(50)

ਫਰੀਦਾ ਕੰਨਿ ਮੁਸਲਾ ਸੂਫੁ ਗਲਿ ਦਿਲਿ ਕਾਤੀ ਗੁੜੁ ਵਾਤਿ॥

ਬਾਹਰਿ ਦਿਸੈ ਚਾਨਣਾ ਦਿਲਿ ਅੰਧਿਆਰੀ ਰਾਤਿ॥

ਸ਼ਬਦਾਰਥ: ਕੰਨਿ=ਕੰਧੇ ਅਰਥਾਤ ਮੋਢੇ ਉੱਤੇ। ਮੁਸਲਾ=ਨਮਾਜ਼ ਪੜ੍ਹਨ ਸਮੇਂ ਜ਼ਮੀਨ 'ਤੇ ਵਿਛਾਇਆ ਜਾਂਦਾ ਕੱਪੜਾ। ਸੂਫੁ ਗਲਿ=ਗਲ ਵਿਚ ਸੂਫ ਦੀ ਕਾਲੀ ਕਫ਼ਨੀ ਹੈ। ਦਿਲਿ=ਦਿਲ ਵਿਚ।

ਭਾਵਾਰਥ: ਆਪ ਭੇਖੀ ਦਰਵੇਸ਼ ਦੀ ਹਾਲਤ ਬਿਆਨ ਕਰਦੇ ਹਨ। ਉਹਨੇ ਮੋਢੇ ਉੱਤੇ ਨਮਾਜ਼ ਪੜ੍ਹਨ ਲਈ ਮੁਸੱਲਾ ਰੱਖਿਆ ਹੋਇਆ ਹੈ, ਗੱਲ ਵਿਚ ਸੂਫ ਦੀ ਕਾਲੀ ਕਫ਼ਨੀ ਪਾਈ ਹੋਈ ਹੈ। ਉਹ ਮਿੱਠੀ ਬੋਲੀ ਬੋਲ ਕੇ ਗ੍ਰੰਥਾਂ-ਸ਼ਾਸਤਰਾਂ ਦੇ ਹਵਾਲੇ ਦਿੰਦਾ ਹੈ ਪਰ ਉਹਦੇ ਹਿਰਦੇ ਵਿਚ ਲੋਭ ਦੀ ਫੁਰੀ ਲੁਕੀ ਹੋਈ ਹੈ ਅਤੇ ਉਹਦਾ ਮਨ ਮੌਹ ਦੇ ਅੰਧਕਾਰ ਨਾਲ ਭਰਿਆ ਪਿਆ ਹੈ। ਆਪ ਦਾ ਭਾਵ ਹੈ ਕਿ ਇਨਸਾਨ ਬਾਹਰਲੇ ਭੇਖ, ਪਹਿਰਾਵੇ ਜਾਂ ਦਿਖਾਵੇ ਨਾਲ ਸੱਚਾ ਦਰਵੇਸ਼ ਨਹੀਂ ਬਣ ਸਕਦਾ। ਸੱਚੇ ਦਰਵੇਸ਼ ਵਾਲੀ ਵਡਿਆਈ ਹਾਸਲ ਕਰਨ ਲਈ ਮਨ, ਬਚਨ ਅਤੇ ਕਰਮ ਵਿਚ ਏਕਤਾ ਲਿਆਉਣਾ ਅਤੇ ਆਪਣੇ ਅੰਦਰ ਨਾਮ ਦੀ ਕਮਾਈ ਦਾ ਪ੍ਰੇਮ ਪੈਦਾ ਕਰਨਾ ਜ਼ਰੂਰੀ ਹੈ।

(51)

ਫਰੀਦਾ ਰਤੀ ਰਤੁ ਨ ਨਿਕਲੈ ਜੇ ਤਨੁ ਚੀਰੈ ਕੋਇ॥

ਜੇ ਤਨ ਰਤੇ ਰਬ ਸਿਉ ਤਿਨ ਤਨਿ ਰਤੁ ਨ ਹੋਇ॥

ਸ਼ਬਦਾਰਥ: ਰਤੀ=ਰਤਾ ਜਿੰਨੀ ਵੀ। ਰਤੁ=ਲਹੂ।

ਭਾਵਾਰਥ: ਜੇ ਲੋਕ ਰੱਬ ਦੇ ਪਿਆਰ ਦੇ ਰੰਗ ਵਿਚ ਰੰਗੇ ਹੁੰਦੇ ਹਨ, ਉਨ੍ਹਾਂ ਦਾ ਤਨ ਚੀਰੇ ਤਾਂ ਉਸ ਵਿੱਚੋਂ ਰੱਤੀ ਭਰ ਵੀ ਲਹੂ ਨਹੀਂ ਨਿਕਲੇਗਾ ਕਿਉਂਕਿ ਰੱਬ ਦੇ ਆਸ਼ਕ ਦੇ ਤਨ ਵਿਚ ਰੱਤੀ ਭਰ ਖੂਨ ਥਾਕੀ ਨਹੀਂ ਰਹਿੰਦਾ। ਇਸ ਸ਼ਲੋਕ ਦੇ ਅਸਲ ਭਾਵ ਨੂੰ ਗੁਰੂ ਅਮਰ ਦਾਸ ਜੀ ਨੇ ਅਗਲੇ ਸ਼ਲੋਕ ਵਿਚ ਬੋਲ ਕੇ ਸਮਝਾਇਆ ਹੈ।

(52)

ਇਹੁ ਤਨੁ ਸਭੋ ਰਤੁ ਹੈ ਰਤੁ ਬਿਨੁ ਤਨੁ ਨ ਹੋਇ॥

ਜੇ ਸਹ ਰਤੇ ਆਪਣੇ ਤਿਤੁ ਤਨਿ ਲੋਭੁ ਰਤੁ ਨ ਹੋਇ॥

ਭੈ ਪਇਐ ਤਨੁ ਖੀਣੁ ਹੋਇ ਲੋਭੁ ਰਤੁ ਵਿਚਹੁ ਜਾਇ॥

ਜਿਉ ਬੈਸੰਤਰਿ ਧਾਤੁ ਸੁਧੁ ਹੋਇ ਤਿਉ ਹਰਿ ਕਾ ਭਉ ਦੁਰਮਤਿ ਮੈਲੁ ਗਵਾਇ॥

ਨਾਨਕ ਤੇ ਜਨ ਸੋਹਣੇ ਜਿ ਰਤੇ ਹਰਿ ਰੰਗੁ ਲਾਇ॥

ਸ਼ਬਦਾਰਥ: ਸਭੋ=ਸਾਰੇ ਦਾ ਸਾਰਾ। ਸਹ ਰਤੇ=ਮਾਲਕ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗੇ ਹੋਏ। ਤਿਤੁ ਤਨਿ-ਉਸ ਸਰੀਰ ਵਿਚ। ਭੈ ਪਇਐ=ਭਰ ਵਿਚ ਪਿਆ। ਖੀਣੁ=ਪਤਲਾ, ਕਮਜ਼ੋਰ। ਜਾਇ=ਦੂਰ ਹੋ ਜਾਂਦੀ ਹੈ। ਬੈਸੰਤਰਿ=ਅੱਗ ਵਿਚ। ਸੁਧੁ ਹੋਇ=ਸਾਫ਼ ਹੋ ਜਾਂਦੀ ਹੈ।

ਭਾਵਾਰਥ: ਬਾਬਾ ਫਰੀਦ ਦੇ ਪਿਛਲੇ ਸ਼ਲੋਕ ਦਾ ਭਾਵ ਸਪਸ਼ਟ ਕਰਨ ਲਈ ਗੁਰੂ ਸਾਹਿਬ ਕਹਿੰਦੇ ਹਨ ਕਿ ਸਰੀਰ ਲਹੂ ਦਾ ਬਣਿਆ ਹੋਇਆ ਹੈ ਅਤੇ ਬਿਨਾਂ ਲਹੂ ਦੇ ਸਰੀਰ ਦੀ ਕਲਪਨਾ ਨਹੀਂ ਕੀਤੀ ਜਾ ਸਕਦੀ ਪਰ ਜਿਨ੍ਹਾਂ ਪ੍ਰੇਮੀਆਂ ਦੇ ਮਨ ਵਿਚ ਪ੍ਰੀਤਮ ਦਾ ਸੱਚਾ ਪ੍ਰੇਮ ਹੁੰਦਾ ਹੈ, ਉਨ੍ਹਾਂ ਦੇ ਅੰਦਰ ਲੋਭ ਰੂਪੀ ਲਹੂ ਨਾਮ-ਮਾਤਰ ਵੀ ਨਹੀਂ ਹੁੰਦਾ। ਆਪ ਉਦਾਹਰਣ ਦਿੰਦੇ ਹਨ ਕਿ ਜਿਸ ਤਰ੍ਹਾਂ ਅੱਗ ਵਿਚ ਤਪਾਉਣ ਨਾਲ ਸੋਨੇ ਦੀ ਮੈਲ ਸਭ ਜਾਂਦੀ ਹੈ ਅਤੇ ਉਹ ਪੂਰੀ ਤਰ੍ਹਾਂ ਸੁੱਧ ਹੋ ਜਾਂਦਾ ਹੈ, ਉਸੇ ਤਰ੍ਹਾਂ ਪਰਮਾਤਮਾ ਦੇ ਭਉ ਦੀ ਅਗਨੀ ਦੁਨੀਆ ਦੇ ਮੋਹ ਜਾਂ ਮਨਮੁਖਤਾ ਦੀ ਮੈਲ ਨੂੰ ਜਲਾ ਕੇ ਆਤਮਾ ਨੂੰ ਪੂਰੀ ਤਰ੍ਹਾਂ ਨਿਰਮਲ ਕਰ ਦਿੰਦੀ ਹੈ। ਆਪ ਇਸ਼ਾਰਾ ਕਰਦੇ ਹਨ ਕਿ ਜਿਸ ਤਰ੍ਹਾਂ ਮੈਲ ਤੋਂ ਨਿਰਮਲ ਹੋਇਆ ਕੁੰਦਨ ਚਮਕਾਂ ਮਾਰਦਾ ਹੈ, ਉਸੇ ਤਰ੍ਹਾਂ ਮਨਮੁਖਤਾ ਦੀ ਮੈਲ ਤੋਂ ਨਿਰਮਲ ਹੋਈ ਆਤਮਾ ਚਮਕਦੀ ਹੈ। ਉਹਦੇ ਉੱਤੇ ਸੱਚੇ ਪ੍ਰੇਮ ਦਾ ਰੰਗ ਚੜ੍ਹ ਜਾਂਦਾ ਹੈ ਅਤੇ ਉਹ ਪੂਰੀ ਤਰ੍ਹਾਂ ਨਿਰਮਲ ਹੋ ਕੇ ਪ੍ਰਭੂ ਵਿਚ ਸਮਾਉਣ ਦੇ ਕਾਬਲ ਬਣ ਜਾਂਦੀ ਹੈ।

(53)

ਫਰੀਦਾ ਸੋਈ ਸਰਵਰੁ ਦੂਢਿ ਲਹੁ ਜਿਬਹੁ ਲਭੀ ਵਖੁ॥

ਛਪੜਿ ਦੂਢੈ ਕਿਆ ਹੋਵੈ ਚਿਕੜਿ ਭੁਬੈ ਹਥੁ॥

ਸ਼ਬਦਾਰਥ: ਸਰਵਰੁ=ਸੋਹਣਾ ਤਲਾਅ; ਸਾਫ਼ ਤਲਾਅ। ਵਖੁ=ਵਸਤੂ, ਅਸਲ ਚੀਜ਼।

ਭਾਵਾਰਥ: ਬਾਬਾ ਫਰੀਦ ਹੱਥ ਦੀ ਖੋਜ ਵਿਚ ਨਿਕਲੇ ਵਿਅਕਤੀ ਨੂੰ ਉਪਦੇਸ਼ ਦਿੰਦੇ ਹਨ ਕਿ ਭਲਿਆ ਲੋਕਾ, ਤੂੰ ਉਸ ਨਿਰਮਲ ਸਰੋਵਰ ਵਿੱਚੋਂ ਨਾਮ ਰੂਪੀ ਮੋਤੀ ਢੂੰਢਣ ਦੀ ਕੋਸ਼ਿਸ਼ ਕਰ, ਜਿੱਥੋਂ ਉਸਦੇ ਮਿਲਣ ਦੀ ਸੰਭਾਵਨਾ ਹੈ। ਜੇ ਗੰਦੇ ਛੱਪੜ ਵਿਚ ਉਸਦੀ ਤਲਾਸ਼ ਕਰੇਗਾ ਤਾਂ ਤੇਰੇ ਹੱਥ ਚਿੱਕੜ ਨਾਲ ਗੰਦੇ ਹੋ ਜਾਣਗੇ ਪਰ

ਤੈਨੂੰ ਪ੍ਰਾਪਤ ਕੁਝ ਨਹੀਂ ਹੋਵੇਗਾ। ਆਪ ਦਾ ਭਾਵ ਹੈ ਕਿ ਨਾਮ ਰੂਪੀ ਅਮੋਲਕ ਹੀਰਾ ਸਰੀਰ ਰੂਪੀ ਸਰੋਵਰ ਦੇ ਅੰਦਰ ਹੈ। ਉਸ ਦੀ ਤਲਾਸ਼ ਵਿਚ ਬਾਹਰ ਭਟਕਣ ਨਾਲ ਆਤਮਾ ਕਰਮਾਂ ਦੀਆਂ ਮੈਲਾਂ ਨਾਲ ਹੋਰ ਲਿੱਬੜ ਸਕਦੀ ਹੈ ਪਰ ਪ੍ਰਭੂ ਅਤੇ ਉਸਦੇ ਨਾਮ ਦੀ ਪ੍ਰਾਪਤੀ ਨਹੀਂ ਹੋ ਸਕਦੀ। ਗੁਰੂ ਰਾਮਦਾਸ ਜੀ ਕਹਿੰਦੇ ਹਨ, 'ਘਰਿ ਰਤਨ ਲਾਲ ਬਹੁ ਮਾਣਕ ਲਾਏ ਮਨੁ ਭ੍ਰਮਿਆ ਲਹਿ ਨ ਸਕਾਈਐ॥'¹⁸ ਆਪ ਸਾਵਧਾਨ ਕਰਦੇ ਹਨ ਕਿ ਪਰਮਾਤਮਾ ਨੇ ਸਰੀਰ ਰੂਪੀ ਘਰ ਦੇ ਅੰਦਰ ਨਾਮ ਦੇ ਵਡਮੁੱਲੇ ਭੰਡਾਰ ਰੱਖੇ ਹੋਏ ਹਨ ਪਰ ਅਗਿਆਨੀ ਜੀਵ ਉਨ੍ਹਾਂ ਦੀ ਤਲਾਸ਼ ਵਿਚ ਬਾਹਰ ਭਟਕ ਰਹੇ ਹਨ।

(54)

ਫਰੀਦਾ ਨੰਢੀ ਕੰਤੁ ਨ ਰਾਵਿਓ ਵਡੀ ਥੀ ਮੁਈਆਸੁ ॥

ਧਨ ਕੂਕੇਂਦੀ ਗੋਰ ਮੇਂ ਤੈ ਸਹ ਨਾ ਮਿਲੀਆਸੁ ॥

ਸ਼ਬਦਾਰਥ: ਨੰਢੀ ਕੰਤੁ ਨ ਰਾਵਿਓ=ਜੇ ਜਵਾਨ ਇਸਤਰੀ ਨੇ ਕੰਤ ਦਾ ਸੰਗ ਨਾ ਮਾਣਿਆ, ਕੰਤ ਨਾਲ ਪਿਆਰ ਨਾ ਕੀਤਾ। ਵਡੀ ਥੀ ਮੁਈਆਸੁ=ਬੁੱਢੀ ਹੋ ਕੇ ਤਾਂ ਉਹਨੇ ਮਰ ਜਾਣਾ ਹੈ। ਧਨ ਕੂਕੇਂਦੀ ਗੋਰ ਮੇਂ=ਇਸਤਰੀ ਕਬਰ ਵਿਚ ਰੋਂਦੀ ਹੈ। ਸਹ=ਹੋ ਪਤੀ। ਨਾ ਮਿਲੀਆਸੁ=ਮੈਂ ਤੈਨੂੰ ਨਾ ਮਿਲ ਸਕੀ।

ਭਾਵਾਰਥ: ਜਿਸ ਜੀਵਾਤਮਾ ਰੂਪੀ ਇਸਤਰੀ ਨੇ ਜਵਾਨੀ ਵਿਚ ਪ੍ਰਭੂ-ਰੂਪੀ ਪਤੀ ਨਾਲ ਪਿਆਰ ਨਾ ਕੀਤਾ, ਉਹ ਬੁੱਢੀ ਹੋ ਕੇ ਅਤੇ ਮਰ ਕੇ ਕਬਰ ਵਿਚ ਜਾ ਪੈਂਦੀ ਹੈ। ਓਥੇ ਉਹ ਰੋਂਦੀ, ਕਰਲਾਉਂਦੀ ਤੇ ਪਛਤਾਉਂਦੀ ਹੈ ਕਿ ਮੈਂ ਪ੍ਰਭੂ ਰੂਪੀ ਪਤੀ ਨਾਲ ਜੀਏ-ਜੀ ਮਿਲਾਪ ਕਿਉਂ ਨਾ ਕੀਤਾ ਅਤੇ ਮਨੁੱਖਾ ਜਨਮ ਦਾ ਸੁਨਹਿਰੀ ਮੌਕਾ ਵਿਅਰਥ ਕਿਉਂ ਗੁਆ ਦਿੱਤਾ।

(55)

ਫਰੀਦਾ ਸਿਰੁ ਪਲਿਆ ਦਾੜੀ ਪਲੀ ਮੁਛਾਂ ਭੀ ਪਲੀਆਂ ॥

ਰੇ ਮਨ ਗਹਿਲੇ ਬਾਵਲੇ ਮਾਣਹਿ ਕਿਆ ਰਲੀਆਂ ॥

ਸ਼ਬਦਾਰਥ: ਪਲਿਆ=ਚਿੱਟਾ ਹੋ ਗਿਆ। ਗਹਿਲੇ=ਅਚੇਤ, ਗਾਫਲ, ਅਗਿਆਨੀ। ਬਾਵਲੇ=ਕਮਲੇ। ਰਲੀਆਂ=ਰੰਗ-ਰਲੀਆਂ।

ਭਾਵਾਰਥ: ਆਪ ਗਾਫਲ ਜੀਵ ਨੂੰ ਚੇਤਾਵਨੀ ਦੇ ਰਹੇ ਹਨ ਕਿ ਬੁਢਾਪਾ ਆ ਗਿਆ ਹੈ, ਸਿਰ ਚਿੱਟਾ ਹੋ ਗਿਆ ਹੈ, ਦਾੜੀ ਚਿੱਟੀ ਹੋ ਗਈ ਹੈ, ਮੁੱਛਾਂ ਵੀ ਚਿੱਟੀਆਂ ਹੋ ਗਈਆਂ ਹਨ, ਹਾਲੇ ਵੀ ਤੇਰਾ ਮਨ ਦੁਨੀਆ ਦੀਆਂ ਰੰਗ-ਰਲੀਆਂ ਅਤੇ ਵਿਸ਼ੇ-ਵਿਕਾਰਾਂ ਵਿਚ ਖੁੰਭਿਆ ਹੋਇਆ ਹੈ। ਜੇ ਜਵਾਨੀ ਵਿਚ ਰੱਬ ਨਾਲ ਪ੍ਰੇਮ ਨਹੀਂ ਕਰ

ਸਕਿਆ ਤਾਂ ਘੱਟੋ-ਘੱਟ ਬੁਢਾਪੇ ਵਿਚ ਹੀ ਇਸ ਪਾਸੇ ਧਿਆਨ ਦੇ ਲੈ। ਗੁਰੂ ਤੇਗ ਬਹਾਦਰ ਸਾਹਿਬ ਵੀ ਸਾਵਧਾਨ ਕਰਦੇ ਹਨ:

ਸਿਰੁ ਕੰਪਿਓ ਪਗ ਡਗਮਗੇ ਨੈਨ ਜੋਤਿ ਤੇ ਹੀਨ ॥

ਕਹੁ ਨਾਨਕ ਇਹ ਬਿਧਿ ਭਈ ਤਉ ਨ ਹਰਿ ਰਸਿ ਲੀਨ ॥੧

(56)

ਫਰੀਦਾ ਕੋਠੇ ਧੁਕਣੁ ਕੇਤੜਾ ਪਿਰ ਨੀਦੜੀ ਨਿਵਾਰਿ ॥

ਜੋ ਦਿਹ ਲਧੇ ਗਾਣਵੇ ਗਏ ਵਿਲਾੜਿ ਵਿਲਾੜਿ ॥

ਸ਼ਬਦਾਰਥ: ਧੁਕਣ-ਦੌੜਨਾ। ਕੇਤੜਾ-ਕਿੰਨਾ? ਨੀਦੜੀ ਨਿਵਾਰਿ-ਨੀਂਦ ਦੂਰ ਕਰ। ਦਿਹ-ਦਿਨ। ਲਧੇ-ਲਭੇ, ਮਿਲੇ। ਗਾਣਵੇ-ਗਿਣਤੀ ਦੇ। ਵਿਲਾੜਿ ਵਿਲਾੜਿ-ਛਾਲਾਂ ਮਾਰਦੇ ਹੋਏ ਲੰਘ ਗਏ, ਤੇਜ਼ੀ ਨਾਲ ਲੰਘ ਗਏ।

ਭਾਵਾਰਥ: ਬਾਬਾ ਫਰੀਦ ਜੀਵ ਨੂੰ ਸਾਵਧਾਨ ਕਰ ਰਹੇ ਹਨ ਕਿ ਜੀਵਨ ਕੋਠੇ ਦੀ ਦੌੜ ਸਮਾਨ ਹੈ। ਜ਼ਿੰਦਗੀ ਦੇ ਜਿਹੜੇ ਗਿਣਤੀ ਦੇ ਦਿਨ ਮਿਲੇ ਹਨ, ਬੜੀ ਤੇਜ਼ੀ ਨਾਲ ਦੌੜਦੇ ਚਲੇ ਜਾ ਰਹੇ ਹਨ। ਆਪ ਉਪਦੇਸ਼ ਦਿੰਦੇ ਹਨ, ਭਲਿਆ ਲੋਕਾ, ਤੂੰ ਪ੍ਰਭੂ ਰੂਪੀ ਪ੍ਰੀਤਮ ਵੱਲ ਅੱਖਾਂ ਖੋਲ੍ਹ। ਤੂੰ ਸੰਸਾਰ ਦੀ ਦੌੜ-ਭੱਜ ਵੱਲ ਜਾਗ ਰਿਹਾ ਹੈਂ, ਪਰ ਪਰਮਾਤਮਾ ਵਾਲੇ ਪਾਸੇ ਸੁੱਤਾ ਪਿਆ ਹੈਂ। ਤੂੰ ਅੱਖਾਂ ਖੋਲ੍ਹ ਕੇ ਸੰਸਾਰ ਅਤੇ ਜੀਵਨ ਦੀ ਅਸਲੀਅਤ ਸਮਝਣ ਦਾ ਜਤਨ ਕਰ। ਜੀਵਨ ਕੋਠੇ ਦੀ ਦੌੜ ਵਾਂਗ ਝੱਟ ਸਮਾਪਤ ਹੋ ਜਾਵੇਗਾ ਅਤੇ ਤੇਰਾ ਪਰਮਾਤਮਾ ਵੱਲੋਂ ਅਚੇਤ ਰਹਿਣਾ, ਤੇਰੇ ਲਈ ਬਹੁਤ ਹਾਨੀਕਾਰਕ ਸਿੱਧ ਹੋਵੇਗਾ।

(57)

ਫਰੀਦਾ ਕੋਠੇ ਮੰਡਪ ਮਾੜੀਆ ਏਤੁ ਨ ਲਾਏ ਚਿਤੁ ॥

ਮਿਟੀ ਪਈ ਅਤੋਲਵੀ ਕੋਇ ਨ ਹੋਸੀ ਮਿਤੁ ॥

ਭਾਵਾਰਥ: ਬਾਬਾ ਫਰੀਦ ਉਪਦੇਸ਼ ਦੇ ਰਹੇ ਹਨ ਕਿ ਮਹਿਲ-ਮਾੜੀਆਂ ਨਾਲ ਚਿੱਤ ਨਾ ਲਾਉ। ਇਹ ਚੀਜ਼ਾਂ ਨਾਸ਼ਵਾਨ ਹਨ ਅਤੇ ਅੰਤ ਸਮੇਂ ਕਿਸੇ ਦਾ ਸਾਥ ਨਹੀਂ ਦਿੰਦੀਆਂ। ਮਹਿਲ-ਮਾੜੀਆਂ ਅਸਲ ਵਿਚ ਮਿੱਟੀ ਦੇ ਢੇਰਾਂ ਸਮਾਨ ਹਨ ਅਤੇ ਸੰਸਾਰ ਦੀ ਕੋਈ ਚੀਜ਼ ਅੰਤ ਸਮੇਂ ਮਨੁੱਖ ਦੇ ਨਾਲ ਨਹੀਂ ਜਾ ਸਕਦੀ। ਮਿਰਤਕ ਲਈ ਸੰਸਾਰ ਦੇ ਸਭ ਤੋਂ ਸੁੰਦਰ ਪਦਾਰਥ ਵਿਅਰਥ ਹੁੰਦੇ ਹਨ। ਬਾਬਾ ਫਰੀਦ ਮਹਿਲ-ਮਾੜੀਆਂ ਅਤੇ ਸੰਸਾਰਕ ਪਦਾਰਥਾਂ ਦੀ ਅਸਾਰਤਾ ਵੱਲ ਧਿਆਨ ਖਿੱਚਦੇ ਹੋਏ ਮਨੁੱਖ ਨੂੰ ਉਸ ਅਵਿਨਾਸ਼ੀ ਵਸਤੂ ਨਾਲ ਪ੍ਰੇਮ ਕਰਨ ਵੱਲ ਪ੍ਰੇਰਤ ਕਰਦੇ ਹਨ, ਜੋ ਅੰਤ ਸਮੇਂ ਆਤਮਾ ਦੇ ਨਾਲ ਜਾਂਦੀ ਹੈ।

(58)

ਫਰੀਦਾ ਮੰਡਪ ਮਾਲੁ ਨ ਲਾਇ ਮਰਗ ਸਤਾਣੀ ਚਿਤਿ ਧਰਿ ॥

ਸਾਈ ਜਾਇ ਸਮਾਲਿ ਜਿਥੈ ਹੀ ਤਉ ਵੰਞਣਾ ॥

ਸ਼ਬਦਾਰਥ: ਮਰਗ=ਮੌਤ। ਸਤਾਣੀ-ਤਾਣ ਵਾਲੀ, ਜ਼ੋਰਾਵਰ। ਸਾਈ ਜਾਇ-ਉਹੀ ਥਾਂ। ਜਿਥੈ ਹੀ ਤਉ ਵੰਞਣਾ=ਜਿੱਥੇ ਤੂੰ ਅੰਤ ਨੂੰ ਪਹੁੰਚਣਾ ਹੈ।

ਭਾਵਾਰਥ: ਪਿਛਲੇ ਸ਼ਲੋਕ ਵਾਲਾ ਭਾਵ ਅੱਗੇ ਤੋਰਦੇ ਹੋਏ ਬਾਬਾ ਫਰੀਦ ਜੀਵ ਨੂੰ ਸਾਵਧਾਨ ਕਰਦੇ ਹਨ ਕਿ ਤੂੰ ਦੁਨੀਆ ਦੇ ਮਾਲ-ਅਸਬਾਬ ਅਤੇ ਮਹਿਲ-ਮਾੜੀਆਂ ਨਾਲ ਪਿਆਰ ਪਾਉਣ ਦੀ ਨਾਦਾਨੀ ਨਾ ਕਰ। ਮੌਤ ਬਹੁਤ ਜ਼ੋਰਾਵਰ ਹੈ। ਤੂੰ ਬਲਵਾਨ ਮੌਤ ਨੂੰ ਕਦੇ ਨਾ ਭੁੱਲ ਅਤੇ ਜੀਏ-ਜੀ ਉਸ ਥਾਂ ਪਹੁੰਚਣ ਦਾ ਜਤਨ ਕਰ, ਜਿੱਥੇ ਤੈਨੂੰ ਮਰ ਕੇ ਜਾਣਾ ਪੈਣਾ ਹੈ। ਆਪ ਰੂਹਾਨੀ ਅਭਿਆਸ ਦੁਆਰਾ ਜੀਏ-ਜੀ ਮਰਨ ਦੀ ਉਹ ਅਨੂਪਮ ਅਵਸਥਾ ਪ੍ਰਾਪਤ ਕਰਨ ਦੀ ਪ੍ਰੇਰਨਾ ਦੇ ਰਹੇ ਹਨ, ਜਿਸ ਨੂੰ ਪਾ ਕੇ ਜੀਵ ਸਦਾ ਲਈ ਮੌਤ ਦੇ ਡਰ ਤੋਂ ਅਜ਼ਾਦ ਹੋ ਜਾਂਦਾ ਹੈ।

(59)

ਫਰੀਦਾ ਜਿਨ੍ਹੀ ਕੰਮੀ ਨਾਹਿ ਗੁਣ ਤੇ ਕੰਮਝੇ ਵਿਸਾਰਿ ॥

ਮਤੁ ਸਰਮਿੰਦਾ ਥੀਵਹੀ ਸਾਈ ਦੈ ਦਰਬਾਰਿ ॥

ਭਾਵਾਰਥ: ਬਾਬਾ ਫਰੀਦ ਉਪਦੇਸ਼ ਦਿੰਦੇ ਹਨ ਕਿ ਜਿਹੜੇ ਕੰਮਾਂ ਵਿਚ ਲਾਭ ਨਹੀਂ, ਉਹ ਕੰਮ ਵਿਸਾਰ ਦਿਉ, ਇਹ ਨਾ ਹੋਵੇ ਕਿ ਅੰਤ ਸਮੇਂ ਸਾਈਂ ਦੇ ਦਰਬਾਰ ਵਿਚ ਸਰਮਿੰਦਾ ਹੋਣਾ ਪਵੇ। ਆਪ 38ਵੇਂ ਸ਼ਲੋਕ ਵਿਚ ਕਹਿੰਦੇ ਹਨ:

ਫਰੀਦਾ ਚਾਰਿ ਗਵਾਇਆ ਹੰਢਿ ਕੈ ਚਾਰਿ ਗਵਾਇਆ ਸੰਮਿ ॥

ਲੇਖਾ ਰਬੁ ਮੰਗੋਸੀਆ ਤੂ ਆਹੋ ਕੇਰੇ ਕੰਮਿ ॥

‘ਜਿਨ੍ਹੀ ਕੰਮੀ ਨਾਹਿ ਗੁਣ’ ਨੂੰ ‘ਤੂ ਆਹੋ ਕੇਰੇ ਕੰਮਿ’ ਨਾਲ ਮਿਲਾ ਕੇ ਪੜ੍ਹਿਆਂ ਪੜ੍ਹਾ ਲੱਗਦਾ ਹੈ ਕਿ ਆਪ ਜੀਵਨ ਦੇ ਉਸ ਮੂਲ ਉਦੇਸ਼ ਵੱਲ ਇਸ਼ਾਰਾ ਕਰ ਰਹੇ ਹਨ ਜਿਸ ਦੀ ਪੂਰਤੀ ਲਈ ਕੁੱਲ-ਮਾਲਕ ਨੇ ਜੀਵਾਤਮਾ ਨੂੰ ਸੰਸਾਰ ਵਿਚ ਭੇਜਿਆ ਹੈ; ਉਹ ਮੂਲ ਉਦੇਸ਼ ਸਾਈਂ ਨਾਲ ਜੀਏ ਜੀ ਮਿਲਾਪ ਕਰਨ ਦਾ ਹੈ।

(60)

ਫਰੀਦਾ ਸਾਹਿਬ ਦੀ ਕਰਿ ਚਾਕਰੀ ਦਿਲ ਦੀ ਲਾਹਿ ਭਰਾਂਦਿ ॥
ਦਰਵੇਸਾਂ ਨੋ ਲੋੜੀਐ ਰੁਖਾਂ ਦੀ ਜੀਰਾਂਦਿ ॥

ਸ਼ਬਦਾਰਥ: ਭਰਾਂਦਿ=ਭ੍ਰਾਂਤੀ, ਭਰਮ, ਸੰਸਾਰ। ਲੋੜੀਐ=ਚਾਹੀਦੀ ਹੈ, ਲੋੜੀਂਦੀ ਹੈ।
ਜੀਰਾਂਦਿ=ਬਰਦਾਸ਼ਤ, ਧੀਰਜ, ਸਬਰ।

ਭਾਵਾਰਥ: ਬਾਬਾ ਫਰੀਦ ਦੋਹਰਾ ਉਪਦੇਸ਼ ਦੇ ਰਹੇ ਹਨ ਕਿ ਮਨ ਦੇ ਸਾਰੇ ਭਰਮ ਤੱਜ ਕੇ ਸੱਚੇ ਦਿਲੋਂ ਕੁੱਲ-ਮਾਲਕ ਦੀ ਬੰਦਗੀ ਵਿਚ ਲੱਗਣਾ ਚਾਹੀਦਾ ਹੈ ਅਤੇ ਰੱਬ ਦੇ ਸੱਚੇ ਭਗਤ ਜਾਂ ਦਰਵੇਸ਼ ਵਿਚ ਰੁੱਖਾਂ ਵਰਗੀ ਸਹਿਣਸ਼ੀਲਤਾ ਹੋਣੀ ਚਾਹੀਦੀ ਹੈ। ਰੁੱਖ ਨੂੰ ਭਾਵੇਂ ਕੱਟ ਦਿਉ ਭਾਵੇਂ ਸਾੜ ਦਿਉ, ਉਹ ਸੀ ਨਹੀਂ ਕਰਦਾ। ਰੁੱਖ ਦੀਆਂ ਟਹਿਣੀਆਂ ਕੱਟ ਕੇ ਦਾਤਣਾਂ ਬਣਾ ਲਵੋ ਅਤੇ ਭਾਵੇਂ ਉਹਦੀ ਛਾਂ ਹੇਠ ਬੈਠੋ, ਰੁੱਖ ਉਜ਼ਰ ਨਹੀਂ ਕਰਦਾ। ਰੁੱਖ ਨੂੰ ਪੱਥਰ ਮਾਰੋ ਤਾਂ ਉਹ ਜਵਾਬ ਵਿਚ ਫਲ ਦਿੰਦਾ ਹੈ। ਆਪ ਦਾ ਭਾਵ ਹੈ ਕਿ ਹਰ ਪ੍ਰਕਾਰ ਦੇ ਵਹਿਮਾਂ-ਭਰਮਾਂ ਵਿੱਚੋਂ ਧਿਆਨ ਕੱਢ ਕੇ ਤਨੋਂ-ਮਨੋਂ ਪਰਮਾਤਮਾ ਦੀ ਸੱਚੀ ਭਗਤੀ ਵਿਚ ਲੱਗਣਾ ਚਾਹੀਦਾ ਹੈ ਅਤੇ ਰੱਬ ਦੇ ਸੱਚੇ ਦਰਵੇਸ਼ ਬਣਨ ਲਈ ਰੱਬ ਦੀ ਰਜ਼ਾ ਵਿਚ ਰਾਜ਼ੀ ਰਹਿਣਾ ਜ਼ਰੂਰੀ ਹੈ। ਰੱਬ ਦਾ ਦਰਵੇਸ਼ ਜ਼ਿੰਦਗੀ ਦੇ ਵਿਰੋਧੀ ਹਾਲਾਤ ਤੋਂ ਘਬਰਾ ਕੇ ਰੱਬ ਦੀ ਬੰਦਗੀ ਕਰਨੀ ਬੰਦ ਨਹੀਂ ਕਰ ਦਿੰਦਾ। ਜਿਸ ਹਾਲਤ ਵਿਚ ਉਹ ਮਾਲਕ ਰੱਖਦਾ ਹੈ, ਉਹ ਉਸ ਵਿਚ ਖੁਸ਼ੀ-ਖੁਸ਼ੀ ਉਸਦੀ ਬੰਦਗੀ ਵਿਚ ਮਗਨ ਰਹਿੰਦਾ ਹੈ।

(61)

ਫਰੀਦਾ ਕਾਲੇ ਮੈਡੇ ਕਪੜੇ ਕਾਲਾ ਮੈਡਾ ਵੇਸੁ ॥
ਗੁਨਹੀ ਭਰਿਆ ਮੈ ਫਿਰਾ ਲੋਕੁ ਕਹੈ ਦਰਵੇਸੁ ॥

ਸ਼ਬਦਾਰਥ: ਮੈਡੇ=ਮੇਰੇ। ਵੇਸੁ=ਪਹਿਰਾਵਾ। ਗੁਨਹੀ=ਗੁਨਾਹਾਂ ਨਾਲ।

ਭਾਵਾਰਥ: ਇਸ ਸ਼ਲੋਕ ਵਿਚ ਆਪ ਦੀ ਨਿਮਰਤਾ ਝਲਕਦੀ ਹੈ। ਆਪ ਕਹਿੰਦੇ ਹਨ ਕਿ ਮੇਰਾ ਕਾਲਾ ਪਹਿਰਾਵਾ ਦੇਖ ਕੇ ਲੋਕ ਮੈਨੂੰ ਦਰਵੇਸ਼ ਕਹਿਣ ਲੱਗ ਪਏ ਹਨ, ਪਰ ਮੈਂ ਤਾਂ ਗੁਨਾਹਾਂ ਨਾਲ ਭਰਿਆ ਹੋਇਆ ਹਾਂ। ਕਾਮਲ ਦਰਵੇਸ਼ ਨਿਮਰਤਾ ਦੇ ਪੁੰਜ ਹੁੰਦੇ ਹਨ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ, 'ਕਹੁ ਨਾਨਕ ਹਮ ਨੀਚ ਕਰੰਮਾ ॥ ਸਰਣਿ ਪਰੇ ਕੀ ਰਾਖਹੁ ਸਰਮਾ ॥'²⁰ ਸੂਰਦਾਸ ਜੀ ਕਹਿੰਦੇ ਹਨ:

ਪਤਿਤਨ ਮੇਂ ਇਕ ਨਾਯਕ ਕਹੀਏ, ਨੀਚਨ ਮੇਂ ਸਰਦਾਰੋਂ।

ਕੋਟਿ ਪਾਪੀ ਇਕ ਪਾਸੀਰ ਮੇਰੇ, ਅਜਾਮਿਲ ਕੋਨ ਬਿਚਾਰੋ ॥²¹

(62)

ਤਤੀ ਤੋਇ ਨ ਪਲਵੈ ਜੇ ਜਲਿ ਟੁਬੀ ਦੇਇ ॥

ਫਰੀਦਾ ਜੋ ਡੋਹਾਗਣਿ ਰਬ ਦੀ ਝੂਰੇਦੀ ਝੂਰੇਇ ॥

ਸ਼ਬਦਾਰਥ: ਤਤੀ=ਸੜੀ ਹੋਈ। ਤੋਇ=ਤੂਈ, ਸ਼ਾਖ, ਲਗਰ। ਪਲਵੈ=ਪਲਰਦੀ, ਪ੍ਰਫੁਲਤ ਹੁੰਦੀ। ਡੋਹਾਗਣਿ=ਮੰਦੇ ਭਾਗਾਂ ਵਾਲੀ, ਦੁਹਾਗਣ, ਛੁੱਟੜ।

ਭਾਵਾਰਥ: ਬਾਬਾ ਫ਼ਰੀਦ ਇਕ ਮਿਸਾਲ ਦੁਆਰਾ ਸਮਝਾਉਂਦੇ ਹਨ ਕਿ ਜਿਸ ਤਰ੍ਹਾਂ ਸੜੀ-ਸੁੱਕੀ ਟਹਿਣੀ ਮੁੜ ਹਰੀ ਨਹੀਂ ਹੁੰਦੀ, ਭਾਵੇਂ ਉਸਨੂੰ ਜਿੰਨੇ ਮਰਜ਼ੀ ਪਾਣੀ ਵਿਚ ਰੱਖਿਆ ਜਾਵੇ, ਉਸੇ ਤਰ੍ਹਾਂ ਰੱਬ ਰੂਪੀ ਪਤੀ ਤੋਂ ਵਿੱਛੜੀ ਆਤਮਾ ਰੂਪੀ ਦੁਹਾਗਣ ਨੂੰ ਭਾਵੇਂ ਜਿੰਨੇ ਮਰਜ਼ੀ ਸੰਸਾਰਕ ਸੁਖਾਂ ਦੇ ਪਾਣੀ ਵਿਚ ਰੱਖਿਆ ਜਾਵੇ, ਇਹ ਜੁਦਾਈ ਵਿਚ ਝੂਰਦੀ ਰਹਿੰਦੀ ਹੈ ਅਤੇ ਇਹਦੇ ਅੰਦਰ ਕਦੇ ਸੱਚੀ ਖੁਸ਼ੀ ਪੈਦਾ ਨਹੀਂ ਹੋ ਸਕਦੀ। ਬਾਬਾ ਫ਼ਰੀਦ ਇਕ ਹੋਰ ਪ੍ਰਸੰਗ ਵਿਚ ਲਿਖਦੇ ਹਨ:

ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ ॥

ਅਪਨੇ ਪ੍ਰੀਤਮ ਕੇ ਹਉ ਬਿਰਹੈ ਜਾਲੀ ॥੨

ਆਤਮਾ ਰੂਪੀ ਕੋਇਲ ਨੂੰ ਪੁੱਛਿਆ ਗਿਆ ਕਿ ਤੂੰ ਕਾਲੀ ਕਿਉਂ ਹੋ ਗਈ ਹੈਂ? ਉਹ ਜਵਾਬ ਦਿੰਦੀ ਹੈ ਕਿ ਮੈਂ ਆਪਣੇ ਪ੍ਰੀਤਮ ਦੇ ਵਿਛੋੜੇ ਵਿਚ ਸੜ ਕੇ ਕਾਲੀ ਹੋ ਗਈ ਹਾਂ। ਬਾਬਾ ਫ਼ਰੀਦ ਸਮਝਾਉਣਾ ਚਾਹੁੰਦੇ ਹਨ ਕਿ ਪਰਮਾਤਮਾ ਤੋਂ ਵਿੱਛੜੀ ਆਤਮਾ ਸਦਾ ਉਹਦੇ ਵਿਯੋਗ ਵਿਚ ਦੁਖੀ ਰਹਿੰਦੀ ਹੈ। ਜਦ ਤਕ ਉਹਦਾ ਮੁੜ ਪ੍ਰਭੂ-ਰੂਪੀ ਪ੍ਰੀਤਮ ਨਾਲ ਮਿਲਾਪ ਨਹੀਂ ਹੁੰਦਾ, ਉਹ ਕਦੇ ਸੱਚੇ ਅਰਥਾਂ ਵਿਚ ਸੁਖੀ ਨਹੀਂ ਹੋ ਸਕਦੀ।

(63)

ਜਾਂ ਕੁਆਰੀ ਤਾ ਚਾਉ ਵੀਵਾਹੀ ਤਾਂ ਮਾਮਲੇ ॥

ਫਰੀਦਾ ਏਹੋ ਪਛੋਤਾਉ ਵਤਿ ਕੁਆਰੀ ਨ ਥੀਐ ॥

ਸ਼ਬਦਾਰਥ: ਵੀਵਾਹੀ=ਜਦੋਂ ਵਿਆਹੀ ਗਈ। ਮਾਮਲੇ=ਝੰਜਟ, ਜੰਜਾਲ। ਵਤਿ=ਫਿਰ, ਦੁਬਾਰਾ। ਨ ਥੀਐ=ਨਹੀਂ ਹੋ ਸਕਦੀ।

ਭਾਵਾਰਥ: ਇਸ ਸ਼ਲੋਕ ਵਿਚ ਬਾਬਾ ਫ਼ਰੀਦ 62ਵੇਂ ਸ਼ਲੋਕ ਵਾਲਾ ਭਾਵ ਹੀ ਦੂਜੇ ਢੰਗ ਨਾਲ ਪ੍ਰਗਟ ਕਰ ਰਹੇ ਹਨ। ਆਪ ਕਹਿੰਦੇ ਹਨ ਕਿ ਕੁਆਰੀ ਕੁੜੀ ਨੂੰ ਵਿਆਹ ਦਾ ਚਾਅ ਹੁੰਦਾ ਹੈ, ਪਰ ਜਦ ਵਿਆਹ ਦੇ ਬਾਦ ਉਹਨੂੰ ਪਰੇਸ਼ਾਨੀਆਂ ਅਤੇ

ਬੰਜਟ ਸਹਿਣੇ ਪੈਂਦੇ ਹਨ ਤਾਂ ਉਹਦਾ ਵਿਆਹੁਤਾ ਜੀਵਨ ਸਿਰਦਰਦੀ ਬਣ ਜਾਂਦਾ ਹੈ। ਉਹ ਦੁਖੀ ਹੋ ਕੇ ਸੋਚਦੀ ਹੈ ਕਿ ਇਸ ਨਾਲੋਂ ਤਾਂ ਮੈਂ ਕੁਆਰੀ ਹੀ ਠੀਕ ਸੀ, ਪਰ ਹੁਣ ਉਹ ਦੁਬਾਰਾ ਕੁਆਰੀ ਨਹੀਂ ਬਣ ਸਕਦੀ।

ਬਾਬਾ ਫਰੀਦ ਇਸ਼ਾਰਾ ਕਰ ਰਹੇ ਹਨ ਕਿ ਇਸ਼ਕ ਦੀ ਸ਼ੁਰੂਆਤ ਬਹੁਤ ਖਿੱਚ ਭਰੀ ਹੁੰਦੀ ਹੈ ਪਰ ਇਸ਼ਕ ਦਾ ਪੈਂਡਾ ਬਹੁਤ ਬਿਖੜਾ ਹੈ। ਇਸ ਵਿਚ ਅਨੇਕ ਇਮਤਿਹਾਨਾਂ ਵਿੱਚੋਂ ਲੰਘਣਾ ਪੈਂਦਾ ਹੈ। ਜਦ ਬਿਰਹਾ ਦੀਆਂ ਚੋਟਾਂ ਪੈਂਦੀਆਂ ਹਨ ਤਾਂ ਪ੍ਰੇਮਕਾ ਕੁਰਲਾਉਂਦੀ ਹੈ ਪਰ ਉਹ ਕਿਸੇ ਸੂਰਤ ਵਿਚ ਇਸ਼ਕ ਦੇ ਰਾਹ ਤੋਂ ਪਿੱਛੇ ਨਹੀਂ ਮੁੜ ਸਕਦੀ। ਪ੍ਰੀਤਮ ਦੇ ਵਿਛੋੜੇ ਦੀ ਅੱਗ ਉਸ ਨੂੰ ਪਲ-ਪਲ ਸਾੜਦੀ ਹੈ, ਪਰ ਉਹਦੇ ਲਈ ਪ੍ਰੀਤਮ ਦੀ ਪ੍ਰੀਤ ਤੱਜ ਸਕਣਾ, ਕਿਸੇ ਤਰ੍ਹਾਂ ਵੀ ਸੰਭਵ ਨਹੀਂ ਹੁੰਦਾ।

ਬਾਬਾ ਫਰੀਦ ਨੇ ਆਪਣੇ ਬਹੁਤ ਸਾਰੇ ਸ਼ਲੋਕਾਂ ਵਿਚ ਬਿਰਹਾ ਦੀ ਪੀੜ ਦਾ ਵਰਣਨ ਕੀਤਾ ਹੈ। ਇਕ ਹੋਰ ਸ਼ਲੋਕ ਵਿਚ ਆਪ ਨੇ ਬਿਰਹਾ ਨੂੰ ਪ੍ਰੀਤਮ ਨਾਲ ਮਿਲਾਉਣ ਵਾਲਾ ਸਭ ਤੋਂ ਸ਼ਕਤੀਸ਼ਾਲੀ ਸਾਧਨ ਕਿਹਾ ਹੈ। ਇੱਥੇ ਵੀ ਆਪ ਸੂਖਮ ਢੰਗ ਨਾਲ ਇਸ਼ਾਰਾ ਕਰ ਰਹੇ ਹਨ ਕਿ ਜਦ ਤਕ ਪ੍ਰੇਮਕਾ ਬਿਰਹਾ ਦੀ ਅੱਗ ਵਿਚ ਨਹੀਂ ਸੜਦੀ, ਉਹਦਾ ਪ੍ਰੀਤਮ ਨਾਲ ਮਿਲਾਪ ਨਹੀਂ ਹੋ ਸਕਦਾ, ਪਰ ਉਹਦੇ ਲਈ ਪਲ ਭਰ ਲਈ ਵੀ ਪ੍ਰੀਤਮ ਦਾ ਵਿਛੋੜਾ ਸਹਿ ਸਕਣਾ ਮੁਸ਼ਕਲ ਹੁੰਦਾ ਹੈ। ਮੀਰਾ ਬਾਈ ਕਹਿੰਦੀ ਹੈ:

ਜੇ ਮੈਂ ਐਸਾ ਜਾਨਤੀ ਹੋ, ਕਿ ਪ੍ਰੀਤ ਕੀਏ ਦੁਖ ਹੋਏ।

ਨਗਰ ਢੰਢੋਰਾ ਫੇਰਤੀ ਹੋ, ਪ੍ਰੀਤ ਕਰੇ ਮਤ ਕੋਏ ॥^{੧੩}

ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ:

ਮੂ ਲਾਲਨ ਸਿਉ ਪ੍ਰੀਤ ਬਨੀ ॥ ਰਹਾਉ ॥

ਤੋਰੀ ਨ ਤੂਟੈ ਛੋਰੀ ਨ ਛੂਟੈ ਐਸੀ ਮਾਧੋ ਖਿੰਚ ਤਨੀ ॥^{੧੪}

ਆਪ ਕਹਿੰਦੇ ਹਨ ਕਿ ਹੇ ਮੇਰੇ ਪ੍ਰੀਤਮ, ਤੂੰ ਪ੍ਰੀਤ ਦੀ ਗੰਢ ਏਨੀ ਘੁੱਟ ਕੇ ਬੰਨ੍ਹ ਕਿ ਇਹ ਤੋੜਿਆਂ ਟੁੱਟ ਨਾ ਸਕੇ ਅਤੇ ਖੋਲ੍ਹਿਆਂ ਖੁੱਲ੍ਹ ਨਾ ਸਕੇ।

ਬਾਬਾ ਫਰੀਦ ਵੀ ਇਹੋ ਭਾਵ ਪ੍ਰਗਟ ਕਰ ਰਹੇ ਹਨ ਕਿ ਜੇ ਇਸਤਰੀ ਇਕ ਵਾਰ ਵਿਆਹੁਤਾ ਬਣ ਜਾਂਦੀ ਹੈ, ਉਹ ਕਦੇ ਵੀ ਉਸ ਪ੍ਰੀਤ ਨੂੰ ਛੱਡ ਕੇ ਕੁਆਰੀ ਨਹੀਂ ਬਣਨਾ ਚਾਹੁੰਦੀ।

(64)

ਕਲਰ ਕੇਰੀ ਛਪੜੀ ਆਇ ਉਲਥੇ ਹੰਝ ॥
ਚਿੰਜੂ ਬੇੜਨਿ ਨ ਪੀਵਹਿ ਉਡਣ ਸੰਦੀ ਡੰਝ ॥

ਸ਼ਬਦਾਰਥ: ਕਲਰ ਕੇਰੀ=ਕੱਲਰ ਦੀ। ਆਇ ਉਲਥੇ=ਉੱਪਰੋਂ ਉੱਤਰ ਕੇ ਆਏ ਹਨ। ਹੰਝ=ਹੰਸ। ਚਿੰਜੂ ਬੇੜਨਿ ਨ ਪੀਵਹਿ=ਉਹ ਨਾ ਚੁੰਜ ਡੰਬਦੇ ਹਨ, ਨਾ ਹੀ ਪਾਣੀ ਪੀਂਦੇ ਹਨ। ਡੰਝ=ਤਾਂਘ।

ਭਾਵਾਰਥ: ਇਸ ਸ਼ਲੋਕ ਵਿਚ ਕਾਮਲ ਦਰਵੇਸ਼ ਦੀ ਹੰਸ ਨਾਲ ਉਪਮਾ ਕੀਤੀ ਗਈ ਹੈ। ਹੰਸ ਮਾਨਸਰੋਵਰ ਤੋਂ ਆਉਂਦੇ ਹਨ। ਪਰਮਾਤਮਾ ਦੇ ਸੱਚੇ ਭਗਤ, ਦਰਵੇਸ਼ ਜਾਂ ਸੰਤ ਵੀ ਸਤਿਲੋਕ ਤੋਂ ਇਸ ਮਾਤਲੋਕ ਵਿਚ ਉਤਰਦੇ ਹਨ। ਮਾਇਆਵੀ ਸੰਸਾਰ ਕੱਲਰ ਦੀ ਛਪੜੀ ਸਮਾਨ ਹੈ। ਹੰਸ ਮੋਤੀ ਚੁਗਦਾ ਹੈ, ਕੰਕਰ ਨਹੀਂ। ਰੱਬ ਦੇ ਭਗਤ ਸੰਸਾਰ ਰੂਪੀ ਛਪੜੀ ਦੇ ਕਿਨਾਰੇ ਰਹਿੰਦੇ ਹਨ, ਪਰ ਇਸ ਦੀਆਂ ਮੈਲਾਂ ਵਿਚ ਨਹੀਂ ਲਿੱਬੜਦੇ। ਉਹ ਦੁਨੀਆ ਵਿਚ ਕਾਰਜ-ਮਾਤਰ ਵਰਤਦੇ ਹਨ। ਉਹ ਕੁੱਲ-ਮਾਲਕ ਵੱਲੋਂ ਸੌਂਪਿਆ ਕਾਰਜ ਪੂਰਾ ਕਰਕੇ ਹੰਸ ਵਰਗੀ ਨਿਰਮਲ ਅਵਸਥਾ ਵਿਚ ਨਿੱਜ-ਘਰ ਵਾਪਸ ਉਡਾਰੀ ਮਾਰਨ ਲਈ ਉਤਾਵਲੇ ਰਹਿੰਦੇ ਹਨ। ਉਹ ਦੁਨੀਆ ਵਿਚ ਰਹਿੰਦੇ ਹਨ, ਪਰ ਦੁਨੀਆ ਦੇ ਬਣ ਕੇ ਨਹੀਂ। ਉਨ੍ਹਾਂ ਦਾ ਧਿਆਨ ਸਦਾ ਉਸ ਮਾਲਕ ਦੇ ਚਰਨ-ਕੰਵਲਾਂ ਵਿਚ ਰਹਿੰਦਾ ਹੈ।

(65)

ਹੰਸ ਉਡਰਿ ਕੋਧੈ ਪਇਆ ਲੋਕੁ ਵਿਡਾਰਣਿ ਜਾਇ ॥
ਗਹਿਲਾ ਲੋਕੁ ਨ ਜਾਣਦਾ ਹੰਸੁ ਨ ਕੋਧਾ ਖਾਇ ॥

ਸ਼ਬਦਾਰਥ: ਉਡਰਿ=ਉਡ ਕੇ। ਕੋਧੈ=ਕੋਧਰੇ ਦੀ ਪੈਲੀ ਵਿਚ। ਪਇਆ=ਜਾ ਪਿਆ, ਜਾ ਬੈਠਾ। ਵਿਡਾਰਣਿ=ਉਡਾਉਣ ਲਈ। ਗਹਿਲਾ=ਕਮਲਾ। ਕੋਧਾ=ਇਕ ਤਰ੍ਹਾਂ ਦਾ ਮੋਟਾ ਅਨਾਜ।

ਭਾਵਾਰਥ: ਉੱਪਰਲੇ ਸ਼ਲੋਕ ਵਿਚ ਸੰਸਾਰ ਨੂੰ 'ਕਲਰ ਕੇਰੀ ਛਪੜੀ' ਕਿਹਾ ਗਿਆ ਹੈ। ਇਸ ਸ਼ਲੋਕ ਵਿਚ ਸੰਸਾਰ ਨੂੰ ਕੋਧਰੇ ਦਾ ਖੇਤ ਕਹਿ ਰਹੇ ਹਨ। ਆਪ ਇਸ਼ਾਰਾ ਕਰਦੇ ਹਨ ਕਿ ਲੋਕ ਡਰਦੇ ਹਨ ਕਿ ਸੰਤ-ਮਹਾਤਮਾਂ ਜਾਂ ਗੁਰੂ-ਪੀਰ ਸਾਡਾ ਧਨ-ਮਾਲ ਨਾ ਸਾਂਭ ਲੈਣ। ਕਮਲੀ ਦੁਨੀਆ ਇਹ ਨਹੀਂ ਜਾਣਦੀ ਕਿ ਪੂਰਨ ਸੰਤ ਨਾਮ ਦੇ ਮੋਤੀ ਚੁਗਦੇ ਹਨ, ਮਾਇਆ ਦਾ ਕੋਧਰਾ ਨਹੀਂ ਖਾਂਦੇ।

(66)

ਚਲਿ ਚਲਿ ਗਈਆਂ ਪੰਖੀਆਂ ਜਿਨ੍ਹੀ ਵਸਾਏ ਤਲ ॥

ਫ਼ਰੀਦਾ ਸਰੁ ਭਰਿਆ ਭੀ ਚਲਸੀ ਥਕੇ ਕਵਲ ਇਕਲ ॥

ਸ਼ਬਦਾਰਥ: ਚਲਿ ਚਲਿ ਗਈਆਂ ਪੰਖੀਆਂ=ਪੰਛੀਆਂ ਦੀਆਂ ਡਾਰਾਂ ਆਪੋ-ਆਪਣੀ ਵਾਰੀ ਉਡਾਰੀ ਮਾਰ ਗਈਆਂ। ਵਸਾਏ ਤਲ-ਜਿਨ੍ਹਾਂ ਨੇ ਤਲਾਵਾਂ ਉੱਤੇ ਚੌਣਕ ਲਾਈ ਹੋਈ ਸੀ। ਸਰੁ ਭਰਿਆ=ਭਰਿਆ ਹੋਇਆ ਤਲਾਬ। ਚਲਸੀ=ਸੁੱਕ ਜਾਵੇਗਾ। ਥਕੇ-ਕੁਮਲਾ ਗਏ। ਇਕਲ-ਇਕੱਲੇ।

ਭਾਵਾਰਥ: ਬਾਬਾ ਫ਼ਰੀਦ ਸਮਝਾ ਰਹੇ ਹਨ ਕਿ ਸੰਸਾਰ ਸਰੋਵਰ ਸਮਾਨ ਹੈ ਅਤੇ ਜੀਵ ਇਸਦੇ ਕਿਨਾਰੇ ਬੈਠੇ ਪੰਛੀਆਂ ਸਮਾਨ ਹਨ। ਜਿਨ੍ਹਾਂ ਜੀਵ ਰੂਪੀ ਪੰਛੀਆਂ ਦੀਆਂ ਡਾਰਾਂ ਦੇ ਕਾਰਨ ਸੰਸਾਰ ਰੂਪੀ ਸਰੋਵਰ ਸੋਹਣਾ ਅਤੇ ਸੁਹਾਵਣਾ ਭਾਸਦਾ ਹੈ, ਉਹ ਆਪੋ-ਆਪਣੀ ਵਾਰੀ ਏਥੋਂ ਉਡਦੇ ਚਲੇ ਜਾ ਰਹੇ ਹਨ। ਇਕ ਦਿਨ ਇਹ ਭਰਿਆ ਹੋਇਆ ਸਰੋਵਰ ਵੀ ਸੁੱਕ ਜਾਵੇਗਾ ਅਤੇ ਇਸ ਵਿਚ ਉੱਗੇ ਫੁੱਲ ਵੀ ਕੁਮਲਾ ਜਾਣਗੇ। ਬਾਬਾ ਫ਼ਰੀਦ ਇਸ਼ਾਰਾ ਕਰ ਰਹੇ ਹਨ ਕਿ ਨਾ ਸਿਰਫ਼ ਸੰਸਾਰ ਵਿਚ ਰਹਿ ਰਹੇ ਜੀਵ ਅਤੇ ਇਸਦੇ ਵਸਤਾਂ-ਪਦਾਰਥ ਹੀ ਨਾਸ਼ਵਾਨ ਹਨ ਸਗੋਂ ਸੰਸਾਰ ਖ਼ੁਦ ਵੀ ਨਾਸ਼ਵਾਨ ਹੈ।

(67)

ਫ਼ਰੀਦਾ ਇਟ ਸਿਰਾਣੇ ਭੁਇ ਸਵਣੁ ਕੀਤਾ ਲੜਿਓ ਮਾਸਿ ॥

ਕੋਤੜਿਆ ਜੁਗ ਵਾਪਰੇ ਇਕਤੁ ਪਇਆ ਪਾਸਿ ॥

ਸ਼ਬਦਾਰਥ: ਇਟ ਸਿਰਾਣੇ-ਸਿਰਹਾਣੇ ਹੇਠ ਇੱਟ ਹੋਵੇਗੀ। ਇਕਤੁ ਪਾਸਿ-ਇਕ ਪਾਸੇ।

ਭਾਵਾਰਥ: ਪਿਛਲੇ ਸ਼ਲੋਕ ਵਿਚ ਜੀਵ ਅਤੇ ਸੰਸਾਰ ਦੀ ਨਾਸ਼ਵਾਨਤਾ ਦਾ ਉਲੇਖ ਕੀਤਾ ਗਿਆ ਹੈ। ਉਸੇ ਭਾਵ ਨੂੰ ਅੱਗੇ ਤੋਰਦੇ ਹੋਏ ਬਾਬਾ ਫ਼ਰੀਦ ਇਸ ਸ਼ਲੋਕ ਵਿਚ ਕਹਿੰਦੇ ਹਨ ਕਿ ਮੌਤ ਤੋਂ ਬਾਦ ਜੀਵ ਦਾ ਕਬਰ ਵਿਚ ਵਾਸਾ ਹੋ ਜਾਵੇਗਾ। ਸਿਰਹਾਣੇ ਦੀ ਥਾਂ ਇੱਟ ਸਿਰ ਹੇਠ ਹੋਵੇਗੀ, ਮਾਸ ਕੀੜੇ ਖਾ ਜਾਣਗੇ ਅਤੇ ਜੁੱਗਾਂ ਦੇ ਜੁੱਗ ਇੱਕੋ ਪਾਸੇ ਪਿਆ ਬੀਤ ਜਾਣਗੇ।

ਬਾਬਾ ਫ਼ਰੀਦ ਖ਼ਬਰਦਾਰ ਕਰਦੇ ਹਨ ਕਿ ਇਨਸਾਨ ਆਪਣਾ ਸਾਰਾ ਜੀਵਨ ਸਰੀਰ ਦੇ ਹਾਰ-ਸ਼ਿੰਗਾਰ ਅਤੇ ਇਸਦੇ ਲਈ ਸੁਖ ਦੇ ਭਾਂਤ-ਭਾਂਤ ਦੇ ਸਮਾਨ ਤਿਆਰ ਕਰਦਾ ਰਹਿੰਦਾ ਹੈ ਪਰ ਅੰਤ ਸਮੇਂ ਨਾਜ਼ੇ-ਨਖ਼ਰਿਆਂ ਨਾਲ ਪਾਲਿਆ ਹੋਇਆ ਸਰੀਰ ਕਬਰ ਵਿਚ ਜਾ ਸਮਾਉਂਦਾ ਹੈ ਅਤੇ ਏਥੋਂ ਜਾਂਦੇ ਸਮੇਂ ਕੋਈ ਚੀਜ਼ ਨਾਲ ਨਹੀਂ ਜਾਂਦੀ।

(68)

ਫਰੀਦਾ ਭੈਨੀ ਘੜੀ ਸਵੈਨਵੀ ਟੂਟੀ ਨਾਗਰ ਲਜੁ ॥

ਅਜਰਾਈਲੁ ਫਰੇਸਤਾ ਕੈ ਘਰਿ ਨਾਠੀ ਅਜੁ ॥

ਸ਼ਬਦਾਰਥ: ਭੈਨੀ ਘੜੀ-ਸਰੀਰ ਰੂਪੀ ਭਾਂਡਾ ਭੱਜ ਜਾਵੇਗਾ। ਸਵੈਨਵੀ-ਸੋਹਣੇ ਵੰਨ (ਰੰਗ) ਵਾਲੀ। ਨਾਗਰ-ਸੁੰਦਰ, ਸੋਹਣੀ। ਲਜੁ-ਸੁਆਸਾਂ ਦੀ ਲੱਜ ਜਾਂ ਰੱਸੀ। ਕੈ ਘਰਿ-ਕਿਸ ਦੇ ਘਰ ਵਿਚ। ਨਾਠੀ-ਪ੍ਰਾਚੁਣਾ।

ਭਾਵਾਰਥ: ਇਸ ਸ਼ਲੋਕ ਵਿਚ ਵੀ 66ਵੇਂ ਅਤੇ 67ਵੇਂ ਸ਼ਲੋਕ ਵਾਲਾ ਹੀ ਭਾਵ ਅੱਗੇ ਚਲਦਾ ਹੈ। ਬਾਬਾ ਫਰੀਦ ਮੌਤ ਦਾ ਦ੍ਰਿਸ਼ ਚਿਤਰ ਰਹੇ ਹਨ। ਜਦ ਮੌਤ ਦਾ ਫਰਿਸ਼ਤਾ ਅਜਰਾਈਲ, ਮਹਿਮਾਨ ਬਣ ਕੇ ਸਰੀਰ ਰੂਪੀ ਘਰ ਵਿਚ ਆਉਂਦਾ ਹੈ ਤਾਂ ਉਹ ਸਰੀਰ ਰੂਪੀ ਸੁੰਦਰ ਭਾਂਡੇ ਨੂੰ ਤੋੜ ਕੇ ਇਸ ਦੇ ਠੀਕਰੇ ਕਰ ਦਿੰਦਾ ਹੈ। ਸਾਹਾਂ ਦੀ ਸੁੰਦਰ ਲੱਜ ਟੁੱਟ ਜਾਂਦੀ ਹੈ ਅਤੇ ਸਰੀਰ ਅਸਲੋਂ ਨਕਾਰਾ ਹੋ ਜਾਂਦਾ ਹੈ।

(69)

ਫਰੀਦਾ ਭੈਨੀ ਘੜੀ ਸਵੈਨਵੀ ਟੂਟੀ ਨਾਗਰ ਲਜੁ ॥

ਜੋ ਸਜਣ ਭੁਇ ਭਾਰੁ ਥੇ ਸੇ ਕਿਉ ਆਵਹਿ ਅਜੁ ॥

ਸ਼ਬਦਾਰਥ: ਸਵੈਨਵੀ-ਸੋਹਣੇ ਰੰਗ ਵਾਲੀ। ਨਾਗਰ-ਸੁੰਦਰ।

ਭਾਵਾਰਥ: ਇਸ ਸ਼ਲੋਕ ਵਿਚ ਵੀ ਪਿਛਲੇ ਦੋ ਸ਼ਲੋਕਾਂ ਵਿਚ ਪ੍ਰਗਟ ਹੋਇਆ ਭਾਵ ਅੱਗੇ ਚਲਦਾ ਹੈ। ਜਦ ਮੌਤ ਦਾ ਫਰਿਸ਼ਤਾ ਸਰੀਰ ਰੂਪੀ ਸੁੰਦਰ ਘੜੇ ਨੂੰ ਭੰਨ ਦਿੰਦਾ ਹੈ ਤਾਂ ਸਾਹਾਂ ਦੀ ਸੁੰਦਰ ਲੱਜ ਟੁੱਟ ਜਾਂਦੀ ਹੈ ਅਤੇ ਚੁਸਤੀ-ਫੁਰਤੀ ਨਾਲ ਤੁਰਿਆ-ਫਿਰਦਾ ਜੀਵ ਪ੍ਰਾਣ-ਰਹਿਤ ਹੋ ਕੇ ਧਰਤੀ ਉੱਤੇ ਡਿੱਗ ਪੈਂਦਾ ਹੈ। ਹਮੇਸ਼ਾ ਨਾਲ ਰਹਿਣ ਵਾਲੇ ਸਾਥੀਆਂ ਨਾਲ ਮੁੜ ਕਦੇ ਮਿਲਾਪ ਨਹੀਂ ਹੁੰਦਾ।

(70)

ਫਰੀਦਾ ਬੇ ਨਿਵਾਜਾ ਕੁਤਿਆ ਏਹ ਨ ਭਲੀ ਗੀਤਿ ॥

ਕਬ ਹੀ ਚਲਿ ਨ ਆਇਆ ਪੰਜੇ ਵਖਤ ਮਸੀਤਿ ॥

ਸ਼ਬਦਾਰਥ: ਬੇ ਨਿਵਾਜਾ-ਬੰਦਗੀ ਤੋਂ ਖਾਲੀ; ਰਹਿਮਤ ਤੋਂ ਖਾਲੀ।

ਭਾਵਾਰਥ: 'ਬੇ ਨਿਵਾਜਾ ਕੁਤਿਆ' ਤੋਂ ਭਾਵ ਅਜਿਹੇ ਬਦਕਿਸਮਤ ਇਨਸਾਨ ਤੋਂ ਹੈ ਜੋ ਖੁਦਾ ਦੀ ਰਹਿਮਤ ਤੋਂ ਖਾਲੀ ਹੈ। ਬਾਬਾ ਫਰੀਦ ਦੁੱਖ ਭਰੇ ਲਹਿਜੇ ਵਿਚ

ਕਹਿੰਦੇ ਹਨ ਕਿ ਜਿਸਦਾ ਕੁੱਲ-ਮਾਲਕ ਦੀ ਇਬਾਦਤ ਵੱਲ ਏਨਾ ਵੀ ਧਿਆਨ ਨਹੀਂ ਕਿ ਉਹ ਪੰਜ ਵਕਤ ਦੀ ਨਮਾਜ਼ ਹੀ ਅਦਾ ਕਰ ਲਵੇ, ਉਹਦਾ ਜੀਵਨ ਧ੍ਰਿਗ ਹੈ। ਉਹ ਇਨਸਾਨ ਕਹਾਉਣ ਦਾ ਹੱਕਦਾਰ ਨਹੀਂ। ਉਹਦਾ ਜੀਵਨ ਪਸ਼ੂਆਂ ਸਮਾਨ ਹੈ। ਇਨਸਾਨ ਨੂੰ ਇਨਸਾਨ ਬਣਾਉਣ ਵਾਲਾ ਅਸਲ ਗੁਣ ਖੁਦਾ ਦੀ ਬੰਦਗੀ ਹੈ।

(71)

ਉਠੁ ਫਰੀਦਾ ਉਜੂ ਸਾਜਿ ਸੁਬਹ ਨਿਵਾਜ ਗੁਜਾਰਿ॥
ਜੋ ਸਿਰੁ ਸਾਈ ਨਾ ਨਿਵੈ ਸੋ ਸਿਰੁ ਕਪਿ ਉਤਾਰਿ॥

ਸ਼ਬਦਾਰਥ: ਉਜੂ ਸਾਜਿ-ਨਮਾਜ਼ ਅਦਾ ਕਰਨ ਤੋਂ ਪਹਿਲੋਂ ਹੱਥ, ਮੂੰਹ ਅਤੇ ਪੈਰ ਧੋ ਲੈ। ਨਿਵਾਜ-ਨਮਾਜ਼। ਕਪਿ-ਕੱਟ ਕੇ।

ਭਾਵਾਰਥ: ਮੁਸਲਮਾਨ ਭਰਾ ਸਵੇਰੇ ਮੂੰਹ-ਹੱਥ ਧੋ ਕੇ ਨਮਾਜ਼ ਪੜ੍ਹਦੇ ਹਨ। ਪਿਛਲੇ ਸ਼ਲੋਕ ਵਿਚ ਪ੍ਰਗਟ ਭਾਵ ਨੂੰ ਅੱਗੇ ਤੋਰਦੇ ਹੋਏ ਬਾਬਾ ਫਰੀਦ ਨਸੀਹਤ ਕਰਦੇ ਹਨ ਕਿ ਤੂੰ ਸਵੇਰੇ ਹੱਥ-ਮੂੰਹ ਧੋ ਕੇ ਕੁੱਲ-ਮਾਲਕ ਦੀ ਬੰਦਗੀ ਕਰ। ਜਿਹੜਾ ਸਿਰ ਉਸ ਮਾਲਕ ਦੀ ਯਾਦ ਵਿਚ ਨਹੀਂ ਝੁਕਦਾ, ਉਹ ਸਿਰ ਕੱਟ ਦੇਣ ਦੇ ਕਾਬਲ ਹੈ।

(72)

ਜੋ ਸਿਰੁ ਸਾਈ ਨਾ ਨਿਵੈ ਸੋ ਸਿਰੁ ਕੀਜੈ ਕਾਇ॥
ਕੁੰਨੇ ਹੇਠਿ ਜਲਾਈਐ ਬਾਲਣ ਸੰਦੈ ਥਾਇ॥

ਸ਼ਬਦਾਰਥ: ਕੀਜੈ ਕਾਇ-ਉਹਦਾ ਕੀ ਕਰੀਏ? ਕੁੰਨੇ ਹੇਠਿ ਜਲਾਈਐ ਬਾਲਣ ਸੰਦੈ ਥਾਇ-ਉਹਨੂੰ ਹਾਂਡੀ ਹੇਠ ਬਾਲਣ ਦੀ ਥਾਂ ਸਾੜ ਦਈਏ।

ਭਾਵਾਰਥ: ਇਸ ਸ਼ਲੋਕ ਵਿਚ ਪ੍ਰਗਟ ਕੀਤੇ ਗਏ ਭਾਵਾਂ ਨੂੰ ਲਫਜ਼ੀ ਅਰਥਾਂ ਵਿਚ ਲੈਣ ਦੀ ਥਾਂ, ਇਨ੍ਹਾਂ ਅੰਦਰ ਲੁਕੇ ਗੂੜ੍ਹੇ ਰੂਹਾਨੀ ਸੰਦੇਸ਼ ਨੂੰ ਸਮਝਣ ਦਾ ਜਤਨ ਕਰਨਾ ਚਾਹੀਦਾ ਹੈ। ਪਿਛਲੇ ਦੋ ਸ਼ਲੋਕਾਂ ਵਾਲੇ ਭਾਵ ਨੂੰ ਅੱਗੇ ਤੋਰਦੇ ਹੋਏ ਬਾਬਾ ਫਰੀਦ ਕਹਿੰਦੇ ਹਨ ਕਿ ਜਿਹੜਾ ਸਿਰ ਕੁੱਲ-ਮਾਲਕ ਦੀ ਬੰਦਗੀ ਵਿਚ ਨਹੀਂ ਝੁਕਦਾ, ਉਹ ਬਾਲਣ ਵਾਂਗ ਪਤੀਲੇ ਹੇਠ ਬਾਲ ਦੇਣ ਯੋਗ ਹੈ।

ਸਭ ਸੰਤਾਂ-ਮਹਾਤਮਾਵਾਂ ਅਤੇ ਕਾਮਲ-ਦਰਵੇਸ਼ਾਂ ਨੇ ਰੂਹਾਨੀ ਅਭਿਆਸ ਕਰਨ ਉੱਤੇ ਜ਼ੋਰ ਦਿੱਤਾ ਹੈ। ਮੁਰਸ਼ਦ ਦੇ ਕਦਮਾਂ ਵਿਚ ਪਹੁੰਚ ਕੇ ਉਹਦੇ ਤੋਂ ਇਬਾਦਤ ਦਾ ਤਰੀਕਾ ਸਮਝ ਲੈਣਾ ਕਾਫ਼ੀ ਨਹੀਂ ਹੈ। ਉਸ ਉੱਤੇ ਅਮਲ ਕਰਨਾ ਵੀ ਜ਼ਰੂਰੀ ਹੈ। ਇਸੇ ਲਈ ਬਾਬਾ ਫਰੀਦ ਨੇ ਇਨ੍ਹਾਂ ਤਿੰਨਾਂ ਸ਼ਲੋਕਾਂ (70, 71 ਅਤੇ 72) ਵਿਚ

ਬੰਦਗੀ ਨਾ ਕਰਨ ਵਾਲਿਆਂ ਲਈ ਬਹੁਤ ਸਖ਼ਤ ਲਫਜ਼ ਇਸਤੇਮਾਲ ਕੀਤੇ ਹਨ।
ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ:

ਨੈਣ ਨ ਦੇਖਹਿ ਸਾਧ ਸਿ ਨੈਣ ਬਿਹਾਲਿਆ॥
ਕਰਨ ਨ ਸੁਨਹੀ ਨਾਦੁ ਕਰਨ ਮੁੰਦਿ ਘਾਲਿਆ॥
ਰਸਨਾ ਜਪੈ ਨ ਨਾਮੁ ਤਿਲੁ ਤਿਲੁ ਕਰਿ ਕਟੀਐ॥
ਹਰਿਹਾਂ ਜਬ ਬਿਸਰੈ ਗੋਬਿੰਦ ਗਇ ਦਿਨੋ ਦਿਨੁ ਘਟੀਐ॥੨੩

ਅਰਥਾਤ ਜਿਹੜੇ ਨੇਤਰ ਸੰਤਾਂ ਦੇ ਦਰਸ਼ਨ ਨਹੀਂ ਕਰਦੇ, ਉਹ ਨੇਤਰ ਵਿਅਰਥ ਹਨ; ਜਿਹੜੇ ਕੰਨ ਸ਼ਬਦ ਜਾਂ ਨਾਮ ਨਹੀਂ ਸੁਣਦੇ, ਉਹ ਬੰਦ ਕਰ ਦੇਣੇ ਚਾਹੀਦੇ ਹਨ; ਜਿਹੜੀ ਜੀਭ ਨਾਮ ਦਾ ਸਿਮਰਨ ਨਹੀਂ ਕਰਦੀ, ਤਿਲ-ਤਿਲ ਕਰ ਕੇ ਕੱਟ ਦੇਣੀ ਚਾਹੀਦੀ ਹੈ; ਪਰਮਾਤਮਾ ਨੂੰ ਵਿਸਾਰਨ ਵਿਚ ਘਾਟਾ ਹੀ ਘਾਟਾ ਹੈ।

(73)

ਫਰੀਦਾ ਕਿਥੇ ਤੈਭੇ ਮਾਪਿਆ ਜਿਨ੍ਹੀ ਤੂੰ ਜਣਿਓਹਿ॥
ਤੈ ਪਾਸਹੁ ਓਇ ਲਦਿ ਗਏ ਤੂੰ ਅਜੈ ਨ ਪਤੀਣੋਹਿ॥

ਸ਼ਬਦਾਰਥ: ਤੈਭੇ=ਤੇਰੇ। ਤੂੰ ਜਣਿਓਹਿ=ਜਿਨ੍ਹਾਂ ਨੇ ਤੈਨੂੰ ਜਨਮ ਦਿੱਤਾ ਸੀ। ਲਦਿ ਗਏ=ਚਲੇ ਗਏ। ਤੂੰ ਅਜੈ ਨ ਪਤੀਣੋਹਿ=ਤੈਨੂੰ ਹਾਲੇ ਵੀ ਯਕੀਨ ਨਹੀਂ ਆਇਆ।

ਭਾਵਾਰਥ: ਇਸ ਸ਼ਲੋਕ ਵਿਚ ਮੌਤ ਦੀ ਅਟੱਲਤਾ ਦਾ ਭਾਵ ਦ੍ਰਿੜ੍ਹ ਕਰਾਉਂਦੇ ਹੋਏ ਬਾਬਾ ਫਰੀਦ ਕਹਿੰਦੇ ਹਨ ਕਿ ਐ ਇਨਸਾਨ, ਤੇਰੇ ਮਾਪੇ, ਜਿਨ੍ਹਾਂ ਨੇ ਤੈਨੂੰ ਜਨਮ ਦਿੱਤਾ ਸੀ, ਕਿੱਥੇ ਹਨ? ਉਹ ਤੇਰੇ ਕੋਲੋਂ ਚਲੇ ਗਏ ਹਨ। ਕੀ ਉਨ੍ਹਾਂ ਦੀ ਮੌਤ ਦੇਖ ਕੇ ਵੀ ਤੈਨੂੰ ਸਮਝ ਨਹੀਂ ਆਈ ਕਿ ਏਥੇ ਕੋਈ ਹਮੇਸ਼ਾ ਨਹੀਂ ਰਹਿ ਸਕਦਾ? ਜੇ ਏਥੇ ਕੋਈ ਹਮੇਸ਼ਾ ਰਹਿ ਸਕਦਾ ਹੁੰਦਾ ਤਾਂ ਸਾਡੇ ਵੱਡੇ-ਵਡੇਰੇ ਏਥੋਂ ਕਿਉਂ ਜਾਂਦੇ? ਜੇ ਉਹ ਏਥੇ ਨਹੀਂ ਰਹਿ ਸਕੇ ਤਾਂ ਅਸੀਂ ਕਿਵੇਂ ਰਹਿ ਸਕਦੇ ਹਾਂ?

(74)

ਫਰੀਦਾ ਮਨੁ ਮੈਦਾਨੁ ਕਰਿ ਟੋਏ ਟਿਥੇ ਲਾਹਿ॥
ਅਗੈ ਮੂਲਿ ਨ ਆਵਸੀ ਦੋਜਕ ਸੰਦੀ ਭਾਹਿ॥

ਸ਼ਬਦਾਰਥ: ਮਨੁ ਮੈਦਾਨੁ ਕਰਿ=ਮਨ ਨੂੰ ਮੈਦਾਨ ਵਾਂਗ ਪੱਧਰਾ ਕਰ ਲੈ। ਟੋਏ ਟਿਥੇ ਲਾਹਿ=ਉਚੀ-ਨੀਵੀਂ ਥਾਂ ਦੂਰ ਕਰ ਦੇ। ਨ ਆਵਸੀ=ਨਹੀਂ ਆਵੇਗੀ। ਦੋਜਕ ਸੰਦੀ ਭਾਹਿ=ਨਰਕਾਂ ਦੀ ਅੱਗ।

ਭਾਵਾਰਥ: ਬਾਬਾ ਫਰੀਦ ਫਰਮਾਉਂਦੇ ਹਨ ਕਿ ਤੂੰ ਮਨ ਵਿੱਚੋਂ ਵਿਸ਼ੇ-ਵਿਕਾਰਾਂ, ਲੋਭ-ਮੋਹ, ਹੰਕਾਰ, ਖੁਦੀ ਆਦਿ ਦੇ ਟੋਏ-ਟਿੱਬੇ ਦੂਰ ਕਰ ਦੇ। ਤੂੰ ਹੰਕਾਰ ਤਿਆਗ ਕੇ

ਸੱਚੀ ਨਿਮਰਤਾ ਧਾਰਨ ਕਰ ਲੈ। ਆਪਣੇ ਆਪ ਨੂੰ ਕੁੱਲ-ਮਾਲਕ ਦੀ ਬੰਦਗੀ ਵਿਚ ਲਾ ਦੇ। ਜੇ ਏਦਾਂ ਕਰੇਂਗਾ ਤਾਂ ਨਰਕਾਂ ਦੀਆਂ ਅੱਗਾਂ ਤੋਂ ਬਚ ਜਾਵੇਂਗਾ।

(75)

ਫਰੀਦਾ ਖਾਲਕੁ ਖਲਕ ਮਹਿ ਖਲਕ ਵਸੈ ਰਬ ਮਾਹਿ॥

ਮੰਦਾ ਕਿਸ ਨੋ ਆਖੀਐ ਜਾਂ ਤਿਸੁ ਬਿਨੁ ਕੋਈ ਨਾਹਿ॥

ਸ਼ਬਦਾਰਥ: ਖਾਲਕੁ-ਪੈਦਾ ਕਰਨ ਵਾਲਾ, ਰੱਬ। ਮਾਹਿ-ਵਿਚ।

ਭਾਵਾਰਥ: ਇਸ ਸ਼ਲੋਕ ਵਿਚ ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ ਕਿ ਸਾਰੇ ਸੰਸਾਰ ਦਾ ਇੱਕੋ ਖਾਲਕ ਹੈ ਅਤੇ ਉਹ ਹਰ ਇਕ ਦੇ ਅੰਦਰ ਮੌਜੂਦ ਹੈ, ਇਸ ਲਈ ਕਿਸੇ ਨੂੰ ਮੰਦਾ ਜਾਂ ਬੁਰਾ ਨਹੀਂ ਕਿਹਾ ਜਾ ਸਕਦਾ। ਸਭ ਇਨਸਾਨ ਇਕ ਕਾਦਰ ਦੀ ਕੁਦਰਤ ਹਨ, ਸਭ ਦੇ ਅੰਦਰ ਇਕ ਹੀ ਰੱਬ ਦਾ ਨੂਰ ਹੈ, ਇਸ ਲਈ ਸਭ ਦੇ ਸਭ ਇੱਕੋ ਜਿਹੇ ਪਿਆਰ ਅਤੇ ਸਤਿਕਾਰ ਦੇ ਹੱਕਦਾਰ ਹਨ। ਡਾ. ਨਜ਼ੀਰ ਅਹਿਮਦ ਨੇ ਇਸ ਸ਼ਲੋਕ ਦੇ ਪ੍ਰਸੰਗ ਵਿਚ ਸੂਫੀ ਦਰਵੇਸ਼ ਖਵਾਜਾ ਗੁਲਾਮ ਫਰੀਦ ਦੇ ਕਲਾਮ ਵਿੱਚੋਂ ਇਹ ਹਵਾਲਾ ਦਿੱਤਾ ਹੈ, 'ਹਰ ਸੂਰਤ ਵਿਚ ਦੀਦਾਰ ਡਿਠਮ। ਸਭ ਯਾਰ ਅਗਯਾਰ ਕੇ ਯਾਰ ਡਿਠਮ।'²⁶ 'ਅਗਯਾਰ' ਗੈਰ ਦਾ ਬਹੁਵਚਨ ਹੈ। ਆਪ ਦਾ ਭਾਵ ਹੈ ਕਿ ਆਪਣੇ-ਪਰਾਏ, ਦੋਸਤ-ਦੁਸ਼ਮਣ ਸਭ ਉਸ ਇਕ ਪ੍ਰੀਤਮ ਦਾ ਹੀ ਰੂਪ ਹਨ।

(76)

ਫਰੀਦਾ ਜਿ ਦਿਹਿ ਨਾਲਾ ਕਪਿਆ ਜੇ ਗਲੁ ਕਪਹਿ ਚੁਖ॥

ਪਵਨਿ ਨ ਇਤੀ ਮਾਮਲੇ ਸਹਾਂ ਨ ਇਤੀ ਦੁਖ॥

ਸ਼ਬਦਾਰਥ: ਜਿ ਦਿਹਿ=ਜਿਸ ਦਿਨ। ਨਾਲਾ ਕਪਿਆ=ਨਾਤੂ ਕੱਟਿਆ ਭਾਵ ਨਾਤੂ ਛੇਕਿਆ। ਚੁਖ=ਰਤਾ ਕੁ। ਇਤੀ=ਇਤਨੇ। ਮਾਮਲੇ=ਵੱਜਟ, ਕਜੀਏ।

ਭਾਵਾਰਥ: ਬਾਬਾ ਫਰੀਦ ਕਹਿੰਦੇ ਹਨ ਕਿ ਮੇਰੇ ਜਨਮ ਸਮੇਂ ਜਦ ਮੇਰਾ ਨਾਤੂ ਛੇਕਿਆ ਗਿਆ, ਜੇ ਉਸ ਸਮੇਂ ਮੇਰਾ ਗਲਾ ਘੁੱਟ ਦਿੱਤਾ ਜਾਂਦਾ ਤਾਂ ਨਾ ਮੈਨੂੰ ਏਨੇ ਸ਼ੋਕਾਂ ਵਿੱਚੋਂ ਲੰਘਣਾ ਪੈਂਦਾ ਅਤੇ ਨਾ ਹੀ ਏਨੇ ਦੁੱਖ ਸਹਿਣੇ ਪੈਂਦੇ। ਆਪ ਦੂਜੇ ਕਈ ਸ਼ਲੋਕਾਂ ਵਿਚ ਇਹ ਭਾਵ ਪ੍ਰਗਟ ਕਰ ਆਏ ਹਨ ਕਿ ਜੀਵਾਤਮਾ ਦੇ ਸਭ ਦੁੱਖਾਂ ਦਾ ਮੂਲ ਕਾਰਨ ਪਰਮਾਤਮਾ ਦਾ ਵਿਛੋੜਾ ਹੈ। ਆਪ ਏਥੇ ਵੀ ਇਹੋ ਭਾਵ ਪ੍ਰਗਟ ਕਰ ਰਹੇ ਹਨ ਕਿ ਪਰਮਾਤਮਾ ਰੂਪੀ ਮਾਤਾ ਤੋਂ ਜੁਦਾ ਹੋਣ ਦੀ ਬਜਾਏ ਜੇ ਮੇਰਾ ਵਜੂਦ ਹੀ ਖਤਮ ਹੋ ਜਾਂਦਾ ਤਾਂ ਚੰਗਾ ਸੀ। ਆਪ ਕਾਵਿਕ ਢੰਗ ਨਾਲ ਇਹ ਭਾਵ ਦ੍ਰਿੜ੍ਹ ਕਰਵਾ ਰਹੇ ਹਨ ਕਿ ਪਰਮਾਤਮਾ ਦਾ ਵਿਛੋੜਾ ਆਤਮਾ ਲਈ ਸਭ ਤੋਂ ਵੱਡਾ ਸੈਤਾਪ ਹੈ ਅਤੇ ਪ੍ਰੀਤਮ ਤੋਂ ਵਿਛੋੜੇ ਦਾ ਜੀਵਨ, ਮੌਤ ਤੋਂ ਵੀ ਬੁਰਾ ਹੈ।

(77)

ਚਬਣ ਚਲਣ ਰਤੰਨ ਸੇ ਸੁਣੀਅਰ ਬਹਿ ਗਏ ॥
ਹੇੜੇ ਮੁਤੀ ਧਾਹ ਸੇ ਜਾਨੀ ਚਲਿ ਗਏ ॥

ਸ਼ਬਦਾਰਥ: ਚਬਣ=ਦੰਦ। ਚਲਣ=ਲੱਤਾਂ। ਰਤੰਨ=ਅੱਖਾਂ। ਸੁਣੀਅਰ=ਕੰਨ। ਹੇੜੇ ਮੁਤੀ ਧਾਹ=ਸਰੀਰ ਨੇ ਧਾਹ ਮਾਰੀ। ਸੇ=ਉਹ। ਜਾਨੀ=ਦੋਸਤ, ਸਾਥੀ।

ਭਾਵਾਰਥ: ਬੁਢਾਪੇ ਵਿਚ ਪਹੁੰਚ ਕੇ ਦੰਦ, ਲੱਤਾਂ, ਅੱਖਾਂ, ਕੰਨ ਆਦਿ ਸਭ ਅੰਗ ਜਵਾਬ ਦੇ ਜਾਂਦੇ ਹਨ। ਸਰੀਰ ਧਾਹਾਂ ਮਾਰਦਾ ਹੈ ਕਿ ਹਾਏ ਮੇਰੇ ਪਿਆਰੇ ਸਾਥੀ ਮੇਰਾ ਸਾਥ ਛੱਡ ਗਏ ਹਨ। ਬਾਬਾ ਫ਼ਰੀਦ ਕਹਿੰਦੇ ਹਨ ਕਿ ਜਦ ਸਰੀਰ ਦੇ ਅੰਗ ਹੀ ਸਰੀਰ ਦੇ ਨਹੀਂ ਬਣਦੇ ਅਤੇ ਸਰੀਰ ਆਪਣਾ ਨਹੀਂ ਬਣਦਾ ਤਾਂ ਸੰਸਾਰ ਵਿਚ ਹੋਰ ਕਿਸ ਚੀਜ਼ ਦਾ ਆਸਰਾ ਪੱਕਾ ਤੇ ਸੱਚਾ ਹੋ ਸਕਦਾ ਹੈ?

(78)

ਫ਼ਰੀਦਾ ਬੁਰੇ ਦਾ ਭਲਾ ਕਰਿ ਗੁਸਾ ਮਨਿ ਨ ਹਢਾਇ ॥
ਦੇਹੀ ਰੋਗੁ ਨ ਲਗਈ ਪਲੈ ਸਭੁ ਕਿਛੁ ਪਾਇ ॥

ਸ਼ਬਦਾਰਥ: ਨ ਹਢਾਇ=ਨਾ ਕਰ।

ਭਾਵਾਰਥ: ਹੇ ਫ਼ਰੀਦ, ਤੂੰ ਬੁਰਾ ਕਰਨ ਵਾਲੇ ਦਾ ਵੀ ਭਲਾ ਕਰ ਅਤੇ ਕ੍ਰੋਧ ਤੋਂ ਬਚ ਕੇ ਰਹਿ। ਇਸ ਤਰ੍ਹਾਂ ਤੂੰ ਸਰੀਰਕ, ਮਾਨਸਕ ਅਤੇ ਆਤਮਕ ਰੋਗਾਂ ਤੋਂ ਬਚਿਆ ਰਹੇਂਗਾ ਅਤੇ ਤੇਰਾ ਸਭ ਦੇ ਮਾਲਕ ਉਸ ਪ੍ਰਭੂ ਨਾਲ ਵੀ ਮਿਲਾਪ ਹੋ ਜਾਵੇਗਾ। ਆਪ ਨੇ ਸਤਵੇਂ ਸ਼ਲੋਕ ਵਿਚ ਵੀ ਇਹੋ ਭਾਵ ਪ੍ਰਗਟ ਕੀਤਾ ਹੈ:

ਫ਼ਰੀਦਾ ਜੋ ਤੈ ਮਾਰਨਿ ਮੁਕੀਆਂ ਤਿਨ੍ਹਾ ਨ ਮਾਰੇ ਘੁਮਿ ॥
ਆਪਨੜੇ ਘਰਿ ਜਾਈਐ ਪੈਰ ਤਿਨ੍ਹਾ ਦੇ ਚੁਮਿ ॥

(79)

ਫ਼ਰੀਦਾ ਪੰਖ ਪਰਾਹੁਣੀ ਦੁਨੀ ਸੁਹਾਵਾ ਬਾਗੁ ॥
ਨਉਬਤਿ ਵਜੀ ਸੁਬਹ ਸਿਉ ਚਲਣ ਕਾ ਕਰਿ ਸਾਜੁ ॥

ਸ਼ਬਦਾਰਥ: ਪੰਖ=ਪੰਛੀਆਂ ਦੀ ਡਾਰ। ਨਉਬਤਿ=ਨਗਾਰਾ, ਧੌਸਾ। ਸੁਬਹ ਸਿਉ=ਸਵੇਰ ਸਾਰ, ਛੇਤੀ। ਸਾਜੁ=ਸਾਮਾਨ, ਤਿਆਰੀ।

ਭਾਵਾਰਥ: ਬਾਬਾ ਫ਼ਰੀਦ ਨੇ 66ਵੇਂ ਸ਼ਲੋਕ ਵਿਚ ਫ਼ਰਮਾਇਆ ਹੈ ਕਿ ਸੰਸਾਰ ਰੂਪੀ ਸਰੋਵਰ ਦੇ ਕੰਢੇ ਉੱਤਰੇ ਪੰਛੀ-ਰੂਪੀ ਜੀਵਾਂ ਦੀਆਂ ਡਾਰਾਂ ਏਥੋਂ ਕੂਚ ਕਰਦੀਆਂ ਜਾ ਰਹੀਆਂ ਹਨ। ਇਕ ਦਿਨ ਇਹ ਸਰੋਵਰ ਵੀ ਸੁੱਕ ਜਾਵੇਗਾ ਅਤੇ ਇਸ ਵਿਚ

ਖਿੜੇ ਡੁੱਲ ਵੀ ਕੁਮਲਾ ਜਾਣਗੇ। ਇਥੇ ਇਸ਼ਾਰਾ ਕਰ ਰਹੇ ਹਨ ਕਿ ਦੁਨੀਆ ਇਕ ਬਾਗ਼ ਦੀ ਨਿਆਈਂ ਹੈ। ਏਥੇ ਜੀਵ-ਰੂਪੀ ਪੰਛੀ ਰਾਤ ਭਰ ਅਰਾਮ ਕਰਨ ਲਈ ਉਤਰਦੇ ਹਨ ਅਤੇ ਸਵੇਰੇ ਕੂਚ ਦਾ ਨਗਾਰਾ ਵੱਜਦੇ ਹੀ ਇੱਥੋਂ ਉਡਾਰੀ ਮਾਰ ਜਾਂਦੇ ਹਨ। ਜਿਸ ਤਰ੍ਹਾਂ ਪੰਛੀ ਬਾਗ਼ ਦੇ ਸੁੰਦਰ ਮੇਵੇ ਦੇਖ ਕੇ ਬਾਗ਼ ਨੂੰ ਹੀ ਆਪਣਾ ਘਰ ਬਣਾ ਕੇ ਨਹੀਂ ਬੈਠ ਜਾਂਦੇ, ਉਸੇ ਤਰ੍ਹਾਂ ਜੀਵਾਤਮਾ ਨੂੰ ਸਮਝ ਲੈਣਾ ਚਾਹੀਦਾ ਹੈ ਕਿ ਜਦ ਮੌਤ ਦਾ ਨਗਾਰਾ ਵੱਜਿਆ ਤਾਂ ਇੱਥੋਂ ਕੂਚ ਕਰਨਾ ਪੈਣਾ ਹੈ। ਇਸ ਲਈ ਏਥੋਂ ਚੱਲਣ ਦਾ ਸਮਾਨ ਛੇਤੀ ਤੋਂ ਛੇਤੀ ਤਿਆਰ ਕਰ ਲੈਣਾ ਚਾਹੀਦਾ ਹੈ। ਚੱਲਦੇ ਸਮੇਂ ਨਾਲ ਲਿਜਾਣ ਵਾਲੇ ਸਮਾਨ ਤੋਂ ਭਾਵ ਰੱਬ ਦੀ ਬੰਦਗੀ ਦੁਆਰਾ ਇਕੱਠਾ ਕੀਤਾ ਜਾਣ ਵਾਲਾ ਆਕਬਤ ਦਾ ਤੋਸਾ ਹੈ। ਸਾਈਂ ਬੁਲ੍ਹੇਸ਼ਾਹ ਆਪਣੀ ਕਾਫ਼ੀ 'ਕਰ ਕੱਤਣ ਵਲ ਪਿਆਨ ਕੁੜੇ' ਵਿਚ ਇਸ਼ਾਰਾ ਕਰਦੇ ਹਨ:

ਦੀਵਾ ਆਪਣੇ ਪਾਸ ਜਗਾਵੀਂ, ਕੱਤ ਕੱਤ ਸੂਤ ਭੜੋਲੀ ਪਾਵੀਂ।

ਅੱਖੀਂ ਵਿੱਚੋਂ ਰਾਤ ਲੰਘਾਵੀਂ, ਅੱਖੀਂ ਕਰ ਕੇ ਜਾਨ ਕੁੜੇ ॥^੭

ਅਰਥਾਤ ਤੂੰ ਰੱਬ ਦੀਆਂ ਪਿਆਰੀਆਂ ਸਖੀਆਂ-ਸਹੇਲੀਆਂ ਨਾਲ ਰਲ ਕੇ ਰੱਬ ਦੀ ਬੰਦਗੀ ਜਾਂ ਨਾਮ ਦੀ ਕਮਾਈ ਦਾ ਸੂਤ ਕੱਤ ਲੈ। ਤੂੰ ਅੱਖੀਂ-ਸੋਖੀ ਜਿਵੇਂ ਵੀ ਹੋਵੇ, ਜੀਵਨ ਹੁੰਦੇ-ਹੁੰਦੇ ਇਹ ਕੰਮ ਕਰ ਲੈ ਕਿਉਂਕਿ ਅੰਤ ਸਮੇਂ ਇਸਨੇ ਹੀ ਤੇਰੇ ਨਾਲ ਜਾਣਾ ਹੈ। ਗੁਰੂ ਅਰਜਨ ਦੇਵ ਜੀ ਵੀ ਕਹਿੰਦੇ ਹਨ:

ਸੰਤ ਜਨਹੁ ਮਿਲਿ ਭਾਈਹੋ ਸਚਾ ਨਾਮੁ ਸਮਾਲਿ ॥

ਤੋਸਾ ਬੰਧਹੁ ਜੀਅ ਕਾ ਐਥੈ ਓਥੈ ਨਾਲਿ ॥^੮

(80)

ਫਰੀਦਾ ਰਾਤਿ ਕਬੂਰੀ ਵੰਡੀਐ ਸੁਤਿਆ ਮਿਲੈ ਨ ਭਾਉ ॥

ਜਿੰਨ੍ਹਾ ਨੈਣ ਨੀਦਾਵਲੇ ਤਿੰਨ੍ਹਾ ਮਿਲਣੁ ਕੁਆਉ ॥

ਸ਼ਬਦਾਰਥ: ਕਬੂਰੀ=ਕਸਤੂਰੀ। ਭਾਉ=ਹਿੱਸਾ। ਜਿੰਨ੍ਹਾ ਨੈਣ ਨੀਦਾਵਲੇ=ਜਿਨ੍ਹਾਂ ਦੀਆਂ ਅੱਖਾਂ ਨੀਂਦ ਨਾਲ ਘੁੱਟੀਆਂ ਹੋਈਆਂ ਹਨ। ਤਿੰਨ੍ਹਾ ਮਿਲਣੁ ਕੁਆਉ=ਉਨ੍ਹਾਂ ਨੂੰ ਪ੍ਰਾਪਤੀ ਕਿਵੇਂ ਹੋਵੇ।

ਭਾਵਾਰਥ: ਆਪ ਇਸ਼ਾਰਾ ਕਰਦੇ ਹਨ ਕਿ ਰਾਤ ਨੂੰ ਕੁੱਲ-ਮਾਲਕ ਦੀ ਦਰਗਾਹ ਤੋਂ ਅਭਿਆਸੀ ਜੀਵਾਂ ਉੱਤੇ ਨਾਮ ਦਾ ਅੰਮ੍ਰਿਤ ਬਰਸਦਾ ਹੈ। ਜਿਹੜੇ ਸਾਧਕ ਸੁਚੇਤ ਹੋ ਕੇ ਰਾਤ ਦੀ ਏਕਾਂਤ ਵਿਚ ਆਪਣੀ ਲਿਵ ਅੰਦਰ ਨਾਮ ਨਾਲ ਜੋੜਦੇ ਹਨ, ਉਨ੍ਹਾਂ ਦੇ ਅੰਦਰ ਰੱਬ ਦੀ ਭਗਤੀ ਦੀ ਕਸਤੂਰੀ ਫੁੱਟ ਪੈਂਦੀ ਹੈ। ਜੇ ਲੋਕ ਰਾਤ ਗਫਲਤ ਵਿਚ ਸੌ ਕੇ ਬਿਤਾ ਦਿੰਦੇ ਹਨ, ਉਨ੍ਹਾਂ ਨੂੰ ਇਸ ਕਸਤੂਰੀ ਵਿੱਚੋਂ ਹਿੱਸਾ ਕਿਵੇਂ ਮਿਲ ਸਕਦਾ ਹੈ?

(81)

ਫਰੀਦਾ ਮੈ ਜਾਨਿਆ ਦੁਖੁ ਮੁਝ ਕੂ ਦੁਖੁ ਸਬਾਇਐ ਜਗਿ ॥
ਉਚੇ ਚੜਿ ਕੈ ਦੇਖਿਆ ਤਾਂ ਘਰਿ ਘਰਿ ਏਹਾ ਅਗਿ ॥

ਸ਼ਬਦਾਰਥ: ਮੁਝ ਕੂ-ਮੈਨੂੰ। ਸਬਾਇਐ ਜਗਿ-ਸਾਰੇ ਜਗ ਵਿਚ।

ਭਾਵਾਰਥ: ਉੱਚੇ ਚੜ੍ਹ ਕੇ ਦੇਖਿਆ— ਪਹਾੜ 'ਤੇ ਖੜ੍ਹੇ ਵਿਅਕਤੀ ਨੂੰ ਬਸਤੀ ਦੇ ਹਰ ਘਰ ਵਿੱਚੋਂ ਉੱਠ ਰਿਹਾ ਧੂਆਂ ਸਾਡ ਨਜ਼ਰ ਆਉਂਦਾ ਹੈ। ਆਪ ਕਹਿੰਦੇ ਹਨ ਕਿ ਜਦ ਤਕ ਮੈਂ ਸਧਾਰਨ ਪੱਧਰ 'ਤੇ ਸੀ ਤਾਂ ਮੈਂ ਆਪਣੇ ਜੀਵਨ ਦੇ ਦੁੱਖਾਂ ਬਾਰੇ ਸੋਚਦਾ ਸੀ ਪਰ ਜਦ ਮੈਂ ਉੱਚੀਆਂ ਰੂਹਾਨੀ ਮੰਜ਼ਲਾਂ ਉੱਤੇ ਪਹੁੰਚਿਆ ਤਾਂ ਮੈਨੂੰ ਗਿਆਨ ਹੋਇਆ ਕਿ ਸਾਰਾ ਸੰਸਾਰ ਹੀ ਦੁੱਖਾਂ ਦੀ ਅੱਗ ਵਿਚ ਸੜ ਰਿਹਾ ਹੈ। ਕਬੀਰ ਸਾਹਿਬ ਨੇ ਕਿਹਾ ਹੈ, 'ਚਲਤੀ ਚੱਕੀ ਦੇਖਿ ਕੈ, ਦੀਆ ਕਬੀਰਾ ਰੋਏ। ਦੁਇ ਪਟ ਭੀਤਰ ਆਇ ਕੈ, ਸਾਬਿਤ ਗਯਾ ਨਾ ਕੋਏ।'²⁹ ਸਾਰਾ ਸੰਸਾਰ ਹੀ ਆਸ਼ਾ-ਤ੍ਰਿਸ਼ਨਾ ਅਤੇ ਕਰਮ ਤੇ ਫਲ ਦੀ ਚੱਕੀ ਵਿਚ ਪਿਸ ਰਿਹਾ ਹੈ। ਸਾਰਾ ਸੰਸਾਰ ਬੀਮਾਰੀ, ਬੁਢਾਪੇ ਅਤੇ ਮੌਤ ਦਾ ਸੰਤਾਪ ਭੋਗ ਰਿਹਾ ਹੈ।

(82)

ਫਰੀਦਾ ਭੂਮਿ ਰੰਗਾਵਲੀ ਮੰਝਿ ਵਿਸੂਲਾ ਬਾਗ ॥
ਜੋ ਜਨ ਪੀਰਿ ਨਿਵਾਜਿਆ ਤਿਨ੍ਹਾ ਅੰਚ ਨ ਲਾਗ ॥

ਸ਼ਬਦਾਰਥ: ਭੂਮਿ=ਧਰਤੀ, ਦੁਨੀਆ। ਰੰਗਾਵਲੀ=ਰੰਗ-ਬਰੰਗੀ, ਸੁੰਦਰ, ਸੋਹਣੀ। ਮੰਝਿ=ਇਸ ਵਿਚ। ਵਿਸੂਲਾ=ਵਿਸ਼ ਭਰਿਆ, ਜ਼ਹਿਰੀਲਾ। ਜੋ ਜਨ ਪੀਰਿ ਨਿਵਾਜਿਆ=ਜਿਸ ਨੂੰ ਪੀਰ ਨੇ ਆਪਣੀ ਪਨਾਹ ਵਿਚ ਲੈ ਲਿਆ ਹੈ। ਅੰਚ=ਅੱਗ, ਸੇਕ।

ਭਾਵਾਰਥ: ਇਹ ਸ਼ਲੋਕ ਗੁਰੂ ਅਰਜਨ ਦੇਵ ਜੀ ਦਾ ਹੈ। ਉੱਪਰ ਬਾਬਾ ਫਰੀਦ ਨੇ ਕਿਹਾ ਹੈ ਕਿ ਸਾਰਾ ਸੰਸਾਰ ਦੁੱਖਾਂ ਦੀ ਅੱਗ ਵਿਚ ਸੜ ਰਿਹਾ ਹੈ। ਕਬੀਰ ਸਾਹਿਬ ਵੀ ਕਹਿੰਦੇ ਹਨ:

ਯੇਹ ਜਗ ਕੋਠੀ ਕਾਠ ਕੀ ਚਹੁ ਦਿਸ ਲਾਗੀ ਆਗ।
ਭੀਤਰ ਰਹਾ ਸੋ ਜਗਿ ਮੁਆ ਸਾਧੂ ਉਬਰੇ ਭਾਗ ॥³⁰

ਗੁਰੂ ਸਾਹਿਬ ਵੀ ਇਹੋ ਗੱਲ ਸਮਝਾਉਂਦੇ ਹਨ ਕਿ ਇਹ ਸੰਸਾਰ ਬਾਹਰੋਂ ਦੇਖਣ ਨੂੰ ਬਹੁਤ ਰੰਗ-ਬਰੰਗਾ ਅਤੇ ਸੁਹਾਵਾ ਭਾਸਦਾ ਹੈ ਪਰ ਇਹਦੇ ਅੰਦਰ ਕਦਮ-ਕਦਮ ਤੇ ਜ਼ਹਿਰ ਦੇ ਬੂਟੇ ਉੱਗੇ ਹੋਏ ਹਨ। ਸੰਸਾਰ ਵਿਚ ਥਾਂ-ਥਾਂ ਮਾਇਆਵੀ ਅਗਨੀ ਪ੍ਰਚੰਡ ਹੈ। ਪਰ ਜੋ ਲੋਕ ਮੁਰਸ਼ਦ ਦੀ ਪਨਾਹ ਵਿਚ ਚਲੇ ਜਾਂਦੇ ਹਨ, ਮੁਰਸ਼ਦ ਉਨ੍ਹਾਂ ਨੂੰ ਅੰਦਰੋਂ ਨਾਮ ਰੂਪੀ ਅੰਮ੍ਰਿਤ ਨਾਲ ਜੁੜਨ ਦੀ ਜਾਚ ਸਿਖਾ ਦਿੰਦਾ ਹੈ, ਜਿਸ ਕਾਰਨ

ਉਨ੍ਹਾਂ ਉੱਤੇ ਬਾਹਰਲੀ ਜ਼ਹਿਰੀਲੀ ਅਗਨੀ ਦਾ ਅਸਰ ਨਹੀਂ ਹੁੰਦਾ। ਆਪ ਇਕ ਹੋਰ ਪ੍ਰਸੰਗ ਵਿਚ ਕਹਿੰਦੇ ਹਨ:

ਏਕੁ ਬਗੀਚਾ ਪੇਡ ਘਨ ਕਰਿਆ ॥ ਅੰਮ੍ਰਿਤੁ ਨਾਮੁ ਤਹਾ ਮਹਿ ਫਲਿਆ ॥
 ਐਸਾ ਕਰਹੁ ਬੀਚਾਰੁ ਗਿਆਨੀ ॥ ਜਾ ਤੇ ਪਾਈਐ ਪਦੁ ਨਿਰਬਾਨੀ ॥
 ਆਸਿ ਪਾਸਿ ਬਿਖੂਆ ਕੇ ਕੁੰਟਾ ਬੀਚਿ ਅੰਮ੍ਰਿਤੁ ਹੈ ਭਾਈ ਰੇ ॥ ਰਹਾਉ ॥
 ਸਿੰਚਨਹਾਰੇ ਏਕੈ ਮਾਲੀ ॥ ਖਬਰਿ ਕਰਤੁ ਹੈ ਪਾਤ ਪਤ ਡਾਲੀ ॥
 ਸਗਲ ਬਨਸਪਤਿ ਆਣਿ ਜੜਾਈ ॥ ਸਗਲੀ ਫੂਲੀ ਨਿਫਲ ਨ ਕਾਈ ॥
 ਅੰਮ੍ਰਿਤ ਫਲੁ ਨਾਮੁ ਜਿਨਿ ਗੁਰ ਤੇ ਪਾਇਆ ॥
 ਨਾਨਕ ਦਾਸ ਤਰੀ ਤਿਨਿ ਮਾਇਆ ॥^੧

ਅਰਥਾਤ ਸੰਸਾਰ ਵਿਚ ਥਾਂ-ਥਾਂ ਜ਼ਹਿਰ ਦੇ ਖੂਹ ਲੱਗੇ ਹੋਏ ਹਨ ਪਰ ਜੀਵ ਦੇ ਅੰਦਰ ਨਾਮ ਰੂਪੀ ਅੰਮ੍ਰਿਤ ਦਾ ਸਰੋਵਰ ਹੈ। ਜੇ ਪ੍ਰਾਣੀ ਸਤਿਗੁਰੂ ਤੋਂ ਅੰਦਰੋਂ ਨਾਮ ਰੂਪੀ ਅੰਮ੍ਰਿਤ ਪੀਣ ਦੀ ਜੁਗਤੀ ਸਿਖ ਲੈਂਦਾ ਹੈ, ਉਹ ਸਹਿਜੇ ਹੀ ਮਾਇਆ ਰੂਪੀ ਜ਼ਹਿਰੀਲੀ ਅੱਗ ਨੂੰ ਪਾਰ ਕਰ ਜਾਂਦਾ ਹੈ।

ਸਭ ਸੰਤ ਅਤੇ ਕਾਮਲ ਦਰਵੇਸ਼ ਕਹਿੰਦੇ ਹਨ ਕਿ ਅਸੀਂ ਦੁਨੀਆ ਦੇ ਮੋਹ ਵਿਚ ਫਸੇ ਪ੍ਰਾਣੀ ਏਨੇ ਨਿਰਬਲ ਹਾਂ ਕਿ ਆਪਣੀ ਤਾਕਤ ਅਤੇ ਕੋਸ਼ਿਸ਼ ਨਾਲ ਮਾਇਆ ਦੀ ਅੱਗ ਨੂੰ ਸ਼ਾਂਤ ਨਹੀਂ ਕਰ ਸਕਦੇ ਅਤੇ ਨਾ ਹੀ ਮਾਇਆ ਦੇ ਜ਼ਹਿਰ ਨੂੰ ਖਤਮ ਕਰ ਸਕਦੇ ਹਾਂ। ਪਰ ਜਦ ਕਾਮਲ ਮੁਰਸ਼ਦ ਦੀ ਪਨਾਹ ਲੈ ਕੇ ਨਾਮ ਦਾ ਅਭਿਆਸ ਕਰਦੇ ਹਾਂ ਤਾਂ ਮਾਇਆ ਦੀ ਅਗਨੀ ਜਾਂ ਜ਼ਹਿਰ ਸਾਡੇ ਉੱਤੇ ਅਸਰ ਨਹੀਂ ਕਰ ਸਕਦੀ। ਗੁਰੂ ਅਰਜਨ ਦੇਵ ਜੀ ਇਕ ਹੋਰ ਪ੍ਰਸੰਗ ਵਿਚ ਕਹਿੰਦੇ ਹਨ:

ਤਾਤੀ ਵਾਉ ਨ ਲਗਈ ਪਾਰਬ੍ਰਹਮ ਸਰਣਾਈ ॥
 ਚਉਗਿਰਦ ਹਮਾਰੈ ਰਾਮ ਕਾਰ ਦੁਖੁ ਲਗੈ ਨ ਭਾਈ ॥
 ਸਤਿਗੁਰੁ ਪੂਰਾ ਭੇਟਿਆ ਜਿਨਿ ਬਣਤ ਬਣਾਈ ॥
 ਰਾਮ ਨਾਮੁ ਅਉਖਧੁ ਦੀਆ ਏਕਾ ਲਿਵ ਲਾਈ ॥^੨

ਅਰਥਾਤ ਜੇ ਅਸੀਂ ਪਰਮ ਪਿਤਾ-ਪਰਮਾਤਮਾ ਦੀ ਸ਼ਰਨ ਵਿਚ ਆ ਜਾਈਏ ਤਾਂ ਮਾਇਆ ਦੀ ਅੱਗ ਤਾਂ ਇਕ ਪਾਸੇ ਰਹੀ, ਉਹਦੀ ਗਰਮ ਹਵਾ ਵੀ ਸਾਡੇ ਤਕ ਨਹੀਂ ਪਹੁੰਚ ਸਕਦੀ। ਸਤਿਗੁਰੂ ਸਾਡੇ ਚਾਰੇ ਪਾਸੇ ਪ੍ਰਭੂ ਦੇ ਨਾਮ ਦੀ ਲਕੀਰ ਖਿੱਚ ਦਿੰਦੇ ਹਨ ਅਤੇ ਸਾਡੇ ਉੱਤੇ ਦੁੱਖਾਂ ਦੀ ਮਾਰ ਦਾ ਕੋਈ ਅਸਰ ਨਹੀਂ ਹੁੰਦਾ। ਗੁਰੂ ਅਮਰ ਦਾਸ ਜੀ ਦੀ ਬਾਣੀ ਹੈ:

ਜੈਸੀ ਅਗਨਿ ਉਦਰ ਮਹਿ ਤੈਸੀ ਬਾਹਰਿ ਮਾਇਆ ॥
 ਮਾਇਆ ਅਗਨਿ ਸਭ ਇਕੋ ਜੇਹੀ ਕਰਤੇ ਖੋਲੁ ਰਚਾਇਆ ॥

ਜਾ ਤਿਸੁ ਭਾਣਾ ਤਾ ਜੰਮਿਆ ਪਰਵਾਰਿ ਭਲਾ ਭਾਇਆ ॥

ਲਿਵ ਛੁੜਕੀ ਲਗੀ ਤਿਸਨਾ ਮਾਇਆ ਅਮਰੁ ਵਰਤਾਇਆ ॥

ਏਹ ਮਾਇਆ ਜਿਤੁ ਹਰਿ ਵਿਸਰੈ ਮੋਹੁ ਉਪਜੈ ਭਾਉ ਦੂਜਾ ਲਾਇਆ ॥

ਕਹੈ ਨਾਨਕੁ ਗੁਰ ਪਰਸਾਦੀ ਜਿਨਾ ਲਿਵ ਲਾਗੀ ਤਿਨੀ ਵਿਚੈ ਮਾਇਆ ਪਾਇਆ ॥੧੩

ਗੁਰੂ ਸਾਹਿਬ ਇਸ਼ਾਰਾ ਕਰਦੇ ਹਨ ਕਿ ਜਿਸ ਤਰ੍ਹਾਂ ਮਾਤਾ ਦੇ ਪੇਟ ਵਿਚ ਜਠਰਾ ਅਗਨੀ ਹੁੰਦੀ ਹੈ, ਉਸੇ ਤਰ੍ਹਾਂ ਬਾਹਰਲੇ ਸੰਸਾਰ ਵਿਚ ਮਾਇਆ ਦੀ ਅਗਨੀ ਪ੍ਰਚੰਡ ਹੈ। ਇਹ ਮਾਇਆ ਦੀ ਹੀ ਖੇਡ ਹੈ ਕਿ ਸੰਸਾਰ ਵਿਚ ਜਨਮ ਲੈਂਦੇ ਸਾਰ ਜੀਵ ਦੀ ਪਰਮਾਤਮਾ ਤੋਂ ਲਿਵ ਟੁੱਟ ਜਾਂਦੀ ਹੈ ਅਤੇ ਉਹ ਪਰਮੇਸ਼ਰ ਰੂਪੀ ਸੱਚ ਨੂੰ ਵਿਸਾਰ ਕੇ ਮਾਇਆ ਰੂਪੀ ਕੂੜ ਵਿਚ ਖਚਿਤ ਹੋ ਜਾਂਦਾ ਹੈ। ਪਰ ਜਿਹੜੇ ਵਡਭਾਗੀ ਜੀਵ ਸਤਿਗੁਰ ਦੇ ਉਪਦੇਸ਼ ਅਨੁਸਾਰ ਆਪਣੀ ਲਿਵ ਅੰਦਰ ਰੱਬ ਦੇ ਨਾਮ ਨਾਲ ਜੋੜ ਲੈਂਦੇ ਹਨ, ਉਹ ਮਾਇਆ ਦੀ ਅੱਗ ਤੋਂ ਵੀ ਬਚੇ ਰਹਿੰਦੇ ਹਨ ਅਤੇ ਪਰਮਾਤਮਾ ਨਾਲ ਮਿਲਾਪ ਕਰਨ ਵਿਚ ਵੀ ਸਫਲ ਹੋ ਜਾਂਦੇ ਹਨ।

(83)

ਫਰੀਦਾ ਉਮਰ ਸੁਹਾਵੜੀ ਸੰਗਿ ਸੁਵੰਨੜੀ ਦੇਹ ॥

ਵਿਰਲੇ ਕੋਈ ਪਾਈਅਨਿ ਜਿਨ੍ਹਾ ਪਿਆਰੇ ਨੇਹ ॥

ਸ਼ਬਦਾਰਥ: ਸੁਹਾਵੜੀ-ਸੁਹਾਣੀ, ਸੁਖ ਭਰੀ। ਸੰਗਿ=(ਉਮਰ ਦੇ) ਨਾਲ। ਸੁਵੰਨੜੀ-ਸੋਹਣੇ ਵੰਨ (ਰੰਗ) ਵਾਲੀ, ਸੁੰਦਰ। ਪਾਈਅਨਿ-ਪਾਏ ਜਾਂਦੇ ਹਨ, ਮਿਲਦੇ ਹਨ। ਨੇਹ=ਪਿਆਰ।

ਭਾਵਾਰਥ: ਇਸ ਸ਼ਲੋਕ ਵਿਚ ਗੁਰੂ ਅਰਜਨ ਸਾਹਿਬ ਫਰਮਾਉਂਦੇ ਹਨ ਕਿ ਜਿਨ੍ਹਾਂ ਵਿਰਲੇ ਭਾਗਾਂ ਵਾਲੇ ਜੀਵਾਂ ਦਾ ਪ੍ਰਭੂ ਨਾਲ ਪ੍ਰੇਮ ਹੋ ਗਿਆ ਹੈ ਅਤੇ ਲਿਵ ਉਸ ਪਿਆਰੇ ਨਾਲ ਜੁੜੀ ਹੋਈ ਹੈ, ਉਨ੍ਹਾਂ ਦਾ ਜੀਵਨ ਸੁਖੀ ਅਤੇ ਦੇਹ ਸੁੰਦਰ ਹੋ ਜਾਂਦੀ ਹੈ।

(84)

ਕੰਧੀ ਵਹਣ ਨ ਢਾਹਿ ਤਉ ਭੀ ਲੇਖਾ ਦੇਵਣਾ ॥

ਜਿਧਰਿ ਰਬ ਰਜਾਇ ਵਹਣੁ ਤਿਦਾਉ ਗੰਊ ਕਰੇ ॥

ਸ਼ਬਦਾਰਥ: ਕੰਧੀ-ਨਦੀ ਦਾ ਕੰਢਾ। ਰਬ ਰਜਾਇ=ਰੱਬ ਦੀ ਰਜਾ ਦੇ ਅਨੁਸਾਰ। ਤਿਦਾਉ-ਉਸੇ ਪਾਸੇ। ਗੰਊ-ਰਸਤਾ ਬਣਾਵੇ।

ਭਾਵਾਰਥ: ਕੰਢਾ ਦਰਿਆ ਦੇ ਵਹਿਣ ਨੂੰ ਕਹਿੰਦਾ ਹੈ ਕਿ ਤੂੰ ਮੈਨੂੰ ਨਾ ਢਾਹ, ਤੈਨੂੰ ਵੀ ਲੇਖਾ ਦੇਣਾ ਪਵੇਗਾ। ਦਰਿਆ ਕਹਿੰਦਾ ਹੈ ਕਿ ਮੇਰੇ ਵੱਸ ਵਿਚ ਕੁਝ ਨਹੀਂ ਹੈ। ਜਿੱਧਰ ਰੱਬ ਦੀ ਰਜਾ ਹੈ, ਉੱਧਰ ਹੀ ਮੇਰਾ ਪਾਣੀ ਵਗ ਰਿਹਾ ਹੈ।

ਜੀਵ ਦੁੱਖਾਂ ਦੇ ਰੋੜ੍ਹ ਤੋਂ ਘਬਰਾ ਕੇ ਅਰਦਾਸਾਂ ਕਰਦਾ ਹੈ ਕਿ ਦੁੱਖ ਟਲ ਜਾਣ,
ਉਹ ਇਹ ਸਮਝਣ ਦੀ ਕੋਸ਼ਿਸ਼ ਨਹੀਂ ਕਰਦਾ ਕਿ ਦੁੱਖਾਂ ਦਾ ਹੜ੍ਹ ਵੀ ਮਾਲਕ ਦੀ
ਆਪਣੀ ਰਜ਼ਾ ਨਾਲ ਆਉਂਦਾ ਹੈ। ਮਨੁੱਖ ਦੀ ਭਲਾਈ ਰਾਜ਼ੀ-ਬ-ਰਜ਼ਾ ਰਹਿਣ
ਵਿਚ ਹੈ।

(85)

ਫਰੀਦਾ ਡੁਖਾ ਸੇਤੀ ਦਿਹੁ ਗਇਆ ਸੂਲਾਂ ਸੇਤੀ ਰਾਤਿ ॥

ਖੜਾ ਪੁਕਾਰੇ ਪਾਤਣੀ ਬੇੜਾ ਕਪਰ ਵਾਤਿ ॥

ਸ਼ਬਦਾਰਥ: ਡੁਖਾ ਸੇਤੀ-ਦੁੱਖਾਂ ਵਿਚ। ਦਿਹੁ=ਦਿਨ। ਸੂਲਾਂ ਸੇਤੀ ਰਾਤਿ-ਰਾਤ ਚਿੰਤਾ
ਦੀਆਂ ਸੂਲਾਂ ਵਿਚ ਬੀਤੀ। ਪਾਤਣੀ-ਮਲਾਹ, ਗੁਰੂ ਜਾਂ ਮੁਰਸ਼ਦ। ਕਪਰ-ਲਹਿਰਾਂ,
ਘੁੰਮਣ ਘੇਰੇ। ਵਾਤਿ=ਮੂੰਹ ਵਿਚ।

ਭਾਵਾਰਥ: ਮਨੁੱਖ ਨੂੰ ਨਾ ਦਿਨੇ ਚੈਨ ਹੈ, ਨਾ ਰਾਤ ਨੂੰ। ਉਸਦੇ ਦਿਨ-ਰਾਤ ਦੁੱਖਾਂ
ਵਿਚ ਬੀਤ ਰਹੇ ਹਨ। ਮਲਾਹ, ਭਾਵ ਮੁਰਸ਼ਦ ਸਾਵਧਾਨ ਕਰਦਾ ਹੈ ਕਿ ਭਲਿਆ
ਲੋਕਾ, ਤੇਰਾ ਜੀਵਨ ਰੂਪੀ ਬੇੜਾ ਬੁਰੀ ਤਰ੍ਹਾਂ ਭਵਸਾਗਰ ਦੀਆਂ ਲਹਿਰਾਂ ਵਿਚ
ਘਿਰਿਆ ਹੋਇਆ ਹੈ, ਇਹਦੇ ਬਚਾਉ ਦਾ ਉਪਰਾਲਾ ਕਰ ਲੈ।

(86)

ਲੰਮੀ ਲੰਮੀ ਨਦੀ ਵਹੈ ਕੰਧੀ ਕੋਰੈ ਹੇਤਿ ॥

ਬੇੜੇ ਨੋ ਕਪਰੁ ਕਿਆ ਕਰੇ ਜੇ ਪਾਤਣੁ ਰਹੈ ਸੁਚੇਤਿ ॥

ਸ਼ਬਦਾਰਥ: ਲੰਮੀ ਲੰਮੀ ਨਦੀ ਵਹੈ-ਬਹੁਤ ਲੰਮਾ-ਚੌੜਾ ਦਰਿਆ ਵਗ ਰਿਹਾ ਹੈ।
ਕੰਧੀ ਕੋਰੈ ਹੇਤਿ-ਕੰਢਿਆਂ ਨੂੰ ਢਾਹ ਲਾਉਣ ਲਈ।

ਭਾਵਾਰਥ: ਬਾਬਾ ਫ਼ਰੀਦ ਕਹਿੰਦੇ ਹਨ ਕਿ ਇਹ ਠੀਕ ਹੈ ਕਿ ਭਵਸਾਗਰ ਬਹੁਤ
ਡੂੰਘਾ ਅਤੇ ਵਿਕਰਾਲ ਹੈ ਅਤੇ ਮਨੁੱਖ ਦਾ ਜੀਵਨ ਰੂਪੀ ਬੇੜਾ ਬੁਰੀ ਤਰ੍ਹਾਂ ਇਸ
ਵਿਚ ਘਿਰਿਆ ਹੋਇਆ ਹੈ, ਪਰ ਜੇ ਜੀਵਾਤਮਾ ਨੂੰ ਕਾਮਲ ਮੁਰਸ਼ਦ ਰੂਪੀ ਮਲਾਹ
ਮਿਲ ਗਿਆ ਹੈ ਤਾਂ ਭਵਸਾਗਰ ਦੀਆਂ ਭਿਅੰਕਰ ਛੱਲਾਂ ਉਹਦੇ ਬੇੜੇ ਦਾ ਕੁਝ ਨਹੀਂ
ਵਿਗਾੜ ਸਕਦੀਆਂ। ਗੁਰੂ ਨਾਨਕ ਸਾਹਿਬ ਦੀ ਬਾਣੀ ਹੈ:

ਬਿਖੁ ਬੋਹਿਥਾ ਲਾਦਿਆ ਦੀਆ ਸਮੁੰਦ ਮੰਝਾਰਿ ॥

ਕੰਧੀ ਦਿਸਿ ਨਾ ਆਵਈ ਨਾ ਉਰਵਾਰੁ ਨ ਪਾਰੁ ॥

ਵੰਝੀ ਹਾਥਿ ਨ ਖੇਵਟੁ ਜਲੁ ਸਾਗਰੁ ਅਸਰਾਲੁ ॥

ਬਾਬਾ ਜਗੁ ਫਾਬਾ ਮਹਾ ਜਾਲਿ ॥

ਗੁਰ ਪਰਸਾਦੀ ਉਬਰੇ ਸਚਾ ਨਾਮੁ ਸਮਾਲਿ ॥੩੪

ਅਰਥਾਤ ਜੀਵਾਤਮਾ ਦੀ ਕਰਮਾਂ ਰੂਪੀ ਜ਼ਹਿਰ ਨਾਲ ਲੱਦੀ ਬੇੜੀ, ਅਥਾਹ ਭਵਸਾਗਰ ਵਿਚ ਭਟਕ ਰਹੀ ਹੈ। ਨਾ ਉਸਦੇ ਨਾਲ ਕੋਈ ਮਲਾਹ ਹੈ ਅਤੇ ਨਾ ਹੀ ਇਸਦੇ ਕੋਲ ਕੋਈ ਬਾਂਸ ਜਾਂ ਚੌਪੂ ਹੈ। ਪਰ ਜੇ ਮੁਰਸ਼ਦ ਰੂਪੀ ਮਲਾਹ ਮਿਲ ਜਾਵੇ ਤਾਂ ਜੀਵਾਤਮਾ ਨਾਮ ਨਾਲ ਲਿਵ ਜੋੜ ਕੇ ਸਹਿਜੇ ਹੀ ਇਸ ਅਥਾਹ ਅਤੇ ਵਿਕਰਾਲ ਭਵਸਾਗਰ ਤੋਂ ਪਾਰ ਚਲੀ ਜਾਂਦੀ ਹੈ।

(87)

ਫਰੀਦਾ ਗਲੀਂ ਸੁ ਸਜਣ ਵੀਹ ਇਕੁ ਢੂੰਢੇਦੀ ਨ ਲਹਾਂ॥
ਧੁਖਾਂ ਜਿਉ ਮਾਲੀਹ ਕਾਰਣਿ ਤਿਨ੍ਹਾ ਮਾ ਪਿਰੀ॥

ਸ਼ਬਦਾਰਥ: ਗਲੀਂ-ਗੱਲਾਂ ਨਾਲ, ਗੱਲੀਂ-ਬਾਤੀਂ ਪਰਚਾਉਣ ਵਾਲੇ। ਇਕੁ=ਅਸਲ ਸੱਜਣ। ਨ ਲਹਾਂ=ਨਹੀਂ ਲਭਦਾ। ਧੁਖਾਂ ਜਿਉ ਮਾਲੀਹ-ਮੈਂ ਮਾਲੀਹ ਵਾਂਗ ਅੰਦਰੋਂ ਧੁਖ ਰਹੀ ਹਾਂ। ਮਾ ਪਿਰੀ=ਮੇਰਾ ਪਿਆਰਾ ਸੱਜਣ।

ਭਾਵਾਰਥ: ਪਿਛਲੇ ਸ਼ਲੋਕ ਵਿਚ ਦੱਸਿਆ ਹੈ ਕਿ ਸੱਚਾ ਮੁਰਸ਼ਦ ਮਿਲ ਜਾਵੇ ਤਾਂ ਭਵਸਾਗਰ ਦੇ ਤੂਫਾਨ ਜੀਵਾਤਮਾ ਦੀ ਬੇੜੀ ਦਾ ਕੁਝ ਨਹੀਂ ਵਿਗਾੜ ਸਕਦੇ। ਇਸ ਸ਼ਲੋਕ ਵਿਚ ਇਸ਼ਾਰਾ ਕਰ ਰਹੇ ਹਨ ਕਿ ਗੱਲਾਂ-ਬਾਤਾਂ ਨਾਲ ਘਰ ਪੂਰਾ ਕਰਨ ਵਾਲੇ ਮੁਰਸ਼ਦ ਜਾਂ ਸਾਧੂ ਤਾਂ ਅਨੇਕ ਹਨ ਪਰ ਪ੍ਰਭੂ ਦੀ ਸੱਚੀ ਭਗਤੀ ਦੀ ਜੁਗਤੀ ਦੱਸਣ ਵਾਲਾ, ਅੰਤ ਸਮੇਂ ਸਾਥ ਦੇਣ ਵਾਲਾ ਅਤੇ ਭਵਸਾਗਰ ਤੋਂ ਪਾਰ ਲਿਜਾਣ ਵਾਲਾ ਕਾਮਲ ਮੁਰਸ਼ਦ ਕੋਈ ਨਹੀਂ ਮਿਲ ਰਿਹਾ। ਨਤੀਜਾ ਇਹ ਹੈ ਕਿ ਅਜਿਹੇ ਸੱਚੇ ਮੁਰਸ਼ਦ ਦੀ ਤਲਾਸ਼ ਵਿਚ ਜੀਵਾਤਮਾ ਮਲੀਹ ਭਾਵ, ਗੋਹੇ ਦੇ ਚੂਰੇ ਵਾਂਗ ਧੁਖ ਰਹੀ ਹੈ। ਨਾ ਉਹਦੀ ਆਸ ਪੂਰੀ ਹੁੰਦੀ ਹੈ ਅਤੇ ਨਾ ਹੀ ਦੁੱਖ ਦੂਰ ਹੁੰਦਾ ਹੈ।

(88)

ਫਰੀਦਾ ਇਹੁ ਤਨੁ ਭਉਕਣਾ ਨਿਤ ਨਿਤ ਦੁਖੀਐ ਕਉਣੁ॥
ਕੰਨੀ ਬੁਜੇ ਦੇ ਰਹਾਂ ਕਿਤੀ ਵਗੈ ਪਉਣੁ॥

ਸ਼ਬਦਾਰਥ: ਭਉਕਣਾ=ਜਿਸ ਨੂੰ ਭੌਂਕਣ ਦੀ ਆਦਤ ਹੋਵੇ। ਦੁਖੀਐ ਕਉਣੁ-ਕੌਣ ਦੁਖੀ ਹੁੰਦਾ ਰਹੇ। ਦੇ ਰਹਾਂ=ਦੇਖੀ ਰੱਖਾਂ। ਕਿਤੀ-ਕਿੰਨੀ ਵੀ, ਜਿੰਨੀ ਮਰਜ਼ੀ। ਪਉਣੁ-ਹਵਾ।

ਭਾਵਾਰਥ: ਬਾਬਾ ਫਰੀਦ ਕਹਿੰਦੇ ਹਨ ਕਿ ਮੇਰਾ ਮਨ ਰੋਜ਼ ਇੰਦਰੀਆਂ ਦੇ ਭੋਗਾਂ ਦੀਆਂ ਨਵੀਆਂ-ਨਵੀਆਂ ਮੰਗਾਂ ਪੇਸ਼ ਕਰਦਾ ਰਹਿੰਦਾ ਹੈ। ਇਸ ਦੀ ਹਾਲਤ ਉਸ ਕੁੱਤੇ ਵਾਲੀ ਹੈ, ਜਿਸਦੀ ਭੁੱਖ ਕਦੇ ਸ਼ਾਂਤ ਨਹੀਂ ਹੁੰਦੀ। ਆਪ ਕਹਿੰਦੇ ਹਨ ਕਿ ਮਨ

ਆਸ਼ਾ-ਤ੍ਰਿਸ਼ਨਾ ਦੀ ਜਿੰਨੀ ਮਰਜ਼ੀ ਤੇਜ਼ ਹਨੇਰੀ ਝੁਲਾਉਂਦਾ ਰਹੇ, ਮੈਂ ਕੰਨਾਂ ਵਿਚ ਬੁੱਜੇ ਦੇ ਲਵਾਂਗਾ ਅਤੇ ਮਨ ਦੀ ਇਕ ਨਹੀਂ ਸੁਣਾਂਗਾ।

ਸੂਫੀ ਸਾਹਿਤ ਵਿਚ ਨਫਸ ਨੂੰ ਅਕਸਰ ਅਜਿਹਾ ਕੁੱਤਾ ਕਿਹਾ ਗਿਆ ਹੈ ਜਿਸਦੀ ਵਿਕਾਰਾਂ ਦੇ ਟੁਕੜੇ ਖਾਣ ਦੀ ਭੁੱਖ ਕਦੇ ਸ਼ਾਂਤ ਨਹੀਂ ਹੁੰਦੀ। ਬਾਬਾ ਫਰੀਦ ਦਾ ਭਾਵ ਹੈ ਕਿ ਮਨ ਦੀਆਂ ਮੰਗਾਂ ਦਾ ਕੋਈ ਅੰਤ ਨਹੀਂ। ਜਿੰਨਾ ਵੱਧ ਬਾਲਣ ਪਾਉ, ਅੱਗ ਹੋਰ ਭੜਕਦੀ ਹੈ। ਮਨ ਦੀਆਂ ਜਿੰਨੀਆਂ ਵੱਧ ਮਾਹਸ਼ਾਂ ਪੂਰੀਆਂ ਕਰੋ, ਇਹ ਉਨੀਆਂ ਵੱਧ ਹੋਰ ਮਾਹਸ਼ਾਂ ਪੈਦਾ ਕਰਦਾ ਹੈ। ਵਿਸ਼ੇ-ਵਿਕਾਰਾਂ ਦੀ ਅਗਨੀ ਨੂੰ ਸਬਰ-ਸੰਤੋਖ ਅਤੇ ਨਾਮ ਦੇ ਅੰਮ੍ਰਿਤ ਨਾਲ ਹੀ ਸ਼ਾਂਤ ਕੀਤਾ ਜਾ ਸਕਦਾ ਹੈ।

(89)

ਫਰੀਦਾ ਰਬ ਖਜੂਰੀ ਪਕੀਆਂ ਮਾਖਿਅ ਨਈ ਵਹੰਨਿ॥

ਜੋ ਜੋ ਵੈਵੈਂ ਡੀਹੜਾ ਸੋ ਉਮਰ ਹਬ ਪਵੰਨਿ॥

ਸ਼ਬਦਾਰਥ: ਮਾਖਿਅ ਨਈ ਵਹੰਨਿ=ਸ਼ਹਿਦ ਦੀ ਵਗਦੀ ਨਦੀ। ਡੀਹੜਾ=ਦਿਹਾੜਾ। ਹਬ ਪਵੰਨਿ=ਹੱਥ ਪੈ ਰਹੇ ਹਨ।

ਭਾਵਾਰਥ: ਪੂਰਨ ਸੰਤਾਂ ਨੇ ਪਰਮਾਤਮਾ ਨੂੰ ਸਤਿ-ਰੂਪ, ਗਿਆਨ-ਰੂਪ ਅਤੇ ਅਨੰਦ-ਰੂਪ ਮੰਨਿਆ ਹੈ। ਏਥੇ ਆਪ ਰੱਬ ਦੇ ਅਨੰਦ-ਰੂਪ ਹੋਣ ਦਾ ਭਾਵ ਪ੍ਰਗਟਾ ਰਹੇ ਹਨ। ਰੱਬ ਪੱਕੀਆਂ ਹੋਈਆਂ ਖਜੂਰਾਂ ਅਤੇ ਸ਼ਹਿਦ ਦੀ ਨਦੀ ਸਮਾਨ ਮਿੱਠਾ, ਪਿਆਰਾ, ਰਸ-ਰੂਪ ਅਤੇ ਅਨੰਦ-ਰੂਪ ਹੈ। ਬਾਬਾ ਫਰੀਦ ਨੇ 27ਵੇਂ ਸ਼ਲੋਕ ਵਿਚ ਕਿਹਾ ਹੈ ਕਿ ਸ਼ੱਕਰ, ਖੰਡ, ਮਿਸ਼ਰੀ, ਗੁੜ, ਸ਼ਹਿਦ, ਮਾਝਾ ਦੁੱਧ ਆਦਿ ਕੋਈ ਚੀਜ਼ ਰੱਬ ਦੇ ਪ੍ਰੇਮ ਦੀ ਮਿਠਾਸ ਦਾ ਮੁਕਾਬਲਾ ਨਹੀਂ ਕਰ ਸਕਦੀ। ਏਥੇ ਆਪ ਰੱਬ ਦੀ ਪੱਕੀਆਂ ਅਤੇ ਰਸੀਆਂ ਖਜੂਰਾਂ ਅਤੇ ਸ਼ਹਿਦ ਦੀ ਨਦੀ ਨਾਲ ਤੁਲਨਾ ਕਰ ਰਹੇ ਹਨ। ਇਨ੍ਹਾਂ ਦੋਹਾਂ ਸ਼ਲੋਕਾਂ ਰਾਹੀਂ ਬਾਬਾ ਫਰੀਦ ਇਹ ਸਮਝਾਉਣਾ ਚਾਹੁੰਦੇ ਹਨ ਕਿ ਉੱਤਮ ਤੋਂ ਉੱਤਮ ਪਦਾਰਥਾਂ ਦੇ ਸੁਆਦ ਵੀ ਪਰਮੇਸ਼ਰ ਦੇ ਮਿਲਾਪ ਦੇ ਪਰਮ ਅਨੰਦ ਦਾ ਮੁਕਾਬਲਾ ਨਹੀਂ ਕਰ ਸਕਦੇ। ਅਜਿਹੇ ਅਨੰਦ-ਰੂਪ ਪ੍ਰਭੂ ਦੀ ਪ੍ਰਾਪਤੀ ਵਿਚ ਵਿੱਲ ਨਹੀਂ ਕਰਨੀ ਚਾਹੀਦੀ ਕਿਉਂਕਿ ਜੋ-ਜੋ ਦਿਨ ਬੀਤਦਾ ਜਾ ਰਿਹਾ ਹੈ, ਉਮਰ ਨੂੰ ਮੌਤ ਦਾ ਹੱਥ ਪੈ ਰਿਹਾ ਹੈ ਭਾਵ ਦਿਨ-ਬ-ਦਿਨ ਉਮਰ ਘਟਦੀ ਚਲੀ ਜਾ ਰਹੀ ਹੈ ਅਤੇ ਮੌਤ ਨੇੜੇ ਹੁੰਦੀ ਜਾ ਰਹੀ ਹੈ।

(90)

ਫਰੀਦਾ ਤਨੁ ਸੁਕਾ ਪਿੰਜਰੁ ਬੀਆ ਤਲੀਆਂ ਖੁੰਡਹਿ ਕਾਗਾ ॥

ਅਜੈ ਸੁ ਰਬੁ ਨ ਬਾਹੁਡਿਓ ਦੇਖੁ ਬੰਦੇ ਕੇ ਭਾਗਾ ॥

ਸ਼ਬਦਾਰਥ: ਪਿੰਜਰੁ ਬੀਆ-ਸਰੀਰ ਸੁੱਕ ਕੇ ਪਿੰਜਰ ਸਮਾਨੁ ਹੋ ਗਿਆ। ਖੁੰਡਹਿ-ਚੁੰਢ ਹੋ ਹਨ। ਕਾਗਾ-ਕਾਂ।

ਭਾਵਾਰਥ: ਬਾਬਾ ਫਰੀਦ ਕਹਿੰਦੇ ਹਨ ਕਿ ਕਾਲ ਰੂਪੀ ਕਾਗਾਂ ਨੇ ਸਰੀਰ ਨੂੰ ਚੁੰਢ ਕੇ ਪਿੰਜਰ ਬਣਾ ਦਿੱਤਾ ਹੈ, ਪਰ ਬੰਦੇ ਦੀ ਬਦਕਿਸਮਤੀ ਦੇਖੋ ਕਿ ਹਾਲੇ ਵੀ ਉਹਨੂੰ ਰੱਬ ਦਾ ਦੀਦਾਰ ਨਸੀਬ ਨਹੀਂ ਹੋਇਆ।

(91)

ਕਾਗਾ ਕਰੰਗ ਢਵੋਲਿਆ ਸਗਲਾ ਖਾਇਆ ਮਾਸੁ ॥

ਏ ਦੁਇ ਨੈਨਾ ਮਤਿ ਛੁਹਉ ਪਿਰ ਦੇਖਨ ਕੀ ਆਸ ॥

ਸ਼ਬਦਾਰਥ: ਕਰੰਗ-ਪਿੰਜਰ। ਮਤਿ ਛੁਹਉ-ਨਾ ਛੇੜਨਾ।

ਭਾਵਾਰਥ: ਆਪ ਕਹਿੰਦੇ ਹਨ ਕਿ ਕਾਲ ਰੂਪੀ ਕਾਗ ਨੇ ਸਰੀਰ ਨੂੰ ਚੁੰਢ ਕੇ ਪਿੰਜਰ ਬਣਾ ਦਿੱਤਾ ਹੈ ਪਰ ਪ੍ਰੇਮੀ ਦੇ ਹਿਰਦੇ ਵਿਚ ਆਪਣੇ ਪ੍ਰੀਤਮ ਨਾਲ ਮਿਲਣ ਦੀ ਤਾਂਘ ਜਿਉਂ ਦੀ ਤਿਉਂ ਕਾਇਮ ਹੈ। ਉਹ ਕਾਗ ਅੱਗੇ ਬੇਨਤੀ ਕਰਦਾ ਹੈ ਕਿ ਮੇਰੀਆਂ ਦੋਹਾਂ ਅੱਖਾਂ ਨੂੰ ਨਾ ਛੇੜੀ ਕਿਉਂਕਿ ਮੈਨੂੰ ਆਪਣੇ ਪ੍ਰੀਤਮ ਦੇ ਦੀਦਾਰ ਦੀ ਆਸ ਹੈ। ਬਾਬਾ ਫਰੀਦ ਦਾ ਭਾਵ ਹੈ ਕਿ ਮਿਲਾਪ ਲਈ ਸਾਡੇ ਹਿਸਾਬ ਨਾਲੋਂ ਕਿਤੇ ਵੱਧ ਦੇਰ ਲੱਗ ਸਕਦੀ ਹੈ, ਪਰ ਸੱਚੇ ਆਸ਼ਕ ਦੇ ਹਿਰਦੇ ਵਿਚ ਮਿਲਾਪ ਦੀ ਆਸ ਅਤੇ ਉਮੰਗ ਸਦਾ ਕਾਇਮ ਰਹਿਣੀ ਚਾਹੀਦੀ ਹੈ।

ਡਾ. ਨਜ਼ੀਰ ਅਹਿਮਦ ਨੇ ਇਸ ਸ਼ਲੋਕ ਦੀ ਵਿਆਖਿਆ ਵਿਚ ਬਾਦਸ਼ਾਹ ਅਕਬਰ ਦੇ ਜ਼ਮਾਨੇ ਦੇ ਇਕ ਸੂਫੀ ਕਵੀ ਰਸ ਖਾਂ ਦੇ ਇਸ ਸ਼ੇਅਰ ਦਾ ਹਵਾਲਾ ਦਿੱਤਾ ਹੈ:

ਕਾਗਾ ਰੇ ਤੁਮ ਹੀ ਭਲੇ, ਚੁਨ ਚੁਨ ਖਾਈਓ ਮਾਸ।

ਏ ਨੈਨਾਂ ਮਤ ਖਾਈਓ, ਮੋਹੇ ਪੀਆ ਮਿਲਨ ਕੀ ਆਸ ॥³⁵

(92)

ਕਾਰਾ ਚੁੰਡਿ ਨ ਪਿੰਜਰਾ ਬਸੈ ਤ ਉਡਰਿ ਜਾਹਿ ॥

ਜਿਤੁ ਪਿੰਜਰੈ ਮੇਰਾ ਸਹੁ ਵਸੈ ਮਾਸੁ ਨ ਤਿਦੁ ਖਾਹਿ ॥

ਸ਼ਬਦਾਰਥ: ਕਾਰਾ-ਹੇ ਕਾਵਾਂ। ਬਸੈ-ਜੇ ਤੇਰੇ ਵੱਸ ਵਿਚ ਹੈ, ਹੋ ਸਕਦਾ ਹੈ ਤਾਂ।
ਤਿਦੁ-ਉਹਦੇ ਵਿੱਚੋਂ।

ਭਾਵਾਰਥ: ਪਿਛਲੇ ਦੋ ਸ਼ਲੋਕਾਂ ਵਿਚ ਪ੍ਰਗਟ ਭਾਵ ਨੂੰ ਅੱਗੇ ਵਧਾਉਂਦੇ ਹੋਏ
ਬਾਬਾ ਫਰੀਦ ਕਹਿੰਦੇ ਹਨ ਕਿ ਐ ਕਾਵਾਂ, ਮੇਰਾ ਸਰੀਰ ਰੂਪੀ ਪਿੰਜਰਾ ਨਾ ਚੁੰਢ; ਹੋ
ਸਕੇ ਤਾਂ ਸਰੀਰ ਤੋਂ ਉੱਡ ਜਾਹ। ਇਸ ਸਰੀਰ ਵਿਚ ਮੇਰਾ ਪਿਆਰਾ ਪ੍ਰੀਤਮ ਵੱਸ
ਰਿਹਾ ਹੈ, ਤੂੰ ਇਸਦਾ ਮਾਸ ਖਾ ਕੇ ਇਸ ਨੂੰ ਨਿਢਾਲ ਨਾ ਕਰ। ਰੂਹ ਰੂਪੀ ਪ੍ਰੇਮਕਾ
ਡਰਦੀ ਹੈ ਕਿ ਪ੍ਰਭੂ-ਰੂਪੀ ਪ੍ਰੀਤਮ ਨਾਲ ਮਿਲਾਪ ਹੋਣ ਤੋਂ ਪਹਿਲਾਂ ਹੀ ਜੀਵਨ ਦਾ
ਅੰਤ ਨਾ ਹੋ ਜਾਵੇ।

(93)

ਫਰੀਦਾ ਗੋਰ ਨਿਮਾਣੀ ਸਭੁ ਕਰੇ ਨਿਘਰਿਆ ਘਰਿ ਆਉ ॥

ਸਰਪਰ ਮੈਥੈ ਆਵਣਾ ਮਰਣਹੁ ਨਾ ਡਰਿਆਹੁ ॥

ਸ਼ਬਦਾਰਥ: ਨਿਮਾਣੀ-ਵਿਚਾਰੀ। ਸਭੁ ਕਰੇ-ਵਾਜਾਂ ਮਾਰਦੀ ਹੈ। ਨਿਘਰਿਆ-ਹੇ
ਬੇਘਰੇ ਜੀਵ। ਸਰਪਰ-ਜ਼ਰੂਰ। ਮੈਥੈ-ਮੇਰੇ ਕੋਲ।

ਭਾਵਾਰਥ: ਕਬਰ ਖੰਦੇ ਨੂੰ ਅਵਾਜ਼ਾਂ ਮਾਰ ਕੇ ਕਹਿੰਦੀ ਹੈ ਕਿ ਇਹ ਦੁਨੀਆ ਤੇਰਾ
ਅਸਲ ਘਰ ਨਹੀਂ। ਜੇ ਇਹ ਤੇਰਾ ਅਸਲ ਘਰ ਹੋਵੇ ਤਾਂ ਮੌਤ ਤੋਂ ਬਾਦ ਤੈਨੂੰ ਏਥੋਂ
ਅਲਵਿਦਾ ਕਿਉਂ ਕਹੀ ਜਾਵੇ? ਤੂੰ ਅੰਤ ਨੂੰ ਜ਼ਰੂਰ-ਬਰ-ਜ਼ਰੂਰ ਮੇਰੇ ਕੋਲ ਪਹੁੰਚਣਾ
ਹੈ। ਤੂੰ ਮੇਰੇ ਕੋਲ ਆਉਣ ਤੋਂ ਨਾ ਡਰ।

ਇਨਸਾਨ ਮੌਤ ਤੋਂ ਡਰਦਾ ਹੈ, ਪਰ ਮੌਤ ਅਟੱਲ ਹੈ। ਜ਼ਿੰਦਗੀ ਦਾ ਅੰਤ ਹੀ ਮੌਤ
ਹੈ। ਇਕ ਦਿਨ ਸਭ ਨੇ ਮਿੱਟੀ ਜਾਂ ਅਗਨੀ ਦੇ ਸਪੁਰਦ ਹੋ ਜਾਣਾ ਹੈ। ਬਾਬਾ ਫਰੀਦ
ਮੌਤ ਦੀ ਅਟੱਲਤਾ ਦਾ ਭਾਵ ਦ੍ਰਿੜ੍ਹ ਕਰਵਾ ਰਹੇ ਹਨ।

(94)

ਏਨੀ ਲੋਇਣੀ ਦੇਖਦਿਆ ਕੇਤੀ ਚਲਿ ਗਈ॥

ਫਰੀਦਾ ਲੋਕਾਂ ਆਪੇ ਆਪਣੀ ਮੈ ਆਪਣੀ ਪਈ॥

ਸ਼ਬਦਾਰਥ: ਏਨੀ ਲੋਇਣੀ-ਇਨ੍ਹਾਂ ਅੱਖਾਂ ਨਾਲ। ਕੇਤੀ-ਕਿੰਨੀ, ਬਹੁਤ ਸਾਰੀ।

ਭਾਵਾਰਥ: ਇਨ੍ਹਾਂ ਅੱਖਾਂ ਨਾਲ ਦੇਖਦਿਆਂ ਹੋਇਆਂ ਅਨੇਕ ਲੋਕ ਸੰਸਾਰ ਤੋਂ ਕੂਚ ਕਰ ਗਏ ਹਨ। ਬਾਬਾ ਫਰੀਦ ਕਹਿੰਦੇ ਹਨ ਕਿ ਲੋਕਾਂ ਨੂੰ ਆਪਣੇ ਸੰਸਾਰਕ ਕੰਮਾਂ-ਕਾਜਾਂ ਦੀ ਹਫੜਾ-ਤਫੜੀ ਪਈ ਹੋਈ ਹੈ ਪਰ ਮੈਨੂੰ ਆਪਣੇ ਪਰਮਾਰਥੀ ਮੰਤਵ ਦੀ ਸਿੱਧੀ ਦੀ ਚਿੰਤਾ ਸਤਾ ਰਹੀ ਹੈ।

(95)

ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ॥

ਫਰੀਦਾ ਜੇ ਤੂੰ ਮੇਰਾ ਹੋਇ ਰਹਿ ਸਭੁ ਜਗੁ ਤੇਰਾ ਹੋਇ॥

ਸ਼ਬਦਾਰਥ: ਆਪੁ=ਆਪਣੇ ਆਪ ਨੂੰ। ਮੈ=ਮੈਨੂੰ।

ਭਾਵਾਰਥ: ਇਸ ਸ਼ਲੋਕ ਵਿਚ ਬਹੁਤ ਸੂਖਮ ਰੂਹਾਨੀ ਭੇਦ ਪ੍ਰਗਟ ਕੀਤਾ ਗਿਆ ਹੈ। ਬਾਬਾ ਫਰੀਦ ਕਹਿੰਦੇ ਹਨ ਕਿ ਆਪਣੇ ਆਪ ਨੂੰ ਸਵਾਰਿਆਂ ਆਪਣੀ ਅਸਲ 'ਮੈ' ਦਾ ਪਤਾ ਲੱਗਦਾ ਹੈ। ਜਦ ਆਪਣੀ ਅਸਲ 'ਮੈ' ਦਾ ਗਿਆਨ ਹੋ ਜਾਂਦਾ ਹੈ ਤਾਂ ਪਰਮਾਤਮਾ ਨਾਲ ਮਿਲਾਪ ਹੋ ਜਾਂਦਾ ਹੈ ਅਤੇ ਸਭ ਕੁਝ ਆਪਣਾ ਬਣ ਜਾਂਦਾ ਹੈ। ਆਪ ਦਾ ਭਾਵ ਹੈ ਕਿ ਇਨਸਾਨ ਦੀ ਹਸਤੀ ਦਾ ਅਸਲ ਉਸਦੀ ਆਤਮਾ ਹੈ। ਵਰਤਮਾਨ ਅਵਸਥਾ ਵਿਚ ਇੰਦਰੀਆਂ (ਸਰੀਰ), ਮਨ ਅਤੇ ਆਤਮਾ ਦੀ ਗੰਢ ਬੱਝੀ ਹੋਈ ਹੈ। ਜਦ ਰੂਹਾਨੀ ਅਭਿਆਸ ਦੁਆਰਾ ਮਨ ਅਤੇ ਆਤਮਾ ਨੂੰ ਅੱਖਾਂ ਪਿੱਛੇ ਇਕਾਗਰ ਅਤੇ ਥਿਰ ਕਰ ਲੈਂਦੇ ਹਾਂ ਤਾਂ ਮਨ ਅਤੇ ਆਤਮਾ ਸਰੀਰ ਤੋਂ ਜੁਦਾ ਹੋ ਜਾਂਦੇ ਹਨ। ਜਦ ਰੂਹਾਨੀ ਚੜ੍ਹਾਈ ਦੁਆਰਾ ਮਨ ਨੂੰ ਅੰਦਰ ਦੂਸਰੇ ਰੂਹਾਨੀ ਮੰਡਲ ਵਿਚ ਲੀਨ ਕਰ ਦਿੰਦੇ ਹਾਂ ਤਾਂ ਮਨ ਅਤੇ ਆਤਮਾ ਦੀ ਗੰਢ ਖੁੱਲ੍ਹ ਜਾਂਦੀ ਹੈ। ਉਸ ਅਵਸਥਾ ਵਿਚ ਸਰੀਰ ਅਤੇ ਮਨ ਤੋਂ ਜੁਦਾ ਹੋਈ ਆਤਮਾ, ਆਪਣੇ ਨਿਰੋਲ ਰੂਹਾਨੀ ਸਰੂਪ ਨੂੰ ਪ੍ਰਾਪਤ ਕਰ ਕੇ ਪਰਮਾਤਮਾ ਵਿਚ ਸਮਾ ਜਾਂਦੀ ਹੈ। ਜਦ ਇਹ ਪਰਮਾਤਮਾ ਵਿਚ ਸਮਾ ਕੇ ਪਰਮਾਤਮਾ ਦਾ ਰੂਪ ਹੋ ਜਾਂਦੀ ਹੈ ਤਾਂ ਜੋ ਕੁਝ ਪਰਮਾਤਮਾ ਦਾ ਹੈ, ਉਹ ਸਭ ਇਸਦਾ ਵੀ ਹੋ ਜਾਂਦਾ ਹੈ। ਇਸ ਨੂੰ ਪਰਮਾਰਥੀ ਭਾਸ਼ਾ ਵਿਚ ਆਪੇ ਦੀ ਪਛਾਣ ਜਾਂ ਆਤਮਾ ਦੀ ਪਛਾਣ ਦੁਆਰਾ ਪਰਮਾਤਮਾ ਦੀ ਪਛਾਣ ਦਾ ਨਾਂ ਦਿੱਤਾ ਗਿਆ ਹੈ।

(96)

ਕੰਧੀ ਉਤੈ ਰੁਖੜਾ ਕਿਚਰਕੁ ਬੰਨੈ ਧੀਰੁ ॥

ਫ਼ਰੀਦਾ ਕਚੈ ਭਾਂਡੈ ਰਖੀਐ ਕਿਚਰੁ ਤਾਈ ਨੀਰੁ ॥

ਸ਼ਬਦਾਰਥ: ਕੰਧੀ ਉਤੈ ਰੁਖੜਾ=ਦਰਿਆ ਦੇ ਕੰਢੇ ਖੜ੍ਹਾ ਬੂਟਾ ਜਾਂ ਬਿਰਛ। ਕਿਚਰਕੁ ਬੰਨੈ ਧੀਰੁ=ਕਿੰਨੀ ਕੁ ਦੇਰ ਧੀਰਜ ਕਰ ਸਕਦਾ ਹੈ। ਨੀਰੁ=ਪਾਣੀ।

ਭਾਵਾਰਥ: ਬਾਬਾ ਫ਼ਰੀਦ ਮਨੁੱਖਾਂ ਜਨਮ ਦੀ ਨਾਸ਼ਵਾਨਤਾ ਬਿਆਨ ਕਰ ਰਹੇ ਹਨ। ਆਪ ਉਦਾਹਰਣ ਦਿੰਦੇ ਹਨ ਕਿ ਦਰਿਆ ਦੇ ਕਿਨਾਰੇ ਉੱਗਿਆ ਬਿਰਛ ਬਹੁਤੀ ਦੇਰ ਕਾਇਮ ਨਹੀਂ ਰਹਿ ਸਕਦਾ। ਪਾਣੀ ਦੇ ਤੇਜ਼ ਵਹਾਉ ਕਾਰਨ ਕਿਨਾਰੇ ਨੂੰ ਢਾਹ ਲੱਗੀ ਰਹਿੰਦੀ ਹੈ। ਇਕ ਦਿਨ ਬਿਰਛ ਡਿਗ ਕੇ ਦਰਿਆ ਵਿਚ ਹੀ ਰੁੜ੍ਹ ਜਾਂਦਾ ਹੈ। ਆਪ ਦੂਜੀ ਮਿਸਾਲ ਇਹ ਦਿੰਦੇ ਹਨ ਕਿ ਕੱਚੇ ਭਾਂਡੇ ਵਿਚ ਰੱਖਿਆ ਪਾਣੀ ਬਹੁਤੀ ਦੇਰ ਨਹੀਂ ਬਚ ਸਕਦਾ। ਛੇਤੀ ਹੀ ਭਾਂਡਾ ਖੁਰ ਜਾਂਦਾ ਹੈ ਅਤੇ ਪਾਣੀ ਰੁੜ੍ਹ ਜਾਂਦਾ ਹੈ। ਆਪ ਇਨ੍ਹਾਂ ਮਿਸਾਲਾਂ ਦੁਆਰਾ ਇਹ ਸਮਝਾਉਣ ਦਾ ਜਤਨ ਕਰ ਰਹੇ ਹਨ ਕਿ ਇਨਸਾਨੀ ਜ਼ਿੰਦਗੀ ਨਦੀ ਕਿਨਾਰੇ ਖੜ੍ਹੇ ਰੁੱਖ ਸਮਾਨ ਹੈ ਅਤੇ ਸੁਆਸਾਂ ਦੀ ਪੂੰਜੀ ਕੱਚੇ ਭਾਂਡੇ ਵਿਚ ਪਏ ਪਾਣੀ ਸਮਾਨ ਹੈ, ਜਿਸਦਾ ਕੋਈ ਭਰੋਸਾ ਨਹੀਂ ਹੈ।

(97)

ਫ਼ਰੀਦਾ ਮਹਲ ਨਿਸਖਣੁ ਰਹਿ ਗਏ ਵਾਸਾ ਆਇਆ ਤਲਿ ॥

ਗੋਰਾਂ ਸੇ ਨਿਮਾਣੀਆ ਬਹਸਨਿ ਰੂਹਾਂ ਮਲਿ ॥

ਆਖੀਂ ਸੇਖਾਂ ਬੰਦਗੀ ਚਲਣੁ ਅਜੁ ਕਿ ਕਲਿ ॥

ਸ਼ਬਦਾਰਥ: ਨਿਸਖਣ=ਖਾਲੀ, ਸੁੰਢੇ। ਵਾਸਾ ਆਇਆ ਤਲਿ=ਧਰਤੀ ਹੇਠ ਵਾਸਾ ਹੋ ਗਿਆ। ਗੋਰਾਂ=ਕਬਰਾਂ। ਬਹਸਨਿ=ਬੈਠ, ਜਾਣਗੀਆਂ। ਮਲਿ=ਮੱਲ ਕੇ।

ਭਾਵਾਰਥ: ਬਾਬਾ ਫ਼ਰੀਦ ਚੇਤਾਵਨੀ ਦਿੰਦੇ ਹਨ ਕਿ ਇਕ ਦਿਨ ਮਹਿਲਾਂ ਵਿਚ ਰਹਿਣ ਵਾਲੇ ਲੋਕ ਕਬਰਾਂ ਵਿਚ ਜਾ ਵੱਸਣਗੇ। ਮਹਿਲ ਖਾਲੀ ਰਹਿ ਜਾਣਗੇ। ਪਿਆਰਿਆ, ਦੇਰ-ਸਵੇਰ ਦੁਨੀਆ ਨੂੰ ਛੱਡ ਕੇ ਜਾਣਾ ਪੈਣਾ ਹੈ, ਇਸ ਲਈ ਛੇਤੀ ਤੋਂ ਛੇਤੀ ਰੱਬ ਦੀ ਬੰਦਗੀ ਕਰ ਲੈ।

(98)

ਫਰੀਦਾ ਮਉਤੈ ਦਾ ਬੰਨਾ ਏਵੇ ਦਿਸੈ ਜਿਉ ਦਰੀਆਵੈ ਢਾਹਾ ॥

ਅਗੈ ਦੋਜਕੁ ਤਪਿਆ ਸੁਣੀਐ ਹੂਲ ਪਵੈ ਕਾਹਾਹਾ ॥

ਇਕਨਾ ਨੋ ਸਭ ਸੋਈ ਆਈ ਇਕਿ ਫਿਰਦੇ ਵੇਪਰਵਾਹਾ ॥

ਅਮਲ ਜਿ ਕੀਤਿਆ ਦੁਨੀ ਵਿਚਿ ਸੇ ਦਰਗਹ ਓਗਾਹਾ ॥

ਸ਼ਬਦਾਰਥ: ਏਵੇ=ਇਸ ਤਰ੍ਹਾਂ। ਦੋਜਕੁ=ਨਰਕ। ਕਾਹਾਹਾ=ਹਾਹਾਕਾਰ। ਦੁਨੀ=ਦੁਨੀਆ। ਓਗਾਹਾ=ਗਵਾਹ।

ਭਾਵਾਰਥ: ਜਿਵੇਂ ਦਰਿਆ ਦੇ ਪਾਣੀ ਨੇ ਕੰਢੇ ਨੂੰ ਢਾਹ ਲਾਈ ਹੋਈ ਹੈ, ਉਸੇ ਤਰ੍ਹਾਂ ਮੌਤ ਤੇਜ਼ੀ ਨਾਲ ਦੌੜੀ ਚਲੀ ਆ ਰਹੀ ਹੈ। ਮਰਨ ਤੋਂ ਬਾਦ ਜੀਵ ਨੂੰ ਮੰਦੇ ਅਮਲਾਂ ਕਾਰਨ ਦੋਜਖ ਵਿਚ ਜਾਣਾ ਪੈਂਦਾ ਹੈ, ਜਿੱਥੇ ਅਨੇਕ ਪ੍ਰਕਾਰ ਦੇ ਤਸੀਹੇ ਸਹਿ ਰਹੇ ਜੀਵਾਂ ਦੀ ਹਾਹਾਕਾਰ ਮਚੀ ਹੋਈ ਹੈ। ਕੁਝ ਲੋਕ ਇਸ ਸੱਚ ਨੂੰ ਸਮਝ ਗਏ ਹਨ। ਪਰ ਕੁਝ ਲੋਕ ਬੇਪਰਵਾਹੀ ਵਿਚ ਤੁਰੇ ਫਿਰਦੇ ਹਨ। ਇਹ ਗੱਲ ਜਿੰਨੀ ਛੇਤੀ ਸਮਝ ਲਈ ਜਾਵੇ ਬਿਹਤਰ ਹੈ ਕਿ ਕੀਤੇ ਹੋਏ ਅਮਲਾਂ ਦਾ ਫਲ ਅਵੱਜ਼ ਭੋਗਣਾ ਪੈਂਦਾ ਹੈ। ਦੁਨੀਆ ਵਿਚ ਕੀਤੇ ਹੋਏ ਕਰਮ ਹੀ ਦਰਗਾਹ ਵਿਚ ਗਵਾਹੀ ਦਿੰਦੇ ਹਨ ਅਤੇ ਇਨ੍ਹਾਂ ਦੇ ਫਲ ਤੋਂ ਬਚ ਸਕਣਾ ਅਸੰਭਵ ਹੈ।

(99)

ਫਰੀਦਾ ਦਰੀਆਵੈ ਕੰਨੈ ਬਗੁਲਾ ਬੈਠਾ ਕੇਲ ਕਰੇ ॥

ਕੇਲ ਕਰੇਦੇ ਹੰਝ ਨੋ ਅਚਿੰਤੇ ਬਾਜ ਪਏ ॥

ਬਾਜ ਪਏ ਤਿਸੁ ਰਬ ਦੇ ਕੇਲਾਂ ਵਿਸਰੀਆਂ ॥

ਜੋ ਮਨਿ ਚਿਤਿ ਨ ਚੇਤੇ ਸਨਿ ਸੋ ਗਾਲੀ ਰਬ ਕੀਆਂ ॥

ਸ਼ਬਦਾਰਥ: ਕੰਨੈ=ਕੰਢੇ ਉੱਤੇ। ਕੇਲ=ਕਲੋਲ। ਹੰਝ=ਹੰਸ ਵਰਗਾ ਚਿੱਟਾ ਬਗੁਲਾ। ਅਚਿੰਤੇ=ਅਚਨਚੇਤ। ਵਿਸਰੀਆਂ=ਭੁੱਲ ਗਈਆਂ। ਜੋ ਮਨਿ ਚਿਤਿ ਨ ਚੇਤੇ=ਜਿਨ੍ਹਾਂ ਗੱਲਾਂ ਦਾ ਚਿੰਤ-ਚੇਤਾ ਵੀ ਨਹੀਂ ਸੀ। ਗਾਲੀ=ਗੱਲਾਂ।

ਭਾਵਾਰਥ: ਜੀਵ-ਰੂਪੀ ਬਗਲਾ ਸੰਸਾਰ-ਰੂਪੀ ਦਰਿਆ ਕੰਢੇ ਬੈਠਾ ਅਨੇਕ ਪ੍ਰਕਾਰ ਦੀਆਂ ਖੇਡਾਂ ਖੇਡਦਾ ਹੈ। ਖੇਡਾਂ ਵਿਚ ਮਸਤ ਬਗਲੇ ਉੱਤੇ ਅਚਾਨਕ ਰੱਬ ਦੁਆਰਾ ਭੇਜੇ ਗਏ ਮੌਤ ਦੇ ਬਾਜ ਝਪਟ ਪੈਂਦੇ ਹਨ। ਬਗਲੇ (ਮਨੁੱਖ) ਨੂੰ ਸਭ ਖੇਡਾਂ ਭੁੱਲ ਜਾਂਦੀਆਂ ਹਨ। ਰੱਬ ਉਹ ਭਾਣਾ ਵਰਤਾ ਦਿੰਦਾ ਹੈ, ਜਿਸ ਦਾ ਉਸਨੇ ਕਦੇ ਸੁਪਨਾ ਵੀ ਨਹੀਂ ਲਿਆ ਹੁੰਦਾ।

ਬਾਬਾ ਫਰੀਦ ਸਾਵਧਾਨ ਕਰ ਰਹੇ ਹਨ ਕਿ ਮੌਤ ਪਤਾ ਨਹੀਂ ਕਿਸ ਸਮੇਂ, ਕਿਸ ਜਗ੍ਹਾ ਅਤੇ ਕਿਸ ਹਾਲਤ ਵਿਚ ਆ ਜਾਣੀ ਹੈ। ਇਨਸਾਨ ਐਸ਼ੋ-ਇਸ਼ਰਤ ਅਤੇ ਰੰਗ-ਤਮਾਸ਼ਿਆਂ ਵਿਚ ਮਸਤ ਹੋ ਕੇ ਮੌਤ ਨੂੰ ਅਤੇ ਸੰਸਾਰ ਵਿਚ ਆਉਣ ਦੇ ਅਸਲ ਮੰਤਵ ਨੂੰ ਭੁੱਲ ਜਾਂਦਾ ਹੈ। ਜਦ ਮੌਤ ਦੇ ਬਾਜ਼ ਝਪਟਦੇ ਹਨ ਤਾਂ ਪਲ-ਛਿਣ ਵਿਚ ਸਾਰੀ ਖੇਡ ਵਿਗੜ ਜਾਂਦੀ ਹੈ। ਮੌਤ ਦਾ ਸਮਾਂ ਨਿਸ਼ਚਿਤ ਹੈ ਪਰ ਕਿਸੇ ਨੂੰ ਉਸ ਸਮੇਂ ਬਾਰੇ ਕੋਈ ਗਿਆਨ ਨਹੀਂ। ਇਸ ਲਈ ਪ੍ਰਭੂ-ਭਗਤੀ ਦਾ ਕਾਰਜ ਕਦੇ ਪਿੱਛੇ ਨਹੀਂ ਪਾਉਣਾ ਚਾਹੀਦਾ।

(100)

ਸਾਢੇ ਤ੍ਰੈ ਮਣ ਦੇਹੁਰੀ ਚਲੈ ਪਾਣੀ ਅੰਨਿ॥
 ਆਇਓ ਬੰਦਾ ਦੁਨੀ ਵਿਚਿ ਵਤਿ ਆਸੂਣੀ ਬੰਨ੍ਹ॥
 ਮਲਕਲ ਮਉਤ ਜਾਂ ਆਵਸੀ ਸਭ ਦਰਵਾਜੇ ਭੰਨਿ॥
 ਤਿਨ੍ਹਾ ਪਿਆਰਿਆ ਭਾਈਆਂ ਅਗੈ ਦਿਤਾ ਬੰਨ੍ਹ॥
 ਵੇਖਹੁ ਬੰਦਾ ਚਲਿਆ ਚਹੁ ਜਣਿਆ ਦੈ ਕੰਨ੍ਹ॥
 ਫਰੀਦਾ ਅਮਲ ਜਿ ਕੀਤੇ ਦੁਨੀ ਵਿਚਿ ਦਰਗਹ ਆਏ ਕੰਮਿ॥

ਸ਼ਬਦਾਰਥ: ਸਾਢੇ ਤ੍ਰੈ ਮਣ-ਸਾਢੇ ਤਿੰਨ ਮਣ ਦਾ ਭਾਵ ਮੋਟਾ ਤਾਜ਼ਾ, ਪਲਿਆ ਹੋਇਆ। ਦੇਹੁਰੀ=ਸਰੀਰ। ਚਲੈ=ਤੁਰਦਾ ਹੈ। ਪਾਣੀ ਅੰਨਿ=ਅੰਨ ਪਾਣੀ ਦੇ ਆਸਰੇ। ਵਤਿ=ਫਿਰ, ਮੁੜ ਕੇ, ਪਰਤ ਕੇ। ਆਸੂਣੀ=ਨਿਕੀ ਜਿਹੀ ਆਸ, ਸੋਹਣੀ ਜਿਹੀ ਆਰਜ਼ੂ। ਬੰਨ੍ਹ=ਬੰਨ੍ਹ ਕੇ। ਮਲਕਲ=ਮੌਤ, ਮੌਤ ਦਾ ਫਰਿਸ਼ਤਾ। ਕੰਨ੍ਹ=ਮੋਢੇ ਉੱਤੇ।

ਭਾਵਾਰਥ: ਬਾਬਾ ਫਰੀਦ ਕਹਿ ਰਹੇ ਹਨ ਕਿ ਸਾਢੇ ਤਿੰਨ ਮਣ ਦਾ ਪਲਿਆ ਹੋਇਆ ਸਰੀਰ, ਸੰਸਾਰ ਵਿਚ ਅੰਨ-ਪਾਣੀ ਦੇ ਆਸਰੇ ਭੱਜਾ ਫਿਰਦਾ ਹੈ। ਇਨਸਾਨ ਸੰਸਾਰ ਵਿਚ ਸੋਹਣੀਆਂ-ਸੋਹਣੀਆਂ ਖਾਹਿਸ਼ਾਂ ਪੱਲੇ ਬੰਨ੍ਹੀ ਫਿਰਦਾ ਹੈ। ਅਚਾਨਕ ਮੌਤ ਦਾ ਫਰਿਸ਼ਤਾ ਆ ਧਮਕਦਾ ਹੈ। ਉਹ ਸਰੀਰ ਦੇ ਸਾਰੇ ਦਰਵਾਜ਼ੇ ਭੰਨ ਦਿੰਦਾ ਹੈ। (ਸਰੀਰ ਦੇ ਨੌਂ ਦਰਵਾਜ਼ੇ ਹਨ— ਦੋ ਅੱਖਾਂ, ਦੋ ਕੰਨ, ਦੋ ਨਾਸਾਂ, ਮੂੰਹ, ਅਤੇ ਮਲ-ਮੂਤਰ ਦੇ ਦੋ ਸਥਾਨ। ਰੂਹ ਪਹਿਲਾਂ ਹੱਥਾਂ-ਪੈਰਾਂ ਵਿੱਚੋਂ ਸਿਮਟਦੀ ਹੈ, ਫਿਰ ਧੜ ਵਿੱਚੋਂ ਅਤੇ ਅੰਤ ਨੂੰ ਅੱਖਾਂ ਰਾਹੀਂ ਸਰੀਰ ਨੂੰ ਛੱਡ ਕੇ ਇਕ ਪਾਸੇ ਹੋ ਜਾਂਦੀ ਹੈ। ਜਿਸ-ਜਿਸ ਹਿੱਸੇ ਵਿੱਚੋਂ ਰੂਹ ਸਿਮਟਦੀ ਜਾਂਦੀ ਹੈ, ਉਹ-ਉਹ ਬੂਹਾ ਟੁੱਟਦਾ ਜਾਂਦਾ ਹੈ।) ਜਿਨ੍ਹਾਂ ਸੰਬੰਧੀਆਂ ਉੱਤੇ ਇਹ ਪਿਆਰ ਵਿਚ ਜਾਨ ਵਾਰਨ ਲਈ ਤਿਆਰ ਰਹਿੰਦਾ ਸੀ, ਉਹ ਇਹਨੂੰ ਮੋਢਿਆਂ ਉੱਤੇ ਚੁੱਕ ਕੇ ਸਮਸ਼ਾਨ ਭੂਮੀ ਜਾਂ ਕਬਰਸਤਾਨ ਵਿਚ ਲੈ ਜਾਂਦੇ ਹਨ। ਜਿਹੜਾ ਬੰਦਾ ਜ਼ਿੰਦਗੀ ਵਿਚ ਚੁਸਤੀ-ਫੁਰਤੀ ਦੀ ਮੂਰਤ

ਸੀ, ਉਹ ਚੰਗੇ ਬੰਦਿਆਂ ਦੇ ਮੋਢਿਆਂ ਉੱਤੇ ਚੜ੍ਹ ਕੇ ਸਮਸ਼ਾਨ ਭੂਮੀ ਵਿਚ ਜਾਂਦਾ ਹੈ। ਉਹ ਚੱਲਦੇ ਸਮੇਂ ਕੁਝ ਵੀ ਨਾਲ ਨਹੀਂ ਲਿਆ ਸਕਦਾ, ਸਿਰਫ਼ ਕੀਤੇ ਹੋਏ ਕਰਮ ਅਤੇ ਭਗਤੀ ਹੀ ਰੱਬ ਦੀ ਦਰਗਾਹ ਵਿਚ ਸਹਾਈ ਸਿੱਧ ਹੁੰਦੀ ਹੈ।

(101)

ਫਰੀਦਾ ਹਉ ਬਲਿਹਾਰੀ ਤਿਨ੍ ਪੰਖੀਆ ਜੰਗਲਿ ਜਿਨ੍ ਵਾਸੁ॥

ਕਕਰੁ ਚੁਗਨਿ ਬਲਿ ਵਸਨਿ ਰਬ ਨ ਛੋਡਨਿ ਪਾਸੁ॥

ਸ਼ਬਦਾਰਥ: ਹਉ-ਮੈਂ। ਬਲਿਹਾਰੀ-ਸਦਕੇ ਜਾਂਦਾ ਹਾਂ। ਕਕਰੁ-ਕੰਕਰ। ਬਲਿ=ਧਰਤੀ ਉੱਤੇ, ਭੁੰਜੇ। ਵਾਸੁ-ਵਸੇਬਾ। ਰਬ ਨ ਛੋਡਨਿ ਪਾਸੁ=ਰੱਬ ਦਾ ਪਾਸ (ਪੱਲਾ) ਨਹੀਂ ਛੱਡਦੇ।

ਭਾਵਾਰਥ: ਇੱਥੇ ਪੰਛੀ ਦਾ ਅਰਥ ਸਾਧੂ ਜਾਂ ਦਰਵੇਸ਼ ਹੈ। ਜੰਗਲ ਦਾ ਅਰਥ ਇਕਾੰਤ ਹੈ। ਕੰਕਰ ਚੁਗਣ ਦਾ ਅਰਥ ਰੁੱਖੀ-ਮਿੱਸੀ ਉੱਤੇ ਗੁਜ਼ਾਰਾ ਕਰਨਾ ਹੈ। 'ਬਲਿ ਵਸਨਿ' ਤੋਂ ਸਾਰੀ ਗੱਲ ਸਪਸ਼ਟ ਹੋ ਜਾਂਦੀ ਹੈ ਕਿ ਉਨ੍ਹਾਂ ਦਰਵੇਸ਼ਾਂ ਦੀ ਗੱਲ ਹੋ ਰਹੀ ਹੈ ਜੋ ਇਕਾੰਤ ਵਿਚ ਰਹਿੰਦੇ, ਭੁੰਜੇ ਸੌਂਦੇ ਤੇ ਰੁੱਖੀ-ਮਿੱਸੀ ਖਾ ਕੇ ਗੁਜ਼ਾਰਾ ਕਰਦੇ ਹਨ, ਪਰ ਹਰ ਹਾਲਤ ਵਿਚ ਰੱਬ ਦੀ ਬੰਦਗੀ ਵਿਚ ਲੱਗੇ ਰਹਿੰਦੇ ਹਨ। ਬਾਬਾ ਫਰੀਦ ਕਹਿੰਦੇ ਹਨ ਕਿ ਮੈਂ ਅਜਿਹੇ ਦਰਵੇਸ਼ਾਂ ਤੋਂ ਕੁਰਬਾਨ ਜਾਂਦਾ ਹਾਂ ਜਿਹੜੇ ਸੋਝੋਖ, ਸਾਦਗੀ ਅਤੇ ਇਕਾੰਤ ਵਾਲਾ ਜੀਵਨ ਬਤੀਤ ਕਰਦੇ ਹੋਏ, ਆਪਣਾ ਧਿਆਨ ਸਦਾ ਰੱਬ ਦੀ ਭਗਤੀ ਵਿਚ ਲੀਨ ਰੱਖਦੇ ਹਨ।

(102)

ਫਰੀਦਾ ਰੁਤਿ ਫਿਰੀ ਵਣੁ ਕੰਬਿਆ ਪਤ ਝੜੇ ਝੜਿ ਪਾਹਿ॥

ਚਾਰੇ ਕੁੰਡਾ ਢੂੰਢੀਆਂ ਰਹਣੁ ਕਿਥਾਊ ਨਾਹਿ॥

ਸ਼ਬਦਾਰਥ: ਰੁਤਿ ਫਿਰੀ-ਮੌਸਮ ਬਦਲ ਗਿਆ। ਵਣੁ ਕੰਬਿਆ=ਜੰਗਲ ਕੰਬ ਗਿਆ। ਰਹਣੁ-ਥਿਰਤਾ। ਕਿਥਾਊ ਨਾਹਿ-ਕਿਤੇ ਵੀ ਨਹੀਂ ਹੈ।

ਭਾਵਾਰਥ: ਮੌਤ ਦੀ ਹਲੇਰੀ ਸਦਾ ਚੱਲ ਰਹੀ ਹੈ। ਸੰਸਾਰ ਰੂਪੀ ਜੰਗਲ ਵਿਚ ਇਨਸਾਨ, ਹੋਵਾਨ, ਚਰਿੰਦ, ਪਰਿੰਦ ਰੂਪੀ ਪੱਤੇ ਹਰ ਪਲ ਡਿਗ ਰਹੇ ਹਨ। ਸੰਸਾਰ ਰੂਪੀ ਜੰਗਲ ਨੂੰ ਢੂੰਡ ਕੇ ਦੇਖ ਲਉ, ਕਿਤੇ ਵੀ ਕੋਈ ਅਜਿਹਾ ਥਿਰਛ ਨਹੀਂ ਮਿਲੇਗਾ, ਜਿਸ ਦੇ ਪੱਤੇ ਸਦਾ ਕਾਇਮ ਰਹਿੰਦੇ ਹੋਣ। 'ਰਹਣੁ ਕਿਥਾਊ ਨਾਹਿ'— ਮੌਤ ਹਰ ਥਾਂ ਹੈ, ਥਿਰਤਾ, ਟਿਕਾਉ ਜਾਂ ਸਥਾਈ ਜੀਵਨ ਕਿਤੇ ਵੀ ਨਹੀਂ ਹੈ। ਆਪ ਮੌਤ ਦੀ ਅਟੱਲਤਾ ਅਤੇ ਸਰਵ-ਵਿਆਪਕਤਾ ਦਾ ਭਾਵ ਦ੍ਰਿੜ੍ਹ ਕਰਵਾ ਰਹੇ ਹਨ।

(103)

ਫ਼ਰੀਦਾ ਪਾੜਿ ਪਟੋਲਾ ਧਜ ਕਰੀ ਕੰਬਲੜੀ ਪਹਿਰੇਉ ॥
ਜਿਨੀ ਵੇਸੀ ਸਹੁ ਮਿਲੈ ਸੇਈ ਵੇਸ ਕਰੇਉ ॥

ਸ਼ਬਦਾਰਥ: ਪਟੋਲਾ-ਰੇਸ਼ਮ ਦਾ ਕੱਪੜਾ। ਧਜ ਕਰੀ-ਲੀਰਾਂ ਕਰ ਦਿਆਂ। ਜਿਨੀ ਵੇਸੀ ਸਹੁ ਮਿਲੈ-ਜਿਸ ਪਹਿਰਾਵੇ ਨਾਲ ਪਿਆਰਾ ਮਿਲੇ।

ਭਾਵਾਰਥ: ਰੱਬ ਦੀ ਪ੍ਰਾਪਤੀ ਦੀ ਸੱਚੀ ਚਾਹ ਵਾਲਾ ਆਸ਼ਕ ਕਹਿੰਦਾ ਹੈ ਕਿ ਮੈਂ ਰੇਸ਼ਮੀ ਲਿਬਾਸ ਦੀਆਂ ਲੀਰਾਂ ਕਰ ਕੇ ਫ਼ਕੀਰਾਂ ਵਾਲੀ ਕੰਬਲੀ ਪਾਉਣ ਨੂੰ ਤਿਆਰ ਹਾਂ ਅਰਥਾਤ ਮੈਂ ਉਹ ਪਹਿਰਾਵਾ ਧਾਰਨ ਲਈ, ਉਹ ਜੀਵਨ ਚੁਗਤ ਅਪਨਾਉਣ ਲਈ ਅਤੇ ਉਸ ਮਾਰਗ ਉੱਤੇ ਚੱਲਣ ਲਈ ਤਿਆਰ ਹਾਂ, ਜਿਸ ਦੁਆਰਾ ਪ੍ਰਭੂ-ਰੂਪੀ ਪ੍ਰੀਤਮ ਨਾਲ ਮੇਰਾ ਮਿਲਾਪ ਹੋ ਜਾਵੇ।

(104)

ਕਾਇ ਪਟੋਲਾ ਪਾੜਤੀ ਕੰਬਲੜੀ ਪਹਿਰੇਇ ॥
ਨਾਨਕ ਘਰ ਹੀ ਬੈਠਿਆ ਸਹੁ ਮਿਲੈ ਜੇ ਨੀਅਤਿ ਰਾਸਿ ਕਰੇਇ ॥

ਸ਼ਬਦਾਰਥ: ਕਾਇ=ਕਿਸ ਵਾਸਤੇ, ਕਿਉਂ। ਪਟੋਲਾ-ਰੇਸ਼ਮੀ ਕੱਪੜਾ। ਪਾੜਤੀ-ਫਾੜਦੀ ਭਾਵ ਤਿਆਗਦੀ। ਪਹਿਰੇਇ=ਪਾਉਂਦੀ ਹੈਂ। ਰਾਸਿ=ਸ਼ੁਧ, ਸਾਫ਼।

ਭਾਵਾਰਥ: ਇਹ ਸ਼ਲੋਕ ਗੁਰੂ ਅਮਰ ਦਾਸ ਜੀ ਦਾ ਹੈ। ਆਪ ਬਾਬਾ ਫ਼ਰੀਦ ਦੁਆਰਾ ਪਿਛਲੇ ਸ਼ਲੋਕ ਵਿਚ ਪ੍ਰਗਟ ਕੀਤੀ ਤਿਆਗ ਦੀ ਭਾਵਨਾ ਬਾਰੇ ਵਿਚਾਰ ਪ੍ਰਗਟ ਕਰਦੇ ਹਨ ਕਿ ਪ੍ਰਭੂ ਰੂਪੀ ਪਤੀ ਦੀ ਪ੍ਰਾਪਤੀ ਲਈ ਨਾ ਰੇਸ਼ਮੀ ਕੱਪੜੇ ਪਾੜ ਕੇ ਲੀਰਾਂ ਕਰਨ ਦੀ ਲੋੜ ਹੈ ਅਤੇ ਨਾ ਹੀ ਫ਼ਕੀਰਾਂ ਵਾਲੀ ਕੰਬਲੀ ਪਾ ਕੇ ਘਰ-ਬਾਰ ਦਾ ਤਿਆਗ ਕਰ ਕੇ ਜੰਗਲਾਂ ਵਿਚ ਭਟਕਣ ਦੀ ਲੋੜ ਹੈ। ਅਸਲ ਲੋੜ ਨੀਅਤ (ਮਨ) ਦੀ ਸਫ਼ਾਈ ਦੀ ਅਤੇ ਬਿਰਤੀ ਨੂੰ ਸੰਸਾਰੀ ਦੀ ਥਾਂ ਪਰਮਾਰਥੀ ਬਣਾਉਣ ਦੀ ਹੈ। ਤਿਆਗ ਦਾ ਸੰਬੰਧ ਮਨ, ਨੀਅਤ ਜਾਂ ਬਿਰਤੀ ਨਾਲ ਹੈ। ਲੋੜ ਬਿਰਤੀ ਬਦਲਣ ਦੀ ਹੈ, ਜੋਰਾ-ਜਬਰੀ ਦੇ ਬਾਹਰਮੁਖੀ ਤਿਆਗ ਦੀ ਨਹੀਂ।

(105)

ਫਰੀਦਾ ਗਰਬੁ ਜਿਨ੍ਹਾ ਵਡਿਆਈਆ ਧਨਿ ਜੋਬਨਿ ਆਗਾਹ ॥

ਖਾਲੀ ਚਲੇ ਧਣੀ ਸਿਉ ਟਿਥੇ ਜਿਉ ਮੀਹਾਹੁ ॥

ਸ਼ਬਦਾਰਥ: ਗਰਬੁ=ਹੰਕਾਰ। ਆਗਾਹ=ਅਥਾਹ। ਧਣੀ ਸਿਉ=ਪ੍ਰਭੂ ਤੋਂ। ਮੀਹਾਹੁ=ਮੀਂਹ ਤੋਂ।

ਭਾਵਾਰਥ: ਇਸ ਸ਼ਲੋਕ ਵਿਚ ਗੁਰੂ ਅਰਜਨ ਦੇਵ ਜੀ ਫਰਮਾਉਂਦੇ ਹਨ ਕਿ ਜਿਵੇਂ ਮੀਂਹ ਪੈਣ ਤੋਂ ਬਾਦ ਟਿੱਬਿਆਂ ਤੋਂ ਪਾਣੀ ਹੇਠਾਂ ਵਗ ਜਾਂਦਾ ਹੈ, ਉਸੇ ਤਰ੍ਹਾਂ ਜਿਨ੍ਹਾਂ ਨੂੰ ਧਨ, ਜੋਬਨ, ਸੁੰਦਰਤਾ ਆਦਿ ਸੰਸਾਰਕ ਵਡਿਆਈਆਂ ਦਾ ਹੰਕਾਰ ਹੈ, ਉਹ ਉਸ ਪ੍ਰੀਤਮ ਦੀ ਰਹਿਮਤ ਅਤੇ ਉਸ ਦੇ ਮਿਲਾਪ ਤੋਂ ਖਾਲੀ ਰਹਿ ਜਾਂਦੇ ਹਨ। ਆਪ ਉੱਪਰਲੇ ਦੋਹਾਂ ਸ਼ਲੋਕਾਂ ਦੇ ਨਾਲ ਇਹ ਭਾਵ ਜੋੜ ਰਹੇ ਹਨ ਕਿ ਦੁਨਿਆਵੀ ਬਿਰਤੀ ਵਾਲੇ ਲੋਕ ਧਨ-ਦੌਲਤ, ਹੁਸਨ-ਜਵਾਨੀ ਅਤੇ ਮਾਣ-ਵਡਿਆਈ ਵਿਚ ਮਸਤ ਹੋ ਕੇ ਪਰਮਾਤਮਾ ਦੀ ਭਗਤੀ ਦੀ ਸੱਚੀ ਦੌਲਤ ਤੋਂ ਖਾਲੀ ਰਹਿ ਜਾਂਦੇ ਹਨ।

(106)

ਫਰੀਦਾ ਤਿਨਾ ਮੁਖ ਡਰਾਵਣੇ ਜਿਨਾ ਵਿਸਾਰਿਓਨੁ ਨਾਉ ॥

ਐਥੈ ਦੁਖ ਘਣੇਰਿਆ ਅਗੈ ਠਉਰ ਨ ਠਾਉ ॥

ਸ਼ਬਦਾਰਥ: ਐਥੈ=ਇਸ ਲੋਕ ਵਿਚ। ਘਣੇਰਿਆ=ਬਹੁਤ ਵੱਧ। ਅਗੈ=ਅਗਲੇ ਲੋਕ, ਪਰਲੋਕ ਵਿਚ। ਠਉਰ ਨ ਠਾਉ=ਥਾਂ-ਟਿਕਾਣਾ ਨਹੀਂ।

ਭਾਵਾਰਥ: ਬਾਬਾ ਫਰੀਦ ਖ਼ਬਰਦਾਰ ਕਰ ਰਹੇ ਹਨ ਕਿ ਜਿਨ੍ਹਾਂ ਬਦਕਿਸਮਤ ਦੁਨੀਆਦਾਰਾਂ ਨੇ ਕੁੱਲ-ਮਾਲਕ ਦਾ ਨਾਮ ਵਿਸਾਰਿਆ ਹੋਇਆ ਹੈ, ਉਹ ਕਰੂਪ ਅਤੇ ਡਰਾਉਣੇ ਹਨ। ਉਹ ਏਥੇ ਵੀ ਬੇਹਿਸਾਬ ਦੁੱਖ ਉਠਾਉਂਦੇ ਹਨ ਅਤੇ ਉਨ੍ਹਾਂ ਨੂੰ ਮਾਲਕ ਦੀ ਦਰਗਾਹ ਵਿਚ ਵੀ ਥਾਂ-ਟਿਕਾਣਾ ਨਹੀਂ ਮਿਲਦਾ। ਬਾਬਾ ਫਰੀਦ ਸਮਝਾ ਰਹੇ ਹਨ ਕਿ ਲੋਕ ਅਤੇ ਪਰਲੋਕ ਦੋਹਾਂ ਵਿਚ ਸਫਲਤਾ ਅਤੇ ਅਸਲ ਵਡਿਆਈ ਦਾ ਸਾਧਨ ਰੱਬ ਦਾ ਨਾਮ ਹੈ। ਬਾਬਾ ਫਰੀਦ ਦੂਸਰੇ ਪ੍ਰਸੰਗ ਵਿਚ ਕਹਿੰਦੇ ਹਨ:

ਦਿਲਹੁ ਮੁਹਬਤਿ ਜਿਨ੍ਹ ਸੇਈ ਸਚਿਆ ॥

ਜਿਨ੍ਹ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਢੇ ਕਚਿਆ ॥

ਰਤੇ ਇਸਕ ਖੁਦਾਇ ਰੰਗਿ ਦੀਦਾਰ ਕੇ ॥

ਵਿਸਰਿਆ ਜਿਨ੍ਹ ਨਾਮੁ ਤੇ ਭੁਇ ਭਾਰੁ ਬੀਏ ॥^{੧੦}

ਡਾ. ਨਜ਼ੀਰ ਅਹਿਮਦ ਨੇ ਇਸ ਸ਼ਲੋਕ ਦੀ ਵਿਆਖਿਆ ਕਰਦੇ ਹੋਏ ਕੁਰਾਨ ਸ਼ਰੀਫ਼ ਦੀ ਇਸ ਆਇਤ ਦਾ ਹਵਾਲਾ ਦਿੱਤਾ ਹੈ, 'ਯਾਦ ਰੱਬੋ ਕਿ ਖੁਦਾ ਦੀ ਯਾਦ ਤੋਂ ਮਨ ਨੂੰ ਚੈਨ ਮਿਲਦਾ ਹੈ।'^{੩੭}

(107)

ਫਰੀਦਾ ਪਿਛਲ ਰਾਤਿ ਨ ਜਾਗਿਓਹਿ ਜੀਵਦੜੇ ਮੁਇਓਹਿ॥

ਜੇ ਤੈ ਰਬੁ ਵਿਸਾਰਿਆ ਤ ਰਬਿ ਨ ਵਿਸਰਿਓਹਿ॥

ਸ਼ਬਦਾਰਥ: ਪਿਛਲ ਰਾਤਿ-ਅੰਮ੍ਰਿਤ ਵੇਲੇ। ਤੈ-ਤੂੰ।

ਭਾਵਾਰਥ: ਬਾਬਾ ਫਰੀਦ ਸ਼ਬਦਾਰ ਕਰਦੇ ਹਨ ਕਿ ਭਲਿਆ ਲੋਕਾ, ਜੇ ਤੂੰ ਅੰਮ੍ਰਿਤ ਵੇਲੇ ਜਾਗ ਕੇ ਰੱਬ ਦੀ ਭਗਤੀ ਜਾਂ ਨਾਮ ਦੀ ਕਮਾਈ ਨਹੀਂ ਕਰਦਾ ਤਾਂ ਤੂੰ ਕਹਿਣ ਨੂੰ ਜੀਂਦਾ ਹੈਂ ਪਰ ਅਸਲ ਵਿਚ ਮੁਰਦੇ ਸਮਾਨ ਹੈਂ। ਜੇ ਤੂੰ ਰੱਬ ਨੂੰ ਭੁਲਾਇਆ ਹੋਇਆ ਹੈ ਤਾਂ ਇਸਦਾ ਇਹ ਅਰਥ ਨਹੀਂ ਕਿ ਰੱਬ ਨੇ ਵੀ ਤੈਨੂੰ ਭੁਲਾਇਆ ਹੋਇਆ ਹੈ। ਉਹ ਪਲ-ਪਲ ਤੇਰੇ ਹਰ ਕਰਮ ਨੂੰ ਦੇਖ ਰਿਹਾ ਹੈ।

(108)

ਫਰੀਦਾ ਕੰਤੁ ਰੰਗਾਵਲਾ ਵਡਾ ਵੇਮੁਹਤਾਜੁ॥

ਅਲਹ ਸੇਤੀ ਰਤਿਆ ਏਹੁ ਸਚਾਵਾਂ ਸਾਜੁ॥

ਸ਼ਬਦਾਰਥ: ਕੰਤੁ-ਮਾਲਕ, ਰੱਬ। ਰੰਗਾਵਲਾ-ਸੁੰਦਰ, ਸੋਹਣਾ। ਵੇਮੁਹਤਾਜੁ-ਬੇਪਰਵਾਹ। ਅਲਹ ਸੇਤੀ ਰਤਿਆ-ਰੱਬ ਦੇ ਪਿਆਰ ਦੇ ਰੰਗ ਵਿਚ ਰੰਗੇ ਜਾਣਾ। ਸਚਾਵਾਂ-ਸੱਚਾ। ਸਾਜੁ-ਪਹਿਰਾਵਾ, ਸ਼ਿੰਗਾਰ।

ਭਾਵਾਰਥ: ਇਸ ਸ਼ਲੋਕ ਵਿਚ ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ ਕਿ ਪ੍ਰਭੂ ਰੂਪੀ ਸੁਆਮੀ ਅਤੀ ਸੁੰਦਰ ਅਤੇ ਬੇਪਰਵਾਹ ਹੈ। ਉਹ ਆਪਣੀ ਮੌਜ ਦਾ ਮਾਲਕ ਹੈ। ਉਹ ਕਿਸੇ ਦੂਜੇ ਉੱਤੇ ਨਿਰਭਰ ਨਹੀਂ ਹੈ। ਆਪਣੇ ਆਪ ਨੂੰ ਉਸ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗ ਲੈਣਾ ਹੀ ਸੱਚਾ ਆਤਮਕ ਸ਼ਿੰਗਾਰ ਹੈ।

(109)

ਫਰੀਦਾ ਦੁਖੁ ਸੁਖੁ ਇਕੁ ਕਰਿ ਦਿਲ ਤੇ ਲਾਹਿ ਵਿਕਾਰੁ॥

ਅਲਹ ਭਾਵੈ ਸੋ ਭਲਾ ਤਾਂ ਲਭੀ ਦਰਬਾਰੁ॥

ਸ਼ਬਦਾਰਥ: ਵਿਕਾਰੁ-ਦੋਸ਼, ਪਾਪ। ਅਲਹ ਭਾਵੈ-ਜੇ ਰੱਬ ਨੂੰ ਭਾਵੇ।

ਭਾਵਾਰਥ: ਇਸ ਸ਼ਲੋਕ ਵਿਚ ਗੁਰੂ ਅਰਜਨ ਦੇਵ ਜੀ ਰੱਬ ਦੀ ਰਜ਼ਾ ਵਿਚ ਰਾਜ਼ੀ ਰਹਿਣ ਦਾ ਉਪਦੇਸ਼ ਦਿੰਦੇ ਹਨ। ਆਪ ਕਹਿੰਦੇ ਹਨ ਕਿ ਐ ਦਰਵੇਸ਼, ਤੂੰ ਦੁੱਖ ਅਤੇ ਸੁਖ ਦੋਹਾਂ ਨੂੰ ਰੱਬ ਦੀ ਰਜ਼ਾ ਦੀ ਦਾਤ ਮੰਨ ਅਤੇ ਮਨ ਵਿੱਚੋਂ ਸਭ ਕਿਸਮ ਦੇ ਭਰਮ ਬਾਹਰ ਕੱਢ ਦੇ। ਤੂੰ ਦੁੱਖ ਅਤੇ ਸੁਖ ਦੋਹਾਂ ਨੂੰ ਸਮਾਨ ਸਮਝਣ ਵਾਲੀ ਅਵਸਥਾ ਪ੍ਰਾਪਤ ਕਰ ਕੇ ਹੀ ਰੱਬ ਦੀ ਦਰਗਾਹ ਵਿਚ ਪਰਵਾਨ ਹੋ ਸਕੇਂਗਾ।

(110)

ਫਰੀਦਾ ਦੁਨੀ ਵਜਾਈ ਵਜਦੀ ਤੂੰ ਭੀ ਵਜਹਿ ਨਾਲਿ॥

ਸੋਈ ਜੀਉ ਨ ਵਜਦਾ ਜਿਸੁ ਅਲਹੁ ਕਰਦਾ ਸਾਰ॥

ਸ਼ਬਦਾਰਥ: ਦੁਨੀ=ਦੁਨੀਆ, ਦੁਨੀਆ ਦੇ ਲੋਕ। ਵਜਾਈ ਵਜਦੀ-ਜਿਸ ਤਰ੍ਹਾਂ ਵਜਾਇਆ ਜਾਂਦਾ ਹੈ, ਵੱਜੀ ਜਾਂਦਾ ਹੈ। ਸਾਰ=ਸੰਭਾਲ।

ਭਾਵਾਰਥ: ਏਥੇ ਗੁਰੂ ਅਰਜਨ ਦੇਵ ਜੀ ਫਰਮਾਉਂਦੇ ਹਨ ਕਿ ਜਿਸ ਤਰ੍ਹਾਂ ਮਾਇਆ ਵਜਾਉਂਦੀ ਹੈ, ਉਸੇ ਤਰ੍ਹਾਂ ਸੰਸਾਰ ਦੇ ਲੋਕ ਵੱਜ ਰਹੇ ਹਨ; ਭਾਵ, ਸਾਰਾ ਸੰਸਾਰ ਮਾਇਆ ਦੇ ਅਧੀਨ ਹੋ ਕੇ ਰੱਬ ਤੋਂ ਦੂਰ ਦੌੜਿਆ ਜਾ ਰਿਹਾ ਹੈ। ਸਿਰਫ ਉਹ ਜੀਵ ਹੀ ਮਾਇਆ ਦੇ ਪ੍ਰਭਾਵ ਤੋਂ ਬਚਦਾ ਹੈ, ਜਿਸ ਨੂੰ ਉਹ ਕੁੱਲ-ਮਾਲਕ ਖੁਦ ਬਚਾਉਂਦਾ ਹੈ।

(111)

ਫਰੀਦਾ ਦਿਲੁ ਰਤਾ ਇਸੁ ਦੁਨੀ ਸਿਉ ਦੁਨੀ ਨ ਕਿਤੈ ਕੰਮਿ॥

ਮਿਸਲ ਫਕੀਰਾਂ ਗਾਖੜੀ ਸੁ ਪਾਈਐ ਪੂਰ ਕਰੰਮਿ॥

ਸ਼ਬਦਾਰਥ: ਰਤਾ=ਰੰਗਿਆ ਹੋਇਆ। ਨ ਕਿਤੈ ਕੰਮਿ-ਕਿਸੇ ਕੰਮ ਨਹੀਂ। ਮਿਸਲ ਫਕੀਰਾਂ-ਫਕੀਰਾਂ ਵਾਲੀ ਰਹਿਣੀ। ਗਾਖੜੀ-ਔਖੀ, ਕਠਿਨ। ਪੂਰ ਕਰੰਮਿ-ਪੂਰੇ ਭਾਗਾਂ ਨਾਲ, ਰੱਬ ਦੀ ਰਹਿਮਤ ਨਾਲ।

ਭਾਵਾਰਥ: ਗੁਰੂ ਅਰਜਨ ਦੇਵ ਜੀ ਉੱਪਰਲੇ ਸ਼ਲੋਕ ਵਿਚ ਇਹ ਭਾਵ ਪ੍ਰਗਟ ਕਰ ਚੁਕੇ ਹਨ ਕਿ ਸਾਰਾ ਸੰਸਾਰ ਇੱਕੋ ਰੋੜ੍ਹ ਵਿਚ ਰੁੜ੍ਹਿਆ ਚਲਿਆ ਜਾ ਰਿਹਾ ਹੈ। ਕੁੱਲ-ਮਾਲਕ ਦੀ ਕਿਰਪਾ ਹੋਵੇ ਤਾਂ ਹੀ ਕੋਈ ਜੀਵ ਜੀਵਨ ਦੇ ਅਸਲ ਉਦੇਸ਼ ਨੂੰ ਪਛਾਣ ਕੇ ਉਸ ਨੂੰ ਪੂਰਾ ਕਰਨ ਦਾ ਜਤਨ ਕਰਦਾ ਹੈ। ਇਸ ਸ਼ਲੋਕ ਵਿਚ ਗੁਰੂ ਸਾਹਿਬ ਪਿਛਲੇ ਸ਼ਲੋਕ ਵਾਲੇ ਭਾਵ ਨੂੰ ਅੱਗੇ ਤੋਰਦੇ ਹੋਏ ਕਹਿੰਦੇ ਹਨ ਕਿ ਦੁਨੀਆਦਾਰਾਂ ਦਾ ਦਿਲ ਨਿਕੰਮੀ ਦੁਨੀਆ ਦੇ ਨਿਕੰਮੇ ਸ਼ਕਲਾਂ-ਪਦਾਰਥਾਂ ਦੇ ਮੋਹ ਦੇ ਰੰਗ ਵਿਚ ਰੰਗਿਆ ਹੋਇਆ ਹੈ, ਜਿਸ ਕਾਰਨ ਉਨ੍ਹਾਂ ਲਈ ਮਨ ਨੂੰ ਰੱਬ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗ ਕੇ, ਸੱਚੇ ਦਰਵੇਸ਼ ਵਾਲੀ ਸੱਚੀ ਰਹਿਣੀ ਅਪਨਾਉਣੀ ਮੁਸ਼ਕਲ ਹੈ। ਇਹ ਵਡਿਆਈ ਵੱਡੇ ਭਾਗਾਂ ਨਾਲ ਅਤੇ ਉਸ ਮਾਲਕ ਦੀ ਅਪਾਰ ਦਇਆ-ਮਿਹਰ ਦੁਆਰਾ ਪ੍ਰਾਪਤ ਹੁੰਦੀ ਹੈ।

ਡਾ. ਨਜ਼ੀਰ ਅਹਿਮਦ ਨੇ ਇਸ ਸ਼ਲੋਕ ਦੀ ਵਿਆਖਿਆ ਕਰਦੇ ਹੋਏ ਸੂਫੀ ਦਰਵੇਸ਼ ਸ਼ਾਹ ਹੁਸੈਨ ਦੇ ਕਲਾਮ ਵਿੱਚੋਂ ਇਹ ਹਵਾਲਾ ਦਿੱਤਾ ਹੈ, 'ਪੱਲੇ ਜਿਨ੍ਹਾਂ ਦੇ ਪਈ ਫਕੀਰੀ, ਭਾਗ ਤਿਨ੍ਹਾਂ ਦੇ ਚੰਗੇ।' ³⁸

(112)

ਪਹਿਲੈ ਪਹਿਰੈ ਫੁਲੜਾ ਫਲੁ ਭੀ ਪਛਾ ਰਾਤਿ ॥

ਜੋ ਜਾਗੀਨ੍ਹਿ ਲਹੰਨਿ ਸੇ ਸਾਈ ਕੰਨੋ ਦਾਤਿ ॥

ਸ਼ਬਦਾਰਥ: ਫੁਲੜਾ=ਸੋਹਣਾ ਫੁੱਲ। ਪਛਾ ਰਾਤਿ-ਪਿਛਲੀ ਰਾਤ, ਅੰਮ੍ਰਿਤ ਵੇਲੇ। ਜਾਗੀਨ੍ਹਿ=ਜਾਗਦੇ ਹਨ। ਲਹੰਨਿ=ਲੈਂਦੇ ਹਨ, ਪ੍ਰਾਪਤ ਕਰਦੇ ਹਨ। ਸਾਈ=ਮਾਲਕ, ਪ੍ਰਭੂ। ਕੰਨੋ=ਤੋਂ।

ਭਾਵਾਰਥ: ਜੋ ਸਾਧਕ ਰਾਤ ਦੇ ਪਹਿਲੇ ਪਹਿਰ ਅਭਿਆਸ ਕਰਦੇ ਹਨ, ਉਨ੍ਹਾਂ ਦੇ ਅਭਿਆਸ ਨੂੰ ਸੁੰਦਰ ਫੁੱਲ ਲੱਗਦੇ ਹਨ। ਜੋ ਅਭਿਆਸ ਨੂੰ ਚੌਥੇ ਪਹਿਰ (ਅੰਮ੍ਰਿਤ ਵੇਲੇ) ਤਕ ਜਾਰੀ ਰੱਖਦੇ ਹਨ, ਉਨ੍ਹਾਂ ਦੀ ਪ੍ਰਾਪਤੀ ਦਾ ਫੁੱਲ, ਫਲ ਵਿਚ ਬਦਲ ਜਾਂਦਾ ਹੈ। ਬਾਬਾ ਫਰੀਦ ਨੇ 80ਵੇਂ ਸ਼ਲੋਕ ਵਿਚ ਫਰਮਾਇਆ ਹੈ ਕਿ ਰਾਤ ਨੂੰ ਰੱਬ ਦੀ ਰਹਿਮਤ ਦੀ ਕਸਤੂਰੀ ਦੀ ਬਰਖਾ ਹੁੰਦੀ ਹੈ। ਜਿਹੜੇ ਸਾਧਕ ਸੁਚੇਤ ਹੋ ਕੇ ਉਸ ਸਮੇਂ ਰੱਬ ਦੀ ਬੰਦਗੀ ਵਿਚ ਲੱਗੇ ਹੁੰਦੇ ਹਨ, ਉਹ ਉਸ ਰਹਿਮਤ ਤੋਂ ਲਾਭ ਉਠਾਉਂਦੇ ਹਨ। ਜੋ ਲੋਕ ਅਚੇਤ ਹੋ ਕੇ ਸੁੱਤੇ ਰਹਿੰਦੇ ਹਨ, ਉਹ ਉਸ ਰਹਿਮਤ ਤੋਂ ਖਾਲੀ ਰਹਿ ਜਾਂਦੇ ਹਨ। ਆਪ ਨੇ 107ਵੇਂ ਸ਼ਲੋਕ ਵਿਚ ਫਰਮਾਇਆ ਹੈ ਕਿ ਜੋ ਲੋਕ ਪਿਛਲੇ ਪਹਿਰ ਸੁੱਤੇ ਰਹਿੰਦੇ ਹਨ, ਉਹ ਸਰੀਰਕ ਤੌਰ ਤੇ ਜ਼ਿੰਦਾ ਹਨ, ਪਰ ਆਤਮਕ ਰੂਪ ਵਿਚ ਮੁਰਦਾ ਹਨ। ਆਪ ਏਥੇ ਸਮਝਾ ਰਹੇ ਹਨ ਕਿ ਰੱਬ ਦੀ ਬੰਦਗੀ ਜਦ ਵੀ ਕੀਤੀ ਜਾਵੇ, ਲਾਭਦਾਇਕ ਹੈ ਪਰ ਰਾਤ ਦੇ ਪਿਛਲੇ ਪਹਿਰ ਜਾਂ ਅੰਮ੍ਰਿਤ ਵੇਲੇ ਦੀ ਭਗਤੀ ਖਾਸ ਤੌਰ ਤੇ ਲਾਭਦਾਇਕ ਹੁੰਦੀ ਹੈ। ਜੋ ਲੋਕ ਉਸ ਸਮੇਂ ਆਪਣੀ ਲਿਵ ਅੰਦਰ ਨਾਮ ਨਾਲ ਜੋੜਦੇ ਹਨ, ਫੁੱਲ-ਮਾਲਕ ਉਨ੍ਹਾਂ ਨੂੰ ਆਪਣੀ ਰਹਿਮਤ ਨਾਲ ਮਾਲਾਮਾਲ ਕਰ ਦਿੰਦਾ ਹੈ।

ਇਸ ਸ਼ਲੋਕ ਦੀ ਵਿਆਖਿਆ ਕਰਦੇ ਹੋਏ ਡਾ. ਨਜ਼ੀਰ ਅਹਿਮਦ ਨੇ ਅਲਾਮਾ ਇਕਬਾਲ ਦਾ ਇਹ ਸ਼ੇਅਰ ਦਿੱਤਾ ਹੈ:

ਅਫ਼ਲਾਕ ਸੇ ਆਤੇ ਹੈਂ, ਨਾਲੋਂ ਕੇ ਜਵਾਬ ਆਖਿਰ।

ਉਠਤੇ ਹੈਂ ਹਿਜਾਬ ਆਖਿਰ, ਕਰਤੇ ਹੈਂ ਖ਼ਿਤਾਬ ਆਖਿਰ।^{੧੧}

‘ਅਫ਼ਲਾਕ’ ਫਲਕ ਦਾ ਬਹੁਵਚਨ ਹੈ। ‘ਅਫ਼ਲਾਕ ਸੇ’ ਦੇ ਅਰਥ ਹਨ, ਅਸਮਾਨਾਂ ਤੋਂ। ‘ਨਾਲੋਂ ਕੇ ਜਵਾਬ’ ਦਾ ਅਰਥ ਹੈ, ਉੱਚੀ-ਉੱਚੀ ਰੋਣ ਦਾ ਜਵਾਬ। ‘ਹਿਜਾਬ’ ਦਾ ਅਰਥ ਹੈ, ਪਰਦਾ। ‘ਖ਼ਿਤਾਬ’ ਦਾ ਅਰਥ ਹੈ, ਸੰਬੋਧਨ ਕਰਨਾ, ਗੱਲ-ਬਾਤ ਕਰਨਾ। ਭਾਵ ਜਿਹੜੇ ਸਾਰੀ ਰਾਤ ਖੁਦਾ ਦੀ ਯਾਦ ਵਿਚ ਰੋਂਦੇ ਹਨ, ਅੰਤ ਵਿਚ ਉਨ੍ਹਾਂ ਨੂੰ ਉਸ ਦੀ ਦਰਗਾਹ ਵਿੱਚੋਂ ਹੁੰਗਾਰਾਂ ਮਿਲਦਾ ਹੈ ਅਤੇ ਖੁਦਾ ਸਭ ਪਰਦੇ ਹਟਾ ਕੇ, ਉਨ੍ਹਾਂ ਨਾਲ ਗੱਲਾਂ ਕਰਦਾ ਹੈ।

(113)

ਦਾਤੀ ਸਾਹਿਬ ਸੰਦੀਆ ਕਿਆ ਚਲੈ ਤਿਸੁ ਨਾਲਿ॥

ਇਕਿ ਜਾਗੰਦੇ ਨਾ ਲਹਨ੍ ਇਕਨ੍ ਸੁਤਿਆ ਦੇਇ ਉਠਾਨਿ॥

ਸ਼ਬਦਾਰਥ : ਦਾਤੀ=ਦਾਤਾ। ਸਾਹਿਬ ਸੰਦੀਆ=ਸਾਹਿਬ ਦੀਆਂ। ਕਿਆ ਚਲੈ ਤਿਸੁ ਨਾਲਿ=ਉਹਦੇ ਨਾਲ ਜੋਰ ਨਹੀਂ ਚੱਲ ਸਕਦਾ।

ਭਾਵਾਰਥ : ਗੁਰੂ ਨਾਨਕ ਦੇਵ ਜੀ ਉਪਰਲੇ ਸ਼ਲੋਕ ਦਾ ਭਾਵ ਸਪੱਸ਼ਟ ਕਰਦੇ ਹਨ ਕਿ ਰਾਤ ਨੂੰ ਜਾਗ ਕੇ ਅਭਿਆਸ ਜ਼ਰੂਰ ਕਰਨਾ ਚਾਹੀਦਾ ਹੈ ਪਰ ਸਾਨੂੰ ਜੋ ਕੁਝ ਮਿਲਦਾ ਹੈ, ਉਸ ਕੁੱਲ-ਮਾਲਕ ਦੀ ਰਹਿਮਤ ਨਾਲ ਮਿਲਦਾ ਹੈ। ਰੱਬ ਅਪਣੀ ਮੌਜ ਜਾਂ ਰਜ਼ਾ ਦਾ ਮਾਲਕ ਹੈ। ਅਸੀਂ ਆਪਣੀ ਕਰਨੀ ਦੇ ਜੋਰ ਨਾਲ ਉਸ ਤੋਂ ਕੁਝ ਨਹੀਂ ਲੈ ਸਕਦੇ। ਅਸੀਂ ਕਰਨੀ ਵੀ ਤਾਂ ਹੀ ਕਰ ਸਕਦੇ ਹਾਂ ਜੇ ਉਸਦੀ ਰਹਿਮਤ ਹੋਵੇ। ਹੋ ਸਕਦਾ ਹੈ ਕੁਝ ਲੋਕ ਜਾਗਣ ਦੇ ਬਾਵਜੂਦ ਖ਼ਾਲੀ ਰਹਿ ਜਾਣ ਅਤੇ ਦੂਜਿਆਂ ਨੂੰ ਉਹ ਖੁਦ ਉਠਾਲ ਕੇ ਮਾਲਾਮਾਲ ਕਰ ਦੇਵੇ। ਰੱਬ ਜੋ ਕੁਝ ਵੀ ਕਰਦਾ ਹੈ, ਉਸ ਵਿਚ ਹੀ ਜੀਵ ਦੀ ਅਸਲ ਬਿਹਤਰੀ ਹੈ। ਰੱਬ ਦੀ ਬੰਦਗੀ ਅਤੇ ਰੱਬ ਦੀ ਪ੍ਰਾਪਤੀ ਪੂਰੀ ਤਰ੍ਹਾਂ ਰੱਬ ਦੀ ਮੌਜ, ਰਜ਼ਾ ਜਾਂ ਰਹਿਮਤ ਉੱਤੇ ਨਿਰਭਰ ਹੈ। ਗੁਰੂ ਸਾਹਿਬ ਦਾ ਭਾਵ ਹੈ ਕਿ ਆਪਣੇ ਵੱਲੋਂ ਵੱਧ ਤੋਂ ਵੱਧ ਜਤਨ ਕਰਦੇ ਹੋਏ ਵੀ ਨਿਮਰਤਾ ਅਤੇ ਭਰੋਸੇ ਦਾ ਪੱਲਾ ਘੁੱਟ ਕੇ ਫੜੀ ਰੱਖਣਾ ਚਾਹੀਦਾ ਹੈ ਕਿਉਂਕਿ ਪਰਮਾਰਥ ਵਿਚ ਸਫਲਤਾ ਦਾ ਆਦਿ, ਮੱਧ ਅਤੇ ਅੰਤ ਰੱਬ ਦੀ ਰਹਿਮਤ ਉੱਤੇ ਨਿਰਭਰ ਹੈ।

(114)

ਢੂਢੇਦੀਏ ਸੁਹਾਗ ਕੂ ਤਉ ਤਨਿ ਕਾਈ ਕੋਰ॥

ਜਿਨ੍ਹਾ ਨਾਉ ਸੁਹਾਗਣੀ ਤਿਨ੍ਹਾ ਝਾਕ ਨ ਹੋਰ॥

ਸ਼ਬਦਾਰਥ : ਕੂ=ਨੂੰ। ਤਉ ਤਨਿ=ਤੇਰੇ ਤਨ ਵਿਚ, ਤੇਰੇ ਵਿਚ। ਕਾਈ=ਕੋਈ। ਕੋਰ=ਕਸਰ, ਉਣਤਾਈ, ਕਮਜ਼ੋਰੀ, ਤਰੁਟੀ। ਝਾਕ=ਆਸ, ਟੇਕ, ਸਹਾਰਾ।

ਭਾਵਾਰਥ : ਬਾਬਾ ਫਰੀਦ ਖ਼ਬਰਦਾਰ ਕਰਦੇ ਹਨ ਕਿ ਐ ਸੁਹਾਗ ਦੀ ਤਲਾਸ਼ ਵਿਚ ਲੱਗੀਏ, ਜੇ ਤੇਰਾ ਹਾਲੇ ਤਕ ਸੁਹਾਗ ਨਾਲ ਮਿਲਾਪ ਨਹੀਂ ਹੋਇਆ ਤਾਂ ਤੂੰ ਸਮਝ ਲੈ ਕਿ ਤੇਰੀ ਪ੍ਰੀਤ ਵਿਚ ਕੋਈ ਕਸਰ ਹੈ। ਉਹ ਕਸਰ ਇਹ ਹੈ ਕਿ ਤੂੰ ਬਾਹਰੋਂ ਉਸ ਪ੍ਰੀਤਮ ਦੀ ਪ੍ਰੀਤਮਾ ਹੋਣ ਦਾ ਨਾਟਕ ਕਰ ਰਹੀ ਹੈਂ, ਪਰ ਤੇਰੇ ਅੰਦਰ ਅਸਲ ਵਿਚ ਕੋਈ ਹੋਰ ਹੀ ਆਸ, ਝਾਕ ਜਾਂ ਚਾਹਤ ਭਰੀ ਪਈ ਹੈ। ਸੱਚੀ ਸੁਹਾਗਣ ਉਹੀ

ਹੈ, ਜਿਸ ਦੇ ਹਿਰਦੇ ਵਿਚ ਸੁਪਨੇ ਵਿਚ ਵੀ ਪ੍ਰੀਤਮ ਤੋਂ ਬਿਨਾਂ ਦੂਜੀ ਕੋਈ ਚਾਹਤ ਪਰ ਨਹੀਂ ਮਾਰ ਸਕਦੀ। ਇਸਲਾਮ ਅਤੇ ਸੂਫੀਮਤ ਵਿਚ ਇਕ ਖੁਦਾ ਦੇ ਪਿਆਰ ਦੇ ਸਿਵਾਇ ਕਿਸੇ ਦੂਸਰੇ ਦੇ ਪਿਆਰ ਨੂੰ ਕੁਫਰ, ਅਧਰਮ ਜਾਂ ਪਾਪ ਕਿਹਾ ਗਿਆ ਹੈ। ਦੂਸਰੇ ਸਭ ਸੰਤਾਂ-ਮਹਾਤਮਾਵਾਂ ਨੇ ਵੀ ਮਨ ਨੂੰ ਸੰਸਾਰ ਰੂਪੀ ਦੂਜੇ ਦੇ ਪਿਆਰ 'ਚੋਂ ਕੱਢ ਕੇ ਇਕ ਪ੍ਰਭੂ ਦੇ ਪਿਆਰ ਵਿਚ ਲੀਨ ਕਰਨ ਦਾ ਉਪਦੇਸ਼ ਦਿੱਤਾ ਹੈ।

(115)

ਸਬਰ ਮੰਝ ਕਮਾਣ ਏ ਸਬਰੁ ਕਾ ਨੀਹਣੋ ॥

ਸਬਰ ਸੰਦਾ ਬਾਣੁ ਖਾਲਕੁ ਖਤਾ ਨ ਕਰੀ ॥

ਸ਼ਬਦਾਰਥ: ਮੰਝ-ਮਨ। ਨੀਹਣੋ-ਚਿੱਲਾ। ਸੰਦਾ-ਦਾ। ਖਾਲਕੁ=ਸਿਰਜਣਹਾਰ। ਖਤਾ ਨਾ ਕਰੀ-ਖਾਲੀ ਨਹੀਂ ਜਾਣ ਦਿੰਦਾ।

ਭਾਵਾਰਥ: ਬਾਬਾ ਫਰੀਦ ਨੇ 115, 116 ਅਤੇ 117 ਸ਼ਲੋਕ ਵਿਚ ਸਬਰ-ਸੰਤੋਖ ਦੀ ਉਪਮਾ ਕੀਤੀ ਹੈ। ਸਬਰ-ਸੰਤੋਖ ਨੂੰ ਸੱਚੇ ਦਰਵੇਸ਼ ਦੇ ਜੀਵਨ ਦਾ ਅਨਿੱਖੜ ਅੰਗ ਮੰਨਦੇ ਹੋਏ ਆਪ ਕਹਿੰਦੇ ਹਨ ਕਿ ਐ ਸਾਧਕ, ਐ ਪ੍ਰੇਮੀ, ਤੂੰ ਸਬਰ ਦਾ ਕਮਾਨ ਫੜ ਅਤੇ ਇਸ ਉੱਤੇ ਸਬਰ ਦਾ ਹੀ ਚਿੱਲਾ ਚੜ੍ਹਾ ਕਿਉਂਕਿ ਸਬਰ ਦੇ ਤੀਰ ਨੂੰ ਉਹ ਕੁੱਲ-ਮਾਲਕ ਨਿਸ਼ਾਨੇ ਤੋਂ ਨਹੀਂ ਖੁੰਝਣ ਦਿੰਦਾ।

(116)

ਸਬਰ ਅੰਦਰਿ ਸਾਬਰੀ ਤਨੁ ਏਵੈ ਜਾਲੇਨ੍ਹਿ ॥

ਹੋਨਿ ਨਜੀਕਿ ਖੁਦਾਇ ਦੈ ਭੇਤੁ ਨ ਕਿਸੈ ਦੇਨਿ ॥

ਸ਼ਬਦਾਰਥ: ਸਾਬਰੀ-ਸਬੂਰੀ। ਜਾਲੇਨ੍ਹਿ-ਜਾਲਦੇ ਹਨ, ਸਾੜਦੇ ਹਨ, ਘਾਲ ਘਾਲਦੇ ਹਨ। ਨਜੀਕਿ=ਨਜ਼ਦੀਕ।

ਭਾਵਾਰਥ: ਬਾਬਾ ਫਰੀਦ ਕਹਿੰਦੇ ਹਨ ਕਿ ਪਰਮਾਤਮਾ ਦੇ ਸੱਚੇ ਭਗਤ ਸਦਾ ਸਬਰ-ਸ਼ੁਕਰ ਨਾਲ ਪਰਮਾਤਮਾ ਦੀ ਭਗਤੀ ਦੀ ਘਾਲਣਾ ਘਾਲਦੇ ਹਨ। ਉਹ ਕਦੇ ਆਪਣੀ ਭਗਤੀ ਦਾ ਦਿਖਾਵਾ ਨਹੀਂ ਕਰਦੇ। ਉਨ੍ਹਾਂ ਨੂੰ ਪਰਮਾਤਮਾ ਦੀ ਜਿੰਨੀ ਮਰਜ਼ੀ ਨਜ਼ਦੀਕੀ ਮਿਲ ਜਾਵੇ, ਉਹ ਕਦੇ ਆਪਣੀ ਉੱਚੀ-ਸੁੱਚੀ ਅੰਦਰਲੀ ਰੂਹਾਨੀ ਅਵਸਥਾ ਦਾ ਭੇਦ ਪ੍ਰਗਟ ਨਹੀਂ ਕਰਦੇ। ਜਿਸ ਕੋਲ ਹੀਰਾ ਹੁੰਦਾ ਹੈ, ਉਹ ਉਹਨੂੰ ਛੁਪਾ ਕੇ ਰਖਦਾ ਹੈ, ਕਦੇ ਉਸਦੀ ਨੁਮਾਇਸ਼ ਨਹੀਂ ਕਰਦਾ। ਜਿੰਨਾ ਵੱਧ ਪਰਮਾਤਮਾ ਦੀ ਰਹਿਮਤ ਨੂੰ ਅੰਦਰ ਹਜ਼ਮ ਕਰਦੇ ਹਾਂ, ਓਨੀ ਵੱਧ ਉਹ ਹੋਰ ਰਹਿਮਤ ਕਰਦਾ ਹੈ।

(117)

ਸਬਰੁ ਏਹੁ ਸੁਆਉ ਜੇ ਤੂੰ ਬੰਦਾ ਦਿੜੁ ਕਰਹਿ ॥
ਵਹਿ ਬੀਵਹਿ ਦਰੀਆਉ ਟੁਟਿ ਨ ਬੀਵਹਿ ਵਾਹੜਾ ॥

ਸ਼ਬਦਾਰਥ: ਸੁਆਉ=ਸੁਆਰਥ, ਆਪਣਾ ਲਾਭ। ਦਿੜੁ=ਦਿੜ੍ਹ, ਪੱਕਾ। ਵਹਿ=ਵਧ ਕੇ। ਬੀਵਹਿ=ਬਣ ਜਾਵੇਗਾ। ਟੁਟਿ=ਟੁੱਟ ਕੇ। ਵਾਹੜਾ=ਛੋਟਾ ਜਿਹਾ ਨਾਲਾ।

ਭਾਵਾਰਥ: ਐ ਸਾਧਕ, ਜੇ ਤੂੰ ਸਬਰ ਦਾ ਪੱਲਾ ਘੁੱਟ ਕੇ ਫੜ ਲਵੇਂ ਤਾਂ ਤੇਰੀ ਭਗਤੀ, ਜੋ ਇਸ ਸਮੇਂ ਮਾਮੂਲੀ ਨਾਲੇ ਦੇ ਸਮਾਨ ਹੈ, ਫੈਲ ਕੇ ਸਮੁੰਦਰ ਦਾ ਰੂਪ ਧਾਰਨ ਕਰ ਜਾਵੇਗੀ, ਐਵੇਂ ਛੋਟਾ ਜਿਹਾ ਨਾਲਾ ਨਹੀਂ ਰਹਿ ਜਾਵੇਗੀ।

(118)

ਫਰੀਦਾ ਦਰਵੇਸੀ ਗਾਖੜੀ ਚੋਪੜੀ ਪਰੀਤਿ ॥
ਇਕਨਿ ਕਿਨੈ ਚਾਲੀਐ ਦਰਵੇਸਾਵੀ ਗੀਤਿ ॥

ਸ਼ਬਦਾਰਥ: ਗਾਖੜੀ=ਔਖੀ, ਕਠਿਨ। ਚੋਪੜੀ=ਦਿਖਾਵੇ ਦੀ, ਓਪਰੀ। ਇਕਨਿ ਕਿਨੈ ਚਾਲੀਐ=ਇਸ ਤਰ੍ਹਾਂ ਦੀ ਰਹਿਣੀ ਕਿਸੇ ਵਿਰਲੇ ਨੇ ਧਾਰਨ ਕੀਤੀ ਹੈ। ਦਰਵੇਸਾਵੀ ਗੀਤਿ=ਦਰਵੇਸ਼ਾਂ ਵਾਲੀ ਰਹਿਣੀ।

ਭਾਵਾਰਥ: ਸੱਚੀ ਦਰਵੇਸ਼ੀ ਕਠਿਨ ਹੈ। ਦਿਖਾਵੇ ਦੀ ਅਤੇ ਬੂਠੇ ਪ੍ਰੇਮ ਵਾਲੀ ਦਰਵੇਸ਼ੀ ਨਾਲ ਕੁਝ ਪ੍ਰਾਪਤ ਨਹੀਂ ਹੋ ਸਕਦਾ ਅਤੇ ਸੱਚੇ ਦਿਲੋਂ ਰੱਬ ਨਾਲ ਪ੍ਰੇਮ ਕਰਨ ਵਾਲੀ ਸੱਚੀ ਦਰਵੇਸ਼ੀ, ਕੋਈ ਵਿਰਲਾ ਜੀਵ ਹੀ ਧਾਰਨ ਕਰ ਸਕਦਾ ਹੈ।

ਡਾ. ਨਜ਼ੀਰ ਅਹਿਮਦ ਨੇ ਇਸ ਸ਼ਲੋਕ ਦੀ ਵਿਆਖਿਆ ਕਰਦੇ ਹੋਏ ਵਿਚਾਰ ਪ੍ਰਗਟ ਕੀਤਾ ਹੈ ਕਿ ਬਾਬਾ ਫਰੀਦ ਦੇ ਜ਼ਮਾਨੇ ਵਿਚ ਹੀ ਨਹੀਂ ਅਰਬ ਦੇ ਪ੍ਰਸਿੱਧ ਸੂਫੀ ਵਿਦਵਾਨ ਅੱਮਾਮ ਗੱਜ਼ਾਲੀ (450-505 ਹਿਜਰੀ) ਦੇ ਜ਼ਮਾਨੇ ਵਿਚ ਵੀ ਅਜਿਹੇ ਨਕਲੀ ਸੂਫੀਆਂ ਦੀ ਭਰਮਾਰ ਸੀ ਜਿਨ੍ਹਾਂ ਦੇ ਮਨ ਦੀ ਹਾਲਤ ਉਨ੍ਹਾਂ ਦੇ ਬਾਹਰਲੇ ਪਹਿਰਾਵੇ ਤੋਂ ਬਿਲਕੁਲ ਉਲਟ ਸੀ। ਗੱਜ਼ਾਲੀ ਨੇ ਅਜਿਹੇ ਅਖਾਉਤੀ ਸੂਫੀਆਂ ਦੀ ਸਖ਼ਤ ਨੁਕਤਾਚੀਨੀ ਕੀਤੀ ਹੈ।^{੧੦}

(119)

ਤਨੁ ਤਪੈ ਤਨੂਰ ਜਿਉ ਬਾਲਣੁ ਹਡ ਬਲੰਨਿ ॥
ਪੈਰੀ ਥਕਾਂ ਸਿਰਿ ਜੁਲਾਂ ਜੇ ਮੂੰ ਪਿਰੀ ਮਿਲੰਨਿ ॥

ਸ਼ਬਦਾਰਥ: ਪੈਰੀ ਥਕਾਂ=ਪੈਰਾਂ ਭਾਰ ਚੱਲਦੇ ਹੋਏ ਥੱਕ ਜਾਵਾਂ ਤਾਂ। ਸਿਰਿ ਜੁਲਾਂ=ਸਿਰ ਦੇ ਭਾਰ ਚੱਲਣਾ ਸ਼ੁਰੂ ਕਰ ਦਿਆਂ। ਮੂੰ=ਮੈਨੂੰ। ਪਿਰੀ=ਪਿਆਰਾ।

ਭਾਵਾਰਥ: ਬਾਬਾ ਫ਼ਰੀਦ ਨੇ ਸ਼ਲੋਕ ਨੰ. 103 ਵਿਚ ਕਿਹਾ ਹੈ ਕਿ ਪ੍ਰੀਤਮ ਦੇ ਮਿਲਾਪ ਲਈ ਮੈਂ ਰੇਸ਼ਮੀ ਪਹਿਰਾਵਾ ਤੱਜ ਕੇ ਫ਼ਕੀਰਾਂ ਜਾਂ ਭਿਖਾਰੀਆਂ ਵਾਲਾ ਵੇਸ ਧਾਰਨ ਲਈ ਤਿਆਰ ਹਾਂ। ਏਥੇ ਕਹਿ ਰਹੇ ਹਨ ਕਿ ਜੇ ਮੇਰਾ ਪ੍ਰੀਤਮ ਇਸ ਤਰ੍ਹਾਂ ਮਿਲ ਸਕਦਾ ਹੋਵੇ ਤਾਂ ਮੈਂ ਆਪਣਾ ਸਰੀਰ ਤੰਦੂਰ ਵਾਂਗ ਤਪਾਉਣ ਅਤੇ ਹੱਡਾਂ ਨੂੰ ਬਾਲਣ ਵਾਂਗ ਬਾਲਣ ਲਈ ਤਿਆਰ ਹਾਂ ਅਤੇ ਜੇ ਮੈਂ ਪਿਆਰੇ ਦੀ ਤਲਾਸ਼ ਵਿਚ ਪੈਰਾਂ ਭਾਰ ਚੱਲਦਾ ਥੱਕ ਜਾਵਾਂ ਤਾਂ ਸਿਰ-ਭਾਰ ਚੱਲਣਾ ਸ਼ੁਰੂ ਕਰ ਦਿਆਂਗਾ।

(120)

ਤਨੁ ਨ ਤਪਾਇ ਤਨੂਰ ਜਿਉ ਬਾਲਣੁ ਹਡ ਨ ਬਾਲਿ ॥

ਸਿਰਿ ਪੈਰੀ ਕਿਆ ਫੇੜਿਆ ਅੰਦਰਿ ਪਿਰੀ ਨਿਹਾਲਿ ॥

ਸ਼ਬਦਾਰਥ: ਕਿਆ ਫੇੜਿਆ=ਕੀ ਵਿਗਾੜਿਆ ਹੈ। ਨਿਹਾਲਿ=ਦੇਖ।

ਭਾਵਾਰਥ: ਗੁਰੂ ਅਮਰ ਦਾਸ ਜੀ ਨੇ ਸ਼ਲੋਕ ਨੰ. 104 ਵਿਚ ਫ਼ਰਮਾਇਆ ਹੈ ਕਿ ਰੱਬ ਨਾਲ ਮਿਲਾਪ ਕਰਨ ਲਈ ਪਹਿਰਾਵਾ ਬਦਲਣ ਦੀ ਨਹੀਂ, ਬਿਰਤੀ ਬਦਲਣ ਦੀ ਲੋੜ ਹੈ। ਇਸ ਸ਼ਲੋਕ ਵਿਚ ਗੁਰੂ ਰਾਮਦਾਸ ਜੀ ਬਾਬਾ ਫ਼ਰੀਦ ਦੇ ਉਪਰੋਕਤ ਸ਼ਲੋਕ ਦਾ ਅਸਲ ਭਾਵ ਸਮਝਾਉਂਦੇ ਹਨ ਕਿ ਸੱਚਾ ਪ੍ਰੇਮੀ ਪ੍ਰੀਤਮ ਦੀ ਪ੍ਰਾਪਤੀ ਲਈ ਹਰ ਕੁਰਬਾਨੀ ਕਰਨ ਲਈ ਤਤਪਰ ਹੁੰਦਾ ਹੈ ਪਰ ਪ੍ਰਭੂ ਰੂਪੀ ਪ੍ਰੀਤਮ ਅੰਦਰ ਬੈਠਾ ਹੈ ਅਤੇ ਉਸਦੀ ਪ੍ਰਾਪਤੀ ਲਈ ਸਰੀਰ ਨੂੰ ਹੱਠ ਕਰਮਾਂ ਦੁਆਰਾ ਕਸ਼ਟ ਦੇਣ ਦੀ ਨਹੀਂ, ਧਿਆਨ ਨੂੰ ਬਾਹਰੋਂ ਅੰਦਰ ਵੱਲ ਮੋੜਨ ਦੀ ਲੋੜ ਹੈ।

(121)

ਹਉ ਢੂਢੇਦੀ ਸਜਣਾ ਸਜਣੁ ਮੈਡੇ ਨਾਲਿ ॥

ਨਾਨਕ ਅਲਖੁ ਨ ਲਖੀਐ ਗੁਰਮੁਖਿ ਦੇਇ ਦਿਖਾਲਿ ॥

ਸ਼ਬਦਾਰਥ: ਹਉ=ਮੈਂ। ਮੈਡੇ ਨਾਲਿ=ਮੇਰੇ ਨਾਲ, ਮੇਰੇ ਅੰਦਰ।

ਭਾਵਾਰਥ: ਸ਼ਲੋਕ ਨੰ. 103, 104, 119 ਅਤੇ 120 ਵਿਚ ਪ੍ਰਗਟ ਭਾਵ ਇਸ ਸ਼ਲੋਕ ਵਿਚ ਪੂਰਨ ਹੋ ਜਾਂਦਾ ਹੈ। ਇਸ ਸ਼ਲੋਕ ਵਿਚ ਗੁਰੂ ਰਾਮਦਾਸ ਜੀ ਕਹਿੰਦੇ ਹਨ ਕਿ ਜਿਸ ਪ੍ਰੀਤਮ ਨੂੰ ਜੀਵਾਤਮਾ ਬਾਹਰ ਥਾਂ-ਥਾਂ ਢੂੰਡਦੀ ਫਿਰਦੀ ਹੈ, ਉਹ ਇਸ ਦੇ ਆਪਣੇ ਅੰਦਰ ਹੈ। ਅੰਦਰ ਹੋਣ ਦੇ ਬਾਵਜੂਦ ਉਸਨੂੰ ਲਖਿਆ, ਦੇਖਿਆ ਜਾਂ ਪਛਾਣਿਆ ਨਹੀਂ ਜਾ ਸਕਦਾ। ਪਰ ਜਦ ਜੀਵ ਕਿਸੇ ਕਾਮਲ ਦਰਵੇਸ਼ ਦੀ ਬਖਸ਼ੀ ਜੁਗਤੀ ਉੱਤੇ ਚੱਲਦਾ ਹੈ ਤਾਂ ਅੰਦਰੋਂ ਹੀ ਪ੍ਰੀਤਮ ਦਾ ਦੀਦਾਰ ਹੋ ਜਾਂਦਾ ਹੈ।

(122)

ਹੰਸਾ ਦੇਖਿ ਤਰੰਦਿਆ ਬਗਾ ਆਇਆ ਚਾਉ ॥

ਭੁਬਿ ਮੁਏ ਬਗ ਬਪੁੜੇ ਸਿਰੁ ਤਲਿ ਉਪਰਿ ਪਾਉ ॥

ਸ਼ਬਦਾਰਥ: ਤਰੰਦਿਆ=ਤੈਰਦਿਆਂ। ਬਗ=ਬਗਲਿਆਂ ਨੂੰ ਵੀ। ਬਪੁੜੇ=ਵਿਚਾਰੇ। ਸਿਰੁ ਤਲਿ ਉਪਰਿ ਪਾਉ=ਉਨ੍ਹਾਂ ਦੇ ਸਿਰ ਹੇਠਾਂ ਅਤੇ ਪੈਰ ਉੱਪਰ ਹੋ ਗਏ।

ਭਾਵਾਰਥ: ਹੰਸਾਂ ਭਾਵ ਗੁਰਮੁਖਾਂ ਨੂੰ ਭਵਸਾਗਰ ਤੋਂ ਪਾਰ ਜਾਂਦੇ ਦੇਖ ਕੇ ਬਗਲਿਆਂ ਭਾਵ ਮਨਮੁਖਾਂ ਦੇ ਮਨ ਵਿਚ ਵੀ ਚਾਹ ਪੈਦਾ ਹੋਈ ਕਿ ਅਸੀਂ ਵੀ ਭਵਸਾਗਰ ਤੋਂ ਪਾਰ ਚਲੇ ਜਾਈਏ। ਉਨ੍ਹਾਂ ਨੇ ਆਪਣੇ ਆਪ ਪਾਰ ਜਾਣ ਦਾ ਜਤਨ ਕੀਤਾ। ਨਤੀਜਾ ਇਹ ਹੋਇਆ ਕਿ ਉਹ ਸਿਰ-ਭਾਰ ਡੁੱਬ ਗਏ। ਆਪ ਦਾ ਭਾਵ ਹੈ ਕਿ ਕਾਮਲ ਮੁਰਸ਼ਦ ਦੀ ਮਦਦ ਤੋਂ ਬਿਨਾਂ ਕੋਈ ਵੀ, ਕਦੇ ਵੀ, ਆਪਣੇ ਆਪ ਭਵਸਾਗਰ ਤੋਂ ਪਾਰ ਨਹੀਂ ਜਾ ਸਕਦਾ।

(123)

ਮੈ ਜਾਣਿਆ ਵਡ ਹੰਸੁ ਹੈ ਤਾਂ ਮੈ ਕੀਤਾ ਸੇਗੁ ॥

ਜੇ ਜਾਣਾ ਬਗੁ ਬਪੁੜਾ ਜਨਮਿ ਨ ਭੇੜੀ ਅੰਗੁ ॥

ਸ਼ਬਦਾਰਥ: ਵਡ ਹੰਸੁ=ਵੱਡਾ ਹੰਸ, ਪਰਮ ਸੰਤ। ਸੇਗੁ=ਸਾਥ। ਜਨਮਿ=ਸਾਰੀ ਉਮਰ, ਕਦੇ ਵੀ। ਨ ਭੇੜੀ ਅੰਗੁ=ਉਹਦੇ ਨਾਲ ਅੰਗ ਨਾ ਫੁਹਾਉਂਦੀ।

ਭਾਵਾਰਥ: ਮੈਂ ਇਹ ਸਮਝ ਕੇ ਉਸਦਾ ਸਾਥ ਕੀਤਾ ਸੀ ਕਿ ਇਹ ਕੋਈ ਪਰਮ ਸੰਤ ਜਾਂ ਕਾਮਲ ਦਰਵੇਸ਼ ਹੈ। ਜੇ ਮੈਨੂੰ ਇਹ ਪਤਾ ਹੁੰਦਾ ਕਿ ਇਹ ਤਾਂ ਬਗਲਾ-ਭਗਤ ਜਾਂ ਦੰਭੀ ਸੰਤ ਹੈ, ਤਾਂ ਮੈਂ ਕਦੇ ਭੁੱਲ ਕੇ ਵੀ ਉਹਦੇ ਨੇੜੇ ਨਾ ਢੁਕਦੀ। ਬਾਬਾ ਫ਼ਰੀਦ ਸਮਝਾਉਣਾ ਚਾਹੁੰਦੇ ਹਨ ਕਿ ਮੁਰਸ਼ਦ ਦਾ ਹੋਣਾ ਕਾਫ਼ੀ ਨਹੀਂ, ਮੁਰਸ਼ਦ ਕਾਮਲ ਹੋਣਾ ਚਾਹੀਦਾ ਹੈ। ਅਪੂਰੇ ਮੁਰਸ਼ਦ ਦੀ ਕਦੇ ਭੁੱਲੇ-ਭਟਕੇ ਵੀ ਸੁਹਬਤ ਨਹੀਂ ਕਰਨੀ ਚਾਹੀਦੀ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ, 'ਕਾਚੇ ਗੁਰ ਤੇ ਮੁਕਤਿ ਨ ਹੁਆ ॥'⁴¹ ਗੁਰੂ ਅਮਰ ਦਾਸ ਜੀ ਕਹਿੰਦੇ ਹਨ:

ਗੁਰੂ ਜਿਨਾ ਕਾ ਅੰਧੁਲਾ ਸਿਖ ਭੀ ਅੰਧੇ ਕਰਮ ਕਰੇਨਿ ॥

ਓਇ ਭਾਣੈ ਚਲਨਿ ਆਪਣੈ ਨਿਤ ਝੁਨੈ ਝੁਨੁ ਬੇਲੇਨਿ ॥

ਕੂੜੁ ਕੁਸਤੁ ਕਮਾਵਦੇ ਪਰ ਨਿੰਦਾ ਸਦਾ ਕਰੇਨਿ ॥

ਓਇ ਆਪਿ ਫੁਬੇ ਪਰ ਨਿੰਦਕਾ ਸਗਲੇ ਕੁਲ ਡੋਬੇਨਿ ॥⁴²

ਭਾਵ ਅਧੂਰਾ ਗੁਰੂ ਖੁਦ ਕਿਨਾਰੇ ਨਹੀਂ ਲੱਗ ਸਕਦਾ ਅਤੇ ਉਹਦੇ ਸਿੱਖ ਵੀ ਹਲਤ ਮਾਰਗ ਉੱਤੇ ਚੱਲ ਕੇ ਭਵਸਾਗਰ ਵਿਚ ਡੁੱਬ ਮਰਦੇ ਹਨ। ਗੁਰੂ ਅਰਜਨ ਦੇਵ ਜੀ ਦੀ ਬਾਣੀ ਹੈ:

ਸਤਿ ਪੁਰਖੁ ਜਿਨਿ ਜਾਨਿਆ ਸਤਿਗੁਰੁ ਤਿਸ ਕਾ ਨਾਉ ॥

ਤਿਸ ਕੈ ਸੰਗਿ ਸਿਖੁ ਉਧਰੈ ਨਾਨਕ ਹਰਿ ਗੁਨ ਗਾਉ ॥⁴³

ਆਪ ਇਸ਼ਾਰਾ ਕਰਦੇ ਹਨ ਕਿ ਸਿਰਫ ਅਜਿਹਾ ਪੂਰਨ ਪੁਰਖ ਹੀ ਕਾਮਲ ਮੁਰਸ਼ਦ ਹੈ ਜੋ ਆਪਣੀ ਰੂਹ ਖੁਦਾ ਵਿਚ ਜਜ਼ਬ ਕਰ ਚੁੱਕਾ ਹੈ। ਸਿਰਫ ਅਜਿਹੇ ਕਾਮਲ ਮੁਰਸ਼ਦ ਦੀ ਹਿਦਾਇਤ ਮੁਤਾਬਕ ਖੁਦਾ ਦੀ ਬੰਦਗੀ ਕਰਨ ਵਾਲੇ ਸਾਧਕ ਹੀ ਭਵਸਾਗਰ ਨੂੰ ਪਾਰ ਕਰ ਕੇ ਕੁੱਲ-ਮਾਲਕ ਨਾਲ ਵਸਾਲ ਕਰ ਸਕਦੇ ਹਨ।

(124)

ਕਿਆ ਹੰਸੁ ਕਿਆ ਬਗੁਲਾ ਜਾ ਕਉ ਨਦਰਿ ਧਰੇ ॥

ਜੇ ਤਿਸੁ ਭਾਵੈ ਨਾਨਕਾ ਕਾਗਹੁ ਹੰਸੁ ਕਰੇ ॥

ਸ਼ਬਦਾਰਥ: ਨਦਰਿ=ਦਇਆ-ਮਿਹਰ।

ਭਾਵਾਰਥ: ਇਸ ਸ਼ਲੋਕ ਵਿਚ ਗੁਰੂ ਨਾਨਕ ਸਾਹਿਬ ਸਮਝਾ ਰਹੇ ਹਨ ਕਿ ਆਪਣੇ ਵੱਲੋਂ ਹਰ ਜੀਵ ਹੰਸ (ਸੱਚਾ ਗੁਰਮੁਖ, ਸੱਚਾ ਦਰਵੇਸ਼, ਸੱਚਾ ਸੰਤ) ਬਣਨਾ ਚਾਹੁੰਦਾ ਹੈ ਪਰ ਇਹ ਉਸ ਕਰਤਾਪੁਰਖ ਦੇ ਹੱਥ ਵਿਚ ਹੈ ਕਿ ਕਿਸ ਜੀਵ ਨੂੰ ਕਦੋਂ ਮਨਮੁਖ ਤੋਂ ਗੁਰਮੁਖ ਬਣਾਉਣਾ ਹੈ। ਜੋ ਵੀ ਪਰਮਾਰਥੀ ਵਡਿਆਈ ਮਿਲਦੀ ਹੈ, ਰੱਬ ਦੀ ਰਜਾ ਅਤੇ ਰਹਿਮਤ ਨਾਲ ਮਿਲਦੀ ਹੈ।

(125)

ਸਰਵਰ ਪੰਖੀ ਹੇਕੜੇ ਫਾਹੀਵਾਲ ਪਚਾਸ ॥

ਇਹੁ ਤਨੁ ਲਹਰੀ ਗਭੁ ਥਿਆ ਸਚੇ ਤੇਰੀ ਆਸ ॥

ਸ਼ਬਦਾਰਥ: ਸਰਵਰ=ਸੰਸਾਰ ਰੂਪੀ ਸਰੋਵਰ। ਪੰਖੀ=ਪੰਛੀ, ਜੀਵ। ਹੇਕੜੇ=ਇਕੱਲਾ। ਫਾਹੀਵਾਲ=ਫੰਦਾ ਲਾਉਣ ਵਾਲਾ, ਸ਼ਿਕਾਰੀ। ਲਹਰੀ ਗਭੁ ਥਿਆ=ਲਹਿਰਾਂ ਵਿਚ ਗੱਡਿਆ ਗਿਆ ਹੈ, ਫਸ ਗਿਆ ਹੈ।

ਭਾਵਾਰਥ: ਸੰਸਾਰ ਰੂਪੀ ਸਰੋਵਰ ਵਿਚ ਇਕੱਲਾ ਨਿਰਬਲ ਜੀਵ ਬੁਰੀ ਤਰ੍ਹਾਂ ਕਾਲ, ਮਨ, ਮਾਇਆ ਆਦਿ ਅਨੇਕ ਵਿਰੋਧੀ ਸ਼ਕਤੀਆਂ ਦੇ ਘੇਰੇ ਵਿਚ ਹੈ। ਉਹ ਕਾਮ, ਕ੍ਰੋਧ, ਲੋਭ, ਮੋਹ, ਹੈਕਾਰ, ਆਸ਼ਾ-ਤ੍ਰਿਸ਼ਨਾ ਆਦਿ ਦੀਆਂ ਵਿਕਰਾਲ

ਲਹਿਰਾਂ ਵਿਚ ਬੁਰੀ ਤਰ੍ਹਾਂ ਫਸਿਆ ਹੋਇਆ ਹੈ। ਇਸ ਨਿਰਾਸ਼ਾ ਭਰੀ ਅਵਸਥਾ ਵਿਚ ਜੀਵ ਆਸ ਕਰ ਸਕਦਾ ਹੈ ਤਾਂ ਸਿਰਫ ਉਸ ਰਹਿਮਾਨੁਲ-ਰਹੀਮ ਖੁਦਾ ਦੀ ਰਹਿਮਤ ਦੀ। ਆਪ ਦਾ ਭਾਵ ਹੈ ਕਿ ਬਿਨਾਂ ਉਸ ਕੁੱਲ-ਮਾਲਕ ਦੀ ਦਇਆ-ਮਿਹਰ ਦੇ ਜੀਵ ਦਾ ਖੁਦ ਵਿਕਰਾਲ ਭਵਸਾਗਰ ਤੋਂ ਪਾਰ ਜਾ ਸਕਣਾ ਅਸੰਭਵ ਹੈ।

(126)

ਕਵਣੁ ਸੁ ਅਖਰੁ ਕਵਣੁ ਗੁਣੁ ਕਵਣੁ ਸੁ ਮਣੀਆ ਮੰਤੁ॥

ਕਵਣੁ ਸੁ ਵੇਸੋ ਹਉ ਕਰੀ ਜਿਤੁ ਵਸਿ ਆਵੈ ਕੰਤੁ॥

ਸ਼ਬਦਾਰਥ: ਮਣੀਆ ਮੰਤੁ=ਵੱਡਾ ਮੰਤਰ। ਕਵਣੁ ਸੁ ਵੇਸੋ=ਉਹ ਕਿਹੜਾ ਵੇਸ ਜਾਂ ਪਹਿਰਾਵਾ ਹੈ। ਹਉ ਕਰੀ=ਮੈਂ ਧਾਰਨ ਕਰਾਂ।

ਭਾਵਾਰਥ: ਇਸ ਸ਼ਲੋਕ ਵਿਚ ਪ੍ਰੇਮਕਾ ਪ੍ਰਸ਼ਨ ਕਰਦੀ ਹੈ ਕਿ ਉਹ ਕਿਹੜੀ ਭਾਸ਼ਾ, ਕਿਹੜੇ ਗੁਣ, ਕਿਹੜਾ ਮੰਤਰ ਅਤੇ ਕਿਹੜਾ ਵੇਸ ਹੈ, ਜਿਸ ਨਾਲ ਮੇਰਾ ਪ੍ਰਭੂ-ਰੂਪੀ ਕੰਤ ਮੇਰੇ ਵੱਸ ਵਿਚ ਆ ਸਕਦਾ ਹੈ?

(127)

ਨਿਵਣੁ ਸੁ ਅਖਰੁ ਖਵਣੁ ਗੁਣੁ ਜਿਹਬਾ ਮਣੀਆ ਮੰਤੁ॥

ਏ ਤ੍ਰੈ ਭੈਣੇ ਵੇਸ ਕਰਿ ਤਾਂ ਵਸਿ ਆਵੈ ਕੰਤੁ॥

ਸ਼ਬਦਾਰਥ: ਖਵਣੁ=ਸਹਿਣਸ਼ੀਲਤਾ। ਜਿਹਬਾ=ਮਿੱਠੀ ਜੀਭ, ਮਿੱਠੀ ਬੋਲੀ।

ਭਾਵਾਰਥ: ਉੱਪਰਲੇ ਸ਼ਲੋਕ ਵਿਚ ਕੀਤੇ ਗਏ ਸਵਾਲ ਦੇ ਜਵਾਬ ਵਿਚ ਬਾਬਾ ਫਰੀਦ ਕਹਿੰਦੇ ਹਨ ਕਿ ਮੇਰੀ ਪਿਆਰੀ! ਉਹ ਭਾਸ਼ਾ ਨਿਮਰਤਾ ਹੈ, ਉਹ ਗੁਣ ਸਹਿਣਸ਼ੀਲਤਾ ਹੈ, ਉਹ ਮੰਤਰ ਮਿੱਠੀ ਬੋਲੀ ਹੈ ਅਤੇ ਇਨ੍ਹਾਂ ਤਿੰਨਾਂ ਤੋਂ ਬਣਿਆ ਪਹਿਰਾਵਾ ਉਹ ਵੇਸ ਹੈ, ਜਿਸਨੂੰ ਧਾਰਨ ਕਰਨ ਨਾਲ ਪਰਮਾਤਮਾ-ਰੂਪੀ ਪ੍ਰੀਤਮ ਪ੍ਰਸੰਨ ਹੁੰਦਾ ਹੈ।

ਉਪਰੋਕਤ ਦੋਹਾਂ ਸ਼ਲੋਕਾਂ ਵਿਚ ਵਰਤੇ ਗਏ ਸ਼ਬਦ 'ਵੇਸ' ਤੋਂ ਪਤਾ ਲੱਗਦਾ ਹੈ ਕਿ ਆਪ ਨੇ ਕੋਈ ਖਾਸ ਪਹਿਰਾਵਾ, ਭੋਖ, ਸ਼ਰੀਅਤ ਜਾਂ ਕਰਮ-ਕਾਂਡ ਧਾਰਨ ਕਰਨ ਦਾ ਨਹੀਂ, ਮਨ ਵਿਚ ਨਿਮਰਤਾ, ਸਹਿਣਸ਼ੀਲਤਾ ਅਤੇ ਮਿਠਾਸ ਪੈਦਾ ਕਰਨ ਦਾ ਉਪਦੇਸ਼ ਦਿੱਤਾ ਹੈ। ਸ਼ਰੀਅਤ ਜਾਂ ਕਰਮ-ਕਾਂਡ ਦਾ ਅਸਲ ਮੰਤਵ ਜੀਵ ਨੂੰ ਪਰਮਾਰਥੀ ਗੁਣਾਂ ਦੇ ਨਿਰਮਾਣ ਵਿਚ ਸਹਾਇਤਾ ਦੇਣਾ ਹੈ। ਸ਼ਰੀਅਤ ਨੂੰ ਇਨ੍ਹਾਂ ਗੁਣਾਂ ਦੇ ਵਿਕਾਸ ਦਾ ਵਸੀਲਾ ਬਣਾਈਏ ਤਾਂ ਸ਼ਰੀਅਤ ਧੰਨ ਹੈ, ਪਰ ਸ਼ਰੀਅਤ ਨੂੰ ਹੀ ਸੱਚੀ

ਰੂਹਾਨੀਅਤ ਸਮਝ ਕੇ ਬੈਠ ਜਾਈਏ ਤਾਂ ਉਹ ਮੰਜ਼ਿਲ ਉੱਤੇ ਪਹੁੰਚਣ ਦੇ ਵਸੀਲੇ ਦੀ ਥਾਂ, ਰਾਹ ਦੀ ਰੁਕਾਵਟ ਬਣ ਜਾਂਦੀ ਹੈ।

ਉਪਰੋਕਤ ਦੋਹਾਂ ਸ਼ਲੋਕਾਂ ਨੂੰ ਅਗਲੇ ਤਿੰਨਾਂ ਸ਼ਲੋਕਾਂ ਨਾਲ ਰਲਾ ਕੇ ਪੜ੍ਹਿਆਂ ਪੜ੍ਹਾ ਲੱਗਦਾ ਹੈ ਕਿ ਬਾਬਾ ਫਰੀਦ ਜੀਵ ਨੂੰ ਆਪਣੀ ਦ੍ਰਿਸ਼ਟੀ ਅਤੇ ਰਹਿਣੀ ਨੂੰ ਉਸ ਢੰਗ ਨਾਲ ਢਾਲਣ ਦਾ ਉਪਦੇਸ਼ ਦਿੰਦੇ ਹਨ, ਜਿਸ ਨਾਲ ਉਹ ਰੱਬ ਦਾ ਸੱਚਾ ਭਗਤ ਬਣ ਸਕੇ।

(128)

ਮਤਿ ਹੋਈ ਹੋਇ ਇਆਣਾ॥ ਤਾਣ ਹੋਦੇ ਹੋਇ ਨਿਤਾਣਾ॥

ਅਣਹੋਦੇ ਆਪੁ ਵੰਡਾਏ॥ ਕੋ ਐਸਾ ਭਗਤੁ ਸਦਾਏ॥

ਸ਼ਬਦਾਰਥ: ਮਤਿ=ਬੁੱਧੀ, ਗਿਆਨ। ਤਾਣ=ਜੋਰ, ਸ਼ਕਤੀ। ਅਣਹੋਦੇ=ਕੁਝ ਵੀ ਕੋਲ ਨਾ ਹੋਣ ਤੇ।

ਭਾਵਾਰਥ: ਉੱਪਰਲੇ ਸ਼ਲੋਕ ਵਿਚ ਰੱਬ ਦੇ ਭਗਤ ਨੂੰ ਨਿਮਰਤਾ, ਸਹਿਣਸ਼ੀਲਤਾ ਅਤੇ ਮਿਠਾਸ ਦੇ ਗੁਣ ਧਾਰਨ ਕਰਨ ਦੀ ਪ੍ਰੇਰਨਾ ਦਿੱਤੀ ਗਈ ਹੈ। ਇਸ ਸ਼ਲੋਕ ਵਿਚ ਆਪ ਉਸ ਨੂੰ ਕੁਝ ਹੋਰ ਗੁਣਾਂ ਦਾ ਨਿਰਮਾਣ ਕਰਨ ਦਾ ਉਪਦੇਸ਼ ਦਿੰਦੇ ਹਨ। ਕੋ ਐਸਾ ਭਗਤੁ ਸਦਾਏ—ਰੱਬ ਦਾ ਸੱਚਾ ਭਗਤ ਉਹੀ ਅਖਵਾ ਸਕਦਾ ਹੈ ਜੋ ਪੂਰਨ ਗਿਆਨੀ ਹੋਣ ਦੇ ਬਾਵਜੂਦ ਨਿਆਇਆਂ ਵਾਂਗ ਭੋਲਾ-ਭਾਲਾ ਬਣਿਆ ਰਹਿੰਦਾ ਹੈ। ਅਪਾਰ ਰੂਹਾਨੀ ਸ਼ਕਤੀ ਦਾ ਮਾਲਕ ਹੁੰਦਿਆਂ ਹੋਇਆ ਵੀ ਉਹ ਕਦੇ ਇਸ ਸ਼ਕਤੀ ਦਾ ਦਿਖਾਵਾ ਨਹੀਂ ਕਰਦਾ ਅਤੇ ਗਰੀਬੀ ਤੇ ਤੰਗਦਸਤੀ ਵਿਚ ਵੀ ਸਦਾ ਦਾਤਾ ਬਣ ਕੇ ਰਹਿੰਦਾ ਹੈ, ਮੰਗਤਾ ਬਣ ਕੇ ਨਹੀਂ।

(129)

ਇਕੁ ਫਿਕਾ ਨ ਗਾਲਾਇ ਸਭਨਾ ਮੈ ਸਚਾ ਧਣੀ॥

ਹਿਆਉ ਨ ਕੈਹੀ ਠਾਹਿ ਮਾਣਕ ਸਭ ਅਮੋਲਵੇ॥

ਸ਼ਬਦਾਰਥ: ਨ ਗਾਲਾਇ=ਨਾ ਬੋਲ। ਧਣੀ=ਮਾਲਕ, ਸਾਈਂ, ਸੁਆਮੀ। ਹਿਆਉ=ਹਿਰਦਾ। ਕੈਹੀ=ਕਿਸੇ ਦਾ ਵੀ। ਠਾਹਿ=ਢਾਹ। ਮਾਣਕ=ਮੋਤੀ।

ਭਾਵਾਰਥ: ਬਾਬਾ ਫਰੀਦ ਉਪਦੇਸ਼ ਦਿੰਦੇ ਹਨ ਕਿ ਹਮੇਸ਼ਾ ਯਾਦ ਰੱਖ ਕਿ ਉਹ ਸੱਚਾ ਮਾਲਕ ਹਰ ਇਕ ਦੇ ਅੰਦਰ ਹੈ। ਇਸ ਲਈ ਤੂੰ ਕਿਸੇ ਨਾਲ ਵੀ ਕੋੜਾ-ਫਿੱਕਾ ਬਚਨ ਨਾ ਬੋਲ, ਕਿਸੇ ਦਾ ਦਿਲ ਨਾ ਦੁਖਾ (ਢਾਹ)। ਸਭ ਲੋਕ ਅਤੇ ਸਭ ਦੇ ਦਿਲ ਮੋਤੀਆਂ, ਹੀਰਿਆਂ ਵਾਂਗ ਅਮੋਲਕ ਹਨ।

(130)

ਸਭਨਾ ਮਨ ਮਾਣਿਕ ਠਾਹਣੁ ਮੂਲਿ ਮਚਾਂਗਵਾ ॥

ਜੇ ਤਉ ਪਿਰੀਆ ਦੀ ਸਿਕ ਹਿਆਉ ਨ ਠਾਹੇ ਕਹੀ ਦਾ ॥

ਸ਼ਬਦਾਰਥ: ਸਭਨਾ=ਸਭ ਦੇ। ਠਾਹਣੁ=ਢਾਹੁਣਾ, ਦੁਖਾਉਣਾ। ਮੂਲਿ=ਉੱਕਾ ਹੀ, ਬਿਲਕੁਲ। ਮਚਾਂਗਵਾ=ਚੰਗਾ ਨਹੀਂ। ਤਉ=ਤੈਨੂੰ। ਸਿਕ=ਚਾਹ, ਤੜਪ।

ਭਾਵਾਰਥ: ਆਪ ਪਿਛਲੇ ਸ਼ਲੋਕ ਵਾਲੇ ਭਾਵ ਨੂੰ ਅੱਗੇ ਤੋਰਦੇ ਹੋਏ ਕਹਿੰਦੇ ਹਨ ਕਿ ਸਭ ਜੀਵਾਂ ਦੇ ਮਨ ਮੋਤੀਆਂ ਸਮਾਨ ਕੀਮਤੀ ਹਨ ਇਸ ਲਈ ਕਿਸੇ ਦਾ ਵੀ ਦਿਲ ਢਾਹੁਣਾ ਜਾਂ ਦਿਲ ਦੁਖਾਉਣਾ ਠੀਕ ਨਹੀਂ। ਜੇ ਤੇਰੇ ਹਿਰਦੇ ਵਿਚ ਉਸ ਪਿਆਰੇ ਨਾਲ ਮਿਲਣ ਦੀ ਤੜਪ ਹੈ ਤਾਂ ਕਦੇ ਕਿਸੇ ਦਾ ਦਿਲ ਨਾ ਢਾਹੀਂ।

ਉਪਰੋਕਤ ਦੋਹਾਂ ਸ਼ਲੋਕਾਂ ਵਿਚ ਪ੍ਰਗਟ ਹੋਏ ਇਹ ਭਾਵ ਧਿਆਨ ਦੀ ਮੰਗ ਕਰਦੇ ਹਨ:

1. 'ਜੇ ਤਉ ਪਿਰੀਆ ਦੀ ਸਿਕ'— ਜੇ ਤੂੰ ਰੱਬ ਨਾਲ ਮਿਲਣ ਦੀ ਚਾਹ ਰੱਖਦਾ ਹੈਂ ਤਾਂ ਇਹ ਗੱਲ ਯਾਦ ਰੱਖ ਕਿ 'ਸਭਨਾ ਮਹਿ ਸਚਾ ਧਣੀ'— ਉਹ ਸੱਚਾ ਖੁਦਾਵੰਦ ਕਿਸੇ ਇਕ ਮਜ਼ਹਬ ਜਾਂ ਧਰਮ ਦੇ ਮੰਨਣ ਵਾਲਿਆਂ ਦੇ ਅੰਦਰ ਹੀ ਨਹੀਂ ਹੈ, ਉਹ ਸਭ ਦੇ ਅੰਦਰ ਹੈ। ਉਹ ਸਿਰਫ਼ ਦਿਨਸਾਨਾਂ ਦੇ ਅੰਦਰ ਹੀ ਨਹੀਂ ਹੈ, ਬਲਕਿ ਪਸ਼ੂਆਂ, ਪੰਛੀਆਂ ਅਤੇ ਸਾਰੀ ਬਨਸਪਤੀ ਦੇ ਅੰਦਰ ਵੀ ਸਮਾਇਆ ਹੋਇਆ ਹੈ।
2. 'ਮਾਣਕ ਸਭ ਅਮੋਲਵੇ' ਅਤੇ 'ਸਭਨਾ ਮਨ ਮਾਣਿਕ'—ਸਭ ਦੇ ਮਨ, ਸਭ ਦੇ ਹਿਰਦੇ ਮੋਤੀਆਂ ਵਾਂਗ ਕੀਮਤੀ ਹੀ ਨਹੀਂ, ਸਗੋਂ ਅਮੁੱਲ ਅਤੇ ਅਮੋਲਕ ਹਨ। ਕਿਸੇ ਖ਼ਾਸ ਧਰਮ ਦੇ ਨਹੀਂ, ਸੰਸਾਰ ਦੇ ਸਭ ਧਰਮਾਂ ਦੇ ਸਭ ਲੋਕ ਤੇਰੇ ਪਿਆਰ ਦੇ ਹੱਕਦਾਰ ਹਨ ਕਿਉਂਕਿ ਉਨ੍ਹਾਂ ਦੇ ਅੰਦਰ ਉਹ ਸੱਚਾ ਖੁਦਾਵੰਦ ਬੈਠਾ ਹੋਇਆ ਹੈ, ਜਿਸ ਦੇ ਮਿਲਾਪ ਦੀ ਸਾਡੇ ਅੰਦਰ ਤੜਪ ਹੈ।

ਬਾਬਾ ਫ਼ਰੀਦ ਮਨੁੱਖ ਅਤੇ ਮਨੁੱਖ ਵਿਚਕਾਰ ਭਰਾਤਰੀ-ਭਾਵ (brotherhood of man) ਦਾ ਅਸਲ ਅਧਾਰ ਰੱਬ ਦੇ ਪ੍ਰਤੀ ਪਿਤਰੀ-ਭਾਵ (fatherhood of God) ਨੂੰ ਮੰਨਦੇ ਹਨ। ਜਦ ਤਕ ਕੋਈ ਜੀਵ ਨਿੱਜੀ ਰੂਹਾਨੀ ਅਭਿਆਸ ਦੁਆਰਾ ਪਰਮਾਤਮਾ ਨੂੰ ਪਿਤਾ ਰੂਪ ਵਿਚ ਪ੍ਰਤੱਖ ਨਹੀਂ ਦੇਖ ਲੈਂਦਾ, ਉਹ ਸੰਸਾਰ ਦੇ ਦੂਸਰੇ ਜੀਵਾਂ ਨੂੰ ਆਪਣੇ ਭੈਣ-ਭਰਾ ਨਹੀਂ ਸਮਝ ਸਕਦਾ। ਭਰਾਤਰੀ-ਭਾਵ, ਪਿਤਰੀ-ਭਾਵ ਦਾ ਸੁਭਾਵਕ ਅੰਗ ਹੈ, ਪਰ ਬਿਨਾਂ ਪਿਤਰੀ-ਭਾਵ ਦੇ ਭਰਾਤਰੀ-ਭਾਵ ਅਸੰਭਵ ਹੈ।

ਜਦ ਕੋਈ ਵਿਅਕਤੀ ਆਪਣੇ ਅੰਦਰ ਉਸ ਪਰਮਾਤਮਾ ਦਾ ਪ੍ਰਕਾਸ਼ ਦੇਖ ਲੈਂਦਾ ਹੈ ਤਾਂ ਉਸ ਨੂੰ ਹਰ ਇਨਸਾਨ ਦੇ ਅੰਦਰ ਉਸ ਇਕ ਕਰਤਾ ਦਾ ਨੂਰ ਸਮਾਇਆ ਹੋਇਆ ਨਜ਼ਰ ਆਉਂਦਾ ਹੈ। ਉਸ ਸੂਰਤ ਵਿਚ ਉਹ ਨਾ ਕਿਸੇ ਨੂੰ ਬੁਰਾ ਸਮਝ ਸਕਦਾ ਹੈ, ਨਾ ਕਿਸੇ ਨੂੰ ਬੁਰਾ ਕਹਿ ਸਕਦਾ ਹੈ ਅਤੇ ਨਾ ਹੀ ਕਿਸੇ ਨਾਲ ਬੁਰਾ ਸਲੂਕ ਕਰ ਸਕਦਾ ਹੈ। ਪਰਮਾਤਮਾ ਦੇ ਸੱਚੇ ਆਸ਼ਿਕ ਕੁਦਰਤੀ ਤੌਰ ਤੇ ਮਨੁੱਖਤਾ ਦੇ ਸੱਚੇ ਪ੍ਰੇਮੀ, ਸੇਵਕ ਅਤੇ ਹਮਦਰਦ ਬਣ ਜਾਂਦੇ ਹਨ।

ਕਾਮਲ ਦਰਵੇਸ਼ ਹਜ਼ਰਤ ਮਗਰਬੀ ਕਹਿੰਦੇ ਹਨ ਕਿ ਕਿਸੇ ਦੇ ਦਿਲ ਨੂੰ ਦੁਖਾਉਣ ਨਾਲ ਰੱਬ ਕਦੇ ਖੁਸ਼ ਨਹੀਂ ਹੁੰਦਾ ਚਾਹੇ ਕੋਈ ਹਜ਼ਾਰਾਂ ਕਿਸਮ ਦੀ ਪੂਜਾ ਕਰ ਲਵੇ, ਬੰਦਗੀ ਅਤੇ ਤੋਬਾ (ਪ੍ਰਾਸਚਿਤ) ਕਰ ਲਵੇ, ਹਜ਼ਾਰਾਂ ਰੋਜ਼ੇ ਰੱਖ ਲਵੇ, ਹਜ਼ਾਰਾਂ ਨਮਾਜ਼ਾਂ ਪੜ੍ਹ ਲਵੇ ਅਤੇ ਹਜ਼ਾਰਾਂ ਰਾਤਾਂ ਰੱਬ ਦੀ ਯਾਦ ਵਿਚ ਜਾਗ ਕੇ ਗੁਜ਼ਾਰ ਦੇਵੇ। ਉਸ ਖੁਦਾਵੰਦ ਨੂੰ ਇਹ ਕੁਝ ਵੀ ਕਬੂਲ ਨਹੀਂ ਹੈ, ਜੇ ਕੋਈ ਇਨਸਾਨ ਇਕ ਦਿਲ ਵੀ ਦੁਖਾਉਂਦਾ ਹੈ।*

ਖੁਜਾ ਹਾਫ਼ਿਜ਼ ਕਹਿੰਦੇ ਹਨ ਕਿ ਸ਼ਰਾਬ ਪੀਣਾ, ਕੁਰਾਨ ਸ਼ਰੀਫ਼ ਨੂੰ ਜਲਾਉਣਾ, ਕਾਅਬੇ ਨੂੰ ਅੱਗ ਲਾਉਣਾ, ਘੋਰ ਪਾਪ ਹਨ, ਪਰ ਇਨਸਾਨ ਦਾ ਦਿਲ ਦੁਖਾਉਣਾ ਅਜਿਹਾ ਗੁਨਾਹੋ-ਅਜ਼ੀਮ ਹੈ, ਜਿਸ ਦੀ ਕਦੇ ਮਾਫ਼ੀ ਨਹੀਂ ਮਿਲਦੀ।†

ਇਸ਼ਕੋ-ਖੁਦਾ ਅਤੇ ਬਿਦਮਤੇ-ਖੁਦਾ ਸੰਸਾਰ ਦੇ ਸਭ ਕਾਮਲ ਦਰਵੇਸ਼ਾਂ, ਸੰਤਾਂ-ਮਹਾਤਮਾਵਾਂ ਅਤੇ ਵਲੀਆਂ-ਪੈਗੰਬਰਾਂ ਦੇ ਉਪਦੇਸ਼ ਦਾ ਦੋ ਹਰਫ਼ੀ ਸਾਰ ਹੈ। 'ਫਰੀਦਾ ਖਾਲਕ ਖਲਕ ਮਹਿ ਖਲਕ ਵਸੈ ਰਬ ਮਾਹਿ॥'⁴⁶ ਸਭ ਪੂਰਨ ਸੰਤ-ਮਹਾਤਮਾ ਇਨਸਾਨ ਨੂੰ ਖੁਦਾ ਦੀ ਖਲਕਤ ਨਾਲ ਪਿਆਰ ਕਰਨ ਅਤੇ ਖਲਕਤ ਦੀ ਸੇਵਾ ਨੂੰ ਖੁਦਾ ਦੀ ਸੇਵਾ ਸਮਝਣ ਦਾ ਉਪਦੇਸ਼ ਦਿੰਦੇ ਹਨ। ਉਹ ਕਹਿੰਦੇ ਹਨ ਕਿ ਖਲਕਤ ਵਿਚ ਖਾਲਕ ਦਾ ਹੀ ਨੂਰ ਸਮਾਇਆ ਹੋਇਆ ਹੈ ਇਸ ਲਈ ਤੁਸੀਂ ਖਾਲਿਕ ਦੁਆਰਾ ਪੈਦਾ ਕੀਤੀ ਹੋਈ ਖਲਕਤ ਦੀ ਸੇਵਾ ਨੂੰ ਖਾਲਿਕ ਦੀ ਹੀ ਸੇਵਾ ਸਮਝੋ।

* ਹਜ਼ਾਰ ਜੁਹਦੋ-ਇਬਾਦਤ ਹਜ਼ਾਰ ਇਸਤਿਹਫ਼ਾਰ।

ਹਜ਼ਾਰ ਰੋਜ਼ਾ ਓ ਹਰ ਰੋਜ਼ਾ ਰਾ ਨਮਾਜ਼ ਹਜ਼ਾਰ॥

ਹਜ਼ਾਰ ਤਾਅਤੇ-ਸ਼ਬਹਾ ਹਜ਼ਾਰ ਬੇਦਾਰੀ।

ਕਬੂਲ ਨੀਸਤ ਅਰਾਰ ਖ਼ਾਤਰੋ ਬਯਾਜ਼ਾਰੀ॥⁴⁷

† ਮੈਂ ਖੁਰੇ ਮਸਹਫ਼ ਬ ਸਜ਼ੇ ਆਤਿਸ਼ ਅੰਦਰ ਕਾਅਬਾ ਜਨ।

ਹਰ ਕਿਹ ਖ਼ਾਹੀ ਕੁਨ ਵ-ਲੋਕਿਨ ਮਰਦਮ ਆਜ਼ਾਰੀ ਮਕੁਨ॥⁴⁸

(1)

ਦਿਲਹੁ ਮੁਹਬਤਿ ਜਿਨ੍ ਸੇਈ ਸਚਿਆ॥
 ਜਿਨ੍ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਢੇ ਕਚਿਆ॥ 1॥
 ਰਤੇ ਇਸਕ ਖੁਦਾਇ ਰੰਗਿ ਦੀਦਾਰ ਕੇ॥
 ਵਿਸਰਿਆ ਜਿਨ੍ ਨਾਮੁ ਤੇ ਭੁਇ ਭਾਰੁ ਥੀਏ॥ 1॥ ਰਹਾਉ॥
 ਆਪਿ ਲੀਏ ਲਡਿ ਲਾਇ ਦਰਿ ਦਰਵੇਸ ਸੇ॥
 ਤਿਨ ਧੰਨੁ ਜਣੇਦੀ ਮਾਉ ਆਏ ਸਫਲੁ ਸੇ॥ 2॥
 ਪਰਵਦਗਾਰ ਅਪਾਰ ਅਗਮ ਬੇਅੰਤ ਤੂ॥
 ਜਿਨਾ ਪਛਾਤਾ ਸਚੁ ਚੁੰਮਾ ਪੈਰ ਮੂੰ॥ 3॥
 ਤੇਰੀ ਪਨਹ ਖੁਦਾਇ ਤੂ ਬਖਸੰਦਗੀ॥
 ਸੇਖ ਫਰੀਦੈ ਖੈਰੁ ਦੀਜੈ ਬੰਦਗੀ॥ 4॥⁴⁷

ਸ਼ਬਦਾਰਥ: ਦਿਲਹੁ ਮੁਹਬਤਿ ਜਿਨ੍-ਜਿਨ੍ਹਾਂ ਦੀ ਮੁਹੱਬਤ ਦਿਲੋਂ ਹੈ। ਸਚਿਆ-ਸੱਚੇ ਆਸ਼ਕ। ਕਾਢੇ-ਕਰੇ ਜਾਂਦੇ ਹਨ। ਕਚਿਆ-ਕੱਚੀ ਪ੍ਰੀਤ ਵਾਲੇ। ਰਤੇ-ਰੰਗੇ ਹੋਏ। ਦਰਿ ਦਰਵੇਸ ਸੇ-ਉਹ ਪਰਮਾਤਮਾ ਦੇ ਦਰ ਦੇ ਸੱਚੇ ਦਰਵੇਸ਼ ਹਨ। ਜਣੇਦੀ-ਜੰਮਣ ਵਾਲੀ। ਮਾਉ-ਮਾਂ। ਪਰਵਦਗਾਰ-ਪਾਲਣਹਾਰ। ਮੂੰ-ਮੈਂ। ਪਨਹ-ਸ਼ਰਨ। ਬਖਸੰਦਗੀ-ਬਖਸ਼ਣ ਵਾਲਾ। ਫਰੀਦੈ-ਫਰੀਦ ਨੂੰ।

ਭਾਵਾਰਥ: ਜੋ ਸੱਚੇ ਦਿਲੋਂ ਰੱਬ ਦੇ ਪ੍ਰੇਮ ਦੇ ਰੰਗ ਵਿਚ ਰੰਗੇ ਹੋਏ ਹਨ, ਉਹੀ ਸੱਚੇ ਆਸ਼ਕ, ਭਗਤ ਜਾਂ ਦਰਵੇਸ਼ ਹਨ। ਜੋ ਬਾਹਰੋਂ ਦਰਵੇਸ਼ੀ ਦਾ ਦਾਵਾ ਕਰਦੇ ਹਨ ਪਰ ਅੰਦਰੋਂ ਦੁਨੀਆਦਾਰ ਹਨ, ਉਹ ਕੱਚੇ ਆਸ਼ਕ ਕਹਾਉਂਦੇ ਹਨ।

ਜਿਨ੍ਹਾਂ ਦੇ ਅੰਦਰ ਰੱਬ ਦੇ ਦੀਦਾਰ ਤੋਂ ਛੁੱਟ ਕੋਈ ਦੂਜੀ ਖਾਹਸ਼ ਨਹੀਂ, ਉਹ ਸੱਚੇ ਆਸ਼ਕ ਹਨ। ਜਿਨ੍ਹਾਂ ਨੇ ਰੱਬ ਦਾ ਨਾਮ ਭੁਲਾ ਦਿੱਤਾ ਹੈ, ਉਹ ਧਰਤੀ ਉੱਤੇ ਭਾਰ ਹਨ।

ਜਿਨ੍ਹਾਂ ਨੂੰ ਉਹ ਕਰਤਾ ਖੁਦ ਆਪਣੇ ਨਾਲ ਮਿਲਾ ਲੈਂਦਾ ਹੈ, ਉਹੀ ਉਸਦੇ ਦਰ ਦੇ ਸੱਚੇ ਦਰਵੇਸ਼ ਹਨ। ਦਰਵੇਸ਼ ਦੀ ਮਾਤਾ ਧੰਨ ਹੈ, ਜਿਸ ਨੇ ਦਰਵੇਸ਼ ਨੂੰ ਜਨਮ ਦਿੱਤਾ ਹੈ ਅਤੇ ਦਰਵੇਸ਼ ਦਾ ਸੰਸਾਰ ਵਿਚ ਆਉਣਾ ਧੰਨ ਹੈ।

ਹੇ ਪ੍ਰਭੂ, ਤੂੰ ਸਭ ਦਾ ਪਾਲਣਹਾਰ ਹੈਂ; ਤੂੰ ਅਗੰਮ, ਅਪਾਰ, ਅਨੰਤ, ਅਥਾਹ ਹੈਂ। ਤੂੰ ਸਦਾ ਥਿਰ ਰਹਿਣ ਵਾਲਾ ਆਦਿ ਸੱਚ ਹੈਂ। ਜਿਹੜੇ ਤੇਰੀ ਪਛਾਣ ਕਰ ਲੈਂਦੇ ਹਨ, ਮੈਂ ਉਨ੍ਹਾਂ ਦੇ ਪੈਰ ਚੁੰਮਦਾ ਹਾਂ।

ਐ ਖੁਦਾ, ਮੈਂ ਤੇਰੀ ਪਨਾਹ ਵਿਚ ਆ ਗਿਆ ਹਾਂ। ਤੂੰ ਬਖਸ਼ਿਦ ਹੈਂ, ਗੁਨਾਹਗਾਰਾਂ ਨੂੰ ਬਖਸ਼ਣ ਵਾਲਾ ਹੈਂ। ਤੂੰ ਮੈਨੂੰ ਵੀ ਬਖਸ਼ ਦੇ। ਮੈਂ ਤੇਰੇ ਦਰ ਦਾ ਭਿਖਾਰੀ ਹਾਂ। ਤੂੰ ਦਇਆ-ਮਿਹਰ ਕਰ ਕੇ ਮੈਨੂੰ ਆਪਣੀ ਬੰਦਗੀ ਦਾ ਦਾਨ ਦੇ ਦੇ।

(2)

ਬੋਲੈ ਸੇਖ ਫਰੀਦੁ ਪਿਆਰੇ ਅਲਹ ਲਗੇ ॥
 ਇਹੁ ਤਨੁ ਹੋਸੀ ਖਾਕ ਨਿਮਾਣੀ ਗੋਰ ਘਰੇ ॥ 1 ॥
 ਆਜੁ ਮਿਲਾਵਾ ਸੇਖ ਫਰੀਦ
 ਟਾਕਿਮ ਕੁੰਜੜੀਆ ਮਨਹੁ ਮਚਿੰਦੜੀਆ ॥ 1 ॥ ਰਹਾਉ ॥
 ਜੇ ਜਾਣਾ ਮਰਿ ਜਾਈਐ ਘੁਮਿ ਨ ਆਈਐ ॥
 ਝੂਠੀ ਦੁਨੀਆ ਲਗਿ ਨ ਆਪੁ ਵਵਾਈਐ ॥ 2 ॥
 ਬੋਲੀਐ ਸਚੁ ਧਰਮੁ ਝੂਠੁ ਨ ਬੋਲੀਐ ॥
 ਜੋ ਗੁਰੁ ਦਸੈ ਵਾਟ ਮੁਰੀਦਾ ਜੋਲੀਐ ॥ 3 ॥
 ਛੈਲ ਲੰਘੰਦੇ ਪਾਰਿ ਗੋਰੀ ਮਨੁ ਧੀਰਿਆ ॥
 ਕੰਚਨ ਵੰਨੇ ਪਾਸੇ ਕਲਵਤਿ ਚੀਰਿਆ ॥ 4 ॥
 ਸੇਖ ਹੈਯਾਤੀ ਜਗਿ ਨ ਕੋਈ ਬਿਰੁ ਰਹਿਆ ॥
 ਜਿਸੁ ਆਸਣਿ ਹਮ ਬੈਠੇ ਕੇਤੇ ਬੈਸਿ ਗਇਆ ॥ 5 ॥
 ਕਤਿਕ ਕੁੰਜਾਂ ਚੇਤਿ ਡਉ ਸਾਵਣਿ ਬਿਜੁਲੀਆਂ ॥
 ਸੀਆਲੇ ਸੋਹੰਦੀਆਂ ਪਿਰ ਗਲਿ ਬਾਹੜੀਆਂ ॥ 6 ॥
 ਚਲੇ ਚਲਣਹਾਰ ਵਿਚਾਰਾ ਲੇਇ ਮਨੋਂ ॥
 ਗੰਢੇਦਿਆਂ ਛਿਅ ਮਾਹ ਤੁੜੰਦਿਆ ਹਿਕੁ ਖਿਨੋ ॥ 7 ॥
 ਜਿਮੀ ਪੁਛੈ ਅਸਮਾਨ ਫਰੀਦਾ ਖੇਵਟ ਕਿੰਨਿ ਗਏ ॥
 ਜਾਲਣ ਗੋਰਾਂ ਨਾਲਿ ਉਲਾਮੇ ਜੀਅ ਸਹੇ ॥ 8 ॥⁴⁸

ਸ਼ਬਦਾਰਥ: ਹੋਸੀ-ਹੋ ਜਾਏਗਾ। ਗੋਰ-ਕਬਰ। ਆਜੁ-ਅੱਜ ਇਸ ਜਨਮ ਵਿਚ।
 ਟਾਕਿਮ-ਰੋਕ ਕੇ ਰੱਖ, ਕਾਬੂ ਰੱਖ। ਕੁੰਜੜੀਆ-ਇੰਦਰੀਆਂ। ਮਨਹੁ ਮਚਿੰਦੜੀਆ-ਮਨ ਨੂੰ
 ਮਚਾਉਣ ਵਾਲੀਆਂ। ਜੇ ਜਾਣਾ-ਜਦ ਇਹ ਪਤਾ ਹੈ। ਘੁਮਿ-ਮੁੜ ਕੇ। ਵਵਾਈਐ-ਪੁਆਰ
 ਨਾ ਕਰੀਏ। ਵਾਟ-ਰਸਤਾ। ਮੁਰੀਦਾ-ਮੁਰੀਦ। ਜੋਲੀਐ-ਤੁਰਨਾ ਚਾਹੀਦਾ ਹੈ। ਛੈਲ-ਬਾਂਕੇ
 ਜਵਾਨ, ਸੰਤ ਜਨ। ਗੋਰੀ ਮਨੁ ਧੀਰਿਆ-ਸੁੰਦਰ ਇਸਤਰੀ ਦਾ ਮਨ ਧੀਰਜ ਕਰਦਾ ਹੈ।
 ਕੰਚਨ ਵੰਨੇ ਪਾਸੇ-ਕੰਚਨ ਦਾ ਅਰਥ ਹੈ ਸੋਨਾ। ਜੋ ਧਨ ਦੌਲਤ-ਵਾਲੇ ਪਾਸੇ ਲੱਗੇ ਰਹੇ।
 ਕਲਵਤਿ ਚੀਰਿਆ-ਆਰੇ ਨਾਲ ਚੀਰੇ ਗਏ। ਆਸਣਿ-ਥਾਂ। ਬੈਸਿ ਗਇਆ-ਬਹਿ ਕੇ
 ਚਲੇ ਗਏ ਹਨ। ਚੇਤਿ-ਚੇਤ ਦੇ ਮਹੀਨੇ ਵਿਚ। ਡਉ-ਜੰਗਲ ਦੀ ਅੱਗ। ਸਾਵਣਿ-ਸਾਵਣ
 ਦੇ ਮਹੀਨੇ ਵਿਚ। ਸੋਹੰਦੀਆਂ-ਸੋਹਣੀਆਂ ਲੱਗਦੀਆਂ ਹਨ। ਪਿਰ ਗਲਿ ਬਾਹੜੀਆਂ-ਪਤੀ
 ਦੇ ਗਲ ਵਿਚ ਪਈਆਂ ਬਾਹਾਂ। ਛਿਅ ਮਾਹ-ਛੇ ਮਹੀਨੇ। ਹਿਕੁ ਖਿਨੋ-ਇਕ ਪਲ।
 ਖੇਵਟ-ਮਲਾਹ। ਕਿੰਨਿ-ਕਿੰਨੇ, ਕਿਤਨੇ ਕੁ। ਜਾਲਣ ਗੋਰਾਂ ਨਾਲਿ-ਕਬਰਾਂ ਵਿਚ ਦੁਖ
 ਸਹਾਰਦੇ ਹਨ।

ਭਾਵਾਰਥ: ਬਾਬਾ ਫ਼ਰੀਦ ਉਤਸ਼ਾਹ ਦਿੰਦੇ ਹਨ ਕਿ ਮੇਰੇ ਪਿਆਰਿਓ, ਮਨੁੱਖ ਜਨਮ ਦਾ ਲਾਭ ਉਠਾ ਕੇ ਆਪਣੀ ਲਿਵ ਰੱਬ ਨਾਲ ਜੋੜ ਲਵੋ। ਇਕ ਦਿਨ ਸਰੀਰ ਨੇ ਮਿੱਟੀ ਦੀ ਢੇਰੀ ਬਣ ਕੇ ਕਬਰ ਵਿਚ ਜਾ ਸਮਾਉਣਾ ਹੈ। ਉਸ ਤੋਂ ਪਹਿਲਾਂ ਆਪਣਾ ਕਾਰਜ ਪੂਰਾ ਕਰ ਲਵੋ।

ਰੱਬ ਦਾ ਮਿਲਣਾ ਮੁਸ਼ਕਲ ਨਹੀਂ। ਤੁਸੀਂ ਅੱਜ ਅਤੇ ਹੁਣੇ ਰੱਬ ਨਾਲ ਵਸਾਲ ਕਰ ਸਕਦੇ ਹੋ, ਜੇ ਮਨ ਨੂੰ ਵਿਸ਼ੇ-ਵਿਕਾਰਾਂ ਨਾਲ ਮਚਾਉਣ ਵਾਲੀਆਂ ਇੰਦਰੀਆਂ ਨੂੰ ਕਾਬੂ ਕਰ ਲਵੋ। ਰੂਹ ਅਤੇ ਰੱਬ ਦੇ ਦਰਮਿਆਨ ਅਸਲ ਰੁਕਾਵਟ ਮਨ, ਇੰਦਰੀਆਂ ਦੀ ਹੈ। ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ, 'ਮਨਿ ਜੀਤੈ ਜਗੁ ਜੀਤੁ॥'⁴⁹

ਜਦ ਅਸੀਂ ਚੰਗੀ ਤਰ੍ਹਾਂ ਜਾਣਦੇ ਹਾਂ ਕਿ ਮੌਤ ਯਕੀਨੀ ਹੈ ਅਤੇ ਮੌਤ ਤੋਂ ਬਾਦ ਮੁੜ ਮਨੁੱਖ ਜਨਮ ਪ੍ਰਾਪਤ ਹੋਣ ਦਾ ਕੋਈ ਭਰੋਸਾ ਨਹੀਂ ਤਾਂ ਇਸ ਨਾਸ਼ਵਾਨ ਸੰਸਾਰ ਦੇ ਮੋਹ ਵਿਚ ਪੈ ਕੇ ਕੁਰਾਹੇ ਨਹੀਂ ਪੈਣਾ ਚਾਹੀਦਾ।

ਨਾਸ਼ਵਾਨ ਚੀਜ਼ਾਂ ਦਾ ਮੋਹ ਤੱਜ ਦੇਣਾ ਚਾਹੀਦਾ ਹੈ; ਝੂਠੇ ਮਾਰਗ ਦਾ ਤਿਆਗ ਕਰ ਦੇਣਾ ਚਾਹੀਦਾ ਹੈ; ਪ੍ਰਭੂ ਰੂਪੀ ਸੱਚ ਨਾਲ ਲਿਵ ਜੋੜ ਕੇ ਸਚਿਆਰ ਬਣਨ ਦਾ ਉਪਰਾਲਾ ਕਰਨਾ ਚਾਹੀਦਾ ਹੈ ਅਤੇ ਇਹੋ ਸੱਚਾ ਧਰਮ ਹੈ ਜਿਸਦੀ ਹਰ ਇਕ ਨੂੰ ਪਾਲਣਾ ਕਰਨੀ ਚਾਹੀਦੀ ਹੈ। ਇਸ ਧਰਮ ਦੀ ਪਾਲਣਾ ਕਰਨ ਦੀ ਜੁਗਤੀ ਗੁਰੂ ਤੋਂ ਮਿਲਦੀ ਹੈ। ਗੁਰੂ ਦੇ ਦੱਸੇ ਮਾਰਗ ਉੱਤੇ ਚੱਲ ਕੇ ਸੱਚ ਦੀ ਮੰਜ਼ਲ ਉੱਤੇ ਪਹੁੰਚਣ ਦਾ ਉਪਰਾਲਾ ਕਰਨਾ ਚਾਹੀਦਾ ਹੈ।

ਬਾਬਾ ਫ਼ਰੀਦ ਉੱਪਰਲੀਆਂ ਪੰਕਤੀਆਂ ਵਿਚ ਕਹਿ ਚੁੱਕੇ ਹਨ ਕਿ ਜੇ 'ਵਾਟ' ਜਾਂ ਮਾਰਗ ਮੁਰਸ਼ਦ ਦੱਸਦਾ ਹੈ, ਮੁਰੀਦਾਂ ਨੂੰ ਉਸ ਉੱਤੇ ਚੱਲਣਾ ਚਾਹੀਦਾ ਹੈ। ਹੁਣ ਫ਼ਰਮਾ ਰਹੇ ਹਨ ਕਿ ਜਿਹੜੇ ਅਲਬੇਲੇ ਅਤੇ ਦਲੇਰ ਸਾਧਕ ਮੁਰਸ਼ਦ ਵਿਚ ਭਰੋਸਾ ਰੱਖ ਕੇ ਉਸਦੇ ਦੱਸੇ ਹੋਏ ਮਾਰਗ ਉੱਤੇ ਚੱਲਣਾ ਸ਼ੁਰੂ ਕਰ ਦਿੰਦੇ ਹਨ, ਉਹ ਸਹਿਜੇ ਹੀ ਭਵਸਾਗਰ ਤੋਂ ਪਾਰ ਹੋ ਜਾਂਦੇ ਹਨ। ਉਨ੍ਹਾਂ ਨੂੰ ਦੇਖ ਕੇ ਕਈ ਨਿਰਬਲ ਅਤੇ ਕਮਜ਼ੋਰ ਦਿਲ ਰੂਹਾਂ (ਗੋਰੀ) ਨੂੰ ਵੀ ਹੈਸਲਾ ਹੋ ਜਾਂਦਾ ਹੈ ਅਤੇ ਉਹ ਵੀ ਮੁਰਸ਼ਦ ਦੇ ਦੱਸੇ ਮਾਰਗ ਉੱਤੇ ਚੱਲ ਕੇ ਪਰਮਾਰਥ ਵਿਚ ਸਫਲਤਾ ਪ੍ਰਾਪਤ ਕਰ ਲੈਂਦੀਆਂ ਹਨ। ਇਸ ਤੋਂ ਉਲਟ ਜਿਨ੍ਹਾਂ ਰੂਹਾਂ ਦਾ ਧਿਆਨ ਸੋਨੇ (ਕੰਚਨ) ਵਾਲੇ ਪਾਸੇ ਅਰਥਾਤ, ਸੰਸਾਰ ਦੀ ਧਨ-ਦੌਲਤ, ਐਸ਼ੇ-ਇਸ਼ਰਤ ਅਤੇ ਮਾਣ-ਵਡਿਆਈ ਵਿਚ ਖਚਿਤ ਰਹਿੰਦਾ ਹੈ, ਉਨ੍ਹਾਂ ਨੂੰ ਮੌਤ ਤੋਂ ਬਾਦ ਆਰਿਆਂ ਨਾਲ ਚੀਰਿਆ ਜਾਂਦਾ ਹੈ, ਭਾਵ, ਉਨ੍ਹਾਂ ਨੂੰ ਨਰਕਾਂ ਦੇ ਦੁੱਖ ਸਹਿਣੇ ਪੈਂਦੇ ਹਨ।

'ਜਗਿ ਨ ਕੋਈ ਬਿਰੁ ਰਹਿਆ॥' ਸੰਸਾਰ ਵਿਚ ਨਾ ਕੋਈ ਸਦਾ ਰਿਹਾ ਹੈ, ਨਾ ਰਹਿ ਹੀ ਸਕਦਾ ਹੈ। ਜਿਸ ਥਾਂ (ਆਸਣਿ) ਉੱਤੇ ਅੱਜ ਅਸੀਂ ਬੈਠੇ ਹੋਏ ਹਾਂ, ਸਾਡੇ ਤੋਂ

ਪਹਿਲੋਂ ਅਨੇਕ ਲੋਕ ਇਸ ਉੱਤੇ ਬੈਠ ਚੁੱਕੇ ਹਨ, ਭਾਵ, ਸਾਥੋਂ ਪਹਿਲੋਂ ਅਨੇਕ ਲੋਕ
ਏਥੋਂ ਜਾ ਚੁੱਕੇ ਹਨ ਅਤੇ ਅਸੀਂ ਵੀ ਇਕ ਦਿਨ ਏਥੋਂ ਚਲੇ ਜਾਣਾ ਹੈ।

ਸੰਸਾਰ ਸਮੇਂ ਦੇ ਚੱਕਰ ਨਾਲ ਬੱਝਾ ਅੱਗੇ ਤੁਰਦਾ ਜਾ ਰਿਹਾ ਹੈ। ਕੱਤਕ ਵਿਚ ਕੁੰਜਾਂ
ਦਿਖਾਈ ਦਿੰਦੀਆਂ ਹਨ; ਚੇਤ ਵਿਚ ਜੰਗਲਾਂ ਵਿਚ ਅੱਗ ਭੜਕ ਪੈਂਦੀ ਹੈ,* ਸਾਵਣ
ਦੇ ਮਹੀਨੇ ਬਿਜਲੀਆਂ ਚਮਕਦੀਆਂ ਹਨ ਅਤੇ ਸਿਆਲਾਂ ਵਿਚ ਪਤਣੀ ਪਤੀ ਦਾ
ਸਾਥ ਚੁੰਡਦੀ ਹੈ। ਜਿਸ ਤਰ੍ਹਾਂ ਪਰਿਵਰਤਨ ਦਾ ਸਿਲਸਿਲਾ ਚੱਲਦਾ ਜਾ ਰਿਹਾ ਹੈ, ਉਸੇ
ਤਰ੍ਹਾਂ ਜ਼ਿੰਦਗੀ ਅਤੇ ਮੌਤ ਦਾ ਚੱਕਰ ਚੱਲ ਰਿਹਾ ਹੈ। ਜੋ ਆਏ ਹਨ, ਉਨ੍ਹਾਂ ਨੇ ਸਦਾ
ਏਥੇ ਨਹੀਂ ਰਹਿਣਾ। ਜੋ ਬਣਿਆ ਹੈ, ਟੁੱਟੇਗਾ, ਜੋ ਆਇਆ ਹੈ, ਇਕ ਦਿਨ ਚਲਿਆ
ਜਾਵੇਗਾ। ਕਿੰਨਾ ਵੱਡਾ ਅਸਚਰਜ ਹੈ ਕਿ ਚੀਜ਼ ਦੇ ਬਣਨ ਵਿਚ ਤਾਂ ਬਹੁਤ ਸਮਾਂ
ਲਗਦਾ ਹੈ ਪਰ ਉਸ ਦੇ ਬਿਨਸਣ ਵਿਚ ਪਲ-ਛਿਣ ਹੀ ਲੱਗਦਾ ਹੈ।

ਜ਼ਮੀਨ, ਅਸਮਾਨ ਨੂੰ ਪੁੱਛਦੀ ਹੈ ਕਿ ਆਪਣੀਆਂ ਵਡਿਆਈਆਂ ਦੀਆਂ
ਡੀਂਗਾਂ ਮਾਰਨ ਵਾਲੇ ਅਤੇ ਦੂਸਰਿਆਂ ਨੂੰ ਪਾਰ ਲਿਜਾਣ ਦਾ ਦਾਵਾ ਕਰਨ ਵਾਲੇ
ਖੇਵਟ (ਮਲਾਹ) ਕਿੱਥੇ ਗਏ? ਅਸਮਾਨ ਜਵਾਬ ਦਿੰਦਾ ਹੈ ਕਿ ਉਹ ਕਬਰਾਂ ਵਿਚ
ਸਮਾ ਗਏ ਹਨ ਅਤੇ ਉਨ੍ਹਾਂ ਦੀਆਂ ਰੂਹਾਂ ਸੰਸਾਰ ਵਿਚ ਕੀਤੇ ਕਰਮਾਂ ਦਾ ਫਲ ਭੋਗ
ਰਹੀਆਂ ਹਨ।

(3)

ਤਪਿ ਤਪਿ ਲੁਹਿ ਲੁਹਿ ਹਾਥ ਮਰੋਰਉ ॥ ਬਾਵਲਿ ਹੋਈ ਸੋ ਸਹੁ ਲੋਰਉ ॥
ਤੈ ਸਹਿ ਮਨ ਮਹਿ ਕੀਆ ਰੋਸੁ ॥ ਮੁਝੁ ਅਵਗਨ ਸਹ ਨਾਹੀ ਦੋਸੁ ॥
ਤੈ ਸਾਹਿਬ ਕੀ ਮੈ ਸਾਰ ਨ ਜਾਨੀ ॥ ਜੋਬਨੁ ਖੋਇ ਪਾਛੈ ਪਛਤਾਨੀ ॥ ਰਹਾਉ ॥
ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ ॥ ਅਪਨੇ ਪ੍ਰੀਤਮ ਕੇ ਹਉ ਬਿਰਹੈ ਜਾਲੀ ॥
ਪਿਰਹਿ ਬਿਹੁਨ ਕਤਹਿ ਸੁਖੁ ਪਾਏ ॥ ਜਾ ਹੋਇ ਕ੍ਰਿਪਾਲੁ ਤਾ ਪ੍ਰਭੁ ਮਿਲਾਏ ॥
ਵਿਧਣ ਖੂਹੀ ਮੁੰਧ ਇਕੋਲੀ ॥ ਨਾ ਕੋ ਸਾਥੀ ਨਾ ਕੋ ਬੇਲੀ ॥
ਕਰਿ ਕਿਰਪਾ ਪ੍ਰਭਿ ਸਾਧਸੰਗਿ ਮੇਲੀ ॥ ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੇਲੀ ॥
ਵਾਟ ਹਮਾਰੀ ਖਰੀ ਉਡੀਣੀ ॥ ਖੰਨਿਅਹੁ ਤਿਖੀ ਬਹੁਤੁ ਪਿਈਣੀ ॥
ਉਸੁ ਉਪਰਿ ਹੈ ਮਾਰਗੁ ਮੇਰਾ ॥ ਸੇਖ ਫਰੀਦਾ ਪੰਥੁ ਸਮ੍ਹਾਰਿ ਸਵੇਰਾ ॥^੧

ਸ਼ਬਦਾਰਥ: ਤਪਿ ਤਪਿ-ਦੁਖੀ ਹੋ ਕੇ, ਸੜਦੀ-ਬਲਦੀ। ਲੁਹਿ ਲੁਹਿ-ਲੁਛਦੀ ਹੋਈ,
ਤੜਫਦੀ ਹੋਈ। ਹਾਥ ਮਰੋਰਉ-ਹਥ ਮਲਦੀ ਹਾਂ, ਪਛਤਾਉਂਦੀ ਹਾਂ। ਬਾਵਲਿ ਹੋਈ-ਕਮਲੀ

* ਡਾ. ਨਜ਼ੀਰ ਅਹਿਮਦ ਨੇ 'ਚੇਤਿ ਡਉ' ਦਾ ਇਹ ਅਰਥ ਕੀਤਾ ਹੈ ਕਿ ਚੇਤ ਦੇ ਮਹੀਨੇ ਵਿਚ ਜੰਗਲਾਂ
ਵਿਚ ਫੁੱਲਾਂ ਦੀ ਏਨੀ ਭਰਮਾਰ ਹੁੰਦੀ ਹੈ ਕਿ ਫੁੱਲ ਅੱਗ ਵਾਂਗ ਭੱਖ ਰਹੇ ਪ੍ਰਤੀਤ ਹੁੰਦੇ ਹਨ।^੧

ਹੋਈ। ਲੋਰਉ-ਲਭਦੀ ਫਿਰਦੀ ਹਾਂ। ਸਹਿ=ਪਤੀ ਦੇ। ਹਉ=ਮੈਂ। ਜਾਲੀ=ਜਲੀ ਹੋਈ, ਸੜੀ ਹੋਈ। ਪਿਰਹਿ ਬਿਹੂਨ-ਪ੍ਰੀਤਮ ਤੋਂ ਵਿਛੜੀ ਹੋਈ। ਕਤਹਿ=ਕਿਵੇਂ। ਵਿਧਣ ਖੂਹੀ-ਵੀਰਾਨ ਖੂਹ। ਮੁੰਧ=ਇਸਤਰੀ। ਬੇਲੀ-ਸਾਥੀ, ਮਿੱਤਰ। ਵਾਟ-ਸਫ਼ਰ। ਖਰੀ ਉਡੀਕੀ-ਬਹੁਤ ਔਖਾ, ਕਠਿਨ ਅਤੇ ਪਰੇਸ਼ਾਨੀ ਭਰਿਆ ਹੈ। ਖੰਨਿਅਹੁ ਤਿਖੀ=ਖੰਡੇ ਦੀ ਧਾਰ ਨਾਲੋਂ ਤਿੱਖੀ ਹੈ; ਬਹੁਤ ਪਿਠੀਣੀ-ਬਹੁਤ ਤੇਜ਼ ਧਾਰ ਵਾਲੀ ਹੈ; ਸਮ੍ਹਾਰਿ-ਸੰਭਾਲ। ਸਵੇਰਾ-ਸਵਖੜੇ, ਜਲਦੀ।

ਭਾਵਾਰਥ: ਜੀਵਾਤਮਾ ਰੂਪੀ ਇਸਤਰੀ ਕਹਿੰਦੀ ਹੈ ਕਿ ਮੈਂ ਆਪਣੇ ਪ੍ਰੀਤਮ ਦੀ ਬਿਰਹਾ ਵਿਚ ਸੜਦੀ-ਬਲਦੀ, ਤੜਫਦੀ-ਲੁਛਦੀ, ਕਮਲੀ-ਝੱਲੀ ਹੋਈ, ਉਹਦੀ ਤਲਾਸ਼ ਕਰ ਰਹੀ ਹਾਂ। ਉਹ ਕਹਿੰਦੀ ਹੈ ਕਿ ਹੇ ਮੇਰੇ ਪਿਆਰੇ, ਤੂੰ ਮੇਰੇ ਨਾਲ ਰੁੱਸ ਗਿਆ ਹੈਂ। ਇਹ ਮੇਰੇ ਹੀ ਔਗੁਣਾਂ ਦਾ ਨਤੀਜਾ ਹੈ, ਇਸ ਵਿਚ ਤੇਰਾ ਕੋਈ ਦੋਸ਼ ਨਹੀਂ। ਮੇਰੇ ਸਹਿਬਾ, ਮੈਂ ਤੇਰੀ ਮਹਿਮਾ ਨਾ ਜਾਣ ਸਕੀ ਅਤੇ ਮੈਂ ਤੇਰੀ ਪਰਵਾਹ ਨਾ ਕੀਤੀ। ਮੈਂ ਆਪਣੇ ਜੋਬਨ ਦੇ ਉੱਤਮ ਸਮੇਂ ਨੂੰ ਝੂਠੀ ਦੁਨੀਆ ਦੇ ਝੂਠੇ ਮੋਹ ਵਿਚ ਵਿਅਰਥ ਗੁਆ ਲਿਆ। ਜਿਸ ਕਾਰਨ ਹੁਣ ਮੈਨੂੰ ਆਪਣੀ ਮੁਰਖਤਾ ਉੱਤੇ ਪਛਤਾਵਾ ਹੋ ਰਿਹਾ ਹੈ।

ਆਤਮਾ ਰੂਪੀ ਕੋਇਲ ਨੂੰ ਪੁੱਛਿਆ ਜਾਵੇ ਕਿ ਤੂੰ ਕਾਲੀ ਕਿਉਂ ਹੋ ਗਈ ਹੈਂ ਤਾਂ ਉਹ ਕਹੇਗੀ ਮੈਂ ਆਪਣੇ ਪ੍ਰੀਤਮ ਦੇ ਵਿਛੋੜੇ ਦੀ ਤਪਸ਼ ਨਾਲ ਕਾਲੀ ਹੋ ਗਈ ਹਾਂ। ਇਹ ਗੱਲ ਹੈ ਵੀ ਸੱਚ। ਆਪਣੇ ਪ੍ਰੀਤਮ ਤੋਂ ਵਿਛੜੀ ਕੋਈ ਇਸਤਰੀ ਸੁਖੀ ਕਿਵੇਂ ਹੋ ਸਕਦੀ ਹੈ? ਉਹ ਪ੍ਰੀਤਮ ਉਹਦੇ ਤੇ ਦਇਆ ਕਰ ਕੇ, ਉਹਨੂੰ ਆਪਣੇ ਨਾਲ ਮਿਲਾ ਲਵੇ ਤਾਂ ਹੀ ਉਹਨੂੰ ਉਹਦੇ ਮਿਲਾਪ ਦਾ ਸੁਖ ਨਸੀਬ ਹੋ ਸਕਦਾ ਹੈ। ਜੀਵਾਤਮਾ ਰੂਪੀ ਇਸਤਰੀ ਸੰਸਾਰ ਰੂਪੀ ਡਰਾਉਣੇ ਖੂਹ ਵਿਚ ਡਿੱਗੀ ਹੋਈ ਸੀ। ਉਹਦਾ ਕੋਈ ਸੇਰੀ, ਸਾਥੀ, ਹਮਦਰਦ ਨਹੀਂ ਸੀ, ਜਿਹੜਾ ਉਹਨੂੰ ਇਸ ਖੂਹ ਵਿੱਚੋਂ ਕੱਢ ਸਕੇ। ਜਦ ਪ੍ਰਭੂ ਨੇ ਕਿਰਪਾ ਕਰ ਕੇ ਉਹਨੂੰ ਪੂਰਨ ਸਾਧੂ ਦੀ ਸੰਗਤ ਬਖਸ਼ ਦਿੱਤੀ ਤਾਂ ਉਹ ਕੀ ਦੇਖਦੀ ਹੈ ਕਿ ਉਹ ਪ੍ਰਭੂ ਉਹਦਾ ਮਿੱਤਰ ਬਣ ਗਿਆ ਹੈ।

ਪ੍ਰੀਤਮ ਦੇ ਦੋਸ਼ ਨੂੰ ਜਾਂਦਾ ਰਸਤਾ ਲੰਮਾ ਅਤੇ ਕਠਿਨ ਹੈ। ਇਹ ਰਸਤਾ ਖੰਡੇ ਦੀ ਧਾਰ ਤੋਂ ਵੀ ਤਿੱਖਾ ਅਤੇ ਬਰੀਕ ਹੈ। ਜੀਵਾਤਮਾ ਨੂੰ ਜੀਵਨ ਦੇ ਅੰਤ ਵਿਚ ਇਸ ਰਸਤੇ ਉੱਤੇ ਲੰਘ ਕੇ ਜਾਣਾ ਪਵੇਗਾ। ਇਸ ਲਈ ਬਾਬਾ ਫ਼ਰੀਦ ਜੀਵਾਤਮਾ ਨੂੰ ਚੇਤਾਵਨੀ ਦਿੰਦੇ ਹਨ ਕਿ ਅਜਿਹੇ ਲੰਮੇ ਅਤੇ ਮੁਸ਼ਕਲ ਰਸਤੇ ਨੂੰ ਤੈਂ ਕਰਨ ਲਈ ਤੈਨੂੰ ਛੇਤੀ ਤੋਂ ਛੇਤੀ ਸਫ਼ਰ ਸ਼ੁਰੂ ਕਰ ਦੇਣਾ ਚਾਹੀਦਾ ਹੈ।

(4)

ਬੇੜਾ ਬੰਧਿ ਨ ਸਕਿਓ ਬੰਧਨ ਕੀ ਵੇਲਾ॥
 ਭਰਿ ਸਰਵਰੁ ਜਬ ਊਛਲੈ ਤਬ ਤਰਣੁ ਦੁਹੇਲਾ॥ 1॥
 ਹਬੁ ਨ ਲਾਇ ਕਸੁੰਭੜੈ ਜਲਿ ਜਾਸੀ ਢੋਲਾ॥
 ਇਕ ਆਪੀਨੈ ਪਤਲੀ ਸਹ ਕੇਰੇ ਬੋਲਾ॥
 ਦੁਧਾ ਥਣੀ ਨ ਆਵਈ ਫਿਰਿ ਹੋਇ ਨ ਮੇਲਾ॥ 2॥
 ਕਹੈ ਫਰੀਦੁ ਸਹੇਲੀਹੋ ਸਹੁ ਅਲਾਏਸੀ॥
 ਹੰਸੁ ਚਲਸੀ ਡੁੰਮਣਾ ਅਹਿ ਤਨੁ ਢੇਰੀ ਥੀਸੀ॥ 3॥^{੧੨}

ਸ਼ਬਦਾਰਥ: ਬੇੜਾ ਬੰਧਿ ਨ ਸਕਿਓ-ਬੇੜਾ ਤਿਆਰ ਨਾ ਕੀਤਾ। ਬੰਧਨ ਕੀ ਵੇਲਾ=ਜਦੋਂ ਤਿਆਰ ਕਰਨ ਦਾ ਸਮਾਂ ਸੀ। ਭਰਿ ਸਰਵਰੁ ਜਬ ਊਛਲੈ=ਜਦੋਂ ਸਮੁੰਦਰ ਵਿਚ ਤੂਫਾਨ ਆ ਗਿਆ। ਤਬ ਤਰਣੁ ਦੁਹੇਲਾ=ਫਿਰ ਬੇੜੇ ਦਾ ਪਾਰ ਲੰਘਣਾ ਕਠਿਨ ਹੋ ਜਾਵੇਗਾ। ਹਬੁ ਨ ਲਾਇ ਕਸੁੰਭੜੈ-ਮਾਇਆ ਰੂਪੀ ਕਸੁੰਭੜੇ ਨੂੰ ਹੱਥ ਨਾ ਲਾਈ। ਜਲਿ ਜਾਸੀ ਢੋਲਾ=ਪਿਆਰਿਆ ਤੇਰੇ ਹੱਥ ਸੜ ਜਾਣਗੇ। ਆਪੀਨੈ-ਉਹ। ਪਤਲੀ-ਮਾੜੀ, ਚੌਸ਼ਣ। ਸਹ ਕੇਰੇ ਬੋਲਾ-ਉਹਦਾ ਪਤੀ ਉਹਦੇ ਨਾਲ ਕੀ ਗੱਲ ਕਰੇ, ਕਿਵੇਂ ਗੱਲ ਕਰੇ। ਦੁਧਾ ਥਣੀ ਨ ਆਵਈ ਫਿਰਿ ਹੋਇ ਨ ਮੇਲਾ=ਜਿਸ ਤਰ੍ਹਾਂ ਇਕ ਵਾਰ ਗਈ ਜਵਾਨੀ ਵਾਪਸ ਨਹੀਂ ਆ ਸਕਦੀ, ਉਸੇ ਤਰ੍ਹਾਂ ਪ੍ਰਭੂ ਨਾਲ ਮਿਲਾਪ ਦਾ ਮੌਕਾ ਦੋਬਾਰਾ ਨਹੀਂ ਮਿਲੇਗਾ। ਸਹੁ ਅਲਾਏਸੀ=ਉਹ ਪਤੀ ਵਾਜ ਮਾਰੇਗਾ, ਸੱਦੇਗਾ। ਹੰਸੁ-ਜੀਵਾਤਮਾ। ਡੁੰਮਣਾ-ਦੁਚਿੱਤੀ ਵਿਚ, ਜੱਕੋ-ਤੱਕੋ ਵਿਚ। ਅਹਿ ਤਨੁ ਢੇਰੀ ਥੀਸੀ=ਇਹ ਸਰੀਰ ਮਿੱਟੀ ਦੀ ਢੇਰੀ ਬਣ ਜਾਵੇਗਾ।

ਭਾਵਾਰਥ: ਇਸ ਸ਼ਬਦ ਦੇ ਅਰਥ ਇਸ ਪੰਕਤੀ ਤੋਂ ਸ਼ੁਰੂ ਕਰਨੇ ਚਾਹੀਦੇ ਹਨ: 'ਹਬੁ ਨ ਲਾਇ ਕਸੁੰਭੜੈ ਜਲਿ ਜਾਸੀ ਢੋਲਾ॥' ਆਪ ਕਹਿੰਦੇ ਹਨ ਕਿ ਐ ਪਿਆਰੀ ਜੀਵਾਤਮਾ, ਤੂੰ ਮਾਇਆ ਰੂਪੀ ਕਸੁੰਭੜੇ ਵਿਚ ਖਚਿਤ ਨਾ ਹੋ, ਇਸ ਨਾਲ ਤੇਰੇ ਹੱਥ ਜਲ ਜਾਣਗੇ। ਕਸੁੰਭੜੇ ਦੇ ਫੁੱਲ ਦੇਖਣ ਨੂੰ ਸੋਹਣੇ ਲਗਦੇ ਹਨ ਪਰ ਇਹ ਝੱਟ ਮੁਰਝਾ ਜਾਂਦੇ ਹਨ। ਉਨ੍ਹਾਂ ਦਾ ਰੰਗ ਕੱਚਾ ਹੁੰਦਾ ਹੈ ਅਤੇ ਕਸੁੰਭੜੇ ਦੇ ਮਹੀਨ ਕੰਡੇ ਹੱਥਾਂ ਵਿਚ ਚੁੰਭ ਜਾਂਦੇ ਹਨ ਜਿਸ ਕਾਰਨ ਬਹੁਤ ਦੇਰ ਤਕ ਹੱਥਾਂ ਵਿਚ ਜਲਨ ਹੁੰਦੀ ਰਹਿੰਦੀ ਹੈ, ਜਿਸਨੂੰ ਆਪ 'ਜਲਿ ਜਾਸੀ ਢੋਲਾ' ਕਹਿ ਰਹੇ ਹਨ।

ਬਾਬਾ ਫਰੀਦ ਸਮਝਾ ਰਹੇ ਹਨ ਕਿ ਐ ਪਿਆਰੀ ਜੀਵਾਤਮਾ, ਤੂੰ ਮਾਇਆ ਰੂਪੀ ਕਸੁੰਭੜੇ ਨਾਲ ਮੋਹ ਪਾਉਣ ਦੀ ਥਾਂ ਪ੍ਰਭੂ ਦੀ ਭਗਤੀ ਅਤੇ ਨਾਮ ਦਾ ਬੇੜਾ ਬੰਨ੍ਹ ਲੈ। ਜਦ ਬੁਢਾਪੇ ਅਤੇ ਮੌਤ ਦਾ ਹੜ੍ਹ ਆ ਜਾਵੇਗਾ ਤਾਂ ਉਸ ਸਮੇਂ ਬੇੜਾ ਬੰਨ੍ਹਣਾ ਅਸੰਭਵ ਹੋ ਜਾਵੇਗਾ। ਜੇ ਬੇੜਾ ਬੰਨ੍ਹ ਕੇ ਸਮੇਂ ਸਿਰ ਪਾਰ ਨਹੀਂ ਜਾਏਂਗੀ ਤਾਂ ਉਸ ਪ੍ਰੀਤਮ ਨੂੰ ਕਿਵੇਂ ਮਿਲ ਸਕੇਂਗੀ?

ਬਾਬਾ ਫ਼ਰੀਦ ਜੀਵਾਤਮਾ ਰੂਪੀ ਇਸਤਰੀ ਨੂੰ ਸਾਵਧਾਨ ਕਰਦੇ ਹਨ ਕਿ ਜੇ ਤੂੰ ਮਾਇਆ ਦੀਆਂ ਉਪਾਧੀਆਂ ਕਾਰਨ ਪਤਲੀ ਅਤੇ ਗੁਣਹੀਣ ਰਹੇਗੀ ਤਾਂ ਤੇਰਾ ਤੇਰੇ ਪਤੀ ਨਾਲ ਮਿਲਾਪ ਨਹੀਂ ਹੋ ਸਕੇਗਾ ਅਤੇ ਤੇਰਾ ਜੋਬਨ ਅਤੇ ਜੀਵਨ ਵਿਅਰਥ ਚਲਿਆ ਜਾਵੇਗਾ। ਗੁਰੂ ਨਾਨਕ ਸਾਹਿਬ ਦੀ ਬਾਣੀ ਹੈ:

ਸੀਗਾਰ ਮਿਠ ਰਸ ਭੋਗ ਭੋਜਨ ਸਭੁ ਝੂਠੁ ਕਿਤੈ ਨ ਲੇਖਏ॥

ਮੈ ਮਤ ਜੋਬਨਿ ਗਰਬਿ ਗਾਲੀ ਦੁਧਾ ਬਣੀ ਨ ਆਵਏ॥^੧

ਅਰਥਾਤ ਜੋਬਨ ਤੇ ਹਾਰ-ਸ਼ਿਗਾਰ ਦਾ ਹੰਕਾਰ ਅਤੇ ਮਾਇਆ ਦੇ ਸਭ ਭੋਗ ਝੂਠੇ ਹਨ। ਜਦ ਤਕ ਆਤਮਾ ਦਾ ਪਰਮਾਤਮਾ ਨਾਲ ਮਿਲਾਪ ਨਹੀਂ ਹੁੰਦਾ, ਉਹ ਸੱਚੀ ਸੁਹਾਗਣ ਨਹੀਂ ਅਖਵਾ ਸਕਦੀ ਅਤੇ ਇਸ ਕਾਰਜ ਲਈ ਮਿਲਿਆ ਮਨੁੱਖਾ ਜਨਮ ਦਾ ਸੁਨਹਿਰੀ ਮੌਕਾ ਬਾਰ-ਬਾਰ ਨਸੀਬ ਨਹੀਂ ਹੁੰਦਾ।

ਬਾਬਾ ਫ਼ਰੀਦ ਉਪਦੇਸ਼ ਦਿੰਦੇ ਹਨ ਕਿ ਅੰਤ ਵਿਚ ਪ੍ਰਭੂ ਰੂਪੀ ਸ਼ੁਹ ਨੇ ਆਤਮਾ ਰੂਪੀ ਲਾੜੀ ਨੂੰ ਸੱਦਾ ਭੇਜ ਦੇਣਾ ਹੈ। ਜੇ ਇਹ ਮਾਇਆ ਵਿਚ ਗਲਤਾਨ ਰਹੀ ਅਤੇ ਨਾਮ ਦੀ ਕਮਾਈ ਦੁਆਰਾ ਆਕਬਤ ਦਾ ਤੌਸਾ ਤਿਆਰ ਨਾ ਕੀਤਾ ਤਾਂ ਅੰਤ ਸਮੇਂ ਆਤਮਾ ਰੂਪੀ ਹੰਸ ਦੁਚਿੱਤੀ ਵਿੱਚ ਪੈ ਜਾਵੇਗਾ। ਆਤਮਾ ਸੰਸਾਰ ਤੋਂ ਜਾਣਾ ਨਹੀਂ ਚਾਹੇਗੀ ਪਰ ਏਥੇ ਰਹਿ ਵੀ ਨਹੀਂ ਸਕੇਗੀ। ਉਸ ਵੇਲੇ ਇਹਨੂੰ ਪਛਤਾਵਾ ਲੱਗੇਗਾ ਕਿ ਮੈਂ ਸਮੇਂ ਸਿਰ ਮਾਇਆ ਵੱਲੋਂ ਮੂੰਹ ਮੋੜ ਕੇ ਪ੍ਰਭੂ ਦੇ ਪ੍ਰੇਮ ਅਤੇ ਨਾਮ ਦੀ ਕਮਾਈ ਦੁਆਰਾ ਪ੍ਰਭੂ-ਰੂਪੀ ਪਤੀ ਨਾਲ ਮਿਲਾਪ ਕਿਉਂ ਨਾ ਕਰ ਲਿਆ। ਉਸ ਵੇਲੇ ਇਸ ਪਛਤਾਵੇ ਦਾ ਕੋਈ ਲਾਭ ਨਹੀਂ ਹੋਵੇਗਾ। ਬਾਬਾ ਫ਼ਰੀਦ ਖ਼ਬਰਦਾਰ ਕਰ ਰਹੇ ਹਨ ਕਿ ਅੰਤ ਸਮੇਂ ਨਾਲ ਜਾਣ ਵਾਲੀ ਇੱਕੋ ਚੀਜ਼ ਰੱਬ ਦਾ ਇਸ਼ਕ ਅਤੇ ਰੱਬ ਦੀ ਬੰਦਗੀ ਹੈ। ਜੇ ਲੋਕ ਸਮੇਂ ਸਿਰ ਇਹ ਦੌਲਤ ਇਕੱਠੀ ਨਹੀਂ ਕਰਦੇ, ਉਨ੍ਹਾਂ ਨੂੰ ਅੰਤ ਸਮੇਂ ਪਛਤਾਉਣਾ ਪੈਂਦਾ ਹੈ।

ਬੋਲੈ
ਸੇਖੁ ਫਰੀਦ

ਅੰਤਕਾ

ਕਾਵਿ-ਕਲਾ

ਬੋਲੈ
ਸੇਖੁ ਫਰੀਦ

ਕਾਵਿ-ਕਲਾ

ਇਸ ਪੁਸਤਕ ਦਾ ਮੰਤਵ ਬਾਬਾ ਫ਼ਰੀਦ ਦੇ ਕਲਾਮ ਦਾ ਸਾਹਿਤਕ ਅਧਿਐਨ ਨਹੀਂ ਹੈ, ਪਰ ਬਾਬਾ ਫ਼ਰੀਦ ਦੀ ਬਾਣੀ ਨੂੰ ਸਾਹਿਤਕ ਦ੍ਰਿਸ਼ਟੀ ਤੋਂ ਵਿਚਾਰਨ ਦੇ ਚਾਹਵਾਨ ਪਾਠਕਾਂ ਦੀ ਸਹੂਲਤ ਲਈ, ਆਪ ਦੇ ਕਲਾਮ ਦੇ ਸਾਹਿਤਕ ਪਹਿਲੂਆਂ ਬਾਰੇ ਵੀ ਸੰਖੇਪ ਵਿਚ ਚਰਚਾ ਕੀਤੀ ਜਾ ਰਹੀ ਹੈ।

ਆਵੇਸ਼ਮਈ ਕਲਾਮ

ਬਾਬਾ ਫ਼ਰੀਦ ਆਦਿ ਦਰਵੇਸ਼ ਕਲਾਮ ਸਿਰਜਦੇ ਨਹੀਂ, ਉਨ੍ਹਾਂ ਨੂੰ ਕਲਾਮ ਉੱਤਰਦਾ ਹੈ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ, 'ਜੈਸੀ ਮੈ ਆਵੈ ਖਸਮ ਕੀ ਬਾਣੀ ਤੈਸੜਾ ਕਰੀ ਗਿਆਨੁ ਵੇ ਲਾਲੇ॥'¹ ਆਪ ਕਹਿੰਦੇ ਹਨ, 'ਹਉ ਆਪਹੁ ਬੋਲਿ ਨ ਜਾਣਦਾ ਮੈ ਕਹਿਆ ਸਭੁ ਹੁਕਮਾਉ ਜੀਉ॥'² ਪੂਰਨ ਸੰਤ ਜਾਂ ਵਲੀ-ਅੱਲਾ ਆਵੇਸ਼ ਦੀ ਅਵਸਥਾ ਵਿਚ ਜੋ ਬਾਣੀ ਸਹਿਜ-ਰੂਪ ਵਿਚ ਉਚਾਰਦੇ ਹਨ, ਉਨ੍ਹਾਂ ਦੇ ਸੇਵਕ ਪ੍ਰੇਮ-ਪੂਰਵਕ ਉਸਦਾ ਉਤਾਰਾ ਕਰਦੇ ਜਾਂਦੇ ਹਨ। ਇਹ ਬਾਣੀ ਬਣਾਈ ਜਾਂ ਘੜੀ ਨਹੀਂ ਜਾਂਦੀ, ਬਣੀ-ਬਣਾਈ ਅਤੇ ਘੜੀ-ਘੜਾਈ ਉੱਤਰਦੀ ਹੈ। ਸੂਫ਼ੀ ਦਰਵੇਸ਼ ਇਸ ਨੂੰ 'ਵਹੀ ਦਾ ਨਾਜ਼ਲ ਹੋਣਾ' ਕਹਿੰਦੇ ਹਨ।

ਸੰਸਾਰ ਦੇ ਸਭ ਸੰਤਾਂ-ਮਹਾਤਮਾਵਾਂ ਦੀ ਤਰ੍ਹਾਂ ਬਾਬਾ ਫ਼ਰੀਦ ਦਾ ਕਲਾਮ ਵੀ ਆਵੇਸ਼ਮਈ ਹੈ। ਆਪ ਦੀ ਲਿਵ ਅੰਦਰ ਖੁਦਾਵੇਦ ਕਰੀਮ ਨਾਲ ਜੁੜੀ ਹੋਈ ਸੀ ਅਤੇ ਆਪ ਨੇ ਜੋ ਵੀ ਕਲਾਮ ਉਚਾਰਿਆ, ਅੰਦਰੋਂ ਮਿਲੀ ਸਿੱਧੀ ਪ੍ਰੇਰਨਾ ਦੇ ਅਧਾਰ ਤੇ ਉਚਾਰਿਆ। ਇਹ ਕਲਾਮ ਉਚਾਰੇ ਜਾਣ ਦਾ ਮੁੱਖ ਉਦੇਸ਼ ਲੁਕਾਈ ਦੀ ਭਲਾਈ ਹੈ। ਇਸ ਲਈ ਆਪ ਨੇ ਥਾਂ-ਪਰ-ਥਾਂ ਲੋਕਾਂ ਨੂੰ ਅਗਿਆਨਤਾ ਦੇ ਅੰਧਕਾਰ ਵਿੱਚੋਂ ਨਿੱਕਲ ਕੇ ਨਿਰਮਲ ਗਿਆਨ ਦੇ ਪ੍ਰਕਾਸ਼ ਵਿਚ ਆਉਣ ਦਾ ਦੈਵੀ-ਸੰਦੇਸ਼ ਦਿੱਤਾ ਹੈ।

ਅੱਜ ਅਸੀਂ ਸੰਤਾਂ-ਮਹਾਤਮਾਵਾਂ ਦੇ ਕਲਾਮ ਨੂੰ ਸਾਹਿਤ ਦੀ ਦ੍ਰਿਸ਼ਟੀ ਤੋਂ ਵਿਚਾਰਨ ਦੇ ਆਦੀ ਹੋ ਗਏ ਹਾਂ, ਪਰ ਬਾਬਾ ਫ਼ਰੀਦ ਆਦਿ ਕਿਸੇ ਵੀ ਪੂਰਨ ਪੁਰਖ ਦਾ ਬਾਣੀ ਉਚਾਰਨ ਦਾ ਮੰਤਵ ਕਲਾ ਦਾ ਦਿਖਾਵਾ ਕਰਨਾ ਨਹੀਂ ਹੁੰਦਾ। ਪੂਰਨ ਸੰਤ-ਮਹਾਤਮਾ ਕਰੜੀ ਘਾਲਣਾ ਤੋਂ ਬਾਅਦ ਉੱਚੀ ਰੂਹਾਨੀ ਅਵਸਥਾ ਪ੍ਰਾਪਤ

ਕਰਦੇ ਹਨ। ਉਹ ਨਿਰੋਲ ਉਪਕਾਰ ਦੀ ਭਾਵਨਾ ਨਾਲ ਆਪਣੇ ਰੂਹਾਨੀ ਅਨੁਭਵ ਆਪਣੇ ਕਲਾਮ ਵਿਚ ਬਿਆਨ ਕਰ ਦਿੰਦੇ ਹਨ ਤਾਂ ਜੋ ਦੂਸਰੇ ਲੋਕ ਵੀ ਇਨ੍ਹਾਂ ਅਨੁਭਵਾਂ ਤੋਂ ਫਾਇਦਾ ਉਠਾ ਸਕਣ। ਬਾਬਾ ਫਰੀਦ ਆਦਿ ਮਹਾਂਪੁਰਖ ਆਪਣੀ ਬਾਣੀ ਵਿਚ ਉਨ੍ਹਾਂ ਮੁਸ਼ਕਲਾਂ ਅਤੇ ਰੁਕਾਵਟਾਂ ਦਾ ਹਾਲ ਬਿਆਨ ਕਰਦੇ ਹਨ, ਜਿਨ੍ਹਾਂ ਦਾ ਉਨ੍ਹਾਂ ਨੂੰ ਆਪਣੀ ਰੂਹਾਨੀ ਸਾਧਨਾ ਦੇ ਦੌਰਾਨ ਸਾਹਮਣਾ ਕਰਨਾ ਪਿਆ ਅਤੇ ਉਨ੍ਹਾਂ ਜੁਗਤੀਆਂ ਤੇ ਸਾਧਨਾਂ ਵੱਲ ਇਸ਼ਾਰਾ ਕਰਦੇ ਹਨ, ਜਿਨ੍ਹਾਂ ਦੀ ਸਹਾਇਤਾ ਨਾਲ ਉਹ ਰਾਹ ਦੀਆਂ ਰੁਕਾਵਟਾਂ ਨੂੰ ਪਾਰ ਕਰ ਕੇ ਮੰਜਲ ਉੱਤੇ ਪਹੁੰਚਣ ਵਿਚ ਸਫਲ ਹੋਏ।

ਅਸੀਂ ਆਪਣੀ ਲਿਖਤ ਨੂੰ ਬਾਰ-ਬਾਰ ਸੋਧਦੇ ਹਾਂ। ਕਾਮਲ ਦਰਵੇਸ਼ ਜਿਹੜੀ ਬਾਣੀ ਉਚਾਰਦਾ ਹੈ, ਉਹ ਸੁਭਾਵਿਕ ਰੂਪ ਵਿਚ, ਪੂਰਨ ਹੁੰਦੀ ਹੈ। ਪੰਜਾਬੀ ਦੇ ਪ੍ਰਸਿੱਧ ਕਵੀ ਪ੍ਰੋ. ਪੂਰਨ ਸਿੰਘ, ਜੋ ਖੁਦ ਰੂਹਾਨੀ ਮਾਰਗ ਦੇ ਪਾਂਧੀ ਸੀ, ਕਹਿੰਦੇ ਹਨ ਕਿ ਪੂਰਬ ਵਿਚ ਸਿਰਫ਼ ਸਾਧ-ਬਚਨਾਂ ਨੂੰ ਹੀ ਸੱਚੀ ਕਵਿਤਾ ਜਾਂ ਉੱਚਾ ਸਾਹਿਤ ਮੰਨਿਆ ਜਾਂਦਾ ਹੈ, ਬਾਕੀ ਜੋ ਕੁਝ ਹੈ, ਸਿਰਫ਼ ਵਾਕ-ਰਚਨਾ ਹੈ। ਆਪ ਦਾ ਭਾਵ ਹੈ ਕਿ ਸੰਤਾਂ-ਮਹਾਤਮਾਵਾਂ ਦੇ ਬਚਨ ਸਹਿਜ-ਗਿਆਨ ਉੱਤੇ ਅਧਾਰਤ ਹੁੰਦੇ ਹਨ ਅਤੇ ਉਨ੍ਹਾਂ ਦਾ ਹਰ ਬਚਨ ਇਲਾਹੀ ਬਾਣੀ ਦਾ ਦਰਜਾ ਰੱਖਦਾ ਹੈ। ਸੰਤਾਂ ਦੇ ਬਚਨ ਉਨ੍ਹਾਂ ਦਾ ਦੈਵੀ ਤੇ ਅਨੂਪਮ ਸੰਦੇਸ਼ ਲੋਕਾਂ ਤਕ ਪਹੁੰਚਾਉਣ ਦਾ ਸਾਧਨ ਹੁੰਦੇ ਹਨ। ਗੁਰੂ ਅਰਜਨ ਦੇਵ ਜੀ ਕਹਿੰਦੇ ਹਨ, 'ਬਾਣੀ ਉਚਰਹਿ ਸਾਧ ਜਨ ਅਮਿਉ ਚਲਹਿ ਝਰਨੇ॥' ਆਪ ਫਰਮਾਉਂਦੇ ਹਨ ਕਿ ਸੰਤਾਂ ਦੀ ਬਾਣੀ ਵਿਚ ਝਰਨੇ ਵਾਲਾ ਸੁਭਾਵਿਕ ਪ੍ਰਵਾਹ ਹੁੰਦਾ ਹੈ। ਇਹ ਬਾਣੀ ਅੰਮ੍ਰਿਤ ਦਾ ਅਖੁੱਟ ਭੰਡਾਰ ਹੁੰਦੀ ਹੈ। ਸੰਸਕ੍ਰਿਤ ਦੇ ਪ੍ਰਾਚੀਨ ਗ੍ਰੰਥਾਂ ਵਿਚ ਸਾਹਿਤ ਲਈ ਸਤਿੰ, ਸ਼ਿਵੰ, ਸੁੰਦਰੰ ਦਾ ਜੋ ਆਦਰਸ਼ ਕਾਇਮ ਕੀਤਾ ਗਿਆ ਹੈ, ਸੰਤਾਂ-ਮਹਾਤਮਾਵਾਂ ਦੀ ਬਾਣੀ ਉਸ ਉੱਤੇ ਪੂਰੀ ਉੱਤਰਦੀ ਹੈ। ਭਾਵ ਇਹ ਹੈ ਕਿ ਬਾਬਾ ਫਰੀਦ ਵਰਗੇ ਪੂਰਨ ਸੰਤਾਂ ਦੀ ਬਾਣੀ ਜਿੰਨੀ ਗਿਆਨਮਈ ਹੁੰਦੀ ਹੈ, ਓਨੀ ਹੀ ਅਨੰਦਮਈ ਅਤੇ ਕਲਿਆਣਕਾਰੀ ਵੀ ਹੁੰਦੀ ਹੈ।

ਉਪਦੇਸ਼ਾਤਮਕ ਕਲਾਮ

ਬਾਬਾ ਫਰੀਦ ਦੇ ਕਲਾਮ ਦੇ ਸਰਸਰੀ ਅਧਿਐਨ ਤੋਂ ਵੀ ਪਤਾ ਲੱਗ ਜਾਂਦਾ ਹੈ ਕਿ ਇਹ ਕਲਾਮ ਉਪਦੇਸ਼ਾਤਮਕ ਹੈ। ਆਪ ਲੋਕਾਂ ਨੂੰ ਇਕ ਖਾਸ ਸੁਨੇਹਾ ਦੇਣਾ ਚਾਹੁੰਦੇ ਹਨ। ਆਪ ਦੇ ਕਲਾਮ ਵਿਚ ਅਨੇਕ ਚੇਤਾਵਨੀਆਂ ਅਤੇ ਨਸੀਹਤਾਂ ਸ਼ਾਮਲ ਹਨ। ਇਹ ਕਲਾਮ ਪਾਠਕਾਂ ਨੂੰ ਪ੍ਰੇਰਨਾ ਦੇ ਕੇ ਇਕ ਖਾਸ ਦਿਸ਼ਾ ਵੱਲ ਤੋਰਨਾ

* ਵਿਸਥਾਰ ਲਈ ਦੇਖੋ: ਖੁਲ੍ਹੇ ਲੇਖ, 'ਕਵਿਤਾ', ਲਾਹੌਰ ਬੁਕ ਸ਼ਾਪ, ਲੁਧਿਆਣਾ, 1971 P

ਚਾਹੁੰਦਾ ਹੈ। ਇਹ ਕਲਾਮ ਜੀਵ ਦੀ ਵਰਤਮਾਨ ਦਸ਼ਾ ਦਾ ਵੀ ਉਲੇਖ ਕਰਦਾ ਹੈ, ਜਿਸ ਜਗਤ ਅਤੇ ਵਾਤਾਵਰਨ ਵਿਚ ਉਹ ਵਿਚਰ ਰਿਹਾ ਹੈ, ਉਸਦੀ ਅਸਲੀਅਤ ਵੀ ਉਜਾਗਰ ਕਰਦਾ ਹੈ ਅਤੇ ਉਸ ਸਾਧਨ ਅਤੇ ਮਾਰਗ ਉੱਤੇ ਵੀ ਪ੍ਰਕਾਸ਼ ਪਾਉਂਦਾ ਹੈ, ਜਿਸ ਦੁਆਰਾ ਜੀਵ ਆਪਣੇ ਜੀਵਨ-ਉਦੇਸ਼ ਦੀ ਪ੍ਰਾਪਤੀ ਵਿਚ ਸਫਲ ਹੋ ਸਕਦਾ ਹੈ। ਬਾਬਾ ਫਰੀਦ ਦੇ ਕਲਾਮ ਦੇ ਹੇਠ ਲਿਖੇ ਪ੍ਰਸੰਗਾਂ ਤੋਂ ਸਾਫ਼ ਪ੍ਰਗਟ ਹੋ ਜਾਂਦਾ ਹੈ ਕਿ ਇਹ ਕਲਾਮ ਉਪਦੇਸ਼ਾਤਮਕ ਅਤੇ ਪ੍ਰੇਰਣਾਤਮਕ ਹੈ:

1. ਬੋਲੈ ਸੇਖ ਫਰੀਦੁ ਪਿਆਰੇ ਅਲਹ ਲਗੇ॥
ਇਹੁ ਤਨੁ ਹੋਸੀ ਖਾਕ ਨਿਮਾਣੀ ਗੋਰ ਘਰੇ॥
2. ਬੋਲੀਐ ਸਚੁ ਧਰਮੁ ਭੂਨੁ ਨ ਬੋਲੀਐ॥
ਜੋ ਗੁਰੁ ਦਸੈ ਵਾਟ ਮੁਰੀਦਾ ਜੋਲੀਐ॥
3. ਫਰੀਦਾ ਜੇ ਤੂ ਅਕਲਿ ਲਤੀਫੁ ਕਾਲੇ ਲਿਖੁ ਨ ਲੇਖ॥
ਆਪਨੜੇ ਗਿਰੀਵਾਨ ਮਹਿ ਸਿਰੁ ਨੀਵਾਂ ਕਰਿ ਦੇਖੁ॥
4. ਫਰੀਦਾ ਜੇ ਤੈ ਮਾਰਨਿ ਮੁਕੀਆਂ ਤਿਨ੍ਹਾ ਨ ਮਾਰੇ ਘੁੰਮਿ॥
ਆਪਨੜੇ ਘਰਿ ਜਾਈਐ ਪੈਰ ਤਿਨ੍ਹਾ ਦੇ ਚੁੰਮਿ॥
5. ਫਰੀਦਾ ਥੀਉ ਪਵਾਹੀ ਦਭੁ॥ ਜੇ ਸਾਂਈ ਲੋੜਹਿ ਸਭੁ॥
ਇਕੁ ਛਿਜਹਿ ਬਿਆ ਲਤਾੜੀਅਹਿ॥
ਤਾਂ ਸਾਂਈ ਦੇ ਦਰਿ ਵਾੜੀਅਹਿ॥
6. ਫਰੀਦਾ ਜੰਗਲੁ ਜੰਗਲੁ ਕਿਆ ਭਵਹਿ ਵਣਿ ਕੰਡਾ ਮੋੜੇਹਿ॥
ਵਸੀ ਰਬੁ ਹਿਆਲੀਐ ਜੰਗਲੁ ਕਿਆ ਚੂਢੇਹਿ॥^{੧੦}
7. ਰੁਖੀ ਸੁਖੀ ਖਾਇ ਕੈ ਠੰਢਾ ਪਾਣੀ ਪੀਉ॥
ਫਰੀਦਾ ਦੇਖਿ ਪਰਾਈ ਚੋਪੜੀ ਨਾ ਤਰਸਾਏ ਜੀਉ॥^{੧੧}
8. ਫਰੀਦਾ ਸੋਈ ਸਰਵਰੁ ਚੂਢਿ ਲਹੁ ਜਿਥਹੁ ਲਭੀ ਵਸੁ॥
ਛਪੜਿ ਚੂਢੈ ਕਿਆ ਹੋਵੈ ਚਿਕੜਿ ਡੁਬੈ ਹਸੁ॥^{੧੨}
9. ਫਰੀਦਾ ਜਿਨ੍ਹੀ ਕੰਮੀ ਨਾਹਿ ਗੁਣ ਤੇ ਕੰਮੜੇ ਵਿਸਾਰਿ॥
ਮਤੁ ਸਰਮਿੰਦਾ ਥੀਵਹੀ ਸਾਂਈ ਦੇ ਦਰਬਾਰਿ॥^{੧੩}
10. ਫਰੀਦਾ ਬੇ ਨਿਵਾਜਾ ਕੁਤਿਆ ਏਹੁ ਨ ਭਲੀ ਗੀਤਿ॥
ਕਬ ਹੀ ਚਲਿ ਨ ਆਇਆ ਪੰਜੇ ਵਖਤ ਮਸੀਤਿ॥^{੧੪}
11. ਫਰੀਦਾ ਮਨੁ ਮੈਦਾਨੁ ਕਰਿ ਟੋਏ ਟਿਬੇ ਲਾਹਿ॥
ਅਗੈ ਮੂਲਿ ਨ ਆਵਸੀ ਦੋਜਕ ਸੰਦੀ ਭਾਹਿ॥^{੧੫}

12. ਫਰੀਦਾ ਬੁਰੇ ਦਾ ਭਲਾ ਕਰਿ ਗੁਸਾ ਮਨਿ ਨ ਹਵਾਇ ॥
ਦੇਹੀ ਰੋਗੁ ਨ ਲਗਈ ਪਲੈ ਸਭੁ ਕਿਛੁ ਪਾਇ ॥^{੧੬}
13. ਫਰੀਦਾ ਮਹਲ ਨਿਸਬਣ ਰਹਿ ਗਏ ਵਾਸਾ ਆਇਆ ਤਲਿ ॥
ਗੋਰਾਂ ਸੇ ਨਿਮਾਣੀਆ ਬਹਸਨਿ ਰੂਹਾਂ ਮਲਿ ॥
ਆਖੀ ਸੇਖਾ ਬੰਦਗੀ ਚਲਣੁ ਅਜੁ ਕਿ ਕਲਿ ॥^{੧੭}
14. ਨਿਵਣੁ ਸੁ ਅਖਰੁ ਖਵਣੁ ਗੁਣੁ ਜਿਹਬਾ ਮਣੀਆ ਮੰਤੁ ॥
ਏ ਤ੍ਰੈ ਭੈਣੇ ਵੇਸ ਕਰਿ ਤਾਂ ਵਸਿ ਆਵੀ ਕੰਤੁ ॥^{੧੮}
15. ਇਕੁ ਫਿਕਾ ਨ ਗਾਲਾਇ ਸਭਨਾ ਮੈ ਸਚਾ ਧਣੀ ॥
ਹਿਆਉ ਨ ਕੈਹੀ ਠਾਹਿ ਮਾਣਕ ਸਭ ਅਮੋਲਵੇ ॥^{੧੯}

ਵਿਸ਼ੇ

ਦੂਸਰੇ ਸੰਤਾਂ-ਮਹਾਤਮਾਵਾਂ ਵਾਂਗ ਬਾਬਾ ਫਰੀਦ ਨੇ ਲੌਕਿਕ ਜਾਂ ਦੁਨਿਆਵੀ ਵਿਸ਼ਿਆਂ ਦੀ ਥਾਂ, ਪਾਰਲੌਕਿਕ ਜਾਂ ਪਰਮਾਰਥੀ ਵਿਸ਼ਿਆਂ ਦੀ ਚੋਣ ਕੀਤੀ। ਲੌਕਿਕ ਸਾਹਿਤ ਵਿਚ ਵਿਅਕਤੀ ਦੀਆਂ ਵਿਸ਼ੇਸ਼ ਦੇਸ਼ ਅਤੇ ਕਾਲ ਨਾਲ ਸੰਬੰਧਿਤ ਵਿਸ਼ੇਸ਼ ਭੌਤਿਕ, ਪਰਿਵਾਰਕ, ਸਮਾਜਕ, ਆਰਥਕ, ਰਾਜਨੀਤਕ ਆਦਿ ਸਮੱਸਿਆਵਾਂ ਦਾ ਉਲੇਖ ਕੀਤਾ ਜਾਂਦਾ ਹੈ ਅਤੇ ਇਨ੍ਹਾਂ ਸਮੱਸਿਆਵਾਂ ਦੇ ਹੱਲ ਬਿਆਨ ਕਰਨ ਦਾ ਜਤਨ ਕੀਤਾ ਜਾਂਦਾ ਹੈ। ਇਸ ਤੋਂ ਉਲਟ ਪਰਮਾਰਥੀ ਸਾਹਿਤ ਵਿਚ ਸੰਸਾਰ ਦੀ ਅਸਲੀਅਤ, ਮਨੁੱਖ ਜਨਮ ਦੇ ਉਦੇਸ਼, ਆਤਮਾ ਅਤੇ ਪਰਮਾਤਮਾ ਦੇ ਆਪਸੀ ਰਿਸ਼ਤੇ ਅਤੇ ਉਸ ਸਾਧਨ ਅਤੇ ਮਾਰਗ ਦਾ ਬਿਆਨ ਕੀਤਾ ਜਾਂਦਾ ਹੈ ਜਿਸ ਉੱਤੇ ਚੱਲ ਕੇ ਹਰ ਜੀਵ, ਚਾਹੇ ਉਹ ਕਿਸੇ ਵੀ ਸਮੇਂ ਅਤੇ ਸਥਾਨ ਨਾਲ ਸੰਬੰਧ ਰੱਖਦਾ ਹੋਵੇ, ਪਰਮਾਤਮਾ ਨਾਲ ਮਿਲਾਪ ਕਰ ਕੇ ਪੂਰਨ ਅਤੇ ਅਮਰ ਅਨੰਦ ਪ੍ਰਾਪਤ ਕਰ ਸਕਦਾ ਹੈ। ਇਸ ਤਰ੍ਹਾਂ ਸੰਤਾਂ-ਮਹਾਤਮਾਵਾਂ ਦੇ ਕਲਾਮ ਦੇ ਵਿਸ਼ੇ ਵਕਤੀ ਅਤੇ ਬਦਲਣ ਵਾਲੇ ਨਹੀਂ, ਬਲਕਿ ਸਦੀਵੀ ਅਤੇ ਕਦੇ ਨਾ ਬਦਲਣ ਵਾਲੇ ਹੁੰਦੇ ਹਨ।

ਬਾਬਾ ਫਰੀਦ ਨੇ ਆਪਣੇ ਕਲਾਮ ਵਿਚ ਮੁੱਖ ਤੌਰ ਤੇ ਖੁਦਾ ਅਤੇ ਉਸਦੀ ਮੁਹੱਬਤ ਜਾਂ ਭਗਤੀ; ਮਨੁੱਖ ਜਨਮ ਦੇ ਮੂਲ ਉਦੇਸ਼; ਸੰਸਾਰ ਦੀ ਨਾਸ਼ਵਾਨਤਾ; ਮੌਤ ਦੀ ਅਟੱਲਤਾ, ਵਿਆਪਕਤਾ ਅਤੇ ਭਿਆਨਕਤਾ; ਕਰਮ ਅਤੇ ਫਲ ਦੇ ਨੇਮ; ਖੁਦਾ, ਮੁਰਸ਼ਦ ਅਤੇ ਨਾਮ ਦੇ ਪ੍ਰੇਮ ਆਦਿ ਵਿਸ਼ਿਆਂ ਉੱਤੇ ਪ੍ਰਕਾਸ਼ ਪਾਇਆ ਹੈ। ਇਸਦੇ ਨਾਲ ਹੀ ਆਪ ਨੇ ਬੁਢਾਪੇ ਦੇ ਦੁੱਖਾਂ, ਬਿਰਹਾ ਦੀ ਪੀੜ, ਖੁਦਾ ਦੀ ਰਹਿਮਤ, ਪਰਮੇਸ਼ਰ ਦੀ ਸ਼ਰਨ, ਸੱਚੇ ਦਰਵੇਸ਼ ਦੇ ਗੁਣ ਆਦਿ ਹੋਰ ਬਹੁਤ ਸਾਰੇ ਵਿਸ਼ਿਆਂ ਉੱਤੇ ਵੀ ਆਪਣੇ ਵਿਚਾਰ ਪ੍ਰਕਟ ਕੀਤੇ ਹਨ। ਆਪ ਇਨਸਾਨ ਨੂੰ ਸੰਸਾਰ ਦੀ ਅਸਲੀਅਤ

ਸਮਝਾਉਣ ਦਾ ਜਤਨ ਕਰਦੇ ਹਨ ਅਤੇ ਅਜਿਹੀ ਜੀਵਨ-ਜੁਗਤੀ ਅਪਣਾਉਣ ਦੀ ਪ੍ਰੇਰਨਾ ਦਿੰਦੇ ਹਨ, ਜਿਸ ਨਾਲ ਉਹ ਸੱਚਾ ਪ੍ਰਭੂ-ਭਗਤ ਬਣ ਕੇ, ਉਸ ਨਾਲ ਮਿਲਾਪ ਕਰਨ ਵਿਚ ਕਾਮਯਾਬ ਹੋ ਜਾਵੇ।

ਭਾਸ਼ਾ

ਜਿਸ ਤਰ੍ਹਾਂ ਨਿਰਗੁਣਵਾਦੀ ਸੰਤਾਂ ਨੇ ਸੰਸਕ੍ਰਿਤ ਦੀ ਥਾਂ ਸਾਧ-ਭਾਸ਼ਾ ਨੂੰ ਅਪਣਾਇਆ, ਉਸੇ ਤਰ੍ਹਾਂ ਬਾਬਾ ਫ਼ਰੀਦ ਨੇ ਅਰਬੀ, ਫ਼ਾਰਸੀ ਦੀ ਥਾਂ ਸਾਧ-ਭਾਸ਼ਾ ਮਿਲੀ ਪੰਜਾਬੀ ਵਿਚ ਆਪਣਾ ਸੰਦੇਸ਼ ਦਿੱਤਾ ਅਤੇ ਉਹ ਵੀ ਬਹੁਤੇ ਨਿਰਗੁਣਵਾਦੀ ਸੰਤਾਂ ਤੋਂ ਪਹਿਲਾਂ। ਦਰਅਸਲ ਇਸ ਪੱਖੋਂ ਬਾਬਾ ਫ਼ਰੀਦ ਇਕ ਮਹਾਨ ਮੋਹਰੀ ਅਤੇ ਪਥ-ਪਰਦਰਸ਼ਕ ਹਨ। ਆਮ ਲੋਕਾਂ ਨੂੰ ਉਨ੍ਹਾਂ ਦੀ ਆਪਣੀ ਭਾਸ਼ਾ ਵਿਚ ਪਰਮਾਰਥੀ ਉਪਦੇਸ਼ ਦੇਣ ਵਾਲੇ ਮਹਾਂਪੁਰਖਾਂ ਵਿਚ ਆਪ ਨੂੰ ਬਹੁਤ ਉੱਚਾ ਸਥਾਨ ਪ੍ਰਾਪਤ ਹੈ। ਭਾਸ਼ਾ ਦੀ ਦ੍ਰਿਸ਼ਟੀ ਤੋਂ ਆਪ ਦਾ ਇਹ ਸ਼ਬਦ ਦੇਖਦੇ ਹਾਂ:

ਦਿਲਹੁ ਮੁਹਬਤਿ ਜਿਨ੍ਹ ਸੇਈ ਸਚਿਆ ॥
ਜਿਨ੍ਹ ਮਨਿ ਹੋਰੁ ਮੁਖਿ ਹੋਰੁ ਸਿ ਕਾਂਢੇ ਕਚਿਆ ॥
ਰਤੇ ਇਸਕੁ ਖੁਦਾਇ ਰੰਗਿ ਦੀਦਾਰ ਕੇ ॥
ਵਿਸਰਿਆ ਜਿਨ੍ਹ ਨਾਮੁ ਤੇ ਭੁਇ ਭਾਰੁ ਥੀਏ ॥ ਰਹਾਉ ॥
ਆਪਿ ਲੀਏ ਲੜਿ ਲਾਇ ਦਰਿ ਦਰਵੇਸ ਸੇ ॥
ਤਿਨ ਧੰਨੁ ਜਣੇਦੀ ਮਾਉ ਆਏ ਸਫਲੁ ਸੇ ॥
ਪਰਵਦਗਾਰ ਅਪਾਰ ਅਗਮ ਬੇਅੰਤ ਤੂ ॥
ਜਿਨਾ ਪਛਾਤਾ ਸਚੁ ਚੁੰਮਾ ਪੈਰ ਮੁੰ ॥
ਤੇਰੀ ਪਨਹੁ ਖੁਦਾਇ ਤੂ ਬਖਸ਼ੈਦਗੀ ॥
ਸੇਖ ਫਰੀਦੈ ਖੈਰੁ ਦੀਜੈ ਬੰਦਗੀ ॥²⁰

ਇਸ ਸ਼ਬਦ ਵਿਚ ਦਿਲ, ਮੁਹੱਬਤ, ਇਸ਼ਕ, ਖੁਦਾ, ਰੰਗ, ਦੀਦਾਰ, ਦਰ, ਦਰਵੇਸ਼, ਪਰਵਰਦਿਗਾਰ, ਪਨਹ, ਬਖਸ਼ੈਦਗੀ, ਸੇਖ, ਖੈਰ ਆਦਿ ਸ਼ਬਦ ਫ਼ਾਰਸੀ ਭਾਸ਼ਾ ਤੋਂ ਅਤੇ ਅਪਾਰ, ਅਗੰਮ, ਬੇਅੰਤ ਸ਼ਬਦ ਸੰਸਕ੍ਰਿਤ ਭਾਸ਼ਾ ਤੋਂ ਹਨ। ਇਹ ਸਾਰੇ ਸ਼ਬਦ ਪੰਜਾਬੀ ਭਾਸ਼ਾ ਵਿਚ ਇਸ ਤਰ੍ਹਾਂ ਘੁਲ-ਮਿਲ ਗਏ ਹਨ ਕਿ ਇਸ ਦਾ ਹੀ ਸੁਭਾਵਿਕ ਅੰਗ ਪ੍ਰਤੀਤ ਹੁੰਦੇ ਹਨ। ਬਾਬਾ ਫ਼ਰੀਦ ਦੁਆਰਾ ਵਰਤੀ ਗਈ ਭਾਸ਼ਾ ਦੀ ਇਹ ਸਭ ਤੋਂ ਵੱਡੀ ਵਿਸ਼ੇਸ਼ਤਾ ਹੈ।

ਬਾਬਾ ਫ਼ਰੀਦ ਨੇ ਇਕ ਪਾਸੇ ਮਲਕ, ਮਲਕੁਲ-ਮੌਤ, ਸੁਲਤਾਨ, ਉਜੂ, ਫ਼ਰਿਸ਼ਤਾ, ਅਕਲ, ਲਤੀਫ਼, ਸ਼ੇਖ, ਮਸ਼ਾਇਖ਼, ਹਯਾਤੀ, ਦਰਵੇਸ਼, ਦਰ, ਦਰਗਾਹ,

ਬੰਦਗੀ, ਦੇਜਖ, ਸੁਬਹ, ਮਸੀਤ, ਰਜਾ, ਸਬਰ ਆਦਿ ਇਸਲਾਮੀ ਪਿਛੋਕੜ ਵਾਲੇ ਫਾਰਸੀ ਸ਼ਬਦ ਵਰਤੇ ਹਨ ਤਾਂ ਦੂਜੇ ਪਾਸੇ ਚਾਰ ਪਹਿਰ, ਆਸਣ, ਜੁਗ, ਮਨ, ਮੁਖ, ਨਾਉ, ਕਰਵਤ, ਕੰਚਨ, ਕਾਗ, ਹੰਸ, ਗੁਣ, ਮੰਤਰ (ਮੰਤ), ਪੰਥ, ਚਿਤ ਆਦਿ ਅਨੇਕ ਸ਼ਬਦ ਭਾਰਤ ਦੇ ਧਾਰਮਕ ਪਿਛੋਕੜ ਵਿੱਚੋਂ ਲਏ ਹਨ। ਇਨ੍ਹਾਂ ਵਿਚ ਮਨ, ਚਿਤ, ਸਚ, ਧਰਮ, ਜੁਗ, ਮੰਤ, ਪੰਥ, ਨਾਉ, ਗੁਰ, ਕਿਰਪਾ, ਸਾਧ-ਸੰਗ, ਆਸਨ ਆਦਿ ਸ਼ਬਦ ਵਿਸ਼ੇਸ਼ ਧਿਆਨ ਦੀ ਮੰਗ ਕਰਦੇ ਹਨ ਕਿਉਂਕਿ ਇਹ ਸਾਰੇ ਸ਼ਬਦ ਸੈਕਲਪ-ਵਾਚਕ ਜਾਂ ਪਰਿਭਾਸ਼ਕ ਸ਼੍ਰੇਣੀ ਦੇ ਹਨ। ਇਸ ਤੋਂ ਪਤਾ ਲੱਗਦਾ ਹੈ ਕਿ ਬਾਬਾ ਫਰੀਦ ਇਕ ਅਜਿਹੀ ਸਰਬ-ਸਾਂਝੀ ਭਾਸ਼ਾ ਦਾ ਨਿਰਮਾਣ ਕਰ ਰਹੇ ਸਨ, ਜਿਹੜੀ ਇੱਕੋ ਸਮੇਂ ਹਿੰਦੂਆਂ ਅਤੇ ਮੁਸਲਮਾਨਾਂ ਨੂੰ ਇਕ ਸਾਂਝਾ ਰੂਹਾਨੀ ਉਪਦੇਸ਼ ਵੀ ਸਮਝਾ ਸਕੇ ਅਤੇ ਦੋਹਾਂ ਦੇ ਅਤੀਤ, ਵਰਤਮਾਨ ਅਤੇ ਲੋਕ-ਅਵਚੇਤਨ ਨਾਲ ਵੀ ਡੂੰਘੀ ਤਰ੍ਹਾਂ ਜੁੜੀ ਹੋਵੇ।

ਬਾਬਾ ਫਰੀਦ ਨੇ ਸੁਹਾਗਣ, ਦੁਹਾਗਣ, ਸਹੁਰਾ-ਘਰ, ਪੇਕਾ-ਘਰ, ਸਾਹੇ, ਗੰਢ-ਚਿਤਾਵਾ, ਪੀਡੀ ਗੰਢ, ਵਹੁਟੀ ਆਦਿ ਅਨੇਕ ਅਜਿਹੇ ਸ਼ਬਦ ਅਤੇ ਵਾਕੰਸ਼ ਵਰਤੇ ਜਿਹੜੇ ਭਾਰਤੀ ਲੋਕ ਸੰਸਕ੍ਰਿਤੀ ਦਾ ਅਨਿੱਖੜ ਅੰਗ ਬਣ ਚੁੱਕੇ ਸਨ। ਇਸ ਦੇ ਨਾਲ ਹੀ ਆਪ ਨੇ ਫਰਿਸ਼ਤਾ ਨੂੰ ਫਰੇਸਤਾ, ਵਕਤ ਨੂੰ ਵਖਤ, ਮਸਜਿਦ ਨੂੰ ਮਸੀਤ, ਨਮਾਜ਼ ਨੂੰ ਨਿਵਾਜ, ਵਜੂ ਨੂੰ ਉਜੂ, ਹਯਾਤ ਨੂੰ ਹਯਾਤੀ, ਪੁਲੇ-ਸਰਾਤ ਨੂੰ ਪੁਰਸਲਾਤ ਆਦਿ ਤਦਭਵ ਰੂਪ ਵਿਚ ਢਾਲ ਕੇ ਵਰਤਿਆ ਤਾਂ ਜੋ ਲੋਕਾਂ ਨੂੰ ਇਹ ਸ਼ਬਦ ਸਮਝਣ ਵਿਚ ਹੀ ਨਹੀਂ, ਅਪਨਾਉਣ ਵਿਚ ਵੀ ਔਖ ਮਹਿਸੂਸ ਨਾ ਹੋਵੇ। ਇਸ ਪਰਥਾਇ ਬਾਬਾ ਫਰੀਦ ਦਾ ਹੇਠ ਲਿਖਿਆ ਸ਼ਬਦ ਦੇਖਦੇ ਹਾਂ:

ਤਪਿ ਤਪਿ ਲੁਹਿ ਲੁਹਿ ਹਾਥ ਮਰੋਰਉ ॥ ਬਾਵਲਿ ਹੋਈ ਸੋ ਸਹੁ ਲੋਰਉ ॥

ਤੈ ਸਹਿ ਮਨ ਮਹਿ ਕੀਆ ਰੋਸੁ ॥ ਮੁਝੁ ਅਵਗਨ ਸਹ ਨਾਹੀ ਦੋਸੁ ॥

ਤੈ ਸਾਹਿਬ ਕੀ ਮੈ ਸਾਰ ਨ ਜਾਨੀ ॥ ਜੋਬਨੁ ਖੋਇ ਪਾਛੈ ਪਛੁਤਾਨੀ ॥

ਕਾਲੀ ਕੋਇਲ ਤੁ ਕਿਤ ਗੁਨ ਕਾਲੀ ॥ ਅਪਨੇ ਪ੍ਰੀਤਮ ਕੇ ਹਉ ਬਿਰਹੈ ਜਾਲੀ ॥

ਪਿਰਹਿ ਬਿਹੂਨ ਕਤਹਿ ਸੁਖੁ ਪਾਏ ॥ ਜਾ ਹੋਇ ਕ੍ਰਿਪਾਲੁ ਤਾ ਪ੍ਰਭੁ ਮਿਲਾਏ ॥

ਵਿਧਣ ਖੂਹੀ ਮੁਧ ਇਕੋਲੀ ॥ ਨਾ ਕੋ ਸਾਖੀ ਨਾ ਕੋ ਬੋਲੀ ॥

ਕਰਿ ਕਿਰਪਾ ਪ੍ਰਭਿ ਸਾਧਸੰਗਿ ਮੇਲੀ ॥ ਜਾ ਫਿਰਿ ਦੇਖਾ ਤਾ ਮੇਰਾ ਅਲਹੁ ਬੋਲੀ ॥

ਵਾਟ ਹਮਾਰੀ ਖਰੀ ਉਡੀਣੀ ॥ ਖੰਨਿਅਹੁ ਤਿਖੀ ਬਹੁਤੁ ਪਿਈਣੀ ॥

ਉਸੁ ਉਪਰਿ ਹੈ ਮਾਰਗੁ ਮੇਰਾ ॥ ਸੇਖ ਫਰੀਦਾ ਪੰਥੁ ਸਮ੍ਹਾਰਿ ਸਵੇਰਾ ॥²¹

ਇਸ ਸ਼ਬਦ ਵਿਚ ਆਏ ਵਰਣਨ ਹਾਥ ਮਰੋਰਉ, ਸੋ ਸਹੁ ਲੋਰਉ, ਕੀਆ ਰੋਸੁ, ਨਾਹੀ ਦੋਸੁ, ਸਾਰ ਨਾ ਜਾਨੀ, ਪਾਛੈ ਪਛੁਤਾਨੀ, ਕਿਤ ਗੁਨ ਕਾਲੀ, ਪ੍ਰੀਤਮ ਕੇ ਹਉ

ਬਿਰਹੈ ਜਾਲੀ, ਪਿਰਹੀ ਬਿਹੂਨ ਕਤਹਿ ਸੁਖ ਪਾਏ, ਜਾ ਹੋਇ ਕ੍ਰਿਪਾਲੁ ਤਾ ਪ੍ਰਭੁ ਮਿਲਾਇ ਆਦਿ ਸਭ ਵਰਣਨ ਖੜੀ ਬੋਲੀ ਜਾਂ ਹਿੰਦੀ ਦੇ ਬਹੁਤ ਨੇੜੇ ਹਨ। ਇਹ ਨਾਮਦੇਵ, ਕਬੀਰ, ਗੁਰੂ ਰਵਿਦਾਸ, ਗੁਰੂ ਨਾਨਕ, ਗੁਰੂ ਤੇਗ ਬਹਾਦਰ ਆਦਿ ਨਿਰਗੁਣਵਾਦੀ ਸੰਤਾਂ ਦੁਆਰਾ ਵਰਤੀ ਗਈ ਭਾਸ਼ਾ ਨਾਲ ਇਸ ਹੱਦ ਤਕ ਮੇਲ ਖਾਂਦੇ ਹਨ ਕਿ ਸ਼ਬਦ ਦੇ ਅੰਤ ਵਿਚ ਇਨ੍ਹਾਂ ਵਿੱਚੋਂ ਕਿਸੇ ਵੀ ਸੰਤ ਦਾ ਨਾਂ ਦੇ ਦਿੱਤਾ ਜਾਵੇ ਤਾਂ ਇਹ ਪਛਾਣ ਸਕਣਾ ਮੁਸ਼ਕਲ ਹੋ ਜਾਵੇਗਾ ਕਿ ਸ਼ਬਦ ਉਸ ਸੰਤ-ਮਹਾਤਮਾ ਦਾ ਹੈ ਜਾਂ ਬਾਬਾ ਫ਼ਰੀਦ ਦਾ। ਉਪਰੋਕਤ ਪ੍ਰਸੰਗ ਵਿਚ ਵਰਤੇ ਗਏ ਸ਼ਬਦ ਬਾਵਲ, ਸਹੁ, ਮਨ, ਰੋਸ, ਦੋਸ, ਗੁਨ, ਪ੍ਰੀਤਮ, ਸੁਖ, ਕ੍ਰਿਪਾਲ, ਪ੍ਰਭੁ, ਕਿਰਪਾ, ਸਾਧ-ਸੰਗ, ਮਾਰਗ, ਪੰਥ, ਸਵੇਰਾ ਖਾਸ ਧਿਆਨ ਦੀ ਮੰਗ ਕਰਦੇ ਹਨ। ਸਾਹਿਬ ਅਤੇ ਅਲਹ ਨੂੰ ਛੱਡ ਕੇ ਪੂਰੀ ਸ਼ਬਦਾਵਲੀ ਭਾਰਤੀ ਸਰੋਤਾਂ ਤੋਂ ਹੈ ਅਤੇ ਉਚਾਰਨ ਪੂਰੀ ਤਰ੍ਹਾਂ ਨਿਰਗੁਣਵਾਦੀ ਸੰਤਾਂ ਵਾਲਾ ਹੈ। ਨਾ ਬਾਬਾ ਫ਼ਰੀਦ ਦੇ ਵਿਚਾਰਾਂ ਵਿਚ ਕੋਈ ਕੱਟੜਤਾ ਅਤੇ ਤੰਗਦਿਲੀ ਦਿਖਾਈ ਦਿੰਦੀ ਹੈ ਅਤੇ ਨਾ ਹੀ ਭਾਸ਼ਾ ਅਤੇ ਵਰਣਨ ਵਿਚ।

ਸਰਬ-ਸਾਂਝਾ ਕਲਾਮ

ਬਾਬਾ ਫ਼ਰੀਦ ਦਾ ਕਲਾਮ ਕਿਸੇ ਖਾਸ ਧਰਮ ਜਾਂ ਫਿਰਕੇ ਨੂੰ ਨਹੀਂ ਸਗੋਂ ਸਮੁੱਚੀ ਲੋਕਾਈ ਨੂੰ ਸਰਲ ਭਾਸ਼ਾ ਦੁਆਰਾ ਰੱਬ ਦੇ ਪ੍ਰੇਮ ਅਤੇ ਮਨੁੱਖਤਾ ਦੇ ਪ੍ਰੇਮ ਦਾ ਸੁੰਦਰ ਸੰਦੇਸ਼ ਦਿੰਦਾ ਹੈ। ਬਾਬਾ ਫ਼ਰੀਦ ਨੇ ਕਬੀਰ, ਰਵਿਦਾਸ ਅਤੇ ਗੁਰੂ ਨਾਨਕ ਆਦਿ ਸੰਤਾਂ ਤੋਂ ਲਗਪਗ ਤਿੰਨ ਸੌ ਸਾਲ ਪਹਿਲਾਂ ਆਪਣੀ ਗੱਲ ਇਸ ਢੰਗ ਨਾਲ ਅਤੇ ਅਜਿਹੀ ਭਾਸ਼ਾ ਵਿਚ ਬਿਆਨ ਕੀਤੀ ਜਿਹੜੀ ਉੱਤਰੀ ਭਾਰਤ ਦੇ ਵੱਡੇ ਭਾਗ ਵਿਚ ਅਸਾਨੀ ਨਾਲ ਸਮਝੀ ਜਾ ਸਕਦੀ ਸੀ ਅਤੇ ਜਿਸ ਨੇ ਬਾਦ ਵਿਚ ਆਉਣ ਵਾਲੇ ਸੂਫੀਆਂ ਅਤੇ ਨਿਰਗੁਣਵਾਦੀ ਸੰਤਾਂ ਲਈ ਰਾਹ ਤਿਆਰ ਕੀਤਾ। ਇਸ ਤੋਂ ਪਹਿਲਾਂ ਸਿਰਫ ਸੰਸਕ੍ਰਿਤ ਅਤੇ ਅਰਬੀ, ਫਾਰਸੀ ਆਦਿ ਸਨਾਤਨੀ ਭਾਸ਼ਾਵਾਂ ਨੂੰ ਰੂਹਾਨੀ ਸਿਧਾਂਤਾਂ ਦੀ ਪੇਸ਼ਕਾਰੀ ਲਈ ਵਰਤਿਆ ਜਾਂਦਾ ਸੀ। ਜਿਸ ਢੰਗ ਨਾਲ ਬਾਬਾ ਫ਼ਰੀਦ ਨੇ ਭਾਸ਼ਾ ਨੂੰ ਵਰਤਿਆ, ਉਸ ਤੋਂ ਪਤਾ ਲੱਗਦਾ ਹੈ ਕਿ ਇਹ ਭਾਸ਼ਾ ਸੰਸਾਰ ਦੇ ਉੱਚਤਮ ਰੂਹਾਨੀ ਉਪਦੇਸ਼ ਦੀ ਪੇਸ਼ਕਾਰੀ ਦੇ ਪੂਰੀ ਤਰ੍ਹਾਂ ਸਮਰੱਥ ਹੈ।

ਸ਼ਬਦਾਂ ਦੀ ਵਰਤੋਂ ਅਤੇ ਸ਼ਬਦਾਂ ਦਾ ਨਿਰਮਾਣ

ਬਾਬਾ ਫ਼ਰੀਦ ਸ਼ਬਦਾਂ ਦੀ ਵਰਤੋਂ ਹੀ ਨਹੀਂ ਕਰਦੇ, ਸ਼ਬਦਾਂ ਦਾ ਨਿਰਮਾਣ ਵੀ ਕਰਦੇ ਹਨ। ਆਪ ਦੀ ਕਾਵਿ-ਕਲਾ ਵਿੱਚੋਂ ਉਸ ਸੁੰਦਰ ਤੇ ਪਰਬੀਨ ਸ਼ਬਦ ਟਕਸਾਲ ਦੇ ਦਰਸ਼ਨ ਹੁੰਦੇ ਹਨ ਜਿਸ ਵਿਚ ਸ਼ਬਦਾਂ ਨੂੰ ਨਵੇਂ ਰੂਪਾਂ ਅਤੇ ਅਰਥਾਂ ਵਿਚ ਘੜਿਆ ਜਾਂਦਾ ਹੈ। ਆਪ ਕਹਿੰਦੇ ਹਨ, 'ਫਰੀਦਾ ਅਖੀ ਦੇਖਿ ਪਤੀਣੀਆਂ ਸੁਣਿ ਸੁਣਿ ਗੀਣੇ

ਕੰਨ ॥²² ਏਥੇ 'ਪਤੀਣੇ' ਅਤੇ 'ਰੀਣੇ' ਨੂੰ ਅਸਲੋਂ ਨਵੇਂ ਅਰਥਾਂ ਵਿਚ ਵਰਤਿਆ ਹੈ। ਅੱਖ ਤੋਂ 'ਅਖੀ' ਬਹੁ-ਵਚਨ ਬਣਾ ਲਿਆ ਹੈ। ਇਹ ਜੁਗਤੀ ਰਾਤ ਤੋਂ 'ਰਾਤੀ', ਗੱਲ ਤੋਂ 'ਗਾਲੀ' ਜਾਂ 'ਗਲੀ' ਆਦਿ ਸ਼ਬਦਾਂ ਵਿਚ ਵੀ ਦਿਖਾਈ ਦਿੰਦੀ ਹੈ। ਆਪ ਦੂਜੇ ਪ੍ਰਯੋਗ ਵਿਚ ਕਹਿੰਦੇ ਹਨ, 'ਫਰੀਦਾ ਕਾਲੀ' ਜਿਨੀ ਨ ਰਾਵਿਆ ਧਉਲੀ ਰਾਵੈ ਕੋਇ ॥²³ ਏਥੇ 'ਕਾਲੀ' ਅਤੇ 'ਧਉਲੀ' ਬਹੁਵਚਨ ਹਨ। ਇਨ੍ਹਾਂ ਦਾ ਉਚਾਰਨ 'ਕਾਲੀ' ਅਤੇ 'ਧਉਲੀ' ਹੈ। 'ਕਾਲੀ' ਕਾਲਿਆਂ ਵਾਲਾਂ ਅਤੇ 'ਧਉਲੀ' ਚਿੱਟੇ ਵਾਲਾਂ ਲਈ ਹੈ। ਆਪ ਦਾ ਭਾਵ ਹੈ ਕਿ ਕਾਲੇ ਵਾਲਾਂ ਦੇ ਹੁੰਦੇ ਪ੍ਰਭੂ ਦੀ ਭਗਤੀ ਨਾ ਕੀਤੀ ਜਾਵੇ ਤਾਂ ਵਾਲ ਚਿੱਟੇ ਹੋ ਜਾਣ ਤੇ ਭਗਤੀ ਕਰਨਾ ਮੁਸ਼ਕਲ ਹੈ। ਪਹਿਲੋਂ ਕਾਲੀ ਨੂੰ ਕਾਲੀਂ ਅਤੇ ਧਉਲੀ ਨੂੰ ਧਉਲੀਂ ਬਣਾਇਆ ਗਿਆ ਹੈ ਅਤੇ ਫਿਰ ਦੋਨਾਂ ਸ਼ਬਦਾਂ ਨੂੰ ਜਵਾਨੀ ਅਤੇ ਬੁਢਾਪੇ ਦੀ ਅਵਸਥਾ ਦਾ ਸੂਚਕ ਬਣਾ ਦਿੱਤਾ ਗਿਆ ਹੈ।

ਬਾਬਾ ਫਰੀਦ ਲਿਖਦੇ ਹਨ, 'ਫਰੀਦਾ ਸਿਰੁ ਪਲਿਆ ਦਾੜੀ ਪਲੀ ਮੁਛਾਂ ਭੀ ਪਲੀਆਂ ॥²⁴ ਇਥੇ ਪਲਿਆ ਸ਼ਬਦ ਨੂੰ ਵਾਲਾਂ ਦੇ ਚਿੱਟੇ ਹੋ ਜਾਣ ਦੇ ਅਰਥਾਂ ਵਿਚ ਵਰਤਿਆ ਗਿਆ ਹੈ। ਆਪ ਕਹਿੰਦੇ ਹਨ, 'ਸਾਖ ਪਕੰਦੀ ਆਈਆ ਹੋਰ ਕਰੋਦੀ ਵੰਨ ॥²⁵ ਏਥੇ ਫਲ ਦੇ ਪੱਕਣ ਵਾਂਗ ਸਾਖ ਦਾ ਪੱਕ ਜਾਣਾ ਇਕ ਨਵਾਂ ਪ੍ਰਯੋਗ ਹੈ। ਆਪ ਦਾ ਬਚਨ ਹੈ, 'ਫਰੀਦਾ ਜੇ ਮੈ ਹੋਦਾ ਵਾਰਿਆ ਮਿਤਾ ਆਇੜਿਆ ॥²⁶ ਏਥੇ 'ਵਾਰਿਆ' ਸ਼ਬਦ ਨੂੰ ਅਸਲੋਂ ਨਵੇਂ ਅਰਥਾਂ ਵਿਚ ਵਰਤਿਆ ਹੈ। ਵਾਰੇ ਜਾਣ ਦਾ ਅਸਲ ਅਰਥ ਕੁਰਬਾਨ ਜਾਣਾ ਅਤੇ ਨਿਛਾਵਰ ਹੋਣਾ ਹੈ। ਏਥੇ ਇਸ ਨੂੰ 'ਕੁਰਬਾਨ ਨਾ ਜਾਣ' ਦੇ ਅਰਥਾਂ ਵਿਚ ਵਰਤ ਲਿਆ ਹੈ। ਆਪ ਕਹਿੰਦੇ ਹਨ, 'ਜੋ ਸਜਣ ਭੁਇ ਭਾਰੁ ਥੇ ਸੇ ਕਿਉ ਆਵਹਿ ਅਜੁ ॥²⁷ ਏਥੇ ਧਰਤੀ ਉੱਤੇ ਚਲਦੇ-ਫਿਰਦੇ ਜ਼ਿੰਦਾ ਵਿਅਕਤੀ ਨੂੰ 'ਭੁਇ ਭਾਰ ਥੇ' ਕਹਿ ਕੇ ਬਿਆਨ ਕੀਤਾ ਗਿਆ ਹੈ, ਜੋ ਕਿ ਇਕ ਨਵਾਂ ਪ੍ਰਯੋਗ ਹੈ। ਆਪ ਕਹਿੰਦੇ ਹਨ, 'ਫਰੀਦਾ ਭੰਨੀ ਘੜੀ ਸਵੰਨਵੀ ਟੁਟੀ ਨਾਗਰ ਲਜੁ ॥²⁸ ਏਥੇ ਪਹਿਲੋਂ ਵੰਨ ਨੂੰ ਵੰਨਵੀ ਅਤੇ ਫਿਰ ਸਵੰਨਵੀ ਭਾਵ ਸੋਹਣੇ ਰੰਗ ਵਾਲੀ, ਬਣਾ ਲਿਆ ਹੈ। ਇਹ ਸ਼ਬਦ ਦੀ ਬਹੁਤ ਸੁੰਦਰ ਘਾੜਤ ਹੈ ਅਤੇ ਘਾੜਤ ਪੂਰੀ ਤਰ੍ਹਾਂ ਪੰਜਾਬੀ ਭਾਸ਼ਾ ਦੇ ਸੁਭਾਉ ਦੇ ਅਨੁਕੂਲ ਹੈ। ਆਪ ਦੀ ਬਾਣੀ ਵਿਚ ਸ਼ਬਦਾਂ ਦੀ ਘਾੜਤ ਦੇ ਅਜਿਹੇ ਬਹੁਤ ਪ੍ਰਮਾਣ ਮਿਲਦੇ ਹਨ। ਆਪ ਦਾ ਸ਼ਲੋਕ ਹੈ:

ਚਬਣ ਚਲਣ ਰਤੰਨ ਸੇ ਸੁਣੀਅਰ ਬਹਿ ਗਏ ॥

ਹੋੜੇ ਮੁਤੀ ਧਾਹ ਸੇ ਜਾਨੀ ਚਲਿ ਗਏ ॥²⁹

ਏਥੇ ਚਬਣ, ਚਲਣ, ਰਤੰਨ ਅਤੇ ਸੁਣੀਅਰ ਸ਼ਬਦ ਲੱਤਾਂ, ਦੰਦਾਂ, ਅੱਖਾਂ ਅਤੇ ਕੰਨਾਂ ਲਈ ਵਰਤੇ ਗਏ ਹਨ ਅਤੇ ਇਨ੍ਹਾਂ ਨੂੰ ਸ਼ਰੀਰ ਦੇ 'ਜਾਨੀ' ਭਾਵ ਦੋਸਤ ਕਿਹਾ

ਗਿਆ ਹੈ। ਸਾਰੇ ਪੰਜਾਬੀ ਸਾਹਿਤ ਵਿਚ ਭਾਸ਼ਾ ਦੇ ਇਸ ਤਰ੍ਹਾਂ ਦੇ ਸੁੰਦਰ ਪ੍ਰਯੋਗ ਦੀ ਦੂਸਰੀ ਉਦਾਹਰਣ ਲੱਭ ਸਕਣਾ ਆਸਾਨ ਨਹੀਂ ਹੋਵੇਗਾ।

ਬਾਬਾ ਫ਼ਰੀਦ ਨੇ ਕੁੱਜੇ ਨੂੰ ਕੂਜੜਾ, ਕੰਬਲੀ ਨੂੰ ਕੰਬਲੜੀ, ਥੋੜੇ ਨੂੰ ਥੋੜੜੇ, ਵਾਤ ਨੂੰ ਵਾਤੜੀ, ਕੰਮ ਨੂੰ ਕੰਮੜੇ, ਕੇਤੇ ਨੂੰ ਕੇਤੜਿਆ, ਖਾਕੁ ਨੂੰ ਖਾਕੂ, ਮਿੱਤਰਾਂ ਨੂੰ ਮਿਤਾਂ, ਆਇਆਂ ਨੂੰ ਆਇੜਿਆਂ, ਕੋਲਿਆਂ ਨੂੰ ਕੋਇਲਿਆਂ ਵਿਚ ਬਦਲ ਦਿੱਤਾ ਹੈ। ਇਸ ਨਾਲ ਵਰਣਨ ਵਿਚ ਕੋਮਲਤਾ ਅਤੇ ਸੁਹਜਾਤਮਕਤਾ ਭਰ ਗਈ ਹੈ। ਆਪ ਨੇ ਭਵਇਓਮ, ਥੀਓਮ, ਥੀਸੀ, ਹੋਸੀ, ਖਾਸੀ, ਆਵਸੀ ਆਦਿ ਸ਼ੁੱਧ ਮੁਲਤਾਨੀ ਕਿਰਿਆ-ਵਾਚਕ ਸ਼ਬਦਾਂ ਦੀ ਵਰਤੋਂ ਕੀਤੀ ਹੈ। ਇਹ ਸਥਾਨਕ ਉਪ-ਭਾਸ਼ਾ ਦੀ ਵਰਤੋਂ ਦਾ ਸੁੰਦਰ ਨਮੂਨਾ ਹੈ। ਇਸ ਨਾਲ ਉਸ ਸਮੇਂ ਦੀ ਭਾਸ਼ਾ ਵਿਚ ਸ਼ਾਮਲ ਅਪਭ੍ਰੰਸ਼ ਦੇ ਅੰਸ਼ਾਂ ਦਾ ਪਤਾ ਚੱਲਦਾ ਹੈ ਅਤੇ ਵਰਣਨ ਵਿਚ ਕੋਮਲਤਾ ਭਰ ਜਾਂਦੀ ਹੈ।

ਮੁਹਾਵਰਿਆਂ ਦੀ ਵਰਤੋਂ

ਬਾਬਾ ਫ਼ਰੀਦ ਆਪਣੇ ਕਲਾਮ ਵਿਚ ਮੁਹਾਵਰਿਆਂ ਦੀ ਵਰਤੋਂ ਵੀ ਕਰਦੇ ਹਨ ਅਤੇ ਨਵੇਂ ਮੁਹਾਵਰਿਆਂ ਦੀ ਸਿਰਜਣਾ ਵੀ ਕਰਦੇ ਹਨ। ਆਪ ਦੇ ਕਲਾਮ ਵਿਚ ਮੁਹਾਵਰੇ ਦਾ ਏਨਾ ਸਹਿਜ-ਪ੍ਰਯੋਗ ਹੈ ਕਿ ਉਪਰੀ ਨਜ਼ਰੇ ਪਤਾ ਹੀ ਨਹੀਂ ਲੱਗਦਾ ਕਿ ਸਧਾਰਨ ਲਫਜ਼ਾਂ ਦੀ ਵਰਤੋਂ ਕੀਤੀ ਜਾ ਰਹੀ ਹੈ ਕਿ ਮੁਹਾਵਰਿਆਂ ਦੀ। ਇਸ ਦੇ ਨਾਲ ਹੀ ਬਾਬਾ ਫ਼ਰੀਦ ਦਾ ਕਲਾਮ ਅਣਗਿਣਤ ਅਜਿਹੇ ਕਥਨਾਂ ਨਾਲ ਭਰਪੂਰ ਹੈ, ਜੋ ਮੁਹਾਵਰਿਆਂ ਵਾਂਗ ਵਰਤੇ ਜਾਣ ਲੱਗ ਪਏ ਹਨ। ਆਪ ਕਹਿੰਦੇ ਹਨ:

1. ਜੇ ਜਾਣਾ ਲੜੁ ਛਿਜਣਾ ਪੀਡੀ ਪਾਈਂ ਗੰਢਿ ॥^{੩੦}
2. ਫਰੀਦਾ ਜੇ ਤੂ ਅਕਲਿ ਲਤੀਫੁ ਕਾਲੇ ਲਿਖੁ ਨ ਲੇਖ ॥
ਆਪਨੜੇ ਗਿਰੀਵਾਨ ਮਹਿ ਸਿਰੁ ਨੀਵਾਂ ਕਰਿ ਦੇਖੁ ॥^{੩੧}
3. ਰੁਖੀ ਸੁਖੀ ਖਾਇ ਕੈ ਠੰਢਾ ਪਾਣੀ ਪੀਉ ॥^{੩੨}
4. ਕੰਧੀ ਉਤੇ ਰੁਖੜਾ ਕਿਚਰਕੁ ਬੰਨੈ ਧੀਰੁ ॥
ਫਰੀਦਾ ਕਚੈ ਭਾਡੈ ਰਖੀਐ ਕਿਚਰੁ ਤਾਈ ਨੀਰੁ ॥^{੩੩}
5. ਜਾਂ ਕੁਆਰੀ ਤਾ ਚਾਉ ਵੀਵਾਹੀ ਤਾਂ ਮਾਮਲੇ ॥^{੩੪}

ਸ਼ਬਦ-ਚਿੱਤਰ ਅਤੇ ਭਾਵ-ਚਿੱਤਰ

ਬਾਬਾ ਫ਼ਰੀਦ ਦੀ ਬਾਣੀ ਰੰਗ-ਬ-ਰੰਗੇ ਚਿੱਤਰਾਂ ਦੀ ਇਕ ਵਿਸ਼ਾਲ ਅਤੇ ਅਦਭੁਤ ਚਿੱਤਰਸ਼ਾਲਾ ਹੈ, ਜਿਸ ਵਿਚ ਦ੍ਰਿਸ਼-ਚਿੱਤਰ, ਨਾਦ-ਚਿੱਤਰ, ਗੰਧ-ਚਿੱਤਰ

ਸਪਰਸ਼-ਚਿੱਤਰ, ਰਸ-ਚਿੱਤਰ ਅਤੇ ਭਾਵ-ਚਿੱਤਰ ਸਭ ਮੌਜੂਦ ਹਨ। ਬਾਬਾ ਫ਼ਰੀਦ ਕਹਿੰਦੇ ਹਨ:

ਕੰਧਿ ਕੁਹਾੜਾ ਸਿਰਿ ਘੜਾ ਵਣਿ ਕੈ ਸਰੁ ਲੋਹਾਰੁ ॥

ਫ਼ਰੀਦਾ ਹਉ ਲੋੜੀ ਸਹੁ ਆਪਣਾ ਤੁ ਲੋੜਹਿ ਅੰਗਿਆਰ ॥³⁵

ਲੋਹਾਰ ਦੇ ਮੋਢੇ ਉੱਤੇ ਕੁਹਾੜਾ ਹੈ, ਉਹਦੇ ਸਿਰ ਉੱਤੇ ਘੜਾ ਹੈ ਅਤੇ ਉਹ ਜੰਗਲ ਵਿਚ ਤੁਰਿਆ ਜਾ ਰਿਹਾ ਹੈ। ਪਹਿਲੀ ਪੰਕਤੀ ਵਿਚ ਇਕ ਪੂਰਾ ਦ੍ਰਿਸ਼ ਅੱਖਾਂ ਸਾਹਮਣੇ ਆ ਜਾਂਦਾ ਹੈ। ਸ਼ਲੋਕ ਦੀ ਦੂਜੀ ਪੰਕਤੀ ਵਿਚ ਬਾਬਾ ਫ਼ਰੀਦ ਵਰਣਨ ਨੂੰ ਬਿਲਕੁਲ ਨਵਾਂ ਰੰਗ ਪ੍ਰਦਾਨ ਕਰ ਦਿੰਦੇ ਹਨ। ਆਪ ਸੁਆਸਾਂ ਦੀ ਪੂੰਜੀ ਦੇ ਕੋਲੋਂ ਬਣਾ ਰਹੇ ਦੁਨੀਆਦਾਰ ਦਾ ਰੱਬ ਦੀ ਭਗਤੀ ਵਿਚ ਲੱਗੇ ਸੱਚੇ ਭਗਤ ਨਾਲ ਮੁਕਾਬਲਾ ਕਰਦੇ ਹਨ, ਜਿਸ ਨਾਲ ਧਿਆਨ ਆਪ ਦੇ ਉਪਦੇਸ਼ ਵੱਲ ਚਲਿਆ ਜਾਂਦਾ ਹੈ। ਦੋਵੇਂ ਚਿੱਤਰ ਮਿਲ ਕੇ ਇਕ ਡੂੰਘੇ ਭਾਵ ਅਤੇ ਸਿਧਾਂਤ ਦੀ ਸਿਰਜਣਾ ਕਰਦੇ ਹਨ। ਬਾਬਾ ਫ਼ਰੀਦ ਕਹਿੰਦੇ ਹਨ:

ਫ਼ਰੀਦਾ ਅਖੀ ਦੇਖਿ ਪਤੀਣੀਆਂ ਸੁਣਿ ਸੁਣਿ ਗੀਣੇ ਕੰਨ ॥

ਸਾਖ ਪਕੌਦੀ ਆਈਆ ਹੋਰ ਕਰੋਦੀ ਵੰਨ ॥³⁶

ਆਪ ਇਕ ਬਿਰਧ ਦੀ ਤਸਵੀਰ ਖਿੱਚ ਰਹੇ ਹਨ, ਜਿਸ ਦੇ ਕੰਨ ਸੁਣਦੇ ਨਹੀਂ ਅਤੇ ਅੱਖਾਂ ਦੇਖਦੀਆਂ ਨਹੀਂ। ਆਪ ਉਸ ਦਾ ਟਾਕਰਾ ਉਸ ਪੱਕੀ ਹੋਈ ਅਰਥਾਤ ਸ਼ੁੱਧ ਚੁੱਕੀ ਸ਼ਾਖ ਨਾਲ ਕਰਦੇ ਹਨ, ਜਿਸ ਦੀ ਰਸ-ਭਰੀ ਹਰਿਆਲੀ ਖ਼ਤਮ ਹੋ ਚੁੱਕੀ ਹੈ। ਚਿੱਤਰ ਵਿਚ ਇਕ ਦ੍ਰਿਸ਼ ਵੀ ਹੈ, ਪਰ ਇਕ ਡੂੰਘੀ ਸੰਵੇਦਨਾ ਵੀ ਛੁਪੀ ਹੋਈ ਹੈ। ਇਕ ਹੋਰ ਸ਼ਲੋਕ ਵਿਚ ਕਹਿੰਦੇ ਹਨ:

ਤਤੀ ਤੋਇ ਨ ਪਲਵੈ ਜੇ ਜਲਿ ਟੁਬੀ ਦੇਇ ॥

ਫ਼ਰੀਦਾ ਜੇ ਡੋਹਾਗਣਿ ਰਬ ਦੀ ਝੁਰੇਦੀ ਝੁਰੇਇ ॥³⁷

ਆਪ ਉਸ ਕੋਮਲ ਟੂਬੀ ਦੀ ਤਸਵੀਰ ਖਿੱਚਦੇ ਹਨ ਜੋ ਧੁੱਪ ਦੇ ਸ਼ੇਕ ਨਾਲ ਸੜ ਚੁੱਕੀ ਹੈ ਅਤੇ ਹੁਣ ਹਰੀ ਹੋਣ ਦਾ ਨਾਂ ਨਹੀਂ ਲੈਂਦੀ। ਇਸ ਵਰਣਨ ਨੂੰ ਆਪ ਪ੍ਰੀਤਮ ਦੇ ਵਿਛੋੜੇ ਦੇ ਸ਼ੇਕ ਨਾਲ ਸੜੀ ਹੋਈ ਅਤੇ ਝੂਰ ਰਹੀ ਦੁਹਾਗਣ ਨਾਲ ਜੋੜ ਦਿੰਦੇ ਹਨ। ਇਸ ਤਰ੍ਹਾਂ ਬਾਬਾ ਫ਼ਰੀਦ ਇੰਦਰਿਆਵੀ ਦ੍ਰਿਸ਼ਾਂ ਨੂੰ ਭਾਵਮਈ ਦ੍ਰਿਸ਼ਾਂ ਵਿਚ ਬਦਲ ਦਿੰਦੇ ਹਨ। ਇਹ ਆਪ ਦੀ ਬਾਣੀ ਦਾ ਵਿਸ਼ੇਸ਼ ਗੁਣ ਹੈ।

ਇਕ ਹੋਰ ਸ਼ਲੋਕ ਦੀ ਪਹਿਲੀ ਪੰਕਤੀ ਵਿਚ ਕਹਿੰਦੇ ਹਨ, ‘ਫ਼ਰੀਦਾ ਕੰਨਿ ਮੁਸਲਾ ਸੂਫੁ ਗਲਿ ਦਿਲਿ ਕਾਤੀ ਗੁੜੁ ਵਾਤਿ ॥’ ਇਕ ਅਖਾਉਤੀ ਦਰਵੇਸ਼ ਦਾ

ਦ੍ਰਿਸ਼ ਪੇਸ਼ ਕੀਤਾ ਗਿਆ ਹੈ, ਜਿਸਨੇ ਮੇਢੇ ਉੱਤੇ ਮੁਸੱਲਾ ਰੱਖਿਆ ਹੋਇਆ ਹੈ, ਗਲ ਵਿਚ ਸੂਫ਼ ਦਾ ਚੌਲਾ ਪਾਇਆ ਹੈ, ਜੋ ਮੂੰਹੋਂ ਮਿੱਠੇ-ਮਿੱਠੇ ਬਚਨ ਉੱਚਾਰਦਾ ਹੈ, ਪਰ ਜਿਸ ਦੇ ਦਿਲ ਵਿਚ ਕਪਟ ਦੀ ਕੈਂਚੀ ਹੈ। ਆਪ ਸ਼ਲੋਕ ਦੀ ਦੂਜੀ ਪੰਕਤੀ ਵਿਚ ਕਹਿੰਦੇ ਹਨ, 'ਬਾਹਰਿ ਦਿਸੈ ਚਾਨਣਾ ਦਿਲਿ ਅੰਧਿਆਰੀ ਰਾਤਿ॥'³³ ਇਹ ਪੰਕਤੀ ਅਖਾਉਤੀ ਦਰਵੇਸ਼ ਦੀ ਬਾਹਰਲੀ ਅਵਸਥਾ ਨੂੰ, ਉਸ ਦੇ ਮਨ ਦੀ ਅਵਸਥਾ ਨਾਲ ਜੋੜ ਦਿੰਦੀ ਹੈ।

ਬਾਬਾ ਫਰੀਦ ਇਕ ਹੋਰ ਸ਼ਲੋਕ ਦੀ ਪਹਿਲੀ ਪੰਕਤੀ ਵਿਚ ਕਹਿੰਦੇ ਹਨ, 'ਫਰੀਦਾ ਸਿਰੁ ਪਲਿਆ ਦਾੜੀ ਪਲੀ ਮੁਛਾਂ ਭੀ ਪਲੀਆਂ॥' ਇਸ ਨਾਲ ਉਸ ਇਨਸਾਨ ਦਾ ਦ੍ਰਿਸ਼ ਸਾਹਮਣੇ ਆਉਂਦਾ ਹੈ, ਜਿਸ ਦੇ ਸਿਰ, ਦਾੜੀ ਅਤੇ ਮੁੱਛਾਂ ਦੇ ਵਾਲ ਚਿੱਟੇ ਹੋ ਚੁੱਕੇ ਹਨ। ਇਸ ਸ਼ਲੋਕ ਦੀ ਦੂਜੀ ਪੰਕਤੀ, 'ਰੇ ਮਨ ਗਹਿਲੇ ਬਾਵਲੇ ਮਾਣਹਿ ਕਿਆ ਰਲੀਆਂ॥'³⁴ ਦੁਆਰਾ ਇਸ ਨੂੰ ਭਾਵ-ਦ੍ਰਿਸ਼ ਬਣਾ ਦਿੰਦੇ ਹਨ। ਆਪ ਦਾ ਸ਼ਲੋਕ ਹੈ:

ਨਾਤੀ ਧੋਤੀ ਸੰਬਰੀ ਸੁਤੀ ਆਇ ਨਚਿੰਦੁ॥

ਫਰੀਦਾ ਰਹੀ ਸੁ ਬੇੜੀ ਹਿੰਭੁ ਦੀ ਗਈ ਕਥੂਰੀ ਗੰਧੁ॥³⁵

ਇਕ ਜੋਬਨ-ਮੱਤੀ ਮੁਟਿਆਰ ਨਹਾ-ਧੋ ਕੇ ਅਤੇ ਹਾਰ-ਸ਼ਿੰਗਾਰ ਕਰ ਕੇ ਨਿਸਚਿੰਤ ਹੋ ਕੇ ਸੋਜ ਉੱਤੇ ਲੇਟ ਜਾਂਦੀ ਹੈ ਕਿ ਮੇਰੀ ਸੁੰਦਰਤਾ ਅਤੇ ਮੇਰੇ ਹਾਰ-ਸ਼ਿੰਗਾਰ ਕਾਰਨ ਮੇਰਾ ਪਤੀ ਆਪੇ ਮੈਨੂੰ ਗਲ ਲਾ ਲਵੇਗਾ। ਪਰ ਉਹਦੀ ਜੋਬਨ, ਸੁੰਦਰਤਾ ਅਤੇ ਹਾਰ-ਸ਼ਿੰਗਾਰ ਰੂਪੀ ਕਸਤੂਰੀ ਵਰਗੀ ਸੁਰੰਧ, ਹਉਮੈ ਰੂਪੀ ਹਿੰਗ ਵਰਗੀ ਦੁਰਗੰਧ ਵਿਚ ਬਦਲ ਜਾਂਦੀ ਹੈ, ਜਿਸ ਕਾਰਨ ਉਹ ਪਤੀ ਦੇ ਮਿਲਾਪ ਤੋਂ ਵਾਂਝੀ ਰਹਿ ਜਾਂਦੀ ਹੈ। ਇਸ ਸ਼ਲੋਕ ਵਿਚ ਬਾਹਰੋਂ ਇਕ ਸੁੰਦਰੀ ਦੀ ਕਥਾ ਚੱਲ ਰਹੀ ਹੈ ਪਰ ਗੁੱਝੇ ਅਰਥਾਂ ਵਿਚ ਉਸ ਪ੍ਰੇਮ-ਵਿਹੂਣੀ ਜੀਵਾਤਮਾ ਦੀ ਅਗਿਆਨਤਾ ਦਾ ਵਰਣਨ ਹੋ ਰਿਹਾ ਹੈ, ਜੋ ਸੁਭ-ਕਰਮਾਂ ਦੀ ਹਉਮੈ ਕਾਰਨ, ਪਰਮਾਤਮਾ ਰੂਪੀ ਪਤੀ ਦੇ ਮਿਲਾਪ ਤੋਂ ਖਾਲੀ ਰਹਿ ਜਾਂਦੀ ਹੈ। 'ਕਥੂਰੀ' ਅਤੇ 'ਹਿੰਭੁ' ਦੁਆਰਾ ਸਿਰਜੇ ਗੰਧ-ਚਿੱਤਰ ਦੇ ਭਾਵਾਤਮਕ ਅਵਸਥਾਵਾਂ ਦੇ ਸੂਚਕ ਬਣ ਜਾਂਦੇ ਹਨ। ਇਕ ਹੋਰ ਸ਼ਲੋਕ ਵਿਚ ਆਪ ਫਰਮਾਉਂਦੇ ਹਨ:

ਅਜੁ ਨ ਸੁਤੀ ਕੰਤ ਸਿਉ ਅੰਗੁ ਮੁੜੇ ਮੁੜਿ ਜਾਇ॥

ਜਾਇ ਪੁਛਹੁ ਡੋਹਾਗਣੀ ਤੁਮ ਕਿਉ ਰੈਣਿ ਵਿਹਾਇ॥³⁶

ਇਸ ਸ਼ਲੋਕ ਵਿਚ ਵੀ ਇਹੋ ਕਲਾਤਮਕ ਜੁਗਤ ਕਾਰਗਰ ਦਿਖਾਈ ਦਿੰਦੀ ਹੈ। ਦੇਖਣ ਨੂੰ ਕਾਰਜ ਸਰੀਰਕ ਪੱਧਰ ਉੱਤੇ ਚੱਲ ਰਿਹਾ ਹੈ, ਪਰ ਦੋ ਸਰੀਰਕ ਅਵਸਥਾਵਾਂ

ਦਰਅਸਲ ਦੋ ਭਾਵਾਤਮਕ ਅਵਸਥਾਵਾਂ ਦਾ ਭੇਦ ਬਣ ਜਾਂਦੀਆਂ ਹਨ ਅਤੇ ਦੁਹਾਰਾਣ (ਮਨਮੁਖ) ਅਤੇ ਸੁਹਾਰਾਣ (ਗੁਰਮੁਖ) ਦੇ ਸੰਕਲਪਾਂ ਨੂੰ ਸਾਕਾਰ ਕਰ ਜਾਂਦੀਆਂ ਹਨ। ਸਰੀਰਕ ਕਾਰਜ, ਭਾਵਾਤਮਕ ਸਰੂਪ ਵਿਚ ਬਦਲ ਜਾਂਦਾ ਹੈ, ਭਾਵ ਸੰਕਲਪਾਂ ਵਿਚ ਢਲ ਜਾਂਦੇ ਹਨ ਅਤੇ ਸੰਕਲਪ ਸਹਿਜੇ ਹੀ ਇਕ ਫਲਸਫੇ ਦਾ ਨਿਰਮਾਣ ਕਰ ਦਿੰਦੇ ਹਨ। ਇਹ ਸਾਰਾ ਕਾਰਜ ਬਿਲਕੁਲ ਸਹਿਜ ਅਤੇ ਸੁਭਾਵਿਕ ਰੂਪ ਵਿਚ ਹੁੰਦਾ ਹੈ। ਬਾਬਾ ਫਰੀਦ ਲਿਖਦੇ ਹਨ:

ਫਰੀਦਾ ਦਰੀਆਵੈ ਕੰਨੈ ਬਗੁਲਾ ਬੈਠਾ ਕੋਲ ਕਰੇ॥

ਕੋਲ ਕਰੇਦੇ ਹੰਝ ਨੋ ਅਚਿੰਤੇ ਬਾਜ ਪਏ॥

ਬਾਜ ਪਏ ਤਿਸੁ ਰਬ ਦੇ ਕੋਲਾਂ ਵਿਸਰੀਆਂ॥

ਜੋ ਮਨਿ ਚਿਤਿ ਨ ਚੇਤੇ ਸਨਿ ਸੋ ਗਾਲੀ ਰਬ ਕੀਆਂ॥⁴¹

ਆਪ ਪਹਿਲੀ ਪੰਕਤੀ ਵਿਚ ਦਰਿਆ ਦੇ ਕੰਢੇ ਖੇਡਾਂ ਕਰ ਰਹੇ ਇਕ ਬਗਲੇ ਦੀ ਤਸਵੀਰ ਖਿੱਚਦੇ ਹਨ। ਦੂਜੀ ਪੰਕਤੀ ਵਿਚ ਉਸ ਬਗਲੇ ਉੱਤੇ ਝਪਟਾ ਮਾਰਨ ਵਾਲੇ ਬਾਜ ਦਾ ਦ੍ਰਿਸ਼ ਉਲੀਕਦੇ ਹਨ। ਚੌਥੀ ਪੰਕਤੀ ਵਿਚ ‘ਜੋ ਮਨਿ ਚਿਤਿ ਨ ਚੇਤੇ ਸਨਿ ਸੋ ਗਾਲੀ ਰਬ ਕੀਆਂ’ ਦੁਆਰਾ ਸਾਰੇ ਦ੍ਰਿਸ਼ ਨੂੰ ਦੁਨੀਆ ਦੇ ਰੰਗ ਤਮਾਸ਼ਿਆਂ ਵਿਚ ਮਸਤ ਉਸ ਦੁਨੀਆਦਾਰ ਨਾਲ ਜੋੜ ਦਿੰਦੇ ਹਨ, ਜਿਸ ਨੂੰ ਮੌਤ ਦੇ ਫਰਿਸ਼ਤੇ ਅਚਨਚੇਤ ਆਪਣਾ ਆਹਾਰ ਬਣਾ ਲੈਂਦੇ ਹਨ। ਕਈ ਛੋਟੇ-ਛੋਟੇ ਚਿੱਤਰ ਮਿਲ ਕੇ ਇਕ ਵੱਡਾ ਚਿੱਤਰ ਸਿਰਜਦੇ ਹਨ। ਇਹ ਸਾਰੇ ਚਿੱਤਰ ਗਤੀਸ਼ੀਲ ਹਨ। ਇਹ ਚੱਲ-ਚਿੱਤਰ ਵੀ ਹਨ ਅਤੇ ਕਥਾ-ਚਿੱਤਰ ਵੀ ਹਨ। ਨਾਲ ਹੀ ਇਹ ਭਾਵਾਂ ਅਤੇ ਸਿਧਾਂਤਾਂ ਦੀ ਸਿਰਜਣਾ ਵੀ ਕਰਦੇ ਹਨ। ਬਾਬਾ ਫਰੀਦ ਦਾ ਸ਼ਲੋਕ ਹੈ:

ਬੁਢਾ ਹੋਆ ਸੇਖ ਫਰੀਦੁ ਕੰਬਣਿ ਲਗੀ ਦੇਹ॥

ਜੇ ਸਉ ਵਰ੍ਹਿਆ ਜੀਵਣਾ ਭੀ ਤਨੁ ਹੋਸੀ ਖੇਹ॥⁴²

ਪਹਿਲੀ ਪੰਕਤੀ ਦ੍ਰਿਸ਼ ਚਿਤਰਦੀ ਹੈ ਅਤੇ ਦੂਜੀ ਇਸ ਨੂੰ ਭਾਵਮਈ ਅਤੇ ਫਲਸਫਈ ਰੰਗ ਪ੍ਰਦਾਨ ਕਰਦੀ ਹੈ। ਆਪ ਦਾ ਸ਼ਲੋਕ ਹੈ:

ਜਾਂ ਕੁਆਰੀ ਤਾ ਚਾਉ ਵੀਵਾਹੀ ਤਾਂ ਮਾਮਲੇ॥

ਫਰੀਦਾ ਏਹੋ ਪਛੋਤਾਉ ਵਤਿ ਕੁਆਰੀ ਨ ਥੀਐ॥⁴³

ਇਸ ਸ਼ਲੋਕ ਵਿਚ ‘ਵੀਵਾਹੀ’ ਅਤੇ ‘ਕੁਆਰੀ’ ਲਫਜ਼ ਇਕ ਖੁਟਿਆਰ ਦੀ ਬਾਹਰਲੀ ਅਵਸਥਾ ਦੇ ਬਿਆਨ ਦਾ ਭੁਲੇਖਾ ਪਾਉਂਦੇ ਹਨ, ਪਰ ਦਰਅਸਲ ਇਹ ਦੋ ਵਖ-ਵਖ ਭਾਵਾਤਮਕ ਅਵਸਥਾਵਾਂ ਦੇ ਸੂਚਕ ਹਨ।

ਪ੍ਰਤੱਖ ਹੈ ਕਿ ਬਾਬਾ ਫ਼ਰੀਦ ਵਿਚ ਸ਼ਬਦ-ਚਿੱਤਰਾਂ ਨੂੰ ਭਾਵ-ਚਿੱਤਰਾਂ ਵਿਚ ਬਦਲਣ ਦੀ ਅਤੇ ਸ਼ਬਦ-ਚਿੱਤਰਾਂ ਰਾਹੀਂ ਛੁੰਘੇ ਜਜ਼ਬਿਆਂ ਅਤੇ ਸ਼ਕਤੀਸ਼ਾਲੀ ਸੰਕਲਪਾਂ ਦੇ ਦਿਲ-ਟੁੰਬਵੇਂ ਚਿੱਤਰ ਪੇਸ਼ ਕਰਨ ਦੀ ਅਪਾਰ ਸਮਰੱਥਾ ਹੈ, ਜਿਹੜੀ ਆਪ ਨੂੰ ਸੰਸਾਰ ਦੇ ਉੱਚ ਕੋਟੀ ਦੇ ਸੰਤ-ਸਾਹਿਤਕਾਰਾਂ ਦੀ ਪੰਕਤੀ ਵਿਚ ਖੜ੍ਹਾ ਕਰ ਦਿੰਦੀ ਹੈ।

ਅਲੰਕਾਰ, ਚਿੰਨ੍ਹ ਅਤੇ ਦ੍ਰਿਸ਼ਟਾਂਤ

ਰੰਗ-ਬ-ਰੰਗੇ ਕੀਮਤੀ ਨਗਾਂ ਵਾਂਗ ਜੜੇ ਚਿੰਨ੍ਹ, ਅਲੰਕਾਰ, ਰੂਪਕ ਅਤੇ ਦ੍ਰਿਸ਼ਟਾਂਤ ਬਾਬਾ ਫ਼ਰੀਦ ਦੇ ਕਲਾਮ ਨੂੰ ਚਾਰ ਚੰਦ ਲਾਉਂਦੇ ਹਨ। ਆਪ ਦਾ ਸ਼ਲੋਕ ਹੈ, ‘ਫਰੀਦਾ ਗਲੀਏ ਚਿਕੜ ਦੂਰਿ ਘਰੁ ਨਾਲਿ ਪਿਆਰੇ ਨੇਹੁ॥ ਚਲਾ ਤ ਭਿਜੈ ਕੰਬਲੀ ਰਹਾਂ ਤ ਤੁਟੇ ਨੇਹੁ॥’⁴⁴ ਇਸ ਵਿਚ ਗਲੀ, ਚਿਕੜ, ਘਰ, ਕੰਬਲੀ ਆਦਿ ਚਿੰਨ੍ਹ ਵਰਤੇ ਗਏ ਹਨ। ਉੱਪਰ ਦਿੱਤੇ ਸ਼ਲੋਕ ‘ਦਰਿਆਵੈ ਕੰਨੇ ਬਗਲਾ’ ਵਿਚ ਦਰਿਆ, ਬਗਲਾ, ਕੇਲਾਂ, ਬਾਜ ਆਦਿ ਕਈ ਚਿੰਨ੍ਹ ਵਰਤੇ ਗਏ ਹਨ। ‘ਜੇ ਜਾਣਾ ਤਿਲ ਬੋਰੜੇ’ ਵਿਚ ‘ਬੋੜੇ ਤਿਲ’ ਅਤੇ ‘ਸਹੁ ਨਢੜਾ’ ਚਿੰਨ੍ਹ ਹਨ। ਇਸੇ ਤਰ੍ਹਾਂ ਬਾਬਾ ਫ਼ਰੀਦ ਨੇ ਸਹੁਰੇ, ਪੇਕੇ, ਸੁਹਾਗਣ, ਦੁਹਾਗਣ, ਵਹੁਟੀ, ਵਰ, ਸ਼ੱਕਰ, ਵਿਸ, ਵਿਸ-ਗੰਦਲਾਂ, ਨਾਠੀਅੜੇ (ਪ੍ਰਾਹੁਣਾ), ਖਟੋਲਾ, ਵਾਣ, ਲੇਫ, ਹੰਸ, ਕੋਧਰਾ, ਕੱਲਰ, ਛਪਰੀ, ਰਾਤ, ਕਥੂਰੀ, ਸੁਲਾਂ, ਬੇੜਾ, ਪਾਤਣੀ, ਕੱਪਰ, ਬੁੱਜੇ, ਕਾਗ, ਕੰਧੀ, ਰੁਖੜਾ, ਕੱਚਾ ਭਾਂਡਾ, ਨੀਰ, ਪੰਛੀ, ਕੰਕਰ, ਹੰਸ, ਬਗਲਾ, ਕੁੰਜੜੀਆਂ, ਕਸਤੂਰੀ, ਹਿੰਗ, ਫੈਲ, ਬੇੜਾ, ਪਾਤਣੀ, ਗੋਰੀ ਆਦਿ ਅਨੇਕ ਚਿੰਨ੍ਹ ਵਰਤੇ ਹਨ, ਜਿਹੜੇ ਆਪ ਦੇ ਕਲਾਮ ਦੀ ਫਲਸਫ਼ਈ ਅਤੇ ਕਲਾਮਈ ਸਮਰੱਥਾ ਵਿਚ ਢੇਰ ਵਾਧਾ ਕਰਦੇ ਹਨ।

ਸਹੁਰੇ-ਪੇਕੇ, ਸੁਹਾਗਣ-ਦੁਹਾਗਣ ਦੇ ਜਿਹੜੇ ਚਿੰਨ੍ਹ ਬਾਬਾ ਫ਼ਰੀਦ ਨੇ ਵਰਤੇ, ਉਹ ਬਾਦ ਵਿਚ ਸਾਰੇ ਸੂਫੀ ਦਰਵੇਸ਼ਾਂ ਅਤੇ ਨਿਰਗੁਣਵਾਦੀ ਸੰਤਾਂ ਲਈ ਨਮੂਨਾ ਬਣ ਗਏ। ਆਤਮਾ ਅਤੇ ਪਰਮਾਤਮਾ ਦੇ ਰਿਸ਼ਤੇ ਨੂੰ ਪਤਨੀ ਅਤੇ ਪਤੀ ਦੇ ਰਿਸ਼ਤੇ ਦੁਆਰਾ ਪ੍ਰਗਟ ਕਰ ਕੇ ਆਪ ਨੇ ਸੂਫੀ ਮੱਤ ਦੇ ਇਸ਼ਕ-ਹਕੀਕੀ ਦੇ ਸੰਕਲਪ ਨੂੰ ਦੁਨਿਆਵੀ ਇਸ਼ਕ ਦੀ ਸਹਾਇਤਾ ਨਾਲ ਪੇਸ਼ ਕਰ ਕੇ ਬਾਦ ਵਿਚ ਸਦੀਆਂ ਤਕ ਪ੍ਰਵਾਣਿਤ ਰਹਿਣ ਵਾਲੀ ਕਾਵਿ-ਪਿਰਤ ਪਾ ਦਿੱਤੀ। ਧਿਆਨ ਦੇਣ ਦੀ ਲੋੜ ਹੈ ਕਿ ਆਪ ਨੇ ਵਿਦੇਸ਼ੀ ਸੂਫੀਆਂ ਵਾਂਗ ਜਾਮ, ਸੁਹਾਗੀ, ਪਿਆਲਾ, ਸ਼ਰਾਬ, ਮੈਥਾਨਾ, ਸਾਕੀ, ਹਿੰਦ, ਜੁਲਫ਼ ਆਦਿ ਚਿੰਨ੍ਹ ਵਰਤਣ ਦੀ ਥਾਂ ਨਿਰੋਲ ਭਾਰਤੀ ਜੀਵਨ ਅਤੇ ਲੋਕ-ਅਵਚੇਤਨ ਨਾਲ ਜੁੜੇ ਚਿੰਨ੍ਹਾਂ ਦੀ ਵਰਤੋਂ ਕੀਤੀ।

ਆਪ ਦੀ ਬਾਣੀ ਦੇ ਕੁਝ ਪ੍ਰਸੰਗ ਇਸ ਤਰ੍ਹਾਂ ਹਨ, 'ਸਰਵਰ ਪੰਖੀ ਹੇਕੜੇ ਫਾਹੀਵਾਲ ਪਚਾਸ॥'⁴⁶, 'ਵਿਧਣ ਖੂਹੀ ਮੁੰਧ ਇਕੋਲੀ ਨਾ ਕੋ ਸਾਖੀ ਨਾ ਕੋ ਬੇਲੀ॥'⁴⁷, 'ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ॥ ਅਪਨੇ ਪ੍ਰੀਤਮ ਕੇ ਹਉ ਬਿਰਹੈ ਜਾਲੀ॥'⁴⁸, 'ਜਿੰਦੁ ਵਹੁਟੀ ਮਰਣੁ ਵਹੁ ਲੈ ਜਾਸੀ ਪਰਣਾਇ॥'⁴⁹, 'ਫਰੀਦਾ ਜੋ ਡੋਹਾਗਣਿ ਰਬ ਦੀ ਝੂਰੇਦੀ ਝੂਰੇਇ॥'⁵⁰, 'ਅਜੁ ਨਾ ਸੁਤੀ ਕੰਤ ਸਿਉ ਅੰਗੁ ਮੁਕੇ ਮੁੜਿ ਜਾਇ॥'⁵¹, 'ਜੋਬਨ ਜਾਂਦੇ ਨਾ ਡਰਾਂ ਜੇ ਸਹ ਪ੍ਰੀਤਿ ਨਾ ਜਾਇ॥'⁵², 'ਜੇ ਜਾਣਾ ਸਹੁ ਨੰਦੜਾ ਤਾਂ ਥੋੜਾ ਮਾਣੁ ਕਰੀ॥'⁵³, 'ਇਕ ਆਪੀਨੈ ਪਤਲੀ ਸਹ ਕੇਰੇ ਬੋਲਾ॥'⁵⁴, 'ਮੁਝੁ ਅਵਗਨ ਸਹ ਨਾਹੀ ਦੋਸੁ॥'⁵⁵, 'ਧਨ ਕੂਕੇਂਦੀ ਗੋਰ ਮੇਂ ਤੈ ਸਹ ਨਾ ਮਿਲੀਆਸੁ॥'⁵⁶, 'ਹੰਸੁ ਚਲਸੀ ਡੁੰਮਣਾ ਅਹਿ ਤਨੁ ਢੇਰੀ ਥੀਸੀ॥'⁵⁷, 'ਕੋਲ ਕਰੇਦੇ ਹੰਝ ਨੋ ਅਚਿੰਤੇ ਬਾਜ ਪਏ॥'⁵⁸ ਇਨ੍ਹਾਂ ਸਾਰੇ ਪ੍ਰਸੰਗਾਂ ਵਿਚ ਬਾਬਾ ਫ਼ਰੀਦ ਨੇ ਚਿੰਨ੍ਹਮਈ ਢੰਗ ਨਾਲ ਜੀਵਾਤਮਾ ਦੀਆਂ ਵੱਖ-ਵੱਖ ਸੰਕਟਮਈ ਅਵਸਥਾਵਾਂ ਨੂੰ ਬਹੁਤ ਖੂਬਸੂਰਤੀ ਨਾਲ ਚਿਤਰਤ ਕੀਤਾ ਹੈ।

ਬਾਬਾ ਫ਼ਰੀਦ ਨੇ ਭਗਤ ਜਾਂ ਦਰਵੇਸ਼ ਲਈ ਸੁਹਾਗਣ ਅਤੇ ਹੰਸ ਅਤੇ ਮਨਮੁਖ ਜਾਂ ਦੁਨੀਆਦਾਰ ਲਈ ਦੁਹਾਗਣ ਅਤੇ ਬਗਲਾ ਚਿੰਨ੍ਹ ਵਰਤੇ ਜੋ ਬਾਦ ਵਿਚ ਨਿਰਗੁਣਵਾਦੀ ਸੰਤਾਂ ਵਿਚ ਸਰਵ-ਪਰਵਾਨਿਤ ਹੋਏ। ਆਪ ਨੇ ਸੰਸਾਰ ਨੂੰ 'ਕਲਰ ਕੋਰੀ ਛਪਰੀ' ਅਤੇ 'ਕੋਧਰੇ ਦਾ ਖੇਤ' ਕਹਿ ਕੇ ਬਿਆਨ ਕੀਤਾ ਅਤੇ ਇਸ ਦੇ ਮਾਇਆਵੀ ਭੋਗਾਂ ਪਦਾਰਥਾਂ ਨੂੰ ਕਸ਼ੁੰਭੜੇ ਦੇ ਫੁੱਲਾਂ ਅਤੇ ਖੰਡ ਵਿਚ ਗਲੇਫ਼ ਕੇ ਰੱਖੀਆਂ ਜ਼ਹਿਰ ਦੀਆਂ ਗੰਦਲਾਂ ਦਾ ਨਾਂ ਦਿਤਾ। ਆਪ ਦਾ ਇਕ ਸ਼ਲੋਕ ਹੈ, 'ਫਰੀਦਾ ਕੂਕੇਦਿਆ ਚਾਂਗੇਦਿਆ ਮਤੀ ਦੇਦਿਆ ਨਿਤ॥ ਜੋ ਸੈਤਾਨਿ ਵੇਵਾਇਆ ਸੇ ਕਿਤ ਫੇਰਹਿ ਚਿਤ॥'⁵⁸ ਆਪ ਸੈਤਾਨ ਦੇ ਅੱਡੇ ਚੜ੍ਹੇ ਜੀਵ ਦੀ ਦੁੱਖਦਾਈ ਅਵਸਥਾ ਦਾ ਦਰਦਨਾਕ ਚਿੱਤਰ ਖਿੱਚਦੇ ਹਨ। ਸੰਤ-ਮਹਾਤਮਾਂ ਬਖ਼ੇਰਾ ਜੀਵ ਨੂੰ ਸਾਵਧਾਨ ਕਰਦੇ ਹਨ ਪਰ ਉਸ ਉੱਤੇ ਉਨ੍ਹਾਂ ਦੇ ਉਪਦੇਸ਼ ਦਾ ਰੱਤੀ ਭਰ ਅਸਰ ਨਹੀਂ ਹੁੰਦਾ ਅਤੇ ਉਹ ਅਨ੍ਹੋਂਵਾਹ ਇੰਦਰੀਆਂ ਦੇ ਭੋਗਾਂ ਅਤੇ ਵਿਸ਼ੇ-ਵਿਕਾਰਾਂ ਵਿਚ ਖੋਹਿਆ ਰਹਿੰਦਾ ਹੈ। ਉਹ ਵਿਚਾਰਾ ਆਪਣੇ ਵੱਲੋਂ ਭੋਗਾਂ ਨੂੰ ਸ਼ੱਕਰ ਸਮਝ ਕੇ ਭੋਗਦਾ ਹੈ ਪਰ ਉਨ੍ਹਾਂ ਦਾ ਅਸਰ ਜ਼ਹਿਰ ਭਰਿਆ ਨਿਕਲਦਾ ਹੈ, 'ਦੇਖੁ ਫਰੀਦਾ ਜਿ ਥੀਆ ਸ਼ਕਰ ਹੋਈ ਵਿਸੁ॥ ਸਾਂਈ ਬਾਝਹੁ ਆਪਣੇ ਵੇਦਣ ਕਹੀਐ ਕਿਸੁ॥'⁶⁰ ਏਥੇ 'ਸ਼ੱਕਰ' ਅਤੇ 'ਵਿੱਸ' ਇੰਦਰੀਆਂ ਦੇ ਭੋਗਾਂ ਦੀ ਬਾਹਰਲੀ ਸੂਰਤ ਅਤੇ ਉਨ੍ਹਾਂ ਦੀ ਅੰਦਰਲੀ ਪ੍ਰਕਿਰਤੀ ਦੇ ਚਿੰਨ੍ਹ ਬਣ ਜਾਂਦੇ ਹਨ। ਆਪ ਦੇ ਸ਼ਲੋਕ ਹਨ:

1. ਫਰੀਦਾ ਜਾ ਲਬੁ ਤਾ ਨੇਹੁ ਕਿਆ ਲਬੁ ਤ ਕੂੜਾ ਨੇਹੁ॥

ਕਿਚਰੁ ਝਤਿ ਲਘਾਈਐ ਛਪਰਿ ਤੁਟੈ ਮੇਹੁ॥⁶¹

2. ਫਰੀਦਾ ਵੇਖੁ ਕਪਾਹੈ ਜਿ ਥੀਆ ਜਿ ਸਿਰਿ ਥੀਆ ਤਿਲਾਹ ॥

ਕਮਾਦੈ ਅਰੁ ਕਾਗਦੈ ਕੁੰਨੇ ਕੋਇਲਿਆਹ ॥

ਮੰਦੇ ਅਮਲ ਕਰੇਦਿਆ ਇਹ ਸਜਾਇ ਤਿਨਾਹ ॥⁶²

ਉਪਰੋਕਤ ਪ੍ਰਸੰਗਾਂ ਵਿਚ ਆਪ ਪਹਿਲੇ ਦ੍ਰਿਸ਼ਟਾਂਤ ਦੁਆਰਾ ਸਮਝਾਉਂਦੇ ਹਨ ਕਿ ਜਿਸ ਤਰ੍ਹਾਂ ਟੁੱਟੀ ਹੋਈ ਕੁੱਲੀ ਮੋਹਲੇਧਾਰ ਮੀਂਹ ਦੀ ਮਾਰ ਨਹੀਂ ਝੱਲ ਸਕਦੀ, ਉਸੇ ਤਰ੍ਹਾਂ ਲੋਭ, ਪ੍ਰੇਮ ਦਾ ਨਾਸ਼ ਕਰ ਦਿੰਦਾ ਹੈ। ਦੂਜੇ ਦ੍ਰਿਸ਼ਟਾਂਤ ਦੁਆਰਾ ਸਮਝਾਉਂਦੇ ਹਨ ਕਿ ਜਿਸ ਤਰ੍ਹਾਂ ਤਿਲ, ਕਪਾਹ ਅਤੇ ਗੰਨੇ ਪੀੜੇ ਜਾਂਦੇ ਹਨ, ਜਿਸ ਤਰ੍ਹਾਂ ਕਾਗਜ਼ ਬਣਾਉਣ ਲਈ ਲੱਕੜ ਦਾ ਮਲੀਦਾ ਬਣਾਇਆ ਜਾਂਦਾ ਹੈ ਅਤੇ ਜਿਸ ਤਰ੍ਹਾਂ ਪਤੀਲੇ ਨੂੰ ਅੱਗ ਉੱਤੇ ਤਪਾਇਆ ਜਾਂਦਾ ਹੈ, ਉਸੇ ਤਰ੍ਹਾਂ ਬੁਰੇ ਕਰਮ ਕਰਨ ਵਾਲਿਆਂ ਨੂੰ ਅਨੇਕ ਪ੍ਰਕਾਰ ਦੇ ਤਸੀਹੇ ਦਿੱਤੇ ਜਾਂਦੇ ਹਨ। ਆਪ ਦੇ ਅਨੇਕ ਸ਼ਲੋਕਾਂ ਵਿਚ ਦ੍ਰਿਸ਼ਟਾਂਤ ਦੁਆਰਾ ਗੱਲ ਸਮਝਾਉਣ ਦੀ ਜੁਗਤੀ ਅਪਣਾਈ ਗਈ ਹੈ।

ਸ਼ਲੋਕ : ਗਾਗਰ ਵਿਚ ਸਾਗਰ

ਬਾਬਾ ਫਰੀਦ ਦਾ ਸੰਦੇਸ਼ ਉਨ੍ਹਾਂ ਲੋਕਾਂ ਲਈ ਸੀ, ਜਿਨ੍ਹਾਂ ਵਿੱਚੋਂ ਬਹੁਤਿਆਂ ਨੂੰ ਨਾ ਕਦੇ ਸਕੂਲ ਜਾਣ ਦਾ ਮੌਕਾ ਮਿਲਿਆ ਸੀ ਅਤੇ ਨਾ ਹੀ ਜਿਹੜੇ ਸਾਹਿਤਕ ਰਵਾਇਤਾਂ ਤੋਂ ਜਾਣੂੰ ਸਨ। ਆਪ ਨੇ ਅਜਿਹੇ ਲੋਕਾਂ ਤਕ ਆਪਣਾ ਕਲਾਮ ਪੁਚਾਉਣ ਲਈ ਸ਼ਲੋਕ ਦਾ ਹਲਕਾ-ਫੁਲਕਾ ਕਾਵਿ-ਰੂਪ ਚੁਣਿਆ। ਆਪ ਦੇ ਬਹੁਤੇ ਸ਼ਲੋਕ ਦੋ ਪੰਕਤੀਆਂ ਦੇ ਹਨ ਅਤੇ ਲੰਮੇ ਤੋਂ ਲੰਮਾ ਸ਼ਲੋਕ ਅੱਠ ਪੰਕਤੀਆਂ ਦਾ ਹੈ। ਦੋ ਸ਼ਲੋਕ ਤਿੰਨ-ਤਿੰਨ ਪੰਕਤੀਆਂ ਦੇ ਵੀ ਹਨ। ਦੋ-ਤਿੰਨ ਪੰਕਤੀਆਂ ਦੇ ਸ਼ਲੋਕ ਵਿਚ ਇਕ ਪੂਰਾ ਭਾਵ ਬਿਆਨ ਕਰ ਦੇਣਾ, ਆਪ ਦੇ ਕਲਾਮ ਦੀ ਵੱਡੀ ਖੂਬੀ ਹੈ। ਮਹਾਨ ਤੋਂ ਮਹਾਨ ਅਤੇ ਗੰਭੀਰ ਤੋਂ ਗੰਭੀਰ ਵਿਚਾਰ ਨੂੰ ਵੀ ਕੁਝ ਇਕ ਪੰਕਤੀਆਂ ਅਤੇ ਕੁਝ ਇਕ ਸ਼ਬਦਾਂ ਵਿਚ ਬਿਆਨ ਕਰਨ ਵਿਚ ਆਪ ਨੂੰ ਕਮਾਲ ਹਾਸਲ ਹੈ। ਆਪ ਦੇ ਸ਼ਲੋਕ ਅਸਾਨੀ ਨਾਲ ਸਮਝ ਆ ਜਾਣ ਵਾਲੇ, ਝੱਟ-ਪੱਟ ਮੂੰਹ ਉੱਤੇ ਚੜ੍ਹ ਜਾਣ ਵਾਲੇ ਅਤੇ ਸੌਖਿਆਂ ਹੀ ਯਾਦ ਹੋ ਜਾਣ ਵਾਲੇ ਹਨ। ਜਿਸ ਤਰ੍ਹਾਂ ਸੰਸਕ੍ਰਿਤ ਦੇ ਮਹਾਨ ਕਵੀਆਂ ਨੇ ਸੂਤਰ ਰਚੇ, ਉਸੇ ਤਰ੍ਹਾਂ ਬਾਬਾ ਫਰੀਦ ਨੇ ਸ਼ਲੋਕ ਦੇ ਅਜਿਹੇ ਰੂਪ ਦੀ ਵਰਤੋਂ ਕੀਤੀ ਹੈ, ਜੋ ਇਕ ਸੂਤਰ ਜਾਂ ਫਾਰਮੂਲੇ ਦਾ ਦਰਜਾ ਰੱਖਦਾ ਹੈ। ਉਦਾਹਰਣ ਲਈ ਦੇਖੋ ਹੇਠ ਲਿਖੇ ਸ਼ਲੋਕ:

ਨਿਵਣੁ ਸੁ ਅਖਰੁ ਖਵਣੁ ਗੁਣੁ ਜਿਹਬਾ ਮਣੀਆ ਮੰਤੁ ॥

ਏ ਤ੍ਰੈ ਭੈਣੇ ਵੇਸ ਕਰਿ ਤਾਂ ਵਸਿ ਆਵੀ ਕੰਤੁ ॥⁶³

ਮਤਿ ਹੋਦੀ ਹੋਇ ਇਆਣਾ ॥ ਤਾਣ ਹੋਦੇ ਹੋਇ ਨਿਤਾਣਾ ॥

ਅਣਹੋਦੇ ਆਪੁ ਵੰਡਾਏ ॥ ਕੋ ਐਸਾ ਭਗਤੁ ਸਦਾਏ ॥⁶⁴

ਬਾਬਾ ਫ਼ਰੀਦ ਨੇ ਆਪਣੇ ਨਿੱਜੀ ਅਨੁਭਵ ਦੇ ਅਧਾਰ 'ਤੇ ਪਰਮਾਰਥ ਦੇ ਗੀਰਿਆਂ, ਲਾਲਾਂ ਵਰਗੇ ਕੀਮਤੀ ਸਗੋਂ ਅਨਮੋਲ ਬਿਆਨਾਂ ਨੂੰ ਸ਼ਲੋਕ ਦੇ ਸਰਲ, ਸੁਖੈਣ ਪਰ ਭਾਵ-ਪੂਰਤ ਕਾਵਿ-ਰੂਪ ਵਿਚ ਸਫਲਤਾ ਸਹਿਤ ਬਿਆਨ ਕੀਤਾ ਹੈ। ਵਿਦਵਾਨਾਂ ਨੇ ਆਪ ਦੇ ਕਈ ਸ਼ਲੋਕਾਂ ਵਿੱਚੋਂ ਕੁਰਾਨ ਸ਼ਰੀਫ਼ ਦੀਆਂ ਆਇਤਾਂ ਵਾਲਾ ਰੰਗ ਦੇਖਿਆ ਹੈ।

ਆਪ ਦਾ ਸ਼ਲੋਕ ਹੈ, 'ਫਰੀਦਾ ਜਿਨ੍ਹ ਲੋਇਣ ਜਗੁ ਮੋਹਿਆ ਸੇ ਲੋਇਣ ਮੈ ਡਿਠੁ ॥ ਕਜਲ ਰੇਖ ਨਾ ਸਹਦਿਆ ਸੇ ਪੰਖੀ ਸੂਇ ਬਹਿਨੁ ॥'⁶⁵ ਆਪ ਦੇ ਪੰਕਤੀਆਂ ਵਿਚ ਉਸ ਸੁੰਦਰੀ ਦੀ ਪੂਰੀ ਜੀਵਨ-ਕਥਾ ਬਿਆਨ ਕਰ ਦਿੰਦੇ ਹਨ ਜੋ ਆਪਣੀ ਸੁੰਦਰਤਾ ਨਾਲ ਸਾਰੇ ਸੰਸਾਰ ਦਾ ਮਨ ਮੋਹਦੀ ਸੀ ਅਤੇ ਜਿਸ ਦੀਆਂ ਅੱਖਾਂ ਕੱਜਲ ਦੀ ਧਾਰ ਵੀ ਬਰਦਾਸ਼ਤ ਨਹੀਂ ਸਨ ਕਰਦੀਆਂ। ਮੌਤ ਤੋਂ ਬਾਅਦ ਉਸਦੀ ਇਹ ਹਾਲਤ ਹੋ ਗਈ ਕਿ ਉਸਦੀ ਖੋਪੜੀ ਪੰਛੀਆਂ ਦਾ ਆਲਣਾ ਬਣੀ ਹੋਈ ਹੈ। ਏਥੇ ਇਕ ਲੰਮੀ ਕਹਾਣੀ ਕੇਵਲ ਦੋ ਪੰਕਤੀਆਂ ਵਿਚ ਬਿਆਨ ਕਰ ਦਿੱਤੀ ਗਈ ਹੈ। ਆਪ ਦਾ ਸ਼ਲੋਕ ਹੈ:

ਸਾਢੇ ਤ੍ਰੈ ਮਣ ਦੇਹੁਰੀ ਚਲੈ ਪਾਣੀ ਅੰਨਿ ॥

ਆਇਓ ਬੰਦਾ ਦੁਨੀ ਵਿਚਿ ਵਤਿ ਆਸੂਣੀ ਬੰਨ੍ਹਿ ॥

ਮਲਕਲ ਮਉਤ ਜਾਂ ਆਵਸੀ ਸਭ ਦਰਵਾਜੇ ਭੰਨਿ ॥

ਤਿਨਾ ਪਿਆਰਿਆ ਭਾਈਆਂ ਅਗੈ ਦਿਤਾ ਬੰਨ੍ਹਿ ॥

ਵੇਖਹੁ ਬੰਦਾ ਚਲਿਆ ਚਹੁ ਜਣਿਆ ਦੈ ਕੰਨ੍ਹਿ ॥

ਫਰੀਦਾ ਅਮਲ ਜਿ ਕੀਤੇ ਦੁਨੀ ਵਿਚਿ ਦਰਗਹ ਆਏ ਕੰਮਿ ॥⁶⁶

ਆਪ ਕੁਝ ਇੱਕ ਪੰਕਤੀਆਂ ਦੇ ਸ਼ਲੋਕ ਵਿਚ ਇਕ ਲੰਮੀ ਕਹਾਣੀ ਬਿਆਨ ਕਰ ਦਿੰਦੇ ਹਨ। ਇਨਸਾਨ ਕਈ ਕਿਸਮ ਦੀਆਂ ਖਾਹਿਸ਼ਾਂ ਲੈ ਕੇ ਦੁਨੀਆ ਵਿਚ ਜਨਮ ਲੈਂਦਾ ਹੈ। ਉਹ ਸਾਰੀ ਉਮਰ ਭੱਜ-ਦੌੜ ਵਿਚ ਬੋਹਿਆ ਰਹਿੰਦਾ ਹੈ। ਜੀਵਨ ਦੇ ਅੰਤ ਵਿਚ ਉਸਦੇ ਸੁਆਸ ਨਿਕਲ ਜਾਂਦੇ ਹਨ ਅਤੇ ਉਹ ਚੀਚੀ ਵੀ ਨਹੀਂ ਹਿਲਾ ਸਕਦਾ। ਉਹ ਦੂਸਰਿਆਂ ਦੇ ਮੋਢਿਆਂ ਉੱਤੇ ਚੜ੍ਹ ਕੇ ਸਮਸਾਨ-ਭੂਮੀ ਵਿਚ ਜਾਂਦਾ ਹੈ ਅਤੇ ਉਹਦੀ ਰੂਹ ਕੀਤੇ ਹੋਏ ਕਰਮਾਂ ਦਾ ਹਿਸਾਬ ਦੇਣ ਲਈ ਦਰਗਾਹ ਵਿਚ ਪਹੁੰਚ ਜਾਂਦੀ ਹੈ। ਲੋਕ ਤੋਂ ਪਰਲੋਕ ਤੱਕ ਦੀ ਲੰਮੀ ਯਾਤਰਾ ਦਾ ਹਾਲ ਇਕ ਸ਼ਲੋਕ ਵਿਚ ਸੁੰਦਰ ਢੰਗ ਨਾਲ ਬਿਆਨ ਕਰ ਦਿੱਤਾ ਗਿਆ ਹੈ। ਇਕ ਮਨੁੱਖ ਦੀ ਦਰਦਨਾਕ ਕਥਾ, ਹਰ

ਮਨੁੱਖ ਦੀ ਕਰੁਣਾਮਈ ਕਥਾ ਹੈ। ਸ਼ਲੋਕ ਮਨੁੱਖ ਦੀ ਹੋਣੀ ਪ੍ਰਤੀ ਇਕ ਸਰਵਵਿਆਪੀ ਅਤੇ ਸਦੀਵੀ ਭਾਵ ਦੀ ਸਿਰਜਣਾ ਕਰ ਦਿੰਦਾ ਹੈ।

ਸ਼ਲੋਕ ਦੀ ਆਖਰੀ ਪੰਕਤੀ ਹੈ, 'ਫਰੀਦਾ ਅਮਲ ਜਿ ਕੀਤੇ ਦੁਨੀ ਵਿਚਿ ਦਰਗਹ ਆਏ ਕੰਮਿ॥' ਇਹ ਪੰਕਤੀ ਇਕ ਸੰਦੇਸ਼ ਵੀ ਹੈ ਅਤੇ ਇਕ ਚੇਤਾਵਨੀ ਜਾਂ ਤਾੜਨਾ ਵੀ। ਬਾਬਾ ਫਰੀਦ ਬਹੁਤ ਖੂਬਸੂਰਤ ਅੰਦਾਜ਼ ਵਿਚ ਇਹ ਅਸਲੀਅਤ ਬਿਆਨ ਕਰ ਕਰ ਰਹੇ ਹਨ ਕਿ ਇਨਸਾਨ ਸਾਰੀ ਉਮਰ ਮਨੋਕਾਮਨਾਵਾਂ ਦੀ ਪੂਰਤੀ ਲਈ ਜਿਹੜੀ ਭੱਜ-ਦੌੜ ਕਰਦਾ ਰਹਿੰਦਾ ਹੈ ਅਤੇ ਖਾਹਿਸ਼ਾਂ ਦੀ ਪੂਰਤੀ ਲਈ ਅਜਿਹੇ ਕਰਮ ਕਰ ਬੈਠਦਾ ਹੈ, ਜਿਨ੍ਹਾਂ ਦਾ ਉਸ ਨੂੰ ਕੁੱਲ-ਮਾਲਕ ਦੀ ਦਰਗਾਹ ਵਿਚ ਲੇਖਾ ਦੇਣਾ ਪੈਂਦਾ ਹੈ। ਸਪੱਸ਼ਟ ਹੈ ਕਿ ਇਹ ਸ਼ਲੋਕ ਮਨੁੱਖ ਦੇ ਜੀਵਨ ਦੀ ਪੂਰੀ ਤ੍ਰਾਸਦੀ ਵੀ ਪੇਸ਼ ਕਰਦਾ ਹੈ ਅਤੇ ਇਸ ਤ੍ਰਾਸਦੀ ਤੋਂ ਬਚਣ ਲਈ ਇਕ ਅਧਿਆਤਮਕ ਜੁਗਤੀ ਵੱਲ ਵੀ ਇਸ਼ਾਰਾ ਕਰਦਾ ਹੈ। ਬਾਬਾ ਫਰੀਦ ਦੁਆਰਾ ਬਿਆਨ ਕੀਤੀ ਸਾਰੀ ਗਲ ਕਿੰਨੀ ਸਰਲ ਭਾਸ਼ਦੀ ਹੈ ਪਰ ਦਰਅਸਲ ਕਿੰਨੀ ਗੰਭੀਰ ਅਤੇ ਭਾਵਪੂਰਤ ਹੈ। ਆਪ ਦਾ ਸ਼ਲੋਕ ਹੈ:

ਫਰੀਦਾ ਰੁਤਿ ਫਿਰੀ ਵਣੁ ਕੰਬਿਆ ਪਤ ਝੜੇ ਝੜਿ ਪਾਹਿ॥

ਚਾਰੇ ਕੁੰਡਾ ਢੂੰਢੀਆਂ ਰਹਣੁ ਕਿਥਾਊ ਨਾਹਿ॥⁶⁷

ਇਸ ਸ਼ਲੋਕ ਵਿਚ ਉਪਰੋਕਤ ਸ਼ਲੋਕ ਵਾਲਾ ਹੀ ਰੰਗ ਹੈ। ਇਸ ਵਿਚ ਸੰਗਲ ਦੇ ਬਿਰਛਾਂ ਦੇ ਪੱਤਿਆਂ ਦੇ ਝੜਨ ਦੀ ਝਾਕੀ ਦੁਆਰਾ ਮੌਤ ਦੀ ਸਰਵ-ਵਿਆਪਕਤਾ ਅਤੇ ਅਟੱਲਤਾ ਦਾ ਭਾਵ ਦ੍ਰਿੜ ਕਰਵਾਇਆ ਗਿਆ ਹੈ। ਕੁਝ ਇਕ ਪੰਕਤੀਆਂ ਦੇ ਛੋਟੇ ਜਿਹੇ ਸ਼ਲੋਕ ਨੂੰ ਸਰਵਵਿਆਪੀ ਅਤੇ ਸਦੀਵੀ ਫਲਸਫੇ ਦੀ ਪੇਸ਼ਕਾਰੀ ਦਾ ਸਫਲ ਸਾਧਨ ਬਣਾਉਣਾ, ਬਾਬਾ ਫਰੀਦ ਦੀ ਕਲਾ ਦਾ ਵਿਸ਼ੇਸ਼ ਗੁਣ ਹੈ। ਆਪ ਦਾ ਸ਼ਲੋਕ ਹੈ:

ਪਾਸਿ ਦਮਾਮੇ ਛਤੁ ਸਿਰਿ ਭੇਰੀ ਸਭੇ ਰਭ॥

ਜਾਇ ਸੁਤੇ ਜੀਰਾਣ ਮਹਿ ਥੀਏ ਅਤੀਮਾ ਗਭ॥⁶⁸

ਆਪ ਦੱਸਦੇ ਹਨ ਕਿ ਜਿਨ੍ਹਾਂ ਰਾਜਿਆਂ-ਮਹਾਰਾਜਿਆਂ ਦੇ ਸਿਰਾਂ ਉੱਤੇ ਛਤਰ ਝਲਦੇ ਸਨ, ਜਿਨ੍ਹਾਂ ਦੀ ਉਪਮਾ ਵਿਚ ਵਾਜੇ ਵਜਾਏ ਜਾਂਦੇ ਸਨ ਅਤੇ ਵਾਰਾਂ ਗਾਈਆਂ ਜਾਂਦੀਆਂ ਸਨ, ਉਹ (ਮੌਤ ਤੋਂ ਬਾਦ) ਕਬਰਾਂ ਵਿਚ ਗੱਡੇ ਗਏ ਹਨ ਅਤੇ ਉਨ੍ਹਾਂ ਦੀ ਹਾਲਤ ਯਤੀਮਾਂ ਵਾਲੀ ਹੋ ਗਈ ਹੈ। ਸ਼ਲੋਕ ਵਿਚ ਇਕ ਲੰਮੀ ਕਥਾ ਬਿਆਨ ਕੀਤੀ ਗਈ ਹੈ। ਕਥਾ ਵਿਚ ਆਦਿ, ਮੱਧ ਅਤੇ ਅੰਤ ਵੀ ਹੈ ਅਤੇ ਨਾਲ ਹੀ ਕਥਾ ਇਕ ਭਾਵ ਵੀ ਸਿਰਜਦੀ ਹੈ।

ਬਾਬਾ ਫਰੀਦ ਆਪਣੇ ਸਹਿਜ ਆਵੇਸ਼ ਦੇ ਅੰਮ੍ਰਿਤ ਨੂੰ ਸ਼ਲੋਕ ਦੀਆਂ ਨਿੱਕੀਆਂ ਨਿੱਕੀਆਂ ਪਿਆਲੀਆਂ ਵਿਚ ਸੰਭਾਲ ਲੈਂਦੇ ਹਨ। ਉਨ੍ਹਾਂ ਦਾ ਵਰਣਨ ਸੰਘਣਾ ਵੀ ਹੈ ਅਤੇ ਰਸਦਾਇਕ ਵੀ। ਆਪ ਰੱਬ ਬਾਰੇ ਕਹਿੰਦੇ ਹਨ, 'ਫਰੀਦਾ ਰਬ ਖਜੂਰੀ ਪਕੀਆਂ ਮਾਖਿਅ ਨਈ ਵਹੀਨ੍ਹ॥'⁶⁹ ਸ਼ਾਇਦ ਹੀ ਸੰਸਾਰ ਦੇ ਕਿਸੇ ਹੋਰ ਕਵੀ ਨੇ ਪਰਮਾਤਮਾ ਨੂੰ ਛੇ ਸ਼ਬਦਾਂ ਦੀ ਇਕ ਪੰਕਤੀ ਵਿਚ ਪੱਕੀਆਂ ਹੋਈਆਂ ਖਜੂਰਾਂ ਅਤੇ ਸ਼ਹਿਦ ਦੀ ਨਦੀ ਕਹਿ ਕੇ ਉਹਦੀ ਮਿਠਾਸ ਦਾ ਵਰਣਨ ਕੀਤਾ ਹੋਵੇ। ਆਪ ਕਹਿੰਦੇ ਹਨ, 'ਫਰੀਦਾ ਸਕਰ ਖੰਡੁ ਨਿਵਾਤ ਗੁੜੁ ਮਾਖਿਉ ਮਾਝਾ ਦੁਧੁ॥ ਸਭੇ ਵਸਤੂ ਮਿਠੀਆਂ ਰਬ ਨ ਪੁਜਨਿ ਤੁਧੁ॥'⁷⁰ ਏਥੇ ਰੱਬ ਨੂੰ ਸਰਵੋਤਮ ਸੁਖ, ਸਰਵੋਤਮ ਅਨੰਦ ਅਤੇ ਸਰਵੋਤਮ ਸੁਆਦ ਦਾ ਅਥਾਹ ਸਰੋਤ ਬਣਾ ਕੇ ਪੇਸ਼ ਕੀਤਾ ਗਿਆ ਹੈ। ਇਹ ਵਰਣਨ ਵਿਦਵਾਨਾਂ ਜਾਂ ਫਿਲਾਸਫਰਾਂ ਵਰਗਾ ਨਹੀਂ, ਸਗੋਂ ਆਮ ਇਨਸਾਨਾਂ ਦੇ ਅਨੁਭਵ ਦੀ ਪੱਧਰ ਦਾ ਹੈ। ਇਕ ਸ਼ਲੋਕ ਵਿਚ ਰੱਬ ਖ਼ੁਦ ਬੰਦੇ ਨੂੰ ਕਹਿੰਦਾ ਹੈ:

ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ॥

ਫਰੀਦਾ ਜੇ ਤੂੰ ਮੇਰਾ ਹੋਇ ਰਹਹਿ ਸਭੁ ਜਗੁ ਤੇਰਾ ਹੋਇ॥⁷¹

ਸਾਰੀ ਦੁਨੀਆ ਰੱਬ ਨਾਲ ਮਿਲਾਪ ਦੀਆਂ ਜੁਗਤੀਆਂ ਵੰਡਦੀ ਫਿਰਦੀ ਹੈ। ਰੱਬ ਖ਼ੁਦ ਬੰਦੇ ਨੂੰ ਉਹ ਜੁਗਤੀ ਸਮਝਾਉਂਦਾ ਹੋਇਆ ਕਹਿੰਦਾ ਹੈ ਕਿ ਭਲਿਆ ਲੋਕਾ ਪਹਿਲੋਂ ਆਪੇ ਦੀ ਪਛਾਣ ਕਰ ਫਿਰ ਮੇਰੀ ਪਛਾਣ ਕਰ ਸਕੇਂਗਾ; ਪਹਿਲੋਂ ਆਪਣਾ ਬਣ ਫਿਰ ਮੇਰਾ ਬਣ ਸਕੇਂਗਾ ਅਤੇ ਜਦੋਂ ਆਪਣਾ ਬਣ ਕੇ ਮੇਰਾ ਬਣ ਜਾਵੇਂਗਾ ਅਤੇ ਮੈਨੂੰ ਆਪਣਾ ਬਣਾ ਲਵੇਂਗਾ ਤਾਂ ਸਾਰਾ ਸੰਸਾਰ ਹੀ ਤੇਰਾ ਬਣ ਜਾਵੇਂਗਾ।

ਇਸ ਸਿੱਧੇ-ਸਾਦੇ ਵਰਣਨ ਦੇ ਹੇਠ ਇਹ ਗੂੜ੍ਹਾ ਪਰਮਾਰਥੀ ਭੇਦ ਅਤੇ ਮਹਾਨ ਸਿਧਾਂਤ ਛੁਪਿਆ ਹੋਇਆ ਹੈ ਕਿ ਇਨਸਾਨੀ ਹਸਤੀ ਦਾ ਸਾਰ ਸਰੀਰ ਜਾਂ ਮਨ ਨਹੀਂ, ਆਤਮਾ ਹੈ। ਵਰਤਮਾਨ ਅਵਸਥਾ ਵਿਚ ਆਤਮਾ, ਸਰੀਰ ਅਤੇ ਮਨ ਨਾਲ ਬੱਝੀ ਹੋਈ ਹੈ। ਜਦ ਤਕ ਆਤਮਾ ਸਰੀਰ ਅਤੇ ਮਨ ਨਾਲ ਬੱਝੀ ਹੋਈ ਹੈ, ਇਹਨੂੰ ਆਪਣੀ ਅਸੀਮ ਸ਼ਕਤੀ ਦਾ ਹੀ ਇਲਮ ਨਹੀਂ, ਇਹਨੂੰ ਪਰਮਾਤਮਾ ਦਾ ਕੀ ਇਲਮ ਹੋ ਸਕਦਾ ਹੈ! ਆਪ ਭਾਰਤੀ ਸੰਤਾਂ ਦੁਆਰਾ ਪੇਸ਼ ਕੀਤੇ ਗਏ ਜੜ ਅਤੇ ਚੇਤਨ ਦੀ ਗੱਠ ਖੋਲ੍ਹਣ ਦੇ ਮਹਾਨ ਸੰਕਲਪ ਨੂੰ ਪੇਸ਼ ਕਰ ਰਹੇ ਹਨ ਅਤੇ ਮਨੁੱਖ ਨੂੰ ਸਮਝਾ ਰਹੇ ਹਨ ਕਿ ਪਹਿਲੋਂ ਮਨ ਨੂੰ ਸਰੀਰ ਅਤੇ ਇੰਦਰੀਆਂ ਤੋਂ ਜੁਦਾ ਕਰ, ਫਿਰ ਆਤਮਾ ਨੂੰ ਮਨ ਤੋਂ ਵੱਖਰਾ ਕਰ, ਤਾਂ ਹੀ ਆਤਮਾ ਪਰਮਾਤਮਾ ਨਾਲ ਜੁੜ ਸਕੇਗੀ। ਗੁਰੂ ਅਮਰ ਦਾਸ ਜੀ ਕਹਿੰਦੇ ਹਨ, 'ਆਪੁ ਪਛਾਣਿ ਹਰਿ ਪਾਵੈ ਸੋਇ॥'⁷² ਅਤੇ 'ਆਪਣੇ ਆਪ ਨੂੰ ਪਛਾਣੋ' (ਸੁਕਰਾਤ)⁷³। ਪਰਮਾਤਮਾ ਨਾਲ ਆਤਮਾ ਨੇ ਮਿਲਣਾ ਹੈ, ਸਰੀਰ

ਨੇ ਨਹੀਂ। ਜਦ ਤਕ ਆਤਮਾ ਮਨ-ਇੰਦਰੀਆਂ ਦੇ ਅਧੀਨ ਹੈ, ਇਹ ਪਰਮਾਤਮਾ ਦੀ ਦਰਗਾਹ ਵਿਚ ਦਾਖਲ ਨਹੀਂ ਹੋ ਸਕਦੀ। ਆਪ ਕਹਿੰਦੇ ਹਨ:

ਫਰੀਦਾ ਦਰ ਦਰਵੇਸੀ ਗਾਖੜੀ ਚਲਾਂ ਦੁਨੀਆਂ ਭਤਿ ॥

ਬੰਨ੍ਹ ਉਠਾਈ ਪੋਟਲੀ ਕਿਥੈ ਵੇਵਾ ਘਤਿ ॥^{੧੦}

ਆਪ ਦਾ ਭਾਵ ਹੈ ਕਿ ਜਦ ਤਕ ਆਤਮਾ ਦੇ ਸਿਰ ਉੱਤੇ ਕਰਮਾਂ ਦੀ ਭਾਰੀ ਪੰਡ ਹੈ ਅਤੇ ਇਹ ਇਨ੍ਹਾਂ ਕਰਮਾਂ ਕਾਰਨ ਸ਼ੈਤਾਨ, ਕਾਲ, ਜਾਂ ਧਰਮਰਾਜ ਦੇ ਅਧੀਨ ਹੈ, ਇਹ ਮੁਕਾਮੇ-ਹੱਕ ਵਿਚ ਬਿਰਾਜਮਾਨ ਕੁੱਲ-ਮਾਲਕ ਨਾਲ ਕਿਵੇਂ ਮਿਲਾਪ ਕਰ ਸਕਦੀ ਹੈ? ਬਾਬਾ ਫਰੀਦ ਇਸ਼ਾਰਾ ਕਰ ਰਹੇ ਹਨ ਕਿ ਰੱਬ ਅਤੇ ਰੂਹ ਸਜਾਤੀ ਹਨ ਅਤੇ ਦੋਹਾਂ ਦੀ ਆਪਸ ਵਿਚ ਕੁਦਰਤੀ ਖਿੱਚ ਹੈ ਪਰ ਜਦ ਤੱਕ ਆਤਮਾ ਸਰੀਰ, ਇੰਦਰੀਆਂ ਅਤੇ ਮਨ ਦੀ ਸਬੂਲਤਾ ਅਤੇ ਮਲੀਨਤਾ ਤੋਂ ਪਾਕ ਨਹੀਂ ਹੁੰਦੀ, ਇਹ ਨਿਰੋਲ ਆਤਮਾ ਨਹੀਂ ਬਣ ਸਕਦੀ ਅਤੇ ਜਦ ਤੱਕ ਇਹ ਨਿਰੋਲ ਆਤਮਾ ਨਹੀਂ ਬਣਦੀ, ਇਹ ਪਰਮਾਤਮਾ ਵਿਚ ਨਹੀਂ ਸਮਾ ਸਕਦੀ।

ਦੇ ਪੰਕਤੀਆਂ ਦਾ ਸ਼ਲੋਕ ਭਾਸ਼ਾ ਅਤੇ ਵਰਣਨ ਵਿਚ ਕਿੰਨਾ ਸਾਦਾ ਹੈ ਪਰ ਭਾਵ ਦੀ ਪੇਸ਼ਕਾਰੀ ਵਿਚ ਕਿੰਨਾ ਡੂੰਘਾ ਅਤੇ ਵਿਸ਼ਾਲ ਹੈ! ਇਸ ਸ਼ਲੋਕ ਉੱਤੇ ਪੁਸਤਕ ਦਾ ਇਕ ਅਧਿਆਇ ਵੀ ਲਿਖਿਆ ਜਾ ਸਕਦਾ ਹੈ ਅਤੇ ਇਕ ਵੱਖਰੀ ਪੁਸਤਕ ਵੀ ਲਿਖੀ ਜਾ ਸਕਦੀ ਹੈ। ਬਾਬਾ ਫਰੀਦ ਦਾ ਸ਼ਲੋਕ ਬਾਲਕ ਵਰਗਾ ਭੋਲਾ ਅਤੇ ਨਿਰਛਲ ਹੈ, ਪਰ ਇਸ ਵਿਚ ਪਰਬਤ ਵਰਗੀ ਉਚਾਈ ਅਤੇ ਸਮੁੰਦਰ ਵਰਗੀ ਡੂੰਘਾਈ ਅਤੇ ਵਿਸ਼ਾਲਤਾ ਹੈ।

ਸਾਰ

- ਬਾਬਾ ਫਰੀਦ ਦੇ ਕਲਾਮ ਨੂੰ ਉਨ੍ਹਾਂ ਦੇ ਸਹਿਜ-ਅਨੁਭਵ ਦਾ ਅਧਾਰ ਪ੍ਰਾਪਤ ਹੈ। ਇਸ ਕਲਾਮ ਵਿਚ ਬਰਖਾ ਅਤੇ ਝਰਨੇ ਵਾਲੀ ਆਵੇਸ਼ਮਈ ਸੁਭਾਵਕਤਾ ਅਤੇ ਨਿਰਮਲਤਾ ਹੈ। ਇਹ ਕਲਾਮ ਕਲਾ-ਰਹਿਤ ਕਲਾ ਦੀ ਉੱਤਮ ਉਦਾਹਰਨ ਹੈ। ਇਹ ਬਨਾਵਟ ਅਤੇ ਘਾੜਤ ਦੀ ਲੇਸ ਤੋਂ ਪੂਰੀ ਤਰ੍ਹਾਂ ਸਾਫ਼ ਹੈ।
- ਬਾਬਾ ਫਰੀਦ ਦੇ ਕਲਾਮ ਵਿਚ ਬਾਬਾ ਫਰੀਦ ਦੀ ਸ਼ਖਸੀਅਤ ਵਾਲੀ ਸਰਲਤਾ ਹੈ। ਇਹ ਇਕ ਫਕੀਰ ਵਾਲੀ ਸਾਦਗੀ ਅਤੇ ਗੰਭੀਰਤਾ ਨਾਲ ਭਰਪੂਰ ਹੈ। ਇਹ ਕਲਾਮ ਜਿੰਨਾ ਸਰਲ ਹੈ, ਓਨਾ ਹੀ ਵਿਸ਼ਾਲ ਅਤੇ ਡੂੰਘਾ ਵੀ।
- ਬਾਬਾ ਫਰੀਦ ਦਾ ਕਲਾਮ ਉਪਦੇਸ਼ਾਤਮਕ ਹੈ। ਇਹ ਜੀਵਨ ਦੇ ਅਨੇਕ ਡੂੰਘੇ ਭੇਦ ਖੋਲ੍ਹਦਾ ਅਤੇ ਸਮਝਾਉਂਦਾ ਹੈ ਅਤੇ ਨਾਲ ਹੀ ਇਸ ਵਿਚ ਅਨੇਕ ਸੂਖਮ ਰੂਹਾਨੀ ਰਮਜ਼ਾਂ ਭਰੀਆਂ ਪਈਆਂ ਹਨ।

- ਬਾਬਾ ਫ਼ਰੀਦ ਦੇ ਕਲਾਮ ਵਿਚ ਭਾਵ ਅਤੇ ਫ਼ਲਸਫ਼ੇ, ਵਿਚਾਰ ਅਤੇ ਕਲਾ ਦਾ ਸੁੰਦਰ ਸੁਮੇਲ ਦਿਖਾਈ ਦਿੰਦਾ ਹੈ। ਇਸ ਵਿਚ ਭਾਵ ਦੀ ਸੁੰਦਰਤਾ, ਭਾਸ਼ਾ ਦੀ ਮਿਠਾਸ ਅਤੇ ਵਰਣਨ ਦੀ ਰਵਾਨੀ ਆਦਿ ਗੁਣ ਕਦਮ ਮਿਲਾ ਕੇ ਚਲਦੇ ਹਨ। ਇਸ ਵਿਚ ਚਿੰਨ੍ਹਾਂ, ਬਿੰਬਾਂ, ਅਲੰਕਾਰਾਂ ਅਤੇ ਦ੍ਰਿਸ਼ਟਾਂਤਾਂ ਨੂੰ ਭਾਵਾਂ ਦੀ ਪੇਸ਼ਕਾਰੀ ਦਾ ਸ਼ਕਤੀਸ਼ਾਲੀ ਮਾਧਿਅਮ ਬਣਾਇਆ ਗਿਆ ਹੈ।
- ਬਾਬਾ ਫ਼ਰੀਦ ਦੇ ਕਲਾਮ ਵਿਚ ਬੱਚਿਆਂ ਵਾਲੀ ਮਾਸੂਮੀਅਤ ਹੈ। ਆਪ ਦੇ ਸਾਦ-ਮੁਰਾਦੇ ਬੋਲ, ਬਦੇ-ਬਦੀ ਹਿਰਦੇ ਵਿਚ ਉੱਤਰਦੇ ਜਾਂਦੇ ਹਨ। ਇਹ ਬੋਲ ਝੱਟ-ਪੱਟ ਜ਼ਬਾਨ ਉੱਤੇ ਚੜ੍ਹ ਜਾਂਦੇ ਹਨ ਅਤੇ ਇਨ੍ਹਾਂ ਨੂੰ ਇਕ ਵਾਰ ਪੜ੍ਹ, ਸੁਣ ਕੇ ਮੁੜ ਭੁਲਾ ਸਕਣਾ ਆਪਣੇ ਵੱਸ ਵਿਚ ਨਹੀਂ ਹੁੰਦਾ। ਜੋ ਕੋਈ ਇਕ ਵਾਰ ਬਾਬਾ ਫ਼ਰੀਦ ਦਾ ਕਲਾਮ ਪੜ੍ਹ, ਸੁਣ ਲੈਂਦਾ ਹੈ, ਉਹ ਬਾਬਾ ਫ਼ਰੀਦ ਦਾ ਹੋ ਕੇ ਰਹਿ ਜਾਂਦਾ ਹੈ ਅਤੇ ਬਾਬਾ ਫ਼ਰੀਦ ਅਤੇ ਉਹਦਾ ਕਲਾਮ ਸਦਾ ਲਈ ਉਹਦਾ ਹੋ ਜਾਂਦਾ ਹੈ।
- ਬਾਬਾ ਫ਼ਰੀਦ ਕਵੀਆਂ ਦੇ ਕਵੀ ਹੋਣ ਦੇ ਨਾਲ-ਨਾਲ ਲੋਕਾਂ ਦੇ ਅਜਿਹੇ ਹਰਮਨ ਪਿਆਰੇ ਕਵੀ ਹਨ, ਜਿਹੜੇ ਆਪਣੇ ਰਸੇ ਹੋਏ ਮਾਖਿਉਂ-ਮਿੱਠੇ ਬੋਲਾਂ ਦੇ ਜ਼ਰੀਏ ਸਰਲ ਢੰਗ ਨਾਲ ਆਮ ਲੋਕਾਂ ਨੂੰ ਉਸ ਪ੍ਰਭੂ ਰੂਪੀ ਸੱਚੇ ਪ੍ਰੀਤਮ ਦੀ ਪ੍ਰਾਪਤੀ ਦੇ ਰਾਹ ਦੀਆਂ ਅਜਿਹੀਆਂ ਰਮਜ਼ਾਂ ਸਮਝਾਉਂਦੇ ਹਨ, ਜਿਹੜੀਆਂ ਉਨ੍ਹਾਂ ਦੇ ਮਨ ਨੂੰ ਵੀ ਰੌਸ਼ਨ ਕਰਦੀਆਂ ਹਨ, ਉਨ੍ਹਾਂ ਦੇ ਸਾਹਮਣੇ ਇਕ ਉੱਤਮ ਆਦਰਸ਼ ਪੇਸ਼ ਕਰਦੀਆਂ ਹਨ, ਉਨ੍ਹਾਂ ਲਈ ਇਕ ਵਿਸ਼ੇਸ਼ ਜੀਵਨ-ਜੁਗਤ ਸਿਰਜਦੀਆਂ ਹਨ ਅਤੇ ਉਨ੍ਹਾਂ ਨੂੰ ਰਸ-ਵਿਭੋਰ ਵੀ ਕਰਦੀਆਂ ਹਨ।
- ਬਾਬਾ ਫ਼ਰੀਦ ਪੰਜਾਬੀ ਦਾ ਪਹਿਲਾ ਪਰਮਾਣਿਕ ਕਵੀ ਹੈ। ਬਾਬਾ ਫ਼ਰੀਦ ਪੰਜਾਬੀ ਦਾ ਪਹਿਲਾ ਮਹਾਨ ਸੂਫ਼ੀ ਕਵੀ ਹੈ। ਬਾਬਾ ਫ਼ਰੀਦ ਪੰਜਾਬੀ ਦੀ ਸੂਫ਼ੀ ਕਾਵਿਧਾਰਾ ਅਤੇ ਨਿਰਗੁਣਵਾਦੀ ਕਾਵਿਧਾਰਾ ਨੂੰ ਵਿਚਾਰ ਅਤੇ ਵਰਣਨ ਦੋਹਾਂ ਪੱਖਾਂ ਤੋਂ ਆਪਸ ਵਿਚ ਜੋੜਨ ਵਾਲਾ ਪੁਲ ਹੈ। ਬਾਬਾ ਫ਼ਰੀਦ ਨੇ ਬਾਦ ਵਿਚ ਆਉਣ ਵਾਲੇ ਪੰਜਾਬੀ ਦੇ ਸਾਰੇ ਸੂਫ਼ੀ ਅਤੇ ਨਿਰਗੁਣਵਾਦੀ ਕਵੀਆਂ ਲਈ ਭਾਸ਼ਾ ਅਤੇ ਵਰਣਨ ਦੀ ਇਕ ਸੱਜਰੀ ਪਰੰਪਰਾ ਦਾ ਨਿਰਮਾਣ ਕੀਤਾ, ਜੋ ਸਦੀਆਂ ਤੱਕ ਕਵੀਆਂ ਲਈ ਇਕ ਆਦਰਸ਼ ਬਣੀ ਰਹੀ। ਬਾਬਾ ਫ਼ਰੀਦ ਦੀ ਇਤਿਹਾਸਕ ਮਹਾਨਤਾ ਉਨ੍ਹਾਂ ਦੇ ਕਲਾਮ ਦੀ ਅਦਭੁਤ ਕਲਾਮਈ ਮਹਾਨਤਾ ਅਤੇ ਉਸਦੇ ਸੰਦੇਸ਼ ਦੀ ਅਪਾਰ ਕਲਿਆਣਕਾਰੀ ਸਮਰੱਥਾ ਨਾਲ ਜੁੜ ਕੇ, ਉਨ੍ਹਾਂ ਲਈ ਉਹ ਉੱਚਾ ਸਥਾਨ ਸਿਰਜਦੀ ਹੈ, ਜਿਸ ਦੀ ਵਡਿਆਈ ਨੂੰ ਸ਼ਬਦਾਂ ਵਿਚ ਬਿਆਨ ਕਰ ਸਕਣਾ ਅਸੰਭਵ ਹੈ।

ਹਵਾਲੇ

ਪ੍ਰਕਾਸ਼ਕ ਵੱਲੋਂ

1. ਭੁਲਸੀ ਸਾਹਿਬ (ਹਿੰਦੀ), ਪੰ. 73
2. ਸਾਰਬਚਨ ਵਾਰਤਿਕ, ਬਚਨ 39
3. ਸਾਰਬਚਨ ਛੰਦ-ਬੰਦ, 20:10:12
4. ਆਦਿ ਗ੍ਰੰਥ, ਪੰ. 1122

ਜੀਵਨ

1. ਆਖਿਆ ਬਾਬਾ ਫਰੀਦ ਨੇ, ਪੰ. 32
2. ਦੀਵਾਨ ਸਿੰਘ, ਫਰੀਦ ਦਰਸ਼ਨ, ਪੰ. 18
3. ਆਖਿਆ ਬਾਬਾ ਫਰੀਦ ਨੇ, ਪੰ. 25
4. ਨਿਜ਼ਾਮੀ, 'ਦ ਲਾਈਫ ਐਂਡ ਟਾਈਮਜ਼ ਆਫ਼ ਸ਼ੇਖ਼ ਫ਼ਰੀਦੁੱਦੀਨ ਗੰਜੇ-ਸ਼ੱਕਰ', ਪੰ. 15
5. ਦੀਵਾਨ ਸਿੰਘ, ਫਰੀਦ ਦਰਸ਼ਨ, ਪੰ. 19
6. ਪਿਆਰਾ ਸਿੰਘ ਪਦਮ, ਬੋਲੇ ਸ਼ੇਖ਼ ਫਰੀਦ, ਪੰ. 86
7. ਸ਼੍ਰੇਸ਼ਟ ਗੋਸ਼ਟਾਂ, (ਅਨੁ.) ਪ੍ਰੀਤਮ ਸਿੰਘ, ਪੰ. 51-54
- 8-9. ਨਿਜ਼ਾਮੀ, ਪੰ. 16
- 10-12. ਨਿਜ਼ਾਮੀ, ਪੰ. 17
- 13-14. ਨਿਜ਼ਾਮੀ, ਪੰ. 17-18; 29-30
15. (ੳ) ਕਾਨ੍ਹ ਸਿੰਘ ਨਾਭਾ, ਮਹਾਨ ਕੋਸ਼, ਪੰ. 811
(ਅ) ਫੌਜਾ ਸਿੰਘ ਐਂਡ ਆਰ. ਸੀ. ਰਾਬੜਾ, ਦ ਸਿਟੀ ਆਫ਼ ਫਰੀਦਕੋਟ, ਪੰ. 3
16. ਨਿਜ਼ਾਮੀ, ਪੰ. 20
- 17-18. ਨਿਜ਼ਾਮੀ, ਪੰ. 21
- 19-20. ਨਿਜ਼ਾਮੀ, ਪੰ. 21-22
21. ਨਿਜ਼ਾਮੀ, ਪੰ. 22
22. ਫੁਵਾਇਦੁੱਲ-ਫੁਵਾਦ, ਪੰ. 89
23. ਫਰੀਦ ਤੇ ਫਰੀਦ ਦੀ ਬਾਣੀ, ਪੰ. 16
24. ਜਵਾਹਰੁਲ-ਕਲਾਮ, ਪੰ. 230
25. (ੳ) ਨਿਜ਼ਾਮੀ, ਸ਼ਬੀਰ ਹਸਨ ਚਿਜ਼ਤੀ, ਖਵਾਜਾ ਕੁਤਬੁੱਦੀਨ ਬਖ਼ਤਿਆਰ ਕਾਕੀ, ਪੰ. 60-61
(ਅ) ਸ਼ਾਰਬ, ਜ਼ਹੂਰੁਲ-ਹਸਨ, ਖ਼ੁਮਬਾਨਾ-ਏ-ਤਸੱਵੁਫ਼, ਪੰ. 56
26. ਨਿਜ਼ਾਮੀ, ਪੰ. 58
27. ਪਿਆਰਾ ਸਿੰਘ ਪਦਮ, ਬੋਲੇ ਸ਼ੇਖ਼ ਫਰੀਦ, ਪੰ. 98
28. ਨਿਜ਼ਾਮੀ, ਪੰ. 34
29. ਨਿਜ਼ਾਮੀ, ਪੰ. 34-35
30. ਨਿਜ਼ਾਮੀ, ਪੰ. 36
- 31-32. ਨਿਜ਼ਾਮੀ, ਪੰ. 37
- 33-35. ਨਿਜ਼ਾਮੀ, ਪੰ. 38
36. ਰਿਜ਼ਵੀ, ਏ ਹਿਸਟਰੀ ਆਫ਼ ਸੂਫੀਇਜ਼ਮ ਇਨ ਇੰਡੀਆ, ਪਾਰਟ I, ਪੰ. 142
37. ਰਿਜ਼ਵੀ, ਪੰ. 143-44

38. ਰਿਜ਼ਵੀ, ਪੰ. 146
39. ਰਿਜ਼ਵੀ, ਪੰ. 142-43
40. ਰਿਜ਼ਵੀ, ਪੰ. 80
- 41-42. ਰਿਜ਼ਵੀ, ਪੰ. 143
43. ਰਿਜ਼ਵੀ, ਪੰ. 145-146
44. ਨਿਜ਼ਾਮੀ, ਪੰ. 42
45. ਸ਼ੱਕਰਗੰਜ, (ਸੰ.) ਪ੍ਰੀਤਮ ਸਿੰਘ,
ਪੰ. 32-33
- 46-48. ਨਿਜ਼ਾਮੀ, ਸ਼ਲੋਕ ਅਹਿਮਦ, ਸ਼ੇਖ
ਨਿਜ਼ਾਮੁੱਦੀਨ ਔਲੀਆ, ਪੰ. 37-38
49. ਸ਼ੇਖ ਨਿਜ਼ਾਮੁੱਦੀਨ ਔਲੀਆ, ਪੰ. 39
50. ਨਿਜ਼ਾਮੀ, ਪੰ. 77
51. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 47
52. ਨਿਜ਼ਾਮੀ, ਪੰ. 49
53. ਨਿਜ਼ਾਮੀ, ਸ਼ਬੀਰ ਹਸਨ ਚਿਸ਼ਤੀ, ਬਾਬਾ
ਫ਼ਰੀਦ ਗੰਜ ਸ਼ੱਕਰ, ਪੰ. 65
54. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 42
55. ਨਿਜ਼ਾਮੀ, ਪੰ. 54, ਪੰ. 102
56. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 28
57. ਵਾਰ 1, ਪਉੜੀ 24
58. ਆਦਿ ਗ੍ਰੰਥ, ਪੰ. 467
59. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 101
60. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 29
61. ਸਫ਼ਦਰ, ਮੁਹੰਮਦ ਹਸਨ, ਤਸਵੀਫ਼
ਹਮਾਰੀ ਨਜ਼ਰ ਮੇਂ, ਪੰ. 180-181
62. ਹਸ਼ਤ-ਬਹਿਸ਼ਤ, ਰਾਹਤੁਲ-ਕੁਲੂਬ,
ਪੰ. 54
63. ਵਹੀਦੁੱਦੀਨ ਬੇਗ਼, ਦੀ ਬਿਗ਼ ਫ਼ਾਈਵ
ਆਫ਼ ਇੰਡੀਆ ਇਨ ਸੂਫ਼ੀਇਜ਼ਮ,
ਪੰ. 81
64. ਮੁਕਾਮੇ-ਗੰਜ ਸ਼ੱਕਰ, ਪੰ. 197-198
65. ਖਵਾਜਾ ਕੁਤਬੁੱਦੀਨ ਬਖ਼ਤਿਆਰ
ਕਾਕੀ, ਪੰ. 94-96
- 66-67. ਨਿਜ਼ਾਮੀ, ਪੰ. 101-102
68. ਵਹੀਦੁੱਦੀਨ ਬੇਗ਼, ਪੰ. 73-75
69. ਨਿਜ਼ਾਮੀ, ਪੰ. 101-102
70. ਵਹੀਦੁੱਦੀਨ ਬੇਗ਼, ਪੰ. 75
- 71-72. ਨਿਜ਼ਾਮੀ, ਪੰ. 103
- 73-74. ਨਿਜ਼ਾਮੀ, ਪੰ. 104
75. ਨਿਜ਼ਾਮੀ, ਪੰ. 91-92
- 76-80. ਨਿਜ਼ਾਮੀ, ਪੰ. 93
81. ਨਿਜ਼ਾਮੀ, ਪੰ. 67
- 82-84. ਨਿਜ਼ਾਮੀ, ਪੰ. 95
- 85-88. ਨਿਜ਼ਾਮੀ, ਪੰ. 96
89. ਆਦਿ ਗ੍ਰੰਥ, ਪੰ. 488
90. ਫ਼ਵਾਇਦੁੱਲ-ਫ਼ੁਵਾਦ, ਪੰ. 110,
249-250, 420
- 91-92. ਫ਼ਵਾਇਦੁੱਲ-ਫ਼ੁਵਾਦ, ਪੰ. 21-22
- 93-94. ਫ਼ਵਾਇਦੁੱਲ-ਫ਼ੁਵਾਦ, ਪੰ. 4-5,
202
95. ਪਿਆਰਾ ਸਿੰਘ ਪਦਮ, ਬੋਲੈ ਸ਼ੇਖ਼
ਫ਼ਰੀਦ, ਪੰ. 100
96. ਰਾਹਤੁਲ-ਕੁਲੂਬ, ਪੰ. 9
97. ਨਿਜ਼ਾਮੀ, ਪੰ. 74
98. ਪਿਆਰਾ ਸਿੰਘ ਪਦਮ, ਬੋਲੈ ਸ਼ੇਖ਼
ਫ਼ਰੀਦ, ਪੰ. 105-106
99. ਪਿਆਰਾ ਸਿੰਘ ਪਦਮ, ਬੋਲੈ ਸ਼ੇਖ਼
ਫ਼ਰੀਦ, ਪੰ. 100
100. ਨਿਜ਼ਾਮੀ, ਪੰ. 84-86.
101. ਫ਼ਰੀਦ ਦਰਸ਼ਨ, ਪੰ. 27
102. ਰਿਜ਼ਵੀ, ਪੰ. 329
103. ਆਦਿ ਗ੍ਰੰਥ, ਪੰ. 488

104. ਰਣਜੀਤ ਸਿੰਘ ਖੜਗ, ਬਾਬਾ ਫਰੀਦ
ਅੰਕ, ਪੰਜਾਬੀ ਦੁਨੀਆ, ਪੰ. 22
105. (ੳ) ਫਰੀਦ ਚਰਸ਼ਨ, ਪੰ. 107-114
(ਅ) ਬਾਬਾ ਫਰੀਦ: ਜੀਵਨ, ਸਮਾਂ ਅਤੇ
ਰਚਨਾ (ਸੰ.) ਸੁਰਿੰਦਰ ਸਿੰਘ ਕੌਹਲੀ
ਪੰ. 242-244
106. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 41
107. ਨਿਜ਼ਾਮੀ, ਪੰ. 56
108. ਨਿਜ਼ਾਮੀ, ਪੰ. 57
109. ਨਿਜ਼ਾਮੀ, ਪੰ. 58
110. ਨਿਜ਼ਾਮੀ, ਪੰ. 67
111. ਬਾਬਾ ਫਰੀਦ: ਜੀਵਨ, ਸਮਾਂ ਅਤੇ ਰਚਨਾ,
ਪੰ. 242-244
112. ਆਦਿ ਗ੍ਰੰਥ, ਪੰ. 794
113. ਆਦਿ ਗ੍ਰੰਥ, ਪੰ. 272

ਉਪਦੇਸ਼

1. 'ਬੋਲੈ ਸੇਖ ਫਰੀਦ'

- | | |
|------------------------------------|------------------------------------|
| 1. ਆਦਿ ਗ੍ਰੰਥ, ਪੰ. 488 | 22. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 52 |
| 2. ਆਦਿ ਗ੍ਰੰਥ, ਪੰ. 223 | 23. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 18 |
| 3. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 75 | 24. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 21 |
| 4. ਆਦਿ ਗ੍ਰੰਥ, ਪੰ. 969 | 25. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 114 |
| 5. ਆਦਿ ਗ੍ਰੰਥ, ਪੰ. 2 | 26. ਤੁਲਸੀ ਸਾਹਿਬ (ਪੰਜਾਬੀ), ਪੰ. 84 |
| 6. ਫਰੀਦ, ਆਦਿ ਗ੍ਰੰਥ, ਪੰ. 488 | 27. ਆਦਿ ਗ੍ਰੰਥ, ਪੰ. 1323 |
| 7. ਆਦਿ ਗ੍ਰੰਥ, ਪੰ. 495 | 28. ਆਦਿ ਗ੍ਰੰਥ, ਪੰ. 1324 |
| 8. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 27 | 29. ਤਜ਼ਕਰਾ-ਉਲ-ਔਲੀਆ, ਪੰ. 66 |
| 9. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 89 | 30. ਮੈਥਿਊ 22:37 |
| 10. ਆਦਿ ਗ੍ਰੰਥ, ਪੰ. 342 | 31. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 4 |
| 11. ਆਦਿ ਗ੍ਰੰਥ, ਪੰ. 155 | 32. ਆਦਿ ਗ੍ਰੰਥ, ਪੰ. 827 |
| 12-13. ਆਦਿ ਗ੍ਰੰਥ, ਪੰ. 488 | 33. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 30 |
| 14. ਆਦਿ ਗ੍ਰੰਥ, ਪੰ. 4 | 34. ਆਦਿ ਗ੍ਰੰਥ, ਪੰ. 917 |
| 15. ਕੁਰਾਨ 7:172 | 35. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 108 |
| 16. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 111 | 36. ਆਦਿ ਗ੍ਰੰਥ, ਪੰ. 1105 |
| 17. ਆਦਿ ਗ੍ਰੰਥ, ਪੰ. 794 | 37. ਆਦਿ ਗ੍ਰੰਥ, ਪੰ. 4 |
| 18. ਆਦਿ ਗ੍ਰੰਥ, ਪੰ. 1377: ਸ਼ਲੋਕ 2 | 38. ਆਦਿ ਗ੍ਰੰਥ, ਪੰ. 761 |
| 19. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 118 | 39. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 34 |
| 20. ਆਦਿ ਗ੍ਰੰਥ, ਪੰ. 488 | 40. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 31 |
| 21. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 51 | 41. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 35 |

- | | |
|------------------------------------|------------------------------------|
| 42. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 22 | 47. ਆਦਿ ਗ੍ਰੰਥ, ਪੰ. 1057 |
| 43. ਆਦਿ ਗ੍ਰੰਥ, ਪੰ. 488 | 48. ਆਦਿ ਗ੍ਰੰਥ, ਪੰ. 295 |
| 44. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 129 | 49. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 24 |
| 45. ਗੁਰੂ ਨਾਨਕ, ਆਦਿ ਗ੍ਰੰਥ, ਪੰ. 1 | 50. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 25 |
| 46. ਗੁਰੂ ਨਾਨਕ, ਆਦਿ ਗ੍ਰੰਥ, ਪੰ. 6 | 51. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 109 |

2. 'ਇਹੁ ਤਨੁ ਹੋਸੀ ਖਾਕ'

- | | |
|-----------------------------------|------------------------------------|
| 1. ਆਦਿ ਗ੍ਰੰਥ, ਪੰ. 488 | 21. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 47 |
| 2. ਕਬੀਰ ਸਾਖੀ-ਸੰਗ੍ਰਹਿ, ਪੰ. 147 | 22. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 45 |
| 3. ਆਦਿ ਗ੍ਰੰਥ, ਪੰ. 1164 | 23. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 66 |
| 4. ਆਦਿ ਗ੍ਰੰਥ, ਪੰ. 60 | 24. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 102 |
| 5. ਮਸਨਵੀ ਬੂ ਅਲੀ ਕਲੰਦਰ, ਪੰ. 14 | 25. ਆਦਿ ਗ੍ਰੰਥ, ਪੰ. 488 |
| 6. ਕਬੀਰ ਸਾਖੀ-ਸੰਗ੍ਰਹਿ, ਪੰ. 46 | 26. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 99 |
| 7. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 97 | 27. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 68 |
| 8. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 14 | 28. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 48 |
| 9. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 105 | 29. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 100 |
| 10. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 67 | 30. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 94 |
| 11. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 73 | 31. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 102 |
| 12. ਮਹਾਂਭਾਰਤ 3:313:116 | 32. ਆਦਿ ਗ੍ਰੰਥ, ਪੰ. 488 |
| 13. ਆਦਿ ਗ੍ਰੰਥ, ਪੰ. 794 | 33. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 66 |
| 14. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 41 | 34. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 41 |
| 15. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 10 | 35. ਆਦਿ ਗ੍ਰੰਥ, ਪੰ. 1377: ਸ਼ਲੋਕ 1 |
| 16. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 77 | 36. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 58 |
| 17. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 20 | 37. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 79 |
| 18. ਆਦਿ ਗ੍ਰੰਥ, ਪੰ. 659 | 38. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 100 |
| 19. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 96 | 39. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 97 |
| 20. ਆਦਿ ਗ੍ਰੰਥ, ਪੰ. 488 | |

3. 'ਸਚੇ ਤੇਰੀ ਆਸ'

- | | |
|-----------------------------|-----------------------------------|
| 1. ਫਰੀਦ, ਆਦਿ ਗ੍ਰੰਥ, ਪੰ. 794 | 3. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 125 |
| 2. ਫਰੀਦ, ਆਦਿ ਗ੍ਰੰਥ, ਪੰ. 488 | 4. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 10 |

5. ਆਦਿ ਗ੍ਰੰਥ, ਪੰ. 1382: ਸਲੋਕ 91
6. ਆਦਿ ਗ੍ਰੰਥ, ਪੰ. 1382: ਸਲੋਕ 86
7. ਫਰੀਦ, ਆਦਿ ਗ੍ਰੰਥ, ਪੰ. 488
8. ਆਦਿ ਗ੍ਰੰਥ, ਪੰ. 1383: ਸਲੋਕ 100
9. ਆਦਿ ਗ੍ਰੰਥ, ਪੰ. 1379: ਸਲੋਕ 24
10. ਆਦਿ ਗ੍ਰੰਥ, ਪੰ. 1379: ਸਲੋਕ 25
11. ਆਦਿ ਗ੍ਰੰਥ, ਪੰ. 1382: ਸਲੋਕ 88
12. ਆਦਿ ਗ੍ਰੰਥ, ਪੰ. 236
13. ਆਦਿ ਗ੍ਰੰਥ, ਪੰ. 280
14. ਆਦਿ ਗ੍ਰੰਥ, ਪੰ. 1
15. ਆਦਿ ਗ੍ਰੰਥ, ਪੰ. 1382: ਸਲੋਕ 89
16. ਆਦਿ ਗ੍ਰੰਥ, ਪੰ. 1379: ਸਲੋਕ 27
17. ਫਰੀਦ, ਆਦਿ ਗ੍ਰੰਥ, ਪੰ. 794
18. ਆਦਿ ਗ੍ਰੰਥ, ਪੰ. 1382: ਸਲੋਕ 79
19. ਆਦਿ ਗ੍ਰੰਥ, ਪੰ. 1379: ਸਲੋਕ 29
20. ਆਦਿ ਗ੍ਰੰਥ, ਪੰ. 1378: ਸਲੋਕ 14
21. ਆਦਿ ਗ੍ਰੰਥ, ਪੰ. 1379: ਸਲੋਕ 34
22. ਆਦਿ ਗ੍ਰੰਥ, ਪੰ. 1383: ਸਲੋਕ 108
23. ਆਦਿ ਗ੍ਰੰਥ, ਪੰ. 1379: ਸਲੋਕ 27
24. ਆਦਿ ਗ੍ਰੰਥ, ਪੰ. 1380: ਸਲੋਕ 44
25. ਆਦਿ ਗ੍ਰੰਥ, ਪੰ. 1380: ਸਲੋਕ 45
26. ਆਦਿ ਗ੍ਰੰਥ, ਪੰ. 1383: ਸਲੋਕ 98
27. ਆਦਿ ਗ੍ਰੰਥ, ਪੰ. 1383: ਸਲੋਕ 106
- 28-30. ਆਦਿ ਗ੍ਰੰਥ, ਪੰ. 1426
31. ਆਦਿ ਗ੍ਰੰਥ, ਪੰ. 1427
32. ਆਦਿ ਗ੍ਰੰਥ, ਪੰ. 1428
33. ਆਦਿ ਗ੍ਰੰਥ, ਪੰ. 1426
- 34-35. ਆਦਿ ਗ੍ਰੰਥ, ਪੰ. 1186
36. ਆਦਿ ਗ੍ਰੰਥ, ਪੰ. 1427
37. ਆਦਿ ਗ੍ਰੰਥ, ਪੰ. 1429
38. ਆਦਿ ਗ੍ਰੰਥ, ਪੰ. 219
39. ਆਦਿ ਗ੍ਰੰਥ, ਪੰ. 1429
40. ਆਦਿ ਗ੍ਰੰਥ, ਪੰ. 403
41. ਆਦਿ ਗ੍ਰੰਥ, ਪੰ. 481

4. 'ਕਾਲੀ ਕੋਇਲ ਤੂ ਕਿਤ ਗੁਨ ਕਾਲੀ'

1. ਆਦਿ ਗ੍ਰੰਥ, ਪੰ. 794
2. ਆਦਿ ਗ੍ਰੰਥ, ਪੰ. 1379: ਸਲੋਕ 36
3. ਆਦਿ ਗ੍ਰੰਥ, ਪੰ. 1379: ਸਲੋਕ 34
4. ਆਦਿ ਗ੍ਰੰਥ, ਪੰ. 1382: ਸਲੋਕ 91
5. ਆਦਿ ਗ੍ਰੰਥ, ਪੰ. 1382: ਸਲੋਕ 92
6. ਆਦਿ ਗ੍ਰੰਥ, ਪੰ. 1379: ਸਲੋਕ 35
7. ਕੁੱਲੀਯਾਤ, ਪੰ. 18
8. ਕੁੱਲੀਯਾਤ, ਪੰ. 302
9. ਸੁਲਤਾਨ ਬਾਹੂ, ਬੈਂਤ 29
10. ਆਦਿ ਗ੍ਰੰਥ, ਪੰ. 1381: ਸਲੋਕ 76
11. ਆਦਿ ਗ੍ਰੰਥ, ਪੰ. 1381: ਸਲੋਕ 62
12. ਆਦਿ ਗ੍ਰੰਥ, ਪੰ. 1382: ਸਲੋਕ 87
13. ਮੈਲਾਨਾ ਗੁਮ, ਮਸਨਵੀ, ਦਫਤਰ 1, ਪੰ. 31
14. ਆਦਿ ਗ੍ਰੰਥ, ਪੰ. 1378: ਸਲੋਕ 15
15. ਆਦਿ ਗ੍ਰੰਥ, ਪੰ. 488
16. ਬੈਂਤ 150
17. ਕੁਰਾਨ 36:82
18. ਮਸਨਵੀ ਬੂ ਅਲੀ ਕਲੰਦਰ, ਪੰ. 5
19. ਦੀਵਾਨੇ-ਨਿਆਜ਼ ਬਰੇਲਵੀ, ਪੰ. 90
20. ਕੁੱਲੀਯਾਤ, ਪੰ. 395
21. ਕੁੱਲੀਯਾਤ, ਪੰ. 393
22. ਕੁੱਲੀਯਾਤ, ਪੰ. 389
23. ਕੁੱਲੀਯਾਤ, ਪੰ. 394
24. ਗੀਤਾ 2:23

- | | |
|--|--------------------------|
| 25. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 95 | 29. ਮਾਨਸ 7:116, 2-5 |
| 26. ਦੀਵਾਨੇ-ਗ਼ਰੀਬ ਨਵਾਜ਼, ਪੰ. 34 | 30. ਸਾਰਬਚਨ ਛੰਦ-ਬੰਦ 14:10 |
| 27. ਲਹਿਰਾਂ ਦੇ ਹਾਰ, ਵਿਛੋੜਾ-ਵਸਲ | 31-32. ਕੁੱਲੀਯਾਤ, ਪੰ. 156 |
| 28. ਮਟਕ ਹੁਲਾਰੇ, ਇੱਛਾਬਲ ਤੇ ਭੁੰਘੀਆਂ ਸ਼ਾਮਾਂ | 33. ਕੁੱਲੀਯਾਤ, ਪੰ. 85 |

5. 'ਤੂ ਆਹੋ ਕੇਰੇ ਕੰਮਿ'

- | | |
|-------------------------------------|------------------------------------|
| 1. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 38 | 19. ਆਦਿ ਗ੍ਰੰਥ, ਪੰ. 794 |
| 2. ਆਦਿ ਗ੍ਰੰਥ, ਪੰ. 156 | 20. ਕੁੱਲੀਯਾਤ, ਪੰ. 273 |
| 3. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 59 | 21. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 82 |
| 4. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 111 | 22. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 44 |
| 5. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 81 | 23. ਆਦਿ ਗ੍ਰੰਥ, ਪੰ. 461 |
| 6. ਆਦਿ ਗ੍ਰੰਥ, ਪੰ. 954 | 24. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 46 |
| 7. ਕਬੀਰ ਸ਼ਬਦਾਵਲੀ, ਭਾਗ 1, ਪੰ. 34 | 25. ਆਦਿ ਗ੍ਰੰਥ, ਪੰ. 191 |
| 8. ਆਦਿ ਗ੍ਰੰਥ, ਪੰ. 1 | 26. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 57 |
| 9. ਆਦਿ ਗ੍ਰੰਥ, ਪੰ. 277 | 27. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 107 |
| 10. ਸਹਿਜੇ ਬਾਈ ਕੀ ਬਾਨੀ, ਪੰ. 15 | 28. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 71 |
| 11. ਸੰਤਬਾਨੀ ਸੰਗ੍ਰਹਿ, ਭਾਗ 1, ਪੰ. 230 | 29. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 72 |
| 12. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 64 | 30. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 70 |
| 13. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 65 | 31. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 106 |
| 14. ਆਦਿ ਗ੍ਰੰਥ, ਪੰ. 419 | 32. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 80 |
| 15. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 3 | 33. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 112 |
| 16. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 37 | 34. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 15 |
| 17. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 10 | 35. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 108 |
| 18. ਆਦਿ ਗ੍ਰੰਥ, ਪੰ. 1034 | |

6. 'ਵਸੀ ਰਬੁ ਹਿਆਲੀਐ'

- | | |
|-----------------------------------|-----------------------------------|
| 1. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 19 | 5. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 121 |
| 2. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 53 | 6. ਆਦਿ ਗ੍ਰੰਥ, ਪੰ. 577 |
| 3. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 119 | 7. ਕੁਰਾਨ 56:16 |
| 4. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 120 | 8. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 92 |

9. ਆਦਿ ਗ੍ਰੰਥ, ਪੰ. 1384: ਸਲੋਕ 129
10. ਬੈਂਤ 17
11. ਬੈਂਤ 18
12. ਕੁੱਲੀਯਾਤ, ਪੰ. 158
13. ਰੋਹਤਕੀ, ਅਨਵਰ ਅਲੀ, ਕਾਨੂਨੇ ਇਸ਼ਕ, ਪੰ. 70
14. ਆਦਿ ਗ੍ਰੰਥ, ਪੰ. 1379: ਸਲੋਕ 34
15. ਆਦਿ ਗ੍ਰੰਥ, ਪੰ. 1382: ਸਲੋਕ 83
16. ਕਾਫੀਆਂ ਬੁੱਲ੍ਹੇਸ਼ਾਹ, ਪੰ. 155
17. ਜੈਨੇਸਿਸ 1:27
18. ਆਦਿ ਗ੍ਰੰਥ, ਪੰ. 488
19. ਆਦਿ ਗ੍ਰੰਥ, ਪੰ. 1382: ਸਲੋਕ 95
20. ਆਦਿ ਗ੍ਰੰਥ, ਪੰ. 1378: ਸਲੋਕ 15
21. ਆਦਿ ਗ੍ਰੰਥ, ਪੰ. 1383: ਸਲੋਕ 103
22. ਆਦਿ ਗ੍ਰੰਥ, ਪੰ. 1383: ਸਲੋਕ 104
23. ਆਦਿ ਗ੍ਰੰਥ, ਪੰ. 1381: ਸਲੋਕ 70
24. ਪ੍ਰਾਪਤ ਨਹੀਂ
25. ਆਦਿ ਗ੍ਰੰਥ, ਪੰ. 1379: ਸਲੋਕ 38
26. ਆਦਿ ਗ੍ਰੰਥ, ਪੰ. 1381: ਸਲੋਕ 71
27. ਆਦਿ ਗ੍ਰੰਥ, ਪੰ. 789
28. ਆਦਿ ਗ੍ਰੰਥ, ਪੰ. 1382: ਸਲੋਕ 97
29. ਆਦਿ ਗ੍ਰੰਥ, ਪੰ. 1378: ਸਲੋਕ 15
30. ਆਦਿ ਗ੍ਰੰਥ, ਪੰ. 1381: ਸਲੋਕ 68
31. ਕਬੀਰ ਸਾਖੀ-ਸੰਗ੍ਰਹਿ, ਪੰ. 56
32. ਕਬੀਰ ਸਾਖੀ, ਪੰ. 256
33. ਆਦਿ ਗ੍ਰੰਥ, ਪੰ. 1019
34. ਗੁਰੂ ਅਰਜਨ, ਆਦਿ ਗ੍ਰੰਥ, ਪੰ. 724
35. ਕੁੱਲੀਯਾਤ, ਪੰ. 89
36. ਆਦਿ ਗ੍ਰੰਥ, ਪੰ. 794
37. ਕੁਰਾਨ 8:45
38. ਰਿਜਵੀ, ਪੰ. 233
39. ਬਰਖਰਦ, ਟਾਇਟਸ, ਐਨ ਇਨਟ੍ਰੋਡਕਸ਼ਨ ਟੂ ਸੂਫੀ ਡਾਕਟ੍ਰਿਨ, ਪੰ. 126-127
40. ਆਦਿ ਗ੍ਰੰਥ, ਪੰ. 1379: ਸਲੋਕ 34
41. ਆਦਿ ਗ੍ਰੰਥ, ਪੰ. 1379: ਸਲੋਕ 30
- 42-43. ਆਦਿ ਗ੍ਰੰਥ, ਪੰ. 488

7. 'ਦਰ ਦਰਵੇਸੀ ਗਾਖੜੀ'

1. ਆਦਿ ਗ੍ਰੰਥ, ਪੰ. 1384: ਸਲੋਕ 118
2. ਆਦਿ ਗ੍ਰੰਥ, ਪੰ. 794
3. ਬੈਂਤ 7
4. ਆਦਿ ਗ੍ਰੰਥ, ਪੰ. 1377: ਸਲੋਕ 2
5. ਆਦਿ ਗ੍ਰੰਥ, ਪੰ. 1383: ਸਲੋਕ 111
6. ਆਦਿ ਗ੍ਰੰਥ, ਪੰ. 1380: ਸਲੋਕ 50
7. ਆਦਿ ਗ੍ਰੰਥ, ਪੰ. 1421
8. ਆਦਿ ਗ੍ਰੰਥ, ਪੰ. 1381: ਸਲੋਕ 61
9. ਆਦਿ ਗ੍ਰੰਥ, ਪੰ. 1378: ਸਲੋਕ 16
10. ਆਦਿ ਗ੍ਰੰਥ, ਪੰ. 1378: ਸਲੋਕ 17
11. ਕਬੀਰ ਸਾਖੀ-ਸੰਗ੍ਰਹਿ, ਪੰ. 144
12. ਆਦਿ ਗ੍ਰੰਥ, ਪੰ. 1381: ਸਲੋਕ 78
13. ਆਦਿ ਗ੍ਰੰਥ, ਪੰ. 1378: ਸਲੋਕ 7
14. ਮਾਨਸ 5:40:4
15. ਆਦਿ ਗ੍ਰੰਥ, ਪੰ. 272
16. ਆਦਿ ਗ੍ਰੰਥ, ਪੰ. 1381: ਸਲੋਕ 60
17. ਪ੍ਰਾਪਤ ਨਹੀਂ
18. ਆਦਿ ਗ੍ਰੰਥ, ਪੰ. 1373
19. ਆਦਿ ਗ੍ਰੰਥ, ਪੰ. 1384: ਸਲੋਕ 126
20. ਆਦਿ ਗ੍ਰੰਥ, ਪੰ. 1384: ਸਲੋਕ 127
21. ਆਦਿ ਗ੍ਰੰਥ, ਪੰ. 1382: ਸਲੋਕ 84
22. ਆਦਿ ਗ੍ਰੰਥ, ਪੰ. 1383: ਸਲੋਕ 109

- | | |
|------------------------------------|------------------------------------|
| 23. ਪ੍ਰਾਪਤ ਨਹੀਂ | 35. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 88 |
| 24. ਆਦਿ ਗ੍ਰੰਥ, ਪੰ. 685 | 36. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 115 |
| 25. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 130 | 37. ਕਾਫ਼ੀ: ਚੀਨਾਈ ਫ਼ਤੀਦਾ ਯਾਰ |
| 26. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 129 | 38. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 117 |
| 27. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 75 | 39. ਆਦਿ ਗ੍ਰੰਥ, ਪੰ. 488 |
| 28. ਆਦਿ ਗ੍ਰੰਥ, ਪੰ. 1103 | 40. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 16 |
| 29. ਆਦਿ ਗ੍ਰੰਥ, ਪੰ. 1350 | 41. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 78 |
| 30. ਪ੍ਰਾਪਤ ਨਹੀਂ | 42. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 130 |
| 31. ਪ੍ਰਾਪਤ ਨਹੀਂ | 43. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 105 |
| 32. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 29 | 44. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 127 |
| 33. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 28 | 45. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 109 |
| 34. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 101 | |

8. 'ਅਮਲ ਜਿ ਕੀਤਿਆ ਦੁਨੀ ਵਿਚਿ'

- | | |
|-----------------------------------|-----------------------------------|
| 1. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 98 | 13. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 38 |
| 2. ਮਾਨਸ, 2:218-4 | 14. ਆਦਿ ਗ੍ਰੰਥ, ਪੰ. 1019 |
| 3. ਆਦਿ ਗ੍ਰੰਥ, ਪੰ. 134 | 15. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 6 |
| 4. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 107 | 16. ਕੁਰਾਨ 1:2 |
| 5. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 23 | 17. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 75 |
| 6. ਕਬੀਰ ਸਾਖੀ-ਸੰਗ੍ਰਹਿ, ਪੰ. 103 | 18. ਬੈਂਤ 59 |
| 7-8. ਆਦਿ ਗ੍ਰੰਥ, ਪੰ. 474 | 19. ਜਾਨ 3:18 |
| 9. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 49 | 20. ਆਦਿ ਗ੍ਰੰਥ, ਪੰ. 188 |
| 10. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 39 | 21. ਆਦਿ ਗ੍ਰੰਥ, ਪੰ. 1076 |
| 11. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 40 | 22. ਆਦਿ ਗ੍ਰੰਥ, ਪੰ. 62 |
| 12. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 37 | |

9. 'ਜੋ ਗੁਰੁ ਦਸੈ ਵਾਟ'

- | | |
|-----------------------|--------------------------------|
| 1. ਆਦਿ ਗ੍ਰੰਥ, ਪੰ. 488 | 4. ਆਦਿ ਗ੍ਰੰਥ, ਪੰ. 864 |
| 2. ਬੈਂਤ 172 | 5. ਮਸਨਵੀ, ਦਫ਼ਤਰ 5, ਪੰ. 253 |
| 3. ਆਦਿ ਗ੍ਰੰਥ, ਪੰ. 622 | 6. ਦੀਵਾਨੇ-ਸ਼ਮਸ ਤਬਰੇਜ਼, ਪੰ. 341 |

7. ਆਦਿ ਗ੍ਰੰਥ, ਪੰ. 907
8. ਬੈਂਤ 68
9. ਆਦਿ ਗ੍ਰੰਥ, ਪੰ. 794
10. ਆਦਿ ਗ੍ਰੰਥ, ਪੰ. 916
11. ਆਦਿ ਗ੍ਰੰਥ, ਪੰ. 826
12. ਆਦਿ ਗ੍ਰੰਥ, ਪੰ. 1005
13. ਮਸਨਵੀ, ਦਫ਼ਤਰ 1, ਪੰ. 101
14. ਆਦਿ ਗ੍ਰੰਥ, ਪੰ. 488
15. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 64
16. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 65
17. ਕਬੀਰ ਸਾਖੀ-ਸੰਗ੍ਰਹਿ, ਪੰ. 50
18. ਮਸਨਵੀ, ਦਫ਼ਤਰ 6, ਪੰ. 521
19. ਰਤਨ ਸਾਗਰ, ਪੰ. 88
20. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 116
21. ਪਲਟੂ ਸਾਹਿਬ, ਸੋਭਾਂ ਦੀ ਬਾਣੀ, ਪੰ. 369
- 22-23. ਆਦਿ ਗ੍ਰੰਥ, ਪੰ. 1076
24. ਦਸਮ ਗ੍ਰੰਥ, ਬਚਿਤਰ ਨਾਟਕ, ਪੰ. 54
25. ਪ੍ਰਾਪਤ ਨਹੀਂ
26. ਆਦਿ ਗ੍ਰੰਥ, ਪੰ. 1365
27. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 127
28. ਆਦਿ ਗ੍ਰੰਥ, ਪੰ. 870
29. ਆਦਿ ਗ੍ਰੰਥ, ਪੰ. 864
30. ਆਦਿ ਗ੍ਰੰਥ, ਪੰ. 272
31. ਆਦਿ ਗ੍ਰੰਥ, ਪੰ. 273
32. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 42
33. ਆਦਿ ਗ੍ਰੰਥ, ਪੰ. 550
34. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 85
35. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 86
36. ਆਦਿ ਗ੍ਰੰਥ, ਪੰ. 1015
37. ਕੁੱਲੀਯਾਤ, ਪੰ. 28
38. ਪ੍ਰਾਪਤ ਨਹੀਂ
39. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 123
40. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 87
41. ਆਦਿ ਗ੍ਰੰਥ, ਪੰ. 1123
42. ਆਦਿ ਗ੍ਰੰਥ, ਪੰ. 1348
43. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 122
- 44-46. ਆਦਿ ਗ੍ਰੰਥ, ਪੰ. 488
47. ਕੁੱਲੀਯਾਤ, ਪੰ. 370
48. ਕੁੱਲੀਯਾਤ, ਪੰ. 121
49. ਕੁੱਲੀਯਾਤ, ਪੰ. 251
50. ਗੁਰਦੇਵ ਸਿੰਘ, ਕਲਾਮ ਬੁਲ੍ਹੇਸ਼ਾਹ, ਪੰ. 92
51. ਕੁੱਲੀਯਾਤ, ਪੰ. 232
52. ਬੈਂਤ 339
53. ਬੈਂਤ 138
54. ਬੈਂਤ 139
55. ਨਿਜਾਮੀ, ਪੰ. 95
56. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 82
57. ਰਾਹਤੁਲ-ਕੁਲੂਬ, ਪੰ. 26
58. ਨਿਜਾਮੀ, ਪੰ. 33
59. ਕਿਤਾਬੁਲ-ਬੈਅਤ, ਪੰ. 8
60. ਮਸਨਵੀ, ਦਫ਼ਤਰ 6, ਪੰ. 309
61. ਮਸਨਵੀ, ਦਫ਼ਤਰ 1, ਪੰ. 308
62. ਆਦਿ ਗ੍ਰੰਥ, ਪੰ. 864
63. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 86
64. ਸਿਰਦਾਰ ਅਲੀ, ਇਸਲਾਮਿਕ ਸੂਫੀਇਜ਼ਮ, ਪੰ. 35
65. ਰਿਜ਼ਵੀ, ਪੰ. 41
66. ਰਾਹਤੁਲ-ਕੁਲੂਬ, ਪੰ. 23
67. ਰਾਹਤੁਲ-ਕੁਲੂਬ, ਪੰ. 129
68. ਰਾਹਤੁਲ-ਕੁਲੂਬ, ਪੰ. 43
69. ਰਾਹਤੁਲ-ਕੁਲੂਬ, ਪੰ. 44
70. ਰਾਹਤੁਲ-ਕੁਲੂਬ, ਪੰ. 114

71. ਰਾਹਤੁਲ-ਕੁਲੂਬ, ਪੰ. 137
 72. ਰਾਹਤੁਲ-ਕੁਲੂਬ, ਪੰ. 115
 73. ਕੁੱਲੀਯਾਤ, ਪੰ. 95

74. ਕਾਨੂੰਨੇ-ਇਸ਼ਕ, ਪੰ. 65
 75. ਆਦਿ ਗ੍ਰੰਥ, ਪੰ. 794
 76. ਆਦਿ ਗ੍ਰੰਥ, ਪੰ. 488

10. 'ਵਿਸਰਿਆ ਜਿਨ੍ ਨਾਮੁ'

- | | |
|---|---|
| 1. ਆਦਿ ਗ੍ਰੰਥ, ਪੰ. 488 | 24. ਆਦਿ ਗ੍ਰੰਥ, ਪੰ. 1167 |
| 2. ਆਦਿ ਗ੍ਰੰਥ, ਪੰ. 1383: ਸਲੋਕ 106 | 25. ਆਦਿ ਗ੍ਰੰਥ, ਪੰ. 1382: ਸਲੋਕ 95 |
| 3. ਆਦਿ ਗ੍ਰੰਥ, ਪੰ. 429 | 26. ਚਰਨਦਾਸ ਕੀ ਬਾਨੀ, ਭਾਗ 1, ਪੰ. 16 |
| 4. ਆਦਿ ਗ੍ਰੰਥ, ਪੰ. 1153 | 27. ਆਦਿ ਗ੍ਰੰਥ, ਪੰ. 488 |
| 5. ਬਾਬਾ ਫਰੀਦ ਗੰਜ ਸ਼ੱਕਰ, ਪੰ. 87 | 28. ਆਦਿ ਗ੍ਰੰਥ, ਪੰ. 1380: ਸਲੋਕ 57 |
| 6. ਰਾਹਤੁਲ-ਕੁਲੂਬ, ਪੰ. 39 | 29. ਆਦਿ ਗ੍ਰੰਥ, ਪੰ. 1380: ਸਲੋਕ 58 |
| 7. ਰਾਹਤੁਲ-ਕੁਲੂਬ, ਪੰ. 17 | 30. ਆਦਿ ਗ੍ਰੰਥ, ਪੰ. 21 |
| 8. ਰਾਹਤੁਲ-ਕੁਲੂਬ, ਪੰ. 65 | 31. ਆਦਿ ਗ੍ਰੰਥ, ਪੰ. 1292 |
| 9. ਰਾਹਤੁਲ-ਕੁਲੂਬ, ਪੰ. 63-64 | 32. ਬੈਂਤ 49, 93, 651 |
| 10. ਰਾਹਤੁਲ-ਕੁਲੂਬ, ਪੰ. 60 | 33. ਬੈਂਤ 59 |
| 11. ਰਾਹਤੁਲ-ਕੁਲੂਬ, ਪੰ. 16-17 | 34. ਬੈਂਤ 63 |
| 12. ਤਸਵੁਫ਼ ਹਮਾਸੀ ਨਜ਼ਰ ਮੇਂ, ਪੰ. 64 | 35. ਕੁੱਲੀਯਾਤ, ਪੰ. 367 |
| 13. ਬਰਖ਼ਰਦ, ਪੰ. 125-128 | 36. ਕੁੱਲੀਯਾਤ, ਪੰ. 103 |
| 14. ਸੁਭਾਨ, ਸੂਫੀਇਜ਼ਮ: ਇਟਸ ਸੇਂਟਸ
ਐਂਡ ਸ਼ਰਾਈਨਜ਼, ਪੰ. 100 | 37. ਕੁੱਲੀਯਾਤ, ਪੰ. 113 |
| 15. ਖਵਾਜਾ ਕੁਤਬੁੱਦੀਨ ਬਖ਼ਤਿਆਰ ਕਾਕੀ,
ਪੰ. 149-150 | 38. ਬਾਬਾ ਫਰੀਦ ਗੰਜ ਸ਼ੱਕਰ, ਪੰ. 15 |
| 16. ਰਿਜ਼ਵੀ, ਪੰ. 218 | 39. ਖ਼ੁਸ਼ਾਨਾ-ਏ-ਤਸਵੁਫ਼, ਪੰ. 59 |
| 17. ਖਵਾਜਾ ਕੁਤਬੁੱਦੀਨ ਬਖ਼ਤਿਆਰ ਕਾਕੀ,
ਪੰ. 105 | 40. ਹਸ਼ਤ-ਬਹਿਸ਼ਤ, ਇਸਰਾਰੁਲ-ਅਲੀਆ,
ਪੰ. 22 |
| 18. ਖਵਾਜਾ ਨਿਜ਼ਾਮੁੱਦੀਨ ਅਲੀਆ,
ਪੰ. 24 | 41. ਦੀਵਾਨੇ-ਗ਼ਰੀਬ ਨਵਾਜ਼, ਪੰ. 17 |
| 19. ਆਦਿ ਗ੍ਰੰਥ, ਪੰ. 1383: ਸਲੋਕ 107 | 42. ਦੀਵਾਨੇ-ਗ਼ਰੀਬ ਨਵਾਜ਼, ਪੰ. 46 |
| 20. ਆਦਿ ਗ੍ਰੰਥ, ਪੰ. 1384: ਸਲੋਕ 112 | 43. ਦੀਵਾਨੇ-ਗ਼ਰੀਬ ਨਵਾਜ਼, ਪੰ. 37 |
| 21. ਆਦਿ ਗ੍ਰੰਥ, ਪੰ. 1382: ਸਲੋਕ 80 | 44. ਦੀਵਾਨੇ-ਗ਼ਰੀਬ ਨਵਾਜ਼, ਪੰ. 27 |
| 22-23. ਬੈਂਤ 1 | 45. ਤਜ਼ਕਰਾ-ਉਲ-ਅਲੀਆ, ਪੰ. 332 |
| | 46. ਮੁਹੰਮਦ ਦਾਰਾ ਸ਼ਿਕੋਹ, ਰਸਾਲਾਏ-
ਹੱਕਨੁਮਾ, ਪੰ. 16-19 |
| | 47. ਬੈਂਤ 16 |

48. ਬੈਂਤ 171
49. ਬੈਂਤ 53
50. ਬੈਂਤ 113
51. ਬੈਂਤ 103
52. ਬੈਂਤ 148
53. ਬੈਂਤ 16

54. ਕੁੱਲੀਯਾਤ, ਪੰ. 47
55. ਦੀਵਾਨੇ-ਸ਼ਮਸ ਤਬਰੇਜ਼, ਪੰ. 138
56. ਕੁੱਲੀਯਾਤੇ-ਸ਼ਮਸ ਤਬਰੇਜ਼, ਪੰ. 824
- 57-58. ਸੰਤ ਤੁਲਸੀ ਸਾਹਿਬ, (ਹਿੰਦੀ),
ਪੰ. 72

11. ਨਮਾਜ਼ੇ-ਮਾਅਕੂਸ

1. ਰਿਜਵੀ, ਪੰ. 342
2. ਕੁੱਲੀਯਾਤ, ਪੰ. 277
3. ਕੁੱਲੀਯਾਤ, ਪੰ. 26
- 4-5. ਆਦਿ ਗ੍ਰੰਥ, ਪੰ. 327
6. ਆਦਿ ਗ੍ਰੰਥ, ਪੰ. 1291

7. ਮਾਨਸ 2:193:4
8. ਤੁਲਸੀ ਸਾਹਿਬ, ਪਦਮਸਾਗਰ, ਪੰ. 6
9. ਦੀਵਾਨੇ-ਹਾਫਿਜ਼, ਪੰ. 122
10. ਦੀਵਾਨੇ-ਨਿਆਜ਼ ਬਰੇਲਵੀ, ਪੰ. 90

12. 'ਬੇੜਾ ਬੰਧਿ ਨ ਸਕਿਓ'

1. ਆਦਿ ਗ੍ਰੰਥ, ਪੰ. 794
2. ਆਦਿ ਗ੍ਰੰਥ, ਪੰ. 729
- 3-4. ਆਦਿ ਗ੍ਰੰਥ, ਪੰ. 488
5. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 12
6. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 55
7. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 8
8. ਪ੍ਰਾਪਤ ਨਹੀਂ
9. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 99
10. ਆਦਿ ਗ੍ਰੰਥ, ਪੰ. 1377: ਸ਼ਲੋਕ 1
11. ਸਾਰਬਚਨ ਛੰਦ-ਬੰਦ 15:14:9
12. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 4

13. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 56
14. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 9
15. ਆਦਿ ਗ੍ਰੰਥ, ਪੰ. 1380: ਸ਼ਲੋਕ 43
16. ਕਬੀਰ ਸਾਖੀ-ਸੰਗ੍ਰਹਿ, ਪੰ. 89
17. ਆਦਿ ਗ੍ਰੰਥ, ਪੰ. 12
18. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 85
19. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 86
20. ਆਦਿ ਗ੍ਰੰਥ, ਪੰ. 1382: ਸ਼ਲੋਕ 79
21. ਆਦਿ ਗ੍ਰੰਥ, ਪੰ. 50
22. ਆਦਿ ਗ੍ਰੰਥ, ਪੰ. 794
23. ਆਦਿ ਗ੍ਰੰਥ, ਪੰ. 1159

13. 'ਜਾ ਹੋਇ ਕ੍ਰਿਪਾਲੁ ਤਾ ਪ੍ਰਭੂ ਮਿਲਾਏ'

- 1-2. ਆਦਿ ਗ੍ਰੰਥ, ਪੰ. 794
3. ਆਦਿ ਗ੍ਰੰਥ, ਪੰ. 2

4. ਕੁੱਲੀਯਾਤ, ਪੰ. 148
5. ਮਾਨਸ, 6:110-11

- | | |
|------------------------------------|------------------------------------|
| 6. ਆਦਿ ਗ੍ਰੰਥ, ਪੰ. 1076 | 20. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 10 |
| 7. ਆਦਿ ਗ੍ਰੰਥ, ਪੰ. 349 | 21. ਆਦਿ ਗ੍ਰੰਥ, ਪੰ. 1034 |
| 8. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 108 | 22. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 111 |
| 9. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 113 | 23. ਆਦਿ ਗ੍ਰੰਥ, ਪੰ. 488 |
| 10. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 12 | 24. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 123 |
| 11. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 33 | 25. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 124 |
| 12. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 31 | 26. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 109 |
| 13. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 105 | 27. ਆਦਿ ਗ੍ਰੰਥ, ਪੰ. 5 |
| 14. ਆਦਿ ਗ੍ਰੰਥ, ਪੰ. 8 | 28. ਆਦਿ ਗ੍ਰੰਥ, ਪੰ. 1030 |
| 15. ਆਦਿ ਗ੍ਰੰਥ, ਪੰ. 604 | 29. ਆਦਿ ਗ੍ਰੰਥ, ਪੰ. 581 |
| 16. ਆਦਿ ਗ੍ਰੰਥ, ਪੰ. 1 | 30. ਆਦਿ ਗ੍ਰੰਥ, ਪੰ. 469 |
| 17. ਆਦਿ ਗ੍ਰੰਥ, ਪੰ. 469 | 31. ਪ੍ਰਾਪਤ ਨਹੀਂ |
| 18. ਆਦਿ ਗ੍ਰੰਥ, ਪੰ. 1384: ਸ਼ਲੋਕ 125 | 32. ਪ੍ਰਾਪਤ ਨਹੀਂ |
| 19. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 3 | 33. ਸਾਰਬਚਨ ਛੰਦ-ਬੰਦ 18:8:3 |

14. ਸੂਫੀਮਤ ਅਤੇ ਗੁਰਮਤਿ ਜਾਂ ਸੰਤਮਤ

- | | |
|---|----------------------------------|
| 1. ਆਦਿ ਗ੍ਰੰਥ, ਪੰ. 1122 | 8. ਆਦਿ ਗ੍ਰੰਥ, ਪੰ. 1378: ਸ਼ਲੋਕ 19 |
| 2. ਜਾਨ 7:16 | 9. ਜਨਮ ਸਾਖੀ, ਪੰ. 132 |
| 3. ਕੁਰਾਨ 2:136 | 10. ਕੁਰਾਨ 50:16 |
| 4. ਦਾਦੂ ਸਾਹਿਬ ਕੀ ਬਾਨੀ ਭਾਗ 1,
ਪੰ. 143 | 11. ਆਦਿ ਗ੍ਰੰਥ, ਪੰ. 974 |
| 5. ਮਸਨਵੀ, ਦਫਤਰ 6, ਪੰ. 396 | 12. ਕੁਰਾਨ 36:82 |
| 6. ਆਦਿ ਗ੍ਰੰਥ, ਪੰ. 1083 | 13. ਤੁਲਸੀ ਸਾਹਿਬ (ਪੰਜਾਬੀ), ਪੰ. 83 |
| 7. ਤੁਲਸੀ ਸਾਹਿਬ (ਪੰਜਾਬੀ), ਪੰ. 84 | 14. ਸਾਰਬਚਨ ਛੰਦ-ਬੰਦ 38:6:28-30 |
| | 15. ਸਾਰਬਚਨ ਛੰਦ-ਬੰਦ 38:6:31-32 |

15. ਸਾਰ

- | | |
|-----------------------------------|-------------------------|
| 1. ਆਦਿ ਗ੍ਰੰਥ, ਪੰ. 488 | 5-6. ਆਦਿ ਗ੍ਰੰਥ, ਪੰ. 488 |
| 2. ਆਦਿ ਗ੍ਰੰਥ, ਪੰ. 1383: ਸ਼ਲੋਕ 106 | 7. ਆਦਿ ਗ੍ਰੰਥ, ਪੰ. 794 |
| 3. ਆਦਿ ਗ੍ਰੰਥ, ਪੰ. 1381: ਸ਼ਲੋਕ 59 | 8-9. ਆਦਿ ਗ੍ਰੰਥ, ਪੰ. 488 |
| 4. ਆਦਿ ਗ੍ਰੰਥ, ਪੰ. 1379: ਸ਼ਲੋਕ 38 | |

ਕਲਾਮ

1. ਬੈਂਤ 108
2. ਆਦਿ ਗ੍ਰੰਥ, ਪੰ. 474
3. ਨਜ਼ੀਰ ਅਹਿਮਦ, ਪੰ. 79
4. ਕਬੀਰ ਸਾਖੀ-ਸੰਗ੍ਰਹਿ, ਪੰ. 122
5. ਆਦਿ ਗ੍ਰੰਥ, ਪੰ. 479
6. ਨਜ਼ੀਰ ਅਹਿਮਦ, ਪੰ. 85
7. ਆਦਿ ਗ੍ਰੰਥ, ਪੰ. 958
8. ਆਦਿ ਗ੍ਰੰਥ, ਪੰ. 757
- 9-10. ਕਬੀਰ ਸਾਖੀ, ਪੰ. 256
11. ਆਦਿ ਗ੍ਰੰਥ, ਪੰ. 488
12. ਨਜ਼ੀਰ ਅਹਿਮਦ, ਪੰ. 93
13. ਕਬੀਰ ਸਾਖੀ-ਸੰਗ੍ਰਹਿ, ਪੰ. 40
14. ਆਦਿ ਗ੍ਰੰਥ, ਪੰ. 74
15. ਕਬੀਰ ਸਾਖੀ-ਸੰਗ੍ਰਹਿ, ਪੰ. 146
16. ਕਬੀਰ ਸਾਖੀ-ਸੰਗ੍ਰਹਿ, ਪੰ. 56
17. ਨਜ਼ੀਰ ਅਹਿਮਦ, ਪੰ. 96
18. ਆਦਿ ਗ੍ਰੰਥ, ਪੰ. 1179
19. ਆਦਿ ਗ੍ਰੰਥ, ਪੰ. 1428
20. ਆਦਿ ਗ੍ਰੰਥ, ਪੰ. 12
21. ਸੰਤਬਾਨੀ ਸੰਗ੍ਰਹਿ, ਭਾਗ 2, ਪੰ. 56
22. ਆਦਿ ਗ੍ਰੰਥ, ਪੰ. 794
23. ਮੀਰਾ ਸਿੰਧੂ ਸਾਗਰ, ਪੰ. 444
24. ਆਦਿ ਗ੍ਰੰਥ, ਪੰ. 827
25. ਆਦਿ ਗ੍ਰੰਥ, ਪੰ. 1362
26. ਨਜ਼ੀਰ ਅਹਿਮਦ, ਪੰ. 110
27. ਕੁੱਲੀਯਾਤ, ਪੰ. 187
28. ਆਦਿ ਗ੍ਰੰਥ, ਪੰ. 49
29. ਕਬੀਰ ਸਾਖੀ-ਸੰਗ੍ਰਹਿ, ਪੰ. 66
30. ਕਬੀਰ ਸਾਖੀ-ਸੰਗ੍ਰਹਿ, ਪੰ. 63
31. ਆਦਿ ਗ੍ਰੰਥ, ਪੰ. 385
32. ਆਦਿ ਗ੍ਰੰਥ, ਪੰ. 819
33. ਆਦਿ ਗ੍ਰੰਥ, ਪੰ. 921
34. ਆਦਿ ਗ੍ਰੰਥ, ਪੰ. 1009
35. ਨਜ਼ੀਰ ਅਹਿਮਦ, ਪੰ. 117
36. ਆਦਿ ਗ੍ਰੰਥ, ਪੰ. 488
37. ਨਜ਼ੀਰ ਅਹਿਮਦ, ਪੰ. 106
- 38-39. ਨਜ਼ੀਰ ਅਹਿਮਦ, ਪੰ. 127
40. ਨਜ਼ੀਰ ਅਹਿਮਦ, ਪੰ. 131
41. ਆਦਿ ਗ੍ਰੰਥ, ਪੰ. 932
42. ਆਦਿ ਗ੍ਰੰਥ, ਪੰ. 951
43. ਆਦਿ ਗ੍ਰੰਥ, ਪੰ. 286
44. ਪ੍ਰਾਪਤ ਨਹੀਂ
45. ਪ੍ਰਾਪਤ ਨਹੀਂ
46. ਆਦਿ ਗ੍ਰੰਥ, ਪੰ. 1381: ਸਲੋਕ 75
- 47-48. ਆਦਿ ਗ੍ਰੰਥ, ਪੰ. 488
49. ਆਦਿ ਗ੍ਰੰਥ, ਪੰ. 6
50. ਨਜ਼ੀਰ ਅਹਿਮਦ, ਪੰ. 140
- 51-52. ਆਦਿ ਗ੍ਰੰਥ, ਪੰ. 794
53. ਆਦਿ ਗ੍ਰੰਥ, ਪੰ. 242

ਕਾਵਿ ਕਲਾ

1. ਆਦਿ ਗ੍ਰੰਥ, ਪੰ. 722
2. ਆਦਿ ਗ੍ਰੰਥ, ਪੰ. 763
3. ਖੁਲ੍ਹੇ ਲੇਖ, 'ਕਵਿਤਾ' ਪੰ. 21
4. ਆਦਿ ਗ੍ਰੰਥ, ਪੰ. 320
- 5-6. ਆਦਿ ਗ੍ਰੰਥ, ਪੰ. 488
7. ਆਦਿ ਗ੍ਰੰਥ, ਪੰ. 1378: ਸਲੋਕ 6

8. ਆਦਿ ਗ੍ਰੰਥ, ਪੰ. 1378: ਸਲੋਕ 7
9. ਆਦਿ ਗ੍ਰੰਥ, ਪੰ. 1378: ਸਲੋਕ 16
10. ਆਦਿ ਗ੍ਰੰਥ, ਪੰ. 1378: ਸਲੋਕ 19
11. ਆਦਿ ਗ੍ਰੰਥ, ਪੰ. 1379: ਸਲੋਕ 29
12. ਆਦਿ ਗ੍ਰੰਥ, ਪੰ. 1380: ਸਲੋਕ 53
13. ਆਦਿ ਗ੍ਰੰਥ, ਪੰ. 1381: ਸਲੋਕ 59
14. ਆਦਿ ਗ੍ਰੰਥ, ਪੰ. 1381: ਸਲੋਕ 70
15. ਆਦਿ ਗ੍ਰੰਥ, ਪੰ. 1381: ਸਲੋਕ 74
16. ਆਦਿ ਗ੍ਰੰਥ, ਪੰ. 1381: ਸਲੋਕ 78
17. ਆਦਿ ਗ੍ਰੰਥ, ਪੰ. 1382: ਸਲੋਕ 97
18. ਆਦਿ ਗ੍ਰੰਥ, ਪੰ. 1384: ਸਲੋਕ 127
19. ਆਦਿ ਗ੍ਰੰਥ, ਪੰ. 1384: ਸਲੋਕ 129
20. ਆਦਿ ਗ੍ਰੰਥ, ਪੰ. 488
21. ਆਦਿ ਗ੍ਰੰਥ, ਪੰ. 794
22. ਆਦਿ ਗ੍ਰੰਥ, ਪੰ. 1378: ਸਲੋਕ 11
23. ਆਦਿ ਗ੍ਰੰਥ, ਪੰ. 1378: ਸਲੋਕ 12
24. ਆਦਿ ਗ੍ਰੰਥ, ਪੰ. 1380: ਸਲੋਕ 55
25. ਆਦਿ ਗ੍ਰੰਥ, ਪੰ. 1378: ਸਲੋਕ 11
26. ਆਦਿ ਗ੍ਰੰਥ, ਪੰ. 1379: ਸਲੋਕ 22
27. ਆਦਿ ਗ੍ਰੰਥ, ਪੰ. 1381: ਸਲੋਕ 69
28. ਆਦਿ ਗ੍ਰੰਥ, ਪੰ. 1381: ਸਲੋਕ 68
29. ਆਦਿ ਗ੍ਰੰਥ, ਪੰ. 1381: ਸਲੋਕ 77
30. ਆਦਿ ਗ੍ਰੰਥ, ਪੰ. 1378: ਸਲੋਕ 5
31. ਆਦਿ ਗ੍ਰੰਥ, ਪੰ. 1378: ਸਲੋਕ 6
32. ਆਦਿ ਗ੍ਰੰਥ, ਪੰ. 1379: ਸਲੋਕ 29
33. ਆਦਿ ਗ੍ਰੰਥ, ਪੰ. 1382: ਸਲੋਕ 96
34. ਆਦਿ ਗ੍ਰੰਥ, ਪੰ. 1381: ਸਲੋਕ 63
35. ਆਦਿ ਗ੍ਰੰਥ, ਪੰ. 1380: ਸਲੋਕ 43
36. ਆਦਿ ਗ੍ਰੰਥ, ਪੰ. 1378: ਸਲੋਕ 11
37. ਆਦਿ ਗ੍ਰੰਥ, ਪੰ. 1381: ਸਲੋਕ 62
38. ਆਦਿ ਗ੍ਰੰਥ, ਪੰ. 1380: ਸਲੋਕ 50
39. ਆਦਿ ਗ੍ਰੰਥ, ਪੰ. 1380: ਸਲੋਕ 55
40. ਆਦਿ ਗ੍ਰੰਥ, ਪੰ. 1380: ਸਲੋਕ 33
41. ਆਦਿ ਗ੍ਰੰਥ, ਪੰ. 1379: ਸਲੋਕ 30
42. ਆਦਿ ਗ੍ਰੰਥ, ਪੰ. 1383: ਸਲੋਕ 99
43. ਆਦਿ ਗ੍ਰੰਥ, ਪੰ. 1380: ਸਲੋਕ 41
44. ਆਦਿ ਗ੍ਰੰਥ, ਪੰ. 1381: ਸਲੋਕ 63
45. ਆਦਿ ਗ੍ਰੰਥ, ਪੰ. 1379: ਸਲੋਕ 24
46. ਆਦਿ ਗ੍ਰੰਥ, ਪੰ. 1384: ਸਲੋਕ 125
- 47-48. ਆਦਿ ਗ੍ਰੰਥ, ਪੰ. 794
49. ਆਦਿ ਗ੍ਰੰਥ, ਪੰ. 1377: ਸਲੋਕ 1
50. ਆਦਿ ਗ੍ਰੰਥ, ਪੰ. 1381: ਸਲੋਕ 62
51. ਆਦਿ ਗ੍ਰੰਥ, ਪੰ. 1379: ਸਲੋਕ 30
52. ਆਦਿ ਗ੍ਰੰਥ, ਪੰ. 1379: ਸਲੋਕ 34
53. ਆਦਿ ਗ੍ਰੰਥ, ਪੰ. 1378: ਸਲੋਕ 4
- 54-55. ਆਦਿ ਗ੍ਰੰਥ, ਪੰ. 794
56. ਆਦਿ ਗ੍ਰੰਥ, ਪੰ. 1380: ਸਲੋਕ 54
57. ਆਦਿ ਗ੍ਰੰਥ, ਪੰ. 794
58. ਆਦਿ ਗ੍ਰੰਥ, ਪੰ. 1383: ਸਲੋਕ 99
59. ਆਦਿ ਗ੍ਰੰਥ, ਪੰ. 1378: ਸਲੋਕ 15
60. ਆਦਿ ਗ੍ਰੰਥ, ਪੰ. 1378: ਸਲੋਕ 10
61. ਆਦਿ ਗ੍ਰੰਥ, ਪੰ. 1378: ਸਲੋਕ 18
62. ਆਦਿ ਗ੍ਰੰਥ, ਪੰ. 1380: ਸਲੋਕ 49
63. ਆਦਿ ਗ੍ਰੰਥ, ਪੰ. 1384: ਸਲੋਕ 127
64. ਆਦਿ ਗ੍ਰੰਥ, ਪੰ. 1384: ਸਲੋਕ 128
65. ਆਦਿ ਗ੍ਰੰਥ, ਪੰ. 1378: ਸਲੋਕ 14
66. ਆਦਿ ਗ੍ਰੰਥ, ਪੰ. 1383: ਸਲੋਕ 100
67. ਆਦਿ ਗ੍ਰੰਥ, ਪੰ. 1383: ਸਲੋਕ 102
68. ਆਦਿ ਗ੍ਰੰਥ, ਪੰ. 1380: ਸਲੋਕ 45
69. ਆਦਿ ਗ੍ਰੰਥ, ਪੰ. 1382: ਸਲੋਕ 89
70. ਆਦਿ ਗ੍ਰੰਥ, ਪੰ. 1379: ਸਲੋਕ 27
71. ਆਦਿ ਗ੍ਰੰਥ, ਪੰ. 1382: ਸਲੋਕ 95
72. ਆਦਿ ਗ੍ਰੰਥ, ਪੰ. 423
73. ਪ੍ਰਾਪਤ ਨਹੀਂ।
74. ਆਦਿ ਗ੍ਰੰਥ, ਪੰ. 1377: ਸਲੋਕ 2

ਸਹਾਇਕ ਪੁਸਤਕਾਂ ਦੀ ਸੂਚੀ

ਪੰਜਾਬੀ

- ਸੰਬਾ ਸੈਂਚੀਆਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ (ਆਦਿ ਗ੍ਰੰਥ) ਅੰਮ੍ਰਿਤਸਰ: ਸ਼੍ਰੋਮਣੀ
ਗੁਰਦੁਆਰਾ ਪ੍ਰਬੰਧਕ ਕਮੇਟੀ, 1997.
- ਸਾਈਂ ਬੁਲ੍ਹੇਸ਼ਾਹ, ਰਾਧਾਸੁਆਮੀ ਸਤਿਸੰਗ ਬਿਆਸ, ਜ਼ਿਲਾ ਅੰਮ੍ਰਿਤਸਰ, 1998
- ਸਾਰਬਚਨ, ਰਾਧਾਸੁਆਮੀ ਸਤਿਸੰਗ ਬਿਆਸ, ਜ਼ਿਲਾ ਅੰਮ੍ਰਿਤਸਰ, 1996.
- ਹਜ਼ਰਤ ਸੁਲਤਾਨ ਬਾਹੂ, ਰਾਧਾਸੁਆਮੀ ਸਤਿਸੰਗ ਬਿਆਸ, ਜ਼ਿਲਾ ਅੰਮ੍ਰਿਤਸਰ, 2000.
- ਕੋਹਲੀ, ਸੁਰਿੰਦਰ ਸਿੰਘ (ਸੰ.), ਬਾਬਾ ਫ਼ਰੀਦ: ਜੀਵਨ, ਸਮਾਂ ਅਤੇ ਰਚਨਾ,
ਚੰਡੀਗੜ੍ਹ: ਪਬਲੀਕੇਸ਼ਨ ਬਿਓਰੋ, ਪੰਜਾਬ ਯੂਨੀਵਰਸਿਟੀ, 1975.
- ਗੁਰਦੇਵ ਸਿੰਘ, ਕਲਾਮ ਬੁੱਲ੍ਹੇਸ਼ਾਹ, ਲੁਧਿਆਣਾ: ਲਾਹੌਰ ਬੁੱਕ ਸ਼ਾਪ, 2002.
- ਗੁਰੂ ਗੋਬਿੰਦ ਸਿੰਘ, ਦਸਮ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ, ਅੰਮ੍ਰਿਤਸਰ: ਭਾਈ
ਜਵਾਹਰ ਸਿੰਘ ਕ੍ਰਿਪਾਲ ਸਿੰਘ ਐਂਡ ਕੋ., 2036 ਬਿ (1979).
- ਤੁਲਸੀ ਸਾਹਿਬ: ਹਾਬਰਸ ਦੇ ਸੰਤ, ਰਾਧਾਸੁਆਮੀ ਸਤਿਸੰਗ ਬਿਆਸ, ਜ਼ਿਲਾ
ਅੰਮ੍ਰਿਤਸਰ, 1995.
- ਦਿਓਲ, ਹਰਮਿੰਦਰ ਸਿੰਘ (ਸੰ.), ਮਾਨਵਤਾ ਦਾ ਪ੍ਰਤੀਕ: ਬਾਬਾ ਫ਼ਰੀਦ,
ਫ਼ਰੀਦਕੋਟ: ਬਾਬਾ ਫ਼ਰੀਦ ਸਾਹਿਤ ਸੰਮੇਲਨ, 1984.
- ਦੀਵਾਨ ਸਿੰਘ (ਡਾ.), ਫ਼ਰੀਦ ਦਰਸ਼ਨ, ਲੁਧਿਆਣਾ: ਲਾਹੌਰ ਬੁੱਕ ਸ਼ਾਪ, 1973.
- ਪੰਜਾਬੀ ਦੁਨੀਆ, ਬਾਬਾ ਫ਼ਰੀਦ ਅੰਕ, ਪਟਿਆਲਾ: ਭਾਸ਼ਾ ਵਿਭਾਗ, ਪੰਜਾਬ,
1960.
- ਪਦਮ, ਪਿਆਰਾ ਸਿੰਘ, ਬੈਲੈ ਸ਼ੇਖ ਫ਼ਰੀਦ, ਪਟਿਆਲਾ: ਕਲਮ ਮੰਦਿਰ, ਲੋਇਰ
ਮਾਲ, 1978.
- ਪ੍ਰੀਤਮ ਸਿੰਘ (ਸੰ.), ਸ਼ੱਕਰਗੰਜ, ਅੰਮ੍ਰਿਤਸਰ: ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, 1982.
- ਪ੍ਰੀਤਮ ਸਿੰਘ (ਅਨੁ.), ਸ਼੍ਰੋਮਣੀ ਗੋਸ਼ਟਾਂ (ਸ਼੍ਰੋਮਣੀ ਮਜਲਿਸ ਦੇ ਕੁਝ ਭਾਗਾਂ ਦਾ
ਪੰਜਾਬੀ ਅਨੁਵਾਦ), ਅੰਮ੍ਰਿਤਸਰ: ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, 1974.

ਬੇਦੀ, ਕਾਲਾ ਸਿੰਘ (ਡਾ.), ਫ਼ਰੀਦ ਤੇ ਫ਼ਰੀਦ ਬਾਣੀ, ਨਵੀਂ ਦਿੱਲੀ: ਪੰਜਾਬੀ ਬੁੱਕ ਸਟੋਰ, ਮੇਨ ਬਜ਼ਾਰ, ਪਹਾੜ ਗੰਜ, 1974.

ਭਾਈ ਬਾਲੇ ਵਾਲੀ ਜਨਮ ਸਾਖੀ, ਅੰਮ੍ਰਿਤਸਰ: ਭਾਈ ਜਵਾਹਰ ਸਿੰਘ ਕ੍ਰਿਪਾਲ ਸਿੰਘ ਐਂਡ ਕੋ., (N.D.).

ਮੁਹੰਮਦ ਆਸਫ਼ ਖ਼ਾਨ, ਆਖਿਆ ਬਾਬਾ ਫ਼ਰੀਦ ਨੇ, ਲਾਹੌਰ: ਪਾਕਿਸਤਾਨ ਪੰਜਾਬੀ ਅਦਬੀ ਬੋਰਡ, 1980.

ਹਿੰਦੀ

ਕਬੀਰ ਸਾਹਿਬ ਕੀ ਸ਼ਬਦਾਵਲੀ, ਭਾਗ 1, 2, 3, ਇਲਾਹਾਬਾਦ: ਬੇਲਵੀਡੀਯਰ ਪ੍ਰਿੰਟਿੰਗ ਵਰਕਸ, 1998, 2000.

ਕਬੀਰ ਸਾਖੀ, (ਟੀਕਾਕਾਰ ਮਹਾਰਾਜ ਰਾਘਵ ਦਾਸ), ਵਾਰਾਨਸੀ: ਬਾਬੂ ਬੈਜਨਾਥ ਪ੍ਰਸਾਦ ਬੁਕਸੈਲਰ, ਰਾਜਾਦਰਵਾਜ਼ਾ, 1983.

ਕਬੀਰ ਸਾਖੀ-ਸੰਗ੍ਰਹਿ, ਭਾਗ 1, 2, ਇਲਾਹਾਬਾਦ: ਬੇਲਵੀਡੀਯਰ ਪ੍ਰਿੰਟਿੰਗ ਵਰਕਸ, 1996.

ਗੋਸਾਈਂ ਤੁਲਸੀ ਦਾਸ, ਗੋਰਖਪੁਰ: ਰਾਮਚਰਿਤ ਮਾਨਸ, ਗੀਤਾ ਪ੍ਰੈਸ, 1986.

ਚਰਨਦਾਸ ਕੀ ਬਾਣੀ, ਭਾਗ 1, ਇਲਾਹਾਬਾਦ: ਬੇਲਵੀਡੀਯਰ ਪ੍ਰਿੰਟਿੰਗ ਵਰਕਸ, 1978.

ਚਰਨਦਾਸ ਕੀ ਬਾਣੀ, ਭਾਗ 2, ਇਲਾਹਾਬਾਦ: ਬੇਲਵੀਡੀਯਰ ਪ੍ਰਿੰਟਿੰਗ ਵਰਕਸ, 1976.

ਤੁਲਸੀ ਸਾਹਿਬ, ਪਦਮਸਾਗਰ, ਇਲਾਹਾਬਾਦ: ਬੇਲਵੀਡੀਯਰ ਪ੍ਰਿੰਟਿੰਗ ਵਰਕਸ, 1964.

ਮੀਰਾਬਾਈ ਕੀ ਸ਼ਬਦਾਵਲੀ, ਇਲਾਹਾਬਾਦ: ਬੇਲਵੀਡੀਯਰ ਪ੍ਰਿੰਟਿੰਗ ਵਰਕਸ, 2000

ਮੀਰਾ ਬ੍ਰਿਹਤਪਦਾਵਲੀ, ਭਾਗ 1, ਜੋਧਪੁਰ: ਰਾਜਸਥਾਨ ਪ੍ਰਾਚਯਵਿਦਿਆ ਪ੍ਰਤਿਸਠਾਨ, 1968.

ਉਰਦੂ

ਐਲੀਆ, ਨਿਜਾਮੁੱਦੀਨ, ਰਾਹਤੁਲ-ਕੁਲੂਬ, ਨਈ ਦੇਹਲੀ: ਜਾਮਨੂਰ, ਕੂਚਾ ਚੀਲਾ, ਦਰੀਆ ਗੰਜ (N.D.).

ਸਈਅਦ, ਨਜ਼ੀਰ ਅਹਿਮਦ (ਡਾ.), 'ਕਲਾਮੇ ਬਾਬਾ ਫ਼ਰੀਦ ਸ਼ੱਕਰਗੰਜ', ਲਾਹੌਰ (ਪਾਕਿਸਤਾਨ): ਪੈਕੇਜਿਜ਼ ਲਿਮਿਟਿਡ, 1984.

- ਸੰਜਰੀ, ਅਮੀਰ ਉੱਲਾ, ਫੁਵਾਇਦ-ਉਲ-ਫੁਵਾਦ (ਉਰਦੂ ਤਰਜਮਾ-ਸ਼ਮਸ ਬਰੇਲਵੀ), ਦੇਹਲੀ: ਮਨਜ਼ੂਰ ਬੁੱਕ ਡਿਪੂ, 1992.
- ਸਫਦਰ, ਮੁਹੰਮਦ ਹਸਨ, ਤਸੱਵਫ਼ ਹਮਾਰੀ ਨਜ਼ਰ ਮੇਂ, ਕਰਾਚੀ: ਅਲ-ਅਨਵਰ ਪਬਲੀਕੇਸ਼ਨਜ਼, 1985.
- ਸਯਾਲ, ਵਾਹਿਦ ਬਖ਼ਸ਼, ਮੁਕਾਮੇ-ਗੰਜ ਸ਼ੱਕਰ, ਲਾਹੌਰ: ਅਲਫ਼ੈਸਲ ਨਾਸ਼ਰਾਨ, ਵਾ ਤਾਜਗਾਨ ਕੁਤਬ ਗਜ਼ਨੀ, ਉਰਦੂ ਬਾਜ਼ਾਰ, 1994.
- ਸ਼ਾਰਬ, ਜ਼ਹੂਰ-ਉਲ-ਹਸਨ, ਖੁਮਖਾਨਾ-ਏ-ਤਸੱਵਫ਼, ਤਜਕਰਾ-ਏ-ਔਲੀਆ-ਏ-ਹਿੰਦ ਵ ਪਾਕਿਸਤਾਨ, ਦੇਹਲੀ: ਤਾਜ ਪਬਲਿਸ਼ਰਜ਼, 1987.
- ਹਸ਼ਤ ਬਹਿਸ਼ਤ, ਮਜ਼ਮੂਆ ਮਲਫੂਜ਼ਾਤ, ਖ਼ਾਜਗਾਨ ਚਿਸ਼ਤ ਅਸਲੇ ਬਹਿਸ਼ਤ, ਦੇਹਲੀ: ਜਸੀਮ ਬੁੱਕ ਡੀਪੂ, ਉਰਦੂ ਬਾਜ਼ਾਰ (N.D.).
- ਕਾਦਰੀ, ਸਈਅਦ ਅਹਿਮਦ, ਇਸਲਾਮੀ ਤਸੱਵਫ਼, ਦੇਹਲੀ: ਮਕਤਬਾ ਮੱਕਤਬਾ ਇਸਲਾਮੀ, 1987.
- ਖ਼ਾਜਾ, ਬਦਰ ਇਸਹਾਕ, ਇਸਰਾਰ-ਉਲ-ਔਲੀਆ, ਦੇਹਲੀ: ਮੱਕਤਬਾ ਜਾਮ ਨੂਰ, ਮੱਟੀਆ ਮਹਿਲ, ਜਾਮਿਆ ਮਸਜਿਦ (N.D.).
- ਜ਼ਕਰੀਆ, ਮੌਲਾਨਾ ਮੁਹੰਮਦ ਤਾਰੀਖ਼ ਮਸ਼ਾਇਖ਼ ਚਿਸ਼ਤ, ਸਹਾਰਨਪੁਰ: ਕੁਤੁਬਖ਼ਾਨਾ ਇਸ਼ਾਇਤ ਅਲ ਅਲੂਮ, ਮੁਹੱਲਾ ਮੁਫਤੀ, 1973.
- ਨਿਜ਼ਾਮੀ, ਸ਼ਬੀਰ ਹਸਨ, ਸ਼ਵਾਜ਼ਾ ਕੁਤਬੁੱਦੀਨ ਬਖ਼ਤਿਆਰ ਕਾਕੀ, ਦੇਹਲੀ: ਆਸਤਾਨਾ ਬੁੱਕ ਡੀਪੂ, ਸੂਈਆਂਵਾਲਾ (N.D.).
- ਨਿਜ਼ਾਮੀ, ਸ਼ਬੀਰ ਹਸਨ, ਬਾਬਾ ਫ਼ਰੀਦ ਗੰਜ ਸ਼ੱਕਰ, ਨਈ ਦੇਹਲੀ: ਆਸਤਾਨਾ ਬੁੱਕ ਡੀਪੂ (N.D.).
- ਨਿਜ਼ਾਮੀ, ਖ਼ਲੀਕ ਅਹਿਮਦ, ਤਾਰੀਖ਼ ਮਸ਼ਾਇਖ਼ ਚਿਸ਼ਤ, ਦੇਹਲੀ: ਨਦੌਅਲ ਮੁਸਨੱਫੀਨ, ਉਰਦੂ ਬਾਜ਼ਾਰ (N.D.).
- ਫ਼ਾਰੂਕੀ, ਨਿਸ਼ਾਰ ਅਹਿਮਦ, ਚਿਸ਼ਤੀ ਤਾਲੀਮਾਤ, ਨਈ ਦੇਹਲੀ: ਇਸਲਾਮ ਐਂਡ ਦੀ ਮਾਡਰਨ ਏਜ ਸੋਸਾਇਟੀ, 1981.
- ਫ਼ਾਰੂਕੀ, ਨਿਸ਼ਾਰ ਅਹਿਮਦ, ਨਕਦੇ-ਮਲਫੂਜ਼ਾਤ, ਦੇਹਲੀ: ਮਕਤਬਾ ਜਾਮਯਾ, ਪਟੌਦੀ ਹਾਊਸ, ਦਰੀਆ ਗੰਜ, 1989.
- ਮਸਊਦ, ਵਹੀਦ ਅਹਿਮਦ, ਸਵਾਨੇਹ ਹਜ਼ਰਤ ਬਾਬਾ ਫ਼ਰੀਦੁੱਲਦੀਨ, ਲਾਹੌਰ: ਜਯਾ-ਉਲ-ਕੁਰਾਨ ਪਬਲੀਕੇਸ਼ਨਜ਼, ਦਾਤਾ ਗੰਜ ਬਖ਼ਸ਼ ਰੋਡ, 1987.

ਮੁਜੱਦਦੀ ਫ਼ਜ਼ਲੁੱਦੀਨ, ਜਵਾਹਰੇ ਫ਼ਰੀਦੀ ਯਾਨੀ ਤਜ਼ਕਰਾ-ਏ-ਫ਼ਰੀਦੀਆ,
ਲਾਹੌਰ: ਅੱਲਾ ਵਾਲੇ ਕੀ ਕੌਮੀ ਦੁਕਾਨ, ਕਸ਼ਮੀਰੀ ਬਾਜ਼ਾਰ (N.D.).

ਫ਼ਾਰਸੀ

ਅੱਤਾਰ, ਫ਼ਰੀਦੁੱਦੀਨ, ਤਜ਼ਕਰਾਤ-ਉਲ-ਔਲੀਆ (ਉਰਦੂ ਤਰਜਮਾ-ਮੌਲਾਨਾ
ਜ਼ੁਬੀਰ ਅਫ਼ਜ਼ਲ ਉਸਮਾਨੀ), ਦੇਹਲੀ: ਇਸਲਾਮੀ ਤਬਲੀਗੀ ਮਿਸ਼ਨ,
ਮਟੀਆ ਮਹੱਲ (N.D.).

ਅੱਮਾਮ ਗੱਜ਼ਾਲੀ, ਅਲਮੁਹਸ਼ਦ ਅਲਾਮੀਨ (ਉਰਦੂ ਤਰਜਮਾ), ਨਈ ਦੇਹਲੀ:
ਦਾਨਸ਼ ਪਬਲਿਸ਼ਿੰਗ ਕੰਪਨੀ, ਕੂਚਾ ਚੀਲਾਂ, ਦਰੀਆ ਗੰਜ, 1988.

ਸਦੀਕੀ, ਮੁਹੰਮਦ ਅਸਹਾਕ, ਤਜ਼ਕਰਾ-ਉਲ-ਔਲੀਆ (ਉਰਦੂ ਤਰਜਮਾ), ਦੇਵ
ਬੰਦ, ਜ਼ਿਲ੍ਹਾ ਸਹਾਰਨਪੁਰ: ਕੁਤਬਖਾਨਾ ਰਹੀਮੀਆ.

ਜੀਲਾਨੀ, ਅਬਦੁੱਲ ਕਾਦਰ, ਫ਼ਤੂਹ-ਅਲ-ਗ਼ੈਬ, (ਉਰਦੂ ਤਰਜਮਾ), ਦੇਹਲੀ:
ਨਾਜ਼ ਪਬਲਿਸ਼ਿੰਗ ਹਾਊਸ, ਪਹਾੜੀ ਭੋਜਲਾ (N.D.).

ਦਾਰਾ ਸ਼ਿਕੋਹ, ਸਫ਼ੀਨਾਤੁਲ ਔਲੀਆ (ਉਰਦੂ ਤਰਜਮਾ, ਮਕਬੂਲ ਬੇਗ
ਬਦੱਖਸ਼ਾਨੀ), ਦੇਹਲੀ: ਨਾਜ਼ ਪਬਲਿਸ਼ਿੰਗ ਹਾਊਸ, ਪਹਾੜੀ ਭੋਜਲਾ (N.D.).

ਦੀਵਾਨੇ-ਗ਼ਰੀਬ ਨਵਾਜ਼, ਦੇਹਲੀ: ਕੁਤਬਖਾਨਾ ਨਜ਼ਰੀਆ, ਜਾਮਾ ਮਸਜਿਦ,
1958.

ਮੌਲਾਨਾ ਰੁਮ, ਮਸਨਵੀ, ਦਫ਼ਤਰ 1-6, ਦੇਹਲੀ: ਸਬ ਰੰਗ ਕਿਤਾਬ ਘਰ, 1978.

English

Fauja Singh & Rabra, R.C. *The City of Faridkot: Past & Present*, Patiala: Punjabi University (N.D.).

Khaja Khan, *Studies in Tasawwuf*, Lahore: Sh. Muhammad Ashraf, Kashmiri Bazar, 1977.

Mahammad Dara Shikoh, *Risala-I-Haq-Numa* (The Compass of Truth) (Tr. English, Rai Bahadur Srisa Chandra Vasu), Allahabad: The Painine Office, Bhuvaneswari Asrama, 1912.

Mir Valiuddin, *The Quranic Sufism*, Delhi: Moti Lal Banarsi Dass, 1977.

Nicholson, R.A., *Studies in Islamic Sufism*, Cambridge: Cambridge University Press, 1921.

- Nizami, Khaliq Ahmad, **Shaikh Nizam-ud-din Aulia**, New Delhi: National Book Trust, 1991.
- Nizami, Khaliq Ahmad, **The Life and Times of Shaikh Farid-ud-din Ganj-i-Shakar**, Aligarh: Department of History, Muslim University, 1955.
- Parvaiz Amin, **Hazrat Baba Farid-ud-Din Masood Ganj Shakar**, Lahore: Umar Publications, Aurangzeb Block New Garden Town, 1993.
- Rizvi, Athar Abbas Saiyid, **A History of Sufism in India Vol. I**, Delhi: Munshi Ram Manohar Lal, 1975.
- Subhan, John A. (Bishob), **Sufism : Its Saints and Shrines**, Lucknow: The Lucknow Publishing House Cantonement Road, 1960.
- Talib, Gurbachan Singh (ed.), **Perspectives on Sheikh Farid**, Patiala: Baba Farid Memorial Society, Punjabi University, 1975.
- Titus Burkhardt, **An Introduction to Sufi Doctrine**, (Tr. D. M. Matheson), Lahore: Sh. Mohammad Ashrif, Kashmiri Bazar, 1959.
- Wahid-ud-din Begg, **The Big Five of India in Sufism**, Ajmer: Begg office, Topdara, 1972.

ਬੋਲੈ
ਸੇਖੁ ਫਰੀਦ

ਤਤਕਰਾ

- ਅਕਾਸ਼ਬਾਣੀ 215, ਦੇਖੋ ਨਾਮ
- ਅਜਰਾਇਲ, ਫ਼ਰਿਸ਼ਤਾ 138-139
- ਅਮੀਰ ਖ਼ੁਸਰੋ 210
- ‘ਅਲਹ ਅਗਮ ਖ਼ੁਦਾਈ ਬੰਦੇ’ ਸ਼ਬਦ ਦੀ ਵਿਆਖਿਆ 242-247
- ਐਲਾ, ਅਰਬੀ ਵਿਚ ਅਰਥ 67, ਦੇਖੋ ਖ਼ੁਦਾ
- ਆਸ਼ਕ ਸੱਚਾ 77, 316, 321
- ਆਤਮਾ, ਦੇਖੋ ਰੂਹ
- ਆਪੇ ਦੀ ਪਛਾਣ 110, 201
- ਇਸਮੇ-ਆਜ਼ਮ, ਇਲਮੇ-ਸੀਨਾ ਹੈ 207
- — ਦੇਖੋ ਨਾਮ
- ਇਸਲਾਮ, ਸੁਫ਼ੀਮਤ ਆਦਿ ਗ੍ਰੰਥ ਵਿਚ 241-247
- ਦਾ ਫੇਵਾਂ ਰੁਕਨ 55-56
- ਇਸ਼ਕ, ਦੇਖੋ ਖ਼ੁਦਾ ਦਾ ਇਸ਼ਕ
- ਇਸ਼ਕੇ-ਮਜਾਜ਼ੀ, ਇਸ਼ਕੇ-ਹਕੀਕੀ 190-192
- ਇਕਾਗਰਤਾ 199, 203, 214-219, 250-252
- ਇੱਛਾਵਾਂ-ਤ੍ਰਿਸ਼ਨਾਵਾਂ 73, 83, 119, 314
- ਇਦਰੀਆਂ ਦੇ ਰਸ ਛਿੱਕੇ 69, 97-100, 122-124, 134, 267, 279, 285
- ਇਬਾਦਤ, ਦੇਖੋ ਬੰਦਗੀ
- ਸਚਿਆਰ, ਦੇਖੋ ਗੁਰਮੁਖ
- ਸਮਾਜਿਕ ਸੁਧਾਰ ਅਤੇ ਸੰਤਮਤ 118-123
- ਸਮਾਧੀ, ਦੇਖੋ ਇਕਾਗਰਤਾ
- ਸੰਸਾਰ ਅਧੂਰਾ ਅਤੇ ਪਰਿਵਰਤਨਸ਼ੀਲ 79, 118-121, 255, 309
- ਦੀ ਸਭ ਤੋਂ ਹੈਰਾਨੀ ਭਰੀ ਗੱਲ 85
- ਨੂੰ ਦੇਖਣ ਦੇ ਦੋ ਦ੍ਰਿਸ਼ਟੀਕੋਣ 118-123
- ਵਿਚ ਸੰਘਰਸ਼, ਵਿਨਾਸ਼, ਮੌਤ 83-92, 119-123, 263, 302, 321
- — ਦੁਖ ਵੀ ਖ਼ੁਦਾ ਦੀ ਰਹਿਮਤ 239-240
- ਸਾਧਕ ਦੀ ਰਹਿਣੀ 153, 298, 304, 333-334
- ਸੁਆਮੀ ਸ਼ਿਵਦਿਆਲ ਸਿੰਘ ਜੀ 114, 253-254
- ਸੁਹਾਗਣ, ਸੱਚੀ 73, 221, 281
- ਸਰੀਅਤ, ਤਰੀਕਤ, ਮਾਰਫ਼ਤ ਅਤੇ ਹਕੀਕਤ 139-141
- ਸ਼ਾਹਰਗ, ਸੁਖਮਨਾ 251
- ਸ਼ੈਤਾਨ (ਕਾਲ) 128, 166-170, 270
- ਹੱਕ-ਹਲਾਲ ਦੀ ਕਮਾਈ 40, 180, 246, 280, 289
- ਹੱਜ, ਕਾਅਬਾ ਸੱਚਾ 132, 249-252
- ਹਜ਼ਰਤ ਨਿਜ਼ਾਮੁੱਦੀਨ ਔਲੀਆ 47
- — — ਦਾ ਬੈਅਤ ਹੋਣਾ 38
- — — ਨੂੰ ਜਗੀਰਾਂ ਪੇਸ਼ ਕਰਦੀਆਂ 47
- ਬਖ਼ਤਿਆਰ ਕਾਕੀ 22-29
- — — ਦੇ ਜਾਨਸ਼ੀਨ 29-30
- ਮੁਹੰਮਦ 141, 210, 214-215
- ਹਾਜੀ ਸੱਚਾ 242-254
- ਕਰਮ ਅਤੇ ਫਲ ਦਾ ਨਿਯਮ 159-170, 265, 276, 287, 292, 309
- ਤਿੰਨ ਤਰ੍ਹਾਂ ਦੇ 167-170
- ਕਲਮਾ, ਦੇਖੋ ਨਾਮ
- ਕਾਅਬਾ (ਸੱਚਾ) ਅੰਦਰ ਹੈ 132, 249-252
- ਕਾਫ਼ਰ (ਅਨਮੁਖ), ਮੋਮਨ (ਗੁਰਮੁਖ) ਅਸਲ ਵਿਚ ਉਹ ਹੈ 70, 246, 285, 332
- ਕਾਮਲ ਚਰਵੇਸ਼, ਦੇਖੋ ਮੁਰਸ਼ਦ

- ਮੁਰਸ਼ਦ ਉਹ ਹੈ 52
- ਕਾਲ, ਦੇਖੋ ਸ਼ੈਤਾਨ
- ਕੁੰਨ-ਵਯਕੂਨ 109, 253
- ਕੁਰਾਨ ਸ਼ਰੀਫ 109, 131, 133, 189
- ਕੁਛਿਆਰ 72, ਦੇਖੋ ਮਨਮੁਖ
- ਖਵਾਜਾ ਹਾਫਿਜ਼ 219
- ਮੁਈਅਨੁੱਦੀਨ ਚਿਸ਼ਤੀ 24-26, 49, 111, 197, 207-209
- ਖੁਦਾ ਸੱਚ ਹੈ, ਕਲਪਨਾ ਜਾਂ ਸਿਧਾਂਤ ਨਹੀਂ 78-79
- ਸਾਭੇ ਅੰਦਰ 130-132, 294
- ਸੁੰਦਰਤਾ, ਪ੍ਰੇਮ ਅਤੇ ਅਨੰਦ ਦਾ ਭੰਡਾਰ 75-77
- ਖੁਦ ਵਜੂਦ ਵਿਚ ਆਇਆ 68
- ਦਾ ਅਰਥ 68
- — ਇਸ਼ਕ 74, 105, 143, 193, 232, 264, 294
- — ਨਾਮ, ਦੇਖੋ ਨਾਮ
- ਦੀ ਪ੍ਰਾਪਤੀ ਦਾ ਰਾਹ ਮੁਸ਼ਕਲ ਹੈ 80, 144-158, 262, 300, 330
- — ਰਹਿਮਤ ਸਦਾ ਹੁੰਦੀ ਰਹਿੰਦੀ ਹੈ 233
- — — ਸਾਡੀ ਮਰਜ਼ੀ ਨਾਲ ਨਹੀਂ 232-233, 237-240, 327
- — — ਬਹੁਤ ਗੂੜ੍ਹਾ ਰਹੱਸ 229-240
- — ਰਜ਼ਾ ਅਤੇ ਰਹਿਮਤ 238-240, 312
- — — ਵਿਚ ਸੁਖ 80, 150, 153, 155, 324
- ਦੇ ਇਸ਼ਕ ਵਿਚ ਰੁਕਾਵਟਾਂ 80, 114
- — ਸੱਚੇ ਆਸ਼ਕ ਦੀ ਪਛਾਣ 71-73, 265
- — ਨਾਮ ਦਾ ਜ਼ਿਕਰ (ਸਿਮਰਨ) 196-198, 200, 214-219
- — ਮਿਲਾਪ ਵਿਚ ਅਨੰਦ 69, 112
- — — ਰੁਕਾਵਟ, ਮਨ 108-111, 114, 120, 134, 339
- ਨਾਲ ਕਿਉਂ ਲੱਗਾਏ? 75, 78, 113-115, 117
- — ਮਿਲਾਪ ਦਾ ਸਾਧਨ ਸਭ ਸੈਤਾਂ-ਚਰਵੇਜ਼ਾਂ ਦਾ ਇਕ 9, 113-115, 241-254
- — — — ਸਭ ਦੇ ਲਈ ਇਕ 132, 140
- — — — ਨਾਮ 193, 214-219
- — — — ਮਾਰਗ ਖੁਦਾ ਦੁਆਰਾ ਸਿਰਜਿਆ ਗਿਆ ਹੈ 10
- — — ਮੁਰਸ਼ਦ ਬਿਨਾਂ ਨਹੀਂ 171-172
- ਨੂੰ ਕੀ ਭੇਟ ਕੀਤਾ ਜਾਵੇ 91
- ਨੇ ਜਗਤ ਨੂੰ ਖੁਦ ਅਧੂਰਾ ਬਣਾਇਆ ਹੈ 120
- ਵਿਚ ਖਲਕਤ, ਖਲਕਤ ਵਿਚ ਖੁਦਾ 67
- ਗ੍ਰਿਸਤ ਭੇ ਭਿਆਗ 135-136
- ਗੁਰਮੁਖ, ਦੇਖੋ ਮੋਮਨ
- ਗੁਰੂ ਰਵਿਦਾਸ 200
- ਚਸ਼ਮੇ-ਬਾਤਨ 198
- ਚੰਦਨ ਦੇ ਕੋਲੇ ਬਣਾਉਣਾ 226, 289
- ਚੋਖੜੀ ਪਰੀਤਿ 71-75, 329
- ਜਹਾਦ ਦਾ ਅਰਥ 142
- ਜਾਪ 'ਮਰਾ-ਮਰਾ' ਦਾ 219
- ਜੀਦੋ-ਜੀਅ ਮਰਨਾ 202-205, 214-219
- ਜੀਵ-ਹੱਤਿਆ ਪਾਪ ਹੈ 152-153
- ਜੋ ਕੁਝ ਕਰਨਾ ਹੈ, ਅੱਜ ਅਤੇ ਹੁਣੇ ਕਰੋ 220-228
- ਤਸੱਵੁਰ (ਧਿਆਨ) ਮੁਰਸ਼ਦ ਦਾ 198
- ਭਿਆਗ ਅਤੇ ਗ੍ਰਿਸਤ 135-136
- ਬੰਝਾ ਖਾਣਾ ਤੇ ਬੰਝਾ ਸੈਣਾ 42
- ਚਰਵੇਸ਼ ਸਵਾਦਾਂ ਤੋਂ ਉੱਪਰ 154
- ਕਦੇ ਬਦਅਸੀਸ ਨਹੀਂ ਦਿੰਦੇ 149
- 'ਦਿਲ ਕਾ ਹੁਜਰਾ ਸਾਭ ਕਰ' ਗਜ਼ਲ ਦੀ ਵਿਆਖਿਆ 248-253
- ਤੋੜਨਾ ਮਹਾਂ-ਪਾਪ 153, 335-336
- ਦਿੱਲੀ ਦਾ ਬਾਦਸ਼ਾਹ ਇਲਤਮਸ਼ 24-25, 47
- — — ਬਲਬਨ 41, 48
- ਦੋਜ਼ਖ 138-139, 160-161, 318
- ਧਰਤੀ ਉੱਤੇ ਭਾਰ ਕੌਣ? 77, 193, 337
- ਧਿਆਨ (ਤਸੱਵੁਰ) ਮੁਰਸ਼ਦ ਦਾ 198

- ਨਜ਼ੀਰ ਅਹਿਮਦ 61, 266, 271, 284,
 315, 323, 325, 329, 339
 ਨਫਸ (ਮਨ) ਨੂੰ ਕਾਬੂ ਕਰਨ ਦੇ ਸਾਧਨ 52
 ਨਮਾਜ਼ੇ-ਮਾਅਕੂਸ 214-219
 ਨਰਕ, ਦੇਖੋ ਦੋਜ਼ਖ
 ਨਾਦ 215, ਦੇਖੋ ਨਾਮ
 ਨਾਮ ਅਤੇ ਹੋਰ ਸੂਫੀ ਦਰਵੇਸ਼ 211-213,
 217-219
 — ਅਮੀਰ ਖੁਸਰੋ 210
 — ਹਜ਼ਰਤ ਮੁਹੰਮਦ ਸਾਹਿਬ 210, 214-
 215
 — ਖਵਾਜਾ ਮੁਈਅਨੁੱਦੀਨ 207-209
 — ਸ਼ਿਸ਼ਟੀ ਦਾ ਰਚਣਹਾਰ 195
 — ਸਿਫਾਤੀ 195, 200
 — ਸ਼ਬਦ, ਕਲਮਾ, ਇਸਮੋ-ਆਜ਼ਮ ਇਕ ਹੀ ਹਨ
 197, 214-219
 — ਖੁਦਾ ਦੀ ਇਬਾਦਤ ਦਾ ਸੱਚਾ ਸਾਧਨ 193
 — ਦਾਨ, ਦੇਖੋ ਭੈਅਤ
 — ਦੀ ਕਮਾਈ ਦਾ ਅਸਲ ਮੰਤਵ 103, 214-
 219
 — ਦੇ ਕਿਸਮ ਦਾ 195
 — ਵਿਸਾਰਨ ਦੇ ਦੁਖ 77-79, 193-213,
 236
 ਪਰਮਾਤਮਾ, ਦੇਖੋ ਖੁਦਾ
 ਪ੍ਰੀਤ ਦਿਖਾਵੇ ਦੀ 71-72
 ਪ੍ਰੇਮ, ਸੱਚੇ ਦੀ ਪਛਾਣ 71-73, 272, 275,
 283
 — ਪਰਮਾਤਮਾ ਦਾ ਸੁਭਾਅ 231
 ਪ੍ਰੇਮੀ ਭੀੜ ਵਿਚ ਇਕੱਲਾ 107
 ਬਹਿਸ਼ਤ 161
 ਬੇਦਗੀ ਸਵੇਰ ਦੇ ਸਮੇਂ 127-128, 199-200,
 324, 326
 — ਤੋਂ ਖਾਲੀ ਇਨਸਾਨ ਕੁੱਤਾ, ਮੁਰਦਾ 126-
 127, 137, 303-304, 324
 — ਪੂਰੀ ਰਾਤ 199, 308
 — ਪ੍ਰੇਮ ਦੇ ਕਾਬਿਲ ਕੌਣ? 67
 — ਲਈ ਜਵਾਨੀ ਉੱਤਮ 223
 — ਮੁਰਸ਼ਦ ਤੋਂ ਬਿਨਾਂ ਕੁਫਰ 171
 ਬਾਂਗੋ-ਇਲਾਹੀ 250-252
 ਬਾਬਾ ਫਰੀਦ ਅੰਤ ਤਕ ਅਜੋਧਨ ਵਿਚ ਰਹੇ
 30-36
 — — ਅਤੇ ਕਰਮਾਤਾਂ 43-46
 — — — ਕਾਠ ਦੀ ਰੋਟੀ 41, 154, 279
 — — — ਆਪਣੇ ਪੁੱਤਰ ਸ਼ਹਾਬੁੱਦੀਨ ਤੋਂ ਨਰਾਜ਼ ਹੋਏ
 34
 — — ਸਿਆਸਤ ਤੋਂ ਦੂਰ 30, 46-48
 — — ਹਜ਼ਰਤ ਬਖ਼ਤਿਆਰ ਕਾਕੀ ਦੇ ਜਾਨਸ਼ੀਨ
 29-30
 — — ਹਠਿਆਰਗੀ ਨਹੀਂ ਸਨ 27, 42, 135,
 217, 330
 — — ਕਹਿੰਦੇ ਦੁਸ਼ਮਣ ਨੂੰ ਵੀ ਪਿਆਰ ਨਾਲ
 ਜਿੱਤਣ ਦੀ ਕੋਸ਼ਿਸ਼ ਕਰੇ 34-35
 — — 'ਤੇ ਮੁਰਸ਼ਦ ਅਤੇ ਮੁਰਸ਼ਦ ਦੇ ਮੁਰਸ਼ਦ ਦੀ
 ਰਹਿਮਤ 26, 205-206
 — — ਥੋੜ੍ਹਾ ਖਾਣਾ, ਥੋੜ੍ਹਾ ਸੌਣਾ ਅਤੇ ਥੋੜ੍ਹਾ
 ਬੋਲਣਾ 54, 56, 153-155
 — — ਦਾ ਸ਼ਰਧਾਲੂ ਬਲਬਨ 41, 48
 — — — ਬਾਦਸ਼ਾਹ ਨਸੀਰੁੱਦੀਨ 41
 — — ਦਾ ਕਲਾਮ ਆਦਿ ਗ੍ਰੰਥ ਵਿਚ 11, 60-
 61
 — — — ਕੋਮਲ-ਚਿੱਤ 56-57
 — — — ਖਜੂਰ ਦੀ ਖੱਜੀ ਦੇ ਥੈਲੇ ਬੁਣਨਾ 40,
 180
 — — — ਜਮਾਤਖਾਨਾ ਅਜੋਧਨ (ਪਾਕਪਟਨ)
 ਵਿਚ 31-36
 — — — ਜਾਨਸ਼ੀਨ, ਨਿਜ਼ਾਮੁੱਦੀਨ 38, 50-
 51, 55, 62
 — — — ਜੀਵਨ ਇਕ ਉਦਾਹਰਣ 141-143
 — — — ਦਿਨ-ਰਾਤ ਅਭਿਆਸ ਵਿਚ ਜੁਟਿਆ
 ਰਹਿਣਾ 25
 — — — ਨਾਂ ਸ਼ਕੱਰਗੀਜ 20
 — — — ਭੈਅਤ ਹੋਣਾ 23
 — — — ਮੁਰਸ਼ਦ ਨਾਲ ਮਿਲਾਪ 22-24
 — — — ਵਿਆਹ, ਪਾਠਾਂ-ਪੁੱਤਰ 27, 39

- ਦੀ ਹੱਕ-ਹਲਾਲ ਦੀ ਕਮਾਈ 40, 180
- — — ਤੰਗਦਸਤੀ 38-40
- — — ਬਰਦਾਸ਼ਤ ਦੀ ਸੀਮਾ ਸਮੁੰਦਰ ਤੋਂ ਵੱਧ 32-35, 57-58, 146
- — — ਮਹਾਨ ਸ਼ਖਸੀਅਤ 54-61
- — — ਮਾਤਾ 18-20
- — — ਵਿਦਿਆ 21-22
- — ਦੇ ਦੋ ਪੱਤਰ 47-48
- — ਨਿਰਾਸ਼ਾਵਾਦੀ ਨਹੀਂ ਸਨ 93-100
- — ਨੂੰ ਹਾਂਸੀ ਜਾਣ ਦਾ ਹੁਕਮ 28
- — — ਚਿਸ਼ਤੀ ਪੀਰਾਂ ਦੀ ਅਮਾਨਤ ਮਿਲਣਾ 28
- — — ਜਗੀਰਦਾਰਾਂ ਨੇ ਤੰਗ ਕੀਤਾ 32
- — ਨੇ ਚਿਲ੍ਹਾ ਕਮਾਉਣ ਦੀ ਆਗਿਆ ਮੰਗੀ 26
- — ਮੌਤ ਦੇ ਸਮੇਂ 41, 61-64
- — ਵਿਚ ਨਿਮਰਤਾ, ਖਿਆ 58, 146-148
- ਬਿਰਹਣ ਦੀ ਅਵਸਥਾ 104, 283-284
- ਬਿਰਹਾ ਕੁੱਠੀ ਪ੍ਰੇਮਕਾ 77, 274
- ਰੱਬ ਨਾਲ ਮਿਲਾਪ ਦਾ ਸਾਧਨ 103
- ਵਿਹੁਣਾ ਹਿਰਦਾ 102, 284
- ਬੁਢਾਪੇ ਵਿਚ ਬੇਦਗੀ 85-87, 220-228, 268, 273, 287, 295, 307
- ਬੈਅਤ ਸਿਰਫ਼ ਜ਼ਿੰਦਾ ਮੁਰਸ਼ਦ ਤੋਂ 51, 184
- ਦਾ ਅਰਥ 190
- ਦੇ ਸਮੇਂ ਅਭਿਆਸ ਦੀ ਪੂਰੀ ਜੁਗਤੀ 195
- ਭਾਈ ਵੀਰ ਸਿੰਘ ਦੀਆਂ ਦੋ ਕਵਿਤਾਵਾਂ 112
- ਮਹਾਰਾਜ ਚਰਨ ਸਿੰਘ 10, 103, 113
- ਮੰਦਰ, ਮਸਜਿਦ, ਗਿਰਜੇ 249
- ਮਨ ਜੋ ਮੰਗੇ ਦਿੰਦੇ ਜਾਓ? 95, 314
- ਦਾ ਆਪਣੀ ਮੁੱਢਲੀ ਅਵਸਥਾ ਵਿਚ ਪਰਤ ਆਉਣਾ 218
- ਮੁਖ, ਦੇਖੋ ਕਾਫ਼ਰ
- ਮਨੁੱਖ ਜਨਮ ਦਾ ਅਸਲ ਮੰਤਵ 116-129, 220-228, 266, 285, 297
- ਮਾਣ ਹੁਸਨ, ਜਵਾਨੀ ਮਹਲਾਂ ਦਾ 83-84, 97-100, 117, 125-126, 263, 269, 297, 323, 343
- ਮੁਸਲਮਾਨ ਸੱਚਾ 242-254
- ਮੁਰਸ਼ਦ ਅਤੇ ਖੁਦਾ 187
- ਅਧੂਰਾ 183, 331
- ਸਤਿਲੋਕ ਤੋਂ ਉੱਤਰਦਾ ਹੈ 175-177
- ਹੱਕ-ਹਲਾਲ ਦੀ ਕਮਾਈ ਉੱਤੇ ਨਿਰਭਰ 180
- ਤੋਂ ਭਾਵ ਜ਼ਿੰਦਾ ਮੁਰਸ਼ਦ 184-185, 188
- ਦੀ ਲੋੜ 171-172, 313, 331
- ਦੀਆਂ ਸਿਫ਼ਤਾਂ 177-180, 186, 301
- ਨਾਲ ਮਿਲਾਪ ਖੁਦਾ ਦੀ ਰਹਿਮਤ ਨਾਲ 173-175, 191, 230
- ਪੂਰਬਲੇ ਸਮੇਂ ਦੇ 185, 192
- ਮੁਰੀਦ ਦਾ ਬੇਮਿਸਾਲ ਗਿਸ਼ਤਾ 29, 36,
- ਮੁਰੀਦ ਦੀ ਚੋਣ ਮੁਰਸ਼ਦ ਕਰਦਾ ਹੈ 185
- ਮੋਹ ਤੋਂ ਰਹਿਤ 73
- ਮੌਤ ਅਟਲ, ਨਿਸ਼ਚਿਤ, ਅਤੀ ਦੁੱਖਦਾਇਕ 224-228, 262, 291-292, 303, 305, 308, 319, 320
- ਮੌਲਾਨਾ ਜਾਮੀ 17
- ਰੂਮ 107-187
- ਯਕਸੂਈ, ਦੇਖੋ ਇਕਾਗਰਤਾ
- ਰਜ਼ਾ, ਦੇਖੋ ਖੁਦਾ ਦੀ ਰਜ਼ਾ
- ਰਾਬਿਆ ਬਸਰੀ 74, 150
- ਰੂਹ ਜਦ ਤੋਂ ਆਪਣੇ ਸਰੋਤ ਤੋਂ ਵਿਛੜੀ 101-105
- ਦੇ ਦੁੱਖਾਂ ਦਾ ਕਾਰਨ 101-104, 113-115, 229, 234, 341
- ਮਨ ਦੇ ਵੱਸ ਵਿਚ 108-111, 114
- ਵਿਚ ਅਥਾਹ ਸ਼ਕਤੀ 120
- ਰੂਹਾਨੀ ਸਾਧਨਾਂ ਦਾ ਸਾਰ 200
- — ਦੇ ਤਿੰਨ ਅੰਗ 195
- ਡਰੱਕੀ ਦੇ ਚਾਰ ਪੜਾਅ 139-141
- ਲੋਭ, ਲਾਲਚ 72, 272

ਸਾਡੇ ਪ੍ਰਕਾਸ਼ਨ

ਸੁਆਮੀ ਸ਼ਿਵ ਦਿਆਲ ਸਿੰਘ ਜੀ ਮਹਾਰਾਜ

1. ਸਾਰਬਚਨ ਵਾਰਤਕ

2. ਸਾਰਬਚਨ ਸੰਗ੍ਰਹਿ

ਮਹਾਰਾਜ ਜੈਮਲ ਸਿੰਘ ਜੀ

1. ਪਰਮਾਰਥੀ ਪੱਤਰ, ਭਾਗ 1

ਮਹਾਰਾਜ ਸਾਵਣ ਸਿੰਘ ਜੀ

1. ਪਰਮਾਰਥੀ ਪੱਤਰ, ਭਾਗ 2

2. ਸ਼ਬਦ ਦੀ ਮਹਿਮਾ ਦੇ ਸ਼ਬਦ

3. ਨੂਰ ਦੀ ਬਰਖਾ

4. ਗੁਰਮਤ ਸਿਧਾਂਤ, ਭਾਗ 1, 2

ਮਹਾਰਾਜ ਜਗਤ ਸਿੰਘ ਜੀ

1. ਆਤਮ ਗਿਆਨ

2. ਰੂਹਾਨੀ ਫੂਲ

ਮਹਾਰਾਜ ਚਰਨ ਸਿੰਘ ਜੀ

1. ਸੰਤਾਂ ਦੀ ਬਾਣੀ

2. ਸੰਤਮਤ ਦਰਸ਼ਨ, ਭਾਗ 1 ਤੋਂ 3

3. ਸੰਤ-ਸੇਵਾਦ, ਭਾਗ 1, 2

4. ਸੰਤ ਮਾਰਗ

‘ਪੂਰਬ ਦੇ ਸੰਤ’ ਪੁਸਤਕ-ਮਾਲਾ

1. ਸੰਤ ਨਾਮਦੇਵ

2. ਸੰਤ ਕਬੀਰ

3. ਗੁਰੂ ਰਵਿਦਾਸ

4. ਗੁਰੂ ਨਾਨਕ ਦਾ ਰੂਹਾਨੀ ਉਪਦੇਸ਼

5. ਗੁਰੂ ਅਰਜਨ ਦੇਵ

6. ਮੀਰਾ: ਪ੍ਰੇਮ ਦੀਵਾਨੀ

7. ਸੰਤ ਦਾਦੂ ਦਇਆਲ

8. ਸੰਤ ਪਲਟੂ

5. ਸੰਤਮਤ ਸਿਧਾਂਤ

6. ਸੰਤਮਤ ਪ੍ਰਕਾਸ਼, ਭਾਗ 1 ਤੋਂ 5

7. ਪਰਮਾਰਥੀ ਸਾਖੀਆਂ

8. ਗੁਰਮਤ ਸਾਰ

5. ਜੀਵਤ ਮਰੀਐ ਭਉਜਲ ਤਰੀਐ

6. ਪਾਰਸ ਤੋਂ ਪਾਰਸ

7. ਸਤਿਸੰਗ ਸੰਗ੍ਰਹਿ, ਭਾਗ 1 ਤੋਂ 6

ਜਨਕ ਪੁਰੀ

ਸ਼ਾਂਤੀ ਸੇਠੀ

ਕੇ. ਐਨ. ਉਪਾਧਿਆਇ

ਜਨਕ ਪੁਰੀ

ਮਹਿੰਦਰ ਸਿੰਘ ਜੋਸ਼ੀ

ਵੀ. ਕੇ. ਸੇਠੀ

ਕੇ. ਐਨ. ਉਪਾਧਿਆਇ

ਆਰ. ਕੇ. ਸੇਠੀ

9. ਹਜ਼ਰਤ ਸੁਲਤਾਨ ਬਾਹੂ
10. ਤੁਲਸੀ ਸਾਹਿਬ
11. ਉਪਦੇਸ਼ ਰਾਧਾਸੁਆਮੀ
(ਸੁਆਮੀ ਜੀ ਮਹਾਰਾਜ)
12. ਸਾਈਂ ਬੁਲੇਸ਼ਾਹ
13. ਸੰਤ ਚਰਨਦਾਸ
14. ਬੋਲੈ ਸ਼ੇਖ ਫਰੀਦ
15. ਸਰਮਦ ਸ਼ਹੀਦ
16. ਨਾਮ-ਭਗਤੀ : ਗੋਸਵਾਮੀ
ਤੁਲਸੀਦਾਸ

ਸਤਗੁਰੂਆਂ ਬਾਰੇ

1. ਰੂਹਾਨੀ ਡਾਇਰੀ, ਭਾਗ 1 ਤੋਂ 3
2. ਧਰਤੀ ਉੱਤੇ ਸੂਰਗ
3. ਅਣਮੋਲ ਖਜ਼ਾਨਾ
4. ਮੇਰਾ ਸਤਿਗੁਰੂ

ਸੰਤਮਤ ਬਾਰੇ ਕੁਝ ਪ੍ਰਕਾਸ਼ਨ

1. ਨਾਮ ਸਿਧਾਂਤ
2. ਸੰਤਮਤ ਵਿਚਾਰ
3. ਸੰਤ ਸੰਦੇਸ਼
4. ਸੰਤ ਸਮਾਗਮ
5. ਅੰਮ੍ਰਿਤ ਨਾਮ
6. ਅੰਦਰਲੀ ਆਵਾਜ਼
7. ਹੰਸਾ ਹੀਰਾ ਮੋਤੀ ਚੁਗਣਾ
8. ਹੱਕ ਹਲਾਲ ਦੀ ਕਮਾਈ
9. ਜਗਿਆਸੂਆਂ ਲਈ
10. ਬੇਨਤੀ ਤੇ ਪ੍ਰਾਰਥਨਾ ਦੇ ਸ਼ਬਦ
11. ਅੰਮ੍ਰਿਤ ਬਚਨ

ਕੁਝ ਹੋਰ ਪ੍ਰਕਾਸ਼ਨ

1. ਭਾਈ ਗੁਰਦਾਸ
2. ਮੀਰਦਾਦ ਦੀ ਪੁਸਤਕ

ਕ੍ਰਿਪਾਲ ਸਿੰਘ 'ਖਾਕ', ਜਨਕ ਪੁਰੀ
ਜਨਕ ਪੁਰੀ, ਵੀ. ਕੇ. ਸੇਠੀ
ਐਮ. ਸਹਿਗਲ; ਟੀ. ਆਰ. ਸ਼ੰਗਾਰੀ;
ਕੇ. ਐਸ. 'ਖਾਕ'; ਜੀ. ਐਸ. ਭੰਡਾਰੀ
ਜਨਕ ਪੁਰੀ, ਟੀ. ਆਰ. ਸ਼ੰਗਾਰੀ
ਟੀ. ਆਰ. ਸ਼ੰਗਾਰੀ
ਟੀ. ਆਰ. ਸ਼ੰਗਾਰੀ
ਟੀ. ਆਰ. ਸ਼ੰਗਾਰੀ, ਪੀ. ਐਸ. 'ਆਲਮ'
ਕੇ. ਐਨ. ਉਪਾਧਿਆਇ,
ਪੰਚਾਨਨ ਉਪਾਧਿਆਇ

ਰਾਇ ਸਾਹਿਬ ਮੁਨਸ਼ੀ ਰਾਮ
ਦਰਿਆਈ ਲਾਲ ਕਪੂਰ
ਸ਼ਾਂਤੀ ਸੇਠੀ
ਜੇ. ਪੀ. ਜਾਨਸਨ

ਟੀ. ਆਰ. ਸ਼ੰਗਾਰੀ; ਕੇ. ਐਸ. 'ਖਾਕ';
ਜੀ. ਐਸ. ਭੰਡਾਰੀ; ਐਮ. ਸਹਿਗਲ
ਟੀ. ਆਰ. ਸ਼ੰਗਾਰੀ, ਕੇ. ਐਸ. 'ਖਾਕ'
ਸ਼ਾਂਤੀ ਸੇਠੀ
ਦਰਿਆਈ ਲਾਲ ਕਪੂਰ
ਮਹਿੰਦਰ ਸਿੰਘ ਜੋਸ਼ੀ
ਕਰਨਲ ਸਾਂਡਰਸ
ਟੀ. ਆਰ. ਸ਼ੰਗਾਰੀ
ਸੰਪਾਦਿਤ
ਸੰਪਾਦਿਤ
ਸੰਕਲਿਤ
ਸੰਕਲਿਤ

ਮਹਿੰਦਰ ਸਿੰਘ ਜੋਸ਼ੀ
ਮਿਖਾਈਲ ਨਈਮੀ

Bolai Sheikh Farid
(Punjab)